


ព្រះ ត្រៃបិដក



ប្រែបន្ថែមនិង
ព្រះអរដ្ឋកថា

ភាគ១៣

បាលីថ្ងៃ ២០



ពុទ្ធសករាជ ២៥៥៣

ច្បាប់ពិនិត្យ លើកទី២


**ព្រះ
សុត្តន្តបិដក
និង**

**បឋមសុទ្ទន្តី អដ្ឋកថា
សេចក្តីប្រែជាភាសាខ្មែរ**

**បណ្ឌិតកាយ មូលបណ្ឌិត
បឋមភាគ**

១៣

ឆ្នាំប្រែ ២០



បោះពុម្ពលើកទី ១ ពុទ្ធសករាជ ២៥៥៣



ក្បាលទី ៣

សុត្តន្តបិដក

មជ្ឈិមនិកាយ មូលបណ្ណាសក

សូមមស្ការ ព្រះមានព្រះភាគអរហន្តសម្មាសម្ពុទ្ធ ព្រះអង្គនោះ

មូលបរិយាយវគ្គ

មូលបរិយាយសូត្រទី ១

[១] ខ្ញុំបានស្តាប់មកយ៉ាងនេះ ។ សម័យមួយព្រះមានព្រះភាគទ្រង់គង់
 ក្រោមម្លប់សាលរាជព្រឹក្ស^(១) ក្នុងសុកគវ័ន (ព្រៃជាទីត្រកអរនៃជនច្រើន)
 ជិតក្រុងឧក្កដា ។ ក្នុងសម័យនោះឯង ព្រះមានព្រះភាគទ្រង់ត្រាស់ហៅភិក្ខុ
 ទាំងឡាយថា ម្ចាស់ភិក្ខុទាំងឡាយ ដូច្នេះ ។ ភិក្ខុទាំងនោះទទួលព្រះពុទ្ធដីកា
 នៃព្រះមានព្រះភាគថា បពិត្រព្រះអង្គដ៏ចម្រើន ។ ព្រះមានព្រះភាគទ្រង់ត្រាស់
 ដូច្នេះថា ម្ចាស់ភិក្ខុទាំងឡាយ តថាគតនឹងសម្តែងបរិយាយ ដែលជាឫសគល់
 នៃធម៌ទាំងពួង ប្រាប់អ្នកទាំងឡាយ អ្នកទាំងឡាយចូរស្តាប់នូវធម៌នោះ ចូរ
 យកចិត្តទុកដាក់ដោយប្រពៃ តថាគតនឹងសម្តែង ។ ភិក្ខុទាំងនោះ ទទួល
 ព្រះពុទ្ធដីកានៃព្រះមានព្រះភាគថា ព្រះករុណាព្រះអង្គ ។

[២] ព្រះមានព្រះភាគទ្រង់ត្រាស់ដូច្នេះថា ម្ចាស់ភិក្ខុទាំងឡាយ បុថុជ្ជន
 ក្នុងលោកនេះ ជាអ្នកមិនបានស្តាប់ មិនបានឃើញ នូវព្រះអរិយៈទាំងឡាយ

១- សូមមើលអដ្ឋកថាខាន់ក្រោម ។

(មានព្រះពុទ្ធជាដើម) មិនឈ្លាសក្នុងអរិយធម៌^១ មិនបានទូន្មានខ្លួន ក្នុងអរិយធម៌ គឺមិនមានអរិយធម៌ មិនឃើញនូវពួកសប្បុរស មានព្រះពុទ្ធជាដើម មិនឈ្លាសក្នុងសប្បុរសធម៌ មិនបានទូន្មានខ្លួនក្នុងសប្បុរសធម៌ រមែងសម្គាល់នូវផែនដីថា ជាផែនដីពិត លុះសម្គាល់នូវផែនដីថា ជាផែនដីពិតហើយ ក៏រាប់អាននូវផែនដី រាប់អានក្នុងផែនដី រាប់អានថា ផែនដីពិត រាប់អានថា ផែនដីជារបស់អញ ត្រេកអរនឹងផែនដី ។ ដំណើរនោះព្រោះហេតុអ្វី ។ តថាគតពោលថា ព្រោះបុប្ផជននោះ កំណត់នូវដំណើរនៃផែនដីនោះមិនបាន ។ បុប្ផជនតែងសម្គាល់នូវទឹកថា ជាទឹកពិត លុះសម្គាល់នូវទឹកថា ជាទឹកពិតហើយ ក៏រាប់អាននូវទឹក រាប់អានក្នុងទឹក រាប់អានថាទឹកពិត រាប់អានថា ទឹកជារបស់អញ ត្រេកអរនឹងទឹក ។ ដំណើរនោះព្រោះហេតុអ្វី ។ តថាគតពោលថា ព្រោះបុប្ផជននោះ កំណត់នូវដំណើរទឹកនោះមិនបាន ។ បុប្ផជនសម្គាល់នូវភ្លើងថា ជាភ្លើងពិត លុះសម្គាល់នូវភ្លើងថា ជាភ្លើងពិតហើយ ក៏រាប់អាននូវភ្លើង រាប់អានក្នុងភ្លើង រាប់អានថាភ្លើងពិត រាប់អានថាភ្លើងជារបស់អញ ត្រេកអរនឹងភ្លើង ។ ដំណើរនោះព្រោះហេតុអ្វី ។ តថាគតពោលថា ព្រោះបុប្ផជននោះ កំណត់នូវដំណើរភ្លើងនោះមិនបាន ។ បុប្ផជនសម្គាល់នូវខ្យល់ ថាជាខ្យល់ពិត លុះសម្គាល់នូវខ្យល់ថាជាខ្យល់ពិតហើយ ក៏រាប់អាននូវខ្យល់ រាប់អានក្នុងខ្យល់ រាប់អានថាខ្យល់ពិត រាប់អានថា ខ្យល់ជារបស់អញ ត្រេកអរនឹងខ្យល់ ។ ដំណើរនោះព្រោះហេតុអ្វី ។ តថាគត

១- សូមមើលអដ្ឋកថាខាន្តក្រោម ។

ពោលថា ព្រោះបុប្ផជននោះ កំណត់នូវដំណើរខ្យល់នោះមិនបាន ។ បុប្ផជន
សម្គាល់នូវពួកសត្វថា ជាសត្វពិត លុះសម្គាល់នូវពួកសត្វថា ជាសត្វ
ពិតហើយ ក៏រាប់អាននូវពួកសត្វ រាប់អានក្នុងពួកសត្វ រាប់អានថាសត្វពិត
រាប់អានថា ពួកសត្វជារបស់អញ ត្រេកអរនឹងពួកសត្វ ។ ដំណើរនោះ
ព្រោះហេតុអ្វី ។ តថាគតពោលថា ព្រោះបុប្ផជននោះ កំណត់នូវដំណើរសត្វ
នោះមិនបាន ។ បុប្ផជនសម្គាល់នូវពួកទេវតាថាជាទេវតាពិត លុះសម្គាល់នូវ
ពួកទេវតាថាជា ទេវតាពិតហើយ ក៏រាប់អាននូវពួកទេវតា រាប់អានក្នុងពួក
ទេវតា រាប់អានថា ទេវតាពិត រាប់អានថាពួកទេវតាជារបស់អញ ត្រេកអរ
នឹងពួកទេវតា ។ ដំណើរនោះព្រោះហេតុអ្វី ។ តថាគតពោលថា ព្រោះ
បុប្ផជននោះ កំណត់នូវដំណើរទេវតានោះមិនបាន ។ បុប្ផជនសម្គាល់នូវមារ
ថា ជាមារពិត លុះសម្គាល់នូវមារថាជាមារពិតហើយ ក៏រាប់អាននូវមារ
រាប់អានក្នុងមារ រាប់អានថាមារពិត រាប់អានថាមារជារបស់អញ ត្រេកអរ
នឹងមារ ។ ដំណើរនោះព្រោះហេតុអ្វី ។ តថាគតពោលថា ព្រោះបុប្ផជននោះ
កំណត់នូវដំណើរ មារនោះមិនបាន ។ បុប្ផជនសម្គាល់នូវព្រហ្មថាជាព្រហ្មពិត
លុះសម្គាល់នូវព្រហ្មថាព្រហ្មពិតហើយ ក៏រាប់អាននូវព្រហ្ម រាប់អានក្នុងព្រហ្ម
រាប់អានថា ព្រហ្មពិត រាប់អានថាព្រហ្មជារបស់អញ ត្រេកអរនឹងព្រហ្ម ។
ដំណើរនោះ ព្រោះហេតុអ្វី ។ តថាគតពោលថា ព្រោះបុប្ផជននោះ កំណត់នូវ
ដំណើរ ព្រហ្មនោះមិនបាន ។ បុប្ផជនសម្គាល់នូវពួកអកស្សរព្រហ្មថា ជា
អកស្សរព្រហ្មពិត លុះសម្គាល់នូវពួកអកស្សរព្រហ្ម ថាជាអកស្សរព្រហ្មពិត

ហើយ ក៏រាប់អាននូវពួកអកស្សរព្រហ្ម រាប់អានក្នុងពួកអកស្សរព្រហ្ម រាប់អានថា ពួកអកស្សរព្រហ្មពិត រាប់អានថាពួកអកស្សរព្រហ្មជាបស្ចរ័ត្ន ត្រេកអរ នឹងពួកអកស្សរព្រហ្ម ។ ដំណើរនោះព្រោះហេតុអ្វី ។ គឺថាគតពោលថា ព្រោះបុប្ផជននោះ កំណត់នូវដំណើរអកស្សរព្រហ្មមិនបាន ។ បុប្ផជនសម្គាល់នូវពួកសុកកិណ្ឌព្រហ្ម ថាជាសុកកិណ្ឌព្រហ្មពិត លុះសម្គាល់នូវពួកសុកកិណ្ឌព្រហ្ម ថាជាសុកកិណ្ឌព្រហ្មពិតហើយ ក៏រាប់អាននូវពួកសុកកិណ្ឌព្រហ្ម រាប់អានក្នុងពួកសុកកិណ្ឌព្រហ្ម រាប់អានថា ពួកសុកកិណ្ឌព្រហ្មពិត រាប់អានថាពួកសុកកិណ្ឌព្រហ្មជាបស្ចរ័ត្ន ត្រេកអរនឹងពួកសុកកិណ្ឌព្រហ្ម ។ ដំណើរនោះព្រោះហេតុអ្វី ។ គឺថាគតពោលថា ព្រោះបុប្ផជននោះ កំណត់នូវដំណើរសុកកិណ្ឌព្រហ្មមិនបាន ។ បុប្ផជនសម្គាល់នូវពួកវេហប្បូលព្រហ្ម ថាជាវេហប្បូលព្រហ្មពិត លុះសម្គាល់នូវពួកវេហប្បូលព្រហ្ម ថាជាវេហប្បូលព្រហ្មពិតហើយ ក៏រាប់អាននូវពួកវេហប្បូលព្រហ្ម រាប់អានក្នុងពួកវេហប្បូលព្រហ្ម រាប់អានថា វេហប្បូលព្រហ្មពិត រាប់អានថាវេហប្បូលព្រហ្មជាបស្ចរ័ត្ន ត្រេកអរនឹងពួកវេហប្បូលព្រហ្ម ។ ដំណើរនោះហេតុអ្វី ។ គឺថាគតពោលថា ព្រោះបុប្ផជននោះ កំណត់នូវដំណើរវេហប្បូលព្រហ្មនោះមិនបាន ។ បុប្ផជនសម្គាល់នូវអសញ្ញាសត្វថា ជាអសញ្ញាសត្វពិត លុះសម្គាល់នូវអសញ្ញាសត្វថាជាអសញ្ញាសត្វពិតហើយ ក៏រាប់អាននូវអសញ្ញាសត្វ រាប់អានក្នុងអសញ្ញាសត្វ រាប់អានថា អសញ្ញាសត្វពិត រាប់អានថា អសញ្ញាសត្វជាបស្ចរ័ត្ន ត្រេកអរនឹងអសញ្ញាសត្វ ។ ដំណើរនោះព្រោះហេតុអ្វី ។

តថាគតពោលថា ព្រោះបុប្ផជននោះកំណត់នូវដំណើរអសញ្ញាសត្វមិនបាន ។

បុប្ផជនសម្គាល់នូវអាកាសានញ្ចាយតនព្រហ្មថា ជាអាកាសានញ្ចាយតនព្រហ្ម

ពិត លុះសម្គាល់នូវអាកាសានញ្ចាយតនព្រហ្មថា ជាអាកាសានញ្ចាយតន-

ព្រហ្មពិតហើយ រាប់អាននូវអាកាសានញ្ចាយតនព្រហ្ម រាប់អានក្នុងអាកា-

សានញ្ចាយតនព្រហ្ម រាប់អានថា អាកាសានញ្ចាយតនព្រហ្មពិត រាប់អានថា

អាកាសានញ្ចាយតនព្រហ្មជារបស់អញ ត្រេកអរនឹងអាកាសានញ្ចាយតន-

ព្រហ្ម ។ ដំណើរនោះព្រោះហេតុអ្វី ។ តថាគតពោលថា ព្រោះបុប្ផជននោះ

កំណត់នូវដំណើរអាកាសានញ្ចាយតនព្រហ្មនោះមិនបាន ។ បុប្ផជនសម្គាល់នូវ

វិញ្ញាណញ្ចាយតនព្រហ្ម ថាជាវិញ្ញាណញ្ចាយតនព្រហ្មពិត លុះសម្គាល់នូវ

វិញ្ញាណញ្ចាយតនព្រហ្មថាជាវិញ្ញាណញ្ចាយតនព្រហ្មពិតហើយ ក៏រាប់អាននូវ

វិញ្ញាណញ្ចាយតនព្រហ្ម រាប់អានក្នុងវិញ្ញាណញ្ចាយតនព្រហ្ម រាប់អានថា ជា

វិញ្ញាណញ្ចាយតនព្រហ្មពិត រាប់អានថាវិញ្ញាណញ្ចាយតនព្រហ្មជារបស់អញ

ត្រេកអរនឹងវិញ្ញាណញ្ចាយតនព្រហ្ម ។ ដំណើរនោះព្រោះហេតុអ្វី ។

តថាគតពោលថា ព្រោះបុប្ផជននោះកំណត់នូវដំណើរវិញ្ញាណញ្ចាយតនព្រហ្ម

មិនបាន ។ បុប្ផជនសម្គាល់នូវអាកិញ្ចញ្ចាយតនព្រហ្ម ថាជាអាកិញ្ចញ្ចាយតន-

ព្រហ្មពិត លុះសម្គាល់នូវអាកិញ្ចញ្ចាយតនព្រហ្ម ថាជាអាកិញ្ចញ្ចាយតនព្រហ្ម

ពិតហើយ ក៏រាប់អាននូវអាកិញ្ចញ្ចាយតនព្រហ្ម រាប់អានក្នុងអាកិញ្ចញ្ចាយ-

តនព្រហ្ម រាប់អានថាអាកិញ្ចញ្ចាយតនព្រហ្មពិត រាប់អានថា អាកិញ្ចញ្ចាយ-

តនព្រហ្មជារបស់អញ ត្រេកអរនឹងអាកិញ្ចញ្ចាយតនព្រហ្ម ។ ដំណើរនោះ

ព្រោះហេតុអ្វី ។ តថាគតពោលថា ព្រោះបុប្ផជននោះ កំណត់នូវអាកិញ្ចញ្ញា-
 យតនព្រហ្មមិនបាន ។ បុប្ផជនសម្គាល់នូវនេវសញ្ញានាសញ្ញាយតនព្រហ្ម ថាជា
 នេវសញ្ញានាសញ្ញាយតនព្រហ្មពិត លុះសម្គាល់នូវនេវសញ្ញានាសញ្ញាយតន-
 ព្រហ្មពិតហើយ ក៏រាប់អាននូវនេវសញ្ញានាសញ្ញាយតនព្រហ្ម រាប់អានក្នុង
 នេវសញ្ញានាសញ្ញាយតនព្រហ្ម រាប់អានថា នេវសញ្ញានាសញ្ញាយតនព្រហ្ម
 ពិត រាប់អានថា នេវសញ្ញានាសញ្ញាយតនព្រហ្មជាបស្សអញ ត្រេកអរនឹង
 នេវសញ្ញានាសញ្ញាយតនព្រហ្ម ។ ដំណើរនោះព្រោះហេតុអ្វី ។ តថាគត
 ពោលថា ព្រោះបុប្ផជននោះ កំណត់នូវនេវសញ្ញានាសញ្ញាយតនព្រហ្មនោះ
 មិនបាន ។ បុប្ផជនសម្គាល់នូវរូបាយតនៈ ថាជារូបាយតនពិត លុះសម្គាល់
 នូវរូបាយតនថាជារូបាយតនពិតហើយ ក៏រាប់អាននូវរូបាយតនៈ រាប់អានក្នុង
 រូបាយតនៈ រាប់អានថារូបាយតនពិត រាប់អានថារូបាយតនៈជាបស្សអញ
 ត្រេកអរនឹងរូបាយតនៈ ។ ដំណើរនោះ ព្រោះហេតុអ្វី ។ តថាគតពោលថា
 ព្រោះបុប្ផជននោះ កំណត់នូវដំណើររូបាយតនៈនោះមិនបាន ។ បុប្ផជន
 សម្គាល់នូវសង្ខាយតនៈថា ជាសង្ខាយតនពិត លុះសម្គាល់នូវសង្ខាយតនៈ
 ថាជាសង្ខាយតនពិតហើយ ក៏រាប់អានថាសង្ខាយតនៈ រាប់អានក្នុងសង្ខាយ-
 តនៈ រាប់អានថាសង្ខាយតនពិត រាប់អានថាសង្ខាយតនៈ ជាបស្សអញ
 ត្រេកអរនឹងសង្ខាយតនៈ ។ ដំណើរនោះព្រោះហេតុអ្វី ។ តថាគតពោលថា
 ព្រោះបុប្ផជននោះ កំណត់នូវដំណើរសង្ខាយតនៈនោះមិនបាន ។ បុប្ផជន
 សម្គាល់នូវមុតៈ^(១) ថាជាមុតពិត លុះសម្គាល់នូវមុតៈ ថាជាមុតពិតហើយ

១- មុត សព្វ ក្នុងទីនេះ ជាឈ្មោះអាយតនៈទាំង ៣ គឺគន្លះ រស ផោដ្ឋព្វៈ ។

ក៏រាប់អាននូវមុតៈ រាប់អានក្នុងមុតៈ រាប់អានថាមុតៈពិត រាប់អានថាមុតៈ
 ជាបស្ចិម ត្រេកអរនឹងមុតៈ ។ ដំណើរនោះព្រោះហេតុអ្វី ។ តថាគត
 ពោលថា ព្រោះបុប្ផជននោះ កំណត់នូវដំណើរមុតៈនោះមិនបាន ។ បុប្ផជន
 សម្គាល់នូវវិញ្ញាតៈ^(១) ថាជាវិញ្ញាតៈពិត លុះសម្គាល់នូវវិញ្ញាតៈ ថាជាវិញ្ញាតៈ
 ពិតហើយ ក៏រាប់អាននូវវិញ្ញាតៈ រាប់អានក្នុងវិញ្ញាតៈ រាប់អានថាវិញ្ញាតៈពិត
 រាប់អានថាវិញ្ញាតៈជាបស្ចិម ត្រេកអរនឹងវិញ្ញាតៈ ។ ដំណើរនោះព្រោះ
 ហេតុអ្វី ។ តថាគតពោលថា ព្រោះបុប្ផជននោះ កំណត់នូវដំណើរវិញ្ញាតៈ
 នោះមិនបាន ។ បុប្ផជនសម្គាល់នូវរបស់ដូចគ្នា^(២) ថាជាបស្ចិមដូចគ្នាពិត លុះ
 សម្គាល់នូវរបស់ដូចគ្នា ថាជាបស្ចិមដូចគ្នាពិតហើយ ក៏រាប់អាននូវរបស់ដូចគ្នា
 រាប់អានក្នុងរបស់ដូចគ្នា រាប់អានថាបស្ចិមដូចគ្នាពិត រាប់អានថាបស្ចិមដូចគ្នា
 ជាបស្ចិម ត្រេកអរនឹងរបស់ដូចគ្នា ។ ដំណើរនោះព្រោះហេតុអ្វី ។
 តថាគតពោលថា ព្រោះបុប្ផជននោះ កំណត់នូវដំណើររបស់ដូចគ្នាមិនបាន ។
 បុប្ផជនសម្គាល់នូវរបស់ផ្សេងគ្នា^(៣) ថាជាបស្ចិមផ្សេងគ្នាពិត លុះសម្គាល់នូវ
 របស់ផ្សេងគ្នា ថាជាបស្ចិមផ្សេងគ្នាពិតហើយ ក៏រាប់អាននូវរបស់ផ្សេងគ្នា
 រាប់អានក្នុងរបស់ផ្សេងគ្នា រាប់អានថា របស់ផ្សេងគ្នាពិត រាប់អានថា របស់
 ផ្សេងគ្នាជាបស្ចិម ត្រេកអរនឹងរបស់ផ្សេងគ្នា ។ ដំណើរនោះព្រោះហេតុ
 អ្វី ។ តថាគតពោលថា ព្រោះបុប្ផជននោះ កំណត់នូវដំណើររបស់ផ្សេងគ្នា
 នោះមិនបាន បុប្ផជនសម្គាល់នូវវត្ថុទាំងពួង^(៤) ថាជាវត្ថុទាំងពួងពិត គឺ
 សម្តែងនូវទិដ្ឋិដែលមានសភាពប្រហែលគ្នា លុះសម្គាល់នូវវត្ថុទាំងពួងថាជា

១-២-៣-៤ សូមមើលអដ្ឋកថាខាន្តក្រោម ។

វត្ថុទាំងពួងពិតហើយ ក៏រាប់អាននូវវត្ថុទាំងពួង រាប់អានក្នុងវត្ថុទាំងពួង រាប់អានថាវត្ថុទាំងពួងពិត រាប់អានថាវត្ថុទាំងពួងជាបរស័អញ ត្រេកអរនឹង វត្ថុទាំងពួង ។ ដំណើរនោះព្រោះហេតុអ្វី ។ តថាគតពោលថា ព្រោះបុប្ផជននោះ កំណត់នូវដំណើរវត្ថុទាំងពួងនោះមិនបាន ។ បុប្ផជនសម្គាល់នូវនិព្វាន^១ ថាជា និព្វានពិត លុះសម្គាល់នូវនិព្វានថាជានិព្វានពិតហើយ ក៏រាប់អាននូវនិព្វាន រាប់អានក្នុងនិព្វាន រាប់អានថា និព្វានពិត រាប់អានថានិព្វានជាបរស័អញ ត្រេកអរនឹងនិព្វាន ។ ដំណើរនោះព្រោះហេតុអ្វី ។ តថាគតពោលថា ព្រោះ បុប្ផជននោះ កំណត់នូវដំណើរនិព្វាននោះមិនបាន ។

នយកម្មិបរិច្ឆេទទី ១ ដោយអំណាចបុប្ផជន ចប់

[៣] ម្ចាស់ភិក្ខុទាំងឡាយ ភិក្ខុណាជាសេក្ខបុគ្គល មិនទាន់បានសម្រេច អរហត្ត កំពុងប្រាថ្នានូវធម៌ដ៏ក្សេមចាកយោគៈ (អរហត្តដ៏ប្រសើរ) ។ ភិក្ខុនោះឯងដឹងច្បាស់នូវផែនដី ថាជាផែនដីពិត លុះដឹងច្បាស់នូវផែនដី ថាជា ផែនដីពិតហើយ ក៏មិនរាប់អាននូវផែនដី មិនរាប់អានក្នុងផែនដី មិនរាប់អាន ថាជាផែនដីពិត មិនរាប់អានថាផែនដីជាបរស័អញ មិនត្រេកអរនឹងផែនដី ។ ដំណើរនោះព្រោះហេតុអ្វី ។ តថាគតពោលថា ព្រោះភិក្ខុជាសេក្ខនោះ គប្បី កំណត់នូវដំណើរនៃផែនដីនោះបាន ។ បេ។ ភិក្ខុជាសេក្ខបុគ្គលដឹងច្បាស់នូវ ទឹក ភ្លើង ខ្យល់ ពួកសត្វ ពួកទេវតា មារ ព្រហ្ម ពួកអាកាសរូបព្រហ្ម ពួក សុភកិណ្ឌព្រហ្ម ពួកវេហប្បលព្រហ្ម អសញ្ញិសត្វ អាកាសានព្វាយតនព្រហ្ម វិញ្ញាណព្វាយតនព្រហ្ម អាកិញ្ញព្វាយតនព្រហ្ម នេវសញ្ញានាសញ្ញាយតន-

១- សូមមើលអង្គកថាខាន់ក្រោម ។

ព្រហ្ម រូបាយតនៈ សទ្ទាយតនៈ មុតៈ វិញ្ញាតៈ របស់ដូចគ្នា របស់ផ្សេងគ្នា វត្ថុទាំងពួង និងនិព្វានថា ជានិព្វានពិត លុះដឹងច្បាស់នូវនិព្វានថា ជានិព្វានពិតហើយ ក៏មិនរាប់អាននូវនិព្វាន មិនរាប់អានក្នុងនិព្វាន មិនរាប់អានថា និព្វានពិត មិនរាប់អានថានិព្វានជារបស់អញ មិនត្រេកអរនឹងនិព្វាន ។ ដំណើរនោះព្រោះហេតុអ្វី ។ តថាគតពោលថា ព្រោះភិក្ខុជាសេក្ខបុគ្គលនោះ គប្បីកំណត់នូវដំណើរនៃផែនដីជាដើមនោះបាន ។

នយក្ខមិបរិច្ឆេទី ២ ដោយអំណាចសេក្ខបុគ្គល ចប់

[៤] ម្នាលភិក្ខុទាំងឡាយ ភិក្ខុណាជាអរហន្តខ្លីណាស្រេច មានព្រហ្ម-
ចរិយធម៌ប្រព្រឹត្តគ្រប់គ្រាន់ហើយ មានសោឡសកិច្ចបានធ្វើសម្រេចហើយ
មានការៈ^(១) ដាក់ចុះហើយ មានប្រយោជន៍របស់ខ្លួនបានសម្រេចតាមលំដាប់
ហើយ មានកវសំយោជនៈអស់រលីងហើយ មានចិត្តរួចស្រឡះ ព្រោះដឹង
ដោយប្រពៃហើយ ភិក្ខុជាអរហន្តខ្លីណាស្រេចនោះ ដឹងច្បាស់នូវផែនដីថា
ជាផែនដីពិត លុះបានដឹងច្បាស់នូវផែនដីថា ជាផែនដីពិតហើយ ក៏មិនរាប់
អាននូវផែនដី មិនរាប់អានក្នុងផែនដី មិនរាប់អានថាផែនដីពិត មិនរាប់អាន
ថាផែនដីជារបស់អញ មិនត្រេកអរនឹងផែនដី ។ ដំណើរនោះព្រោះហេតុអ្វី ។
តថាគតពោលថា ព្រោះភិក្ខុជាអរហន្តខ្លីណាស្រេចនោះ កំណត់នូវដំណើរនៃ
ផែនដីនោះបាន ។ បេ។ ភិក្ខុជាអរហន្តខ្លីណាស្រេច ដឹងច្បាស់នូវទឹក ភ្លើង ខ្យល់
ពួកសត្វ ពួកទេវតា មារ ព្រហ្ម ពួកអាកាសរូបព្រហ្ម ពួកសុភកិណ្ឌព្រហ្ម
ពួកវេហប្បលព្រហ្ម អសញ្ញីសត្វ អាកាសានព្វាយតនព្រហ្ម វិញ្ញាណព្វា-

១- សូមមើលអដ្ឋកថាខាន្តក្រោម ។

យតនព្រហ្ម អាកិញ្ចញ្ញាយតនព្រហ្ម នេវសញ្ញានាសញ្ញាយតនព្រហ្ម រូបា-
 យតនៈ សទ្ទាយតនៈ មុតៈ វិញ្ញាតៈ របស់ដូចគ្នា របស់ផ្សេងគ្នា វត្ថុទាំងពួង
 នឹងនិព្វានថា ជានិព្វានពិត លុះដឹងច្បាស់នូវនិព្វានថា ជានិព្វានពិតហើយ ក៏
 មិនរាប់អាននូវនិព្វាន មិនរាប់អានក្នុងនិព្វាន មិនរាប់អានថានិព្វានពិត មិន
 រាប់អានថា និព្វានជារបស់អញ មិនត្រេកអរនឹងនិព្វាន ។ ដំណើរនោះ ព្រោះ
 ហេតុអ្វី ។ តថាគតពោលថា ព្រោះភិក្ខុជាអរហន្តខ័ណ្ឌាស្រពនោះ កំណត់
 នូវដំណើរនៃទឹកដើមនោះបាន ។

នយកុមិបរិច្ឆេទទី ៣ ដោយអំណាចនៃព្រះខ័ណ្ឌាស្រព ចប់

[៥] ម្នាលភិក្ខុទាំងឡាយ ភិក្ខុណាជាអរហន្តខ័ណ្ឌាស្រព មានព្រហ្ម-
 ចរិយធម៌ប្រព្រឹត្តគ្រប់គ្រាន់ហើយ មានសោឡសកិច្ចធ្វើស្រេចហើយ មាន
 ភារៈដាក់ចុះហើយ មានប្រយោជន៍របស់ខ្លួនសម្រេចតាមលំដាប់ហើយ មាន
 កវស្សយោជនៈអស់រលីងហើយ មានចិត្តរួចស្រឡះ ព្រោះដឹងដោយប្រពៃ
 ហើយ ភិក្ខុនោះឯងដឹងច្បាស់នូវផែនដី ថាជាផែនដីពិត លុះដឹងច្បាស់នូវ
 ផែនដី ថាជាផែនដីពិតហើយ ក៏មិនរាប់អាននូវផែនដី មិនរាប់អានក្នុងផែនដី
 មិនរាប់អានថា ផែនដីពិត មិនរាប់អានថា ផែនដីជារបស់អញ មិនត្រេកអរ
 នឹងផែនដី ។ ដំណើរនោះព្រោះហេតុអ្វី ។ ព្រោះភិក្ខុនោះជាវិតរាគបុគ្គល
 ដ្បិតអស់រាគៈហើយ ។ បេ។ ភិក្ខុជាអរហន្តខ័ណ្ឌាស្រព ដឹងច្បាស់នូវទឹក ភ្លើង
 ខ្យល់ ពួកសត្វ ពួកទេវតា មារ ព្រហ្ម ពួកអាកាស្យរព្រហ្ម ពួកសុភកិណ្ឌព្រហ្ម
 ពួកវេហប្បលព្រហ្ម អសញ្ញិសត្វ អាកាសានញ្ញាយតនព្រហ្ម វិញ្ញាណញ្ញា-

យតនព្រហ្ម អាកិញ្ចញ្ញាយតនព្រហ្ម នេវសញ្ញានាសញ្ញាយតនព្រហ្ម រូបា-
 យតនៈ សទ្ទាយតនៈ មុតៈ វិញ្ញាតៈ របស់ដូចគ្នា របស់ផ្សេងគ្នា វត្ថុទាំងពួង
 នឹងនិព្វាន ថាជានិព្វានពិត លុះដឹងច្បាស់នូវនិព្វាន ថាជានិព្វានពិតហើយ ក៏
 មិនរាប់អាននូវនិព្វាន មិនរាប់អានក្នុងនិព្វាន មិនរាប់អានថា និព្វានពិត មិន
 រាប់អានថា និព្វានជារបស់អញ មិនត្រេកអរនឹងនិព្វាន ។ ដំណើរនោះ
 ព្រោះហេតុអ្វី ។ ព្រោះភិក្ខុនោះជាវិតរាគបុគ្គល ដ្បិតអស់រាគៈហើយ ។

នយកុមិបរិច្ឆេទទី ៤ ដោយអំណាចនៃព្រះខ័ណ្ឌាស្រព ចប់

[៦] ម្ចាស់ភិក្ខុទាំងឡាយ ភិក្ខុណាជាអរហន្តខ័ណ្ឌាស្រព មានព្រហ្ម-
 ចរិយធម៌ប្រព្រឹត្តគ្រប់គ្រាន់ហើយ មានសោឡសកិច្ចធ្វើស្រេចហើយ មាន
 ការដាក់ចុះហើយ មានប្រយោជន៍របស់ខ្លួនសម្រេចតាមលំដាប់ហើយ មាន
 កវសំយោជនៈអស់រលីងហើយ មានចិត្តរួចស្រឡះ ព្រោះដឹងដោយប្រពៃ
 ហើយ ភិក្ខុនោះដឹងច្បាស់នូវផែនដី ថាជាផែនដីពិត លុះដឹងច្បាស់នូវផែនដី
 ថាជាផែនដីពិតហើយ ក៏មិនរាប់អាននូវផែនដី មិនរាប់អានក្នុងផែនដី មិន
 រាប់អានថា ផែនដីពិត មិនរាប់អានថា ផែនដីជារបស់អញ មិនត្រេកអរនឹង
 ផែនដី ។ ដំណើរនោះព្រោះហេតុអ្វី ។ ព្រោះភិក្ខុនោះជាវិតទោសបុគ្គល ដ្បិត
 អស់ទោសៈហើយ ។ បេ។ ភិក្ខុជាអរហន្តខ័ណ្ឌាស្រព ដឹងច្បាស់នូវទឹក ភ្លើង
 ខ្យល់ ពួកសត្វ ពួកទេវតា មារ ព្រហ្ម ពួកអាកាស្យរព្រហ្ម ពួកសុភកិណ្ឌ-
 ព្រហ្ម ពួកវេហប្បលព្រហ្ម អសញ្ញាសត្វ អាកាសានញ្ញាយតនព្រហ្ម វិញ្ញា-
 ណញ្ញាយតនព្រហ្ម អាកិញ្ចញ្ញាយតនព្រហ្ម នេវសញ្ញានាសញ្ញាយតនព្រហ្ម

រូបាយតនៈ សទ្ទាយតនៈ មុតៈ វិញ្ញាតៈ របស់ដូចគ្នា របស់ផ្សេងគ្នា វត្ថុទាំងពួង
និងនិព្វាន ថាជានិព្វានពិត លុះដឹងច្បាស់នូវនិព្វាន ថាជានិព្វានពិតហើយ
ក៏មិនរាប់អាននូវនិព្វាន មិនរាប់អានក្នុងនិព្វាន មិនរាប់អានថា និព្វានពិត មិន
រាប់អានថា និព្វានជារបស់អញ មិនត្រេកអរនឹងនិព្វាន ។ ដំណើរនោះ
ព្រោះហេតុអ្វី ។ ព្រោះភិក្ខុនោះជាវិតទោសបុគ្គល ជឿតអស់ទោសហើយ ។

នយក្ខមិបរិច្ឆេទទី ៥ ដោយអំណាចនៃព្រះខ័ណ្ឌាស្រព ចប់

[៧] ម្ចាស់ភិក្ខុទាំងឡាយ ភិក្ខុណាជាអហន្តខ័ណ្ឌាស្រព មានព្រហ្ម-
ចរិយធម៌ប្រព្រឹត្តគ្រប់គ្រាន់ហើយ មានសោឡសកិច្ចធ្វើស្រេចហើយ មាន
ការងារដាក់ចុះហើយ មានប្រយោជន៍របស់ខ្លួនបានសម្រេចតាមលំដាប់ហើយ
មានកវសំយោជនៈអស់រលីងហើយ មានចិត្តរួចស្រឡះ ព្រោះដឹងដោយ
ប្រពៃហើយ ភិក្ខុជាអហន្តខ័ណ្ឌាស្រពនោះឯង ដឹងនូវផែនដីថា ជាផែនដីពិត
លុះដឹងច្បាស់នូវផែនដីថា ជាផែនដីពិតហើយ ក៏មិនរាប់អាននូវផែនដី មិន
រាប់អានក្នុងផែនដី មិនរាប់អានថា ផែនដីពិត មិនរាប់អានថា ផែនដីជារបស់
អញ មិនត្រេកអរនឹងផែនដី ។ ដំណើរនោះព្រោះហេតុអ្វី ។ ព្រោះភិក្ខុនោះ
ជាវិតមោហបុគ្គល ជឿតអស់មោហហៈហើយ ។ បេ ។ ភិក្ខុជាអហន្តខ័ណ្ឌា
ស្រពនោះឯង ដឹងច្បាស់នូវទឹក ភ្លើង ខ្យល់ ពួកសត្វ ពួកទេវតា មារ ព្រហ្ម
ពួកអាកាសរូបព្រហ្ម ពួកសុភកិណ្ឌព្រហ្ម ពួកវេហប្បលព្រហ្ម អសញ្ញិសត្វ
អាកាសានព្វាយតនព្រហ្ម វិញ្ញាណព្វាយតនព្រហ្ម អាកិញ្ញព្វាយតនព្រហ្ម
នេវសញ្ញានាសញ្ញាយតនព្រហ្ម រូបាយតនៈ សទ្ទាយតនៈ មុតៈ វិញ្ញាតៈ

របស់ដូចគ្នា របស់ផ្សេងគ្នា វត្ថុទាំងពួង និងនិព្វានថា ជានិព្វានពិត លុះ
 ដឹងច្បាស់នូវនិព្វាន ថាជានិព្វានពិតហើយ ក៏មិនរាប់អាននូវនិព្វាន មិន
 រាប់អានក្នុងនិព្វាន មិនរាប់អានថានិព្វានពិត មិនរាប់អានថា និព្វានជារបស់
 អញ មិនត្រេកអរនឹងនិព្វាន ។ ដំណើរនោះព្រោះហេតុអ្វី ។ ព្រោះភិក្ខុនោះ
 ជាវិតមោហបុគ្គល ជឿតអស់មោហៈហើយ ។

នយកុមិបរិច្ឆេទទី ៦ ដោយអំណាចនៃព្រះឪណាស្រព ចប់

[៨] ម្ចាស់ភិក្ខុទាំងឡាយ ចំណែកព្រះតថាគត អរហន្តសម្មាសម្ពុទ្ធ
 រមែងជ្រាបច្បាស់នូវផែនដីថា ជាផែនដីពិត លុះជ្រាបច្បាស់នូវផែនដីថាជា
 ផែនដីពិតហើយ ក៏មិនរាប់អាននូវផែនដី មិនរាប់អានក្នុងផែនដី មិនរាប់អាន
 ថា ផែនដីពិត មិនរាប់អានថាផែនដីជារបស់អញ មិនត្រេកអរនឹងផែនដី ។
 ដំណើរនោះព្រោះហេតុអ្វី ។ តថាគតពោលថា ព្រោះព្រះតថាគតទ្រង់កំណត់
 នូវដំណើរនៃផែនដីនោះបាន ។ បេ។ ព្រះតថាគតអរហន្តសម្មាសម្ពុទ្ធ ទ្រង់
 ជ្រាបច្បាស់ នូវទឹក ភ្លើង ខ្យល់ ពួកសត្វ ពួកទេវតា មារ ព្រហ្ម ពួក
 អាកាសរូបព្រហ្ម ពួកសុភកិណ្ឌព្រហ្ម ពួកវេហប្បលព្រហ្ម អសញ្ញិសត្វ
 អាកាសានព្វាយតនព្រហ្ម វិញ្ញាណព្វាយតនព្រហ្ម អាកិញ្ញព្វាយតនព្រហ្ម
 នេវសញ្ញានាសញ្ញាយតនព្រហ្ម រូបាយតនៈ សទ្ទាយតនៈ មុតៈ វិញ្ញាតៈ
 របស់ដូចគ្នា របស់ផ្សេងគ្នា វត្ថុទាំងពួង និងនិព្វានថា ជានិព្វានពិត លុះទ្រង់
 ជ្រាបនូវនិព្វានថាជានិព្វានពិតហើយ ក៏មិនរាប់អាននូវនិព្វាន មិនរាប់អានក្នុង
 និព្វាន មិនរាប់អានថានិព្វានពិត មិនរាប់អានថានិព្វានជារបស់អញ មិន

ត្រេកអរនឹងនិព្វាន ។ ដំណើរនោះព្រោះហេតុអ្វី ។ តថាគតពោលថា ព្រោះ
ព្រះតថាគត ទ្រង់កំណត់នូវដំណើរនៃទឹកដីដើមនោះបាន ។

នយកុមិបរិច្ឆេទទី ៧ ដោយអំណាចនៃព្រះសាស្តា ចប់

[៩] ម្នាលភិក្ខុទាំងឡាយ ព្រះតថាគតអរហន្តសម្មាសម្ពុទ្ធ ទ្រង់ជ្រាប
នូវផែនដីថាជាផែនដីពិត លុះទ្រង់ជ្រាបនូវផែនដីថាជាផែនដីពិតហើយ ក៏មិន
រាប់អាននូវផែនដី មិនរាប់អានក្នុងផែនដី មិនរាប់អានថាជាផែនដីពិត មិន
រាប់អានថាផែនដីជារបស់អញ មិនត្រេកអរនឹងផែនដី ដំណើរនោះព្រោះ
ហេតុអ្វី ។ ព្រោះព្រះតថាគត ទ្រង់ជ្រាបច្បាស់ថា សេចក្តីប្រាថ្នាដែលមាន
ហើយ (អំពីមុន) ជាឫសគល់នៃសេចក្តីទុក្ខ ទាំងជ្រាបច្បាស់ថា ជាតិ
ជរា មរណៈ របស់សត្វដែលកើតអំពីកម្មកត គឺកុសលាកុសលចេតនា ។
ម្នាលភិក្ខុទាំងឡាយ ព្រោះហេតុនោះ ក្នុងសាសនានេះ តថាគតពោលថា
ព្រះតថាគត បានត្រាស់ដឹងនូវសម្មាសម្ពោធិញ្ញាណដ៏ប្រសើរ ព្រោះអស់
តណ្ហា ព្រោះប្រាសចាកតណ្ហា ព្រោះរលត់តណ្ហា ព្រោះលះចោលនូវតណ្ហា
ព្រោះរលាស់ចោលនូវតណ្ហា ដោយប្រការទាំងពួង ។ បេ។ ព្រះតថាគត
អរហន្តសម្មាសម្ពុទ្ធ ទ្រង់ជ្រាបច្បាស់នូវទឹក ភ្លើង ខ្យល់ ពួកសត្វ ពួកទេវតា
មារ ព្រហ្ម ពួកអាកាសរូបព្រហ្ម ពួកសុភកិណ្ឌព្រហ្ម វេហប្បលព្រហ្ម
អសញ្ញិសត្វ អាកាសានញ្ញាយតនព្រហ្ម វិញ្ញាណញ្ញាយតនព្រហ្ម អាកិញ្ញញ្ញា-
យតនព្រហ្ម នេវសញ្ញានាសញ្ញាយតនព្រហ្ម រូបាយតនៈ សទ្ទាយតនៈ មុតៈ
វិញ្ញាតៈ របស់ដូចគ្នា របស់ផ្សេងគ្នា វត្ថុទាំងពួង នឹងនិព្វានថាជានិព្វានពិត

លុះទ្រង់ជ្រាបច្បាស់នូវនិព្វានថា ជានិព្វានពិតហើយ ក៏មិនរាប់អាននូវនិព្វាន
 មិនរាប់អានក្នុងនិព្វាន មិនរាប់អានថាជានិព្វានពិត មិនរាប់អានថា និព្វានជា
 របស់អញ មិនត្រេកអរនឹងនិព្វាន ។ ដំណើរនោះព្រោះហេតុអ្វី ។ ព្រោះ
 ព្រះគតាគតអរហន្តសម្មាសម្ពុទ្ធ ទ្រង់ជ្រាបច្បាស់ថា សេចក្តីប្រាថ្នាដែលមាន
 ហើយ (អំពីមុន) ជាឫសគល់នៃសេចក្តីទុក្ខ ទាំងជ្រាបច្បាស់ថា ជាតិ
 ជរា មរណៈ របស់សត្វដែលកើតអំពីកម្មភព គឺកុសលាកុសលចេតនា ។
 ម្ចាស់ភិក្ខុទាំងឡាយ ព្រោះហេតុនោះ ក្នុងសាសនានេះ គតាគតពោលថា
 ព្រះគតាគតបានត្រាស់ដឹងនូវសម្មាសម្ពោធិញ្ញាណដ៏ប្រសើរ ព្រោះអស់តណ្ហា
 ព្រោះប្រាសចាកតណ្ហា ព្រោះរលត់តណ្ហា ព្រោះលះចោលនូវតណ្ហា ព្រោះ
 រលាស់ចោលនូវតណ្ហា ដោយប្រការទាំងពួង ។

នយក្ខមិបរិច្ឆេទទី ៨ ដោយអំណាចនៃព្រះសាស្តា ចប់

លុះព្រះមានព្រះភាគទ្រង់សម្តែងសូត្រនេះចប់ហើយ ភិក្ខុទាំងឡាយនោះ
 ក៏គ្មានចិត្តត្រេកអររីករាយ ចំពោះភាសិតនៃព្រះមានព្រះភាគឡើយ ។

មូលបរិយាយសូត្រទី ១ ចប់



អដ្ឋកថា

មូលបរិយាយសូត្រ

ឯវង្សសុត្តំ ១២១ សព្វធម្មបរិយាយំ

បទនមស្ការព្រះរតនត្រ័យ

ខ្ញុំព្រះអង្គ សូមវន្ទាព្រះសម្មាសម្ពុទ្ធ ទ្រង់មានឆន្ទ៌ គឺមោហៈកម្ចាត់បង់ហើយ ដោយពន្លឺ គឺបញ្ញា រួចផុតហើយអំពីគតិទាំងពួង មានព្រះហឫទ័យត្រជាក់ ដោយព្រះករុណា ជាគ្រូនៃសត្វលោកផង មនុស្ស និងទេវតាផង ។ ព្រះពុទ្ធ អង្គទ្រង់ចូលដល់នូវធម៌ដែលប្រាសចាកមន្ទិលណា ទើបទ្រង់ធ្វើឲ្យកើត និងធ្វើឲ្យជាក់ច្បាស់នូវកាតជាព្រះពុទ្ធ ខ្ញុំព្រះអង្គសូមវន្ទាព្រះធម៌ដ៏ឧត្តមនោះ ។ ខ្ញុំព្រះអង្គសូមវន្ទាព្រះអរិយសង្ឃ គឺប្រជុំព្រះអរិយបុគ្គលទាំង ៨ ដែលជាពុទ្ធខិរស កើតអំពីព្រះឧរៈនៃព្រះសុគត ទ្រង់កម្ចាត់មារ និងសេនាបានហើយ ។

បុណ្យដែលសម្រេចដោយការវន្ទា ព្រះរតនត្រ័យរបស់ខ្ញុំ ដែលជាអ្នកមានចិត្តជ្រះថ្លានេះ ដោយអានុភាពនៃបុណ្យនោះ សូមឲ្យខ្ញុំជាបុគ្គលមានអន្តរាយកម្ចាត់ចេញបានដោយល្អហើយ អដ្ឋកថាឯណា ដែលព្រះអរហន្តដ៏ជំនាញ ៥០០ អង្គសង្គាយនា គឺចងក្រងទុកអំពីខាងដើម និងដែលព្រះសង្ឃតិកាចារ្យទាំងឡាយសង្គាយនាបន្ថែមក្នុងកាលខាងក្រោយក្តី ដើម្បីប្រកាស គឺអធិប្បាយ អត្ថនៃព្រះសូត្រ មជ្ឈិមនិកាយ ក្នុងគម្ពីរនេះដែលកំណត់អត្ថដោយព្រះសូត្រខ្នាតកណ្តាល ដែលព្រះពុទ្ធអង្គ និងសាវ័កពណ៌នាទុក កម្ចាត់-

បង្ខំបាននូវលទ្ធិដទៃស្រេចហើយ ព្រះមហិន្ទមហាថេរៈ ដែលជាអ្នកឈ្លាស
 បាននាំមកកាន់កោះសីហឡស្ថាបនា គឺថារីកទុកជាសីហឡភាសា ដើម្បីប្រ-
 យោជន៍ដល់អ្នកកោះ ខ្ញុំនឹងនាំសីហឡភាសាចេញហើយ លើកឡើងកាន់
 ភាសាដែលជាទីត្រេកអរនៃចិត្ត ដែលសមគួរជាបែបផែនបាន ប្រាសចាក
 ទោស គឺមគធភាសា ។ មួយផ្នែកទៀត ប្រកាស គឺអធិប្បាយអត្ថ មិនឲ្យ
 ជំទាស់មតិនៃព្រះថេរៈមហាវិហារ ដែលជាប្រទីបនៃថេរវង្ស មានការវិនិច្ឆ័យ
 ល្អិតល្អ ដោយវៀរពាក្យដែលត្រួតគ្នាដដែលៗ ចេញខ្លះ ដើម្បីការត្រេកអរនៃ
 សាធុជន និងដើម្បីការតាំងនៅនៃព្រះធម៌ ។

ចំណែកធម៌ គឺ សីលកថា ធុតធម្ម គឺធុតន្ត កម្មដ្ឋានគ្រប់យ៉ាង ឈាន
 សមាបត្តិយ៉ាងពិស្តារ ព្រមទាំងចរិយាវិធាន គឺចរិតរបស់បុគ្គល អភិញ្ញាទាំង
 ពួង ការវិនិច្ឆ័យបញ្ញាទាំងមូល ខន្ធ ធាតុ អាយតនៈ ឥន្ទ្រិយ អរិយសច្ច
 ៤ ការសម្តែងបច្ចយាការ គឺបដិច្ចសមុប្បាទ មានន័យបរិសុទ្ធល្អិតល្អ ល្មម
 ជាបែបកាន់យកបាន និងវិបស្សនាការវនាទាំងពួង ទាំងអស់នេះ ខ្ញុំបានពោល
 ទុកហើយក្នុងវិសុទ្ធិមគ្គដ៏បរិសុទ្ធ ហេតុនោះ ខ្ញុំមិនពោលគោលធម៌ទាំងពួង
 នោះឲ្យក្រៃលែងឡើងក្នុងទីនេះទៀតឡើយ ។

វិសុទ្ធិមគ្គនោះ ខ្ញុំរចនាដោយគិតថា វិសុទ្ធិមគ្គនឹងតាំងនៅត្រង់កណ្តាល
 នៃនិកាយទាំង ៤ ហើយប្រកាសអត្ថតាមដែលលោកភាសិតទុក ក្នុងនិកាយ
 ទាំង ៤ នោះបាន ដូច្នោះ ហេតុនោះ សូមអ្នកទាំងឡាយកាន់យកវិសុទ្ធិមគ្គ
 នោះ ព្រមទាំងអដ្ឋកថានេះ ជ្រាបអត្ថនៃមជ្ឈិមសង្គតិ គឺមជ្ឈិមនិកាយទាំង ៣

បណ្ណាសកៈចុះ ។

សីលកថា ធុតង្គធម៌ កម្មដ្ឋាន សេចក្តីពិស្តាររបស់ឈាន និងសមាបត្តិ
 ដែលប្រកបដោយវិធី គឺការអនុលោមតាមចរិត ៦ អភិញ្ញាទាំងពួង ពាក្យ
 វិនិច្ឆ័យដែលសង្គ្រោះទុកដោយបញ្ញា ខន្ធ ជាតុ អាយតនៈ ឥន្ទ្រិយ អរិយសច្ចៈ
 ៤ បច្ចយាការទេសនា ដែលមិនក្រៅគន្លងព្រះបាលី មានន័យដែលឈ្មោះថា
 មជ្ឈិមសង្កឹតិ ក្នុងពាក្យថា មជ្ឈិមសង្កឹតិយានោះ ពោលដោយបណ្ណាសកៈ
 បានដល់ការរួបរួមបណ្ណាសកៈ ៣ ពួក គឺមូលបណ្ណាសកៈ មជ្ឈិមបណ្ណាសកៈ
 និងឧបរិបណ្ណាសកៈ ពោលដោយវគ្គ បានដល់ ការរួបរួមវគ្គ មាន ១៥ វគ្គ
 ព្រោះបែងចែកបណ្ណាសកៈ ១ ជា ៥ ពោលដោយសូត្រ មាន ១៥២ សូត្រ
 ពោលដោយបទ មាន ៨០៥២៣ ព្រោះហេតុនោះ ទើបបុរាណចារ្យពោល
 ទុកថា លោកពោលកំណត់បទទុក ៨០៥២៣ បទយ៉ាងនេះ ។

តែពោលដោយអក្ខរៈ មាន ៧៤០០៥៣ អក្ខរៈ ពោលដោយកាណវាវ
 មាន ៨០ កាណវាវ និងកន្លះកាណវាវ មាន ២៣ បទ ។ ពោលដោយ
 អនុសន្និ ដោយសង្ខេប មាន ៣ អនុសន្និ គឺបុច្ឆាអនុសន្និ អជ្ឈាសយានុសន្និ
 និងយថានុសន្និ តែបើពោលដោយពិស្តារក្នុងរឿងនេះ មាន ៣៨០០ អនុសន្និ
 ព្រោះហេតុនោះ ទើបបុរាណចារ្យទាំងឡាយពោលទុកថា លោកប្រកាសន័យ
 អនុសន្និ របស់មជ្ឈិមបណ្ណាសកៈទាំងនោះទុក ៣៨០០ អនុសន្និ ។

ក្នុងបណ្ណាសកៈទាំងនោះ មូលបណ្ណាសកៈ ជាបណ្ណាសកៈដើម ក្នុងវគ្គ
 ទាំងឡាយ មូលបរិយាយវគ្គ ជាវគ្គដើម និងក្នុងសូត្រទាំងឡាយ មូលបរិ-

យាយសូត្រជាសូត្រដើម ។

[១] ពាក្យនិទានថា ឯវង្ខេ សុតំ ជាពាក្យដែលព្រះអានន្ទ ពោលទុកក្នុងបឋមសង្កឹតិកាល ខាងដើមមូលបរិយាយសូត្រនោះ ។ បឋមមហាសង្កឹតិនេះ លោកពោលទុកពិស្តារហើយ ក្នុងខាងដើមនៃអដ្ឋកថាទីយនិកាយ ឈ្មោះសុមង្គលវិលាសិនី ។ ព្រោះដូច្នោះ បឋមមហាសង្កឹតិនោះ បណ្ឌិតគប្បីជាបដោយន័យដែលពោលដោយពិស្តារហើយ ក្នុងអដ្ឋកថាទីយនិកាយនោះឯង ។

បទថា ឯវង្ខេ សុតំ ជាដើមនេះ ជាពាក្យផ្ដើម ។ បណ្ឌាបទទាំងនោះ បទថា ឯវំ ជានិបាត ។ បទថា មេ ជាដើម ជានាមបទ ។ ក្នុងបទថា ឧក្កជ្ជាយំ វិហរតិ នេះ បណ្ឌិតគប្បីជាបការចែកបទ ដោយន័យនេះមុនថា បទថា វិ ជាឧបសគ្គ ។ បទថា ហរតិ ជាអាខ្យាត តែដោយអត្ថ ឯវំ សព្វមានអត្ថចែកចេញបានច្រើនយ៉ាង គឺឧបមា ឧបទេស (ការណែនាំ) សម្បហំសនៈ (ការលើកតម្កើង) គរហណៈ (ការតិះដៀល) វចនសម្បជិត្តហៈ (ការទទួលពាក្យ) អាការនិទស្សនៈ (ការចង្អុលបង្ហាញ) អវជារណៈ (ការហាមសេចក្ដីដទៃ) ។

ពិតហើយ ឯវំ សព្វនេះ មកក្នុងអត្ថថា ឧបមា ដូចក្នុងប្រយោគជាដើមយ៉ាងនេះថា ឯវំ ជាតេជ មច្ឆេជ កត្តតំ កុសលំ ពហុំ កុសល ដែលសត្វកើតមកហើយ គួរធ្វើឲ្យច្រើនយ៉ាងនោះ ដូច្នេះ ។

មកក្នុងអត្ថថា ការណែនាំ ដូចក្នុងប្រយោគជាដើមថា ឯវង្ខេ អភិ-

ក្នុងតំ ឯវន្តេ បដិក្កមិតំ អ្នកត្រូវឈានដើរទៅមុខយ៉ាងនេះ អ្នកត្រូវថយ
ក្រោយយ៉ាងនេះ ដូច្នេះ ។

មកក្នុងអត្ថបថា លើកតម្កើង ដូចក្នុងប្រយោគជាដើមថា ឯវមេតំ ភគវា
ឯវមេតំ សុតតំ បពិត្រព្រះដ៏មានព្រះភាគ ហេតុនេះយ៉ាងនេះហើយ បពិត្រ
ព្រះសុគត ហេតុនេះយ៉ាងនេះហើយ ដូច្នេះ ។

មកក្នុងអត្ថបថា តិះដៀល ដូចក្នុងប្រយោគជាដើមថា ឯវមេវំ បណាយំ
វសសី យស្មី វា តស្មី វា តស្ស មណ្ឌកស្ស សមណស្ស វណ្ណំ កាសតិ
មេចង្រៃនេះ ធ្លាប់តែអីចឹងៗ ហ៊ានពោលសរសើរសមណៈត្រងោលក្នុងទី
ផ្ដេសផ្ដាស ដូច្នេះ ។

មកក្នុងអត្ថបថា ការទទួលពាក្យ ដូចក្នុងប្រយោគជាដើមថា ឯវំ កន្តេតិ
ទោតេ ភិក្ខុ ភគវតោ បច្ចស្សោសុំ ភិក្ខុទទួលពាក្យនៃព្រះដ៏មានព្រះភាគថា
ករុណាព្រះអង្គ ដូច្នេះ ។

មកក្នុងអត្ថបថា អាការ ដូចក្នុងប្រយោគជាដើមថា ឯវំ ព្យា ទោ អបំ
កន្តេ ភគវតា ធម្មំ តេសិតំ ជាធាមិ ខំបានដឹងច្បាស់នូវធម៌ដែល
ព្រះមានព្រះភាគទ្រង់សម្ដែងហើយក៏យ៉ាងនោះដែរ ដូច្នេះ ។

មកក្នុងអត្ថបថា ការចង្អុលបង្ហាញ ដូចក្នុងប្រយោគជាដើមថា ឯហិ តំ
មាណវក យេន សមណោ អានន្នោ ។បេ។ អនុកម្មំ ឧបាទាយ
ម្នាលមាណព ឯងចូរមកនេះ ឯងចូរទៅរកព្រះសមណៈឈ្មោះអានន្ទ លុះ
ចូលទៅដល់ហើយ ចូរសួរនូវអាការមានអាពាធតិច មានរោគតិច ក្រោកទៅ

មកបានហៅសរហួន មានកម្លាំងនៅជាសុខសប្បាយ នឹងព្រះសមណៈឈ្មោះ
 អានន្ទ តាមពាក្យរបស់អញថា សុកមាណាតជាកូនតោទេយ្យព្រាហ្មណ៍ផ្តាំឲ្យ
 សួរនូវអាការមានអាពាធតិច មានរោគតិច ក្រោកទៅមកបានហៅសរហួន និង
 កម្លាំង និងអាការនៅជាសុខសប្បាយ ចំពោះព្រះអានន្ទដ៏ចម្រើន រួចហើយ
 ឯងចូរនិមន្តថា សូមលោកម្ចាស់អានន្ទ អាស្រ័យនូវសេចក្តីអនុគ្រោះ និមន្ត
 មកកាន់ទីលំនៅរបស់សុកមាណាត ជាកូនតោទេយ្យព្រាហ្មណ៍ឲ្យទាន ដូច្នេះ ។

មកក្នុងអត្ថថា ការហាមសេចក្តីដទៃ ដូចក្នុងប្រយោគជាដើមថា **តំ កី**
មញ្ញាថ កាឡាមា សមេ ធម្មា ។ បេ។ **ឯវំ នោ ឯត្ថ ហោតិ ម្ចាល**
កាឡាមក្សត្រិយ៍ អ្នកសម្គាល់ហេតុនោះដូចម្តេច ធម៌នេះជាកុសល ឬជា
 អកុសល ។ ជាអកុសលព្រះអង្គ ។ ជាធម៌ប្រកបដោយទោស ឬមិនប្រកប
 ដោយទោសទេ ។ ជាធម៌ប្រកបដោយទោសព្រះអង្គ ។ ជាធម៌ដែលអ្នក
 ប្រាជ្ញតិះដៀល ឬអ្នកប្រាជ្ញសរសើរ ។ ជាធម៌ដែលអ្នកប្រាជ្ញតិះដៀលព្រះអង្គ ។
 ធម៌ទាំងនេះ ដែលបុគ្គលសមាទានពេញលេញហើយ រមែងប្រព្រឹត្តទៅដើម្បី
 មិនជាប្រយោជន៍ ដើម្បីសេចក្តីទុក្ខ ឬមិនប្រព្រឹត្តទៅទេ ឬក៏ក្នុងដំណើរនោះ
 ដូចម្តេចទៅវិញ ។ បពិត្រព្រះអង្គដ៏ចម្រើន ធម៌ទាំងនេះ ដែលបុគ្គលសមាទាន
 បរិបូណ៌ហើយ រមែងប្រព្រឹត្តទៅ ដើម្បីមិនជាប្រយោជន៍ ដើម្បីសេចក្តីទុក្ខ
 យើងខ្ញុំក៏យល់ក្នុងដំណើរនោះដូច្នេះដែរ ដូច្នេះ ។

ឯវំ សព្វនេះ ក្នុងទីនេះ បណ្ឌិតគប្បីជាបថា ប្រើក្នុងអត្ថថា អាការ
 ការចង្អុលបង្ហាញ ការហាមសេចក្តីដទៃ ក្នុង ៣ យ៉ាងនោះ ព្រះអានន្ទ

សម្តែងសេចក្តីនេះដោយ ឯវំ សព្វ ដែលមានអាការជាអត្ថថា បុគ្គលណា មួយអាចនឹងជ្រាបព្រះតម្រាស់ របស់ព្រះមានព្រះភាគអង្គនោះ ដែលល្អិត សុខុមដោយន័យផ្សេងៗ កើតឡើងដោយអធ្យាស្រ័យដ៏វិសាល ទូលំទូលាយ ដោយអត្ត និងព្យញ្ជនៈ មានបាដិហារិយ៍ច្រើនយ៉ាង ជ្រាលជ្រៅដោយធម៌ ដោយអត្ត ដោយទេសនា និងដោយបដិវេធ មកកាន់សោតប្បសាទរបស់ សត្វទាំងពួង ដោយសមគួរដល់ភាសារបស់ខ្លួន ដោយប្រការទាំងពួងផង ឲ្យ កើតការចង់ស្តាប់ ដោយពេញកម្លាំងផង ខ្ញុំបានស្តាប់មកហើយយ៉ាងនេះ គឺខ្ញុំ បានស្តាប់មកហើយដោយអាការម្យ៉ាង ។ ព្រះអានន្ទត្ថេរកាលនឹងបង្ហាញដោយ អត្ថថា ខ្ញុំមិនមែនសយម្ពុ សូត្រនេះខ្ញុំមិនបានធ្វើឲ្យជាក់ច្បាស់ ទើបសម្តែង សូត្រទាំងមូល ដែលនឹងត្រូវពោលក្នុងឥឡូវនេះថា ខ្ញុំបានស្តាប់យ៉ាងនេះ គឺ ខ្ញុំបានស្តាប់មកហើយយ៉ាងនេះ ។ ព្រះអានន្ទត្ថេរ កាលសម្តែងកម្លាំង គឺការ ចង់ចាំរបស់ខ្លួន ដែលសមគួរដល់ការៈ ដែលព្រះមានព្រះភាគទ្រង់សរសើរ យ៉ាងនេះថា ឯតទុត្តំ ភិក្ខុវេ មម សារកានំ ភិក្ខុនំ ពហូសង្កានំ យទិទំ អានន្ទោ ។ បេ។ ម្នាលភិក្ខុទាំងឡាយបណ្តាពួកភិក្ខុអ្នកចេះដឹងច្រើន ដែលជា សារករបស់តថាគត ស្រេចនឹងអានន្ទប្រសើរជាងគេ ពួកភិក្ខុអ្នកមានស្មារតី ស្រេចនឹងអានន្ទ ពួកភិក្ខុអ្នកមានគតិ ស្រេចនឹងអានន្ទ ពួកភិក្ខុអ្នកមានប្រាជ្ញា ស្រេចនឹងអានន្ទ ពួកភិក្ខុជាឧបជ្ឈាក ក៏ស្រេចនឹងអានន្ទដែរ ។ ព្រះធម្ម- សេនាបតី ក៏សរសើរយ៉ាងនេះថា អាយស្មា អានន្ទោ អត្តកុសលោ ធម្មកុសលោ ព្យញ្ជនកុសលោ និរុត្តិកុសលោ បុព្វាបរកុសលោ អានន្ទ

ឈ្មោះក្នុងអត្ថ ១ ឈ្មោះក្នុងធម៌ ១ ឈ្មោះក្នុងអក្ខរវ្យាគ ១ ឈ្មោះ
 ក្នុងភាសា ១ ឈ្មោះទាំងដើម ទាំងចុង ១ ញ៉ាំងសត្វទាំងឡាយឲ្យកើតការ
 ចង់ស្តាប់ ។ ដោយអត្ថថា ការហាមសេចក្តីដទៃ ខ្ញុំបានស្តាប់មកប៉ុណ្ណេះ
 ហើយសូត្រនោះឯង មិនលើស មិនខ្វះ ដោយអត្ថ ឬព្យញ្ជនៈ គប្បីឃើញ
 ថា យ៉ាងនេះប៉ុណ្ណោះ មិនគប្បីឃើញដទៃ ក្រៅអំពីនេះ ដូច្នេះ ។

មេ សព្វ ប្រាកដក្នុងអត្ថ ៣ យ៉ាង ។ ពិតហើយ មេ សព្វនោះ
 មានអត្ថថា មយា (គឺខ្ញុំ) ក្នុងប្រយោគជាដើមថា តាថាភិគ្គតម្មអកោ-
 ជនេយ្យំ កោជនដែលតថាគតពោលហើយដោយតាថា (ច្រៀង) ជាវត្ថុ
 មិនគួរដល់ការបរិភោគទេ ។

មានអត្ថថា មឃ្ហំ (ដល់ខ្ញុំ) ដូចក្នុងប្រយោគជាដើមថា សាធុ មេ
 កន្តេ កគវា សង្ខតេន ធម្មំ តេសេតុ បពិត្រព្រះអង្គដ៏ចម្រើន ខ្ញុំព្រះអង្គសូម
 អង្វរ សូមព្រះមានព្រះភាគ សម្តែងធម៌ដោយសង្ខេបដល់ខ្ញុំ ។

មានអត្ថថា មម (របស់ខ្ញុំ) ក្នុងប្រយោគជាដើមថា ធម្មទាយាទា
 មេ ភិក្ខុវេ កវេ ម្នាលភិក្ខុទាំងឡាយ អ្នកទាំងឡាយចូរយកធម៌របស់តថាគត
 ជាមតិកចុះ ។

ឯក្នុងពាក្យនេះ មេ សព្វ ប្រើក្នុងអត្ថ ២ យ៉ាងថា ខ្ញុំបានស្តាប់មក
 និងថា ការស្តាប់របស់ខ្ញុំ ដូច្នេះ ។

សុត សព្វ ក្នុងពាក្យថា សុតំ នេះ មានឧបសគ្គ និងមិនមានឧបសគ្គ
 មានអត្ថច្រើនយ៉ាង គឺតមន គឺការទៅ វិស្សត គឺ ការប្រាកដ កិលិន្ទ គឺ

ជោកជាំដោយតម្រេក ឧបច្ចិត គឺការសន្សំអនុយោគ គឺការប្រកបរឿយៗ
សោតវិញ្ញេយ្យ គឺ ការដឹងតាមត្រចៀក សោតទ្វារានុសារវិញ្ញាណ គឺ ដឹង
តាមក្រវែសនៃត្រចៀក ។

ពិតហើយ សុត សព្វនោះ មានអត្ថថា ទៅ ដូចក្នុងប្រយោគជាដើមថា
សេនាយ បសុតោ ទៅហើយដោយសេនា ។

មានអត្ថថា មានធម៌ដែលខ្លួនត្រង់ត្រាប់ស្តាប់ហើយ យ៉ាងជាក់ច្បាស់
(ប្រាកដ) ដូចក្នុងប្រយោគជាដើមថា សុតធម្មស្ស បស្សតោ បុគ្គល
មានធម៌ស្តាប់ហើយ បានឃើញច្បាស់ ។

មានអត្ថថា ជោកជាំ របស់បុគ្គលដែលជោកជាំដោយតម្រេក ដូចក្នុង
ប្រយោគជាដើមថា អវស្សតា អវស្សតស្ស (សុន្ទរិនន្ទាជាម្ចាស់) មាន
តម្រេកមិនគួរនឹងត្រេកអរឲ្យបុរសបុគ្គលដែលមានតម្រេក ... ដូច្នេះ ។

មានអត្ថថា សន្សំ ដូចក្នុងប្រយោគជាដើមថា តុម្កេហិ បុព្វំ បសុតំ
អនប្បកំ បុណ្យឈ្មោះថា បានសន្សំទុក មិនមែនតិចឡើយ ។

មានអត្ថថា ប្រកបរឿយៗ ក្នុងឈានរឿយៗ ដូចក្នុងប្រយោគជាដើម
ថា យេ ឈានប្បសុតា ធិរា អ្នកប្រាជ្ញពួកណា ជាអ្នកប្រកបរឿយៗ ក្នុង
ឈាន ។

មានអត្ថថា ដឹងតាមត្រចៀក ដូចក្នុងប្រយោគជាដើមថា ទិដ្ឋំ សុតំ មុតំ
ឃើញហើយ ស្តាប់ហើយ ជ្រាបហើយ ។

មានអត្ថថា ដឹងតាមក្រវែសនៃសោតទ្វារ ដូចក្នុងប្រយោគជាដើមថា

សុត្តន្តបិដក សុត្តន្តសង្ខេបយោ (ភិក្ខុក្នុងសាសនានេះ) ជាអ្នកទ្រទ្រង់នូវ
 ពុទ្ធវចនៈ សន្សំនូវពុទ្ធវចនៈ ។ តែក្នុងទីនេះ សុត្ត សព្វនោះ សំដៅយក
 អត្ថថា ចងចាំ ឬទ្រទ្រង់នូវការចាំតាមគន្លងនៃសោតទ្វារ ។ ពិតហើយ កាល
 មេ សព្វ មានអត្ថដូចគ្នានឹង មយា រមែងប្រកបសេចក្តីបានថា ខ្ញុំបានស្តាប់
 មក គឺចាំតាមគន្លងនៃសោតទ្វារយ៉ាងនេះ មានអត្ថដូចគ្នានឹង មម រមែង
 ប្រកបសេចក្តីបានថា ការស្តាប់របស់ខ្ញុំ គឺការចាំតាមគន្លងនៃសោតទ្វាររបស់
 ខ្ញុំយ៉ាងនេះ ។

ក្នុងបទទាំង ៣ ដូចពោលមកនេះ បទថា ឯវំ ជាការសម្តែងកិច្ចនៃ
 វិញ្ញាណ មានសោតវិញ្ញាណជាដើម ។ បទថា មេ ជាការសម្តែងដល់បុគ្គល
 ដែលមានការដល់ព្រមដោយវិញ្ញាណដូចពោលហើយ ។ បទថា សុតំ ជា
 ការសម្តែងការកាន់យកដែលមិនខុស មិនលើស មិនខ្វះ ព្រោះឃាត់ការមិន
 ស្តាប់ ។

ម្យ៉ាងទៀតបទថា ឯវំ ជាការប្រកាសការប្រព្រឹត្តទៅក្នុងអារម្មណ៍នៃ
 វិញ្ញាណវិថី ដែលប្រព្រឹត្តទៅតាមគន្លងនៃសោតទ្វារនោះដោយប្រការផ្សេងៗ ។
 បទថា មេ ជាការប្រកាសខ្លួន ។ បទថា សុតំ ជាការប្រកាសធម៌ ។ ពិត
 ហើយ ក្នុងបទថា ឯវម្កេ សុតំ នេះមានសេចក្តីសង្ខេបដូចតទៅនេះថា ខ្ញុំមិន
 ធ្វើកិច្ចដទៃនៃវិញ្ញាណវិថី ដែលប្រព្រឹត្តទៅហើយក្នុងអារម្មណ៍ដោយប្រការ
 ផ្សេងៗ តែខ្ញុំធ្វើកិច្ចនេះ ធម៌នេះខ្ញុំស្តាប់ហើយ ។

ម្យ៉ាងទៀត បទថា ឯវំ ជាការប្រកាសពាក្យដែលគប្បីថ្លែងលម្អិត ។

បទថា មេ ជាការប្រកាសបុគ្គល ។ បទថា សុតំ ជាការប្រកាសកិច្ចនៃ
បុគ្គល ។ មានពាក្យអធិប្បាយទុកដូច្នេះថា ព្រះសូត្រដែលខ្ញុំនឹងសម្តែង ខ្ញុំ
បានស្តាប់មកហើយយ៉ាងនេះ ។

ម្យ៉ាងទៀត បទថា ឯវំ ជាការខែលម្ហិតអាការផ្សេងៗ របស់ចិត្តសន្តាន
ដែលមានការកាន់យកអត្ត និងព្យញ្ជនៈផ្សេងៗ ដោយការប្រព្រឹត្តទៅដោយ
ប្រការផ្សេងៗ គ្នា ។

ពិតហើយ សព្វថា ឯវំ នេះ ជាការបញ្ញត្តអាការ សព្វថា មេ ជាការ
សម្តែងកត្តា គឺអ្នកធ្វើ ។ សព្វថា សុតំ ជាការសម្តែងវិស័យ ។ ដោយការ
អធិប្បាយត្រឹមប៉ុណ្ណោះ ឈ្មោះថា ធ្វើការសន្និដ្ឋានបានថា ដោយចិត្តសន្តាន
ដែលប្រព្រឹត្តទៅដោយអាការផ្សេងៗ គ្នា ព្រះថេរៈដែលប្រកបដោយចិត្ត
សន្តាននោះ ទើបជាកត្តា និងទទួលអារម្មណ៍បាន ។

ម្យ៉ាងទៀត សព្វថា ឯវំ ជាការសម្តែងកិច្ចនៃបុគ្គល ។ សព្វថា សុតំ
ជាការសម្តែងកិច្ចនៃវិញ្ញាណ ។ សព្វថា មេ ជាការសម្តែងដល់បុគ្គលដែល
ប្រកបដោយកិច្ចទាំង ២ ។ ក្នុងបទថា ឯវម្មេ សុតំ នេះ មានសេចក្តីសន្និដ្ឋាន
ថា ខ្ញុំបានស្តាប់មកដោយរោហារ នៃចំណែកកិច្ចដែលបានមកដោយអំណាច
នៃវិញ្ញាណ ដោយបុគ្គលដែលដល់ព្រមដោយចំណែកកិច្ច និងវិញ្ញាណកិច្ច ។

បណ្តាបទទាំងនោះ បទថា ឯវំ ជាអវិជ្ជមានប្បញ្ញត្តិ ដោយអត្ថថា
ជាក់ច្បាស់ និងបទថា មេ ជាអវិជ្ជមានប្បញ្ញត្តិ ដោយបរមត្ថ ក្នុងសេចក្តី
នេះ មានពាក្យពិសេសតទៅទៀត គឺពាក្យដែលព្រះថេរៈគប្បីបានការថ្លែង

លម្អិតថា ឯវំ ឬ មេ មានដោយបរមត្ថ ។ បទថា សុតំ ជាវិជ្ជមានប្បញ្ញត្តិ ។ អធិប្បាយថា ក្នុងបទថា សុតំ នេះ អារម្មណ៍ដែលបានតាមសោតៈនេះ មានដោយបរមត្ថ ដូច្នេះ ។

ម្យ៉ាងទៀត បទថា ឯវំ និង មេ ចាត់ជាឧបាទាយប្បញ្ញត្តិ ព្រោះព្រះថេរៈពោលសំដៅយកធម៌ដែលប៉ះខ្ទប់សោតៈ និងខន្ធដែលជាប់ទាក់ទងក្នុងសន្តានរបស់ខ្លួននោះ ។ បទថា សុតំ ជាឧបនិធាបញ្ញត្តិ ព្រោះព្រះថេរៈពោលអាស្រ័យដល់វត្ថុដែលឃើញហើយជាដើម ។

ម្យ៉ាងទៀត ក្នុងសេចក្តីនេះ ព្រះថេរៈសម្តែងការមិនល្ងង់ខ្លៅ ដោយពាក្យថា ឯវំ អធិប្បាយថា បុគ្គលល្ងង់ខ្លៅ មិនអាចចាក់ធ្លុះដោយប្រការផ្សេងៗ បានឡើយ ។ ដោយបទថា សុតំ ព្រះថេរៈសម្តែងការមិនវង្វេង គឺមិនភ្លេចភ្នាំងព្រះពុទ្ធវចនៈដែលបានស្តាប់មកហើយ អធិប្បាយថា សុតៈដែលបុគ្គលណាវង្វេងហើយ បុគ្គលនោះ រមែងនឹកមិនចេញថា អញបានស្តាប់មកហើយដោយកាលដទៃ ការសម្រេចនៃបញ្ញារបស់ព្រះថេរៈនោះ រមែងមានព្រោះការមិនល្ងង់ខ្លៅ ឯការសម្រេចនៃសតិ រមែងមានព្រោះការមិនវង្វេង ។ បណ្តាអត្ថ ២ យ៉ាងនោះ សមត្ថភាពក្នុងការចងចាំព្យញ្ជនៈ មានដោយសតិ មានបញ្ញាជាអ្នកនាំ សមត្ថភាពក្នុងការយល់អត្ថ មានដោយបញ្ញា មានសតិជាអ្នកនាំ ការសម្រេចភាពជានាយយ៉ាងនៃធម៌ ដោយអាចក្នុងការរក្សាយ៉ាងធម៌ដែលដល់ព្រមដោយអត្ថ និងព្យញ្ជនៈ មានព្រោះប្រកប ដោយសមត្ថភាពទាំង ២ យ៉ាងនោះ ។

ន័យម្យ៉ាងទៀត ដោយបទថា ឯវំ ព្រះថេរៈសម្តែងការធ្វើទុកក្នុងចិត្ត ដោយឧបាយប្រាជ្ញា ព្រោះបុគ្គលដែលធ្វើទុកក្នុងចិត្តដោយអយោនិសាមន- សិការ មិនមានការចាក់ធ្លុះប្រការផ្សេងៗ ។ ដោយបទថា សុតំ លោក សម្តែងការមិនរាយមាយ ព្រោះបុគ្គលដែលមានចិត្តរាយមាយ មិនមែនជាការ ស្តាប់ ។ ពិតហើយ បុគ្គលដែលមានចិត្តរាយមាយ សូម្បីត្រូវប្រាប់ដល់ គុណសម្បត្តិគ្រប់យ៉ាង ក៏គង់ពោលថា ខ្ញុំស្តាប់មិនច្បាស់លាស់ សូមលោក ពោលម្តងទៀត ។ ក្នុងសេចក្តីនេះ ព្រោះការស្តាប់ដោយការធ្វើទុកក្នុងចិត្ត ដោយឧបាយ បុគ្គលរមែងញ៉ាំងការតាំងខ្លួនទុកដោយប្រពៃ និងភាពជាអ្នក មានបុណ្យធ្វើទុកក្នុងកាលមុនឲ្យសម្រេចបាន ព្រោះបុគ្គលមិនបានតាំងខ្លួនទុក ដោយប្រពៃ និងមិនបានធ្វើបុណ្យទុកក្នុងកាលមុន មិនមានការធ្វើទុកក្នុង ចិត្តដោយឧបាយប្រាជ្ញានោះ ព្រោះការមិនរាយមាយ ទើបបុគ្គលញ៉ាំងការ ស្តាប់ព្រះសទ្ធម្ម និងការចូលទៅសេពគប់សប្បុរសឲ្យសម្រេច ។ ពិតហើយ បុគ្គលដែលមានចិត្តរាយមាយ មិនអាចស្តាប់ធម៌បានឡើយ ហើយការស្តាប់ រមែងមិនកើតមានដល់បុគ្គល ដែលមិនចូលទៅសេពគប់សប្បុរស ។

ម្យ៉ាងទៀត ព្រោះហេតុដែលលោកពោកទុកថា បទថា ឯវំ ជាបទ សម្តែងអាការផ្សេងៗ នៃចិត្តសន្តាន ដែលមានការទទួលយកអត្ត និងព្យញ្ជនៈ ប្រព្រឹត្តទៅដោយប្រការផ្សេងៗគ្នា ។ អាការដែលល្អយ៉ាងនេះ រមែងមាន ដល់បុគ្គលដែលមិនតម្កល់ខ្លួនទុកប្រពៃ ឬមិនបានធ្វើបុណ្យទុកក្នុងកាលមុន ។ ដូច្នេះ លោកសម្តែងការដល់ព្រមនៃចក្រទាំង ២ ខាងចុងរបស់ខ្លួន ដោយ

អាការដ៏ចម្រើននេះ ដោយបទថា ឯវំ លោកសម្តែងការដល់ព្រមនៃចក្រទាំង
 ២ ខាងដើមរបស់ខ្លួន ដោយបទថា សុតំ ។ ពិតហើយ ការស្តាប់ (ធម៌)
 មិនកើតមានដល់បុគ្គលដែលនៅក្នុងប្រទេសមិនសមគួរ ឬបុគ្គលរៀបចំការ
 សេពគប់សប្បុរស ។ ការបរិសុទ្ធនៃអាសវក្កិលេស រមែងមិនសម្រេចដល់
 បុគ្គលនោះ ព្រោះការសម្រេចនៃចក្រទាំង ២ ខាងចុង ការបរិសុទ្ធនៃ
 បយោគសម្បត្តិ រមែងមានព្រោះការសម្រេចនៃចក្រទាំង ២ ខាងដើមដោយ
 ប្រការដូច្នេះ ។

ម្យ៉ាងទៀត ការសម្រេចនៃការឈ្លាសក្នុងអធិគម គឺ បដិវេធ រមែង
 មានដល់បុគ្គលនោះ ព្រោះការបរិសុទ្ធនៃអាសវក្កិលេស ការសម្រេចនៃការ
 ឈ្លាសក្នុងអាគម គឺ បរិយត្តិ រមែងមានព្រោះការបរិសុទ្ធនៃបយោគសម្បត្តិ
 គឺសេចក្តីព្យាយាម ព្រះថេរៈកាលរៀបរៀងនិទានវចនៈទុកក្នុងឋានៈដែលសម
 គួរ ពាក្យរបស់លោកដែលដល់ព្រមដោយអាគម និងអធិគម ដែលមាន
 អាសវក្កិលេស បរិសុទ្ធដោយបយោគសម្បត្តិ រមែងគួរជាព្រះតម្រាស់របស់
 ព្រះមានព្រះភាគ ដូចពន្លឺប្រាក់ ពន្លឺមាស ដែលផ្សាយចេញអំពីព្រះអាទិត្យ
 កំពុងរះឡើង និងដូចការធ្វើទុកក្នុងចិត្តដោយឧបាយប្រាជ្ញា ជាអ្នកនាំនូវ
 កុសលកម្ម ទើបពោលពាក្យជាដើមថា ឯវម្មេ សុតំ ដូច្នេះ ។

ន័យម្យ៉ាងទៀត ដោយបទថា ឯវំ នេះ ព្រះថេរៈសម្តែងការៈ គឺការ
 ដល់ព្រមនៃអត្ថប្បដិសម្ពិទ្ធា និងបដិកាណប្បដិសម្ពិទ្ធារបស់ខ្លួន ដោយពាក្យ
 ដែលសម្តែងដល់បដិវេធមានប្រការផ្សេងៗដោយពាក្យថា សុតំ នេះ លោក

សម្តែងការៈ គឺការដល់ព្រមនៃធម្មប្បដិសម្ភិទា និងនិរុត្តិប្បដិសម្ភិទា ដោយ
ពាក្យសម្តែងដល់ការចាក់ធ្លុះប្រភេទនៃធម៌ដែលត្រូវស្តាប់ ។

ម្យ៉ាងទៀត ព្រះថេរៈ កាលពោលពាក្យដែលសម្តែងការធ្វើទុកក្នុងចិត្ត
ដោយឧបាយនេះថា ឯវំ ដូច្នេះ ទើបសម្តែងថា ធម៌ទាំងនេះ ក៏ខ្ញុំតាមសម្តែង
ដោយចិត្ត ចាក់ធ្លុះដោយល្អ ដោយទិដ្ឋិហើយ កាលនឹងពោលពាក្យដែល
សម្តែងការតាមប្រកបការស្តាប់នេះថា សុតំ ដូច្នេះ ទើបសម្តែងថា ធម៌ដ៏
ច្រើនដែលខ្ញុំស្តាប់មកហើយ ទ្រទ្រង់ទុកហើយ ស្វាធាយហើយ ដូច្នេះ ។

ព្រះថេរៈ កាលសម្តែងការបរិបូណ៌នៃអត្ថ និងព្យញ្ជនៈ ដោយពាក្យ
ទាំង ២ នេះ ទើបញ្ចាំងការអើពើឲ្យកើតឡើងក្នុងការស្តាប់ ។ ពិតហើយ
បុគ្គលកាលមិនស្តាប់ធម៌ដែលបរិបូណ៌ដោយអត្ថ និងព្យញ្ជនៈ ដោយអើពើ
រមែងឆ្ងាយចាកប្រយោជន៍ដ៏ជំរុះជើង ព្រោះដូច្នេះ គួរធ្វើការអើពើឲ្យកើត
ហើយស្តាប់ធម៌ដោយគោរពចុះ ។

ដោយពាក្យទាំងអស់នេះ គឺបទថា ឯវម្មេ សុតំ គឺព្រះអានន្ទ កាល
មិនទុកធម៌ដែលព្រះតថាគតទ្រង់ប្រកាស ឲ្យឆ្ងាយអំពីខ្លួន ឈ្មោះថា កន្លង
នូវភូមិនៃអសប្បវស ឬជាភាពជាសាវ័ក ឈ្មោះថា ឈានចុះកាន់ភូមិនៃ
សប្បវស ។

ម្យ៉ាងទៀត ដោយបទទាំងអស់នេះថា ឯវម្មេ សុតំ ជាដើម ឈ្មោះថា
ព្រះថេរៈញ៉ាំងចិត្តឲ្យចេញចាកអសទ្ធម្ម ឲ្យតាំងនៅក្នុងសទ្ធម្ម ។ ព្រះថេរៈ
កាលសម្តែងថា ព្រះតម្រាស់របស់ព្រះមានព្រះភាគអង្គនោះ ខ្ញុំស្តាប់មកទាំង

អស់ហើយនោះឯង ឈ្មោះថា រមែងចេញមុខ អាងដល់ព្រះសាស្តា ចុះ ស៊ីបក្នុងព្រះតម្រាស់ព្រះជិនស្រី ប្រតិស្ឋាននេតិធម៌ ។

ន័យម្យ៉ាងទៀត ដោយបទថា ឯវង្សេ សុតំ ព្រះថេរៈញ៉ាំងកាតជាអ្នក មិនមានសទ្ធាក្នុងធម៌នេះរបស់ទេវតា និងមនុស្សទាំងពួងឲ្យអស់ទៅ ឲ្យ កើតការដល់ព្រមនៃសទ្ធា មិនអាងថា សូត្រនោះលោកឲ្យកើតឯង បើកផ្លូវ ការស្តាប់មកអំពីមុនថា សូត្រនេះ ខ្ញុំបានទទួលមកចំពោះព្រះកក្ក្រព្រះមាន ព្រះភាគអង្គនោះ ទ្រង់អង្គអាចដោយវេសារជ្ជធម៌ ៤ ទ្រង់ទុកនូវញាណ ដែលជាកម្លាំង ១០ ទ្រង់តាំងនៅក្នុងឋានៈ ជាអ្នកអាចហ៊ាន បន្លឺសីហនាទ បាន ប្រសើរឧត្តមជាងសត្វគ្រប់ជំពូក ជាធំដោយធម៌ ជាព្រះធម្មរាជា ជា ព្រះធម្មាធិបតី ជាប្រទីបដោយធម៌ ជាទីពឹងដោយធម៌ ជាស្តេចចក្រពត្តិដ៏ ប្រសើរដោយសទ្ធម្ម ទ្រង់ត្រាស់ដឹងឯងដោយប្រពៃ ដោយឥតសង្ស័យ ឬ សន្និៈក្នុងអត្ត ក្នុងធម៌ ក្នុងបទ ឬក្នុងព្យញ្ជនៈ ក្នុងសូត្រនេះឯង ។ ព្រោះ ហេតុនោះ ទើបលោកពោលពាក្យនេះទុកថា

ព្រះសាវ័ករបស់ព្រះគោតម ពោលយ៉ាងនេះថា ខ្ញុំបានស្តាប់មកហើយ យ៉ាងនេះ ញ៉ាំងអសទ្ធាឲ្យវិនាស ញ៉ាំងសទ្ធាក្នុងសាសនាឲ្យចម្រើន ដូច្នេះ ។

បទថា ឯកំ ជាបទសម្តែងលម្អិតដល់ចំនួនរាប់ ។ បទថា សមយំ ជាបទសម្តែងវេលាដែលកំណត់ទុកហើយ ។ ពីរបទថា ឯកំ សមយំ ជាបទ សម្តែងវេលាដែលមិនកំណត់ ពិតប្រាកដ ។

សមយ សព្វ ក្នុងបទថា ឯកំ សមយំ នោះ រមែងប្រាកដក្នុងអត្តថា

សមវាយ គឺការដល់ព្រម ខណៈ កាល សមូហៈ គឺការប្រជុំ ហេតុ ទិដ្ឋិ បដិលោក គឺការបាន បហាន គឺការលះ និងបដិវេធ គឺការចាក់ធ្លុះ ។

ពិតហើយ សមយ សព្វនោះ មានការដល់ព្រមជាអត្ថ ដូចក្នុងប្រយោគ ជាដើមយ៉ាងនេះថា អប្បេរនាម ស្វេចិ ឧបសន្តមេយ្យាម កាលពុ សមយពុ ឧទានាយ បើដូច្នោះ ចាំយើងពិចារណានូវកាល និងសម័យសិន ហើយ សឹមទៅក្នុងថ្ងៃស្អែក ។

មានខណៈជាអត្ថ ដូចក្នុងប្រយោគជាដើមថា អយំ ភិក្ខុវេ ឯការ ខណោ ច សមយោ ច ព្រហ្មចរិយវាសាយ ម្នាលភិក្ខុទាំងឡាយ នេះជា ខណៈ និងសម័យ នៃការនៅប្រព្រឹត្តព្រហ្មចារ្យតែមួយ ដូច្នេះ ។

មានកាលជាអត្ថ ដូចក្នុងប្រយោគជាដើមថា ឧណ្ហសមយោ បរិទ្យា- ហសមយោ សម័យក្តៅ សម័យស្ងួតស្អាប ដូច្នេះ ។

មានការប្រជុំជាអត្ថ ដូចក្នុងប្រយោគជាដើមថា មហាសមយោ បរ- ទស្សី ថ្ងៃនេះជាថ្ងៃប្រជុំធំ ក្នុងជនព្រៃធំ ។

មានហេតុជាអត្ថ ដូចក្នុងប្រយោគជាដើមថា សមយោចិ ទោ តេ ភទ្ទាលិ ។ បេ។ សមយោ អប្បជិវន្តោ អហោសិ ។ ម្នាលភិក្ខុទាំង អ្នកមិនបានដឹងហេតុថា ព្រះមានព្រះភាគ គង់នៅក្នុងក្រុងសាវត្ថី តែព្រះមាន ព្រះភាគ គង់ដឹងអាត្មាអញថា ភិក្ខុឈ្មោះភទ្ទាលិ មិនបានបំពេញសិក្ខា ក្នុង សាសនារបស់ព្រះសាស្តាដូច្នេះឡើយ ម្នាលភិក្ខុទាំង នេះឯងជាហេតុ ដែល អ្នកមិនបានដឹង ។

មានទិដ្ឋិជាអត្ថ ដូចក្នុងប្រយោគជាដើមថា តេន ខោ បន សមយេន
 ឧត្តាហមាណោ បរិព្វាជកោ សមណមុណ្ឌិកាបុត្តោ សមយប្បវាទកេ
 តិណ្ហកាចីរេ ឯកសាលកេ មល្លិកាយ អារាមេ បដិវសតិ សម័យនោះ
 ឯង បរិព្វាជកឈ្មោះឧត្តាហមានៈ ជាសមណមុណ្ឌិកាបុត្រ អាស្រ័យនៅក្នុង
 អារាមរបស់ព្រះនាងមល្លកាទេវី ដែលមានសាលាមួយ មានជួរដើមទន្លាប់
 ព័ទ្ធជុំវិញ ជាទីសម្រាប់ប្រឹក្សានូវទិដ្ឋិ (លទ្ធិ) ។

មានការបានចំពោះជាអត្ថ ដូចក្នុងប្រយោគជាដើមថា

ទិដ្ឋេ ធម្មេ ច យោ អត្តោ យោ ចត្តោ សម្បរាយកោ

អត្តាភិសមយា ធិរោ បណ្ឌិតោតិ បរុច្ចតិ ។

បណ្ឌិត ជាអ្នកមិនប្រមាទ តែងបានចំពោះប្រយោជន៍ទាំងពីរ គឺ
 ប្រយោជន៍ណា ក្នុងបច្ចុប្បន្នក្តី ប្រយោជន៍ណាដែលមានក្នុង
 បរលោកក្តី ធីរជន ឈ្មោះថា បណ្ឌិត ព្រោះការបានចំពោះ
 នូវប្រយោជន៍ទាំងពីរនោះ ។

មានការលះបង់ជាអត្ថ ដូចក្នុងប្រយោគជាដើមថា សម្មា មាណាភិ-
 សមយាអន្តមកាសិ ទុក្ខសង្ខ ធ្វើនូវទីបំផុតកងទុក្ខ ដោយហេតុដែលបាន
 លះបង់នូវមានៈចោលដោយប្រពៃ ។

មានការចាក់ធ្លុះជាអត្ថ ដូចក្នុងប្រយោគជាដើមថា ទុក្ខសង្ខ បីឡានដ្ឋោ
 សង្ខតដ្ឋោ សន្តាបដ្ឋោ វិបរិណាមដ្ឋោ អភិសមយដ្ឋោ ទុក្ខមានអត្ថថា
 បៀតបៀន មានបច្ច័យតាក់តែង ធ្វើឲ្យក្តៅក្រហាយ ប្រែប្រួល និងគួរចាក់ធ្លុះ ។

តែក្នុងទីនេះ សមយ សព្វនោះ មានកាលជាអត្ថ ព្រោះហេតុនោះ ទើបព្រះថេរៈសម្តែងថា ក្នុងសម័យមួយ បណ្តាសម័យដែលព្រែកកាលចេញ ជាឆ្នាំ រដូវ ខែ កន្លះខែ ពេលយប់ ពេលថ្ងៃ ពេលព្រឹក ពេលថ្ងៃត្រង់ ពេលល្ងាច បឋមយាម មជ្ឈិមយាម បច្ឆិមយាម និងមួយសន្ទុះជាដើម ។

ក្នុងសេចក្តីនោះ សូត្រណាដែលព្រះមានព្រះភាគត្រាស់ទុកក្នុងឆ្នាំ រដូវ ខែ បក្ខ ចំណែករាត្រី ចំណែកថ្ងៃណាមួយ ក្នុងបណ្តាសម័យ មានឆ្នាំជាដើម នោះ សូត្រទាំងអស់នោះ ព្រះថេរៈចេះចាំល្អ គឺកំណត់ទុកដោយល្អ ដោយ បញ្ញាក៏ពិត ទោះយ៉ាងនោះ ព្រោះហេតុដែលលោកពោលយ៉ាងនេះថា ខ្ញុំបាន ស្តាប់មកហើយយ៉ាងនេះ ក្នុងឆ្នាំនោះ រដូវនោះ ខែនោះ បក្ខនោះ វត្តិភាគ នោះ ទិវាភាគនោះ បុគ្គលណាមួយ មិនអាចទ្រទ្រង់ចាំបានឆ្ងាយ មិនអាច នឹងសម្តែងឯង ឬឲ្យអ្នកដទៃសម្តែងបាន នឹងត្រូវនិយាយគ្នាច្រើន ដូច្នេះ ទើបព្រះថេរៈសង្ខេបអត្ថនោះទុកដោយបទមួយប៉ុណ្ណោះ ហើយពោលថា ឯកំ សមយំ ដូច្នេះ ។

ម្យ៉ាងទៀត សម័យនៃព្រះមានព្រះភាគនេះ ចែកប្រភេទ កាលវេលា ចេញសន្លឹកសន្លាប់ ដែលប្រាកដច្បាស់ពន់ពេក ក្នុងពួកទេវតា និងមនុស្ស ជាដើមយ៉ាងនេះ គឺសម័យទ្រង់ចុះកាន់គភ៌ សម័យប្រសូត សម័យកើតការ សង្វេគ សម័យទ្រង់ចេញបួស សម័យទ្រង់ធ្វើទុក្ខកិរិយា សម័យឈ្នះមារ សម័យត្រាស់ជីង សម័យនៅជាសុខក្នុងបច្ចុប្បន្ន សម័យទេសនា សម័យ ទ្រង់បរិនិព្វាន ព្រះថេរៈសម្តែងថា សម័យមួយ ពោល គឺសម័យទេសនា

ក្នុងបណ្ណាសម័យទាំងឡាយនោះ ។

ម្យ៉ាងទៀត ព្រះថេរៈសំដៅយកសម័យនៃកិច្ចដែលប្រកបដោយករុណា ក្នុងបណ្ណាសម័យនៃកិច្ចដែលប្រកបដោយញ្ញាណ និងករុណា សម័យនៃការ បដិបត្តិដើម្បីជាប្រយោជន៍អ្នកដទៃ ក្នុងបណ្ណាសម័យនៃការបដិបត្តិដើម្បីប្រ- យោជន៍ខ្លួន និងអ្នកដទៃ សម័យនៃធម្មិកថា ក្នុងបណ្ណាសម័យនៃករណីទាំង ២ នៃបុគ្គលប្រជុំគ្នា សម័យនៃទេសនា ក្នុងបណ្ណាសម័យនៃទេសនា និងការ បដិបត្តិ សម័យណាមួយ ក្នុងបណ្ណាសម័យទាំងឡាយនោះ ទើបពោលថា ឯកំ សមយំ ដូច្នេះ ។

សួរថា ព្រោះហេតុអ្វី ក្នុងទីនេះ លោកមិនធ្វើដូចក្នុងអភិធម្ម លោកធ្វើ ការសម្តែងលម្អិតដោយសត្តមីវិភក្តិថា យស្មី សមយេ កាមាវចរំ និង យស្មី សមយេ ភិក្ខុវេ ភិក្ខុ វិវិជ្ជេវ កាមេហិ ក្នុងសុត្តបទដទៃចាកគម្ពីរនេះ ហើយ ក្នុងវិន័យលោកសម្តែងខែដោយតតិយាវិភក្តិថា តេន សមយេន ពុទ្ធា ភគវា តែធ្វើការសម្តែងលម្អិតដោយទុតិយាវិភក្តិថា ឯកំ សមយំ ឆ្លើយថា ព្រោះ ក្នុងទីនោះ មានអត្ថយ៉ាងនោះ តែក្នុងទីនេះ មានអត្ថយ៉ាងនេះ (មានអត្ថ មួយផ្នែកម្យ៉ាង) ។ ពិតហើយ ក្នុងបណ្ណាអភិធម្មជាដើមនោះ និងក្នុងសុត្ត- បទដទៃក្រៅអំពីនេះ សមយ សព្វ មានអត្ថក្នុងអធិករណៈ (សត្តមីវិភក្តិ) និងមានអត្ថការវលក្ខណៈដោយការៈ ។ ព្រោះថា សមយ ជាអធិករណៈ មានកាលជាអត្ថ និងមានសមូហៈជាអត្ថ លោកកំណត់ថា ជាការៈនៃធម៌ ទាំងឡាយ មានផស្សៈជាដើម ដែលលោកពោលទុកហើយក្នុងទីនោះៗ ដោយ

ការវះនៃសម័យ ពោលគឺខណៈ ការរួបរួម និងហេតុ ។ ព្រោះដូច្នេះ ដើម្បីឲ្យអត្តភ័យច្បាស់ ទើបលោកសម្តែងលម្អិតជាសត្តមីរិកត្តិក្នុងបទនោះ ។ ពិតហើយ សម័យនៃការបញ្ញត្តិសិក្ខាបទនោះ ព្រះសាវ័បុត្រជាដើម ក៏ដឹង បានលំបាក ។

ព្រះមានព្រះភាគ កាលទ្រង់បញ្ញត្តិសិក្ខាបទដោយសម័យនោះ ដែលជា ហេតុ និងជាករណៈ កាលទ្រង់សម្លឹងដល់ហេតុនៃការបញ្ញត្តិសិក្ខាបទ ទ្រង់ ប្រថាប់នៅក្នុងទីនោះៗ ព្រោះដូច្នេះ ដើម្បីនឹងឲ្យអត្តនោះភ័យច្បាស់ ទើបលោក ធ្វើការសម្តែងលម្អិត ជាតតិយាវិកត្តិក្នុងបទនោះ ។

តែក្នុងទីនេះ និងក្នុងទីដទៃ ដែលមានអត្ថយ៉ាងនេះ សមយ សព្វ ចុះ ក្នុងអត្ថនៃទុតិយាវិកត្តិ ។ ពិតហើយ ក្នុងសម័យណា ព្រះមានព្រះភាគទ្រង់ សម្តែងព្រះសូត្រនេះ ឬសូត្រដទៃ ក្នុងសម័យនោះ ព្រះអង្គទ្រង់ប្រថាប់នៅ ដោយធម៌ ជាគ្រឿងនៅ គឺករុណា ដោយចំណែកមួយ ។ ព្រោះដូច្នេះ ដើម្បីឲ្យអត្តនោះភ័យច្បាស់ ទើបលោកធ្វើការសម្តែងលម្អិតជាទុតិយាវិកត្តិក្នុង បទនេះ ។ ហេតុនោះ ទើបលោកពោលពាក្យនេះទុកថា

សម្លឹងដល់អត្តនោះៗ ហើយ លោកពោល សមយ សព្វទុកក្នុងទីដទៃ ដោយសត្តមីរិកត្តិ និងតតិយាវិកត្តិ តែក្នុងទីនេះ លោកពោល សមយ សព្វ នោះទុកដោយទុតិយាវិកត្តិ ។

ឯបុរាណចារ្យទាំងឡាយ ពណ៌នាទុកថា សមយ សព្វនោះ មាន ប្រភេទដែលពោលញែកបានដូច្នេះថា តស្មី សមយេ តេន សមយេន ក្តី តំ

សមយំ ក្តី តែពោលដោយអត្ថ ចុះក្នុងអត្ថនៃសត្តមីរិកត្តិ ក្នុងទីទាំងពួង
ដូច្នេះ ។ ព្រោះដូច្នេះ កាលលោកពោលថា ឯកំ សមយំ គប្បីជ្រាបថា
ឯកស្មី សមយេ ដូច្នេះ ។

បទថា ភគវា ជាពាក្យពោលដោយសេចក្តីគោរព ។ ព្រោះមនុស្ស
ទាំងឡាយហៅគ្រូក្នុងលោកថា ភគវា ឯព្រះមានព្រះភាគអង្គនេះ ឈ្មោះថា
ជាគ្រូរបស់សត្វគ្រប់ជំពូក ព្រោះជាបុគ្គលប្រសើរដោយព្រះពុទ្ធគុណគ្រប់អន្លើ
ព្រោះដូច្នេះ គប្បីជ្រាបគ្រូថា ភគវា ដូច្នេះ ។

សូម្បីបុរាណាចារ្យទាំងឡាយ ក៏បានពោលទុកថា ពាក្យថា ភគវា ជា
ពាក្យប្រសើរ ពាក្យថា ភគវា ជាពាក្យឧត្តម ព្រោះហេតុនោះ ទើបលោក
ហៅបុគ្គលប្រកបដោយសេចក្តីគោរពរាប់អានថា ភគវា ដូច្នេះ ។

ម្យ៉ាងទៀត លោកពោលទុកថា

ភគវា ព្រោះមានព្រះភាគ្យ គឺបារមីធម៌ ។ ព្រោះកាច់
បំបាក់បង្គំនូវកងកិលេស ព្រោះប្រកបដោយបុញ្ញសិរី ព្រោះ
សោយព្រហ្មវិហារធម៌ និងព្រោះខ្ជាក់ចោលនូវការវិលវល់
ស្លាប់កើតក្នុងភពទាំង ៣ ។

គប្បីជ្រាបអត្ថនៃបទថា ភគវា នេះ ដោយអំណាចគាថានេះ ដោយ
ពិស្តារ ។ ពិតហើយ សព្វថា ភគវា នោះ លោកពោលទុកហើយ ក្នុង
ពុទ្ធនុស្សតិ ក្នុងវិសុទ្ធិមគ្គ ។

ក្នុងអធិការនេះ ដោយពាក្យអធិប្បាយប្រមាណប៉ុណ្ណោះ ព្រះថេរៈកាល

សម្តែងធម៌តាមដែលខ្លួនបានស្តាប់មក ដោយពាក្យថា ឯវម្មេ សុតំ ឈ្មោះថា ធ្វើសរីរៈ គឺព្រះធម៌របស់ព្រះមានព្រះភាគឲ្យប្រចក្ស ។ ព្រោះហេតុនោះ ព្រះថេរៈរមែងញ៉ាំងជនដែលកើតការឡើយណាយ ព្រោះមិនឃើញព្រះសាស្តា ឲ្យត្រេកអរក្នុងចិត្តថា បាវចនៈដែលឥតសាស្តារមែងមិនមាន នេះជាសាស្តារបស់យើងទាំងឡាយ ។ ព្រះថេរៈ កាលសម្តែងភាពដែលព្រះមានព្រះភាគមិនមានក្នុងសម័យនោះ ដោយពាក្យថា ឯកំ សមយំ ភគវា ញ៉ាំងការរលត់នៃរូបកាយឲ្យស្ងួតទៅ ។ ព្រោះហេតុនោះ ព្រះថេរៈរមែងញ៉ាំងជនដែលស្រវឹងក្នុងជីវិតឲ្យសង្ខេបថា ព្រះមានព្រះភាគអង្គនោះ ទ្រង់សម្តែងអរិយធម៌មានឈ្មោះយ៉ាងនេះ ទ្រទ្រង់ទុកនូវកម្លាំង ១០ មានព្រះវរកាយស្មើដោយដុំពេជ្រ ទ្រង់បរិនិព្វានហើយ ដោយប្រយោជន៍អ្វីដទៃ ដែលពួកអ្នកគប្បីញ៉ាំងការសង្ឃឹមក្នុងជីវិតឲ្យកើតឡើង និងញ៉ាំងការឧស្សាហ៍របស់ជននោះឲ្យកើតឡើងក្នុងព្រះសទ្ធម្ម ។

ម្យ៉ាងទៀត ព្រះថេរៈកាលពោលថា ឯវំ រមែងសម្តែងលម្អិតដល់សម្បត្តិគឺទេសនា កាលពោលថា មេ សុតំ រមែងសម្តែងលម្អិតដល់សាវកសម្បត្តិ ។ កាលពោលថា ឯកំ សមយំ រមែងសម្តែងលម្អិតដល់កាលសម្បត្តិ ។ កាលពោលថា ភគវា រមែងសម្តែងលម្អិតដល់ទេសកសម្បត្តិ ។

ការមកនៃឈ្មោះ នគរឧក្កជ្ជា

បទថា ឧក្កា ក្នុងបទថា ឧក្កជ្ជាយំ វិហរតិ នេះ សំដៅយកប្រទេសក្រុងនោះគេហៅថា ឧក្កជ្ជា ព្រោះអ្នកក្រុងនាំគ្នាឆ្លូតបំភ្លើង សាងនគរក្នុង

ពេលយប់ ដោយបំណងថា ថ្ងៃមឺន្តល ខណៈល្អ ឬក្សល្អ កុំកន្លងបង់ទៅឡើយ ។ លោកពោលអធិប្បាយទុកថា ព្រោះក្រុងនោះ អ្នកស្រុក អុជប្រទីបមានដង បំភ្លឺឲ្យកសាង ។ ជិតក្រុងឈ្មោះ ឧត្តជ្ជា នោះ ។ បទថា ឧត្តជ្ជាយំ ជាសត្តមីវិភត្តិ ចុះក្នុងអត្ថថា ជិត ។ បទថា វិហារតិ នេះ ជាការសម្តែងដល់ការព្រមព្រៀងនៃការនៅ ក្នុងបណ្តាការនៅដោយ ការផ្លាស់ប្តូរឥរិយាបថ ការនៅដូចពួកទេវតា ការនៅដូចពួកព្រហ្ម ការនៅ ដូចព្រះអរិយៈឯណានីមួយ ដោយមិនផ្សេងគ្នា ។ តែក្នុងទីនេះ ជាការ សម្តែងការប្រកបដោយឥរិយាបថឯណាមួយ បណ្តាឥរិយាបថ គឺ ឈរ ដើរ អង្គុយ និងដេក ។

ព្រោះហេតុនោះ ព្រះមានព្រះភាគប្រថាប់ឈរក្តី យាងក្តី គង់ក្តី ផ្គូក្តី គប្បីជ្រាបថា ប្រថាប់ទាំងអស់ ។ ពិតហើយ ព្រះមានព្រះភាគអង្គនោះ ទ្រង់ សម្រាកដើម្បីបំបាត់ការហត់ឡើយចាកឥរិយាបថមួយ ដោយឥរិយាបថមួយ ទ្រង់រមែងបរិហារ គឺទ្រង់អត្តភាពឲ្យប្រព្រឹត្តទៅ មិនឲ្យទ្រុឌទ្រោម ។ ព្រោះ ដូច្នេះ ទើបលោកពោលថា ប្រថាប់ដូច្នេះ ។

ការមកនៃឈ្មោះ ព្រៃសុភគមនេ

ក្នុងបទថា សុភគមនេ នេះ គប្បីជ្រាបវិនិច្ឆ័យដូចតទៅនេះ ។ ព្រៃ ឈ្មោះថា សុភគ ព្រោះដល់នូវការស្អាត អធិប្បាយថា ព្រោះល្អត្រកាល និងព្រោះមានវត្ថុដែលគប្បីបំណងល្អ ។ ព្រោះការស្អាតរបស់ព្រៃនោះ ទើប មនុស្សទាំងឡាយ កាន់យកបាយ និងទឹកជាដើម ទៅបរិភោគកម្សាន្តសប្បាយ

នៅក្នុងព្រៃនោះរៀងរាល់ថ្ងៃ និងបន់ស្រន់វត្ថុដែលគេប្រាថ្នាល្អៗ ក្នុងទីនោះថា យើងខ្ញុំទាំងឡាយ សូមបានកូនប្រុស កូនស្រីចុះ និងវត្ថុដែលគប្បីប្រាថ្នានោះ ពួកគេក៏បានសមដូចប្រាថ្នានោះឯង ។ ព្រៃនោះ ឈ្មោះថា **សុភគ** ព្រោះ ស្រស់ស្អាត និងព្រោះមានវត្ថុដែលគប្បីប្រាថ្នាល្អ ដូចពណ៌នាមកនេះ ។ ម្យ៉ាងទៀត **សុភគ** ព្រោះមនុស្សចំណែកច្រើនជាប់ចិត្ត ។ ឈ្មោះថា **វន** (ព្រៃ) ព្រោះអត្ថថា សត្វទាំងឡាយពេញចិត្ត គឺធ្វើឲ្យសត្វទាំងឡាយ ស្រឡាញ់ ដោយគុណសម្បត្តិរបស់ព្រៃនោះឯង អធិប្បាយថា ឲ្យកើតការគួរស្រឡាញ់ ក្នុងខ្លួនឯង ដូច្នេះ ។

ម្យ៉ាងទៀត ឈ្មោះថា **វន** ព្រោះហៅរក អធិប្បាយថា ដូចហៅហូរ រកសត្វដោយសំឡេងហៅរបស់បក្សី មានបក្សីកោកិលា (តារៅ) ជាដើម ដែលត្រេកអរ និងក្លិនផ្កាច្រើនពណ៌ និងដោយមែក ទង ប្រគាប ស្លឹកចាស់ ស្លឹកខ្ចីរបស់ដើមឈើដែលកម្រើក ព្រោះត្រូវខ្យល់ត្រសៀកៗថា មកចុះ មកស៊ី មកប្រើប្រាស់ជាមួយគ្នាចុះ ។ ព្រៃនោះផង ដល់នូវការស្អាតផង ដូច្នេះ ទើបឈ្មោះថា **សុភគវន** ។ ក្នុងព្រៃ **សុភគវន** នោះ ។ បណ្តាព្រៃ មាន ២ ប្រភេទ គឺព្រៃជាំ និងព្រៃកើតឯង ក្នុងព្រៃ ២ ប្រភេទនោះ ព្រៃជាំ បានដល់ ព្រៃវេឡុវន និងព្រៃជេតវនជាដើម ព្រៃកើតឯង បានដល់ ព្រៃ អន្ធូវន ព្រៃមហាវន និងព្រៃអញ្ជូនវនជាដើម ។ ព្រៃសុភគវននេះ គប្បី ជ្រាបថា ជាព្រៃកើតឯង ។

សូម្បីដើមរាំងភ្នំ ក្នុងបទថា **សាលរាជមូលេ** លោកក៏ហៅថា ដើម

សាលៈ សមដូចព្រះមានព្រះភាគត្រាស់ថា ម្ចាស់ភិក្ខុទាំងឡាយ ព្រៃ
មហាសាលវន មិនឆ្ងាយអំពីស្រុក ឬនិគម ព្រៃមហាសាលវននោះ ក៏
ដេរជាសទៅដោយដើមល្អងខ្លួន និងត្រាស់ថា រវាងដើមរាំងទាំងគូ ។ សូម្បី
ដើមឈើដែលធំបំផុត ក៏លោកហៅថា ដើមឈើម្ចាស់ព្រៃ សមដូចពាក្យ
ដែលលោកពោលថា

តវេវ នេវ វិជិតេ តវេវយុវានភូមិយា

ឧដុវសា មហាសាលា ឆីលោកាសា មនោរមា ។

បពិត្រព្រះសម្មាសម្ពុទ្ធិ ត្រង់ទីឧទ្យានរបស់ព្រះអង្គ ក្នុងដែន
របស់ព្រះអង្គហ្នឹងឯងមានពួកឈើធំ មានដើមត្រង់ មាន
ពន្លឺខៀវ ជាទីត្រេកអរនៃចិត្ត ។

សូម្បីដើមឈើណាមួយ ក៏ហៅថា ដើមឈើម្ចាស់ព្រៃបាន សមដូចព្រះ
មានព្រះភាគត្រាស់ថា អថ ខោ តំ ភិក្ខុវេ មាលុវាវីជំ អញ្ញតរស្មី
សាលម្ភលេ និងតេយ្យ ម្ចាស់ភិក្ខុទាំងឡាយ ពូជជ្រៃនោះ ក៏ជ្រុះចុះទៀប
គល់រាំងភ្នំមួយដើម ដូច្នេះជាដើម តែក្នុងទីនេះ លោកបំណងយកដើមឈើធំ
បំផុត ឈ្មោះថា ដើមឈើម្ចាស់ព្រៃ ។

ចំណែករាជសព្ទនៃបទថា សាលរាជម្ភលេ នោះ រមែងញ៉ាំងដើមឈើ
នោះឲ្យសម្រេចជាដើមឈើធំបំផុត ដូចប្រយោគជាដើមថា សុបតិជ្ជស្ស ខោ
បន ព្រាហ្មណ ធម្មិក និងគ្រោធរាជស្ស ... ម្ចាស់ព្រាហ្មណធម្មិកៈ
សុបតិជ្ជនិគ្រោធរាជ ... ។

ក្នុងបទថា សាលរាជមូលេ នោះ ចែកចេញជាសមាស ២ យ៉ាង
 (ឆ្លើយតបរិសសមាសថា) សាលានំ រាជា (ស្តេចនៃដើមឈើទាំង-
 ឡាយ) ព្រោះហេតុនោះ ទើបឈ្មោះថា សាលរាជា ខ្លះ និងជា
 (វិសេសនបុព្វបទ កម្មធារយសមាសថា) សាលោ ច សោ ជេដ្ឋកង្កន
 រាជា ច ដើមសាលៈនោះផង ជាស្តេច ព្រោះអត្ថថា ធំបំផុតផង ព្រោះ
 ហេតុនោះ ទើបឈ្មោះថា សាលរាជា ។ បទថា មូលំ ប្រែថា ជិត ។
 ព្រោះថា មូល សព្វនេះ ប្រើក្នុងអត្ថថា ជិតគល់ ក្នុងប្រយោគជាដើមថា
 មូលានិ ឧទ្ធករយ្យ អន្តមសោ ឧស័រនាឡិមត្តានិបិ ក៏ម្ល៉ឹងឫសគល់
 ដោយហោចទៅ សូម្បីប៉ុនចម្រៀកស្បូវភ្នាំង (ក៏មិនឲ្យសល់) ។ មូល
 សព្វ ប្រើក្នុងហេតុដែលមិនទូទៅ ក្នុងប្រយោគជាដើមថា លោកោ អកុ-
 សលមូលំ លោកៈជាឫសគល់នៃអកុសល ។ ម្យ៉ាងទៀត មូល សព្វ
 ប្រើក្នុងអត្ថថា ជិត ដូចក្នុងប្រយោគជាដើមថា យា ច មជ្ឈន្តិកេ កាលេ
 ឆាយា ឆរតិ និវាតេ បណ្ណានិ បតន្តិ ឯត្តារតា រុក្ខមូលំ ក្នុងពេលថ្ងៃត្រង់
 ស្រមោលដើមឈើផ្សាយទៅត្រឹមណា ក្នុងពេលស្ងប់ខ្សល់ ស្លឹកឈើជ្រុះ
 ត្រឹមណា ទីដែលស្រមោលផ្សាយទៅ និងទីដែលស្លឹកឈើជ្រុះនោះ ហៅថា
 ទីជិតគល់ឈើ ។ តែក្នុងទីនេះ មូល សព្វ លោកបំណងយកអត្ថថា
 សមីប គឺជិត ព្រោះដូច្នោះ គប្បីជ្រាបអត្ថក្នុងពាក្យថា សាលរាជមូលេ នេះ
 យ៉ាងនេះថា ក្នុងទីជិតនៃដើមរាំងធំ ។

ក្នុងសេចក្តីនោះ គប្បីមានពាក្យសួរថា បើព្រះមានព្រះភាគ ប្រថាប់នៅ

ក្នុងក្រុងឧក្កដាមុនសោត ក៏មិនគួរពោលថា ក្បែរដើមរាំងធំ ក្នុងព្រៃសុភគវន បើប្រថាប់នៅទៀបដើមរាំងធំ ក្នុងព្រៃសុភគវននោះសោត ក៏មិនគួរពោលថា ក្នុងក្រុងឧក្កដា ព្រោះថា ព្រះអង្គមិនអាចគង់នៅម្តងក្នុងទី ២ កន្លែងបានឡើយ ឆ្លើយថា សេចក្តីនោះ មិនគប្បីឃើញយ៉ាងនោះ ខ្ញុំបានពោលទុកហើយមិនមែនឬថា សត្តមីរិកត្តិ ចុះក្នុងអត្ថថា ជិត ។ ព្រោះដូច្នេះ ហ្នឹងគោកាលត្រាច់ទៅក្បែរស្ទឹងគង្គា និងយមុនាជាដើម រមែងត្រូវហៅថា ត្រាច់ទៅក្បែរស្ទឹងគង្គា ជិតស្ទឹងយមុនា យ៉ាងណា សូម្បីក្នុងទីនេះក៏ដូច្នេះ គឺព្រះមានព្រះភាគ គង់នៅក្នុងព្រៃសុភគវន ជិតក្រុងឧក្កដា ក្នុងទីជិតដើមរាំងធំ លោកក៏ហៅថា គង់នៅទៀបដើមរាំងធំ ក្នុងព្រៃសុភគវន ក្បែរក្រុងឧក្កដា ដូច្នេះ ។ បទថា ឧក្កដា ជាពាក្យមានអត្ថ សំដៅដល់គោចរគាម ។ បទថា សុភគវនំ ជាពាក្យមានអត្ថបង្អួចដល់ទីនៅ ដែលសមគួរដល់ បព្វជិត ។ ក្នុង ២ ពាក្យនោះ ព្រះអានន្ទសម្តែងការអនុគ្រោះចំពោះគ្រហស្ថ របស់ព្រះមានព្រះភាគ ដោយការប្រារព្ធដល់ក្រុងឧក្កដា សម្តែងការដែលទ្រង់ធ្វើសេចក្តីអនុគ្រោះ ចំពោះបព្វជិត ដោយការប្រារព្ធដល់ព្រៃសុភគវន ។

ម្យ៉ាងទៀត ព្រះអានន្ទសម្តែងការរៀរអត្តកិលមថានុយោគ ដោយទ្រង់ទទួលបច្ច័យដោយពាក្យដើម គឺ ឧក្កដា សម្តែងការរៀរកាមសុខល្អិតានុយោគ ដោយទ្រង់លះវត្ថុកាម ដោយពាក្យក្រោយ គឺ សុភគវនំ នោះ ។ លោកសម្តែងវិរិយៈ ក្នុងការទ្រង់សម្តែងព្រះធម៌ដោយពាក្យដើម សម្តែងព្រះអធ្យាស្រ័យដែលបង្ហាត់ទៅក្នុងវិវេក ដោយពាក្យក្រោយ ។ សម្តែងការចូល

ដល់ព្រះករុណាគុណ ដោយពាក្យដើម សម្តែងការចូលដល់ព្រះបញ្ញាគុណ
 ដោយពាក្យក្រោយ ។ សម្តែងការដែលព្រះអង្គមានព្រះអធ្យាស្រ័យបង្ហាត់
 ទៅក្នុងការញ៉ាំងប្រយោជន៍ និងសេចក្តីសុខ ឲ្យសម្រេចដល់សត្វទាំងឡាយ
 ដោយពាក្យដើម សម្តែងភាពជាបុគ្គលមិនសង្ឃឹមផលតបស្ម័ន ក្នុងការធ្វើ
 ប្រយោជន៍ និងសេចក្តីសុខដល់អ្នកដទៃ ដោយពាក្យក្រោយ ។ សម្តែងការ
 គង់នៅយ៉ាងសុខសាន្ត លះបង់សេចក្តីសុខដែលប្រពៃរបស់ធម៌ជាគ្រឿង
 ចំណាំដោយពាក្យដើម សម្តែងការប្រថាប់នៅជាសុខសាន្ត មានការព្យាយាម
 ប្រកបក្នុងឧត្តរិមនុស្សធម៌ ជាគ្រឿងសម្គាល់ដោយពាក្យក្រោយ ។ សម្តែង
 ភាពជាអ្នកមានឧបការៈច្រើនដល់មនុស្សទាំងឡាយ ដោយពាក្យដើម សម្តែង
 ភាពជាអ្នកមានឧបការៈច្រើន ដល់ទេវតាទាំងឡាយ ដោយពាក្យក្រោយ ។
 សម្តែងភាពដែលព្រះអង្គកើតឡើងក្នុងលោក ហើយជាអ្នកចម្រើនព្រមក្នុង
 លោក ដោយពាក្យដើម សម្តែងភាពជាអ្នកមិនជាប់ក្នុងលោក ដោយពាក្យ
 ក្រោយ ។ ព្រះអានន្តសម្តែងការញ៉ាំងប្រយោជន៍ ដែលជាហេតុឲ្យព្រះមាន
 ព្រះភាគទ្រង់កើតឡើងនោះ ឲ្យសម្រេចដោយពាក្យដើម ព្រោះព្រះបាលីថា
 ម្ចាស់ភិក្ខុទាំងឡាយ បុគ្គលឯក កាលកើតឡើងក្នុងលោក ក៏រមែងកើតឡើង
 ដើម្បីជាគុណដល់ជនច្រើន ដើម្បីសេចក្តីសុខដល់ជនច្រើន ដើម្បីអនុគ្រោះ
 ដល់សត្វលោក ដើម្បីប្រយោជន៍ ដើម្បីជាគុណ ដើម្បីសេចក្តីសុខ ដល់
 ទេវតា និងមនុស្សទាំងឡាយ បុគ្គលឯក គឺនរណា គឺព្រះតថាគតអរហន្ត-
 សម្មាសម្ពុទ្ធ ។ សម្តែងការគង់នៅ ដែលសមគួរដល់ទីកន្លែងដែលព្រះដ៏មាន

ព្រះភាគទ្រង់កើតឡើង ដោយពាក្យក្រោយ ។

គប្បីជ្រាបការប្រកបអត្ថក្នុងបទថា យទត្ថំ ភគវា ឧប្បន្នោ តទន្ធម-
ហិហារំ នោះ មានន័យជាដើមថា ព្រះមានព្រះភាគ ទ្រង់កើតឡើង ដែល
ជាលោកិយ និងលោកុត្តរ គឺដំបូង ប្រសូតត្រង់លុម្ពិនីវន លើកទី ២ ត្រាស់
ដឹងត្រង់មណ្ឌលពោធិព្រឹក្ស ព្រោះហេតុនោះ ទើបព្រះអាននុត្តរសម្តែងទីគង់
នៅ សម្រាប់ព្រះមានព្រះភាគនោះ ក្នុងព្រៃទាំងអស់ ។

បទថា តត្រ ជាបទសម្តែងដល់ទីកន្លែង និងពេលវេលា ។ អធិប្បាយ
ថា ព្រះមានព្រះភាគគង់នៅក្នុងសម័យណា ព្រះអាននុត្តរសម្តែងទីកន្លែង
និងពេលវេលានោះថា ក្នុងសម័យនោះ និងគង់នៅក្នុងទីជិតដើមរាំងជំណា
ក្នុងទីជិតដើមរាំងជំនោះ ។ ន័យម្យ៉ាងទៀត ទ្រង់សម្តែងក្នុងស្ថានទី និង
ពេលវេលាដែលគួរសម្តែង ។ ពិតហើយ ព្រះមានព្រះភាគ ទ្រង់មិនសម្តែង
ធម៌ក្នុងទីកន្លែង ឬពេលវេលា ដែលមិនសមគួរ ក្នុងសេចក្តីនេះ មានពាក្យ
ជាដើមថា ម្នាលពាហិយៈ ឈប់សិន កាលនេះ ជាកាលមិនសមគួរ ដូច្នោះ
ជាគ្រឿងសាធារណៈ ។ សព្វថា ទោ ជានិបាត ចុះក្នុងអត្ថ បទបូរណមត្ត គឺ
គ្រឿងធ្វើបទឲ្យពេញប៉ុណ្ណោះខ្លះ ក្នុងអត្ថ អវជារណៈ គឺហាមសេចក្តីដទៃខ្លះ
ក្នុងអត្ថ អាទិកាល គឺកាលជាខាងដើមខ្លះ ។ បទថា ភគវា ជាបទ
សម្តែងដល់ព្រះមានព្រះភាគ ទ្រង់ជាគ្រូរបស់សត្វលោក ។

បទថា ភិក្ខុ ជាបទពោលដល់បុគ្គលដែលគួរបានស្តាប់ទេសនា ។
ម្យ៉ាងទៀត ក្នុងបទថា ភិក្ខុ នេះ គប្បីជ្រាបអត្ថនៃពាក្យ ដោយន័យជាដើម

ថា ឈ្មោះថា ភិក្ខុ ព្រោះអត្ថថា ជាអ្នកស្មម គឺឈ្មោះថា ភិក្ខុ ព្រោះអត្ថថា ចូលដល់ការត្រាច់ទៅដើម្បីភិក្ខុ ។

បទថា អាមន្តេសិ ប្រែថា ហៅ គឺបានពោល ក្នុងទីនេះ មានអត្ថយ៉ាង នេះថា ជាសំនៀនឲ្យរព្វក ចំណែកក្នុងទីដទៃ រមែងចុះក្នុងអត្ថថា ញាបន គឺឲ្យជ្រាបក៏មាន ។ សមដូចពាក្យដែលព្រះមានព្រះភាគត្រាស់ថា ម្ចាស់ ភិក្ខុទាំងឡាយ តថាគតជាសំនៀនអ្នកទាំងឡាយ ម្ចាស់ភិក្ខុទាំងឡាយ តថាគត ប្រកាសឲ្យអ្នកទាំងឡាយដឹងដូច្នេះ ។ ក្នុងអត្ថថា ហៅ ក៏មាន សមដូច ព្រះតម្រាស់ថា ម្ចាស់ភិក្ខុ អ្នកចូរមក ចូរទៅហៅសារីបុត្រមកតាមពាក្យ របស់តថាគត ។

បទថា ភិក្ខុវោ ជាបទសម្តែងអាការហៅមក ។ ពិតហើយ ពាក្យនោះ ព្រះមានព្រះភាគត្រាស់ទុក ព្រោះសម្រេចមកអំពីការប្រកបគុណ គឺភាពជា អ្នកមានប្រក្រតីស្មម (របស់ភិក្ខុនោះ) ។ ឯអ្នកសព្វសាស្ត្រទាំងឡាយ សម្គាល់ថា ភិក្ខុដែលប្រកបដោយគុណ គឺភាពជាអ្នកស្មមជាប្រក្រតីខ្លះ ឈ្មោះ ថា ជាអ្នកប្រកបដោយគុណ មានភាពជាអ្នកស្មមជាធម្មតាជាដើមខ្លះ ជាអ្នក ប្រកបដោយគុណ គឺភាពជាអ្នកមានប្រក្រតី ធ្វើពាក្យអនុមោទនាថា សាធុ ក្នុងការសូមខ្លះ ។ ដោយពាក្យដែលសម្រេចមកអំពីការប្រកបដោយគុណ ដូច ភាពជាបុគ្គលមានប្រក្រតីស្មមជាដើម របស់ភិក្ខុទាំងនោះ នេះឈ្មោះថា ព្រះ មានព្រះភាគប្រកាសចរិយាវត្ថុ (របស់ភិក្ខុទាំងនោះ) ដែលមនុស្សជាន់ ខ្ពស់ និងមនុស្សជាន់ទាបសេពហើយ (ជាការ) ហាមប្រាមភាពជាបុគ្គល

រាយមាយ និងការរុញរា (របស់ពួកលោក) ព្រះមានព្រះភាគ ត្រាស់ហៅ ភិក្ខុទាំងនោះ ឲ្យបែរមុខមករកព្រះអង្គ ដោយព្រះតម្រាស់ដែលមានការទត មើលដោយព្រះហឫទ័យដ៏ត្រជាក់ស្រទន់ ប្រកបដោយក្រសែនៃករុណា ជា ប្រធាន ទ្រង់ឲ្យភិក្ខុទាំងនោះមានបំណងនឹងស្តាប់ ដោយព្រះតម្រាស់ដែល សម្តែងភាពដែលព្រះអង្គបំណងនឹងត្រាស់ប្រៀនប្រដៅនោះឯង ហើយទ្រង់ ប្រកបភិក្ខុទាំងនោះទុកក្នុងការតាំងចិត្តស្តាប់ដោយល្អ ដោយព្រះតម្រាស់ដែល ទ្រង់បំណងនឹងសរសើរឲ្យរកនោះឯង ។ ព្រោះគុណសម្បត្តិនៃគោល គឺ ពាក្យប្រៀនប្រដៅ ទាក់ទងនឹងការតាំងចិត្តស្តាប់ដោយល្អ ។ បើមានពាក្យ សួរជ្រៀតចូលមកថា ព្រោះហេតុអ្វី កាលទេវតា និងមនុស្សដទៃមាន ទើប ត្រាស់ហៅភិក្ខុទាំងឡាយនោះមក ឆ្លើយថា ព្រោះភិក្ខុទាំងឡាយ ជាបុគ្គល ចម្រើនបំផុត ប្រសើរបំផុត នៅជិត និងនៅព្រមព្រៀងគ្នាសព្វវេលា អធិប្បាយថា ព្រះធម្មទេសនារបស់ព្រះមានព្រះភាគ ទូទៅដល់បរិសទ្យគ្រប់ ពួក ហើយភិក្ខុទាំងឡាយ ឈ្មោះថា ចម្រើនបំផុតក្នុងបរិសទ្យ ព្រោះជាអ្នក កើតឡើងមុនបរិសទ្យដទៃ ឈ្មោះថា ប្រសើរបំផុត ព្រោះបំណងយក បព្វជិតជាប្រធាន ប្រព្រឹត្តតាមព្រះសាស្តា និងទទួលយកពាក្យប្រៀនប្រដៅ ទាំងអស់ ឈ្មោះថា នៅជិត ព្រោះកាលអង្គុយនៅក្នុងទីនោះ ឈ្មោះថា នៅក្នុងសម្លាករបស់ព្រះសាស្តា ឈ្មោះថា ព្រមព្រៀងគ្នាសព្វកាល ព្រោះ ត្រាច់ទៅជិតសម្លាកព្រះសាស្តា ។

ម្យ៉ាងទៀត ភិក្ខុទាំងនោះ ឈ្មោះថា ជាកាជនៈនៃព្រះធម្មទេសនា ព្រោះ

ឲ្យកើតការបដិបត្តិ តាមដែលព្រះមានព្រះភាគទ្រង់ប្រៀនប្រដៅ និងព្រោះ
 ជាបុគ្គលពិសេស ។ ម្យ៉ាងទៀត ទេសនាដែលព្រះមានព្រះភាគ ទ្រង់
 សម្តែងចំពោះ សំដៅចំពោះភិក្ខុពួកខ្លះប៉ុណ្ណោះ ព្រោះដូច្នោះ ទើបព្រះអង្គ
 ទ្រង់ហៅភិក្ខុទាំងនោះមក ដោយអាការយ៉ាងនេះ ។ ក្នុងសេចក្តីនោះ គប្បី
 មានពាក្យសួរជ្រៀតចូលមកថា ដើម្បីប្រយោជន៍ដូចម្តេច ទើបព្រះមានព្រះ
 ភាគកាលទ្រង់សម្តែងធម៌ ទ្រង់ហៅភិក្ខុទាំងឡាយមកមុន ទ្រង់មិនសម្តែងធម៌
 តែម្តងទៅ ឆ្លើយថា ដើម្បីឲ្យកើតសតិ ព្រោះថា ភិក្ខុទាំងឡាយកំពុងអង្គុយ
 គិតរឿងដទៃខ្លះ អង្គុយដោយចិត្តអណ្តែតអណ្តូងខ្លះ អង្គុយពិចារណាធម៌ខ្លះ
 អង្គុយមនសិការកម្មដ្ឋានខ្លះ កាលព្រះមានព្រះភាគ មិនត្រាស់ហៅភិក្ខុទាំង
 នោះ (ជាមុន) ហើយសម្តែងធម៌ ភិក្ខុទាំងនោះមិនអាចកំណត់បានថា ព្រះ
 ធម្មទេសនានេះ មានអ្វីជាហេតុ ជាបច្ច័យ ព្រះអង្គទ្រង់សម្តែងធម៌ ព្រោះ
 ឧបទ្វេហេតុអ្វី គប្បីទទួលយកខុស ឬទទួលយកមិនបានសោះតែម្តង ហេតុ
 នោះ ដើម្បីជាការដាស់នូវស្មារតីភិក្ខុទាំងនោះ ទើបព្រះមានព្រះភាគត្រាស់
 ហៅភិក្ខុទាំងឡាយជាមុន ហើយសម្តែងធម៌ក្នុងកាលជាក្រោយ ។

បទថា ភទន្ត នោះ ជាពាក្យសម្តែងការគោរព ឬជាការថ្វាយពាក្យ
 តបដល់ព្រះសាស្តា ។ ម្យ៉ាងទៀត ក្នុងរឿងនេះ ព្រះមានព្រះភាគកាល
 ត្រាស់ថា ភិក្ខុវេរោ ឈ្មោះថា ត្រាស់ហៅភិក្ខុទាំងនោះមក ភិក្ខុទាំងនោះកាល
 ទូលថា ភទន្ត ឈ្មោះថា ទទួលព្រះពុទ្ធដីការបស់ព្រះមានព្រះភាគ ។
 ម្យ៉ាងទៀត ព្រះមានព្រះភាគទ្រង់ប្រទានពាក្យហៅចំពោះថា ភិក្ខុវេរោ ភិក្ខុទាំង-

ឡាយឆ្លើយតបថា ភទន្តេ ។ បទថា តេ ភិក្ខុ សំដៅយកពួកភិក្ខុដែល
ព្រះមានព្រះភាគត្រាស់ហៅមក ។

បទថា ភគវតោ បច្ចុស្សោសុំ សេចក្តីថា (ភិក្ខុទាំងនោះ) ទូលស្ម័ង
ព្រះពុទ្ធដីកា អធិប្បាយថា បែរមុខមកស្តាប់ គឺបង្ហាត់ទទួល បានដល់ ទូល
ទទួល ។ បទថា ភគវា ឯតទដោយ សេចក្តីថា ព្រះមានព្រះភាគបាន
ត្រាស់សួរត្រឡប់ទាំងអស់នោះ គឺដែលគប្បីត្រាស់ក្នុងឥឡូវនេះ ។

និទានវចនៈណា ដែលប្រដាប់ដោយកាលៈ ទេសៈ អ្នកសម្តែងរឿងរ៉ាវ
បរិសទ្យ និងប្រទេស ដូចកំពង់ទឹកដែលមានភូមិភាគសស្អាត ដេរជាស
ដោយគ្រាប់ខ្សាច់ពណ៌ស ដេរជាសទៅដោយកែវមុក្ខា មានជណ្តើរ ដែល
រចនាដោយផ្ទាំងសិលា ដែលដុះខាត់ មិនមានមន្ទិល ដើម្បីងាយចំពោះការ
ចុះកាន់ស្រះបោក្ខរណី ដែលចម្រុះទៅដោយផ្កាឈូកខៀវ មានទឹកស្អាត មាន
រសល្អ ដូចជណ្តើរដែលមានកាំល្អិត ទន់ សម្រេចដោយភ្នកដំរី ល្អរុងរឿង
កើតអំពីរស្មីរបស់កម្រងកែវមណី ដោតដោយល្អសមាស ដើម្បីងាយស្រួល
ចំពោះការឈានឡើងកាន់មហាប្រាសាទដ៏ប្រសើរ មានជញ្ជាំង រចនាទុកបាន
សមសួន ការពារដោយវេទិកាដ៏វិចិត្រ មានអង្គ អាចកម្រើកបាន ហាក់ដូច
ជាមានបំណងនឹងឲ្យខ្ពស់ រហូតទើសទីគោចររបស់ផ្កាយ ដូចមហាទ្វារដែល
មានសន្ទុះធំ បិទបាំងទុកល្អហើយ រុងរឿងដោយគំនរមាស មណី មុក្ខា និង
កែវពពាលជាដើម ដើម្បីងាយស្រួលចំពោះការចូលទៅកាន់គេហសនៈ ដែល
រំលេចឥស្សរិយសម្បត្តិដ៏ឧឡារិក ជាទីត្រាច់ចរទៅដោយបុគ្គលដែលនិយាយ

សេចក្តីលេង ដោយសំឡេងដ៏ពីរោះ ផ្សារក្លាប់ជាមួយសំឡេងប៉ះខ្ទប់របស់កង
ដៃមាស ដែលព្យួរទុកជារបៀប ដែលព្រះអាននូវពោលទុកហើយ ការនិទាន-
វចនៈនោះ ចប់បរិច្ចណ៍ហើយដោយប្រការដូច្នេះ ។

ហេតុកើតព្រះសូត្រ ៤ យ៉ាង

ឥឡូវនេះ ដល់លំដាប់ឱកាសដែលនឹងពណ៌នាព្រះសូត្រ ដែលព្រះមាន
ព្រះភាគទ្រង់លើកសម្តែងដោយន័យថា **សព្វធម្មមូលបរិយាយំ** ដូច្នេះ ។
ការពណ៌នាព្រះសូត្រនេះ កាលពិចារណាហេតុដែលទ្រង់លើកព្រះសូត្រឡើង
សម្តែងហើយ ទើបពោល រមែងជាក់ច្បាស់ ដូច្នោះ ខ្ញុំនឹងពិចារណាហេតុដែល
ទ្រង់លើកព្រះសូត្រនេះសម្តែងមុន អធិប្បាយថា ហេតុដែលទ្រង់លើកព្រះ
សូត្រឡើងសម្តែង មាន ៤ ប្រការ គឺ **អត្ថជ្ឈាសយ** ប្រព្រឹត្តទៅតាម
អធិស្ឋានរបស់ព្រះអង្គ ១ **បរជ្ឈាសយ** ប្រព្រឹត្តទៅតាមអធិស្ឋានរបស់
អ្នកដទៃ ១ **បុច្ឆាវសិក** ប្រព្រឹត្តទៅដោយអំណាចការសួរ ១ **អត្ថប្បត្តិក**
ប្រព្រឹត្តទៅដោយហេតុដែលកើតឡើង ១ ។

បណ្តាហេតុ ៤ ប្រការនោះ ព្រះសូត្រពួកណា ដែលបុគ្គលដទៃមិនបាន
ទូលអាណនា ព្រះមានព្រះភាគ ត្រាស់ទេសនាដោយព្រះអធិស្ឋានរបស់
ព្រះអង្គតែមួយព្រះអង្គឯង មានអាកាស្យសូត្រ វត្ថុសូត្រ មហាសតិប្បដ្ឋាន-
សូត្រ មហាសឡាយតនវិក័ត្តសូត្រ អរិយវង្សសូត្រ ចំណែកនៃសម្មប្ប-
ធានសូត្រ ចំណែកនៃឥទ្ធិបាទសូត្រ ឥន្ទ្រិយ ពល ពោជ្ឈង្គ និងមគ្គជាដើម
ព្រះសូត្រទាំងនោះ ឈ្មោះថា មានហេតុដែលទ្រង់លើកឡើងសម្តែង ប្រព្រឹត្ត

ទៅតាមអធ្យាស្រ័យរបស់ព្រះអង្គ ។

ម្យ៉ាងទៀត ព្រះសូត្រពួកណា ដែលព្រះមានព្រះភាគទ្រង់សម្លឹងមើល
អធ្យាស្រ័យ ការគាប់ចិត្ត ការពេញចិត្ត អភិនិហារ និងការដែលត្រាស់ដឹង
បានរបស់ជនដទៃ យ៉ាងនេះថា ធម៌បន្តិមុត្តិរបស់រាហុលចាស់ក្លាហើយ បើ
ដូច្នេះ តថាគតគប្បីដឹកនាំរាហុល ក្នុងអាសវក្ខយធម៌ឲ្យខ្ពស់ឡើង ដូច្នេះ
(ជាដើម) ហើយទើបត្រាស់ដោយអំណាចអធ្យាស្រ័យរបស់អ្នកដទៃ (នោះ)
ដូចជា ចូឡរាហុលោវាទសូត្រ មហារាហុលោវាទសូត្រ ធម្មចក្កប្បវត្តន-
សូត្រ ធាតុវិភង្គសូត្រជាដើម ព្រះសូត្រទាំងនោះ ឈ្មោះថា មានហេតុ
គឺទ្រង់លើកឡើងសម្តែង ប្រព្រឹត្តទៅតាមអធ្យាស្រ័យរបស់អ្នកដទៃ ។

ម្យ៉ាងទៀត ព្រះសូត្រពួកណា ដែលពួកសត្វទាំងឡាយ គឺបរិសទ្យ ៤
វណ្ណៈ ៤ នាគ ទ្រុឌ គន្ធាព្វ អសុរ យក្ខ ទេវមហារាជ ទេវតាជាន់តាវត្តិវ្យ
មហាព្រហ្មជាដើម នាំគ្នាចូលទៅគាល់ព្រះមានព្រះភាគ ហើយទូលសួរបញ្ជា
ដោយន័យជាដើមថា បពិត្រព្រះអង្គដ៏ចម្រើន ដែលហៅថា ពោជ្ឈង្គ
ពោជ្ឈង្គ ដូច្នេះ បពិត្រព្រះអង្គដ៏ចម្រើន ដែលហៅថា នីវរណៈ នីវរណៈ
ដូច្នេះ បពិត្រព្រះអង្គដ៏ចម្រើន ឧបាទានក្ខន្ធទាំង ៥ នេះ ដូចម្តេច ក្នុងលោក
នេះ អ្វីជាទ្រព្យដ៏ប្រសើរបំផុតរបស់បុរស កាលត្រូវសួរយ៉ាងនេះហើយ ព្រះ
មានព្រះភាគបានត្រាស់ទេសនា មានពោជ្ឈង្គសំយុត្តជាដើម ឬព្រះសូត្រដទៃ
ពួកណា មានទេវតាសំយុត្ត មារសំយុត្ត ព្រហ្មសំយុត្ត សក្កប្បញ្ញសូត្រ
ចូឡវេទលូសូត្រ មហាវេទលូសូត្រ សាមញ្ញផលសូត្រ អាឡវកសូត្រ

សូចិលោមសូត្រ ខរលោមសូត្រជាដើម ព្រះសូត្រទាំងនេះ ឈ្មោះថា មាន ហេតុដែលទ្រង់លើកឡើងសម្តែងប្រព្រឹត្តទៅដោយអំណាចការសួរ ។

ម្យ៉ាងទៀត ព្រះសូត្រទាំងឡាយណា ដែលព្រះមានព្រះភាគទ្រង់អាស្រ័យ ហេតុការណ៍កើតឡើង ត្រាស់ទេសនា ដូចជា ធម្មទាយាទសូត្រ ចូឡសីហនាទសូត្រ ចន្ទបមសូត្រ បុត្តមសូបមសូត្រ ទារុក្ខន្ទបមសូត្រ អគ្គិក្ខន្ទបមសូត្រ ផេណបិណ្ឌបមសូត្រ បារិប្បត្តកុបមសូត្រ ព្រះសូត្រទាំងនេះ ឈ្មោះថា មានហេតុដែលទ្រង់លើកឡើងសម្តែង ប្រព្រឹត្តទៅដោយហេតុដែលកើតឡើង ។ ក្នុងបណ្តាហេតុដែលកើតឡើងសម្តែង ៤ ប្រការ ដូចពណ៌នាមកនេះ មូលបរិយាយសូត្រនេះ មានហេតុដែលទ្រង់លើកឡើងសម្តែងប្រព្រឹត្តទៅដោយហេតុដែលកើតឡើង (អត្ថប្បត្តិហេតុ) ។ ព្រោះថា មូលបរិយាយសូត្រនេះ ព្រះមានព្រះភាគទ្រង់លើកឡើងសម្តែង ព្រោះហេតុដែលកើតឡើង ព្រោះហេតុដែលកើតឡើងដូចម្តេច ព្រោះមានដែលកើតឡើង អាស្រ័យបរិយត្តិ ។

បានឮមកថា ព្រាហ្មណ៍ ៥០០ នាក់ រៀនចប់ត្រៃវេទ ក្រោយមក បានស្តាប់ព្រះធម្មទេនារបស់ព្រះមានព្រះភាគ កាលឃើញទោសក្នុងកាមទាំងឡាយ ឃើញអានិសង្សក្នុងការចេញបួស ទើបចេញបួសក្នុងសម្លាកព្រះមានព្រះភាគ មិនយូរប៉ុន្មាន ក៏រៀនយកព្រះពុទ្ធវចនៈទាំងអស់ ព្រោះអាស្រ័យការសិក្សារៀនសូត្រ ទើបកើតមានឡើងថា ពួកយើងចេះព្រះពុទ្ធវចនៈ ដែលព្រះមានព្រះភាគត្រាស់យ៉ាងឆាប់រហ័ស ព្រោះថា ព្រះមានព្រះភាគ មិនត្រាស់

រឿងណាមួយក្រៅអំពីលិង្គ ៣ បទ ៤ និងវិភត្តិ ៧ កាលព្រះអង្គត្រាស់យ៉ាង
នេះ ឈ្មោះថា បទដែលជាកំណាច (ដែលមិនយល់) សម្រាប់ពួកយើង
មិនមាន ដូច្នេះ ។ ភិក្ខុទាំងនោះ មិនមានការគោរពក្នុងព្រះមានព្រះភាគ ចាប់
តាំងអំពីពេលនោះ ក៏មិនទៅឧបជ្ជាកព្រះមានព្រះភាគខ្លះ មិនទៅស្តាប់ជា
ប្រចាំខ្លះ ។ ព្រះមានព្រះភាគ ទ្រង់ជ្រាបវារចិត្តរបស់ភិក្ខុទាំងនោះ ទ្រង់ព្រះ
តម្រិះថា ភិក្ខុទាំងនេះមិនទាន់ដកសសរខ្លះ គឺមាន៖ ក៏មិនគួរដើម្បីធ្វើឲ្យ
ជាក់ច្បាស់នូវមគ្គ ឬផល ទ្រង់ធ្វើមាន៖ដែលកើតឡើង ព្រោះអាស្រ័យការ
រៀនសូត្រនៃភិក្ខុទាំងនោះ ឲ្យជាអត្ថប្បត្តិហេតុ ទើបផ្ដើមការសម្ដែងធម៌ថា
ព្រះមានព្រះភាគ ជាបុគ្គលឈ្លាសក្នុងការសម្ដែងមូលបរិយាយសូត្រនៃធម៌
ទាំងពួង ដើម្បីបំបាក់បង់នូវមាន៖ (របស់ភិក្ខុទាំងនោះ) ដូច្នេះ ។

បណ្តាបទទាំងនោះ បទថា **សព្វធម្មមូលបរិយាយំ** ប្រែថា ព្រះសូត្រ
ពោលដោយហេតុដែលជាមូលដ្ឋាននៃធម៌ទាំងពួង ។ បទថា **សព្វេសំ** ប្រែថា
មិនមានចំណែកសេសសល់ ។ ពិតហើយ សព្វថា **សព្វ** នេះ ចង្អុលដល់
ការមិនមានចំណែកសល់ ។ សព្វថា **សព្វ** នោះ រមែងសម្ដែងដល់វត្ថុដែល
ទាក់ទងគ្នាមិនមានសេសសល់ ដូចក្នុងប្រយោគជាដើមថា រូបទាំងពួងមិន
ទៀង វេទនាទាំងពួងមិនទៀង ក្នុងបណ្តាធម៌ដែលទាក់ទងក្នុងកាយរបស់ខ្លួន
ទាំងអស់ ដូច្នេះ ។

ចំណែកសព្វថា **ធម្ម** នេះ រមែងប្រាកដក្នុងសព្វជាដើមថា បរិយត្តិ
សច្ចៈ សមាធិ បញ្ញា ធម្មតា សភាវៈ សុញ្ញតា បុញ្ញ អាបត្តិ និងញ្ចេយ្យ ។

ពិតហើយ សព្វថា ធម្ម រមែងប្រាកដក្នុងអត្ថថា បរិយត្តិ ដូចក្នុង
ប្រយោគជាដើមថា ឥធិ ភិក្ខុ ធម្មំ បរិយាប្បណាតិ សុត្តំ គេយ្យំ ម្នាលភិក្ខុ
ភិក្ខុក្នុងសាសនានេះ រៀននូវធម៌ គឺសុត្តៈ គេយ្យៈ ដូច្នេះ ... ។

ប្រាកដក្នុងអត្ថថា សច្ច ដូចក្នុងប្រយោគជាដើមថា ទិដ្ឋធម្មោ បត្តធម្មោ
វិទិតធម្មោ ឃើញអរិយសច្ចធម៌ច្បាស់ហើយ បានដល់អរិយសច្ចធម៌ហើយ
បានដឹងច្បាស់អរិយសច្ចធម៌ហើយ ដូច្នេះ ។

ប្រាកដក្នុងអត្ថថា សមាធិ ដូចក្នុងប្រយោគជាដើមថា ឯវំធម្មា តេ
ភគវន្តោ ព្រះមានព្រះភាគទាំងឡាយ មានធម៌យ៉ាងនេះ ។

ប្រាកដក្នុងអត្ថថា បញ្ញា ដូចក្នុងប្រយោគជាដើមថា យស្សតេ ចតុរោ
ធម្មា វាធិន្ទ យថា តវ សច្ចំ ធម្មោ ។ បេ។ បពិត្រវាធិន្ទ បុគ្គលណា
មានធម៌ ៤ ដូចអ្នក គឺសេចក្តីទៀងទាត់ ១ ធម៌គឺប្រាជ្ញាជាគ្រឿងពិចារណា
១ ព្យាយាមមិនដាច់ ១ ការលះ ១ បុគ្គលនោះ រមែងកន្លងបង្អួចនូវសត្រូវ
បាន ដូច្នេះ ។

ប្រាកដក្នុងអត្ថថា ធម្មតា ដូចក្នុងប្រយោគជាដើមថា ជាតិធម្មា ជរា-
ធម្មា មានការកើតឡើងជាធម្មតា មានការចាស់ជាធម្មតា ដូច្នេះ ។

ប្រាកដក្នុងអត្ថថា សភាវ ដូចក្នុងប្រយោគជាដើមថា កុសលាធម្មា
ធម៌ជាកុសល ដូច្នេះ ។

ប្រាកដក្នុងអត្ថថា សុញ្ញតា ដូចក្នុងប្រយោគជាដើមថា តស្មី ខោ បន
សមយេ ធម្មា ហោត្តិ ពួកធម៌ កើតមានក្នុងសម័យនោះ ដូច្នេះ ។

ប្រាកដក្នុងអត្ថថា បុព្វា គឺបុណ្យ ដូចក្នុងប្រយោគជាដើមថា ធម្មា-
សុចិណ្ឌោ សុខមារហាតិ ធម៌ (បុណ្យ) ដែលបុគ្គលសន្សំល្អ ហើយ
រមែងនាំមកនូវសេចក្តីសុខ ដូច្នេះ ។

ប្រាកដក្នុងអត្ថថា អាបត្តិ ដូចក្នុងប្រយោគជាដើមថា ទ្វេ អនិយតា
ធម្មា ធម៌ (អាបត្តិ) ទាំងឡាយជាអនិយតមាន ២ ប្រការ ដូច្នេះ ។

ប្រាកដក្នុងអត្ថថា ព្រោយ្យ ដូចក្នុងប្រយោគជាដើមថា សព្វ ធម្មា
សព្វាការេន ពុទ្ធស្ស ភគវតោ ញ្ញាណមុខ អាចារ្យ មាគច្ឆន្តិ ធម៌
(ការត្រាស់ដឹង) ទាំងពួង មកកាន់គន្លងក្នុងព្រះញ្ញាណរបស់ព្រះមាន
ព្រះភាគ ដោយអាការទាំងពួង ដូច្នេះ ។

តែក្នុងទីនេះ ធម្ម សព្វនេះ រមែងប្រព្រឹត្តទៅក្នុងអត្ថថា សភាវៈ ។ ក្នុង
ពាក្យថា ធម្ម នោះ មានអត្ថវចនៈដូច្នេះថា សភាវៈពួកណា រមែងទ្រទ្រង់
ទុកនូវលក្ខណៈរបស់ខ្លួន ហេតុនោះ សភាវៈទាំងនោះ ឈ្មោះថា ធម្ម ។

មូល សព្វ លោកពោលទុកពិស្តារហើយ ។ តែក្នុងទីនេះ មូល សព្វ
គប្បីជ្រាបថា ចុះក្នុងអត្ថថា ហេតុដែលមិនទូទៅ ។

បរិយាយ សព្វ មានអត្ថ ៣ យ៉ាង គឺទេសនា ១ ការណៈ គឺហេតុ
១ វារៈ ១ ។

បរិយាយ សព្វ ចុះក្នុងអត្ថថា ទេសនា ដូចក្នុងប្រយោគជាដើមថា
មធុបិណ្ឌិកបរិយាយាត្វេវ នំ ធារេហិ ចូរអ្នកចាំទុកនូវសេចក្តីនោះថា
ធម្មបរិយាយនេះ ឈ្មោះថា មធុបិណ្ឌិកបរិយាយដូច្នេះចុះ ដូច្នេះ ។

បរិយាយ សព្វ ចុះក្នុងអត្ថបទ ការណ៍ គឺហេតុ ដូចក្នុងប្រយោគជាដើមថា អត្ថិទេស ព្រាហ្មណ៍ បរិយាយោ យេន មំ បរិយាយេន សម្មា វទមាណោ វទេយ្យ អភិរយវាទោ សមណោ គោតមោ ម្ចាស់ព្រាហ្មណ៍ ពិតមែន មានហេតុជាទំនងគួរឲ្យអ្នកផងគេថា ព្រះសមណគោតម ជាអ្នក ពោលពាក្យឃាត់កិច្ចការថា មិនត្រូវធ្វើ ដែលគេថានោះត្រូវហើយ ដូច្នេះ ។

ចុះក្នុងអត្ថបទ វារ ដូចក្នុងប្រយោគជាដើមថា កស្សនុ ទោ អានន្ទ អន្ទ បរិយាយោ ភិក្ខុនិយោ ឡិទិកុំ ម្ចាស់អានន្ទ ថ្ងៃនេះជាវេន (វារៈ) ភិក្ខុណាហ្ន៎ ដែលត្រូវឲ្យឱ្យទុកភិក្ខុនី ដូច្នេះ ។

តែក្នុងទីនេះ (បរិយាយសព្វនោះ) រមែងចុះក្នុងអត្ថបទ ការណៈខ្លះ ទេសនាខ្លះ ។ ព្រោះដូច្នេះ បរិយាយ សព្វ ក្នុងពាក្យនេះថា សព្វធម្ម- មូលបរិយាយំ ដូច្នេះ គប្បីជ្រាបយ៉ាងនេះថា ការណៈ ដែលតែងស្គាល់ថា ហេតុ ដែលមិនទូទៅដល់ធម៌ទាំងពួង ឬទេសនា គឺការណៈ (ហេតុ) នៃធម៌ទាំងពួង ដូច្នេះ ។

ម្យ៉ាងទៀត សភាវធម៌ទាំងឡាយដែលកើតក្នុងភូមិ ៤ មិនគប្បីយល់ថា ឈ្មោះថា ធម៌ទាំងពួង ព្រោះហេតុដែលព្រះសូត្រនោះ មានអត្ថ ដែលត្រូវ ណែនាំ តែសភាវធម៌ដែលប្រព្រឹត្តទៅក្នុងភូមិ ៣ ប៉ុណ្ណោះ ដែលទាក់ទងក្នុង សក្កាយទិដ្ឋិ គប្បីយល់ថា ធម៌ទាំងពួង ដោយមិនមានចំណែកសេសសល់ ក្នុងពាក្យនេះ មានអធិប្បាយដូចពោលមកនេះឯង ។

វោ សព្វ ក្នុងបទថា វោ នេះ រមែងប្រើក្នុងបឋមាវិភត្តិ ទុតិយាវិភត្តិ

តតិយាវិភត្តិ ចតុត្ថិវិភត្តិ ឆដ្ឋិវិភត្តិ និងបទបូរណៈ គឺធ្វើបទឲ្យពេញ ។
 អធិប្បាយថា វោ សព្វ ប្រើក្នុងបឋមាវិភត្តិ ដូចក្នុងប្រយោគជាដើមថា កក្កដ
 បន វោ អនុវុទ្ធា សមគ្គា សម្មោទមាណ ម្នាលអនុវុទ្ធទាំងឡាយ ចុះអ្នក
 ទាំងឡាយព្រមព្រៀង ស្រះស្រួល មិនទាស់ទែងគ្នា ដូច្នេះ ។

ប្រើក្នុងទុតិយាវិភត្តិ ដូចក្នុងប្រយោគជាដើមថា គច្ឆប ភិក្ខុវេ បណា-
 មេមិ វោ ម្នាលភិក្ខុទាំងឡាយ អ្នកទាំងឡាយចូរទៅ តថាគតបណ្តេញអ្នក
 ទាំងឡាយ ដូច្នេះ ។

ប្រើក្នុងតតិយាវិភត្តិ ដូចក្នុងប្រយោគជាដើមថា ន វោ មម សន្តិកេ
 វត្ថុតំ អ្នកទាំងឡាយមិនគួរនៅក្នុងសម្លាក៏តថាគតទេ ដូច្នេះ ។

ប្រើក្នុងចតុត្ថិវិភត្តិ ដូចក្នុងប្រយោគជាដើមថា វនបត្ថបរិយាយំ វោ
 ភិក្ខុវេ ទេសិស្សាមិ ម្នាលភិក្ខុទាំងឡាយ តថាគតនឹងសម្តែងនូវហេតុនៃការ
 នៅក្នុងព្រៃដល់អ្នកទាំងឡាយ ដូច្នេះ ។

ប្រើក្នុងឆដ្ឋិវិភត្តិ ដូចក្នុងប្រយោគជាដើមថា សព្វេសំ វោ សារីបុត្ត
 សុកាសិតំ ម្នាលសារីបុត្ត បើដោយបរិយាយ អ្នកទាំងអស់គ្នាសុទ្ធតែ
 និយាយត្រូវហើយ ដូច្នេះ ។

ប្រើក្នុងអត្ថថា គ្រាន់តែធ្វើបទឲ្យពេញ ដូចក្នុងប្រយោគជាដើមថា យេ
 ហិ វោ អរិយា បរិសុទ្ធកាយកម្មន្តា ព្រះអរិយៈទាំងឡាយណា ដែលមាន
 កាយកម្មបរិសុទ្ធ ដូច្នេះ ។ តែក្នុងទីនេះ វោ សព្វនេះ គប្បីជ្រាបការប្រើ
 ក្នុងចតុត្ថិវិភត្តិ ។

បទថា ភិក្ខុវេ ជាការត្រាស់ហៅភិក្ខុដែលនៅចំពោះព្រះកក្កដដែលទៀត ដោយការឲ្យទទួលស្តាប់ ។ បទថា ធនិស្សាមិ ជាការជាសំឡេងឲ្យដឹងថា នឹងសម្តែងធម៌ ។ អធិប្បាយទុកដូច្នេះថា ម្ចាស់ភិក្ខុទាំងឡាយ តថាគតនឹង សម្តែងមូលហេតុនៃធម៌ទាំងពួងដល់អ្នកទាំងឡាយ តថាគតនឹងសម្តែងទេសនា ដែលជាតួហេតុដោយន័យទី ២ ដល់ពួកអ្នក ដូច្នេះ ។ ពីរបទថា តំ សុណាម សេចក្តីថា អ្នកទាំងឡាយចូរស្តាប់អត្ថនោះ គឺហេតុនោះ បានដល់ ទេសនានោះ ដែលតថាគតនឹងពោល ។ ពីរបទថា សាធុកំ សាធុ ក្នុង បទថា សាធុកំ មនសិករោម ដូច្នេះ ក៏មានអត្ថដូចគ្នា ។

ម្យ៉ាងទៀត សាធុ សព្វនេះ ប្រើក្នុងបទទាំងឡាយថា អាយាចន គឺ អង្វរ សម្បជីច្ឆន្ទ គឺទទួល សម្បហំសន គឺការត្រេកអរ សុន្ទរ គឺល្អ និង ទឡឹកម្ន គឺធ្វើឲ្យមាំ អធិប្បាយថា សាធុ សព្វ ប្រើក្នុងអត្ថថា អង្វរ ដូច ក្នុងប្រយោគជាដើមថា សាធុ មេ កន្តេ កគវា សង្ឃិវត្តន ធម្មំ ទេសេតុ បពិត្រព្រះអង្គដ៏ចម្រើន ខ្ញុំព្រះអង្គសូមអង្វរ សូមព្រះមានព្រះភាគសម្តែងធម៌ ដោយសង្ខេប ប្រោសខ្ញុំព្រះអង្គ ដូច្នេះ ។

ប្រើក្នុងអត្ថថា ទទួល ដូចក្នុងប្រយោគជាដើមថា សាធុ កន្តេតិ ទោ សោ ភិក្ខុ កគវតោ ភាសិតំ អភិវន្តិត្វា អនុមោទិត្វា ភិក្ខុនោះត្រេកអរ រីករាយនឹងសុភាសិតរបស់ព្រះមានព្រះភាគថា ពីរោះហើយព្រះអង្គដូច្នេះ ។

ប្រើក្នុងអត្ថថា ត្រេកអរ ដូចក្នុងប្រយោគជាដើមថា សាធុ សាធុ សារីបុត្តា ប្រពៃណាសំ ប្រពៃណាសំ សារីបុត្រ ដូច្នេះ ។

ប្រើក្នុងអត្ថថា ល្អ ដូចក្នុងប្រយោគជាដើមថា សាធុ ធម្មរុច្ចី រាជា
 សាធុ បញ្ញាណវា នរោ សាធុ មិត្តានមនុស្សោ វាបស្សាករណំ សុខំ
 ព្រះរាជាជាអ្នកគាប់ចិត្តដោយធម៌ទើបល្អ ជនមានប្រាជ្ញាទើបល្អ ការមិន
 ប្រទូស្តមិត្តទើបល្អ កិរិយាមិនធ្វើបាបទើបសុខ ដូច្នេះ ។

សាធុ សព្វក៏ដូចគ្នា ប្រើក្នុងអត្ថថា ធ្វើឲ្យមាំ លោកពោលទុកថា ប្រើ
 ក្នុងអត្ថថា បង្គាប់ក៏មាន ដូចក្នុងប្រយោគជាដើមថា តេជហិ ព្រាហ្មណ
 សាធុកំ សុណាហិ ម្ចាស់ព្រាហ្មណ៍ បើដូច្នោះ ចូរអ្នកស្តាប់ឲ្យល្អ ដូច្នេះ ។

សូម្បីក្នុងព្រះសូត្រនេះ ក៏គប្បីយល់អត្ថដូចគ្នានេះ ប្រើក្នុងការធ្វើឲ្យមាំ
 ផង ក្នុងការបង្គាប់នេះឯងផង ទោះប្រើក្នុងអត្ថថា ល្អ ក៏គួរ ។

ពិតហើយ ដោយ ឆុក សព្វ មានអត្ថថា ធ្វើឲ្យមាំ ព្រះមានព្រះ
 ភាគទ្រង់សម្តែងពាក្យនេះថា អ្នកទាំងឡាយ ចូររៀនឲ្យល្អ ចូរស្តាប់ធម៌
 នេះឲ្យមាំ ។ ដោយអត្ថថា បង្គាប់ ទ្រង់សម្តែងពាក្យនេះថា អ្នកទាំងឡាយ
 ចូរស្តាប់តាមអាណាត្តិរបស់គាត់ ។ មានអត្ថថា ល្អ ទ្រង់សម្តែងពាក្យ
 នេះថា អ្នកទាំងឡាយ ចូរស្តាប់ធម៌នេះឲ្យល្អ ឲ្យប្រពៃ ។

បទថា មនសិករោច សេចក្តីថា បង្កើនចិត្ត គឺដាក់ចិត្ត អធិប្បាយថា
 មានចិត្តមិនរាយមាយ ពិចារណា គឺធ្វើទុកក្នុងចិត្តដូច្នេះ ។

ឥឡូវនេះ បទថា តំ សុណាម នេះ ក្នុងអធិការនេះ ជាការហាមនូវ
 ការរាយមាយនៃសោតិន្ទ្រិយ បទថា សាធុកំ មនសិករោច ជាការហាម
 នូវការរាយមាយនៃមនិន្ទ្រិយ ដោយការប្រកបធ្វើឲ្យមាំក្នុងចិត្ត ។

ម្យ៉ាងទៀត ក្នុង ២ ពាក្យនេះ ពាក្យដំបូងហាមការប្រកាន់ខុសដោយ
 ព្យញ្ជនៈ ពាក្យក្រោយ ហាមការប្រកាន់ខុសដោយអត្ថ ។ ដូចក្នុងប្រយោគ
 ជាដើមថា លោកប្រកបការស្តាប់ធម៌ដោយពាក្យដំបូង ប្រកបការចងចាំ និង
 ការពិចារណាធម៌ ដែលបានស្តាប់ហើយដោយពាក្យក្រោយ ។ ម្យ៉ាងទៀត
 លោកសម្តែងថា ព្រះធម៌នេះ ដល់ព្រមដោយព្យញ្ជនៈដោយពាក្យដំបូង ព្រោះ
 ដូច្នោះ ទើបជាវត្ថុគួរស្តាប់ ហើយលោកសម្តែងថា ព្រះធម៌នេះ ដល់ព្រម
 ដោយអត្ថ ដោយពាក្យក្រោយ ព្រោះដូច្នោះ ទើបជាវត្ថុដែលគួរដាក់ចិត្ត ។

ម្យ៉ាងទៀត ព្រោះយកបទថា សាធុក ប្រកបចូលជាមួយគ្នាទាំង ២ បទ
 បណ្ឌិតគប្បីជ្រាបការប្រកបយ៉ាងនេះថា ព្រោះហេតុដែលព្រះធម៌នេះ ជាធម៌
 ដែលជ្រាលជ្រៅ និងជាទេសនាដែលជ្រាលជ្រៅ ដូច្នោះ អ្នកទាំងឡាយ ចូរ
 ស្តាប់ឲ្យល្អ ។ ព្រោះព្រះធម៌នេះ មានអត្ថជ្រាលជ្រៅ និងមានបដិវេធក៏ជ្រាល
 ជ្រៅ ដូច្នោះ អ្នកទាំងឡាយចូរដាក់ចិត្តទុកឲ្យល្អ ដូច្នេះ ។

បទថា ភាសិស្សាមិ ប្រែថា តថាគតនឹងសម្តែង គឺនឹងសម្តែងទេសនា
 ដែលប្រកាសទុកក្នុងពាក្យនេះថា អ្នកទាំងឡាយចូរស្តាប់នូវធម៌នោះ ដោយ
 មិនសង្ខេបនោះឯង ។ មួយប្រការទៀត មានអធិប្បាយទុកថា តថាគតនឹង
 ពោលរឿងនោះដោយពិស្តារ ដូច្នេះ ។ ពិតហើយ បទទាំងនេះ ប្រារព្ធអត្ថ
 ដោយសង្ខេបផង ពិស្តារផង ។ សមដូចព្រះវង្សីសត្រូវពោលទុកថា តែង
 សម្តែងធម៌ដល់ភិក្ខុទាំងឡាយ សម្តែងដោយសង្ខេបខ្លះ សម្តែងដោយពិស្តារ
 ខ្លះ មិនមានសំឡេងគឺកកដូចជាសត្វសាលិកា បញ្ចេញនូវប្រាជ្ញាដ៏វិសេស

ដូច្នេះ ។ កាលត្រាស់យ៉ាងនេះហើយ ភិក្ខុទាំងនោះឯងកើតឧស្សាហ៍ ស្តាប់
ព្រះពុទ្ធតម្រាស់ អធិប្បាយថា ទទួលយក គឺកាន់យកព្រះតម្រាស់របស់ព្រះ
សាស្តាថា ព្រះករុណាព្រះអង្គ ។

[២] លំដាប់នោះ ព្រះមានព្រះភាគបានត្រាស់ពាក្យនេះ គឺបានត្រាស់
ព្រះសូត្រទាំងអស់នោះ គឺដែលនឹងត្រូវពោលតទៅនេះ មានបទថា **ឥធន**
ភិក្ខុវេ ដូច្នេះជាដើម ។ បទថា **ឥធន** ក្នុងពាក្យថា **ឥធន ភិក្ខុវេ** នេះ ជានិបាត
ប្រើក្នុងការអះអាងដល់ស្ថានទី ក្នុងទីខ្លះព្រះអង្គត្រាស់សំដៅយក លោក សម
ដូចព្រះធម្មសង្គាហកាថាពោលថា **ឥធន តថាគតោ លោកេ ឧប្បជ្ជតិ**
ព្រះតថាគតទ្រង់រំមែងកើតឡើងក្នុងលោកនេះ ដូច្នេះ ។ ក្នុងទីខ្លះ លោក
ពោលសំដៅយកសាសនា ។ សមដូចព្រះមានព្រះភាគត្រាស់ថា **ឥធនេវ**
ភិក្ខុវេ សមណោ ឥធន ធុតិយោ សមណោ ម្ចាស់ភិក្ខុទាំងឡាយ សមណៈ
(ទី ១) មានតែក្នុងសាសនានេះ សមណៈទី ២ ក៏មានតែក្នុងសាសនានេះ
ដូច្នេះ ។ ក្នុងទីខ្លះ លោកពោលសំដៅយក ឱកាស ដូចលោកពោលទុកថា
ឥធនេវ តិដ្ឋមាណស្ស ។ បេ ។ ហែសម្មាញ្ញរួមទុក្ខ កាលខ្ញុំកើតជាទេវតា តាំងនៅ
ក្នុងឱកាសនេះឯង ហើយខ្ញុំបានអាយុបន្ថែមទៀត សូមអ្នកជ្រាប ដូច្នេះ ។

ក្នុងទីខ្លះ លោកពោលសំដៅយកត្រឹមតែធ្វើបទឲ្យពេញប៉ុណ្ណោះ ។ សម
ដូចព្រះមានព្រះភាគត្រាស់ថា **ឥធាហំ ភិក្ខុវេ ភុត្តារី អស្សំ បរាវិតោ**
ម្ចាស់ភិក្ខុទាំងឡាយ តថាគតបរិភោគស្រេចហើយ ហាមកត់ហើយ ដូច្នេះ ។
តែក្នុងទីនេះ គប្បីជ្រាបថា លោកសំដៅយក លោក ដូច្នេះ ។

បទថា ឥធិ ភិក្ខុវេ សេចក្តីថា ព្រះមានព្រះភាគត្រាស់ហៅភិក្ខុ ទាំងឡាយមកទៀត ដើម្បីទ្រង់សម្តែងទេសនាតាមដែលទ្រង់បានប្តេជ្ញា ។
ដោយបទទាំង ២ លោកពោលអធិប្បាយទុកថា ម្ចាស់ភិក្ខុទាំងឡាយ ក្នុង
លោកនេះ ដូច្នេះ ។

ក្នុងបទថា អស្សុតវា បុប្ផជន នេះ គប្បីជ្រាបវិនិច្ឆ័យដូច្នេះ បុប្ផជន
ឈ្មោះថា ព្រាយ្យ ព្រោះមិនមានអាគម ឈ្មោះថា អស្សុតវា ព្រោះមិន
មានអធិគម អធិប្បាយថា បុប្ផជនណា ឈ្មោះថា មិនមានអាគម ដែល
កម្ចាត់ការមិនដឹង ព្រោះមិនដឹងហេតុដែលវៀរចាកការរៀន ការសាកសួរ និង
ការវិនិច្ឆ័យក្នុងខន្ធ ធាតុ អាយតនៈ សច្ចៈ បច្ចយាការ និងសតិប្បដ្ឋានជា
ដើម ឈ្មោះថា មិនមានអធិគម ព្រោះមិនបានសម្រេចធម៌ ដែលគប្បី
សម្រេចដោយការបដិបត្តិ ទើបបុប្ផជននោះ ឈ្មោះថា ព្រាយ្យ ព្រោះមិន
មានអាគម ឈ្មោះថា អស្សុតវា ព្រោះមិនមានអធិគម ។

ជននេះ ឈ្មោះថា បុប្ផជន ព្រោះហេតុទាំងឡាយ មានការញ៉ាំងកិលេស
ក្រាស់ឲ្យកើតជាដើម ម្យ៉ាងទៀត ជននេះ ឈ្មោះថា ក្រាស់ (បុប្ផ) ព្រោះ
ឈមចុះខាងក្នុងកិលេសដែលក្រាស់ ។

ពិតហើយ ជននោះ ឈ្មោះថា បុប្ផជន ព្រោះហេតុទាំងឡាយ មានញ៉ាំង
កិលេសជាដើម ដែលក្រាស់មានប្រការផ្សេងៗ ឲ្យកើត ។ សមដូចព្រះធម្ម-
សង្ឃាហកាថាព្យពោលទុកថា ជនទាំងឡាយ ឈ្មោះថា បុប្ផជន ព្រោះអត្ថថា
ញ៉ាំងកិលេសក្រាស់ឲ្យកើត ឈ្មោះថា បុប្ផជន ព្រោះអត្ថថា ត្រូវសក្កាយទិដ្ឋិ

បៀតបៀនច្រើន ឈ្មោះថា បុប្ផជួន ព្រោះអត្ថថា ត្រូវទន្ធនឹងមើលសាស្តារឿយៗ
 ឈ្មោះថា បុប្ផជួន ព្រោះអត្ថថា មិនទាន់រួចផុតអំពីគតិទាំងពួងដែលក្រាស់
 ឈ្មោះថា បុប្ផជួន ព្រោះអត្ថថា តាក់តែងគ្រឿងតាក់តែងផ្សេងៗ ដ៏ច្រើន
 ឈ្មោះថា បុប្ផជួន ព្រោះអត្ថថា ត្រូវឱ្យយះផ្សេងៗ ដ៏ច្រើនបន្យាត់នាំទៅ ឈ្មោះ
 ថា បុប្ផជួន ព្រោះអត្ថថា ដុតរោលដោយការដុតរោលផ្សេងៗ ដ៏ច្រើន ឈ្មោះ
 ថា បុប្ផជួន ព្រោះអត្ថថា ក្តៅក្រហាយដោយការក្តៅក្រហាយផ្សេងៗ ឈ្មោះ
 ថា បុប្ផជួន ព្រោះអត្ថថា ត្រេកត្រអាល ជាប់ចិត្ត ងប់ជ្រប់ លិចចុះ ជាប់
 ស្អិត ជាប់ជំពាក់ ពាក់ព័ន្ធក្នុងកាមគុណ ៥ ដ៏ច្រើន ។ ឈ្មោះថា បុប្ផជួន
 ព្រោះអត្ថថា ត្រូវនីវរណៈ ៥ រូបវិតទុក ហ៊ុមព័ទ្ធ បិទបាំង គ្របសង្កត់ទុកដ៏
 ច្រើន ម្យ៉ាងទៀត ឈ្មោះថា បុប្ផជួន ព្រោះនៅក្នុងពពួកជនដែលមានធម្ម-
 ចរិយាថោកទាប ជាអ្នកបែរមុខចេញពីអរិយធម៌ បែរខ្នងដាក់អរិយធម៌ដោយ
 ច្រើន គឺរាប់មិនអស់ ម្យ៉ាងទៀត ឈ្មោះថា បុប្ផជួន ព្រោះអត្ថថា ជននេះ
 ដល់នូវការរាប់ថា បែកចេញដោយឡែក គឺមិនជាប់ទាក់ទងនឹងព្រះអរិយៈ
 ដែលប្រកបដោយគុណ មានសីល និងសុតៈជាដើម ។ ពីរបទថា អស្សុ-
 តវា បុប្ផជួន មានន័យដូចពោលមកនេះ ។

ក្នុងបណ្តាបុប្ផជួន ២ ពួក ដែលព្រះពុទ្ធជាដៅពង្សនៃព្រះអាទិត្យបាន
 ត្រាស់ទុក គឺអន្ធបុប្ផជួន ១ ពួក កល្យាណបុប្ផជួន ១ ពួក គប្បីជ្រាបថា
 លោកពោលសំដៅដល់អន្ធបុប្ផជួន ។

បទថា អរិយ ក្នុងបទជាដើមថា អរិយានំអនស្សាវី លោកពោលសំដៅ

យកព្រះពុទ្ធ ព្រះបច្ចេកពុទ្ធ និងព្រះសាវ័កពុទ្ធ ព្រោះជាអ្នកឆ្ងាយចាកកិលេស មិនឈានទៅក្នុងផ្លូវវិនាស ឈានទៅក្នុងផ្លូវចម្រើន ដែលសត្វលោក ព្រមទាំងទេវលោកគប្បីធ្វើដំណើរតាម ។

ម្យ៉ាងទៀត ព្រះអរិយៈក្នុងទីនេះ គឺព្រះសម្មាសម្ពុទ្ធនោះឯង សមដូចព្រះសម្មាសម្ពុទ្ធត្រាស់ថា សនេវកេ លោកេ សមារកេ ។ បេ។ ព្រះតថាគត ជាអរិយបុគ្គលក្នុងលោក ព្រមទាំងទេវលោក ។ បេ។

ម្យ៉ាងទៀត ព្រះបច្ចេកពុទ្ធ និងសាវ័ករបស់តថាគត គប្បីជាបថាសប្បុរស ក្នុងពាក្យថា សប្បុរសា នេះ ។ ពិតហើយ ព្រះបច្ចេកពុទ្ធជាដើមនោះ ឈ្មោះថា សោកណបុរស ព្រោះប្រកបដោយគុណដែលជាលោកុត្តរ ព្រោះហេតុនោះ ទើបឈ្មោះថា សប្បុរស ។ ម្យ៉ាងទៀត សប្បុរសទាំងអស់នោះ លោកពោលចែកជា ២ ពួក ។ ពិតហើយ ព្រះពុទ្ធទាំងឡាយក្តី ព្រះបច្ចេកពុទ្ធ និងពុទ្ធសាវ័កក្តី ជាអរិយៈផង ជាសប្បុរសផង សមដូចពាក្យដែលលោកពោលថា

បុគ្គលណា ជាកតញ្ញាកតវេទី មានប្រាជ្ញា មានមិត្តល្អ មានការសេពគប់មាំ ធ្វើនូវកិច្ចដោយគោរព ចំពោះបុគ្គលអ្នកដល់នូវសេចក្តីទុក្ខ បណ្ឌិតទាំងឡាយ ពោលនូវបុគ្គលបែបនោះថា ជាសប្បុរស ដូច្នេះ ។

ពិតហើយ ដោយពាក្យមានប្រមាណប៉ុណ្ណោះថា កល្យាណមិត្តោ ទន្ធកត្តិ ច ហោតិ ដូច្នេះ លោកពោលយកពុទ្ធសាវ័ក ដោយពាក្យថា កតញ្ញាតាជាដើម លោកពោលសំដៅយកព្រះបច្ចេកពុទ្ធ និងព្រះពុទ្ធ ដូច្នេះឯង ។

ឥឡូវនេះ បុគ្គលណា មានប្រក្រតីមិនឃើញព្រះអរិយៈទាំងនោះ និង មិនត្រេកអរក្នុងការឃើញ បុគ្គលនោះ គប្បីជាបថា មានប្រក្រតីមិនឃើញ ព្រះអរិយៈទាំងឡាយ ដូច្នេះ ។ ការឃើញនោះចែកចេញជា ២ គឺមិនឃើញ ដោយភ្នែក ១ មិនឃើញដោយញាណ ១ ។ ក្នុង ២ យ៉ាងនោះ ការមិន ឃើញដោយញាណ លោកបំណងយកក្នុងទីនេះ ។

ពិតហើយ ព្រះអរិយៈទាំងឡាយ សូម្បីបុគ្គលឃើញដោយមំសចក្ខុ ឬ ទិព្វចក្ខុ ក៏មិនឈ្មោះថា បានឃើញ ព្រោះចក្ខុទាំងនោះ ទទួលយកត្រឹមតែ ឧបាទាយរូប មិនមែនទាញយកភាពជាព្រះអរិយៈជាអារម្មណ៍ឡើយ ម្យ៉ាង ទៀត ទោះឆ្កែស្រុក ចចកជាដើម រមែងឃើញព្រះអរិយៈទាំងឡាយដោយ ចក្ខុ តែឆ្កែស្រុកជាដើមនោះ មិនឈ្មោះថា បានឃើញព្រះអរិយៈឡើយ ។ ក្នុងសេចក្តីនេះ មានរឿងជាឧទាហរណ៍ ។

បានឮមកថា ឧបជ្ជាករបស់ព្រះថេរៈដែលជាខ្នងស្រូវៈ នៅក្នុងចិត្ត- លតាបពិត ឬសង់ចាស់ ថ្ងៃមួយ ត្រាច់ទៅបិណ្ឌបាតជាមួយព្រះថេរៈ ទទួល យកបាត្រ និងចីវររបស់ព្រះថេរៈ ដើរតាមក្រោយមក សួរព្រះថេរៈថា បពិត្រ លោកម្ចាស់ បុគ្គលដូចម្តេច ឈ្មោះថា ព្រះអរិយៈ ព្រះថេរៈឆ្លើយថា បុគ្គល ខ្លះ ក្នុងលោកនេះ ជាមនុស្សចាស់ ទទួលយកបាត្រ និងចីវររបស់ព្រះថេរៈ ធ្វើវត្ថុបដិបត្តិ សូម្បីត្រាច់ទៅជាមួយព្រះអរិយៈ ក៏មិនស្គាល់ព្រះអរិយៈ ព្រះ អរិយៈទាំងឡាយ ដឹងបានលំបាកយ៉ាងនេះ ដូច្នេះ ។ កាលព្រះថេរៈពោល យ៉ាងនេះ ឧបជ្ជាកនោះ ក៏នៅតែមិនដឹង ។

ព្រោះហេតុនោះ ការឃើញដោយចក្ខុ មិនឈ្មោះថា ឃើញ ការឃើញ ដោយញាណប៉ុណ្ណោះ ឈ្មោះថា ឃើញ សមដូចព្រះពុទ្ធអង្គត្រាស់ថា ម្នាលវគ្គលិ ប្រយោជន៍អ្វីដោយកាយដែលជាប់សស្គយនេះ ដែលអ្នកឃើញ ហើយ ម្នាលវគ្គលិ ប្រយោជន៍អ្វីដោយកាយសម្បត្តិ ដែលអ្នកឃើញហើយ នេះ ម្នាលវគ្គលិ បុគ្គលណាមួយឃើញធម៌ បុគ្គលនោះ ឈ្មោះថា ឃើញ តថាគត ដូច្នេះ ។

ព្រោះដូច្នេះ បុគ្គលសូម្បីឃើញ (នូវព្រះអរិយៈ) ដោយចក្ខុ តែមិន ឃើញអនិច្ចលក្ខណៈជាដើម ដែលព្រះអរិយៈទាំងឡាយឃើញហើយដោយ ញាណ និងមិនសម្រេចធម៌ដែលព្រះអរិយៈសម្រេចហើយ គប្បីជ្រាបថា មិន ឃើញព្រះអរិយៈទាំងឡាយ ព្រោះធម៌ដែលធ្វើឲ្យជាព្រះអរិយៈ និងកាតជា ព្រះអរិយៈ បុគ្គលនោះមិនទាន់ឃើញ ដូច្នេះ ។

ពីរបទថា អរិយធម្មស្ស អកោវិទោ សេចក្តីថា មិនឈ្លាសក្នុងអរិយ- ធម៌ ដែលចែកជាសតិប្បដ្ឋានជាដើម ។

ឈ្មោះថា វិន័យ មាន ២ យ៉ាង ក្នុងម្យ៉ាងៗ មាន ៥ ប្រភេទ ព្រោះ ការមិនមានវិន័យទាំង ២ នោះ លោកហៅថា អវិន័ត ក្នុងពាក្យថា អរិយ- ធម្មេ អវិន័តោ នេះ ។

វិន័យ ២ យ៉ាង

ពិតហើយ វិន័យនេះ មាន ២ យ៉ាង គឺសំវរវិន័យ ១ បហានវិន័យ ១ ។ វិន័យ ១ ក្នុងវិន័យទាំង ២ នេះ ចែកចេញជា ៥ ។ ពិតហើយ សូម្បី

សំវរវិន័យ មាន ៥ គឺសីលសំវរៈ សតិសំវរៈ ញាណសំវរៈ ខន្តិសំវរៈ
និងវិរិយសំវរៈ ។ សូម្បីបហានសំវរៈ មាន ៥ យ៉ាងដូចគ្នា គឺតទ្ធន្តប្បហាន
វិក្ខម្ពនប្បហាន សមុច្ឆេទប្បហាន បដិបស្សន្តិប្បហាន និងនិស្សរណប្បហាន។

សំវរវិន័យ ៥ យ៉ាងនោះ សំវរៈដែលត្រាស់ថា ភិក្ខុចូលដល់ដោយ
បាតិមោក្ខសំវរៈ នេះហៅថា សីលសំវរៈ ។

សំវរៈដែលត្រាស់ទុកថា ភិក្ខុរមែងរក្សាចក្ខុន្ត្រិយ គឺដល់នូវការសង្រួម
ក្នុងចក្ខុន្ត្រិយ នេះហៅថា សតិសំវរៈ ។

សំវរៈដែលត្រាស់ថា ម្នាលអធិតៈ សតិជាគ្រឿងទប់ខ្សែតណ្ហាទាំង-
ឡាយនោះ ដែលមាននៅក្នុងលោក តថាគតពោលថា សតិជាគ្រឿងរាំងខ្សែ
តណ្ហាទាំងឡាយ បុគ្គលគប្បីបិទខ្សែតណ្ហាទាំងនោះដោយបញ្ញា ។

សំវរៈដែលត្រាស់ទុកថា ភិក្ខុរមែងអត់ធន់ចំពោះត្រជាក់ និងក្ដៅ នេះ
ហៅថា ខន្តិសំវរៈ ។

សំវរៈដែលត្រាស់ថា ម្នាលភិក្ខុទាំងឡាយ ភិក្ខុក្នុងសាសនានេះ មិន
ទទួលទុកនូវកាមវិតក្កដែលកើតហើយ នេះហៅថា វិរិយសំវរៈ ។

ម្យ៉ាងទៀត សំវរៈទាំងអស់នេះ លោកហៅថា សំវរៈ ព្រោះជាគ្រឿង
រារាំងកាយទុច្ចរិត និងវចីទុច្ចរិតជាដើម ដែលខ្លួនត្រូវសង្រួមតាមកិច្ចរបស់ខ្លួន
និងហៅថា វិន័យ ព្រោះជាគ្រឿងកម្ចាត់កាយទុច្ចរិត និងវចីទុច្ចរិតជាដើម ដែល
ខ្លួនត្រូវកម្ចាត់តាមកិច្ចរបស់ខ្លួន ។ សំវរវិន័យគប្បីជ្រាបថា ចែកចេញជា ៥
ដូចអធិប្បាយមកនេះឯង ។

បឋាន ៥

ម្យ៉ាងទៀត ការលះអន្តរនោះៗ រមែងមានដោយវិបស្សនាញាណនោះៗ ព្រោះជាបដិបក្ខនឹងវិបស្សនាញាណ មាននាមរូបបរិច្ឆេទញាណជាដើម ដូច ការកម្ចាត់ងងឹត រមែងមានព្រោះពន្លឺនៃប្រទីប ដូច្នោះ គឺលះសក្កាយទិដ្ឋិ ដោយការកំណត់នាមរូប លះទិដ្ឋិដែលមិនមានហេតុ និងមានហេតុមិនស្មើគ្នា ដោយការកំណត់បច្ច័យ លះសេចក្តីសង្ស័យ ដោយការឆ្លងសេចក្តីសង្ស័យ ដែលជាចំណែកខាងក្រោយ នៃការកំណត់បច្ច័យនោះឯង លះការប្រកាន់ថា អញ របស់អញ ដោយការពិចារណាកលាបៈ គឺក្រុម ឬក្នុង លះសញ្ញាក្នុង ធម៌ ដែលមិនមែនផ្លូវ ថាជាផ្លូវ ដោយការកំណត់មគ្គ និងអមគ្គ លះឧច្ឆេទ- ទិដ្ឋិ ដោយការឃើញការកើតឡើង លះសស្សតទិដ្ឋិដោយការពិចារណាឃើញ ការវិនាស លះការសម្គាល់ថា មិនគួរខ្លាចក្នុងវត្ថុដែលគួរខ្លាច ដោយការ ពិចារណាឃើញភ័យ លះការសម្គាល់ថា ពេញចិត្ត ដោយការពិចារណា ឃើញទោស លះអភិរតិសញ្ញា ដោយនិព្វិទានុបស្សនា លះភាពជាបុគ្គលដែល ចង្អុលផុតដោយញាណ គឺភាពជាអ្នកប្រាថ្នានឹងរួចផុត លះការមិនសម្លឹងដោយ ឧបេក្ខាញាណ លះបដិលោមក្នុងធម្មដ្ឋិតិ និងក្នុងព្រះនិព្វានដោយអនុលោ- មញ្ញាណ លះការប្រកាន់និមិត្តក្នុងសង្ខារដោយគោត្រក្ខញាណ នេះឈ្មោះថា តទ្ធិប្បហាន ។

ម្យ៉ាងទៀត ការលះនីវរណធម៌ជាដើមនោះ ដោយសមាធិ ចែកចេញជា ឧបចារសមាធិ ព្រោះហាមការប្រព្រឹត្តទៅ (នៃនីវរណៈ) ដូចការសង្កត់ចក លើផ្ទៃទឹក ដោយប្រើឆ្នាំងសង្កត់ ដូច្នោះ នេះឈ្មោះថា វិក្ខម្ពនបហាន ។

ឯការលះគំនរកិលេស ក្នុងសន្តានរបស់ខ្លួន ដែលទាក់ទងក្នុងសមុទ្យេយៈ ដែលព្រះមានព្រះភាគត្រាស់ទុកដោយន័យជាដើមថា ព្រះយោគាវចរលះបង្គំ ទិដ្ឋិទាំងឡាយ មួយអន្លើដោយកងកិលេសនោះ មិនឲ្យប្រព្រឹត្តទៅបានទៀត ជាចំខាតដោយមគ្គនោះ ព្រោះចម្រើនអរិយមគ្គ ៤ បានហើយ នេះឈ្មោះថា សមុច្ឆេទប្បហាន ។

ម្យ៉ាងទៀត កិលេសទាំងឡាយ ស្ងប់រម្ងាប់ទៅក្នុងខណៈនៃផល នេះ ឈ្មោះថា បដិបស្សន្តិប្បហាន ។ ព្រះនិព្វាន ឈ្មោះថា លះគ្រឿងតាក់តែង ទាំងពួងបាន ព្រោះរលាស់ចោលគ្រឿងតាក់តែងទាំងពួងហើយ នេះឈ្មោះថា និស្សរណប្បហាន ។

ម្យ៉ាងទៀត ព្រោះការលះទាំងអស់នោះ ឈ្មោះថា បហាន ដោយអត្ថថា លះបង្គំ ឈ្មោះថា វិន័យ ដោយអត្ថថា កម្ចាត់ ដូច្នោះ ទើបលោកហៅថា បហានវិន័យ ។ ម្យ៉ាងទៀត ព្រោះការលះកិលេសនោះផង ព្រោះធ្វើឲ្យកើត មានការកម្ចាត់កិលេសនោះផង ការលះទាំងអស់នោះ លោកហៅថា បហាន- វិន័យ ។ សូម្បីបហានវិន័យ គប្បីជ្រាបថា ចែកចេញជា ៥ ប្រការ ដោយ ប្រការដូច្នេះ ។

វិន័យនេះដោយសង្ខេបមាន ២ និងដោយបំបែកមាន ១០ ដូចពណ៌នា មក ដូច្នេះ ព្រោះហេតុដែលបុប្ផជួនអ្នកមិនបានស្តាប់នោះ មិនមានវិន័យទាំង ២ យ៉ាងនោះ ដូច្នោះ ទើបបុប្ផជួននេះ ព្រះមានព្រះភាគត្រាស់ហៅថា **អវិនិត** (អ្នកមិនមានវិន័យ) ព្រោះខ្វះសំរិះ និងព្រោះលះបហានពូជមិនបាន ។

ក្នុងបទថា សប្បវិសានំ អនុស្សាវី (មិនឃើញសប្បវស) សប្បវិ-
សធម្មស្ស អកោវិទោ (មិនឈ្លាសក្នុងធម៌របស់សប្បវស) សប្បវិស-
ធម្មេ អវិជិតោ (មិនបានទូន្មានខ្លួនក្នុងធម៌របស់សប្បវស) នេះ ក៏មាន
ន័យដូចគ្នា ។

ពាក្យនេះ ដោយអត្ថមិនផ្សេងគ្នាឡើយ សមដូចលោកពោលទុកថា ព្រះ
អរិយៈ គឺសប្បវស សប្បវស គឺព្រះអរិយៈ ធម៌របស់ព្រះអរិយៈ គឺធម៌
របស់សប្បវស ធម៌របស់សប្បវស គឺធម៌របស់ព្រះអរិយៈ វិន័យរបស់ព្រះ
អរិយៈ គឺវិន័យរបស់សប្បវស វិន័យរបស់សប្បវស គឺវិន័យរបស់ព្រះ
អរិយៈ សព្វថា អរិយេ ឬ សប្បវិសេ ក្តី អរិយធម្មេ ឬ សប្បវិសធម្មេ ក្តី
អរិយវិនយេ ឬ សប្បវិសវិនយេ ក្តី ទាំងអស់នោះសុទ្ធតែដូចគ្នា មានអត្ថ
តែមួយដូចគ្នា ស្មើគ្នា មានតម្លៃប៉ុនគ្នា កំណើតដូចគ្នាទាំងអស់ ។

សួរថា ព្រោះហេតុអ្វី ទើបព្រះមានព្រះភាគត្រាស់ថា ម្ចាស់ភិក្ខុទាំង-
ឡាយ តថាគតនឹងសម្តែងសព្វធម្មមូលបរិយាយសូត្រដល់ពួកអ្នក តែទ្រង់
មិនសម្តែងសូត្រនោះ ទ្រង់បែរជាសម្តែងដល់បុប្ផជួនយ៉ាងនេះថា ម្ចាស់ភិក្ខុ
ទាំងឡាយ បុប្ផជួនក្នុងលោកនេះមិនបានស្តាប់ មិនឃើញព្រះអរិយៈទាំង-
ឡាយ ដូច្នេះ ឆ្លើយថា ដើម្បីនឹងធ្វើឲ្យជាក់ច្បាស់នូវអត្ថនោះ ដោយធម្ម
ទេសនាដែលជាបុគ្គលាធិដ្ឋាន ដូច្នេះ ។

ពិតហើយ ការទេសនារបស់ព្រះមានព្រះភាគ លំដាប់ដំបូងមាន ៤ ប្រការ
ដោយអំណាចធម៌ និងបុគ្គលនោះឯង គឺព្រះធម្មទេសនាដែលលើកព្រះធម៌ជា

ទីតាំង (ធម្មាធិដ្ឋាន) បុគ្គលទេសនា ដែលលើកព្រះធម៌ជាទីតាំង (ធម្មា-
ធិដ្ឋាន) បុគ្គលទេសនាដែលលើកបុគ្គលជាទីតាំង (បុគ្គលាធិដ្ឋាន) និង
ព្រះធម្មទេសនា លើកបុគ្គលជាទីតាំង (បុគ្គលាធិដ្ឋាន) ។

បណ្តាទេសនា ៤ ប្រការនោះ ទេសនាបែបនេះថា ម្នាលភិក្ខុទាំងឡាយ
វេទនាមាន ៣ វេទនា ៣ តើដូចម្តេច វេទនា ៣ គឺសុខវេទនា ១ ទុក្ខ-
វេទនា ១ អទុក្ខមសុខវេទនា ១ ម្នាលភិក្ខុទាំងឡាយ វេទនាមាន ៣ នេះ
ឯង គប្បីជ្រាបថា ឈ្មោះថា ធម្មទេសនាដែលជាធម្មាធិដ្ឋាន ។

ទេសនាបែបនេះថា ម្នាលភិក្ខុទាំងឡាយ បុរសនេះមានធាតុ ៦ មាន
ផស្សៈ ៦ មានមនោបរិចារៈ ១៨ មានអធិដ្ឋានធម៌ ៤ គប្បីជ្រាបថា
ឈ្មោះថា បុគ្គលទេសនា ជាធម្មាធិដ្ឋាន ។

ទេសនាបែបនេះថា ម្នាលភិក្ខុទាំងឡាយ បុគ្គល ៣ ពួកនេះ មាននៅ
ក្នុងលោក បុគ្គល ៣ ពួក តើដូចម្តេច គឺបុគ្គលខ្វាក់ ១ បុគ្គលមានភ្នែកម្ខាង
១ បុគ្គលមានភ្នែកទាំងពីរខាង ១ ម្នាលភិក្ខុទាំងឡាយ បុគ្គលខ្វាក់ តើដូច
ម្តេច គប្បីជ្រាបថា ឈ្មោះថា បុគ្គលទេសនាដែលជាបុគ្គលាធិដ្ឋាន ។

ទេសនាបែបនេះថា ម្នាលភិក្ខុទាំងឡាយ ចុះទុគ្គតិក័យ តើដូចម្តេច
ម្នាលភិក្ខុទាំងឡាយ បុគ្គលខ្លះក្នុងលោកនេះ ពិចារណាដូច្នេះថា កាយទុច្ចរិត
មានផលអាក្រក់ ក្នុងលោកខាងមុខ ។ បេ។ ត្រឡប់រក្សាខ្លួនឲ្យស្អាតវិញ ម្នាល
ភិក្ខុទាំងឡាយ នេះហៅថា ទុគ្គតិក័យ គប្បីជ្រាបថា ឈ្មោះថា ធម្មទេសនា
ដែលជាបុគ្គលាធិដ្ឋាន ។

គប្បីជ្រាបអធិប្បាយថា ក្នុងទីនេះ ព្រះមានព្រះភាគ ដើម្បីទ្រង់សម្តែង បុប្ផជួន ពង្រីកអត្តនៃទេសនាដែលជាបុគ្គលាធិដ្ឋានឲ្យជាក់ច្បាស់ ទើបទ្រង់ សម្តែងបង្ហាញដល់បុប្ផជួនយ៉ាងនេះថា ម្នាលភិក្ខុទាំងឡាយ បុប្ផជួនក្នុងលោក នេះ មិនបានស្តាប់ មិនបានឃើញព្រះអរិយៈទាំងឡាយ ព្រោះហេតុដែល បុប្ផជួន មិនបានកំណត់ជើងខ្លួន និងសេចក្តីសម្គាល់ ដែលជាឫសគល់របស់ ធម៌ទាំងពួង ដែលទ្រង់បំណងយកក្នុងទីនេះ ក៏មានការមិនកំណត់ជើងជាឫស គល់ ។ ព្រះមានព្រះភាគ កាលទ្រង់សម្តែងបុប្ផជួនយ៉ាងនេះហើយ ឥឡូវនេះ កាលទ្រង់សម្តែងសេចក្តីសម្គាល់ក្នុងវត្ថុទាំងឡាយ មានបឋវី គឺដីជាដើម ដែលឲ្យកើតធម៌ ដែលទាក់ទងក្នុងសក្កាយទិដ្ឋិទាំងអស់របស់បុប្ផជួននោះ ទើប ត្រាស់ពាក្យជាដើមថា បឋវី បឋវិតោ ដូច្នេះ ។

អធិប្បាយ បឋវី ៤ ប្រការ

ក្នុងបទថា បឋវី បឋវិតោ នោះ គប្បីជ្រាបវិនិច្ឆ័យដូច្នេះថា បឋវី មាន ៤ យ៉ាង គឺ លក្ខណបឋវី ១ សសម្ភារបឋវី ១ អារម្មណបឋវី ១ និង សម្មតិបឋវី ១ ។

ក្នុងបឋវី ៤ យ៉ាងនោះ បឋវីធាតុដែលលោកពោលក្នុងប្រយោគជា ដើមថា ម្នាលអ្នកមានអាយុ បឋវីធាតុខាងក្នុង តើដូចម្តេច ធម្មជាតិណាជា ខាងក្នុង អាស្រ័យនូវខ្លួន រីឯ កក ឈ្មោះថា លក្ខណបឋវី ។

បឋវីធាតុដែលលោកពោលទុកក្នុងប្រយោគជាដើមថា ភិក្ខុដឹកឯងក្តី ឲ្យ អ្នកដទៃដឹកក្តី នូវផែនដី ដូច្នេះ ឈ្មោះថា សសម្ភារបឋវី ។

ម្យ៉ាងទៀត បឋវីធាតុ គឺកោដ្ឋាស ២០ មានសក់ជាដើម និងវត្ថុខាង

ក្រៅ មានដែក និងលោហៈជាដើម ព្រមទាំងគុណសម្បត្តិ មានពណ៌ជាដើម ហៅថា សសម្ភារបបរិ ។

ឯបបរិធាតុ មកក្នុងប្រយោគជាដើមថា បុគ្គលមួយពួក ដឹងច្បាស់នូវ បបរិកសិណ ហៅថា អារម្មណបបរិ ជួនកាល ហៅថា និមិត្តបបរិ ។

បបរិធាតុដែលហៅថា បុគ្គលបានឈានមានបបរិកសិណជាអារម្មណ៍ កើតក្នុងទេវលោក រមែងបានឈ្មោះថា បបរិទេវតា ដោយអំណាចបបរិ- កសិណ ជាហេតុឲ្យមក (កើត) នេះ គប្បីជ្រាបថា សម្មតិបបរិ ។

ក្នុងអធិការនេះ រមែងបានបបរិកសិណទាំងអស់នោះ ។ បុប្ផជននេះ រមែងសម្គាល់បបរិឯណាមួយ ក្នុងបណ្តាបបរិទាំងនោះ ថាជាបបរិ រមែង សម្គាល់នូវបបរិថាជាបបរិពិត រមែងដឹងដោយចំណែកនៃបបរិ កាលកាន់យក តាមលោកវេហារហើយ រមែងសំដៅយកដោយសញ្ញាវិបល្លាស ថាជាបបរិ កាលលែងចោលនូវចំណែកនៃបបរិមិនបានយ៉ាងនេះ រមែងសម្គាល់យក ចំណែកនៃបបរិនោះ ដោយន័យជាដើមថា សត្វ ឬថារបស់សត្វ ។ ព្រោះ ហេតុអ្វី ទើបមិនគួរពោលថា ឯវំ សញ្ញានាតិ ។ ព្រោះថា បុប្ផជនដូច ជាមនុស្សឆ្កួត ។ រមែងប្រកាន់វត្ថុណាមួយ ដោយអាការឯណាមួយ ។

ម្យ៉ាងទៀត ដោយហេតុផ្សេងៗ មានភាពជាបុគ្គលមិនឃើញព្រះអរិយៈ ទាំងឡាយជាដើមនុ៎ះឯង ចាត់ជាគោលក្នុងការកត់សម្គាល់នេះ ដែលព្រះមាន ព្រះភាគកាលត្រាស់ថា អបរិញ្ញាតំ តស្ស ខាងមុខក៏ឈ្មោះថា ត្រាស់ ហើយ ។

បទថា បឋវី បឋវិតោ សញ្ញត្វា សេចក្តីថា បុប្ផជននោះសម្គាល់ដែន
ដីនោះដោយសញ្ញាវិបត្តិយ៉ាងនេះហើយ តមក រមែងសម្គាល់ គឺកំណត់ឲ្យ
ផ្សេងចេញទៅ បានដល់ ប្រកាន់ដោយអាការផ្សេងៗ គឺដោយប្រការដទៃ
ដោយកិលេសជាគ្រឿងយឺតយូរ គឺ តណ្ហា មានៈ និងទិដ្ឋិ ដ៏មានកម្លាំង
ដែលលោកពោលដោយនាម រួមជា មញ្ញនា ក្នុងទីនេះ តាមបាលីថា
ចំណែកនៃកិលេសជាគ្រឿងយឺតយូរ មានសញ្ញាជាដើមហេតុ ដូច្នេះ ។ ដោយ
ហេតុនោះ ទើបព្រះមានព្រះភាគត្រាស់ថា បឋវី មញ្ញតិ ដូច្នេះ ។

ដើម្បីទ្រង់សម្តែងការសម្គាល់ទាំងនោះ របស់បុគ្គលដែលសម្គាល់យ៉ាង
នេះ ដោយន័យដែលពិស្តារ ទើបព្រះមានព្រះភាគត្រាស់បឋវីខាងក្នុង ២០
ប្រភេទ ដោយន័យជាដើមថា កេសា លោមា ត្រាស់បឋវីក្នុងគម្ពីរវិក័ត្តយ៉ាង
នេះថា បណ្តាធាតុ ២ នោះ បឋវីធាតុខាងក្រៅ តើដូចម្តេច ធម្មជាតិណា
ជាខាងក្រៅ រឹង កក មានអាការរឹង មានសភាពរឹង ជាខាងក្រៅ ដែល
វិញ្ញាណមិនចូលទៅកាន់យកបានទេ គឺ ដែក លោហៈ សំណុំហាំង
សំណាក់ ប្រាក់ កែវមុក្ខា កែវមណី កែវពែទ្យូរ ស័ន្ទ ឬ កែវពពាល
ប្រាក់ មាស កែវក្រហម កែវពព្រុស ស្មៅ កំណាត់ឈើ ដុំក្រួស ខ្សាច់
អំបែង ផែនដី ឬ ភ្នំ និងត្រាស់និមិត្តផែនដី ក្នុងវត្ថុ អារម្មណ៍ខាងក្នុង
លោកសំដៅយកបឋវីនោះៗ ពោលប្រកបសេចក្តីនោះ ។

បទថា បឋវី មញ្ញតិ សេចក្តីថា បុប្ផជនរមែងសម្គាល់ថា អញជាដី
ថាដីជារបស់អញ ថាអ្នកដទៃជាដី ថាដីរបស់អ្នកដទៃ ដូច្នេះ ដោយការ

សម្គាល់ ៣ យ៉ាង ។

ម្យ៉ាងទៀត រមែងសម្គាល់បឋវី (ផែនដី) ខាងក្នុង ដោយការសម្គាល់ ដោយអំណាចតណ្ហា មានៈ និងទិដ្ឋិ ។

សម្គាល់ដូចម្តេច ពិតហើយ បុប្ផជននេះ ញ៉ាំងឆន្ទរាគៈឲ្យកើតក្នុង សក់ជាដើម គឺត្រេកអរ រីករាយ ភ្លើតភ្លើន វង្វេងក្នុងសក់ រោម ក្រចក ធ្មេញ ស្បែក ឬវត្ថុដែលជាទីតាំងនៃតម្រកណាមួយ បុប្ផជនរមែងសម្គាល់ បឋវីខាងក្នុង ដោយការសម្គាល់ដែលកើតអំពីអំណាចនៃតណ្ហាយ៉ាងនេះ ។

ឬកើតការជាប់ជំពាក់ក្នុងសក់ជាដើមនោះ ដោយន័យជាដើមថា សក់ របស់អញគប្បីដូច្នេះរហូតទៅ ចូររោមរបស់អញ គប្បីដូច្នេះរហូតទៅ ឬតាំង ចិត្តទុកដើម្បីបានវត្ថុដែលខ្លួនមិនទាន់បាន ដោយន័យជាដើមថា ដោយសីល ឬព្រហ្មចរិយៈនេះ អញនឹងមានសក់ខ្មៅរលោង ទន់ល្អ ដូច្នេះ ។ បុប្ផជន រមែងសម្គាល់បឋវីខាងក្នុង ដោយការសម្គាល់ដោយតណ្ហា ដូចអធិប្បាយ មកនេះ ។

ម្យ៉ាងទៀត បុប្ផជនអាស្រ័យសម្បត្តិ គឺការដល់ព្រម ឬវិបត្តិរបស់សក់ ជាដើមនៃខ្លួន ហើយញ៉ាំងមានៈឲ្យកើតឡើងថា អញល្អជាង អញស្មើនឹងគេ ឬអញអាក្រក់ជាង ដូចពោលមកនេះ ឈ្មោះថា សម្គាល់បឋវីខាងក្នុង ដោយ ការសម្គាល់ដែលកើតអំពីអំណាចមានៈ ។ ម្យ៉ាងទៀត រមែងប្រកាន់មាំក្នុង សក់ ថាជាជីវៈ ដោយន័យដែលមកហើយថា ជីវៈនោះ សរីរៈនោះ ដូច្នេះ ។ ក្នុងរោមជាដើមក៏ន័យនេះ ។ បុប្ផជនរមែងសម្គាល់បឋវីខាងក្នុង ដោយការ

សម្គាល់ដែលកើតមកអំពីអំណាចទិដ្ឋិដូចពោលមកនេះ ។

ម្យ៉ាងទៀត បុប្ផជនរមែងប្រកាន់មាំនូវបបរី មានសក់ជាដើម ដោយន័យ ជាសត្រូវចំពោះព្រឹត្តិកម្មនេះថា ម្នាលអារុសោ បបរីធាតុខាងក្នុងឯណា និង បបរីធាតុខាងក្រៅឯណា បបរីធាតុទាំង ២ នោះ ឈ្មោះថា បបរីធាតុដូចគ្នា នុ៎ះមិនមែនរបស់អញ ថារបស់អញ អញជារបស់នុ៎ះ នុ៎ះជាអត្តារបស់អញ ឈ្មោះថា រមែងសម្គាល់បបរីខាងក្នុង ដោយការសម្គាល់ដែលកើតមកអំពី អំណាចទិដ្ឋិយ៉ាងនេះ ។ បុប្ផជនរមែងសម្គាល់បបរីខាងក្នុង ដោយការសម្គាល់ ៣ យ៉ាង ដូចពណ៌នាមកនេះ ។ គប្បីជ្រាបថា រមែងសម្គាល់បបរីខាងក្រៅ ដូចបបរីខាងក្នុងដែរ ។

សេចក្តីនេះដូចម្តេច ពិតហើយ បុប្ផជននេះ ញ៉ាំងឆន្ទរាគៈឲ្យកើតឡើង ក្នុងដែក និងលោហៈជាដើម ត្រេកអរ រីករាយ វង្វេងក្នុងដែក និងលោហៈ ជាដើម រមែងហ្នឹងហែងរក្សា គ្រប់គ្រងនូវដែកជាដើមទុក ដោយន័យជាដើម ថា ដែករបស់អញ លោហៈរបស់អញ ឈ្មោះថា សម្គាល់បបរីខាងក្រៅ ដោយការសម្គាល់ដោយអំណាចតណ្ហា ដោយប្រការដូច្នេះ ។ ម្យ៉ាងទៀត បុប្ផជន រមែងហ្នឹងហែងក្នុងបបរីខាងក្រៅនេះថា ចូរដែក និងលោហៈជាដើម របស់អញ គប្បីមានយ៉ាងនេះរហូតទៅ ឬតាំងចិត្តទុក ដើម្បីបានវត្ថុដែលមិន ទាន់បានថា ដោយសីល និងដោយព្រហ្មចរិយៈនេះ អញនឹងជាអ្នកមាន ឧបករណ៍ មានដែក និងលោហៈជាដើម ដែលដល់ព្រមហើយយ៉ាងនេះ បុប្ផជន ឈ្មោះថា សម្គាល់បបរីខាងក្រៅ ដោយការសម្គាល់ដែលកើតមក

អំពីអំណាចនៃតណ្ហា ដោយប្រការដូច្នេះ ។

ម្យ៉ាងទៀត បុព្វជនអាស្រ័យសម្បត្តិ ឬវិបត្តិនៃដែក និងលោហៈជាដើម របស់ខ្លួនហើយ កើតមានឡើងថា ដោយឧបករណ៍នេះ ទើបអញ្ញាល្អជាងគេ ស្មើគេ ឬអាក្រក់ជាងគេ បុព្វជនឈ្មោះថា រមែនសម្គាល់បឋវីខាងក្រៅ ដោយ ការសម្គាល់ដែលកើតមកអំពីអំណាចមានយ៉ាងនេះ ។

បុព្វជន ជាបុគ្គលមានការសម្គាល់ក្នុងដែកថា ជីវៈ រមែនប្រកាន់មាំថា នេះជាជីវៈ ន័យក្នុងលោហៈជាដើមក៏ដូច្នេះ ។ បុព្វជន ឈ្មោះថា រមែន សម្គាល់បឋវីខាងក្រៅ ដោយការសម្គាល់ដែលកើតមកអំពីអំណាចទិដ្ឋិ ដោយ ប្រការដូច្នេះ ។

ម្យ៉ាងទៀត បុគ្គលពួកខ្លះក្នុងលោកនេះ ពិចារណាលើញបឋវីកសិណ ដោយជាអត្តា គឺរមែនប្រកាន់មាំនូវនិមិត្តបឋវីថា អត្តា ដោយន័យដែលលោក ពោលទុកក្នុងគម្ពីរបដិសម្ពិទ្ធាមគ្គនោះឯងថា បុព្វជន រមែនពិចារណាលើញ អត្តទាំង ២ គឺបឋវីកសិណ និងអង្គារយវៈថា បឋវីកសិណយ៉ាងណា អញក៏យ៉ាងនោះ អញយ៉ាងណា បឋវីកសិណក៏យ៉ាងនោះ ដូច្នេះ ឈ្មោះថា រមែនសម្គាល់បឋវីខាងក្រៅ ដោយការសម្គាល់ដែលកើតមកអំពីអំណាចទិដ្ឋិ ដោយប្រការដូច្នេះ ។

បុព្វជនរមែនសម្គាល់បឋវីខាងក្រៅ ដោយការសម្គាល់ ៣ យ៉ាង ដូច អធិប្បាយមកនេះ ។

ក្នុងបទថា បឋវី មញ្ញតិ នេះ គប្បីជ្រាបការសម្គាល់ទាំង ៣ ដូច

ពណ៌នាមកនេះ ។ តអំពីនេះទៅ ខ្ញុំនឹងពោលដោយសង្ខេបប៉ុណ្ណោះ ។ បទ
 ថា បឋវិយា ក្នុងបទថា បឋវិយា មញ្ញតិ នេះ ជាសត្តមីរិកត្តិ ព្រោះដូច្នេះ
 មានអធិប្បាយដូច្នេះថា បុប្ផជនរមែងសម្គាល់ថា អញមាននៅក្នុងបឋវី រមែង
 សម្គាល់ថា ការកង្វល់របស់អញ មាននៅក្នុងបឋវី រមែងសម្គាល់ថា បុគ្គល
 ដទៃមាននៅក្នុងបឋវី រមែងសម្គាល់ថា ការកង្វល់របស់បុគ្គលដទៃក្នុងបឋវី
 មាន ដូច្នេះ ម្យ៉ាងទៀត អត្ថរបស់សត្តមីរិកត្តិនោះឯណា ដែលលោកពោល
 ទុកថា បុប្ផជនរមែងពិចារណាយើងអត្តាក្នុងរូបដូចម្តេច គឺបុប្ផជនពួកខ្លះក្នុង
 លោកនេះ រមែងពិចារណាយើងវេទនា សញ្ញា សង្ខារ វិញ្ញាណ ថាជាអត្តា
 បុប្ផជននោះ រមែងពិចារណាយើងអត្តាក្នុងរូបយ៉ាងនេះថា នេះឯងជាអត្តា
 របស់អញ អត្តារបស់អញនេះឯង មាននៅក្នុងរូបនេះ ដូច្នេះ ដោយន័យនោះ
 ឯង ទើបបុប្ផជនកាន់យកវេទនាធម៌ជាដើម តអំពីនេះ ក៏កំណត់យកបឋវី
 ប្រភេទណាមួយ ក្នុងបណ្តាបឋវីទាំងខាងក្នុង និងខាងក្រៅ ដោយភាពជា
 ឱកាសនៃអត្តានោះ សម្គាល់ថា អត្តារបស់អញនេះឯង មាននៅក្នុងបឋវីនេះ
 ដូច្នេះ ឈ្មោះថា រមែងសម្គាល់ក្នុងបឋវី ។ នេះឈ្មោះថា ការសម្គាល់ដោយ
 អំណាចនៃទិដ្ឋិរបស់បុប្ផជន ។

កាលបុប្ផជននោះ ញ៉ាំងសេចក្តីស្នេហាក្នុងអត្តា និងមាន ដែលមាន
 អត្តាជាទីតាំងឲ្យកើតឡើងក្នុងរូបនោះឯង គប្បីជ្រាបថា ជាការសម្គាល់ដោយ
 អំណាចនៃតណ្ហា និងមាន ។

តែក្នុងកាលណា បុប្ផជន សម្គាល់ដោយន័យនោះឯងថា អត្តានៃអ្នក

ដទៃនោះឯង មាននៅក្នុងបឋវី ក្នុងកាលនោះ ការសម្គាល់ដែលកើតមក អំពីអំណាចនៃទិដ្ឋិនោះឯង រមែងពាល់ត្រូវ ។ ឯការសម្គាល់ក្រៅអំពីនេះ លោកក៏បំណងយកដែរ ។

បទថា បឋវិភោ ក្នុងបទថា បឋវិភោ មញ្ញតិ ជាបញ្ចមីវិភត្តិ ។

ព្រោះដូច្នេះ បុប្ផជន កាលសម្គាល់ការកើតឡើង ឬការប្រាសទៅរបស់ បឋវី មានប្រភេទតាមដែលពោលហើយនៃខ្លួនក្តី នៃបុគ្គលដទៃក្តី ព្រមទាំង ទ្រព្យសម្បត្តិ ឬសម្គាល់ថា អត្តាដទៃអំពីបឋវី គប្បីជ្រាបថា ឈ្មោះថា សម្គាល់ចាកបឋវី ដែលជាការសម្គាល់ដោយអំណាចនៃទិដ្ឋិរបស់បុប្ផជននោះ។ កាលបុប្ផជននោះ ញ៉ាំងសេចក្តីស្នេហា និងមានឲ្យកើតក្នុងវត្ថុដែលសម្គាល់ ដោយអំណាចទិដ្ឋិនោះឯង គប្បីជ្រាបថា ជាការសម្គាល់ដោយតណ្ហា និង មានៈ ។ អាចារ្យពួកខ្លះពោលថា បុប្ផជនចម្រើនបឋវិកសិណ ដែលជា បរិក្ខារម្នាក់ហើយ បន្តអំពីនោះ ប្រកាន់យកអត្តា ដែលមិនមានប្រមាណ ដទៃ ហើយសម្គាល់ថា អត្តារបស់អញ (មាន) សូម្បីខាងក្រៅអំពីបឋវី ដូច្នេះ ឈ្មោះថា រមែងសម្គាល់ក្រៅពីបឋវី ។ ការសម្គាល់ឯណាមួយ ដែល ប្រព្រឹត្តទៅដោយន័យនេះថា បុប្ផជនរមែងប្រកាន់មហាបឋវីតែម្យ៉ាង ។

ក្នុងបទនេះថា បឋវី មេតិ មញ្ញតិ មានវិនិច្ឆ័យដូចតទៅនេះ ការ សម្គាល់ដែលប្រព្រឹត្តទៅដោយន័យនេះថា រមែងហ្នឹងហែងមហាបឋវី ដោយ អំណាចតណ្ហាតែមួយចំណែក គប្បីជ្រាបថា បានដល់ ការសម្គាល់ដោយ អំណាចតណ្ហាតែម្យ៉ាងដូចគ្នា ។ ការសម្គាល់ដោយអំណាចតណ្ហានេះ គួរ

ប្រកបចូលក្នុងបឋវីទាំងឡាយខាងក្នុង និងខាងក្រៅទាំងអស់ មានប្រភេទ
តាមដែលពោលទុកហើយ យ៉ាងនេះថា សក់របស់អញ រោមរបស់អញ
ដែករបស់អញ ដូច្នេះ ។

បទថា បឋវី អភិធន្តតិ សេចក្តីថា បុប្ផជន រមែងត្រេកអរ អធិប្បាយ
ថា ត្រេកអរ ជាប់ចិត្តក្នុងបឋវី មានប្រការតាមដែលពោលហើយនោះឯង
ដោយកិលេស មានតណ្ហាជាដើម ។

បើមានពាក្យសួរថា កាលអត្ថនេះសម្រេចហើយ ដោយពីរបទនេះឯងថា
បឋវី មញ្ញតិ ព្រោះហេតុអ្វី ទើបពោលបែបនេះ ។

ឆ្លើយថា ពាក្យនេះ បុរាណចារ្យទាំងឡាយ មិនបានលើកមកអធិប្បាយ
មតិនេះជាចំណែកផ្ទាល់ខ្លួនរបស់ខ្ញុំ ចាកលីលានៃការសម្តែង ឬចាកការឃើញ
ទោស ព្រោះលោកដល់ព្រមដោយលីលានៃការសម្តែងដ៏វិចិត្រ ដោយន័យ
ផ្សេងៗ ព្រោះចាក់ធ្លុះធម្មធាតុឯណា ធម្មធាតុនេះ ព្រះមានព្រះភាគទ្រង់ត្រាស់
ដឹងដោយល្អហើយ ព្រោះដូច្នេះ កាលលោកសម្តែងការកើតឡើងនៃកិលេស
ដោយអំណាចការសម្គាល់ខាងដើមហើយ ឥឡូវនេះ កាលសម្តែងដោយ
អំណាចការត្រេកអរជាដើម ទើបពោលពាក្យនេះទុក ព្រោះលីលានៃការ
សម្តែងខ្លះ ។

ម្យ៉ាងទៀត បុប្ផជនណា សម្គាល់បឋវី សម្គាល់ក្នុងបឋវី សម្គាល់ចាក
បឋវី សម្គាល់ថា បឋវីរបស់អញ បុប្ផជននេះ ព្រោះហេតុដែលខ្លួនមិនអាច
លះតណ្ហា ឬទិដ្ឋិដែលអាស្រ័យបឋវីបាន ដូច្នេះ ទើបត្រេកអរក្នុងបឋវី

ដោយចំណែកមួយ ។ ម្យ៉ាងទៀត បុប្ផជនណា ត្រេកអរក្នុងបឋវី បុប្ផជន
នោះ រមែងត្រេកអរក្នុងទុក្ខ ហើយទុក្ខជាទោស ព្រោះដូច្នេះ ទើបលោក
ពោលពាក្យនេះទុក ព្រោះការឃើញទោស ។ សមដូចព្រះមានព្រះភាគ
ត្រាស់ថា ម្ចាស់ភិក្ខុទាំងឡាយ តថាគតពោលថា បុគ្គលណា ត្រេកអរក្នុង
បឋវីធាតុ បុគ្គលនោះ ត្រេកអរក្នុងទុក្ខ បុគ្គលណា ត្រេកអរក្នុងទុក្ខ បុគ្គល
នោះ រមែងមិនរួចផុតទៅអំពីទុក្ខ ដូច្នេះ ។

ព្រះមានព្រះភាគ កាលត្រាស់ការសម្គាល់ និងការត្រេកអរដែលមាន
បឋវីជាទីតាំងយ៉ាងនេះហើយ ឥឡូវនេះ កាលទ្រង់នាំហេតុ ដែលជាហេតុ
សម្គាល់ និងត្រេកអររបស់បុប្ផជននោះ ទើបត្រាស់ថា តថាគតពោលថា
ដំណើរនេះ ព្រោះហេតុអ្វី ការមិនដឹងដោយជុំវិញ ជាហេតុនៃដំណើរនេះ
ដូច្នេះ ។

សេចក្តីនោះ មានអត្ថដូចតទៅនេះ បើមានពាក្យសួរជ្រៀតចូលមកថា
បុប្ផជននោះ សម្គាល់បឋវីនោះ ព្រោះហេតុអ្វី គឺព្រោះហេតុអ្វី ទើបសម្គាល់
ការត្រេកអរក្នុងបឋវីនោះដូច្នេះសោត គប្បីឆ្លើយថា (ព្រោះព្រះមានព្រះ
ភាគត្រាស់ថា) តថាគតពោលថា សេចក្តីនេះ បុប្ផជននោះមិនបានកំណត់
ដឹងហើយ មានអធិប្បាយថា ព្រោះហេតុនោះ បុប្ផជននោះមិនបានកំណត់ដឹង
ហើយ ពិតហើយ បុប្ផជនណា រមែងកំណត់ដឹងនូវបឋវី បុប្ផជននោះ រមែង
កំណត់ដឹងដោយបរិញ្ញា ៣ គឺញាតប្បរិញ្ញា ១ តីរណប្បរិញ្ញា ១
បហានប្បរិញ្ញា ១ ។

ក្នុងបរិញ្ញា ៣ នេះ ញាតប្បវិញ្ញាដូចម្តេច គឺបុប្ផជនរមែងដឹងបឋវីធាតុ ថា បឋវីធាតុនេះ ប្រព្រឹត្តទៅខាងក្នុង បឋវីធាតុនេះ ប្រព្រឹត្តទៅខាងក្រៅ នេះជាលក្ខណៈនៃបឋវីធាតុនោះ នេះជាកិច្ច ជាបច្ចុប្បដ្ឋាន និងជាបទដ្ឋាន របស់បឋវីធាតុនោះ ដូចពោលមកនេះ ហៅថា ញាតប្បវិញ្ញា ។

តិរណប្បវិញ្ញាដូចម្តេច គឺបុប្ផជនពិចារណាបឋវីធាតុ ធ្វើឲ្យជាវត្ថុដែល ខ្លួនដឹងហើយយ៉ាងនេះ ដោយអាការ ៤០ ថា មិនទៀង ជាទុក្ខ ជាភេទជា ដើម ដូចពោលមកនេះ ហៅថា តិរណប្បវិញ្ញា ។

បហានប្បវិញ្ញាដូចម្តេច គឺបុគ្គលពិចារណាលើញយ៉ាងនេះហើយ រមែង លះឆន្ទរាគៈក្នុងបឋវីធាតុដោយអវហត្ថមគ្គ ដូចពោលមកនេះ ហៅថា បហានប្បវិញ្ញា ។

ម្យ៉ាងទៀត ការកំណត់នាម និងរូប ឈ្មោះថា ញាតប្បវិញ្ញា ។ ការ កំណត់ដឹង មានការពិចារណាកលាបៈជាខាងដើម និងអនុលោមញ្ញាណជាទី បំផុត ឈ្មោះថា តិរណប្បវិញ្ញា ។ ញាណក្នុងអរិយមគ្គ ឈ្មោះថា បហានប្បវិញ្ញា ។

បុប្ផជនណា រមែងកំណត់ដឹងបឋវី បុប្ផជននោះ រមែងកំណត់ដឹងដោយ បរិញ្ញា ៣ នេះ ។ បរិញ្ញាទាំងនោះ មិនមានដល់បុប្ផជននោះ ព្រោះដូច្នេះ បុប្ផជននោះ ឈ្មោះថា រមែងសម្គាល់ រមែងត្រេកអរក្នុងបឋវី ព្រោះមិន កំណត់ដឹង ហេតុនោះ ទើបព្រះមានព្រះភាគត្រាស់ថា ម្នាលភិក្ខុទាំងឡាយ បុប្ផជន ក្នុងលោកនេះ ជាអ្នកមិនបានស្តាប់ ។ បេ។ រមែងសម្គាល់នូវបឋវី ថា

ជាបបរីពិត រមែងសម្គាល់នូវបបរី ថាជាបបរីពិត ហើយក៏រាប់អាននូវបបរី
 រាប់អានក្នុងបបរី រាប់អានថាបបរីពិត រាប់អានថាបបរីជារបស់អញ ត្រេកអរ
 នឹងបបរី ដំណើរនោះ ព្រោះហេតុអ្វី តថាគតពោលថា ព្រោះបុប្ផជួននោះ
 កំណត់នូវដំណើរនៃបបរីនោះមិនបាន ។

បបរីការៈ ចប់

អធិប្បាយ អាថោធាតុជាដើម

ក្នុងបទនេះថា អាចំ អាថោតោ គប្បីជ្រាបអាថោ ៤ យ៉ាង គឺលក្ខណ-
 អាថោ សសម្ពារអាថោ អារម្មណអាថោ និងសម្មតិអាថោ ។ បណ្តាអាថោ
 ៤ យ៉ាងនោះ អាថោដែលពោលក្នុងប្រយោគជាដើមថា បណ្តាធាតុ ២
 នោះ អាថោធាតុខាងក្នុង តើដូចម្តេច ។ ធម្មជាតិណាជាខាងក្នុង អាស្រ័យ
 នូវខ្លួន ជាទឹក ដល់នូវភាពជាទឹក មានសភាពស្អិត ដល់នូវភាពស្អិត មាន
 សភាពជាទីជាប់នៅនៃរូបជាខាងក្នុង ដែលវិញ្ញាណចូលទៅកាន់យក ...
 ឈ្មោះថា លក្ខណអាថោ ។ អាថោពោលទុកក្នុងប្រយោគជាដើមថា បុគ្គល
 រៀនយកអាថោកសិណ រមែងកាន់យកនិមិត្តក្នុងអាថោ ដូច្នេះ ឈ្មោះថា
 សសម្ពារអាថោ ។ ពាក្យដ៏សេសទាំងអស់ មានន័យដូចលោកពោលទុក
 ក្នុងបបរីនោះឯង ។ តែបើពោលដោយន័យ ក្នុងការប្រកបសេចក្តីសុខៗ
 អាថោធាតុដែលប្រព្រឹត្តខាងក្នុង ១២ យ៉ាង ដែលលោកពោលទុកដោយ
 ន័យថា ប្រមាត់ ស្មេស្ម ដូច្នេះជាដើម គប្បីជ្រាបថា ជាអាថោធាតុខាងក្នុង

និងអាបោធាតុ ដែលលោកពោលយ៉ាងនេះថា បណ្ណាធាតុ ២ នោះ អាបោធាតុខាងក្រៅ តើដូចម្តេច ធម្មជាតិណាជាខាងក្រៅ ជាទឹក ដល់នូវ ភាពជាទឹក មានសភាពស្អិត ដល់នូវភាពស្អិត មានភាពជាទីជាប់នៅនៃរូប ជារូបខាងក្រៅ ដែលវិញ្ញាណមិនចូលទៅកាន់យក គឺរសគល់ រសដើម រស សម្បក រសស្លឹក រសផ្កា រសផ្លែ ទឹកដោះស្រស់ ទឹកដោះជូរ ទឹកដោះថ្លា ទឹកដោះខាប់ ប្រេង ទឹកឃ្មុំ ស្ករអំពៅ ទឹកដែលបិទនៅលើផែនដីក្តី ទឹកដែល បិទនៅព្រំដីអាកាសក្តី គប្បីជ្រាបថា ជាអាបោធាតុខាងក្រៅ ។ អាបោធាតុ នោះ ឈ្មោះថា **និមិត្តអាថោ** ក្នុងពួក ៣ នៃអដ្ឋត្ថារម្មណ៍ ។

ក្នុងបទថា **តេជំ តោជតោ** នេះ គប្បីជ្រាបសេចក្តីពិស្តារដោយន័យ ដែលពោលហើយ ក្នុងវារៈនៃតេជានោះឯង តែក្នុងសេចក្តីនេះ កាលពោល ដោយន័យនៃការពង្រីកសេចក្តី តេជោធាតុ ៤ យ៉ាង ដែលលោកពោល យ៉ាងនេះថា តេជោធាតុដែលជាហេតុឲ្យរាងកាយកក់ក្តៅ ទ្រុឌទ្រោម ក្រវល់ ក្រវាយ និងដែលជាហេតុដុតអាហារឲ្យរលួយ គប្បីជ្រាបថា តេជោធាតុខាង ក្នុង និងតេជោធាតុដែលលោកពោលទុកយ៉ាងនេះថា បណ្ណាធាតុ ២ នោះ តេជោធាតុខាងក្រៅ តើដូចម្តេច ធម្មជាតិណាជាខាងក្រៅ ជាសភាពក្តៅ ដល់នូវសភាពក្តៅ ជាចំហាយ ដល់នូវសភាពចំហាយ ជាធម្មជាតិអប់កម្ដៅ ដល់នូវសភាពអប់កម្ដៅជាខាងក្រៅ ដែលវិញ្ញាណមិនចូលទៅកាន់យក គឺ ភ្លើងឧស ភ្លើងរំកាច់ ភ្លើងស្មៅ ភ្លើងអាចម៍គោ ភ្លើងអង្គាម ភ្លើងសំរាម ភ្លើងរន្ទះ ភ្លើងកម្ដៅ កម្ដៅព្រះអាទិត្យ កម្ដៅគំនរឧស កម្ដៅគំនរស្មៅ កម្ដៅ

គំនរស្រូវ កម្ដៅគំនរផេះ ... គប្បីជ្រាបថា ជាតេជោធាតុខាងក្រៅ ។

ក្នុងន័យនៃការអធិប្បាយនៃវារៈនេះថា វាយំ វាយតោ មានអធិប្បាយ ដូចតទៅនេះ វាយោធាតុដែលលោកពោលយ៉ាងនេះថា ខ្យល់បក់ពីក្រោម ឡើងលើ ខ្យល់បក់ពីលើទៅក្រោម ខ្យល់ដេកនៅខាងក្នុងផ្ទៃ (ខ្យល់ខាង ក្រៅពោះវៀន) ខ្យល់ដេកនៅក្នុងក្រពះ (ខ្យល់ខាងក្នុងពោះវៀន) ខ្យល់ បក់ផ្សព្វផ្សាយសព្វអវយវៈតូចធំ ខ្យល់ពិសដូចសស្រ្តា ខ្យល់ដូចជាកាំបិត កោរ ខ្យល់អាចពន្លឺនូវហឫទ័យ ខ្យល់ដកដង្ហើមចូល ខ្យល់ដកដង្ហើមចេញ ... គប្បីជ្រាបថា ជាវាយោធាតុខាងក្នុង ។ ខ្យល់ដែលលោកពោលទុកយ៉ាងនេះ ថា បណ្តាវាយោធាតុ ២ យ៉ាងនោះ វាយោធាតុខាងក្រៅ តើដូចម្តេច ធម្មជាតិណាជាខាងក្រៅ ជាសភាពបក់ផាត់ ដល់នូវសភាពបក់ផាត់ មាន ភាពធ្វើបឡើងប្រើប្រាស់ជាខាងក្រៅ ដែលវិញ្ញាណមិនចូលទៅកាន់យក គឺខ្យល់ បក់មកអំពីទិសខាងកើត ខ្យល់បក់មកអំពីទិសខាងលិច ខ្យល់បក់មកអំពី ទិសខាងជើង ខ្យល់បក់មកអំពីទិសខាងត្បូង ខ្យល់ប្រកបដោយធូលី ខ្យល់ មិនមានធូលី ខ្យល់ត្រជាក់ ខ្យល់ក្ដៅ ខ្យល់តិច ខ្យល់ខ្លាំង ខ្យល់ខ្មៅ ខ្យល់ កំបុតត្បូង ខ្យល់ដែលតាំងឡើងអំពីស្វាបសត្វ ខ្យល់ដែលតាំងឡើងអំពីគ្រុឌ ខ្យល់ដែលតាំងឡើងអំពីស្លឹកឆ្នោតជាដើម ខ្យល់ដែលតាំងឡើងអំពីផ្លិត ... គប្បីជ្រាបថា ជាវាយោធាតុខាងក្រៅ ។ ពាក្យដ៏សេស មានន័យដូចពោល ហើយនោះឯង ។

ហារន័យដែលឈ្មោះថាលក្ខណៈនេះ ក្នុងនេត្តិបករណ៍យ៉ាងនេះថា កាល

ពោលដល់ធម៌មួយហើយ ដោយធម៌មួយនោះ ក៏ឈ្មោះថា ពោលដល់ធម៌ គ្រប់យ៉ាង មានលក្ខណៈតែមួយដូចគ្នា លក្ខណៈហារន័យលោកពោលទុក យ៉ាងនេះ ដូច្នេះ ឈ្មោះថា លោកពោលទុកដោយពាក្យមានប្រមាណប៉ុណ្ណោះ ដោយអំណាចនៃហារន័យនោះ ព្រោះកាលកាន់យកមហាក្សត្ររូបទាំង ៤ ក៏ រមែងឈ្មោះថា កាន់យកឧបាទាយរូបទុកផងដែរ ព្រោះឧបាទាយរូបមិនកន្លង ផុតលក្ខណរូបទៅបានឡើយ មហាក្សត្ររូប និងឧបាទាយរូបណា ឧបាទាយរូប នោះ ជារូបក្នុង ដូច្នោះ ព្រះមានព្រះភាគកាលត្រាស់ថា បុប្ផជនក្នុងលោក នេះ ជាអ្នកមិនបានស្តាប់ រមែងសម្គាល់នូវបឋវី អាបេ តេជោ វាយោ ក៏ ឈ្មោះថា ទ្រង់ត្រាស់ថា បុប្ផជននោះ រមែងពិចារណាយើញរូបថា ជាអត្តា ផងដែរ ។

កាលត្រាស់ថា បុប្ផជនរមែងសម្គាល់ក្នុងបឋវី អាបេ តេជោ វាយោ ក៏ ដូចជាទ្រង់បានត្រាស់ថា រមែងពិចារណាយើញអត្តាក្នុងរូប ដូច្នេះ ។ កាល ត្រាស់ថា រមែងសម្គាល់ចាកបឋវី អាបេ តេជោ វាយោ ក៏ដូចជាត្រាស់ថា រមែងពិចារណាយើញអត្តា ដែលមានរូប និងរូបក្នុងអត្តា ព្រោះសម្រេច សេចក្តីថា អត្តាដទៃអំពីរូប ដូច្នេះ ។

គប្បីជ្រាបការសម្គាល់ដោយអំណាចនៃសក្កាយទិដ្ឋិ ដែលមានរូបជាទី តាំង ៤ ប្រការដូចពោលមកនេះ ។

ក្នុងសេចក្តីនេះ គប្បីជ្រាបការផ្សេងគ្នានេះថា បណ្តាទិដ្ឋិ ៤ ប្រការនោះ ជាឧច្ឆេទទិដ្ឋិ ១ ជាសស្សតទិដ្ឋិ ៣ ដូច្នេះ ទើបទិដ្ឋិមាន ២ យ៉ាង ។ ព្រះ

មានព្រះភាគកាលត្រាស់ការសម្គាល់ ដែលមានសង្ខារជាទីតាំង ដោយមាន
រូបជាប្រធានយ៉ាងនេះហើយ ឥឡូវនេះ សត្វទាំងឡាយពួកណា ត្រូវបញ្ញត្ត
ឡើងព្រោះអាស្រ័យសង្ខារទាំងឡាយ ព្រោះបុប្ផជនធ្វើការសម្គាល់ក្នុងសត្វ
ទាំងឡាយនោះ ដូច្នេះ កាលចង្អុលបង្ហាញសត្វទាំងនោះ ទើបត្រាស់ថា
ឈ្មោះថា សម្គាល់នូវពួកសត្វ (ក្អួត) ថាជាសត្វពិត។

ក្នុងពាក្យនោះ ភូត សព្វនេះ ប្រើក្នុងអត្ថបទដើមថា ខន្ធ ៥ អមនុស្ស
ធាតុ មានពិត ព្រះខីណាស្រព សត្វ និងដើមឈើ ។

ពិតហើយ ភូត សព្វនេះ ប្រើក្នុងអត្ថបទថា ខន្ធ ៥ ដូចក្នុងប្រយោគជា
ដើមថា ភូតមិនទន្ទឹម ភិក្ខុវេ សមនុបស្ស័យ ម្ចាស់ភិក្ខុទាំងឡាយ អ្នកទាំង-
ឡាយ ឃើញនូវខន្ធបញ្ចកៈនេះ ដែលកើតឡើងហើយឬទេ ។

ប្រើក្នុងអត្ថបទថា អមនុស្ស ដូចក្នុងប្រយោគជាដើមថា យានិធ ភូតានិ
សមាគតានិ ពួកក្អួតណា ដែលមកជួបជុំក្នុងទីនេះ ដូច្នេះ ។

ប្រើក្នុងអត្ថបទថា ធាតុ ៤ ដូចក្នុងប្រយោគនេះថា ចត្តារោ ខោ ភិក្ខុ
មហាភូតា ខោតុ ម្ចាស់ភិក្ខុ មហាភូតទាំង ៤ ជាហេតុ មហាភូតទាំង ៤
ជាបច្ច័យ ដូច្នេះជាដើម ។

ប្រើក្នុងអត្ថបទថា មាណសិក ដូចក្នុងប្រយោគជាដើម ភូតស្មី ចាចិត្តិយំ
ភិក្ខុណាមួយ ប្រាប់ឧត្តរិមនុស្សធម្មដល់អនុបសម្សន្ន ត្រូវអាបត្តិបាចិត្តិយៈ
ព្រោះឧត្តរិមនុស្សធម្មនោះ ភិក្ខុមានពិតមែន ។

ប្រើក្នុងអត្ថថា ព្រះវិណាស្រព ដូចក្នុងប្រយោគជាដើមថា យោ ច កាលយសោ ភូតោ បុគ្គលណា ជាអ្នកទំពាស្សីនូវពេលវេលា ដូច្នេះ ។

ប្រើក្នុងអត្ថថា សត្វ ដូចក្នុងប្រយោគជាដើមថា សព្វេវ និក្ខិបិស្សន្តិ ភូតា លោកេ សមនុស្សយំ សត្វទាំងឡាយនេះឯង តែងលះបង់រាងកាយ ទុកក្នុងលោក ដូច្នេះ ។

ប្រើក្នុងអត្ថថា ដើមឈើ ដូចក្នុងប្រយោគជាដើមថា ភូតតាមចា- តព្យតាយ ភិក្ខុធ្វើកូតគាម មានឈើ និងស្មៅជាដើមឲ្យវិនាស ត្រូវអាបត្តិ បាចិត្តិយៈ ដូច្នេះ ។

តែក្នុងទីនេះ ភូត សព្វនេះ រមែងប្រើក្នុងសត្វទាំងឡាយ ។ ឯ ភូត សព្វ មិនប្រព្រឹត្តទៅផ្សេងគ្នាឡើយ ព្រោះថា សត្វទាំងឡាយទាបជាងជាន់ ចាតុម្ពហារាជ លោកបំណងយកថា ភូត ក្នុងទីនេះ ដូច្នេះ ។

បណ្តាបទទាំងនោះ បទថា ភូតេ ភូតតោ សញ្ញាធាតិ ជាដើម មាន ន័យដូចពោលហើយនោះឯង ។

ក្នុងពាក្យជាដើមថា ភូតេ មញ្ញតិ គប្បីប្រកបការសម្គាល់ ៣ យ៉ាង ។ ការសម្គាល់ ៣ យ៉ាង តើដូចម្តេច ពិតហើយ បុប្ផជួននេះ ប្រកាន់ យកកូតទាំងឡាយថា ស្អាត មានសេចក្តីសុខ ដោយន័យដែលពោលមក ហើយថា បុគ្គលនោះ រមែងឃើញនូវគហបតី ឬគហបតីបុត្រដែលស្តាប់ ស្តាប់មូលមិត្របម្រើដោយកាមគុណទាំង ៥ ដូច្នេះ រមែងតម្រេក គឺរមែង ត្រេកអរក្នុងកូតទាំងនោះ ព្រោះឃើញ និងរមែងត្រេកត្រអាល ព្រោះបានឮ

បានហិតក្ខិន បានលិទ្ធរស បានពាល់ត្រូវ និងបានជ្រាប បុប្ផជនរមែងសម្គាល់ ក្នុងក្ខតទាំងឡាយ គឺការសម្គាល់ដោយអំណាចនៃតណ្ហា ដូចពណ៌នាមក ដូច្នេះ ។

រមែងតាំងចិត្តទុកដើម្បីបានវត្ថុដែលខ្លួនមិនទាន់បាន ដោយន័យជាដើមថា ធ្វើម្តេចហ្ន៎ អាត្មាអញគប្បីចូលដល់ភាពជាសម្មាញ់នៃខត្តិយមហាសាលទាំងឡាយ ។ បុប្ផជនរមែងសម្គាល់ក្នុងក្ខតទាំងឡាយ ដោយអំណាចនៃតណ្ហា ដោយប្រការដូច្នេះ ។

តែព្រោះអាស្រ័យសម្បត្តិ និងវិបត្តិរបស់ខ្លួន និងរបស់ក្ខតទាំងឡាយ បុប្ផជនរមែងប្រកាន់ថា អញល្អជាងគេ បុប្ផជនរមែងសម្គាល់ក្ខតប្រភេទណាមួយ ក្នុងក្ខតទាំងឡាយថា អាក្រក់ជាងខ្លួន ឬរមែងសម្គាល់ខ្លួនថា អាក្រក់ជាងក្ខតប្រភេទណាមួយ រមែងសម្គាល់ក្ខតប្រភេទណាមួយ ថាល្អជាងខ្លួន (ឬសម្គាល់ខ្លួនថា ល្អជាងក្ខតប្រភេទណាមួយ) សម្គាល់ខ្លួនថា ស្មើគ្នានឹងក្ខត ឬសម្គាល់ក្ខតថា ស្មើគ្នានឹងខ្លួន ។ សមដូចលោកពោលទុកថា បុគ្គលពួកខ្លះក្នុងលោកនេះ កាលមុនប្រកាន់ថា ខ្លួនស្មើនឹងអ្នកដទៃដោយជាតិ ។ បេ។ ឬដោយវត្ថុឯណានីមួយ ក្រោយមក ត្រឡប់ជាសម្គាល់ខ្លួនថា ប្រសើរជាងគេ ត្រឡប់សម្គាល់អ្នកដទៃថា ថោកទាបជាងខ្លួន មានបែបនេះ លោកហៅថា មានាតិមានៈ ។ បុប្ផជន រមែងសម្គាល់ក្នុងក្ខតទាំងឡាយ គឺការសម្គាល់ដោយអំណាចនៃមានៈ ដូចពណ៌នាមកដូច្នេះ ។

បុប្ផជនសម្គាល់ថា ក្ខតទាំងឡាយទៀង ស្ថិតស្ថេរ ពិតប្រាកដ មាន

ធម្មតា មិនប្រែប្រួល ឬសម្គាល់ថា សត្វទាំងពួង ប្រាណទាំងពួង ក្នុងទាំង
 ពួង ជីវៈទាំងពួង មិនមានអំណាច មិនមានកម្លាំង មិនមានសេចក្តីព្យាយាម
 ដែលបង្កើនទៅកាន់ការៈ គឺជួបនូវគ្រោះអាក្រក់ គ្រោះល្អ រមែងសោយសុខ
 ទុក្ខ ក្នុងអភិជាតិ ៦ នោះឯង ឈ្មោះថា រមែងសម្គាល់ដោយការសម្គាល់
 ដោយអំណាចនៃទិដ្ឋិ ។ បុប្ផជនរមែងសម្គាល់ក្នុងក្នុងទាំងឡាយ ដោយការ
 សម្គាល់ ៣ យ៉ាង ដោយប្រការដូច្នេះ ។

បុប្ផជន រមែងសម្គាល់ក្នុងក្នុងទាំងឡាយដូចម្តេច គឺសង្ឃឹមការកើត
 ឡើងនៃខ្លួន ឬការកើតសេចក្តីសុខដល់ខ្លួន ក្នុងក្នុងទាំងឡាយនោះៗ បុប្ផជន
 រមែងសម្គាល់ក្នុងក្នុងទាំងឡាយ ដោយការសម្គាល់ ដោយអំណាចនៃតណ្ហា
 ដូចពណ៌នាមកនេះ ។ ឬកាលសង្ឃឹមការកើតឡើងក្នុងក្នុងទាំងឡាយ ទើប
 ឲ្យទាន សមាទានសីល ធ្វើនូវឧបោសថកម្ម បុប្ផជនរមែងសម្គាល់ក្នុងក្នុងទាំង
 ឡាយ ដោយអំណាចនៃតណ្ហា ដោយប្រការដូច្នេះ ។

បុប្ផជនទាញយកក្នុងទាំងឡាយ ដោយការប្រកាន់រួមគ្នា រមែងសម្គាល់
 ក្នុងក្នុងទាំងឡាយពួកខ្លះ ក្នុងបណ្តាក្នុងទាំងនោះថា ល្អជាង ឬសម្គាល់សត្វ ពួក
 ខ្លះថា ស្មើគ្នា ឬអាក្រក់ជាង បុប្ផជនរមែងសម្គាល់ក្នុងក្នុងទាំងឡាយ ដោយ
 អំណាចនៃមានៈ ដោយប្រការដូចពោលមកនេះ ។

ម្យ៉ាងទៀត បុប្ផជនរមែងសម្គាល់ក្នុងក្នុងទាំងឡាយថា ទៀង ស្ថិតស្ថេរ រមែង
 សម្គាល់ក្នុងក្នុងទាំងឡាយថា មិនទៀង មិនស្ថិតស្ថេរ ឬរមែងសម្គាល់ថា សូម្បី
 អញ រមែងជាក្នុងប្រភេទណាមួយ ក្នុងបណ្តាក្នុងទាំងឡាយដូច្នេះ ឈ្មោះថា

សម្គាល់ក្នុងក្បួនទាំងឡាយ ដោយអំណាចនៃទិដ្ឋិ ដោយប្រការដូច្នេះឯង ។

ក្នុងបទថា ភូតោ មញ្ញតិ មានវិនិច្ឆ័យដូចតទៅនេះ បុប្ផជនកាល សម្គាល់ការកើតឡើងនៃខ្លួន ឬបុគ្គលដទៃ ព្រមទាំងទ្រព្យ អំពីក្បួនប្រភេទ ណាមួយ គប្បីជ្រាបថា រមែងសម្គាល់ចាកក្បួនដូច្នេះ ។ នេះជាការសម្គាល់ ដោយអំណាចទិដ្ឋិរបស់បុប្ផជននោះ ។ កាលបុប្ផជននោះ ញ៉ាំងសេចក្តីស្នេហា និងមានឲ្យកើតឡើងក្នុងវត្ថុ ដែលសម្គាល់ដោយអំណាចនៃទិដ្ឋិនោះឯង គប្បី ជ្រាបថា ជាការសម្គាល់ដោយអំណាចនៃតណ្ហា និងមានផងដែរ ។

ក្នុងបទថា ភូតេ មេតិ មញ្ញតិ នេះ រមែងបាននូវការសម្គាល់ដោយ អំណាចនៃតណ្ហាណាមួយ ដូច្នេះ ។ ការសម្គាល់ដោយអំណាចនៃតណ្ហានេះ គប្បីជ្រាបថា រមែងប្រព្រឹត្តទៅដោយការប្រកាន់ ថាជារបស់អញ ដោយ ន័យជាដើមថា បុត្ររបស់អញ ឪពុករបស់អញ ពិតៗ និងចៀមរបស់អញ មាន់ និងជ្រូករបស់អញ ដំរី គោ ទន្សាយ និងឆ្មាររបស់អញ ដូច្នេះ ។

បទថា ភូតេ អភិណ្ឌតិ មានន័យដូចពោលហើយយ៉ាងនេះឯង ។

ក្នុងបទថា អបរិញ្ញាតំ តស្ស នេះ មានវិនិច្ឆ័យដូច្នេះ ការបញ្ញត្តក្បួន ទាំងឡាយ ព្រោះអាស្រ័យសង្ខារទាំងឡាយណា ព្រោះមិនកំណត់ដឹងសង្ខារ ទាំងឡាយនោះ ក្បួនទាំងឡាយគប្បីជ្រាបថា ឈ្មោះថា បុប្ផជនមិនកំណត់ដឹង ដូច្នេះ ។ ឯការប្រកបសេចក្តី គប្បីធ្វើទុកដោយន័យ ដូចពោលហើយ នោះឯង ។

ព្រះមានព្រះភាគ កាលសម្តែងទីតាំងនៃការសម្គាល់ ដោយអំណាចនៃ

សង្ខារ និងដោយអំណាចនៃសត្វ ដោយសង្ខេបយ៉ាងនេះហើយ ឥឡូវនេះ កាលនឹងសម្តែងទីតាំងនោះដោយពិស្តារ ដោយប្រភេទជាដើមថា ភូមិវិសេស ទើបត្រាស់ថា ទេវេ ទេវតោ ដូច្នេះជាដើម ។

ក្នុងពាក្យនោះ មានរូបវិគ្គហៈដូច្នេះថា ឈ្មោះថា ទេព ព្រោះអត្ថថា រមែងលេង អធិប្បាយថា សុខស្រួល និងរុងរឿងដោយកាមគុណ ៥ ឬ ដោយឫទ្ធិរបស់ខ្លួន ។ ទេពទាំងនោះ មាន ៣ ពួក គឺសម្មតិទេព ឧបបត្តិ- ទេព និងវិសុទ្ធិទេព ។ ព្រះរាជា ព្រះមហេសី និងព្រះរាជកុមារ ឈ្មោះថា សម្មតិទេព ទេពដែលខ្ពស់ជាងនោះ តាំងអំពីទេវតាជាន់ចាតុមហារាជ ឈ្មោះ ថា ឧបបត្តិទេព ។ ព្រះអរហន្តខ័ណ្ឌស្រពទាំងឡាយ ឈ្មោះថា វិសុទ្ធិទេព ។ តែក្នុងទីនេះ គប្បីឃើញថា លោកបំណងយកឧបបត្តិទេព ។ ឧបបត្តិទេព ទាំងនោះ នឹងឃើញថា មិនប្លែកគ្នាឡើយ គឺវៀរមារ មួយអង្វើដោយបរិស័ទ ក្នុងទេវលោក ជាន់បរនិម្មិតវសវត្ថីចេញ ទេវតាកាមាវចរដ៏សេស ៦ ជាន់ លោកបំណងយកថា ជា ទេវ ក្នុងទីនេះ ។ ពណ៌នាអត្ថទាំងអស់ ក្នុង សេចក្តីនោះ គប្បីជ្រាបដោយន័យដែលពោលហើយក្នុងកូតវារៈនោះឯង ។

ក្នុងបទថា បជាបតី នេះ មានគប្បីជ្រាបថាជា បជាបតិ ។ តែអាចារ្យ ពួកខ្លះពោលថា ពាក្យថា បជាបតិនេះ ជាឈ្មោះរបស់ទេវមហារាជជាដើម ដែលជាជំនាន់ទេវតានោះៗ ។ ពាក្យនោះលោកបដិសេធទុកក្នុងមហាអដ្ឋកថា ថាមិនត្រឹមត្រូវ ព្រោះមហារាជជាដើមនោះ លោកកាន់យកដោយ ទេវ សព្វ នោះឯង ។ ឯមាននោះឯង លោកបំណងយកថា ជាបជាបតិក្នុងទីនេះ ដោយ

ភាពជាធំជាងបង្គំ ពោល គឺពួកសត្វ ។

សួរថា មាននោះ រមែងនៅក្នុងទីណា ឆ្លើយថា រមែងនៅក្នុងទេវលោក ជាន់បរនិម្មិតវសវត្ថី ។

ពិតហើយ មានវសវត្ថីគ្រងរាជ្យនៅក្នុងទេវលោកនោះ ។ អាចារ្យពួក ខ្លះពោលថា មានប្រថាប់គ្រប់គ្រងភាពជាធំក្នុងបរិស័ទរបស់ខ្លួន ក្នុងមួយ ចំណែករបស់ទេវលោកនោះ ដូចរាជឱរសរបស់ព្រះរាជាជ័រុន្ស៊ី ប្រថាប់ នៅក្នុងចុងដែននៃរាជាណាចក្រ ដូច្នោះ ។ ក្នុងសេចក្តីនេះ គប្បីជាបថា លោកចាត់យកបរិស័ទមានចូលដោយ មាន សព្វនោះឯង ។ ឯក្នុងពាក្យនេះ ក្នុងន័យនៃការពង្រីកសេចក្តី មានអធិប្បាយដូច្នេះថា បុគ្គលបានឃើញក្តី បានឮក្តី នូវបដិបត្តិដែលមានពណ៌សម្បុរល្អ មានអាយុវែង មានសេចក្តី សុខច្រើន រមែងជាប់ជំពាក់ក្នុងរាជសម្បត្តិ ដោយអំណាចនៃតណ្ហា ឬតាំងចិត្ត ដើម្បីនឹងបានវត្ថុដែលខ្លួនមិនទាន់បាន ដោយន័យជាដើមថា ធ្វើម្តេចហ្ន៎ អញ គប្បីចូលដល់ភាពជាសម្បាញនៃបដិបត្តិ ឈ្មោះថា រមែងសម្គាល់បដិបត្តិ ដោយអំណាចនៃតណ្ហា តែកាលបុគ្គលដល់នូវភាពជាបដិបត្តិហើយ ញ៉ាំង មានឲ្យកើតឡើងថា អញជាធំ ជាអធិបតីជាងបង្គំទាំងឡាយ គប្បីជាបថា ឈ្មោះថា រមែងសម្គាល់បដិបត្តិ គឺការសម្គាល់ដោយអំណាចនៃមានៈ ។

តែកាលបុគ្គលសម្គាល់ថា បដិបត្តិទៀង ស្ថិតស្ថេរ ឬជាច្រើនសូន្យ វិនាស ឬមិនមានអំណាច មិនមានកម្លាំង មិនមានសេចក្តីព្យាយាម បង្កើនទៅកាន់ ការជួបជោគល្អ ជោគកាច រមែងសោយសុខទុក្ខក្នុងអភិជាតិ ៦ នោះឯង

គប្បីជ្រាបថា ឈ្មោះថា សម្គាល់បជាបតិដោយអំណាចនៃទិដ្ឋិ ។

តែក្នុងពាក្យថា បជាបតិនេះ ការសម្គាល់ដោយអំណាចនៃទិដ្ឋិប្រភេទណាមួយនោះឯង រមែងត្រូវ ។ គប្បីជ្រាបការប្រព្រឹត្តទៅនៃការសម្គាល់នោះយ៉ាងនេះ ។ បុគ្គលខ្លះក្នុងលោកនេះ រមែងសម្គាល់ថា ធម៌ណា មានក្នុងបជាបតិ ធម៌ទាំងអស់នោះ ទៀង ស្ថិតស្ថេរ ជាថាវរៈ មិនមានការប្រែប្រួលជាធម្មតា ។ ប្រការមួយទៀត រមែងសម្គាល់ថា បាបរមែងមិនមានក្នុងបជាបតិ កម្មដ៏លាមកទាំងឡាយ រមែងមិនមានក្នុងបជាបតិនោះ ។

ក្នុងបទថា បជាបតិភោ នេះ រមែងបាននូវការសម្គាល់ទាំង ៣ ។

សម្គាល់ដូចម្តេច គឺបុគ្គលពួកខ្លះក្នុងលោកនេះ រមែងសម្គាល់ភាពដែលខ្លួន ឬអ្នកដទៃ ព្រមទាំងទ្រព្យយសកើតឡើង អំពីបជាបតិ នេះហៅថា សម្គាល់ដោយអំណាចនៃទិដ្ឋិរបស់បុគ្គលនោះ ។

កាលបុគ្គលនោះញ៉ាំងសេចក្តីស្នេហា និងមានឲ្យកើតឡើងក្នុងវត្ថុដែលសម្គាល់ដោយអំណាចនៃទិដ្ឋិនោះឯង គប្បីជ្រាបថា ជាការសម្គាល់ដោយអំណាចនៃតណ្ហា និងមាន៖ ។

ក្នុងបទថា បជាបតិ មេ នេះ រមែងបាននូវការសម្គាល់ ដោយអំណាចនៃតណ្ហាប្រភេទណាមួយនោះឯង ។ ការសម្គាល់ដោយអំណាចនៃតណ្ហានេះ គប្បីជ្រាបថា រមែងប្រព្រឹត្តទៅដល់បុគ្គលដែលប្រកាន់ថា របស់អញ ដោយន័យជាដើមថា បជាបតិជាគ្រូរបស់អញ ជាម្ចាស់របស់អញ ដូច្នេះ ។ ពាក្យដ៏សេសមានន័យដូចពោលហើយនោះឯង ។

ក្នុងបទថា ព្រហ្មំ ព្រហ្មតោ មានវិនិច្ឆ័យដូច្នេះ ឈ្មោះថា ព្រហ្ម ព្រោះអត្ថថា ចម្រើនហើយដោយគុណវិសេសនោះៗ ។

ម្យ៉ាងទៀត ទេវមហាព្រហ្មក្តី ព្រះតថាគតក្តី ព្រាហ្មណ៍ក្តី មាតាបិតាក្តី វត្ថុដែលប្រសើរបំផុតក្តី លោកហៅថា ព្រហ្ម ។

ពិតហើយ មហាព្រហ្ម លោកហៅថា ព្រហ្ម ដូចក្នុងប្រយោគជាដើមថា សហស្សា ព្រហ្មា ទ្វិសហស្សា ព្រហ្មា សហស្សព្រហ្ម ទ្វិសហស្សព្រហ្ម ជាដើម ។

ព្រះតថាគត លោកក៏ហៅថា ព្រហ្ម ដូចក្នុងប្រយោគនេះថា ព្រហ្មាតិ ទោ ភិក្ខុវេ តថាគតស្មេរេតំ អធិវចនំ ម្នាលភិក្ខុទាំងឡាយ ពាក្យថា ព្រហ្ម នេះ ជាឈ្មោះរបស់តថាគតនោះឯង ។

ព្រាហ្មណ៍ លោកក៏ហៅថា ព្រហ្ម ដូចក្នុងប្រយោគនេះថា

តមោនុទោ តុទ្ធោ សមន្តចក្ខុ លោកន្តគ្គ សព្វភវាតិវត្ថោ
អនាសវោ សព្វទុក្ខប្បហំនោ សច្ចវ័យោព្រហ្មទាសិតោ មេ ។

ព្រះពុទ្ធ ទ្រង់បន្ទោបង្វំនឹងត មានសមន្តចក្ខុ ទ្រង់ដល់ទីបំផុតលោក ប្រព្រឹត្តកន្លងហើយនូវភពទាំងពួង មិនមានអាសវៈ ទ្រង់លះបង់ទុក្ខ ទាំងពួងហើយ មានព្រះនាមដ៏ទៀងទាត់ ជាបុគ្គលដែលព្រហ្មបម្រើ ហើយ បានចូលទៅគាល់ព្រះមានព្រះភាគហើយ ដូច្នេះ ។

មាតា បិតា លោកហៅថា ព្រហ្ម ដូចក្នុងប្រយោគនេះថា ព្រហ្មាតិ មាតាបិតារោ បុព្វាចរិយាតិ វុច្ឆរេ មាតា បិតា បណ្ឌិតហៅថា ព្រហ្មផង

បុព្វាចារ្យផង ។ វត្ថុដែលប្រសើរបំផុត លោកហៅថា ព្រហ្ម ដូចក្នុង
ប្រយោគនេះថា ព្រហ្មចក្ខុ បរវត្ថុតិ ព្រះមានព្រះភាគ ទ្រង់ញ៉ាំងចក្រ
ដ៏ប្រសើរបំផុតឲ្យប្រព្រឹត្តទៅ ដូច្នេះ ។

តែក្នុងទីនេះ លោកបំណងយកព្រហ្មដែលកើតឡើងដើមកប្ប ។ ម្យ៉ាង
ទៀត ព្រហ្មបុរោហិត និងព្រហ្មបារិសដ្ឋ គប្បីជ្រាបថា លោកកាន់យកដោយ
ព្រហ្ម សព្វនេះឯង ។ តែការពណ៌នាអត្តក្នុងសេចក្តីនេះ គប្បីជ្រាបដោយ
ន័យដែលពោលហើយ ក្នុងបទបទពិវាទនោះឯង ។

ក្នុងវារៈពោលអំពីអាកស្សរព្រហ្ម គប្បីជ្រាបវិនិច្ឆ័យដូច្នេះ រស្មីផ្សាយ
ចេញអំពីរាងកាយរបស់ព្រហ្មទាំងនោះ ហាក់ដូចជាដាច់ធ្លាក់ទៅ ដូចគ្នានឹង
អណ្តាតភ្លើងដែលដាច់ធ្លាក់ទៅអំពីគប់ភ្លើង ដូច្នេះ ព្រោះហេតុនោះ ទើបព្រហ្ម
ទាំងនោះ ឈ្មោះថា អាកស្សរ ។ ដោយការកំណត់អាកស្សរព្រហ្មទាំងនោះ
ទើបលោកកំណត់យកកុម្មារបស់ទុតិយជ្ឈានទាំងអស់ផងដែរ ។ ព្រហ្មដែល
ស្ថិតនៅក្នុងជាន់តែមួយទាំងអស់នោះឯង គប្បីជ្រាបថា បានដល់ បរិត្តា-
កាព្រហ្ម អប្បមាណាកាព្រហ្ម និងអាកស្សរព្រហ្ម ។

ក្នុងវារៈពោលអំពីសុភកិណ្ឌព្រហ្ម គប្បីជ្រាបវិនិច្ឆ័យដូច្នេះ ព្រហ្ម ឈ្មោះ
ថា សុភកិណ្ឌ ព្រោះអត្ថថា ធ្វើលឆ្ងាត់ទៅដោយពណ៌ ស្រស់ស្អាតល្អ
គឺដោយរស្មីកាយដ៏សោភា ទើបល្អដូចមាស ភ្លឺព្រាងព្រាយ ដូចគេរក្សាទុក
ក្នុងប្រអប់មាសដ៏ក្រាស់ ។ ដោយការកំណត់យកសុភកិណ្ឌព្រហ្មទាំងនោះ
ឈ្មោះថា លោកកំណត់យកកុម្មារបស់តតិយជ្ឈានទាំងអស់ផងដែរ ។ ព្រហ្ម

ដែលស្ថិតនៅក្នុងជាន់តែមួយទាំងអស់នោះឯង គប្បីជ្រាបថា បានដល់ បរិត្ត-
សុភព្រហ្ម អប្បមាណសុភព្រហ្ម សុភកិណ្ឌព្រហ្ម ។

ក្នុងវារៈពោលអំពីវេហប្បលព្រហ្ម គប្បីជ្រាបវិនិច្ឆ័យដូច្នេះ ព្រហ្មដែល
ឈ្មោះថា វេហប្បលា ព្រោះអត្ថថា មានផលដ៏បរិបូណ៌ លោកពោលថា
បានដល់ ព្រហ្មជាន់ចតុត្ថជ្ឈាន ។ ឯការអធិប្បាយពង្រីកសេចក្តីប្រកបក្នុង
វារៈទាំង ៣ នេះ គប្បីជ្រាបតាមន័យដែលពោលហើយក្នុងភូតវារៈនោះឯង ។

ក្នុងវារៈពោលអំពីអភិក្ខុ គប្បីជ្រាបវិនិច្ឆ័យដូច្នេះ ដែលឈ្មោះថា អភិក្ខុ
ព្រោះអត្ថថា គ្របសង្កត់ ។ សួរថា គ្របសង្កត់នូវអ្វី ឆ្លើយថា គ្របសង្កត់
នូវអរូបក្ខន្ធ ៤ ។ ពាក្យថា អភិក្ខុ នោះ ជាឈ្មោះរបស់អសញ្ញិក៧ ។ ពួក
ទេវៈ គឺព្រហ្មអសញ្ញិសត្វ ស្ថិតនៅក្នុងជាន់តែមួយនឹងវេហប្បលាព្រហ្ម (តែ
ព្រែក) ស្ថិតនៅក្នុងឱកាសមួយដោយឡែក លោកកើតឡើងដោយឥរិយាបថ
ណា លោកស្ថិតនៅដោយឥរិយាបថនោះឯង ដរាបដល់អាយុក្ខ័យ ដូចគ្នា
នឹងរូបចិត្តកម្ម ក្នុងទីនេះ លោកសំដៅដល់ វេហប្បលព្រហ្ម និងអសញ្ញិសត្វ
ទាំងអស់នោះ ដោយពាក្យថា អភិក្ខុ ។ អាចារ្យពួកខ្លះសរសើរព្រហ្មដែល
ជាធំក្នុងជាន់នោះៗ (ថាអភិក្ខុ) ដោយន័យជាដើមយ៉ាងនេះថា សហស្ស-
ព្រហ្ម^(១) ឈ្មោះថា អភិក្ខុ ។ តែគប្បីជ្រាបថា ពាក្យរបស់អាចារ្យពួកនោះ
មិនត្រឹមត្រូវ ព្រោះព្រហ្មជាធំនោះ លោកប្រារព្ធកាន់យកដោយសព្វថា
ព្រហ្មហើយនោះឯង ដូច្នេះ ។

១- ព្រហ្មដែលមានរស្មីផ្សាយទៅបាន ១០០០ ចក្រវាល ។

ម្យ៉ាងទៀត ក្នុងវារៈនេះ គប្បីជ្រាបអត្ថនៃការអធិប្បាយពង្រីកសេចក្តី ថា បុគ្គលបានស្តាប់ហើយថា ព្រហ្មអភិក្ខុ មានពណ៌សម្បុរល្អ មានអាយុ វែង ដូច្នេះ ហើយកើតសេចក្តីត្រេកអរពេញចិត្តក្នុងព្រហ្មអភិក្ខុនោះ ឈ្មោះ ថា រមែងសម្គាល់ព្រហ្មអភិក្ខុ ដោយការសម្គាល់ដោយអំណាចតណ្ហា ឬទោះ តាំងចិត្ត (ប្រាថ្នា) ដើម្បីឲ្យបាន (កើតក្នុងព្រហ្មអភិក្ខុ) ដែលខ្លួនមិនទាន់ បាន ដោយន័យជាដើមថា ធ្វើម្តេចហ្ន៎ អញគប្បីចូលដល់ភាពជាសម្មាញ់នៃ ព្រហ្មអភិក្ខុ ឈ្មោះថា រមែងសម្គាល់នូវព្រហ្មអភិក្ខុ ដោយអំណាចតណ្ហា ម្យ៉ាងទៀត កាលសម្គាល់ខ្លួនថា អាក្រក់ជាង (ព្រហ្មអភិក្ខុ) ឬសម្គាល់ថា ព្រហ្មអភិក្ខុល្អជាងខ្លួន ឈ្មោះថា រមែងសម្គាល់ព្រហ្មអភិក្ខុដោយអំណាចមានៈ កាលប្រកាន់ដោយន័យជាដើមថា ព្រហ្មអភិក្ខុទៀង ស្ថិតស្ថេរ ឈ្មោះថា រមែងសម្គាល់ព្រហ្មអភិក្ខុដោយអំណាចទិដ្ឋិ ។ ពាក្យដ៏សេសមានន័យដូចពោល ហើយ ក្នុងបជាបតិវារៈនោះឯង ។

ព្រះមានព្រះភាគ កាលទ្រង់សម្តែងទេវលោក ដោយលំដាប់យ៉ាងនេះ កាលទ្រង់សម្តែងអសញ្ញិកត ដោយពាក្យថា **អភិក្ខុ** ឥឡូវនេះ ព្រោះកថា ពោលដោយវដ្តកប្បៗ និងទេវតា គឺព្រះអនាគាមី និងព្រះខ័ណ្ឌស្រពជាន់ សុទ្ធាវាស ដែលតាំងនៅក្នុងចំណែកវិវដ្តកប្ប ឬព្រោះហេតុដែលទេវតាទាំង នោះ មានអាយុ តាំងនៅ ២០០០-៣០០០ កប្ប រមែងមាន ព្រោះក្នុងវេលា ដែលព្រះពុទ្ធទ្រង់កើតឡើងប៉ុណ្ណោះ បើព្រះពុទ្ធទាំងឡាយមិនកើតឡើងរហូត មួយអស្សេយ្យកប្ប ក្នុងកាលនោះ ភូមិនោះទេ ភពជាន់សុទ្ធាវាស រមែង

មានចំពោះកាលព្រះពុទ្ធទាំងឡាយកើតឡើងប៉ុណ្ណោះ ដូចទីប្រថាប់ទុកសម្រាប់
 ព្រះរាជា ដូច្នោះ ដោយហេតុនោះឯង ទើបភូមិនោះលោកមិនបានចាត់ជា
 វិញ្ញាណដ្ឋិតិ ទាំងមិនបានចាត់ជាសត្តវាស តែការសម្គាល់ទាំងនេះមានគ្រប់
 កាល ដូច្នោះ កាលទ្រង់សម្តែងភូមិនៃការសម្គាល់ទាំងនោះ ដែលមាននៅ
 គ្រប់កាល ទើបព្រះមានព្រះភាគ លះសុទ្ធាវាស ហើយត្រាស់ពាក្យជាដើមថា
អាកាសានព្វាយតនំ ដូច្នេះ ។

បណ្តាបទទាំងនោះ បទថា **អាកាសានព្វាយតនំ** បានដល់ ខន្ធ ៤
 ដែលជាកុសលវិបាក និងកិរិយាដែលប្រព្រឹត្តទៅក្នុងអាកាសានព្វាយតនភូមិ
 នោះ ។ ខន្ធទាំងឡាយនោះ គប្បីឃើញថា កើតឡើងក្នុងភូមិនោះឯង ព្រោះ
 កថានេះ ជាការពោលដល់កំណត់ភព ។ ក្នុងវិញ្ញាណព្វាយតនៈជាដើម ក៏មាន
 ន័យដូច្នេះ ក្នុងបណ្តាវារៈ ៤ នោះឯង ការពង្រីកសេចក្តី គប្បីជ្រាបដោយ
 ន័យដែលពោលទុកក្នុងអភិក្ខវារៈ និងការសម្គាល់ដោយអំណាចនៃមានៈ ក្នុង
 សេចក្តីនេះ រមែងប្រើបាន ដោយន័យដែលពោលទុកហើយ ក្នុងបជាបតិវារៈ ។

អត្ថរបស់ ទិដ្ឋ សត្វជាដើម

ព្រះមានព្រះភាគ កាលទ្រង់សម្តែងទីតាំងនៃការសម្គាល់ ដោយប្រភេទ
 មានការប្លែកគ្នារវាងភូមិជាដើមនោះ ដោយពិស្តារយ៉ាងនេះហើយ ឥឡូវនេះ
 កាលនឹងសង្ខេបសម្តែងប្រភេទនៃធម៌ដែលប្រព្រឹត្តទៅក្នុងភូមិ ៣ ដែលទាក់
 ទងក្នុងសក្កាយទិដ្ឋិ ដែលជាទីតាំងនៃការសម្គាល់ទាំងអស់ ដោយហេតុ ៤
 យ៉ាង មានរូបារម្មណ៍ដែលឃើញជាដើម ទើបត្រាស់ពាក្យជាដើមថា **ទិដ្ឋ**

ទិដ្ឋតោ ដូច្នេះ ។

បណ្តាបទទាំងនោះ បទថា ទិដ្ឋំ សំដៅដល់វត្ថុដែលមើលឃើញដោយ
មំសចក្កខ្លះ ទិព្វចក្កខ្លះ ។ បទថា ទិដ្ឋំ នោះ ជាឈ្មោះរបស់រូបាយតនៈ ។
បណ្តាបទទាំងនោះ បទថា ទិដ្ឋំ មញ្ញតិ សេចក្តីថា បុប្ផជនរមែងសម្គាល់
ដោយការសម្គាល់ទាំង ៣ ។

សួរថា សម្គាល់ដូចម្តេច ឆ្លើយថា បុប្ផជនកាលមើលរូបាយតនៈដោយ
សុកសញ្ញា និងសុខសញ្ញា ឈ្មោះថា រមែងញ៉ាំងឆន្ទភាគៈឲ្យកើតក្នុងរូបា-
យតនៈនោះ គឺរមែងត្រេកអរ រីករាយនូវរូបាយតនៈនោះ សមដូចព្រះ
តម្រាស់ដែលព្រះមានព្រះភាគត្រាស់ទុកដូច្នេះថា ម្ចាស់ភិក្ខុទាំងឡាយ សត្វ
ត្រេកអរ ជាប់ជំពាក់ សញ្ចប់ជ្រប់ស៊ប់នៅក្នុងរូបស្រីហើយ សត្វពួកនោះ
ឈ្មោះថា លុះក្នុងអំណាចនៃរូបស្រី រមែងសោកស្តាយ អស់កាលយូរអង្វែង
ដូច្នេះ ។ បុប្ផជន ឈ្មោះថា រមែងសម្គាល់រូបារម្មណ៍ ដែលខ្លួនឃើញហើយ
ដោយការសម្គាល់ដោយអំណាចនៃតណ្ហាយ៉ាងនេះ ឬបុប្ផជនគប្បីហ្នឹងហែង
ក្នុងរូបយ៉ាងនេះថា សូមរូបរបស់អញគប្បីដូច្នេះសព្វកាល ឬបុប្ផជនកាល
សង្ឃឹមរូបសម្បត្តិ រមែងឲ្យទាន សេចក្តីពិស្តារដូចពោលមកដូច្នេះ ។ បុប្ផជន
រមែងសម្គាល់រូបារម្មណ៍ ដែលខ្លួនឃើញហើយ ដោយការសម្គាល់ដោយ
អំណាចនៃតណ្ហាយ៉ាងនេះ ។

ម្យ៉ាងទៀត បុប្ផជនអាស្រ័យរូបសម្បត្តិ និងរូបវិបត្តិរបស់ខ្លួន និងរបស់
បុគ្គលដទៃ រមែងញ៉ាំងមានៈឲ្យកើត គឺរមែងសម្គាល់រូបារម្មណ៍ដែលខ្លួនឃើញ

ដោយការសម្គាល់ ដោយអំណាចនៃមានយ៉ាងនេះថា អញ្ញាល្អជាងបុគ្គលនេះ អញ្ញាស្មើនឹងបុគ្គលនេះ ឬអញ្ញាអន់ជាងបុគ្គលនេះ ដូច្នេះ ។

ម្យ៉ាងទៀត បុគ្គជនរមែងសម្គាល់រូបាយតនៈថា ទៀង ស្ថិតស្ថេរ ពិតប្រាកដ រមែងសម្គាល់ថា ជាអត្តា ទាក់ទងក្នុងអត្តា រមែងសម្គាល់ក្នុងរូបាយតនៈដែលជាមន្ទិល ថាជាអពមន្ទិល បុគ្គជនរមែងសម្គាល់រូបាយតនៈដែលខ្លួនឃើញ ដោយការសម្គាល់ដោយអំណាចនៃទិដ្ឋិ ដោយប្រការដូច្នេះ ។

បុគ្គជន ឈ្មោះថា រមែងសម្គាល់រូបាយតនៈដែលខ្លួនឃើញ ដោយការសម្គាល់ទាំង ៣ ដោយប្រការដូច្នេះ ។

សួរថា រមែងសម្គាល់រូបាយតនៈដែលខ្លួនឃើញហើយដូចម្តេច ឆ្លើយថា បុគ្គជនកាល សម្គាល់ដោយន័យពិចារណាឃើញអត្តាក្នុងរូប ឈ្មោះថា សម្គាល់ក្នុងរូបាយតនៈដែលខ្លួនឃើញ ។ សូម្បីសម្គាល់ថា រាគៈជាដើម រមែងកើតមាន ក្នុងរូប ដូចគ្នានឹងទឹកដោះ កើតមានក្នុងកន្សោមដោះ ដូច្នោះឈ្មោះថា រមែងសម្គាល់ក្នុងរូបាយតនៈដែលខ្លួនឃើញ ។ នេះឈ្មោះថា ការសម្គាល់ដោយអំណាចនៃទិដ្ឋិរបស់បុគ្គជននោះ ។

ម្យ៉ាងទៀត កាលបុគ្គជននោះញ៉ាំងសេចក្តីស្នេហា និងមានឲ្យកើតឡើងក្នុងវត្ថុដែលសម្គាល់ដោយអំណាចនៃទិដ្ឋិនោះឯង គប្បីជ្រាបថា ជាការសម្គាល់ដោយអំណាចនៃតណ្ហា និងមានផងដែរ ។ បុគ្គជន ឈ្មោះថា សម្គាល់ក្នុងរូបាយតនៈដែលខ្លួនឃើញ ដោយប្រការដូច្នេះ ។ ពាក្យដ៏សេសគប្បីជ្រាបតាមន័យ ដែលពោលមកហើយក្នុងបឋមវិវាទៈ ។

បទថា សុតំ សំដៅដល់បានឮដោយមនសសោតខ្លះ ទិព្វសោតខ្លះ ។

បទថា សុតំ នោះ ជាឈ្មោះរបស់សទ្ធាយតនៈ ។

បទថា មុតំ បានដល់ ជាប និងដឹងហើយទទួលយក អធិប្បាយថា ចូលទៅប៉ះពាល់ ។ លោកពោលអធិប្បាយទុកថា ដឹងច្បាស់ ព្រោះការប៉ះ គ្នានៃឥន្ទ្រិយ និងអារម្មណ៍ទាំងឡាយ ។

បទថា មុតំ នោះ ជាឈ្មោះរបស់គន្ធាយតនៈ រសាយតនៈ និង ផោដ្ឋព្វាយតនៈ ។

បទថា វិញ្ញាតំ ប្រែថា ដឹងតាមផ្លូវចិត្ត ។ បទថា វិញ្ញាតំ ជាឈ្មោះ របស់អាយតនៈ ៧ ដ៏សេស ។ ម្យ៉ាងទៀត ជាឈ្មោះនៃធម្មារម្មណ៍ក៏បាន តែ ក្នុងទីនេះបានចំពោះអារម្មណ៍ ដែលទាក់ទងក្នុងកាយរបស់ខ្លួន គឺសក្កាយទិដ្ឋិ ។

ក្នុងសេចក្តីនេះ គប្បីជ្រាបសេចក្តីពិស្តារ ដោយន័យដែលពោលហើយ ក្នុងទិដ្ឋិវារៈ ។

អធិប្បាយ ឯកត្តំ នាទត្តំ

ព្រះមានព្រះភាគ កាលទ្រង់សម្តែងប្រភេទនៃសក្កាយទិដ្ឋិទាំងអស់ដោយ អារម្មណ៍ ៤ ប្រការ មានរូបារម្មណ៍ដែលខ្លួនឃើញហើយជាដើមយ៉ាងនេះ ហើយ ឥឡូវនេះ កាលទ្រង់សម្តែងប្រភេទនៃសក្កាយទិដ្ឋិនោះឯងចេញជា ២ ប្រការ គឺដោយវារៈរបស់លោកដែលជាអ្នកចូលសមាបត្តិ ១ របស់លោក ដែលមិនបានចូលសមាបត្តិ ១ ទើបត្រាស់បទជាដើមថា ឯកត្តំ នាទត្តំ ដូច្នេះ ។

បទថា ឯកត្តំ នេះ ព្រះអង្គទ្រង់សម្តែងវារៈរបស់អ្នកចូលសមាបត្តិ ។

បទថា នាទត្តំ នេះ ទ្រង់សម្តែងវារៈរបស់បុគ្គលអ្នកចូលសមាបត្តិ ។

ក្នុង ២ បទនោះ មានអត្ថបំពោះពាក្យដូច្នេះ ភាវៈតែ ១ ឈ្មោះថា ឯកត្តំ ភាវៈដែលផ្សេងគ្នា ឈ្មោះថា នាទត្តំ ។

ឯការពង្រីកសេចក្តីក្នុងបទនេះ បណ្ឌិតគប្បីចែកវារៈរបស់បុគ្គលដែល ចូលសមាបត្តិដោយខន្ធ ៤ និងរបស់បុគ្គលដែលមិនបានចូលសមាបត្តិដោយ ខន្ធ ៥ ហើយពិចារណាជាបតាមសមគួរ ដោយសាសនន័យជាដើមថា បុគ្គលនៃវារៈពិចារណាលើញ្ចបថា ជាអត្តា និងដោយន័យនៃអដ្ឋកថាដែល លោកពោលទុកក្នុងបឋវីវារៈជាដើម ។ ឯអាចារ្យពួកខ្លះ រមែងពោលឯកត្ត- ន័យ ដោយបទនេះថា ឯកត្តំ ពោលន័យដែលផ្សេងគ្នា ដោយបទនេះថា នាទត្តំ ដូច្នេះ ។ អាចារ្យពួកដទៃពោលការប្រកាន់មាំដោយអំណាចទិដ្ឋិយ៉ាង នេះថា អត្តារមែងមានសញ្ញាដូចគ្នា មិនសាបសូន្យ កាលស្លាប់ហើយ អត្តា រមែងមានសញ្ញាផ្សេងគ្នា ។ ពាក្យទាំងអស់នោះ មិនត្រឹមត្រូវឡើយ ព្រោះ លោកមិនបានបំណងយកក្នុងទីនេះ ។

ព្រះមានព្រះភាគ កាលទ្រង់សម្តែងសក្កាយទិដ្ឋិទាំងអស់ជា ២ យ៉ាង យ៉ាងនេះហើយ ឥឡូវនេះ កាលទ្រង់សម្តែងសក្កាយទិដ្ឋិនោះឯងឲ្យតែមួយ ទើបត្រាស់ពាក្យជាដើមថា សតំ សព្វតោ ដូច្នេះ ។

ឯន័យពង្រីកក្នុងសេចក្តីនេះ បណ្ឌិតគប្បីជាបដូច្នេះ បុគ្គលកាលពេញ ចិត្តក្នុងវត្ថុទាំងពួង ឈ្មោះថា រមែងសម្គាល់វត្ថុទាំងពួង ដោយអំណាចនៃ

តណ្ហា កាលសម្គាល់វត្ថុដែលខ្លួនសាងឡើង ដោយន័យជាដើមថា សត្វ
 ទាំងនេះ អញសាងឡើង ដូច្នេះ គប្បីជ្រាបថា ឈ្មោះថា រមែងសម្គាល់វត្ថុ
 ទាំងពួងដោយអំណាចនៃមានៈ កាលសម្គាល់ដោយន័យជាដើមថា វត្ថុទាំង
 ពួងមានកម្មដែលខ្លួនធ្វើទុកក្នុងកាលមុនជាហេតុ វត្ថុទាំងពួង មានការសាង
 ឡើងដោយព្រះន្យស្វរៈជាហេតុ វត្ថុទាំងពួង មិនមានហេតុ មិនមានបច្ច័យ
 វត្ថុទាំងពួងមាន វត្ថុទាំងពួងមិនមាន ដូច្នេះ ឈ្មោះថា សម្គាល់វត្ថុទាំងពួង
 ដោយអំណាចនៃទិដ្ឋិ ។

សួរថា បុប្ផជនរមែងសម្គាល់ក្នុងវត្ថុទាំងពួងដូចម្តេច ឆ្លើយថា បុគ្គល
 ពួកខ្លះក្នុងលោកនេះ មានការឃើញយ៉ាងនេះថា អត្តារបស់អញនេះធំ បុគ្គល
 នោះកំណត់លោកសន្និវាសទាំងអស់ ដោយជាឱកាសនៃអត្តានោះ រមែង
 សម្គាល់ថា អត្តារបស់អញនេះឯង មាននៅក្នុងលោកសន្និវាសទាំងពួង ។
 នេះឈ្មោះថា ការសម្គាល់ដោយអំណាចនៃទិដ្ឋិរបស់បុគ្គលនោះ ។

កាលបុគ្គលនោះ ញ៉ាំងសេចក្តីស្នេហាក្នុងអត្តានោះឯង ញ៉ាំងមានដែល
 មានអត្តានោះជាទីតាំងឲ្យកើតឡើងនៅក្នុងខ្លួន គប្បីជ្រាបថា ការសម្គាល់
 ដោយអំណាចតណ្ហា នឹងមានៈ (ក៏កើតឡើងដែរ) ។ ពាក្យដ៏សេសគប្បី
 ជ្រាបតាមន័យដែលពោលទុកហើយក្នុងបឋវីវារៈនោះឯង ។

ព្រះមានព្រះភាគ កាលទ្រង់សម្តែងសក្កាយទិដ្ឋិទាំងអស់ឲ្យតែមួយយ៉ាង
 នេះហើយ ឥឡូវនេះ កាលទ្រង់សម្តែងសក្កាយទិដ្ឋិនោះឲ្យតែមួយ ដោយន័យ
 ដទៃទៀត ទើបត្រាស់បទជាដើមថា **និព្វានំ និព្វានតោ** ដូច្នេះ ។

បណ្តាបទទាំងនោះ បទថា **និព្វានំ** សេចក្តីថា គប្បីជ្រាបបរមនិព្វានក្នុង បច្ចុប្បន្ន ដែលមកហើយដោយចំណែក ៥ ដោយន័យជាដើមថា នៃអ្នក ដ៏ចម្រើន កាលណាបើខ្លួននេះឆ្អែតស្តាប់ស្តាប់ ឲ្យគេបម្រើដោយកាមគុណ ៥ ម្ចាស់អ្នកដ៏ចម្រើន ព្រោះហេតុមានប្រមាណប៉ុណ្ណោះឯង ទើបខ្លួននេះ ឈ្មោះ ថា ជាអត្តភាពដល់នូវព្រះនិព្វានក្នុងបច្ចុប្បន្ន ។

ក្នុងសេចក្តីនេះ បុព្វជនកាលត្រេកអរក្នុងនិព្វាន គប្បីជ្រាបថា ឈ្មោះ ថា រមែងសម្គាល់ដោយអំណាចនៃតណ្ហា ។ បុព្វជនកាលញ្ចាំងមានឲ្យកើត ឡើងថា អញរមែងសម្រេចនិព្វាន គប្បីជ្រាបថា ឈ្មោះថា រមែងសម្គាល់ ដោយអំណាចនៃមានៈ ។ កាលប្រកាន់អស្សាទ (ការពេញចិត្ត) ដែលមិន មែននិព្វាន ថាជានិព្វាន និងប្រកាន់និព្វានថា ជាអស្សាទ គប្បីជ្រាបថា ឈ្មោះថា រមែងសម្គាល់ដោយអំណាចនៃទិដ្ឋិ ។

ឯបុព្វជន កាលប្រកាន់អត្តាផ្សេងអំពីនិព្វាន សម្គាល់ថា អត្តារបស់អញ នេះឯង រមែងមានក្នុងនិព្វាន នេះឈ្មោះថា រមែងសម្គាល់ក្នុងនិព្វាន ។ នេះ ជាការសម្គាល់ដោយអំណាចនៃទិដ្ឋិរបស់បុព្វជននោះ ។

កាលបុព្វជននោះ កើតសេចក្តីស្នេហាក្នុងអត្តានោះឯង ហើយកើតមានៈ ដែលមានអត្តានោះជាទីតាំង គប្បីជ្រាបថា សម្គាល់ដោយអំណាចនៃតណ្ហា នឹងមានៈ ។

ក្នុងការសម្គាល់ក្រៅពីនិព្វានក៏មានន័យដូច្នេះ ។ ពិតហើយ ក្នុងសេចក្តី នោះ បុព្វជនកាលប្រកាន់អត្តាថាដទៃអំពីនិព្វាន សម្គាល់ថា នេះនិព្វាន នេះ

អត្តា អត្តារបស់អញនេះដទៃអំពីនិព្វាន នេះឈ្មោះថា រមែងសម្គាល់ក្រៅពី
និព្វាន នេះជាការសម្គាល់ដោយអំណាចទិដ្ឋិរបស់បុគ្គជននោះ ។

កាលបុគ្គជនកើតសេចក្តីស្នេហាក្នុងអត្តានោះឯង និងកើតមានដែលមាន
អត្តានោះជាទីតាំង តណ្ហា និងមាន៖ ក៏គប្បីជ្រាបថា (កើតឡើងផងដែរ)
តែកាលសម្គាល់ថា ឱ និព្វានរបស់អញ សុខពិត គប្បីជ្រាបថា ឈ្មោះថា
សម្គាល់និព្វាន ថាជារបស់អញ ដូច្នេះ ។ ពាក្យដ៏សេសមានន័យដូចពោល
ហើយនោះឯង ។ ក្នុងសេចក្តីនេះ មានពាក្យប្រព័ន្ធដូចតទៅនេះ

កាយរបស់ខ្លួននេះដូចម្តេច កាលបុគ្គជនមិនដឹងកាយរបស់ខ្លួននោះតាម
សេចក្តីពិត ការសម្គាល់ខុសគ្រប់យ៉ាង រមែងកើតឡើងក្នុងកាយរបស់ខ្លួន
កាយរបស់ខ្លួននេះគួរឆ្លើម មានការបែកធ្លាយទៅជាធម្មតា ជាអណ្តូងកើតនៃ
ទុក្ខ មិនមែនជាអ្នកនាំ ។ បុគ្គលពោល កាលប្រកាន់កាយនោះ ថាជាសត្រូវ
(ចំពោះសេចក្តីពិត) ឈ្មោះថា រមែងប្រកាន់ដោយការសម្គាល់ខុស កាល
បុគ្គជនពិចារណាលើញកាយរបស់ខ្លួន ដោយភាពជារបស់ស្អាត និងដោយ
ភាពជាសុខ រមែងសម្គាល់ខុសដោយអំណាចនៃតណ្ហា ដូចការសម្គាល់ខុស
ក្នុងភ្លើងរបស់សត្វមមាច ដូច្នេះ កាលបុគ្គជនប្រកាន់និច្ចសញ្ញា ឃើញសម្បត្តិ
នៃកាយរបស់ខ្លួននោះ បុគ្គលនោះ រមែងមានការសម្គាល់ខុសដោយអំណាច
មាន៖ ដូចឆ្កែឃើញលាមកហើយ កើតសុភសញ្ញាក្នុងលាមកនោះ កាល
បុគ្គជនពិចារណាលើញកាយរបស់ខ្លួននោះ ថាជាអត្តា ជាប់ក្នុងអត្តា មិនយល់
តាមសេចក្តីពិត រមែងមានការសម្គាល់ខុសដោយទិដ្ឋិ ដូចបុគ្គលសម្គាល់រូប

ក្នុងកញ្ចក់ ដូច្នោះ ពាក្យថា ការសម្គាល់នេះ ជាពាក្យដែលល្អិត ជាគ្រឿង
 ចងរបស់មារ ជាចំណងជួរ តែស្រាយបានលំបាក ព្រោះជាគ្រឿងចង ដែល
 ចងបុប្ផនទុក បុប្ផន ទោះព្យាយាមរើបម្រះ ដោយវិធីផ្សេងៗ ជាច្រើន ក៏
 មិនក្នុងផុតកាយរបស់ខ្លួនទៅបាន រមែងត្រូវកាយរបស់ខ្លួននោះចងរឹតទុក
 យ៉ាងណែន ដូចត្រូវលាមដោយច្រវាក់ទុកត្រង់បង្គោលដីមាំ ដែលគេបោះ
 ទុកយ៉ាងល្អ បុគ្គលដែលវង្វេង ងប់ជ្រប់ក្នុងកាយរបស់ខ្លួន រមែងក្តៅក្រហាយ
 ជានិច្ច ដោយជាតិ ជរា និងទុក្ខ មានរោគជាដើម ដូចត្រីជាប់សន្ទូច ដូច្នោះ ។
 ដូច្នោះហើយ ទើបខ្ញុំសូមពោលនឹងលោកដ៏ចម្រើនទាំងឡាយ លោកទាំង-
 ឡាយពិចារណាកាយរបស់ខ្លួន ដែលស្អាតឲ្យឃើញថា មិនគួរពេញចិត្ត មិន
 ស្អាត មានការបែកធ្លាយទៅជាធម្មតា មិនមែនអត្តា ព្រោះកាយរបស់ខ្លួននេះ
 មានសភាពយ៉ាងនេះ អ្នកប្រាជ្ញពិចារណាឃើញកាយនេះយ៉ាងនេះ លះ
 ការសម្គាល់ខុសទាំងអស់ចេញបាន រមែងរួចផុតចាកទុក្ខទាំងពួង ដូច្នោះ ។

ពោលដោយន័យទី ១ ប្រការទី ២២

ដោយអំណាចបុប្ផន ចប់

អធិប្បាយ សេក្ខបុគ្គល

[៣] ព្រះមានព្រះភាគ កាលទ្រង់សម្តែងការប្រព្រឹត្តទៅរបស់បុប្ផន
 ដែលមានធម៌ គឺសក្កាយទិដ្ឋិទាំងអស់ឲ្យជាមូល ក្នុងវត្ថុធាតុ មានបឋវីជាដើម
 ដូចពណ៌នាមកនេះ ឥឡូវ កាលសម្តែងការប្រព្រឹត្តទៅរបស់ព្រះសេក្ខបុគ្គល
 ក្នុងវត្ថុធាតុទាំងនោះដូចគ្នា ទើបត្រាស់បទជាដើមថា យោបិ សោ ភិក្ខុវេ

ភិក្ខុ សេខោ ដូច្នេះ បណ្តាបទទាំងនោះ បទថា យោ ជាបទផ្ដើម ។ បទថា សោ ជាបទសម្ដែងលម្អិត ។ ចំ អក្ខរៈ មានការប្រមូលមកជាអត្ថ ដូចក្នុង ប្រយោគថា ធម៌នេះមិនទៀង ដូច្នេះ ។

ដោយ ចំ សព្វនោះ រមែងប្រមូលមកនូវបុគ្គលដោយការស្នើគ្នា តាម អារម្មណ៍ មិនប្រមូលមកដោយការស្នើគ្នានៃបុគ្គលឡើយ តែដោយកំណត់ យ៉ាងទាប បានដល់ បុគ្គលដែលមានទិដ្ឋិវិបត្តិ ក្នុងទីនេះសំដៅយកបុគ្គល ដែលសម្បូរដោយទិដ្ឋិ ការស្នើគ្នានៃបុគ្គលទាំង ២ នោះមិនមាន តែអារម្មណ៍ របស់បុគ្គលពួកទី ១ (ដែលមានទិដ្ឋិវិបត្តិ) យ៉ាងណា អារម្មណ៍របស់បុគ្គល ពួកទី ២ (ដែលសម្បូរដោយទិដ្ឋិ) ក៏ដូច្នោះដូចគ្នា ។ ដោយហេតុនោះ ទើបលោកពោលថា រមែងប្រមូលមកនូវបុគ្គល ដោយការស្នើគ្នានៃ អារម្មណ៍ មិនប្រមូលមកដោយការស្នើគ្នានៃបុគ្គលឡើយ ។

គប្បីជ្រាបថា ព្រះមានព្រះភាគ ទ្រង់សម្ដែងព្រះសេក្ខបុគ្គល ដែលគប្បី ពោលក្នុងឥឡូវនេះ ដោយបទទាំងអស់នេះថា យោចិ សោ ។ បទថា ភិក្ខុវេ ភិក្ខុ នេះ មានន័យដូចពោលហើយនោះឯង ។

បទថា សេខោ សេចក្ដីថា ឈ្មោះថា សេក្ខៈ ព្រោះអត្ថដូចម្ដេច ឆ្លើយ ថា ឈ្មោះថា សេក្ខៈ ព្រោះបានសេក្ខធម៌ ។ សមដូចព្រះតម្រាស់ដែលត្រាស់ ទុកថា ភិក្ខុនោះក្រាបបង្គំទូលព្រះដ៏មានព្រះភាគថា បពិត្រព្រះអង្គដ៏ចម្រើន ពាក្យគេតែងនិយាយថា សេក្ខ សេក្ខ ដូច្នេះ បពិត្រព្រះអង្គដ៏ចម្រើន ដែលឈ្មោះថា សេក្ខ នោះ ដោយហេតុប៉ុន្មានយ៉ាង ម្នាលភិក្ខុ ភិក្ខុក្នុង

សាសនានេះ ប្រកបដោយសេក្ខសម្មាទិដ្ឋិ ។ បេ ។ ប្រកបដោយសេក្ខសម្មា-
សមាធិ ម្នាលភិក្ខុ ដែលឈ្មោះថា សេក្ខៈ ដោយហេតុប៉ុណ្ណេះឯង ។

ម្យ៉ាងទៀត បុគ្គលឈ្មោះថា សេក្ខ ព្រោះអត្ថថា កំពុងសិក្សានៅឡើយ
ដូច្នេះក៏មាន ។ សមដូចព្រះតម្រាស់ដែលព្រះមានព្រះភាគត្រាស់ទុកថា ភិក្ខុ
សិក្សាយ៉ាងនេះឯង ដូច្នោះ ទើបលោកហៅថា សេក្ខ សួរថា ព្រះសេក្ខ-
បុគ្គលរមែងសិក្សាអ្វី ឆ្លើយថា រមែងសិក្សាអធិសីលសិក្ខាខ្លះ អធិចិត្ត-
សិក្ខាខ្លះ អធិប្បញ្ញាសិក្ខាខ្លះ ភិក្ខុរមែងសិក្សាយ៉ាងនេះឯង ព្រោះហេតុនោះ
ទើបលោកហៅថា សេក្ខ ។

បុគ្គលណា ជាកល្យាណបុគ្គជន ជាអ្នកធ្វើឲ្យបរិបូណ៌ដោយអនុលោម-
ប្បដិបទា មានសីលបរិបូណ៌ មានទ្វាររក្សាហើយក្នុងឥន្ទ្រិយទាំងឡាយ ស្គាល់
ប្រមាណក្នុងការបរិភោគភោជន តាមប្រកបសេចក្តីព្យាយាមរបស់បុគ្គលអ្នក
ភ្ញាក់រឭក តាមប្រកបការវិនាសនុយោគនូវពោធិបក្ខិយធម៌ អស់បឋមយាមនៃរាត្រី
និងបច្ឆមយាម ដោយគិតថា អញនឹងសម្រេចសាមញ្ញផលឯណាមួយ ក្នុង
ថ្ងៃនេះ ឬថ្ងៃស្អែក បុគ្គលនោះ លោកហៅថា សេក្ខៈ ព្រោះកំពុងសិក្សា ។

តែក្នុងអត្ថនេះ បុគ្គលដែលសម្រេចបដិវេធប៉ុណ្ណោះ លោកបំណងយក
ថាជាសេក្ខៈ មិនមែនសំដៅយកបុគ្គជនឡើយ ។

មាណស ដែលបុគ្គលនោះមិនទាន់សម្រេចហើយ ដូច្នោះ បុគ្គលនោះ
ឈ្មោះថា ជាអ្នកមានមាណសៈមិនទាន់បានសម្រេច ។ រាគៈក្តី ចិត្តក្តី ព្រះ
អរហត្តក្តី ឈ្មោះថា **មាណស** ។

ពិតហើយ រាគៈ ឈ្មោះថា មាណស ដូចក្នុងប្រយោគនេះថា អន្ត-
លិក្ខុចរោ ទាសោ យ្យាយព្យាវតិ មាណសោ អន្តរកំ គឺរាគៈណា ដែល
ត្រាច់ទៅលើអាកាស ដូច្នេះ ។

ចិត្តឈ្មោះថា មាណស ដូចក្នុងប្រយោគជាដើមថា ចិត្តំ មនោ មាណសំ
ចិត្ត មនោ មាណសៈ ។

ព្រះអរហត្ត ឈ្មោះថា មាណស ដូចក្នុងប្រយោគថា អប្បត្តមាណសោ
សេទោ កាលំ កយិរា ជនេសុតា បពិត្រព្រះមានព្រះភាគ អ្នកល្បីក្នុង
ប្រជុំជន សាវ័ករបស់ព្រះអង្គជាសេក្ខបុគ្គល មានបំណងមិនទាន់សម្រេច
នៅត្រេកអរក្នុងសាសនា គប្បីធ្វើមរណកាលដូចម្តេចបាន ដូច្នេះ ។

ព្រះអរហត្តប៉ុណ្ណោះ លោកបំណងយកថា មាណស ក្នុងទីនេះ ដោយ
ហេតុនោះ ទើបមានពាក្យអធិប្បាយដែលពោលទុកថា បុគ្គលមានព្រះអរហត្ត
មិនទាន់សម្រេចហើយ ។ បទថា អនុត្តរំ ប្រែថា ប្រសើរបំផុត អធិប្បាយ
ថា មិនមានធម៌ណាប្រៀបបាន ព្រះអរហត្តប៉ុណ្ណោះ លោកបំណងយកថា
ធម៌ដែលជាដែនក្សេមចាកយោគៈ ព្រោះសំដៅយកអត្ថថា ក្សេមចាកយោគៈ
៤ គឺយោគៈ ៤ មិនប្រទូស្តហើយ ។

បទថា បត្តយមនោ មានវិនិច្ឆ័យថា សេចក្តីប្រាថ្នាមាន ២ យ៉ាង គឺ
សេចក្តីប្រាថ្នាដោយអំណាចតណ្ហា និងសេចក្តីប្រាថ្នាដោយអំណាចឆន្ទៈ ។
សេចក្តីប្រាថ្នាដោយអំណាចតណ្ហា រមែងមាន ដូចក្នុងប្រយោគថា បត្តយ-
មាណស ហិ ជប្បិទានិ សំវេទិតំ វាបិ បកប្បិទេសុ ការជាប់ចិត្តទាំងឡាយ

នៃបុគ្គលកាលប្រាថ្នាក្តី ការញាប់ញ័រក្នុងធម៌ទាំងឡាយ ដែលខ្លួនកំណត់ ហើយក្តី ដូច្នេះ ។

ភាពជាបុគ្គលបំណងនឹងធ្វើ គឺការប្រាថ្នាដោយអំណាចកុសលច្នេះ រមែង បានក្នុងប្រយោគថា ឆិដ្ឋំ ទាបិមតោ សោតំ ។បេ។ ទេមំ បត្តេជ ភិក្ខុវោ បាន កាត់កម្ចាត់ខ្សែរបស់មារ ហើយធ្វើឲ្យប្រាសចាកដើមបុស គឺមាន៖ ម្ចាស់ ភិក្ខុទាំងឡាយ អ្នកទាំងឡាយ ចូរជាអ្នកច្រើនដោយសេចក្តីរីករាយ ចូរប្រាថ្នា នូវព្រះនិព្វានជាទីក្សេម ដូច្នេះ ។ សេចក្តីប្រាថ្នាដោយអំណាចច្នេះនេះ ប៉ុណ្ណោះ លោកបំណងយកក្នុងទីនេះ ។

បទថា តេន បត្តយមាណោ សេចក្តីថា បុគ្គលដែលមានបំណងធ្វើ គឺ ប្រាថ្នានឹងសម្រេចធម៌ដែលជាដែនក្សេមចាកយោគៈនោះ គប្បីជ្រាបថា បុគ្គល បង្ហាន់ទៅ ឱនទៅ ទេរទៅ (ដើម្បីសម្រេចធម៌ជាដែនក្សេមចាកយោគៈ) ។

បទថា វិហរតិ សេចក្តីថា បំបាត់ទុក្ខដែលកើតឡើងក្នុងឥរិយាបថដទៃ ដោយឥរិយាបថម្យ៉ាងទៀត រក្សារាងកាយមិនឲ្យទ្រុឌទ្រោម ។ ម្យ៉ាងទៀត គប្បីឃើញអត្តក្នុងសេចក្តីនេះ ដោយនិទ្ទេសន័យជាដើមថា បុគ្គលដែលបង្ហាន់ ចិត្តទៅដោយការពិចារណាថា សង្ខារទាំងឡាយទាំងពួងមិនទៀង ដូច្នេះ ឈ្មោះថា រមែងនៅដោយសន្តោ ។

បទថា បឋវី បឋវិតោ អភិជានាតិ សេចក្តីថា រមែងដឹងច្បាស់បឋវី ថាជាបឋវី គឺរមែងមិនដឹងដោយសញ្ញាដែលផ្ទុយគ្នាចាកអាការទាំងពួង ដូច បុថុជ្ជន ម្យ៉ាងទៀត រមែងដឹងដោយញាណដ៏វិសេសក្រៃលែង ។

ក្នុងបទថា បឋវី មានពាក្យដែលលោកពោលអធិប្បាយថា បុគ្គល កាលលែងភាពជាបឋវីបានយ៉ាងនេះ ក៏រមែងដឹងច្បាស់ភាពជាបឋវីនោះយ៉ាង នេះថា មិនទៀងខ្លះ ជាទុក្ខខ្លះ ជាអនត្តាខ្លះ និងមានពាក្យដែលលោកពោល អធិប្បាយទុកថា សេក្ខបុគ្គល កាលជ្រាបបឋវីយ៉ាងនេះហើយ រមែងមិន សម្គាល់បឋវី ។ ឯសេក្ខបុគ្គលនឹងពោលថា មានការសម្គាល់ក៏មិនមែន នឹង ពោលថា មិនមានការសម្គាល់ក៏មិនមែន ។ ក្នុងអត្ថនេះ គប្បីជ្រាបថា លោកពោលចោលបទនេះ ។

កាលមានបុគ្គលពោលថា ក្នុងបទនេះមានអធិប្បាយដូចម្តេច ឆ្លើយថា លំដាប់ដំបូង ព្រះមានព្រះភាគត្រាស់ដល់បុគ្គលនោះថា សម្គាល់ខុសក្នុងបឋវី ព្រោះការសម្គាល់ខុសគ្រប់យ៉ាង បុគ្គលនោះមិនទាន់លះបាន ព្រះខ្ជិលស្រព រមែងមិនសម្គាល់ខុស ព្រោះលោកលះការសម្គាល់ខុសគ្រប់យ៉ាងបានហើយ ការសម្គាល់ដោយអំណាចទិដ្ឋិ ព្រះសេក្ខបុគ្គលលះបាន សូម្បីការសម្គាល់ ដទៃៗ ក៏ដល់នូវការស្រាលស្មើ ដោយហេតុនោះ ព្រះសេក្ខនោះ បុគ្គល ណាម្នាក់ មិនគួរពោលថា រមែងសម្គាល់ខុស ដូចបុគ្គល ទាំងមិនគួរពោល ថា រមែងមិនសម្គាល់ខុសដូចព្រះខ្ជិលស្រព ។

បទថា បរិញ្ញេយ្យំ តស្ស រសេចក្តីថា ទីតាំងនៃសេចក្តីសម្គាល់ខុសនោះ ដែលព្រះសេក្ខគប្បីកំណត់ដឹងបានដោយបរិញ្ញាទាំង ៣ ព្រោះលោកឈម ចុះកាន់ភាពជាបុគ្គលទៀងហើយ និងព្រោះមានការត្រាស់ដឹង ជាទីទៅខាងមុខ ទីតាំងនៃការសម្គាល់ខុស ដែលមិនទាន់គួរកំណត់ដឹង មិនមែនលោកមិនត្រូវ

កំណត់ដឹងដូចបុប្ផជនឡើយ ទាំងមិនមែនលោកបានកំណត់ដឹងអស់ហើយ ដូចជាព្រះខីណាស្រពនោះឡើយ ។ ពាក្យដ៏សេសក្នុងបទទាំងពួង មានន័យដូចពោលហើយដូចគ្នា ។

ពោលអំពីន័យទី ២

អធិប្បាយ សេក្ខបុគ្គល ចប់

អធិប្បាយ អរិយបុគ្គល

[៤] ព្រះមានព្រះភាគ កាលទ្រង់សម្តែងការប្រព្រឹត្តទៅរបស់ព្រះសេក្ខៈ ក្នុងវត្ថុធាតុ មានបឋវីជាដើម ដូចពណ៌នាយ៉ាងនេះហើយ ឥឡូវនេះ កាលទ្រង់សម្តែងការប្រព្រឹត្តទៅរបស់ព្រះខីណាស្រព ទើបត្រាស់បទជាដើមថា យោមិ សោ ភិក្ខុវេ ភិក្ខុ អរហំ ដូច្នេះ ។

បណ្តាបទទាំងនោះ មិ សព្វ ក្នុងបទថា យោមិ មានការប្រមូលមកជាអត្ថ ។ ដោយ មិ សព្វនោះ ព្រះមានព្រះភាគទ្រង់សម្តែងថា ក្នុងទីនេះរមែងបានការស្នើគ្នាដោយចំណែកទាំង ២ ។ អធិប្បាយថា ព្រះសេក្ខៈ ឈ្មោះថា ជាអ្នកស្នើដោយព្រះខីណាស្រព ព្រោះភាពជាព្រះអរិយបុគ្គល ដោយហេតុនោះ ទើបលោកបាននូវភាពស្នើគ្នាដោយបុគ្គល ។ ចំណែកភាពជាអ្នកស្នើគ្នាដោយអារម្មណ៍ ក៏មានន័យដូចពោលហើយដូចគ្នា ។

បទថា អរហំ សេចក្តីថា បុគ្គលមានកិលេសនៅឆ្ងាយ អធិប្បាយថា បុគ្គលមានកិលេសឆ្ងាយ គឺមានកិលេសដែលលោកលះបានហើយ ។ សម

ដូចព្រះតម្រាស់ដែលព្រះមានព្រះភាគត្រាស់ថា ម្ចាស់ភិក្ខុទាំងឡាយ ភិក្ខុដែលឈ្មោះថា អរហន្ត តើដោយប្រការដូចម្តេច អកុសលធម៌ទាំងឡាយ ដ៏លាមក ប្រកបដោយសេចក្តីសៅហ្មង ធ្វើសត្វឲ្យកើតក្នុងភពថ្មីទៀត ជាធម៌ប្រព្រឹត្តទៅមួយអន្លើដោយសេចក្តីក្រវល់ក្រវាយ មានទុក្ខជាវិបាក ប្រកបដោយជាតិ ជរា មរណៈ ប្រព្រឹត្តទៅក្នុងខាងមុខ ជាគិលេសឆ្ងាយអំពីភិក្ខុនោះ ម្ចាស់ភិក្ខុទាំងឡាយ ភិក្ខុដែលឈ្មោះថា អរហន្ត ដោយប្រការដូច្នេះឯង ។

បទថា ទិណ្ហាសវោ មានវិនិច្ឆ័យដូច្នេះ អាសវៈមាន ៤ គឺកាមាសវៈ ភវាសវៈ ទិដ្ឋាសវៈ អវិជ្ជាសវៈ អាសវៈទាំង ៤ នេះ របស់ព្រះអរហន្តអស់ហើយ គឺលោកលៈបាន ដកឡើងបាន ស្ងប់រម្ងាប់ ជារបស់មិនគួរកើតឡើងទៀត ដែលលោកដុតហើយដោយភ្លើង គឺញាណ ដោយហេតុនោះ ទើបព្រះអរហន្តនោះ លោកហៅថា ព្រះទិណ្ហាស្រព ។

បទថា វុសិទ្ធា សេចក្តីថា ព្រះអរហន្តនោះនៅហើយ គឺនៅចប់ហើយ ក្នុងធម៌ជាគ្រឿងនៅរបស់គ្រូខ្លះ ក្នុងធម៌ជាគ្រឿងនៅ គឺអរិយមគ្គខ្លះ ក្នុងធម៌ជាគ្រឿងនៅរបស់ព្រះអរិយៈ ១០ ប្រការខ្លះ ព្រះអរហន្តនោះនៅហើយ គឺនៅចប់ហើយ បានដល់ មានធម៌ជាគ្រឿងនៅចប់ហើយ មានចរណៈដែលប្រព្រឹត្តហើយ ដូច្នោះ ទើបឈ្មោះថា នៅចប់ហើយ ។

បទថា កតករណីយោ សេចក្តីថា ព្រះសេក្ខៈទាំង ៧ រហូតដល់កល្យាណបុព្វជន ឈ្មោះថា រមែងធ្វើកិច្ចដែលគួរធ្វើដោយមគ្គ ៤ កិច្ចដែលគប្បីធ្វើគ្រប់យ៉ាង ព្រះទិណ្ហាស្រពធ្វើហើយ ធ្វើស្រេចអស់ហើយ កិច្ចដែល

គប្បីធ្វើដីក្រែកលែងរបស់ព្រះខ័ណ្ឌស្រពនោះ ដើម្បីការសម្រេចការអស់ទៅនៃ
ទុក្ខ រមែងមិនមាន ដូច្នោះ ទើបព្រះអរហន្តនោះ ឈ្មោះថា មានកិច្ចដែល
ត្រូវធ្វើស្រេចហើយ ។ សមដូចពាក្យដែលព្រះមានព្រះភាគត្រាស់ថា កាល
ភិក្ខុនោះមានចិត្តរួចដោយប្រពៃ មានចិត្តស្ងប់រម្ងាប់ហើយ ការសន្សំកុសល
ឬអកុសល ដែលធ្វើរួចហើយ មិនមានទេ កិច្ចដែលត្រូវធ្វើក៏មិនមាន ។

ក្នុងបទថា **ឌុហិតការោ** មានវិនិច្ឆ័យដូច្នេះ ភារៈមាន ៣ គឺខន្ធភារៈ
កិលេសភារៈ អភិសង្ខារភារៈ ភារៈ ៣ នេះ ព្រះអរហន្តនោះដាក់ចុះហើយ
លើកចុះហើយ ដាក់ហើយ ធ្វើឲ្យធ្លាក់ទៅហើយ ដោយហេតុនេះ ទើបព្រះ
អរហន្តនោះ លោកហៅថា មានភារៈដាក់ចុះហើយ ។

បទថា **អនុបត្តសន្តោ** សេចក្តីថា បុគ្គលតាមសម្រេចប្រយោជន៍ខ្លួន
ហើយ អធិប្បាយថា តាមសម្រេចនូវប្រយោជន៍ដែលជារបស់ខ្លួន ។ **ក**
អក្ខរៈ ផ្លាស់ជា **ឧ** អក្ខរៈ ។ អរហត្តគប្បីជ្រាបថា ប្រយោជន៍របស់ខ្លួន ។
ពិតហើយ អរហត្តនោះ លោកហៅថា ប្រយោជន៍របស់ខ្លួន គឺប្រយោជន៍ខ្លួន
ព្រោះអត្ថថា ទាក់ទងនឹងខ្លួន ព្រោះអត្ថថា មិនលះបង់ខ្លួន និងព្រោះអត្ថថា
ជាប្រយោជន៍យ៉ាងក្រែកលែងរបស់ខ្លួន ។

បទថា **បរិក្ខណភវសំយោជនោ** មានវិនិច្ឆ័យថា ក្នុងសំយោជនៈ ១០
គឺកាមរាគៈ បដិមៈ មានៈ ទិដ្ឋិ វិចិក្ខុ ភិក្ខុ ភិក្ខុ ភិក្ខុ ភិក្ខុ ភិក្ខុ ភិក្ខុ ភិក្ខុ ភិក្ខុ
មច្ឆរិយៈ និងអវិជ្ជា ហៅថា សំយោជនៈជាគ្រឿងចងសត្វទុកក្នុងភព ព្រោះ
សំយោជនៈទាំងនេះ រមែងចង គឺតាមចងសត្វទាំងឡាយទុកក្នុងភព ម្យ៉ាង

ទៀត រមែងភ្ជាប់កតទុកដោយភព សំយោជនៈជាគ្រឿងចងសត្វទុកក្នុងភព
ទាំងនេះ របស់ព្រះអរហន្តអស់ហើយដោយជុំវិញ លោកលះបានហើយ លោក
ដុតបំផ្លាញហើយ ដោយភ្លើង គឺញាណ ដោយហេតុនោះ ព្រះខ័ណ្ឌស្រព
នោះ លោកហៅថា បុគ្គលមានសំយោជនៈជាគ្រឿងចងសត្វទុកក្នុងភពអស់
ដោយជុំវិញហើយ ។

បទថា សម្មទញ្ញា ក្នុងបទថា សម្មទញ្ញា វិមុត្តោ នេះ សេចក្តីថា
ព្រោះដឹងដោយប្រពៃ ។ លោកពោលអធិប្បាយទុកដូចម្តេច លោកពោល
អធិប្បាយទុកថា ព្រោះដឹង គឺជ្រាប បានដល់ ពិចារណា ត្រួតពិនិត្យមើល
បើកផ្លូវ ធ្វើឲ្យជាក់ច្បាស់នូវអត្ថនៃខន្ធ ថាជាខន្ធ អត្ថនៃអាយតនៈ ថាជា
អាយតនៈ អត្ថនៃធាតុ ថាជាធាតុ អត្ថនៃទុក្ខ ថាជាការបៀតបៀន អត្ថនៃ
សមុទេយៈ ថាជាប្រភពកើតទុក្ខ អត្ថនៃនិរោធ ថាជាការស្ងប់ អត្ថនៃមគ្គ ថា
ជាទស្សនៈ មានប្រភេទយ៉ាងនេះថា សង្ខារទាំងពួងមិនទៀង ដូច្នេះ ដោយ
ប្រពៃ គឺតាមសេចក្តីពិត ។

បទថា វិមុត្តោ មានវិនិច្ឆ័យដូច្នេះ វិមុត្តិ មាន ២ យ៉ាង គឺការរួចផុត
នៃចិត្ត ១ ព្រះនិព្វាន ១ ព្រះអរហន្ត ឈ្មោះថា រួចផុតហើយ ដោយការរួច
ផុតនៃចិត្ត ព្រោះភាពដែលចិត្តរបស់លោករួចផុតហើយ ចាកកិលេសទាំងពួង
ឈ្មោះថា រួចផុតហើយក្នុងព្រះនិព្វាន ព្រោះលោកមានចិត្តបង្ហោរទៅកាន់ព្រះ
និព្វាន ដោយហេតុនោះ ទើបព្រះអរហន្ត លោកហៅថា រួចផុតហើយ
ព្រោះដឹងដោយប្រពៃ ។

បទថា បរិញ្ញាតំ តស្ស សេចក្តីថា ទីតាំងនៃការសម្គាល់ខុសនោះ ព្រះអរហន្តកំណត់ដឹងហើយ ដោយបរិញ្ញាទាំង ៣ ដូច្នោះ ទើបព្រះអរហន្ត នោះមិនសម្គាល់ទីតាំងនោះ ម្យ៉ាងទៀត អធិប្បាយថា ព្រះអរហន្តមិន សម្គាល់ដោយការប្រកាន់ខុសនោះ ។ ពាក្យដ៏សេសមានន័យដូចពោលហើយ នោះឯង ។

[៥] ឯ ៣ វារៈជាដើមថា ឧយា រាគស្ស ដូច្នេះ លោកពោល ទុកហើយក្នុងនិព្វានវារៈ វារៈទាំងនោះ ក៏គួរឲ្យពិស្តារ ក្នុងវារៈពោលដោយ បឋវីជាដើម ។ បរិញ្ញាវារៈនេះ ក៏គួរឲ្យពិស្តារក្នុងនិព្វានវារៈ ។ បណ្ឌិត កាលឲ្យនូវការពិស្តារ គប្បីប្រកបបទថា បរិញ្ញាតំ តស្ស ដោយគ្រប់ៗ បទ ហើយគប្បីប្រកបសេចក្តីទៀតថា ឧយា រាគស្ស វិតរាគត្តា ដូច្នេះ ក្នុង បទក្រៅអំពីនោះក៏ន័យនេះ ។ ទេសនាលោកសង្ខេបទុកថា ពាក្យដែល ពោលហើយ ក្នុងបទមួយ ក៏ឈ្មោះថា ពោលហើយគ្រប់ៗ បទ ។

ក្នុងបទថា ឧយា រាគស្ស វិតរាគត្តា នេះ សេចក្តីថា ព្រោះហេតុ ដែលអ្នកបួសក្រៅសាសនា ជាអ្នកប្រាសចាកតម្រេកក្នុងកាម តែមិនមែន ព្រោះអស់រាគៈ ឯព្រះអរហន្ត ឈ្មោះថា ជាអ្នកប្រាសចាកតម្រេកក្នុងកាម ព្រោះការអស់រាគៈ ដូច្នោះ ទើបព្រះមានព្រះភាគត្រាស់ថា ឧយា រាគស្ស វិតរាគត្តា ដូច្នេះ ។ ក្នុងទោសៈ និងមោហៈ ក៏ន័យនេះ ។ ដូចជា កាល ព្រះមានព្រះភាគត្រាស់ថា តថាគតពោលថា បរិញ្ញាតំ តស្ស ដូច្នេះ រមែង បានសេចក្តីថា ព្រះអរហន្តនោះ រមែងមិនសម្គាល់វត្ថុនោះ ឬការសម្គាល់នោះ

ព្រោះលោកបានកំណត់ដឹងហើយ យ៉ាងណា សូម្បីក្នុងទីនេះក៏ដូច្នោះ ។ ព្រះ
អរហន្តនោះ បណ្ឌិតគប្បីឃើញថា រមែងមិនសម្គាល់វត្ថុនោះ ឬរមែងមិន
សម្គាល់ការសម្គាល់ខុសនោះ ព្រោះលោកអស់រាគៈហើយ ។

ក្នុងបណ្ណាវារៈទាំងនោះ វារៈថា បរិញ្ញាតំ តស្ស នេះ លោកពោល
ទុកដើម្បីសម្តែងការបរិបូណ៌នៃមគ្គការវនា ។ វារៈក្រៅអំពីនេះ គប្បីឃើញថា
លោកពោលទុកដើម្បីសម្តែងការបរិបូណ៌នៃការធ្វើឲ្យជាក់ច្បាស់នៃផល ។

ម្យ៉ាងទៀត ព្រះអរហន្តរមែងមិនសម្គាល់ដោយហេតុ ២ ប្រការ ព្រោះ
ភាពដែលវត្ថុលោកកំណត់បានហើយ និងព្រោះអកុសលមូល លោកដកឡើង
បានហើយ ដោយហេតុនោះ ទើបព្រះអង្គកថាចារ្យសម្តែងការកំណត់ដឹងវត្ថុ
របស់ព្រះអរហន្តនោះ ដោយវារៈនៃបរិញ្ញា និងសម្តែងការដកឡើងនូវអកុ-
សលមូល ដោយវារៈក្រៅអំពីនេះ ដូច្នេះឯង ។

ក្នុងបណ្ណាវារៈទាំងនោះ គប្បីជ្រាបការប្លែកគ្នាក្នុង ៣ វារៈ ខាងចុង
ដូច្នេះ ព្រះអរហន្តនោះ លោកឃើញទោសក្នុងតម្រេក ក្នុងវារៈទាំង ៣ នោះ
ហើយ ពិចារណាឃើញទុក្ខ ជាអ្នករួចផុតហើយ ដោយអប្បណិហិតវិមោក្ខ
រមែងមានរាគៈប្រាសទៅ ព្រោះការអស់ទៅនៃរាគៈ ។ លោកឃើញទោស
ក្នុងទោសៈ ពិចារណាឃើញដោយភាពជារបស់មិនទៀង ជាអ្នករួចផុតហើយ
ដោយអនិមិត្តវិមោក្ខ រមែងជាអ្នកមានទោសៈប្រាសទៅ ព្រោះការអស់
ទោសៈ ។ លោកឃើញទោសក្នុងមោហៈ ពិចារណាដោយភាពជាអនត្តា រួច
ផុតហើយដោយសុញ្ញតវិមោក្ខ រមែងជាអ្នកប្រាសចាកមោហៈ ព្រោះអស់

មោហាៈ ។ បើមានពាក្យសួរថា បើដូច្នោះ បុគ្គលម្នាក់ រមែងរួចផុតដោយ
 វិមោក្ខ ៣ (ក្នុងគ្រាតែមួយ) មិនបាន ព្រោះដូច្នោះ មិនគួរពោល ២
 វារៈទុក គប្បីឆ្លើយថា សេចក្តីនេះមិនដូច្នោះឡើយ ។ សួរថា ព្រោះហេតុអ្វី
 ឆ្លើយថា ព្រោះមិនបានកំណត់ពិតប្រាកដ ។

សេចក្តីពិត ព្រះមានព្រះភាគ ត្រាស់ដោយមិនពិតប្រាកដថា យោធិ
 សោ ភិក្ខុវេ ភិក្ខុ អរហំ ដូច្នេះ តែមិនត្រាស់ទុកថា រមែងជាអ្នករួចផុតដោយ
 អប្បណិហិតវិមោក្ខ ឬរួចផុតដោយវិមោក្ខក្រៅអំពីនេះដូច្នោះឡើយ ។ ហេតុ
 នោះ វត្ថុណាដែលមិនសមគួរដល់ព្រះអរហន្ត វត្ថុទាំងអស់នោះ គួរពោលពិត
 ដូច្នេះ ។

ម្យ៉ាងទៀត កាលពោលដោយមិនប្លែកគ្នា ព្រះអរហន្តគ្រប់អង្គ កាល
 កិលេស មានរាគៈជាដើមអស់ទៅ លោកក៏ហៅថា ជាអ្នកមានរាគៈទៅប្រាស
 ព្រោះរាគៈអស់ទៅ ព្រោះលោកកំណត់ដឹងនូវវិបរិណាមទុក្ខ ។ លោកហៅ
 ថា បុគ្គលប្រាសចាកទោសៈ ព្រោះទោសៈអស់ទៅ ព្រោះលោកកំណត់ដឹង
 ទុក្ខក្នុងទុក្ខ ឈ្មោះថា ជាអ្នកប្រាសចាកមោហាៈ ព្រោះមោហាៈអស់ទៅ ព្រោះ
 លោកកំណត់ដឹងសង្ខារទុក្ខ ។

ម្យ៉ាងទៀត លោកឈ្មោះថា ប្រាសចាករាគៈ ព្រោះរាគៈអស់ទៅ ព្រោះ
 លោកកំណត់ដឹងឥដ្ឋារម្មណ៍ ឈ្មោះថា ប្រាសចាកទោសៈ ព្រោះទោសៈអស់
 ទៅ ព្រោះលោកកំណត់ដឹងអនិដ្ឋារម្មណ៍ ឈ្មោះថា ប្រាសចាកមោហាៈ ព្រោះ
 មោហាៈអស់ទៅ ព្រោះលោកកំណត់ដឹងមជ្ឈត្តារម្មណ៍ ។

ម្យ៉ាងទៀត លោកឈ្មោះថា ប្រាសចាករាគៈ ព្រោះរាគៈអស់ទៅ ព្រោះ
 លោកកំណត់ដឹងនូវឥដ្ឋារម្មណ៍ ឈ្មោះថា ប្រាសចាកទោសៈ ព្រោះទោសៈ
 អស់ទៅ ដោយលោកកំណត់ដឹងអនិដ្ឋារម្មណ៍ ឈ្មោះថា ប្រាសចាកមោហៈ
 ព្រោះមោហៈអស់ទៅ ដោយលោកកំណត់ដឹងនូវមជ្ឈត្តារម្មណ៍ ។ ម្យ៉ាងទៀត
 លោកឈ្មោះថា ប្រាសចាករាគៈ ព្រោះរាគៈអស់ទៅ ព្រោះលោកដករាគា-
 នុស័យក្នុងសុខវេទនាចេញបាន ឈ្មោះថា ប្រាសចាកទោសៈ និងប្រាសចាក
 មោហៈ លោកដកបដិយានុស័យ និងមោហានុស័យ ក្នុងទុក្ខវេទនា និង
 ឧបេក្ខាវេទនាចេញបានដូច្នេះឯង ដូច្នេះ ព្រះមានព្រះភាគកាលទ្រង់សម្តែង
 ការផ្សេងគ្នានោះ ទើបត្រាស់ថា ឧយា រាគស្ស វិភរាគត្តា ។បេ។ ឧយា
 មោហស្ស វិភមោហត្តា ដូច្នេះ ។

ពោលដោយន័យទី ៣-៤-៥-៦

ដោយអំណាចអរិយបុគ្គល ចប់

អធិប្បាយ ពាក្យថា តថាគត

[៨] ព្រះមានព្រះភាគ កាលទ្រង់សម្តែងការប្រព្រឹត្តទៅរបស់ព្រះ
 វិណាស្រព ក្នុងវត្ថុធាតុទាំងឡាយ មានបបរីជាដើមយ៉ាងនេះហើយ ឥឡូវ
 នេះ កាលទ្រង់សម្តែងការប្រព្រឹត្តទៅរបស់ព្រះអង្គឯង ទើបត្រាស់បទថា
 តថាគតោមិ ភិក្ខុវេ ដូច្នេះជាដើម ។

ក្នុងបទទាំងនោះ បទថា តថាគតោ មានវិនិច្ឆ័យដូច្នេះ ព្រះមានព្រះភាគ

លោកហៅថា តថាគត ដោយហេតុ ៨ យ៉ាង គឺហៅថា តថាគត ព្រោះ
 អត្ថថា ទ្រង់មកហើយយ៉ាងនោះ ១ ហៅថា តថាគត ព្រោះអត្ថថា ទ្រង់ទៅ
 ហើយយ៉ាងនោះ ១ ហៅថា តថាគត ព្រោះអត្ថថា ទ្រង់មកកាន់លក្ខណៈដ៏
 ពិត ១ ហៅថា តថាគត ព្រោះអត្ថថា ត្រាស់ដឹងព្រមចំពោះនូវធម៌ដែលពិត
 តាមសេចក្តីពិត ១ ហៅថា តថាគត ព្រោះទ្រង់ឃើញពិត ១ ហៅថា
 តថាគត ព្រោះត្រាស់វាចាពិត ១ ហៅថា តថាគត ព្រោះទ្រង់ធ្វើពិត ១
 ហៅថា តថាគត ព្រោះអត្ថថា គ្របសង្កត់ ១ ។

សួរថា ព្រះមានព្រះភាគ ទ្រង់ព្រះនាមថា តថាគត ព្រោះអត្ថថា ទ្រង់
 មកហើយយ៉ាងនោះដូចម្តេច ។

ឆ្លើយថា ព្រះសម្មាសម្ពុទ្ធអង្គមុនៗ ទ្រង់ដល់នូវការខ្វះខ្វែង ទ្រង់មក
 ដើម្បីប្រយោជន៍ដល់សត្វលោកទាំងពួង ដោយប្រការណា ដូចជា ព្រះមាន
 ព្រះភាគទ្រង់ព្រះនាមថា វិបស្សី ១ ទ្រង់ព្រះនាមថា សិទ្ធិ ១ ទ្រង់ព្រះនាម
 ថា វេស្សភូ ១ ទ្រង់ព្រះនាមថា កកុសន្ទៈ ១ ទ្រង់ព្រះនាមថា កោណាគមនៈ
 ១ ទ្រង់ព្រះនាមថា កស្សបៈ ១ ទ្រង់មកដើម្បីប្រយោជន៍ដល់សត្វលោក
 យ៉ាងណា ព្រះមានព្រះភាគរបស់យើងនេះ ក៏ទ្រង់មកដើម្បីជាប្រយោជន៍
 ដល់សត្វលោក ដូច្នោះដូចគ្នា ។

សេចក្តីនេះ លោកអធិប្បាយទុកដូចម្តេច ។ លោកពោលអធិប្បាយ
 ថា ព្រះមានព្រះភាគទាំងនោះ ទ្រង់មកដោយអភិនិហារណា ព្រះមានព្រះភាគ
 នៃយើងទាំងឡាយ ក៏ទ្រង់មកដោយអភិនិហារនោះដូចគ្នា ។

ម្យ៉ាងទៀត ព្រះមានព្រះភាគទ្រង់ព្រះនាមថា វិបស្សី ។ បេ។ ព្រះមានព្រះភាគទ្រង់ព្រះនាមថា កស្សបៈ ទ្រង់បំពេញទានបារមី សីលបារមី នេក្ខម្មបារមី បញ្ញាបារមី វិរិយបារមី ខន្តិបារមី សច្ចបារមី អធិដ្ឋានបារមី មេត្តាបារមី ឧបេក្ខាបារមី ទ្រង់បានបំពេញបារមី ៣០ គឺបារមី ១០ ឧបបារមី ១០ បរមត្ថបារមី ១០ ទាំងទ្រង់បានបំពេញមហាបរិច្ចាគទាំង ៥ នេះ គឺទ្រង់បរិច្ចាគអវយវៈ កែវភ្នែក រាជទ្រព្យ រាជសម្បត្តិ ឱរស និងមហេសី ទ្រង់បំពេញបុព្វបយោគ បុព្វចរិយា ការបង្រៀនធម៌ និងញាតត្ថចរិយាជាដើម រហូតដល់ទីបំផុតដោយពុទ្ធចរិយា យ៉ាងណា ព្រះមានព្រះភាគនៃឈើង ក៏ទ្រង់មកយ៉ាងនោះ ។

ម្យ៉ាងទៀត ព្រះមានព្រះភាគ ទ្រង់ព្រះនាមថា វិបស្សី ។ បេ។ ព្រះមានព្រះភាគ ទ្រង់ព្រះនាមថា កស្សបៈ ទ្រង់បំពេញ គឺចម្រើនសតិប្បដ្ឋាន ៤ សម្មប្បធាន ៤ ឥន្ទ្រិយ ៥ ពល ៥ ពោជ្ឈង្គ ៧ មគ្គមានអង្គ ៨ យ៉ាងណា សូម្បីព្រះមានព្រះភាគនៃឈើង ក៏ទ្រង់មកយ៉ាងនោះ ព្រះមានព្រះភាគទ្រង់មកហើយដោយប្រការនោះ យ៉ាងនេះ ព្រោះដូច្នោះ ទើបទ្រង់ព្រះនាមថា ព្រះតថាគត ។

ព្រះមុនីទាំងឡាយ មានវិបស្សីសម្ពុទ្ធជាដើមយាងមកដល់ភាពជាព្រះសព្វញ្ញក្នុងលោកនេះដោយប្រការណា ព្រះសក្យមុនី ក៏យាងមកដោយប្រការនោះ ដោយហេតុនោះ ទើបព្រះមានព្រះភាគមានចក្ខុ ទ្រង់ព្រះនាមថា ព្រះតថាគត ដូច្នេះ ។

ព្រះមានព្រះភាគ ទ្រង់មកហើយដោយប្រការនោះ ដូចពណ៌នាមកយ៉ាង
នេះ ដូច្នោះ ទើបទ្រង់ព្រះនាមថា ព្រះតថាគត ។

សួរថា ព្រះមានព្រះភាគ ទ្រង់ឈ្មោះថា តថាគត ព្រោះយ៉ាងទៅហើយ
យ៉ាងនោះដូចម្តេច ឆ្លើយថា ព្រះមានព្រះភាគ ព្រះនាមថា វិបស្សី ។ បេ។
ព្រះមានព្រះភាគ ទ្រង់ព្រះនាមថា កស្សបៈ ប្រសូតក្លាម ទ្រង់យ៉ាងទៅបាន
យ៉ាងណា ព្រះមានព្រះភាគនៃយើង ក៏ទ្រង់យ៉ាងទៅបាន ដូច្នោះ ។

ព្រះមានព្រះភាគនៃយើង ទ្រង់យ៉ាងទៅបានដូចម្តេច ទ្រង់យ៉ាងទៅបាន
យ៉ាងនេះ គឺប្រសូតក្លាមទ្រង់ប្រថាប់ឈរលើផ្ទៃប្រីថពី ដោយព្រះបាទដ៏រាប
ស្មើ បែរព្រះកក្កដាទៅទិសខត្តរ បោះជំហានយ៉ាងទៅបាន ៧ ជំហាន ដូចព្រះ
អង្គបានត្រាស់ថា ម្ចាស់អានន្ទ ពោធិសត្វប្រសូតមកក្លាម ទ្រង់ប្រតិស្ឋានលើ
ផែនដី ដោយព្រះបាទដ៏ស្មើ បែរព្រះកក្កដាទៅទិសខាងជើង ទ្រង់យ៉ាងដោយ
ព្រះបាទបាន ៧ ជំហាន កាលទេវតាកំពុងបាំងស្មៅតូចត្រច្ចាញ ទ្រង់ក្រឡេក
មើលគ្រប់ទិសទាំងអស់ ទើបបញ្ចេញអាសកិវាចាថា អាត្មាអញ ជាកំពូល
របស់លោក អាត្មាអញ ជាបុគ្គលចម្បងជាងលោក អាត្មាអញ ជាបុគ្គល
ប្រសើរជាងលោក ជាតិនេះ ជាជាតិទីបំផុត ឥឡូវនេះ មិនមានកតថ្មីទៀត
ឡើយ ដូច្នោះ ។

ការយ៉ាងទៅរបស់ព្រះអង្គនោះ ដូច្នោះ មិនខុសអំពីនោះ ព្រោះជាបុព្វ-
និមិត្តនៃការសម្រេចគុណវិសេសជាច្រើន ។

ការដែលទ្រង់ប្រសូតក្លាម ប្រថាប់ឈរលើផ្ទៃប្រីថពី ដោយព្រះបាទ

ដ៏រាបស្មើ នេះជាបុព្វនិមិត្តនៃការបានឥទ្ធិបាទ ៤ ។

ការដែលព្រះអង្គបែរព្រះកក្កដាទៅទិសខត្តរនោះ ជាបុព្វនិមិត្តនៃការដែល
ព្រះអង្គជាអ្នកច្នៃផុតលោកទាំងពួង ។

ការឈានព្រះបាទយាងបាន ៧ ជំហាន ជាបុព្វនិមិត្តនៃការបានរតនៈ គឺ
ពោជ្ឈង្គ ៧ ប្រការ ។

ការលើកឡើងនូវផ្ចិតដែលពោលក្នុងបទថា ផ្ចិតមានដងជាវិការនៃ
មាសផ្សាយទៅ ដូច្នេះ ជាបុព្វនិមិត្តនៃការញាំញីពួកតិរិយទាំងឡាយ ។

ការដែលទ្រង់បាំងស្មេតច្នៃត្រ ជាបុព្វនិមិត្តនៃការបានស្មេតច្នៃត្រដ៏ប្រសើរ
វិសេស ប្រាសចាកមន្ទិល គឺការរួចផុត ដោយអំណាចភាពជាព្រះអរហន្ត ។

ការដែលទ្រង់ពិនិត្យមើលទៅសព្វទិសនោះ ជាបុព្វនិមិត្តនៃការបាននូវ
ញាណដ៏ប្រសើរ គឺសព្វញ្ញតញ្ញាណ ការដែលទ្រង់បន្ទីអាសភិវាចា ជាបុព្វ-
និមិត្តនៃការប្រកាសធម្មចក្រដ៏ប្រសើរ មិនមានបុគ្គលណាជំទាស់រារាំងបាន ។

ព្រះមានព្រះភាគ ទ្រង់ទៅដោយប្រការនោះ ការយាងទៅរបស់ព្រះអង្គ
យ៉ាងនោះ មិនខុសអំពីនោះ ព្រោះជាបុព្វនិមិត្តនៃការបានសម្រេចគុណវិសេស
ជាច្រើន ដោយហេតុនោះ ទើបបុរាណចារ្យពោលថា

ព្រះគោតមនោះ លុះប្រសូតហើយភ្លាមប៉ុណ្ណោះ ក៏ជាន់ផ្ទៃពសុធាដោយ
ព្រះបាទដ៏រាបស្មើ ហើយទ្រង់យាងទៅបាន ៧ ជំហាន ដូចគោមហ្មងដើរនាំ
មុខហ្មងគោទៅ ដូច្នេះ ពួកទេវតាទាំងឡាយ ក៏បានតម្លោះស្មេតច្នៃត្របាំង
ថ្វាយព្រះគោតមនោះ កាលយាងទៅបាន ៧ ជំហានហើយ ទ្រង់សម្លឹងមើល

គ្រប់ទិសដោយជុំវិញ បានបន្តព្រះសូរសៀង ដែលប្រកបដោយអង្គ ៨ ដូច
ស្តេចរាជសីហ៍ ឈរលើកំពូលភ្នំ បន្តិសីហនាទ ដូច្នោះ ។

ព្រះមានព្រះភាគ យាងទៅហើយដោយប្រការនោះ ដូចពណ៌នាមកយ៉ាង
នេះ ដូច្នោះ ទើបព្រះអង្គព្រះនាមថា **តថាគត** ។

ម្យ៉ាងទៀត ព្រះមានព្រះភាគ ទ្រង់ព្រះនាមថា វិបស្សី ។ បេ។ ព្រះមាន
ព្រះភាគទ្រង់ព្រះនាមថា កស្សបៈ យ៉ាងណា ព្រះមានព្រះភាគនៃយើងនេះ
ក៏យ៉ាងនោះដូចគ្នា ។ គឺព្រះអង្គទ្រង់លះកាមច្ចន្ទៈ ដោយនេក្ខម្មៈ យាងទៅ
ហើយ ទ្រង់លះព្យាបាទ ដោយមិនព្យាបាទ ទ្រង់លះបីនមិទ្ធៈ ដោយអាសាសញ្ញា
សញ្ញា ទ្រង់លះឧទ្ធចក្កក្កច្ចៈ ដោយការមិនរាយមាយ ទ្រង់លះវិចិត្តិក្កដោយ
ការកំណត់ធម៌ យាងទៅហើយ ទ្រង់ទម្លាយអវិជ្ជាដោយញាណ យាងទៅ
ហើយ ទ្រង់បន្ទោបង់ការមិនត្រេកអរ ដោយបាមោជ្ជ ទ្រង់ដកគ្រឿងរាវរាំង គឺ
នីវរណៈដោយបឋមជ្ឈាន ញាវន្តនីត គឺវិតក្ក វិចារៈ ឲ្យស្ងប់រម្ងាប់ដោយ
ទុតិយជ្ឈាន ទ្រង់ខ្ចាក់ចោលនូវបីតិដោយតតិយជ្ឈាន ទ្រង់លះសុខ និងទុក្ខ
ដោយចតុត្ថជ្ឈាន ទ្រង់កន្លងផុតរូបសញ្ញា បដិយសញ្ញា និងនាត្ថសញ្ញា
ដោយអាកាសានញ្ញាយតនសមាបត្តិ ទ្រង់កន្លងផុតអាកាសានញ្ញាយតនសញ្ញា
ដោយវិញ្ញាណញ្ញាយតនសមាបត្តិ ទ្រង់កន្លងផុតវិញ្ញាណញ្ញាយតនសញ្ញា
ដោយអាកិញ្ញាយតនសមាបត្តិ ទ្រង់កន្លងផុតអាកិញ្ញាយតនសញ្ញា
ដោយនេវសញ្ញានាសញ្ញាយតនសមាបត្តិ យាងទៅហើយ ទ្រង់លះនិច្ចសញ្ញា
ដោយអនិច្ចានុបស្សនាញាណ ទ្រង់លះសុខសញ្ញា ដោយទុក្ខានុបស្សនាញាណ

ទ្រង់លះអត្តសញ្ញា ដោយអនត្តានុបស្សនាញាណ ទ្រង់លះការត្រេកអរ
ដោយនិព្វិទានុបស្សនាញាណ ទ្រង់លះរាគៈ ដោយវិរាគានុបស្សនាញាណ
ទ្រង់លះសមុទយៈ ដោយនិរោធានុបស្សនាញាណ ទ្រង់លះការប្រកាន់មាំ
ដោយបដិនិស្សក្កានុបស្សនាញាណ ទ្រង់លះយនសញ្ញា ដោយខយានុបស្សនា-
ញាណ ទ្រង់លះការប្រមូលមក ដោយវេយ្យានុបស្សនាញាណ ទ្រង់លះធុរ-
សញ្ញា ដោយវិបរិណាមាណុបស្សនាញាណ ទ្រង់លះនិមិត្តសញ្ញា ដោយអនិមិត្តា
នុបស្សនាញាណ ទ្រង់លះការប្រាថ្នា ដោយអប្បណិហិតានុបស្សនាញាណ
ទ្រង់លះអភិនិវេសដោយសុញ្ញតានុបស្សនាញាណ ទ្រង់លះការប្រកាន់ថាជា
សារៈ ដោយអធិប្បញ្ញាធម្មវិបស្សនាញាណ ទ្រង់លះការប្រកាន់មាំ ព្រោះ
ការវង្វេង ដោយយថាភូតញ្ញាណទស្សនញ្ញាណ ទ្រង់លះការប្រកាន់ដោយ
អាល័យ ដោយអាទីនវានុបស្សនាញាណ ទ្រង់លះការមិនពិចារណា ដោយ
បដិសន្ធានុបស្សនាញាណ ទ្រង់លះការប្រកាន់មាំក្នុងសំយោជនៈ ដោយវិវដ្តា-
នុបស្សនាញាណ ទ្រង់កាច់បំបាក់កិលេសក្នុងបច្ចុប្បន្ន ដោយសោតាបត្តិមគ្គ
ទ្រង់លះកិលេសយ៉ាងគ្រោតគ្រោត ដោយសកទាគាមិមគ្គ ទ្រង់ដកកិលេស
ដែលនៅសេសសល់បន្តិចបន្តួច ដោយអនាគាមិមគ្គ ទ្រង់កាត់ផ្តាច់កិលេស
គ្រប់យ៉ាង ដោយអរហត្តមគ្គ យ៉ាងទៅហើយ ។ ព្រះមានព្រះភាគយ៉ាងទៅ
ហើយយ៉ាងនោះ ដោយអាការដូចពណ៌នាមកយ៉ាងនេះ ដូច្នោះ ទើបទ្រង់ព្រះ
នាមថា **តថាគត** ។

សួរថា ព្រះមានព្រះភាគ ទ្រង់ព្រះនាមថា **តថាគត** ព្រោះទ្រង់យ៉ាងមក

កាន់លក្ខណៈដែលពិតយ៉ាងនោះដូចម្តេច ឆ្លើយថា ព្រះមានព្រះភាគ ទ្រង់
 យាងមកហើយ គឺដល់ដោយមិនខុស បានដល់ សម្រេចដោយលំដាប់នូវ
 លក្ខណៈនៃបឋវីធាតុ ថាជាការរឹងមាំយ៉ាងត្រឹមត្រូវ មិនខុសនូវលក្ខណៈនៃ
 អាបេធាតុ ថាជាគ្រឿងហូរ លក្ខណៈនៃតេជោធាតុ ថាជារបស់ក្តៅ លក្ខណៈ
 នៃវាយោធាតុ ថាកម្រើក លក្ខណៈអាកាសធាតុ ថាពាល់ត្រូវមិនបាន
 លក្ខណៈនៃវិញ្ញាណ ថាជាគ្រឿងដឹង លក្ខណៈនៃរូប ថាបែកធ្លាយទៅ
 លក្ខណៈនៃវេទនា ថាសោយអារម្មណ៍ លក្ខណៈនៃសញ្ញា ថាចាំបាន
 លក្ខណៈនៃសង្ខារថា ជាគ្រឿងតាក់តែង លក្ខណៈនៃវិញ្ញាណថា ដឹងច្បាស់
 លក្ខណៈនៃវិតក្កថា លើកចិត្តឡើងកាន់អារម្មណ៍ លក្ខណៈនៃវិចារៈ ថា
 ឈ្នួចឈ្នីអារម្មណ៍ លក្ខណៈបីតិ ថាផ្សាយជ្រួតជ្រាបទៅ លក្ខណៈនៃ សុខ
 ថាត្រេកអរ លក្ខណៈនៃចិត្តកក្កតា ថាមិនរាយមាយ លក្ខណៈនៃផស្សៈ ថា
 ពាល់ត្រូវ លក្ខណៈនៃសទ្ធិន្ទ្រិយ ថាបង្កើនចិត្តជឿ លក្ខណៈនៃវិរិយន្ទ្រិយ
 ថាផ្តងចិត្ត លក្ខណៈនៃសតិទ្ធិន្ទ្រិយ ថាប្រាកដច្បាស់ លក្ខណៈនៃសមាធិន្ទ្រិយ
 ថាជាសភាពនៃចិត្តដែលមិនរាយមាយ លក្ខណៈនៃបញ្ញន្ទ្រិយ ថាដឹងច្បាស់
 លក្ខណៈនៃសទ្ធាពល ថាចិត្តមិនញាប់ញ័រ ព្រោះវត្ថុមិនគួរជឿ លក្ខណៈនៃ
 វិរិយពល ថាចិត្តមិនញាប់ញ័រ ព្រោះខ្ជិលច្រអូស លក្ខណៈនៃសតិពល ថា
 ចិត្តមិនញាប់ញ័រ ព្រោះមិនមានស្មារតី លក្ខណៈនៃសមាធិពល ថាចិត្តមិន
 ញាប់ញ័រព្រោះឧទ្ធច្ចៈ លក្ខណៈនៃបញ្ញាពល ថាចិត្តមិនញាប់ញ័រព្រោះអវិជ្ជា
 លក្ខណៈនៃសតិសម្មោជ្ឈន្ត ថាប្រាកដច្បាស់ លក្ខណៈនៃធម្មវិចយ-

សម្ពោជ្ឈង្គ ថាការពិចារណា លក្ខណៈនៃវិរិយសម្ពោជ្ឈង្គ ថាផ្ដន្ទចិត្ត
 លក្ខណៈនៃបីតិសម្ពោជ្ឈង្គ ថាការផ្សាយចិត្តទៅ លក្ខណៈនៃបស្សន្ទិ-
 សម្ពោជ្ឈង្គ ថាការស្ងប់ចិត្ត លក្ខណៈនៃសមាធិសម្ពោជ្ឈង្គ ថាការមិនរាយ
 មាយរបស់ចិត្ត លក្ខណៈនៃឧបេក្ខាសម្ពោជ្ឈង្គ ថាការពិចារណា លក្ខណៈ
 នៃសម្មាទិដ្ឋិ ថាការឃើញត្រូវ លក្ខណៈនៃសម្មាសង្កប្ប ថាការលើកចិត្ត
 ឡើង លក្ខណៈរបស់សម្មាវាចា ថាការកំណត់ចិត្ត លក្ខណៈនៃសម្មាកម្មន្តៈ
 ថាព្យាយាមប្រឹងប្រែង លក្ខណៈនៃសម្មាអាជីវៈ ថាការផ្ដុំផងនៃចិត្ត លក្ខណៈ
 នៃសម្មាវាយាមៈ ថាការផ្ដន្ទចិត្ត លក្ខណៈនៃសម្មាសតិ ថាការប្រាកដច្បាស់
 លក្ខណៈនៃសម្មាសមាធិ ថាការដែលចិត្តមិនរាយមាយ លក្ខណៈនៃអវិជ្ជា
 ថាការមិនដឹង លក្ខណៈនៃសង្ខារ ថាចេតនា លក្ខណៈនៃវិញ្ញាណ ថាដឹង
 ច្បាស់ លក្ខណៈនៃនាម ថាបង្កើនចិត្តទៅ លក្ខណៈនៃរូប ថាទ្រុឌទ្រោមទៅ
 លក្ខណៈនៃអាយតនៈ ៦ ថាជាប្រភពកើត លក្ខណៈនៃផស្សៈ ថាពាល់ត្រូវ
 លក្ខណៈនៃវេទនា ថាសោយអារម្មណ៍ លក្ខណៈនៃតណ្ហា ថាជាហេតុនៃទុក្ខ
 លក្ខណៈនៃឧបាទាន ថាការប្រកាន់ លក្ខណៈនៃភព ថាការប្រមូលទុក
 លក្ខណៈនៃជាតិ ថាការកើត លក្ខណៈនៃជរា ថាការចាស់ លក្ខណៈនៃ
 មរណៈ ថាចុតិ លក្ខណៈនៃធាតុ ថាសោះសូន្យ លក្ខណៈនៃអាយតនៈ ថា
 ជាប្រភពកើត លក្ខណៈនៃសតិប្បដ្ឋាន ថាប្រាកដច្បាស់ លក្ខណៈនៃ
 សម្មប្បធាន ថាព្យាយាម លក្ខណៈនៃឥទ្ធិបាទ ថាសម្រេច លក្ខណៈនៃ
 តន្ត្រិយ ថាជាធំ លក្ខណៈនៃពល ថាមិនញាប់ញ័រ លក្ខណៈនៃពោជ្ឈង្គ ថា

ជាធម៌នាំសត្វចេញចាកទុក្ខ លក្ខណៈនៃមគ្គ ថាជាហេតុឲ្យដល់នូវការរំលត់
 ទុក្ខ លក្ខណៈនៃសច្ចៈ ថាពិត លក្ខណៈនៃសមថៈ ថាមិនរាយមាយ
 លក្ខណៈនៃវិបស្សនា ថាពិចារណាយើង លក្ខណៈនៃសមថៈ និងវិបស្សនា
 ថាមានកិច្ចដូចគ្នា លក្ខណៈនៃវត្ថុដែលជាគុត្តា ថាមិនលះគ្នា លក្ខណៈនៃ
 សីលវិសុទ្ធិ ថាជាការសង្រួមរក្សា លក្ខណៈនៃចិត្តវិសុទ្ធិ ថាមិនរាយមាយ
 លក្ខណៈនៃទិដ្ឋិវិសុទ្ធិ ថាយើងត្រូវ លក្ខណៈនៃញាណក្នុងធម៌ជាទីអស់ទៅ
 ថាសមុច្ឆេទ លក្ខណៈនៃញាណក្នុងធម៌ដែលមិនទាន់កើតឡើង ថាស្ងប់
 លក្ខណៈនៃឆន្ទៈ ថាមូលហេតុ លក្ខណៈនៃមនសិការ ថាព្យាយាម ប្រឹង
 ប្រែង លក្ខណៈនៃផស្សៈ ថាជាទីរួម លក្ខណៈនៃវេទនា ថាជាទីប្រជុំ
 លក្ខណៈនៃសមាធិ ថាធម៌ដែលជាប្រធាន លក្ខណៈនៃសតិ ថាកាតជាធំ
 លក្ខណៈនៃបញ្ញា ថាខ្ពស់ជាងធម៌ទាំងពួង លក្ខណៈនៃវិមុត្តិ ថាជាខ្លឹម
 លក្ខណៈនៃនិព្វានដែលឈមចុះកាន់អមតៈ ថាជាទីបំផុត ព្រះមានព្រះភាគ
 ទ្រង់មកដល់ គឺដល់ បានដល់ត្រាស់ដឹងនូវលក្ខណៈតាមសេចក្តីពិតយ៉ាងនេះ
 យ៉ាងពិតប្រាកដ គឺមិនខុស ដូច្នេះ ទើបទ្រង់ព្រះនាមថា **តថាគត ។**

ព្រះមានព្រះភាគ ទ្រង់យាងមកដល់លក្ខណៈដែលពិតយ៉ាងនេះ ដូច្នេះ
 ទើបទ្រង់ព្រះនាមថា **តថាគត ។**

សួរថា ព្រះមានព្រះភាគ ទ្រង់ព្រះនាមថា តថាគត ព្រោះត្រាស់ដឹងព្រម
 ចំពោះនូវធម៌ដែលពិតតាមសេចក្តីពិតដូចម្តេច ឆ្លើយថា ឈ្មោះថា ធម៌ដែល
 ពិត បានដល់ អរិយសច្ច ៤ ដូចព្រះមានព្រះភាគត្រាស់ថា ម្នាលភិក្ខុទាំង-

ឡាយ ធម្មជាតិ ៤ យ៉ាងនេះ ជាបស្ចឹមពិត មិនប្រែប្រួល មិនក្លាយទៅជា
 របស់ដទៃឡើយ ធម្មជាតិ ៤ គឺអ្វីខ្លះ ម្ចាស់ភិក្ខុទាំងឡាយ ពាក្យថា
 នេះជាទុក្ខ នេះជាធម្មជាតិពិត មិនប្រែប្រួល មិនក្លាយទៅជាបស្ចឹមពិត
 ដូច្នេះជាដើម ។ សេចក្តីពិស្តារ (អ្នកសិក្សាគប្បីពិនិត្យមើលខ្លួនឯង) ។

ព្រះមានព្រះភាគត្រាស់ដឹងព្រមចំពោះនូវអរិយសច្ច៍ទាំង ៤ នោះ ព្រោះ
 ហេតុនោះ ទើបបានទទួលព្រះនាមថា **តថាគត** ព្រោះត្រាស់ដឹងព្រមចំពោះ
 នូវអរិយសច្ច៍ទាំងឡាយដែលពិត ។

ពិតហើយ **គត** សព្វ ក្នុងបទថា **តថាគតោ** នេះ មានអត្ថថា ត្រាស់
 ដឹងព្រមចំពោះ ។

ម្យ៉ាងទៀត សក្ការៈដែលជរា និងមរណៈកើតមានព្រោះជាតិជាបច្ច័យ
 ជាសក្ការៈដែលពិត មិនប្រែប្រួល មិនដទៃឡើយ ។ បេ ។ សក្ការៈដែលសង្ខារ
 ទាំងឡាយកើតមាន ព្រោះមានអវិជ្ជាជាបច្ច័យ ជាសក្ការៈដែលពិត មិនប្រែ
 ប្រួល មិនទៅជាដទៃឡើយ ។

ម្យ៉ាងទៀត សក្ការៈដែលអវិជ្ជាជាបច្ច័យនៃសង្ខារទាំងឡាយ សង្ខារទាំង
 ឡាយជាបច្ច័យនៃវិញ្ញាណ ។ បេ ។ សក្ការៈដែលជាតិជាបច្ច័យនៃជរា និង
 មរណៈ ជាសក្ការៈដែលពិត មិនប្រែប្រួល មិនជាដទៃឡើយ ។

ព្រះមានព្រះភាគ ត្រាស់ដឹងព្រមចំពោះនូវសក្ការៈទាំងអស់នោះ ព្រោះ
 ហេតុនោះ ទើបបានទទួលព្រះនាមថា **តថាគត** ។

ព្រះមានព្រះភាគ ទ្រង់ព្រះនាមថា **តថាគត** ព្រោះត្រាស់ដឹងព្រមចំពោះ

នូវធម៌ដែលពិតតាមសេចក្តីពិត ដោយប្រការដូចពណ៌នាមក ដូច្នេះ ។

សួរថា ព្រះមានព្រះភាគ ទ្រង់ព្រះនាមថា **តថាគត** ព្រោះទ្រង់មាន ប្រក្រតីឃើញអារម្មណ៍ដែលពិតដូចម្តេច ឆ្លើយថា អារម្មណ៍ណាដែលឈ្មោះ ថា រូបារម្មណ៍ ដែលមកប្រាកដក្នុងចក្ខុទ្ធរបស់សត្វទាំងឡាយ មិនមាន ប្រមាណ មានទាំងក្នុងលោក និងទាំងទេវលោក ។ បេ ។ ក្នុងពួកសត្វ ព្រម ទាំងទេវលោក និងមនុស្ស ក្នុងលោកជាតុមិនមានប្រមាណ អារម្មណ៍នោះ ព្រះមានព្រះភាគទ្រង់ដឹង គឺទ្រង់ឃើញ ដោយអាការទាំងអស់ ។

អារម្មណ៍នោះ ព្រះមានព្រះភាគ ទ្រង់ដឹង និងទ្រង់ឃើញយ៉ាងនេះ ចែក ចេញទៅតាមឈ្មោះជាអនេក តាមវារៈ ១៣ វារៈ តាមន័យ ៥២ ន័យ ដោយ ន័យជាដើមថា រូប គឺរូបាយតនៈនោះដូចម្តេច ។ រូបណាដែលអាស្រ័យមហា កូតរូប ៤ ជារូបដែលមានវណ្ណៈ គឺពណ៌ មើលឃើញបាន ពាល់ត្រូវបាន ជា រូបពណ៌ខៀវ ជារូបពណ៌លឿង ដោយអំណាចជារូបដែលគួរប្រាថ្នា និងមិន គួរប្រាថ្នាជាដើម ដោយអំណាចដែលនឹងបានក្នុងរូបដែលបានឃើញ សំឡេង ដែលបានឮ ក្លិន រស ផោដ្ឋព្វៈដែលបានជ្រាប និងធម្មារម្មណ៍ដែលបានដឹង ច្បាស់ រមែងជារបស់ពិតនោះឯង មិនប្រែប្រួល ។ ក្នុងបណ្តាអារម្មណ៍ មាន សំឡេងជាដើម ដែលមកប្រាកដក្នុងសោតទ្ធរជាដើម ក៏ន័យនេះ ។ សមដូច ព្រះតម្រាស់ដែលព្រះមានព្រះភាគ ទ្រង់ត្រាស់ដូច្នេះថា ម្ចាស់ភិក្ខុទាំងឡាយ អារម្មណ៍ណាដែលលោក ព្រមទាំងទេវលោក មារលោក ព្រហ្មលោក ដែល ពពួកសត្វ ព្រមទាំងសមណព្រាហ្មណ៍ ព្រមទាំងមនុស្សជាសម្មតិទេព និង

មនុស្សដ៏សេស ឃើញ ឮ ពាល់ត្រូវ ដឹងច្បាស់ បានដល់ ស្វែងរក ត្រាច់ រង្គាត់រកអារម្មណ៍នោះ តថាគតបានដឹងជាក់ស្តែងហើយដោយសារចិត្ត ព្រោះ ហេតុនោះ បានជាគេហៅថា តថាគត ។

ព្រះមានព្រះភាគ ទ្រង់ព្រះនាមថា តថាគត ព្រោះទ្រង់មានប្រក្រតីឃើញ អារម្មណ៍ដែលពិត ដោយប្រការដូចពណ៌នាមក ដូច្នេះ ។

ក្នុងបទថា **តថាគតោ** នេះ អ្នកសិក្សាគប្បីជ្រាបការប្រើបទថា **តថាគតោ** ចុះក្នុងអត្ថថា បុគ្គលមានប្រក្រតីឃើញអារម្មណ៍ដែលពិត ។

សួរថា ព្រះមានព្រះភាគ ព្រះនាមថា តថាគត ព្រោះទ្រង់មានប្រក្រតី ត្រាស់វាទះដែលពិតដូចម្តេច ឆ្លើយថា ការដែលព្រះមានព្រះភាគប្រថាប់គង់ លើអបរាជិតបល្ល័ង្ក ខាងក្រោមមណ្ឌលពោធិព្រឹក្ស ទ្រង់ផ្តាញ់មានទាំង ៣ ហើយត្រាស់ដឹងព្រមចំពោះនូវអនុត្តរសម្មាសម្ពោធិញ្ញាណក្តី ការដែលព្រះ មានព្រះភាគទ្រង់រំលត់ខន្ធបរិនិព្វាន ដោយអនុបាទិសេសនិព្វានជាតុក្នុងចន្លោះ ដើមរាំងទាំងគូនាកណ្តាលរាត្រីក្តី អស់រយៈពេល ៤៥ ឆ្នាំ ក្នុងចន្លោះនេះ គឺ ក្នុងរយៈពេលបឋមពោធិកាលក្តី មជ្ឈិមពោធិកាលក្តី បច្ចិមពោធិកាលក្តី ព្រះពុទ្ធវចនៈណាដែលព្រះមានព្រះភាគត្រាស់ទុក ជាសុត្តៈ គេយ្យៈ ។បេ។ វេទល្លក្តី ព្រះពុទ្ធវចនៈទាំងអស់នោះ វិញ្ញាជនពោលតិះដៀលមិនបាន ទាំង ដោយអត្ត និងព្យញ្ជនៈ មិនខ្វះ មិនលើស បរិបូណ៌ដោយអាការគ្រប់យ៉ាង ញាំញីនូវការស្រវឹងដោយរាគៈ ដោយទោសៈ និងមោហៈ ខុសភ្លាំងភ្លាត់ក្នុង ព្រះពុទ្ធវចនៈសូម្បីមួយចម្រៀករោមទ្រាយក៏មិនមានក្តី ទាំងអស់នោះជារបស់

ពិត មិនប្រែប្រួល បីដូចប្រថាប់ត្រាដោយព្រះរាជលញ្ឆករតែមួយ ប្រៀបបី
ដូចវាល់ដោយនាឡិកាតែមួយ បីដូចថ្លឹងដោយជញ្ជីងតែមួយ ដូច្នោះ ។

ព្រោះហេតុនោះ ទើបបុរាណចារ្យពោលថា ការដែលព្រះតថាគតត្រាស់
ដឹងព្រមចំពោះនូវអនុត្តរសម្មាសម្ពោធិញ្ញាណ ក្នុងកណ្តាលរាត្រីក្តី ការដែល
ព្រះតថាគតបរិនិព្វានដោយអនុបាទិសេសនិព្វានជាតុ ក្នុងកណ្តាលរាត្រីក្តី ការ
ដែលព្រះតថាគតត្រាស់សន្ទនា ចង្អុលបង្ហាញក្នុងរវាងនេះក្តី ទាំងអស់នោះជា
របស់ពិត មិនជាដទៃឡើយ ព្រោះដូច្នោះ ទើបបានទទួលព្រះនាមថា
តថាគត ។

ពិតហើយ គត សព្វ ក្នុងបទថា តថាគត នេះ មានអត្ថស្ម័គ្នានឹង
គន្ធ (បន្ទីវាចា ឬនិយាយ) ។

ព្រះមានព្រះភាគ ទ្រង់ព្រះនាមថា តថាគត ព្រោះទ្រង់មានប្រក្រតី
ត្រាស់វាទៈដែលពិត ដោយប្រការដូចពណ៌នាមក ដូច្នោះ ។

ម្យ៉ាងទៀត ការពោល ឈ្មោះថា អាគន្ធ អធិប្បាយថា បានដល់
ពាក្យពោល ។ ការត្រាស់របស់ព្រះតថាគតនោះពិត គឺមិនវិបរិត ព្រោះហេតុ
នោះ ទើបបានទទួលព្រះនាមថា តថាគត ព្រោះផ្ទាស់ ទ អក្ខរៈ ជា ត អក្ខរៈ
អ្នកសិក្សាគប្បីជ្រាបបទសម្រេចរូបក្នុងអត្ថនេះ ដូចពណ៌នាមកដូច្នោះ ។

សួរថា ព្រះមានព្រះភាគ ទ្រង់ព្រះនាមថា តថាគត ព្រោះទ្រង់ជាអ្នក
មានប្រក្រតីធ្វើពិតដូចម្តេច ឆ្លើយថា កាយកម្មរបស់ព្រះមានព្រះភាគ រមែង
ស្របតាមវច្ឆិកម្ម ទាំងវច្ឆិកម្មក៏ស្របតាមកាយកម្ម ព្រោះហេតុនោះ ព្រះមាន

ព្រះភាគ មានប្រក្រតីត្រាស់យ៉ាងណា ទ្រង់មានប្រក្រតីធ្វើយ៉ាងនោះ មាន
ប្រក្រតីធ្វើយ៉ាងណា ក៏ទ្រង់មានប្រក្រតីត្រាស់យ៉ាងនោះ អធិប្បាយថា
វិចីកម្មរបស់ព្រះមានព្រះភាគនោះ មានសភាពដូច្នេះ យ៉ាងណា សូម្បីកាយ
កម្មក៏ប្រព្រឹត្តទៅយ៉ាងនោះ ហេតុនោះ ទើបទ្រង់ព្រះនាមថា **តថាគត** ។

ដោយហេតុនោះ ទើបព្រះមានព្រះភាគត្រាស់ថា ម្ចាស់ភិក្ខុទាំងឡាយ
តថាគតថាយ៉ាងណា ធ្វើយ៉ាងនោះ ធ្វើយ៉ាងណា ថាយ៉ាងនោះ ថាយ៉ាងណា
ធ្វើយ៉ាងនោះ ធ្វើយ៉ាងណា ថាយ៉ាងនោះ ហេតុនោះ ទើបបានជាគេហៅថា
តថាគត ។

ព្រះមានព្រះភាគ ទ្រង់ព្រះនាមថា **តថាគត** ព្រោះជាអ្នកមានប្រក្រតី
ធ្វើពិតដូចពណ៌នាមក ដូច្នេះ ។

សួរថា ព្រះមានព្រះភាគ ទ្រង់ព្រះនាមថា **តថាគត** ព្រោះអត្ថថា គ្រប
សង្កត់ដូចម្តេច ឆ្លើយថា ព្រះមានព្រះភាគ ទ្រង់គ្របសង្កត់ខាងលើ តាំងអំពី
កវគ្គព្រហ្មចុះមក ខាងក្រោមតាំងអំពីអវិចីមហានរកឡើងទៅ ទទឹងរមែង
គ្របសង្កត់សព្វសត្វក្នុងលោកធាតុ មិនមានប្រមាណដោយសីលខ្លះ សមាធិ
ខ្លះ បញ្ញាខ្លះ វិមុត្តិខ្លះ វិមុត្តិញ្ញាណទស្សនៈខ្លះ ការថ្វីង ឬការកំណត់វាសន្តវ
គុណ មានសីលជាដើមនៃព្រះមានព្រះភាគអង្គនោះ មិនមាន ព្រះអង្គមាន
ព្រះគុណដែលមិនមានបុគ្គលណាម្នាក់អាចថ្វីងបាន មិនអាចប្រមាណបាន មិន
មានបុគ្គលណាត្រែលែងជាង ជាព្រះរាជានៃព្រះរាជា ជាទេវតានៃទេវតា ជា
សក្កៈលើសក្កៈទាំងឡាយ ជាព្រហ្មលើព្រហ្មទាំងឡាយ ព្រោះហេតុនោះ ទើប

ព្រះមានព្រះភាគត្រាស់ថា ម្ចាស់ភិក្ខុទាំងឡាយ តថាគតជាអ្នកគ្របសង្កត់
 អង្គអាច ជាអ្នកឃើញពិត មានអំណាចគ្របសង្កត់លោក ព្រមទាំងទេវលោក
 មារលោក ព្រហ្មលោក ក្នុងពពួកសត្វ ព្រមទាំងសមណព្រាហ្មណ៍ ព្រម
 ទាំងមនុស្សជាសម្មតិទេព និងមនុស្សដ៏សេសបាន ហេតុនោះ បានជាគេហៅ
 ថា តថាគត ។ ក្នុងបទថា តថាគតនោះ គប្បីជ្រាបបទសម្រេចរូបយ៉ាងនេះ ។

វត្ថុដូចគ្នានឹងឱសថ ឈ្មោះថា **អគទ** ។ ឱសថនោះ គឺអ្វី គឺការទេសនា
 វិលាស (តាមឧបនិស្ស័យរបស់អ្នកស្តាប់) និងការធ្វើឲ្យចម្រើននៃបុណ្យ ។
 ព្រោះឱសថនោះ ទើបព្រះមានព្រះភាគ ជាពេទ្យដ៏មានអានុភាពច្រើន ទ្រង់
 គ្របសង្កត់នូវបុគ្គលដែលកាន់លទ្ធផលនៃទាំងអស់ និងលោក ព្រមទាំងទេវលោក
 ដូចគ្នានឹងបង្ក្រាបពស់ (ពិស) ដោយទិព្វឱសថ ដូច្នោះ ។ ឱសថក្នុងការ
 គ្របសង្កត់លោកទាំងអស់ របស់ព្រះមានព្រះភាគអង្គនោះ ដែលសម្រេចមក
 អំពីការទេសនាវិលាស និងសម្រេចមកអំពីបុណ្យជារបស់ពិត មិនប្រែប្រួល
 ព្រោះហេតុនោះ គប្បីជ្រាបថា ព្រះមានព្រះភាគ ទ្រង់បានទទួលព្រះនាមថា
 តថាគត ។ ព្រោះផ្ទាស់ **ទ** អក្ខរៈ ជា **ត** អក្ខរៈ ដោយប្រការដូចពោល
 មកនេះ ។ ព្រះមានព្រះភាគ ទ្រង់ព្រះនាមថា **តថាគត** ព្រោះអត្ថថា គ្រប
 សង្កត់ដូចពណ៌នាមក ដូច្នោះ ។

ម្យ៉ាងទៀត ព្រះមានព្រះភាគ ទ្រង់ព្រះនាមថា **តថាគត** ព្រោះអត្ថថា
 ទ្រង់ចូលដល់ដោយសេចក្តីពិតខ្លះ ទ្រង់ចូលដល់សេចក្តីពិតខ្លះ ។ បទថា
គតោ ដោយអត្ថថា ដល់ហើយ ផុតហើយ សម្រេចហើយ ដើរទៅដល់

ហើយ ។ ក្នុងពាក្យទាំងនោះ គប្បីជ្រាបអធិប្បាយដូច្នេះ ព្រះមានព្រះភាគ ទ្រង់ដល់ហើយ គឺស្ទង់ដល់ហើយនូវលោកទាំងអស់ ដោយសេចក្តីពិត គឺ តិរណប្បវិញ្ញា ព្រោះហេតុនោះ ទើបទ្រង់ព្រះនាមថា តថាគត ។

ព្រះមានព្រះភាគ ទ្រង់ដល់ហើយ គឺផុតហើយ នូវហេតុកើតរបស់លោក ដោយសេចក្តីពិត គឺបរាជប្បវិញ្ញា ព្រោះហេតុនោះ ទើបទ្រង់ព្រះនាមថា តថាគត ។

ព្រះមានព្រះភាគ ទ្រង់ដល់ហើយ គឺសម្រេចហើយនូវការរលត់របស់ លោកដោយសេចក្តីពិត គឺការធ្វើឲ្យជាក់ច្បាស់ ព្រោះហេតុនោះ ទើបទ្រង់ ព្រះនាមថា តថាគត ។

ព្រះមានព្រះភាគ ទ្រង់ដល់ហើយ គឺយាងទៅដល់ហើយ នូវសេចក្តីពិត គឺបដិបទាដែលជាហេតុ ឲ្យដល់នូវការរលត់លោក ព្រោះហេតុនោះ ទើប ទ្រង់ព្រះនាមថា តថាគត ។

ព្រោះហេតុនោះ ពាក្យណាដែលព្រះមានព្រះភាគត្រាស់ទុកថា ម្នាលភិក្ខុ ទាំងឡាយ លោក (គឺទុក្ខសច្ច) តថាគតបានត្រាស់ដឹងហើយ តថាគតផុត ចាកលោក (គឺទុក្ខសច្ច) ហើយ ម្នាលភិក្ខុទាំងឡាយ លោកសមុទយៈ តថាគតបានត្រាស់ដឹងហើយ លោកសមុទយៈ តថាគតបានលះបង់ហើយ ម្នាលភិក្ខុទាំងឡាយ លោកនិរោធ តថាគតបានត្រាស់ដឹងហើយ លោកនិរោធ តថាគតបានធ្វើឲ្យជាក់ច្បាស់ហើយ ម្នាលភិក្ខុទាំងឡាយ លោកនិរោធគាមិនី- បដិបទា តថាគតបានត្រាស់ដឹងហើយ លោកនិរោធគាមិនីបដិបទា តថាគត

បានចម្រើនហើយ ព្រោះដូច្នេះ ទើបបានទទួលព្រះនាមថា តថាគត អត្ថនៃ ពាក្យនោះ អ្នកសិក្សាគប្បីជ្រាបយ៉ាងនេះ ។

ពាក្យដូចពោលមកនេះ ក៏ត្រឹមតែមុខកថាក្នុងការសម្តែងដល់ភាវៈដែល ព្រះតថាគត ជាអ្នកចូលដល់សេចក្តីពិតប៉ុណ្ណោះ ព្រះតថាគតប៉ុណ្ណោះ គប្បី ពណ៌នាភាវៈដែលព្រះតថាគត ជាអ្នកចូលដល់សេចក្តីពិតបាន ដោយអាការ គ្រប់យ៉ាង ។

ចំណែកក្នុង ២ បទថា អរហំ សម្មាសម្ពុទ្ធោ គប្បីជ្រាបអធិប្បាយ ដូច្នេះ លំដាប់ដំបូង ព្រះមានព្រះភាគគប្បីជ្រាបថា ជាព្រះអរហន្តដោយហេតុ ទាំងនេះ គឺព្រោះទ្រង់ឆ្ងាយ ១ ព្រោះទ្រង់កម្ចាត់សត្រូវទាំងឡាយ ១ ព្រោះ ទ្រង់កាច់បំបាក់នូវកាំ (នៃសន្ធឹរចក្រ) ទាំងឡាយ ១ ព្រោះជាបុគ្គលគួរ ដល់បច្ច័យជាដើម ១ ព្រោះមិនធ្វើបាបក្នុងទីកំបាំង ១ ។

ឯឈ្មោះថា សម្មាសម្ពុទ្ធ ព្រោះត្រាស់ដឹងធម៌ទាំងពួងដោយប្រពៃ និង ដោយព្រះអង្គឯង សេចក្តីសង្ខេបក្នុងទីនេះមានប្រមាណប៉ុណ្ណោះ ។ តែបទ ទាំង ២ នេះ ព្រះពុទ្ធយោសាថា បានអធិប្បាយទុកហើយដោយពិស្តារ ក្នុងកិរិយាពណ៌នាពុទ្ធនុស្សតិ ក្នុងវិសុទ្ធិមគ្គឯណោះ ។

ក្នុងបទថា បរិញ្ញាតន្តំ តថាគតស្ស នេះ គប្បីជ្រាបអធិប្បាយថា វត្ថុ (ដែលជាទីតាំង) នៃការសម្គាល់ គឺប្រកាន់នោះ ព្រះតថាគតកំណត់ដឹង ហើយ ដូច្នេះក៏បាន ។ វត្ថុនោះ ឈ្មោះថា តថាគតកំណត់ដឹងហើយ គឺមាន ភាវៈដែលទ្រង់ដឹងដោយប្រពៃហើយ មានទីបំផុត ដែលទ្រង់ដឹងដោយប្រពៃ

ហើយ អធិប្បាយថា ទ្រង់ដឹងដោយមិនមានអ្វីសេសសល់ ។

ពិតហើយ ព្រះពុទ្ធទាំងឡាយ មួយអង្វើដោយសាវ័ក មិនមានការផ្សេង គ្នាក្នុងការលះកិលេស ដោយមគ្គនោះៗ ក៏ពិត ទោះយ៉ាងនោះ ក៏មានការ ផ្សេងគ្នាក្នុងបរិញ្ញា គឺការកំណត់ដឹង ព្រោះថា ពួកសាវ័កពិចារណាធាតុ ៤ ត្រឹមតែចំណែកខ្លះប៉ុណ្ណោះ ក៏សម្រេចនិព្វានបាន តែសម្រាប់ព្រះពុទ្ធទាំងឡាយ សង្ខារសូម្បីមានប្រមាណតិច ដែលមិនបានឃើញ មិនបានត្រិះរិះ មិនបាន ពិចារណា មិនបានធ្វើឲ្យជាក់ច្បាស់ដោយព្រះញាណ រមែងមិនមាន ។

ចំណែកវារៈពោលដោយនិព្វាន គឺវារៈជាដើមថា **នន្ទ** ជាឫសគល់នៃ ទុក្ខនេះ ដែលព្រះពុទ្ធត្រាស់ទុក្ខហើយ វារៈនោះ គួរពង្រីកសេចក្តីឲ្យពិស្តារ ក្នុងវារៈពោលដោយបឋវីធាតុជាដើម ។ វារៈនេះជាវារៈពោលដោយវត្ថុដែល ទ្រង់កំណត់ដឹង និងកាលពង្រីកឲ្យពិស្តារចេញទៅ វារៈឈ្មោះថា **បរិញ្ញាតន្ត តថាគតស្ស** គួរប្រកបចូលជាមួយគ្រប់បទ (ទាំង) ពាក្យថា **នន្ទ** ជា ឫសគល់នៃទុក្ខជាដើម ក៏គួរប្រកបចូលមកទៀត ។ ឯទេសនា ព្រះមានព្រះ ភាគ ទ្រង់សង្ខេបទុកដោយទ្រង់សម្គាល់ថា វត្ថុ (ដែលជាទីតាំងនៃការ សម្គាល់) ក៏លោកពោលទុកគ្រប់បទនោះឯង ។

អធិប្បាយ ពាក្យថា នន្ទ ទុក្ខស្ស មូលំ

[៩] ម្យ៉ាងទៀត ក្នុងបទថា **នន្ទ ទុក្ខស្ស មូលំ** ជាដើម គប្បីជ្រាប អធិប្បាយដូចតទៅនេះថា

បទថា **នន្ទ** បានដល់ តណ្ហាដែលកើតដំបូង ។ បទថា **ទុក្ខំ** បានដល់

បញ្ចក្ខន្ធ ។ បទថា មូលំ បានដល់ ឫសគល់ ។ បទថា សតិ វិធិត្វា
 សេចក្តីថា ព្រោះទ្រង់ជ្រាបនទីក្នុងភពដំបូងយ៉ាងនេះថា ជាឫសគល់នៃទុក្ខនេះ
 បទថា ភវា បានដល់ កម្មភព ។ បទថា ជាតិ បានដល់ វិបាកក្ខន្ធ ។
 ពិតហើយ វិបាកក្ខន្ធទាំងនោះ ព្រោះហេតុដែលកើតដូច្នោះ ទើបត្រាស់ហៅថា
 ជាតិ ។ ម្យ៉ាងទៀត ទេសនានេះ ព្រះមានព្រះភាគសម្តែងទុកដោយលើក
 ដល់ជាតិជាមាតិកា ។ កាលបើដូច្នេះ ទើបគួរប្រកបចូលជាមួយពាក្យថា សតិ
 វិធិត្វា ។ ក្នុងពាក្យនេះ មានអធិប្បាយដូច្នេះថា ព្រោះទ្រង់ជ្រាបយ៉ាងនេះថា
 កម្មភព គឺចេតនា មាន ទើបមានឧបបត្តិភព ។ បទថា ភូតស្ស ប្រែថា នៃ
 សត្វ ។ បទថា ជរាមរណំ ប្រែថា ជរា និងមរណៈ ។ មានពាក្យអធិប្បាយ
 យ៉ាងនេះថា ព្រោះទ្រង់ជ្រាបយ៉ាងនេះថា ជរា និងមរណៈរមែងមានដល់ខន្ធ
 នៃសត្វដែលកើតមកហើយ ព្រោះឧបបត្តិភពនោះ ។

ព្រះមានព្រះភាគប្រថាប់គង់ លើអបរាជិតបល្ល័ង្ក ទៀបគល់ពោធិព្រឹក្ស
 ទ្រង់ពិចារណាបដិច្ចសមុប្បាទណា ទើបបានសម្រេចព្រះសព្វញ្ញតញ្ញាណ ព្រោះ
 ទ្រង់ចាក់ធ្លុះនូវបដិច្ចសមុប្បាទនោះ កាលទ្រង់សម្តែងហេតុនៃការមិនមាននៃ
 ការសម្គាល់ខុសទាំងឡាយ ទើបទ្រង់សម្តែងបដិច្ចសមុប្បាទនេះឯង ដែលមាន
 សង្ខេប ៤ សន្ធិ ៣ អដ្ឋា ៣ និងអាការ ២០ ។

សួរថា បដិច្ចសមុប្បាទទាំងអស់នោះ ព្រះមានព្រះភាគទ្រង់សម្តែង
 ហើយ ដោយពាក្យមានប្រមាណប៉ុណ្ណេះដូចម្តេច ឆ្លើយថា ក្នុងបទថា នន្ទ
 ទុក្ខស្ស មូលំ នេះ មានអធិប្បាយថា សព្វថា នន្ទ នេះ ជាសង្ខេបទី ១

ទុក្ខ ជាសង្ខេបទី ២ ព្រោះព្រះបាលីថា ទុក្ខសង្ខារ ភពជាសង្ខេបទី ៣ ព្រោះ
 ព្រះបាលីថា ភវា ជាតិ ជាតិ ជរា និងមរណៈជាសង្ខេបទី ៤ គប្បីជ្រាប
 សង្ខេប ៤ ដោយពាក្យមានប្រមាណប៉ុណ្ណោះ ដូចពណ៌នាមក ដូច្នេះ ។ បទ
 ថា សង្ខេប អធិប្បាយថា បានដល់ ចំណែកទាំងឡាយ ។

ចន្លោះតណ្ហា និងទុក្ខ ជាសន្និទី ១ ចន្លោះទុក្ខ និងភព ជាសន្និទី ២
 ចន្លោះភព និងជាតិ ជាសន្និទី ៣ គប្បីជ្រាបសន្និ ៣ សង្ខេប ៤ ដែលដូច
 គ្នានឹងចន្លោះនៃម្រាមដៃទាំង ៤ ដូចពណ៌នាមក ដូច្នេះ ។

ក្នុងបដិច្ចសមុប្បាទនោះ នន្ទិជាអតីតអន្តរ ជាតិ ជរា និងមរណៈជា
 អនាគតអន្តរ ទុក្ខ និងភព ជាបច្ចុប្បន្នអន្តរ គប្បីជ្រាបអន្តរ ៣ ដូចពណ៌នា
 មក ដូច្នេះ ។

ម្យ៉ាងទៀត ក្នុងអតីតអន្តរ ក្នុងបណ្តាអាការ ៥ ដោយបទថា នន្ទិ
 ទើបតណ្ហាមកហើយ ១ សូម្បីតណ្ហានោះមិនទាន់មក (អាការ ៥) គឺអវិជ្ជា
 សង្ខារ ឧបាទាន និងភព ក៏សង្រ្គោះចូលមកនោះឯង ដោយលក្ខណៈដែល
 ជាបច្ច័យ ។ ម្យ៉ាងទៀត ដោយពាក្យថា ជាតិ ជរា និង មរណៈ ព្រោះ
 ហេតុដែលអធិប្បាយទុកថា ខន្ធទាំងឡាយណា មានជាតិ ជរា និងមរណៈ
 ខន្ធទាំងនោះ ព្រះមានព្រះភាគបានត្រាស់ទុកហើយ ក្នុងអនាគតអន្តរ ទើបជា
 ការរួមយកវិញ្ញាណ នាមរូប សឡាយតនៈ ផស្សៈ និងវេទនា ចូលជាមួយ
 គ្នាដែរ ។

ក្នុងកម្មភព ដែលជាភពដំបូង មានធម៌ ៥ ប្រការ គឺមោហៈ គឺអវិជ្ជា

ការប្រមូលមក គឺសង្ខារ ការប្រាថ្នា គឺតណ្ហា ការចូលទៅប្រកាន់ គឺឧបាទាន ចេតនា គឺភព ជាបច្ច័យនៃបដិសន្ធិក្នុងបច្ចុប្បន្នអន្តរា ក្នុងកម្មភពដែលជាកត ដំបូង ។

ក្នុងបច្ចុប្បន្នអន្តរា មានធម៌ ៥ គឺបដិសន្ធិ គឺវិញ្ញាណ វត្ថុដែលឈានចុះ គឺ នាមរូប បសាទរូប គឺអាយតនៈ អាការដែលពាល់ត្រូវ គឺផស្សៈ អាការ ដែលសោយអារម្មណ៍ គឺវេទនា ជាបច្ច័យរបស់កម្មដែលធ្វើទុកមុន ក្នុងឧប- បត្តិភព ក្នុងបច្ចុប្បន្នអន្តរា ។

តែក្នុងបច្ចុប្បន្នអន្តរា អាយតនៈទាំងឡាយចម្រើនបានល្អហើយ ទើបមាន ធម៌ ៥ មោហៈ គឺអវិជ្ជា ការប្រមូលមក គឺសង្ខារ ការប្រាថ្នា គឺតណ្ហា ការចូលទៅប្រកាន់ គឺឧបាទាន ចេតនា គឺកម្មភព ជាបច្ច័យរបស់បដិសន្ធិ ក្នុងអនាគតអន្តរា ព្រោះកម្មភពក្នុងបច្ចុប្បន្នអន្តរា ។

ក្នុងអនាគតអន្តរា មាន ៥ ប្រការ បដិសន្ធិ គឺវិញ្ញាណ វត្ថុដែលឈាន ចុះ គឺនាមរូប បសាទរូប គឺអាយតនៈ អាការដែលពាល់ត្រូវ គឺផស្សៈ អាការ ដែលសោយអារម្មណ៍ គឺវេទនា ជាបច្ច័យនៃកម្មដែលធ្វើទុកហើយ ក្នុងបច្ចុ- ប្បន្នអន្តរា ព្រោះឧបបត្តិភព ក្នុងអនាគតអន្តរា ។

គប្បីជ្រាបអាការ ២០ ក្នុងបដិច្ចសមុប្បាទនេះ ដែលមានលក្ខណៈដូច សម្តែងទុកហើយយ៉ាងនេះ ដោយប្រការដូច្នេះឯង ។

បដិច្ចសមុប្បាទដែលមានសង្ខេប ៤ មានសន្ធិ ៣ មានអន្តរា ៣ និង មានអាការ ២០ ទាំងអស់គប្បីជ្រាបថា ព្រះមានព្រះភាគទ្រង់សម្តែងហើយ

ដោយព្រះតម្រាស់មានប្រមាណប៉ុណ្ណោះថា ព្រោះជ្រាបយ៉ាងនេះថា **នង្គិ** ជា ឫសគល់នៃទុក្ខ ទើបជ្រាបតទៅថា ព្រោះភព ទើបមានជាតិ សត្វដែលកើត មកហើយ រមែងមានជរា និងមរណៈ ដោយប្រការដូចពណ៌នាមក ដូច្នេះ ។

ឥឡូវនេះ ខ្ញុំនឹងធ្វើការពណ៌នាទៅតាមលំដាប់បទ ក្នុងបទថា **តស្មា តិហា ភិក្ខុវេ ។** បេ។ **អភិសម្ពុទ្ធាតិ វនាមិ** ហើយសរុបដោយបទយោជនា ។

បទថា **តស្មា តិហា** អធិប្បាយថា បានដល់ **តស្មា** ដែលប្រែថា ព្រោះហេតុនោះឯង ។ **តិ** អក្ខរៈ និង **ហា** អក្ខរៈ ជានិបាត ។ ពាក្យថា **សព្វសោ** នោះ ជាពាក្យពោលមិនមានចំណែកសល់ ។ បទថា **តណ្ហាទាំង** បានដល់ **តណ្ហាទាំងអស់** ដែលព្រះមានព្រះភាគត្រាស់ទុកយ៉ាងនេះថា **នង្គិ** បទថា **ឡា** ប្រែថា ព្រោះការអស់ទៅជាសមុច្ឆេទដោយលោកុត្តរមគ្គ ។ ពាក្យថា **វិរាត** ជាដើម ជាវេវចនៈនៃពាក្យថា **ឡា** គឺការអស់ទៅ ។ អធិប្បាយថា តណ្ហាពួកណាអស់ទៅហើយ តណ្ហាទាំងនោះ រមែងប្រាសទៅ ខ្លះ រលត់ហើយខ្លះ លះបង់ហើយខ្លះ រលាស់ចោលខ្លះ ។ ម្យ៉ាងទៀត ពាក្យ ថា **ឡា** នេះ ជាពាក្យប្រើទូទៅដល់កិច្ចរបស់មគ្គទាំង ៤ ។ ព្រោះហេតុ នោះ ទើបគួរអធិប្បាយប្រកបសេចក្តីថា ព្រោះខ្វាក់ចោលបានដោយមគ្គទី ១ មគ្គទី ២ ព្រោះលះបង់បានដោយមគ្គទី ៣ ព្រោះរលាស់ចោលជាសមុច្ឆេទ ដោយមគ្គទី ៤ ។

ម្យ៉ាងទៀត គប្បីធ្វើអធិប្បាយប្រកបសេចក្តីក្នុងព្រះតម្រាស់ក្នុងទីនេះយ៉ាង នេះថា បុប្ផជន សម្គាល់នូវបរិវិធាតុ ថាជាបរិវិធាតុ ដោយតណ្ហាពួកណា

ព្រោះការអស់ទៅនៃតណ្ហាទាំងនោះ បុប្ផជនសម្គាល់នូវបឋវីធាតុដោយតណ្ហា
ណា ព្រោះខ្នក់ចេញបាននូវតណ្ហាទាំងនោះ បុប្ផជនសម្គាល់ក្នុងបឋវីធាតុ
ដោយតណ្ហាពួកណា ព្រោះរំលត់តណ្ហាទាំងនោះចេញបាន បុប្ផជនគប្បី
សម្គាល់ចាកបឋវីធាតុ ដោយតណ្ហាពួកណា ព្រោះលះបង់នូវតណ្ហាទាំងនោះ
ចេញបាន បុប្ផជនសម្គាល់ថា បឋវីធាតុរបស់អញ ដោយតណ្ហាពួកណា
ព្រោះលះបង់តណ្ហាទាំងនោះចេញបាន ម្យ៉ាងទៀត បុប្ផជនសម្គាល់បឋវីធាតុ
ដោយតណ្ហាពួកណា ព្រោះការអស់ទៅនៃតណ្ហាទាំងនោះ ។ បេ។ បុប្ផជនគប្បី
ត្រេកអរក្នុងបឋវីធាតុ ដោយតណ្ហាពួកណា ព្រោះលះបង់តណ្ហាទាំងនោះ
ចេញបាន ។ សេចក្តីទាំង ២ នេះ មិនមានអ្វីដែលជំទាស់គ្នា ។

បទថា អនុត្តរំ គឺវៀរចាកបុគ្គលដែលក្រៃលែងជាង បានដល់ ប្រសើរ
ជាងបុគ្គលដទៃទាំងអស់ ។

អត្ថរបស់ ពោធិ សព្ទ

បទថា សម្មាសម្ពោធិ ប្រែថា ការត្រាស់ដោយប្រពៃ និងដោយព្រះអង្គ
ឯង ។ ម្យ៉ាងទៀត ដោយអត្ថថា ការត្រាស់ដឹងដែលបណ្ឌិតសរសើរ និង
ប្រពៃ ។ បទថា ពោធិ បានដល់ ដើមឈើខ្លះ មគ្គខ្លះ សព្វញ្ញតញ្ញាណខ្លះ
និព្វានខ្លះ ។ អធិប្បាយថា ដើមឈើ ហៅថា ពោធិ ដូចក្នុងអាគតដ្ឋានថា
ពោធិរុក្ខមូលេ បឋមាភិសម្ពុទ្ធោ ប្រែថា បានត្រាស់ដឹងជាដំបូង ទ្រង់គង់នៅ
ក្រោមម្លប់ពោធិព្រឹក្ស ។ និងបទថា អន្តរា ច ពោធិ អន្តរា ច គយំ ប្រែថា
ក្នុងចន្លោះនៃគយាសីសប្រទេសផង ក្នុងចន្លោះពោធិព្រឹក្សផង ។ មគ្គ លោក

ហៅថា តោធិ ដូចក្នុងអាគតដ្ឋានថា ចតុមគ្គេសុ ញ្ញាណំ ប្រែថា ញ្ញាណក្នុងមគ្គទាំង ៤ លោកហៅថា តោធិ ដូចក្នុងអាគតដ្ឋានថា បប្បាទិ តោធិ វរក្ខិ មេធសោ ប្រែថា តថាគតនោះ មានប្រាជ្ញាដ៏ប្រសើរ ប្រៀប ដោយផែនដី និងបានដល់ពោធិញ្ញាណដ៏ខ្ពង់ខ្ពស់ មានចំណែកដ៏ប្រសើរក្នុង ផ្លូវប្រាជ្ញា ។ និព្វានលោកហៅថា តោធិ ដូចក្នុងអាគតដ្ឋានថា បទ្វាន តោធិ អមតំ អសង្ខតំ ប្រែថា ព្រះមានព្រះភាគ ទ្រង់សម្រេចពោធិ ដែលជា អមតៈ មិនមានបច្ច័យតាក់តែង ។ តែក្នុងទីនេះ បំណងយកអរហត្ត- មគ្គញ្ញាណនៃព្រះមានព្រះភាគ ។ អាចារ្យពួកខ្លះ ពោលថា បំណងយក សព្វញ្ញាតញ្ញាណដូច្នេះក៏មាន ។

សួរថា អរហត្តមគ្គនៃសាវ័កទាំងឡាយ ចាត់ជាពោធិញ្ញាណដ៏កំពូលឬ ទេ ឆ្លើយថា មិនរាប់ចូលទេ ។ សួរថា ព្រោះហេតុអ្វី ឆ្លើយថា ព្រោះឲ្យ សម្រេចគុណមិនបានគ្រប់យ៉ាង ។

ពិតហើយ បណ្ឌិតសាវ័កទាំងនោះ អរហត្តមគ្គនៃបុគ្គលខ្លះ ឲ្យបាន ចំពោះអរហត្តផលប៉ុណ្ណោះ ។ របស់អង្គខ្លះឲ្យវិជ្ជា ៣ របស់អង្គខ្លះឲ្យអភិញ្ញា ៦ របស់អង្គខ្លះឲ្យបដិសម្មិទា ៤ របស់អង្គខ្លះឲ្យសម្រេចត្រឹមសាវ័កបារមី- ញ្ញាណ ។ របស់ព្រះបច្ចេកពុទ្ធទាំងឡាយ ក៏ឲ្យចំពោះបច្ចេកពោធិញ្ញាណ ប៉ុណ្ណោះ ឯអរហត្តមគ្គនៃព្រះពុទ្ធទាំងឡាយ ឲ្យគុណសម្បត្តិគ្រប់យ៉ាង ដូច ការអភិសេកក្នុងរាជសម្បត្តិរបស់ព្រះរាជា រមែងឲ្យភាពជាធំក្នុងលោកទាំង អស់ ព្រោះដូច្នោះ ទើបពោធិញ្ញាណរបស់បុគ្គលដទៃ មិនរាប់ថា ជាកំពូល

(ដូចសព្វពាក្យណា) ។

បទថា អភិសម្ពុទ្ធោ ដោយអត្ថថា ដឹងក្រែកលែងហើយ គឺចាក់ធ្លុះហើយ អធិប្បាយថា ដល់ហើយ គឺសម្រេចហើយ ។ បទថា សតិ វិនិច្ឆ័យ សេចក្តី ថា តថាគតរមែងពោល គឺត្រាស់សម្តែង បញ្ញត្ត តែងតាំង បើកផ្ទារ ចែក ធ្វើឲ្យងាយ ដោយប្រការដូច្នេះ ។ ក្នុងពាក្យនោះ មានអធិប្បាយពង្រីកសេចក្តី ដូច្នេះថា ម្ចាស់ភិក្ខុទាំងឡាយ តថាគត ។បេ។ រមែងមិនសម្គាល់បបរីធាតុ ។បេ។ រមែងមិនត្រេកអរក្នុងបបរីធាតុ សេចក្តីនុ៎ះព្រោះហេតុអ្វី ព្រោះតថាគត ដឹងយ៉ាងនេះថា នន្ទិជាបូសគល់នៃទុក្ខ ព្រោះកត ទើបមានជាតិ សត្វដែល កើតមកហើយមានជរា និងមរណៈ ។

សតិ អក្ខរៈ ក្នុងបទថា សតិ វិនិច្ឆ័យ ដែលមកក្នុងបទថា នន្ទិ ទុក្ខសង្ខ- មូលំ ។បេ។ ជរា មរណាន្តិ សតិ វិនិច្ឆ័យ នោះ មានអត្ថថា ការណៈ គឺជា ហេតុ ព្រោះហេតុនោះ ទើបមានអធិប្បាយថា ព្រោះដឹងច្បាស់ គឺព្រោះចាក់ ធ្លុះនូវបដិច្ចសមុប្បាទនេះ ។

គប្បីជ្រាបបន្ថែមតិចតួចទៀត ។ ព្រោះព្រះតថាគត ទ្រង់ដឹងច្បាស់នូវ បដិច្ចសមុប្បាទនេះយ៉ាងនេះ ទើបទ្រង់លះតណ្ហាដែលត្រាស់ថា នន្ទិនោះ បានគ្រប់ប្រការ និងព្រោះតណ្ហាទាំងនោះអស់ទៅទាំងអស់ ទើបព្រះតថាគត បានត្រាស់ដឹងព្រមចំពោះ នូវអនុត្តរសម្មាសម្ពោធិញ្ញាណ ព្រោះដូច្នេះ ទើប តថាគតពោលថា ព្រះតថាគតមិនសម្គាល់ក្នុងបបរីធាតុ ។បេ។ មិនត្រេកអរ ក្នុងបបរីធាតុ អធិប្បាយថា ព្រោះត្រាស់ដឹងព្រមចំពោះយ៉ាងនេះ ទើបតថាគត

ពោលថា ព្រះតថាគតមិនសម្គាល់ មិនត្រេកអរក្នុងបឋវីជាតុ ។

ម្យ៉ាងទៀត ព្រោះព្រះតថាគត ទ្រង់ដឹងច្បាស់នូវបដិច្ចសមុប្បាទ ដោយ
ន័យជាដើមថា នន្ទិ ជាឫសគល់របស់ទុក្ខ ទើបទ្រង់ដល់នូវការអស់ទៅនៃ
តណ្ហា ដោយប្រការទាំងពួងដូច្នោះឯង ម្ចាស់ភិក្ខុទាំងឡាយ ទើបតថាគត
ពោលថា តថាគតបានត្រាស់ដឹងព្រមចំពោះ ។ បេ ។ ព្រោះការអស់ទៅនៃ
តណ្ហាដោយប្រការទាំងពួង ព្រោះបានត្រាស់ដឹងព្រមយ៉ាងនេះ ទើបព្រះ-
តថាគតមិនសម្គាល់បឋវីជាតុ ។ បេ ។ មិនត្រេកអរ ។ ក្នុងទីណាមួយ ព្រះ
មានព្រះភាគទ្រង់មិនបានត្រាស់ យស្មា (ព្រោះហេតុណា) ត្រាស់តែ
តស្មា (ព្រោះហេតុនោះ) ក្នុងទីនោះ ត្រូវនាំយក យស្មា មកប្រកបចូល
ផង ។ វិធីនេះជាវិធីយុត្តិក្នុងផ្លូវសាសនា ។ ក្នុងគ្រប់បទក៏មានន័យយ៉ាងនេះ
ដូចគ្នា ។

ភិក្ខុមិណ្ឌត្រកអរនិងភាសិតរបស់ព្រះតថាគត

បទថា សធម៌រោច ភគវា សេចក្តីថា ព្រះមានព្រះភាគកាលទ្រង់សម្តែង
ព្រះសព្វញ្ញតញ្ញាណដ៏ជ្រាលជ្រៅក្រៃលែង មានការចាក់ធ្លុះដល់ មិនគប្បីបាន
ដោយបញ្ញារបស់អ្នកដទៃ ទើបទ្រង់ប្រដាប់ដោយវារៈរបស់បុគ្គជនមួយវារៈ
ដោយវារៈរបស់ព្រះសេក្ខបុគ្គលមួយវារៈ ដោយវារៈរបស់ព្រះខ័ណ្ឌស្រព ៤
វារៈ ដោយវារៈរបស់ព្រះតថាគត ២ វារៈ រួមជាប្រដាប់ដោយវារៈធំ ៨ វារៈ
ហើយវារៈធំ ១ ទ្រង់ប្រដាប់ដោយវារៈក្នុងចន្លោះ គឺវារៈបន្ទាប់បន្សំ ២៤ វារៈ
មានវារៈពោលដោយបឋវីជាតុជាដើម ហើយបានត្រាស់ព្រះសូត្រទាំងអស់

ដែលផ្ដើមតាំងអំពីវគ្គបញ្ចប់ ពាក្យផ្ដើមខាងដើម រហូតដល់ពាក្យថា យាវ
អភិសមុទ្ទោតិ វនាមិ ដោយបរិយត្តិចំនួន ២ កាណារាវ ។

ព្រះមានព្រះភាគ ទ្រង់ត្រាស់ព្រះសូត្រនេះដែលប្រកបដោយន័យដ៏វិចិត្រ
និងទេសនាវិលាស ដោយព្រះសូរសៀង ដូចសំឡេងនៃព្រហ្ម ពីព្រះដូច
សំឡេងនៃការវិក ហាក់ដូចទ្រង់បានស្រោចនូវហឫទ័យនៃជនដោយទឹកអម្រឹត
ព្រោះពីព្រះត្រចៀកយ៉ាងនេះ (ភិក្ខុទាំងនោះក៏មិនបានត្រេកអរព្រះភាសិត) ។

បទថា ន តេ ភិក្ខុ ភគវតោ ភាសិតំ អភិននំ សេចក្ដីថា ភិក្ខុទាំង
៥០០ អង្គនោះ មិនបានអនុមោទនាព្រះតម្រាស់របស់ព្រះមានព្រះភាគឡើយ ។

សួរថា ព្រោះហេតុអ្វី ឆ្លើយថា ព្រោះមិនយល់ ។ បានឮថា ភិក្ខុទាំង
នោះ មិនយល់អត្ថរបស់សូត្រនេះ ដូច្នោះ ទើបមិនត្រេកអរ ។ ពិតហើយ
ក្នុងសម័យនោះ ព្រះសូត្រនោះ សូម្បីប្រកបដោយន័យដ៏វិចិត្រ និងជាទេសនា
វិលាសយ៉ាងនេះ សម្រាប់ភិក្ខុទាំងនោះ បានត្រឹមតែដូចគេយកសំពត់ក្រាស់
ចងមាត់ ហើយយកគ្រឿងបរិភោគដែលពេញចិត្តមកដាក់ត្រង់ចំពោះមុខ មិន
អាចបរិភោគបាន ដូច្នោះ ។

សួរថា ព្រះមានព្រះភាគ ទ្រង់បំពេញបារមីមកអស់ ៤ អសន្ធូយ្យ
ហើយសម្រេចសព្វញ្ញតញ្ញាណដើម្បីទូន្មានអ្នកដទៃឲ្យយល់ធម៌ ដែលព្រះអង្គ
ទ្រង់សម្ដែងមិនមែនឬ ហេតុដូចម្ដេច ទើបទ្រង់សម្ដែងធម៌ដល់ភិក្ខុទាំងនោះ
ដោយភិក្ខុទាំងនោះមិនយល់ទៅវិញ ឆ្លើយថា ចម្លើយនេះ លោកបានពោល
ហើយ ក្នុងការពិចារណាបទផ្ដើម របស់សូត្រនោះថា ព្រះមានព្រះភាគ ទ្រង់

ផ្ដើមទេសនាយ៉ាងនេះថា សព្វធម្មមូលបរិយាយំ ដើម្បីកាច់បំបាក់នូវ
មានៈរបស់ភិក្ខុទាំងនោះ ដូច្នោះ ទើបក្នុងទីនេះ មិនមានអ្វីដែលត្រូវពោល
ដដែលទៀត ។

កាលបានស្ដាប់សូត្រនេះ ដែលព្រះមានព្រះភាគទ្រង់សម្ដែងដើម្បីបំបាក់
បង្ខំនូវមានៈយ៉ាងនេះហើយ ទើបភិក្ខុទាំងនោះគិតគ្នាថា បានឮថា បុប្ផជន
មានទិដ្ឋិជាគន្លងដើរទៅ រមែងសម្គាល់នូវបបរីនោះឯង ឯព្រះសេក្ខៈ និងព្រះ
អរហន្ត ព្រះតថាគតរមែងជ្រាបយ៉ាងច្បាស់ថា វត្ថុនេះ គឺអ្វី វត្ថុនេះ ដូចម្ដេច
ដូច្នោះ ជាអ្នកអស់មានៈ ដូចអាសិរពិសដែលត្រូវដកចង្អុលហើយ ដូច្នោះ
ដោយរឭកបានថា កាលមុនពួកយើងរមែងដឹងទូទៅដល់ព្រះតម្រាស់ណាមួយ
ដែលព្រះមានព្រះភាគទ្រង់ត្រាស់ហើយ យ៉ាងរូសរាន់នោះឯង តែឥឡូវនេះ
បែរជាមិនដឹង មិនឃើញទីបំផុត ឬអាចកំបាំងនៃមូលបរិយាយសូត្រនេះ
ឡើយ គួរអស្ចារ្យហ្ន៎ ព្រះពុទ្ធទាំងឡាយ ទ្រង់មានបញ្ញា មិនមានបុគ្គលណា
មួយប្រមាណបាន ដូច្នេះហើយ បាននាំគ្នាទៅកាន់ទីគាល់ព្រះសម្ពុទ្ធ និងទៅ
ស្ដាប់ធម៌ដោយគោរព ។

សម័យនោះឯង ភិក្ខុទាំងឡាយអង្គុយប្រជុំគ្នាក្នុងធម្មសភាសន្ទនាគ្នាដល់
រឿងនេះថា គួរអស្ចារ្យពិត អានុភាពរបស់ព្រះពុទ្ធទាំងឡាយ ព្រាហ្មណ-
បព្វជិត ទាំងនោះស្រវឹងហើយក្នុងមានៈ គង់ធ្វើឲ្យអស់មានៈបានដោយមូល-
បរិយាយទេសនារបស់ព្រះមានព្រះភាគ ។ ឥឡូវនេះ ភិក្ខុទាំងនោះ កំពុង
ជជែកគ្នាមិនទាន់ចប់ ។ លំដាប់នោះ ព្រះមានព្រះភាគ ទ្រង់ចេញអំពីព្រះ

គន្ធកុដិ ទៅប្រថាប់លើបវរពុទ្ធាសនៈដែលគេក្រាលទុកក្នុងធម្មសភា ដោយ
 បាដិហារ្យដែលសមគួរក្នុងខណៈនោះ ហើយបានត្រាស់នឹងភិក្ខុទាំងនោះថា
 ម្ចាស់ភិក្ខុទាំងឡាយ អ្នកទាំងឡាយសន្មតាដោយរឿងអ្វី ។ ភិក្ខុទាំងនោះ
 បានទូលសេចក្តីនេះដល់ព្រះមានព្រះភាគ ។ ព្រះមានព្រះភាគបានត្រាស់ពាក្យ
 នេះថា ម្ចាស់ភិក្ខុទាំងឡាយ មិនមែនតែឥឡូវនេះប៉ុណ្ណោះទេ សូម្បីក្នុងកាល
 មុន គឺថាគតក៏បានធ្វើភិក្ខុទាំងនេះ ដែលក្មេងក្មានដោយមាន ឲ្យអស់មាន
 ហើយដូចគ្នា ។ បន្ទាប់អំពីនោះ ព្រោះកើតរឿងនេះជាហេតុ ទើបព្រះមាន
 ព្រះភាគទ្រង់នាំអតីតនិទាន នេះមកពោលថា

ម្ចាស់ភិក្ខុទាំងឡាយ រឿងធ្លាប់មានមកហើយ ព្រាហ្មណ៍ទិសាបាមោក្ខ
 ម្នាក់ អាស្រ័យនៅក្នុងក្រុងពារាណសី រៀនចប់ត្រៃវេទ ព្រមទាំងនិយមន្ត្រ-
 សាស្ត្រ និងកេដ្ឋកសាស្ត្រ និងអក្ខរាវិរុទ្ធសម័យ មានគម្ពីរឥតិហាសជា
 គម្រប់ ៥ ជាអ្នកជំនាញក្នុងគម្ពីរវេយ្យាករណ៍ និងមហាបុរិសលក្ខណៈ ក្នុង
 គម្ពីរលោកាយតៈ ។ ព្រាហ្មណ៍នោះ បានបង្រៀនមន្តដល់មាណព ៥០០
 នាក់ ។ ពួកមាណពដែលជាអ្នកឈ្លាស រៀនបានច្រើន ចាំរហ័ស និងស្អាត
 ជំនាញ មន្តដែលមាណពទាំងនោះរៀនហើយ មិនភ្លេចក្បាំងឡើយ ។ សូម្បី
 ព្រាហ្មណ៍នោះក៏មិនបានហ្នឹងហែងវិជ្ជា ហាក់ដូចជាចាក់ទឹកចូលទៅក្នុងក្អមឲ្យ
 មាណពទាំងនោះរៀនសិប្បៈរហូតអស់ ហើយបានពោលនឹងមាណពទាំងនោះ
 ដូច្នេះថា សិប្បៈនេះមានប្រមាណប៉ុណ្ណោះ ជាប្រយោជន៍ទាំងក្នុងបច្ចុប្បន្ន និង
 ចំណែកខាងមុខ ។ មាណពទាំងនោះក៏កើតមានឡើងថា អាចារ្យរបស់ពួក

យើងដឹងវត្ថុណា ពួកយើងក៏ដឹងវត្ថុនោះ ឥឡូវនេះ ពួកយើងក៏ជាអាចារ្យបានហើយ តាំងអំពីនោះមក ក៏ផ្តាច់ការគោរព បោះបង់ចោលវត្ថុក្នុងអាចារ្យ ។ អាចារ្យជ្រាបហើយ គិតថា អញនឹងធ្វើការញាំញីមានរបស់មាណពទាំងនេះ ថ្ងៃមួយ អាចារ្យបានហៅមាណពទាំងនោះមកកាន់ទីទំនុកបម្រុង ហើយពោលថា នៃបាទាំងឡាយ ខ្ញុំនឹងសួរបញ្ជាពួកបា ពួកបាអាចពោលដោះស្រាយបានឬទេ មាណពទាំងនោះក៏នាំគ្នាប្រញាប់ឆ្លើយទាំងស្រើងក្នុងការសិក្សាថា សួរមកចុះលោកអាចារ្យ សួរមកចុះលោកអាចារ្យ ។ ទើបអាចារ្យពោលថា

កាលរមែងស៊ីនូវសត្វទាំងអស់ ព្រមទាំងខ្លួនឯង ចំណែកសត្វពួកណាជាអ្នកស៊ីនូវកាល សត្វនោះឈ្មោះថា ដុតនូវតណ្ហា ដែលជាធម្មជាតិដុតសត្វ ។

ហើយពោលតទៅថា បាទាំងឡាយ ចូរពួកបាពោលដោះស្រាយបញ្ហានេះចុះ ។

មាណពទាំងនោះគិតហើយ តែមិនដឹង ទើបនាំគ្នានៅស្ងៀម ។ ទើបអាចារ្យពោលថា ឈ្លើយចុះ បាទាំងឡាយ ថ្ងៃនេះទៅវិញសិនចុះ ស្មែកនេះសឹមមកដោះស្រាយ ដូច្នេះហើយ បញ្ជូនមាណពនោះត្រឡប់ទៅ ។ មាណពទាំងនោះរួមគ្នាជាក្រុម ១០ នាក់ខ្លះ ២០ នាក់ខ្លះ ពិចារណាប្រស្នា ក៏នៅតែមិនឃើញខាងដើម មិនឃើញខាងចុងនៃប្រស្នានោះ ទើបពួកមាណពទាំងនោះ នាំគ្នាមកប្រាប់អាចារ្យថា ពួកខ្ញុំមិនយល់អត្ថនៃបញ្ហានេះឡើយ ដើម្បីសង្កត់សង្កិនមាណពទាំងនោះ ទើបអាចារ្យពោលគាថានេះថា

ក្បាលនរជនទាំងឡាយដ៏ច្រើន ក្បាលទាំងនោះមានរោមផង ធំផង គ្រប

នៅលើក បណ្តាមនុស្សទាំងអម្បាលនោះ គង់មានមនុស្សណាមួយ ដែល
មានប្រាជ្ញាមិនខាន ។

គាថានេះ មានអធិប្បាយថា ក្បាលរបស់បុគ្គលជាច្រើនប្រាកដ គឺមាន
ក្បាលទាំងអស់នោះក៏មានសក់ ក្បាលទាំងអស់ធំតាំងនៅលើក តែកាលគិត
មិនដល់ ដូចគ្នានឹងផ្ទៃឆ្មាត ដូច្នោះ ក្បាលទាំងនោះ និងក្បាលទាំងនេះ មិន
មានការប្លែកផ្សេងគ្នា ។ តែក្នុងទីនេះអាចារ្យពោលថា កោងទេវ កណ្តាវា
ដូច្នេះ សំដៅយកខ្លួនឯង ។ បទថា កណ្តាវា ប្រែថា អ្នកមានបញ្ញា ។
បុគ្គលណាហ្ន៎ ជាអ្នកមិនមានរន្ធត្រចៀក ។

មាណពទាំងនោះបានស្តាប់គាថានោះហើយ ជាអ្នកអៀនអន់ សំយុង-ក
ឱនមុខ អង្គុយយកម្រាមដៃឆ្លុះផែនដី ។ លំដាប់នោះ អាចារ្យឃើញថា មាណព
ទាំងនោះមានការខ្មាស ទើបពោលថា នៃបាទាំងឡាយ ពួកបា ចូររៀនយក
ប្រស្នាចុះ ដូច្នេះហើយ បានស្រាយប្រស្នាឲ្យមាណពទាំងនោះស្តាប់ ។

បទថា កាល បានដល់ កាល គឺបុរេកត្តក្តី បច្ចាកត្តក្តីជាដើម ។ បទ
ថា ភូតានិ នោះ ជាឈ្មោះហៅសត្វ ។ កាលមិនបានទំពាស្មីសាច់ និង
ស្បែករបស់សត្វទាំងឡាយឡើយ ដែលពិត វាធ្វើឲ្យអាយុ ពណ៌សម្បុរ និង
ពលៈរបស់សត្វទាំងនោះឲ្យអស់ទៅ ញាំញីនូវភាពជាក់លោះ ភាពជាក្រមុំ
ធ្វើភាពជាបុគ្គលមិនមានរោគឲ្យវិនាសទៅ ទើបហៅថា ស្មី គឺទំពាស្មី ។

បទថា សព្វានេវ សហត្តនា សេចក្តីថា កាលតែងទំពាស្មីយ៉ាងនោះ
រមែងមិនរៀបបុគ្គលណាមួយ រមែងស្មីទាំងអស់នោះឯង មិនមែនស្មីតែសត្វ

ទាំងឡាយប៉ុណ្ណោះទេ តែដែលពិតនោះ រមែងស៊ីខ្លួនឯងទៅព្រមនឹងខ្លួនឯង នោះឯង បុរេកត្តកន្លង មិនមកជាបច្ចាកត្តឡើយ ។ ក្នុងបច្ចាកត្តជាដើមក៏មាន ន័យនេះ ។

បទថា យោ ច កាលយសោ ភូតោ នោះ ជាឈ្មោះហៅព្រះខ័ណ្ឌស្រព ព្រះខ័ណ្ឌស្រពនោះ ហៅថា ជាអ្នកសុកាល ព្រោះលោកជាអ្នកសុបដិសន្ធិ- កាលក្នុងភពតទៅ រហូតអស់ ហើយតាំងនៅ ។

បទថា សក្ខតបចនី បចិ សេចក្តីថា តណ្ហានេះ រមែងដុតសត្វទាំង- ឡាយក្នុងអបាយទាំងឡាយ ព្រះខ័ណ្ឌស្រពនោះដុតតណ្ហានោះដោយភ្លើង គឺ ញាណ បានដល់ ធ្វើឲ្យជាផេះទៅហើយ ។ ព្រោះហេតុនោះ ទើបលោក ពោលថា ភូតបចនី បចិ ប្រែថា ដុតតណ្ហាដែលដុតសត្វ ។ ក្នុងបទថា បចនី បាលីជា បន្ទូល ក៏មាន ដោយអត្ថថា ឲ្យកើត គឺឲ្យកើតឡើង ។

លំដាប់នោះ មាណពទាំងនោះឃើញអត្ថរបស់ប្រស្នាប្រាកដច្បាស់តាម ពាក្យស្រាយរបស់អាចារ្យ ដូចបុគ្គលឃើញទីរាប និងទីមិនរាបស្មើក្នុងពេល យប់ ដោយពន្លឺប្រទីប ១០០០ ទើបគិតថា ឥឡូវនេះ ពួកយើងនឹងនៅរួម ជាមួយអាចារ្យរហូតអស់ជីវិត ដែលឈ្មោះថា អាចារ្យហើយ ជាធំក្រៃលែង តែពួកយើងកើតការប្រកាន់ខ្លួនថា បានសិក្សាមកច្រើន ទើបមិនដឹងអត្ថរបស់ គាថាត្រឹម ៤ បាទ កាលលះបង់មានបានហើយ វិលត្រឡប់មកធ្វើវត្ត បដិបត្តិដល់អាចារ្យដូចសព្វដងហើយ បានជាអ្នកមានស្មារតីជាទីទៅខាន មុខ ម្នាលភិក្ខុទាំងឡាយ ក្នុងសម័យនោះ គាត់បានជាអាចារ្យ ភិក្ខុទាំង

នេះបានជាមាណព សូម្បីក្នុងកាលមុន តថាគតក៏បានធ្វើភិក្ខុទាំងនេះ ដែល
មានមានៈ និងអនោល ទៅយ៉ាងនេះឲ្យអស់មានៈ ដោយប្រការដូច្នេះ ។

ភិក្ខុទាំងនោះបានស្តាប់ជាតកនោះហើយ គិតបានថា កាលមុនពួកយើង
ក៏ត្រូវមានគ្របសង្កត់ហើយ ទើបលះបង់មានៈចេញឲ្យក្រៃលែងឡើងទៅទៀត
បានជាអ្នកមានមុខទៅរកកម្មដ្ឋាន ដែលជាឧបការៈដល់ខ្លួន ។ ក្រោយមក
ព្រះមានព្រះភាគ កាលយាងចារិកទៅក្នុងជនបទ ដល់ក្រុងវេសាលី ហើយ
ប្រថាប់នៅត្រង់គោតមកចេតិយ ទ្រង់ជ្រាបថា ភិក្ខុ ៥០០ នេះមានញាណ
ចាស់ក្លាហើយ ទើបត្រាស់គោតមកសួរត្រង់នេះថា ម្ចាស់ភិក្ខុទាំងឡាយ តថាគត
សម្តែងធម៌ ដើម្បីឲ្យចេះដឹង មិនមែនដើម្បីមិនឲ្យចេះដឹងទេ ម្ចាស់ភិក្ខុទាំង-
ឡាយ តថាគតសម្តែងធម៌សមតាមហេតុ មិនមែនមិនសមតាមហេតុទេ
ម្ចាស់ភិក្ខុទាំងឡាយ តថាគតសម្តែងធម៌ប្រកបដោយសេចក្តីអស្ចារ្យ មិនមែន
មិនប្រកបដោយសេចក្តីអស្ចារ្យទេ ។ បេ។ អ្នកទាំងឡាយ គួរធ្វើតាមឱវាទ
គួរធ្វើតាមអនុសាសនី ។ ម្ចាស់ភិក្ខុទាំងឡាយ មួយទៀត អ្នកទាំងឡាយ
គួរត្រេកអរ គួរពេញចិត្ត គួររីករាយ (ចំពោះគុណព្រះរតនត្រ័យ) ថា
ព្រះដ៏មានព្រះភាគ ជាព្រះសម្មាសម្ពុទ្ធ ព្រះធម៌ដែលព្រះដ៏មានព្រះភាគទ្រង់
សម្តែងហើយដោយប្រពៃ ព្រះសង្ឃប្រតិបត្តិដោយប្រពៃ ។ លុះព្រះដ៏មាន
ព្រះភាគ ទ្រង់ត្រាស់ព្រះសូត្រនេះចប់ហើយ ភិក្ខុទាំងនោះ ក៏មានចិត្តត្រេកអរ
រីករាយ ចំពោះភាសិតរបស់ព្រះមានព្រះភាគ ។ ក៏កាលដែលព្រះដ៏មានព្រះ
ភាគ សម្តែងនូវវេយ្យាករណ៍នេះចប់ហើយ លោកធាតុទាំង ១ ពាន់

ក៏កក្រើករព្យាយ ។

ភិក្ខុ ៥០០ អង្គនោះ បានស្តាប់ព្រះសូត្រនេះហើយ បានជាព្រះអរហន្ត
ព្រមដោយបដិសម្មិទាទាំងឡាយ ក្នុងវេលាចប់ព្រះសូត្រនោះឯង ទេសនានេះ
ចប់ហើយដោយអាការយ៉ាងនេះ ។^{១២៣}

មូលបរិយាយសូត្រ ចប់

សូត្រទី ១ ចប់



សុត្តន្តបិដក សព្វាសវសំវរសូត្រធិ ២

[១០] ខ្ញុំបានស្តាប់មកយ៉ាងនេះ ។ សម័យមួយ ព្រះមានព្រះភាគ ទ្រង់គង់នៅក្នុងវត្តជេតពន របស់អនាថបិណ្ឌិកសេដ្ឋី ទៀបក្រុងសាវត្ថី ។ ក្នុងសម័យនោះឯង ព្រះមានព្រះភាគទ្រង់ត្រាស់ហៅភិក្ខុទាំងឡាយថា ម្ចាស់ ភិក្ខុទាំងឡាយ ។ ពួកភិក្ខុទាំងនោះ ទទួលព្រះពុទ្ធដីកានៃព្រះមានព្រះភាគថា បពិត្រព្រះអង្គដ៏ចម្រើន ដូច្នេះ ។ ព្រះមានព្រះភាគទ្រង់ត្រាស់ដូច្នេះថា ម្ចាស់ ភិក្ខុទាំងឡាយ តថាគតនឹងសម្តែងនូវហេតុនៃសេចក្តីសង្រួមក្នុងអាសវៈទាំង ពួង ដល់អ្នកទាំងឡាយ អ្នកទាំងឡាយចូរប្រុងស្តាប់នូវហេតុនោះ ចូរធ្វើទុក ក្នុងចិត្តឲ្យប្រពៃ តថាគតនឹងសម្តែង ។ ពួកភិក្ខុទាំងនោះ ទទួលព្រះពុទ្ធដីកា នៃព្រះមានព្រះភាគថា ព្រះករុណាព្រះអង្គ ។

[១១] ព្រះមានព្រះភាគទ្រង់ត្រាស់ដូច្នេះថា ម្ចាស់ភិក្ខុទាំងឡាយ តថាគតពោលនូវការអស់ទៅនៃអាសវៈធម៌^(១) ទាំងឡាយ របស់បុគ្គលអ្នកដឹង អ្នកឃើញ មិនមែនពោលនូវការអស់ទៅ នៃអាសវៈទាំងឡាយ របស់បុគ្គល អ្នកមិនដឹង មិនឃើញទេ ។ ម្ចាស់ភិក្ខុទាំងឡាយ បុគ្គលដឹងអ្វី ឃើញអ្វី ទើបអស់ទៅនៃអាសវៈធម៌ទាំងឡាយ ។ បុគ្គលឃើញនូវយោនិសោមនសិការ និងអយោនិសោមនសិការ^(២) (ទើបអស់ទៅនៃអាសវៈធម៌ទាំងឡាយ) ។ ម្ចាស់ភិក្ខុទាំងឡាយ កាលបើបុគ្គលធ្វើទុកក្នុងចិត្តដោយខុសទំនង អាសវៈ

១- អាសវៈធម៌ ប្រែថា សភាវៈដែលត្រាំ ឬហូរទៅអំពីភ្នែក ត្រចៀក ច្រមុះ អណ្តាត កាយ និងចិត្ត ហៅថា អាសវៈ (មើលអង្គកថាខាន្តក្រោម) ។ ២- មើលអង្គកថាខាន្តក្រោម ។

ទាំងឡាយ ដែលមិនទាន់កើតឡើង រមែងកើតឡើងបានផង អាសវៈទាំងឡាយដែលកើតឡើងហើយ រឹងរិតតែចម្រើនឡើងផង ។ ម្ចាស់ភិក្ខុទាំងឡាយ កាលបើបុគ្គលធ្វើទុកក្នុងចិត្តដោយត្រូវទំនង អាសវៈទាំងឡាយដែលមិនទាន់កើតឡើង រមែងកើតឡើងមិនបានផង អាសវៈទាំងឡាយដែលកើតឡើងហើយ រមែងសាបសូន្យទៅវិញផង ។ ម្ចាស់ភិក្ខុទាំងឡាយ បុគ្គលត្រូវលះបង់អាសវៈដោយការឃើញ គឺសោតាបត្តិមគ្គក៏មាន ត្រូវលះបង់អាសវៈដោយសេចក្តីសង្រួមឆ្លើយក៏មាន ត្រូវលះបង់អាសវៈដោយការសេពក៏មាន ត្រូវលះបង់អាសវៈដោយការអត់ធន់ក៏មាន ត្រូវលះបង់អាសវៈដោយការរៀរក៏មាន ត្រូវលះបង់អាសវៈដោយការបន្ទោបង់ក៏មាន ត្រូវលះបង់អាសវៈដោយការចម្រើនក៏មាន ។

[១២] ម្ចាស់ភិក្ខុទាំងឡាយ អាសវៈដែលភិក្ខុត្រូវលះបង់ដោយការឃើញ តើដូចម្តេច ។ ម្ចាស់ភិក្ខុទាំងឡាយ បុគ្គលក្នុងលោកនេះ ជាអ្នកមិនបានចេះដឹង មិនបានឃើញនូវព្រះអរិយៈទាំងឡាយ (មានព្រះពុទ្ធជាដើម) មិនឈ្លាសក្នុងអរិយធម៌ មិនបានទូន្មានខ្លួន ក្នុងអរិយធម៌ មិនបានឃើញនូវសប្បុរសទាំងឡាយ (មានព្រះពុទ្ធជាដើម) មិនឈ្លាសក្នុងសប្បុរសធម៌ មិនបានទូន្មានខ្លួនក្នុងសប្បុរសធម៌ រមែងមិនដឹងច្បាស់ក្នុងធម៌ដែលគួរធ្វើទុកក្នុងចិត្ត មិនដឹងច្បាស់ក្នុងធម៌ ដែលមិនគួរធ្វើទុកក្នុងចិត្ត ។ កាលបើបុគ្គលនោះ មិនដឹងច្បាស់នូវធម៌ដែលគួរធ្វើទុកក្នុងចិត្ត មិនដឹងច្បាស់នូវធម៌ដែលមិនគួរធ្វើទុកក្នុងចិត្ត ធម៌ណាដែលមិនគួរធ្វើទុកក្នុងចិត្ត ក៏ត្រឡប់ជាធ្វើទុកក្នុង

ចិត្តនូវធម៌ទាំងនោះវិញ ធម៌ណាដែលគួរធ្វើទុកក្នុងចិត្ត ក៏ត្រឡប់ជាមិនធ្វើទុក
 ក្នុងចិត្តនូវធម៌ទាំងនោះវិញ ។ ម្នាលភិក្ខុទាំងឡាយ ធម៌ទាំងឡាយដូចម្តេច
 ដែលមិនគួរធ្វើទុកក្នុងចិត្ត តែបុប្ផជនធ្វើទុកក្នុងចិត្ត ។ ម្នាលភិក្ខុទាំងឡាយ
 កាលបើបុប្ផជនធ្វើទុកក្នុងចិត្ត នូវធម៌ គឺអយោនិសោមនសិការណាហើយ
 កាមាសវៈដែលមិនទាន់កើតឡើង រមែងកើតឡើងផង កាមាសវៈដែលកើត
 ឡើងហើយ ក៏រឹងរិតតែចម្រើនឡើងផង ភវាសវៈដែលមិនទាន់កើតឡើង
 រមែងកើតឡើងផង ភវាសវៈដែលកើតឡើងហើយ ក៏រឹងរិតតែចម្រើនឡើង
 ផង អវិជ្ជាសវៈដែលមិនទាន់កើតឡើង រមែងកើតឡើងផង អវិជ្ជាសវៈ
 ដែលកើតឡើងហើយ ក៏រឹងរិតតែចម្រើនឡើងផង ធម៌ទាំងនេះឯង ដែលមិន
 គួរធ្វើទុកក្នុងចិត្ត តែបុប្ផជនតែងធ្វើទុកក្នុងចិត្ត ។ ម្នាលភិក្ខុទាំងឡាយ ធម៌
 ទាំងឡាយដូចម្តេច ដែលគួរធ្វើទុកក្នុងចិត្ត តែបុប្ផជនមិនបានធ្វើទុកក្នុងចិត្ត ។
 ម្នាលភិក្ខុទាំងឡាយ កាលបុប្ផជនធ្វើទុកក្នុងចិត្ត នូវធម៌ គឺយោនិសោមន-
 សិការណាហើយ កាមាសវៈដែលមិនទាន់កើតឡើង ក៏រមែងកើតឡើងមិន
 បានផង កាមាសវៈដែលកើតឡើងហើយ រមែងសាបសូន្យទៅវិញផង
 ភវាសវៈដែលមិនទាន់កើតឡើង រមែងកើតឡើងមិនបានផង ភវាសវៈដែល
 កើតឡើងហើយ រមែងសាបសូន្យទៅវិញផង អវិជ្ជាសវៈដែលមិនទាន់កើត
 ឡើង រមែងកើតឡើងមិនបានផង អវិជ្ជាសវៈដែលកើតឡើងហើយ រមែង
 សាបសូន្យទៅវិញផង ធម៌ទាំងនេះឯង ដែលគួរធ្វើទុកក្នុងចិត្ត តែបុប្ផជន
 តែងមិនបានធ្វើទុកក្នុងចិត្ត ។ ព្រោះតែបុប្ផជននោះ ធ្វើទុកក្នុងចិត្តនូវធម៌ដែល

មិនគួរធ្វើទុកក្នុងចិត្ត មិនធ្វើទុកក្នុងចិត្តនូវធម៌ដែលគួរធ្វើទុកក្នុងចិត្ត (យ៉ាង
នេះហើយ) បានជាអាសវៈទាំងឡាយ ដែលមិនទាន់កើតឡើង ក៏កើតឡើង
ផង អាសវៈទាំងឡាយដែលកើតឡើងហើយ ក៏រឹងរិតតែចម្រើនឡើង ។
បុប្ផជននោះ ធ្វើទុកក្នុងចិត្តដោយខុសទំនងយ៉ាងនេះថា អំពីអតីតកាល អាត្មា
អញបានកើតដែរឬ? អំពីអតីតកាលអាត្មាអញមិនបានកើតទេ (មួយយ៉ាង
ទៀត) អំពីអតីតកាល អាត្មាអញមានជាតិជាអ្វី ឬអំពីអតីតកាល អាត្មា
អញ មានសណ្ឋានទ្រង់ទ្រាយដូចម្តេច អំពីអតីតកាល អាត្មាអញកើតជា
ជាតិអ្វី ឬមួយអាត្មាអញមានសណ្ឋានទ្រង់ទ្រាយដូចម្តេច ក្នុងអនាគតកាល
អាត្មាអញ នឹងកើតទៀតដែរឬ? ក្នុងអនាគតកាល អាត្មាអញនឹងមិនកើត
ទៀតទេ (មួយយ៉ាងទៀត) ក្នុងអនាគតកាល អាត្មាអញនឹងកើតជាជាតិអ្វី
ឬក្នុងអនាគតកាល អាត្មាអញនឹងមានសណ្ឋានទ្រង់ទ្រាយដូចម្តេច ក្នុងអនា-
គតកាល អាត្មាអញនឹងមានជាតិជាអ្វី ឬមានសណ្ឋានទ្រង់ទ្រាយដូចម្តេច
(មួយយ៉ាងទៀត) បុប្ផជននោះប្រារព្ធនូវបច្ចុប្បន្នកាល ក្នុងកាលឥឡូវនេះ
ហើយមានសេចក្តីសង្ស័យក្នុងខ្លួនថា ឥឡូវនេះ អាត្មាអញមាន ឬមិនមានទេ
ឬឥឡូវនេះ អាត្មាអញមានជាតិជាអ្វី មានសណ្ឋានទ្រង់ទ្រាយដូចម្តេច តើ
សត្វនេះមកអំពីណាហ្ន៎ សត្វនោះនឹងទៅកាន់ទីណាវិញហ្ន៎ ។ កាលបុប្ផជន
នោះធ្វើទុកក្នុងចិត្តដោយខុសទំនងយ៉ាងនេះហើយ បណ្តាទិដ្ឋិទាំង ៦ ទិដ្ឋិណា
មួយ គង់កើតឡើងបាន ។ ទិដ្ឋិកើតឡើងដល់បុប្ផជននោះ ព្រោះប្រកាន់
សេចក្តីទៀងទាត់ បិតថេរថា ខ្លួនរបស់អាត្មាអញមាន ១ ។ ទិដ្ឋិកើតឡើង

ដល់បុប្ផជននោះ ព្រោះប្រកាន់សេចក្តីទៀងទាត់ បិតថេរថា ខ្លួនរបស់អាត្មា
អញមិនមាន ១ ។ ទិដ្ឋិកើតឡើងដល់បុប្ផជននោះ ព្រោះប្រកាន់សេចក្តីទៀង
ទាត់ បិតថេរថា អាត្មាអញដឹងច្បាស់នូវខ្លួនដោយសភាវៈថាជាខ្លួនពិត ១ ។
ទិដ្ឋិកើតឡើងដល់បុប្ផជននោះ ព្រោះប្រកាន់សេចក្តីទៀងទាត់ បិតថេរថា
អាត្មាអញដឹងច្បាស់នូវសភាវៈមិនមែនខ្លួន ដោយសភាវៈថា ជាខ្លួនពិត ១ ។
ទិដ្ឋិកើតឡើងដល់បុប្ផជននោះ ព្រោះប្រកាន់សេចក្តីទៀងទាត់ បិតថេរថា
អាត្មាអញដឹងច្បាស់នូវខ្លួនឯង ដោយសភាវៈថា មិនមែនខ្លួនពិត^(១) ១ ។
ពុំនោះសោត បុប្ផជននោះ មានសេចក្តីយល់ឃើញយ៉ាងនេះថា ខ្លួនរបស់
អាត្មាអញដែលត្រូវទទួល រមែងទទួលនូវផលកម្មល្អ និងអាក្រក់ក្នុងកំណើត
នោះៗ តែខ្លួនរបស់អាត្មាអញនោះជាសភាវៈ ទៀងទាត់ ប្រាកដ បិតថេរ
ជាសភាវៈមិនប្រែប្រួល តាំងនៅមាំមួនជាសស្សតិវត្ថុ (ព្រះអាទិត្យ និងព្រះ
ចន្ទជាដើម) ដូច្នោះឯង ១ ។ ម្នាលភិក្ខុទាំងឡាយ នេះហៅថា ដំណើរ
គឺទិដ្ឋិ ញាតស្សាត គឺទិដ្ឋិ ផ្លូវឆ្ងាយដាច់ស្រយាល គឺទិដ្ឋិ ចម្រង គឺទិដ្ឋិ
សេចក្តីញាប់ញ័រ គឺទិដ្ឋិ ចំណង គឺទិដ្ឋិ ។ ម្នាលភិក្ខុទាំងឡាយ បុប្ផជន
ដែលជាប់ដោយចំណង គឺទិដ្ឋិ ជាអ្នកមិនចេះដឹង តថាគតហៅថា ជាអ្នក
មិនបានរួចស្រឡះចាកជាតិទុក្ខ ជរាទុក្ខ មរណទុក្ខ សោកទុក្ខ បរិទេវទុក្ខ
ទុក្ខទុក្ខ ទោមនស្សទុក្ខ និងឧបាយាសទុក្ខ ទាំងមិនរួចចាកទុក្ខ (ក្នុងវដ្តៈ
ទាំងអស់) ។ ម្នាលភិក្ខុទាំងឡាយ ឯអរិយសាវ័កដែលជាអ្នកបានចេះដឹង

១- សូមមើលអង្គកថាខាន្តក្រោម ។

បានឃើញនូវព្រះអរិយៈទាំងឡាយ មានព្រះពុទ្ធជាដើម ឈ្លាសក្នុងអរិយធម៌
បានទូន្មានខ្លួនលក្ខណ៍អរិយធម៌ បានឃើញនូវសប្បុរសទាំងឡាយ មានព្រះពុទ្ធ
ជាដើម ឈ្លាសក្នុងសប្បុរសធម៌ បានទូន្មានខ្លួន ក្នុងសប្បុរសធម៌ រមែង
ដឹងច្បាស់នូវធម៌ដែលគួរធ្វើទុកក្នុងចិត្តហើយ ដឹងច្បាស់នូវធម៌ដែលមិនគួរធ្វើ
ទុកក្នុងចិត្ត ។ កាលអរិយសាវ័កនោះដឹងច្បាស់នូវធម៌ដែលគួរធ្វើទុកក្នុងចិត្ត
ដឹងច្បាស់នូវធម៌ដែលមិនគួរធ្វើទុកក្នុងចិត្តហើយ ធម៌ទាំងឡាយណាដែលមិន
គួរធ្វើទុកក្នុងចិត្ត ក៏មិនធ្វើទុកក្នុងចិត្តនូវធម៌ទាំងនោះឡើយ ។ ធម៌ទាំងឡាយ
ណា ដែលគួរធ្វើទុកក្នុងចិត្ត ក៏ធ្វើទុកក្នុងចិត្តនូវធម៌ទាំងនោះ ។ ម្នាលភិក្ខុទាំង-
ឡាយ ធម៌ទាំងឡាយដូចម្តេច ដែលមិនគួរធ្វើទុកក្នុងចិត្ត ហើយអរិយសាវ័ក
មិនធ្វើទុកក្នុងចិត្ត ។ ម្នាលភិក្ខុទាំងឡាយ កាលអរិយសាវ័កធ្វើទុកក្នុងចិត្តនូវ
ធម៌ គឺអយោនិសោមនសិការហើយ កាមាសវៈដែលមិនទាន់កើតឡើង រមែង
កើតឡើងផង កាមាសវៈដែលកើតឡើងហើយ ក៏រឹងរិតតែចម្រើនផង ភវាសវៈ
ដែលមិនទាន់កើតឡើង រមែងកើតឡើងផង ភវាសវៈដែលកើតឡើងហើយ
ក៏រឹងរិតតែចម្រើនឡើងផង អវិជ្ជាសវៈ ដែលមិនទាន់កើតឡើង រមែងកើត
ឡើងផង អវិជ្ជាសវៈដែលកើតឡើងហើយ ក៏រឹងរិតតែចម្រើនឡើងផង ធម៌
ទាំងនេះឯងដែលមិនគួរធ្វើទុកក្នុងចិត្ត ហើយអរិយសាវ័កមិនធ្វើទុកក្នុងចិត្ត ។
ម្នាលភិក្ខុទាំងឡាយ ធម៌ទាំងឡាយដូចម្តេច ដែលគួរធ្វើទុកក្នុងចិត្ត ហើយ
អរិយសាវ័កធ្វើទុកក្នុងចិត្ត ។ ម្នាលភិក្ខុទាំងឡាយ កាលអរិយសាវ័កធ្វើទុក
ក្នុងចិត្តនូវធម៌ គឺយោនិសោមនសិការហើយ កាមាសវៈដែលមិនទាន់កើត

ឡើង រមែងកើតឡើងមិនបានផង កាមាសវៈដែលកើតឡើងហើយ រមែង
 សាបសូន្យទៅវិញផង ។ កវាសវៈដែលមិនទាន់កើតឡើង រមែងកើតឡើង
 មិនបានផង កវាសវៈដែលកើតឡើងហើយ រមែងសាបសូន្យទៅវិញផង
 អវិជ្ជាសវៈ ដែលមិនទាន់កើតឡើង រមែងកើតឡើងមិនបានផង អវិជ្ជាសវៈ
 ដែលកើតឡើងហើយ រមែងសាបសូន្យទៅវិញផង ធម៌ទាំងនេះឯងរមែងគួរ
 ធ្វើទុកក្នុងចិត្ត ហើយអរិយសាវ័កធ្វើទុកក្នុងចិត្ត ។ ព្រោះតែអរិយសាវ័កនោះ
 មិនធ្វើទុកក្នុងចិត្តនូវធម៌ ដែលមិនគួរធ្វើទុកក្នុងចិត្ត ធ្វើទុកក្នុងចិត្តនូវធម៌ដែល
 គួរធ្វើទុកក្នុងចិត្ត (យ៉ាងនេះហើយ) បានជាអាសវៈទាំងឡាយដែលមិន
 ទាន់កើតឡើង ក៏កើតឡើងមិនបានផង អាសវៈទាំងឡាយដែលកើតឡើង
 ហើយ រមែងសាបសូន្យទៅវិញផង ។ អរិយសាវ័កនោះធ្វើទុកក្នុងចិត្ត
 ដោយឧបាយថា នេះកងទុក្ខ ធ្វើទុកក្នុងចិត្តដោយឧបាយថា នេះតណ្ហាជាដែន
 ឲ្យកើតកងទុក្ខ ធ្វើទុកក្នុងចិត្តដោយឧបាយថា នេះនិព្វានធម៌ជាទីរំលត់នូវកង
 ទុក្ខ ធ្វើទុកក្នុងចិត្តដោយឧបាយថា នេះសេចក្តីប្រតិបត្តិ ដើម្បីដល់នូវព្រះ
 និព្វាន ជាទីរំលត់នូវកងទុក្ខ ។ កាលអរិយសាវ័កនោះ ធ្វើទុកក្នុងចិត្តដោយ
 ឧបាយយ៉ាងនេះហើយ សំយោជនៈទាំងឡាយ ៣ គឺសក្កាយទិដ្ឋិ វិចិក្ខា
 និងសីលព្វត្ថបរាមាស និងសាបសូន្យទៅ ។ ម្នាលភិក្ខុទាំងឡាយ អាសវៈ
 ទាំងនេះឯងដែលតថាគតពោលថា ត្រូវលះដោយការឃើញ គឺសោតាបត្តិ-
 មគ្គ ។

[១៣] ម្នាលភិក្ខុទាំងឡាយ អាសវៈទាំងឡាយដូចម្តេច ដែលបុគ្គល

ត្រូវលះបង់ដោយការសង្គ្រម ។ ម្នាលភិក្ខុទាំងឡាយ ភិក្ខុក្នុងសាសនានេះ ពិចារណាដោយឧបាយហើយ សង្គ្រមដោយការសង្គ្រមនូវចក្ខុន្ទ្រិយគ្រប់ ឥរិយាបថទាំង ៤ ។ ម្នាលភិក្ខុទាំងឡាយ កាលភិក្ខុនោះមិនសង្គ្រម ចក្ខុន្ទ្រិយសំរេច អាសវៈទាំងឡាយដែលជាគ្រឿងចង្អៀតចង្អល់ ក្តៅក្រហាយ ណា គប្បីកើតឡើងបាន តែកាលបើភិក្ខុនោះសង្គ្រមចក្ខុន្ទ្រិយសំរេចយ៉ាងនេះ វិញ អាសវៈទាំងឡាយដែលជាគ្រឿងចង្អៀតចង្អល់ក្តៅក្រហាយនោះ រមែង មិនមានឡើយ ។ ភិក្ខុពិចារណាដោយឧបាយហើយ សង្គ្រមសោតិទ្ធិយសំរេច គ្រប់ឥរិយាបថទាំង ៤ ។ បេ ។ ពិចារណាដោយឧបាយហើយ សង្គ្រមនូវ យានិទ្ធិយសំរេច គ្រប់ឥរិយាបថទាំង ៤ ។ បេ ។ ពិចារណាដោយឧបាយ ហើយ សង្គ្រមនូវជីវិទ្ធិយសំរេច គ្រប់ឥរិយាបថទាំង ៤ ។ បេ ។ ពិចារណា ដោយឧបាយហើយ សង្គ្រមនូវកាយទ្ធិយសំរេច គ្រប់ឥរិយាបថទាំង ៤ ។ បេ ។ ពិចារណាដោយឧបាយហើយ សង្គ្រមនូវមនិទ្ធិយសំរេច គ្រប់ឥរិយាបថ ទាំង ៤ ។ ម្នាលភិក្ខុទាំងឡាយ កាលភិក្ខុនោះមិនសង្គ្រមនូវមនិទ្ធិយសំរេច អាសវៈទាំងឡាយដែលជាគ្រឿងចង្អៀតចង្អល់ ក្តៅក្រហាយណា គប្បីកើត ឡើងបាន តែកាលបើភិក្ខុនោះសង្គ្រមនូវមនិទ្ធិយសំរេចយ៉ាងនេះវិញ អាសវៈ ទាំងឡាយដែលជាគ្រឿងចង្អៀតចង្អល់ ក្តៅក្រហាយនោះ រមែងមិនមាន ឡើយ ។ ម្នាលភិក្ខុទាំងឡាយ កាលភិក្ខុនោះ មិនសង្គ្រមនូវសំរេច អាសវៈ ទាំងឡាយដែលជាគ្រឿងចង្អៀតចង្អល់ ក្តៅក្រហាយណា គប្បីកើតឡើងបាន កាលបើភិក្ខុនោះសង្គ្រម សំរេចយ៉ាងនេះវិញ អាសវៈទាំងឡាយ ដែលជា

គ្រឿងចង្អៀតចង្អល់ ក្តៅក្រហាយនោះ រមែងមិនមានឡើយ ។ ម្ចាស់
ភិក្ខុទាំងឡាយ អាសវៈទាំងនេះដែលគាត់គិតពោលថា ត្រូវលះបង់ដោយការ
សង្រួម ។

[១៤] ម្ចាស់ភិក្ខុទាំងឡាយ អាសវៈទាំងឡាយដូចម្តេច ដែលបុគ្គល
ត្រូវលះបង់ដោយការសេព ។ ម្ចាស់ភិក្ខុទាំងឡាយ ភិក្ខុក្នុងសាសនានេះ
ពិចារណាដោយឧបាយហើយ អាស្រ័យ សេព គឺប្រើប្រាស់នូវសំពត់ចំរើរ
គ្រាន់តែដើម្បីការពារនូវត្រជាក់ ដើម្បីការពារនូវកម្ដៅ ដើម្បីការពារនូវ
សម្ផស្ស រលាម មូស ខ្យល់ កម្ដៅថ្ងៃ និងពស់តូចពស់ធំទាំងឡាយ គ្រាន់
តែដើម្បីបិទបាំងនូវអវយវៈ ដែលធ្វើនូវសេចក្តីខ្មាសឲ្យកម្រើក ។ ពិចារណា
ដោយឧបាយហើយ អាស្រ័យ សេព គឺបរិភោគនូវចង្ហាន់បិណ្ឌបាត ដើម្បី
លេងដូចក្មេងអ្នកស្រុកក៏ទេ ដើម្បីឲ្យកើតបុរិសមានៈ ស្រវឹងដូចអ្នកប្រដាល់
ក៏ទេ ដើម្បីប្រដាប់តាក់តែងរាងកាយដូចស្រ្តីក្នុងបុរីក៏ទេ ដើម្បីធ្វើឲ្យផ្លូវផង
ពណ៌សម្បុរដូចអ្នករាំក៏ទេ បរិភោគគ្រាន់តែឲ្យតាំងនៅនៃកាយនេះ ដើម្បី
ញ៉ាំងជីវិតន្ទុយឲ្យប្រព្រឹត្តទៅ ដើម្បីបំបាត់បង់នូវសេចក្តីលំបាក ដើម្បី
អនុគ្រោះដល់ព្រហ្មចរិយធម៌ អាត្មាអញនឹងកម្ចាត់បង់នូវវេទនាចាស់ គឺសេចក្តី
ស្រេកឃ្លានដែលមានហើយផង និងញ៉ាំងវេទនាថ្មី គឺការឆ្អែតហួសប្រមាណ
មិនឲ្យកើតឡើងបានផង កិរិយាប្រព្រឹត្តទៅនៃឥរិយាបថទាំង ៤ ក្តី សេចក្តី
មិនមានទោស មានមិនច្រអូសកាយ មិនច្រអូសចិត្តជាដើមក្តី កិរិយានៅ
សប្បាយក្នុងឥរិយាបថទាំង ៤ ក្តី នឹងមានដល់អាត្មាអញ ដោយបានបរិភោគ

នូវចង្កាន់បិណ្ឌបាតនេះ ។ ពិចារណាដោយឧបាយហើយ អាស្រ័យ សេត គឺប្រើប្រាស់នូវទីសេនាសនៈ គ្រាន់តែដើម្បីការពារនូវត្រជាក់ ដើម្បីការពារ នូវកម្ដៅ ដើម្បីការពារនូវសម្ផស្ស រលោម មូស ខ្យល់ កម្ដៅថ្ងៃ និងពស់ តូចពស់ធំទាំងឡាយ គ្រាន់តែដើម្បីបន្ទោបង់នូវក្រវល់ក្រវាយ ដែលកើតអំពី រដូវ ហើយអភិរម្យសម្លៀកនៅក្នុងព្រះកម្មដ្ឋាន ។ ពិចារណាដោយឧបាយ ហើយ អាស្រ័យ សេត គឺបរិភោគនូវគ្រឿងបរិភោគជាទីរក្សានូវជីវិត គឺថ្នាំជា បច្ច័យដល់អ្នកជំងឺ គ្រាន់តែដើម្បីការពារនូវវេទនាទាំងឡាយ ដែលបៀត បៀនផ្សេងៗ ដែលកើតឡើងហើយ ដើម្បីប្រាសចាកទុក្ខខ្លាំងជាធម្មតា ។ ម្នាលភិក្ខុទាំងឡាយ កាលភិក្ខុនោះមិនអាស្រ័យ សេត នូវបច្ច័យណាមួយ ដោយឧបាយ អាសវៈទាំងឡាយដែលជាគ្រឿងចង្អៀតចង្អល់ ក្ដៅក្រហាយ ណា គប្បីកើតឡើងបាន តែកាលបើភិក្ខុនោះអាស្រ័យ សេត នូវបច្ច័យណា មួយដោយឧបាយយ៉ាងនេះវិញ អាសវៈទាំងឡាយដែលជាគ្រឿងចង្អៀត ចង្អល់ ក្ដៅក្រហាយនោះ រមែងមិនមានឡើយ ។ ម្នាលភិក្ខុទាំងឡាយ អាសវៈទាំងនេះឯង ដែលតថាគតពោលថា ត្រូវលះបង់ដោយការសេត ។

[១៥] ម្នាលភិក្ខុទាំងឡាយ អាសវៈទាំងឡាយដូចម្ដេច ដែលបុគ្គល ត្រូវលះបង់ដោយការអត់ធន់ ។ ម្នាលភិក្ខុទាំងឡាយ ភិក្ខុក្នុងសាសនានេះ ពិចារណាដោយឧបាយហើយ អត់ធន់ចំពោះត្រជាក់ ក្ដៅ ឃ្មាន ស្រេក ជាអ្នកអត់ទ្រាំនូវសម្ផស្ស រលោម មូស ខ្យល់ កម្ដៅថ្ងៃ និងពស់តូច ពស់ ធំទាំងឡាយ និងគន្លងពាក្យដែលគេនិយាយមិនពីរោះ គ្រោះ ខ្លាំង និងទុក្ខ-

វេទនាដែលកើតឡើង ប្រព្រឹត្តទៅក្នុងសរីរកាយដ៏ក្លា អាក្រក់ ខ្លោចផ្សា មិន
 ជាទីត្រេកអរ មិនជាទីគាប់ចិត្ត នឹងនាំឲ្យខូចជីវិត ។ ម្ចាស់ភិក្ខុទាំងឡាយ
 កាលភិក្ខុនោះមិនអត់ទ្រាំនូវហេតុណាមួយហើយ អាសវៈទាំងឡាយ ដែល
 ជាគ្រឿងចង្អៀតចង្អល់ក្លោក្រហាយ គប្បីកើតឡើងបាន តែកាលបើភិក្ខុនោះ
 អត់ធន់ទ្រាំនូវហេតុណាមួយបានយ៉ាងនេះវិញ អាសវៈទាំងឡាយដែលជាគ្រឿង
 ចង្អៀតចង្អល់ក្លោក្រហាយនោះ រមែងមិនមានឡើយ ។ ម្ចាស់ភិក្ខុទាំង-
 ឡាយ អាសវៈទាំងនេះឯងដែលតថាគតពោលថា ត្រូវលះបង់ដោយការ
 អត់ធន់ ។

[១៦] ម្ចាស់ភិក្ខុទាំងឡាយ អាសវៈទាំងឡាយដូចម្តេចដែលបុគ្គលត្រូវ
 លះបង់ដោយការវៀរ ។ ម្ចាស់ភិក្ខុទាំងឡាយ ភិក្ខុក្នុងសាសនានេះ ពិចារណាដោយឧបាយហើយ វៀរនូវជីវិតាច វៀរសេះកាច វៀរគោកាច វៀរឆ្កែ
 កាច វៀរសត្វពស់ ដង្គត់ឈើ ចម្រង់បន្ទា អណ្តូង ជ្រោះ រណ្តៅទឹក
 សម្ពុយ និងប្រឡាយទឹកសម្ពុយ ។ មួយវិញទៀត ភិក្ខុអង្គុយលើអាសនៈ
 មិនសមគួរមានសភាពយ៉ាងណា ត្រាច់ទៅក្នុងទីមិនគួរមានសភាពយ៉ាងណា
 សេពគប់នូវបាបមិត្តមានសភាពយ៉ាងណា ពួកសព្វហូចារីភិក្ខុ ជាអ្នកប្រាជ្ញ
 គប្បីជឿ (ថាភិក្ខុនោះជាអ្នកប្រព្រឹត្តទៅ) ក្នុងទីដ៏លាមកទាំងឡាយ ។ ភិក្ខុ
 នោះ ពិចារណាដោយឧបាយហើយ វៀរនូវអាសនៈដែលមិនសមគួរនោះផង
 នូវទីគោចរដែលមិនសមគួរនោះផង នូវពួកបាបមិត្តនោះផង ។ ម្ចាស់ភិក្ខុ
 ទាំងឡាយ កាលភិក្ខុនោះមិនវៀរនូវហេតុដែលគួរវៀរណាមួយ អាសវៈទាំង-

ឡាយដែលជាគ្រឿងចង្អៀតចង្អល់ ក្តៅក្រហាយ គប្បីកើតឡើងបាន តែកាល
 បើភិក្ខុនោះ វៀរនូវហេតុដែលគួរវៀរណាមួយយ៉ាងនេះវិញ អាសវៈទាំង-
 ឡាយដែលជាគ្រឿងចង្អៀតចង្អល់ ក្តៅក្រហាយនោះ រមែងមិនមានឡើយ ។
 ម្ចាស់ភិក្ខុទាំងឡាយ អាសវៈទាំងនេះឯង ដែលតថាគតពោលថា ត្រូវ
 លះបង់ដោយការវៀរ ។

[១៧] ម្ចាស់ភិក្ខុទាំងឡាយ អាសវៈទាំងឡាយដូចម្តេច ដែលបុគ្គល
 ត្រូវលះបង់ដោយការបន្ទោបង់ ។ ម្ចាស់ភិក្ខុទាំងឡាយ ភិក្ខុក្នុងសាសនានេះ
 ពិចារណាដោយឧបាយហើយ អត់ធន់ លះបង់ បន្ទោបង់ ធ្វើឲ្យវិនាស
 បំផ្លាញ នូវកាមវិតក្កដែលកើតឡើងហើយ នូវព្យាបាទវិតក្កដែលកើតឡើង
 ហើយ ។ បេ ។ នូវវិហិន្សវិតក្កដែលកើតឡើងហើយ ។ បេ ។ អត់ធន់ លះបង់
 បន្ទោបង់ ធ្វើឲ្យវិនាស បំផ្លាញនូវពួកអកុសលធម៌ដ៏លាមកដែលកើតឡើង
 ហើយ ។ ម្ចាស់ភិក្ខុទាំងឡាយ កាលភិក្ខុនោះមិនបន្ទោបង់ នូវវិតក្កណាមួយ
 ហើយ អាសវៈទាំងឡាយដែលជាគ្រឿងចង្អៀតចង្អល់ ក្តៅក្រហាយ គប្បី
 កើតឡើងបាន តែកាលបើភិក្ខុនោះបន្ទោបង់ នូវវិតក្កណាមួយយ៉ាងនេះវិញ
 អាសវៈទាំងឡាយដែលជាគ្រឿងចង្អៀតចង្អល់ ក្តៅក្រហាយនោះ រមែងមិន
 មានឡើយ ។ ម្ចាស់ភិក្ខុទាំងឡាយ អាសវៈទាំងនេះឯងដែលតថាគតពោល
 ថា ត្រូវលះបង់ដោយការបន្ទោបង់ ។

[១៨] ម្ចាស់ភិក្ខុទាំងឡាយ អាសវៈទាំងឡាយដូចម្តេច ដែលបុគ្គល
 ត្រូវលះបង់ដោយការចម្រើន ។ ម្ចាស់ភិក្ខុទាំងឡាយ ភិក្ខុក្នុងសាសនានេះ

ពិចារណាដោយឧបាយហើយ ចម្រើននូវសតិសម្មាជ្ឈង្គ ដែលអាស្រ័យនូវ
 សេចក្តីស្ងប់ស្ងាត់^១ ដែលអាស្រ័យនូវធម៌ជាគ្រឿងប្រាសចាករាគៈ ដែល
 អាស្រ័យនូវធម៌ជាទីរលត់ទុក្ខ ដែលជាធម៌បង្កាន់ទៅដើម្បីលះកិលេស ពិចា-
 រណាដោយឧបាយហើយ ទើបចម្រើននូវធម្មវិចយសម្មាជ្ឈង្គ ។ បេ ។ ចម្រើន
 នូវវិរិយសម្មាជ្ឈង្គ ។ បេ ។ ចម្រើននូវបីតិសម្មាជ្ឈង្គ ។ បេ ។ ចម្រើននូវ
 បស្សន្តិសម្មាជ្ឈង្គ ។ បេ ។ ចម្រើននូវសមាធិសម្មាជ្ឈង្គ ។ បេ ។ ចម្រើននូវ
 ឧបេក្ខាសម្មាជ្ឈង្គ ដែលអាស្រ័យនូវសេចក្តីស្ងប់ស្ងាត់ ដែលអាស្រ័យនូវធម៌
 ជាទីប្រាសចាករាគៈ ដែលអាស្រ័យនូវធម៌ជាទីរលត់ទុក្ខ ដែលជាធម៌បង្កាន់
 ទៅដើម្បីលះកិលេស ។ ម្នាលភិក្ខុទាំងឡាយ កាលភិក្ខុនោះមិនចម្រើននូវ
 សម្មាជ្ឈង្គណាមួយហើយ អាសវៈទាំងឡាយដែលជាគ្រឿងចង្អៀតចង្អល់
 ក្តៅក្រហាយ គប្បីកើតឡើងបាន តែកាលបើភិក្ខុនោះចម្រើននូវសម្មាជ្ឈង្គ
 ណាមួយយ៉ាងនេះវិញ អាសវៈទាំងឡាយដែលជាគ្រឿងចង្អៀតចង្អល់ ក្តៅ
 ក្រហាយនោះ រមែងមិនមានឡើយ ។ ម្នាលភិក្ខុទាំងឡាយ អាសវៈទាំង-
 ឡាយនេះឯង ដែលតថាគតពោលថា ត្រូវលះបង់ដោយការចម្រើន ។

[១៩] ម្នាលភិក្ខុទាំងឡាយ វេលាណាដែលភិក្ខុត្រូវលះបង់ អាសវៈ
 ទាំងឡាយណា ដោយការឃើញ គឺសោតាបត្តិមគ្គ អាសវៈទាំងនោះ ក៏
 ឈ្មោះថា ភិក្ខុបានលះបង់ដោយការឃើញហើយ ។ អាសវៈទាំងឡាយណា

១- ការស្ងប់ស្ងាត់ មាន ៥ ប្រការ មានតទ្ធីវិវេកជាដើម អធិប្បាយដូចបហាន ៥ ប្រការ
 ក្នុងមូលបរិយាយសូត្រនោះដែរ ។

ដែលភិក្ខុត្រូវលះបង់ដោយការសង្រួម អាសវៈទាំងនោះ ក៏ឈ្មោះថា ភិក្ខុ
បានលះបង់ដោយការសង្រួមហើយ ។ អាសវៈទាំងឡាយណា ដែលភិក្ខុត្រូវ
លះបង់ដោយការសេត (នូវបច្ច័យ) អាសវៈទាំងនោះ ក៏ឈ្មោះថា ភិក្ខុ
បានលះបង់ដោយការសេតហើយ ។ អាសវៈទាំងឡាយណា ដែលភិក្ខុត្រូវ
លះបង់ដោយការអត់ធន់ (នូវត្រជាក់ និងក្តៅជាដើម) អាសវៈទាំងនោះ
ក៏ឈ្មោះថា ភិក្ខុបានលះបង់ដោយការអត់ធន់ហើយ ។ អាសវៈទាំងឡាយ
ណា ដែលភិក្ខុត្រូវលះបង់ដោយការវៀរ (ចាកទីអង្គុយមិនសមគួរជាដើម)
អាសវៈទាំងនោះ ក៏ឈ្មោះថា ភិក្ខុបានលះបង់ដោយវៀរហើយ ។ អាសវៈ
ទាំងឡាយណា ដែលភិក្ខុត្រូវលះបង់ដោយការបន្ទោបង់ (នូវកាមវិតក្កជា
ដើម) អាសវៈទាំងនោះ ក៏ឈ្មោះថា ភិក្ខុបានលះបង់ដោយការបន្ទោបង់
ហើយ ។ អាសវៈទាំងឡាយណា ដែលភិក្ខុត្រូវលះបង់ដោយការចម្រើន
(សម្ពោជ្ឈន្តទាំង ៧) អាសវៈទាំងនោះ ក៏ឈ្មោះថា ភិក្ខុបានលះបង់
ដោយការចម្រើនហើយ ។ ម្ចាស់ភិក្ខុទាំងឡាយ ភិក្ខុនេះតថាគត ហៅថា
ជាអ្នកសង្រួម ដោយការសង្រួមក្នុងអាសវៈទាំងអស់ ហើយជាអ្នកផ្តាច់
ផ្តិលនូវតណ្ហា ញ៉ាំងសំយោជនៈឲ្យប្រែប្រួល គឺធ្វើមិនឲ្យមានមន្ទិល ធ្វើនូវ
ទីបំផុតកងទុក្ខ ដោយហេតុដែលបានលះបង់នូវមានៈចោលដោយប្រពៃ ។
លុះព្រះមានព្រះភាគ ទ្រង់បានសម្តែងសូត្រនេះចប់ហើយ ភិក្ខុទាំងនោះ ក៏
មានចិត្តត្រេកអររីករាយ ចំពោះភាសិតនៃព្រះមានព្រះភាគ ។

សញ្ញាសវសំវរសូត្រទី ២ ចប់

អដ្ឋកថា សព្វាសវសំវរសូត្រ

អធិប្បាយ ធីតាកនៃពាក្យថា សាវត្ថី និងជេតវន

[១០] សព្វាសវសំវរសូត្រ មានពាក្យផ្ដើមថា ខ្ញុំបានស្តាប់មកហើយ យ៉ាងនេះ ។ បេ។ ក្រុងសាវត្ថី ។

ក្នុងសព្វាសវសំវរសូត្រនេះ មានអដ្ឋកថាពោលតាមលំដាប់បទដូចតទៅ នេះ អ្នកអក្ខរសាស្ត្រពិចារណាទុកយ៉ាងនេះជាបឋម បទថា សាវត្ថី គឺព្រះ នគរ ដែលជាលំនៅរបស់ឥសី ឈ្មោះ សាវត្ថុ ដូចបទថា កាកន្ទិ មាកន្ទិ ដូច្នោះ ។ ឯអដ្ឋកថាចារ្យទាំងឡាយពោលទុកថា វត្ថុជាគ្រឿងឧបកោគ និង បរិកោគរបស់មនុស្សគ្រប់យ៉ាង មាននៅក្នុងនគរនេះ ដូច្នោះ ទើបនគរនេះ ឈ្មោះថា សាវត្ថី ។ ក្នុងកាលកាន់យកពាក្យថា សត្វ មកសង្ខេបទុកផង ទើបឈ្មោះថា សាវត្ថី ព្រោះអាស្រ័យហេតុដែលត្រូវសួរថា មានរបស់អ្វីខ្លះ ក៏ឆ្លើយថា មានសត្វបែបយ៉ាង ។

គ្រឿងឧបកោគបរិកោគគ្រប់យ៉ាង មកប្រជុំគ្នាក្នុងនគរសាវត្ថីសព្វវេលា ដូច្នោះ លោកសំដៅយកការសម្បូរដោយគ្រឿងឧបកោគ បរិកោគគ្រប់យ៉ាង ទើបហៅថានគរនោះថា សាវត្ថី ។ នេះជានគររបស់អ្នកកោសល គួរសរសើរ គួររីករាយ គួរត្រេកអរ អឺងកងទៅដោយសំឡេង ១០ ប្រការ ជាក្រុងសម្បូរ បាយ សម្បូរទឹក ។ ជាក្រុងដល់នូវការចម្រើនបរិបូណ៌ មាំទាំ ទូលំទូលាយ គួរសរសើរ និងឧត្តម សម្បូរដូចទេវបុរី ឈ្មោះអាណកមន្ទា ។ ក្នុងក្រុងសាវត្ថី

នោះ ។

ក្នុងបទថា ជេតវនេ អធិប្បាយថា ព្រះរាជកុមារឈ្មោះថា ជេត ព្រោះ ទ្រង់ច្បាំងឈ្នះសត្រូវរបស់ព្រះអង្គ ឬព្រោះប្រសូតក្នុងពេលដែលព្រះបិតា មានជ័យជម្នះចំពោះសត្រូវរបស់ព្រះអង្គ ។ ម្យ៉ាងទៀត ទ្រង់ព្រះនាមថា ជេត ព្រោះព្រះនាមយ៉ាងនេះ ព្រះជនក ព្រះជននី ទ្រង់តាំងឲ្យ ដើម្បីជាសិរីមង្គល ព្រះរាជឧទ្យានរបស់ព្រះរាជកុមារជេត ឈ្មោះថា ជេតវន ។ ព្រោះឧទ្យាន ជេតវននោះ ដែលព្រះរាជកុមារឈ្មោះថា ជេត នោះ ទ្រង់ដាំថែទាំ ទំនុក បម្រុង ឲ្យចម្រើនដុះដាលផង ព្រះអង្គក៏ទ្រង់ជាម្ចាស់នៃឧទ្យាននោះផង ដូច្នោះ ទើបហៅថា ជេតវន ។ ក្នុងវគ្គជេតវននោះ ។ ក្នុងបទថា អនាថ- បិណ្ឌិកស្ស អារាម នេះ មានអធិប្បាយថា គហបតីនោះឈ្មោះថា សុទត្ត ដោយឈ្មោះដែលមាតាបិតាតាំងឲ្យ តែដែលបានឈ្មោះថា អនាថបិណ្ឌិក ព្រោះបានឲ្យអាហារដល់ជនអនាថាទាំងឡាយជាប្រចាំ ព្រោះជាអ្នកស្តុកស្តម្ភ ដោយសម្បត្តិគ្រប់យ៉ាង និងព្រោះប្រាសចាកសេចក្តីកំណាញ់ផង ដល់ព្រម ដោយគុណ មានករុណាជាដើមផង ។ សត្វទាំងឡាយដោយចំពោះ គឺបព្វជិត រមែងត្រេកអរ ក្នុងឧទ្យាននេះ ដូច្នោះ ទើបឈ្មោះថា អារាម ។ អធិប្បាយថា សត្វទាំងឡាយ មកអំពីទីផ្សេងៗ គ្នា រមែងត្រេកអរ រីករាយ សប្បាយ ព្រោះឧទ្យាននោះ មានលម្អទៅដោយផ្កាលើ ផ្លែឈើជាដើម សម្បូរទៅដោយអង្គប្រកបនៃសេនាសនៈ ៥ ប្រការ មានមិនឆ្ងាយមិនជិត ពីគោចរគាមជាដើម ។ ម្យ៉ាងទៀត ឈ្មោះថា អារាម ព្រោះទាក់ទាញសត្វ

ដែលទៅដល់ទីនោះទុកខាងក្នុងបរិវេណនៃខ្លួននោះឯង ហើយឲ្យត្រេកអរទៅ
 ដោយសម្បត្តិ មានប្រការដូចពោលហើយ ។ សេចក្តីពិត អារាមនោះ
 អនាថបិណ្ឌិកគហបតីបានវេរប្រគេនសង្ឃ មានព្រះពុទ្ធជាប្រធាន ដោយ
 បរិច្ចាគទ្រព្យអស់ ៥៤ កោដិ គឺបរិច្ចាគទិញដីអំពីដៃនៃព្រះរាជកុមារឈ្មោះ
 ជេត ដោយការយកប្រាក់ ១៨ កោដិក្រាលពេញបរិវេណ បរិច្ចាគតម្លៃ
 កសាងសេនាសនៈផ្សេងៗ ១៨ កោដិ បរិច្ចាគតម្លៃធ្វើការឆ្លងព្រះវិហារ ១៨
 កោដិទៀត ដូច្នេះ ទើបបានឈ្មោះថា ជាអារាមរបស់អនាថបិណ្ឌិក ។ ព្រះ
 មានព្រះភាគ គង់ក្នុងអារាមរបស់អនាថបិណ្ឌិកគហបតីនោះ ។ បទថា
 ជេតវនេ ក្នុងបទថា ជេតវនេ អនាថបិណ្ឌិកសង្ឃអារាម នោះ ជាពាក្យ
 ប្រារព្ធដល់ម្ចាស់ដើម ។ បទថា អនាថបិណ្ឌិកសង្ឃអារាម ជាពាក្យប្រារព្ធ
 ដល់ម្ចាស់ក្រោយ ។

សួរថា មានប្រយោជន៍អ្វី ក្នុងការប្រារព្ធដល់ម្ចាស់ទ្រព្យទាំងពីរនោះ
 ឆ្លើយថា មានប្រយោជន៍ គឺធ្វើឲ្យត្រេកអររបស់បុគ្គលអ្នកត្រូវការបុណ្យ ។

ពិតហើយ ក្នុងពាក្យនោះ ព្រះអានន្ទកាលសម្តែងថា បុគ្គលត្រូវការ
 បុណ្យទាំងឡាយ រមែងធ្វើបុណ្យ ព្រោះកិត្តិសព្វរបស់លោកទាំងពីរនោះថា
 ព្រះរាជកុមារព្រះនាមថាជេតនោះ ទ្រង់បរិច្ចាគទ្រព្យ ១៨ កោដិ ដែលព្រះអង្គ
 បានមកដោយការលក់ទឹកនៃនឹង ដើម្បីកសាងខោនឡារ និងប្រាសាទ ហើយ
 ទ្រង់បរិច្ចាគដើមឈើ ដែលមានតម្លៃច្រើនកោដិ ឯអនាថបិណ្ឌិកគហបតីបាន
 បរិច្ចាគទ្រព្យ ៥៤ កោដិ ដូច្នេះហើយ ដឹកនាំបុគ្គលដែលត្រូវការបុណ្យដទៃ

ឲ្យរាប់អានជនទាំងពីរនោះជាគំរូ ។

សួរថា ព្រោះហេតុអ្វី ទើបព្រះមានព្រះភាគត្រាស់សួត្រនេះថា សព្វា-
សវសំរេបរិយាយំ វោ ភិក្ខុវេ ដូច្នេះ ។ ឆ្លើយថា ដើម្បីទ្រង់សម្តែងដល់
បដិបទា ដើម្បីការអស់អាសវៈ ។ ផ្ដើមតាំងអំពីការជម្រះឧបក្កិលេសដល់
ភិក្ខុទាំងនោះ ។ បណ្ដាបទទាំងនោះ បទថា សព្វាសវសំរេបរិយាយំ
សេចក្ដីថា ជាហេតុសង្រួម គឺជាហេតុឲ្យរាំងប្រយ័ត្នក្នុងអាសវៈគ្រប់យ៉ាង ។
អធិប្បាយថា ជាហេតុឲ្យអាសវៈទាំងនេះ ដែលភិក្ខុសង្រួមបិទបាំងហើយ
រមែងដល់នូវការអស់ទៅ ពោលគឺ ការរលត់ទៅដោយមិនកើតឡើង គឺ ភិក្ខុ
រមែងលះបង់បាន បានដល់ រមែងមិនប្រព្រឹត្តទៅ ។

[១១] ក្នុងបទថា អាសវាធំ នោះ ឈ្មោះថា អាសវ ព្រោះអត្ថថា
ហូរទៅ លោកអធិប្បាយថា អាសវៈទាំងនោះ រមែងហូរទៅ គឺហូរចេញ
តាមចក្ខុខ្លះ ។ បេ។ តាមចិត្តខ្លះ ដូច្នេះ ។ ម្យ៉ាងទៀត អាសវៈទាំងនោះ
កាលពោលដោយធម៌ រមែងហូរទៅរហូតដល់គោត្រកូ កាលពោលដោយ
ឱកាសលោក រមែងហូរទៅដល់កវគ្គព្រហ្ម ។ ព្រោះហេតុនោះ ទើបឈ្មោះ
ថា អាសវ អធិប្បាយថា អាសវៈទាំងនោះ ធ្វើធម៌នោះ និងឱកាសនោះទុក
ខាងក្នុង (អំណាច) ហើយប្រព្រឹត្តទៅ ។

ពិតហើយ អា អក្ខរៈនេះ មានអត្ថថា ធ្វើទុកក្នុងខាងក្នុង ។ ដែល
ឈ្មោះថា អាសវ ព្រោះដូចជារបស់ត្រាំ មានទឹកស្រវឹងជាដើម ដោយអត្ថ
ថា ត្រាំនៅយូរដូច្នេះខ្លះ ។ សេចក្ដីពិត ក្នុងផ្លូវលោក មានទឹកស្រវឹងដែល

ត្រាំទុកយូរ គេក៏ហៅថា អាសវ ដូច្នេះ ។ បើទឹកស្រវឹងជាដើម ហៅថាអាសវៈបាន ព្រោះអត្ថថា ត្រាំទុកយូរសោត កិលេសទាំងនេះក៏គួរតែ ដូច្នោះដូចគ្នា ។ សមដូចព្រះតម្រាស់ដែលត្រាស់ទុកថា ម្ចាស់ភិក្ខុទាំងឡាយ ចំណុចខាងដើមរបស់អវិជ្ជាមិនប្រាកដ គឺមិនប្រាកដថា ក្នុងកាលមុនអំពីនេះ មិនមានអវិជ្ជា ដូច្នេះ ។ ម្យ៉ាងទៀត ដែលឈ្មោះថា អាសវ ព្រោះអត្ថថា ហូរទៅ គឺហូរចេញទៅកាន់សង្សារទុក្ខតទៅដូច្នេះខ្លះ ។ ពាក្យអធិប្បាយ ពាក្យមុនៗ ក្នុងរូបវិគ្គហៈទាំងនេះ រមែងប្រើក្នុងទីដែលកិលេសទាំងឡាយ មកដោយឈ្មោះថា អាសវ ឯពាក្យអធិប្បាយក្រោយ ប្រើក្នុងកម្មក៏បាន ។ មិនមែនត្រឹមតែកម្មកិលេស តែម្យ៉ាងប៉ុណ្ណោះដែលជាអាសវៈនោះ ដោយពិត សូម្បីឧបទ្វីជាច្រើន ក៏ឈ្មោះថា អាសវ បានដូចគ្នា ។ សេចក្តីពិតក្នុង ព្រះសូត្រទាំងឡាយ កិលេសទាំងឡាយដែលជាមូលហេតុ ឲ្យបង្កការជម្លោះ វិវាទ ក៏មកដោយឈ្មោះថា អាសវ ។ ក្នុងបទនេះថា ម្ចាស់ចុន្ទ គថាគត មិនសម្តែងធម៌ដើម្បីរារាំងនូវអាសវៈទាំងឡាយ ដែលប្រព្រឹត្តទៅក្នុងបច្ចុប្បន្ន តែមួយយ៉ាងដល់ពួកអ្នកទេ ដូច្នេះ ។ កម្មដែលប្រព្រឹត្តទៅក្នុងភូមិ ៣ និង ពួកអកុសលធម៌ដ៏សេសទាំងឡាយ ក៏ឈ្មោះថា អាសវ ក្នុងពាក្យនេះថា

គថាគត គប្បីកើតជាទេវតា ឬកើតជាគន្ធា ត្រាច់ទៅតាមអាកាស ព្រោះអាសវៈណាក្តី គប្បីដល់នូវភាពនៃខ្លួនជាយក្ខ និងជួបប្រទះនូវភាពនៃ ខ្លួនជាមនុស្ស ព្រោះអាសវៈណាក្តី អាសវៈទាំងអស់នោះ របស់គថាគត អស់ហើយ បានកម្ចាត់បង់ហើយ ធ្វើឲ្យរូបតចំណង់ហើយ ដូច្នេះ ។

ការចូលទៅប្រទូស្តអ្នកដទៃ ការក្តៅក្រហាយ ការសម្លាប់ ការចាប់ចង
ជាដើម និងឧបទ្វេប្រើនប្រការ ដែលជាហេតុឲ្យសត្វសោយទុក្ខក្នុងអបាយ ក៏
ឈ្មោះថា អាសវៈ ដូចក្នុងប្រយោគនេះថា តថាគតមិនសម្តែងធម៌ ដើម្បី
រារាំងនូវអាសវៈទាំងឡាយ ដែលប្រព្រឹត្តទៅក្នុងបច្ចុប្បន្នផង ដើម្បីកម្ចាត់បង់
នូវអាសវៈទាំងឡាយ ដែលប្រព្រឹត្តទៅក្នុងលោកខាងមុខផង ដូច្នេះ ។ ក្នុង
ទីណាអាសវៈទាំងនេះ មកដោយប្រការណា ក្នុងទីនោះក៏គប្បីជ្រាបដោយ
ប្រការនោះ ។ ក្នុងព្រះវិន័យ អាសវៈ ទាំងឡាយនេះ មានមកហើយ ២
យ៉ាង ដូចក្នុងប្រយោគថា (តថាគតនឹងសម្តែងធម៌) ដើម្បីរារាំងអាសវៈ-
ធម៌ទាំងឡាយក្នុងបច្ចុប្បន្ន ១ ដើម្បីកម្ចាត់បង់នូវអាសវៈធម៌ទាំងឡាយក្នុង
បរលោក ១ ដូច្នេះ ។ ក្នុងសឡាយតនវគ្គ មានមកហើយ ៣ យ៉ាង ដូច
ក្នុងប្រយោគថា អ្នកមានអាយុ អាសវៈទាំងនេះមាន ៣ យ៉ាង គឺកាមាសវៈ
ភវាសវៈ អវិជ្ជាសវៈ ដូច្នេះ ក្នុងសុត្តន្តបិដកកន្លែងដទៃ និងព្រះអភិធម្មបិដក
អាសវៈទាំង ៣ នោះឯង រួមជាមួយទិដ្ឋាសវៈចូលមកហើយជា ៤ យ៉ាង ។
ពោលដោយបរិយាយ អាសវៈទាំងឡាយចែកជា ៥ យ៉ាង គឺភិក្ខុទាំងឡាយ
អាសវៈដែលជាហេតុញ្ញាំងសត្វឲ្យចូលដល់នរកក៏មាន អាសវៈដែលជាហេតុ
ឲ្យសត្វទៅកាន់កំណើតសត្វតិរច្ឆាន ក៏មាន អាសវៈដែលជាហេតុឲ្យសត្វ
ទៅកាន់បេតវិស័យក៏មាន អាសវៈដែលជាហេតុឲ្យសត្វទៅកាន់មនុស្សលោក
ក៏មាន និងអាសវៈដែលជាហេតុ ញ្ញាំងសត្វឲ្យទៅកាន់ទេវលោកក៏មាន ។
ក្នុងឆក្កនិបាត អាសវៈមាន ៦ យ៉ាង ដោយន័យជាដើមថា ម្ចាស់ភិក្ខុទាំង-

ឡាយ អាសវៈដែលត្រូវលះដោយសំវរៈ ក៏មាន ។ ឯក្នុងសូត្រនេះ អាសវៈ
 ៦ នោះឯង ព្រមដោយអាសវៈដែលត្រូវលះដោយទស្សនៈមានមក គឺបន្ថែម
 មកទៀតជា ៧ អត្ថ នឹងប្រភេទនៃអាសវៈ ក្នុងបទថា អាសវៈមាន
 ប្រមាណប៉ុណ្ណេះ ។

ឯក្នុងបទថា សំវរ មានវិនិច្ឆ័យដូចតទៅនេះ ដែលឈ្មោះថា សំវរ
 ព្រោះអត្ថថា សង្រួម អធិប្បាយថា បិទ គឺហាម បានដល់ មិនឲ្យប្រព្រឹត្ត
 ទៅ សមដូចពាក្យដែលព្រះមានព្រះភាគត្រាស់ថា ម្ចាស់ភិក្ខុទាំងឡាយ
 តថាគតអនុញ្ញាតឲ្យភិក្ខុ កាលដែលសិនសម្មក្នុងវេលាថ្ងៃ ត្រូវបិទទ្វារហើយ
 សឹមសិនសម្មចុះ ដូច្នេះ ។ អាចារ្យពោលសំវរដោយអត្ថថា បិទ ក្នុងពាក្យ
 ជាដើមថា តថាគតពោលថា សតិ ជាគ្រឿងរារាំងខ្សែតណ្ហាទាំងឡាយ
 បុគ្គលគប្បីបិទខ្សែតណ្ហាទាំងនោះដោយបញ្ញា ដូច្នេះ ។

សំវរនោះមាន ៥ យ៉ាង គឺ សីលសំវរ សតិសំវរ ញ្ញាណសំវរ
 ខន្តិសំវរ វិរិយសំវរ ។ បណ្ណាសំវរទាំងនោះ សំវរដែលត្រាស់ទុកថា ភិក្ខុ
 ប្រកបដោយបាតិមោក្ខសំវរនេះ ឈ្មោះថា សីលសំវរ ។ សេចក្តីពិត
 បាតិមោក្ខសីល លោកពោលថា ជាសំវរក្នុងទីនេះ ។ សំវរក្នុងពាក្យជា
 ដើមថា ភិក្ខុរមែងដល់នូវការសង្រួមក្នុងចក្ខុន្ទ្រិយ ឈ្មោះថា សតិសំវរ
 សតិ លោកពោលថា ជាសំវរក្នុងទីនេះ ។

សំវរដែលត្រាស់ថា តថាគតពោលថា បុគ្គលគប្បីបិទខ្សែតណ្ហាទាំង
 នោះដោយបញ្ញា នេះឈ្មោះថា ញ្ញាណសំវរ ។ ក្នុងទីនេះ លោកពោល

ញ្ញាណថា សំវរ ដោយអត្ថថា បិទទុកបាន ដោយបទថា បិទិយ្យរ ។
 ខន្តិសំវរៈ និន្ទិវិយសំវរៈ មកក្នុងសូត្រនេះដោយ ន័យជាដើមថា ភិក្ខុជាអ្នក
 អត់ធន់ចំពោះរងា ។ បេ ។ រមែងមិនឲ្យវិតក្កកើតឡើងគ្របសង្កត់បាន ដូច្នេះ ។
 គប្បីជ្រាបថា ខន្តិ និន្ទិវិយៈ ឈ្មោះថា សំវរ ព្រោះលោក សង្គ្រោះ
 ដោយនិទ្ទេសនេះថា សព្វាសវសំវរប្បវិយាយំ នេះ ។

ម្យ៉ាងទៀត សំវរៈទាំង ៥ នេះ ក៏មកក្នុងសូត្រនេះដូចគ្នា បណ្តាសំវរៈ
 ទាំង ៥ យ៉ាងនោះ ខន្តិសំវរៈ និន្ទិវិយសំវរៈលោកពោលទុកមុនហើយនោះ
 ឯង ។ សំវរៈដែលត្រាស់ថា ភិក្ខុនោះពិចារណាដោយឧបាយហើយ វៀរ
 នូវអាសនៈដែលមិនសមគួរនោះផង នូវទីគោចរដែលមិនសមគួរនោះផង
 នេះ ឈ្មោះថា សីលសំវរ ក្នុងទីនេះ ។ សំវរៈដែលត្រាស់ថា ភិក្ខុពិចារណា
 ដោយឧបាយហើយ សង្រួមដោយការសង្រួមនូវចក្ខុន្តិយ ដូច្នេះ នេះឈ្មោះ
 ថា សតិសំវរ ។ ការពិចារណាដោយញ្ញាណក្នុងធម៌ទាំងពួង ឈ្មោះថា
 ញ្ញាណសំវរ ។ ឯការឃើញ ការសេព ការចម្រើន ក៏ឈ្មោះថា ញ្ញាណ-
 សំវរ ដោយសព្វដែលលោកមិនបានកាន់យក ។ ដែលឈ្មោះថា បរិយាយ
 ព្រោះជាហេតុ គឺគ្រឿងកំណត់នៃធម៌ទាំងឡាយ អធិប្បាយថា ធម៌ទាំង-
 ឡាយរមែងដល់នូវការកើតឡើង ឬរលត់ទៅ ។ ពាក្យណាដែលគួរពោល
 ក្នុងពាក្យថា សព្វាសវសំវរប្បវិយាយំ ពាក្យនោះ លោកពោលអធិប្បាយ
 ទុកដោយពាក្យមានប្រមាណប៉ុណ្ណោះ ។

ឥឡូវនេះ គប្បីជ្រាបវិនិច្ឆ័យក្នុងបទថា ជានតោ អហំ ជាដើមដូច

តទៅនេះ បទថា ជានតោ គីកំពុន្ទដីនី ។ បទថា បស្សតោ គីឃើញ ។
 ទាំង ២ បទនេះ មានអត្ថបទដូចគ្នា ខុសគ្នាតែព្យញ្ជនៈប៉ុណ្ណោះ ។ កាលបើ
 ដូច្នោះ ព្រះមានព្រះភាគសម្តែងដល់បុគ្គល ដោយសំដៅដល់លក្ខណៈរបស់
 ញាណ ដោយបទថា ជានតោ ។ សេចក្តីពិត ញាណមានការដឹងជា
 លក្ខណៈ ទ្រង់សម្តែងបុគ្គល ដោយសំដៅដល់អំណាចនៃញាណ ដោយបទ
 ថា បស្សតោ ។ សេចក្តីពិត ញាណមានអំណាចក្នុងការឃើញ ។ បុគ្គល
 ដែលដល់ព្រមដោយញាណ រមែងឃើញធម៌ដែលព្រះពុទ្ធទ្រង់បើកផ្លូវទុក
 ដោយញាណនោះឯង ប្រៀបដូចបុគ្គលដែលមានភ្នែកល្អ ឃើញរូបដោយចក្ខុ
 ដូច្នោះ ។ ម្យ៉ាងទៀត ដើម្បីឲ្យយោនិសោមនសិការកើតឡើង អយោនិ-
 សោមនសិការមិនកើតឡើងដល់អ្នកឃើញ ដូចជាមិនកើតឡើងដល់បុគ្គល
 ដឹង ដូច្នោះ សារៈសំខាន់ក្នុងពាក្យទាំង ២ នេះ មានប្រមាណប៉ុណ្ណោះ ។
 ឯអាចារ្យពួកខ្លះពោលពិស្តារទុកច្រើនពេក ។ សេចក្តីនោះ មិនសមគួរក្នុង
 អត្ថនេះ ។

បទថា អាសវានំ ឡយំ សេចក្តីថា ការលះអាសវៈ គឺការកើតឡើង
 នៃការអស់ទៅ ដោយមិនមានសេសសល់ បានដល់ អាការ គឺការអស់ទៅ
 ដោយអត្ថថា ការៈ គឺការមិនមាននៃអាសវៈទាំងឡាយ ។ ឡយ សព្វនេះឯង
 មានអត្ថថា អស់អាសវៈ ទាំងក្នុងសូត្រនេះ និងក្នុងប្រយោគជាដើមថា
 អាសវានំ ឡយា អនាសវព្វេតោវិមុត្តិ ។ ឯក្នុងសូត្រដទៃ មគ្គ ផល
 និព្វាន លោកហៅថា ជាធម៌អស់ទៅនៃអាសវៈ ។ ពិតហើយ មគ្គ លោក

ហៅថា ធម៌ជាទីអស់អាសវៈ ដូចក្នុងប្រយោគជាដើមថា ញាណជាបឋម ក្នុងកិរិយាអស់ទៅ កើតឡើងដល់សេក្ខបុគ្គល អ្នកកំពុងសិក្សា អ្នករព្វក រឿយៗ នូវផ្លូវត្រង់ លំដាប់ពីនោះមក អរហត្តក៏កើតឡើង ដូច្នេះ ។

ផល លោកពោលថា ធម៌ជាទីអស់អាសវៈ ដូចក្នុងប្រយោគជាដើមថា បុគ្គលជាសមណៈបាន ព្រោះការអស់ទៅនៃអាសវៈ ។ និព្វាន លោកពោល ថា ធម៌ជាទីអស់ទៅនៃអាសវៈ ដូចក្នុងប្រយោគជាដើមថា

កាលបុគ្គលគយឃ្លាំមើលទោសរបស់បុគ្គលដទៃជាប្រក្រតី មានការ សម្គាល់ក្នុងហេតុ ក្នុងការពោលទោស (អ្នកដទៃ) ជានិច្ចជាប្រក្រតី អាសវៈទាំងឡាយរបស់បុគ្គលនោះ តែងចម្រើន បុគ្គលនោះ ឈ្មោះថា បិតនៅឆ្ងាយអំពីធម៌ជាគ្រឿងអស់អាសវៈ ដូច្នេះ ។

បទថា នោ អជានតោ ន អបស្សតោ សេចក្តីថា បុគ្គលណាមិនដឹង មិនឃើញ តថាគតមិនពោលការអស់ទៅនៃអាសវៈរបស់បុគ្គលនោះ ។ ជន ពួកណាពោលដល់ការបរិសុទ្ធ ដោយសំរេចជាដើមនៃបុគ្គលដែលមិនដឹង មិនឃើញ ជនទាំងនោះ ឈ្មោះថា ជំទាស់ហើយ ដោយបទថា នោ ជានតោ នោ បស្សតោ នេះ ។ ម្យ៉ាងទៀត ដោយ ២ បទដំបូង (ជានតោ បស្សតោ) ព្រះមានព្រះភាគ ក៏បានត្រាស់ឧបាយទុកហើយ ដោយ ២ បទ ក្រោយនេះ (នោ អជានតោ អបស្សតោ) ព្រះមានព្រះភាគ ក៏បានត្រាស់ ការបដិសេធឧបាយទុកហើយ ព្រោះដូច្នេះ ក្នុងទីនេះ ញាណ ឈ្មោះថា ព្រះមានព្រះភាគ ទ្រង់សម្តែងថាជាធម៌ គឺគ្រឿងរារាំងអាសវៈទាំងឡាយ

ដោយសង្ខេប ។

ឥឡូវនេះ ព្រះមានព្រះភាគ ទ្រង់មានបំណងសម្តែងធម៌ ដែលកាលភិក្ខុ
 ដឹង ទើបមានការអស់ទៅនៃអាសវៈទាំងឡាយ ទើបទ្រង់ផ្តើមពាក្យបុច្ឆាថា
 កិក្ខុ ភិក្ខុវេ ជានតោ ដូច្នេះ ។ ក្នុងបទថា កិក្ខុ ភិក្ខុវេ ជានតោ នោះ
 ការដឹងមានច្រើនយ៉ាង សេចក្តីពិត ភិក្ខុអង្គខ្លះមានជាតិជាអ្នកឈ្លាស រមែង
 ចេះធ្វើក្លស់ អង្គខ្លះរមែងដឹងវិធីធ្វើចីវរជាដើមណាមួយ កាលភិក្ខុនោះតាំងនៅ
 ក្នុងការបំពេញវត្ថុ ធ្វើកម្មដូច្នេះ ការដឹងនោះមិនគួរនឹងពោលថា ជាបទដ្ឋាន
 របស់មគ្គ និងផល ។ ឯភិក្ខុណាបួសក្នុងសាសនាហើយ ដឹងវិធីធ្វើវេជ្ជកម្ម
 ជាដើម កាលភិក្ខុដឹងយ៉ាងនេះ អាសវៈទាំងឡាយរមែងចម្រើនឡើងនោះឯង
 ព្រោះដូច្នេះ កាលភិក្ខុឃើញធម៌ណា ទើបការអស់អាសវៈកើតមាន កាល
 ទ្រង់សម្តែងធម៌នោះឯង ទើបព្រះមានព្រះភាគត្រាស់ថា យោនិសោ ច
 មនសិការំ អយោនិសោ ច មនសិការំ ដូច្នេះ ។

យោនិសោមនសិការ និងអយោនិសោមនសិការទាំង ២ យ៉ាងនោះ
 ដែលឈ្មោះថា យោនិសោមនសិការ បានដល់ ការធ្វើទុកក្នុងចិត្តដោយត្រូវ
 ឧបាយ ការធ្វើទុកក្នុងចិត្តដោយត្រូវផ្លូវ ការនឹក ការបង្កើននឹក ការចងចិត្ត
 ការដាក់ចិត្ត ការធ្វើទុកក្នុងចិត្តនូវចិត្តក្នុងអនិច្ចលក្ខណៈជាដើម ដោយន័យ
 ជាដើមថា មិនទៀង ឬដោយសច្ចានុលោមិកញ្ញាណ នេះហៅថា យោនិសោ-
 មនសិការ ។ ដែលឈ្មោះថា អយោនិសោមនសិការ បានដល់ ការធ្វើទុក
 ក្នុងចិត្តដោយមិនត្រូវឧបាយ បានដល់ ធ្វើទុកក្នុងចិត្តដោយមិនត្រូវផ្លូវ គឺធ្វើ

ទុកក្នុងចិត្តមិនជាឧបាយ ដោយខុសផ្លូវ ក្នុងវត្ថុមិនទៀង ថាទៀង ក្នុងវត្ថុ
ដែលជាទុក្ខ ថាសុខ ក្នុងវត្ថុដែលមិនមែនអត្តា ថាជាអត្តា ឬការនឹក ការ
បង្កាន់នឹក ការបង់ចិត្ត ការដាក់ចិត្ត ការធ្វើទុកក្នុងចិត្តនូវចិត្ត ដោយការផ្ទុយ
គ្នានឹងសច្ចៈ នេះហៅថា អយោនិសោមនសិការ ការអស់ទៅនៃអាសវៈ
ទាំងឡាយ រមែងមានដល់ភិក្ខុដែលដឹង ដើម្បីញ៉ាំងយោនិសោមនសិការឲ្យ
កើតឡើង និងដល់ភិក្ខុដែលឃើញ ដោយប្រការដែលអយោនិសោមនសិការ
មិនកើតឡើង ដូចពណ៌នាមក ដូច្នេះ ។

ឥឡូវនេះ កាលទ្រង់សម្តែងយុត្តិនៃអត្ថនេះ ទើបព្រះមានព្រះភាគត្រាស់
ថា អយោនិសោ ភិក្ខុវេ ។ បេ។ បហិយ្យន្តិ ។

សួរថា ដោយបទថា អយោនិសោ ភិក្ខុវេ ។ បេ។ បហិយ្យន្តិ នោះ
លោកពោលអធិប្បាយទុកដូចម្តេច ។

ឆ្លើយថា លោកពោលអធិប្បាយថា ព្រោះអាសវៈទាំងឡាយតែង
កើតឡើងដល់ភិក្ខុដែលដាក់ចិត្ត ដោយមិនជាឧបាយ កាលភិក្ខុដាក់ចិត្តដោយ
ឧបាយ លោករមែងលះអាសវៈទាំងឡាយបាន ព្រោះដូច្នេះ បណ្ឌិតគប្បី
យល់ថា ការអស់ទៅនៃអាសវៈទាំងឡាយ រមែងមានដល់ភិក្ខុដែលដឹង ដើម្បី
ញ៉ាំងយោនិសោមនសិការឲ្យកើតឡើង និងដល់ភិក្ខុដែលឃើញ ដោយប្រការ
ដែលអយោនិសោមនសិការមិនកើតឡើង ដូចពណ៌នាមកនេះ ។ ក្នុងសេចក្តី
នេះ មានការពិចារណាដោយសន្លេបប្រមាណប៉ុណ្ណោះ ។ ឯសេចក្តី
ពិស្តារមានដូចតទៅនេះ ។ ព្រះសូត្រទាំងមូលខាងមុខ មានអត្ថទាក់ទងគ្នា

ដោយពីរបទនេះ គឺ យោនិសោ អយោនិសោ មុន ។ សេចក្តីពិត ព្រះសូត្រ ទាំងអស់ខាងមុខ លោកពោលដោយអំណាចវដ្តៈ និងវិវដ្តៈ ។ វដ្តៈមាន ការមិនដាក់ចិត្តដោយឧបាយជាឫសគល់ ។ វិវដ្តៈមានការដាក់ចិត្ត ដោយ ឧបាយជាឫសគល់ ។ សេចក្តីនេះដូចម្តេច អធិប្បាយថា ការដាក់ចិត្តដោយ មិនជាឧបាយ កាលចម្រើនឡើង រមែងឲ្យធម៌ ២ យ៉ាង គឺអវិជ្ជា និងកវ- តណ្ហាបរិបូណ៌ ។ កាលមានអវិជ្ជា ទើបសង្ខារទាំងឡាយមាន ព្រោះអវិជ្ជា ជាបច្ច័យ ។ បេ។ ទើបកងទុក្ខមានការកើតឡើង ។ កាលមានតណ្ហា ឧបាទាន ក៏កើតមាន ព្រោះមានតណ្ហាជាបច្ច័យ ។ បេ។ ទើបកងទុក្ខមានការកើតឡើង ។ ដូច្នេះ បុគ្គលច្រើនដោយការមិនដាក់ចិត្ត ដោយឧបាយប្រាជ្ញាយ៉ាងនេះ រមែង វិលវល់ ស្លាប់កើតក្នុងភព កំណើត គតិ វិតិ និងសត្តាវាសរឿយៗ ទៅ ប្រៀបដូចទុកដែលត្រូវខ្យល់បក់ធ្វើឲ្យឃ្លោង និងប្រៀបដូចហ្វូងគោដែលធ្លាក់ ចុះទៅក្នុងស្ទឹងដែលកំពុងហូរខ្លាំង និងដូចគោបម្រើដែលគេទឹម ដូច្នេះ ។ វដ្តៈមានការមិនដាក់ចិត្តដោយឧបាយជាឫសគល់ ដូចពោលមកប៉ុណ្ណេះ ។

ឯការដាក់ចិត្តដោយឧបាយ កាលចម្រើនឡើង រមែងធ្វើមគ្គមានអង្គ ៨ មានសម្មាទិដ្ឋិជាដើមឲ្យបរិបូណ៌ ដូចព្រះបាលីថា ម្នាលភិក្ខុទាំងឡាយ ការ បរិបូណ៌ដោយយោនិសោមនសិការ នេះជាប្រធាន នេះជាបុព្វនិមិត្ត ប្រព្រឹត្ត ទៅដើម្បីញ៉ាំងអរិយមគ្គប្រកបដោយអង្គ ៨ ឲ្យកើតឡើងដល់ភិក្ខុ ដោយ ប្រការយ៉ាងនេះដែរ ដូច្នេះ ។ ដោយបទថា យា ច សម្មាទិដ្ឋិ សា វិជ្ជា នេះ បណ្ឌិតគប្បីជ្រាបវិវដ្តៈ ដែលមានការដាក់ចិត្តដោយឧបាយជាឫសគល់

យ៉ាងនេះថា ព្រោះអវិជ្ជាកើតឡើង និងអវិជ្ជារលត់ទៅ ទើបការរលត់នៃ
សង្ខារមានដល់ភិក្ខុនោះ ។ បេ ។ ការរលត់នៃកងទុក្ខទាំងឡាយនេះ រមែងមាន
ដោយប្រការយ៉ាងនេះ ។ ព្រះសូត្រទាំងមូលខាងមុខ មានការទាក់ទងគ្នា
ដោយបទទាំង ២ នេះ ដូចពោលមកនេះ ។ ក្នុងសូត្រនេះដែលទាក់ទងគ្នា
យ៉ាងនេះ ព្រោះសម្តែងការលះអាសវៈបានមុនហើយ នឹងពោលការកើត
ឡើងតាមក្រោយមិនសមគួរ ទាក់ទងនឹងអាសវៈដែលលះបានហើយ រមែង
មិនកើតឡើងទៀត តែដែលត្រឹមត្រូវ គឺពោលការលះអាសវៈទាំងឡាយ
ដែលកើតឡើងហើយ ដូច្នោះ ទើបព្រះមានព្រះភាគត្រាស់ថា អយោធិសោ
ភិក្ខុវេ មនសិករោតោ ជាដើម ដោយសង្ខេបឧទ្ទេស ។ បណ្តាបទទាំងនោះ
បទថា អយោធិសោ មនសិករោតោ សេចក្តីថា បុគ្គលញ្ញាំងការដាក់ចិត្ត
ដោយមិនជាឧបាយ មានប្រការដូចពោលហើយឲ្យកើតឡើង ។ តែក្នុងបទ
ថា ឧប្បន្នា ចេវ អាសវា ឧប្បន្នន្តិ នេះ សេចក្តីថា កាលភិក្ខុបានបច្ច័យ
មានចីវរជាដើម ដែលខ្លួនមិនធ្លាប់បានអំពីមុន ឬបានវត្ថុដែលគួរពេញចិត្ត
ឯណានីមួយរបស់ឧបដ្ឋាក សន្និវិហារិក និងអន្តេវាសិកហើយ មិនដាក់ចិត្ត
ដោយឧបាយនូវបច្ច័យ ឬវត្ថុនោះថា ស្អាត ជាសុខ ឬកាលភិក្ខុមិនដាក់ចិត្ត
ដោយឧបាយនូវអារម្មណ៍ដទៃៗ ដែលខ្លួនមិនធ្លាប់បានសោយមកអំពីមុន
ដោយប្រការណាមួយ អាសវៈពួកណារមែងកើតឡើង ។ អាសវៈទាំង
នោះដែលមិនទាន់កើតឡើង គប្បីជ្រាបថា រមែងកើតឡើង ដូច្នេះ ។ សេចក្តី
ពិត អាសវៈទាំងឡាយដែលឈ្មោះថា មិនកើតឡើងក្នុងសង្សារវដ្ត ដែល

មានទីបំផុតខាងដើម ដែលមិនមានបុគ្គលណាដឹងហើយ ដោយប្រការដទៃ រមែងមិនមាន ។ អាសវៈទាំងឡាយរបស់ភិក្ខុណា ក្នុងកាលមុនមិនកើត ឡើងក្នុងវត្ថុ ឬក្នុងអារម្មណ៍ដែលខ្លួនមិនធ្លាប់បានសោយមកអំពីមុន ដោយ សេចក្តីបរិសុទ្ធតាមប្រក្រតី ឬដោយអំណាចការ ឧទ្ទេស បរិបុច្ឆា បរិយត្តិ នវកម្ម និង យោធិសោមនសិការ ឯណានីមួយហើយ រមែងកើតឡើង ដោយឆាប់រហ័សរាន់ ដោយបច្ច័យដូច្នោះ ក្នុងកាលជាខាងក្រោយ អាសវៈ ទាំងឡាយរបស់ភិក្ខុនោះ គប្បីជ្រាបថា មិនធ្លាប់កើតឡើងហើយ រមែងកើត ឡើង ដូច្នោះ ។ ឯអាសវៈទាំងឡាយដែលកំពុងកើតឡើងរឿយៗ ក្នុងវត្ថុ និងក្នុងអារម្មណ៍ទាំងនោះឯង លោកហៅថា កើតឡើងហើយ រមែងចម្រើន ដែលឈ្មោះថា ការចម្រើននៃអាសវៈទាំងឡាយដែលកើតឡើងដំបូង ដោយ ប្រការដទៃអំពីនេះ មិនមានឡើយ ។

ក្នុងបទថា យោធិសោ ច ទោ ភិក្ខុវេ នេះ សេចក្តីថា អាសវៈទាំង- ឡាយនៃភិក្ខុណា រមែងមិនកើតឡើង ដោយសេចក្តីបរិសុទ្ធតាមប្រក្រតី ឬ ដោយហេតុ មានឧទ្ទេស និងបរិបុច្ឆាជាដើម ដូចមិនកើតឡើងដល់ព្រះមហា កស្សប និងនាងកទ្ធកាបិលានី ភិក្ខុនោះរមែងដឹងច្បាស់ថា អាសវៈទាំងឡាយ របស់អញមិនទាន់ដល់នូវការដកដោយមគ្គឬហ្ន៎ កុំដូច្នោះឡើយ អញនឹង បដិបត្តិដើម្បីដកអាសវៈទាំងនោះ ។ បន្ទាប់អំពីនោះ លោករមែងដកអាសវៈ ទាំងអស់នោះដោយមគ្គការវនា អាសវៈទាំងឡាយនោះរបស់លោក លោក ពោលថា ដែលមិនទាន់កើត រមែងមិនកើតឡើង ។ ឯភិក្ខុណាមានសតិនៅ

ឆ្ងាយ អាសវៈទាំងឡាយ រមែងកើតឡើងដោយឆាប់រហ័សរាន់ ព្រោះការមិន
 មានស្មារតី បន្ទាប់អំពីនោះ ភិក្ខុនោះក៏ដល់នូវការសង្វេគ ផ្ដើមតាំងសេចក្ដី
 ព្យាយាមដោយឧបាយ រមែងដកអាសវៈទាំងនោះបាន អាសវៈដែលកើតឡើង
 ដល់ភិក្ខុនោះ ហៅថា លោករមែងលះបាន ដូចព្រះមហាតិស្សគុត្តត្ថេរដែល
 នៅត្រង់មណ្ឌលារាម ។

បានឮថា លោករៀនឧទេសក្នុងវិហារនោះឯង គ្រានោះ កិលេសក៏កើត
 ឡើងដល់លោក ដែលត្រាច់បិណ្ឌបាតក្នុងភូមិ ព្រោះអារម្មណ៍ដែលជាវិសកាគ
 គ្នា ។ លោកសង្កត់អារម្មណ៍នោះដោយវិបស្សនា ហើយត្រឡប់ទៅវិហារ ។
 អារម្មណ៍នោះបានប្រាកដដល់លោកក្នុងកាលយល់សប្ដិ ។ លោកកើតសង្វេគ
 ឡើងថា កិលេសនេះចម្រើនឡើងហើយ រមែងជាគ្រឿងធ្វើអញ្ចឲ្យធ្លាក់ទៅ
 ក្នុងអបាយ ដូច្នេះហើយ ថ្វាយបង្គំអាចារ្យ ហើយចេញអំពីវិហារ ទៅ
 រៀនអសុកកម្មដ្ឋាន ដែលជាបដិបក្ខចំពោះរាគៈ ក្នុងសម្មាភវសព្វព្រះមហា
 សង្ឃរក្ខិតត្ថេរ ចូលទៅកាន់ចន្លោះគុម្ពឈើ លាតសំពត់បង្អួកូលទ្រាប់អង្គុយ
 កាត់បង្គំនូវរាគៈ ដែលប្រកបដោយកាមគុណ ៥ ដោយអនាគាមិមគ្គ ក្រោក
 ឡើងហើយ ថ្វាយបង្គំអាចារ្យ ក្នុងថ្ងៃស្អែកឡើង បានសម្រេចឧទេសមគ្គ ។
 អាសវៈទាំងឡាយពួកណាកំពុងប្រព្រឹត្តទៅមិនទាន់កើតឡើង ឈ្មោះថា ការ
 លះអាសវៈទាំងឡាយនោះ ដោយបដិបទា រមែងមិនមាន ។

ឥឡូវនេះ ព្រះមានព្រះភាគ ទ្រង់កាន់យកបទនេះថា ឧប្បន្ទា ច អាសវា
 បហិយុន្តិ ដូច្នេះហើយ ទ្រង់ពង្រីកទេសនាឲ្យពិស្តារ ដើម្បីទ្រង់ចង្អុលបង្ហាញ

ហេតុនៃការលះនូវអាសវៈដែលលះបានដទៃដោយប្រការផ្សេងៗ ទើបត្រាស់
 ពាក្យជាដើមថា ម្ចាស់ភិក្ខុទាំងឡាយ បុគ្គលត្រូវលះបង់អាសវៈដោយការ
 ឃើញ គឺសោតាបត្តិមគ្គក៏មានដូច្នេះ សមដូចព្រះអង្គជាព្រះធម្មរាជា អ្នកឈ្លាស
 ក្នុងប្រភេទនៃទេសនា ។ បណ្តាបទទាំងនោះ បទថា ទស្សនា បហាតត្វា
 សេចក្តីថា គប្បីលះដោយទស្សនៈ ក្នុងគ្រប់បទក៏ន័យនេះ ។

អាសវៈលះបានដោយទស្សនៈ

[១២] ឥឡូវនេះ ព្រះមានព្រះភាគ មានបំណងនឹងធ្វើឲ្យជាក់ច្បាស់
 នូវបទទាំងនោះដោយលំដាប់ ទើបទ្រង់តាំងបញ្ជាថា ម្ចាស់ភិក្ខុទាំងឡាយ
 អាសវៈដែលភិក្ខុត្រូវលះបង់ដោយឃើញ តើដូចម្តេច ដូច្នេះហើយ ទ្រង់ផ្ដើម
 ទេសនាដែលជាបុគ្គលាធិដ្ឋានថា ម្ចាស់ភិក្ខុទាំងឡាយ បុព្វជនក្នុងលោកនេះ
 ជាអ្នកមិនបានចេះដឹង ដោយន័យដូចពោលហើយ ក្នុងអដ្ឋកថាមូលបរិយាយ
 សូត្រ ។ បណ្តាបទទាំងនោះ បទថា មនសិករណីយេ ធម្មេ នប្បជាធាតុ
 សេចក្តីថា រមែងមិនដឹងធម៌ដែលគួរបង្ហោននឹក គឺដែលគួរនាំមកពិចារណា ។
 បទថា អមនសិករណីយេ សេចក្តីថា រមែងមិនស្គាល់ធម៌ដែលផ្ទុយគ្នា ។
 ក្នុងបទដ៏សេសក៏ន័យនេះ ។ ព្រោះការកំណត់ដោយធម៌ថា ធម៌ទាំងនេះគួរ
 ដាក់ចិត្ត ធម៌ទាំងនេះមិនគួរដាក់ចិត្ត ដូច្នេះ មិនមាន តែការកំណត់ដោយ
 អាការមាន គឺធម៌ទាំងឡាយដែលភិក្ខុដាក់ចិត្ត ដោយអាការណា ទើបជា
 បទដ្ឋាននៃការកើតឡើងនៃអកុសលធម៌ ភិក្ខុមិនគួរធ្វើការដាក់ចិត្តក្នុងធម៌
 ទាំងនោះដោយអាការនោះ ធម៌ទាំងឡាយដែលភិក្ខុដាក់ចិត្ត ដោយអាការណា

ទើបជាបទដ្ឋាននៃ ការកើតឡើងនៃកុសលធម៌ ធម៌ទាំងនេះ ភិក្ខុគួរដាក់ចិត្ត
ដោយអាការនោះ ដូច្នោះ ទើបព្រះមានព្រះភាគត្រាស់បទជាដើមថា យស្ស
ភិក្ខុវេ ធម្មេ មនសិករោតោ អនុប្បន្នោ វា កាមាសវោ ដូច្នេះ ។

បណ្តាបទទាំងនោះ បទថា យស្ស សេចក្តីថា អាសវៈពួកណាបស់
បុគ្គលដែលមិនបានស្តាប់ហើយនោះ ។ បទថា មនសិករោតោ សេចក្តីថា
អ្នករក្សា គឺនាំមកពីចារាណា ។ វា សព្វ ក្នុងបទថា ឧប្បន្នោ វា កាមាសវោ
នេះ មានសមុច្ចយជាអត្ថ មិនមែនមានវិកប្បជាអត្ថឡើយ ដូច្នោះ គប្បី
ឃើញអត្ថក្នុងទីនេះថា កាមាសវៈដែលមិនទាន់កើត រមែងកើតឡើង កាមា-
សវៈដែលកើតឡើងហើយ រមែងចម្រើន ។

ដូចព្រះតម្រាស់ថា យាវតា ភិក្ខុវេ សត្តា អមាណា វា ។ បេ។
តថាគតោ តេសំ អគ្គមក្ខាយតិ ម្នាលភិក្ខុទាំងឡាយ ពួកសត្វទាំងប៉ុន្មាន
ដែលជាសត្វមិនមានជើងក្តី ។ បេ។ ព្រះតថាគតជាអរហន្តសម្មាសម្ពុទ្ធប្រាកដ
ជាប្រសើរជាងពួកសត្វទាំងនោះ ដូច្នេះ ។ ដូចព្រះតម្រាស់ថា ដើម្បីការស្ថិត
នៅនៃសត្វទាំងឡាយ ដែលកើតមកហើយខ្លះ ដើម្បីអនុគ្រោះសត្វដែលជា
សម្បវេសីខ្លះ សេចក្តីថា ភូត និង សម្បវេសី ។ ដូចព្រះតម្រាស់ថា អំពី
ភ្លើងខ្លះ អំពីទឹកខ្លះ អំពីការជាប់ការសាមគ្គីខ្លះ សេចក្តីថា (ម្នាលអានន្ទ
ក្រុងបាដលិបុត្រ មុខជានឹងមានសេចក្តីអន្តរាយ) អំពីភ្លើង ១ អំពីទឹក ១
អំពីការបែកចាកគ្នានឹងគ្នា ១ ដូច្នេះ ។ ក្នុងបទនេះថា យស្ស ភិក្ខុវេ ធម្មេ
មនសិករោតោ អនុប្បន្នោ វា កាមាសវោ ក៏គប្បីឃើញអត្ថយ៉ាងនេះថា

អនុប្បន្នោ ច កាមាសវោ ឧប្បជ្ជតិ ឧប្បន្នោ ច កាមាសវោ បវឡតិ
 (ប្រែថា កាមាសវៈដែលមិនទាន់កើត រមែងកើតឡើងផង និងកាមាសវៈ
 ដែលកើតឡើងហើយ ក៏រឹងរិតតែចម្រើនឡើងផង) ។ ក្នុងបទដ៏សេស ក៏
 យ៉ាងនេះដូចគ្នា ។ បណ្ណាអាសវៈទាំងនោះ តម្រេកដែលប្រកបដោយកាម
 គុណ ៥ ឈ្មោះថា កាមាសវៈ តម្រេកដោយអំណាចការពេញចិត្តក្នុងរូបភព
 និងការពេញចិត្តក្នុងឈាន ដែលប្រកបដោយសស្សតទិដ្ឋិ និងឧច្ឆេទទិដ្ឋិ
 ឈ្មោះថា ភវាសវៈ ។ សូម្បីទិដ្ឋាសវៈ រមែងសង្រ្គោះចូលក្នុងភវាសវៈដូចគ្នា
 ដោយអាការយ៉ាងនេះ ។ ការមិនដឹងក្នុងសច្ចៈទាំង ៤ ឈ្មោះថា អវិជ្ជាសវៈ ។
 បណ្ណាអាសវៈទាំងនោះ កាមាសវៈដែលមិនទាន់កើតឡើង និងដែលកើតឡើង
 ហើយ រមែងចម្រើនដល់បុគ្គលដែលត្រេកអរ គឺជាកំចិត្តក្នុងកាមគុណ ។
 ភវាសវៈដែលមិនទាន់កើតឡើង រមែងកើតឡើង និងដែលកើតឡើងហើយ
 រមែងចម្រើនដល់បុគ្គលដែលត្រេកអរ ពេញចិត្ត គឺជាកំចិត្តក្នុងមហគ្គតធម៌ ។
 អវិជ្ជាសវៈ ដែលមិនទាន់កើតរមែងកើត ដែលកើតហើយ ក៏រមែងចម្រើន
 ដល់បុគ្គលដែលជាកំចិត្តក្នុងធម៌ ដែលប្រព្រឹត្តទៅក្នុងភូមិ ៣ ដោយធម៌ជា
 បទដ្ឋាននៃវិបល្លាស ៤ គប្បីជាបអត្តដូចពោលមកនេះ ។ ធម៌ចំណែកស
 គួរឲ្យពិស្តារ ដោយកាតជាបដិបក្ខនឹងធម៌តាមន័យដែលពោលហើយ ។

សួរថា ព្រោះហេតុអ្វី ទើបក្នុងព្រះសូត្រនេះ ព្រះមានព្រះភាគត្រាស់
 អាសវៈ ៣ យ៉ាងប៉ុណ្ណោះ ឆ្លើយថា ព្រោះជាសត្រូវចំពោះវិមោក្ខ ។

ពិតហើយ កាមាសវៈ ជាបដិបក្ខចំពោះអប្បណិហិតវិមោក្ខ ។ ភវាសវៈ

និងអវិជ្ជាសវៈក្រៅអំពីនេះ ជាបដិបក្ខចំពោះអនិមិត្តវិមោក្ខ និងសុញ្ញតវិមោក្ខ ដូច្នេះ គប្បីជ្រាបថា ព្រះមានព្រះភាគ កាលទ្រង់សម្តែងអត្ថនេះថា ពួកជន ដែលឲ្យអាសវៈទាំង ៣ នេះកើតឡើង រមែងជាបុគ្គលដែលមានចំណែកនៃ វិមោក្ខទាំង ៣ នោះ ជនដែលមិនឲ្យអាសវៈនេះកើតឡើង រមែងជាបុគ្គល មានចំណែកនៃវិមោក្ខទាំង ៣ នេះ ទើបត្រាស់វិមោក្ខ ៣ ទុកប៉ុណ្ណោះ ។ ពាក្យនេះថា ម្យ៉ាងទៀត ធិដ្ឋាសវ ឈ្មោះថា ព្រះអង្គបានត្រាស់ហើយ ក្នុង អាសវកថានេះដូចគ្នា ដូច្នេះ ក៏ឈ្មោះថាពណ៌នាហើយ ។ បទថា តស្ស អមនសិការណ៍យានំ ធម្មានំ មនសិការា សេចក្តីថា ព្រោះហេតុនៃការដាក់ ចិត្ត អធិប្បាយថា ព្រោះហេតុដែលដាក់ចិត្តនូវធម៌ទាំងនោះ ។ សូម្បីក្នុងបទ ទី ២ ក៏ន័យនេះ ។ ពាក្យថា អាសវៈទាំងឡាយ ដែលមិនទាន់កើតឡើង រមែងកើតឡើងផង អាសវៈទាំងឡាយដែលកើតឡើងហើយ ក៏រឹងរិតតែ ចម្រើនឡើងផង ដូច្នេះ នេះជាពាក្យពោលត្រួត ដោយមិនចែកផ្សេងគ្នានៃ អាសវៈទាំងឡាយ ដែលពោលហើយខាងដើម ។

បុប្ផជននេះ ជាអ្នកមិនបានស្តាប់ ដែលព្រះមានព្រះភាគត្រាស់ទុកហើយ ដើម្បីទ្រង់ចង្អុលបង្ហាញអាសវៈ ដែលគប្បីលះដោយទេសនា ដែលជា បុគ្គលាធិដ្ឋាន ព្រោះបុប្ផជននោះ ជាទីតាំងនៃអាសវៈទាំងឡាយ មានកាមា- សវៈជាដើម ដែលមានការមិនដាក់ចិត្តដោយឧបាយនៃប្រាជ្ញា ជាបច្ច័យដែល ត្រាស់ដោយភាពជាសាមញ្ញធម្មតាយ៉ាងនេះថា ម្នាលភិក្ខុទាំងឡាយ កាលភិក្ខុមិនដាក់ចិត្តដោយឧបាយប្រាជ្ញា អាសវៈទាំងឡាយដែលមិនទាន់កើត

រមែងកើតឡើង ដូច្នេះ កាលទ្រង់សម្តែងអាសវៈនោះ ដោយបុគ្គលនោះ ឯង ដោយពាក្យមានប្រមាណប៉ុណ្ណេះហើយ ឥឡូវនេះ កាលទ្រង់សម្តែង អាសវៈដែលគប្បីលះដោយទស្សនៈ ទើបត្រាស់ពាក្យជាដើមថា សោ ឯវំ អយោនិសោ មនសិករោតិ អហោសី នុ ទោ អហំ ដូច្នេះ ក្នុងសូត្រនេះ កាលទ្រង់សម្តែងទិដ្ឋាសវៈ ដោយលើកវិចិត្តឡើងជាប្រធាន ទើបព្រះមាន ព្រះភាគទ្រង់ផ្ដើមទេសនានេះ ។ អត្ថនៃពាក្យនោះថា អាសវៈ ដោយន័យ ដែលត្រាស់ហើយយ៉ាងនេះ រមែងកើតឡើងដល់បុគ្គលណា បុគ្គលនោះ ឈ្មោះថាជា បុប្ផន បុប្ផន នេះ ព្រះអង្គត្រាស់ដោយន័យជាដើមថា អស្សុត្វា ដូច្នេះ បុប្ផននោះ រមែងដាក់ចិត្តដោយមិនជាឧបាយ គឺដោយ មិនត្រូវឧបាយ បានដល់ មិនត្រូវផ្លូវ ។

សួរថា ដាក់ចិត្តដូចម្តេច ឆ្លើយថា គឺរមែងដាក់ចិត្តថា អញបានមាន ហើយឬហ្ន៎ ។ បេ។ សត្វនឹងទៅកាន់ទីណា ដូច្នេះ ។

សួរថា លោកអធិប្បាយដូចម្តេច ឆ្លើយថា លោកអធិប្បាយថា បុគ្គលនោះរមែងដាក់ចិត្ត ដោយមិនជាឧបាយ ដោយប្រការដែលបុគ្គល នោះមានវិចិត្តទាំង ១៦ យ៉ាង ដែលព្រះមានព្រះភាគត្រាស់ទុកដោយន័យ ថា អហំ អហោសី នុ ទោ ដូច្នេះកើតឡើង ។ បណ្តាកង្ខារទាំងនោះ សេចក្តី សង្ស័យថា អហោសី នុ ទោ ន នុ ទោ (អញបានមានហើយឬហ្ន៎ ឬមិន បានមានហើយ) សេចក្តីថា បុប្ផនសង្ស័យការមាន និងការមិនមាននៃអត្តា ក្នុងអតីត ព្រោះអាស្រ័យអាការ គឺសស្សតទិដ្ឋិ និងអាការដែលកើតឡើង

រឿយៗ បទថា កី ការណំ (ហេតុអ្វី) មិនចាំបាច់ត្រូវពោល ព្រោះ ពាលបុប្ផជន មានព្រឹត្តិកម្មប្រទូស្តដូចមនុស្សឆ្គួត ។ ម្យ៉ាងទៀត អយោនិ- សោមនសិការនោះឯង ជាហេតុក្នុងរឿងនេះ ។

សួរថា អ្វីជាហេតុនៃអយោនិសោមនសិការយ៉ាងនេះ ឆ្លើយថា ភាព ជាបុប្ផជននោះឯង ឬ កិច្ច មានការមិនឃើញព្រះអរិយៈទាំងឡាយជាដើមជា ហេតុ ។

សួរថា សូម្បីបុប្ផជន រមែងដាក់ចិត្តដោយឧបាយនៃប្រាជ្ញាមិនមែនឬ ឬ បុគ្គលណាពោលយ៉ាងនេះថា បុប្ផជនមិនធ្វើទុកក្នុងចិត្តដោយឧបាយនៃប្រាជ្ញា ភាពជាបុប្ផជនមិនជាហេតុសំខាន់ក្នុងសេចក្តីនេះ កម្ម គឺការស្តាប់ធម៌ និងការ មានកល្យាណមិត្តជាដើមឯណោះទេ ជាហេតុសំខាន់ក្នុងរឿងនេះ សេចក្តីពិត តាមប្រក្រតីរបស់ខ្លួន សត្វ មានត្រី និងម្រឹតជាដើម មិនមានក្លិនក្រអូប តែ ក្លាយជាសត្វមានក្លិនក្រអូបបាន ព្រោះមានគ្រឿងតាក់តែងជាបច្ច័យ ។

បទថា កី នុ ទោ អហោសី សេចក្តីថា បុប្ផជនអាស្រ័យជាតិ ភេទ និងការឧប្បត្តិក ទើបសង្ស័យថា អញបានជាក្សត្រហើយឬហ្ន៎ បានជា ព្រាហ្មណ៍ វេស្សៈ សូទ្រៈ គ្រហស្ថ បព្វជិត ទេវតា មនុស្សឯណាមួយ ហើយឬហ្ន៎ ។

បទថា កងំ នុទោ សេចក្តីថា បុប្ផជនបានអាស្រ័យអាការនៃទ្រង់ទ្រាយ ទើបសង្ស័យថា អញបានជាបុគ្គលខ្ពស់ហើយឬហ្ន៎ បានជាមនុស្សទាប មនុស្ស ស មនុស្សខ្មៅ មនុស្សត្រូវខ្នាត មនុស្សដែលមិនត្រូវខ្នាតហើយឬហ្ន៎ ។ ឯ

អាចារ្យពួកខ្លះរមែងពោលថា បុគ្គលនោះអាស្រ័យការនិម្មិតនៃព្រះន្យាសូរជាដើម ហើយសង្ស័យក្នុងហេតុថា អញបានមានហើយ ព្រោះហេតុអ្វីហ្ន៎ ។

បទថា កី ហុត្វា កី អហោសី សេចក្តីថា បុគ្គលនោះអាស្រ័យជាតិ គឺ កំណើតជាដើម រមែងសង្ស័យការបន្តនៃខ្លួនថា អញជាក្សត្រហើយ ទើបបាន មកកើតជាព្រាហ្មណ៍ឬហ្ន៎ ។ បេ។ ជាទេវតាហើយ ទើបបានមកជាមនុស្សឬ ហ្ន៎ ដូច្នេះ ។ បទថា អន្ធានំ ក្នុងគ្រប់ៗ បទ ជាពាក្យដែលប្រារព្ធដល់ កាលវេលា ។

បទថា ភវិស្សាមិ នុទោ ន នុទោ សេចក្តីថា រមែងសង្ស័យភាពដែល ខ្លួននឹងមានទៅខាងមុខ ឬមិនមានក្នុងអនាគត ព្រោះអាស្រ័យអាការនៃ សស្សតទិដ្ឋិ និងអាការឧច្ឆេទទិដ្ឋិ ។ ពាក្យដ៏សេសក្នុងសូត្រនេះ មានន័យដូច ពោលហើយដូចគ្នា ។

បទថា ឯតរហិ វា បច្ចុប្បន្នំ អន្ធានំ សេចក្តីថា ឬប្រកាន់បច្ចុប្បន្នកាល ទាំងអស់ មានបដិសន្ធិជាដើម មានចុតជាទីបំផុត ក្នុងបច្ចុប្បន្ន ។

បទថា អជ្ឈត្ថំ កងកងី ហោតិ សេចក្តីថា បុគ្គលនោះរមែងជាអ្នកមាន សេចក្តីសង្ស័យក្នុងខ្លួនទាំងឡាយរបស់ខ្លួន សង្ស័យដូចម្តេច សង្ស័យភាព ដែលខ្លួនកំពុងមានថា អញកំពុងមានឬហ្ន៎ ។

សួរថា សេចក្តីនេះត្រឹមត្រូវហើយឬ ឆ្លើយថា ក្នុងពាក្យថា ត្រូវ ឬ មិនត្រូវនេះ ចាំបាច់គិតធ្វើអ្វី អើ ក្នុងរឿងនេះ មានរឿងដូចតទៅនេះ ជា ឧទាហរណ៍ ។ បានឮថា កូនរបស់ម្តាយមីងកោរក្បាល ឯកូនរបស់អ័ស្រី

មិនបានការក្បាល កូនរបស់អំស្រីនោះដេកលក់ ញាតិទាំងឡាយលួចការ
ក្បាល ។ កូនអំស្រីនោះលុះក្រាក់ឡើង ក៏គិតថា អញជាកូនរបស់ម្តាយមិនឬ
ហ្ន៎ ។ ការសង្ស័យថា អញមាន ឬមិនមានហ្ន៎ ក៏យ៉ាងនេះឯង ។

បទថា នោ នុ ទោស្មិ បានដល់ បុព្វជនរមែងសង្ស័យការដែលខ្លួនមិន
មាន ក្នុងសេចក្តីនោះ មានរឿងដូចតទៅនេះជាឧទាហរណ៍ ។ បានឮថា អ្នក
ចាប់ត្រីម្នាក់ ឃើញជើងរបស់ខ្លួនដែលត្រជាក់ ព្រោះត្រាំនៅក្នុងទឹកយូរ ថា
ជាត្រី ទើបបានវាយ ។ បុគ្គលម្នាក់ទៀត នៅចាំស្រែក្បែរព្រៃខ្លោច មានចិត្ត
ខ្លាច ទើបដេកបញ្ឈ្ឈរជង្គង់ ។ កាលក្រាក់ឡើង គិតថា ជើងរបស់ខ្លួនជាយក្ខ
ពីរនាក់ ទើបបានវាយ ។ បុគ្គលរមែងមានសេចក្តីសង្ស័យថា អញមាន
ឬមិនមាន ដូច្នេះ ។

បទថា កិ នុទោ បានដល់ បុគ្គលជាក្សត្រ តែសង្ស័យភាពជាក្សត្រនៃ
ខ្លួន ។ ក្នុងបទដ៏សេសសក់ន័យនេះ ។ ឯអ្នកកើតជាទេវតា ឈ្មោះថា មិនដឹង
ភាពជាទេវតារមែងមិនមាន សូម្បីទេវតានោះ ក៏រមែងមានសេចក្តីសង្ស័យ
ភាពជាទេវតានោះ ដោយន័យជាដើមថា អញមានរូប ឬមិនមានរូបហ្ន៎ ។

បើមានពាក្យសួរថា ក្សត្រជាដើម មិនដឹងភាពជាក្សត្រជាដើម ព្រោះ
ហេតុអ្វី គប្បីឆ្លើយថា ការកើតឡើងក្នុងត្រកូលនោះៗ នៃក្សត្រជាដើមទាំង
នោះ មិនប្រចក្ស ។ សូម្បីគ្រហស្ថទាំងឡាយ មានបោត្តលិតព្រាហ្មណ៍ជាដើម
ក៏មានការសម្គាល់ខ្លួនឯងថា ជាបព្វជិត សូម្បីបព្វជិតក៏មានការសម្គាល់ខ្លួន
ឯងថា ជាគ្រហស្ថ ដោយន័យជាដើមថា កម្មរបស់អញកម្រើកហើយហ្ន៎ ។

ម្យ៉ាងទៀត សូម្បីមនុស្សទាំងឡាយ រមែងមានសេចក្តីសម្គាល់ក្នុងខ្លួនថា ជា សម្មតិទេព ដូចព្រះរាជា ។

បទថា កង ឧ ខោស្មី នេះ មានន័យដូចពោលហើយនោះឯង ។ ក្នុង បទថា កង ឧ ខោស្មី នេះ អធិប្បាយថា បុព្វជន កាលប្រកាន់ថា ខាងក្នុង មានតែជីវៈសុទ្ធៗ ដូច្នេះហើយ អាស្រ័យអាការនៃទ្រង់ទ្រាយរបស់ជីវៈនោះ សង្ស័យថា អញជាបុគ្គលខ្ពស់ឬឬ ឬថា អញមានរូបរាងត្បើ ៤ ចំណែក ៦ ចំណែក ៨ ចំណែក ១៦ ចំណែកជាដើម ប្រការណាមួយ ដូច្នេះ គប្បី ជ្រាបថា សង្ស័យថា អញដូចម្តេចឬ ។ ដែលឈ្មោះថា បុគ្គលមិនដឹង សរីរសណ្ឋានដែលជាបច្ចុប្បន្នមិនមានឡើយ ។

បទថា កុត្តោ អាគតោ សោ កុហំ គាមី ភវិស្សតិ បានដល់ សង្ស័យ ទឹមក និងទីទៅរបស់អត្តភាព ។

ព្រះមានព្រះភាគ កាលទ្រង់សម្តែងវិចិត្រា ១៦ យ៉ាង ដូចពណ៌នាមក ដូច្នេះហើយ ឥឡូវនេះ ដើម្បីសម្តែងទិដ្ឋាសវៈណា ដោយមាតិកា គឺ វិចិត្រានេះ ព្រះអង្គទ្រង់បានផ្តើមទេសនានេះ កាលទ្រង់នឹងសម្តែងទិដ្ឋាសវៈ នោះ ទើបត្រាស់បទជាដើមថា តស្ស ឯវំ អយោនិសោ មនសិករោតោ ឆន្នំ ធិដ្ឋនំ ដូច្នេះ ដោយពាក្យអធិប្បាយទុកថា វិចិត្រានេះរមែងកើតឡើង ដល់បុគ្គលនោះដោយប្រការណា បណ្តាទិដ្ឋិ ៦ ណាមួយ រមែងកើតឡើង ដល់បុគ្គលនោះឯង បុគ្គលមិនដាក់ចិត្តដោយឧបាយប្រាជ្ញា មានសេចក្តីសង្ស័យ ដោយប្រការនោះ ព្រោះអយោនិសោមនសិការ ដល់នូវការមានកម្លាំង ។

វា សព្វ ក្នុងបទទាំងអស់នោះ ជាវិកប្បត្ត ។ អធិប្បាយថា ទិដ្ឋិរមែងកើត ឡើងយ៉ាងនេះខ្លះ យ៉ាងនេះខ្លះ ។ សស្សតទិដ្ឋិ ក្នុងបទថា អត្តារបស់អញ កំពុងមាននេះ រមែងប្រកាន់ថា អត្តារបស់ខ្លួនមាន សព្វៗ កាល ។

បទថា សច្ចតោ ថេតតោ សេចក្តីថា ដោយមែន និងដោយពិត ។ អធិប្បាយថា ដោយការប្រកាន់យ៉ាងមាំដោយល្អថា នេះប៉ុណ្ណោះពិត ឯទិដ្ឋិថា អត្តារបស់អញមិនមាន ឈ្មោះថា ឧច្ឆេទទិដ្ឋិ ព្រោះប្រកាន់ថា សត្វដែល មាននៅជាច្រើនក្នុងភពនោះៗ ។

ម្យ៉ាងទៀត ទិដ្ឋិដំបូង ឈ្មោះថា សស្សទិដ្ឋិ ព្រោះប្រកាន់ថា មាននៅ ក្នុងកាលទាំង ៣ ទិដ្ឋិដែលប្រកាន់ថា វត្ថុដែលជាបច្ចុប្បន្នប៉ុណ្ណោះមាន ឈ្មោះ ថា ឧច្ឆេទទិដ្ឋិ ។ ម្យ៉ាងទៀត ទិដ្ឋិខាងក្រោយ ឈ្មោះថា ឧច្ឆេទទិដ្ឋិ ព្រោះ ប្រកាន់ក្នុងអតីត និងអនាគតថា មិនមាន ដូចទិដ្ឋិរបស់បុគ្គលដែលប្រកាន់ ដោយទិដ្ឋិថា ការបូជាទាំងឡាយ មានផេះជាទីបំផុត ដូច្នោះ ឯទិដ្ឋិដែល ប្រកាន់ក្នុងអតីត ប៉ុណ្ណោះថា មិនមាន ឈ្មោះថា សស្សតទិដ្ឋិ ដូចទិដ្ឋិរបស់ សត្វដែលកើតឡើងរឿយៗ ប៉ុណ្ណោះ ។

បទថា អត្តនា វ អត្តានំ សញ្ញាធាមិ សេចក្តីថា កាលបុប្ផជនប្រកាន់ ខន្ធទាំងឡាយ ដោយមានសញ្ញាខន្ធជាប្រធានថា នុ៎ះអត្តា ហើយសម្គាល់នូវ ខន្ធដ៏សេសដោយបញ្ញា រមែងមានការយល់ថា អាត្មាអញសម្គាល់អត្តានេះ ដោយអត្តានេះ ។

បទថា អត្តនា វ អត្តានំ សេចក្តីថា កាលបុប្ផជនសម្គាល់សញ្ញាខន្ធ

នោះថាជាអត្តា និងប្រកាន់ខ្លួន ៤ ក្រៅអំពីនេះ ថាជាអនត្តា ហើយសម្គាល់
ខ្លួន ៤ នោះដោយសញ្ញា រមែងមានការយល់យ៉ាងនេះថា (សម្គាល់អនត្តា
ដោយអត្តា) ។

បទថា អនត្តនា វ អត្តានំ សេចក្តីថា កាលបុប្ផជនប្រកាន់សញ្ញាខ្លួន
ថា អនត្តា និងប្រកាន់ខ្លួន ៤ ក្រៅអំពីនេះ ថាអត្តា ហើយសម្គាល់ខ្លួនទាំង
៤ នោះដោយសញ្ញា រមែងមានការយល់យ៉ាងនេះថា (សម្គាល់អត្តា ដោយ
អនត្តា) ។ ទិដ្ឋិត្រប់យ៉ាងដូចពោលមកនេះ ចាត់ជាសស្សតទិដ្ឋិ និងឧច្ឆេទ-
ទិដ្ឋិទាំងអស់ ។

អាការទាំងឡាយ មានបទថា វនោ វនេយ្យោ ជាអាការរបស់ការ
ប្រកាន់មាំ ដោយសស្សតទិដ្ឋិនោះឯង ។ ក្នុង ២ ពាក្យនោះ គប្បីជ្រាប
វិនិច្ឆ័យដូច្នេះ ដែលឈ្មោះថា វនោ ព្រោះអត្ថថា អ្នកនិយាយ អធិប្បាយថា
អ្នកធ្វើវិចីកម្ម ។ ដែលឈ្មោះថា វនេយ្យោ ព្រោះអត្ថថា ដឹង អធិប្បាយថា
ដឹងផង សោយផង ។

សួរថា សោយនូវអ្វី ឆ្លើយថា សោយផលរបស់កម្មល្អ និងកម្ម
អាក្រក់ក្នុងភពនោះៗ ។

បទថា តត្រ តត្រ សេចក្តីថា ក្នុងកំណើត គតិ បិតិ និវាស និងនិកាយ
ឬក្នុងអារម្មណ៍នោះៗ ។ បទថា និច្ឆោ គឺរៀបចំការកើតឡើង និងការ
វិនាសទៅ ។ បទថា ធុរោ គឺមាំទាំ បានដល់ ជាសារៈ ។ បទថា សស្សតោ
គឺមានសព្វកាលទាំងពួង ។ បទថា អវិបរិណាមធម្មោ សេចក្តីថា មានការ

មិនលះភាពជាប្រក្រតីរបស់ខ្លួនជាធម្មតា គឺរមែងមិនដល់នូវភាពជាប្រការ ផ្សេងៗ ដូចបង្គុយដូច្នោះ ។

បទថា សស្សតិសមំ សេចក្តីថា ព្រះចន្ទ ព្រះអាទិត្យ សមុទ្រ មហា ប្រីថពី និងភ្នំ លោកហៅថា សស្សតិ គឺរបស់ទៀង តាមរោហាររបស់ សត្វលោក ។ ស្មើគ្នានឹងវត្ថុទៀងទាំងឡាយ ឈ្មោះថា សស្សតិសមាស ។ ទិដ្ឋិយ៉ាងនេះ រមែងមានដល់បុគ្គលដែលប្រកាន់ថា វត្ថុដែលទៀងទាំងឡាយ រមែងតាំងនៅដរាបណា អត្តានេះ ក៏នឹងតាំងនៅយ៉ាងនោះដរាបនោះ ។

បទថា ឥទំ ក្នុងបទថា ឥទំ វុច្ឆតិ ភិក្ខុវេ ទិដ្ឋិតតំ ដូច្នេះជាដើម ជា ពាក្យចង្អុលបង្ហាញពាក្យដែលគប្បីពោលក្នុងពេលនេះយ៉ាងជាក់ច្បាស់ ។ បទ ថា ឥទំ នេះ លោកពោលទុកដោយការទាក់ទងនឹងទិដ្ឋិតតៈ មិនមែនពោល ទុកដោយទាក់ទងនឹងទិដ្ឋិឡើយ ។ ក្នុងទីនេះទិដ្ឋិនោះឯង ឈ្មោះទិដ្ឋិតតៈ ដូច គូបគតៈ ។ ម្យ៉ាងទៀត ការប្រព្រឹត្តទៅក្នុងទិដ្ឋិ ឈ្មោះទិដ្ឋិតតៈ ។ ទស្សនៈ នេះ ព្រោះហេតុដែលឈមចុះខាងក្នុងនៃទិដ្ឋិ ៦២ ដូច្នោះ ទើបឈ្មោះថា ទិដ្ឋិតតៈ ។ ម្យ៉ាងទៀត ការទៅរបស់ទិដ្ឋិក៏ឈ្មោះថា ទិដ្ឋិតតៈ ។ ពាក្យថា អត្ថិមេ អត្តា ជាដើមនេះ ត្រឹមតែជាគ្រឿងទៅនៃទិដ្ឋិ ។ អធិប្បាយថា អត្តា ឬបុគ្គលណាម្នាក់ដែលទៀង មិនមានក្នុងទីនេះ ។ ម្យ៉ាងទៀត ទិដ្ឋិនោះឈ្មោះ ថា ព្រៃស្តុក ព្រោះអត្តថា កាប់គ្នាបានលំបាក ឈ្មោះថា កន្តារ ព្រោះអត្ត ថា ឆ្លងបានលំបាក និងព្រោះអត្តថា មានភ័យចំពោះមុខ ដូចជា ទុក្ខក្នុងកន្តារ និងវាទ្យកន្តារ គឺកន្តារព្រោះសត្វកាចជាដើម ដូច្នោះ ។ ទិដ្ឋិនោះ ឈ្មោះថា

ជាសត្រូវ ព្រោះអត្ថថា ជាគ្រឿងចាក់ដោត ឬព្រោះអត្ថថា ជាគ្រឿងធ្វើ
 សម្មាទិដ្ឋិឲ្យអស់ទៅ ។ ដែលឈ្មោះថា បម្រះននៀលទៅផ្សេងៗ ព្រោះ
 អត្ថថា ឃ្លងឃ្លាងខុសប្រក្រតី ព្រោះគ្រាខ្លះ ប្រកាន់ដោយសស្សតទិដ្ឋិ
 គ្រាខ្លះ ប្រកាន់ដោយឧច្ឆេទទិដ្ឋិ ។ ឈ្មោះថា សំយោជន ព្រោះអត្ថថា
 ជាគ្រឿងចង ដោយហេតុនោះ ទើបលោកពោលថា ទិដ្ឋិតហនំ ។ បេ។ ទិដ្ឋិ-
 សំយោជនំ ដូច្នេះ ។ ឥឡូវនេះ កាលសម្តែងអត្ថ គឺការចងនោះឯងនៃ
 សំយោជនៈ ទើបព្រះមានព្រះភាគត្រាស់ពាក្យជាដើមថា ទិដ្ឋិសំយោជន-
 សំយុត្តា ដូច្នេះ ។ សេចក្តីនោះមានអត្ថសន្លេបតទៅនេះថា បុប្ផនដែល
 ប្រកបដោយទិដ្ឋិសំយោជនៈនេះ រមែងមិនផុតអំពីជាតិជាដើមនេះឡើយ ។
 ម្យ៉ាងទៀត មិនចាំបាច់និយាយច្រើន បុគ្គលរមែងមិនផុតទៅអំពីវដ្តទុក្ខទាំង
 អស់បានឡើយ ។

ព្រះមានព្រះភាគ កាលទ្រង់សម្តែងទិដ្ឋាសវៈដែលមាន ៦ ប្រភេទ ដូច
 ពណ៌នាមកដូច្នេះហើយ ព្រោះសីលពូតបរាមាស ទ្រង់សម្តែង ដោយ
 អំណាចកាមាសវៈជាដើមនោះឯង សេចក្តីពិត សមណព្រាហ្មណ៍ទាំងឡាយ
 ខាងក្រៅព្រះពុទ្ធសាសនានេះ ត្រូវអវិជ្ជាគ្របសង្កត់ រមែងនាំគ្នាប្រកាន់សីល
 និងវត្ថុ ដើម្បីសេចក្តីសុខក្នុងកាម និងដើម្បីសេចក្តីសុខក្នុងភព និងការបរិសុទ្ធ
 ក្នុងភព ដូច្នោះ កាលទ្រង់មិនសម្តែងសីលពូតបរាមាសនោះដែលទៀត ឬ
 ទ្រង់មិនសម្តែងសីលពូតបរាមាសនោះម្តងទៀត ព្រោះសីលពូតបរាមាសនោះ
 ព្រះអង្គទ្រង់កាន់យកដោយសព្វថា ទិដ្ឋិហើយ ឥឡូវនេះ ដើម្បីទ្រង់សម្តែង

បុគ្គលអ្នកលះអាសវៈ ដែលគប្បីលះដោយទស្សនៈនោះ ហើយសម្តែងវិធី
 លះអាសវៈទាំងនោះ ឬដើម្បីទ្រង់សម្តែងការកើតឡើងនៃអាសវៈទាំងនោះនៃ
 បុប្ផជួន ដែលមិនបានដាក់ចិត្តដោយឧបាយ ហើយទើបទ្រង់សម្តែងវិធីលះនៃ
 បុគ្គលដែលផ្ទុយគ្នានោះ ឥឡូវនេះ ទើបត្រាស់ថា សុត្តា ច ខោ ភិក្ខុវេ
 ដូច្នេះជាដើម ។ អត្ថរបស់ពាក្យនោះ បណ្ឌិតគប្បីជ្រាបដោយន័យនៃពាក្យ
 ដែលទ្រង់សម្តែងហើយខាងដើម រហូតដល់បាលីបទេសថា សោ ឥទ្ធិ ទុក្ខំ
 ដូច្នេះ និងដោយបុគ្គលដែលផ្ទុយគ្នានឹងបុគ្គលដែលពោលមកហើយ ។ បុគ្គល
 នេះគប្បីជ្រាបថា ជាអរិយសាវ័កអ្នកបានស្តាប់ ជាអ្នកឈ្លាសក្នុងអរិយធម៌
 និងបានទូន្មានដោយលក្ខណ៍អរិយធម៌ ដោយបច្ចនិកន័យ គឺដោយកាតជាសត្រូវ
 ចំពោះបុគ្គលដែលមិនដឹង និងមិនបានទូន្មានក្នុងអរិយធម៌ ដោយអាការទាំង
 ពួង ។ ម្យ៉ាងទៀត បុគ្គលនេះគប្បីជ្រាបថា ជាអរិយសាវ័កដោយអត្ថដែល
 សមគួរដល់ហេតុនោះ តាំងអំពីវិបស្សនាដ៏កំពូល រហូតដល់គោត្រកូ ។

ក្នុងបទថា សោ ឥទ្ធិ ទុក្ខន្តិ យោធិសោ មនសិករោតិ ដូច្នេះជាដើម
 នេះ មានការពង្រីកអត្ថឲ្យជាក់ច្បាស់ដូច្នេះ អរិយសាវ័កដែលចម្រើន
 កម្មដ្ឋានក្នុងសច្ចៈ ៤ នោះ ដំបូង ផ្តើមរៀនកម្មដ្ឋានប្រកបដោយសច្ចៈ ៤
 ក្នុងសម្មាភិប្បដក្ខន្ធនេះថា ខន្ធដែលប្រព្រឹត្តទៅក្នុងភូមិ ៣ ឈ្មោះ
 ថា ជាទុក្ខ ព្រោះទោស គឺតណ្ហា តណ្ហា ឈ្មោះថា ជាប្រភពកើតនៃទុក្ខ
 ការមិនប្រព្រឹត្តទៅនៃទុក្ខ និងទុក្ខសមុទយៈទាំង ២ ឈ្មោះថា និរោធផ្លូវឲ្យ
 ដល់នូវការរំលត់ ឈ្មោះថា មគ្គ ដូច្នេះហើយ ដោយសម័យតមក លោក

ឈានឡើងកាន់ផ្លូវនៃវិបស្សនា រមែងដាក់ចិត្តដល់ខន្ធដែលប្រព្រឹត្តទៅក្នុងក្រម
 ទាំង ៣ នោះ ដោយឧបាយថា វត្ថុនេះជាទុក្ខ គឺរមែងរំពឹង និងពិចារណា
 ឃើញច្បាស់ដោយឧបាយ គឺដោយត្រូវផ្លូវ ។ ក្នុងទីនេះ ព្រះមានព្រះភាគ
 ត្រាស់វិបស្សនា ដោយលើកមនសិការជាសំខាន់នោះឯង រហូតដល់សោតា-
 បត្តិមគ្គ ។ ព្រះយោគាវចររមែងដាក់ចិត្តដោយឧបាយថា តណ្ហានេះ ជា
 សមុជ្ជាន គឺជាហេតុឲ្យកើតទុក្ខនោះឯង តណ្ហានេះ ឈ្មោះថា **សមុទយ** ។
 ព្រះយោគាវចររមែងដាក់ចិត្តដោយឧបាយថា ព្រោះទុក្ខនេះផង សមុទយៈ
 នេះផង កាលមកដល់ឋាននេះហើយ រមែងរលត់ទៅ គឺមិនប្រព្រឹត្តទៅ
 ដូច្នោះ ទើបឋាននេះ ឈ្មោះថា និព្វាន នេះឈ្មោះថា ទុក្ខនិរោធ ។ ព្រះ
 យោគាវចររមែងដាក់ចិត្តដោយឧបាយដល់មគ្គមានអង្គ ៨ ដែលជាហេតុឲ្យ
 ដល់និរោធថា នេះ គឺបដិបទាឲ្យដល់នូវការរំលត់ទុក្ខ គឺរមែងពិចារណា និង
 រមែងឃើញច្បាស់ដោយឧបាយ គឺដោយត្រូវទំនង ។ ក្នុងសេចក្តីនោះ មាន
 ឧបាយកំណត់ដូច្នេះថា

ឈ្មោះថា ការប្រកាន់មាំ រមែងមានក្នុងវដ្តៈ មិនមានក្នុងវិវដ្តៈឡើយ ។
 ដូច្នោះ ព្រះយោគាវចរកំណត់ក្នុងរូប ៤ ក្នុងសន្តតិរបស់ខ្លួន ដោយន័យជា
 ដើមថា **បឋវីធាតុ អាកាធាតុ** នេះ មាននៅក្នុងកាយនេះ ដូច្នេះ កំណត់
 ឧបាយរូបតាមទំនងនៃក្នុងរូបនោះ ហើយកំណត់ថា នេះជារូបក្ខន្ធ ដូច្នេះ
 កាលកំណត់រូបក្ខន្ធនោះ ក៏រមែងកំណត់ធម៌ គឺចិត្ត និងចេតសិក ដែលមាន
 រូបក្ខន្ធនោះជាអារម្មណ៍កើតឡើងហើយថា ធម៌ ៤ ប្រការនេះ ជាអរូបក្ខន្ធ

បន្ទាប់អំពីនោះ រមែងកំណត់ថា ខន្ធ ៤ បញ្ចក្ខន្ធទាំងនេះជាទុក្ខ បញ្ចក្ខន្ធទាំងនោះ ដោយសង្ខេបមាន ២ ចំណែកប៉ុណ្ណោះ គឺនាម និងរូប ហើយនាមរូបនេះ មានហេតុ-បច្ច័យកើតឡើង ព្រះយោគាវចររមែងកំណត់ហេតុ-បច្ច័យរបស់នាមរូបនោះ មានអវិជ្ជា ភព តណ្ហា កម្ម និងអាហារជាដើមថា នេះជាបច្ច័យ ។ បន្ទាប់អំពីនោះ ព្រះយោគាវចរកំណត់កិច្ច និងលក្ខណៈរបស់ខ្លួនតាមសេចក្តីពិតនៃបច្ច័យ និងធម៌ដែលអាស្រ័យកើតឡើងទាំងនោះ ហើយលើកឡើងកាន់អនិច្ចលក្ខណៈថា ធម៌ទាំងនេះមិនមាន តែក៏កើតមានឡើង លើកឡើងកាន់ទុក្ខលក្ខណៈថា ធម៌ទាំងនេះជាទុក្ខ ព្រោះត្រូវការកើតឡើង និងការវិនាសទៅបៀតបៀន ។ លើកឡើងកាន់អនត្តលក្ខណៈថា ធម៌ទាំងនេះឈ្មោះថា ជាអនត្តា ព្រោះមិនប្រព្រឹត្តទៅក្នុងអំណាច ។ ព្រះយោគាវចរកាលលើកធម៌ទាំងនេះឡើងកាន់ត្រៃលក្ខណ៍យ៉ាងនេះហើយ ឲ្យវិបស្សនាប្រព្រឹត្តទៅដោយលំដាប់ រមែងសម្រេចសោតាបត្តិមគ្គបាន ។ ក្នុងខណៈនោះ លោករមែងចាក់ធ្លុះសច្ចៈទាំង ៤ ដោយការចាក់ធ្លុះដោយញ្ញាណ ១ ដួង ប៉ុណ្ណោះ រមែងត្រាស់ដឹងដោយការត្រាស់ដឹងដោយញ្ញាណ ១ ដួង រមែងចាក់ធ្លុះនូវទុក្ខ ដោយការកំណត់ដឹង រមែងចាក់ធ្លុះនូវសមុទយៈ ដោយការលះ រមែងចាក់ធ្លុះនូវនិរោធ ដោយការធ្វើឲ្យជាក់ច្បាស់ រមែងចាក់ធ្លុះនូវមគ្គ ដោយការចម្រើន ។ ម្យ៉ាងទៀត លោករមែងត្រាស់ដឹងនូវទុក្ខ ដោយការកំណត់ដឹង ។ បេ។ រមែងត្រាស់ដឹងមគ្គដោយការចម្រើន មិនមែនត្រាស់ដឹងសច្ចៈមួយទៀត ដោយញ្ញាណមួយទៀតឡើយ ។ សេចក្តីពិត ព្រះយោគាវចរ

នេះ រមែងចាក់ធ្លុះ និងរមែងត្រាស់ដឹងនិរោធសច្ច ដោយភាពជាអារម្មណ៍
និងសច្ចៈដ៏សេសដោយភាពជាកិច្ច ដោយញ្ញាណ ១ ដួងប៉ុណ្ណោះ ។ ក្នុង
សម័យនោះ លោករមែងមិនមានការគិតយ៉ាងនេះថា អាត្មាអញរមែងកំណត់
ដឹងទុក្ខ ដូច្នេះឬ ។ បេ ។ ឬគិតយ៉ាងនេះថា អាត្មាអញ ញ៉ាំងមគ្គឲ្យចម្រើន
ដូច្នេះ ។ ម្យ៉ាងទៀត ការធ្វើឲ្យជាក់ច្បាស់នូវនិរោធដោយអំណាចនៃបដិវេធាន
រមែងធ្វើឲ្យជាអារម្មណ៍នោះឯង ញ្ញាណនោះ ឈ្មោះថា រមែងធ្វើកិច្ចដែល
កំណត់ដឹងនូវទុក្ខខ្លះ ធ្វើកិច្ចលះសមុទេយៈខ្លះ និងធ្វើកិច្ចចម្រើនមគ្គខ្លះ ។
កាលលោកដាក់ចិត្តដោយឧបាយប្រាជ្ញាយ៉ាងនេះ លោករមែងលះសំយោជនៈ
៣ បាន គឺសក្កាយទិដ្ឋិមានវត្ថុ ២០ វិចិក្ខុមានវត្ថុ ៨ សីលពូតបរាមាស
ព្រោះស្មាបអង្កែលសីល និងវត្ថុថា ការបរិសុទ្ធមាន ព្រោះសីល ការបរិសុទ្ធ
មាន ព្រោះវត្ថុ ។ បណ្ណាអាសវៈទាំង ៤ នោះ សក្កាយទិដ្ឋិ សីលពូត-
បរាមាស លោកសង្រ្គោះដោយទិដ្ឋាសវៈ គឺអាសវៈផង សំយោជនៈផង
វិចិក្ខុជាសំយោជនៈតែម្យ៉ាង មិនជាអាសវៈ ។ តែឈ្មោះថា ជាអាសវៈ
ព្រោះទាក់ទងក្នុងបាលីថា ទស្សនា បហាតព្វា អាសវា ដូច្នេះ ហេតុនោះ
ទើបធម៌ទាំងនេះ ហៅថា បហាតព្វធម៌ ។ ព្រះមានព្រះភាគ កាលទ្រង់សម្តែង
សក្កាយទិដ្ឋិជាដើមនេះថា ជាអាសវៈ ដែលឈ្មោះថា ទស្សនបហាតព្វធម៌
ទើបបានត្រាស់ទុក ។ ម្យ៉ាងទៀត សក្កាយទិដ្ឋិនេះ លោកចែកទុកដោយ
សរុបយ៉ាងនេះថា បណ្ណាទិដ្ឋិ ៦ យ៉ាង ទិដ្ឋិណាមួយកើតឡើង ដូច្នេះ ព្រះ
មានព្រះភាគទ្រង់សំដៅយកសក្កាយទិដ្ឋិនោះ ទើបត្រាស់ថា ឥមេ វុច្ឆន្តិ ភិក្ខុវេ

ដូច្នេះ ។ ព្រោះសក្កាយទិដ្ឋិនោះ ព្រះយោគាវចររមែងលះបានព្រមគ្នានឹង វិចិក្ខុ និងសីលពូតបរាមាសដែលកើតរួមគ្នា និងមានអត្ថដូចគ្នា ដោយការ លះ ។ សេចក្តីពិត កាលព្រះយោគាវចរលះទិដ្ឋាសវៈបានហើយ កាមាសវៈ ក្តី អវិជ្ជាសវៈក្តី ក្នុងចិត្តដែលជាទិដ្ឋិសម្បយុត្ត ៤ ដួង ដែលកើតរួមនឹងទិដ្ឋា- សវៈនោះ ព្រះយោគាវចររមែងលះបានដូចគ្នា ។ ឯភវាសវៈដែលកើតឡើង បាន ដោយអំណាចនៃការសម្រេចការប្រាថ្នារបស់នាគ និងគ្រុឌជាដើម ក្នុង ចិត្តដែលជាទិដ្ឋិវិប្បយុត្ត ៤ ដួង ឈ្មោះថា ធម៌ ដែលមានអត្ថតែមួយដូចគ្នា ដោយការលះអាសវៈដ៏សេសទាំង ៣ គឺអវិជ្ជាសវៈដែលសម្បយុត្តដោយ ភវាសវៈក្តី អវិជ្ជាសវៈដែលជាតួធ្វើឲ្យកើតអកុសលកម្ម មានបាណាតិបាតជា ដើម ក្នុងទោមនស្សចិត្ត ២ ដួងក្តី អវិជ្ជាសវៈដែលសម្បយុត្តដោយវិចិក្ខុ- ចិត្តដូចគ្នាក្តី ព្រះយោគាវចររមែងលះបាន ដោយប្រការទាំងពួង ។ ព្រោះ ដូច្នេះ ទើបលោកធ្វើនិទ្ទេសជាពហុវចនៈទុកដូច្នេះឯង ក្នុងទីនេះ អត្ថ គប្បី ជ្រាបដូចពោលមកនេះ ។ ពាក្យអធិប្បាយរបស់បុរាណាចារ្យ ដូច្នេះ ។

បទថា ទស្សនា បហាតត្វា សេចក្តីថា សោតាបត្តិមគ្គ ឈ្មោះថា ទស្សនៈ អធិប្បាយថា អាសវៈទាំងនោះ ទស្សនៈនោះគប្បីលះ ។

សួរថា ព្រោះហេតុអ្វី ទើបសោតាបត្តិមគ្គ ឈ្មោះថា ទស្សនៈ ឆ្លើយថា ព្រោះឃើញព្រះនិព្វានដំបូង ។ សួរថា គោត្រកូញាណរមែងឃើញព្រះ និព្វានមុនសោតាបត្តិមគ្គ មិនមែនឬ ឆ្លើយថា គោត្រកូញាណមិនឃើញ ក៏មិនមែន តែគោត្រកូញាណនោះ កាលឃើញហើយ ធ្វើកិច្ចដែលគួរធ្វើមិន

បាន ព្រោះលះសំយោជនៈមិនបាន ដូច្នោះ ទើបមិនគួរពោលថា ឃើញ
ដូច្នេះ ។ ក្នុងរឿងនេះ មានបុរសអ្នកស្រុកបានឃើញព្រះរាជាក្នុងទឹកនៃង
មួយ ហើយក៏ពោលថា មិនបានគាល់ព្រះរាជា ព្រោះមិនបានចូលគាល់
ដើម្បីឲ្យសម្រេចកិច្ចក្នុងការថ្វាយគ្រឿងបណ្ណការ ជាឧទាហរណ៍ ។

អាសវៈលះចានដោយសំវរៈ

[១៣] ព្រះមានព្រះភាគ កាលទ្រង់សម្តែងអាសវៈ ដែលគប្បីលះ
បានដោយទស្សនៈយ៉ាងនេះហើយ ឥឡូវនេះ ដើម្បីសម្តែងអាសវៈដែលព្រះ
យោគាវចរ គប្បីលះដោយសំវរៈ ដែលទ្រង់សម្តែងលម្អិតទុកក្នុងលំដាប់
តទៅ ទើបត្រាស់ថា ម្ចាស់ភិក្ខុទាំងឡាយ អាសវៈទាំងឡាយដូចម្តេច ដែល
បុគ្គលត្រូវលះបង់ដោយការសង្រួម ដូច្នេះ ។ ក្នុងបទទាំងពួង គប្បីជ្រាបការ
សម្ពន្ធគ្នាយ៉ាងនេះ ។ ខាងមុខអំពីនេះ ខ្ញុំនឹងពណ៌នាត្រឹមតែអត្ថបុណ្ណោះ ។

សួរថា ឈ្មោះថា អាសវៈដែលព្រះយោគាវចរគប្បីលះមិនបានដោយ
កិច្ច ២ យ៉ាង គឺដោយទស្សនៈ និងដោយការវិនាមិនមាន មិនមែនឬ កាល
បើដូច្នោះ ព្រោះហេតុអ្វី ទើបព្រះមានព្រះភាគទ្រង់សម្តែងអាសវៈ ដែលព្រះ
យោគាវចរគប្បីលះដោយកិច្ច មានសំវរៈជាដើម មួយផ្នែកទៅវិញ ។

ឆ្លើយថា ព្រោះអាសវៈទាំងឡាយ ដែលព្រះយោគាវចរសង្កត់ទុកបាន
ដោយចំណែកខាងដើម ដោយកិច្ច មានការសង្រួមជាដើម រមែងដល់នូវការ
កើតកន្ត្រាក់ដោយមគ្គ ៤ ដូច្នោះ ព្រះមានព្រះភាគ កាលទ្រង់សម្តែងការលះ
អាសវៈទាំងនេះក្នុងចំណែកខាងដើមនៃមគ្គទាំងនោះ ដោយការសង្កត់សង្កិន

ទុក ដោយអាការ ៥ យ៉ាង ទើបត្រាស់យ៉ាងនេះ ។ ដូច្នោះ សោតាបត្តិមគ្គ ដំបូង ដែលព្រះអង្គត្រាស់ទុកហើយនេះ នឹងមគ្គ ៣ ដែលព្រះអង្គត្រាស់ ដោយឈ្មោះថា ការវនា ក្នុងបទនេះ ។ កថាពោលដោយអាសវៈដែលគប្បី លះបង់ដោយសំរវៈជាដើមនេះ បណ្ឌិតគប្បីជ្រាបថា ជាបុព្វកាគបដិបទានៃ សោតាបត្តិមគ្គ និងនៃមគ្គទាំង ៣ នោះ ។

បណ្តាបទទាំងនោះ បទថា **ឥធិ** គឺក្នុងសាសនានេះ ។ បទថា **បដិសង្ខា** ប្រែថា ពិចារណាហើយ ។ **សង្ខា** សព្វ ក្នុងបទថា **បដិសង្ខា** នោះ រមែង ប្រើក្នុងញាណ កោដ្ឋាស បញ្ញត្តិ និងការរាប់ ។ អធិប្បាយថា **សង្ខា** សព្វ ប្រើក្នុងញាណ ដូចក្នុងប្រយោគជាដើមថា **សង្ខាយេកំ បដិសេវតិ** ទ្រង់ ជ្រាបហើយ ទើបសេពរបស់ខ្លះ ។ ប្រើក្នុងកោដ្ឋាស ដូចក្នុងប្រយោគជាដើម ថា **បបញ្ចសញ្ញាសង្ខា សមុទាចរន្តិ** ម្សាលភិក្ខុ ចំណែកនៃបបញ្ចសញ្ញា រមែងប្រព្រឹត្តទៅតាមបុរស ព្រោះមានសភាវៈណាជាហេតុ ។ ប្រើក្នុងបញ្ញត្តិ ដូចក្នុងប្រយោគជាដើមថា **តេសំ តេសំ ធម្មានំ សង្ខា សមញ្ញា** បញ្ញត្តិជា ឈ្មោះនៃធម៌ទាំងឡាយនោះ ។ ប្រើក្នុងការរាប់ ដូចក្នុងប្រយោគជាដើមថា **ន សុករំ សង្ខាតុំ** ការរាប់មិនមែនធ្វើបានដោយនិយាយឡើយ ។ ឯក្នុងទីនេះ គប្បីឃើញអត្ថថា ប្រើក្នុង ញាណ ។

សេចក្តីពិត បទថា **បដិសង្ខា យោនិសោ** សេចក្តីថា ពិចារណា គឺដឹង បានដល់ ឃើញចំពោះដោយឧបាយ គឺដោយត្រូវផ្លូវ ។ ក្នុងទីនេះ ការពិចា- រណាទោសក្នុងអសំរវៈ គប្បីជ្រាបថា ការពិចារណាដោយឧបាយ ។ ការ

ពិចារណាទោសក្នុងអសំវរនេះ គប្បីជ្រាបដោយន័យនៃអាទិត្តបរិយាយសូត្រ ជាដើមថា ម្ចាស់ភិក្ខុទាំងឡាយ ចក្ខុន្ទ្រិយដែលបុគ្គលអាលដោយបន្ទះដែកដ៏ ក្ដៅ ដែលភ្លើងកំពុងឆេះរុងរឿងរោចន៍សន្លោសន្លៅប្រសើរជាង ការកាន់យកនិមិត្ត ដោយអនុព្យញ្ញនៈ ក្នុងរូបដែលបុគ្គលគប្បីដឹងដោយចក្ខុ មិនប្រសើរទេ ។

ក្នុងបទថា ចក្ខុន្ទ្រិយសំវរសំវរតោ វិហរតិ នេះ អធិប្បាយថា ឥន្ទ្រិយ គឺចក្ខុ ឈ្មោះថា ចក្ខុន្ទ្រិយ ដែលឈ្មោះថា សំវរ ព្រោះវារាំង អធិប្បាយថា ព្រោះបិទ គឺវារាំងទុកបាន ។ ពាក្យថា សំវរ នេះ ជាឈ្មោះ របស់សតិ ។ ការសង្រួមក្នុងឥន្ទ្រិយ គឺចក្ខុ ឈ្មោះថា ការសង្រួមចក្ខុន្ទ្រិយ ដូចក្នុងប្រយោគជាដើមថា ក្អែកត្រង់កំពង់ទឹក អណ្ដើកក្នុងអណ្ដូងទឹក ក្របី នៅក្នុងព្រៃ ។

ក្នុងបទថា ចក្ខុន្ទ្រិយសំវរសំវរតោ វិហរតិ នោះ ការសង្រួម ឬការមិន សង្រួមក្នុងចក្ខុន្ទ្រិយ រមែងមិនមានក៏ពិត សូម្បីយ៉ាងនោះ សតិ ឬការវង្វេង ភ្លេច រមែងមិនកើតឡើងព្រោះអាស្រ័យចក្ខុបសាទ ។ ម្យ៉ាងទៀត ក្នុងកាល ណា រូបារម្មណ៍មកកាន់គន្លងចក្ខុ ក្នុងកាលនោះ កាលកវន្តចិត្តកើតឡើង ២ ខណៈហើយរលត់ទៅ កិរិយាមនោធាតុកើតឡើង ឲ្យអារាជ្ជនកិច្ចសម្រេច ហើយរលត់ទៅ បន្ទាប់អំពីនោះ ចក្ខុវិញ្ញាណកើតឡើង ឲ្យទស្សនកិច្ចសម្រេច ហើយរលត់ទៅ បន្ទាប់អំពីនោះ វិបាកមនោធាតុកើតឡើងឲ្យសម្បជ្ជន្តកិច្ច សម្រេចហើយរលត់ទៅ បន្ទាប់អំពីនោះ កិរិយាមនោវិញ្ញាណធាតុកើតឡើង ឲ្យសន្តីរណកិច្ចសម្រេចហើយរលត់ទៅ បន្ទាប់អំពីនោះ អហេតុកិរិយាមនោ-

វិញ្ញាណធាតុកើតឡើង ឲ្យវាដូចនកិច្ចសម្រេចហើយរលត់ទៅ ។ ក្នុងលំដាប់
នោះ ជវនចិត្តរមែងស្ទុះទៅ ។ ម្យ៉ាងទៀត ក្នុងបទថា ចក្ខុន្ត្រិយសំរវសំរុតោ
វិហារតិ នោះ ការសង្រួម ឬការមិនសង្រួម រមែងមិនមានក្នុងសម័យនៃកវន្ត
ចិត្ត ទាំងក្នុងសម័យនៃអាវជ្ជនចិត្តជាដើម សម័យណាមួយ ការសង្រួម ឬ
ការមិនសង្រួមរមែងមិនមានដូចគ្នា ។ តែក្នុងខណៈនៃជវនចិត្ត បើទោស គឺ
គ្រឿងទ្រុស្តសីល ភាពជាអ្នកមិនមានស្មារតី ការមិនដឹង ការមិនអត់ធន់ ឬ
ការខ្វិលច្រអូសកើតឡើងសោត នេះជាការមិនសង្រួម ។ ការមិនសង្រួមនោះ
សូម្បីយ៉ាងនេះ លោកក៏ហៅថា ការមិនសង្រួមក្នុងចក្ខុន្ត្រិយ ។

សួរថា ព្រោះហេតុអ្វី ឆ្លើយថា ព្រោះកាលមានការមិនសង្រួមក្នុង
ចក្ខុន្ត្រិយនោះ ។ ទ្វារក្តី កវន្តចិត្តក្តី វិបីចិត្ត មានអាវជ្ជនចិត្តក្តី ឈ្មោះថា ព្រះ
យោគាវចរមិនគ្រប់គ្រងហើយ ។

ប្រៀបដូចអ្វី ប្រៀបដូចទ្វារទាំង ៤ ក្នុងព្រះនគរ ដែលបុគ្គលមិនគ្រប់
គ្រងហើយខាងក្នុងផ្ទះ ខ្វោងទ្វារ និងបន្ទប់ជាដើម ដែលបុគ្គលគ្រប់គ្រងល្អ
ហើយក៏ពិត សូម្បីយ៉ាងនោះ ទ្រព្យគ្រប់យ៉ាងក្នុងព្រះនគរ ឈ្មោះថា មិនបាន
រក្សា មិនបានគ្រប់គ្រងឡើយ ព្រោះចោរទាំងឡាយ ចូលទៅតាមទ្វារព្រះ
នគរ លួចវត្ថុដែលខ្លួនប្រាថ្នាបាន យ៉ាងណា កាលទោស គឺគ្រឿងទ្រុស្តសីល
កើតឡើងក្នុងជវនចិត្ត កាលមានការមិនសង្រួមក្នុងជវនចិត្តនោះ ទ្វារក្តី
កវន្តចិត្តក្តី វិបីចិត្ត មានអាវជ្ជនចិត្តជាដើមក្តី ក៏ឈ្មោះថា ភិក្ខុមិនគ្រប់គ្រង
ដូច្នោះនោះឯង ។

តែកាលសីលជាដើមកើតឡើងក្នុងជវនចិត្តនោះ ទ្វារក្តី កវន្តចិត្តក្តី វិថីចិត្ត មានអារជួនចិត្តជាដើមក្តី ឈ្មោះថា ភិក្ខុគ្រប់គ្រងល្អហើយ ប្រៀបដូច អ្វី ប្រៀបដូចទ្វារព្រះនគរ ដែលបុគ្គលគ្រប់គ្រងល្អហើយ ខាងក្នុងផ្ទះជាដើម ដែលបុគ្គលរក្សាមិនល្អក៏ពិត តែទ្រព្យគ្រប់យ៉ាងក្នុងនគរ ឈ្មោះថា បុគ្គល រក្សាល្អហើយ ព្រោះកាលបិទទ្វារនគរហើយ ចោរទាំងឡាយ ក៏ចូលទៅមិន បាន យ៉ាងណា កាលសីលជាដើមកើតឡើងក្នុងជវនចិត្ត ទ្វារក្តី កវន្តចិត្តក្តី វិថីចិត្ត មានអារជួនចិត្តជាដើមក្តី ឈ្មោះថា ភិក្ខុរក្សាល្អហើយដូច្នោះដូចគ្នា ។

ព្រោះដូច្នោះ សំវេសដែលកើតឡើងក្នុងខណៈនៃជវនចិត្ត លោកហៅថា ការ សង្រួមក្នុងចក្ខុន្ទ្រិយ ។ ក្នុងទីនេះ សតិសំវេសនេះ គប្បីជ្រាបថា ព្រះអង្គទ្រង់ បំណងយកហើយ ។ បុគ្គលសង្រួមហើយដោយការសង្រួមចក្ខុន្ទ្រិយ ឈ្មោះ ថា ចក្ខុន្ទ្រិយសំវេសសំវេសុតោ បុគ្គលចូលដល់ហើយដោយការសង្រួមចក្ខុន្ទ្រិយ ។

ពិតហើយ ពាក្យណាដែលលោកពោលទុកក្នុងវិក័តនៃបទថា បាតិមោក្ខ- សំវេសសំវេសុតោ នេះថា ភិក្ខុដែលចូលដល់ ។ បេ ។ ប្រកបដោយការសង្រួម បាតិមោក្ខនេះ ពាក្យនោះបណ្ឌិតគប្បីសង្រ្គោះយកពាក្យតែមួយដូចគ្នា ហើយ ជ្រាបដោយអត្ថយ៉ាងនេះថា ភិក្ខុដែលសង្រួមដោយចក្ខុន្ទ្រិយ ។ ម្យ៉ាងទៀត ដែលឈ្មោះថាបុគ្គលសង្រួមហើយ ព្រោះអត្ថថា សង្រួមប្រយ័ត្ន អធិប្បាយ ថា រាវន្ត គឺបិទ ។ ភិក្ខុដែលសង្រួមប្រយ័ត្នក្នុងចក្ខុន្ទ្រិយ គឺបុគ្គលមាន ចក្ខុន្ទ្រិយ រាវន្តរក្សាហើយ អធិប្បាយថា ការពារ បិទសន្ទុះទ្វារ គឺសតិ ដែលសន្មតថា ការសង្រួមតាមចក្ខុន្ទ្រិយក្នុងចក្ខុទ្វារ ដូចបុគ្គលបិទសន្ទុះទ្វារ

ត្រង់ទ្វារផ្ទះ ដូច្នោះ ។ ក្នុងសេចក្តីនេះ អត្ថនេះប៉ុណ្ណោះហៅជាង ។ ពិតហើយ
អត្ថនេះឯង រមែងប្រាកដក្នុង ២ បទនេះថា បុគ្គលមិនសង្រួមប្រយ័ត្នក្នុង
ចក្ខុន្ត្រិយ និងបុគ្គលសង្រួមប្រយ័ត្នក្នុងចក្ខុន្ត្រិយ ដូច្នោះ ។

បទថា វិហារតិ សេចក្តីថា បុគ្គលសង្រួមតាមចក្ខុន្ត្រិយយ៉ាងនេះ ដោយ
ការនៅដោយឥរិយាបថណាមួយ ។

ក្នុងបទថា យញ្ញិស្ស ជាដើម គប្បីជាបអត្ថយ៉ាងនេះថា កាលភិក្ខុនោះ
មិនសង្រួមប្រយ័ត្នក្នុងចក្ខុន្ត្រិយណា គឺមិនរារាំង មិនបិទ ការរារាំងប្រយ័ត្ន
តាមចក្ខុន្ត្រិយ ម្យ៉ាងទៀត អាទេស យេ អក្ខរៈ ជា យំ ក៏បាន ឯ ហិ
អក្ខរៈ ជាបទបូរណៈ សេចក្តីថា យេ អស្ស ។

បទថា ឧប្បន្នេយ្យំ ប្រែថា គប្បីកើតឡើង ។

បទថា អាសវា វិឃាតបរិណ្ឌាហា បានដល់ អាសវៈ ៤ និងការក្តៅ
ក្រហាយព្រោះកិលេស ឬការក្តៅក្រហាយព្រោះវិបាក ដែលធ្វើការចង្អៀត
ចង្អល់ដទៃ ។ សេចក្តីពិត កាមាសវៈរមែងកើតឡើងដល់ភិក្ខុដែលពេញចិត្ត
ត្រេកអរនូវឥដ្ឋារម្មណ៍ដែលមកប្រាកដក្នុងចក្ខុទ្វារ ដោយអំណាចការពេញចិត្ត
ក្នុងកាម ភវាសវៈរមែងកើតឡើងដល់ភិក្ខុដែលត្រេកអរ ដោយការប្រាថ្នាក្នុង
ភពថា អញនឹងបានសម្បត្តិដូច្នេះ ក្នុងសុគតិភពដទៃ ទិដ្ឋាសវៈរមែងកើត
ឡើងដល់ភិក្ខុដែលប្រកាន់ថា ជាសត្វ ឬរបស់សត្វ ការមិនដឹងដែលកើតព្រម
ជាមួយអាសវៈទាំងអស់នោះឯង ឈ្មោះថា អវិជ្ជាសវៈ អាសវៈ ៤ រមែង
កើតឡើងដូចពោលមកនេះ ។ កិលេសទាំងឡាយដទៃ ដែលសម្បយុត្តដោយ

អាសវៈទាំងនោះ ការក្តៅក្រហាយ ដែលធ្វើការចង្អៀតចង្អល់ ឬវិបាកក្នុងភព
តទៅរបស់កិលេសទាំងនោះពួកណា ពិតហើយ កិលេសជាដើមនោះៗ លោក
ពោលថា គប្បីកើតឡើងដល់ភិក្ខុដែលមិនសង្រួមដូចគ្នា ។

បទថា ឯវិស តេ សេចក្តីថា ដោយឧបាយនេះ អាសវៈទាំងនោះឯង
មិនមានដល់ភិក្ខុនោះ ដែលសង្រួមយ៉ាងនេះឡើយ អធិប្បាយថា មិនមែន
មានដោយប្រការដទៃ ។

ក្នុងបទជាដើមថា បដិសន្ធា យោធិសោ សោតិន្ទ្រិយ សំវរសំវរតោ ក៏
មានន័យនេះ ។ បទថា ឥមេ វុច្ឆន្តិ អាសវា សំវរា បហាតព្វា សេចក្តី
ថា អាសវៈទាំងនោះ ព្រោះចែកក្នុងទ្វារទាំង ៦ មួយទ្វារ ៤ ទើបរួមជា
អាសវៈ ២៤ តថាគតពោលថា ព្រះយោគាវចរគួរលះបង់ដោយសំវរៈ ។
ក្នុងទីនេះ សតិសំវរៈនោះឯង គប្បីជ្រាបថា សំវរៈក្នុងគ្រប់ៗ បទនោះឯង ។

អាសវៈលះចានដោយការពិចារណា

[១៤] ពាក្យដែលគប្បីពោលក្នុងបទថា បដិសន្ធា យោធិសោ ចីវរំ
ជាដើម ទាំងអស់ លោកពោលទុកហើយក្នុងសីលកថា ក្នុងបករណីវិសេស
ឈ្មោះវិសុទ្ធិមគ្គនោះឯង ។

បទថា យញ្ញិស្ស សេចក្តីថា អាសវៈ និងការក្តៅក្រហាយដែលធ្វើការ
ចង្អៀតចង្អល់ចិត្ត គប្បីកើតឡើងដល់ភិក្ខុ ដែលមិនពិចារណា ហើយសេព
បច្ច័យ ឬបណ្តាចីវរ បិណ្ឌបាតជាដើមណាមួយ ។

បទថា អបដិសេវតោ សេចក្តីថា បុគ្គលមិនពិចារណាដោយឧបាយ

ហើយសេពយ៉ាងនេះ ។ ពាក្យដ៏សេសមានន័យ ដូចពោលហើយនោះឯង ។
 ក្នុងទីនេះ គប្បីជ្រាបការកើតឡើងនៃកាសាវៈនៃភិក្ខុដែលប្រាថ្នាចីវរជាដើម
 ដែលខ្លួនមិនបាន ឬដែលត្រេកអរក្នុងចីវរជាដើម ដែលខ្លួនបានហើយតែម្យ៉ាង
 គប្បីជ្រាបការកើតឡើងនៃកាសាវៈរបស់ភិក្ខុ ដែលត្រេកអរដោយការប្រាថ្នា
 ក្នុងភពថា អញនឹងបានសម្បត្តិដូច្នេះ ក្នុងសម្បត្តិភព គឺសុគតិភពខាងមុខ
 គប្បីជ្រាបការកើតឡើងនៃទិដ្ឋាសាវៈរបស់ភិក្ខុ ដែលតាំងការសម្គាល់ក្នុងខ្លួនថា
 អញនឹងបានដូច្នេះ ឬវត្ថុនេះនឹងជារបស់អញដូច្នេះ ។ អវិជ្ជាសាវៈកើតព្រមជា
 មួយអាសាវៈទាំងពួង គប្បីជ្រាបការកើតឡើងនៃអាសាវៈទាំង ៤ យ៉ាង ដូច
 ពោលមកនេះឯង ។ ឯការក្លៅក្រហាយព្រោះវិបាក គប្បីជ្រាបដោយការកើត
 ឡើងនៃវេទនាថ្មី ។ បទថា សមេ វុច្ឆន្តិ ភិក្ខុវេ អាសវា បដិសេវនា
 បហាតត្វា សេចក្តីថា អាសាវៈទាំងនេះ មាន ១៦ យ៉ាង ព្រោះចែក
 អាសាវៈក្នុងបច្ច័យនីមួយៗ មានចីវរប្បច្ច័យជាដើម បច្ច័យមួយមាន ៤
 អាសាវៈ ។ អាសាវៈទាំងនេះយើងពោលថា ព្រះយោគាវចរគប្បីលះបាន
 ដោយការពិចារណា ហើយសេព ពោល គឺការសង្រួមដោយញ្ញាណនេះ
 ដូច្នេះឯង ។

អាសាវៈលះចានដោយការអត់ធន់

[១៥] បទថា បដិសង្កា យោនិសោ ឧមោ ហោតិ សីតស្ស
 សេចក្តីថា ភិក្ខុពិចារណាដោយឧបាយត្រូវផ្លូវហើយ រមែងជាបុគ្គលអត់ធន់
 ចំពោះរង្វា គឺរមែងអត់ធន់នូវការរង្វា មិនញាប់ញ័រព្រោះការរង្វា សូម្បីតិច

តួច ដូចបុរសមិនមានសេចក្តីក្លាហាននោះឡើយ លោកមិនព្រមលះបង់
 ចោលកម្មដ្ឋាន ។ ម្យ៉ាងទៀត លោកត្រូវរងារប៉ះពាល់ ក៏មិនញាប់ញ័រ រមែង
 ដាក់ចិត្តចំពោះកម្មដ្ឋាន ដូចព្រះលោមសនាគត្តេជ្ញាច្នោះ ។ បានឮថា ព្រះ
 ថេរៈនៅក្នុងកុដិ បំពេញសេចក្តីព្យាយាម ក្នុងគុហាបិយង្គី នាចេតិយបពិត
 ពិចារណាលោកន្តរិយនរក ដែលតាំងនៅក្នុងចន្លោះចក្រវាល ក្នុងសម័យ
 សន្សើមធ្លាក់ មិនលះបង់កម្មដ្ឋានឡើយ ឲ្យវេលាកន្លងទៅក្នុងទីវាល ។
 សូម្បីក្នុងរដូវក្តៅជាដើម ក៏គប្បីជ្រាបការអធិប្បាយពង្រីកសេចក្តីយ៉ាងនេះ
 ការពិត ភិក្ខុណា រមែងអត់ធន់នូវការក្តៅ ដែលមានប្រមាណក្រៃលែងបាន
 ភិក្ខុនោះ បណ្ឌិតគប្បីជ្រាបថា ជាអ្នកអត់ធន់ចំពោះការក្តៅបាន ដូចព្រះថេរៈ
 នោះឯង ។ បានឮថា ក្នុងវេលាក្រោយភត្ត ក្នុងគិម្ពន្តរដូវ ព្រះថេរៈអង្គុយ
 នៅខាងក្រៅទីបង្រួម កាលលោកដាក់ចិត្តដល់កម្មដ្ឋាន ញើសក៏ហូរចេញអំពី
 ភ្លៀក ។ ពេលនោះ ទើបអន្តេវាសិកនិមន្តលោកថា បពិត្រលោកម្ចាស់
 សូមលោកម្ចាស់គង់ក្នុងទីនេះចុះ ឱកាសនេះត្រជាក់សប្បាយ ។ ព្រះថេរៈ
 ពោលថា ខ្ញុំមិនអង្គុយក្នុងទីនោះទេ ព្រោះខ្លាចក្តៅ ដូច្នេះហើយ អង្គុយពិចា-
 រណាអរិច័មហានរក ។ ក្នុងទីនេះការក្តៅព្រោះភ្លើង គប្បីជ្រាបថា ឈ្មោះថា
 ឧស្ម័ន ក្នុងរឿងនោះ លោកពោលទុកដោយអំណាចការក្តៅដែលកើតអំពីព្រះ
 អាទិត្យ ។ ភិក្ខុណាកាលមិនបានភត្ត ឬទឹកជីកត្រឹម ២-៣ ពេល ហើយ
 ពិចារណាការកើតឡើងក្នុងបេតវិស័យរបស់ខ្លួនក្នុងសង្សារវដ្ត ដែលមិនមាន
 ទីបំផុតខាងដើម ហើយមិនញាប់ញ័រ មិនលះបង់កម្មដ្ឋាន ទោះត្រូវសម្មសូ

នៃរបោមមូស និងកម្ដៅថ្ងៃ សូម្បីមានប្រមាណក្រៃលែងពាល់ត្រូវ ក៏ពិចារណាការចូលដល់កំណើតសត្វតិរច្ឆាន មិនញាប់ញ័រ មិនលះបង់កម្មដ្ឋានឡើយ និងសូម្បីត្រូវសម្មស្សនៃសត្វលូនវារពាល់ត្រូវ ក៏ពិចារណាអត្តភាពក្នុងកាលមុន ដែលបម្រះនឿល ច្រើនវារៈត្រង់មាត់របស់រាជសីហ៍ និងខ្លាធំជាដើមក្នុងសង្សារវដ្ត ដែលមិនមានខាងដើមហើយ មិនញាប់ញ័រ មិនលះបង់កម្មដ្ឋាន ដូចព្រះបធានិយត្ថេរ ភិក្ខុនោះគប្បីជ្រាបថា ជាអ្នកអត់ធន់ចំពោះការឃ្លាន ។ បេ។ សម្មស្សនៃសត្វលូនវារជាដើម ។ បានឮថា ពស់ពិសមួយក្បាល បានចឹកព្រះថេរៈដែលកំពុងស្លាប់អរិយវង្សសូត្រ ក្នុងកុដិដែលធ្វើសេចក្ដីព្យាយាម ឈ្មោះកណិការក្នុងមហាវិហារ ឈ្មោះខណ្ឌវេល ។ ព្រះថេរៈសូម្បីដឹងហើយ មានចិត្តជ្រះថ្លា អង្គុយស្ដាប់ធម៌តាមប្រក្រតី ។ កម្លាំងពិសបានឡើងខ្លាំងឡើងតាមលំដាប់ ។ ព្រះថេរៈបានពិចារណាដល់សីល តាំងអំពីមណ្ឌលឧបសម្បទា ហើយកើតបីតិឡើងថា អាត្មាអញមានសីលបរិសុទ្ធឬ ។ ព្រមគ្នានឹងការកើតនៃបីតិ ពិសបានវិលត្រឡប់ចូលទៅកាន់ផែនដី ព្រះថេរៈបានឯកគ្គតាចិត្តក្នុងទីនោះឯង ចម្រើនវិបស្សនា ហើយសម្រេចអរហត្ត ។ ភិក្ខុណាបានស្ដាប់ពាក្យគ្រោតគ្រោត និងពាក្យពោលដែលសហគតៈដោយអន្តិមវត្ថុ ដែលមកអំពីទីឆ្ងាយ ព្រោះជាពាក្យដែលគ្រោតគ្រោត ហើយពិចារណានូវគុណរបស់ខន្តិ មិនញាប់ញ័រដោយអំណាចការជេរ ដូចព្រះទ័យកាណកអកយត្ថេរ ភិក្ខុនេះ បណ្ឌិតគប្បីជ្រាបថា ជាអ្នកអត់ធន់ចំពោះពាក្យគ្រោតគ្រោត ដែលមកអំពីឆ្ងាយបាន ។ បានឮថា ព្រះ

ថេរៈពោលមហាអរិយវង្សបដិបទា ដើម្បីភាពជាអ្នកត្រេកអរក្នុងការសន្តោស
 ដោយបច្ច័យ ។ ពួកអ្នកស្រុកទាំងឡាយនាំគ្នាមក ។ ទើបសក្ការៈធំកើតមាន
 ដល់ព្រះថេរៈ ។ ព្រះមហាថេរៈរូបខ្លះ អត់ធន់នឹងសក្ការៈនោះមិនបាន ទើប
 ជេរដោយន័យជាដើមថា ទីយភាណកៈញ៉ាំងការរីករវឡើងអស់រាត្រី ដោយ
 ពោលថា អញនឹងពោលអរិយវង្ស ព្រះថេរៈទាំង ២ រូប ពេលដើរផ្លូវ
 ត្រឡប់ទៅកាន់វិហាររៀងៗ ខ្លួន ហើយបានដើររួមផ្លូវតែមួយអស់ផ្លូវប្រមាណ
 មួយគាវុត ព្រះថេរៈនោះបានជេរព្រះទីយភាណកត្ថេរគ្រប់ៗ គាវុត ហើយ
 ព្រះទីយភាណកត្ថេរឈរនៅក្នុងទីផ្លូវរបស់វិហារទាំង ២ ដែលបែកគ្នា ថ្វាយ
 បង្គំព្រះថេរៈនោះ ហើយពោលថា លោកម្ចាស់ដ៏ចម្រើន នេះជាផ្លូវរបស់
 លោកម្ចាស់ ។ ព្រះថេរៈនោះដើរចេញទៅ ធ្វើហាក់ដូចមិនបានឮ ឯព្រះទីយ-
 ភាណកត្ថេរទៅដល់វិហារ លាងជើងហើយអង្គុយចុះ ទើបអន្តោវាសិកបាន
 ពោលនឹងលោកថា លោកម្ចាស់ដ៏ចម្រើន មានរឿងអ្វី ហេតុអ្វី ទើបលោក
 ម្ចាស់មិនពោលពាក្យណាមួយនឹងព្រះថេរៈនោះ ដែលជេរបរិកាសលោកម្ចាស់
 គ្រប់ៗ គាវុត ព្រះថេរៈឆ្លើយថា អារុសោ ការអត់ធន់ជាកិច្ចរបស់ខ្ញុំ ការមិន
 អត់ធន់មិនជាកិច្ចរបស់ខ្ញុំឡើយ ខ្ញុំមិនធ្លាប់ឃើញការឃ្លាតចាកកម្មដ្ឋានរបស់ខ្ញុំ
 សូម្បីព្រោះការលើកជើងម្ខាង ក្នុងទីនេះគួរជ្រាបថា ពាក្យនោះឯង ឈ្មោះថា
 ត្រឹមត្រូវតាមទំនងគន្លងធម៌ ។

សេចក្តីទុក្ខតាមកាយ ឈ្មោះថា ជាទុក្ខ ព្រោះអត្ថថា ជាហេតុឲ្យដល់
 ទុក្ខ ឈ្មោះថា ក្រាស់ ព្រោះអត្ថថា ក្រាស់ឃ្លឹក ឈ្មោះថា រឹង ព្រោះអត្ថថា

គ្រោតគ្រោត ឈ្មោះថា ក្លា ព្រោះអត្ថថា មុត ឈ្មោះថា មិនត្រេកអរ ព្រោះ
 វៀរចាកការត្រេកអរ ឈ្មោះថា មិនគួរពេញចិត្ត ព្រោះអត្ថថា មិនជាទីចម្រើន
 ចិត្ត ឈ្មោះថា ជាគ្រឿងឆក់ទាញជីវិតបាន ភិក្ខុណាអត់ធន់វេទនានោះបាន គឺ
 មិនញាប់ញ័រ បានដល់ តាំងនៅតាមប្រក្រតី ដូចព្រះបធានិយត្ថេរ ដែលនៅ
 ត្រង់ចិត្តលតាបពិត ភិក្ខុនេះ គប្បីជ្រាបថា ជាអ្នកមានប្រក្រតីអត់ធន់ចំពោះ
 វត្ថុផ្សេងៗ ដែលកើតឡើង ។ បេ។

បានឮថា កាលព្រះថេរៈឈរឃើញព្យាយាមអស់រាត្រី ខ្យល់ក្នុងពោះ
 ក៏កើតឡើង ។ លោកមិនអាចអត់ធន់ក្នុងខ្យល់នោះបាន ទើបប្រែទៅ ប្រែ
 មក ។ ព្រះថេរៈដែលសមាទានបិណ្ឌបាតជាវត្ថុមួយរូប ឈរនៅក្បែរទីចង្រ្កម
 ទើបពោលនឹងលោកថា អារុសោ ធម្មតាបព្វជិត ជាអ្នកមានប្រក្រតីអត់ធន់
 ដូច្នេះ ។ ព្រះថេរៈនោះទទួលថា សាធុ លោកម្ចាស់ដ៏ចម្រើន ដូច្នេះហើយ
 បានដេកស្ងៀម មិនកម្រើក ។ ខ្យល់បានចាក់ដោតបេះដូងទៅរហូតដល់ផ្ចិត ។
 ព្រះថេរៈសង្កត់វេទនា ចម្រើនវិបស្សនា ត្រឹមមួយស្របក់ ក៏បានជាព្រះ-
 អនាគាមី ហើយក៏អស់ជីវិតដូច្នេះឯង ។

បទថា **យញ្ញិស្ស** សេចក្តីថា អាសវៈទាំងឡាយរមែងកើតដល់ភិក្ខុនោះ
 ដែលអត់ធន់ចំពោះរងាជាដើមណាមួយមិនបាន ។ បទថា **អនភិវាសយតោ**
 សេចក្តីថា បុគ្គលអត់ធន់ទុក្ខមិនបាន គឺអត់ធន់មិនបាន ។ ពាក្យដ៏សេសមាន
 ន័យដូចពោលហើយនោះឯង ។ ក្នុងរឿងនេះគប្បីជ្រាបការកើតឡើងនៃអាសវៈ
 យ៉ាងនេះ ។ កាមាសវៈរមែងកើតឡើងដល់ភិក្ខុដែលត្រូវរងាពាល់ត្រូវហើយ

ប្រាថ្នាកាតកក្កោ ។ ក្នុងបទទាំងពួងក៏ន័យនេះ ។ អធិប្បាយថា ភវាសវៈ
 រមែងមានដល់ភិក្ខុដែលប្រាថ្នាភពថា ការរងា ឬការកកក្កោរបស់អញក្នុង
 សម្បត្តិភព មិនមានដូច្នេះ ការប្រកាន់ថា ការរងា ការកកក្កោ រមែងមាន
 ដល់អញដូច្នេះ ឈ្មោះថា ទិដ្ឋាសវ អាសវៈដែលសម្បយុត្តដោយអាសវៈ
 ទាំងពួង ឈ្មោះថា អវិជ្ជាសវ ។ បទថា សមេ វុច្ឆន្តិ ។ បេ។ អធិវាសនា
 បហាតត្វា សេចក្តីថា អាសវៈទាំងនេះមានច្រើន ព្រោះចែក ១ ជា ៤
 ដោយអំណាចនៃធម៌ មានរងាជាដើមតែម្យ៉ាង ព្រះមានព្រះភាគត្រាស់ថា គួរ
 លះចេញដោយការអត់ធន់ ពោល គឺខន្តិសំវរៈ ។ ក្នុងទីនេះ ព្រោះខន្តិនេះ
 រមែងអត់ធន់ក្នុងធម៌ មានរងាជាដើមបាន គឺលើកឲ្យនៅខាងលើខ្លួននោះឯង
 បានដល់ មិនមែនអត់ធន់មិនបាន ហើយលះបង់ចោល ដូច្នេះ ខន្តិនេះគប្បី
 ជ្រាបថា អធិវាសនា ។

អាសវៈលះចានដោយការវៀរ

[១៦] បទថា បដិសង្កា យោធិសោ ចណ្ណំ ហត្ថិ បរិវន្តេតិ សេចក្តី
 ថា ភិក្ខុមិនគប្បីឈរនៅក្នុងទីជិតជីវីកាច ដោយគិតថា អញជាសមណៈ
 ដូច្នេះ ព្រោះថា ការស្លាប់ក្តី សេចក្តីទុក្ខទៀបនឹងស្លាប់ ដែលមានជីវីនោះជា
 ហេតុ គប្បីមាន ។ ភិក្ខុពិចារណាដោយឧបាយ គឺដោយត្រូវទំនងយ៉ាងនេះ
 ហើយ រមែងវៀរ គឺថយចេញអំពីជីវីកាច ក្នុងបទទាំងពួងក៏ន័យនេះ ។

បទថា ចណ្ណំ គឺសត្វដែលកាច អធិប្បាយថា កាចសាហាវ ។

បទថា ទាណំ បានដល់ ដង្កត់ដើមគគីរជាដើម ។

បទថា កណ្តកដ្ឋានំ សេចក្តីថា ទីកន្លែងមានបន្ទា អធិប្បាយថា ឱកាសដែលមានបន្ទាជាច្រើន ។

បទថា សោត្តំ បានដល់ ទីកន្លែងដែលមានប្រាំងចោទ (អណ្ណ) ។

បទថា បទាតំ បានដល់ ទីកន្លែងមានប្រាំងតែម្ខាង (ជ្រោះ) ។

បទថា ចន្ទនិកំ បានដល់ ទីកន្លែងដែលចោលរបស់ស្មោកត្រាក មាន ទឹកសំណល់ជាដើម (រណ្តៅជ្រាំ) ។

បទថា ឱន្យ្យតល្អំ បានដល់ ឱកាសដែលជាទីប្រជុំនៃកក់ជាដើមទាំងនោះ ស្ថានទីនោះ ជាទីស្ថានទីដែលក្រាលដោយរបស់មិនស្អាត មានប្រមាណដល់ ក្បាលជង្គង់ ។ ស្ថានទីទាំង ២ កន្លែងនោះ ជាទីកន្លែងអាក្រក់ ដូចមាន អមនុស្ស ដូច្នោះ គួររៀនទីកន្លែងនោះចេញ ។ អាសនៈដែលមិនសមគួរ ឈ្មោះថា អនាសន ។

ក្នុងបទថា អនាសនេ នេះ ដោយអត្ថ អាសនៈនោះ គប្បីជាបថា បានដល់ អាសនៈដែលលាក់នៅក្នុងទីកំបាំង មានទព្វសម្ភារៈដែលមិនពិត ប្រាកដ ។ ទីត្រាច់ទៅដែលមិនសមគួរ ឈ្មោះថា អគោចរ ក្នុងបទថា អគោចរេ នេះ ។ ទីអគោចរនោះមាន ៥ យ៉ាង ដោយចែកប្រភេទជាផ្ទះ ស្រីពេស្យាជាដើម ។

បទថា ចាបកេ មិត្តេ បានដល់ មិត្តបដិរូប ឬមិត្តអាក្រក់ គឺអ្នកទ្រុស្ត សីល ។ បទថា ភជន្តំ ប្រែថា សេព ។

បទថា វិញ្ញូ សព្វធារី សេចក្តីថា សព្វធារីទាំងឡាយដែលជា

បណ្ឌិត គឺសម្បូរដោយការដឹង ។ ពាក្យនេះជាឈ្មោះរបស់ភិក្ខុទាំងឡាយ
 ព្រោះថា ភិក្ខុទាំងនោះរមែងប្រព្រឹត្តធម៌ ដែលស្នើដោយព្រហ្មនេះ ដោយគិត
 ថា យើងជាអ្នកមានកម្មរមក្ខា និងរៀនឧទ្ទេសរមក្ខា និងមានសិក្ខាស្នើគ្នា
 ដូច្នេះ ទើបភិក្ខុទាំងនោះ លោកហៅថា សព្វាសវា ។

បទថា វាសកេសុ ថាវេសុ សេចក្តីថា ក្នុងទីទាំងឡាយដ៏លាមក ។

បទថា ឱកេហ្វយ្យំ សេចក្តីថា គប្បីជឿបាន គឺគប្បីបង្កាន់ចិត្តជឿថា
 លោកមានអាយុនេះបានធ្វើ ឬនឹងធ្វើពិត ដូច្នេះ ។

បទថា យញ្ញាស្ស សេចក្តីថា កាលភិក្ខុនោះមិនរៀបបណ្តាអន្តរាយ មាន
 ដីជាដើមណាមួយ ។ ពាក្យដ៏សេសមានន័យដូចពោលនោះឯង ។ ក្នុងទីនេះ
 គប្បីជ្រាបការកើតឡើងនៃអាសវៈយ៉ាងនេះ ។ កាមាសវៈ រមែងកើតឡើង
 ដល់ភិក្ខុដែលជួបនូវសេចក្តីទុក្ខ មានដីជាដើមជាហេតុ ហើយប្រាថ្នាសេចក្តី
 សុខ ។ ភវាសវៈរមែងកើតមានដល់ភិក្ខុ ដែលប្រាថ្នាកតថា ទុក្ខដូច្នេះរបស់
 អញមិនមានក្នុងសម្បត្តិភព គឺក្នុងសុគតិភព ។ ការប្រកាន់ថា ដីនឹងជាន់
 អញ សេនឹងជាន់អញ ដូច្នេះ ឈ្មោះថា ទិដ្ឋាសវ ។ អាសវៈដែលសម្ប-
 យុត្តដោយអកុសលធម៌គ្រប់យ៉ាង ឈ្មោះថា អវិជ្ជាសវ ។

បទថា ឥមេ វុច្ឆន្តិ ។ បេ។ បរិវដ្ឋនា បហាតត្វា សេចក្តីថា អាសវៈ
 មានច្រើនយ៉ាង ព្រោះចែកអាសវៈទាំងនេះចេញ ១ ជា ៤ យ៉ាង ដោយ
 អំណាចអន្តរាយ មានដីជាដើម គប្បីជ្រាបថា ព្រះមានព្រះភាគត្រាស់ថា
 យោគាវចរគប្បីលះបង់ដោយការរៀប ពោល គឺសីលសំវរនេះ ។

អាសវៈលះចានដោយការបន្ទោបង់

[១៧] បទថា បដិសន្ធិ យោធិសោ ឧប្បន្នំ កាមវិតក្កំ នាធិវា-
សេតិ សេចក្តីថា ព្រះយោគាវចរពិចារណាយេញទោស ក្នុងកាមវិតក្កដោយ
ឧបាយ ដោយន័យជាដើមថា វិតក្កនេះជាអកុសលព្រោះហេតុនេះ វិតក្កនេះ
មានទោសព្រោះហេតុនេះ ហើយវិតក្កនោះឯង រមែងប្រព្រឹត្តទៅដើម្បីការ
បៀតបៀនខ្លួនឯង ដូច្នេះហើយ រារាំងទុកមិនបាននូវកាមវិតក្កដែលកើតឡើង
បានដល់ កើតឡើងហើយក្នុងអារម្មណ៍នោះ អធិប្បាយថា លើកចិត្តឡើង
ហើយ ឲ្យវិតក្កឈប់មិនបាន ឬមិនឲ្យកាមវិតក្កឈប់នៅខាងក្នុងបាន ។

សួរថា ភិក្ខុកាលរារាំងមិនបាន នឹងធ្វើដូចម្តេច ឆ្លើយថា រមែងលះ
គឺលះវិតក្កនោះចេញ ។ សួរថា ភិក្ខុលះវិតក្កដូចម្តេចគួរយកល្អដាក់សំរាម
ចោលឬ ឆ្លើយថា មិនមែនដូច្នោះទេ ។

ម្យ៉ាងទៀត ភិក្ខុរមែងបន្ទោបង់ គឺដក បានដល់ ចាក់ទម្ងន់ ដោយអត្ថថា
នាំចេញទៅនូវកាមវិតក្កនោះ ។

សួរថា ចាក់ធ្លុះដូចម្តេចគួរយកជន្នូញចាក់គោឬ ឆ្លើយថា មិនមែន
ដូច្នោះឡើយ ដោយពិត គឺធ្វើកាមវិតក្កនោះឲ្យទន់ខ្សោយទៅ គឺធ្វើកាមវិតក្ក
នោះឲ្យប្រាសចាកទៅ បានដល់ ធ្វើកាមវិតក្កនោះមិនឲ្យសល់នៅខាងក្នុង
របស់ភិក្ខុនោះ ដោយហោចសូម្បីក្នុងករណីចិត្ត ។

សួរថា ភិក្ខុធ្វើវិតក្កឲ្យយ៉ាងនោះបានដូចម្តេច ឆ្លើយថា រមែងញ៉ាំង
កាមវិតក្កនោះឲ្យដល់នូវការមិនមាន គឺរមែងឲ្យដល់នូវការមិនមាន សូម្បីតិច
តួច អធិប្បាយថា រមែងធ្វើដោយប្រការដែលវិតក្ក គឺលោកសង្កត់សង្កិនទុក

បានយ៉ាងល្អដោយវិក្ខម្ពនប្បហាន ។ ក្នុងព្យាបាទវិតក្ក និងវិហិង្សាវិតក្ក ក៏
ន័យនេះដូចគ្នា ។ ក្នុងវិក្ខន្ធលោកពោលទុកថា ក្នុងបទថា កាមវិតក្ក នេះ
វិតក្កដែល បដិស័យត្រដោយកាម គឺការត្រិះរិះខុស ឈ្មោះកាមវិតក្កក្នុងទី
ដទៃៗ ក៏ន័យនេះ ។

បទថា ឧប្បន្នប្បន្ន សេចក្តីថា កើតហើយ គឺឧប្បត្តិកហើយ អធិប្បាយ
ថា គ្រាន់តែកើតឡើងហើយប៉ុណ្ណោះ ។ ម្យ៉ាងទៀត ភិក្ខុបន្ទោបង្គំនូវអកុសល
វិតក្កទាំងឡាយដែលកើតឡើងម្តងបានហើយ ក្នុងវារៈទី ២ សូម្បីលោកមិន
បានសម្លឹង លោកក៏រមែងបន្ទោបង្គំអកុសលវិតក្កទាំងឡាយ ដែលកើតឡើង
ហើយ សូម្បី ៧ ដងបាននោះឯង ។

បទថា ចាបកេ អកុសល សេចក្តីថា ដែលឈ្មោះថា ចាប ព្រោះ
អត្ថថា លាមក ដែលឈ្មោះថា អកុសល ព្រោះអត្ថថា ជាកម្មដែលធ្វើ
ដោយការមិនឈ្លាស ។

បទថា ឆម្មេ បានដល់ កាមវិតក្កជាដើមនោះឯង ម្យ៉ាងទៀត បានដល់
មហាវិតក្ក ៩ យ៉ាងទាំងអស់ បណ្តាមហាវិតក្ក ៩ យ៉ាងនោះ ៣ យ៉ាងបាន
ពោលហើយ ។ វិតក្កដ៏សេស ៦ ទៀត បានដល់ វិតក្កដល់ញាតិ វិតក្កដល់
ជនបទ វិតក្កដល់ទេវតា វិតក្កដែលប្រកបដោយភាពជាអ្នកអាណិតអាសូរ
ចំពោះអ្នកដទៃ វិតក្កដែលបដិស័យត្រដោយលោកសក្ការៈ និងកិត្តិយស និង
វិតក្កដែលបដិស័យត្រដោយវត្ថុដទៃ ។

បទថា យញ្ញិស្ស សេចក្តីថា អាសវៈ និងការក្លៅក្រហាយ ព្រោះការ

ចង្អៀតចង្អល់ចិត្ត គប្បីកើតឡើងដល់ភិក្ខុដែលបន្ទោបង់មិនបាននូវវិតក្កឯណា មួយ ក្នុងបណ្តាវិតក្កទាំងនោះ ។ ពាក្យដ៏សេសមានន័យដូចពោលហើយនោះ ឯង ។

ក្នុងទីនេះ កាមាសវៈនោះឯង គឺកាមវិតក្ក អាសវៈដែលប្លែកចេញទៅ អំពីកាមវិតក្កនោះ ឈ្មោះថា ភវាសវ ។ អាសវៈដែលសម្បយុត្តដោយ ភវាសវៈនោះឯង ឈ្មោះថា ទិដ្ឋាសវ ។ ការមិនដឹងក្នុងវិតក្កទាំងឡាយ ឈ្មោះថា អវិជ្ជាសវ ។ គប្បីជ្រាបការកើតឡើងនៃអាសវៈទាំងនេះ ដោយ ប្រការដូចពណ៌នាមកនេះ ។ បទថា សមេ វុច្ឆន្តិ ។បេ។ វិនោទនា បហា- តញ្ចា សេចក្តីថា អាសវៈមានប្រការដូចពោលហើយ ដោយអំណាចកាម- វិតក្កជាដើមទាំងនេះ គប្បីជ្រាបថា ព្រះមានព្រះភាគត្រាស់ថា ភិក្ខុគប្បីលះ ដោយការបន្ទោបង់ ពោល គឺវិរយសំវៈដែលសហគតៈដោយការពិចារណា ទោសក្នុងវិតក្កនោះៗ ។

អាសវៈលះចោលដោយការចម្រើន

[១៨] បទថា បដិសន្ធា យោធិសោ សតិសម្ពោជ្ឈន្តំ ភាវេតិ សេចក្តីថា ភិក្ខុពិចារណាយើញទោសនៃការមិនអប់រំ និងអានិសង្សនៃការ អប់រំដោយឧបាយ គឺដោយត្រូវផ្លូវ ហើយគួរចម្រើនសតិសម្ពោជ្ឈន្ត ។ ក្នុង បទទាំងពួងក៏ន័យនេះ ។ ក្នុងអធិការនៃពោជ្ឈន្តនេះ ពោជ្ឈន្តដែលជា លោកុត្តរបុណ្ណោះដែលកើតឡើង ព្រោះបានសម្រេចមគ្គ ៣ ខាងដើម ព្រះ មានព្រះភាគទ្រង់បំណងយកហើយក្នុងទីនេះ ដោយពិត សូម្បីយ៉ាងនោះ

ដើម្បីការមិនវង្វេងក្នុងពោជ្ឈង្គទាំងឡាយរបស់ពួកភិក្ខុ ដែលធ្វើសេចក្តីព្យាយាមដំបូង ខ្ញុំនឹងពណ៌នាដោយន័យនៃពោជ្ឈង្គទាំងនោះ ដោយលាយឡំគ្នាទាំងខាងលោកិយផង ខាងលោកុត្តរផង ។ តែក្នុងទីនេះ ខ្ញុំនឹងលះបង់ន័យដែលជាលោកិយចេញ កាន់យកន័យខាងលោកុត្តរប៉ុណ្ណោះ ។ ក្នុងអធិការនៃពោជ្ឈង្គនេះ បណ្ឌិតគប្បីជ្រាបវិនិច្ឆ័យបទខាងដើមទាំង ៧ ដែលលោកពោលទុកដោយន័យជាដើមថា **សតិសម្មាជ្ឈង្គំ** ជាមុន ដោយអត្ថ និងដោយលក្ខណៈជាដើម ដោយលំដាប់ និងដោយមិនសង្ខេបពេក ។ ក្នុងពោជ្ឈង្គ ៧ នោះ គប្បីជ្រាបវិនិច្ឆ័យក្នុងសតិពោជ្ឈង្គមុន ។ ដែលឈ្មោះថាសតិ ព្រោះអត្ថថា ជាគ្រឿងរឭក ។ ឯសតិនេះ មានការប្រាកដជាលក្ខណៈ ឬមានការរឭកជាលក្ខណៈ ។ សមដូចពាក្យដែលលោកពោលទុកថា មហាបពិត្រ នាយឃ្លាំងរបស់ព្រះរាជា រមែងក្រាបទូលដល់ទ្រព្យសម្បត្តិរបស់ព្រះរាជាថា បពិត្រមហារាជ ប្រាកដមានប៉ុណ្ណោះ មានសមានប៉ុណ្ណោះ សម្បត្តិមានប៉ុណ្ណោះ ដូច្នេះ យ៉ាងណា មហាបពិត្រ សតិ ក៏ដូច្នោះដូចគ្នា កាលកើតឡើង រមែងរឭកធម៌ទាំងឡាយដែលជាកុសល អកុសល មានទោស មិនមានទោស ថោកទាប ប្រណីត ខ្មៅ ស និងមានចំណែកជាបដិបក្ខគ្នា ។ សេចក្តីពិស្តារថា សតិប្បដ្ឋានមាន ៤ នេះ ។ សតិនោះមានការរឭកជាកិច្ច ។ លក្ខណៈនៃសតិនោះ ព្រះថេរៈពោលទុកដោយកិច្ចពិត ។ ម្យ៉ាងទៀត សតិនោះមានការមិនវង្វេងជាកិច្ច ។ មានការបែរមុខចំពោះអារម្មណ៍ជាគ្រឿងប្រាកដ ។ អង្គនៃធម៌ជាគ្រឿងត្រាស់ដឹង គឺសតិ ឈ្មោះថា **សតិសម្មាជ្ឈង្គំ** ។

ក្នុងបទថា ពោជ្ឈន្តោ នោះ មានវិគ្គហៈថា អង្គនៃការត្រាស់ដឹង ឬនៃ ធម៌ជាគ្រឿងត្រាស់ដឹង ដូច្នោះ ទើបឈ្មោះថា ពោជ្ឈន្ត ។ លោកពោល អធិប្បាយដូចម្តេច លោកអធិប្បាយថា សាមគ្គីធម៌ គឺសតិ ធម្មវិចយៈ វិរិយៈ បីតិ បស្សន្និ សមាធិ ឧបេក្ខា ដែលជាបដិបក្ខចំពោះ ឧបទ្វដ៏ច្រើន មានការរុញរា ការឈប់ ការប្រមូលមក កាមសុខល្អិតានុយោគ អត្ត- កិលមថានុយោគ ការប្រកាន់មាំថាជាច្បាស់ និងទៀងពិត ដែលកើត ឡើងក្នុងខណៈនៃមគ្គទាំងចំណែកលោកិយ និងលោកុត្តរ ដែលជាហេតុ ត្រាស់ដឹងនៃព្រះអរិយសាវ័ក លោកហៅថា ពោធិ ព្រោះធ្វើអធិប្បាយដូច ពោលមកនេះ ។

បទថា ពុជ្ឈនិ សេចក្តីថា រមែងភ្ញាក់ចាកការលក់ ដោយអំណាចកិលេស ដែលដេកត្រាំ អធិប្បាយថា រមែងចាកផ្ទះអរិយសច្ច ៤ ឬធ្វើឲ្យជាក់ច្បាស់ នូវព្រះនិព្វាននោះឯង ។ ដូចព្រះមានព្រះភាគត្រាស់ថា ចម្រើនពោជ្ឈន្ត ៧ ហើយរមែងត្រាស់ដឹងចំពោះនូវបញ្ញាជាគ្រឿងត្រាស់ដឹងដ៏កំពូល ។ ដែល ឈ្មោះថា ពោជ្ឈន្ត ព្រោះជាអង្គនៃបញ្ញាជាគ្រឿងត្រាស់ដឹង ពោល គឺធម្ម- សាមគ្គីនោះឯង ប្រៀបដូចអង្គឈាន និងអង្គមគ្គជាដើម ដូច្នោះ ។

អរិយសាវ័កនេះ រមែងត្រាស់ដឹងដោយធម្មសាមគ្គីនេះ មានប្រការដូច ពោលហើយ ព្រោះធ្វើអធិប្បាយដូចពោលមកនេះ អរិយសាវ័កនោះ ទើប លោកហៅថា ពោធិ (អ្នកត្រាស់ដឹង) ដែលឈ្មោះថា ពោជ្ឈន្ត ព្រោះជា អង្គប្រកបរបស់ព្រះអរិយសាវ័ក ដែលត្រាស់ដឹងនោះ ដូចអង្គប្រកបនៃសេនា

និងអង្គប្រកបនៃរថ ដូច្នោះ ។ ដោយហេតុនោះ ទើបព្រះអង្គកថាចារ្យពោល
ថា ម្យ៉ាងទៀត ដែលឈ្មោះថា ពោជ្ឈង្គ ព្រោះជាអង្គប្រកបនៃបុគ្គលដែល
ត្រាស់ដឹង ម្យ៉ាងទៀត គប្បីជ្រាបអត្ថន័យនៃបដិសម្ពិទ្ធាមគ្គជាដើមថា

សួរថា ក្នុងបទថា ពោជ្ឈង្គ នេះ ដែលឈ្មោះថា ពោជ្ឈង្គ ព្រោះអត្ថ
ដូចម្តេច ឆ្លើយថា ដែលឈ្មោះថា ពោជ្ឈង្គ ព្រោះអត្ថថា រមែងប្រព្រឹត្ត
ទៅដើម្បីការត្រាស់ដឹង ដែលឈ្មោះថា ពោជ្ឈង្គ ព្រោះអត្ថថា រមែងត្រាស់
ដឹង ដែលឈ្មោះថា ពោជ្ឈង្គ ព្រោះអត្ថថា រមែងត្រាស់ដឹងតាម ដែលឈ្មោះ
ថា ពោជ្ឈង្គ ព្រោះអត្ថថា រមែងត្រាស់ដឹងចំពោះ ដែលឈ្មោះថា ពោជ្ឈង្គ
ព្រោះអត្ថថា ដឹងព្រម ។

គប្បីជ្រាបវិនិច្ឆ័យដោយអត្ថ និងដោយលក្ខណៈជាដើមរបស់ពោជ្ឈង្គ
ដំបូងជាមុនយ៉ាងនេះថា ពោជ្ឈង្គដ៏ប្រសើរ គឺល្អ ឈ្មោះថា សម្ពោជ្ឈង្គ កាល
បើដូច្នេះ សម្ពោជ្ឈង្គ គឺសតិ ឈ្មោះថា សតិសម្ពោជ្ឈង្គ ។ នូវសតិ-
សម្ពោជ្ឈង្គនោះ ។

គប្បីជ្រាបវិនិច្ឆ័យនេះ ក្នុងពោជ្ឈង្គទី ២ ជាដើមដូច្នេះ ដែលឈ្មោះថា
ធម្មវិចយ ព្រោះអត្ថថា ជ្រើសរើសសច្ចៈទាំង ៤ ប្រការ ។ ធម្មវិចយនោះ
មានការជ្រើសរើសជាលក្ខណៈ មានការឲ្យពន្លឺជាកិច្ច មានការមិនវង្វេងជា
គ្រឿងប្រាកដ ។

ដែលឈ្មោះថា វិរិយ ព្រោះជាសភាវៈដែលភ្លៀវក្លា និងព្រោះឲ្យធម៌
ប្រព្រឹត្តទៅដោយត្រូវវិធី ។ វិរិយនោះ មានការផ្ដន្ទ់ចិត្តជាលក្ខណៈ មានការ

ឧបត្ថម្ភចិត្តជាកិច្ច មានការមិនរួញរានៃចិត្តជាគ្រឿងប្រាកដ ។

ដែលឈ្មោះថា **មីតិ** ព្រោះអត្ថថា ឆ្អែត ។ មីតិនោះមានការផ្សាយទៅជាលក្ខណៈ ឬមានការត្រេកអរជាលក្ខណៈ មានការឆ្អែតនៃកាយ និងចិត្តជាកិច្ច មានការអណ្តែតឡើងនៃកាយ និងចិត្តជាគ្រឿងប្រាកដ ។

ដែលឈ្មោះថា **បស្សន្ទិ** ព្រោះស្ងប់សេចក្តីក្រវល់ក្រវាយផ្លូវកាយ និងចិត្ត បស្សន្ទិនោះ មានការចូលទៅស្ងប់ជាលក្ខណៈ មានការញាំញីការក្រវល់ក្រវាយផ្លូវកាយ និងចិត្តជាកិច្ច មានការត្រជាក់ដែលកើតអំពីការមិនក្តៅក្រហាយនៃកាយ និងចិត្តជាអាការប្រាកដ ។

ដែលឈ្មោះថា **សមាធិ** ព្រោះតាំងមាំ ។ សមាធិនោះ មានការមិនរាយមាយជាលក្ខណៈ ឬមានការមិនរេទៅក្នុងអារម្មណ៍ជាលក្ខណៈ មានការប្រមូលមកនូវចិត្ត និងចេតសិកជាកិច្ច មានការតាំងមាំនៃចិត្តជាគ្រឿងប្រាកដ ។

ដែលឈ្មោះថា **ឧបេក្ខា** ព្រោះព្រងើយ ។ ឧបេក្ខានោះ មានការពិចារណាជាលក្ខណៈ ឬមានការប្រព្រឹត្តទៅដោយស្មើជាលក្ខណៈ មានការឃាត់ការចុះ និងការឡើងនៃចិត្តជាកិច្ច ឬមានការកាត់ផ្តាច់ការធ្លាក់ទៅជាចំណែកខាងណាមួយជាកិច្ច មានការដាក់ខ្លួនជាកណ្តាលជាគ្រឿងប្រាកដ ។ ពាក្យដ៏សេស មានន័យដូចពោលហើយនោះឯង ។ គប្បីជ្រាបវិនិច្ឆ័យនៃបទដ៏សេស ទាំងដោយអត្ថ និងដោយលក្ខណៈជាដើមយ៉ាងនេះឯង ។

ក្នុងបទថា **កមតោ** នេះ គប្បីជ្រាបវិនិច្ឆ័យដូច្នេះ សតិសម្មាជ្ឈង្គព្រះមានព្រះភាគត្រាស់ជាមុន ព្រោះសតិសម្មាជ្ឈង្គនោះ ជាឧបការៈដល់

ពោជ្ឈង្គដ៏សេសទាំងអស់ ដូចព្រះបាលីថា ម្នាលភិក្ខុទាំងឡាយ តថាគត
 ពោលថា សតិជាគ្រឿងសម្រេចប្រយោជន៍គ្រប់យ៉ាង ដូច្នេះ ។ ខាងមុខ
 អំពីនោះ ប្រយោជន៍ក្នុងការពោលពោជ្ឈង្គដ៏សេសទុកមុន ទុកក្រោយ បាន
 ពោលហើយ ក្នុងសុត្តន្តនោះឯង ដោយន័យជាដើមថា ភិក្ខុ មានសតិយ៉ាងនេះ
 ជ្រើសរើសធម៌នោះដោយបញ្ញា ដូច្នេះ ។ ក្នុងទីនេះគប្បីជ្រាបវិនិច្ឆ័យដោយ
 លំដាប់ដូចពោលមកនេះ ។

គប្បីជ្រាបវិនិច្ឆ័យក្នុងបទថា **អន្ធនាធិកតោ** ដូច្នេះ សួរថា ព្រោះហេតុ
 អ្វី ទើបព្រះមានព្រះភាគត្រាស់ពោជ្ឈង្គត្រឹម ៧ ប្រការប៉ុណ្ណោះ មិនលើស
 មិនខ្វះ ឆ្លើយថា ព្រោះជាបដិបក្ខចំពោះការរួញរា និងការរាយមាយ និង
 ប្រយោជន៍ដល់ពោជ្ឈង្គគ្រប់ប្រការ អធិប្បាយថា ក្នុងអធិការនៃពោជ្ឈង្គនេះ
 ពោជ្ឈង្គ ៣ ជាបដិបក្ខចំពោះការរួញរា ដូចព្រះមានព្រះភាគត្រាស់ថា

ម្នាលភិក្ខុទាំងឡាយ បើចិត្តរួញរាក្នុងសម័យណា សម័យនោះ ជាកាល
 គួរនឹងចម្រើនធម្មវិចយសម្ពោជ្ឈង្គ ជាកាលគួរនឹងចម្រើនវិរិយសម្ពោជ្ឈង្គ ជា
 កាលគួរនឹងចម្រើនបីតិសម្ពោជ្ឈង្គ ដូច្នេះ ។

ពោជ្ឈង្គ ៣ ជាបដិបក្ខចំពោះការរាយមាយ ដូចព្រះមានព្រះភាគត្រាស់
 ថា ម្នាលភិក្ខុទាំងឡាយ បើចិត្តរាយមាយក្នុងសម័យណា សម័យនោះ ជា
 កាលគួរនឹងចម្រើនបស្សន្ធិសម្ពោជ្ឈង្គជាកាលគួរនឹងចម្រើនសមាធិសម្ពោជ្ឈង្គ
 ជាកាលគួរនឹងចម្រើនឧបេក្ខាសម្ពោជ្ឈង្គ ដូច្នេះ ។ ក្នុងបណ្តាពោជ្ឈង្គទាំងនេះ
 សតិសម្ពោជ្ឈង្គជាឯក គឺកំពូលក្នុងការឲ្យសម្រេចប្រយោជន៍ដល់ពោជ្ឈង្គទាំង

អស់ ដូចព្រះមានព្រះភាគត្រាស់ថា

ម្ចាស់ភិក្ខុទាំងឡាយ តថាគតពោលសតិថាមានប្រយោជន៍ដល់ពោជ្ឈង្គ គ្រប់ប្រការដូច្នេះ ។ បាលីថា សព្វត្ថកំ ដូច្នេះក៏មាន ។ បាលីទាំង ២ នោះ ដោយអត្ថ គឺបានដល់ ពោជ្ឈង្គគ្រប់ប្រការ ។ គប្បីជាបរិនិច្ឆ័យក្នុងពោជ្ឈង្គ នេះដោយមិនខ្វះមិនលើសយ៉ាងនេះថា ព្រះមានព្រះភាគត្រាស់ពោជ្ឈង្គត្រឹម៧ ប៉ុណ្ណោះ មិនលើសមិនខ្វះ ព្រោះពោជ្ឈង្គ ៣ ជាបដិបក្ខចំពោះការរុញរា ពោជ្ឈង្គ ៣ ជាបដិបក្ខចំពោះការរាយមាយ និងព្រោះសតិជាប្រយោជន៍ដល់ ពោជ្ឈង្គគ្រប់ប្រការយ៉ាងនេះ ។

បណ្ឌិត កាលជាបអត្ថវណ្ណនានៃបទទាំង ៧ ដែលពោលដោយន័យជា ដើមថា សតិសម្មាជ្ឈង្គ យ៉ាងនេះមុនហើយ ឥឡូវនេះ គប្បីជាបអត្ថវណ្ណនា យ៉ាងនេះ ក្នុងប្រយោគជាដើមថា ភាវេតិ វិវេកនិស្សិតំ ដូច្នេះតទៅ

បទថា ភាវេតិ សេចក្តីថា រមែងឲ្យចម្រើន អធិប្បាយថា រមែងឲ្យកើត ឡើង គឺឲ្យកើតឡើងចំពោះក្នុងចិត្តសន្តានរបស់ខ្លួនឡើយ ។

បទថា វិវេកនិស្សិតំ គឺអាស្រ័យវិវេក ។ ការស្ងាត់ ឈ្មោះថា វិវេក ។ វិវេកនោះ មាន ៥ យ៉ាង គឺ តទន្តវិវេក វិក្ខម្ពនវិវេក សមុច្ឆេទវិវេក បដិបស្សន្តវិវេក និង និស្សរណវិវេក កាលដែលវិវេកនោះផ្សេងៗ គ្នា គប្បី ជាបដោយន័យដែលលោកពោលទុកក្នុងពាក្យនេះថា អរិយធម្មេ អរិដ្ឋតោ ដូច្នេះ ។ សេចក្តីពិត វិវេកនោះឯង ព្រះមានព្រះភាគត្រាស់ថា វិន័យ ក្នុង បទថា អរិយធម្មេ អរិដ្ឋតោ នោះ ។ ក្នុងវិវេកទាំង ៥ យ៉ាងដូចពោលមក

នេះ គប្បីជ្រាបដូច្នេះថា

បទថា **វិវេកនិស្ស័តំ** សេចក្តីថា ចម្រើនសតិសម្ពោជ្ឈន្ត អាស្រ័យ
តទ្គន្តវិវេក អាស្រ័យសមុច្ឆេទវិវេក អាស្រ័យនិស្សរណវិវេក ។ ពិតហើយ
ព្រះយោគាវចរដែលតាមប្រកបការចម្រើនពោជ្ឈន្តនេះ ក្នុងខណៈនៃវិបស្សនា
រមែងចម្រើនសតិសម្ពោជ្ឈន្ត ដែលអាស្រ័យតទ្គន្តវិវេកដោយកិច្ច ដែល
អាស្រ័យនិស្សរណវិវេកដោយអធិស្ឋានស្រ័យ តែក្នុងកាលនៃមគ្គ រមែងចម្រើន
សតិសម្ពោជ្ឈន្ត ដែលអាស្រ័យសមុច្ឆេទវិវេកដោយកិច្ច និងអាស្រ័យនិស្ស-
រណវិវេកដោយ អារម្មណ៍ ។ អាចារ្យពួកខ្លះពោលថា អាស្រ័យវិវេកទាំង
៤ យ៉ាងដូច្នេះក៏មាន ។ ព្រោះថា អាចារ្យទាំងនោះមិនលើកពោជ្ឈន្តឡើង
មកចំពោះក្នុងខណៈនៃវិបស្សនាដែលមានកម្លាំង និងក្នុងខណៈនៃមគ្គ និង
ផលតែម្យ៉ាងប៉ុណ្ណោះ តែក្នុងកសិណជ្ឈាន អានាបានស្សតិកម្មដ្ឋាន និងក្នុង
ព្រហ្មវិហារជ្ឈានដែលជាបាទរបស់វិបស្សនា ក៏លើកឡើងមកផង សូម្បីព្រះ
អង្គកថាចារ្យទាំងឡាយក៏មិនបានជំទាស់ ព្រោះដូច្នេះ តាមមតិរបស់អាចារ្យ
ទាំងនោះ ក៏គួរពោលថា ព្រះយោគាវចរ រមែងចម្រើនសតិសម្ពោជ្ឈន្តដែល
អាស្រ័យវិក្ខម្កនវិវេកដោយកិច្ចតែម្យ៉ាង ក្នុងខណៈដែលប្រព្រឹត្តទៅនៃឈាន
ទាំងនោះ ។ លោកពោលថា ក្នុងខណៈនៃវិបស្សនា ព្រះយោគាវចររមែង
ចម្រើនសតិសម្ពោជ្ឈន្ត ដែលអាស្រ័យនិស្សរណវិវេក ដោយអធិស្ឋានស្រ័យ
ដូច្នេះ យ៉ាងណា ព្រះយោគាវចររមែងចម្រើនសតិសម្ពោជ្ឈន្ត ដែលអាស្រ័យ
បដិបស្សន្តវិវេក ក៏ដូច្នេះ ។ ក្នុងសតិសម្ពោជ្ឈន្តដែលអាស្រ័យវិវាគៈជាដើម

ក៏ន័យនេះ ។ ការពិត ធម៌ មានវិរាគៈជាដើម ក៏មានវិវេកជាអត្តទាំងអស់ ។
 ក្នុងធម៌ទាំងឡាយ មានវិរាគៈជាដើមនេះ វោស្សគ្គតែមួយចែកចេញជា ២
 យ៉ាង គឺបរិច្ចាគវោស្សគ្គ ១ បក្ខន្ធវោស្សគ្គ ១ ។ បណ្តាវោស្សគ្គ គឺការ
 លះបង់ទាំង ២ យ៉ាងនោះ ការលះកិលេសដោយអំណាចតទ្រង់ប្បហាន ក្នុង
 ខណៈនៃវិបស្សនា និងដោយសមុច្ឆេទប្បហាន ក្នុងខណៈនៃមគ្គ ឈ្មោះថា
 ការលះដោយបរិច្ចាគ ។ ឯការស្ទុះទៅកាន់ព្រះនិព្វាន ដោយការបង្កាន់ទៅ
 កាន់ព្រះនិព្វាននោះ ក្នុងខណៈនៃវិបស្សនា ឈ្មោះថា ការលះដោយការស្ទុះ
 ទៅ តែក្នុងខណៈនៃមគ្គ ការស្ទុះទៅកាន់ព្រះនិព្វាន មានដោយអំណាចនៃ
 ការធ្វើឲ្យជាអារម្មណ៍ ។ សូម្បីវោស្សគ្គទាំងគូនោះ រមែងសមក្នុងន័យរបស់
 អដ្ឋកថា ដែលលាយឡំដោយលោកិយ និងលោកុត្តរនោះ ។ ពិតហើយ
 សតិសម្មាជ្ឈង្គនេះ រមែងលះកិលេស និងរមែងស្ទុះទៅកាន់ព្រះនិព្វាន
 ដោយប្រការតាមដែលពោលហើយ ដោយពាក្យទាំងនេះថា វោស្សគ្គ-
 បរិណាមី នេះ មានពាក្យអធិប្បាយដែលលោកពោលថា កំពុងបង្កាន់ទៅ
 និងបង្កាន់ទៅហើយ គឺចាស់ក្លា និងចាស់ក្លាហើយ ដើម្បីការលះបង់ដូច្នេះ ។
 អធិប្បាយថា ភិក្ខុនេះជាអ្នកប្រកបរឿយៗ នូវការចម្រើនពោជ្ឈង្គ រមែង
 ចម្រើនសតិសម្មាជ្ឈង្គនោះ ដោយសតិសម្មាជ្ឈង្គចាស់ក្លា និងចាស់ក្លា
 ហើយ ដើម្បីការលះបង់ដោយការលះកិលេស និងដើម្បីការលះបង់ដោយការ
 ស្ទុះទៅកាន់ព្រះនិព្វាន ។ ក្នុងពោជ្ឈង្គដ៏សេសក៏ន័យនេះ ។

តែក្នុងទីនេះ និព្វាននោះឯង លោកពោលថា វិវេក ព្រោះស្ងាត់ចាក

សង្ខតធម៌ទាំងពួង លោកពោលថា វិរាត ព្រោះការៈនៃសង្ខតធម៌ទាំងអស់ ប្រាសចាកតម្រេកហើយ ហើយលោកពោលថា ធិរោធិ ព្រោះការៈ គឺការ រំលត់នៃសង្ខតធម៌ទាំងឡាយ ។ មគ្គនោះឯងមានប្រក្រតីបង្ហាត់ទៅដើម្បីការ លះបង់ ដូច្នោះ ព្រះយោគាវចរ រមែងចម្រើនសតិសម្មាជ្ឈង្គដែលអាស្រ័យ វិវេក ព្រោះធ្វើវិវេកឲ្យជាអារម្មណ៍ ហើយប្រព្រឹត្តទៅ ។ ព្រះយោគាវចរ រមែងចម្រើនសតិសម្មាជ្ឈង្គ ដែលអាស្រ័យនិរោធកិរិយានោះ ។ ព្រះ- យោគាវចររមែងចម្រើនសតិសម្មាជ្ឈង្គដែលចាស់ក្លាហើយ គឺចាស់ក្លាដោយ ជុំវិញ ដោយការៈ គឺការលះ និងដោយការៈ គឺការស្ទុះទៅកាន់ព្រះនិព្វាន ដោយការដកកិលេសបានជាសមុច្ឆេទ ព្រោះកើតឡើងក្នុងខណៈនៃអរិយមគ្គ នោះឯង គប្បីឃើញអត្តដូចពោលមកនេះ ។ ក្នុងពោជ្ឈង្គដ៏សេសក៏ន័យនេះ ។

បទថា យស្មោស្ស សេចក្តីថា អាសវៈទាំងឡាយ និងការក្តៅក្រហាយ ដែលធ្វើការចង្អៀតចង្អល់ចិត្តទាំងឡាយ រមែងមានដល់ភិក្ខុដែលមិនចម្រើន ក្នុងបណ្តាពោជ្ឈង្គទាំងឡាយនោះណាមួយ ។ ពាក្យដ៏សេស មានន័យដូច ពោលហើយ ដូច្នេះ ។ ក្នុងការកើតឡើងនៃអាសវៈក្នុងសូត្រនេះ គប្បីជ្រាប ដូច្នេះ អាសវៈទាំង ៣ គឺកាមាសវៈ ភវាសវៈ អវិជ្ជាសវៈពួកណាគប្បីកើត ឡើង ព្រោះភិក្ខុមិនបានអប់រំពោជ្ឈង្គ ដែលសម្បយុត្តដោយមគ្គខាងចុងទាំង នេះ អាសវៈទាំងនោះ រមែងមិនមានដល់ភិក្ខុនោះ ដែលចម្រើនពោជ្ឈង្គទាំង នោះ ដូច្នេះ ។ បទថា សមេ វុច្ឆន្តិ ។បេ។ ការវា បហាតត្វា សេចក្តីថា អាសវៈទាំង ៣ នេះ គប្បីជ្រាបថា ព្រះមានព្រះភាគត្រាស់ថា ភិក្ខុគប្បីលះ

ដោយការចម្រើនពោជ្ឈង្គដែលសម្បយុត្តដោយមគ្គ ៣ នេះ ។

[១៩] ឥឡូវនេះ ព្រះមានព្រះភាគ កាលទ្រង់សរសើរភិក្ខុដែលលះ
អាសវៈបានដោយអាការ ៧ នេះ និងកាលទ្រង់សម្តែងអានិសង្សក្នុងការលះ
អាសវៈនៃភិក្ខុនោះ និងកាលឲ្យកើតការខូល់ខ្វាយដល់សត្វទាំងឡាយ ដោយ
ការលះអាសវៈដោយហេតុទាំងនេះឯង ទើបត្រាស់ថា យតោ ទោ ភិក្ខុវេ
។បេ។ អន្តមកាសិ ទុក្ខស្ស ដូច្នេះ ។

បណ្តាបទទាំងនោះ តោ អក្ខរៈ ក្នុងបទថា យតោ ទោ ប្រើក្នុងឆដ្ឋិ-
វិភត្តិ អធិប្បាយថា ស្មើគ្នានឹង យស្ស ទោ (របស់កាលណា) ដូច្នេះ
ឯព្រះបុរាណាចារ្យទាំងឡាយ រមែងពណ៌នាថា ស្មើគ្នានឹង យម្ហិ កាលេ
(ក្នុងកាលណា) ដូច្នេះ ។ បទថា យេ អាសវា ទស្សនា បហាតត្វា
សេចក្តីថា អាសវៈទាំងឡាយណា ដែលភិក្ខុលះបានហើយដោយទស្សនៈ
អាសវៈទាំងឡាយនោះ ឈ្មោះថា ភិក្ខុនោះ លះបានហើយដោយទស្សនៈ
នោះឯង ហើយលោករមែងមានការសម្គាល់ក្នុងអាសវៈ ដែលមិនទាន់លះ
បាននោះឯងថា ខ្លួនលះបានហើយក៏ទេ ។ ក្នុងបទទាំងពួងមានសេចក្តីពិស្តារ
យ៉ាងនេះ ។

បទថា សព្វាសវសំវរសំវតោ សេចក្តីថា ជាបុគ្គលបិទហើយ ដោយ
ការបិទអាសវៈគ្រប់យ៉ាង ។ ម្យ៉ាងទៀត ជាបុគ្គលបិទហើយ ដោយគ្រឿង
បិទនូវអាសវៈគ្រប់យ៉ាង ។

បទថា អច្ឆេដ្ឋិ តណ្ហំ សេចក្តីថា កាត់ហើយ ឬដកឡើងបានហើយនូវ

តណ្ហាទាំងអស់គ្រប់យ៉ាង ។

បទថា វិវត្តយិ សំយោជនំ សេចក្តីថា រមែងវិលត្រឡប់នូវសំយោជនៈ ទាំង ១០ គឺធ្វើឲ្យអស់មន្ទិល ។

បទថា សម្មា គឺដោយហេតុ បានដល់ ដោយកាល ។

បទថា មាណសិកម្មា សេចក្តីថា ព្រោះសម្រេចការឃើញ និងព្រោះ សម្រេចដោយការលះមានៈ ។ សេចក្តីពិតអរហត្តមគ្គ រមែងឃើញច្បាស់នូវ មានៈ ដោយអំណាចកិច្ច ។ នេះជាការសម្រេចការឃើញរបស់ភិក្ខុនោះ ។ អរហត្តមគ្គដែលភិក្ខុឃើញហើយដោយទស្សនៈនោះ ក៏លោករមែងលះបាន ក្នុងខណៈនោះឯង ដូចការត្រឡប់បានជីវិតរបស់សត្វដែលត្រូវពស់ចឹកដូច្នោះ នេះជាការសម្រេចដោយការលះរបស់ភិក្ខុនោះ ។

បទថា អន្តមកាសិ ទុក្ខស្ស សេចក្តីថា ទីបំផុត ៤ យ៉ាង ទីបំផុត គឺ ព្រំដែនដែលមាននៅទីបំផុត ដែលព្រះមានព្រះភាគត្រាស់ថា ចុងវត្ថុពន្លឺចង្កេះ ចាស់ហើយ ឬត្រួយរបស់ពណ៌ខៀវក្រៀមស្វិតហើយ និងទីបំផុតដែល ថោកទាប ដែលព្រះមានព្រះភាគត្រាស់ថា ម្នាលភិក្ខុទាំងឡាយ នេះជាទី បំផុតនៃជីវិត ហើយទីបំផុត គឺចំណែកដែលព្រះមានព្រះភាគត្រាស់យ៉ាងនេះ ថា សក្កាយ (ទិដ្ឋិ) ក៏ជាទីបំផុតមួយ និងទីបំផុតរបស់ការរាប់ ដែលព្រះ មានព្រះភាគត្រាស់ទុកយ៉ាងនេះថា នេះជាទីបំផុតនៃទុក្ខ ព្រោះរាប់បច្ច័យគ្រប់ យ៉ាង ក្នុងបណ្តាទីបំផុតទាំង ៤ យ៉ាងនោះ ភិក្ខុបានធ្វើទីបំផុត ប្រការទី ៤ នោះនៃវដ្តទុក្ខទាំងពួងបាន ព្រោះមានដែលខ្លួនឃើញ លះបានដោយអរហត្ត-

មគ្គយ៉ាងនេះ អធិប្បាយថា លោកបានធ្វើការកាត់ផ្តាច់ គឺធ្វើឲ្យអស់ទៅ បានដល់ ធ្វើទុក្ខឲ្យសល់នៅត្រឹមតែរាងកាយជាតិច្នុងក្រោយ ។ បទថា អត្តមនា តេ ភិក្ខុ សេចក្តីថា ភិក្ខុទាំងនោះមានចិត្តជាប់របស់ខ្លួន គឺមានចិត្តត្រេកអរ ឬជាអ្នកមានចិត្តដែលសម្បយុត្តដោយបីតិ និងសោមនស្ស ។

បទថា ភគវតោ ភាសិតំ អភិននំ សេចក្តីថា ភិក្ខុទាំងឡាយទទួលដោយសិរសា គឺត្បូង ហើយសរសើរព្រះពុទ្ធភាសិត គឺព្រះតម្រាស់ដែលត្រាស់ល្អហើយ បានដល់ ដែលទ្រង់ប្រាស្រ័យហើយ មានការធ្វើទីបំផុតទុក្ខជាបរិយោសានថា ព្រះមានព្រះភាគត្រាស់នូវពាក្យនេះយ៉ាងនេះ ព្រះសុគតត្រាស់ពាក្យនេះ ដូច្នេះ ។

ពាក្យដ៏សេសសង់ណាដែលខ្ញុំមិនបានពោលទុកក្នុងទីនេះ ខ្ញុំមិនពោលពាក្យនោះដដែលទៀតឡើយ ព្រោះពោលទុកមុនហើយ និងព្រោះយល់បានងាយហើយ ព្រោះដូច្នេះ អ្នកសិក្សាគប្បីពិចារណាពាក្យទាំងអស់ តាមលំដាប់បទដោយទំនងនៃពាក្យដែលពោលហើយហោង ។^{២៣៣}

សព្វាសវសំវរសូត្រ ចប់
សូត្រទី ២ ចប់



សុត្តន្តបិដក ធម្មទាយានសូត្រទី ៣

[២០] ខ្ញុំបានស្តាប់មកយ៉ាងនេះ ។ សម័យមួយ ព្រះមានព្រះភាគ ទ្រង់គង់នៅវត្តជេតពន របស់អនាថបិណ្ឌិកសេដ្ឋី ទៀបក្រុងសាវត្ថី ។ ក្នុង សម័យនោះឯង ព្រះមានព្រះភាគ ទ្រង់ត្រាស់ហៅភិក្ខុទាំងឡាយថា ម្ចាស់ ភិក្ខុទាំងឡាយ ។ ភិក្ខុទាំងនោះ ទទួលព្រះពុទ្ធដីកាព្រះមានព្រះភាគថា ព្រះ ករុណាព្រះអង្គ ។

[២១] ព្រះមានព្រះភាគទ្រង់ត្រាស់ដូច្នេះថា ម្ចាស់ភិក្ខុទាំងឡាយ អ្នក ទាំងឡាយចូរយកធម៌ របស់តថាគតជាមតិក កុំយកអាមិស^(១) ជាមតិក ឡើយ តថាគតមានសេចក្តីអនុគ្រោះចំពោះអ្នកទាំងឡាយដូច្នេះថា ធ្វើម្តេចហ្ន៎ ពួកសាវ័ករបស់តថាគត គួរយកធម៌ជាមតិក កុំយកអាមិសជាមតិកឡើយ។ ម្ចាស់ភិក្ខុទាំងឡាយ បើអ្នកទាំងឡាយ យកអាមិសជាមតិក មិនយកធម៌ របស់តថាគតជាមតិកហើយ គង់មានអ្នកផងតិះដៀលអ្នកទាំងឡាយ ដោយ ហេតុនេះថា ពួកសាវ័ករបស់ព្រះសាស្តា សុទ្ធតែយកអាមិសជាមតិក មិន យកធម៌ជាមតិកទេ ។ ទាំងតថាគតក៏ត្រូវអ្នកផងតិះដៀលដោយហេតុនោះថា ពួកសាវ័ករបស់ព្រះសាស្តា សុទ្ធតែយកអាមិសជាមតិក មិនយកធម៌ជា មតិកឡើយ ។ ម្ចាស់ភិក្ខុទាំងឡាយ បើអ្នកទាំងឡាយយកធម៌របស់តថាគត ជាមតិក មិនយកអាមិសជាមតិកទេ គឺតមានអ្នកផងតិះដៀលអ្នកទាំង- ឡាយ ដោយហេតុនោះថា ពួកសាវ័ករបស់ព្រះសាស្តាសុទ្ធតែយកធម៌ជាមតិក

១- សូមមើលអង្គកថាខាន្តក្រោម ។

មិនមែនយកអាមិសជាមតិកទេ ។ ទាំងតថាគត ក៏ឥតមានអ្នកផងតិះដៀល
 ដោយហេតុនោះថា ពួកសាវ័ករបស់ព្រះសាស្តា សុទ្ធតែយកធម៌ជាមតិក
 មិនមែនយកអាមិសជាមតិកទេ ។ ម្នាលភិក្ខុទាំងឡាយ ព្រោះហេតុនោះ ក្នុង
 កាលឥឡូវនេះ អ្នកទាំងឡាយចូរយកធម៌របស់តថាគតជាមតិក កុំយក
 អាមិសជាមតិកឡើយ តថាគតមានសេចក្តីអនុគ្រោះចំពោះអ្នកទាំងឡាយថា
 ធ្វើម្តេចហ្ន៎ ពួកសាវ័ករបស់តថាគត គួរយកធម៌ជាមតិក កុំយកអាមិសជា
 មតិកឡើយ ។

[២២] ម្នាលភិក្ខុទាំងឡាយ ក្នុងទីនេះ តថាគតបរិភោគស្រេច ឃាត់
 លែងទទួលទៀត គ្រប់គ្រាន់បរិបូណ៌ ឆ្អែតស្តាប់ស្តល់ គួរតាមប្រមាណ
 ហើយ ឯបិណ្ឌបាតរបស់តថាគតនៅសល់ច្រើន ជារបស់គួរចាក់ចោលជា
 ធម្មតា ។ គ្រានោះ មានភិក្ខុ ២ រូបមកដល់ កំពុងមានសេចក្តីស្រេកឃ្លាន
 គ្របសង្កត់ជាខ្លាំង តថាគតក៏ពោលទៅនឹងភិក្ខុទាំងពីររូបនោះយ៉ាងនេះថា
 ម្នាលភិក្ខុទាំងឡាយ តថាគតបរិភោគស្រេច ឃាត់លែងទទួលទៀត គ្រប់
 គ្រាន់បរិបូណ៌ ឆ្អែតស្តាប់ស្តល់ គួរតាមប្រមាណហើយ ឯបិណ្ឌបាតរបស់
 តថាគតនេះ នៅសល់ច្រើន ជារបស់គួរចាក់ចោលជាធម្មតា បើអ្នកទាំង-
 ឡាយចង់ឆាន់ ចូរឆាន់ចុះ បើអ្នកទាំងឡាយមិនឆាន់ទេ តថាគតនឹងចាក់ចោល
 ក្នុងទីដែលគ្មានស្មៅស្រស់ ឬនឹងចាក់ចោលក្នុងទីកដែលគ្មានសត្វឥឡូវនេះ ។
 បណ្ណាភិក្ខុទាំង ២ រូបនោះ ភិក្ខុ ១ រូបគិតថា ព្រះមានព្រះភាគទ្រង់សោយ
 ស្រេច ឃាត់លែងទទួលទៀត គ្រប់គ្រាន់បរិបូណ៌ ឆ្អែតស្តាប់ស្តល់ គួរតាម

ប្រមាណហើយ បិណ្ឌបាតនេះរបស់ព្រះមានព្រះភាគ នៅសល់ច្រើន ជា
 របស់គួរចាក់ចោលជាធម្មតា បើពួកយើងនឹងមិនធានា ព្រះមានព្រះភាគនឹង
 ចាក់ចោលឥឡូវនេះ ក្នុងទីដែលគ្មានស្មៅស្រស់ ឬនឹងចាក់ចោលក្នុងទីក
 ដែលគ្មានសត្វ នេះជាព្រះពុទ្ធដីកាដែលព្រះមានព្រះភាគ ទ្រង់ត្រាស់ហើយថា
 ម្ចាស់ភិក្ខុទាំងឡាយ អ្នកទាំងឡាយចូរយកធម៌របស់គាត់ជាមតិក កុំយក
 អាមិសជាមតិកឡើយ ឯបិណ្ឌបាតនេះក៏ជាអាមិសមួយដែរ បើដូច្នោះមានតែ
 អាត្មាអញកុំបរិភោគបិណ្ឌបាតនេះឡើយ នឹងទ្រាំអត់សេចក្តីស្រេកឃ្លាននេះ
 ឲ្យអស់មួយយប់មួយថ្ងៃទៅចុះ ។ ភិក្ខុនោះ ក៏មិនធានាបិណ្ឌបាតនោះឡើយ
 ហើយទ្រាំអត់សេចក្តីស្រេកឃ្លាននោះ អស់មួយយប់ មួយថ្ងៃយ៉ាងនេះ ។
 ត្រាស់នោះ ភិក្ខុទី ២ គិតយ៉ាងនេះថា ព្រះមានព្រះភាគ ទ្រង់សោយស្រេច
 យាត់លែងទទួលទៀត គ្រប់គ្រាន់បរិបូណ៌ទៀត ឆ្អែតស្តាប់ស្តាប់ គួរតាម
 ប្រមាណហើយ ឯបិណ្ឌបាតនេះរបស់ព្រះមានព្រះភាគ ក៏នៅច្រើន ជារបស់
 គួរចាក់ចោលជាធម្មតា បើពួកយើងមិនធានាទេ ព្រះមានព្រះភាគនឹងទ្រង់ចាក់
 ចោលឥឡូវនេះ ក្នុងទីដែលគ្មានស្មៅស្រស់ ឬនឹងចាក់ចោលក្នុងទីកដែល
 គ្មានសត្វ បើដូច្នោះ មានតែអាត្មាអញ គួរធានាចង្ហាន់បិណ្ឌបាតនេះ ឲ្យបាត់
 សេចក្តីស្រេកឃ្លាន នឹងបានប្រព្រឹត្តទៅអស់មួយយប់មួយថ្ងៃនេះឯង ។ ភិក្ខុ
 នោះក៏ធានាចង្ហាន់បិណ្ឌបាតនោះ បានបន្ទោបង់សេចក្តីស្រេកឃ្លាន បាត់អស់
 កម្លាំង ប្រព្រឹត្តទៅអស់មួយយប់មួយថ្ងៃនោះឯង ។ ម្ចាស់ភិក្ខុទាំងឡាយ ភិក្ខុ
 នោះធានាចង្ហាន់បិណ្ឌបាតនោះ បានបន្ទោបង់សេចក្តីស្រេកឃ្លាន បាត់អស់

កម្លាំង ប្រព្រឹត្តទៅអស់មួយយប់មួយថ្ងៃនោះឯង ក៏មិនជាអ្វី ។ ឯភិក្ខុទី ១
 នោះឯង គួរជាទីបូជាដោយវិសេសផង ជាទីសរសើររបស់គាត់ផង ។
 ដំណើរនោះ ព្រោះហេតុអ្វី ព្រោះថា ការមិនឆាន់ចង្កាន់បិណ្ឌបាតនោះ អាច
 ធ្វើឲ្យភិក្ខុនោះ ប្រព្រឹត្តទៅដើម្បីសេចក្តីប្រាថ្នាតិច ដើម្បីសេចក្តីសន្តោស
 ដើម្បីមានចិត្តផ្សេង ដើម្បីជាមនុស្សដែលគេចិញ្ចឹមងាយ ដើម្បីប្រារព្ធនូវ
 ព្យាយាមអស់កាលដ៏យូរអង្វែងទៅបាន ។ ម្នាលភិក្ខុទាំងឡាយ ព្រោះហេតុ
 នោះ ក្នុងធម្មវិន័យនេះ អ្នកទាំងឡាយចូរយកធម៌របស់គាត់ជាមតិក កុំ
 យកអាមិសជាមតិកឡើយ គាត់មានសេចក្តីអនុគ្រោះចំពោះអ្នកទាំង-
 ឡាយដូច្នេះថា ធ្វើម្តេចហ្ន៎ ពួកសាវ័ករបស់គាត់គួរជាអ្នកយកធម៌ជាមតិក
 កុំយកអាមិសជាមតិកឡើយ ។ ព្រះមានព្រះភាគ ទ្រង់មានព្រះពុទ្ធដីកានេះ
 លុះព្រះសុគតមានពុទ្ធដីកានេះ ចប់ហើយ ក៏ទ្រង់ស្តេចក្រោកចាកអាសនៈ
 ទ្រង់ពុទ្ធដំណើរទៅកាន់វិហារ ។

[២៣] កាលដែលព្រះមានព្រះភាគ ទ្រង់ព្រះពុទ្ធដំណើរទៅមិនយូរ
 ប៉ុន្មាន ព្រះសាវ័កបុត្រដ៏មានអាយុ ក៏ហៅភិក្ខុទាំងឡាយមកក្នុងវេលានោះថា
 ម្នាលអ្នកទាំងឡាយដ៏មានអាយុ ។ ភិក្ខុទាំងនោះទទួលថេរវាចាព្រះសាវ័កបុត្រ
 ដ៏មានអាយុថា ម្នាលអាវុសោ ។ ព្រះសាវ័កបុត្រដ៏មានអាយុ បានពោលដូច្នេះ
 ថា ម្នាលអាវុសោទាំងឡាយ ចុះព្រះសាស្តាទ្រង់មានសេចក្តីស្ងប់ស្ងាត់ហើយ
 ពួកសាវ័កមិនហាត់ធ្វើនូវវិវេក គឺសេចក្តីស្ងប់ស្ងាត់ ដោយហេតុប៉ុន្មានយ៉ាង
 មួយទៀត ព្រះសាស្តាទ្រង់មានសេចក្តីស្ងប់ស្ងាត់ហើយ ពួកសាវ័កហាត់ធ្វើ

នូវវិវេកដោយហេតុប៉ុន្មានយ៉ាង ។ ពួកភិក្ខុតបថា ម្ចាស់អាវុសោ យើងខ្ញុំ
 ទាំងឡាយមកពីចម្ងាយ មានប្រាថ្នាដើម្បីដឹងនូវអត្តនៃភាសិតនុ៎ះ ក្នុងសំណាក់
 ព្រះសារីបុត្រដ៏មានអាយុ ឯអត្តនៃភាសិតនុ៎ះ ប្រាកដច្បាស់ចំពោះព្រះ
 សារីបុត្រដ៏មានអាយុហើយ ពួកភិក្ខុអ្នកស្តាប់ (នូវភាសិត) របស់ព្រះ
 សារីបុត្រដ៏មានអាយុរួចហើយ នឹងចងចាំទុក ព្រះសារីបុត្រដ៏មានអាយុឆ្លើយ
 ថា ម្ចាស់អាវុសោទាំងឡាយ បើដូច្នោះ អ្នកទាំងឡាយចូរប្រុងស្តាប់ ចូរធ្វើ
 ទុកក្នុងចិត្តឲ្យមែនទែន ខ្ញុំនឹងសម្តែងឲ្យស្តាប់ ។ ភិក្ខុទាំងនោះក៏ទទួលថេរវាចា
 របស់ព្រះសារីបុត្រដ៏មានអាយុថា ព្រះករុណា អាវុសោ ។

[២៤] ព្រះសារីបុត្រដ៏មានអាយុ បានពោលដូច្នេះថា ម្ចាស់អាវុសោ
 ទាំងឡាយ ព្រះសាស្តាទ្រង់មានសេចក្តីស្ងប់ស្ងាត់ហើយ ពួកសាវ័កមិនហាត់
 ធ្វើនូវវិវេក ដោយហេតុប៉ុន្មានយ៉ាង ម្ចាស់អាវុសោទាំងឡាយ ព្រះសាស្តា
 ទ្រង់មានសេចក្តីស្ងប់ស្ងាត់ហើយ ពួកសាវ័កក្នុងសាសនានេះ មិនហាត់ធ្វើនូវ
 វិវេក មិនលះបង់នូវពួកធម៌ដែលព្រះសាស្តាទ្រង់ត្រាស់ឲ្យលះបង់ បែរទៅ
 ជាអ្នកប្រព្រឹត្តល្មោភច្រើន ជាអ្នកកាន់សាសនាជួរៗ នាំអាទិ៍ប្រព្រឹត្តទុន៍
 ទាប ជាអ្នកដាក់គុរៈក្នុងវិវេក គឺមិនបំពេញកិច្ចក្នុងព្រះនិព្វាន ។ ម្ចាស់
 អាវុសោទាំងឡាយ បណ្តាភិក្ខុទាំងនោះ ពួកភិក្ខុជាថេរៈនឹងមានគេតិះដៀល
 ដោយហេតុ ៣ យ៉ាង ។ គឺភិក្ខុជាថេរៈទាំងឡាយ នឹងមានគេតិះដៀល
 ដោយហេតុទី ១ នេះថា ព្រះសាស្តាទ្រង់មានសេចក្តីស្ងប់ស្ងាត់ហើយ តែមាន
 ពួកសាវ័កមិនហាត់ធ្វើនូវវិវេក ។ ភិក្ខុជាថេរៈទាំងឡាយ នឹងមានគេតិះដៀល

ដោយហេតុទី ២ នេះថា ពួកសាវ័កមិនលះបង់នូវពួកធម៌ដែលព្រះសាស្តា
 ទ្រង់សម្តែងប្រាប់ឲ្យលះបង់ ។ ភិក្ខុជាថេរៈទាំងឡាយ នឹងមានគេតិះដៀល
 ដោយហេតុទី ៣ នេះថា ពួកសាវ័កជាអ្នកប្រព្រឹត្តល្មោកច្រើន ជាអ្នកកាន់
 (សាសនា) ជួរៗ នាំអាទិ៍ឲ្យប្រព្រឹត្តទន់ទាប ជាអ្នកដាក់ធុរៈក្នុងវិវេក ។
 ម្នាលអារុសោទាំងឡាយ ពួកភិក្ខុជាថេរៈ រមែងមានគេតិះដៀល ដោយ
 ហេតុទាំង ៣ យ៉ាងនេះឯង ។ ម្នាលអារុសោទាំងឡាយ បណ្តាភិក្ខុទាំងនោះ
 ពួកមជ្ឈិមភិក្ខុ ។ បេ។ ពួកនវកភិក្ខុ រមែងមានគេតិះដៀល ដោយហេតុទាំង
 ៣ យ៉ាងនេះឯង ។ ពួកនវកភិក្ខុនឹងមានគេតិះដៀល ដោយហេតុទី ១ នេះ
 ថា ព្រះសាស្តាទ្រង់មានសេចក្តីស្ងប់ស្ងាត់ហើយ តែពួកសាវ័កមិនហាត់ធ្វើនូវ
 វិវេក ។ ពួកនវកភិក្ខុ នឹងមានគេតិះដៀល ដោយហេតុទី ២ នេះថា ពួក
 សាវ័កមិនលះបង់នូវពួកធម៌ ដែលព្រះសាស្តាទ្រង់សម្តែងប្រាប់ឲ្យលះបង់ ។
 ពួកនវកភិក្ខុនឹងមានគេតិះដៀលដោយហេតុទី ៣ នេះថា ពួកភិក្ខុជាអ្នកប្រ-
 ព្រឹត្តល្មោកច្រើន ជាអ្នកកាន់ (សាសនា) ជួរៗ នាំអាទិ៍ឲ្យប្រព្រឹត្តទន់ទាប
 ជាអ្នកដាក់ធុរៈក្នុងវិវេក ។ ម្នាលអារុសោទាំងឡាយ ពួកនវកភិក្ខុរមែងមាន
 គេតិះដៀល ដោយហេតុទាំង ៣ យ៉ាងនេះឯង ។ ម្នាលអារុសោទាំងឡាយ
 ព្រះសាស្តាទ្រង់មានសេចក្តីស្ងប់ស្ងាត់ហើយ តែពួកសាវ័កមិនហាត់ធ្វើនូវ
 វិវេក ដោយហេតុទាំង ៣ យ៉ាងប៉ុណ្ណេះឯង ។

[២៥] ម្នាលអារុសោទាំងឡាយ ចុះព្រះសាស្តាទ្រង់មានសេចក្តីស្ងប់
 ស្ងាត់ហើយ ទាំងពួកសាវ័កក៏សិក្សាតាមនូវវិវេក ដោយហេតុមានប៉ុន្មានយ៉ាង

ម្នាលអារុសោទាំងឡាយ ព្រះសាស្តាទ្រង់មានសេចក្តីស្ងប់ស្ងាត់ហើយ ពួកសាវ័កក៏សិក្សាតាមនូវវិវេកផង លះបង់នូវពួកធម៌ដែលព្រះជាត្រូវទ្រង់សម្តែងប្រាប់ឲ្យលះបង់ផង មិនជាអ្នកប្រព្រឹត្តល្មោកច្រើនផង មិនកាន់ (សាសនា) ជួរផង ដាក់ចុះក្នុងការប្រព្រឹត្តទន់ទាបផង ជាប្រធានក្នុងវិវេកធម៌ គឺព្រះនិព្វានផង ។ ម្នាលអារុសោ បណ្ឌិតទាំងនោះ ថេរភិក្ខុទាំងឡាយ រមែងមានអ្នកផងសរសើរដោយហេតុ ៣ យ៉ាង ។ គឺពួកភិក្ខុជាថេរៈ រមែងមានអ្នកផងសរសើរដោយហេតុទី ១ នេះថា ព្រះសាស្តាទ្រង់មានសេចក្តីស្ងប់ស្ងាត់ហើយ ទាំងពួកសាវ័កក៏សិក្សាតាមនូវវិវេក ។ ពួកភិក្ខុជាថេរៈ រមែងមានអ្នកផងសរសើរ ដោយហេតុទី ២ នេះថា ពួកសាវ័កជាអ្នកលះបង់នូវពួកធម៌ ដែលព្រះសាស្តាទ្រង់សម្តែងប្រាប់ឲ្យលះបង់ ។ ពួកភិក្ខុជាថេរៈ រមែងមានអ្នកផងសរសើរដោយហេតុទី ៣ នេះថា ពួកសាវ័កមិនប្រព្រឹត្តល្មោកច្រើនផង មិនកាន់ (សាសនា) ជួរផង មិនដាក់ចុះក្នុងការប្រព្រឹត្តទន់ទាបផង ជាប្រធានក្នុងវិវេកធម៌ គឺព្រះនិព្វានផង ។ ម្នាលអារុសោទាំងឡាយ ពួកភិក្ខុជាថេរៈ រមែងមានអ្នកផងសរសើរដោយហេតុទាំង ៣ នេះឯង ។ ម្នាលអារុសោទាំងឡាយ បណ្ឌិតទាំងនោះ ពួកមជ្ឈិមភិក្ខុ (ភិក្ខុកណ្តាល) ។ បេ។ ពួកនវកភិក្ខុ (ភិក្ខុថ្មី) រមែងមានអ្នកផងសរសើរដោយហេតុ ៣ យ៉ាង ។ គឺពួកនវកភិក្ខុរមែងមានអ្នកផងសរសើរដោយហេតុទី ១ នេះថា ព្រះសាស្តាទ្រង់មានសេចក្តីស្ងប់ស្ងាត់ហើយ មានពួកសាវ័កសិក្សាតាមនូវវិវេក ។ ពួកនវកភិក្ខុរមែងមានអ្នកផងសរសើរ ដោយ

ហេតុទី ២ នេះថា ពួកសាវ័កជាអ្នកលះបង់នូវពួកធម៌ ដែលព្រះសាស្តាទ្រង់
សម្តែងប្រាប់ឲ្យលះបង់ ។ ពួកនរកភិក្ខុរមែងមានអ្នកផងសរសើរដោយហេតុ
ទី ៣ នេះថា ពួកសាវ័កមិនប្រព្រឹត្តល្មោកច្រើនផង មិនកាន់ (សាសនា)
ធូរៗ ផង ជាក់ចុះក្នុងការប្រព្រឹត្តទន់ទាបផង ជាប្រធានក្នុងវិវេកធម៌ គឺព្រះ
និព្វានផង ។ ម្នាលអារុសោទាំងឡាយ ពួកនរកភិក្ខុរមែងមានអ្នកផង
សរសើរ ដោយហេតុទាំង ៣ យ៉ាងនេះឯង ។ ម្នាលអារុសោទាំងឡាយ
ព្រះសាស្តាទ្រង់មានសេចក្តីស្ងប់ស្ងាត់ហើយ រមែងមានពួកសាវ័កជាអ្នក
សិក្សាតាមនូវវិវេក ដោយហេតុទាំង ៣ យ៉ាងប៉ុណ្ណេះឯង ។

[២៦] ម្នាលអារុសោទាំងឡាយ បណ្ណាធម៌ទាំងនោះ លោកៈជាបាបធម៌
១ ទោសៈជាបាបធម៌ ១ មជ្ឈិមាបដិទា គឺសេចក្តីប្រតិបត្តិយ៉ាងកណ្តាល
ប្រព្រឹត្តទៅដើម្បីលះបង់នូវលោកៈផង ដើម្បីលះបង់នូវទោសៈផង ជាសេចក្តី
ប្រតិបត្តិធ្វើឲ្យកើតបញ្ញាចក្ខុ គឺឃើញនូវសច្ចៈទាំង ៤ ផង ជាសេចក្តីប្រតិបត្តិ
ធ្វើឲ្យកើតញាណ គឺដឹងនូវសច្ចៈទាំង ៤ ផង ប្រព្រឹត្តដើម្បីរម្ងាប់កិលេស
ដើម្បីដឹងច្បាស់នូវអរិយសច្ច ដើម្បីត្រាស់ដឹងនូវមគ្គ ដើម្បីព្រះនិព្វាន ។ ម្នាល
អារុសោទាំងឡាយ ក៏មជ្ឈិមាបដិទានោះ ជាសេចក្តីប្រតិបត្តិធ្វើឲ្យកើតបញ្ញា
ចក្ខុ ជាសេចក្តីប្រតិបត្តិធ្វើឲ្យកើតញាណ ប្រព្រឹត្តទៅដើម្បីរម្ងាប់កិលេស
ដើម្បីដឹងច្បាស់នូវអរិយសច្ច ដើម្បីត្រាស់ដឹងនូវមគ្គ ដើម្បីព្រះនិព្វាន តើដូច
ម្តេច ។ (មជ្ឈិមាបដិបទានោះ) គឺអរិយមគ្គប្រកបដោយអង្គ ៨ ប្រការ
នេះឯង ឯអរិយមគ្គប្រកបដោយអង្គ ៨ ប្រការ គឺសេចក្តីឃើញត្រូវ ១

សេចក្តីត្រិះរិះត្រូវ ១ សម្តីត្រូវ ១ ការងារត្រូវ ១ ការចិញ្ចឹមជីវិតត្រូវ ១
 សេចក្តីព្យាយាមត្រូវ ១ ការរព្វកត្រូវ ១ ការតម្កល់ចិត្តត្រូវ ១ ម្នាល
 អារុសោទាំងឡាយ មជ្ឈិមាបដិបទានេះឯង ជាសេចក្តីប្រតិបត្តិធ្វើឲ្យកើត
 បញ្ញាចក្ខុ ជាសេចក្តីប្រតិបត្តិធ្វើឲ្យកើតញាណ ប្រព្រឹត្តទៅដើម្បីរម្ងាប់កិលេស
 ដើម្បីដឹងច្បាស់នូវអរិយសច្ច ដើម្បីត្រាស់ដឹងនូវមគ្គ ដើម្បីព្រះនិព្វាន ។
 ម្នាលអារុសោទាំងឡាយ បណ្តាធម៌ទាំងនោះ សេចក្តីក្រោធជាបាបធម៌ ១
 ការចង់នូវសេចក្តីក្រោធទុកជាបាបធម៌ ១ ... ។ លុបគុណគេជាបាបធម៌ ១
 វាយឬកស្មើជាបាបធម៌ ១ ... ។ សេចក្តីឈ្នានីសជាបាបធម៌ ១ សេចក្តី
 កំណាញ់ជាបាបធម៌ ១ ... ។ ការបិទបាំងទោសខ្លួនជាបាបធម៌ ១ សេចក្តី
 អួតអាងជាបាបធម៌ ១ ... ។ សេចក្តីរឹងត្អឹងជាបាបធម៌ ១ ប្រឡងវាសនា
 ជាបាបធម៌ ១ ... ។ មានជាបាបធម៌ ១ អតិមានជាបាបធម៌ ១ ... ។
 សេចក្តីស្រវឹងជាបាបធម៌ ១ សេចក្តីធ្វេសប្រហែសជាបាបធម៌ ១ សេចក្តី
 ប្រតិបត្តិយ៉ាងកណ្តាល ប្រព្រឹត្តទៅដើម្បីលះបង់នូវសេចក្តីស្រវឹងផង ដើម្បី
 លះបង់នូវសេចក្តីធ្វេសប្រហែសផង ជាសេចក្តីប្រតិបត្តិធ្វើឲ្យកើតបញ្ញាចក្ខុ
 ជាសេចក្តីប្រតិបត្តិធ្វើឲ្យកើតញាណ ប្រព្រឹត្តទៅដើម្បីរម្ងាប់កិលេស ដើម្បី
 ដឹងច្បាស់នូវអរិយសច្ច ដើម្បីត្រាស់ដឹងនូវមគ្គ ដើម្បីព្រះនិព្វាន ។ ម្នាល
 អារុសោទាំងឡាយ សេចក្តីប្រតិបត្តិយ៉ាងកណ្តាលនោះ ជាសេចក្តីប្រតិបត្តិ
 ធ្វើឲ្យកើតបញ្ញាចក្ខុ ជាសេចក្តីប្រតិបត្តិធ្វើឲ្យកើតញាណ ប្រព្រឹត្តទៅដើម្បី
 រម្ងាប់កិលេស ដើម្បីដឹងច្បាស់នូវអរិយសច្ច ដើម្បីត្រាស់ដឹងនូវមគ្គ ដើម្បី

ព្រះនិព្វាន តើដូចម្តេច ។ (សេចក្តីប្រតិបត្តិយ៉ាងកណ្តាលនោះ) គឺអរិយ-
មគ្គប្រកបដោយអង្គ ៨ ប្រការនេះឯង ឯអរិយមគ្គប្រកបដោយអង្គ ៨
ប្រការនោះ គឺសេចក្តីឃើញត្រូវ ១ សេចក្តីត្រិះរិះត្រូវ ១ សម្មីត្រូវ ១
ការងារត្រូវ ១ ការចិត្តធីរិតត្រូវ ១ សេចក្តីព្យាយាមត្រូវ ១ ការរព្វក
ត្រូវ ១ ការតម្កល់ចិត្តត្រូវ ១ ។ ម្នាលអារុសោទាំងឡាយ សេចក្តីប្រតិបត្តិ
យ៉ាងកណ្តាលនេះឯង ជាសេចក្តីប្រតិបត្តិធ្វើឲ្យកើតបញ្ញាចក្ខុ ជាសេចក្តី
ប្រតិបត្តិធ្វើឲ្យកើតញាណ ប្រព្រឹត្តទៅដើម្បីរម្ងាប់កិលេស ដើម្បីដឹងច្បាស់នូវ
អរិយសច្ច ដើម្បីត្រាស់ដឹងនូវមគ្គ ដើម្បីព្រះនិព្វាន ។ ព្រះសារីបុត្រដ៏មាន
អាយុ បានសម្តែងនូវសូត្រនេះចប់ហើយ ភិក្ខុទាំងឡាយនោះ ក៏មានចិត្ត
ត្រេកអរ រីករាយ ចំពោះភាសិតរបស់ព្រះសារីបុត្រដ៏មានអាយុ ។

ធម្មទាយាទសូត្រទី ៣ ចប់



អដ្ឋកថា

ធម្មទាយាទសូត្រ

ហេតុកើតព្រះសូត្រ

[២០] ធម្មទាយាទសូត្រនេះ មានពាក្យផ្ដើមថា ឯវង្ខេ សុតំ ។
 ព្រោះធម្មទាយាទសូត្រនោះ ទ្រង់លើកឡើងសម្ដែងតាមដែលមានរឿងកើត
 ឡើង ដូច្នោះ ខ្ញុំនឹងសម្ដែងហេតុដែលនាំឲ្យកើតព្រះសូត្រនោះហើយ ទើបធ្វើ
 ការបរិយាយ ពង្រីកព្រះសូត្រនោះទៅតាមលំដាប់បទ ។

សួរថា ធម្មទាយាទសូត្រនេះ ព្រះមានព្រះភាគទ្រង់លើកឡើងសម្ដែង
 ព្រោះមានរឿងអ្វីកើតឡើង ឆ្លើយថា រឿងលាភសក្ការៈ ។

បានឮមកថា លាភសក្ការៈកើតឡើងដល់ព្រះមានព្រះភាគ ព្រោះទ្រង់
 បានសន្សំទានបារមីឲ្យបរិបូណ៌ហើយ អស់ ៤ អសន្ទេយ្យ ជាការពិត ព្រោះ
 ព្រះបារមីគ្រប់ប្រការ ហាក់ដូចជាមកប្រជុំគ្នាថា នឹងឲ្យផលក្នុងអត្តភាពមួយ
 នេះឯង ដូច្នេះហើយ ឲ្យកើតជាក្រសែទឹកធំ គឺលាភសក្ការៈ ដូចមហាមេឃ
 ដែលសហការគ្នាជាគូៗ តាំងខ្លួនឡើងគ្រប់ទិស ហើយធ្លាក់ចុះមក ឲ្យកើតជា
 អន្ទង់ទឹកធំ ដូច្នេះ ។

ប្រជាជនមានវណ្ណៈផ្សេងៗ មានក្សត្រ និងព្រាហ្មណ៍ជាដើម មានដៃ
 កាន់បាយ ទឹក យាន សំពត់ កម្រងផ្កា គ្រឿងក្រអូប និងគ្រឿងលាបជាដើម
 មកអំពីទីនោះៗ ហើយនាំគ្នាសួររកព្រះមានព្រះភាគថា ព្រះពុទ្ធអង្គគង់នៅទី
 ណា ព្រះមានព្រះភាគប្រថាប់នៅទីណា ព្រះទេវទេព ព្រះនរេន្ទ្រអង្គអាច

ព្រះបុរសសីហរាជ ប្រថាប់នៅទីណា ប្រជាជនទាំងនោះ ប្រើរទេះទាំង-
 ឡាយ ១០០ រទេះ ដឹកបច្ច័យមក កាលមិនទាន់បានឱកាសចូលគាល់ ក៏ចត
 រទេះតម្រៀបជាប់គ្នាដោយជុំវិញ មានផ្ទៃដីរាប់គាវុត ដូចជា **អនុកាវិន្ទ-**
ត្រាហ្មណ៍ ជាគំរូជាដើម ។ បើពោលឲ្យល្អិត អ្នកសិក្សាគប្បីជ្រាបបានតាម
 ន័យដែលមកហើយក្នុងខន្ធកៈ និងក្នុងសូត្រនោះ ។

ព្រះមានព្រះភាគ មានលាភសក្ការៈកើតឡើងច្រើនយ៉ាងណា ភិក្ខុសង្ឃ
 ក៏មានដូច្នោះដូចគ្នា ។ សេចក្តីនេះសមដោយពាក្យអះអាង ដែលព្រះអានន្ទ
 ពោលទុកដូច្នេះថា សម័យនោះឯង ព្រះមានព្រះភាគ គេធ្វើសក្ការៈ គោរព
 រាប់អាន បូជា កោតក្រែង បានចីវរ បិណ្ឌបាត សេនាសនៈ និង
 គិលានប្បច្ចយភេសជ្ជបរិក្ខារ ជាប្រក្រតី សូម្បីភិក្ខុសង្ឃ ក៏គេធ្វើ
 សក្ការៈ ។ បេ ។ ដែរ ។

ព្រះមានព្រះភាគ ទ្រង់ក៏បានត្រាស់ទុកដូចគ្នាថា ម្ចាស់បុន្ទ ពួក ឬគណៈ
 ដែលឧប្បត្តិកឡើងក្នុងលោក ឥឡូវនេះ មានចំនួនប៉ុនណា ពួក ឬគណៈ
 ដទៃ សូម្បីតែមួយក្រុម តថាគតក៏មើលមិនឃើញឡើយ ដែលនឹងបាន
 ទទួលលាភដ៏លើស និងយសដ៏លើស ដូចគ្នានឹងពួកភិក្ខុនេះឡើយ លាភ
 សក្ការៈនោះ ដែលកើតឡើងដល់ព្រះមានព្រះភាគ និងភិក្ខុសង្ឃ រួមគ្នា
 ហើយ ជាបស្ច័ប្បមាណមិនបាន ដូចទឹកស្ទឹងធំ ២ ខ្សែ ដែលហូរមក
 រួមគ្នាតែមួយ ក៏ជាបស្ច័ប្បមាណមិនបាន ដូច្នោះ ។

ភិក្ខុទាំងឡាយបានក្លាយ ជាអ្នកធ្ងន់ក្នុងបច្ច័យ ជាប់ក្នុងបច្ច័យ និប្រដាប់

ក្នុងបច្ច័យតាមលំដាប់ សូម្បីក្នុងវេលាក្រោយកត្ត កាលមហាជននាំឲ្យធម៌
 មានប្រេង ទឹកឃ្មុំ និងទឹកអំពៅជាដើមមកប្រគេន ភិក្ខុទាំងនោះ កាលវាយ
 ជួងហើយ ក៏លាន់សំឡេងអ័ងកងថា ឲ្យដល់អាចារ្យរបស់អាត្មាផង ឲ្យដល់
 ឧបជ្ឈាយវរបស់អាត្មាផង ការប្រព្រឹត្តរបស់ភិក្ខុទាំងនោះ ក៏បានប្រាកដលេចព្រ
 ដល់ព្រះមានព្រះភាគ លំដាប់នោះ ព្រះមានព្រះភាគ ទ្រង់កើតធម្មសង្ខេបថា
 សេចក្តីនេះ មិនសមគួរឡើយ ហើយទ្រង់តម្រិះថា តថាគតមិនអាចនឹងបញ្ញត្ត
 សិក្ខាបទហាមថា បច្ច័យជារបស់មិនសមគួរ ទាក់ទងនឹងការបំពេញសមណ-
 ធម៌របស់កុលបុត្រទាំងឡាយ ត្រូវអាស្រ័យបច្ច័យ តែឈ្លើយចុះ តថាគត
 នឹងសម្តែងធម្មទាយាទបដិបទា (មតិកធម៌) ក៏អាចចាត់ថា ជាការបញ្ញត្ត
 សិក្ខាបទនៃកុលបុត្រទាំងឡាយ ដែលប្រាថ្នាចំពោះសិក្ខា និងដូចជាកញ្ចក់
 សម្រាប់ឆ្លុះមើលបានជុំវិញខ្លួន ដែលបិទភ្ជាប់ទុកត្រង់ទ្វារក្រុង ។

អធិប្បាយថា មហាជនក្នុងវណ្ណៈទាំង ៤ ឃើញស្រមោលរបស់ខ្លួនក្នុង
 កញ្ចក់សម្រាប់ឆ្លុះមើលបានជុំវិញខ្លួន ដែលតាំងទុកត្រង់ទ្វារក្រុង រមែងកម្ចាត់
 ទោស ហើយត្រឡប់ក្លាយជាអ្នកមិនមានទោស គឺមន្ទិល យ៉ាងណា កុល-
 បុត្រទាំងឡាយ ដែលប្រាថ្នាចំពោះសិក្ខា ក៏ដូច្នោះដូចគ្នា បំណងនឹងប្រដាប់
 តាក់តែងដោយគ្រឿងប្រដាប់ គឺសេចក្តីព្យាយាម មកបង្កាន់នឹកដល់ធម្ម-
 ទេសនា ដែលឧបមាដោយកញ្ចក់ឆ្លុះមើលបានជុំវិញខ្លួន ហើយនាំគ្នារៀន
 អាមិសទាយាទបដិបទា បែរមកបំពេញធម្មទាយាទបដិបទា ក៏នឹងអាចធ្វើជាតិ
 ជរា មរណៈឲ្យអស់ទៅបានឆាប់រហ័សរាន់នោះឯង ព្រះមានព្រះភាគបានត្រាស់

សូត្រនេះទុក ក៏ព្រោះមានរឿងយ៉ាងនេះកើតឡើង ។

[២១] ក្នុងព្រះសូត្រនោះ ព្រះតម្រាស់ដែលត្រាស់ថា ម្ចាស់ភិក្ខុទាំងឡាយ អ្នកទាំងឡាយ ចូរយកធម៌របស់តថាគតជាមតិក កុំយកអាមិសជាមតិកឡើយ ដូច្នេះ ។ មានពាក្យអធិប្បាយថា ម្ចាស់ភិក្ខុទាំងឡាយ ចូរអ្នកទាំងឡាយ ជាទាយាទនៃធម៌របស់តថាគតចុះ កុំជាទាយាទនៃអាមិសឡើយ គឺធម៌របស់តថាគតឯណា ចូរអ្នកទាំងឡាយ ជាអ្នកទទួលនូវធម៌នេះចុះ ឯតថាគតមានអាមិសណា ចូរអ្នកទាំងឡាយ កុំទទួលនូវអាមិសនោះឡើយ ។

ក្នុងព្រះតម្រាស់នោះ ធម៌មាន ២ យ៉ាង គឺនិប្បរិយាយធម៌ ១ បរិយាយធម៌ ១ ឯអាមិសក៏មាន ២ យ៉ាង គឺនិប្បរិយាយអាមិស ១ បរិយាយអាមិស ១ ។

ធម៌ក្តី អាមិសនោះក្តី មានអធិប្បាយដូចម្តេច ។

មានអធិប្បាយថា លោកុត្តរធម៌ទាំង ៩ ដែលចែកប្រភេទជាមគ្គ ៤ ផល ៤ និព្វាន ១ ឈ្មោះថា និប្បរិយាយធម៌ គឺធម៌ដែលអ្នកបដិបត្តិឲ្យកើតឡើងនោះឯង មិនមែនជាធម៌ដោយបរិយាយ គឺ ដោយអម ដោយហេតុ ឬ ដោយលេសណាមួយឡើយ ។ ឯកុសលដែលអាស្រ័យវិវដ្តៈ គឺ និព្វាននេះ ដូចជាបុគ្គលពួកខ្លះក្នុងលោកនេះ ប្រាថ្នានូវវិវដ្តៈ ទើបឲ្យទាន សមាទានសីល រក្សាឧបោសថ ធ្វើការបូជាព្រះរតនត្រ័យ ដោយសក្ការៈទាំងឡាយ មានគ្រឿងក្រអូប និងផ្កាកម្រងជាដើម ស្តាប់ធម៌ និងសម្តែងធម៌ ធ្វើឈាន និងសមាបត្តិឲ្យកើតឡើង បុគ្គលនោះធ្វើយ៉ាងនេះ រមែងបាននិប្បរិយាយធម៌ គឺ

អមតនិព្វានដោយលំដាប់ ។ ធម៌ដូចពោលមកនេះឯង ឈ្មោះថា ធម្ម-
 បរិយាយ ។ បច្ច័យ ៤ មានចំរើនជាដើម ក៏ទំនងនេះ ឈ្មោះថា អាមិស-
 និប្បវិយាយ ដោយពិត មិនមែនជាអាមិសព្រោះបរិយាយដទៃឡើយ ឬព្រោះ
 កិលេសដទៃឡើយ ឯកុសលដែលនាំទៅកាន់វដ្តនេះ ដូចជាបុគ្គលពួកខ្លះក្នុង
 លោកនេះ ប្រាថ្នាវដ្តៈ ប្រាថ្នាកតដែលមានសម្បត្តិ ទើបឲ្យទាន ។ បេ។ ធ្វើ
 សមាបត្តិឲ្យកើតឡើង បុគ្គលនោះធ្វើយ៉ាងនេះ រមែងបានទេវសម្បត្តិ មនុស្ស
 សម្បត្តិដោយលំដាប់ កុសលដូចពោលមកនេះ ឈ្មោះថា អាមិសបរិយាយ ។

ក្នុងរឿងធម៌ និងអាមិសនោះ សូម្បីធម្មនិប្បវិយាយ ក៏ឈ្មោះថា ជាធម៌
 របស់ព្រះមានព្រះភាគ ទាក់ទងនឹងធម៌នោះ ព្រះមានព្រះភាគត្រាស់ប្រៀន
 ប្រដៅទុក ទើបភិក្ខុទាំងឡាយ បានសម្រេចមគ្គផល និងនិព្វាន សេចក្តីនេះ
 សមដូចពាក្យសួរដែលពោលទុកដូច្នេះថា ម្ចាស់ព្រាហ្មណ៍ ព្រោះថា ព្រះ
 មានព្រះភាគអង្គនោះ ជាអ្នកបង្កើតផ្លូវដែលមិនទាន់កើតឡើង ជាអ្នករៀបចំ
 ផ្លូវ ដែលគេមិនទាន់រៀបចំ ជាអ្នកប្រាប់ផ្លូវ ដែលគេមិនដែលប្រាប់ ជាអ្នក
 ស្គាល់ផ្លូវ ដឹងផ្លូវ ឈ្លាសវៃក្នុងផ្លូវ ពួកសាវ័កក្នុងកាលឥឡូវនេះ គ្រាន់តែជា
 អ្នកដើរតាមផ្លូវ ប្រកបតាមជាខាងក្រោយ ដូច្នេះ ។ នឹងថា ម្ចាស់អារុសោ
 ព្រោះថា ព្រះមានព្រះភាគនោះ ទ្រង់តែងជ្រាបនូវហេតុដែលគួរជ្រាប ទ្រង់
 ឃើញនូវហេតុដែលគួរឃើញ ព្រះតថាគតនោះ មានចក្ខុកើតហើយ មាន
 ញាណកើតហើយ មានធម៌មិនវិបតកើតហើយ ព្រះអង្គជាបុរសដ៏ប្រសើរ
 ព្រះអង្គជាអ្នកពោលនូវធម៌ ។

ធម្មបរិយាយ ក៏ឈ្មោះថា ជាបស្ច័នព្រះមានព្រះភាគដោយពិត ព្រោះ
 ព្រះមានព្រះភាគប្រៀនប្រដៅ ទើបសាវ័កទាំងឡាយដឹងយ៉ាងនេះថា បុគ្គល
 ប្រាថ្នាវិវដ្តៈហើយឲ្យទាន ។ បេ។ ធ្វើសមាបត្តិឲ្យកើត បាននិព្វានដែលជា
 អមតៈដោយលំដាប់ ។ ឯអាមិសនិប្បរិយាយ ក៏ឈ្មោះថា ជាបស្ច័នព្រះ
 មានព្រះភាគដូចគ្នា ព្រោះព្រះមានព្រះភាគទ្រង់អនុញ្ញាតទុកនោះឯង ទើបភិក្ខុ
 បានចីវរដែលប្រណីត ព្រោះទ្រង់ប្រារព្ធរឿងពេទ្យជីវកជាគំរូ ព្រះមានព្រះ
 ភាគក៏ត្រាស់ទុកជាគោលដូច្នេះថា ម្ចាស់ភិក្ខុទាំងឡាយ តថាគតអនុញ្ញាតនូវ
 គហបតិចីវរ ភិក្ខុណាប្រាថ្នា (បង្សុក្ខល) ភិក្ខុនោះ ចូរទ្រទ្រង់សំពត់
 បង្សុក្ខលចុះ ភិក្ខុណាប្រាថ្នា (គហបតិចីវរ) ភិក្ខុនោះ ចូរត្រេកអរនឹង
 គហបតិចីវរចុះ ម្ចាស់ភិក្ខុទាំងឡាយ ម្យ៉ាងទៀត តថាគតពោលសរសើរ
 សេចក្តីសន្តោស ដោយបច្ច័យណាមួយ (តាមមានតាមបាន) ។

ម្យ៉ាងទៀត ក្នុងកាលមុន ភិក្ខុទាំងឡាយមិនទាន់បានបិណ្ឌបាតប្រណីត
 ទើបសរសើរដុំបាយដែលស្វែងរកដោយកម្លាំងស្ទឹង ដោយការត្រាច់ទៅតាម
 លំដាប់ច្រកប៉ុណ្ណោះ ព្រោះព្រះមានព្រះភាគ កាលគង់នៅក្នុងក្រុងរាជគ្រឹះ
 ទ្រង់បានអនុញ្ញាតទុកយ៉ាងនេះថា ម្ចាស់ភិក្ខុទាំងឡាយ តថាគតអនុញ្ញាត
 សង្ឃភត្ត ឧទេសភត្ត និមន្តនភត្ត សលាកភត្ត បក្ខិកភត្ត ឧបោសថិកភត្ត
 បាដិបទិកភត្ត ភិក្ខុទាំងនោះ បានកោជនប្រណីត សេនាសនៈក៏ទំនងដូចគ្នា
 ក្នុងកាលមុន ភិក្ខុទាំងឡាយ បានអាស្រ័យតាមទីផ្សេងៗ មានតាមញកក្នុំ
 ដែលមិនបានរៀបចំ និងតាមគល់ឈើ ព្រោះព្រះមានព្រះភាគទ្រង់អនុញ្ញាត

ទុកឯងយ៉ាងនេះថា ម្ចាស់ភិក្ខុទាំងឡាយ តថាគតអនុញ្ញាតសេនាសនៈ ៥ យ៉ាង ទើបភិក្ខុទាំងនោះបានសេនាសនៈទាំងនេះ គឺ វិហារ អង្គរយោគ ផ្ទះ ឬប្រាសាទមានកំពូល និងគុហា ។

ម្យ៉ាងទៀត ក្នុងកាលមុន ភិក្ខុទាំងឡាយបានសម្តែងដោយទឹកនោមធ្វើ ជាថ្នាំ ព្រោះព្រះមានព្រះភាគ ទ្រង់អនុញ្ញាតទុកដោយន័យជាដើមថា ម្ចាស់ ភិក្ខុទាំងឡាយ តថាគតអនុញ្ញាតភេសជ្ជៈ ៥ យ៉ាង គឺសប្បិ នវនីត ប្រេង ទឹកឃ្មុំ ទឹកអំពៅ ទើបភិក្ខុទាំងនោះបានភេសជ្ជៈច្រើនប្រភេទ ។

សូម្បីអាមិសបរិយាយ ក៏ឈ្មោះថា ជារបស់ព្រះមានព្រះភាគដូចគ្នា ព្រោះព្រះមានព្រះភាគត្រាស់ប្រៀនប្រដៅទុក ទើបសាវ័កទាំងឡាយដឹងយ៉ាង នេះថា បុគ្គលប្រាថ្នាក្នុងដែលមានសម្បត្តិ ឲ្យទាន សមាទានសីល ។ បេ។ ធ្វើសមាបត្តិឲ្យកើតហើយ រមែងបានអាមិសបរិយាយ គឺទិព្វសម្បត្តិ មនុស្សសម្បត្តិដោយលំដាប់ ។

ព្រោះធម្មនិប្បរិយាយផង ធម្មបរិយាយផង អាមិសនិប្បរិយាយផង អាមិសបរិយាយផង ឈ្មោះថា ជារបស់ព្រះមានព្រះភាគទាំងអស់ ដូច្នោះ កាលទ្រង់សម្តែងការដែលព្រះអង្គទ្រង់ជាម្ចាស់របស់ក្នុងធម៌ និងអាមិសនោះ ទើបព្រះមានព្រះភាគត្រាស់ថា ម្ចាស់ភិក្ខុទាំងឡាយ អ្នកទាំងឡាយ ចូរយក ធម៌របស់តថាគតជាមតិក កុំយកអាមិសជាមតិកឡើយ អធិប្បាយថា ធម៌ ទាំង ២ យ៉ាងដែលជារបស់តថាគតឯណា ចូរអ្នកទាំងឡាយជាទាយាទនៃធម៌ ទាំងនោះចុះ ឯអាមិសនោះក៏ជារបស់តថាគតដូចគ្នា ចូរអ្នកកុំជាទាយាទនៃ

អាមិសនោះឡើយ គឺចូរអ្នកទាំងឡាយជាម្ចាស់របស់តែចំពោះចំណែកនៃធម៌ ប៉ុណ្ណោះចុះ កុំជាម្ចាស់ចំណែកនៃអាមិសឡើយ ព្រោះថា ភិក្ខុណាបួសក្នុង សាសនារបស់ព្រះជិនស្រី មានបច្ច័យជាទីបំផុត គឺឃើញដល់បច្ច័យ៤ ដែល ជាហេតុឲ្យកើតតណ្ហា ដាក់ចោលនូវធុរៈក្នុងការបដិបត្តិធម៌សមគួរដល់ធម៌ ភិក្ខុបនេះ ឈ្មោះថា **អាមិសនាយាទ** អ្នកទាំងឡាយ កុំជាបុគ្គលយ៉ាងនោះ ឡើយ ឯភិក្ខុណាអាស្រ័យគុណធម៌ មានភាពជាអ្នកប្រាថ្នាតិចជាដើម ក្នុង បច្ច័យដែលព្រះមានព្រះភាគទ្រង់អនុញ្ញាតទុកឲ្យ ពិចារណាយ៉ាងល្អិតល្អន់ជា មុន ហើយសីមសេព គឺបរិភោគ ជាអ្នកមានបដិបទាដ៏កំពូល ឃើញឯង តាំងនៅក្នុងអរិយវង្ស ៤ ភិក្ខុបនេះ ឈ្មោះថា **ធម្មនាយាទ** អ្នកទាំងឡាយ ចូរជាបុគ្គលដូច្នោះចុះ ។

ឥឡូវនេះ ជនពួកណា មានការគិតដូច្នេះថា ក្នុងអនាគតកាល នឹងមាន ឬមិនមានឃ្លី ព្រះមានព្រះភាគទ្រង់បំណងឲ្យសាវ័កទាំងឡាយបានលាភ ទើប ត្រាស់យ៉ាងនេះ ដើម្បីទ្រង់សម្តែងដល់ជនទាំងនោះថា ព្រះតថាគតបំណងនឹង ឲ្យសាវ័កទាំងឡាយបានលាភដែលប្រណីតក្រៃលែងជាងនេះ ទើបពោលយ៉ាង នេះ ទើបព្រះមានព្រះភាគត្រាស់ថា **អត្ថិ មេ តុម្ពេសុ ។ បេ។ នោ អាមិស- នាយាទា** ដូច្នេះ (តថាគតមានសេចក្តីអនុគ្រោះចំពោះអ្នកទាំងឡាយ ។ បេ។ កុំយកអាមិសជាមតិក) ។

ព្រះពុទ្ធតម្រាស់នេះ មានអធិប្បាយដូច្នេះថា តថាគតមានការអនុគ្រោះ អាណិតអាសូរ បំណងល្អ ឲ្យនូវប្រយោជន៍ដល់អ្នកទាំងឡាយថា ដោយ

ហេតុដូចម្តេចហ្ន៎ ដោយឧបាយដូចម្តេចហ្ន៎ ទើបសាវ័កទាំងឡាយ ជាធម្ម-
ទាយាទ ជាម្ចាស់របស់ចំណែកនៃធម៌ មិនជាអាមិសទាយាទ ។

ម្យ៉ាងទៀត លោកបរិយាយទុកដូច្នេះថា បានឮថា ព្រះមានព្រះភាគទ្រង់
ឃើញអ្នកបួសច្រើនរយជំពូក មានភិក្ខុ ភិក្ខុនី និងសិក្ខុមានជាដើម ក្នុង
អតីតកាល គឺក្នុងសាសនារបស់ព្រះពុទ្ធអង្គមុន មានបដិបទាប្រាកដ មក
ដោយន័យថា សង្ឃាដ៏របស់កបិលភិក្ខុក៏ត្រូវភ្លើងឆេះដូច្នេះជាដើម ហើយអ្នក
បួសក្នុងសាសនារបស់ព្រះអង្គ ដូចទៅទុតជាដើម ដែលជាអ្នកឃើញដល់
អាមិស ធ្លាក់ចូលទៅក្នុងអាមិស ស្លាប់ហើយពេញក្នុងអបាយកូមិ តែទ្រង់
ឃើញសាវ័ក អ្នកធ្ងន់ក្នុងធម៌ មានព្រះសាវ័របុត្រ ព្រះមហាមោគ្គល្លាន និង
ព្រះមហាកស្សបជាដើម ត្រឡប់បានសម្រេចគុណ មានអភិញ្ញា និងបដិ-
សម្មិទាជាដើម ព្រោះដូច្នោះ ព្រះមានព្រះភាគ ទ្រង់ប្រាថ្នាឲ្យសាវ័កទាំងនោះ
រួចផុតដោយមិនមានសេសសល់អំពីអបាយកូមិ និងបានសម្រេចគុណធម៌ទាំង
ឡាយ ទើបត្រាស់ថា អត្ថិ មេ តុម្ពេសុ អនុគម្សា កិណ្ឌិ មេ សាវកា ធម្ម-
ទាយាទា កវេយ្យំ នោ អាមិសទាយាទា តថាគតមានសេចក្តីអនុគ្រោះ
ចំពោះអ្នកទាំងឡាយថា ធ្វើដូចម្តេចហ្ន៎ ពួកសាវ័ករបស់តថាគត គួរយកធម៌
ជាមតិក កុំយកអាមិសជាមតិកឡើយ ដូច្នេះ ។

ភិក្ខុអ្នកឃើញដល់បច្ច័យ រមែងអស់តេជះ អាប័អន់ពន្លឺ ក្នុងចន្លោះ
បរិសទ្យ ៤ ដូចគ្នានឹងកហាបណៈដែលប្រើការមិនកើត រងឺកដែលរលត់
ហើយ ដូច្នេះ ឯភិក្ខុមានចិត្តវិលត្រឡប់អំពីបច្ច័យនោះ ជាអ្នកធ្ងន់ក្នុងធម៌

ប្រព្រឹត្តគ្របសង្កត់អាមិសជានិច្ច រមែងមានតេជះ ដូចគ្នានឹងរាជសីហ៍ដូច្នោះ
ព្រោះហេតុនោះឯង ទើបព្រះមានព្រះភាគត្រាស់យ៉ាងនេះថា អត្ថិ មេ ។ បេ។
នោ អាមិសទាយាទា ដូច្នេះ ។

កាលទ្រង់ចង្អុលបង្ហាញ ឲ្យយល់ក្នុងព្រះពុទ្ធតម្រាស់នេះថា ម្ចាស់ភិក្ខុ
ទាំងឡាយ អ្នកទាំងឡាយ ចូរយកធម៌របស់គតជាមតិកចុះ កុំយក
អាមិសជាមតិកឡើយ គតជាគតប្រាថ្នាឲ្យពួកសាវ័កបានលាភដែលប្រណីតជាង
ត្រាស់ទុកហើយដោយសេចក្តីអនុគ្រោះ មិនមែនមិនត្រូវការឲ្យព្រះសាវ័កបាន
លាភឡើយយ៉ាងនេះហើយ កាលទ្រង់សម្តែងទោសក្នុងការមិនព្រមធ្វើតាម
ឱវាទនេះ ក្នុងឥឡូវនេះ ទើបត្រាស់ថា តុម្កេ ច មេ ភិក្ខុវេ ។ បេ។ នោ
ធម្មទាយាទា ដូច្នេះ ម្ចាស់ភិក្ខុទាំងឡាយ បើអ្នកទាំងឡាយ ។ បេ។ មិនយក
ធម៌ជាមតិក ។

បណ្តាបទទាំងនោះ បទថា តុម្កេចិ តេន អាទិស្សា ភវេយ្យាថ សេចក្តី
ថា សូម្បីពួកអ្នកក៏គប្បីត្រូវរន្សៀសដោយភាពជាអាមិសទាយាទនោះ មិនត្រូវ
រន្សៀសដោយធម្មទាយាទឡើយ ។ មានពាក្យអធិប្បាយថា អ្នកទាំងឡាយ
គប្បីត្រូវគេមើលឆាយ គឺត្រូវធ្វើ បានដល់ កំណត់ទុកដោយឡែក ដោយ
អត្ថថា ត្រូវវិញ្ញាជនតិះដៀល ។

សួរថា តិះដៀលដូចម្តេច ឆ្លើយថា តិះដៀលថា ពួកសាវ័ករបស់ព្រះ-
សាស្តា ជាអាមិសទាយាទ មិនជាធម្មទាយាទឡើយ ។

បទថា អមាម្បិ តេន អាទិស្សា ភវេយ្យំ សេចក្តីថា សូម្បីគតជាគត

ក៏ត្រូវគេតិះដៀលបាន ព្រោះធ្វើឲ្យអ្នកទាំងឡាយជាអាមិសទាយាទនោះ មិនមែនតិះដៀលដោយអ្នកទាំងឡាយជាធម្មទាយាទឡើយ ។

សួរថា ត្រូវតិះដៀលដូចម្តេច ឆ្លើយថា ត្រូវតិះដៀលថា ពួកសាវ័ករបស់ព្រះសាស្តា រស់នៅដោយអាមិសទាយាទ មិនរស់នៅដោយធម្មទាយាទឡើយ ។

ពាក្យតិះដៀលនេះ ព្រះមានព្រះភាគត្រាស់ទុកដើម្បីធ្វើឲ្យភិក្ខុទាំងឡាយនោះក្លាយជាបុគ្គលទន់ភ្លន់ក្រៃលែងនោះឯង ។

ក្នុងព្រះពុទ្ធតម្រាស់នេះ មានអធិប្បាយដូច្នេះថា ម្ចាស់ភិក្ខុទាំងឡាយអ្នកទាំងឡាយ កុំលិចចុះក្នុងអាមិស ត្រាច់ទៅឡើយ ព្រោះការលិចចុះក្នុងអាមិសរបស់ពួកអ្នក វិញ្ញាជនទាំងឡាយ ក៏នឹងនាំគ្នាតិះដៀលតថាគតថា ព្រះមានព្រះភាគ ទ្រង់ជាព្រះសព្វញ្ញ ហេតុអ្វី ទើបមិនអាចធ្វើពួកសាវ័ករបស់ព្រះអង្គឲ្យជាធម្មទាយាទ កុំឲ្យជាអាមិសទាយាទហ្ន៎ ប្រៀបដូចពួកអ្នកស្រុកឃើញមានយាទមិនសមគួរ រមែងតិះដៀលដល់អាចារ្យ និងឧបជ្ឈាយ៍ថា លោកទាំងនេះ ជាសទ្ធិវិហារិករបស់អ្នកណា ជាអន្តោវាសិករបស់អ្នកណា ម្យ៉ាងទៀត ប្រៀបដូចអ្នកក្នុងត្រកូលឃើញក្មេងប្រុស ឬក្មេងស្រីដែលមានត្រកូលជាមនុស្សមិនល្អ មានការប្រព្រឹត្តបោះបង់មានយាទ រមែងតិះដៀលដល់ឪពុកម្តាយថា ពួកក្មេងនេះ ជាកូនប្រុសកូនស្រីរបស់អ្នកណា យ៉ាងណាវិញ្ញាជនទាំងឡាយ ក៏នឹងតិះដៀលតថាគតដូចគ្នា គឺតិះដៀលថា ព្រះមានព្រះភាគ ទ្រង់ជាសព្វញ្ញ ហេតុអ្វី ទើបមិនអាចធ្វើពួកសាវ័ករបស់ព្រះអង្គ

ឲ្យជាធម្មទាយាទ កុំឲ្យជាអាមិសទាយាទហ្ន៎ ។

កាលទ្រង់សម្តែងទោស ក្នុងការមិនព្រមធ្វើតាមព្រះពុទ្ធាវាទយ៉ាងនេះ ហើយ កាលទ្រង់សម្តែងអាទិសង្ឃក្នុងការព្រមធ្វើតាម ទើបព្រះមានព្រះភាគ ត្រាស់ថា តុម្ហេ ច មេ ដូច្នេះជាដើម ។

បណ្តាបទទាំងនោះ បទថា អហម្យំ តេន អាទិស្សោ ន ភវេយ្យំ សេចក្តីថា ឧបមាដូចពួកអ្នកស្រុកឃើញពួកភិក្ខុកំលោះ ប្រព្រឹត្តវត្ថុបរិបូណ៌ ដល់ព្រមដោយឧទ្ទេស និងបរិបូច្ឆា មានអាកប្បកិរិយាសមរម្យ ដូចគ្នានឹង ព្រះថេរៈដែលមានវស្សា ១០០ ទើបសួរថា លោកម្ចាស់ទាំងនោះ ជាសទ្ធិ- វិហារិករបស់អ្នកណា ជាអន្តេវាសិករបស់អ្នកណា កាលមានបុគ្គលប្រាប់ថា របស់អាចារ្យ និងឧបជ្ឈាយ៍រូបនោះ ក៏នាំគ្នាសរសើរថា ព្រះថេរៈប្រហែល ជាអាចក្នុងការដាស់តឿនប្រៀនប្រដៅ អាចារ្យ និងឧបជ្ឈាយ៍រមែងមិនត្រូវ និន្ទា មិនត្រូវតិះដៀល យ៉ាងណា សូម្បីតថាគតក៏ដូច្នោះក៏ដូចគ្នា គឺព្រោះអ្នក ទាំងឡាយជាធម្មទាយាទនោះ មិនមែនដោយភាពដែលអ្នកទាំងឡាយ ជា អាមិសទាយាទឡើយ អ្នកស្រុកក៏នឹងនាំគ្នាសួរថា សាវ័ករបស់អ្នកណាហ្ន៎ បដិបត្តិទាលកបដិបទា បដិបត្តិតុវដកបដិបទា បដិបត្តិចន្ទបមបដិបទា បដិបត្តិ រថវិនីតបដិបទា បដិបត្តិមហាគោសិទ្ធិសាលបដិបទា បដិបត្តិមហាសុញ្ញតា- បដិបទា ជាបន្ទាល់ក្នុងអរិយវង្ស មានការសន្តោសក្នុងបច្ច័យ ៤ និងមាន ការវិនាជាទីត្រេកអរ មានចិត្តចៀសចេញឆ្ងាយចាកតម្រេកក្នុងបច្ច័យ ហើយ ទៅ ប្រៀបដូចព្រះចន្ទដែលប្រាសចាកពពក កាលមានមនុស្សប្រាប់ថា សាវ័ក

របស់ព្រះសមណគោតម ក៏នាំគ្នាសរសើរថា ព្រះមានព្រះភាគ ទ្រង់ជាសព្វញ្ញ
 ពិតប្រាកដ ទ្រង់មានសមត្ថភាពពិតប្រាកដ ដែលទ្រង់ទូន្មានពួកសាវ័កឲ្យលះបង់អាមិស
 ទាយាទបដិបទា ហើយបែរមកបំពេញបដិបទារបស់បុគ្គលជាធម្មទាយាទ ព្រះ
 អង្គរមែងមិនត្រូវវិញ្ញាណទាំងឡាយតិះដៀលយ៉ាងនេះឯង អ្នកសិក្សាជ្រាបពាក្យ
 អធិប្បាយ ក្នុងបទនេះយ៉ាងនេះ ន័យល្អិតល្អន់ដ៏សេស គប្បីជ្រាបដោយន័យ
 ដែលផ្ទុយគ្នា នឹងន័យដែលពោលហើយក្នុងកណ្ឌបក្ខ (ចំណែកមិនល្អ) ។

កាលទ្រង់សម្តែងអានិសង្ស ក្នុងការព្រមធ្វើតាមព្រះឱវាទនេះយ៉ាងនេះ
 ហើយ ឥឡូវនេះ កាលទ្រង់ប្រគល់ព្រះឱវាទនោះ ទើបព្រះមានព្រះភាគត្រាស់
 ថា តស្មាភិបា មេ ភិក្ខុវេ ។ បេ។ នោ អាមិសទាយាទា ដូច្នេះ ។

[២២] ព្រះមានព្រះភាគ កាលទ្រង់ប្រគល់ព្រះពុទ្ធឱវាទនេះ យ៉ាងនេះ
 ហើយ ឥឡូវនេះ ដើម្បីទ្រង់សរសើរពួកភិក្ខុដែលបំពេញបដិបទារបស់បុគ្គល
 ជាធម្មទាយាទនោះ ទើបមានព្រះពុទ្ធតម្រាស់ជាដើមថា សធាហំភិក្ខុវេ ដូច្នេះ ។

ពិតហើយ ភិក្ខុទាំងឡាយ លុះបានស្តាប់ព្រះតម្រាស់របស់ព្រះសាស្តា
 ហើយ រមែងនាំគ្នាបដិបត្តិដើម្បីកាត់ជាយ៉ាងនោះៗ ឯង ។

បណ្តាបទទាំងនោះ បទថា សធិ នេះ ជានិបាត ។

បទថា ភុត្តារី ប្រែថា សោយស្រេចហើយ អធិប្បាយថា ទ្រង់ធ្វើកត្ត
 កិច្ចហើយ ។

បទថា បវារិភោ ប្រែថា ព្រះមានព្រះភាគ ទ្រង់ហាមកត្តហើយដោយ
 បវារណា (ការហាម) កាលគ្រប់គ្រាន់ដល់សេចក្តីត្រូវការហើយ អធិប្បាយ

ថា សោយរហូតល្មមដល់សេចក្តីត្រូវការហើយ ទើបទ្រង់ហាមកោជន ឬទ្រង់
ឆ្អែតហើយ ។

អធិប្បាយថា បវារណា (ការព្រមឲ្យជាសំភ័ន្ត ការព្រមឲ្យសូម ការ
ហាម) មាន ៤ យ៉ាង គឺបវារណារបស់ភិក្ខុដែលចាំវស្សាហើយ ១ បវា-
រណាដោយបច្ច័យ ១ បវារណាទាំងដែលមានរបស់នៅព្រម ១ បវារណា
ដើម្បីល្មមដល់សេចក្តីត្រូវការហើយ ១ ។

ក្នុងបណ្តាបវារណា ៤ នោះ បវារណាដែលមានពាក្យយ៉ាងនេះថា ម្ចាស់
ភិក្ខុទាំងឡាយ តថាគតអនុញ្ញាតឲ្យភិក្ខុទាំងឡាយដែលនៅចាំវស្សារួចហើយ
បវារណាដោយស្ថាន ៣ យ៉ាង ដូច្នេះ ឈ្មោះថា **វស្សំ វុដ្ឋបវារណា** ។

បវារណា ដែលមានពាក្យយ៉ាងនេះថា បពិត្រព្រះអង្គដ៏ចម្រើន ខ្ញុំព្រះ
អង្គចង់បវារណាព្រះសង្ឃ ដោយថ្នាំសម្រាប់កែរោគកំណត់ ៤ ខែ និងបវា-
រណាមួយទៀតថា វៀរលែងតែគេបានបវារណាថែមទៀត វៀរលែងតែគេ
បានបវារណាជានិច្ច ឈ្មោះថា **បច្ច័យបវារណា** ។

បវារណាដែលមានពាក្យយ៉ាងនេះថា ដែលឈ្មោះថា ហាមកោជន គឺ
ភិក្ខុកំពុងឆាន់ ១ គេយកកោជនមកប្រគេនទៀត ១ គេនៅក្នុងហត្ថបាស ១
គេបង្ហោនកោជនមកចំពោះ ១ ភិក្ខុហាមកោជន ១ នេះឈ្មោះថា **អន-
តិវត្តបវារណា** ។

បវារណាយ៉ាងនេះ គឺ (បោក្ខរសាតិព្រាហ្មណ៍) បានអង្គាសព្រះមាន
ព្រះភាគ ដោយខាទនីយកោជនីយាហារដ៏ផ្គត់ផ្គង់ ដោយដៃខ្លួនឯង ឲ្យឆ្អែត

ស្តាប់ស្តាប់ ឈ្មោះថា យាវទត្តបវារណា ។

បវារណាដើម្បីល្មមដល់សេចក្តីត្រូវការនេះ លោកបំណងយកហើយក្នុង
ទីនេះ ដោយហេតុនោះ ទើបបានពោលថា

បទថា បវារិតោ ប្រែថា ព្រះមានព្រះភាគ ទ្រង់ហាមកត្តហើយដោយ
ការបវារណា កាលល្មមដល់សេចក្តីត្រូវការហើយ ។

បទថា បរិបុណ្ណោ សេចក្តីថា ទ្រង់បរិបូណ៌ហើយដោយភោជន ។

បទថា បរិយោសិតោ ប្រែថា មានភោជនដែលព្រះអង្គឲ្យដល់ទីបំផុត
ហើយ គឺឆាន់ស្រេចហើយ ។ ក្នុងបទថា បរិយោសិតោ នេះ គប្បីឃើញថា
លោកលុបបទក្រោយ គឺ ភោជនោ ចេញ អធិប្បាយថា តថាគតគប្បីឆាន់
ប៉ុនណា ក៏ឆាន់ប៉ុណ្ណោះ កិរិយា គឺការឆាន់របស់តថាគត ចប់សព្វគ្រប់ហើយ ។

បទថា សុហិតោ ប្រែថា ទ្រង់ឆ្អែតហើយ ម្យ៉ាងទៀត ដោយអត្ថថា
ទ្រង់សុខសម្រាន្តហើយ ព្រោះមិនមានទុក្ខ គឺសេចក្តីស្រេកឃ្លាន ។

បទថា យាវទត្តោ សេចក្តីថា សេចក្តីត្រូវការដោយភោជនរបស់តថាគត
មានប៉ុនណា សេចក្តីត្រូវការទាំងអស់នោះ តថាគតបានសម្រេច គឺដល់ទី
បំផុតហើយ ។

ក្នុងពាក្យទាំងនេះ គឺ ភុត្តារី បវារិតោ បរិបុណ្ណោ បរិយោសិតោ
សុហិតោ យាវទត្តោ ៣ ពាក្យខាងក្រោយ មានអត្ថស្នើគ្នាទាំង ៣ ពាក្យ
ខាងដើម អធិប្បាយថា ភិក្ខុមានភោជនដែលខ្លួនឲ្យដល់ទីបំផុតហើយ ឈ្មោះ
ថា មានភោជនដែលឆាន់ហើយ ភិក្ខុដែលឆ្អែតហើយ ឈ្មោះថា ហាមកត្ត

ហើយ ដោយការហាម ការល្មមដល់សេចក្តីត្រូវការហើយ ភិក្ខុដែលគ្រប់
 គ្រាន់ដល់សេចក្តីត្រូវការហើយ ឈ្មោះថា បរិបូណ៌ហើយ ម្យ៉ាងទៀត ៣
 ពាក្យដំបូង មានអត្ថស្នេហានឹង ៣ ពាក្យខាងក្រោយ អធិប្បាយថា ព្រោះភិក្ខុ
 ឆាន់ស្រេច ដូច្នោះ ទើបឈ្មោះថា មានកោដនដែលខ្លួនឲ្យដល់ទីបំផុតហើយ
 ព្រោះភិក្ខុហាមកត្តហើយ ដូច្នោះ ទើបឈ្មោះថា ឆ្អែតហើយ ព្រោះហេតុដែល
 ភិក្ខុបរិបូណ៌ហើយ ដូច្នោះ ទើបឈ្មោះថា ល្មមដល់សេចក្តីត្រូវការដោយហេតុ
 ដូចពោលមកនេះ អ្នកសិក្សាគប្បីជាបថា ព្រះមានព្រះភាគទ្រង់កំណត់អត្ត
 របស់ពាក្យគ្រប់ពាក្យនោះ ហើយទើបត្រាស់ ។ បទថា សិយា ប្រើក្នុងអត្ត
 ថា ជាចំណែកមួយ និងក្នុងអត្តថា នឹកដោយក ។

ប្រើក្នុងអត្តថា ជាចំណែកមួយ ដូចក្នុងប្រយោគជាដើមថា បបរិធាតុ
 សិយា អដ្ឋត្ថិកា សិយា ពាហិរា បបរិធាតុខាងក្នុងក៏មាន ខាងក្រៅក៏មាន ។

ប្រើក្នុងអត្តថា គិតដោយក គឺដូចក្នុងប្រយោគជាដើមថា សិយា អញ្ញ-
 តរស្ស ភិក្ខុនោ អាបត្តិ សិយា វិភិក្កមោ គង់មានភិក្ខុអង្គណាត្រូវអាបត្តិ
 ជាការប្រព្រឹត្តល្មើស ។ ក្នុងពាក្យនេះ ប្រើបានក្នុងអត្តទាំង ២ ។

បិណ្ឌបាតច្រើនពេកនោះឯង ឈ្មោះថា ជារបស់សល់ជាធម្មតា និង
 ធម្មតាក៏ត្រូវចោលទៅ ។ អធិប្បាយថា ជារបស់សេសសល់ផង ជារបស់
 ត្រូវចោលផង ទើបមិនចាំបាច់ធ្វើអ្វីដទៃ ។

បទនិបាតថា អថ គី តម្ហិ យោគជា កាលេ ប្រែថា ក្នុងកាលនោះ ។
 បទថា ជិយន្ទាទុព្វល្យបរេតា សេចក្តីថា ដែលការឃ្លាន និងការ

ខ្សោយកម្លាំងគ្របសង្កត់ហើយ គឺប្រទូស្តហើយ បានដល់ ជាប់តាមហើយ ។

ក្នុងបណ្តាភិក្ខុទាំងនោះ ភិក្ខុពួកខ្លះ សូម្បីត្រូវឃ្លានគ្របសង្កត់មក ៨ ថ្ងៃ ខ្លះ ១០ ថ្ងៃខ្លះ ក៏មិនខ្សោយកម្លាំង គង់អាចសង្កត់ទុកបាន តែភិក្ខុ ២ រូប នេះ មិនដូច្នោះឡើយ ដើម្បីសម្តែងហេតុផលដូចពោលមកនេះ ទើបព្រះមាន ព្រះភាគត្រាស់ទុកទាំង ២ យ៉ាង ទាំងការឃ្លាន និងការខ្សោយកម្លាំង ។

បទថា ត្យាហំ កាត់បទជា តេ អហំ ប្រែថា តថាគត និងភិក្ខុ ២ រូប នោះ ។

ពីរបទថា សចេ អាកង្គ៤ សេចក្តីថា បើអ្នកទាំងឡាយប្រាថ្នាសោត ។

បទថា អបហិរេត ប្រែថា ប្រាសចាករបស់ខៀវស្រស់ដែលដុះឡើង ហើយ អធិប្បាយថា ក្នុងទីដែលមិនមានស្មៅ ដែលធម្មតាត្រូវឆាប់ទៅ ព្រោះ ត្រូវដុំបាយដែលធ្លាក់ទៅសង្កត់ ក្នុងទីដែលត្រូវចោលបិណ្ឌបាតទាំងរទេះ ក៏ ស្មៅទាំងឡាយមិនឆាប់ ទីនោះមិនមានស្មៅក៏ដោយ មានស្មៅច្រើនក៏ដោយ ឈ្មោះថា ព្រះមានព្រះភាគ ទ្រង់កំណត់ដល់ហើយដោយបទថា អបហិរេត នោះ ។ បទថា អបហិរេត នោះ ព្រះមានព្រះភាគត្រាស់ទុកដើម្បីមិនឲ្យភិក្ខុ ល្មើសក្នុងក្បតតាមសិក្ខាបទ ។

បទថា អប្បាណកេ ប្រែថា មិនមានសត្វតូច គឺក្នុងទីកច្រើន ដែល ប្រាសចាកសត្វល្អិតដែលត្រូវស្លាប់ ព្រោះត្រូវដុំបាយដែលធ្លាក់ចូលទៅ ការ ពិត កាលទឹកតិច ដោយការចាក់បាយចូលទៅប៉ុណ្ណោះ ពួកសត្វតូចៗ នឹង ស្លាប់ តែក្នុងទីទាំងឡាយ មានស្រះធំជាដើម ពួកសត្វតូចៗ មិនស្លាប់ឡើយ

ដើម្បីអនុក្សេបសត្វមានជីវិតដូចពោលមកនេះឯង ទើបព្រះមានព្រះភាគត្រាស់
ទុកយ៉ាងនេះ ។ បទថា **ឌុបិឡាបេស្សាមិ** ប្រែថា ចាក់ចោល សេចក្តីថា
នឹងឲ្យលិចចុះ ។

បទថា **តត្ថេកស្ស** សេចក្តីថា ក្នុងបណ្តាភិក្ខុ ២ រូបនោះ មួយរូបមាន
ការគិតយ៉ាងនេះថា ... តែព្រះមានព្រះភាគ ទ្រង់ត្រាស់សំដៅយកភិក្ខុរូបនោះ
គឺភិក្ខុដែលតាំងចិត្តស្តាប់ធម្មទេសនានេះហើយ បង្ហាត់នឹកដល់រឿយៗ ។

ក្នុងបទថា **វុត្ថំ ទោ បនេតំ** អធិប្បាយថា **វុត្ថ** សព្វនេះ ប្រើក្នុងអត្ថ
ផ្សេងៗ គឺប្រើក្នុងអត្ថថា ការសក់ ដូចក្នុងប្រយោគជាដើមថា **កាបទិកោ**
ធាម មាណវោ ធម្មារោ វុត្ថសិរោ មាណពកំលោះម្នាក់ ឈ្មោះកាបទិកៈ
មានក្បាលកោរ ១ ។

ប្រើក្នុងអត្ថថា ដាំបណ្តុះ ដូចក្នុងប្រយោគជាដើមថា **យថា សារទិកំ**
វីដំ ទេត្ថេ វុត្ថំ វិរូបាតិ ពូជក្នុងសរទកាល (រដូវរំហើយ) ដែលគេព្រោះ
ក្នុងស្រែ រមែងលូតលាស់ យ៉ាងណាមិញ ១ ។

ប្រើក្នុងអត្ថថា ពោល ដូចក្នុងប្រយោគជាដើមថា **វុត្ថមិទំ ភគវតោ**
វុត្ថមិទំ អរហតោ ពាក្យនេះ ព្រះមានព្រះភាគ ជាព្រះអរហន្តពោលទុក
ហើយ ១ ។

តែក្នុងទីនេះ អ្នកសិក្សាគប្បីឃើញថា ប្រើក្នុងអត្ថថា ពោល ។ ពាក្យ
ថា **វុត្ថំ ទោ បនេតំ** នោះ មានអធិប្បាយដូច្នេះថា **កងិតំ ទោ បនេតំ** ប្រែ
ថា ព្រះមានព្រះភាគ ទ្រង់បានត្រាស់ពាក្យនេះទុកហើយថា ... ។

បទថា អាមិសញ្ញាតរំ សេចក្តីថា អាមិស គឺបច្ច័យណាមួយ បណ្តា អាមិស គឺបច្ច័យ ៤ អធិប្បាយថា អាមិស គឺបច្ច័យណាមួយ ។

បទថា យទិទំ ជានិបាត មានរូបដូច្នោះនោះឯងក្នុងគ្រប់លិង្គ វិភត្តិ និង គ្រប់វចនៈ អ្នកសិក្សាគប្បីជ្រាបប្រើឲ្យត្រូវតាមអត្ថក្នុងលិង្គ វិភត្តិ និងវចនៈ នោះៗ ។ តែក្នុងទីនេះ បទថា យទិទំ នោះ មានអត្ថស្ម័យ យោ ឯសោ ។ មានពាក្យអធិប្បាយទុកថា ឈ្មោះថា បិណ្ឌបាតនោះ បិណ្ឌបាតនេះជាអាមិស មួយដែរ ។

បទថា យន្ទនាហំ បានដល់ សាធុ វតាហំ (ប្រែថា ល្អណាស់ហ្ន៎ អាត្មាអញ ...) ។

បទថា ឯវំ សេចក្តីថា សូម្បីបណ្តោយឲ្យថ្ងៃ និងយប់កន្លងទៅ ដូច បុគ្គលដែលខណៈនេះឲ្យកន្លងទៅក្នុងឥឡូវនេះ ។

បទថា វិភិណាមេយ្យំ ប្រែថា គប្បី... ឲ្យអស់ទៅ គឺគប្បីឲ្យកន្លងហួសទៅ ។

បទថា សោ តំ បិណ្ឌាទាតំ សេចក្តីថា ភិក្ខុនោះ មិនឆាន់បិណ្ឌបាត នោះ តាមបែបអ្នកស្រុក ព្រមទាំងទេវលោក គប្បីទទួលទុកដោយសិរសា គឺដែលសេសសល់អំពីព្រះសុគតសោយហើយ បំណងនូវភាពជាធម្មទាយាទ ពិចារណាដល់ឧបមាដោយបុគ្គល ដែលត្រូវភ្លើងឆេះក្បាលហើយ គប្បី បណ្តោយឲ្យយប់ និងថ្ងៃកន្លងទៅយ៉ាងនោះ ដោយការឃ្លាន និងការខ្សោយ កម្លាំងនោះឯង ។

ក្នុងវារៈនេះថា អថ ទុតិយស្ស មានសេចក្តីសង្ខេបដូចតទៅនេះ បើភិក្ខុ

នោះ កាលគិតថា ល្អណាស់ អញ ។ បេ ។ គប្បីញ៉ាំងយប់ និងថ្ងៃឲ្យកន្លង ទៅ ក៏គប្បីគិតយ៉ាងនេះ ដោយការដែលបព្វជិត នឹងស្វែងរកបិណ្ឌបាតក្នុង ភូមិស្រុក ដែលដេរដាសដោយសត្វកាច គឺបញ្ចកាមគុណ ជាការលំបាក ដូចគ្នានឹងការស្វែងរកភេសជ្ជៈក្នុងព្រៃ ដែលស៊ឹមទ្រុមទៅដោយសត្វកាច តែ បិណ្ឌបាតនេះ រួចផុតដោយឥតសេសសល់ ចាកទោស ក្នុងការស្វែងរកដូច ពោលមកនេះ នឹងបិណ្ឌបាតដែលជាសំណល់របស់ព្រះសុគត ព្រោះដូច្នោះ ទើបហាក់ដូចជាខត្តិយកុមារ ដែលជាឧកតោសុជាតិ (គឺមានកំណើតល្អ ទាំង ខាងមាតា និងបិតា) ។

ម្យ៉ាងទៀត បិណ្ឌបាតជារបស់ភិក្ខុមិនគួរឆាន់ ព្រោះហេតុ ៥ ប្រការ គឺជារបស់មិនគួរឆាន់ ព្រោះបុគ្គល គឺអ្នកប្រគេន មានសភាពគួរតិះដៀល គឺ ជាបិណ្ឌបាតរបស់អលជ្ជីបុគ្គល ១ ជារបស់មិនគួរឆាន់ ព្រោះបិណ្ឌបាតកើត ឡើងមិនបរិសុទ្ធ គឺកើតឡើងដោយការចាត់ចែងរបស់ភិក្ខុនី និងព្រោះការ សរសើរគុណដែលមិនមានក្នុងខ្លួន ១ ជារបស់មិនគួរឆាន់ ដើម្បីអនុគ្រោះ ម្ចាស់របស់ គឺភិក្ខុជាម្ចាស់បិណ្ឌបាតកំពុងស្រេកឃ្លាន ១ ភិក្ខុជាម្ចាស់របស់ បិណ្ឌបាតនោះឆ្អែតហើយ តែបិណ្ឌបាតជារបស់មិនគួរឆាន់ ដើម្បីអនុគ្រោះ ដល់អន្តោវាសិករបស់លោកនោះឯងជាដើម ព្រោះអន្តោវាសិក ឬជនដទៃៗ ដែលអាស្រ័យបិណ្ឌបាតនោះ កំពុងស្រេកឃ្លាន ១ សូម្បីជនទាំងនោះឆ្អែត ស្តាប់ស្តាប់ហើយ តែបិណ្ឌបាតក៏នៅតែជារបស់មិនគួរឆាន់ ព្រោះការមិនមាន សទ្ធា គឺភិក្ខុជាម្ចាស់របស់បិណ្ឌបាត មិនមានសទ្ធា ១ ។

បិណ្ឌបាតនេះក៏ផុតហើយដោយឥតសេសសល់អំពីហេតុទាំង ៥ ប្រការ
នោះ សេចក្តីពិត ព្រះមានព្រះភាគទ្រង់ជាកំពូលរបស់លង្ហិនបុគ្គលទាំងឡាយ
បិណ្ឌបាតមានការកើតឡើងដោយបរិសុទ្ធ ហើយព្រះមានព្រះភាគ ក៏ទ្រង់
ឆ្លែតស្តាប់ស្តាប់ហើយ ទាំងបុគ្គលដទៃដែលទទួលបានចំពោះក្នុងបិណ្ឌបាតក៏មិនមាន
ជនពួកណាជាអ្នកមានសទ្ធាក្នុងលោក ព្រះមានព្រះភាគ ក៏ជាកំពូលរបស់ជន
ទាំងនោះ ដូច្នេះហើយ ភិក្ខុនោះ កាលគិតយ៉ាងនេះហើយ ទើបឆាន់បិណ្ឌបាត
ហើយ បណ្តោយឲ្យយប់ និងថ្ងៃកន្លងទៅ ។

ដោយហេតុផលដូចពោលមក មានប្រមាណប៉ុណ្ណេះ ភិក្ខុណាមិនឆាន់
(បិណ្ឌបាតដែលជាសំណល់ព្រះសុគត) បំពេញសមណធម៌ ភិក្ខុនោះ
ឈ្មោះថា មិនឆាន់បិណ្ឌបាតដែលគួរឆាន់នោះឯង ឯភិក្ខុណា បានឆាន់ហើយ
បំពេញសមណធម៌ ភិក្ខុនោះ ឈ្មោះថា ឆាន់បិណ្ឌបាតដែលគួរឆាន់ដោយ
ពិត ។ ការប្រែក្លាក្នុងបិណ្ឌបាតមិនមាន តែមានការប្រែក្លាក្នុងបុគ្គល ព្រោះ
ដូច្នេះ កាលសម្តែងការប្រែក្លានោះ ទើបព្រះមានព្រះភាគត្រាស់ថា តិរ្សាបិ
សោ ដូច្នេះជាដើម ។

បណ្តាបទទាំងនោះ បទថា តិរ្សាបិ ជានិបាត ប្រើក្នុងអត្ថថា ព្រម
ទទួល និងប្រើក្នុងអត្ថថា សរសើរ ។

សួរថា ព្រមទទួលនូវអ្វី ឆ្លើយថា នូវការឆាន់ដែលមិនមានទោសនោះ
របស់ភិក្ខុនោះ ។ សួរថា សរសើរនូវអ្វី ឆ្លើយថា នូវការឆាន់ហើយ
បំពេញសមណធម៌ ។

មានពាក្យពោលអធិប្បាយទុកដូច្នេះថា បើភិក្ខុនោះ ឆាន់បិណ្ឌបាតដែល គួរបំពេញសោត កាលពោលដោយពិតហើយ ភិក្ខុអង្គដំបូងនោះឯង របស់ តថាគត សេចក្តីថា ភិក្ខុអង្គដំបូងជាអ្នកបដិសេធបិណ្ឌបាតនោះហើយ បំពេញ សមណធម៌នោះឯងរបស់តថាគត មើលទៅហាក់ដូចជាបុគ្គលក្លៀវក្លាជាង បណ្ឌាសាវ័ក ២ រូប របស់តថាគតដែលជាអ្នកក្លៀវក្លា និងហាក់ដូចជា បណ្ឌិតជាង ក្នុងបណ្ឌាសាវ័ក ២ រូបដែលជាសាវ័ករបស់តថាគត ឈ្មោះថា ជាអ្នកគួរបូជាជាង និងគួរសរសើរជាង មានពាក្យអធិប្បាយថា គួរបូជា និង គួរសរសើរក្រៃលែងជាងភិក្ខុអង្គទី ២ ។

ឥឡូវនេះ កាលនឹងលើកហេតុឡើងមកពង្រីកនោះ ទើបព្រះមានព្រះភាគ ត្រាស់បទថា ទំ កិស្ស ហេតុ ដូច្នេះជាដើម ។

ពាក្យនោះមានអធិប្បាយថា ក្នុងសេចក្តីនោះ អ្នកទាំងឡាយមានចម្ងល់ ថា ព្រោះហេតុអ្វី ទើបភិក្ខុនោះជាអ្នកគួរបូជាជាង គួរសរសើរជាងរបស់ព្រះ មានព្រះភាគ ។

ចម្លើយ គឺ តត្ថា តស្ស សេចក្តីថា ព្រោះការហាមបិណ្ឌបាតនោះ ប្រព្រឹត្តទៅដើម្បីការប្រាថ្នាតិច ។ បេ។ ដើម្បីការប្រារព្ធសេចក្តីព្យាយាមអស់ កាលយូរសម្រាប់ភិក្ខុនោះ ។

សេចក្តីនេះប្រព្រឹត្តទៅដូចម្តេច គឺភិក្ខុនោះ បើសម័យតមក នឹងកើតការ ចង់បាន ការប្រាថ្នាលាមក ឬការប្រាថ្នាច្រើន ក្នុងបច្ច័យទាំងឡាយ លំដាប់ នោះ ភិក្ខុអង្គដទៃពិចារណាលើព្យាយាមនោះ នឹងរារាំងលោកបាន ដោយតម្កក់

គឺការហាមបិណ្ឌបាតនេះថា នែលោក លោកបដិសេធបិណ្ឌបាត ដែលជា
 របស់សំណល់ របស់ព្រះសុគត ហើយក៏កើតសេចក្តីប្រាថ្នាដូច្នេះឡើងបានឬ
 នេះជាន័យក្នុងការហាម ការមិនដុសខាត់កិលេសដែលកើតហើយ កាលបើ
 ដូច្នេះ ការបដិសេធបិណ្ឌបាតនោះ នឹងប្រព្រឹត្តទៅដើម្បីការប្រាថ្នាតិច ការ
 សន្តោស និងការដុសខាត់កិលេស សម្រាប់លោកជាមុន ។ ក្នុងបទថា
សុករតាយ ដើម្បីកាតជាបុគ្គលចិញ្ចឹមងាយនេះ មានការពណ៌នាដូចតទៅ
 នេះថា

ភិក្ខុបខ្លះក្នុងធម្មវិន័យនេះ ជាអ្នកចិញ្ចឹមក្រ ទំនុកបម្រុងលំបាក ទាំង
 ដល់ខ្លួនឯង និងដល់ឧបជ្ជាក ឯភិក្ខុបខ្លះ ជាអ្នកចិញ្ចឹមងាយ ទំនុកបម្រុង
 ងាយ ទាំងដល់ខ្លួនឯង ទាំងដល់ឧបជ្ជាក ។

សេចក្តីនេះដូចម្តេច អធិប្បាយថា ភិក្ខុបណ្តាបានអាហារ មានរសជូរ
 ជាដើម ហើយនៅតែស្វែងរកអាហារដទៃ មានអាហារដែលមានរសមិនជូរជា
 ដើម ចោលទ្រព្យរបស់ដែលបានក្នុងផ្ទះរបស់បុគ្គលមួយ ទុកក្នុងផ្ទះរបស់
 បុគ្គលមួយទៀត ត្រាច់ចារិកទៅរហូតអស់កាលសម្រាប់បិណ្ឌបាត ហើយមាន
 បាត្រទទេ ត្រឡប់ចូលវត្ត ហើយដេក ភិក្ខុបនេះ រាប់ថា ជាអ្នកចិញ្ចឹមក្រ
 សម្រាប់ខ្លួនឯង ឯភិក្ខុបណ្តា សូម្បីទាយកប្រគេនបាយស្រូវសាលី សាច់
 និងបាយជាដើម រហូតពេញបាតហើយ ក៏គង់សម្តែងទឹកមុខក្រញាវ និងការ
 មិនពេញចិត្តក្រៃលែងទៅជាងនោះ កាលនឹងមើលងាយបិណ្ឌបាតនោះចំពោះ
 មុខមនុស្សទាំងនោះថា ពួកអ្នកប្រគេនរបស់អ្វី ដូច្នេះ ទើបឲ្យដល់អនុ-

បសម្បន្ន មានសាមណេរ និងគ្រហស្ថជាដើម ភិក្ខុបនេះ ចាត់ថា ជាអ្នក
 ចិញ្ចឹមក្រ សម្រាប់ឧបដ្ឋាកទាំងឡាយ ពួកអ្នកស្រុកឃើញលោក ក៏នាំគ្នា
 ចៀសចេញ គឺនាំគ្នាពួនអំពីចម្ងាយនោះឯង ដោយនឹកតិះដៀលថា ភិក្ខុចិញ្ចឹម
 ក្រ ពួកឃើញនឹងមិនអាចចិញ្ចឹមលោកបាន ។

ឯភិក្ខុណា បានអាហារណាមួយ ជាបស្ច័នប្រភេទល្អ ប្រភេទថោកទាប
 ក្តី មានចិត្តសន្តោស ឆាន់អាហារនោះហើយ ត្រឡប់ទៅវត្តធ្វើការងាររបស់
 ខ្លួន ភិក្ខុបនេះ ចាត់ថា ជាអ្នកចិញ្ចឹមងាយសម្រាប់ខ្លួន ។ ហើយភិក្ខុបណា
 មិនបានមើលងាយទានរបស់អ្នកដទៃ ទោះតិច ឬច្រើន ទោះល្អ ឬថោកថយ
 ក៏ដោយ មានចិត្តត្រេកអរ ទឹកមុខញញឹមញញែមស្រស់ថ្លា ឆាន់ចំពោះមុខ
 មនុស្សទាំងនោះ ហើយទើបទៅ ភិក្ខុបនេះ ចាត់ថា ជាអ្នកចិញ្ចឹមងាយ
 សម្រាប់អ្នកឧបដ្ឋាក ពួកអ្នកស្រុកកាលឃើញភិក្ខុបនោះហើយ ក៏នាំគ្នា
 ត្រេកអរក្រៃលែងថា លោកម្ចាស់របស់ពួកឃើញ ជាអ្នកចិញ្ចឹមងាយ សន្តោស
 ដោយអាហារបន្តិចបន្តួច ពួកឃើញនឹងចិញ្ចឹមលោក កាលចុះសម្រុងហើយ
 ក៏នាំគ្នាទំនុកបម្រុងថែទាំ ។ ក្នុងព្រឹត្តិកម្មនោះ បើសម័យតមក លោកនឹងកើត
 ការគិតឡើងក្នុងទំនង និងជាអ្នកចិញ្ចឹមលំបាក ទាំងដល់ខ្លួនឯង ឬឧបដ្ឋាក
 ទាំងឡាយសោត គ្រានោះ ភិក្ខុបដទៃពិចារណាឃើញយ៉ាងនេះ ក៏នឹងជួយ
 ការពារលោកទុកដោយកន្ទេរ គឺការបដិសេធបិណ្ឌបាតនេះថា នៃលោកម្ចាស់
 លោកម្ចាស់បដិសេធបិណ្ឌបាត ដែលជាបស្ច័នព្រះសុគតហើយ ម្តេចមកកើត
 ការគិតដូច្នេះឡើង ។ កាលបើយ៉ាងនេះ ការបដិសេធបិណ្ឌបាត នឹងប្រព្រឹត្ត

ទៅដើម្បីភាពជាអ្នកចិញ្ចឹមងាយសម្រាប់លោក ។

ម្យ៉ាងទៀត បើលោកកើតសេចក្តីខ្ជិលច្រអូសឡើង ភិក្ខុអង្គដទៃក៏នឹង ជួយការពារទុកដោយតម្កក់នោះដូចគ្នាថា នៃលោកម្ចាស់ លោកបដិសេធ បិណ្ឌបាតដែលសល់អំពីព្រះសុគតហើយ គ្រានោះ សូម្បីត្រូវសេចក្តីឃ្លាន និងការខ្សោយកម្លាំងគ្របសង្កត់ ក៏គង់បំពេញសមណធម៌បាន ហេតុអ្វី ទើប ថ្ងៃនេះបែរមករកការខ្ជិលច្រអូសទៅវិញ កាលបើយ៉ាងនេះ ការបដិសេធ បិណ្ឌបាត នឹងប្រព្រឹត្តទៅដើម្បីការប្រារព្ធសេចក្តីព្យាយាមសម្រាប់លោក ការ បដិសេធបិណ្ឌបាតនេះរបស់ភិក្ខុនោះ នឹងប្រព្រឹត្តទៅដើម្បីការប្រាថ្នាតិច ។ បេ។ ដើម្បីប្រារព្ធសេចក្តីព្យាយាម អស់កាលដ៏យូរដូចពេលមកនេះ ។

គុណ ៥ គឺការប្រាថ្នាតិច ១ សន្តោស ១ ការដុសខាត់កិលេស ១ ភាពជាអ្នកចិញ្ចឹមងាយ ១ ការប្រារព្ធព្យាយាម ១ នៃភិក្ខុនោះបរិបូណ៌យ៉ាង នេះហើយ ក៏នឹងជួយឲ្យកថាវត្ថុ ១០ បរិបូណ៌ដូចម្តេច អធិប្បាយថា ក្នុង ចំនួនគុណធម៌ទាំង ៥ នោះ កថាវត្ថុ ៣ ប្រការ គឺភាពជាអ្នកប្រាថ្នាតិច ការ សន្តោស និងការប្រារព្ធព្យាយាមក្នុងព្រះបាលីនោះឯងរួមចូលគ្នា បានទៅជា សល្លេខធម៌ ។ ព្រោះថា សល្លេខធម៌នេះ ជា ឈ្មោះរបស់កថាវត្ថុដូចគ្នា គ្រប់ប្រការ សមដូចព្រះតម្រាស់ដែលព្រះមានព្រះភាគត្រាស់ទុកថា ម្ចាស់ អានន្ទ កថាណាផ្សេង ជាទីសប្បាយ ដល់ការពិចារណា តាមដំណើរចិត្ត ប្រព្រឹត្តទៅដើម្បីនឿយណាយ ដោយចំណែកមួយ ដើម្បីប្រាសចាករាគៈ ដើម្បីរំលត់ទុក្ខ ដើម្បីស្ងប់រម្ងាប់ ដើម្បីដឹងច្បាស់ ដើម្បីព្រះនិព្វាន គឺអប្បច្ច-

កថា (និយាយពីសេចក្តីប្រាថ្នាតិច) ... ។

សេចក្តីពិស្តារដូចពោលមកនេះ គុណ ៥ ប្រការបរិបូណ៌ ក៏នឹងជួយឲ្យ
កថាវត្ថុ ១០ បរិបូណ៌បានយ៉ាងនេះ ។

កថាវត្ថុ ១០ បរិបូណ៌ក៏នឹងជួយឲ្យសិក្ខា ៣ បរិបូណ៌ សេចក្តីនេះដូច
ម្តេច អធិប្បាយថា ក្នុងកថាវត្ថុទាំង ១០ នោះ កថា ៤ គឺអប្បិច្ឆកថា ពោល
អំពីការប្រាថ្នាតិច សន្តោសកថា ពោលអំពីការសន្តោស អសំសគ្គកថា
ពោលអំពីការមិនច្រឡំដោយពួកគណៈ សីលកថា ពោលអំពីសីល
សង្គ្រោះចូលក្នុងអធិសីលសិក្ខាប៉ុណ្ណោះ កថា ៣ គឺបរិវេកកថា កថាពោល
អំពីការស្ងាត់ វិរិយាម្កកថា ពោលអំពីការប្រារព្ធសេចក្តីព្យាយាម សមាធិ-
កថា ពោលអំពីសមាធិ សង្គ្រោះចូលក្នុងអធិចិត្តសិក្ខា កថា ៣ គឺបញ្ញាកថា
ពោលអំពីបញ្ញា វិមុត្តិកថា ពោលអំពីវិមុត្តិ វិមុត្តិញ្ញាណទស្សនកថា ពោល
អំពីវិមុត្តិញ្ញាណទស្សនៈ សង្គ្រោះចូលក្នុងអធិប្បញ្ញាសិក្ខា កថាវត្ថុ ១០
បរិបូណ៌នឹងជួយឲ្យសិក្ខា ៣ បរិបូណ៌យ៉ាងនេះ ។ សិក្ខា ៣ បរិបូណ៌ នឹង
ជួយឲ្យកងនៃអសេក្ខធម៌ ៤ យ៉ាងបរិបូណ៌ ។

បរិបូណ៌ដូចម្តេច អធិប្បាយថា អធិសីលសិក្ខាបរិបូណ៌ ក៏ជាពួកសីល
ដែលជាអសេក្ខៈនោះឯង អធិចិត្តសិក្ខាបរិបូណ៌ ក៏ជាពួកសមាធិ ដែលជា
អសេក្ខៈ អធិប្បញ្ញាសិក្ខាបរិបូណ៌ ក៏នឹងជាពួកនៃបញ្ញាវិមុត្តិ និងវិមុត្តិ-
ញ្ញាណទស្សនៈដែលជាអសេក្ខៈនោះឯង ។

រួមសេចក្តីថា សិក្ខា ៣ បរិបូណ៌ នឹងជួយឲ្យពួកអសេក្ខធម៌ ៤ បរិបូណ៌

យ៉ាងនេះ ។ ពួកនៃអសេក្ខធម៌ ៥ បរិបូណ៌ ក៏នឹងជួយឲ្យអមតនិព្វាន
 បរិបូណ៌ ប្រៀបដូចដុំពតកក្រាស់មហិមា ប្រមូលផ្តុំជាទឹកភ្លៀងធ្លាក់ចុះលើ
 កំពូលភ្នំ ហូរចុះមកពេញញាក់ភ្នំ ជ្រោះ អូរ ។ ញាក់ភ្នំ ជ្រោះ អូរទាំងនោះ
 ពេញហើយ ក៏ហូរមកពេញប្រឡាយ ប្រឡាយពេញហើយ ក៏ហូរមកពេញ
 បឹង បឹងពេញហើយ ក៏ហូរមកពេញស្ទឹងតូច ស្ទឹងតូចពេញហើយ ក៏ហូរ
 មកពេញស្ទឹងធំ ស្ទឹងធំពេញហើយ ក៏ហូរមកពេញសមុទ្រសាគរ យ៉ាងណា
 គុណ ៥ នេះ របស់បុគ្គលនោះ ក៏ដូច្នោះដូចគ្នា គឺបរិបូណ៌ហើយ នឹងជួយ
 ឲ្យគុណធម៌ផ្ដើមតាំងអំពីកថាវត្ថុ ១០ រហូតដល់អមតនិព្វានឲ្យបរិបូណ៌ ភិក្ខុ
 នេះបដិបត្តិបដិបទាននៃធម្មទាយាទហើយ នឹងបានជាធម្មទាយាទយ៉ាងកំពូល
 ដោយប្រការដូចពោលមកនេះ ព្រះមានព្រះភាគទ្រង់ឃើញប្រយោជន៍យ៉ាង
 នេះឯង ទើបបានត្រាស់ទុកថា តំ កិស្ស ហេតុ តត្ថា តស្ស ភិក្ខុវេ
 ភិក្ខុនោ ដូច្នេះជាដើម ប្រែថា ដំណើរនោះ ព្រោះហេតុអ្វី ព្រោះថា ការមិន
 ឆាន់ចង្ហាន់បិណ្ឌបាតនោះ អាចធ្វើឲ្យភិក្ខុនោះ ប្រព្រឹត្តទៅដើម្បីសេចក្ដីប្រាថ្នា
 តិច ... ។

ព្រះមានព្រះភាគ កាលទ្រង់លើកហេតុដែលធ្វើឲ្យភិក្ខុនោះ ជាអ្នកគួរ
 ចូជា និងគួរសរសើរជាង អធិប្បាយប្រកបសេចក្ដីយ៉ាងនេះ ឥឡូវនេះ
 កាលទ្រង់សង្កត់ភិក្ខុទាំងនោះ ដើម្បីឲ្យមានសភាពយ៉ាងនោះ ទើបត្រាស់ថា
 តស្មាតិហ មេ ភិក្ខុវេ ដូច្នេះជាដើម ។

ត្រាស់ដូចម្ដេច ត្រាស់ថា ព្រោះហេតុដែលភិក្ខុឆាន់បិណ្ឌបាតនោះហើយ

បំពេញសមណធម៌ ជាអ្នកឆ្ងាយចាកគុណធម៌ ដែលជាឫសគល់ទាំង ៥
ប្រការនេះ ឯភិក្ខុដែលមិនឆាន់ ហើយបំពេញសមណធម៌ នឹងជាអ្នកមាន
ចំណែកនៃគុណធម៌ទាំងនោះដូច្នេះឯង ម្ចាស់ភិក្ខុទាំងឡាយ អ្នកទាំងឡាយ
ចូរយកធម៌របស់ថាគតជាមតិក កុំយកអាមិសជាមតិកឡើយ ។

បទថា **ឥន្ទមរោច ភគវា** សេចក្តីថា ព្រះមានព្រះភាគបានត្រាស់ពាក្យ
នេះ គឺឧបទេសនៃព្រះសូត្រថា តាំងអំពីចុងនិទានរហូតដល់កុំយកអាមិស
ជាមតិក ។

បទថា **ឥន្ទ វត្ថាន សុគតោ** សេចក្តីថា កាលត្រាស់ឧបទេសនៃព្រះ
សូត្រនេះហើយ ទើបព្រះមានព្រះភាគ បានទទួលការថ្វាយព្រះនាមថា ព្រះ
សុគតនោះឯង ព្រោះទ្រង់យាងទៅដោយបដិបទាដ៏ស្អាត ។

បទថា **ឧដ្ឋាយាសនា វិហារំ វាសិ** សេចក្តីថា ស្តេចក្រោកឡើងចាក
បវរពុទ្ធាសនៈដែលគេក្រាលថ្វាយហើយ យាងទៅកាន់វិហារ គឺមហាគន្ធកុដិ
របស់ព្រះអង្គ ។

សួរថា ក្នុងកាលបរិសទ្យមិនទាន់បែកខ្វែកគ្នាត្រឡប់ទៅឡើយ ព្រោះ
ហេតុអ្វី ទើបព្រះមានព្រះភាគ ក្រោកឡើងចាកពុទ្ធាសនៈចូលទៅកាន់វិហារ
ឆ្លើយថា ដើម្បីទ្រង់លើកសរសើរព្រះធម៌ បានឮមកថា ព្រះពុទ្ធទាំងឡាយ
កាលទ្រង់យាងទៅកាន់វិហារ ក្នុងកាលទេសនាមិនទាន់ចប់ ក៏ទ្រង់ចូលទៅ
ដោយហេតុ ២ ប្រការ គឺដើម្បីទ្រង់សរសើរបុគ្គល ១ ដើម្បីទ្រង់សរសើរ
ព្រះធម៌ ១ ។

កាលទ្រង់ចូលទៅដើម្បីសរសើរបុគ្គល ទ្រង់ត្រិះរិះយ៉ាងនេះថា ពួកភិក្ខុ
 ដែលទទួលយកធម៌ រៀនយកឧទេសនេះ ដែលតថាគតសម្តែងដោយសង្ខេប
 ហើយ តែនៅមិនទាន់បានចែកឲ្យពិស្តារ និងនាំគ្នាចូលទៅសាកសួរព្រះអានន្ទ
 ឬព្រះមហាកថាយនៈ លោកទាំង ២ នោះ ក៏នឹងអធិប្បាយប្រហាក់ប្រហែល
 នឹងញ្ញាណរបស់តថាគត បន្ទាប់អំពីនោះ ពួកភិក្ខុដែលទទួលយកធម៌ នឹង
 ត្រឡប់មកសួរតថាគតទៀត តថាគតក៏នឹងសរសើរអ្នកទាំង ២ ពួកនោះដល់
 ពួកភិក្ខុដែលទទួលយកធម៌នោះ យ៉ាងនេះថា ម្ចាស់ភិក្ខុទាំងឡាយ អានន្ទ
 អធិប្បាយល្អហើយ កថាយនៈក៏អធិប្បាយល្អហើយ សេចក្តីនេះ សូម្បីពួក
 អ្នកទាំងឡាយ គប្បីមកសួរតថាគតសោត តថាគតក៏នឹងអធិប្បាយសេចក្តី
 នោះ ដូចគ្នានោះឯង បន្ទាប់អំពីនោះ ភិក្ខុទាំងឡាយក៏នឹងកើតសេចក្តីគោរព
 ក្នុងអ្នកទាំងពីរ ហើយនាំគ្នាចូលទៅរក សូម្បីអ្នកទាំងពីរក៏នឹងណែនាំភិក្ខុ
 ទាំងឡាយក្នុងអត្ថ និងធម៌ ភិក្ខុទាំងនោះ ដែលអ្នកទាំងពីរនោះណែនាំ
 ហើយ ក៏នឹងនាំគ្នាបំពេញសិក្ខា ៣ ធ្វើនូវទីបំផុតទុក្ខបាន ។

កាលទ្រង់ចូលទៅដើម្បីសរសើរព្រះធម៌ ទ្រង់ព្រះតម្រិះដូចដែលទ្រង់
 ព្រះតម្រិះក្នុងទីនោះឯងថា កាលតថាគតចូលទៅកាន់វិហារហើយ សារីបុត្រ
 នៅក្នុងចំណោមបរិសទ្យនោះឯង នឹងសម្តែងធម៌តិះដៀលអាមិសទាយាទ និង
 សរសើរធម្មទាយាទដូចគ្នា ទេសនានេះដែលយើងទាំងពីរសម្តែងហើយ
 យ៉ាងនេះ តាមមតិដែលប្រព្រឹត្តទៅក្នុងគន្លងតែមួយ និងជាទេសនាដ៏កំពូល
 និងជាគរុទេសនាហាក់បីដូចត្រច្ន័ និងទូកដែលចតត្រង់កំពង់ហើយ ព្រោះអត្ថ

ថា ឆ្លងឱ្យ: ៤ បាន និងដូចជាវេលាដែលទឹមដោយសេះអាជានេយ្យ ៤ ព្រោះ
អត្ថថា ជាហេតុឱ្យទៅកាន់ស្ថានសួគ៌ ។

ម្យ៉ាងទៀត ប្រៀបដូចកាលព្រះរាជាទ្រង់ចេញព្រះរាជបញ្ញត្តិក្នុងទីប្រជុំថា
បុគ្គលដែលធ្វើខុសយ៉ាងនេះ ត្រូវពិន័យប៉ុណ្ណេះ ហើយទ្រង់ក្រោកចាកព្រះ
រាជអាសនៈ ឡើងកាន់ប្រាសាទ សេនាបតីដែលអង្គុយនៅក្នុងទីនោះ នឹងថែ
រក្សាការណ៍ឱ្យប្រព្រឹត្តទៅតាមព្រះបញ្ញត្តិនោះ យ៉ាងណា ទេសនាដែល
តថាគតសម្តែងហើយ ក៏ដូច្នោះដូចគ្នា សារីបុត្រអង្គុយនៅត្រង់ទីប្រជុំនេះឯង
នឹងសម្តែងសរសើរ ។ ទេសនាដែលតថាគត និងសារីបុត្រសម្តែងហើយ
តាមមតិរបស់យើងទាំងពីរ នឹងរុងរឿងមានកម្លាំង ដូចព្រះអាទិត្យក្នុងវេលា
ថ្ងៃត្រង់ ដូច្នោះ ។

ដើម្បីទ្រង់សរសើរធម៌ក្នុងទីនេះយ៉ាងនេះ ទើបព្រះមានព្រះភាគ ទ្រង់
ក្រោកឡើងចាកពុទ្ធាសនៈ ចូលទៅកាន់វិហារ ។

ម្យ៉ាងទៀត ក្នុងឋានៈដូច្នេះ គប្បីជ្រាបថា ព្រះមានព្រះភាគ ទ្រង់បាត់
ព្រះអង្គអំពីពុទ្ធាសនៈ ដែលប្រថាប់តាំងនោះឯង ទ្រង់ចូលទៅកាន់វិហារ
ដោយការយាងទៅដោយអំណាចចិត្ត ព្រោះបើព្រះមានព្រះភាគគប្បីយាងទៅ
ដោយការទៅដោយព្រះកាយសោត បរិសទ្យទាំងអស់ដែលប្រជុំគ្នាក្នុងទីនោះ
ក៏គង់នាំគ្នាហែហមព្រះមានព្រះភាគ ។ បរិសទ្យដែលជួបជុំគ្នានោះបែកខ្ញែក
ម្តងហើយ ក៏លំបាកដើម្បីប្រជុំគ្នាបានវិញ ព្រោះដូច្នោះ ទើបព្រះមានព្រះភាគ
ទ្រង់យាងទៅដោយអំណាចចិត្តនោះឯង ។

[២៣] កាលព្រះមានព្រះភាគយាងចូលទៅកាន់វិហារ ដោយអាការយ៉ាងនេះហើយ ព្រះសាវ័បុត្រគង់នៅក្នុងទីនោះឯង បំណងនឹងសរសើរធម៌នោះឲ្យស្របនឹងព្រះបំណងរបស់ព្រះមានព្រះភាគ ទើបបានពោលពាក្យនេះទុក ។ បណ្តាបទទាំងនោះ បទថា អាយស្មា ជាពាក្យហៅបុគ្គលជាទីស្រឡាញ់ ។

បទថា សាវ័បុត្រ ជានាមរបស់ព្រះថេរៈនោះឯង នាមនោះបានមកអំពីខាងមាតា មិនមែនបានមកអំពីខាងបិតាឡើយ ព្រោះព្រះថេរៈនោះជាកូនរបស់ព្រាហ្មណ៍ ឈ្មោះរូបសាវ័ ដូច្នេះ ទើបឈ្មោះថា សាវ័បុត្រ ។

បទថា អធិបក្កន្តស្ស ប្រែថា ចៀសទៅមិនបានយូរ ។

ក្នុងបទថា អារុសោ ភិក្ខុវេ នេះ មានវិនិច្ឆ័យដូច្នេះ ។ ព្រះមានព្រះភាគទាំងឡាយ កាលទ្រង់ហៅសាវ័ក ក៏ទ្រង់ហៅថា ភិក្ខុវេ ឯសាវ័កទាំងឡាយគិតថា យើងទាំងឡាយ សូមកុំស្មើនឹងព្រះពុទ្ធទាំងឡាយឡើយ ដូច្នេះហើយ ក៏ពោលថា អារុសោ ជាមុនហើយ ទើបពោលថា ភិក្ខុវេ ឯក្រោយម្យ៉ាងទៀត ភិក្ខុសង្ឃដែលព្រះសម្មាសម្ពុទ្ធទាំងឡាយត្រាស់ហៅហើយ ក៏ទូលទទួលថា ភទន្តេ សង្ឃដែលសាវ័កទាំងឡាយហៅ ក៏ឆ្លើយទទួលថា អារុសោ ។

បទថា កិត្តាវតា ក្នុងបទថា កិត្តាវតា នុ ទោ អារុសោ នេះ ជាពាក្យសម្តែងការកំណត់ ប្រែថា ដោយហេតុប៉ុណ្ណា នុ អក្ខរៈ ប្រើក្នុងអត្ថនៃពាក្យសួរ ទោ អក្ខរៈ ត្រឹមតែជានិបាត ។

បទថា សត្តុ បរិវិត្តស្ស វិហារតោ សេចក្តីថា កាលព្រះសាស្តាប្រថាប់

នៅដោយវិវេក ៣ គឺកាយវិវេក ចិត្តវិវេក និងឧបធិវិវេក ។

បទថា វិវេកន្តានុសិក្ខន្តិ សេចក្តីថា ព្រះសារីបុត្តសួរដល់អត្ថនេះថា ភិក្ខុមិនសិក្សាតាមនូវវិវេកទាំង៣ វិវេកណាមួយ ជាធម្មទាយាទបានដែរឬទេ។ សូម្បីសុក្កបក្ខ គឺ ចំណែកដែលល្អក៏ន័យនេះ ។ កាលព្រះថេរៈពោលយ៉ាងនេះហើយ ភិក្ខុទាំងឡាយបំណងនឹងស្តាប់អត្ថនោះ ទើបបានពោលថា ទូរតោមិ ទោ ដូច្នេះជាដើម ។

បណ្តាបទទាំងនោះ បទថា ទូរតោមិ សេចក្តីថា អំពីខាងក្រៅដែនខ្លះ អំពីខាងក្រៅជនបទខ្លះ អធិប្បាយថា ចាកទីឆ្ងាយរាប់បាន ១០០ យោជន៍ខ្លះ ។ បទថា សន្តិកេ ប្រែថា ក្នុងទីជិត ។ បទថា អញ្ញាតុំ ប្រែថា ដើម្បីដឹង គឺដើម្បីយល់ ។ បទថា អាយស្មន្តយេវ សារីបុត្តំ បដិភាតុ សេចក្តីថា សូមជាកិច្ចរបស់សារីបុត្រចុះ អធិប្បាយថា សូមឲ្យព្រះសារីបុត្រជួយបំភ្លឺ គឺពង្រីកអត្ថឲ្យជាចំណែករបស់ខ្លួនផងចុះ ។

ក្នុងសេចក្តីនេះ មានពាក្យអធិប្បាយដូចតទៅនេះថា ការពង្រីកសេចក្តីជាកិច្ចរបស់ព្រះសារីបុត្រ ឯការស្តាប់ ជាកិច្ចរបស់ពួកខ្ញុំ ពាក្យអធិប្បាយយ៉ាងនេះ សមនឹងលក្ខណៈរបស់សព្វ ។ ចំណែកអាចារ្យពួកខ្លះពោលថា បទថា បដិភាតុ គឺ ទិស្សតុ ប្រែថា សម្តែង ។ អាចារ្យពួកខ្លះពោលថា ឧបដ្ឋាតុ ប្រែថា ចូរប្រាកដ ។

បទថា ធារិស្សន្តិ នឹងទ្រទ្រង់ចាំទុក បានដល់ នឹងរៀន ។

លំដាប់នោះ ព្រះថេរៈបំណងនឹងសម្ដែងធម៌ដល់ភិក្ខុទាំងឡាយនោះ ទើប
ពោលពាក្យថា តេជហិ ដូច្នេះជាដើម ។

ក្នុងបទថា តេជហិ នេះ មានអធិប្បាយថា បទថា តេជ ជាតតិយា-
វិភត្តិ ។ ហិ អក្ខរៈ ជានិបាត ។ មានពាក្យអធិប្បាយថា ព្រោះហេតុដែល
លោកទាំងឡាយបំណងនឹងស្តាប់ នឹងពោលឲ្យជាការរបស់ខ្ញុំ ដូច្នេះ សូម
លោកទាំងឡាយស្តាប់ចុះ ។ ពួកភិក្ខុទទួលពាក្យរបស់ព្រះថេរៈហើយ ។ ព្រោះ
ហេតុនោះ ទើបលោកពោលថា ឯវមារុសោ ។ បេ។ បច្ចស្សោសុំ ដូច្នេះ ។

[២៤] លំដាប់នោះ ព្រះសារីបុត្រកាលសម្ដែងអត្ថដែលព្រះមានព្រះ
ភាគ ទ្រង់តិះដៀលភាពជាអាមិសទាយាទ ត្រាស់ទុកដោយអាការដូចគ្នានោះ
ឯងថា សូម្បីលោកទាំងឡាយ ក៏គប្បីនឹងត្រូវតិះដៀលដោយភាពជាអាមិស-
ទាយាទនោះ ដូច្នេះ ដោយអាការ ៣ យ៉ាងដល់ភិក្ខុទាំងនោះ ទើបបានពោល
ពាក្យនេះថា ឥធារុសោ ។ បេ។ សាវកា វិវេកំ នានុសិក្ខន្តិ ។

ដោយពាក្យមានប្រមាណប៉ុណ្ណេះ ព្រះថេរៈបានពោលទុកហើយថា ព្រះ
មានព្រះភាគ កាលទ្រង់តិះដៀលបដិបទារបស់បុគ្គលជាអាមិសទាយាទឯណា
សូម្បីលោកទាំងឡាយ ក៏គប្បីត្រូវតិះដៀលដោយបដិបទារបស់បុគ្គលជា
អាមិសទាយាទនោះ ។ ព្រះថេរៈបានសួរសំណួរណាដោយខ្លួនឯងថា កិត្តា-
វតា នុ ខោ ។ បេ។ នានុសិក្ខន្តិ ។ អត្ថនៃពាក្យសួរនោះបែបពិស្តារ ឈ្មោះថា
ព្រះថេរៈបានចែកទុកឈ្មោះហើយ ។

តែអត្ថនោះ មិនបានពឹងផ្អែកដល់ព្រះមានព្រះភាគ ត្រូវតិះដៀលផងដែរ

ឡើយ ។ ព្រោះព្រះពុទ្ធតម្រាស់ដែលត្រាស់ទុកហើយថា អមាម្បិ តេន អាទិស្សោ ភវិស្សាមិ ប្រែថា សូម្បីតថាគតក៏នឹងត្រូវតិះដៀលដោយភាពជា អាមិសទាយាទនោះផងដែរ ជាព្រះតម្រាស់ដែលត្រឹមត្រូវហើយរបស់ព្រះមាន ព្រះភាគអង្គឯង ដែលបំណងសង្គ្រោះសាវ័ក មិនមែនជាពាក្យរបស់សាវ័ក ។ សូម្បីក្នុងចំណែកល្អ គឺសុក្កបក្ខក៏ន័យនេះ ។ ក្នុងវគ្គនេះ មានយោជនា គឺ ការប្រកបសេចក្តីតាមលំដាប់នៃអនុសន្និមានប្រមាណប៉ុណ្ណោះ ។

ឯការពង្រីកសេចក្តីក្នុងរឿងនេះ ដូចតទៅនេះ បទថា **សធិ** ប្រែថា ក្នុងសាសនានេះ ។

បទថា **សត្តុ បរិវិត្តស្ស** សេចក្តីថា កាលព្រះសាស្តាទ្រង់ស្ងាត់ហើយ យ៉ាងពិតដោយវិវេក ៣ ។

បទថា **វិវេកំ នានុសិក្ខន្តិ** សេចក្តីថា មិនតាមសិក្សា គឺមិនបំពេញឲ្យ បរិបូណ៌នូវកាយវិវេក ។ បើព្រះថេរៈគប្បីពោលអត្ថដល់វិវេកទាំង ៣ សោត ពាក្យសួរក៏គង់មិនមានជាពិសេស ព្រោះថា វិវេកក្នុងពាក្យថា **វិវេកំ នានុ-សិក្ខន្តិ** នេះជាចំណែកនៃពាក្យព្យាករហើយ ព្រោះដូច្នោះ ទើបលោកសម្តែង កាយវិវេកដោយបទនេះថា (**វិវេកំ នានុសិក្ខន្តិ**) សម្តែងចិត្តវិវេកដោយ បទថា **យេសត្វា ធម្មានំ** នឹងសម្តែងឧបធិវិវេកដោយបទថា **ពាហុល្លិកា** ដូច្នេះជាដើម ។ ក្នុងវគ្គនេះគប្បីជ្រាបដោយសង្ខេបដូចពណ៌នាមក ដូច្នេះ ។

ដោយបទថា **យេសត្វា ធម្មានំ** ព្រះថេរៈពោលយកអកុសលធម៌ មាន លោភៈជាដើម ដែលពោលទុកខាងមុខ ដោយន័យជាដើមថា នៃអារុសោ

បណ្ណាអកុសលធម៌ទាំងនោះ លោកៈជាបាប ។

បទថា នប្បជហន្តិ បានដល់ មិនលះបង់ អធិប្បាយថា មិនបំពេញឲ្យ បរិបូណ៌នូវចិត្តវិវេក ។

បទថា ពាហុល្លិកា សេចក្តីថា បដិបត្តិដើម្បីភាពជាអ្នកនាំបំប្រុងដោយ បច្ច័យ មានចីវរជាដើម ។ ភិក្ខុទាំងនោះឈ្មោះថា សាខិលិកា ព្រោះរាប់ អានសាសនាបែបធូរថយ ។

ក្នុងបទថា ឱក្កមនេ បុព្វផ្កមា នេះ អធិប្បាយថា នីវរណៈ ៥ ហៅថា ឱក្កមនៈ ព្រោះជាហេតុឲ្យថោកទាប ភិក្ខុទាំងនោះរាប់ថា ជាប្រធាន (អ្នក នាំ) ដោយការធ្វើនីវរណៈ ៥ ឲ្យបរិបូណ៌ ។

បទថា បរិវេកេ គឺក្នុងឧបធិវិវេក បានដល់ ក្នុងព្រះនិព្វាន ។

បទថា ធិក្ខិត្តធុរា សេចក្តីថា មានធុរៈដាក់ចុះហើយ គឺមិនមានការផ្ដើម សេចក្តីព្យាយាមដើម្បីសម្រេចនិព្វាន ។ ដោយពាក្យមានប្រមាណប៉ុណ្ណោះ ដែលលោកពោលទុកហើយថា មិនបំពេញឧបធិវិវេកឲ្យបរិបូណ៌ ។ ព្រះ សារីបុត្តត្រូវកាលពោលដោយមិនកំណត់ពិតប្រាកដ ដោយពាក្យមានប្រមាណ ប៉ុណ្ណោះហើយ ឥឡូវនេះ កាលនឹងកំណត់ទេសនាឲ្យពិតប្រាកដ ទើបពោល ពាក្យជាដើមថា តត្រារុសោ ដូច្នេះជាដើម ។

សួរថា ព្រោះហេតុអ្វី កាលព្រះថេរៈមិនកំណត់ពិតប្រាកដយ៉ាងនេះថា សារីកទាំងឡាយ រមែងត្រូវតិះដៀលដោយហេតុ ៣ ភិក្ខុទាំងនោះ រមែងនាំ គ្នាសើរើរឿងនោះព្រះថេរៈពោលថា អ្នកដទៃមិនបានពោលថា ពួកយើង តែ

កាលព្រះថេរៈពោលកំណត់ពិតប្រាកដយ៉ាងនេះថា ថេរា គឺ ព្រះថេរៈ នា គឺភិក្ខុប្តី មជ្ឈិមា គឺភិក្ខុជាតណ្ហាល ភិក្ខុទាំងនោះនាំគ្នាធ្វើការអើពើថា រឿង នេះព្រះថេរៈពោលចំពោះពួកយើង ។

ឆ្លើយថា ឧបមាដូចកាលពួករាជអមាត្យប្រាប់ប្រជាជនថា ត្រូវជួយគ្នា សម្អាតផ្លូវក្នុងក្រុង មហាជនសង្ស័យថា នរណានឹងត្រូវធ្វើការសម្អាត ហើយ មិនមានបុគ្គលណាមួយចាប់ផ្តើមធ្វើការសម្អាត លុះតែវាយស្តារប្រកាសថា មហាជនត្រូវធ្វើការសម្អាតទ្វារផ្ទះរៀងៗ ខ្លួន អ្នកស្រុកទាំងអស់ ក៏នាំគ្នាធ្វើ ការសម្អាត និងតុបតែងលម្អឲ្យស្រស់ស្អាត ដោយប្រើវេលាត្រឹមមួយសន្ទុះ យ៉ាងណា ឧបមេយ្យក៏គប្បីជ្រាបដូច្នេះ ។

បណ្តាបទទាំងនោះ បទថា តត្រ បានដល់ តេសុ យោគជា សារកេសុ ប្រែថា បណ្តាសាវ័កទាំងនោះ ។

ភិក្ខុទាំងឡាយដែលហៅថា ជាព្រះថេរៈ ព្រោះសំដៅយកភិក្ខុដែលមាន វស្សា ១០ ឡើងទៅ ។

អត្ថរបស់ ថាន សព្វ

បទថា តិហិ ថានេហិ បានដល់ ដោយហេតុ ៣ យ៉ាង ។

ថាន សព្វនេះ ប្រើក្នុងអត្ថថា តំណែង ទិសដៅ ទីតាំងនៅ ទីស្ថិតនៅ ខណៈ និងហេតុ ។

ថាន សព្វ ប្រើក្នុងអត្ថថា តំណែង ដូចក្នុងប្រយោគជាដើមថា កិ បនាយស្នា ទេវានមិន្ទោ កម្មំ កត្វា ឥមំ ថានំ បត្តោ សក្កទេវរាជ

ស្ដេចទេវតានេះ ធ្វើកម្មអ្វីទុក ទើបបានទទួលតំណែងនេះ ។

ឋាន សព្វ ប្រើក្នុងអត្ថថា ទិសដៅ ដូចក្នុងប្រយោគជាដើមថា ឋាន-
កុសលោ ហោតិ អក្កណវេធិ បុគ្គលឈ្លាសក្នុងទិសដៅ ជាអ្នកបាញ់ទាន់
ផ្នែកបន្ទោរ ។

ឋាន សព្វ ប្រើក្នុងអត្ថថា ខណៈ ដូចក្នុងប្រយោគជាដើមថា ឋាន-
សោវេតំ តថាគតំ បដិកាតិ ពាក្យនេះជាក់ច្បាស់ចំពោះព្រះមានព្រះភាគ
ដោយខណៈ គឺដោយឆាប់រហ័ស ។

ឋាន សព្វ ប្រើក្នុងអត្ថថា ហេតុ ដូចក្នុងប្រយោគជាដើមថា ឋានព្វ
ឋានតោ អដ្ឋានព្វ អដ្ឋានតោ ស្គាល់ ហេតុដែលប្រព្រឹត្តទៅ ដោយការ
ប្រព្រឹត្តទៅបានផង ស្គាល់ហេតុដែលប្រព្រឹត្តទៅមិនបានផង ។

តែក្នុងទីនេះ ប្រើក្នុងអត្ថថា ហេតុប៉ុណ្ណោះ អធិប្បាយថា ហេតុដែល
ហៅថា ឋានៈ ព្រោះជាទីតាំងនៅនៃផល ដោយមានការប្រព្រឹត្តទៅទាក់ទង
នឹងផលនោះ ដោយហេតុទី ១ នេះ ព្រះថេរៈរមែងសម្តែងថា បទថា គារយ្ហា
ក្នុងបទថា វេរា ភិក្ខុ គារយ្ហា នេះ ប្រែថា គប្បីត្រូវតិះដៀល ។ ព្រះថេរៈ
ទាំងឡាយនឹងត្រូវនិន្ទាយ៉ាងនេះថា ឈ្មោះថា ព្រះថេរៈហើយ មិនទាន់ចូលទៅ
កាន់សេនាសនៈដែលជាជួរព្រៃ គឺដែលស្ងាត់ក្នុងព្រៃ មិនព្រមលះបង់សេនាសនៈ
ជិតស្រុក ត្រាច់ច្រឡូកច្រឡំដោយពួកគណៈ មិនបំពេញកាយវិវេកឡើយក្នុង
វេលាដែលជានវកភិក្ខុ និងមជ្ឈិមភិក្ខុ លោកទាំងនេះ ប្រព្រឹត្តដូចម្តេចមក
ហើយហ្ន៎ គឺព្រះថេរៈទាំងឡាយ រមែងបានពាក្យតិះដៀលនេះឯង ។

សូម្បីក្នុងបទថា **ធុតិយេន** នេះ ព្រះថេរៈទាំងឡាយ នឹងត្រូវនិន្ទាយ៉ាង
នេះថា ភិក្ខុទាំងនេះដល់នូវភាពជាព្រះថេរៈ តែមិនព្រមលះធម៌ មានលោកៈ
ជាដើមដែលព្រះសាស្តាត្រាស់ឲ្យលះ អង្គុយក្នុងទីសមគួរនាចំណែកម្ខាង ក៏
មិនបាននូវភាពជាអប្បនាស្ងប់រម្ងាប់នៃចិត្ត សូម្បីមួយផ្ទះតម្រាមដៃ ក្នុងវេលា
ដែលជានរកភិក្ខុ និងមជ្ឈិមភិក្ខុ លោកទាំងនេះ (ប្រព្រឹត្ត) ដូចម្តេចមក
ហើយហ្ន៎ គឺព្រះថេរៈទាំងឡាយរមែងបានទទួលពាក្យនិន្ទានេះ ។ គួរធ្វើការ
ប្រកបសេចក្តីដូចពណ៌នាមកយ៉ាងនេះ ។

សូម្បីក្នុងបទថា **តតិយេន** (ដោយហេតុទី ៣) នេះ ព្រះថេរៈរមែង
សម្តែងថា អារុសោ ព្រះថេរៈទាំងឡាយ នឹងត្រូវនិន្ទាយ៉ាងនេះថា ភិក្ខុទាំងនេះ
ដល់នូវភាពជាព្រះថេរៈ តែក៏មិនញ៉ាំងអត្តភាពឲ្យប្រព្រឹត្តទៅដោយបច្ច័យតាម
មានតាមបាន មករវល់ប្រដាប់តាក់តែងចីវរ បាត្រ សេនាសនៈ និងកាយ
ស្អុយ មិនព្រមបំពេញឧបធីវិវេក ក្នុងវេលាដែលជានរកភិក្ខុ និងមជ្ឈិមភិក្ខុ
លោកទាំងនេះដូចម្តេចមកហើយហ្ន៎ ព្រះថេរៈទាំងឡាយរមែងបានទទួលពាក្យ
និន្ទានេះឯង ។ អ្នកសិក្សាគប្បីជ្រាបការប្រកបសេចក្តីដូចពណ៌នាមកនេះ ។

ក្នុងវារៈជាមជ្ឈិមភិក្ខុ និងនរកភិក្ខុក៏ន័យនេះ ។

ឯសេចក្តីប្លែកគ្នាមានដូចតទៅនេះថា

ភិក្ខុទាំងឡាយ ដែលឈ្មោះថា **មជ្ឈិម** ព្រះថេរៈពោលសំដៅយកភិក្ខុ
ដែលមានវស្សា ៥ រហូតដល់ភិក្ខុដែលមានវស្សា ៩ ដូច្នេះ ។ ភិក្ខុទាំង-
ឡាយ ដែលឈ្មោះថា **នរ** ព្រះថេរៈពោលថា បានដល់ ភិក្ខុមានវស្សា ៥

ចុះមក ដូច្នេះ ។ ដូចជា វេលាជាព្រះថេរៈនោះ លោកពោលថា ភិក្ខុទាំងឡាយដែលជាថេរៈ ក្នុងវេលាដែលជានរកភិក្ខុ និងមជ្ឈិមភិក្ខុបានដូចម្តេចមកហើយ យ៉ាងណា ក្នុងវេលានេះក៏ដូច្នោះ គឺភិក្ខុជាមជ្ឈិម និងភិក្ខុថ្មី គប្បីប្រកបអធិប្បាយថា ក្នុងកាលជាភិក្ខុថ្មីបានដូចម្តេចមកហើយ ក្នុងកាលជាព្រះថេរៈនឹងបានដូចម្តេច ក្នុងកាលជាមជ្ឈិមភិក្ខុ និងជាព្រះថេរៈនឹងដូចម្តេចហ្ន៎ ។ ឯអត្តក្នុងសក្កបក្ខក៏គប្បីជ្រាបតាមន័យ ដែលផ្ទុយគ្នានឹងដែលពោលមកហើយ ក្នុងកណ្តបក្ខនេះ ។ ឯក្នុងទីនេះមានសេចក្តីសង្ខេបដូចតទៅនេះថា

[២៥] ម្យ៉ាងទៀត ព្រះថេរៈទាំងឡាយ រមែងជាអ្នកគួរសរសើរ គឺរមែងបានទទួលការសរសើរដោយហេតុទី ១ ថា ភិក្ខុទាំងនេះ ទោះជាព្រះថេរៈក៏គង់នៅក្នុងសេនាសនៈដែលជាជង់ព្រៃ ក្នុងព្រៃដែលឆ្ងាយគ្នា រហូតរាប់យោជន៍ សូម្បីដល់វេលាដែលគួរនឹងចូលទៅជិតសេនាសនៈស្រុក ក៏មិនចូលទៅ ទោះមានរាងកាយជរាយ៉ាងនេះ ក៏គង់តស៊ូប្រារព្ធព្យាយាមធ្វើឲ្យបុគ្គលអ្នកប្រគេនបច្ច័យកើតការជ្រះថ្លា ក្នុងកាលដែលជានរកភិក្ខុ និងមជ្ឈិមភិក្ខុបានដូចម្តេចមកហើយ ដូច្នេះ លោកទាំងឡាយរមែងលះអកុសលធម៌ មានលោភៈជាដើម បំពេញចិត្តវិវេកឲ្យបរិបូណ៌ ។

ដោយហេតុទី ២ នេះ ភិក្ខុទាំងឡាយ ដែលជាថេរៈ រមែងជាអ្នកគួរសរសើរ គឺរមែងបានទទួលការសរសើរថា ភិក្ខុនេះដល់នូវភាពជាព្រះថេរៈធំក្នុងវ័យ ដូច្នេះ ជាពេលគួរអង្គុយឲ្យសន្តិវិហារិក និងអន្តោវាសិកចោមរោមបានហើយ ឆាន់ស្រេចហើយ ក៏ចូលបន្ទប់បំពេញសមណធម៌ ពេលល្ងាច

ទើបចេញមក ចូលទៅពេលល្ងាចហើយ ពេលព្រឹក ទើបចេញមក ធ្វើបរិកម្ម
កសិណឲ្យសមាបត្តិកើត សម្រេចមគ្គផល បំពេញចិត្តវិវេកឲ្យបរិបូណ៌
ដោយប្រការទាំងពួង ។

ដោយហេតុទី ៣ នេះ ព្រះថេរៈរមែងជាបុគ្គលគួរសរសើរ គឺរមែងបាន
ទទួលការសរសើរថា ក្នុងកាលដែលព្រះថេរៈគួរប្រើចីវរស្រាល ដែលមាន
សម្ពុស្សសប្បាយ ដូចសំពត់ធម្មតា សំពត់ធ្វើដោយសម្បកឈើ និងសំពត់
ព្រៃជាដើម ព្រះមហាថេរៈក៏នៅតែស្លៀកដណ្តប់សំពត់បង្អួក ។ លោករាប់
អានសាសនាយ៉ាងតឹងរ៉ឹង ប្រាសចាកនីវរណៈ និងផលសមាបត្តិ បំពេញ
ឧបធិវិវេកឲ្យបរិបូណ៌ (ក្នុងឥឡូវនេះ ក៏នៅតែបដិបត្តិបានបែបនេះ) ក្នុង
កាលដែលជានវកភិក្ខុ និងមជ្ឈិមភិក្ខុបានជា (បដិបត្តិ) ដូចម្តេចមក
ហើយ ។ ក្នុងវារៈដែលជាមជ្ឈិមភិក្ខុក៏មានន័យនេះ ។

[២៦] សួរថា ក្នុងបទថា តត្រារុសោ មានអនុសន្និដ្ឋចម្តេច ។

ឆ្លើយថា ព្រះសាវ័បុត្តត្ថេរកាលតិះដៀលបដិបទារបស់បុគ្គល ជាអ្នកយក
អាមិសជាមតិកដោយអាការ ៩ យ៉ាង សរសើរបដិបទារបស់បុគ្គលដែល
ទទួលយកធម៌ជាមតិកដោយអាការ ៩ យ៉ាង ញ៉ាំងទេសនាឲ្យចប់សព្វគ្រប់
ដោយអាការ ១៨ យ៉ាងនេះហើយ ដើម្បីសម្តែងដល់ធម៌ដែលគួរលះ ដែល
លោកបានពោលទុកយ៉ាងនេះថា ព្រះសាស្តាត្រាស់ការលះធម៌ពួកណា ធម៌
ពួកនោះ ភិក្ខុមិនទាន់លះបាន ដល់ភិក្ខុទាំងនោះដោយសរុបថា បានដល់ ធម៌
ទាំងនេះ ទើបបានពោលពាក្យនេះថា តត្រារុសោ លោភោ ច ដូច្នេះជាដើម

នេះ គឺអនុសន្និ (ក្នុង ២ បទនោះ) ។ ម្យ៉ាងទៀត ធម៌ទាំងឡាយ លោក បានពោលទុកដោយអមហើយខាងដើមនោះឯង ។ ឯអាមិសក៏បានពោលទុក ហើយ ទាំងដោយអម ទាំងដោយត្រង់ ។

ឥឡូវនេះ កាលពោលធម៌ដោយត្រង់ គឺលោកុត្តរមគ្គ ទើបព្រះថេរៈបាន ពោលពាក្យនេះទុក ហើយក្នុងពាក្យនេះក៏មានអនុសន្និដូច្នេះ

បទថា តត្រ ជាបទសម្តែងដោយទេសនា ដែលកន្លងមកហើយ ។ មានពាក្យអធិប្បាយថា ក្នុងទេសនាដែលព្រះមានព្រះភាគត្រាស់ទុកដោយ ន័យជាដើមថា កាលព្រះសាស្តាទ្រង់នៅយ៉ាងស្ងាត់ ពួកសាវ័កបែរជាមិន សិក្សាតាមនូវវិវេក ។ ដោយពាក្យថា លោកៈជាបាបធម៌ ទោសៈជាបាបធម៌ ព្រះថេរៈរមែងសម្តែងថា ធម៌ទាំង ២ ប្រការនេះជាបាប គឺថាកទាប ដូច្នេះ ទើបធម៌នេះត្រូវលះបង់ ។

ក្នុងបណ្តាលោកៈ និងទោសៈទាំង ២ នោះ លោកៈមានលក្ខណៈចង់ បាន ទោសៈមានលក្ខណៈប្រទូស្តចិត្ត ។

ក្នុងចំនួនលោកៈ និងទោសៈនោះ លោកៈមានដល់ភិក្ខុដែលជាអាមិស- ទាយាទ ព្រោះការបានបច្ច័យទាំងឡាយ ។ ឯទោសៈមានព្រោះមិនមានលោក គឺត្រូវការវត្ថុដែលមិនទាន់បាន ឬមានព្រោះទោសៈ គឺកាលមិនបាន ក៏នាំការ ចង្អៀតចង្អល់មកឲ្យ ។

លោកៈ មានព្រោះឡើយធម៌ (របស់ធ្វើបុណ្យ) ។ ឯទោសៈ មាន ព្រោះបុគ្គលដែលមិនប្រគេន ឬក្នុងបុគ្គលដែលប្រគេនរបស់មិនត្រូវចិត្ត ។

ព្រោះលោកៈ ទើបធ្វើឲ្យ (អកុសល) ធម៌ ដែលមានតណ្ហា ៩ យ៉ាង ជាមូលបរិបូណ៌ ។ ព្រោះទោសៈ ទើបធ្វើឲ្យមច្ឆរិយៈ ៥ យ៉ាងបរិបូណ៌ ។

ឥឡូវនេះ កាលសម្តែងឧបាយជាគ្រឿងលះលោកៈ និងទោសៈទាំងនោះ ទើបព្រះសារីបុត្តត្រូវពោលថា លោកស្ស ច នោសស្ស ច បហានាយ ដូច្នេះជាដើម ។ ពាក្យរបស់ព្រះថេរៈនោះ អធិប្បាយថា ជាមជ្ឈិមប្បដិបទា ដើម្បីលះលោកៈ និងទោសៈ ដែលជាបាបនោះ មាន ។ ពាក្យនេះ ព្រះ ថេរៈពោលសំដៅដល់មគ្គ ។ ព្រោះថា មគ្គមិនចូលជិត គឺមិនចូលទៅជិត អន្តធម៌ទាំង ២ គឺលោកៈ ជាអន្តធម៌ ១ ទោសៈជាអន្តធម៌ ១ ផុតហើយ ដោយឥតសេសសល់ អំពីអន្តធម៌ទាំង ២ នេះ ព្រោះដូច្នេះ ទើបហៅថា មជ្ឈិមប្បដិបទា ។ ដែលឈ្មោះថា មជ្ឈិមា ព្រោះនៅក្នុងចន្លោះអន្តធម៌ទាំង ២ នោះ ដែលឈ្មោះថា បដិបទា ព្រោះបុគ្គលដែលត្រូវការនិព្វានគប្បី បដិបត្តិ ។

ម្យ៉ាងទៀត កាមសុខល្អិតានុយោគ ជាអន្តធម៌ ១ អត្តកិលមថានុយោគ ក៏ជាអន្តធម៌ ១ សស្សតទិដ្ឋិក៏ជាអន្តធម៌ ១ ឧច្ឆេទទិដ្ឋិក៏ជាអន្តធម៌ ១ ព្រោះ ហេតុនោះ បណ្ឌិតគប្បីឲ្យពិស្តារដោយន័យដំបូងនោះចុះ ។

ព្រះសារីបុត្តត្រូវ រមែងសរសើរបដិបទានោះឯង ដោយពាក្យថា ចក្ក- ករណី ជាដើម ព្រោះថា បដិបទានោះ រមែងប្រព្រឹត្តទៅព្រម ដើម្បីការ ឃើញសច្ចៈទាំងឡាយ ដោយអត្ថថា ជាប្រធានក្នុងការឃើញ ព្រោះហេតុ នោះ ទើបឈ្មោះថា ចក្កករណី រមែងប្រព្រឹត្តទៅព្រមដើម្បីដឹងនូវសច្ចៈ

ទាំងឡាយ ដោយអត្ថថា ជាហេតុឲ្យដឹងច្បាស់ ព្រោះហេតុនោះ ទើបឈ្មោះ
ថា ញាណករណី ។

ម្យ៉ាងទៀត ឈ្មោះថា រមែងប្រព្រឹត្តទៅព្រមដើម្បីសេចក្តីស្ងប់ ព្រោះធ្វើ
ឲ្យកិលេសទាំងឡាយ មានរាគៈជាដើមស្ងប់ ឈ្មោះថា រមែងប្រព្រឹត្តទៅព្រម
ដើម្បីអភិញ្ញា គឺការដឹងក្រៃលែង ព្រោះហេតុឲ្យឃើញថា សច្ចៈទាំង ៤
ជាធម៌ដែលគួរដឹងក្រៃលែង ។

មគ្គ ឈ្មោះថា សម្ពោធគឺការត្រាស់ដឹង មជ្ឈិមប្បដិបទា ឈ្មោះថា
ប្រព្រឹត្តទៅដើម្បីសម្ពោធគឺការប្រព្រឹត្តទៅព្រមដើម្បីប្រយោជន៍ដល់មគ្គនោះ
សេចក្តីពិត មគ្គនោះឯង រមែងប្រព្រឹត្តទៅព្រមដើម្បីប្រយោជន៍ដល់មគ្គ ។

ធម្មជាតិ ឈ្មោះថា ព្រះនិព្វាន ព្រោះធ្វើកិច្ចដែលមគ្គត្រូវធ្វើ តែបដិបទា
លោកពោលថា ឈ្មោះថា ប្រព្រឹត្តទៅព្រមដើម្បីព្រះនិព្វាន ព្រោះប្រព្រឹត្តទៅ
ព្រមដើម្បីធ្វើឲ្យជាក់ច្បាស់ គឺធ្វើឲ្យប្រចក្សនូវព្រះនិព្វាននោះ ទើបលោកពោល
ថា ប្រព្រឹត្តទៅព្រមដើម្បីព្រះនិព្វាន ។ អត្ថសំខាន់ក្នុងរឿងនេះមានប្រមាណ
ប៉ុណ្ណេះ ។ ការពណ៌នាដទៃក្រៅអំពីនេះ ធ្វើឲ្យវែងឆ្ងាយទៅ ។

ឥឡូវនេះ ព្រះថេរៈ បំណងនឹងសម្តែងមជ្ឈិមប្បដិបទានោះដោយសរុប
ទើបសួរថា កតមារុសោ ដូច្នេះហើយ វិសជ្ជនាដោយន័យជាដើមថា អយ-
មេវ ។

បណ្តាបទទាំងនោះ បទថា អយមេវ ប្រែថា នេះប៉ុណ្ណោះ ជាពាក្យ
អវជារណៈ គឺហាមពាក្យដទៃ ព្រះថេរៈពោលពាក្យនេះទុកដើម្បីការបដិសេធ

មគ្គ គឺផ្លូវទៅកាន់និព្វានដ៏ទៃ ដើម្បីបានសម្តែងថា មគ្គនោះ ជាបស្ចឹមមានទូទៅ ដល់ព្រះពុទ្ធ ព្រះបច្ចេកពុទ្ធ ព្រះសាវ័ករបស់ព្រះពុទ្ធ ។ សេចក្តីនេះសមដូច ព្រះពុទ្ធតម្រាស់ថា ផ្លូវនេះឯង ប្រព្រឹត្តទៅដើម្បីសេចក្តីបរិសុទ្ធនៃទស្សនៈ ផ្លូវដ៏ទៃមិនមានទេ ។

មគ្គនេះ ឈ្មោះថា អរិយ ព្រោះធ្វើកិលេសឲ្យនៅឆ្ងាយខ្លះ ព្រោះប្រព្រឹត្ត ទៅព្រមដើម្បីលះសត្រូវ គឺកិលេសខ្លះ ព្រោះជាមគ្គដែលព្រះអរិយៈសម្តែង ទុកខ្លះ ព្រោះប្រព្រឹត្តទៅព្រមដើម្បីឲ្យបានកាតជាព្រះអរិយៈខ្លះ ។ មគ្គឈ្មោះ ថា មានអង្គ ៨ ព្រោះប្រកបដោយអង្គ ៨ ដែលផុតចាកអង្គមិនមាន ប្រៀបដូចគ្រឿងតន្ត្រីប្រកបដោយអង្គ ៥ ដូច្នោះ ។ ដែលឈ្មោះថា មគ្គ ព្រោះអត្ថថា សម្លាប់កិលេសទាំងឡាយខ្លះ ដើរទៅកាន់និព្វានខ្លះ ដែលបុគ្គល ត្រូវការនិព្វាន ស្វែងរកខ្លះ ដែលបុគ្គលត្រូវការនិព្វានទាំងនោះដើរទៅខ្លះ គឺ បដិបត្តិខ្លះ ។

បទថា សេយ្យដ៏ធំ ជានិបាត និបាត គឺ សេយ្យដ៏ធំ នោះ មានអត្ថដូច គ្នានឹង កតមោ សោ ប្រែថា មគ្គនោះ គឺអ្វីខ្លះ ឬមានអត្ថដូចគ្នានឹង កតមាធិ តាធិ អដ្ឋង្គាធិ ប្រែថា អង្គ ៨ នោះ គឺអ្វីខ្លះ ។

ពិតហើយ អង្គតែមួយ ក៏គឺមគ្គនោះឯង ។ សមដូចពាក្យដែលលោក ពោលទុកថា សម្មាទិដ្ឋិជាមគ្គផង ជាហេតុផង ។ បុរាណាចារ្យទាំងឡាយ ក៏ពោលទុកថា សម្មាទិដ្ឋិ ជាផ្លូវ ជាហេតុឲ្យឃើញ សម្មាសង្កប្ប ជាផ្លូវ ជា ហេតុឲ្យដាក់ចិត្ត ។ បេ។ សម្មាសមាធិ ជាផ្លូវ ជាហេតុ មិនឲ្យរាយមាយ ។

ម្យ៉ាងទៀត ក្នុងបណ្តាអង្គមគ្គទាំងឡាយ មានសម្មាទិដ្ឋិជាដើមនេះ សម្មា-
 ទិដ្ឋិ មានការឃើញប្រពៃជាលក្ខណៈ សម្មាសង្កប្ប មានការត្រិះរិះដោយប្រពៃ
 ជាលក្ខណៈ សម្មាវាចា មានការហ្វូងហែងជាលក្ខណៈ សម្មាកម្មន្តៈ មាន
 ការតាំងឡើងព្រមដោយធម៌ជាលក្ខណៈ សម្មាអាជីវៈ មានការផ្សព្វផ្សាយដោយ
 ប្រពៃជាលក្ខណៈ សម្មាវាយាមៈ មានការផ្គត់ផ្គង់ដោយប្រពៃជាលក្ខណៈ
 សម្មាសតិ មានការប្រាកដដោយប្រពៃជាលក្ខណៈ សម្មាសមាធិ មានការ
 តាំងមាំនៃចិត្តដោយប្រពៃជាលក្ខណៈ សូម្បីវិគ្គហមគ្គទាំងនោះ ក៏គប្បីជ្រាប
 ដោយន័យនោះដូចគ្នាថា ដែលឈ្មោះថា **សម្មាទិដ្ឋិ** ព្រោះឃើញដោយប្រពៃ
 ក្នុងចំនួនមគ្គទាំងនោះ ។

សម្មាទិដ្ឋិ កាលកើតឡើងរមែងលះមិច្ឆាទិដ្ឋិ និងកិលេសដែលជាសត្រូវ
 ចំពោះសម្មាទិដ្ឋិនោះ និងអវិជ្ជាបាន ធ្វើព្រះនិព្វានឲ្យជាអារម្មណ៍ ឃើញ
 សម្បយុត្តធម៌ទាំងឡាយ និងឃើញសម្បយុត្តធម៌ទាំងនោះដោយមិនវង្វេង មិន
 មែនឃើញដោយភាពជាអារម្មណ៍ ព្រោះដូច្នេះ ទើបឈ្មោះថា **សម្មាទិដ្ឋិ** ។

សម្មាសង្កប្ប កាលកើតឡើង រមែងលះបាននូវមិច្ឆាសង្កប្ប និង
 កិលេស ដែលជាសត្រូវចំពោះសម្មាសង្កប្បនោះ ធ្វើនិព្វានឲ្យជាអារម្មណ៍
 និងដំបណ្តុះសម្បយុត្តធម៌ទាំងឡាយទុកក្នុងចិត្តដោយប្រពៃ ព្រោះហេតុនោះ
 ទើបហៅថា **សម្មាសង្កប្ប** ។

សម្មាវាចា កាលកើតឡើង រមែងលះបាននូវមិច្ឆាវាចា និងកិលេស
 ដែលជាសត្រូវចំពោះសម្មាវាចានោះ ធ្វើនិព្វានឲ្យជាអារម្មណ៍ រក្សាសម្ប-

យុត្តធម៌ទាំងឡាយដោយប្រពៃ ព្រោះដូច្នោះ ទើបហៅថា **សម្មាវាចា** ។

សម្មាកម្មន្តៈ កាលកើតឡើង រមែងលះបាននូវមិច្ឆាកម្មន្តៈ និងកិលេស ដែលជាសត្រូវចំពោះសម្មាកម្មន្តៈនោះ ធ្វើព្រះនិព្វានឲ្យជាអារម្មណ៍ និងញ៉ាំង សម្បយុត្តធម៌ទាំងឡាយឲ្យតាំងឡើងដោយប្រពៃ ព្រោះដូច្នោះ ទើបហៅថា **សម្មាកម្មន្ត** ។

សម្មាអាជីវៈ កាលកើតឡើង រមែងលះបាននូវមិច្ឆាអាជីវៈ និងកិលេស ដែលជាសត្រូវចំពោះសម្មាអាជីវៈនោះ ធ្វើព្រះនិព្វានឲ្យជាអារម្មណ៍ និង រមែងញ៉ាំងសម្បយុត្តធម៌ទាំងឡាយ ឲ្យផ្សេងដោយប្រពៃ ព្រោះដូច្នោះ ទើបហៅថា **សម្មាអាជីវ** ។

សម្មាវាយាមៈ កាលកើតឡើង រមែងលះបាននូវមិច្ឆាវាយាមៈ និងធម៌ ដែលជាសត្រូវចំពោះសម្មាវាយាមៈនោះ និងធម៌ដែលខ្ជិលច្រអូស ធ្វើព្រះ និព្វានឲ្យជាអារម្មណ៍ និងរមែងទទួលទុកដោយប្រពៃនូវសម្បយុត្តធម៌ទាំង- ឡាយ ព្រោះដូច្នោះ ទើបហៅថា **សម្មាវាយាម** ។

សម្មាសតិ កាលកើតឡើង រមែងលះបាននូវមិច្ឆាសតិ និងកិលេស ដែលជាសត្រូវចំពោះសម្មាសតិនោះ រមែងធ្វើនិព្វានឲ្យជាអារម្មណ៍ និងរមែង ញ៉ាំងសម្បយុត្តធម៌ទាំងឡាយ ឲ្យប្រាកដដោយប្រពៃ ព្រោះហេតុនោះ ទើប ហៅថា **សម្មាសតិ** ។

សម្មាសមាធិ កាលកើតឡើងរមែងលះបាននូវមិច្ឆាសមាធិ និងកិលេស ដែលជាសត្រូវចំពោះសម្មាសមាធិ និងការរាយមាយនោះ ធ្វើព្រះនិព្វានឲ្យជា

អារម្មណ៍ និងរំមែងតាំងសម្បយុត្តធម៌ទាំងឡាយទុកដោយប្រពៃ ព្រោះដូច្នេះ ទើបហៅថា សម្មាសមាធិ ។

ឥឡូវនេះ ព្រះថេរៈ កាលពោលត្រួតបដិបទានោះ កាលពោលត្រួត ទើបពោលថា អយំ ទោ សា អារុសោ ដូច្នេះជាដើម ពាក្យដែលពោល នោះមានអធិប្បាយថា ធម៌មានអង្គ ៨ នោះឯណា ដែលព្រះមានព្រះភាគ ត្រាស់រួមលោកុត្តរធម៌ទាំង ៤ ចូលជាមួយគ្នាថា អារុសោ មគ្គមានអង្គ ៨ នេះឯង គឺមជ្ឈិមប្បដិបទានោះ រំមែងប្រព្រឹត្តទៅព្រម ៗបេ។ ដើម្បីព្រះ និព្វាន ។

កាលសម្តែងលោកៈ ទោសៈ និងឧបាយជាគ្រឿងលះបង់លោកៈ និង ទោសៈនោះ ក្នុងចំនួនធម៌ទាំងឡាយដែលត្រូវលះយ៉ាងនេះហើយ ឥឡូវនេះ ព្រះសារីបុត្តត្ថេរ កាលសម្តែងធម៌ដែលត្រូវលះដទៃទៀត និងឧបាយជាគ្រឿង លះធម៌ទាំងនោះ ទើបពោលពាក្យថា តត្រារុសោ កោធនោ ច ដូច្នេះជាដើម បណ្តាធម៌ដែលត្រូវលះទាំងនោះ

កោធនៈ មានការក្តៅក្រហាយ ឬ មានការកាចជាលក្ខណៈ មានការចង អាយាតជាកិច្ច មានការប្រទូស្តជាអាការប្រាកដ ។

ឧបនាហៈ មានការចងក្រោធទុក ជាលក្ខណៈ មិនព្រមលះបង់ការ ចងពៀរជាកិច្ច មានក្រោធជាប់រឿយៗ ជាអាការប្រាកដ សមដូចពាក្យដែល បុរាណចារ្យពោលទុកយ៉ាងនេះថា កោធនៈកើតមុន ទើបឧបនាហៈកើតតាម ក្រោយជាដើម ។

មក្ខៈ មានការលុបគុណអ្នកដទៃជាលក្ខណៈ មានការធ្វើគុណអ្នកដទៃ នោះ ឲ្យវិនាសជាកិច្ច មានការបិទបាំងគុណរបស់អ្នកដទៃជាអាការប្រាកដ ។

បលាសៈ មានការប្រកាន់នូវភាពជាគូប្រជែង គឺ វាយឬកស្មើ ជា លក្ខណៈ មានការធ្វើគុណរបស់ខ្លួនឲ្យស្មើនឹងគុណរបស់អ្នកដទៃជាកិច្ច មាន ការប្រមាណ គឺ វាយតម្លៃ ប្រៀបធៀប គុណរបស់អ្នកដទៃ ជាអាការ ប្រាកដ ។

ឥស្សា មានការច្រណែនចំពោះសម្បត្តិអ្នកដទៃ ឬអត់ធន់មិនបាន ចំពោះសម្បត្តិរបស់អ្នកដទៃនោះជាលក្ខណៈ មានការមិនត្រេកអរក្រៃលែង ក្នុងសម្បត្តិរបស់អ្នកដទៃនោះជាកិច្ច មានការបែរមុខគេចចេញអំពីសម្បត្តិ របស់អ្នកដទៃនោះជាអាការប្រាកដ ។

មន្ទេរៈ មានការលាក់នូវសម្បត្តិរបស់ខ្លួនជាលក្ខណៈ មានការមិន សប្បាយចិត្ត កាលសម្បត្តិរបស់ខ្លួន មានអ្នកដទៃប្រើប្រាស់ផងជាកិច្ច មាន ការកំណាញ់ស្វិតស្វាញជាអាការប្រាកដ ។

មាយា មានការបិទបាំងបាបដែលខ្លួនឯងធ្វើហើយជាលក្ខណៈ មាន ការលាក់នូវបាបដែលខ្លួនឯងធ្វើហើយនោះជាកិច្ច មានការបិទបាំងបាបដែល ខ្លួនឯងធ្វើហើយនោះជាអាការប្រាកដ ។

សាដេយ្យ មានការចូលចិត្តអ្នកគុណដែលខ្លួនឯងមិនមាន ជាលក្ខណៈ មានការប្រមូលមកនូវគុណដែលខ្លួនឯងមិនមានទាំងនោះជាកិច្ច មានការធ្វើ គុណដែលខ្លួនឯងមិនមានទាំងនោះឲ្យប្រាកដចេញមក សូម្បីដោយអាការតាម

ផ្លូវកាយជាអាការប្រាកដ ។

ឥម្ពៈ មានការរឹងត្អឹងជាលក្ខណៈ មានការប្រព្រឹត្តមិនកោតក្រែងជាកិច្ច
មានការមិនទន់ភ្លន់ជាអាការប្រាកដ ។

សារម្ពៈ មានការធ្វើសេចក្តីល្អឲ្យនៅខាងលើជាលក្ខណៈ មានការ
សម្តែងខ្លួនជាសត្រូវចំពោះអ្នកដទៃជាកិច្ច មានការមិនគោរពជាអាការប្រាកដ ។

មាឈៈ មានការលើកតម្កើងខ្លួនជាលក្ខណៈ មានការប្រកាន់ខ្លួន ថាជា
អញជាកិច្ច មានការក្រអឺតក្រអោងជាអាការប្រាកដ ។

អតិមាឈៈ មានការលើកតម្កើងខ្លួនក្រៃលែងជាលក្ខណៈ មានការ
ប្រកាន់ខ្លួនថាជាអញ យ៉ាងមាំ ជាកិច្ច មានការវាយបូកខ្ពស់ក្រៃលែង ជា
អាការប្រាកដ ។

មនៈ មានការស្រវឹងជាលក្ខណៈ មានការប្រកាន់ដោយការស្រវឹងជា
កិច្ច មានការខុសប្រក្រតី ដូចមនុស្សឆ្គួតជាអាការប្រាកដ ។

បមាឈៈ មានការបណ្តោយចិត្តទៅក្នុងបញ្ចកាមគុណជាលក្ខណៈ មាន
ការបណ្តាលឲ្យចិត្តប្រហែសធ្វេសច្រើនឡើងជាកិច្ច មិនមានស្មារតីជាអាការ
ប្រាកដ ។

អ្នកសិក្សាគប្បីជ្រាបដល់លក្ខណៈជាដើមនៃធម៌ទាំងនេះ ដូចពោលមក
នេះចុះ ក្នុងទីនេះជាការពោលដោយសន្ទេប ឯសេចក្តីពិស្តារ អ្នកសិក្សាគប្បី
ជ្រាបតាមន័យដែលពោលហើយ ក្នុងគម្ពីរវិភង្គនោះឯងថា វត្ថុ កតមោ
កោធា ដូច្នេះជាដើម ។

ម្យ៉ាងទៀត ក្នុងធម៌ដែលត្រូវលះទាំងនេះ គប្បីជ្រាបដោយពិសេសទៅ
ទៀត ដូចតទៅនេះថា

ភិក្ខុដែលជាអាមិសទាយាទ រមែងក្រោធនឹងអ្នកដទៃដែលបានលាភ ព្រោះ
ខ្លួនឯងមិនបាន ការក្រោធដែលកើតឡើងមួយគ្រា នៃភិក្ខុដែលជាអាមិស-
ទាយាទនោះ ឈ្មោះថា កោធនៈតែម្យ៉ាង កោធនៈដែលកើតឡើងមកច្រើនជាង
ម្តងឡើងទៅ ឈ្មោះថា ឧបនាហៈ ។

ភិក្ខុដែលជាអាមិសទាយាទនោះឯង កាលក្រោធហើយផង ចងក្រោធទុកផង
រមែងលុបគុណរបស់បុគ្គលដទៃដែលមានលាភ និងប្រកាន់ជាគូ
ប្រណាំងប្រជែងថា សូម្បីអាត្មាអញ ក៏ត្រូវតែធ្វើដូច្នោះឲ្យបាន នេះជាមក្ខៈ
គឺការលុបគុណ និងបលាសៈ គឺការវាយស្មើនៃភិក្ខុដែលជាអាមិសទាយាទ
នោះ ។

ភិក្ខុដែលជាអាមិសទាយាទនោះ មានប្រក្រតីលុបគុណ មានប្រក្រតី
វាយស្មើដូចពោលមកហើយនេះ រមែងច្រណែន រមែងប្រទូស្តក្នុងលាភ និង
សក្ការៈជាដើមនៃបុគ្គលដែលមានលាភនោះថា ភិក្ខុនេះមានប្រយោជន៍អ្វីដោយ
វត្ថុនេះ នេះជាឥស្សា គឺការច្រណែន ។

បើលោកមានសម្បត្តិឯណាមួយ រមែងអត់ធន់មិនបាន ដែលសម្បត្តិនោះ
មានអ្នកដទៃនោះរួមប្រើប្រាស់ នេះជាមធ្ចរៈ គឺការកំណាញ់នៃភិក្ខុដែលជា
អាមិសទាយាទនោះ ។

ព្រោះលាភជាហេតុពិតៗ លោករមែងបិទបាំងទោសដែលមានរបស់ខ្លួន

នេះជាមាយារបស់ភិក្ខុ ដែលជាអាមិសទាយាទនោះ ។

លោករមែងអួតគុណដែលមិនមានពិត នេះជាសាថេយ្យ គឺការអួតអាង នៃភិក្ខុដែលជាអាមិសទាយាទនោះ ។

លោកបដិបត្តិយ៉ាងនេះ បើបានលោកតាមបំណង រមែងជាអ្នករឹងត្អឹង មានចិត្តមិនទន់ភ្លន់ ព្រោះលោកនោះ ជាបុគ្គលដែលបុគ្គលណាមួយមិនអាច នឹងពោលបានថា លោកមិនគួរធ្វើកម្មនេះយ៉ាងនេះ នេះជាថម្មៈ គឺការរឹងត្អឹង របស់លោក ។

មានបុគ្គលណា ពោលពាក្យណាមួយនឹងលោកថា លោកមិនគួរធ្វើកម្ម យ៉ាងនេះ លោកជាអ្នកមានចិត្តប្រាសពាក្យពោលនោះ ធ្វើមុខក្រញូរ ចង់ ចិញ្ចឹម ពោលកំហែងអ្នកដទៃថា លោកជាអ្វីនឹងខ្ញុំ នេះជាសារម្តៈ គឺការ ប្រណាំងវាសនារបស់ភិក្ខុដែលជាអាមិសទាយាទនោះ ។

បន្ទាប់អំពីនោះទៅ ព្រោះថម្មៈ គឺការរឹងត្អឹង លោកនឹងសម្គាល់ខ្លួនថា អញនេះឯងល្អជាងអ្នកដទៃ ជាអ្នកប្រកាន់ខ្លួនព្រោះសារម្តៈ លោកត្រឡប់ មើលឆ្ងាយអ្នកដទៃថា ពួកនេះជានរណា ជាអ្នកប្រកាន់ខ្លួន នេះជាមានៈ និង អតិមានៈនៃភិក្ខុដែលជាអាមិសទាយាទនោះ ។

ព្រោះមានៈ និងអតិមានៈទាំងនេះ លោករមែងកើតការស្រវឹង មានការ ស្រវឹងក្នុងជាតិ គឺកំណើត និងត្រកូលជាដើម លោកស្រវឹងហើយ រមែង ប្រមាទ គឺមិនមានសតិ ក្នុងវត្ថុទាំងឡាយ ចែកប្រភេទចេញទៅ មានកាម- គុណជាដើម នេះជាមទៈ គឺការស្រវឹង និងបមាទៈ គឺការមិនមានស្មារតីនៃ

ភិក្ខុដែលជាអាមិសទាយាននោះ ។

រួមសេចក្តីថា ដោយហេតុដូចពោលមកនេះ លោករមែងមិនផុតចាកភាពជាអាមិសទាយានទៅបាន អ្នកសិក្សាគប្បីជ្រាបធម៌ដែលត្រូវលះ ក្នុងភាពជាអាមិសទាយានដោយធម៌ដែលជាបាបទាំងនេះ និងដោយធម៌ពួកដទៃបែបនេះជាមុន ។ ឯឧបាយជាហេតុលះ ពោលដោយបាលី និងអត្ថហើយ ក៏មិនមានអ្វីពិសេសឡើយក្នុងធម៌គ្រប់ប្រការ ។

ដើម្បីការដាក់ច្បាស់នៃការប្រមូលការដឹង អ្នកសិក្សាគួរជ្រាបការផ្សេងគ្នា លំដាប់ និងវិធីនៃការចម្រើន ក្នុងឧបាយជាគ្រឿងលះបង់ដូចតទៅនេះថា

បណ្តាការផ្សេងគ្នា លំដាប់ និងវិធីនៃការចម្រើនទាំងនេះ នឹងអធិប្បាយដល់ការផ្សេងគ្នាជាមុន ។ មជ្ឈិមប្បដិទានេះ បានដល់ មគ្គ ដែលត្រាខ្លះក៏មានអង្គ ៨ ត្រាខ្លះក៏មានអង្គ ៧ ព្រោះថា មគ្គនេះ កាលកើតឡើងដោយអំណាចបឋមជ្ឈានដែលជាលោកុត្តរ រមែងមានអង្គ ៨ ដែលកើតឡើងដោយអំណាចឈានដ៏សេស រមែងមានអង្គ ៧ តែក្នុងទីនេះ ជាការអធិប្បាយភាពជាន់ខ្ពស់បំផុត ទើបលោកពោលថា មគ្គមានអង្គ ៨ ។ អង្គមគ្គដែលកើតលើសអំពីនោះទៅមិនមាន អ្នកសិក្សាគប្បីជ្រាបការផ្សេងគ្នាក្នុងទីនេះមានប្រមាណប៉ុណ្ណោះ ។

ព្រោះសម្មាទិដ្ឋិប្រសើរបំផុត ក្នុងបណ្តាកុសលធម៌ទាំងពួង ដូចដែលលោកពោលថា បុគ្គលអ្នកឈ្លាសទាំងឡាយពោលថា បញ្ញានេះឯងប្រសើរបំផុត ។ សម្មាទិដ្ឋិនោះក៏ជាប្រធាន គឺអ្នកនាំ ក្នុងវារៈនៃការធ្វើកុសល

ដូចព្រះមានព្រះភាគត្រាស់ទុកថា ម្ចាស់ភិក្ខុទាំងឡាយ ឯសម្មាទិដ្ឋិជាធម្មជាតិ
 ដល់មុន តើដូចម្តេច បុគ្គលដឹងជាក់ច្បាស់នូវ នូវមិច្ឆាទិដ្ឋិ ថាជាមិច្ឆាទិដ្ឋិ ដឹង
 ច្បាស់នូវសម្មាទិដ្ឋិ ថាជាសម្មាទិដ្ឋិ ដូច្នេះ និងសម្តែងថា ម្ចាស់ភិក្ខុទាំងឡាយ
 វិជ្ជាជាប្រធាននៃកុសលធម៌ទាំងឡាយ ក្នុងសមាបត្តិ ដូច្នេះ ។

ម្យ៉ាងទៀត អង្គមគ្គដ៏សេសទាំងឡាយ ដែលកើតឡើង ព្រោះមាន
 សម្មាទិដ្ឋិនោះកើតមុន ដូចព្រះមានព្រះភាគត្រាស់ថា បុគ្គលដែលមាន
 សម្មាទិដ្ឋិ រមែងមានសម្មាសង្កប្ប ។ បេ។ បុគ្គលមានសម្មាសតិ រមែងមាន
 សម្មាសមាធិ ។ ដូច្នេះ ទើបអង្គទាំងនេះ លោកពោលទុកដោយលំដាប់នេះ
 អ្នកសិក្សាគប្បីជ្រាបលំដាប់ (នៃអង្គមគ្គ) ក្នុងឧបាយជាគ្រឿងលះនេះ
 យ៉ាងនេះឯង ។

គប្បីជ្រាបវិនិច្ឆ័យក្នុងពាក្យថា វិធីនៃការចម្រើន (សមថៈ និងវិបស្សនា)
 ដូច្នេះ ព្រះយោគាវចរអង្គខ្លះ ចម្រើនវិបស្សនាមានសមថៈជាអ្នកនាំមុខ អង្គ
 ខ្លះចម្រើនសមថៈមានវិបស្សនាជាអ្នកនាំមុខ សួរថា ចម្រើនដូចម្តេច ឆ្លើយ
 ថា ចម្រើនយ៉ាងនេះ គឺព្រះយោគាវចរអង្គខ្លះ ក្នុងសាសនានេះ ធ្វើសមថៈ
 ឧបចារសមាធិ ឬអប្បនាសមាធិឲ្យកើតឡើង នេះជាសមថៈ បន្ទាប់មក ព្រះ
 យោគាវចរនោះ ពិចារណាយើញនូវសមាធិនោះ និងធម៌ដែលសម្បយុត្ត
 ដោយសមាធិនោះ ដោយការវះទាំងឡាយ មានភាពជាបស្ចិមទៀងជាដើម
 នេះជាវិបស្សនាយ៉ាងនេះ សមថៈកើតមុន វិបស្សនាកើតឯក្រោយយ៉ាងនេះ

ព្រោះដូច្នោះ ទើបព្រះមានព្រះភាគត្រាស់ថា ចម្រើនវិបស្សនា មានសមថៈ
ជាអ្នកនាំមុខ ។


កាលលោកចម្រើនវិបស្សនា មានសមថៈជាអ្នកនាំមុខ មគ្គរមែងកើត
លោកសេត ចម្រើន ធ្វើឲ្យច្រើននូវមគ្គនោះ រមែងលះសំយោជនៈទាំង-
ឡាយបាន អនុស្សយទាំងឡាយរមែងអស់ទៅយ៉ាងនេះ ព្រះយោគាវចរឈ្មោះ
ថា ចម្រើនវិបស្សនា មានសមថៈជាអ្នកនាំមុខ ។

តែព្រះយោគាវចររូបខ្លះ ក្នុងសាសនានេះ មិនញ៉ាំងសមថៈ មានប្រការ
ដូចពោលហើយឲ្យកើតឡើង ពិចារណាយើញ្ញាឧបាទានក្ខន្ធ ៥ ដោយសភាវៈ
មានភាពជាប់រឹតមិនទៀងជាដើម នេះជាវិបស្សនា ។ ឯកគ្គតានៃចិត្តកើត
ឡើងអំពីអារម្មណ៍ គឺការលះបង់ធម៌ដែលកើតឡើង ក្នុងវិបស្សនានោះ ព្រោះ
ការបរិបូណ៌នៃវិបស្សនារបស់លោក នេះជាសមថៈយ៉ាងនេះ វិបស្សនាកើត
មុន សមថៈកើតឯក្រោយ ព្រោះហេតុនោះ ទើបព្រះមានព្រះភាគត្រាស់ថា
ចម្រើនសមថៈ មានវិបស្សនានាំមុខ កាលលោកចម្រើនសមថៈ មាន
វិបស្សនានាំមុខ មគ្គរមែងកើត លោកសេត ចម្រើន ធ្វើឲ្យច្រើន នូវមគ្គ
នោះ កាលលោកសេតមគ្គនោះ ។បេ។ អនុស្សយទាំងឡាយ រមែងអស់ទៅ
យ៉ាងនេះឯង ព្រះយោគាវចរឈ្មោះថា ចម្រើនសមថៈ មានវិបស្សនានាំមុខ
ចម្រើនវិបស្សនា មានសមថៈនាំមុខ កាលលោកចម្រើនវិបស្សនា មាន
សមថៈនាំមុខក្តី ចម្រើនសមថៈ មានវិបស្សនានាំមុខក្តី ក្នុងខណៈនៃ

លោកុត្តរមគ្គហើយ សមថៈនិងវិបស្សនា រមែងប្រព្រឹត្តទៅជាគូគ្នា គឺមិនបែក
ចេញអំពីគ្នា អ្នកសិក្សាគប្បីជាបន័យនៃការចម្រើនសមថៈ និងវិបស្សនា
ក្នុងទីនេះ យ៉ាងនេះឯង ។^{១៣៣}

ធម្មទាយាទសូត្រ ចប់

សូត្រទី ៣ ចប់



សុត្តន្តបិដក កាយភេរវសូត្រទី ៤

[២៧] ខ្ញុំបានស្តាប់មកយ៉ាងនេះ ។ សម័យមួយ ព្រះមានព្រះភាគទ្រង់គង់នៅក្នុងវត្តជេតពន របស់អនាថបិណ្ឌិកសេដ្ឋី ទៀបក្រុងសាវត្ថី ។ គ្រានោះឯង ជាឈុស្សោណិព្រាហ្មណ៍ ចូលសំដៅទៅគាល់ព្រះមានព្រះភាគលុះចូលទៅដល់ហើយ ក៏ពោលពាក្យរាក់ទាក់ សំណេះសំណាល ជាមួយនឹងព្រះមានព្រះភាគ លុះបញ្ចប់ពាក្យដែលគួររីករាយ នឹងពាក្យដែលគួររឭក ល្មមឲ្យកើតសេចក្តីស្ម័គ្រចិត្តស្មាលហើយ ក៏អង្គុយក្នុងទីដ៏សមគួរ ។

[២៨] លុះជាឈុស្សោណិព្រាហ្មណ៍ អង្គុយក្នុងទីដ៏សមគួរហើយ ក៏ក្រាបបង្គំទូលព្រះមានព្រះភាគយ៉ាងនេះថា បពិត្រព្រះគោតមដ៏ចម្រើន កុលបុត្រទាំងឡាយណា ដែលចេញចាកផ្ទះ ហើយចូលកាន់ផ្នួសដោយសទ្ធាចំពោះព្រះគោតមដ៏ចម្រើន ព្រះគោតមដ៏ចម្រើន ទ្រង់ណែនាំកុលបុត្រទាំងនោះ ព្រះគោតមដ៏ចម្រើន ទ្រង់មានឧបការៈច្រើនដល់កុលបុត្រទាំងនោះ ព្រះគោតមដ៏ចម្រើន ទ្រង់ឲ្យកុលបុត្រទាំងនោះសិក្សា (នូវសិក្ខា មានអធិសីលសិក្ខាជាដើម) ឯប្រជុំជនទាំងនោះ ក៏យកតម្រាប់តាមព្រះគោតមដ៏ចម្រើនមែនឬ ។ ព្រះមានព្រះភាគទ្រង់ត្រាស់ថា ម្ចាស់ព្រាហ្មណ៍ សេចក្តីនេះយ៉ាងហ្នឹងហើយ ម្ចាស់ព្រាហ្មណ៍ សេចក្តីនេះយ៉ាងហ្នឹងហើយ ម្ចាស់ព្រាហ្មណ៍ កុលបុត្រទាំងឡាយណា ដែលចេញចាកផ្ទះហើយ ចូលទៅកាន់ផ្នួសដោយសទ្ធាចំពោះតថាគត តថាគតជាអ្នកណែនាំកុលបុត្រទាំងនោះ តថាគតជាអ្នកមានឧបការៈច្រើនដល់កុលបុត្រទាំងនោះ តថាគតជាអ្នកឲ្យ

កុលបុត្រទាំងនោះសិក្សា (នូវសិក្ខា មានអធិសីលសិក្ខាជាដើម) ឯប្រជុំ
ជននោះក៏យកតម្រាប់តាមតថាគតមែន ។

[២៩] បពិត្រព្រះគោតមដ៏ចម្រើន សេនាសនៈដ៏ស្ងាត់តាំងនៅក្នុងព្រៃ
ជិត ឬព្រៃឆ្ងាយ ជាទីដែលបុគ្គលធន់ទ្រាំនៅបានដោយកម្រ វិវេកបុគ្គលធ្វើ
បានដោយកម្រ ត្រេកអរបានដោយកម្រ ព្រៃទាំងនោះ ហាក់ដូចជាដឹកនាំចិត្ត
នៃភិក្ខុ ដែលមិនបានសមាធិក្នុងទីស្ងាត់ មែនឬទេ ។ ព្រះមានព្រះភាគទ្រង់
ត្រាស់ថា ម្ចាស់ព្រាហ្មណ៍ សេចក្តីនេះយ៉ាងហ្នឹងហើយ ម្ចាស់ព្រាហ្មណ៍
សេចក្តីនេះយ៉ាងហ្នឹងហើយ ម្ចាស់ព្រាហ្មណ៍ ព្រោះថា សេនាសនៈស្ងាត់
តាំងនៅក្នុងព្រៃជិត ឬព្រៃឆ្ងាយ ជាទីដែលបុគ្គលធន់ទ្រាំនៅបានដោយកម្រ
វិវេក បុគ្គលធ្វើបានដោយកម្រ ត្រេកអរដោយកម្រ ព្រៃ (ទាំងនោះ)
ហាក់ដូចជាដឹកនាំចិត្តនៃភិក្ខុដែលមិនបានសមាធិក្នុងទីស្ងាត់មែន ។

[៣០] ម្ចាស់ព្រាហ្មណ៍ សូម្បីតែតថាគតនៅជាពោធិសត្វនៅឡើយ
ក្នុងកាលមុនដែលមិនទាន់បានត្រាស់ដឹងនូវសម្មាសម្ពុទ្ធិ មានសេចក្តីត្រិះរិះ
ដូច្នេះថា សេនាសនៈស្ងាត់តាំងនៅក្នុងព្រៃជិត ឬព្រៃឆ្ងាយនេះឯង ជាទីដែល
បុគ្គលធន់ទ្រាំនៅបានដោយកម្រ វិវេក បុគ្គលធ្វើបានដោយកម្រ ត្រេកអរ
បានដោយកម្រ ព្រៃ (ទាំងនោះ) ហាក់ដូចជាដឹកនាំចិត្តនៃភិក្ខុដែលមិន
បានសមាធិក្នុងទីស្ងាត់ ។

[៣១] ម្ចាស់ព្រាហ្មណ៍ តថាគតនោះឯង មានសេចក្តីត្រិះរិះដូច្នេះថា
សមណព្រាហ្មណ៍ណាមួយ ដែលមានកាយកម្មមិនបរិសុទ្ធ សេពនូវសេនា-

សនៈស្ងាត់ តាំងនៅក្នុងព្រៃជិត ឬព្រៃឆ្ងាយ សមណព្រាហ្មណ៍ដ៏ចម្រើនទាំង នោះ តែងហៅអកុសលធម៌ដែលគួរភ័យ គួរខ្លាច ព្រោះហេតុនៃទោសរបស់ ខ្លួនដែលមានកាយកម្មមិនបរិសុទ្ធនោះឯង ។ ចំណែកតថាគត មិនមែនជា មានកាយកម្មមិនបរិសុទ្ធ សេពនូវសេនាសនៈស្ងាត់ តាំងនៅក្នុងព្រៃជិត ឬ ព្រៃឆ្ងាយដូច្នោះទេ តថាគតជាអ្នកមានកាយកម្មបរិសុទ្ធមែន ។ ព្រះអរិយៈ ទាំងឡាយណា ដែលមានកាយកម្មបរិសុទ្ធ រមែងសេពនូវសេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយ បណ្តាព្រះអរិយៈទាំងឡាយនោះ តថាគត ជាព្រះអរិយៈមួយដែរ ម្ចាស់ព្រាហ្មណ៍ តថាគតបានពិចារណាលើញនូវ កាយកម្មដ៏បរិសុទ្ធនេះក្នុងខ្លួនហើយ ទើបតថាគតបានដល់នូវស្នូលច្រើន គួរ នឹងនៅក្នុងព្រៃបាន ។

[៣២] ម្ចាស់ព្រាហ្មណ៍ តថាគតឯងមានសេចក្តីត្រិះរិះដូច្នេះថា ពួក សមណព្រាហ្មណ៍ណាមួយ ដែលមានវចកម្មមិនបរិសុទ្ធ ។ បេ។ ដែលមាន មនោកម្មមិនបរិសុទ្ធ មានអាជីវៈមិនបរិសុទ្ធ សេពនូវសេនាសនៈស្ងាត់ តាំង នៅក្នុងព្រៃជិត និងព្រៃឆ្ងាយ សមណព្រាហ្មណ៍ដ៏ចម្រើនទាំងនោះ តែងហៅ អកុសលដែលគួរភ័យ គួរខ្លាច ព្រោះហេតុនៃទោសរបស់ខ្លួន ដែលមាន អាជីវៈមិនបរិសុទ្ធនោះឯង ។ ឯតថាគតមិនមែនជាមានអាជីវៈមិនបរិសុទ្ធ សេពនូវសេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយដូច្នោះទេ តថាគត ជាអ្នកមានអាជីវៈបរិសុទ្ធមែន ។ ពួកព្រះអរិយៈណា ដែលមានអាជីវៈ បរិសុទ្ធ រមែងសេពនូវសេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយ

បណ្ណាព្រះអរិយៈទាំងនោះ តថាគតក៏ជាព្រះអរិយៈមួយដែរ ម្ចាស់ព្រាហ្មណ៍
តថាគតពិចារណាឃើញ នូវអាជីវៈដ៏បរិសុទ្ធនុ៎ះ ក្នុងខ្លួនហើយ ទើបតថាគត
បានដល់នូវសួស្តីដោយច្រើន គួរនឹងនៅក្នុងព្រៃបាន ។

[៣៣] ម្ចាស់ព្រាហ្មណ៍ តថាគតឯងមានសេចក្តីត្រិះរិះដូច្នេះថា ពួក
សមណព្រាហ្មណ៍ណាមួយ ដែលមានអភិជ្ឈាជាប្រក្រតី មានសេចក្តីត្រេក-
ត្រអាលដ៏ក្លៀវក្លា ក្នុងកាមទាំងឡាយ សេពនូវសេនាសនៈស្ងាត់ តាំងនៅ
ក្នុងព្រៃជិត និងព្រៃឆ្ងាយ សមណព្រាហ្មណ៍ដ៏ចម្រើន ទាំងនោះតែងហៅ
អកុសលធម៌ដែលគួរភ័យ គួរខ្លាច ព្រោះហេតុនៃទោសរបស់ខ្លួន ដែលមាន
អភិជ្ឈាជាប្រក្រតី មានសេចក្តីត្រេកត្រអាលដ៏ក្លៀវក្លាក្នុងកាមទាំងឡាយនោះ
ឯង ។ ឯតថាគតនឹងមានអភិជ្ឈាជាប្រក្រតី មានសេចក្តីត្រេកត្រអាលដ៏
ក្លៀវក្លា ក្នុងកាមទាំងឡាយ សេពនូវសេនាសនៈស្ងាត់ តាំងនៅក្នុងព្រៃជិត
និងព្រៃឆ្ងាយ ដូច្នេះក៏ទេ តថាគតមិនមានអភិជ្ឈាជាប្រក្រតីមែន ។ ពួកព្រះ
អរិយៈណា ដែលមិនមានអភិជ្ឈាជាប្រក្រតី សេពនូវសេនាសនៈស្ងាត់ តាំង
នៅក្នុងព្រៃជិត និងព្រៃឆ្ងាយ បណ្ណាព្រះអរិយៈទាំងនោះ តថាគតក៏ជាព្រះ
អរិយៈមួយដែរ ម្ចាស់ព្រាហ្មណ៍ តថាគតបានពិចារណាឃើញនូវធម៌
ដែលមិនមែនជាអភិជ្ឈានុ៎ះ ក្នុងខ្លួនហើយ ទើបតថាគតបានដល់នូវសួស្តីដ៏
ដោយច្រើន គួរនឹងនៅក្នុងព្រៃបាន ។

[៣៤] ម្ចាស់ព្រាហ្មណ៍ តថាគតឯង មានសេចក្តីត្រិះរិះដូច្នេះថា ពួក
សមណព្រាហ្មណ៍ណាមួយ មានចិត្តព្យាបាទ មានចិត្តគិតប្រទូស្ត សេពនូវ

សេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយ សមណព្រាហ្មណ៍ដ៏
 ចម្រើនទាំងនោះ តែងហៅអកុសលធម៌ដែលគួរភ័យ គួរខ្លាច ព្រោះហេតុនៃ
 ទោសរបស់ខ្លួន ដែលមានចិត្តព្យាបាទ និងចិត្តគិតប្រទូស្តនោះឯង ។ ឯ
 តថាគតនឹងជាអ្នកមានចិត្តព្យាបាទ មានចិត្តគិតនឹងប្រទូស្ត សេពនូវសេនា-
 សនៈស្ងាត់ តាំងនៅក្នុងព្រៃជិត និងព្រៃឆ្ងាយ ដូច្នោះក៏ទេ តថាគតជាអ្នក
 មានចិត្តប្រកបដោយមេត្តា ។ ព្រះអរិយៈទាំងឡាយណា ដែលមានចិត្ត
 ប្រកបដោយមេត្តា រមែងសេពនូវសេនាសនៈស្ងាត់ តាំងនៅក្នុងព្រៃជិត និង
 ព្រៃឆ្ងាយ បណ្តាព្រះអរិយៈទាំងនោះ តថាគតក៏ជាព្រះអរិយៈមួយដែរ ម្ចាស់
 ព្រាហ្មណ៍ តថាគតបានពិចារណាយើញនូវចិត្ត ប្រកបដោយមេត្តានេះ ក្នុង
 ខ្លួនហើយ ទើបដល់នូវស្មោះស្ម័គ្រដោយច្រើន គួរនឹងនៅក្នុងព្រៃបាន ។

[៣៥] ម្ចាស់ព្រាហ្មណ៍ តថាគតឯង មានសេចក្តីត្រិះរិះដូច្នេះថា ពួក
 សមណព្រាហ្មណ៍ណាមួយ ដែលបឺនមិទ្ធិៈ (សេចក្តីច្រអូសចិត្ត និងច្រអូស
 កាយ) គ្របសង្កត់ហើយ សេពនូវសេនាសនៈស្ងាត់ តាំងនៅក្នុងព្រៃជិត
 និងព្រៃឆ្ងាយ សមណព្រាហ្មណ៍ដ៏ចម្រើនទាំងនោះ តែងហៅអកុសលធម៌
 ដែលគួរភ័យ គួរខ្លាច ព្រោះហេតុនៃទោសរបស់ខ្លួន ដែលបឺនមិទ្ធិៈគ្របសង្កត់
 នោះឯង ។ ឯតថាគតមិនមែនជាអ្នក ដែលបឺនមិទ្ធិៈគ្របសង្កត់ សេពនូវ
 សេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយដូច្នោះទេ តថាគតជាអ្នក
 មានបឺនមិទ្ធិៈទៅប្រាសហើយ ។ ព្រះអរិយៈទាំងឡាយណា មានបឺនមិទ្ធិៈទៅ
 ប្រាសហើយ សេពនូវសេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយ

បណ្ណាព្រះអរិយៈទាំងនោះ តថាគតក៏ជាព្រះអរិយៈមួយដែរ ម្ចាស់ព្រាហ្មណ៍ តថាគតបានពិចារណាលើញ នូវបីនិមិត្តៈទៅប្រាសហើយក្នុងខ្លួន ទើបដល់ នូវសួស្តីដោយច្រើន គួរនឹងនៅក្នុងព្រៃបាន ។

[៣៦] ម្ចាស់ព្រាហ្មណ៍ តថាគតឯង មានសេចក្តីត្រិះរិះដូច្នេះថា ពួក សមណព្រាហ្មណ៍ណាមួយ ដែលមានចិត្តរវើរវាយ មានចិត្តមិនស្ងប់រម្ងាប់ សេពនូវសេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយ ពួកសមណ- ព្រាហ្មណ៍ដ៏ចម្រើនទាំងនោះ តែងហៅអកុសលធម៌ដែលគួរភ័យ គួរខ្លាច ព្រោះហេតុនៃទោសរបស់ខ្លួន ដែលមានចិត្តរវើរវាយ មានចិត្តមិនស្ងប់រម្ងាប់ នោះឯង ។ ឯតថាគត នឹងមានចិត្តរវើរវាយ មានចិត្តមិនស្ងប់រម្ងាប់ សេពនូវ សេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយដូច្នេះក៏ទេ តថាគតជា អ្នកមានចិត្តស្ងប់រម្ងាប់ ។ ព្រះអរិយៈទាំងឡាយណា មានចិត្តស្ងប់រម្ងាប់ សេព នូវសេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយ បណ្ណាព្រះអរិយៈ ទាំងនោះ តថាគតក៏ជាព្រះអរិយៈមួយដែរ ម្ចាស់ព្រាហ្មណ៍ តថាគតបាន ពិចារណាលើញ នូវចិត្តស្ងប់រម្ងាប់នោះក្នុងខ្លួនហើយ ទើបដល់នូវសួស្តី ដោយច្រើន គួរនឹងនៅក្នុងព្រៃបាន ។

[៣៧] ម្ចាស់ព្រាហ្មណ៍ តថាគតឯងមានសេចក្តីត្រិះរិះដូច្នេះថា ពួក សមណព្រាហ្មណ៍ណាមួយ ដែលមានសេចក្តីសង្ស័យមិនដាច់ស្រេច សេពនូវ សេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយ ពួកសមណព្រាហ្មណ៍ ដ៏ចម្រើនទាំងនោះ តែងហៅអកុសលធម៌ ដែលគួរភ័យ គួរខ្លាច ព្រោះហេតុ

នៃទោសរបស់ខ្លួន ដែលមានសេចក្តីសង្ស័យ មិនដាច់ស្រេចនោះឯង ។
 ឯតថាគតនឹងមានសេចក្តីសង្ស័យ មិនដាច់ស្រេច សេពនូវសេនាសនៈស្ងាត់
 តាំងនៅក្នុងព្រៃជិត និងព្រៃឆ្ងាយ ដូច្នោះក៏ទេ តថាគតជាអ្នកកន្លងផុតចាក
 សេចក្តីសង្ស័យ មិនដាច់ស្រេចបាន ។ ព្រះអរិយៈទាំងឡាយណា ដែល
 កន្លងផុតសេចក្តីសង្ស័យមិនដាច់ស្រេច សេពនូវសេនាសនៈស្ងាត់ តាំងនៅ
 ក្នុងព្រៃជិត និងព្រៃឆ្ងាយ បណ្តាព្រះអរិយៈទាំងនោះ តថាគតក៏ជាព្រះអរិយៈ
 មួយដែរ ម្នាលព្រាហ្មណ៍ តថាគតបានពិចារណាលើញនូវចិត្ត ដែលកន្លង
 ផុតសេចក្តីសង្ស័យមិនដាច់ស្រេចនុ៎ះ ក្នុងខ្លួនហើយ ទើបដល់នូវស្នូស្តីដោយ
 ច្រើន គួរនឹងនៅក្នុងព្រៃបាន ។

[៣៨] ម្នាលព្រាហ្មណ៍ តថាគតមានសេចក្តីត្រិះរិះដូច្នេះថា ពួក
 សមណព្រាហ្មណ៍ណាមួយ ជាអ្នកលើកតម្កើងខ្លួនឯង បន្តុះបង្ហាប់អ្នកដទៃ
 សេពនូវសេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយ សមណ-
 ព្រាហ្មណ៍ដ៏ចម្រើនទាំងនោះ តែងហៅអកុសលធម៌ ដែលគួរភ័យ គួរខ្លាច
 ព្រោះហេតុនៃទោសរបស់ខ្លួន ដែលលើកតម្កើងខ្លួនឯង បន្តុះបង្ហាប់អ្នកដទៃ
 សេពនូវសេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយ ដូច្នោះក៏ទេ
 តថាគតជាអ្នកមិនលើកតម្កើងខ្លួនឯង មិនបន្តុះបង្ហាប់អ្នកដទៃទេ ។ ព្រះ
 អរិយៈទាំងឡាយណា ជាអ្នកមិនលើកតម្កើងខ្លួនឯង មិនបន្តុះបង្ហាប់អ្នកដទៃ
 សេពនូវសេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយ បណ្តាព្រះ
 អរិយៈទាំងនោះ តថាគតក៏ជាព្រះអរិយៈមួយដែរ ម្នាលព្រាហ្មណ៍ តថាគត

បានពិចារណាលើញនូវសេចក្តីមិនលើកតម្កើងខ្លួនឯង មិនបន្ទុះបង្ហាប់អ្នកដទៃ
នុ៎ះក្នុងខ្លួនហើយ ទើបដល់នូវសួស្តីដោយច្រើន គួរនឹងនៅក្នុងព្រៃបាន ។

[៣៩] ម្ចាស់ព្រាហ្មណ៍ តថាគតមានសេចក្តីត្រិះរិះដូច្នេះថា ពួកសមណ-
ព្រាហ្មណ៍ណាមួយ ជាអ្នកតក់ស្លុត ប្រកបដោយជាតិជាអ្នកខ្លាច សេពនូវ
សេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយ សមណព្រាហ្មណ៍ដ៏
ចម្រើនទាំងនោះ តែងហៅអកុសលធម៌ដែលគួរភ័យ គួរខ្លាច ព្រោះហេតុនៃ
ទោសរបស់ខ្លួន ដែលមានសេចក្តីតក់ស្លុត នឹងការប្រកបដោយជាតិជាអ្នក
ខ្លាចនោះឯង ។ ឯតថាគតនឹងមានសេចក្តីតក់ស្លុត ប្រកបដោយជាតិជាអ្នក
ខ្លាច សេពនូវសេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយដូច្នោះក៏ទេ
តថាគតជាអ្នកប្រាសចាកសេចក្តីព្រឺព្រួចរោមហើយ ។ ព្រះអរិយៈទាំងឡាយ
ណាប្រាសចាកសេចក្តីព្រឺព្រួចរោមហើយ សេពនូវសេនាសនៈស្ងាត់ តាំង
នៅក្នុងព្រៃជិត និងព្រៃឆ្ងាយ បណ្តាព្រះអរិយៈទាំងនោះ តថាគតក៏ជាព្រះ
អរិយៈមួយដែរ ម្ចាស់ព្រាហ្មណ៍ តថាគតពិចារណាលើញនូវការប្រាសចាក
សេចក្តីព្រឺព្រួចរោមនុ៎ះ ក្នុងខ្លួនហើយ ទើបដល់នូវសួស្តីដោយច្រើន គួរនឹង
នៅក្នុងព្រៃបាន ។

[៤០] ម្ចាស់ព្រាហ្មណ៍ តថាគតមានសេចក្តីត្រិះរិះដូច្នេះថា ពួកសមណ-
ព្រាហ្មណ៍ណាមួយ ដែលត្រូវការចង់បានលាភសក្ការៈ និងសេចក្តីសរសើរ
សេពនូវសេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយ សមណ-
ព្រាហ្មណ៍ដ៏ចម្រើនទាំងនោះ តែងហៅអកុសលធម៌ដែលគួរភ័យ គួរខ្លាច

ព្រោះហេតុនៃទោសរបស់ខ្លួន ដែលត្រូវការចង់បានលាភសក្ការៈ និងសេចក្តីសរសើរនោះឯង ។ ឯតថាគតនឹងត្រូវការចង់បានលាភសក្ការៈ និងសេចក្តីសរសើរ សេពនូវសេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយ ដូច្នោះក៏ទេ តថាគតជាអ្នកមានសេចក្តីប្រាថ្នាតិច ។ ព្រះអរិយៈទាំងឡាយណា ដែលមានសេចក្តីប្រាថ្នាតិច សេពនូវសេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយ បណ្តាព្រះអរិយៈទាំងនោះ តថាគតក៏ជាព្រះអរិយៈមួយដែរ ម្ចាស់ព្រាហ្មណ៍ តថាគតបានពិចារណាលើញសេចក្តីប្រាថ្នាតិចនុ៎ះ ក្នុងខ្លួនហើយ ទើបដល់នូវសួស្តីដោយច្រើន គួរនឹងនៅក្នុងព្រៃបាន ។

[៤១] ម្ចាស់ព្រាហ្មណ៍ តថាគតមានសេចក្តីត្រិះរិះដូច្នេះថា ពួកសមណព្រាហ្មណ៍ណាមួយជាអ្នកខ្ជិលច្រអូស មិនព្យាយាម សេពនូវសេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយ សមណព្រាហ្មណ៍ដ៏ចម្រើនទាំងនោះ តែងហៅអកុសលធម៌ដែលគួរភ័យ គួរខ្លាច ព្រោះហេតុនៃទោសរបស់ខ្លួន ដែលមានសេចក្តីខ្ជិលច្រអូស និងគ្មានព្យាយាមនោះឯង ។ ឯតថាគតនឹងជាអ្នកខ្ជិលច្រអូស មិនមានព្យាយាម សេពនូវសេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយ ដូច្នោះក៏ទេ តថាគតជាអ្នកមានព្យាយាមប្រារព្ធហើយ ។ ព្រះអរិយៈទាំងឡាយណា ដែលមានព្យាយាមប្រារព្ធហើយ សេពនូវសេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយ បណ្តាព្រះអរិយៈទាំងនោះ តថាគតក៏ជាព្រះអរិយៈមួយដែរ ម្ចាស់ព្រាហ្មណ៍ តថាគតបានពិចារណាលើញនូវសេចក្តីព្យាយាម ដែលប្រារព្ធហើយនុ៎ះ ក្នុងខ្លួនហើយ ទើប

ដល់នូវស្នេហាដោយច្រើន គួរនឹងនៅក្នុងព្រៃបាន ។

[៤២] ម្ចាស់ព្រាហ្មណ៍ តថាគតមានសេចក្តីត្រិះរិះដូច្នេះថា ពួកសមណ
ព្រាហ្មណ៍ណាមួយ ជាអ្នកភ្លេចស្មារតី មិនដឹងខ្លួន (ប្រាសចាកបញ្ញា)
សេពនូវសេនាសនៈស្ងាត់ តាំងនៅក្នុងព្រៃជិត និងព្រៃឆ្ងាយ ពួកសមណ
ព្រាហ្មណ៍ដ៏ចម្រើនទាំងនោះ តែងហៅអកុសលធម៌ដែលគួរភ័យ គួរខ្លាច
ព្រោះហេតុនៃទោសរបស់ខ្លួន ដែលភ្លេចស្មារតី មិនដឹងខ្លួននោះឯង ។ ឯ
តថាគតនឹងជាអ្នកភ្លេចស្មារតី មិនដឹងខ្លួន សេពនូវសេនាសនៈស្ងាត់ តាំង
នៅក្នុងព្រៃជិត និងព្រៃឆ្ងាយដូច្នេះក៏ទេ តថាគតជាអ្នកមានស្មារតីតម្កល់មាំ ។
ព្រះអរិយៈទាំងឡាយណា ជាអ្នកមានស្មារតីតម្កល់មាំ សេពនូវសេនាសនៈ
ស្ងាត់ តាំងនៅក្នុងព្រៃជិត និងព្រៃឆ្ងាយ បណ្តាព្រះអរិយៈទាំងនោះ តថាគត
ក៏ជាព្រះអរិយៈមួយដែរ ម្ចាស់ព្រាហ្មណ៍ តថាគតបានពិចារណាលើញនូវ
ការតម្កល់ស្មារតីមាំមុខ៖ ក្នុងខ្លួនហើយ ទើបដល់នូវស្នេហាដោយច្រើន គួរនឹង
នៅក្នុងព្រៃបាន ។

[៤៣] ម្ចាស់ព្រាហ្មណ៍ តថាគតមានសេចក្តីត្រិះរិះដូច្នេះថា ពួកសមណ
ព្រាហ្មណ៍ណាមួយ មានចិត្តមិនតម្កល់មាំ (ប្រាសចាកឧបចារសមាធិ
និងអប្បនាសមាធិ) មានចិត្តវិលវល់ សេពនូវសេនាសនៈស្ងាត់ តាំង
នៅក្នុងព្រៃជិត និងព្រៃឆ្ងាយ ពួកសមណព្រាហ្មណ៍ដ៏ចម្រើនទាំងនោះ តែង
ហៅអកុសលធម៌ ដែលគួរភ័យ គួរខ្លាច ព្រោះហេតុនៃទោសរបស់ខ្លួន
ដែលមានចិត្តមិនតម្កល់មាំ និងចិត្តវិលវល់នោះឯង ។ ឯតថាគតនឹងមានចិត្ត

មិនតម្កល់មាំ មានចិត្តវិលវល់ សេពនូវសេនាសនៈស្ងាត់ តាំងនៅ
 ក្នុងព្រៃជិត និងព្រៃឆ្ងាយដូច្នោះក៏ទេ តថាគតជាអ្នកមានសមាធិបរិបូណ៌ ។
 ព្រះអរិយៈទាំងឡាយណា ដែលមានសមាធិបរិបូណ៌ សេពនូវសេនាសនៈ
 ស្ងាត់ តាំងនៅក្នុងព្រៃជិត និងព្រៃឆ្ងាយ បណ្តាព្រះអរិយៈទាំងនោះ តថាគត
 ក៏ជាព្រះអរិយៈមួយដែរ ម្ចាស់ព្រាហ្មណ៍ តថាគតបានពិចារណាយឺញ
 សមាធិសម្បទានុ៎ះ ក្នុងខ្លួនហើយ ទើបដល់នូវស្នូស្នីដោយច្រើន គួរនឹងនៅ
 ក្នុងព្រៃបាន ។

[៤៤] ម្ចាស់ព្រាហ្មណ៍ តថាគតមានសេចក្តីត្រិះរិះដូច្នេះថា ពួកសមណ
 ព្រាហ្មណ៍ណាមួយ ជាអ្នកអាប់ឥតប្រាជ្ញា ល្ងង់លេលា សេពនូវសេនាសនៈ
 ស្ងាត់ តាំងនៅក្នុងព្រៃជិត និងព្រៃឆ្ងាយ ពួកសមណព្រាហ្មណ៍ ដ៏
 ចម្រើនទាំងនោះ តែងហៅអកុសលធម៌ ដែលគួរភ័យ គួរខ្លាច ព្រោះហេតុ
 នៃទោសរបស់ខ្លួន ដែលអាប់ឥតប្រាជ្ញា ល្ងង់លេលានោះឯង ។ ឯតថាគត
 នឹងជាអ្នកអាប់ឥតប្រាជ្ញា ល្ងង់លេលា សេពនូវសេនាសនៈស្ងាត់ តាំងនៅ
 ក្នុងព្រៃជិត និងព្រៃឆ្ងាយដូច្នោះក៏ទេ តថាគតជាអ្នកបរិបូណ៌ដោយប្រាជ្ញា ។
 ព្រះអរិយៈទាំងឡាយណា ដែលបរិបូណ៌ដោយប្រាជ្ញា សេពនូវសេនាសនៈ
 ស្ងាត់ តាំងនៅក្នុងព្រៃជិត និងព្រៃឆ្ងាយ បណ្តាព្រះអរិយៈទាំងនោះ តថាគត
 ក៏ជាព្រះអរិយៈមួយដែរ ម្ចាស់ព្រាហ្មណ៍ តថាគតបានពិចារណាយឺញបញ្ញា-
 សម្បទានុ៎ះក្នុងខ្លួនហើយ ទើបដល់នូវស្នូស្នីដោយច្រើន គួរនឹងនៅក្នុងព្រៃបាន ។

[៤៥] ម្នាលព្រាហ្មណ៍ តថាគតមានសេចក្តីត្រិះរិះដូច្នេះថា រាត្រីទាំងឡាយណា ដែលគេដឹងច្បាស់ ដែលគេកំណត់ដឹងថា ជាតិថីទី ១៤ ទី ១៥ ទី ៨ នៃបក្ខ បើដូច្នេះ អាត្មាអញគួរនៅក្នុងអារាមចេតិយ វនេចេតិយ រុក្ខចេតិយទាំងឡាយដែលគួរភ័យ គួរភ្ញាក់ គួរឲ្យព្រឺព្រួចរោម ក្នុងរាត្រីទាំងឡាយមានសភាពដូច្នោះ ។ ធ្វើម្តេចតថាគតគប្បីឃើញភ័យ និងសេចក្តីស្លៀបនោះបាន ។ ម្នាលព្រាហ្មណ៍ លុះសម័យមកខាងក្រោយ រាត្រីទាំងឡាយណា ដែលគេដឹងច្បាស់ ដែលគេកំណត់ដឹងថា ជាតិថីទី ១៤ ទី ១៥ ទី ៨ នៃបក្ខ តថាគតក៏នៅក្នុងអារាមចេតិយ វនេចេតិយ រុក្ខចេតិយទាំងឡាយ ដែលគួរស្បើម គួរខ្លាច គួរឲ្យព្រឺព្រួចរោម ក្នុងរាត្រីទាំងឡាយមានសភាពដូច្នោះ ម្នាលព្រាហ្មណ៍ កាលតថាគតនៅក្នុងទីនោះ ម្រឹគក៏មកខ្លះ ក្លោកក៏ជាន់មែក ឈើស្លូតឲ្យធ្លាក់ចុះខ្លះ ខ្យល់ក៏បក់ជាត់ស្លឹកឈើ និងសំរាមមកខ្លះ ។ ម្នាលព្រាហ្មណ៍ តថាគតក៏មានសេចក្តីត្រិះរិះដូច្នេះថា ភ័យ និងសេចក្តីភ្ញាក់នោះមកដល់ (តថាគត) មែនហើយតើ ។ ម្នាលព្រាហ្មណ៍ តថាគតមានសេចក្តីត្រិះរិះដូច្នេះថា អាត្មាអញជាអ្នកប្រាថ្នានូវភ័យ ដោយចំណែកមួយឬអ្វីហ្ន៎ ភ័យ និងសេចក្តីស្លៀបនោះមកដល់អាត្មាអញ ដែលសម្រេចឥរិយាបថណាៗ អាត្មាអញនឹងមិនផ្លាស់ឥរិយាបថនោះៗ ដោយពិត ត្រូវតែបន្ទោបង់នូវភ័យ និងសេចក្តីស្លៀបនោះចេញ ។ ម្នាលព្រាហ្មណ៍ តថាគតកំពុងចង្រ្កឹម ក៏ស្រាប់តែមានភ័យ និងសេចក្តីស្លៀបនោះមកដល់ ។ ម្នាលព្រាហ្មណ៍ តថាគតក៏មិនឈរ មិនអង្គុយ មិនដេកសោះ ខំចង្រ្កឹមដរាបទាល់តែបន្ទោបង់ភ័យ និង

សេចក្តីស្នើបនោះបាន ។ ម្នាលព្រាហ្មណ៍ កាលតថាគតកំពុងឈរ ក៏ស្រាប់
 តែមានភ័យ និងសេចក្តីស្នើបនោះមកដល់ ។ ម្នាលព្រាហ្មណ៍ តថាគតក៏មិន
 ចង្រ្កម មិនអង្គុយ មិនដេក ប្រឹងឈរដរាបទាល់តែបន្ទោបង់រុក្ខភ័យ និង
 សេចក្តីស្នើបនោះបាន ។ ម្នាលព្រាហ្មណ៍ កាលតថាគតកំពុងអង្គុយ ក៏ស្រាប់
 តែមានភ័យ និងសេចក្តីស្នើបនោះមកដល់ ។ ម្នាលព្រាហ្មណ៍ តថាគតក៏មិន
 ដេក មិនឈរ មិនចង្រ្កមសោះ ប្រឹងអង្គុយដរាបទាល់តែបន្ទោបង់ភ័យ និង
 សេចក្តីស្នើបនោះបាន ។ ម្នាលព្រាហ្មណ៍ កាលតថាគតកំពុងដេក ក៏ស្រាប់
 តែមានភ័យ និងសេចក្តីស្នើបនោះមកដល់ ។ ម្នាលព្រាហ្មណ៍ តថាគតក៏
 មិនអង្គុយ មិនឈរ មិនចង្រ្កមសោះ ប្រឹងដេកដរាបទាល់តែបន្ទោបង់ភ័យ
 និងសេចក្តីស្នើបនោះបាន ។

[៤៦] ម្នាលព្រាហ្មណ៍ មានសមណព្រាហ្មណ៍មួយពួក សម្គាល់យប់
 ថាជាថ្ងៃ សម្គាល់ថ្ងៃថាជាយប់ តថាគតពោលថា ការសម្គាល់នេះ របស់
 ពួកសមណព្រាហ្មណ៍ទាំងនោះ ជាការនៅវង្វេងកាន់ស្មារតីនៅឡើយ ។ ម្នាល
 ព្រាហ្មណ៍ ចំណែកខាងតថាគតដឹងច្បាស់រូបយប់ ថាជាយប់មែន ដឹងច្បាស់
 នូវថ្ងៃ ថាជាថ្ងៃមែន ។ ម្នាលព្រាហ្មណ៍ ដំណើរនោះមានទំនងគួរឲ្យអ្នកផង
 និយាយថា សត្វដែលមានសភាពមិនវង្វេង កើតហើយក្នុងលោក ដើម្បី
 ប្រយោជន៍ដល់ជនច្រើន ដើម្បីសេចក្តីសុខដល់ជនច្រើន ដើម្បីអនុគ្រោះដល់
 សត្វលោក ដើម្បីសេចក្តីចម្រើន ដើម្បីប្រយោជន៍ ដើម្បីសេចក្តីសុខដល់
 ទេវតា និងមនុស្សទាំងឡាយ ។ ដំណើរនោះ មានទំនងគួរឲ្យអ្នកផងនិយាយ

ឲ្យគាត់គិតថា សត្វដែលមានសភាពមិនវង្វេង កើតឡើងហើយក្នុងលោក ដើម្បីប្រយោជន៍ដល់ជនច្រើន ដើម្បីសេចក្តីសុខដល់ជនច្រើន ដើម្បីអនុគ្រោះ ដល់សត្វលោក ដើម្បីសេចក្តីចម្រើន ដើម្បីប្រយោជន៍ ដើម្បីសេចក្តីសុខ ដល់ទេវតា និងមនុស្សទាំងឡាយ ។

[៤៧] ម្ចាស់ព្រាហ្មណ៍ គាត់គិតបានផ្ដើមសេចក្តីព្យាយាម មិនបន្ទុះ បន្ថយឡើយ ទាំងស្មារតីគាត់គិតក៏ប្រុងប្រយ័ត្ន មិនឲ្យមានក្លាត់ កាយសោត ក៏ស្ងប់រម្ងាប់ មិនក្រវល់ក្រវាយ ចិត្តក៏នឺងល្អ ជាចិត្តមានអារម្មណ៍មូលតែ មួយ ។ ម្ចាស់ព្រាហ្មណ៍ គាត់គិតឯង លុះប្រាកដជាស្ងាត់ចាកកាមទាំងឡាយ ប្រាកដជាស្ងាត់ចាកធម៌ទាំងឡាយ ជាអកុសលហើយ ក៏ចូលបឋមជ្ឈាន ដែលប្រកបដោយវិតក្ក វិចារៈ មានបីតិ និងសុខ ដែលកើតអំពីសេចក្តីស្ងប់ ស្ងាត់ជាអារម្មណ៍ លុះរម្ងាប់វិតក្កវិចារៈហើយ ក៏បានចូលដល់ទុតិយជ្ឈាន ជាទីផ្លូវផង ប្រព្រឹត្តទៅខាងក្នុង ក៏ញ៉ាំងចិត្តជាសមាធិឲ្យចម្រើនឡើង គ្មាន វិតក្កវិចារៈទេ មានតែបីតិ និងសុខដែលកើតអំពីសមាធិ លុះលះបង់បីតិ ចេញហើយ គាត់គិត ជាបុគ្គលព្រងើយ មានសតិ និងសេចក្តីដឹងច្បាស់ គាត់គិតសោយសុខដោយនាមកាយផង អរិយបុគ្គលទាំងឡាយ តែងសម្ដែង នូវបុគ្គលដែលបានតតិយជ្ឈាននោះណា ថាជាបុគ្គលមានចិត្តព្រងើយ ជាអ្នក មានស្មារតី មានប្រក្រតីនៅជាសុខ គាត់គិតក៏បានដល់នូវតតិយជ្ឈាននោះ ហើយ ព្រោះលះបង់នូវសេចក្តីសុខផង ព្រោះលះបង់នូវសេចក្តីទុក្ខផង ព្រោះ រំលត់នូវសោមនស្ស និងទោមនស្សអំពីមុនផង គាត់គិតបានចូលដល់

ចតុត្ថជ្ឈាន ឥតទុក្ខ ឥតសុខ មានសតិដ៏ស្អាត ដោយឧបេក្ខា ។

[៤៨] កាលដែលចិត្តខាប់ខ្ចន បរិសុទ្ធ ផ្លូវផង មិនមានកិលេស ប្រាសចាកសេចក្តីស្មៅហ្មង ជាចិត្តទន់ សមគួរដល់កម្ម ជាចិត្តនឹងជឿ មិន ញាប់ញ័រ យ៉ាងនេះហើយ តថាគតក៏បានបង្ហាត់ចិត្តទៅក្នុងបុព្វេនិវាសានុ- ស្សតិញ្ញាណ (ប្រាជ្ញាជាគ្រឿងរព្វកជាតិ ដែលអាស្រ័យនៅពីមុន) ។

តថាគតនោះ រព្វកជាតិដែលបានអាស្រ័យនៅពីមុន ជាអនេកជាតិ រព្វក ជាតិបានដូចម្តេច គឺរព្វកបាន ១ ជាតិ ២ ជាតិ ៣ ជាតិ ៤ ជាតិ ៥ ជាតិ ១០ ជាតិ ២០ ជាតិ ៣០ ជាតិ ៤០ ជាតិ ៥០ ជាតិ ១០០ ជាតិ ១ ពាន់ ជាតិ ១ សែនជាតិក៏បាន រព្វកបានច្រើនសំវដ្តកប្ប ច្រើនវិវដ្តកប្ប ច្រើន សំវដ្តវិវដ្តកប្បក៏បាន ដូច្នេះថា តថាគតបានកើតក្នុងភពឯនោះ មានឈ្មោះ យ៉ាងនេះ មានគោត្រយ៉ាងនេះ មានសម្បុរយ៉ាងនេះ មានអាហារយ៉ាងនេះ បានសោយសុខទុក្ខយ៉ាងនេះ មានកំណត់អាយុប៉ុណ្ណេះ តថាគតច្បាស់ចាក អត្តភាពនោះហើយ បានទៅកើតក្នុងភពឯនោះ ដែលទៅកើតក្នុងភពនោះ តថាគត ក៏មានឈ្មោះយ៉ាងនេះ មានគោត្រយ៉ាងនេះ មានសម្បុរយ៉ាងនេះ មានអាហារយ៉ាងនេះ បានសោយសុខទុក្ខយ៉ាងនេះ មានកំណត់អាយុប៉ុណ្ណេះ តថាគតលុះច្បាស់ចាកអត្តភាពនោះហើយ មកកើតក្នុងភពនេះ ។ តថាគតរព្វក តាមនូវជាតិដែលអាស្រ័យនៅពីមុនបានច្រើនជាតិ ព្រមទាំងអាការៈ ព្រមទាំង ឧទ្ទេសយ៉ាងនេះ ។ ម្ចាស់ព្រាហ្មណ៍ បឋមវិជ្ជានេះឯង ដែលតថាគតបាន ត្រាស់ដឹងក្នុងយាមជាដំបូងនៃរាត្រី លុះដល់សេចក្តីល្ងង់ខ្ចាត់បាត់ទៅ សេចក្តី

ចេះដឹងក៏កើតឡើង ឆឹងតិខាត់បាត់ទៅ ពន្លឺក៏កើតឡើងដល់តថាគត ដែល
កំពុងអង្គុយប្រុងស្មារតី មិនប្រហែសធ្វេស ខំប្រឹងដុតបំផ្លាញកិលេស មាន
ចិត្តមូលស្ងួត (ឥតមាននិកនាដល់កាយ និងជីវិតឡើយ) ដូចជាបណ្ឌិត
ទាំងឡាយ ដែលបាននូវបឋមវិជ្ជានុវិជ្ជាចេញដែរ ។

[៤៩] កាលដែលចិត្តខាប់ខ្លួន បរិសុទ្ធផ្លូវផង មិនមានកិលេស ប្រាស
ចាកសេចក្តីសៅហ្មង ជាចិត្តទន់ភ្លន់សមគួរដល់កម្ម ជាចិត្តនឹងឆឹង មិនញាប់
ញ័រយ៉ាងនេះហើយ តថាគតក៏បង្ហាត់ចិត្តទៅក្នុងចតុបបាតញ្ញាណ (ញ្ញាណ
ដែលនាំឲ្យបានត្រាស់ដឹងនូវចុតិ និងបដិសន្ធិ) នៃសត្វទាំងឡាយ ។ តថាគត
មើលឃើញនូវសត្វទាំងឡាយ ដែលច្បុត និងចាប់បដិសន្ធិ ទាបថោក និង
ឧត្តម មានសណ្ឋានល្អ និងអាក្រក់ ទៅកាន់សុគតិ និងទុគ្គតិដោយចក្ខុដូចជា
ទិព្វ ដ៏បរិសុទ្ធត្រក្រៃលែងជាងចក្ខុរបស់មនុស្សសមញ្ញ ក៏ដឹងច្បាស់នូវសត្វទាំង-
ឡាយ ដែលអន្ទោលទៅតាមកម្មថា ឱហ្ម្នី សត្វទាំងអម្បាលនេះ ប្រកប
ដោយកាយទុច្ចរិត ប្រកបដោយវចីទុច្ចរិត ប្រកបដោយមនោទុច្ចរិត ជាអ្នក
តិះដៀលនូវព្រះអរិយៈ ជាមិច្ឆាទិដ្ឋិ ប្រកាន់មាំនូវកម្មជាមិច្ឆាទិដ្ឋិ សត្វទាំង
នោះលុះដល់វេលាខន្ធបន្ទាប់អំពីមរណៈ ក៏ទៅកើតឯអបាយ^(១) ទុគ្គតិ^(២)
វិនិបាត^(៣) នរក^(៤) អើហ្ម្នី ចំណែកខាងសត្វទាំងអម្បាលនេះ ប្រកបដោយ
កាយសុច្ចរិត ប្រកបដោយវចីសុច្ចរិត ប្រកបដោយមនោសុច្ចរិត ជាអ្នកមិន

១- កំណើតសត្វតិច្ឆាន ។ ២- ប្រេតវិស័យ ។ ៣- អសុរកាយដែលមានមហិទ្ធិច្បង ដូចហូ
អសុរិន្ទជាដើម ។ ៤- លោកដែលគ្មានសេចក្តីចម្រើន មានប្រការច្រើន មានអវិចីនរកជាដើម ។

តិះដៀលនូវពួកព្រះអរិយៈ ជាសម្មាទិដ្ឋិ ប្រកាន់មាំនូវកម្មជាសម្មាទិដ្ឋិ សត្វ
 ទាំងអម្បាលនោះ លុះដល់រំលងខន្ធបន្ទាប់អំពីមរណៈ ក៏ទៅកើតឯឋាន
 សុគតិ^(១) និងសួគ៌^(២) ទៅលោក ។ តថាគតមើលឃើញ នូវសត្វទាំងឡាយ
 ដែលច្យុត និងចាប់បដិសន្ធិ ទាបថោក និងខុត្តម មានសណ្ឋានល្អ និង
 អាក្រក់ ទៅកាន់សុគតិ និងទុគ្គតិ ដោយចក្ខុដូចជាទិព្វដ៏បរិសុទ្ធ ក្រែងលែង
 ជាងចក្ខុរបស់មនុស្សសាមញ្ញ ក៏ដឹងច្បាស់នូវសត្វទាំងឡាយ ដែលអន្ទោល
 ទៅតាមកម្ម ដោយប្រការដូច្នេះ ។ ម្នាលព្រាហ្មណ៍ វិជ្ជាទី ២ នេះឯងហើយ
 ដែលតថាគតបានត្រាស់ដឹងក្នុងយាមជាកណ្តាលនៃរាត្រី លុះដល់សេចក្តីល្ងង់
 ខ្ចាត់បាត់ទៅ សេចក្តីចេះដឹងក៏កើតឡើង ឆឹងតខ្ចាត់បាត់ទៅ ពន្លឺក៏កើតឡើង
 ដល់តថាគត ដែលកំពុងប្រុងស្មារតី មិនប្រហែសធ្វេស ខំប្រឹងដុតបំផ្លាញ
 កិលេស មានចិត្តមូលស្ទឹង (ឥតមាននឹកនាដល់កាយ និងជីវិតឡើយ)
 ដូចជាបណ្ឌិតទាំងឡាយ ដែលបាននូវវិជ្ជា ទី ២ នេះដូច្នោះដែរ ។

[៥០] កាលដែលចិត្តខ្ជាប់ខ្ជួន បរិសុទ្ធ ផ្អែផង មិនមានកិលេស ប្រាស
 ចាកសេចក្តីសៅហ្មង ជាចិត្តទន់ភ្លន់ សមគួរដល់កម្ម ជាចិត្តនឹងធឹង មិនញាប់
 ញ័រយ៉ាងនេះហើយ តថាគតក៏មិនបង្ហោនទៅ ក្នុងអាសវក្ខយញ្ញាណ (ញ្ញាណ
 ជាហេតុឲ្យបានអស់ទៅនូវអាសវៈ) ។ តថាគតដឹងប្រាកដតាមពិតថា នេះជា
 ទុក្ខ ដឹងប្រាកដតាមពិតថា នេះជាហេតុនាំឲ្យកើតទុក្ខ ដឹងប្រាកដតាមពិតថា
 នេះជាសេចក្តីរលត់ទុក្ខ ដឹងប្រាកដតាមពិតថា នេះជាឧបាយឲ្យដល់នូវសេចក្តី

១- សង្គ្រោះយកគតិរបស់មនុស្សចូលផង ។ ២- ចំពោះយកគតិនៃទេវតាតែម្យ៉ាង ។

រលត់ទុក្ខ ដឹងប្រាកដតាមពិតថា ធម៌ប៉ុណ្ណោះជាអាសវៈ ដឹងប្រាកដតាមពិត
 ថា ធម៌នេះជាហេតុនាំឲ្យកើតអាសវៈ ដឹងប្រាកដតាមពិតថា នេះជាសេចក្តី
 រលត់នៃអាសវៈ ដឹងប្រាកដតាមពិតថា នេះជាឧបាយឲ្យបានដល់នូវសេចក្តី
 រលត់នៃអាសវៈ ។ កាលដែលតថាគតដឹងយ៉ាងនេះ ឃើញយ៉ាងនេះ ចិត្តនៃ
 តថាគតក៏ផុតចាកគ្រឿងត្រាំ គឺកាមផង ចិត្តនៃតថាគតក៏ផុតចាកគ្រឿងត្រាំ គឺ
 ភពផង ចិត្តនៃតថាគតក៏ផុតចាកគ្រឿងត្រាំ គឺអវិជ្ជាផង (កាលបើចិត្តតថាគត
 បានរួចផុតស្រឡះហើយ) ប្រាជ្ញាក៏កើតប្រាកដដល់តថាគតថា អញរួច
 ស្រឡះចាកអាសវធម៌ហើយ ចិត្តរបស់អញផុតស្រឡះហើយ តថាគតដឹង
 ច្បាស់ថា កំណើតរបស់អញអស់ហើយ ព្រហ្មចរិយធម៌អញបានប្រព្រឹត្ត
 គ្រប់គ្រាន់ហើយ សោឡសកិច្ច អញក៏បានធ្វើស្រេចហើយ នឹងមានកិច្ចដទៃ
 ក្រៅពីសោឡសកិច្ចនេះទៀត មិនមានឡើយ ។ ម្នាលព្រាហ្មណ៍ វិជ្ជាទី ៣
 នេះឯង ដែលតថាគតបានត្រាស់ដឹងក្នុងយាមជាទីបំផុតនៃរាត្រី លុះដល់
 សេចក្តីល្ងង់ខ្លោចខ្លាត់បាត់ទៅ សេចក្តីចេះដឹង ក៏កើតឡើង ឆឹងតខ្លាត់បាត់ទៅ
 ពន្លឺក៏កើតឡើងដល់តថាគត ដែលកំពុងអង្គុយប្រុងស្មារតី មិនប្រហែស
 ធ្វេស ខំប្រឹងដុតបំផ្លាញកិលេស មានចិត្តមូលស្ទឹង (ឥតមាននឹកនាដល់
 កាយ និងជីវិតឡើយ) ដូចជាបណ្ឌិតទាំងឡាយ ដែលបាននូវវិជ្ជាទី ៣ នុ៎ះ
 ដូច្នោះដែរ ។

[៥១] ម្នាលព្រាហ្មណ៍ ឯសមណព្រាហ្មណ៍ទាំងនោះ មានសេចក្តី
 ត្រិះរិះដូច្នេះថា ថ្ងៃនេះឯង ព្រះសមណគោតម ប្រហែលជាមិនទាន់ប្រាសចាក

រាគៈ មិនទាន់ប្រាសចាកទោសៈ មិនទាន់ប្រាសចាកមោហៈទេដឹង ព្រោះ
ហេតុនោះ បានជាលោកសេពនូវសេនាសនៈស្ងាត់ តាំងនៅក្នុងព្រៃជិត និង
ព្រៃឆ្ងាយ ។ ម្ចាស់ព្រាហ្មណ៍ ដំណើរនុ៎ះ អ្នកកុំគប្បីឃើញយ៉ាងនេះឡើយ ។
ម្ចាស់ព្រាហ្មណ៍ តថាគតបានពិចារណាលើញនូវអំណាចនៃប្រយោជន៍ ២
ប្រការ គឺពិចារណាលើញនូវការនៅជាសុខក្នុងបច្ចុប្បន្នចំពោះខ្លួន ១ អនុគ្រោះ
ដល់ប្រជុំជនមានក្នុងខាងក្រោយ ១ បានជាសេពនូវសេនាសនៈស្ងាត់ តាំង
នៅក្នុងព្រៃជិត និងព្រៃឆ្ងាយ ។

[៥២] ជាណុស្សោណិព្រាហ្មណ៍ក្រាបបង្គំទូលថា ឱហ្មឺ ព្រះគោតមដ៏
ចម្រើន ព្រះអង្គមានសេចក្តីអនុគ្រោះ ដល់ប្រជុំជនខាងក្រោយមែន ព្រោះ
ព្រះអង្គបានជាព្រះអរហន្តសម្មាសម្ពុទ្ធហើយ ។ បពិត្រព្រះអង្គដ៏ចម្រើន ពីរោះ
ណាស់ បពិត្រព្រះគោតមដ៏ចម្រើន ពីរោះណាស់ បពិត្រព្រះគោតមដ៏ចម្រើន
ធម៌ដែលព្រះអង្គសម្តែងហើយ ដោយអនេកបរិយាយយ៉ាងនេះ (ភ្លឺច្បាស់
ណាស់) ដូចជាគេផ្ការរបស់ដែលផ្កាប់ ឬក៏ដូចជាគេបើកបន្លាញរបស់ដែល
កំបាំង ពុំនោះ ដូចជាគេប្រាប់ផ្លូវដល់អ្នកវង្វេងទិស ពុំនោះសោត ដូចជាគេ
ទ្រោលប្រទីបបំភ្លឺក្នុងទីងងឹត ដោយគិតថា បុរសអ្នកមានចក្ខុទាំងឡាយ
រមែងឃើញនូវរូបបាន ។ ខ្ញុំព្រះអង្គនោះសូមដល់នូវព្រះគោតមដ៏ចម្រើនផង
ព្រះធម៌ផង ព្រះភិក្ខុសង្ឃផង ជាទីពឹងទីរព្យក ចាប់ដើមតាំងពីថ្ងៃនេះទៅ
សូមព្រះគោតមដ៏ចម្រើន ជ្រាបនូវខ្ញុំព្រះអង្គ ថាជាឧបាសកដល់សរណគមន៍
ស្មើដោយជីវិត ។

កយកេរវស្សត្រទី ៤ ចប់

អដ្ឋកថា

កាយកេរវស្សត្រ

[២៧] កាយកេរវស្សត្រ មានពាក្យផ្ដើមថា ឯវង្ខេ សុតំ ខ្ញុំបានស្ដាប់ មកហើយយ៉ាងនេះ ។

ក្នុងកាយកេរវស្សត្រនេះ មានការពណ៌នាតាមលំដាប់បទដូច្នេះ សព្វថា អថ ជានិបាត ប្រើក្នុងអត្ថថា អវិច្ឆេទន គឺមិនដាច់ខ្សែជាប់តមក សព្វថា ទោ ជានិបាតដូចគ្នា ប្រើក្នុងអត្ថថា អវចារណា ហាមអត្ថដទៃ អធិប្បាយថា ព្រះមានព្រះភាគ ប្រថាប់នៅក្នុងក្រុងសាវត្ថី មិនដាច់រយៈឡើយ ពាក្យថា ជាណុស្សោណី នោះ មិនមែនឈ្មោះដែលមាតាបិតារបស់ព្រាហ្មណ៍នោះដាក់ ឲ្យទេ តែជាឈ្មោះដែលបានមកអំពីមុខតំណែង ។ បានឮមកថា តំណែង ជាណុស្សោណីនោះ ជាតំណែងបុរោហិត ។ ព្រះរាជាបានព្រះរាជទានតំណែង បុរោហិតនោះឲ្យដល់ព្រាហ្មណ៍នោះ ដូច្នេះ ទើបមនុស្សទាំងឡាយ ហៅថា ជាណុស្សោណី ។

បុគ្គលដែលឈ្មោះថា ព្រាហ្មណ៍ ព្រោះមានអត្ថថា បន្ទីសំឡេងថា ព្រហ្ម អធិប្បាយថា បានដល់ ស្វាធម្យាយមន្ត ។ ពាក្យថា ព្រាហ្មណ នោះ ជាភាសាហៅបុគ្គលដែលជាព្រាហ្មណ៍ដោយកំណើត ។ ឯព្រះអរិយៈទាំង ឡាយ លោកក៏ហៅថា ព្រាហ្មណ ព្រោះបន្ទាត់បាបបានហើយ ។

បទថា យេន ក្នុងបទថា យេន ភគវា តេនុបសង្កមិ ជាតតិយាវិកត្តិ ប្រើក្នុងអត្ថនៃសត្តមីវិកត្តិ ។ ព្រោះដូច្នេះ គប្បីឃើញអត្ថក្នុងពាក្យនេះយ៉ាង នេះថា យត្ថ ភគវា ឧបសង្កមិ ប្រែថា ព្រះមានព្រះភាគប្រថាប់នៅក្នុងទី

ណា ជាណុស្សោណីព្រាហ្មណ៍ ក៏ចូលទៅគាល់ហើយក្នុងទីនោះ ។ ម្យ៉ាងទៀត គប្បីឃើញអត្តក្នុងពាក្យនេះយ៉ាងនេះថា ព្រះមានព្រះភាគ ដែលទេវតានិងមនុស្សទាំងឡាយគប្បីចូលទៅគាល់ ដោយហេតុណា ជាណុស្សោណីព្រាហ្មណ៍ ក៏ចូលទៅគាល់ហើយដោយហេតុនោះ ។

សួរថា ព្រះមានព្រះភាគ ដែលទេវតា និងមនុស្សទាំងឡាយ គប្បីចូលទៅគាល់ដូចម្តេច ឆ្លើយថា ដោយបំណងនឹងសម្រេចគុណវិសេសច្រើនប្រការ ឧបមាដូចដើមឈើធំ ដែលមានផ្លែជានិច្ច សត្វបក្សីចូលទៅទំ ដោយបំណងនឹងចឹកស៊ីផ្លែដែលមានរសឆ្ងាញ់ ដូច្នោះ ។

បទថា **ឧបសង្កម្មិ** មានអធិប្បាយថា ទៅហើយ ។ បទកិរិយាថា **ឧបសង្កម្មិត្វា** ជាបទសម្តែងដល់ការចូលទៅគាល់បានដល់ទីបំផុតហើយ ។ ម្យ៉ាងទៀត អធិប្បាយថា ចូលទៅជិតជាងនោះ គឺទីជិតនៃព្រះមានព្រះភាគ ដូច្នេះក៏បាន ។

បទថា **ភគវតា សន្តិ សម្មោទិ** សេចក្តីថា ព្រះមានព្រះភាគត្រាស់សួរដល់សុខទុក្ខជាដើម ឈ្មោះថា ទ្រង់ស្និទ្ធស្នាលជាមួយព្រាហ្មណ៍នោះ យ៉ាងណា សូម្បីព្រាហ្មណ៍នោះ ក៏មានចិត្តរីករាយជាមួយព្រះមានព្រះភាគ គឺដល់នូវការរីករាយចិត្ត បានដល់ ជាគ្នាឯងជាមួយព្រះមានព្រះភាគ ប្រៀបដូចទឹកត្រជាក់ និងទឹកក្តៅលាយចូលគ្នា ដូច្នោះ ។

ម្យ៉ាងទៀត ព្រាហ្មណ៍នោះត្រេកអរដោយពាក្យណា មានពាក្យថា យន្តគឺព្រះវរកាយរបស់ព្រះគោតមដ៏ចម្រើន ល្មមអត់ធន់បានដែរឬ ព្រះគោតមដ៏

ចម្រើន ល្មមញ្ចាំងយន្ត គឺព្រះវរកាយឲ្យប្រព្រឹត្តទៅបានដែរឬ ព្រះគោតមដ៏
 ចម្រើន និងពួកសាវ័ករបស់ព្រះគោតម ជាអ្នកមានអាពាធតិច មានរោគតិច
 ឈរ ដើរ បានស្រួល រឹងមាំ មានការនៅជាស្រុកដែរឬ ពាក្យនោះឈ្មោះ
 ថា **សម្មោទនីយ** គឺជាហេតុឲ្យកើតការត្រេកអរ ព្រោះឲ្យកើតការត្រេកអរ
 យ៉ាងល្អ ពោលគឺ បីតិ និងបាមោជ្ជ និងព្រោះជាពាក្យសម្តីសមគួរ ដើម្បីការ
 ត្រេកអរ ឈ្មោះថា **សារាណីយ** គឺជាហេតុឲ្យរពួកដល់គ្នានឹងគ្នា ព្រោះជា
 ពាក្យសម្តីដែលសមគួរនឹងឲ្យអ្នកស្តាប់រពួកដល់អស់កាលយូរ គឺឲ្យប្រព្រឹត្ត
 ទៅមិនវៀរ ព្រោះជាពាក្យសម្តីដែលអ្នកនិយាយខ្លួនឯង ក៏ត្រូវរពួកដល់ដែរ
 ឈ្មោះថា **សម្មោទនីយ** ព្រោះកាលស្តាប់ក៏ជាសុខ ឈ្មោះថា **សារាណីយ**
 ព្រោះការរពួកដល់ក៏ជាសុខ មួយប្រការទៀត ឈ្មោះថា **សម្មោទនីយ** ព្រោះ
 មានព្យញ្ជនៈច្បាស់លាស់ ឈ្មោះថា **សារាណីយ** ព្រោះមានអត្ថប្រាកដ
 ច្បាស់ ព្រាហ្មណ៍ញ្ចាំងពាក្យសម្តីដែលជាសម្មោទនីយ សារាណីយ ឲ្យកន្លង
 ផុតទៅ គឺដល់ទីបំផុត បានដល់ ឲ្យចប់សព្វគ្រប់ដោយអនេកបរិយាយ ដូច
 ពណ៌នាយ៉ាងនេះហើយ បំណងនឹងសួរដល់គោលបំណងដែលជាហេតុឲ្យខ្លួន
 ត្រូវមក ទើបអង្គុយចុះក្នុងទីសមគួរនាចំណែកម្ខាង ។

បទថា **ឯកមន្តំ** ជាបទសម្តែងការនបុំសកៈ គឺកិរិយាវិសេស ដូច
 ឧទាហរណ៍ក្នុងប្រយោគជាដើមថា **វិសមំ ចន្ទិមសុរិយា បរិវត្តន្តំ** ព្រះចន្ទ
 និងព្រះអាទិត្យគោចរមិនស្មើគ្នា ដូច្នេះ ព្រោះដូច្នេះ គប្បីឃើញអត្ថក្នុង
 សេចក្តីនេះ យ៉ាងនេះថា ព្រាហ្មណ៍នោះ អង្គុយដូចដែលអ្នកដទៃអង្គុយក្នុងទី

សមគួរ ។ ម្យ៉ាងទៀត បទថា ឯកមន្ត នេះ ជាទុតិយាវិភត្តិ ប្រើក្នុងអត្ថនៃ សត្តមវិភត្តិ ។

ទោសនៃការអង្គុយ ៦ យ៉ាង

បទថា និស័ទិ ប្រែថា ចូលទៅអង្គុយជិត ។ ព្រោះថា បុគ្គលដែលជា បណ្ឌិត ចូលទៅរកបុគ្គលដែលតាំងនៅក្នុងឋានៈជាគ្រូហើយ រមែងអង្គុយចុះ ក្នុងទីសមគួរ ក្នុងចំណែកម្ខាង ព្រោះជាអ្នកឈ្លាសក្នុងទីអង្គុយ ហើយព្រាហ្មណ៍ នោះក៏ជាបណ្ឌិតម្នាក់ ក្នុងចំនួនបណ្ឌិតទាំងនោះ ។ ព្រោះដូច្នេះ ទើបអង្គុយ ក្នុងទីសមគួរ នាចំណែកម្ខាង ។

សួរថា បុគ្គលអង្គុយដូចម្តេច ទើបឈ្មោះថា អង្គុយក្នុងទីសមគួរនា ចំណែកម្ខាង ឆ្លើយថា អង្គុយវៀរទោសនៃការអង្គុយ ៦ យ៉ាង ។

សួរថា ទោសនៃការអង្គុយ ៦ យ៉ាង មានអ្វីខ្លះ ឆ្លើយថា មានដូច្នេះ គឺ អតិទ្ធរំ អង្គុយឆ្ងាយពេក ១ អច្ឆាសន្តំ អង្គុយជិតពេក ១ ឧបរិវាតំ អង្គុយ ក្នុងទីលើខ្យល់ ១ ឧន្ទុតប្បទេសំ អង្គុយក្នុងទីខ្ពស់ ១ អតិសម្បុទំ អង្គុយ ចំពីមុខ ១ អតិបច្ឆា អង្គុយខាងក្រោយពេក ១ ។

អធិប្បាយថា បុគ្គលដែលអង្គុយក្នុងទីឆ្ងាយពេក បើបំណងនឹងនិយាយ គ្នា ក៏ត្រូវនិយាយដោយសំឡេងខ្លាំង ។ អង្គុយជិតពេក ក៏នឹងជ្រៀតបៀត លោក អង្គុយក្នុងទីលើខ្យល់ នឹងបៀតបៀនលោកដោយក្លិនខ្លួន អង្គុយក្នុង ទីខ្ពស់ ក៏ជាការសម្តែងការមិនគោរព អង្គុយចំពីមុខពេក បើបំណងនឹងមើល មុខគ្នា ក៏នឹងត្រូវមើលចំភ្នែកគ្នា បើអង្គុយខាងក្រោយពេក បើបំណងនឹង

សម្លឹងមើល ក៏ត្រូវអើតកដើម្បីមើល ព្រោះហេតុនោះ ទើបព្រាហ្មណ៍នោះ អង្គុយរៀនទោសនៃការអង្គុយ ៦ យ៉ាងនេះចេញ ព្រោះហេតុនោះ ទើប លោកពោលថា ព្រាហ្មណ៍អង្គុយក្នុងទីសមគួរ នាចំណែកម្ខាង ។

[២៨] បទថា យេមេ កាត់បទជា យេ សមេ ប្រែថា កុលបុត្រទាំង នេះ ។

បទថា កុលបុត្រា បានដល់ កុលបុត្រ ២ ពួក គឺ កុលបុត្រដោយ កំណើត ១ កុលបុត្រដោយអាចារៈ ១ ។ ក្នុងកុលបុត្រ ២ ពួកនោះ កុល- បុត្រដែលកើតក្នុងត្រកូលខ្ពស់ ដែលមានទីមកយ៉ាងនេះថា សម័យនោះឯង កុលបុត្រឈ្មោះរដ្ឋបាល ជាកូនប្រុសរបស់អគ្គកុលិកសេដ្ឋី ក្នុងបុល្លកោដ្ឋិត- ត្រាមនោះឯង នេះឈ្មោះថា កុលបុត្រដោយកំណើត ។ ចំណែកកុលបុត្រ ដែលកើតក្នុងត្រកូលណាក៏ដោយ ជាបុគ្គលដល់ព្រមដោយអាចារៈ ដែល មានទីមកយ៉ាងនេះថា កុលបុត្រពួកណា ចេញអំពីផ្ទះ ឬសជាអនាគារិកដោយ សទ្ធា ដូច្នេះ ឈ្មោះថា កុលបុត្រដោយអាចារៈ ។ តែក្នុងទីនេះ លោកបំណង យកកុលបុត្រដោយហេតុទាំង ២ យ៉ាងនោះ ។

បទថា សទ្ធា ប្រែថា ដោយសទ្ធា ។

បទថា អគារស្នា ប្រែថា ចាកផ្ទះ ។

បទថា អនគារិយំ បានដល់ បព្វជ្ជា និងឧបសម្បទា ។ ព្រោះថា បព្វជ្ជាក៏ឈ្មោះថា អនគារិយា ព្រោះក្នុងបព្វជ្ជានេះ មិនមានការងារដែល ឧបការៈដល់ការគ្រប់គ្រងផ្ទះ អធិប្បាយថា ក្នុងបណ្តាបព្វជ្ជានេះ មិនមាន

កសិកម្ម និងគោរក្ខកម្មជាដើម ដែលឧបការៈដល់ការគ្រប់គ្រងផ្ទះ ។ ឯភិក្ខុ
ឈ្មោះថា អនាគារ ព្រោះលោកមិនមានផ្ទះ ។ ការៈនៃការមិនមានផ្ទះ ឈ្មោះ
ថា អនតារិយ ។

បទថា បព្វជិតា ប្រែថា ចូលដល់ អធិប្បាយថា ចូលដល់បព្វជ្ជា និង
ភិក្ខុការៈ ពោល គឺការងារដែលមិនឧបការៈដល់ការគ្រប់គ្រងផ្ទះ ដោយ
ប្រការទាំងពួង ដូចពណ៌នាមក ដូច្នេះ ។

បទថា បុព្វុតមោ ប្រែថា ជាអ្នកទៅខាងមុខ គឺជាអ្នកនាំ ។

បទថា តហុកាវោ ប្រែថា ជាអ្នកមានឧបការៈច្រើន ព្រោះធ្វើប្រយោជន៍
ឲ្យ ។ បទថា កវន្តេសំ តោតមោ សមាធបេតា សេចក្តីថា ព្រះគោតមដ៏
ចម្រើន ញ៉ាំងកុលបុត្រទាំងនោះឲ្យទទួល គឺឲ្យសិក្សានូវសិក្ខាផ្សេងៗ មាន
អធិសីលជាដើម ។ បទថា សា ជនតា ប្រែថា ពួកជននោះ ។

បទថា ទិដ្ឋានុតតិ អាបន្នតិ ប្រែថា យកជាគំរូ ។ អធិប្បាយថា ព្រះ
គោតមដ៏ចម្រើន មានទិដ្ឋិយ៉ាងណា មានការពេញចិត្តយ៉ាងណា មានការគាប់
ចិត្តយ៉ាងណា សូម្បីកុលបុត្រទាំងនោះ ក៏មានទិដ្ឋិយ៉ាងនោះ មានការពេញ
ចិត្តយ៉ាងនោះ ។

សួរថា ព្រោះហេតុអ្វី ទើបព្រាហ្មណ៍ពោលយ៉ាងនោះ ឆ្លើយថា បានឮ
ថា កាលមុន ព្រាហ្មណ៍នេះឃើញកុលបុត្រជាច្រើននៅត្រង់កណ្តាលផ្ទះ បាន
ទទួលការទំនុកបម្រុងដោយបញ្ចកាមគុណ ហាក់បីដូចជាទេវបុត្រ បានទទួល
ការគ្រប់គ្រងរក្សាយ៉ាងល្អ ទាំងខាងក្នុងផ្ទះ ខាងក្រៅផ្ទះ សម័យក្រោយមក

ក៏បានឃើញកុលបុត្រទាំងនោះ ស្តាប់ព្រះធម្មទេសនាដ៏ពីរោះនៃព្រះមានព្រះ
ភាគ ហើយចេញចាកផ្ទះ បួសដោយសទ្ធា ត្រឡប់មកជាអ្នកសន្តោស ក្នុង
រឿងរបស់បរិកោត និងគ្រឿងស្បៀកដណ្តប់យ៉ាងកំពូល មិនមានបុគ្គលណា
គ្រប់គ្រងការពារដូចពីមុន ក៏មិនមានការភ័យខ្លាច សប្បាយ ត្រេកអរ រីករាយ
ក្នុងសេនាសនៈព្រៃ កាលព្រាហ្មណ៍ឃើញហើយ ក៏គិតបានមួយរំពេចថា ការ
នៅយ៉ាងនេះនៃកុលបុត្រទាំងនេះ រាប់ថា ជាការនៅដោយផាសុក ហើយ
ការនៅយ៉ាងផាសុកនេះ កើតព្រោះអាស្រ័យបុគ្គលណា ក៏បានទទួលចម្លើយ
ថា ព្រោះអាស្រ័យព្រះគោតម ទើបជ្រះថ្លាក្នុងព្រះមានព្រះភាគ កាលប្រកាស
ការជ្រះថ្លានោះ ទើបព្រាហ្មណ៍បានមកកាន់សម្មាភ័ព្វព្រះមានព្រះភាគ ដូច្នេះ
ទើបព្រាហ្មណ៍ពោលដូចដែលពោលមកហើយនេះ ។

លំដាប់នោះ ព្រះមានព្រះភាគ កាលទ្រង់ព្រមទទួល និងទ្រង់អនុមោទនា
វាថា នៃព្រាហ្មណ៍នោះ ទើបត្រាស់ពាក្យជាដើមថា **ឯវមេតំ ព្រាហ្មណ** ម្ចាស់
ព្រាហ្មណ៍ សេចក្តីនេះយ៉ាងនោះឯង ។

បទថា **ឯវមេតំ ព្រាហ្មណ** មានអធិប្បាយដូច្នេះថា

បទថា **ឯវំ** នេះ ជានិបាត ប្រើក្នុងអត្ថថា ទទួលរង និងអនុមោទនា
វាថា (របស់អ្នកដទៃ) ។ បទថា **មមំ ឧទ្ទិស្ស** ប្រែថា ឧទ្ទិសតថាគត ។

ដោយបទថា **សទ្ធា** ព្រះមានព្រះភាគត្រាស់សំដៅយកហេតុផ្សេងៗ មាន
ជាដើមថា ដោយសទ្ធានោះឯង មិនមែនបួសព្រោះជំពាក់បំណុល មិនមែន
ព្រោះការខ្លាច ព្រោះថា ព្រះមានព្រះភាគ ទ្រង់ជាប្រធាននៃកុលបុត្រដែលមាន

សភាពដូច្នេះប៉ុណ្ណោះ មិនមែនកុលបុត្រពួកដទៃឡើយ ។

[២៩] បទថា ទុរភិសម្ភវាទិ ហិ សេចក្តីថា ទ្រាំបានដោយកម្រ គឺ អត់ធន់បានលំបាក អធិប្បាយថា ភិក្ខុដែលមានសក្តិតូច មិនអាចនៅ អាស្រ័យបាន ។

បទថា អរញ្ញវនបត្តានិ បានដល់ ព្រៃជិត និងព្រៃឆ្ងាយ ។

ក្នុងបទថា អរញ្ញវនបត្តានិ នោះ មានអធិប្បាយថា ពោលក្នុងអភិធម្ម ហើយ ទីលំនៅចាប់ពីសសរខៀនចេញទៅ លោកហៅថា ព្រៃក៏ពិត ទោះ យ៉ាងនោះ ក៏គប្បីជ្រាបថា សេនាសនៈណាដែលឲ្យសម្រេចជាអរញ្ញកុដុត្តន្ត បាន លោកពោលទុកថា ក្នុងទីប្រមាណ ៥០០ ជួរផ្ទុំ លោកបំណងយក សេនាសនៈនេះប៉ុណ្ណោះ ។

បទថា វនបត្តំ បានដល់ ទីលំនៅហួសចុងស្រុកទៅ មិនមានមនុស្ស ទៅមករឿយៗ ជាទីដែលមិនមានការក្រវាស់ ។ សេចក្តីនេះ សមដូចពាក្យ ដែលលោកពោលទុកដូច្នេះថា

វនបត្តំ ជាឈ្មោះរបស់សេនាសនៈដែលនៅឆ្ងាយ ។ ពាក្យថា វនបត្តំ ជាឈ្មោះរបស់ដងព្រៃ ។ ពាក្យថា វនបត្តំ ជាឈ្មោះរបស់ទីលំនៅដែលគួរ ខ្លាច ។ ពាក្យថា វនបត្តំ ជាឈ្មោះរបស់លំនៅដែលធ្វើឲ្យមានការព្រឺ រោម ។ ពាក្យថា វនបត្តំ ជាឈ្មោះរបស់លំនៅចុងដែន ។ ពាក្យថា វនបត្តំ មិនមែនជាឈ្មោះរបស់សេនាសនៈដែលមានមនុស្ស ទៅមកញឹកញាប់ឡើយ ។

ក្នុងទីនេះ ក្រៅអំពីអត្ថនេះតែម្យ៉ាងថា ទីលំនៅចុងដែន គប្បីយល់ថា ព្រៃ

ជាទីលំនៅចុងដែន តាមអត្ថដ៏សេស ។ បទថា បន្ទានិ បានដល់ ទីលំនៅ
 ចុងដែន គឺទីកន្លែងឆ្ងាយខ្លាំង ។ បទថា ទុក្ខំ បរិវេកំ សេចក្តីថា កាយ-
 វិវេក ជាវត្ថុដែលធ្វើបានលំបាក ។ បទថា ទុរភិរមំ ប្រែថា កម្រនឹង
 ត្រេកអរ ។ បទថា ឯកត្ថ ប្រែថា ក្នុងភាពជាបុគ្គលម្នាក់ គឺនៅម្នាក់ឯង ។

សួរថា ព្រះពុទ្ធតម្រាស់ដែលត្រាស់មកនេះ សម្តែងដល់អ្វី ឆ្លើយថា
 សម្តែងដល់បំពេញកាយវិវេកបានហើយ ការញ៉ាំងចិត្តឲ្យត្រេកអរក្នុងវិវេក
 នោះ ក៏ជារបស់ដែលធ្វើបានលំបាក ព្រោះសត្វលោកនេះ តែងត្រេកអរក្នុង
 ការនៅជួបជុំគ្នា ។

បទថា ហរន្តិ មញ្ញោ សេចក្តីថា ហាក់ដូចជានាំទៅ គឺដូចជាអូសទាញ
 ទៅ ។ បទថា មនោ ប្រែថា នូវចិត្ត ។

បទថា សមាធិ អលកមាទស្ស សេចក្តីថា របស់ភិក្ខុដែលមិនបាន
 ឧបចារសមាធិ ឬអប្បនាសមាធិ ។

សួរថា ព្រះពុទ្ធតម្រាស់ដែលត្រាស់មកនេះ សម្តែងដល់អ្វី ឆ្លើយថា
 សម្តែងដល់ ព្រៃ ហាក់ដូចជាធ្វើចិត្តរបស់ភិក្ខុនេះឲ្យរាយមាយ ដោយសំឡេង
 ទាំងឡាយ មានសំឡេងស្មៅ សំឡេងស្លឹកឈើ និងសំឡេងសត្វជាដើម
 និងរួមទាំងអារម្មណ៍ដែលគួរខ្លាចផ្សេងៗ ។ ពាក្យទាំងអស់ដែលពោលមកនេះ
 ព្រាហ្មណ៍ដែលកើតការត្រេកអរនឹងការនៅព្រៃនៃកុលបុត្រទាំងឡាយ ដែល
 បួសដោយសទ្ធាពោលទុកហើយ ។

កាយកម្មកថា

[៣០] គ្រានោះ ព្រះមានព្រះភាគ កាលទ្រង់ទទួល និងអនុមោទនា-
 វាចារបស់ព្រាហ្មណ៍នោះ ដោយព្រះតម្រាស់ជាដើមថា ឯវមេតំ ព្រាហ្មណ
 តាមន័យដំបូងនោះឯងហើយ ទើបបានត្រាស់ពាក្យជាដើមថា មយ្ហំបិ ទោ
 ដើម្បីទ្រង់សម្តែងថា សេនាសនៈប្រភេទនោះ ក៏ជាសេនាសនៈដែលនៅបាន
 លំបាក សម្រាប់ព្រះអង្គឯង ព្រោះសេនាសនៈប្រភេទនោះ ជាលំនៅលំបាក
 សម្រាប់ភិក្ខុទាំងឡាយដែលត្រូវអារម្មណ៍ចោមរោម ព្រោះហេតុ ១៦ យ៉ាង
 តែមិនជាទីនៅលំបាកសម្រាប់ពួកភិក្ខុ ដែលប្រកបដោយការសង្កត់សង្កិន
 អារម្មណ៍បាន ព្រោះហេតុទាំងនោះហើយ ព្រះអង្គឯងនឹងជាព្រះពោធិសត្វ ក៏
 ទ្រង់នៅក្នុងឋានៈដូច្នោះ ។

បទថា បុព្វេវ សម្ពោធា សេចក្តីថា ក្នុងកាលមុនអំពីការត្រាស់ដឹង
 អធិប្បាយថា ក្នុងវេលាដទៃ ក្រៅអំពីវេលាដែលអរិយមគ្គកើតឡើងនោះ
 ឯង ។ បទថា អនភិសម្ពុទ្ធស្ស បានដល់ មិនទាន់បានត្រាស់ដឹងអរិយសច្ច
 ៤ ។ បទថា ពោធិសត្តស្សេវ សតោ ប្រែថា សត្វដែលនឹងត្រាស់ដឹង គឺ
 សត្វដែលគួរសម្រេចព្រះសម្មាសម្ពោធិញ្ញាណ ម្យ៉ាងទៀត ដោយអត្ថថា
 សត្វដែលជាប់ជំពាក់ គឺជាប់ក្នុងពោធិញ្ញាណ ។

ព្រោះថា ចាប់ផ្តើមតាំងអំពីអភិវិហារសម្រេចដោយសមោធានធម៌ ៨
 ប្រការ ទៀបបាទមូលនៃព្រះមានព្រះភាគ ទ្រង់ព្រះនាមថា ទីបង្ក ព្រះតថាគត
 ដែលជាព្រះពោធិសត្វ ឬជាសត្វដែលជាប់ជំពាក់ថា ពោធិញ្ញាណនេះ អញ
 ត្រូវត្រាស់ដឹងឲ្យបាន មិនលះបង់សេចក្តីព្យាយាម ដើម្បីសម្រេចពោធិញ្ញាណ

នោះមកហើយ ព្រោះដូច្នោះ ទើបហៅថា ពោធិសត្វ ។

[៣១] បទថា តស្ស មឃ្លំ សេចក្តីថា សម្រាប់តថាគតនោះ គឺ បុគ្គលជាព្រះពោធិសត្វយ៉ាងនេះនោះឯង ។

បទថា យេ ទោ កេនិ សមណា វា ព្រាហ្មណា វា សេចក្តីថា សមណៈ ឬព្រាហ្មណ៍ពួកណាមួយ គឺលោកដែលចូលដល់បព្វជ្ជា ឬក៏ បុគ្គលដែលមានប្រក្រតីពោលថា កោ ប្រែថា ចម្រើន ។

បទថា អបរិសុទ្ធកាយកម្មន្តា ប្រែថា ប្រកបដោយកាយកម្មដែលមិន បរិសុទ្ធ មានបាណាតិបាតជាដើម ។

បទថា អបរិសុទ្ធកាយកម្មន្តសន្តោសហេតុ សេចក្តីថា ព្រោះហេតុនៃ ទោសរបស់ខ្លួន ពោល គឺកាយកម្មដែលមិនបរិសុទ្ធ អធិប្បាយថា ព្រោះ ហេតុនៃកាយកម្មដែលមិនស្អាត ។ បទថា ហវេ ជានិបាត ប្រើក្នុងអត្ថថា ដោយចំណែកមួយ ។ បទថា អកុសលំ បានដល់ វត្ថុមានទោស និងមិន ផុតអំពីភ័យ ។ បទថា កយកេរវំ ប្រែថា ភ័យ និងវត្ថុដែលគួរខ្លាច ។ បទ ថា កយកេរវំ នេះ ជាឈ្មោះហៅការខ្លាចនៃចិត្ត និងអារម្មណ៍ដែលគួរខ្លាច ។

បណ្តាភ័យ និងវត្ថុដែលគួរខ្លាចទាំង ២ យ៉ាង ភ័យ គប្បីជ្រាបថា ជា អកុសល ព្រោះមានអត្ថថា មានទោស វត្ថុដែលគួរខ្លាច គប្បីជ្រាបថា ជា អកុសល ព្រោះមានអត្ថថា មិនផុតអំពីភ័យ ។

បទថា អរូយន្តិ ប្រែថា រមែងហៅមក ។

សួរថា រមែងហៅមកដូចម្តេច ឆ្លើយថា សមណព្រាហ្មណ៍ទាំងនោះ

កាលធ្វើបាបកម្ម មានបាណាតិបាតជាដើម ហើយគិតបានថា អញធ្វើមិនត្រូវ ហើយ បើបុគ្គលដែលអញធ្វើខុសចំពោះគេ គេស្គាល់អញថាជាអ្នកធ្វើសោត ក៏នឹងត្រូវតាមមកសងសឹកអញ ក្នុងកាលឥឡូវនេះឯង ទើបលបចូលទៅក្នុង ព្រៃ អង្គុយពួននៅក្នុងចន្លោះដើមឈើ ឬគុម្ពឈើ លុះបុគ្គលនោះបានឮ សំឡេងស្មៅ ឬសំឡេងស្លឹកឈើ សូម្បីសំឡេងតិចតួច ក៏ភ័យខ្លាច ដោយ គិតថា ស្រេចហើយអាត្មាអញ ពេលនេះ បុគ្គលនោះ សោយអាម្មណ៍ហាក់ ដូចជាត្រូវគេចាប់សម្លាប់ ដូច្នោះ កាលបើដូច្នោះ សមណព្រាហ្មណ៍ទាំងនោះ ឈ្មោះថា ជង្គាយហៅ គឺហៅរកភ័យ និងអាម្មណ៍ដែលគួរខ្លាចនោះចូល មករកខ្លួន ។

បទថា ន ទោ បនាហំ ។បេ។ បដិសេវាមិ សេចក្តីថា អាត្មាអញជា អ្នកមានកាយកម្មមិនបរិសុទ្ធ ទើបនៅអាស្រ័យសេនាសនៈស្ងាត់ ដែលជាព្រៃ ជិត និងជាព្រៃឆ្ងាយបាន ។

បទថា វោ ក្នុងពាក្យថា យេហិ វោ ត្រឹមតែជានិបាត ព្រះពុទ្ធទាំងឡាយ និងសាវ័កនៃព្រះពុទ្ធទាំងឡាយ លោកហៅថា ព្រះអរិយៈ ។

បទថា បរិសុទ្ធកាយកម្មន្តា សេចក្តីថា ព្រះអរិយៈទាំងឡាយ មាន សភាពដូច្នេះ ។

បទថា អហំ តេសំ អញ្ញាតវោ សេចក្តីថា សូម្បីតថាគតក៏ជាបុគ្គលម្នាក់ គឺជាបុគ្គលម្នាក់ ក្នុងបណ្តាព្រះអរិយៈទាំងនោះ ។ សេចក្តីពិតព្រះពោធិសត្វ មិនថាជាគ្រហស្ថ មិនថាជាបព្វជិត រមែងជាអ្នកមានកាយកម្មបរិសុទ្ធទាំងអស់ ។

បទថា ភិយេ្យា ជានិបាត ប្រើក្នុងអត្ថថា យ៉ាងក្រៃលែង ។

បទថា បល្លោមំ ប្រែថា ភាពជាអ្នកមានរោមស្រប អធិប្បាយថា ផុតភ័យ គឺសុវត្ថិភាព ។

បទថា អាចាធិ ប្រែថា ដល់ហើយ អធិប្បាយថា ដល់នូវស្នូស្នីច្រើន ឬស្នូស្នីដោយអាការច្រើនយ៉ាង ។ ពីរបទថា អរញ្ញេ វិហារាយ ប្រែថា ដើម្បីប្រយោជន៍ដល់ការនៅក្នុងព្រៃ ។

កាយកម្មកថា ចប់

វចីកម្មកថាជាដើម

[៣២] គ្រប់បទមានន័យដូច្នេះ តែដែលប្លែកគ្នាមានដូចតទៅនេះ នឹងពោលក្នុងវារៈវចីកម្មមុន ។ បទថា អបរិសុទ្ធវចីកម្មន្តា សេចក្តីថា ប្រកបដោយវចីកម្មដែលមិនបរិសុទ្ធ មានមុសាវាទជាដើម ។

សួរថា សមណព្រាហ្មណ៍ដែលមានវចីកម្មមិនបរិសុទ្ធទាំងនោះ តើហៅ រកភ័យ និងអារម្មណ៍គួរខ្លាចមកបានដូចម្តេច ឆ្លើយថា សមណព្រាហ្មណ៍ ទាំងនោះ កាលកាត់ប្រយោជន៍របស់អ្នកដទៃ ដោយការនិយាយកុហក បំបែក មិត្តដោយពាក្យញុះញង់ ក៏បំបែកសេចក្តីស្រឡាញ់របស់អ្នកដទៃ ដោយ ពាក្យគ្រោតគ្រោតក្នុងកណ្តាលបរិសទ្យ ធ្វើឲ្យការងាររបស់អ្នកដទៃខូចបង់ទៅ ដោយវាចាដែលឥតប្រយោជន៍ ហើយគិតបានថា អញធ្វើមិនត្រឹមត្រូវហើយ បើបុគ្គលដែលអញធ្វើខុសចំពោះ ដឹងថា អញជាអ្នកធ្វើ ក៏គង់នឹងតាមមក

សងសឹកអាត្មាអញ្ចជួញដូរឯង ទើបលបចូលព្រៃ ទៅអង្គុយក្នុងចន្លោះដើម
 ឈើ ឬគុម្ពឈើ លុះបុគ្គលនោះបានឮសំឡេងស្មៅ ឬសំឡេងស្លឹកឈើ
 ត្រឹមតែតិចតួច ក៏ភ័យខ្លាច ដោយគិតថា ស្រេចហើយអញគ្រានេះ បុគ្គល
 នោះសោយអាមាណ៍ហាក់ដូចមានអ្នកដទៃមកឡោមព័ទ្ធ និងហាក់ដូចជាត្រូវ
 គេចាប់សម្លាប់ ដូច្នោះ ។ សមណព្រាហ្មណ៍ទាំងនោះ ឈ្មោះថា ទទ្ធល
 គឺហៅរកភ័យ និងអាមាណ៍ដែលគួរខ្លាចនោះឲ្យចូលមករកខ្លួន ។

នឹងពោលក្នុងវារៈមនោកម្ម ។ បទថា **អបរិសុទ្ធមនោកម្មន្តា** សេចក្តីថា
 ប្រកបដោយមនោកម្មដែលមិនបរិសុទ្ធ មានអភិជ្ឈាជាដើម ។

សួរថា សមណព្រាហ្មណ៍ ដែលមានមនោកម្មមិនបរិសុទ្ធទាំងនោះ តើ
 ដង្ហោយហៅរកភ័យ និងអាមាណ៍ដែលគួរខ្លាចដូចម្តេច ឆ្លើយថា សមណ-
 ព្រាហ្មណ៍ទាំងនោះ កាលកើតសេចក្តីលោភប្រភេទដែលដាច់ការប្រព្រឹត្តតាម
 ធម៌ បានដល់ អភិជ្ឈា (សម្លឹងចង់បានរបស់អ្នកដទៃ) ក្នុងវត្ថុដែលអ្នក
 ដទៃរក្សាគ្រប់គ្រងហើយ ខឹងក្រោធអ្នកដទៃ និងឲ្យអ្នកដទៃប្រកាន់ទស្សនៈ
 ដែលខុសទៅ ហើយគិតបានថា អញធ្វើមិនត្រឹមត្រូវហើយ ។ បេ។ ឈ្មោះថា
 ដង្ហោយហៅ គឺហៅរកភ័យ និងអាមាណ៍ដែលគួរខ្លាចនោះចូលមករកខ្លួន ។

នឹងពោលក្នុងវារៈអាជីវៈ ។ បទថា **អបរិសុទ្ធាជីវា** សេចក្តីថា ប្រកប
 ដោយអាជីវៈដែលមិនបរិសុទ្ធ ចែកប្រភេទជាអនេសនា ២១ យ៉ាង មានធ្វើ
 ជាពេទ្យរក្សារោគ ជាទូតបញ្ជូនដំណឹង និងលក់ដូរជាដើម ។

សួរថា សមណព្រាហ្មណ៍ដែលមានអាជីវៈមិនបរិសុទ្ធទាំងនោះ តើហៅ

រកភ័យ និងអារម្មណ៍ដែលគួរខ្លាចមកបានដូចម្តេច ឆ្លើយថា សមណព្រាហ្មណ៍
ទាំងនោះ កាលចិញ្ចឹមជីវិតយ៉ាងនោះ បានឮដំណឹងថា ពួកភិក្ខុទ្រទ្រង់ព្រះ
ត្រៃបិដក ដែលធ្វើកិច្ចជម្រះព្រះសាសនាឲ្យបរិសុទ្ធ កំពុងចេញទៅ ជម្រះ
មន្ទិលព្រះសាសនា ថ្ងៃនេះ ឬស្អែកនេះ ក៏នឹងធ្វើដំណើរមកដល់ទីនេះ បាន
ឮយ៉ាងនោះហើយ ទើបគេចចូលទៅព្រៃ អង្គុយលាក់ខ្លួនត្រង់ចន្លោះដើមឈើ
ឬគុម្ពឈើ ។ បេ។ មានការភ័យខ្លាច លោកសោយអារម្មណ៍ហាក់ដូចជាភិក្ខុ
ទាំងនោះមកព័ទ្ធចាប់ និងដូចត្រូវចាប់ផ្សឹក ឲ្យស្លៀកសំពត់ស ។ ពាក្យដ៏
សេសក៏ដូចគ្នាដែលពោលមកហើយនោះឯង ។

[៣៣] ក្នុងបទថា **ឥតោ បរំ អភិជ្ឈាលុ** ជាដើម អធិប្បាយថា
អភិជ្ឈា និងព្យាបាទ សង្គ្រោះចូលក្នុងមនោកម្មក៏ពិត ទោះយ៉ាងនោះ គប្បី
ជ្រាបថា លោកពោលដដែលទុកទៀត ដោយអំណាចនីវរណៈ ។

បណ្តាបទទាំងនោះ បទថា **អភិជ្ឈាលុ** បានដល់ បុគ្គលមានប្រក្រតី
សម្លឹងដល់ទ្រព្យរបស់អ្នកដទៃ ។ បទថា **កាមេសុ វិព្វសារាតោ** បានដល់
បុគ្គលមានកិលេស មានរាគៈយ៉ាងខ្លាំងក្លាក្នុងវត្ថុកាមទាំងឡាយ ។

សួរថា សមណព្រាហ្មណ៍ដែលមានកិលេស គឺរាគៈខ្លាំងក្លាទាំងនោះ តើ
ហៅរកភ័យ និងអារម្មណ៍ដែលគួរខ្លាចមកបានដូចម្តេច ឆ្លើយថា សមណ-
ព្រាហ្មណ៍ទាំងនោះ មិនបានពិចារណាអារម្មណ៍ឲ្យល្អិតល្អន់ កាលលោកមិន
បានធ្វើការពិចារណាអារម្មណ៍ឲ្យល្អិតល្អន់ នៅក្នុងព្រៃ វត្ថុដែលឃើញក្នុង
ពេលថ្ងៃ រមែងប្រាកដជាភ័យ និងជារបស់គួរខ្លាចក្នុងពេលយប់ លោកមាន

ចិត្តជាអកុសល រមែងស្រៀវខ្លាចដោយភ័យ និងវត្ថុដែលគួរខ្លាច សូម្បីត្រឹម
តិចតួច គឺឃើញខ្សែ ឬវល្លិ ក៏សម្គាល់ថាជាពស់ ឃើញដង្កត់ ក៏សម្គាល់ថា
ជាយក្ខ ឃើញដីទួល ឬភ្នំ សម្គាល់ថា ជាដំរី ហាក់ដូចជាត្រូវសត្វកាច
មានពស់ជាដើមបៀតបៀន ដូច្នោះ ។ ពាក្យដ៏សេសក៏ដូចគ្នាដែលពោល
មកហើយនោះឯង ។

បទថា ព្យាបន្នចិត្តា ប្រែថា មានចិត្តវិបត្តិទៅ ព្រោះលះសភាពប្រក្រតី
ចោល ។ សេចក្តីពិត ចិត្តដែលជាប់ជំពាក់ជាមួយកិលេស រមែងលះសភាព
ប្រក្រតី ត្រឡប់ក្លាយជាចិត្តអប្បអន់ទៅ ដូចបាយ និងម្ហូបចាស់ ដែលផ្អូម
ដូច្នោះ ។

[៣៤] បទថា បទុដ្ឋមនសង្គប្បា ប្រែថា មានចិត្តគិតទៅក្នុងផ្លូវមិនល្អ
អធិប្បាយថា ប្រកបដោយការត្រិះរិះនៃចិត្តដែលមិនល្អ គឺធ្វើអ្នកដទៃឲ្យខូច
ប្រយោជន៍ ។

សួរថា សមណព្រាហ្មណ៍ដែលមានចិត្តវិបត្តិ គិតទៅក្នុងផ្លូវដែលមិនល្អ
ទាំងនោះ តើហៅរកសេចក្តីខ្លាច និងអារម្មណ៍ដែលគួរខ្លាចបានដូចម្តេច ឆ្លើយ
ថា រាប់តាំងអំពីនេះទៅ ការហៅរកសេចក្តីខ្លាច និងអារម្មណ៍ដែលគួរខ្លាច
គប្បីជ្រាបតាមន័យដែលពោលហើយ ក្នុងវារៈដែលពោលដោយ អភិជ្ឈាសុ
នោះឯង ។ តែក្នុងទីណាដែលមានការប្លែកគ្នា ខ្ញុំនឹងអធិប្បាយ ពោលទុក
ក្នុងទីនោះ ។

ក្នុងព្រះតម្រាស់នេះថា ន ទោ បនាហំ ព្យាបន្នចិត្តោ ព្រះមានព្រះភាគ

ទ្រង់សម្តែងថា តថាគតមានចិត្តប្រកបទៅដោយមេត្តា មានចិត្តគិតប្រយោជន៍ ជាធម្មតា ព្រះពោធិសត្វទាំងឡាយរមែងមានសភាពដូច្នេះទាំងអស់ បណ្ឌិត គប្បីពណ៌នាគុណរបស់ព្រះពោធិសត្វ ដោយអំណាចនៃការផ្ទុយគ្នានឹងទោស ដែលពោលទុកក្នុងបទទាំងអស់នេះ ។

[៣៥] បទថា **ដំណើរមិទ្ធិបរិយុដ្ឋិតា** ប្រែថា ដែលមិនៈ គឺការពិការ របស់ចិត្ត និងមិទ្ធិៈ គឺការពិការរបស់គំនិតនាមជ្ជីសេស (វេទនា សញ្ញា និង សង្ខារ) ចោមរាមហើយ អធិប្បាយថា គ្របសង្កត់ គឺគ្រប់គ្រង ។ សមណព្រាហ្មណ៍ដែលត្រូវមិនមិទ្ធិៈចោមរាមហើយ រមែងដេកលក់ ។

[៣៦] បទថា **ឧទ្ធព្វតា** ប្រែថា មានប្រក្រតីរាយមាយ គឺមានចិត្តបម្រះ ននៀល អធិប្បាយថា ចិត្តរមែងបម្រះននៀលទៅអំពីឯកត្តតារម្មណ៍ដោយ ឧទ្ធច្ចៈ ដូចសំពត់ គឺទង់បក់បោកដងទង់ព្រោះខ្យល់ដូច្នោះ ។

បទថា **អរូបសន្តចិត្តា** ប្រែថា មានចិត្តមានអារម្មណ៍មិនរលត់ (មិន ស្ងប់) ក្នុងទីនេះ ប្រារព្ធដល់កុក្កច្ចៈ គឺការក្តៅក្រហាយក៏បាន ។

[៣៧] ក្នុងព្រះពុទ្ធវចនៈនេះថា **កង្ខំ វិចិត្តិច្ឆា** ជាបទតែមួយនោះឯង ព្រោះនីវរណៈទី ៥ ព្រះមានព្រះភាគត្រាស់ហៅថា **កង្ខំ** ព្រោះសង្ស័យក្នុង អារម្មណ៍ថា អារម្មណ៍នេះដូច្នេះឬឬ ត្រាស់ហៅថា **វិចិត្តិច្ឆា** ព្រោះមិនអាច សម្រេចបានថា អារម្មណ៍នេះ យ៉ាងនេះ ដូច្នេះ ។ សមណព្រាហ្មណ៍ដែល ប្រកបដោយកង្ខំ និងវិចិត្តិច្ឆានោះ ព្រះមានព្រះភាគត្រាស់ថា **កង្ខំ វិចិត្តិច្ឆា** គឺបុគ្គលមានសេចក្តីសង្ស័យ មិនអាចកាត់សម្រេចអារម្មណ៍បាន ។

[៣៨] បទថា អត្តកុំសកា បរវម្ពី សេចក្តីថា សមណព្រាហ្មណ៍ ពួកណា លើកតម្កើងខ្លួនឡើង បានដល់ លើកខ្លួនខ្ពស់ និងសង្កត់សង្កិន គឺ មើលងាយ បានដល់ តិះដៀលអ្នកដទៃ ដោយអត្ថថា ជាក់អ្នកដទៃឲ្យទាប ជាងខ្លួន ពីរបទនោះ គឺ អត្តកុំសកា បរវម្ពី ត្រឹមតែជាពាក្យហៅសមណ- ព្រាហ្មណ៍ទាំងនោះ ។

សួរថា សមណព្រាហ្មណ៍ដែលលើកខ្លួន សង្កត់សង្កិនអ្នកដទៃនោះ តើ ហៅរកភ័យ និងអារម្មណ៍ដែលគួរខ្លាចមកបានដូចម្តេច ឆ្លើយថា ការហៅ រកភ័យរបស់សមណព្រាហ្មណ៍ដែលលើកខ្លួន សង្កត់សង្កិនអ្នកដទៃនោះ បណ្ឌិត គប្បីឲ្យពិស្តារដូចគ្នានឹងកាយកម្មថា សមណព្រាហ្មណ៍លើកខ្លួន សង្កត់សង្កិន អ្នកដទៃទាំងនោះ ត្រូវអ្នកដទៃតាមចាប់ទោសថា បានឮថា លោកឈ្មោះនោះ និងឈ្មោះនោះលើកខ្លួន តិះដៀលពួកយើង ធ្វើឲ្យដូចជាទោសៈ ចូរចាប់ខ្លួន ឲ្យបាន ដូច្នេះ លោកគេចទៅចូលព្រៃ ហើយអង្គុយពួនក្នុងចន្លោះដើមឈើ និងគុម្ពឈើ ។

[៣៩] បទថា ឆម្ពី ប្រែថា ប្រកបដោយការភ័យខ្លាច ដែលធ្វើឲ្យ កាយបសាទស្រៀវខ្លាច និងត្រឺរោម ។

បទថា ភិរុក្ខជាតិកា ប្រែថា ច្រើនទៅដោយការខ្លាច អធិប្បាយថា មិនក្លាហាន ដូចក្មេងអ្នកស្រុកដែលកំសាក ដូច្នោះ ។

[៤០] ក្នុងបទថា លាភសក្ការសិលោកោ នេះ មានអធិប្បាយថា ដែលឈ្មោះថា លាភ ព្រោះអត្ថថា ដែលបុគ្គលរមែងបាន ពាក្យថា លាភនោះ

ជាឈ្មោះហៅបច្ច័យ ៤ ។

បទថា សក្ការោ ប្រែថា សក្ការៈដែលល្អ ។ អធិប្បាយថា បច្ច័យទាំងឡាយដែលគេតាក់តែងឲ្យប្រណីត ប្រណីត និងល្អ ហៅថា សក្ការៈ ដែលបានដល់ ការដែលអ្នកដទៃធ្វើសេចក្តីគោរពខ្លួន ឬបូជាដោយគ្រឿងបូជា មានផ្កាជាដើម ។

បទថា សិលោកោ ប្រែថា ការពោលសរសើរគុណ លាភ ១ សក្ការៈ ១ ការពោលសរសើរ ១ នោះ ឈ្មោះថា លាភសក្ការៈ និងសិលោកៈ ។

បទថា និកាមយមាណា ប្រែថា ប្រាថ្នា ។

ការហៅរកភ័យ និងអារម្មណ៍ដែលគួរខ្លាច ដូចដែលពោលក្នុងវគ្គអភិជ្ឈាលុនោះឯង ។ ចំណែកក្នុងទីនេះ បុរាណចារ្យទាំងឡាយ បានពោលដល់បិយតាមិកភិក្ខុដែលជាឧទាហរណ៍ក្នុងរឿងនោះថា

រឿង បិយតាមិកភិក្ខុ

បានឮមកថា ភិក្ខុមួយអង្គ ឈ្មោះបិយតាមិកៈ ឃើញលាភរបស់ពួកភិក្ខុដែលសមាទានធុត្តង្គ ហើយគិតថា អញនឹងសមាទានធុត្តង្គ ធ្វើលាភឲ្យកើតឡើងផងដែរ ដូច្នេះហើយ សមាទានសោសានិក្ខត្តង្គ គឺការនៅក្នុងស្នូសានជាវគ្គ ហើយក៏នៅក្នុងព្រៃខ្មោច ។

តមកថ្ងៃមួយ គោចាស់មួយក្បាលដែលម្ចាស់ឈប់ប្រើការហើយ ដោះលែងចោល នៅពេលថ្ងៃក៏ត្រាច់ដើររកស៊ី លុះដល់ពេលយប់ ក៏ចូលទៅក្នុងព្រៃខ្មោចនោះ បានឈររះរោម សិកក្បាលចូលក្នុងគុម្ពផ្កា ។ បិយតាមិកភិក្ខុ

ចេញអំពីទីចង្រ្កមទៅក្នុងពេលយប់ បានឮសំឡេងត្រជាក់របស់គោនោះប៉ះ
 ខ្ទប់គ្នាហើយ ក៏យល់ថា សក្កទេវរាជ គង់ជ្រាបអញថា ភិក្ខុបនេះត្រូវការ
 លាភ ទើបមកនៅក្នុងព្រៃខ្មោច ដូច្នេះហើយ មកដើម្បីប្រទូស្តអញពិត ។
 ទើបលោកឈរផ្ដងអញលឿងមុខគោចាស់ អង្វររហូតមួយយប់ទល់ភ្លឺថា
 បពិត្រសក្កទេវរាជ បុគ្គលដ៏ជាសប្បុរស សូមព្រះអង្គលើកទោសឲ្យអាត្មា
 មួយយប់នេះចុះ ហើយតាំងអំពីស្អែកនេះទៅ អាត្មានឹងមិនធ្វើយ៉ាងនេះទៀត
 ឡើយ លុះព្រះអាទិត្យរះឡើង លោកក៏បានឃើញគោចាស់នោះ ទើបយក
 ដំបងដេញវាយទៅ ព្រមទាំងដេញថា ឯងធ្វើឲ្យអញខ្លាចអស់មួយយប់
 ទៅហើយ ។

[៤១] បទថា កុសីតា ប្រែថា ធ្លាក់នៅក្នុងអំណាចការខ្ជិលច្រអូស ។

បទថា ហ៊ានវិយា សេចក្ដីថា វិនាស គឺវៀរ បានដល់ ប្រាសចាកការ
 ព្យាយាម អធិប្បាយថា មិនមានសេចក្ដីព្យាយាម ។ ក្នុងបុគ្គល ២ ពួកនោះ
 បុគ្គលដែលខ្ជិលច្រអូស រមែងវៀរចាកការផ្ដើមសេចក្ដីព្យាយាមផ្លូវកាយ បុគ្គល
 ដែលជាចំនូរការព្យាយាម រមែងវៀរចាកការផ្ដើមសេចក្ដីព្យាយាមផ្លូវចិត្ត ជន
 ទាំង ២ ពួកនោះ រមែងមិនអាចធ្វើត្រឹមតែការកំណត់អារម្មណ៍បាន ។ ពាក្យ
 ទាំងអស់ថា តេសំ អវវត្ថុតារម្មណានំ មានអត្ថដូចគ្នាដែលពោលមកអំពី
 មុនហើយ ។

[៤២] បទថា មុដ្ឋស្សតី ប្រែថា មិនមានស្មារតី ។

បទថា អសម្បជានា ប្រែថា ប្រាសចាកបញ្ញា ក៏ព្រោះព្រះពុទ្ធតម្រាស់

ថា តថាគតជាអ្នកមានសតិតាំងមាំហើយ ក្នុងអត្ថដែលផ្ទុយគ្នានឹងពាក្យនេះ
 ថា មុជ្ជស្សតី ព្រះតម្រាស់ថា អសម្មជានា នេះ ទើបជាបទពង្សីកសតិ
 ប៉ុណ្ណោះ ចំណែកបញ្ញាក្នុងទីនេះ ព្រះមានព្រះភាគត្រាស់ទុកដើម្បីសម្តែងដល់
 សតិដែលខ្សោយកម្លាំង ។ ព្រោះថា សតិមាន ២ យ៉ាង គឺសតិដែលប្រកប
 ដោយបញ្ញា ១ សតិដែលមិនប្រកបដោយបញ្ញា ១ ក្នុងសតិទាំង ២ នោះ
 សតិប្រកបដោយបញ្ញា រមែងមានកម្លាំង សតិដែលមិនប្រកបដោយបញ្ញា
 រមែងខ្សោយកម្លាំង ។ ព្រោះដូច្នេះ ទើបព្រះមានព្រះភាគត្រាស់ថា អសម្ម-
 ជានា (មិនមានបញ្ញា) ដើម្បីសម្តែងអត្ថនេះថា សូម្បីក្នុងវេលាដែលភិក្ខុ
 ទាំងនោះមានសតិ ក៏នៅតែមានឈ្មោះថា មិនមានស្មារតីនោះឯង ព្រោះមិន
 មានបញ្ញា ព្រោះថា សតិដែលខ្សោយកម្លាំង ធ្វើកិច្ចនៃសតិមិនបាន ។ ភិក្ខុ
 ទាំងនោះមិនមានស្មារតី បាត់បង់សម្បជញ្ញៈ គឺបញ្ញាដូចពោលមកនេះ រមែង
 មិនអាចធ្វើត្រឹមតែការកំណត់អារម្មណ៍បានឡើយ ។ ពាក្យដ៏សេសទាំងអស់
 មានអត្ថដូចបានពោលហើយ ។

[៤៣] បទថា អសមាហិតា ប្រែថា វៀរចាកឧបចារសមាធិ និង
 អប្បនាសមាធិ ។

បទថា វិត្តន្តចិត្តា ប្រែថា មានចិត្តរសាត់ចេញក្រៅផ្លូវ គឺចិត្តត្រាច់ទៅ
 ក្នុងអារម្មណ៍ផ្សេងៗ ព្រោះវៀរចាកសមាធិ បានដល់ ព្រោះលោកទាំងនោះមិន
 មានសមាធិ ព្រោះឧទ្ធច្នៈបានឱកាស ប្រៀបដូចស្វាក្នុងព្រៃ លោតមកតាម
 មែកឈើក្នុងព្រៃ ដូច្នេះ ភិក្ខុទាំងនោះ ជាអ្នកមិនគង់នៅក្នុងអារម្មណ៍សូម្បី

តែម្យ៉ាង គឺមានចិត្តវិលទៅផ្សេងៗ តាមន័យដែលពោលហើយ ក្នុងវគ្គខាង
ដើមយ៉ាងនេះ ព្រោះឧទ្ធច្ចៈ រមែងមិនអាចធ្វើត្រឹមតែការកំណត់អារម្មណ៍បាន
ឡើយ ។ ពាក្យដ៏សេសទាំងអស់ មានអត្ថប្រយោជន៍អត្ថដែលពោលមក
ហើយខាងដើម ។

[៤៤] បទថា ឧប្បញ្ញា នេះ ជាពាក្យសម្រាប់ហៅបុគ្គលដែលមិន
មានបញ្ញា តែបញ្ញាដែលឈ្មោះថា ថោកទាបមិនមាន ។

បទថា ឯលម្ពតា ប្រែថា មានមាត់ពេញទៅដោយទឹកមាត់ លោកផ្លាស់
១ អក្ខរៈ ឲ្យជា ត អក្ខរៈ ទើបសម្រេចរូបជា ឯលម្ពតា អធិប្បាយថា
មានមាត់ទឹកមាត់ហូរចេញ ។ ព្រោះថា កាលបុគ្គលមានបញ្ញាថោកថយ
និយាយ ទឹកមាត់នឹងហូរចេញមកអំពីមាត់ ទឹកមាត់ លោកហៅថា ឯល ។
ដូចលោកពោលទុកថា បស្សេលម្ពតំ ឧតំ ទិដ្ឋិវំ អ្នកចូរមើលពស់មានទឹក
មាត់ហូរចេញ កំពុងលៀនអណ្តាតបែកជា ២ ។ ព្រោះដូច្នេះ ទើបភិក្ខុអ្នក
មានបញ្ញាថោកថយទាំងនោះ ព្រះមានព្រះភាគត្រាស់ហៅថា ឯលម្ពតា បាបៈថា
ឯលម្ពតា ដូច្នេះក៏មាន ។ អាចារ្យពួកខ្លះពោលថា ឯលម្ពតា ក៏មាន តែ
អាចារ្យមួយពួកទៀតបែរជាពោលថា ឯមុតា ដូច្នេះក៏មាន ។ តែទោះជាយ៉ាង
ណា ក្នុងបទទាំងអស់មានអត្ថថា ឯលម្ពតា មានទឹកមាត់ហូរមិនដាច់ ។

សួរថា ភិក្ខុអ្នកមានបញ្ញាគ្រោតគ្រោតទាំងនោះ រមែងហៅរកភ័យ និង
អារម្មណ៍ដែលគួរខ្លាចបានដូចម្តេច ឆ្លើយថា ភិក្ខុមានបញ្ញាថោកទាប មាន
ទឹកមាត់ហូរចេញទាំងនោះ មិនអាចធ្វើត្រឹមតែការកំណត់អារម្មណ៍ កាល

លោកកំណត់អារម្មណ៍មិនបាននៅក្នុងព្រៃ វត្ថុដែលឃើញក្នុងវេលាថ្ងៃ លុះ
 វេលាយប់ក៏ប្រាកដជាក៏យ និងអារម្មណ៍ដែលគួរខ្លាច លោកមានចិត្តផ្ដេស
 ផ្ដាស រមែងស្រៀវខ្លាចដោយអារម្មណ៍ត្រឹមតែតូចតាច ឃើញខ្សែ ឬវល្លិ
 ហើយ រមែងសម្គាល់ថា ជាពស់ ឃើញដង្កត់ រមែងសម្គាល់ថា ជាយក្ខ
 ឃើញទីទួល ឬភ្នំ រមែងសម្គាល់ថា ជាដំរី រមែងភ័យខ្លាច ហាក់ដូចត្រូវ
 សត្វសាហាវ មានពស់ជាដើមប្រទូស្ត ដូច្នោះ ។ ភិក្ខុអ្នកមានបញ្ញាថាក
 ទាបទាំងនោះ ឈ្មោះថា ហៅ គឺហៅរកភ័យ និងអារម្មណ៍ដែលគួរខ្លាចនោះ
 ឲ្យចូលមករកខ្លួនដូចពណ៌នាមក ដូច្នោះ ។

ក្នុងបទថា បញ្ញាសម្បជ្ជាបាមស្មិ នេះ មានអធិប្បាយថា បុគ្គល
 ដល់ព្រម គឺបុគ្គលប្រកបដោយបញ្ញា ។ តែមិនមែនដោយវិបស្សនាបញ្ញា
 មិនមែនដោយមគ្គបញ្ញា ដោយពិតហើយ ប្រកបព្រមដោយបញ្ញា និងគ្រឿង
 កំណត់អារម្មណ៍ ព្រោះហេតុទាំង ១៦ នេះ ។ ពាក្យដ៏សេសមានអត្ថ ដូច
 ពោលហើយក្នុងបទទាំងអស់ ដូច្នោះ ។

បរិយាយ ១៦ ចប់

អធិប្បាយ សេនាសនៈគួរភ័យខ្លាច

[៤៥] បទថា តស្ស មឃ្ហំ មានអនុសន្និដូចម្ដេច ។

បានឮថា ព្រះពោធិសត្វកំណត់អារម្មណ៍ទាំង ១៦ នេះ កាលមើលមិន
 ឃើញការខ្លាច និងអារម្មណ៍ដែលគួរខ្លាច ទើបបានធ្វើការត្រិះរិះថា ការខ្លាច

និងអារម្មណ៍ដែលគួរខ្លាចនោះ លោកត្រិះរិះថា ធម្មតាការខ្លាច និងអារម្មណ៍
ដែលគួរខ្លាច រមែងប្រាកដក្នុងសេនាសនៈយ៉ាងនេះ ក្នុងរាត្រីយ៉ាងនេះ ឈ្លើយ
ចុះ អញនឹងពិនិត្យមើលការខ្លាច និងអារម្មណ៍ដែលគួរខ្លាចនោះ ក្នុងសេនា-
សនៈយ៉ាងនោះ ក្នុងរាត្រីយ៉ាងនោះ ទើបបានស្វែងរកភ័យ និងអារម្មណ៍
ដែលគួរខ្លាច ។ ឥឡូវនេះ ព្រះមានព្រះភាគ កាលទ្រង់សម្តែងអត្ថនេះដល់
ព្រាហ្មណ៍ ទើបបានត្រាស់ពាក្យថា តស្ស មឃ្លំ ដូច្នេះជាដើម ។

បណ្តាបទទាំងនោះ បទថា យា តា នោះ ជាពាក្យលើកឡើងនូវរាត្រី
តែម្យ៉ាងសម្តែង ។ សព្វថា អភិ ក្នុងបទថា អភិញ្ញាតា នេះ ជាឧបសគ្គ
ចុះក្នុងអត្ថថា លក្ខណៈ គឺការកំណត់ ព្រោះដូច្នោះ ក្នុងបទថា អភិញ្ញាតា
គប្បីជ្រាបថា រាត្រីទាំងឡាយ លោកកំណត់ដោយលក្ខណៈទាំងឡាយជាដើម
យ៉ាងនេះថា ព្រះចន្ទពេញវង់ ព្រះចន្ទលិច ។

ចំណែកសព្វថា អភិ ក្នុងបទថា អភិលក្ខិតា ត្រឹមតែជាឧបសគ្គ
ប៉ុណ្ណោះ ព្រោះដូច្នោះ ទើបមានអត្ថថា អភិលក្ខិតា គឺ លក្ខណ៍យា នោះ
ឯង ។ ពង្រីកសេចក្តីថា រាត្រីទាំងឡាយដែលបណ្ឌិតគប្បីកំណត់ អធិប្បាយ
ថា គប្បីកំណត់ដោយល្អ គឺគប្បីកំណត់ឲ្យមាំ ដើម្បីធ្វើកិច្ច មានការសមាទាន
ឧបោសថ ការស្តាប់ធម៌ និងការបូជាសក្ការៈជាដើម ។

ដែលឈ្មោះថា ចាតុទ្ទសី បានដល់ រាត្រីមួយដែលធ្វើឲ្យគ្រប់ ១៤ ថ្ងៃ
ចាប់ផ្តើមពីថ្ងៃដំបូងនៃបក្ខ ។ បព្ភទសី និង អដ្ឋមី ក៏មានអត្ថយ៉ាងនោះ ។
បទថា បក្ខស្ស បានដល់ នៃសុក្កបក្ខ និងកណ្ឌបក្ខ ព្រោះរួមរាត្រីទាំងនោះ

ចូលមួយបក្ខ ៣ រាត្រី ទើបជា ៦ រាត្រី ដូច្នោះ ទើបគួរប្រកបពាក្យថា បក្ខ
ទុកក្នុងគ្រប់បទថា បក្ខស្ស ចាតុទ្ទស័ តិបីទី ១៤ នៃបក្ខ បក្ខស្ស បញ្ច-
ទស័ តិបីទី ១៥ នៃបក្ខ បក្ខស្ស អដ្ឋមី តិបីទី ៨ នៃបក្ខ ។

សួរថា បើយ៉ាងនោះ ព្រោះហេតុអ្វី ទើបលោកមិនចាត់តិបីទី ៥ ចូល
ផង ឆ្លើយថា ព្រោះតិបីទី ៥ មិនមានសព្វកាល សេចក្តីថា ក្នុងវគ្គមុនៗ
កាលព្រះមានព្រះភាគ ទ្រង់មិនទាន់កើតឡើងក្តី ទ្រង់កើតឡើងហើយមិនទាន់
បរិនិព្វានក្តី តិបីទី ៥ លោកមិនបានកំណត់ទុកឡើយ លុះព្រះមានព្រះភាគ
ទ្រង់រលត់ខន្ធបរិនិព្វានហើយ ទើបព្រះធម្មសង្គ្រាហកត្ថេរទាំងឡាយ នាំគ្នាគិត
ថា ការស្តាប់ធម៌ យូរៗ មានម្តង ។ បន្ទាប់អំពីនោះ ទើបសន្មតកំណត់តិបី
ទី ៥ ឲ្យជាថ្ងៃធម្មសវនៈ ។ តាំងអំពីនោះមក ទើបតិបីទី ៥ ក្លាយជាថ្ងៃ
ដែលលោកកំណត់ទុកហើយ ព្រោះហេតុដែលតិបីទី ៥ មិនមានសព្វកាល
យ៉ាងនេះឯង ទើបលោកមិនសង្គ្រោះទុកក្នុងទីនេះ ។

បទថា តថាវ្យាស ក៏គឺ តថាវិជាស ប្រែថា យ៉ាងនោះ ។

បទថា អារាមចេតិយានិ សេចក្តីថា ទីកន្លែងដែលគួររីករាយទាំងឡាយ
ដូចជា សួនផ្កា សួនផ្លែឈើជាដើមនោះឯង ឈ្មោះថា អារាមចេតិយ ព្រោះ
ថា ទីទាំងនោះ ហៅថា ចេតិយ ដោយអត្ថថា ជាទីកោតក្រែង អធិប្បាយ
ថា ព្រោះជាទីកន្លែងដែលគប្បីបូជា ។

បទថា វនចេតិយានិ សេចក្តីថា ព្រៃទាំងឡាយ ដូចជាព្រៃសម្រាប់នាំ
គ្រឿងបូជាទៅបូជា ព្រៃសុភក្កវន្ត និងព្រៃដែលមានខ្ទមទេវតាជាដើម នោះឯង

ឈ្មោះថា វនចេតិយ ។

បទថា រុក្ខចេតិយានិ សេចក្តីថា ដើមឈើដែលគួរបូជាតាមប្រកាស
ចូលស្រុក និងនិគមជាដើមនោះឯង ឈ្មោះថា រុក្ខចេតិយ ។

ព្រោះសត្វលោកសម្គាល់ថា ទេវតាចូលនៅខ្លះ មានការសម្គាល់ក្នុង
ទីទាំងនោះឯងថា ជាទីពូជ្ចះ គប្បីនាំគ្នាធ្វើការគោរព គឺបូជាចំពោះព្រៃ និង
ដើមឈើទាំងឡាយ ដូច្នោះ ទើបព្រៃ និងដើមឈើទាំងអស់នោះ គេនាំគ្នា
ហៅថា ចេតិយ ។

បទថា ភីសនកានិ ប្រែថា ឲ្យកើតការខ្ជាប់ គឺញ៉ាំងការខ្ជាប់ឲ្យកើត
ដល់អ្នកឃើញផង ដល់អ្នកបានឮផង ។

បទថា សលោមហំសានិ ប្រព្រឹត្តទៅជាមួយនឹងការព្រមព្រៀងស្បែក
ព្រោះកាលបុគ្គលណាមួយចូលទៅ ក៏កើតការព្រមព្រៀងស្បែក ។

បទថា អប្បេវ នាម បស្សេយ្យំ សេចក្តីថា ធ្វើម្តេចហ្ន៎ អញគប្បីបាន
ជួបភ័យ និងអារម្មណ៍គួរខ្ជាប់នោះខ្លះ ។

បទថា អបរេន សមយេន សេចក្តីថា ដោយកាលដទៃអំពីកាលដែល
គិតទុកហើយ យ៉ាងនេះថា តថាគតនោះ មានការគិតដូច្នេះថា ធ្វើម្តេចហ្ន៎
អញ ... ។

បទថា តត្ថ ច មេ ព្រាហ្មណ វិហារតោ ប្រែថា ម្ចាស់ព្រាហ្មណ៍
កាលតថាគតនៅក្នុងទីទាំងនោះ សេចក្តីថា បណ្តាសេនាសនៈទាំងនោះ
សេនាសនៈណាមួយ ដែលជាទីអាស្រ័យរបស់យក្ខ ដែលមនុស្សទាំងឡាយ

គួរស្បើម និងនាំគ្រឿងយញ្ញចូលទៅបូជា មានទីដីដេរជាសដោយគ្រឿងបូជា
 និងគ្រឿងយញ្ញទាំងឡាយ ដូចជា ផ្កា ផ្សែងក្រអូប សាច់ ឈាម ខ្លាញ់រាវ
 ខ្លាញ់ខាប់ វាវ ស្អុត សុរា និងមេរ័យជាដើម ហាក់ដូចជាទីដែលរួមប្រជុំគ្នា
 របស់ពួកយក្ខ អារក្ខ និងបិសាច កាលមនុស្សទាំងឡាយមកឃើញ ក្នុង
 ពេលថ្ងៃ បេះដូងហាក់ស្ទើរបែកស្លាប់ ។ ព្រះមានព្រះភាគទ្រង់សំដៅយកទី
 នោះ ទើបត្រាស់ថា តត្ថ ច មេ ព្រាហ្មណា វិហារតោ ។

បទថា មិគោ វា អាគច្ឆតិ សេចក្តីថា ម្រឹគដែលចែកប្រភេទជាក្តាន់
 រមាស ខ្លាជំបង់ និងជ្រូកព្រៃជាដើម ដើររលាស់ស្មែង ឬទាត់ក្រចកជើងគ្នា
 មក ពាក្យថា មិគោ ក្នុងទីនេះ ជាឈ្មោះសត្វជើង ៤ គ្រប់ប្រភេទ ។ តែ
 ក្នុងទីខ្លះ មិគ លោកពោលថា បានដល់ ចចកខ្វាក់ក៏មាន ដូចដែលសត្វ
 ក្អែកពោលបញ្ជាក់ចចកខ្វាក់ថា

ករបស់អ្នកដូចកន្លែកខ្ពស់ៈ ការមីតពត់របស់អ្នក ដូចជាការមីតពត់
 នៃសត្វសីហៈ ដូច្នោះ បពិត្រមិត្តរាជ ខ្ញុំសូមថ្វាយបង្គំអ្នក ធ្វើម្តេចឃើងនឹង
 បាននូវសាច់តិចតួច ។

បទថា មោរោ វា កង្គំ ចានេតិ សេចក្តីថា ក្លោកធ្វើឲ្យមែកឈើស្អួត
 ធ្លាក់អំពីដើមឈើ ដោយសព្ទថា មោរ ក្នុងពាក្យនេះ លោកសំដៅយកបក្សី
 គ្រប់ជំពូក ព្រោះហេតុនោះ ទើបលោកពោលថា បានដល់ យោ កោនិ បក្សី
 បក្សីណាមួយក៏ដោយ ។ ម្យ៉ាងទៀត ដោយ វា សព្ទ ក្នុងពាក្យថា មោរោ
 វា លោកបកស្រាយថា បានដល់ បក្សីប្រភេទដទៃ ឬបក្សីណាមួយ ។

សូម្បីក្នុង មិត្ត សព្វ ដែលជាសព្វដំបូង ក៏មានន័យដូច្នេះ ។

បទថា វាតោ វា បណ្ណាកសដំ ឯរេតិ សេចក្តីថា ខ្យល់បក់ស្លឹកឈើ ដែលជាសំរាម ។

បទថា ឯតំ នួន តំ ភយកេរវំ អាគច្ឆតិ សេចក្តីថា វត្ថុណាមែនមក គឺប្រាកដ វត្ថុនោះចាត់ជាក័យ និងអារម្មណ៍ដែលគួរខ្លាចពិតប្រាកដ និងតាំង អំពីឥឡូវនេះទៅ អារម្មណ៍នោះឯង គប្បីជ្រាបថា ជាក័យ និងអារម្មណ៍ ដែលគួរខ្លាច ព្រោះមានក័យទាំងតូចធំ និងមានប្រមាណក្រៃលែងជាអា- រម្មណ៍ ទើបអារម្មណ៍ ឈ្មោះថា ក័យ និងវត្ថុដែលគួរខ្លាច ប្រៀបដូចរូប ដែលមានសុខជាអារម្មណ៍ ក៏ឈ្មោះថា ជាសុខដែរ ដូច្នេះ ។

បទថា កិន្ទុខោ អហំ អញ្ញនត្ថុ ភយប្បដិកឡំ វិហារមិ សេចក្តីថា គឺថាគតកំពុងសង្ឃឹម គឺប្រាថ្នានូវហេតុណាថា ជាក័យដោយចំណែកមួយ នោះឯងពិត ទើបនៅ ។

បទថា យថាភូតស្ស យថាភូតស្ស សេចក្តីថា នៅ គឺប្រព្រឹត្តទៅ ឬ ដល់ព្រមដោយឥរិយាបថណាមួយ ។

បទថា មេ គឺក្នុងសម្មាករេសតថាគត ។

បទថា តថាភូតោ តថាភូតោ វា សេចក្តីថា នៅ គឺប្រព្រឹត្តទៅ ឬ ដល់ព្រមដោយឥរិយាបថនោះឯង ។

បទថា សោ ខោ អហំ ។បេ។ បដិវនេមិ សេចក្តីថា បានឮថា កាល ព្រះពោធិសត្វកំពុងចង្រ្កម កាលអារម្មណ៍ គឺក័យ និងវត្ថុដែលគួរខ្លាច មាន

ប្រភេទដូចស្មែងម្រឹគ និងសំឡេងក្រចកជើងជាដើមមកប្រាកដ អង្គព្រះមហា
 សត្វក៏មិនប្រថាប់ឈរ មិនប្រថាប់អង្គុយ មិនចូលផ្ទុំ ។ ផ្ទុយមកវិញ ទ្រង់
 បែរជាចង្រ្កមតទៅ ពិចារណាទៅ ពិនិត្យពិគ្រោះ រហូតមិនឃើញថា ជាក្លាយ
 និងវត្ថុដែលគួរខ្លាច វាត្រឹមតែជាសូរស្មែងម្រឹគ និងសំឡេងក្រចកជើងជាដើម
 ប៉ុណ្ណោះ ។ កាលជ្រាបអារម្មណ៍នោះថា វាឈ្មោះនេះ មិនមែនជាក្លាយ និង
 វត្ថុដែលខ្លាច ដូច្នេះហើយ បន្ទាប់អំពីនោះទៅ ទើបទ្រង់ឈប់ប្រថាប់ឈរ
 ប្រថាប់គង់ ឬទ្រង់ចូលផ្ទុំ ។

កាលទ្រង់សម្តែងអត្ថយ៉ាងនេះ ទើបព្រះមានព្រះភាគត្រាស់ពាក្យថា សោ
 ទោ អហំ ដូច្នេះជាដើម ។ គ្រប់ៗ បេយ្យាលក៏មានន័យនេះ ។

តទៅនេះគប្បីជ្រាបថា ព្រះមានព្រះភាគ ត្រាស់ឥរិយាបថទុកតាមលំដាប់
 ដែលជិតគ្នា ទ្រង់មិនបានត្រាស់ទុកតាមលំដាប់ឥរិយាបថឡើយ អធិប្បាយ
 ថា ព្រះមានព្រះភាគត្រាស់តាមលំដាប់ដែលជិតគ្នានៃឥរិយាបថនោះៗ ដូច្នេះ
 ថា កាលតថាគតកំពុងចង្រ្កម កាលភ័យ និងអារម្មណ៍ដែលគួរខ្លាចមកប្រាកដ
 តថាគតមិនឈប់ឈរ មិនអង្គុយ មិនដេក កាលតថាគតឈរ ភ័យ និង
 អារម្មណ៍ដែលគួរខ្លាចមកប្រាកដ តថាគតក៏មិនដើរចង្រ្កម ។

[៤៦] ព្រះមានព្រះភាគ កាលទ្រង់សម្តែងភាពដែលព្រះអង្គមិនមាន
 ភ័យ និងអារម្មណ៍ដែលគួរខ្លាចយ៉ាងនេះហើយ ឥឡូវនេះ ដើម្បីទ្រង់សម្តែង
 ការដែលព្រះអង្គនៅប្រថាប់ដោយមិនវង្វេង ក្នុងឋានជាទីតាំងនៃការវង្វេង
 របស់បុគ្គលដែលបានឈានទាំងឡាយ ទើបត្រាស់បទថា សន្តិ ទោ បទ

ព្រាហ្មណ ដូច្នេះជាដើម ។

បណ្តាបទទាំងនេះ បទថា សន្តិ ស្មើគ្នានឹង អត្ថិ ប្រែថា មាន គឺ សិរីជួន្តិ ប្រែថា មានព្រម បានដល់ ឧបលត្តន្តិ បានយ៉ាងពិតប្រាកដ ។

បទថា រត្តិយេវ សមាណំ ប្រែថា វេលាដែលជាគណ្តាលយប់ ។

បទថា ទិវាតិ សញ្ញានន្តិ ប្រែថា សម្គាល់ថា ពេលនេះជាពេលថ្ងៃ ។

បទថា ទិវាយេវ សមាណំ ប្រែថា ជាពេលថ្ងៃ ។

បទថា រត្តិសិ សញ្ញានន្តិ ប្រែថា សម្គាល់ថា វេលានេះជាវេលាយប់ ។

សួរថា ព្រោះហេតុអ្វី បុគ្គលណាបានឈានយ៉ាងនេះ ទើបមានការ សម្គាល់យ៉ាងនេះ ឆ្លើយថា ព្រោះមិនមានការឈ្លាសក្នុងការចេញចាកឈាន ឬព្រោះសំឡេងបក្សីយំ ។

សួរថា សេចក្តីនេះដូចម្តេច ឆ្លើយថា បុគ្គលដែលបានឱទ្ធាតកសិណ ពួកខ្លះក្នុងលោកនេះ កើតមនសិការឡើងថា អញធ្វើបរិកម្មក្នុងពេលថ្ងៃ ចូល ឈានក្នុងពេលថ្ងៃហើយ ចេញក្នុងពេលថ្ងៃនោះឯង តែលោកមិនឈ្លាសក្នុង ការកំណត់វេលាដើម្បីចេញ ទើបលោកចូលឈានហួសពេលថ្ងៃទៅ ចេញ ក្នុងពេលយប់ ដោយអំណាចការផ្សាយទៅនៃឱទ្ធាតកសិណៗ របស់លោក ផ្លូវផង ភ្លឺច្បាស់ លោកក៏សម្គាល់ពេលយប់នោះឯងថា ជាពេលថ្ងៃ ព្រោះ កើតមនសិការថា នឹងចេញក្នុងពេលថ្ងៃ នឹងព្រោះការផ្សាយទៅនៃឱទ្ធាត- កសិណផ្លូវផង ភ្លឺច្បាស់ ។ តែបុគ្គលណាម្នាក់បាននិលកសិណ កើតមន- សិការថា អញធ្វើបរិកម្មក្នុងពេលយប់ ចូលក្នុងពេលយប់ហើយ នឹងចេញ

ក្នុងពេលយប់នោះឯង តែលោកមិនឈ្លាសក្នុងការកំណត់វេលាដើម្បីចេញ
 ទើបលោកចូលឈាន ក្នុងពេលយប់ទៅ ចេញក្នុងពេលថ្ងៃ តែដោយ
 អំណាចការផ្សាយទៅនៃនីលកសិណ ទើបកសិណរបស់លោកមិនផ្សេង មិន
 ភ្លឺច្បាស់ លោកក៏សម្គាល់វេលាដែលជាពេលថ្ងៃនោះឯងថា ជាពេលយប់
 ព្រោះកើតមនសិការថា នឹងចេញក្នុងពេលយប់ នឹងព្រោះការផ្សាយទៅនៃ
 នីលកសិណមិនផ្សេង មិនភ្លឺច្បាស់ ព្រោះមិនមានការឈ្លាសក្នុងការចេញ
 ចាកឈានយ៉ាងនេះ ទើបបុគ្គលដែលបានឈាន មានការសម្គាល់ដូចពណ៌នា
 មក ដូច្នេះ ។

ឯពោលដោយសំឡេងបក្សីយំ គឺបុគ្គលបានឈានពួកខ្លះក្នុងលោកនេះ
 អង្គុយខាងក្នុងសេនាសនៈ ក្នុងទីនោះ សត្វព្រៃទាំងឡាយ មានបក្សី និង
 ក្អែកជាដើម ដែលតែងយំក្នុងពេលថ្ងៃ សម្គាល់ថា ជាពេលថ្ងៃ ព្រោះពន្លឺព្រះ
 ចន្ទ ទើបបញ្ចេញសំឡេងយំក្នុងពេលយប់ ឬបញ្ចេញសំឡេងយំព្រោះហេតុ
 ដទៃៗ លោកបានឮសំឡេងយំរបស់សត្វព្រៃទាំងនោះហើយ សម្គាល់វេលា
 ដែលជាពេលយប់នោះឯង ថាជាពេលថ្ងៃ ។ តែបុគ្គលអ្នកបានឈានខ្លះក្នុង
 លោកនេះ អង្គុយនៅក្នុងគុហាភ្នំ ដែលបិទបាំងដោយព្រៃក្រាស់ ដែលនៅ
 ជ្រៅក្នុងញកភ្នំ ក្នុងវេលាដែលមានពន្លឺបាត់បង់ទៅក្នុងគ្រាដែលភ្លៀងធ្លាក់ជោក
 ជាំអស់ ៧ ថ្ងៃ ពេលនោះ សត្វព្រៃទាំងឡាយ មានសត្វដែលយំក្នុងពេល
 យប់ និងទីទុយជាដើម ទំក្នុងទីងងឹតៗ នោះ សូម្បីក្នុងវេលាថ្ងៃហើយ រមែង
 បញ្ចេញសំឡេងយំ ដោយសម្គាល់ថា ជាវេលាយប់ ឬដោយហេតុដទៃ ។

បុគ្គលដែលបានឈាននោះ បានឮសំឡេងរបស់សត្វព្រៃទាំងឡាយនោះ តែង
សម្គាល់វេលាដែលជាពេលថ្ងៃពិតៗ ថាជាពេលយប់ ។ ព្រោះសំឡេងបក្សី
យំ ដូចពណ៌នាមកយ៉ាងនេះ ទើបបុគ្គលដែលបានឈាន មានការសម្គាល់
យ៉ាងនេះឯង ។

បទថា **ឥន្ទមហំ** សេចក្តីថា តថាគតរមែងពោលវត្ថុនេះ គឺការកំណត់
យ៉ាងនេះ ។

បទថា **សម្មោហិហារស្មី វនាមិ** អធិប្បាយថា តថាគតរមែងពោល
ថា ជាការនៅដែលទាក់ទង គឺរាប់ថា នៅខាងក្នុង ការនៅដោយវង្វេង បាន
ដល់ ពោលថា ជាការនៅដោយវង្វេងណាមួយ ។

បទថា **អហំ ខោ បន ព្រាហ្មណ ។ បេ។ សត្វានាមិ** សេចក្តីថា ការ
កំណត់វេលាយប់ និងថ្ងៃរបស់ព្រះពោធិសត្វប្រាកដហើយ សូម្បីក្នុងវេលា
ដែលភ្លៀងធ្លាក់ជាក់ជាំអស់ ៧ ថ្ងៃ សូម្បីព្រះចន្ទ និងព្រះអាទិត្យមិនមានពន្លឺ
ព្រះពោធិសត្វក៏រមែងដឹងបានឯងថា រយៈពេលប៉ុណ្ណេះ ដល់វេលាអាហារព្រឹក
រយៈពេលប៉ុណ្ណេះ ជាបច្ច័យកត្ត រយៈពេលប៉ុណ្ណេះដល់បឋមយាម រយៈពេល
ប៉ុណ្ណេះដល់មជ្ឈិមយាម ព្រោះដូច្នោះ ទើបព្រះមានព្រះភាគត្រាស់ទុកហើយ
យ៉ាងនោះ ហើយក៏មិនគួរអស្ចារ្យឡើយ ដែលព្រះពោធិសត្វមានបារមីបាន
បំពេញមកហើយ ដឹងយ៉ាងនេះ ។

សូម្បីពួកព្រះអរិយសាវ័ក ដែលតាំងនៅក្នុងបទេសញ្ញាណ គឺញ្ញាណជា
គ្រឿងកំណត់កាល ក៏ប្រាកដថា កំណត់វេលាពេលយប់ និងពេលថ្ងៃបាន ។

មានរឿងពោលមកថា ព្រះគោត្តត្ថេរក្នុងកល្យាណីមហាវិហារ ទទួលកត្តក្នុង
វេលា ២ អង្គលី ហើយឆាន់ក្នុងវេលា ២ អង្គលីនោះឯង កាលព្រះអាទិត្យ
មិនទាន់រះ ក៏ចូលសេនាសនៈអំពីព្រឹក ចេញមកក្នុងវេលា (ដូចគ្នា) នោះ
ថ្ងៃមួយ ពួកញាមវត្តគិតគ្នាថា ពួកយើងនឹងជួបលោកបាន ក្នុងវេលាដែល
លោកចេញមកពេលស្អែកនេះ ទើបរៀបចំកត្ត ហើយអង្គុយចាំ ក្នុងទីជិត
បង្គោលប្រាប់វេលា (បង្គោលវាសស្រមោលថ្ងៃ) ។ ព្រះថេរៈចេញមក
ក្នុងវេលា ២ អង្គលីដូចដើម ។ បានឮមកថា តាំងពីពេលនោះមក សូម្បី
ព្រះអាទិត្យ មិនប្រាកដខ្លួន ពួកញាមវត្តក៏វាយសួរតាមសញ្ញាដែលព្រះថេរៈ
ចេញមក ។

សូម្បីក្នុងធាតុវិហារ ព្រះកាលិទេវត្ថេរ វាយជួងប្រាប់យាមខាងក្នុង
វស្សា ការវាយជួងប្រាប់យាម ជាកិច្ចវត្តប្រចាំថ្ងៃរបស់ព្រះថេរៈ តែព្រះថេរៈ
មិនព្រមប្រើនាឡិកាដែលជាគ្រឿងយន្ត ចំណែកភិក្ខុពួកដទៃប្រើ ។ ក្នុងកាល
តមក កាលបឋមយាមកន្លងទៅ ព្រះថេរៈកាន់ដំបងគោរជួង កំពុងឈរ ឬ
គោរបាន ២ ដងប៉ុណ្ណោះគ្រឿងយន្ត ក៏វាយម៉ោងដែរ ។ កាលបើយ៉ាងនេះ
ទើបព្រះថេរៈបំពេញសមណធម៌ ក្នុងយាមទាំង ៣ ហើយចូលទៅកាន់ស្រុក
អំពីព្រលឹមទទួលបិណ្ឌបាត ត្រឡប់មកវត្ត ក្នុងវេលាឆាន់ក៏កាន់បាតទៅកាន់
ទីសម្រាកពេលថ្ងៃ បំពេញសមណធម៌ ។ ភិក្ខុទាំងឡាយឃើញបង្គោល
ប្រាប់ពេលហើយ បានបញ្ជូនភិក្ខុទៅដើម្បីនិមន្តព្រះថេរៈមក ភិក្ខុនោះបាន
ជួបព្រះថេរៈខណៈកំពុងចេញមកពីទីសម្រាកពេលថ្ងៃខ្លះ ក្នុងរវាងផ្លូវខ្លះ ។

សូម្បីសាវ័កដែលតាំងនៅក្នុងបទេសញ្ញាណ រមែងកំណត់ពេលថា ជាពេល
យប់ និងពេលថ្ងៃបានយ៉ាងនេះ នឹងពោលថ្វីដល់បណ្តាព្រះពោធិសត្វនោះ ។

ក្នុងបទថា យំ ទោ តំ ។បេ។ វនេយ្យ នេះ អ្នកសិក្សាគប្បីជ្រាបបទ
សម្ពន្ធយ៉ាងនេះថា ម្ចាស់ព្រាហ្មណ៍ បុគ្គលណាម្នាក់ កាលនឹងពោលវាថា
ណាថា សត្វដែលមានការមិនវង្វេងជាធម្មតា កើតឡើងក្នុងលោក ។បេ។
ដើម្បីសេចក្តីសុខដល់ទេវតា និងមនុស្សទាំងឡាយ ទើបឈ្មោះថា ពោល
ដោយប្រពៃ គឺជាអ្នកពោលយ៉ាងត្រឹមត្រូវ ពោលមិនឃ្លៀងឃ្លាត បុគ្គល
នោះកាលពោលពាក្យនោះចំពោះតថាគតប៉ុណ្ណោះ ទើបឈ្មោះថា ពោលដោយ
ប្រពៃ គឺជាអ្នកពោលយ៉ាងត្រឹមត្រូវ ពោលមិនឃ្លៀងឃ្លាត ។

បណ្តាបទទាំងនោះ បទថា អសម្មោហាធម្មោ ប្រែថា មានការមិនវង្វេង
ជាសកាវៈ ។ បទថា លោកេ បានដល់ ក្នុងមនុស្សលោក ។

បទថា តហុជនហិតាយ ប្រែថា ដើម្បីប្រយោជន៍ដល់ជនដ៏ច្រើន
អធិប្បាយថា សត្វនោះជាអ្នកដឹកនាំក្នុងប្រយោជន៍ក្នុងបច្ចុប្បន្នផង ក្នុងសម្ប-
រាយកពផង ដោយការដល់ព្រមនៃបញ្ញា ។

បទថា តហុជនសុខាយ ប្រែថា ដើម្បីសេចក្តីសុខដល់ជនដ៏ច្រើន
អធិប្បាយថា សត្វនោះ ជាអ្នកឲ្យសម្បត្តិ ដែលជាឧបករណ៍នៃសេចក្តីសុខ
ដោយការដល់ព្រមនៃចាតៈ គឺការលះបង់ ។

បទថា លោកានុកម្មាយ ប្រែថា ដើម្បីប្រយោជន៍អនុគ្រោះលោក
អធិប្បាយថា សត្វនោះជាអ្នករក្សា ជាអ្នកគ្រប់គ្រងលោក ដូចមាតាបិតាគ្រប់

គ្រងបុត្រ ដោយការដល់ព្រមនៃមេត្តាករុណា ។

ដោយសព្វថា ទេវមនុស្ស ក្នុងពាក្យថា អត្តាយ ហិតាយ សុខាយ ទេវមនុស្សានំ នេះ អ្នកសិក្សាគប្បីជ្រាបថា ព្រះមានព្រះភាគទ្រង់សំដៅយក ចំពោះពួកវេនេយ្យសត្វ ដែលជាកត្តបុគ្គល គឺបុគ្គលដែលគួរត្រាស់ដឹង ហើយសម្តែងការកើតឡើងរបស់ព្រះអង្គ ក៏ដើម្បីឲ្យវេនេយ្យសត្វទាំងនោះ បានសម្រេចមគ្គ ផល និព្វាន ។ ព្រោះកាលព្រះមានព្រះភាគត្រាស់ថា អត្តាយ រមែងសំដៅដល់បរមត្ថប្រយោជន៍ គឺដើម្បីព្រះនិព្វាន កាលព្រះ មានព្រះភាគត្រាស់ថា ហិតាយ រមែងសំដៅដល់ប្រយោជន៍ក្នុងមគ្គ ជា គ្រឿងឲ្យសម្រេចនិព្វាននោះ ។ ព្រោះដែលឈ្មោះថា ប្រយោជន៍ដែល ក្រៃលែងទៅជាងមគ្គ ជាគ្រឿងឲ្យសម្រេចនិព្វានមិនមានឡើយ ។ កាល ព្រះមានព្រះភាគត្រាស់ថា សុខាយ រមែងសំដៅដល់សេចក្តីសុខ ដែលកើត អំពីផលសមាបត្តិ ព្រោះថា មិនមានសេចក្តីសុខដទៃ ដែលក្រៃលែងជាង សេចក្តីសុខកើតអំពីផលសមាបត្តិនោះឡើយ ។ សមដូចពាក្យដែលព្រះមាន ព្រះភាគត្រាស់ទុកដូច្នេះថា សមាធិនេះ ជាសុខក្នុងបច្ចុប្បន្ន និងឲ្យផលជា សុខតទៅមុខ ។

អធិប្បាយ បុព្វភាគបដិបទា

[៤៧] ព្រះមានព្រះភាគ កាលទ្រង់សម្តែងការនៅដោយមិនវង្វេង គឺអសម្មោហវិហាររបស់ព្រះអង្គ ដែលមានការបានសម្រេចគុណនៃពុទ្ធជាទី បំផុត ដូចពណ៌នាមកដូច្នេះហើយ ឥឡូវនេះ ដើម្បីទ្រង់សម្តែងបដិបទាជាហេតុ

ឲ្យសម្រេចការនៅដោយមិនវង្វេង ដែលដល់ទីបំផុតហើយនោះ តាំងអំពី
ពេលចាប់ផ្ដើម ទើបត្រាស់ពាក្យថា អារទ្ធី ខោ បន មេ ព្រាហ្មណ៍ ដូច្នេះ
ជាដើម ។

ឯអាចារ្យពួកខ្លះពោលថា ព្រាហ្មណ៍បានស្តាប់ការនៅ ដោយមិនវង្វេង
នេះហើយ មានគំនិតយ៉ាងនេះថា ព្រះសមណគោតមសម្រេចការនៅដោយ
មិនវង្វេងនេះ ដោយបដិបទាអ្វីហ្ន៎ ព្រះមានព្រះភាគទ្រង់ជ្រាបគំនិតរបស់
ព្រាហ្មណ៍នោះហើយ កាលទ្រង់សម្ដែងថា តថាគតបានសម្រេចការនៅដោយ
មិនវង្វេងដ៏ឧត្តមនេះ ដោយបដិបទានេះ ទើបត្រាស់យ៉ាងនេះ ។

បណ្តាបទទាំងនោះ បទថា អារទ្ធី ខោ បន មេ ព្រាហ្មណ៍ វិរិយំ
អហោសិ អធិប្បាយថា ម្នាលព្រាហ្មណ៍ ការនៅដោយមិនវង្វេងដ៏ឧត្តមនេះ
មិនមែនតថាគតខ្ជិលច្រអូស ភ្លេចសតិ មានកាយរសាបរសល់ ឬមានចិត្ត
រាយមាយ បានសម្រេចមកឡើយ ដោយពិត តថាគតបានប្រារព្ធព្យាយាម
ដើម្បីសម្រេចការនៅដោយមិនវង្វេងនោះ គឺតថាគតអង្គុយត្រង់គល់ពោធិ៍
បានប្រារព្ធផ្ដងរូសេចក្ដីព្យាយាមមានអង្គ ៤ ឲ្យប្រព្រឹត្តទៅមិនផ្ដួចផ្ដើម ។
ក៏ព្រោះប្រារព្ធហើយនោះឯង សេចក្ដីព្យាយាមប្រកបដោយអង្គ ៤ នោះនៃ
តថាគត ទើបមិនផ្ដួចផ្ដើម ។

បទថា ឧបដ្ឋិតា សតិ អប្បមុដ្ឋា សេចក្ដីថា ហើយមិនមែនត្រឹមតែ
សេចក្ដីព្យាយាមតែម្យ៉ាងប៉ុណ្ណោះទេ សូម្បីសតិរបស់តថាគតក៏តាំងមាំដោយ
ការៈ ដែលបែរមុខឆ្ពោះទៅកាន់អារម្មណ៍ និងព្រោះតាំងមាំហើយនោះឯង

ទើបសតិមិនវង្វេង ។

បទថា បស្សន្តោ កាយោ អសារន្តោ សេចក្តីថា ព្រោះមានកាយ និង ចិត្តស្ងប់ សូម្បីកាយរបស់តថាគតក៏ស្ងប់ដែរ ។ ក្នុងបទនោះ អធិប្បាយថា ព្រោះកាលនាមកាយស្ងប់ រូបកាយក៏រមែងស្ងប់ដូចគ្នា ដូច្នេះ ទើបព្រះមាន ព្រះភាគត្រាស់សរុបថា កាយស្ងប់ ដោយមិនបានត្រាស់ចែកថា នាមកាយ រូបកាយ ។

បទថា អសារន្តោ សេចក្តីថា ព្រោះស្ងប់ហើយនោះឯង ទើបកាយនោះ ឈ្មោះថា មិនរសាបរសល់ អធិប្បាយថា ប្រាសចាកការក្រវល់ក្រវាយ ។

បទថា សមាហិតំ ចិត្តំ ឯកត្ថំ សេចក្តីថា សូម្បីចិត្តដែលតថាគតតាំង ចិត្តទុកដោយប្រពៃហើយ ក៏ហាក់ដូចជាតាំងទុកដោយល្អ និងព្រោះតាំងទុក ដោយប្រពៃហើយនោះឯង ទើបមានឈ្មោះថា មានអារម្មណ៍មួយជាឯកត្តតា មិនញាប់ញ័រ មិនកម្រើក ។ ព្រះមានព្រះភាគត្រាស់បដិបទាដែលជាចំណែក ខាងដើមនៃឈានទុក ដោយពាក្យមានប្រមាណប៉ុណ្ណោះ ។

ឥឡូវនេះ ព្រះមានព្រះភាគទ្រង់សម្តែងគុណវិសេស ផ្ដើមពីបឋមជ្ឈាន រហូតដល់វិជ្ជា ៣ ជាទីបំផុត ដែលព្រះអង្គទ្រង់បានដល់ហើយ ដោយបដិបទា នេះ ទើបត្រាស់ពាក្យថា សោ ខោ អហំ ដូច្នេះជាដើម ។ ក្នុងព្រះតម្រាស់ នោះ ពាក្យណាដែលត្រូវពោលក្នុងវគ្គនេះថា វិវិច្ឆេវ កាមេហិ ។បេ។ ចតុត្ថំ ឈានំ ឧបសម្បជ្ឈ វិហាសី ពាក្យទាំងអស់នោះបានពោលទុកហើយ ក្នុង វារៈពោលដោយបឋវីកសិណ ក្នុងគម្ពីរវិសុទ្ធិមគ្គ ។ សេចក្តីពិត មានការ

ប្លែកគ្នាមួយកន្លែងប៉ុណ្ណោះ ដូច្នេះ គឺក្នុងគម្ពីរវិសុទ្ធិមគ្គនោះ បទកិរិយាមកថា ឧបសម្បជ្ជ វិហារតិ តែក្នុងទីនេះមកថា វិហាសី ។

សួរថា ព្រះមានព្រះភាគទ្រង់ធ្វើដូចម្តេច ទើបចូលឈានទាំងនេះបាន ឆ្លើយថា ទ្រង់ចម្រើនកម្មដ្ឋាន ។

សួរថា កម្មដ្ឋានមួយណា ឆ្លើយថា អានាបានសូត្រិកម្មដ្ឋាន ។

ឈានទាំង ៤ នេះ សម្រាប់បុគ្គលខ្លះ មានឯកគ្គតានៃចិត្តជាផល សម្រាប់បុគ្គលខ្លះ ជាបាទនៃការចម្រើនវិបស្សនា សម្រាប់បុគ្គលខ្លះ ជាបាទនៃការបានអភិញ្ញា សម្រាប់បុគ្គលខ្លះជាបាទនៃការចូលនិរោធ គឺព្រះនិព្វាន សម្រាប់បុគ្គលខ្លះ មានការឈានចុះកាន់កតជាផល ។

បណ្តាបុគ្គលទាំងនោះ សម្រាប់ព្រះខ័ណ្ឌស្រព ឈាន ៤ មានឯកគ្គតានៃចិត្តជាផល ព្រោះថា ព្រះខ័ណ្ឌស្រពទាំងនោះ ធ្វើបរិកម្មកសិណយ៉ាងនេះ ថា អញនឹងចូលឈាន មានចិត្តជាឯកគ្គតានៅជាសុខអស់មួយថ្ងៃ ដូច្នេះ ហើយ ធ្វើសមាបត្តិ ៨ ឲ្យកើតឡើង ។

សម្រាប់ព្រះសេក្ខៈ នឹងបុប្ផជនគិតថា អញចេញចាកសមាបត្តិហើយ មានចិត្តជាសមាធិ នឹងឃើញច្បាស់ ដូច្នេះហើយ ធ្វើវិបស្សនាឲ្យកើតឡើង យ៉ាងនេះ ឈានរមែងឈ្មោះថា ជាបាទនៃការចម្រើនវិបស្សនា ។

ចំណែកឈានលាភីបុគ្គលពួកណា ធ្វើសមាបត្តិ ៨ ឲ្យកើតបានហើយ ចូលឈានដែលជាបាទនៃអភិញ្ញា ចេញអំពីសមាបត្តិហើយ ប្រាថ្នាអភិញ្ញា ដែលមានន័យដូចព្រះមានព្រះភាគត្រាស់ទុកហើយថា ជាបុគ្គលម្នាក់ ធ្វើឲ្យជា

បុគ្គលច្រើននាក់បាន ដូច្នេះហើយ ធ្វើអភិញ្ញាឲ្យកើតឡើង សម្រាប់ឈាន-
លាភីបុគ្គលទាំងនោះ ឈានរមែងជាបាទនៃអភិញ្ញា ។

ចំណែកព្រះអរិយបុគ្គលពួកណា ធ្វើសមាបត្តិ ៨ ឲ្យកើតបានហើយ
ចូលនិរោធសមាបត្តិ បានគិតថា អញនឹងសម្រេចនិរោធ គឺនិព្វានក្នុងបច្ចុប្បន្ន
នៅជាសុខ ដោយមិនមានចិត្តសង្ខារអស់ ៧ ថ្ងៃ ដូច្នេះហើយ ធ្វើសមាបត្តិ
ឲ្យកើតឡើង ឈានរបស់ព្រះអរិយបុគ្គលទាំងនោះ រមែងឈ្មោះថា ជាបាទ
នៃការចូលនិរោធ ។

ចំណែកឈានលាភីបុគ្គលពួកណា ធ្វើសមាបត្តិ ៨ ឲ្យកើតបានហើយ
គិតថា អញនឹងជាអ្នកមានឈាន មិនសាបសូន្យ កើតក្នុងព្រហ្មលោក ដូច្នេះ
រមែងធ្វើសមាបត្តិឲ្យកើតឡើង ឈានរបស់បុគ្គលទាំងនោះ រមែងមានការ
ឈានចុះកាន់ភពជាផល ។

ចតុត្ថជ្ឈាននេះ ដែលព្រះមានព្រះភាគធ្វើឲ្យកើតហើយ ត្រង់មណ្ឌល
ពោធិព្រឹក្ស ចតុត្ថជ្ឈាននោះរបស់ព្រះមានព្រះភាគអង្គនោះ បានជាបាទនៃការ
ចម្រើនវិបស្សនា ជាបាទនៃការចម្រើនអភិញ្ញា និងឲ្យសម្រេចកិច្ចគ្រប់យ៉ាង
ទើបគប្បីជ្រាបថា ញ៉ាំងគុណដែលជាលោកិយ និងលោកុត្តរ ឲ្យកើតបាន
គ្រប់យ៉ាង ។ ចតុត្ថជ្ឈាននោះ បាននាំគុណពួកណាមកឲ្យ ព្រះមានព្រះភាគ
កាលទ្រង់សម្តែងត្រឹមតែចំណែកខ្លះ គឺឯកទេសនៃគុណទាំងនោះ ទើបត្រាស់
បទថា សោ ឯវំ សមាហិតេ ចិត្តេ ដូច្នេះជាដើម ។

បុព្វេនិវាសានុស្សតិញ្ញាណជាដើម

[៤៨] វិជ្ជា ២ ក្នុងព្រះសូត្រនោះ គឺបុព្វេនិវាសានុស្សតិញ្ញាណ និង ចុត្តបបាតញ្ញាណ មានការពណ៌នាទៅតាមលំដាប់បទ និងវិធីចម្រើន បាន ពោលទុកហើយយ៉ាងពិស្តារ ក្នុងគម្ពីរវិសុទ្ធិមគ្គ ។ ពិតហើយ ក្នុងវិសុទ្ធិមគ្គ និងក្នុងទីនេះ មានសេចក្តីប្លែកគ្នាមួយកន្លែងប៉ុណ្ណោះ ដូច្នេះ គឺក្នុងវិសុទ្ធិមគ្គ លោកពោលបទកិរិយាទុកថា សោ ឯវំ សមាហិតេ ចិត្តេ ។បេ។ អភិ- ធិន្នាមេតិ តែក្នុងទីនេះ ព្រះមានព្រះភាគត្រាស់បទកិរិយាទុកថា អភិធិន្នា- មេសី ។ និងវារៈពោលដោយអប្បនាយ៉ាងនេះថា អយំ ទោ មេ ព្រាហ្មណ ក៏មិនបានមកក្នុងគម្ពីរវិសុទ្ធិមគ្គនោះ ។

បណ្តាបទទាំងនោះ បទថា សោ គឺ សោ អមំ ប្រែថា តថាគតនោះ ។

បទថា អភិធិន្នាមេសី ប្រែថា នាំទៅចំពោះ ។ ព្រោះព្រះតម្រាស់ថា អភិធិន្នាមេសី ក្នុងពាក្យថា សោ នេះ ទើបគប្បីជ្រាបអត្ថយ៉ាងនេះថា សោ អមំ ប្រែថា តថាគតនោះ ។

ព្រោះបុព្វេនិវាសានុស្សតិញ្ញាណនេះ មកហើយដោយអំណាចនៃព្រះមាន ព្រះភាគ ដូច្នេះ ទើបគប្បីជ្រាបការប្រកបសេចក្តីយ៉ាងនេះ ក្នុងពាក្យនេះថា តថាគតនោះចុតិចាកភពនោះហើយ មកកើតក្នុងភពនេះ ។ ក្នុងពាក្យនេះ គប្បីជ្រាបអធិប្បាយបន្ថែមទៀតថា ពាក្យថា តថាគតនោះ ចុតិចាកភពនោះ ហើយ ជាការពិចារណារបស់ព្រះពោធិសត្វ ដែលពិចារណាថយក្រោយ ព្រោះដូច្នេះ គប្បីជ្រាបថា ក្នុងពាក្យថា សធម្មបន្នោ ព្រះមានព្រះភាគត្រាស់ សំដៅយកតុស្ថិតភពថា តថាគតកើតក្នុងតុស្ថិតភពនោះ មុននឹងមកកើតក្នុង

ភពនេះ ។

បទថា តត្រាចាសី ឯវំ នាមោ សេចក្តីថា ក្នុងតុស័តភពនោះ តថាគត បានជាទេវបុត្រឈ្មោះថា សេតកេតុ ។ បទថា ឯវំតោត្ថោ គឺមានគោត្រដូច គ្នានឹងទេវតាទាំងនោះ ។ បទថា ឯវំវណ្ណោ គឺមានពណ៌សម្បុរផ្សេងដូច មាស ។ បទថា ឯវំមាហារោ គឺមានទិព្វសុធាហារ ។

បទថា ឯវំ សុខទុក្ខបដិសំវេទី សេចក្តីថា ជាអ្នកមានប្រក្រតីសោយ ទិព្វសុខយ៉ាងនេះ ចំណែកទុក្ខ មានត្រឹមតែទុក្ខប្រចាំសង្ខារប៉ុណ្ណោះ ។

បទថា ឯវំមាយុបរិយន្តោ សេចក្តីថា មានអាយុ ៥៧ កោដិ ៦ លាន ឆ្នាំ ។ បទថា សោ តតោ ចុតោ សេចក្តីថា តថាគតបុតិអំពីភពនោះ គឺ តុស័តភព ។

បទថា ឥធូបបន្នោ សេចក្តីថា កើតឡើងក្នុងភពនេះ គឺក្នុងព្រះភគវ្រះ នាងមហាសិរិមាយាទេវី ។

បទថា មេ ក្នុងពាក្យថា អយំ ទោ មេ ព្រាហ្មណ ជាដើម គឺមយា។

បទថា វិជ្ជា សេចក្តីថា ដែលឈ្មោះថា វិជ្ជា ព្រោះអត្ថថា ធ្វើឲ្យដឹង ច្បាស់ ។ សួរថា វិជ្ជាធ្វើឲ្យដឹងច្បាស់នូវអ្វី ឆ្លើយថា នូវខន្ធ គឺភពដែល ធ្លាប់នៅអាស្រ័យក្នុងភពមុន ។

បទថា អវិជ្ជា សេចក្តីថា ព្រោះអត្ថថា មិនធ្វើឲ្យដឹងច្បាស់នូវខន្ធ ដែលអាស្រ័យនៅក្នុងជាតិមុន អវិជ្ជា ទើបព្រះមានព្រះភាគត្រាស់ថា មោហៈ ដែលបិទបាំងខន្ធដែលអាស្រ័យនៅក្នុងជាតិមុននោះ ។

បទថា តមោ សេចក្តីថា មោហៈនោះឯង ព្រះមានព្រះភាគត្រាស់ហៅ
ថា តម គឺឯងឆ្លើយ ព្រោះអត្ថថា បិទបាំង ។

បទថា អាណោកោ សេចក្តីថា វិជ្ជានោះឯង ព្រះមានព្រះភាគត្រាស់
ហៅថា អាណោក គឺពន្លឺ ព្រោះអត្ថថា ធ្វើឲ្យភ្លឺ ។

ក្នុងព្រះតម្រាស់ដែលត្រាស់មកនេះ មានអត្ថដូច្នេះថា វិជ្ជា អធិគតា
ប្រែថា វិជ្ជាគឺជាគតបានសម្រេចហើយ ។ ពាក្យដ៏សេស ជាពាក្យពោល
សរសើរ ។

ម្យ៉ាងទៀត ក្នុងព្រះតម្រាស់វារៈនេះ មានការប្រកបសេចក្តីដូច្នេះថា
វិជ្ជានោះឯង គឺជាគតបានសម្រេចហើយ កាលគតជាគតនោះបានសម្រេចវិជ្ជា
ហើយ ទើបអវិជ្ជាត្រូវកម្ចាត់ អធិប្បាយថា វិនាសទៅ ។

សួរថា ព្រោះហេតុអ្វី ទើបអវិជ្ជាវិនាសទៅ ឆ្លើយថា ព្រោះវិជ្ជាកើត
ឡើង ។ សូម្បីក្នុងបទក្រៅអំពីនេះក៏ន័យនេះ ។

បទថា យថា ក្នុងបទថា យថាតំ ប្រើក្នុងអត្ថថា ឧបមា ។

បទថា តំ ជានិបាត ។ បុគ្គលឈ្មោះថា មិនប្រមាទ ព្រោះការមិននៅ
ប្រាសចាកសតិ ឈ្មោះថា មានព្យាយាមជាគ្រឿងដុតកម្ដៅកិលេស ដោយ
ធម៌ជាគ្រឿងធ្វើកិលេសឲ្យក្ដៅក្រហាយទូទៅ គឺវិរិយៈ ឈ្មោះថា មានខ្លួន គឺ
ចិត្តបញ្ចូនទៅហើយ ព្រោះមិនមានការជាប់ជំពាក់ក្នុងរាងកាយ និងជីវិត ។

បទថា បហិតតុស្ស សេចក្តីថា មានខ្លួនបញ្ចូនទៅហើយ ។ មាន
អធិប្បាយបន្ថែមដូច្នេះថា កាលព្រះយោគាវចរ ជាបុគ្គលមិនប្រមាទ មាន

ព្យាយាមជាគ្រឿងដុតកម្ដៅកិលេស មានខ្លួនបញ្ជូនទៅ អវិជ្ជាគប្បីត្រូវកម្ចាត់
 វិជ្ជាគប្បីកើតឡើង ឆន្ទីតគប្បីត្រូវកម្ចាត់ ពន្ធិគប្បីកើតឡើង យ៉ាងណា
 សម្រាប់តថាគតក៏ដូច្នោះដូចគ្នា អវិជ្ជាត្រូវកម្ចាត់ហើយ វិជ្ជាក៏កើតឡើង ឆន្ទីត
 ត្រូវកម្ចាត់ហើយ ពន្ធិក៏កើតឡើង តថាគតបានផលដែលសមគួរដល់ការ
 បំពេញព្យាយាមនោះ ។

[៤៩] ក្នុងកថាពោលអំពីចុតុបបាតញ្ញាណ គប្បីជ្រាបអធិប្បាយដូច្នេះ
 ព្រោះហេតុដែលក្នុងទីនេះ បាលីមកហើយ ដោយអំណាចព្រះមានព្រះភាគ
 ដូច្នោះ ទើបព្រះមានព្រះភាគត្រាស់ថា បស្សាមិ បដាធាមិ ប្រែថា តថាគត
 ឃើញ ដឹង ។ ការប្លែកគ្នាមានប៉ុណ្ណោះ ។ ពាក្យដ៏សេសមានន័យដូចបាន
 ពោលហើយ ក្នុងគម្ពីរវិសុទ្ធិមគ្គនោះឯង ។

ក្នុងកថានេះ បទថា វិជ្ជា បានដល់ វិជ្ជា គឺទិព្វចក្ខុញ្ញាណ ។

បទថា អវិជ្ជា បានដល់ អវិជ្ជាដែលបិទបាំងចុតិ និងបដិសន្ធិរបស់សត្វ
 ទាំងឡាយ ពាក្យដ៏សេសដូចគ្នាដែលពោលមកហើយនោះឯង ។

ព្រោះហេតុដែលព្រះមហាសត្វទាំងឡាយ បានបំពេញបារមីមកហើយ
 ទើបមិនមានការចាំបាច់ធ្វើបរិកម្ម ព្រោះថា លោកទាំងនោះ លុះបង្កើនចិត្ត
 ទៅប៉ុណ្ណោះ ក៏នឹងរកដល់ខន្ធដែលអាស្រ័យនៅក្នុងកាលមុន បានសន្ធឹក
 សន្ធាប់ និងឃើញសត្វទាំងឡាយដោយទិព្វចក្ខុ ដូច្នោះ វិធីចម្រើនវិជ្ជាទាំង
 នោះ ផ្ដើមតាំងអំពីធ្វើបរិកម្មដែលពោលទុកហើយ ក្នុងគម្ពីរវិសុទ្ធិមគ្គនោះ
 ទើបមិនចាំបាច់ត្រូវនាំមកសម្ដែងទុកក្នុងទីនេះ ។

[៥០] ក្នុងវិជ្ជាទី ៣ គប្បីជ្រាបអធិប្បាយដូច្នេះ ក្នុងបទថា សោ ឯវំ
សមាហិតេ ចិត្តេ តថាគតនោះ កាលចិត្តតាំងមាំយ៉ាងនេះហើយ ចិត្តដែល
តាំងមាំនោះ គប្បីជ្រាបថា គឺចតុត្ថជ្ឈានដែលជាបាទសម្រាប់ចម្រើនវិបស្សនា ។

បទថា អាសវានំ ឧយញ្ញាណាយ សេចក្តីថា ដើម្បីប្រយោជន៍ដល់
អរហត្តមគ្គញ្ញាណ ។ ពិតហើយ អរហត្តមគ្គ លោកហៅថា ធម៌ជាទីអស់
ទៅនៃអាសវៈទាំងឡាយ ព្រោះធ្វើអាសវៈឲ្យវិនាស ហើយញ្ញាណនេះរមែង
មានក្នុងអរហត្តមគ្គនោះ ព្រោះទាក់ទងក្នុងអរហត្តមគ្គនោះ ។

ពីរបទថា ចិត្តំ អភិនិច្ឆាមេសី គឺបង្កើនចិត្តដែលសម្បយុត្តដោយ
វិបស្សនាទៅ ។

ក្នុងបទថា សោ ឥទំ ទុក្ខំ ជាដើម អ្នកសិក្សាគប្បីជ្រាបអត្ថយ៉ាងនេះ
ថា តថាគតបានជ្រាប គឺដឹង បានដល់ ចាក់ធ្លុះនូវទុក្ខសច្ច់ទាំងអស់ថា ទុក្ខ
មានចំនួនប៉ុណ្ណោះ មិនមានក្រៃលែងទៅជាងនេះ តាមសេចក្តីពិត ដោយការ
ចាក់ធ្លុះលក្ខណៈដែលពិត បានជ្រាប គឺបានដឹង បានដល់ ចាក់ធ្លុះនូវតណ្ហា
ដែលញ៉ាំងទុក្ខនោះឲ្យកើតថា នេះជាទុក្ខសមុទយៈ បានជ្រាប គឺបានដឹង បាន
ដល់ ចាក់ធ្លុះនូវទុក្ខ និងសមុទយៈទាំង ២ មកដល់ហើយរលត់ទៅ បានដល់
និព្វាន ជាទីកន្លែងដែលទុក្ខ និងសមុទយៈទាំង ២ នោះមិនប្រព្រឹត្តទៅថា នេះ
ជាទុក្ខនិរោធិ បានជ្រាប គឺបានដឹង បានដល់ ចាក់ធ្លុះនូវអរិយមគ្គដែលឲ្យ
សម្រេចនិព្វាននោះថា នេះជាទុក្ខនិរោធិគាមិនីបដិបទាតាមសេចក្តីពិតថា
ដោយការចាក់ធ្លុះលក្ខណៈដែលពិត ។

កាលទ្រង់សម្តែងសច្ចៈទាំងឡាយដោយសរុបយ៉ាងនេះហើយ ឥឡូវនេះ
កាលទ្រង់សម្តែងសច្ចៈទាំងឡាយដោយអម ដោយអំណាចកិលេស ទើបព្រះ
មានព្រះភាគត្រាស់ថា សមេ អាសវា ដូច្នេះជាដើម ។

បទថា តស្ស មេ ឯវំ ជានតោ ឯវំ បស្សតោ ប្រែថា កាលតថាគត
នោះដឹងយ៉ាងនេះ ឃើញយ៉ាងនេះ ។ ដោយពាក្យនេះ ព្រះមានព្រះភាគ
ត្រាស់ដល់មគ្គដែលដល់ទីបំផុត ព្រមទាំងវិបស្សនា ។

បទថា កាមាសវា ប្រែថា ចាកកាមាសវៈ ។ ដោយបទថា រួចផុត
ហើយនេះ ព្រះមានព្រះភាគទ្រង់សម្តែងខណៈនៃផល ។ ព្រោះថា ចិត្តកំពុង
រួចផុតក្នុងខណៈនៃមគ្គ ។ ចាត់ថា រួចផុតហើយក្នុងខណៈនៃផល ។ ដោយ
ពាក្យថា កាលរួចផុតហើយ ក៏ដឹងថា រួចផុតហើយនេះ ព្រះមានព្រះភាគ
ទ្រង់សម្តែងបច្ចវេក្ខណញ្ញាណ ។ ដោយពាក្យថា ជាតិអស់ហើយ ដូច្នេះជា
ដើម ព្រះមានព្រះភាគទ្រង់សម្តែងភូមិរបស់បច្ចវេក្ខណញ្ញាណនោះ ព្រោះថា
ព្រះមានព្រះភាគទ្រង់ពិចារណាដោយញ្ញាណនោះ ទើបទ្រង់ជ្រាបថា ជាតិអស់
ហើយ ដូច្នេះជាដើម ។

សួរថា ជាតិណាដែលរបស់ព្រះមានព្រះភាគអស់ហើយ ព្រះមានព្រះភាគ
ទ្រង់ជ្រាបជាតិនោះបានដូចម្តេច ឆ្លើយថា មិនមែនអតីតជាតិរបស់ព្រះអង្គ
អស់ទៅ ព្រោះអតីតជាតិនោះអស់ទៅហើយមុននោះឯង មិនមែនអនាគតជាតិ
របស់ព្រះអង្គអស់ទៅ ព្រោះព្រះអង្គមិនមានសេចក្តីព្យាយាមក្នុងអនាគត មិន
មែនជាតិបច្ចុប្បន្នអស់ទៅ ព្រោះជាតិបច្ចុប្បន្ននៅមាន ។ តែជាតិណាដែល

ចែកប្រភេទ ជាការកើតរបស់ខន្ធ ១ ក្នុងឯកវេទនា ខន្ធ ៤ ក្នុងចតុវេទ-
 ការកត និងខន្ធ ៥ ក្នុងបញ្ចវេទនា ក៏ដូចជា កើតឡើងបាន ព្រោះមិន
 ទាន់បានធ្វើអរិយមគ្គឲ្យកើត ជាតិនោះឯង ឈ្មោះថា អស់ទៅហើយ ព្រោះ
 ដល់នូវភាពជាសកាវៈ ដែលមានការមិនកើតឡើងជាធម្មតា ព្រោះបានធ្វើ
 អរិយមគ្គឲ្យកើតមានហើយ ។

ព្រះមានព្រះភាគ ទ្រង់ជ្រាបជាតិនោះ ដោយទ្រង់ពិចារណាកិលេស
 ដែលលះបានហើយ ដោយមគ្គការវនា ហើយទ្រង់ជ្រាបថា កាលកិលេសមិន
 មាន ការធ្វើ ទោះមាន ក៏មិនញ៉ាំងឲ្យកើតបដិសន្ធិតទៅទៀតឡើយ ដូច្នេះ ។

បទថា វុសិតំ ប្រែថា នៅហើយ គឺនៅចប់ហើយ អធិប្បាយថា ធ្វើ
 ហើយ គឺប្រព្រឹត្តហើយ បានដល់ សម្រេចហើយ ។

បទថា ព្រហ្មចរិយំ បានដល់ មគ្គព្រហ្មចរិយៈ ។ ព្រះសេក្ខៈ ៧ ពួក
 រួមទាំងកល្យាណបុគ្គល្លោក ឈ្មោះថា កំពុងប្រព្រឹត្តព្រហ្មចរិយៈ ព្រះខ័ណ្ឌស្រព
 ជាអ្នកមានការប្រព្រឹត្តព្រហ្មចរិយៈចប់ហើយ ព្រោះដូច្នេះ ព្រះមានព្រះភាគ
 ទ្រង់ពិចារណាដល់ការនៅប្រព្រឹត្តព្រហ្មចរិយធម៌នៃព្រះអង្គ ទើបទ្រង់ជ្រាបថា
 ព្រហ្មចរិយៈរបស់គាត់ចប់ហើយ ។

បទថា កតំ ករណីយំ សេចក្តីថា កិច្ចទាំង១៦យ៉ាង គឺបរិញ្ញា(ការកំណត់
 ដឹង) បហាន(ការលះ) សច្ចិកិរិយា(ការធ្វើឲ្យជាក់ច្បាស់) និងការវនា(ការ
 ធ្វើឲ្យកើតមានដោយមគ្គ ៤) ក្នុងសច្ចៈ ៤ ដែលគាត់គតឲ្យសម្រេចហើយ ។
 ព្រោះថា ព្រះសេក្ខៈ ៧ ពួក រួមទាំងកល្យាណបុគ្គល្លោកកំពុងធ្វើកិច្ចនោះ ឯព្រះ

វិណាស្រព មានកិច្ចដែលគួរធ្វើនោះ ធ្វើស្រេចហើយ ព្រោះដូច្នោះ ព្រះ
មានព្រះភាគទ្រង់ពិចារណាដល់កិច្ច ដែលគួរធ្វើរបស់ព្រះអង្គ ទើបទ្រង់ជ្រាប
ថា កិច្ចដែលគួរធ្វើ តថាគតបានធ្វើស្រេចហើយ ។

បទថា **ឆាបរំ សត្តត្ថាយ** សេចក្តីថា ព្រះមានព្រះភាគទ្រង់ជ្រាបថា
ឥឡូវនេះ កិច្ចដោយការធ្វើមគ្គុទ្យកើតមាន ដើម្បីភាពជាយ៉ាងនេះទៀត គឺ
ដើម្បីកិច្ច ១៦ យ៉ាង ឬដើម្បីការអស់កិលេសយ៉ាងនេះទៀតរបស់តថាគត
មិនមាន ។

ម្យ៉ាងទៀត បទថា **សត្តត្ថាយ** សេចក្តីថា ព្រះមានព្រះភាគទ្រង់ជ្រាបថា
ខន្ធសន្តាន គឺការបន្តនៃខន្ធដទៃចាកភាពជាយ៉ាងនេះ គឺចាកប្រការយ៉ាងនេះ
បានដល់ ចាកការបន្តនៃខន្ធដែលប្រព្រឹត្តទៅក្នុងឥឡូវនេះរបស់តថាគតមិនមាន
តែខន្ធទាំង ៥ នេះ ដែលតថាគតកំណត់ដឹងដោយប្រពៃហើយ តាំងនៅដូច
ដើមឈើដែលមានឫសដាច់ដូច្នោះ ព្រោះវិញ្ញាណដួងចុងក្រោយរលត់ទៅ ខន្ធ
ទាំង ៥ នោះ ក៏នឹងរលត់ ដូចភ្លើងដែលអស់កំញុម ដូច្នោះ ។

ឥឡូវនេះ ព្រះមានព្រះភាគ កាលទ្រង់សម្តែងការសម្រេចញាណ ជាទី
អស់ទៅនៃអាសវៈទាំងឡាយនោះ ដែលព្រះអង្គទ្រង់កំណត់ហើយ ដោយ
បច្ចវេក្ខណញ្ញាណយ៉ាងនេះដល់ព្រាហ្មណ៍ ទើបត្រាស់បទថា **អយំ ខោ មេ**
ព្រាហ្មណ ដូច្នេះជាដើម ។

បណ្តាបទទាំងនោះ បទថា **វិជ្ជា** បានដល់ វិជ្ជាក្នុងអរហត្តមគ្គញ្ញាណ ។
បទថា **អវិជ្ជា** បានដល់ អវិជ្ជា ដែលបិទបាំងសច្ចៈ ៤ ។ ពាក្យដ៏

សេសមានន័យដូចពោលហើយនោះឯង ។

ព្រះមានព្រះភាគ ទ្រង់ប្រកាសសង្គ្រោះគុណនៃភាពជាសព្វញ្ញទាំងអស់ ដោយវិជ្ជា ៣ យ៉ាងនេះ គឺទ្រង់សង្គ្រោះអតីតសញ្ញាណ ដោយបុព្វេនិវាសា-
នុស្សតិញ្ញាណ ទ្រង់សង្គ្រោះបច្ចុប្បន្នសញ្ញាណ និងអនាគតសញ្ញាណ ដោយ
ទិព្វចក្ខុញ្ញាណ ហើយទ្រង់សង្គ្រោះលោកុត្តរគុណទាំងអស់ ដោយអាសវក្ខ-
យញ្ញាណ ដោយព្រះតម្រាស់ដូចពោលមកនេះ ឈ្មោះថា ទ្រង់បានសម្តែង
ការនៅដោយមិនវង្វេងរបស់ព្រះអង្គដល់ព្រាហ្មណ៍ ។

ប្រយោជន៍នៃការនៅព្រៃ ២ យ៉ាង

[៥១] បានឮថា កាលព្រះមានព្រះភាគត្រាស់យ៉ាងនេះហើយ ព្រាហ្ម
ណ៍គិតថា ព្រះសមណគោតមទ្រង់ប្តេជ្ញាជាព្រះសព្វញ្ញ តែក្នុងថ្ងៃនេះ ព្រះអង្គ
ក៏ទ្រង់មិនព្រមលះបង់ការនៅក្នុងព្រៃ កិច្ចដែលគួរធ្វើណាមួយដទៃរបស់ព្រះ
អង្គនៅមានឬប្តី ។ លំដាប់នោះ ព្រះមានព្រះភាគទ្រង់ជ្រាបអធ្យាស្រ័យនៃ
ព្រាហ្មណ៍នោះហើយ បានត្រាស់បទថា សិយា ទោ បន តេ ដូច្នេះជាដើម
ដើម្បី អនុលោមតាមអធ្យាស្រ័យ ។

បណ្តាបទទាំងនោះ បទថា សិយា ទោ បន តេ ព្រាហ្មណា ឯវមស្ស
សេចក្តីថា ម្ចាស់ព្រាហ្មណ៍ គ្រាខ្លះ អ្នកគប្បីមានការគិតយ៉ាងនេះ ។

បទថា ន ទោ បនេតំ ព្រាហ្មណា ឯវំ ទដ្ឋតំ សេចក្តីថា ម្ចាស់ព្រាហ្មណ៍
កាលបើយ៉ាងនេះ អ្នកមិនគប្បីឃើញយ៉ាងនេះថា ការនៅក្នុងសេនាសនៈដ៏
ស្ងាត់របស់តថាគត ព្រោះហេតុ មានរាគៈមិនទាន់អស់ជាដើម ។

ព្រះមានព្រះភាគ កាលទ្រង់បដិសេធវត្ថុដែលមិនមែនដូចពោលមកនេះ ក្នុងការនៅក្នុងសេនាសនៈដ៏ស្ងាត់យ៉ាងនេះហើយ កាលទ្រង់សម្តែងដល់ហេតុ ទើបត្រាស់ពាក្យថា ឡេ ទោ អហំ ដូច្នេះជាដើម ។ ប្រយោជន៍នោះឯង ក្នុង ពាក្យថា អត្តរសេ នោះ ឈ្មោះថា អំណាចនៃប្រយោជន៍ ព្រោះដូច្នេះ ក្នុង ពាក្យថា ឡេ ទោ អហំ ព្រាហ្មណា អត្តរសេ ទើបមានពាក្យអធិប្បាយថា ម្ចាស់ព្រាហ្មណ៍ តថាគតឃើញនូវប្រយោជន៍ ២ យ៉ាង គឺហេតុ ២ យ៉ាង ។

ក្នុងបទថា អត្តនោ ច ទិដ្ឋធម្មសុខវិហារំ គឺការនៅជាសុខក្នុងបច្ចុប្បន្ន របស់ខ្លួន អត្តភាពដែលឃើញប្រចក្សនេះ ឈ្មោះថា ទិដ្ឋធម៌ ការនៅដោយ ឥរិយាបថទាំង ៤ ជាសុក ឈ្មោះថា សុខវិហារ គប្បីជ្រាបអធិប្បាយ នេះថា ព្រោះបុគ្គលម្នាក់មានឥរិយាបថដទៃៗ ដោយហោច ការបន្ទោបង់ឧច្ចារ- បស្សៈវង្សាយស្រួលសប្បាយ ព្រោះដូច្នេះ ការនៅជាសុខរបស់អត្តភាព ដែលឃើញប្រចក្ស ទើបឈ្មោះថា ទិដ្ឋធម្មសុខវិហារ ។

បទថា បច្ឆិមំ ជនតំ អនុកម្មមាណោ ប្រែថា អនុគ្រោះពពួកជន ឯ ក្រោយ គប្បីជ្រាបអធិប្បាយដូច្នេះ ព្រះមានព្រះភាគ ទ្រង់អនុគ្រោះពពួកជនឯ ក្រោយ ដោយការនៅព្រៃដូចម្តេច អធិប្បាយថា កុលបុត្រទាំងឡាយដែល បួសដោយសទ្ធា ឃើញការនៅព្រៃរបស់ព្រះមានព្រះភាគ ហើយនាំគ្នាគិតថា សូម្បីតែព្រះមានព្រះភាគ ដែលមិនមានទុក្ខសច្ចត្រូវកំណត់ដឹង មិនមាន សមុទេយសច្ចដែលត្រូវលះ មិនមានមគ្គសច្ចដែលត្រូវធ្វើឲ្យកើត មិនមាន និរោធសច្ចដែលត្រូវធ្វើឲ្យជាក់ច្បាស់ ក៏មិនព្រមលះបង់សេនាសនៈព្រៃឡើយ

នឹងពោលថ្វីដល់ពួកយើងទាំងឡាយ ដូច្នេះហើយ នាំគ្នាសម្គាល់សេនាសនៈ
ព្រៃ ថាខ្លួនគួរនៅនោះឯង ។

ដោយអាការយ៉ាងនេះ ពួកភិក្ខុទាំងនោះក៏នឹងធ្វើទុក្ខឲ្យអស់ទៅដោយឆាប់
រួសរាន់ ព្រះមានព្រះភាគ ទ្រង់ឈ្មោះថា អនុគ្រោះពួកជនជំនាន់ក្រោយយ៉ាង
នេះឯង ។ ព្រះមានព្រះភាគ កាលទ្រង់សម្តែងអត្ថនេះ ទើបត្រាស់ថា
បដិមញ្ច ជនតំ អនុកម្មរមាណោ ដូច្នេះ ។

អត្ថរបស់អភិក្កន្ធសត្វ

[៥២] ព្រាហ្មណ៍បានស្តាប់ព្រះតម្រាស់នោះហើយ មានចិត្តត្រេកអរ
ទើបបាន ពោលពាក្យថា អនុកម្មវិរូទា ដូច្នេះជាដើម ។

បណ្តាបទទាំងនោះ បទថា អនុកម្មវិរូទា ប្រែថា ជាប្រភេទដែលព្រះ
គោតមដ៏ចម្រើនអនុគ្រោះហើយ គឺជាបុគ្គលដែលព្រះគោតមដ៏ចម្រើនឧបការៈ
ហើយជាសភាវៈ ។ បទថា ជនតា ប្រែថា ពពួកជន ។

បទថា យថាតំ អរហតា សម្មាសម្ពុទ្ធន សេចក្តីថា ពួកជនឯក្រោយ
ក៏ព្រះគោតមដ៏ចម្រើនអនុគ្រោះហើយ ដូចបុគ្គលដែលព្រះអរហន្តសម្មាសម្ពុទ្ធ
គប្បីអនុគ្រោះ ។

ព្រាហ្មណ៍កាលពោលយ៉ាងនេះហើយ កាលនឹងសម្តែងនូវការសរសើរ
ព្រះធម្មទេសនានោះរបស់ព្រះមានព្រះភាគទៀត ទើបបានពោលពាក្យនេះនឹង
ព្រះមានព្រះភាគថា បពិត្រព្រះគោតមដ៏ចម្រើន ព្រះតម្រាស់របស់ព្រះអង្គ
ពីរោះក្រៃពេក ព្រះតម្រាស់របស់ព្រះអង្គចាប់ចិត្តពន់ពេក ។

ក្នុងបទថា អភិក្កន្ធនំ កោ គោតម ជាដើមនោះ អភិក្កន្ធ សព្វនេះ ប្រើ
ក្នុងអត្ថថា ឡ អស់ទៅ សូន្យទៅ កន្លងទៅ សុន្ទរ ឬ អភិរូប ស្អាត
និង អត្តនុមោទន សរសើរ ត្រេកអរ ។

អភិក្កន្ធ សព្វ ដែលប្រើក្នុងអត្ថថា ឡ ដូចក្នុងប្រយោគជាដើមថា
អភិក្កន្ធា កន្តេ វត្ថុ និក្ខន្ធា បឋមោ យាមោ ចិនិសិន្នោ ភិក្ខុសង្ឃោ
បពិត្រព្រះអង្គដ៏ចម្រើន វេលារាត្រីបឋមយាមកន្លងទៅហើយ ភិក្ខុសង្ឃ
អង្គុយចាំយូរហើយ ។

ប្រើក្នុងអត្ថថា សុន្ទរ ដូចក្នុងប្រយោគជាដើមថា អយំ ឥមេសំ ចតុន្នំ
បុគ្គលានំ អភិក្កន្ធតោ ច បណ្ឌិតតោ ច បណ្ឌាបុគ្គលទាំង ៤ ពួកនេះ
បុគ្គលនេះ ចាត់ថា ល្អជាងផង ប្រសើរជាងផង ។

ប្រើក្នុងអត្ថថា អភិរូប ដូចក្នុងប្រយោគជាដើមថា កោ មេ វន្តតិ
ចានានិ ឥន្ទ្រិយា យសសា ជលំ អភិក្កន្ធនេ វណ្ណេន សព្វា ឱកាសយំ
ទិសា អ្នកណាហ្ន៎ រុងរឿង ដោយឫទ្ធិ និងយស មានសម្បុរល្អ ញ៉ាំងទិស
ទាំងពួងឲ្យភ្លឺ មកថ្វាយបង្គំបាទានៃតថាគត ។

ប្រើក្នុងអត្ថថា អត្តនុមោទនា ដូចក្នុងប្រយោគជាដើមថា អភិក្កន្ធនំ កន្តេ
បពិត្រគោតមដ៏ចម្រើន កាសិតរបស់ព្រះអង្គច្បាស់ណាស់ ។

ក្នុងទីនេះ អភិក្កន្ធ សព្វ ប្រើក្នុងអត្ថនៃ អត្តនុមោទន គឺសរសើរ
ត្រេកអរដូចគ្នា ។ ព្រោះហេតុដែល អភិក្កន្ធ សព្វ ប្រើក្នុងអត្ថនៃ អត្ត-
នុមោទន ដូច្នោះ ទើបគួរជ្រាបថា បទថា អភិក្កន្ធនំ កោ គោតម លោក

អធិប្បាយថា បានដល់ សាធុ សាធុ ភោ ភោតម បពិត្រព្រះគោតមដ៏
ចម្រើន ព្រះតម្រាស់ព្រះអង្គ ល្អហើយ ប្រពៃហើយ ព្រះអង្គ ។

អ្នកប្រាជ្ញបានពោលគាថាពន្លឺនេះទុកថា

អ្នកប្រាជ្ញធ្វើការពោលដដែលៗ ក្នុងពាក្យពោលសម្តែង កាយ
គឺការខ្ជាប់ កោដេ គឺសេចក្តីក្រោធ បសំសាយំ គឺការសរសើរ តុរិយោ
ការប្រញាប់ប្រញាល់ កោតុហលេ គឺការក្អក់ផ្អើល អធិប្បាយ គឺការអស្ចារ្យ
ហសេ គឺការសប្បាយរីករាយ សោកេ គឺសេចក្តីសោក និង ចាសាតេ
គឺសេចក្តីជ្រះថ្លា ។

ដោយលក្ខណៈដូចពោលមកនេះ អភិក្កន្ធ សព្វនេះ គប្បីជ្រាបថា
ព្រាហ្មណ៍ពោលទុកដល់ ២ ដងក្នុងទីនេះ ក៏ដោយអំណាចការជ្រះថ្លា និងការ
សរសើរ ។

ម្យ៉ាងទៀត បទថា អភិក្កន្ធ ប្រែថា គួរសរសើរក្រៃលែង និងគួរប្រាថ្នា
ក្រៃលែង អធិប្បាយថា គួរពេញចិត្តក្រៃលែង គឺល្អក្រៃលែង ។ ក្នុង អភិ-
ក្កន្ធ សព្វទាំង ២ នោះ ព្រាហ្មណ៍សរសើរទេសនា ដោយ អភិក្កន្ធ
សព្វម្យ៉ាង ប្រកាសសេចក្តីជ្រះថ្លារបស់ខ្លួន ដោយ អភិក្កន្ធ សព្វម្យ៉ាង ។

ក្នុងអត្ថទាំង ២ នេះ មានអធិប្បាយដូច្នេះថា ព្រះធម្មទេសនារបស់ព្រះ
គោតមដ៏ចម្រើន គួរចាប់ចិត្តពន់ពេក ការជ្រះថ្លារបស់ខ្ញុំព្រះអង្គអាស្រ័យ
ធម្មទេសនារបស់ព្រះគោតមដ៏ចម្រើន គួរពេញចិត្តក្រៃពេក បើមិនដូច្នោះទេ
ព្រាហ្មណ៍នេះបំណងប្រើអត្ថទាំង ២ ក្នុងការសរសើរព្រះតម្រាស់របស់ព្រះ

មានព្រះភាគ គឺសរសើរថា ព្រះតម្រាស់របស់ព្រះគោតមដ៏ចម្រើន រាប់ថា ចាប់ចិត្តពន់ពេក ព្រោះញ៉ាំងទោសឲ្យវិនាសទៅ រាប់ថា ចាប់ចិត្តពន់ពេក ព្រោះឲ្យសម្រេចគុណ ម្យ៉ាងទៀត អ្នកសិក្សាគប្បីប្រកបបទថា តោ តោ តោតមស្ស វេណំ អភិក្កន្ធនំ ចូលជាមួយបទទាំងឡាយ មានជាដើម យ៉ាង នេះថា

ព្រះតម្រាស់របស់ព្រះគោតមដ៏ចម្រើន រាប់ថា ពីរោះពន់ពេក ព្រោះថា ធ្វើឲ្យកើតសទ្ធា រាប់ថា ចាប់ចិត្តក្រៃពេក ព្រោះធ្វើឲ្យកើតបញ្ញា ។

ព្រះតម្រាស់របស់ព្រះគោតមដ៏ចម្រើន រាប់ថា ពីរោះពន់ពេក ព្រោះដល់ ព្រមដោយអត្ថ រាប់ថា ចាប់ចិត្តពន់ពេក ព្រោះដល់ព្រមដោយព្យញ្ជនៈ ។

ព្រះតម្រាស់របស់ព្រះគោតមដ៏ចម្រើន រាប់ថា ពីរោះពន់ពេក ព្រោះមាន បទន័យ រាប់ថា ចាប់ចិត្តពន់ពេក ព្រោះមានអត្ថជ្រាលជ្រៅ ។

ព្រះតម្រាស់របស់ព្រះគោតមដ៏ចម្រើន រាប់ថា ពីរោះពន់ពេក ព្រោះ ស្តាប់ហើយ ពីរោះត្រចៀក រាប់ថា ចាប់ចិត្តពន់ពេក ព្រោះស្តាប់ហើយ យល់ច្បាស់ក្នុងចិត្ត ។

ព្រះតម្រាស់របស់ព្រះគោតមដ៏ចម្រើន រាប់ថា ពីរោះពន់ពេក ព្រោះមិន លើកខ្លួន រាប់ថា ចាប់ចិត្តពន់ពេក ព្រោះមិនបន្ទុះបង្ហាប់អ្នកដទៃ ។

ព្រះតម្រាស់របស់ព្រះគោតមដ៏ចម្រើន រាប់ថា ពីរោះពន់ពេក ព្រោះ ត្រជាក់ដោយព្រះករុណា រាប់ថា ចាប់ចិត្តពន់ពេក ព្រោះផ្សព្វផ្សាយដោយព្រះ បញ្ញា ។

ព្រះតម្រាស់របស់ព្រះគោតមដ៏ចម្រើន រាប់ថា ពីរោះពន់ពេក ព្រោះជាទី
រីករាយតាមគន្លង រាប់ថា ចាប់ចិត្តពន់ពេក ព្រោះអត់ធន់ចំពោះការដែលត្រូវ
វាយដំ ។

ព្រះតម្រាស់របស់ព្រះគោតមដ៏ចម្រើន រាប់ថា ពីរោះពន់ពេក ព្រោះ
កំពុងស្តាប់ក៏ជាសុខ រាប់ថា ចាប់ចិត្តពន់ពេក ព្រោះពិចារណាក៏ជាប្រយោជន៍ ។

បន្ទាប់អំពីនោះ ព្រាហ្មណ៍បានសរសើរព្រះធម្មទេសនានោះឯង ដោយ
ឧបមា ៤ យ៉ាង ។

បណ្តាបទទាំងនោះ បទថា **និកុដ្ឋិនំ** បានដល់ ភាជនៈដែលផ្តាច់មាត់
ចុះក្រោម ឬដែលមានមាត់នៅខាងក្រោម ។

បទថា **ឧត្តរោយុ** បានដល់ ផ្ទារមាត់ឡើង ។ បទថា **បដិច្ចន្នំ** បាន
ដល់ ដែលគេបិទដោយស្មៅ និងស្លឹកឈើជាដើម ។ បទថា **វិវរេយ្យ** ប្រែ
ថា បើក ។ បទថា **មុន្ទុស្ស** បានដល់ អ្នកវង្វេងទិស ។

បទថា **មគ្គំ អាចិន្តេយ្យ** សេចក្តីថា ចាប់ដៃហើយប្រាប់ថា នេះផ្លូវ ។

បទថា **អនុការេ** គឺក្នុងភាពងងឹតមានអង្គ ៤ គឺងងឹតព្រោះថ្ងៃ ១៤ រោច
ព្រោះជាវេលាកណ្តាលយប់ ព្រោះព្រៃក្រាស់ ព្រោះពពកក្រាស់បិទបាំង ។

អត្ថរបស់បទដែលជ្រាលជ្រៅ មានប្រមាណប៉ុណ្ណេះ ។

ឯពាក្យអធិប្បាយប្រកបអត្ថ មានដូច្នេះថា ព្រះគោតមដ៏ចម្រើន ជាអ្នក
ញ៉ាំងខ្ញុំព្រះអង្គដែលបែរមុខចេញអំពីព្រះសង្ឃម្នាក់ ធ្លាក់ចូលទៅក្នុងអសង្ឃម្នាក់ ឲ្យ
ផុតចាកអសង្ឃម្នាក់ ដូចបុគ្គលណាម្នាក់ ផ្ទារវត្ថុដែលផ្តាច់ឡើងដូច្នោះ បើក

សាសនាដែលត្រូវបិទបាំងដោយព្រៃស្តុក គឺមិច្ឆាទិដ្ឋិ ចាប់តាំងអំពីសាសនា
របស់ព្រះមានព្រះភាគព្រះនាមថាកស្សបអន្តរធានទៅ ដូចបុគ្គលណាម្នាក់
បើករបស់ដែលត្រូវបិទបាំងចេញ ដូច្នោះ ជាអ្នកប្រាប់ផ្លូវស្មុគី និងនិព្វានដល់
ខ្ញុំព្រះអង្គ ដែលដើរវង្វេងផ្លូវ ទៅកាន់ផ្លូវទាប គឺផ្លូវដែលខុស ដូចបុគ្គលណា
ម្នាក់ប្រាប់ផ្លូវដល់អ្នកវង្វេងផ្លូវ ដូច្នោះ ឈ្មោះថា ទ្រង់បានប្រកាសធម៌ហើយ
ដោយអនេកបរិយាយដល់ខ្ញុំព្រះអង្គ ព្រោះទ្រង់ប្រកាសហើយ ដោយបរិយាយ
ទាំងនេះ ដោយទ្រង់បញ្ចេញពន្លឺ គឺព្រះធម្មទេសនា កម្ចាត់បង់នូវភាពងងឹត
គឺមោហៈ ដែលបិទបាំងព្រះរតនត្រ័យនោះដល់ខ្ញុំព្រះអង្គ ដែលជាអ្នកលិច
លង់ទៅក្នុងងងឹត គឺមោហៈ មើលមិនឃើញរូបព្រះរតនត្រ័យ មានព្រះពុទ្ធ
ជាដើម ដូចបុគ្គលណាម្នាក់ ទ្រោលភ្លើងក្នុងទីងងឹត ដូច្នោះ ។

កាលព្រាហ្មណ៍សរសើរព្រះធម្មទេសនាយ៉ាងនេះហើយ មានចិត្តជ្រះថ្លា
ក្នុងព្រះរតនត្រ័យ ព្រោះទេសនានេះ កាលទ្រង់ធ្វើអាការរបស់បុគ្គលដែល
ជ្រះថ្លា ទើបពោលពាក្យថា ឯសាហំ ដូច្នេះជាដើម ។

បណ្តាបទទាំងនោះ បទថា ឯសាហំ កាត់បទជា ឯសោ អហំ ប្រែថា
ខ្ញុំព្រះអង្គនោះ ។

ច្រើនបទថា កវន្តំ គោតមំ សរណំ គច្ឆាមិ សេចក្តីថា ខ្ញុំព្រះអង្គសូម
ដល់ សូមគប្បក សូមសេព សូមចូលទៅអង្គុយជិតព្រះគោតមដ៏ចម្រើន
ដោយបំណងនេះថា សូមព្រះគោតមដ៏ចម្រើន ជាទីរព្វក ជាទីពឹង ជាអ្នក
ទម្លាយសេចក្តីទុក្ខ និងជាអ្នកសាងប្រយោជន៍សុខឲ្យដល់ខ្ញុំព្រះអង្គផងចុះ ។

ម្យ៉ាងទៀត សេចក្តីថា ខ្ញុំព្រះអង្គដឹង គឺជាបយ៉ាងនេះ ។ ព្រោះថា ធាតុត្រក
ណា ប្រែថា ទៅ ធាតុទាំងនោះរមែងប្រែថា ដឹងបានផងដែរ ។ ព្រោះដូច្នេះ
បទថា ឥន្ទ្រាមិ នេះ ទើបព្រះអដ្ឋកថាចារ្យពោលអត្ថទុកដូច្នេះថា ជាធាមិ
តុជ្ឈាមិ ប្រែថា កំពុងដឹង កំពុងជ្រាប ។

ក្នុងបទថា ធម្មត្ថា ភិក្ខុសង្ឃត្ថា នេះ គប្បីជ្រាបអធិប្បាយដូចតទៅថា
ដែលឈ្មោះថា ធម៌ ព្រោះអត្ថថា ទ្រទ្រង់ទុកនូវបុគ្គលទាំងឡាយដែល
បានសម្រេចអរិយមគ្គ អ្នកធ្វើឲ្យជាក់ច្បាស់នូវនិរោធហើយ និងអ្នកបដិបត្តិ
តាមពាក្យដែលព្រះពុទ្ធទ្រង់ប្រៀនប្រដៅជានិច្ចកាល មិនឲ្យធ្លាក់ទៅក្នុងអបាយ
៤ ។ ធម៌នោះ កាលពោលដោយអត្ថ ក៏បានដល់អរិយមគ្គ និងនិព្វាន សម
ដូចព្រះតម្រាស់ដែលព្រះពុទ្ធត្រាស់ទុកដូច្នេះថា ម្នាលភិក្ខុទាំងឡាយ ធម៌ដែល
ជាសង្ខតៈ មានប៉ុនណា អរិយមគ្គមានអង្គ ៨ តថាគតពោលថា ជាកំពូល
នៃធម៌ដែលជាសង្ខតៈទាំងនោះ សេចក្តីពិស្តារដូចពោលមកដូច្នេះ ។ មិនមែន
តែអរិយមគ្គ និងនិព្វានតែម្យ៉ាងប៉ុណ្ណោះទេ ដែលឈ្មោះថា ធម៌ ។ ដោយ
ពិតនោះ សូម្បីបរិយត្តិធម៌ ព្រមទាំងអរិយផលទាំងឡាយ ក៏ឈ្មោះថា ធម៌
សមដូចពាក្យដែលទេវបុត្រពោលទុកក្នុងឆត្តមាណវករិមាណវត្ថុថា

អ្នកចូរដល់នូវធម៌ ដែលប្រាសចាករាគៈ មិនរំភើប មិនមានសោក ជា
សភាវធម៌ដែលបច្ច័យប្រជុំតាក់តែងមិនបាន ជាធម៌មិនគួរឆ្កើម ជាធម៌ដ៏ពិរោះ
ដ៏ល្អិត ដែលលោកចែកត្រឹមត្រូវហើយ ដើម្បីជាសរណៈចុះ ។

ក្នុងគាថានេះគប្បីជ្រាបវិនិច្ឆ័យដូច្នេះថា បទថា ជាធម៌ប្រាសចាករាគៈ គឺ

ទេវបុត្រពោលដល់ មគ្គ ។ ពាក្យថា ជាធម៌មិនរំភើប មិនមានសោក គឺ
 ទេវបុត្រពោលដល់ផល ។ ពាក្យថា ជាធម៌ដែលបច្ច័យប្រជុំតាក់តែងមិនបាន
 គឺទេវបុត្រពោលដល់និព្វាន ។ ពាក្យថា ជាធម៌មិនគួរខ្លើម ជាធម៌ដ៏ពីរោះ
 ដែលព្រះពុទ្ធទ្រង់ជំនាញហើយផង ទ្រង់បានចែកទុកល្អហើយផងនេះ គឺទេវ-
 បុត្រពោលដល់ព្រះធម្មក្ខន្ធទាំងអស់ ដែលទ្រង់ចែកទុកក្នុងព្រះត្រៃបិដក ។

ដែលឈ្មោះថា សង្ឃ ព្រោះអត្ថថា រួមគ្នាដោយគ្រឿងរួម គឺទិដ្ឋិ និង
 សីល ។ សង្ឃនោះ កាលពោលដោយអត្ថ គឺពួកព្រះអរិយបុគ្គល ៨ ពួក ។
 សមដូចពាក្យដែលទេវបុត្រពោលទុកក្នុងវិមានវត្តនោះឯងថា

អ្នកប្រាជ្ញទាំងឡាយ បានពោលនូវទាន ដែលបុគ្គលឲ្យហើយ ចំពោះគូ
 បុរសដ៏ស្អាត ៤ គូណា ថាជាទានមានផលច្រើន គូនៃបុរសនោះ ចាត់ជា
 បុគ្គល ៨ ពួក ជាអ្នកឃើញនូវធម៌ អ្នកចូរដល់នូវព្រះសង្ឃនេះ ជាសរណៈ
 ចុះ ។

ពួកនៃសង្ឃទាំងឡាយ ឈ្មោះថា ភិក្ខុសង្ឃ ។ ព្រាហ្មណ៍បានប្រកាស
 ការដល់សរណៈទាំង ៣ ដោយពាក្យមានប្រមាណប៉ុណ្ណោះ ។

សរណាគមនកថា

ឥឡូវនេះ ដើម្បីកាតជាអ្នកឈ្លាសក្នុងសរណាគមន៍ទាំងនោះ ទើបគួរ
 ជ្រាបវិធីនេះ គឺសរណៈ ការដល់សរណៈ អ្នកដល់សរណៈ ប្រភេទនៃការ
 ដល់សរណៈ ផលនៃការដល់សរណៈ សង្គិលេស គឺការសៅហ្មង និងភេទ
 គឺការបែកធ្លាយនៃសរណៈ ។

សួរថា វិធីនេះមានអត្ថដូចម្តេចខ្លះ ឆ្លើយថា គួរជ្រាបអត្ថ ដោយអត្ថ
ចំពោះបទមុន ។ ដែលឈ្មោះថា សរណៈ ព្រោះអត្ថថា បៀតបៀន
អធិប្បាយថា រមែងកម្ចាត់ គឺធ្វើការភ័យ ការខ្លាច សេចក្តីទុក្ខ កិលេសដែល
ជាហេតុឲ្យទៅកាន់ទុក្ខតិរច្ឆន្ទវិសេសដែលដល់នូវសរណៈ ឲ្យវិនាសទៅ ដោយ
ការដល់នូវសរណៈនោះឯង ។ ពាក្យថា សរណៈ នោះ ជាឈ្មោះហៅព្រះ-
រតនត្រ័យ ។

ម្យ៉ាងទៀត ដែលឈ្មោះថា តុទ្ធ ព្រោះអត្ថថា កម្ចាត់បង់នូវភ័យរបស់
សត្វទាំងឡាយ ដោយធ្វើសត្វទាំងឡាយ ឲ្យប្រព្រឹត្តទៅក្នុងប្រយោជន៍ និង
ត្រឡប់អំពីវត្ថុដែលមិនមែនប្រយោជន៍ ។

ដែលឈ្មោះថា ធម៌ ព្រោះធ្វើសត្វទាំងឡាយ ឲ្យឆ្លងចាកកន្តារ គឺភព
និងព្រោះឲ្យការស្រាលចិត្តដល់សត្វទាំងឡាយ ។

ដែលឈ្មោះថា សង្ឃ ព្រោះធ្វើសក្ការៈទាំងឡាយ សូម្បីជារបស់មាន
តម្លៃតិច ឲ្យទទួលផលដ៏បរិបូណ៌ ព្រោះដូច្នោះ ទើបព្រះរតនត្រ័យ ឈ្មោះថា
សរណៈដោយបរិយាយនេះឯង ។

ចិត្តប្បាទដែលមានកិលេសកម្ចាត់ហើយ ដោយកាតជាអ្នកគោរពជ្រះថ្លា
ក្នុងសរណៈនោះ ដែលប្រព្រឹត្តទៅដោយអាការ មានការគោរពជ្រះថ្លាក្នុងព្រះ
រតនត្រ័យនោះជាខាងមុខ ឈ្មោះថា សរណគមន៍ ។

សត្វដែលដល់ព្រមដោយសរណគមន៍នោះ ឈ្មោះថា ដល់សរណៈ ។
អធិប្បាយថា រមែងចូលដល់រតនៈទាំង ៣ នេះ ថាជាសរណៈ គឺទីរព្វក

ទីពីរ ថាជាបរាយនៈ ធម៌នាំទៅកាន់ត្រើយ ដោយចិត្តប្បាទដែលមានប្រការ ដូចពោលហើយ ។ អ្នកសិក្សាគប្បីជ្រាបសរណៈ ការដល់សរណៈ និងអ្នក ដល់សរណៈទាំង ៣ យ៉ាងនេះ ។

ឯក្នុងប្រភេទនៃការដល់សរណៈ (ការដល់សរណៈមានប៉ុន្មានប្រភេទ) គប្បីជ្រាបអធិប្បាយតទៅ ។ ការដល់សរណៈមាន ២ គឺការដល់សរណៈ ដែលជាលោកុត្តរ ១ ការដល់សរណៈដែលជាលោកិយ ១ ។ ក្នុងបទ ២ យ៉ាងនោះ ការដល់សរណៈដែលជាលោកុត្តរនៃបុគ្គលដែលឃើញសច្ចៈហើយ កាលពោលដោយអារម្មណ៍ រមែងមាននិព្វានជាអារម្មណ៍ កាលពោលដោយ កិច្ច រមែងសម្រេចបានក្នុងព្រះរតនត្រ័យទាំងអស់ ព្រោះកាត់ផ្តាច់កិលេសជា ហេតុជំទាស់ដល់ការដល់នូវសរណៈបាន ក្នុងខណៈនៃមគ្គ ។ ការដល់ សរណៈដែលជាលោកិយនៃបុគ្គជន កាលពោលដោយអារម្មណ៍ រមែងមាន ព្រះពុទ្ធកុណជាដើមជាអារម្មណ៍ សម្រេចបានដោយការសង្កត់កិលេសដែល ជាហេតុជំទាស់ការដល់សរណៈបាន ។ ការដល់សរណៈនោះ កាលពោល ដោយអត្ត បានដល់ ការបានសទ្ធាក្នុងព្រះរតនត្រ័យ មានព្រះពុទ្ធជាដើម និង សម្មាសម្ពុទ្ធិ ដែលមានសទ្ធាជាបាទ លោកហៅថា ទិដ្ឋជុកម្ម គឺការធ្វើទិដ្ឋិឲ្យ ត្រង់ ក្នុងបុញ្ញកិរិយាវត្ថុ ១០ ។

ការដល់សរណៈបែបនេះ មាន ៤ យ៉ាង គឺការដល់ដោយប្រគល់កាយ ១ ដោយការមានព្រះរតនត្រ័យនោះជាគ្រឿងនាំផ្លូវ ១ ដោយភាពជាសិស្ស ១ ដោយការឧទ្ទិសដៃ គឺការប្រណម្យដៃធ្វើសេចក្តីគោរព ១ ។

ក្នុង ៤ យ៉ាងនោះ ដែលឈ្មោះថា ការប្រគល់កាយ បានដល់ ការ
 លះបង់ខ្លួនដល់ព្រះរតនត្រ័យ មានព្រះពុទ្ធជាដើម (ដោយការពោលយ៉ាង
 នេះថា) តាំងអំពីថ្ងៃនេះជាដើមទៅ ខ្ញុំព្រះអង្គសូមប្រគល់ខ្លួនថ្វាយដល់ព្រះ
 ពុទ្ធ ដល់ព្រះធម៌ និងព្រះសង្ឃ ។

ដែលបានឈ្មោះថា ការមានរតនត្រ័យនោះជាគ្រឿងនាំផ្លូវ បានដល់ ការ
 មានព្រះរតនត្រ័យនោះជាទីទៅខាងមុខ ដោយការពោលយ៉ាងនេះថា តាំងពី
 ថ្ងៃនេះជាដើមទៅ សូមលោកម្ចាស់ទាំងឡាយ ចាំទុកនូវខ្ញុំថា ខ្ញុំសូមមានព្រះពុទ្ធ
 ជាអ្នកនាំផ្លូវ សូមមានព្រះធម៌ជាអ្នកនាំផ្លូវ សូមមានព្រះសង្ឃជាអ្នកនាំផ្លូវ ។

ដែលឈ្មោះថា ការឧទ្ទិសដៃ បានដល់ ធ្វើការនមស្ការយ៉ាងខ្ពង់ខ្ពស់ក្នុង
 ព្រះរតនត្រ័យ មានព្រះពុទ្ធជាដើម ដោយការពោលយ៉ាងនេះថា ចាប់អំពីថ្ងៃ
 នេះជាដើមទៅ សូមលោកម្ចាស់ទាំងឡាយ ចាំទុកនូវខ្ញុំថា ខ្ញុំសូមធ្វើការក្រាប
 ថ្វាយបង្គំ ការក្រោកទទួល ការផ្គងអញ្ជូលី ការធ្វើការនមស្ការចំពោះព្រះ
 រតនត្រ័យ មានព្រះពុទ្ធជាដើមនោះឯង ។

បុគ្គលកាលធ្វើអាការឯណាមួយ ក្នុងបណ្តាអាការទាំង ៤ យ៉ាងនេះ
 ចាត់ថា បានទទួលការដល់សរណៈហើយនោះឯង ។

ម្យ៉ាងទៀត គប្បីជ្រាបការប្រគល់កាយ ដោយការពោលយ៉ាងនេះថា ខ្ញុំ
 សូមលះបង់ខ្លួនដល់ព្រះមានព្រះភាគ ដល់ព្រះធម៌ ដល់ព្រះសង្ឃ ខ្ញុំសូមលះ
 ជីវិតដល់ព្រះមានព្រះភាគ ដល់ព្រះធម៌ ដល់ព្រះសង្ឃ ខ្ញុំលះបង់ខ្លួនហើយ
 នោះឯងដល់ព្រះមានព្រះភាគ ដល់ព្រះធម៌ ដល់ព្រះសង្ឃ ខ្ញុំលះបង់ជីវិត

ហើយនោះឯងដល់ព្រះមានព្រះភាគ ដល់ព្រះធម៌ និងដល់ព្រះសង្ឃ ខ្ញុំសូម
ដល់ព្រះពុទ្ធ ព្រះធម៌ និងព្រះសង្ឃ ថាជាសរណៈ ដោយសូមយកជីវិតជា
ទុន សូមព្រះពុទ្ធ ព្រះធម៌ និងព្រះសង្ឃ ជាទីពឹង ទីរក្សា ជាទីអាស្រ័យ
ជាទីជ្រកកោនរបស់ខ្ញុំ ។

គប្បីឃើញការចូលដល់ភាពជាសិស្ស ដូចការចូលដល់ភាពជាសិស្ស
ក្នុងការដល់សរណៈរបស់ព្រះមហាកស្សប ដោយការពោលយ៉ាងនេះថា អើ
ហ្ន៎ ប្រសិនបើអាត្មាអញជួបនឹងបុគ្គលដែលជាគ្រូ ក៏សូមឲ្យជួបតែនឹងព្រះ
មានព្រះភាគ អើហ្ន៎ ប្រសិនបើអាត្មាអញ បានជួបនឹងបុគ្គលដែលមានគតិល្អ
ក៏សូមឲ្យជួបតែនឹងព្រះមានព្រះភាគ អើហ្ន៎ ប្រសិនបើអាត្មាអញ បានជួបនឹង
បុគ្គលដែលត្រាស់ដឹងធម៌ ក៏សូមឲ្យជួបតែនឹងព្រះមានព្រះភាគ ។

គប្បីជ្រាបការដែលមានព្រះរតនត្រ័យនោះជាគ្រឿងនាំផ្លូវ ដូចការដល់
សរណៈរបស់ជនទាំងឡាយ មានអាឡូវកយក្ខជាដើម ដោយពោលយ៉ាងនេះថា
ខ្ញុំនឹងចេញពីស្រុកមួយ ទៅស្រុកមួយ ចេញពីបុរីមួយ ទៅបុរីមួយ
នមស្ការនូវព្រះពុទ្ធផង ព្រះធម៌ដ៏ប្រសើរផង ។

គប្បីឃើញការផ្តន្ទាសំពះយ៉ាងនេះថា កាលនោះឯង ព្រហ្មាយុ
ក៏ក្រោកអំពីអាសនៈ ធ្វើនូវសំពត់ខត្តរាស្ត្រឆៀងស្មាម្ខាង ក្រាបទៀបព្រះ
បាទានៃព្រះមានព្រះភាគដោយក្បាល ដប់ព្រះបាទានៃព្រះមានព្រះភាគដោយ
មាត់ផង ច្របាច់ដោយដៃផង បន្ទីឈ្មោះរបស់ខ្លួនថា បពិត្រព្រះគោតមដ៏
ចម្រើន ខ្ញុំព្រះអង្គឈ្មោះថា ព្រហ្មាយុព្រាហ្មណ៍ បពិត្រព្រះគោតមដ៏ចម្រើន

ខ្ញុំព្រះអង្គ ឈ្មោះព្រហ្មាយុព្រាហ្មណ៍ ។

ការប្រណម្យដៃសំពះនោះមាន ៤ យ៉ាង គឺព្រោះជាញាតិ ព្រោះភ័យ ព្រោះជាអាចារ្យ និងព្រោះជាទុក្ខិណោយ្យបុគ្គល ការផ្គង់អញ្ចលី ៤ យ៉ាង នោះ ការដល់សរណៈមានដោយការផ្គង់អញ្ចលី ព្រោះជាទុក្ខិណោយ្យបុគ្គល មិនមែនដោយហេតុ ៣ យ៉ាងក្រៅអំពីនេះឡើយ ។

ព្រោះថា សរណៈដែលបុគ្គលទទួលបាន ដោយបុគ្គលដ៏ប្រសើរបំផុត និងអស់សកាវៈទៅ ដោយអំណាចបុគ្គលដ៏ប្រសើរបំផុតដូចគ្នា ។ ព្រោះ ដូច្នោះ បុគ្គលណាមានផៅពង្សជាសក្យៈ ឬជាកោលិយៈក្តី ថ្វាយបង្គំព្រះពុទ្ធ ដោយសម្គាល់ថា ព្រះពុទ្ធអង្គជាព្រះញាតិរបស់យើងទាំងឡាយ បុគ្គលនោះ មិនទាន់ឈ្មោះថា បានទទួលសរណៈឡើយ ។ ឬបុគ្គលណាថ្វាយបង្គំព្រះពុទ្ធ ដោយសេចក្តីភ័យខ្លាចថា ព្រះសមណគោតមដែលព្រះរាជាបូជាហើយ មាន អានុភាពច្រើន កាលអញ្ញមិនថ្វាយបង្គំ គប្បីធ្វើសេចក្តីវិនាសឲ្យដល់អញ បាន បុគ្គលនោះ ក៏មិនទាន់ឈ្មោះថា បានទទួលសរណៈដូចគ្នា ។ បុគ្គល ណាព្យាបាលពាក្យប្រៀនប្រដៅណាមួយ ដែលបានរៀនក្នុងសម្ភាសន៍ព្រះមាន ព្រះភាគ កាលព្រះអង្គនៅជាព្រះពោធិសត្វ ឬក្នុងពុទ្ធកាល បានរៀនពាក្យ ប្រៀនប្រដៅទំនងនេះថា

កុលបុត្រដែលចែកកោតៈទាំងឡាយជា ៤ ចំណែក គឺបរិកោតកោតៈ ទាំងឡាយ ១ ចំណែក ប្រកបការងារ ២ ចំណែក ទាំងតម្កល់ទុកចំណែក ទី ៤ ដោយក្រែងមានអន្តរាយទាំងឡាយ (ទៅខាងមុខ) ។

កើតការជ្រះថ្លា ថ្វាយបង្គំ ដោយរព្វកថា ព្រះអង្គជាអាចារ្យរបស់យើង បុគ្គលនោះក៏ឈ្មោះថា មិនទាន់បានទទួលសរណៈដូចគ្នា ។

ឯបុគ្គលណាថ្វាយបង្គំ ដោយសម្គាល់ថា ព្រះពុទ្ធទ្រង់ជាអគ្គទុក្ខណោយ្យ បុគ្គលក្នុងលោក បុគ្គលនោះឯង ឈ្មោះថា បានទទួលសរណៈហើយ ។ ឧបាសក ឬឧបាសិកាដែលបានទទួលសរណៈយ៉ាងនេះហើយ កាលថ្វាយបង្គំ ញាតិដែលបួសក្នុងសម្មាសម្ពុទ្ធិ ដោយការរព្វកថា លោកម្ចាស់នេះជាញាតិ របស់អញ ដូច្នេះ ការដល់សរណៈក៏មិនអស់សកាវៈទៅ គឺមិនបែកធ្លាយ សរណៈ នឹងពោលថ្វីដល់បុគ្គល ឬឧបាសិកាដែលថ្វាយបង្គំញាតិដែលមិន ទាន់បួសនោះ ។

សម្រាប់ឧបាសក ឬឧបាសិកា ដែលថ្វាយបង្គំព្រះរាជាក៏ដូចគ្នា គឺថ្វាយ បង្គំដោយអំណាចភ័យថា ព្រះរាជាអង្គនេះ ជាអ្នកដែលអ្នកដែនបូជាហើយ កាលអញមិនថ្វាយបង្គំ ក៏ធ្វើសេចក្តីវិនាសដល់អញបាន ដូច្នេះ ការដល់ សរណៈក៏មិនអស់សកាវៈទៅ ដូចកាលបុគ្គល សូម្បីថ្វាយបង្គំតិរិយ ដែល ឲ្យការសិក្សាសិប្បៈឯណាមួយ ដោយគិតថា បុគ្គលនេះជាគ្រូរបស់អញ ការ ដល់សរណៈក៏មិនអស់សកាវៈទៅ ដូច្នេះ អ្នកសិក្សាគប្បីជ្រាបប្រភេទនៃការ ដល់សរណៈយ៉ាងនេះឯង ។

ការដល់សរណៈដែលជាលោកុត្តរក្នុងទីនេះ មានសមញ្ញផល ៤ ជា វិបាកផល មានការអស់ទៅនៃទុក្ខទាំងពួង ជាអានិសង្សផល សមដូចព្រះ តម្រាស់ដែលព្រះសម្មាសម្ពុទ្ធត្រាស់ដូច្នេះថា

លុះតែបុគ្គលណា យកព្រះពុទ្ធ ព្រះធម៌ ព្រះសង្ឃ ជាទីពឹង ឃើញ ច្បាស់នូវអរិយសច្ចទាំង ៤ គឺទុក្ខសច្ច ១ ទុក្ខសមុទយសច្ច ១ និរោធសច្ច កន្លងទុក្ខ ១ អរិយមគ្គប្រកបដោយអង្គ ៨ ជាដំណើរទៅកាន់ព្រះនិព្វានដែល ជាទីម្ខាប់ទុក្ខ ១ ដោយប្រាជ្ញាដ៏ប្រពៃ នេះឯងជាទីពឹងដ៏ក្សេម នេះឯងជាទីពឹង ដ៏ឧត្តម បុគ្គលអាស្រ័យទីពឹងនេះ រមែងរួចស្រឡះចាកទុក្ខទាំងពួងបាន ។

ម្យ៉ាងទៀត គប្បីជ្រាបអានិសង្ស គឺផលនៃការដល់សរណៈនោះ ដោយ អំណាចនៃហេតុ មានការមិនចូលទៅប្រកាន់ ដោយភាពជាបស់ទៀងជាដើម សមដូចព្រះតម្រាស់ដែលព្រះពុទ្ធត្រាស់ដូច្នេះថា

ម្ចាស់អានន្ទ ភិក្ខុក្នុងសាសនានេះ ដឹងច្បាស់ថា ការណ៍នុ៎ះឥតហេតុ ឥតបច្ច័យទេ ត្រង់ដែលបុគ្គលបរិបូណ៌ដោយទិដ្ឋិ ប្រកាន់នូវសង្ខារនីមួយៗ ទៀង ថាជាសុខ ថាជាបស់ខ្លួន គប្បីផ្តាច់បង់នូវមាតាចាកជីវិត គប្បីផ្តាច់ បង់នូវបិតាចាកជីវិត ។ បេ។ គប្បីញ៉ាំងព្រះលោហិតព្រះតថាគតឲ្យពុរពង គប្បីបំបែកសង្ឃ គប្បីឧទ្ទិស (ឆាកចិត្តទៅរក) សាស្តាដទៃ ការណ៍នុ៎ះ មិនសមហេតុឡើយ ។

ឯការដល់សរណៈដែលជាលោកិយ រមែងមានភពសម្បត្តិ និងកោត- សម្បត្តិជាផលដូចគ្នា សមដូចព្រះតម្រាស់ដែលព្រះសម្មាសម្ពុទ្ធត្រាស់ដូច្នេះថា

ជនទាំងឡាយណាមួយ បានដល់នូវព្រះពុទ្ធ ជាទីរព្វក ជនទាំងនោះ នឹងមិនទៅកាន់អបាយកុមិឡើយ លុះលះបង់រាងកាយជាបស់មនុស្សហើយ នឹងទៅបំពេញក្នុងពួកទេវតាមិនខាន ។

សូម្បីរឿងដទៃលោកក៏ពោលទុក ។ គ្រានោះឯង សក្កទេវរាជ មួយ
 អន្លើដោយទេវតា ៨ ម៉ឺន បានចូលទៅរកព្រះមហាមោគ្គល្លាន ។ ព្រះមហា
 មោគ្គល្លានបានពោលនឹងសក្កទេវរាជដែលឈរក្នុងទីសមគួរ នាចំណែកម្ខាង
 ដូច្នេះថា បពិត្រទេវានមិន្ទ ការដល់នូវព្រះពុទ្ធជាទីពឹងប្រពៃណាស់ បពិត្រ
 ទេវានមិន្ទ សត្វពួកខ្លះក្នុងលោកនេះ ព្រោះហេតុតែដល់នូវព្រះពុទ្ធជាទីពឹង
 ហើយ លុះបែកធ្លាយរាងកាយស្លាប់ទៅ តែងកើតក្នុងសុគតិសួគ៌ ទេវលោក
 យ៉ាងនេះឯង សត្វទាំងនោះ រមែងបាននូវរបស់ជាទិព្វដទៃ ដោយឋានៈទាំង
 ១០ យ៉ាង គឺអាយុជាទិព្វ ១ ពណ៌សម្បុរជាទិព្វ ១ សេចក្តីសុខជាទិព្វ ១
 យសជាទិព្វ ១ អធិបតីជាទិព្វ ១ រូបជាទិព្វ ១ សំឡេងជាទិព្វ ១ ក្លិនជា
 ទិព្វ ១ រសជាទិព្វ ១ ផោដ្ឋព្វៈជាទិព្វ ១ ។ ក្នុងការដល់ព្រះធម៌ និងព្រះ
 សង្ឃថាជាសរណៈ ក៏ន័យនេះ ។ ន័យម្យ៉ាងទៀត គប្បីជាបផលដែល
 សម្គាល់របស់ការដល់សរណៈ ដោយអំណាចនៃសូត្រ មានវេលាមសូត្រជា
 ដើម ។ គប្បីជាបផលនៃការដល់សរណៈយ៉ាងនេះ ។

ក្នុងការដល់សរណៈ ២ យ៉ាងនោះ ការដល់សរណៈដែលជាលោកិយ
 រមែងសៅហ្មងដោយហេតុទាំងឡាយ មានការមិនដឹង ការសង្ស័យ និងការ
 ដឹងខុសជាដើម ក្នុងព្រះរតនត្រ័យ ជាការដល់សរណៈ ដែលមិនមានការរុង
 រឿងច្រើន មិនទូលំទូលាយច្រើន ។ ឯការដល់សរណៈដែលជាលោកុត្តរ
 មិនមានការសៅហ្មងឡើយ ។

ការដល់សរណៈដែលជាលោកិយ មានការអស់សក្ការៈ គឺជាចង្រៃត្រៃ

សរណៈ ២ យ៉ាង គឺការបែកធ្លាយមានទោស ១ ការបែកធ្លាយមិនមាន
 ទោស ១ ក្នុងការអស់សភាវៈទាំង ២ យ៉ាងនោះ ការអស់សភាវៈមាន
 ទោស រមែងមានដោយហេតុទាំងឡាយ មានការចូលសាសនាដទៃជាដើម
 ការអស់សភាវៈបែបនោះ មានផលមិនគួរប្រាថ្នា ។ ការអស់សភាវៈមិនមាន
 ទោស ព្រោះធ្វើកាលកិរិយា ការអស់សភាវៈបែបនោះ មិនមានផល ព្រោះ
 មិនមានវិបាក ។ តែការដល់សរណៈបែបលោកុត្តរ មិនមានការអស់សភាវៈ
 ឡើយ ។ ពិតហើយ ព្រះអរិយសាវ័ក ស្លាប់ហើយទៅកើតក្នុងភពដទៃ ក៏
 មិនលើកតម្កើងបុគ្គលដទៃថាជាសាស្តា ។ គប្បីជ្រាបការសៅហ្មង និងការ
 អស់សភាវៈ គឺជាចំការដល់សរណៈដូចពណ៌នាមក ដូច្នេះ ។

បទថា ឧទាសកំ មំកវំ នោតមោ ធារេតុ សេចក្តីថា សូមព្រះ
 គោតមដ៏ចម្រើនចាំទុក អធិប្បាយថា សូមស្គាល់ខ្ញុំព្រះអង្គយ៉ាងនេះថា
 បុគ្គលនេះជាឧបាសក ។

ក្នុងទីនេះ ដើម្បីកាតជាអ្នកឈ្លាសក្នុងវិធីប្រគល់ខ្លួនជាឧបាសក ទើបគួរ
 ជ្រាបបកិណ្ណកៈនេះថា ឧបាសក គឺបុគ្គលណា ព្រោះហេតុអ្វី ទើបឈ្មោះថា
 ឧបាសក ឧបាសកនោះមានសីលដូចម្តេច មានអាជីវៈដូចម្តេច មានវិបត្តិដូច
 ម្តេច មានសម្បត្តិដូចម្តេច ។

ក្នុងបកិណ្ណកៈទាំងនោះ ពាក្យថា ឧបាសក គឺអ្វី បានដល់ គ្រហស្ថណា
 ម្នាក់ដែលដល់សរណៈ ។ សមដូចព្រះតម្រាស់ ដែលព្រះសម្មាសម្ពុទ្ធត្រាស់ទុក
 ដូច្នេះថា ម្ចាស់មហានាម បុគ្គលជាអ្នកដល់នូវព្រះពុទ្ធជាទីពឹង ដល់នូវព្រះ

ធម៌ជាទីពឹង ដល់នូវព្រះសង្ឃជាទីពឹង ព្រោះហេតុឯណា ម្ចាស់មហានាម បុគ្គលដែលឈ្មោះថា ឧបាសក ព្រោះហេតុនេះឯង ។

ពាក្យថា ព្រោះហេតុដូចម្តេច ទើបហៅថាឧបាសក បានដល់ ព្រោះចូល ទៅអង្គុយជិតព្រះរតនត្រ័យ ។ ពិតហើយ បុគ្គលនោះឈ្មោះថា ឧបាសក ព្រោះចូលទៅអង្គុយជិតព្រះពុទ្ធ ព្រះធម៌ ព្រះសង្ឃ ។

ពាក្យថា ឧបាសកនោះ មានសីលដូចម្តេច បានដល់ ចេតនាជាគ្រឿង វៀរចាក ៥ យ៉ាង ។ សមដូចព្រះសម្មាសម្ពុទ្ធត្រាស់ទុកយ៉ាងនេះថា ម្ចាស់មហា នាម ឧបាសកជាអ្នកវៀរចាកបាណាតិបាត វៀរចាកអទិន្នាទាន វៀរចាក កាមេសុមិច្ឆាចារ វៀរចាកមុសាវាទ វៀរចាកការជីកទឹកស្រវឹង គឺសុរា និង មេរ័យ ដែលជាទីតាំងនៃសេចក្តីប្រមាទ ដោយហេតុឯណា ម្ចាស់មហានាម ឧបាសកបរិបូណ៌ដោយសីល ដោយហេតុនេះឯង ។

ពាក្យថា មានអាជីពដូចម្តេច បានដល់ ការលះជំនួញខុស ៥ យ៉ាង ហើយចិញ្ចឹមជីវិតដោយសម្មាអាជីវៈ សមដូចព្រះតម្រាស់ដែលទ្រង់ត្រាស់ទុក ដូច្នេះថា ម្ចាស់ភិក្ខុទាំងឡាយ ជំនួញ ៥ យ៉ាងនេះ ឧបាសកមិនគួរធ្វើឡើយ ជំនួញ ៥ យ៉ាង តើដូចម្តេច គឺការជួញគ្រឿងសស្ត្រារុក្ខ ១ ការជួញមនុស្ស ១ ការជួញ (សត្វដែលគេសម្លាប់យក) សាច់ ១ ការជួញគ្រឿងស្រវឹង ១ ការជួញថ្នាំពិស ១ ម្ចាស់ភិក្ខុទាំងឡាយ ជំនួញ ៥ ប្រការនេះឯង ឧបាសកមិនគួរធ្វើឡើយ ។

ពាក្យថា មានវិបត្តិដូចម្តេច បានដល់ វិបត្តិនៃសីល និងអាជីវៈរបស់

ឧបាសកនោះឯងឯណា នេះជាវិបត្តិរបស់ឧបាសកនោះ ។ ម្យ៉ាងទៀត ឧបាសកនោះជាមនុស្សចណ្ឌាល និងសៅហ្មងដោយមន្ទិលផ្សេងៗ ដោយ វិបត្តិឯណា វិបត្តិនោះក៏គប្បីជ្រាបថា ជាវិបត្តិរបស់ឧបាសកនោះ។ ។ ភាពជា បុគ្គលចណ្ឌាលនោះ កាលពោលដោយអត្ថ ក៏បានដល់ធម៌ ៥ ប្រការ មានភាពជាអ្នកមិនមានសទ្ធាជាដើម ។ ដូចព្រះពុទ្ធតម្រាស់ថា ម្នាលភិក្ខុ ទាំងឡាយ ឧបាសកប្រកបដោយធម៌ ៥ យ៉ាង ឈ្មោះថា ឧបាសកចណ្ឌាល ផង ឈ្មោះថា មលឧបាសកផង បដិកិដ្ឋឧបាសកផង ធម៌ ៥ យ៉ាង តើដូច ម្តេច គឺឧបាសកជាអ្នកមិនមានសទ្ធា ១ ជាអ្នកទ្រុស្តសីល ១ ប្រកាន់មង្គល ក្រាក់ផ្អើល ១ ជឿតែមង្គល មិនជឿកម្ម ១ ស្វែងរកទុក្ខណេយ្យបុគ្គលខាង ក្រៅពុទ្ធសាសនានេះ ហើយធ្វើបុណ្យនឹងទុក្ខណេយ្យបុគ្គលនោះ ១ ។

ពាក្យថា មានសម្បត្តិដូចម្តេច បានដល់ ការដល់ព្រមដោយសីល និង ការដល់ព្រមដោយអាជីវៈរបស់ឧបាសកនោះ ឈ្មោះថា សម្បត្តិ ។ ម្យ៉ាង ទៀត ធម៌ ៥ ប្រការ មានសទ្ធាក្នុងព្រះរតនត្រ័យជាដើមរបស់ឧបាសកទាំង នោះឯណា ធម៌ ៥ ប្រការនោះ ឈ្មោះថា សម្បត្តិ ដូចព្រះសុគតត្រាស់ថា ម្នាលភិក្ខុទាំងឡាយ ឧបាសកប្រកបដោយធម៌ ៥ យ៉ាង ឈ្មោះថា រតន- ឧបាសកផង ឈ្មោះថា បទុមឧបាសកផង ឈ្មោះថា បុណ្យរីកឧបាសកផង ធម៌ ៥ យ៉ាង តើដូចម្តេច គឺឧបាសកជាអ្នកមានសទ្ធា ១ ជាអ្នកមានសីល ១ ជាអ្នកមិនប្រកាន់មង្គលក្រាក់ផ្អើល ១ ជឿតែកម្ម មិនជឿមង្គល ១ មិន ស្វែងរកទុក្ខណេយ្យខាងបុគ្គលក្រៅពុទ្ធសាសនា ធ្វើបុណ្យតែខាងក្នុងពុទ្ធ-

សាសនានេះ ១ ។

អត្ថនៃអត្ថសព្ទ

អត្ថ សព្ទ ក្នុងពាក្យថា អន្ទតត្ថេ នេះ រមែងប្រើក្នុងអត្ថថា ខាងដើម ខាងចុង ចំណែក និងប្រសើរបំផុត ។ ឯអត្ថ សព្ទ ប្រើក្នុងអត្ថថា

ខាងដើម ដូចក្នុងប្រយោគជាដើមថា អន្ទតត្ថេ សម្ម នោវារិក អារវាមិ ទ្វារំ និគ្ខានំ ម្នាលអ្នកក្សត្រជាសម្លាញ់ ពីថ្ងៃនេះជាដើមរៀង ទៅ ខ្ញុំបិទទ្វារចំពោះពួកនិគ្រន្ធ ។

ខាងចុង ដូចក្នុងប្រយោគជាដើមថា តេនេវ អង្គុលត្ថេន តំ អង្គុលត្ថំ បរាមសេយ្យ ឧប្បត្ថំ វេទ្យត្ថំ បុគ្គលស្ថាបអង្គុលចុងអំពៅ ចុងឫស្សី ដោយម្រាមដៃនោះឯង ។

ចំណែក ដូចក្នុងប្រយោគជាដើមថា អម្ពិលត្ថំ វា មធុរត្ថំ វា តិវត្ថកត្ថំ វា អនុជាធាមិ ភិក្ខុវេ វិហារត្ថេន វា បរិវេណត្ថេន វា ភាជេតុំ ម្នាលភិក្ខុទាំងឡាយ តថាគតអនុញ្ញាតឲ្យរំលែកអំពីចំណែករបស់ដែលមាន រសជួរ ដែលមានរសផ្អែម ឬរបស់ដែលមានរសល្ងឹង តាមចំណែកវិហារ ឬតាមចំណែកបរិវេណ ។

ប្រសើរបំផុត ដូចក្នុងប្រយោគជាដើមថា យាវតា ភិក្ខុវេ សត្តា អបធា វា ។បេ។ តថាគតោ តេសំ អត្ថមក្កាយតិ ម្នាលភិក្ខុទាំងឡាយ ពួកសត្វទាំងប៉ុន្មាន ដែលជាសត្វមិនមានជើងក្តី ។បេ។ ព្រះតថាគត ជាអរហន្តសម្មាសម្ពុទ្ធ ប្រាកដជាប្រសើរជាងពួកសត្វទាំងនោះ ។

ក្នុងទីនេះ អគ្គ សព្វនេះ គប្បីឃើញថា ចុះក្នុងអត្ថថា ខាងដើម ព្រោះដូច្នោះ ក្នុងបទថា អន្ធទត្ថ នេះ គប្បីឃើញអត្ថយ៉ាងនេះថា ផ្ដើម តាំងអំពីថ្ងៃនេះជាដើមទៅ ។

បទថា អន្ធទត្ថ បានដល់ អន្ធការំ ប្រែថា ការមានក្នុងថ្ងៃនេះ ។ បាលី ថា អន្ធទត្ថ ដូច្នេះក៏មាន ។ ធម្ម អក្ខរៈ ជាអាគម ធ្វើកិច្ចភ្ជាប់បទរវាង អន្ធទត្ថ អន្ធទត្ថ ប្រែថា តាំងអំពីថ្ងៃនេះ ។

បទថា វាណុបេតំ ប្រែថា ចូលដល់ដោយជីវិត អធិប្បាយថា ព្រះ គោតមដ៏ចម្រើន សូមចាំ គឺសូមទ្រង់ជ្រាបខ្ញុំព្រះអង្គ ជាឧបាសក គឺវេយ្យា- វច្ឆករ ដល់សរណៈដោយត្រៃសរណគមន៍ មិនមានសាស្តាដទៃក្រៅអំពីព្រះ គោតម រហូតអស់ជីវិតរបស់ខ្ញុំព្រះអង្គប្រព្រឹត្តទៅ ព្រោះថា ខ្ញុំព្រះអង្គសូម្បី បុគ្គលណាម្នាក់ប្រើកាំបិតដ៏មុតថ្លា កាត់ក្បាលរបស់ខ្ញុំព្រះអង្គចោល ក៏នឹងមិន ពោលលាព្រះពុទ្ធថា ព្រះពុទ្ធមិនមែនព្រះពុទ្ធ ព្រះធម៌មិនមែនព្រះធម៌ ព្រះ សង្ឃមិនមែនព្រះសង្ឃឡើយ ។ ព្រាហ្មណ៍កាលដល់សរណៈ ដោយការ ប្រគល់កាយថ្វាយខ្លួនយ៉ាងនេះហើយ បវារណាដោយបច្ច័យ ៤ ក្រោកឡើង អំពីទីអង្គុយនោះ ថ្វាយបង្គំព្រះមានព្រះភាគ ហើយដើរប្រទក្សិណ ៣ ជុំ ចៀសចេញទៅ ។^{២៧៣}

កាយកោវស្ថត្រ ចប់
សូត្រទី ៤ ចប់

សុត្តន្តបិដក

អនុដ្ឋានសូត្រទី ៥

[៥៣] ខ្ញុំបានស្តាប់មកយ៉ាងនេះ ។ សម័យមួយ ព្រះមានព្រះភាគ ទ្រង់គង់នៅក្នុងជេតវនាម របស់អនាថបិណ្ឌិកសេដ្ឋី ជិតក្រុងសាវត្ថី ។ ព្រះសាវីបុត្រដ៏មានអាយុ ហៅភិក្ខុទាំងឡាយក្នុងទីនោះថា ម្ចាស់អាវុសោដ៏មានអាយុទាំងឡាយ ។ ភិក្ខុទាំងនោះ ទទួលថេរវាចារបស់ព្រះសាវីបុត្រដ៏មានអាយុថា ព្រះថេរវៈដ៏មានអាយុ ដូច្នេះ ។

[៥៤] ព្រះសាវីបុត្រដ៏មានអាយុ បានពោលពាក្យនេះថា ម្ចាស់អាវុសោទាំងឡាយ បុគ្គល ៤ ពួកនេះ តែងមាននៅក្នុងលោក ។ បុគ្គល ៤ ពួកតើដូចម្តេច ។ ម្ចាស់អាវុសោទាំងឡាយ បុគ្គលពួកមួយក្នុងលោកនេះ នៅមានអន្តិណៈ^(១) ក៏មិនដឹងច្បាស់តាមពិតថា អាត្មាអញមានអន្តិណៈក្នុងខ្លួន ១ ។ ម្ចាស់អាវុសោទាំងឡាយ បុគ្គលពួកមួយទៀតក្នុងលោកនេះ នៅមានអន្តិណៈ តែដឹងច្បាស់តាមពិតថា អាត្មាអញនៅមានអន្តិណៈក្នុងខ្លួន ១ ។ ម្ចាស់អាវុសោទាំងឡាយ បុគ្គលពួកមួយក្នុងលោកនេះ មិនមានអន្តិណៈ ក៏មិនដឹងច្បាស់តាមពិតថា អាត្មាអញមិនមានអន្តិណៈក្នុងខ្លួន ១ ។ ម្ចាស់អាវុសោទាំងឡាយ បុគ្គលពួកមួយទៀតក្នុងលោកនេះ មិនមានអន្តិណៈ តែដឹងច្បាស់តាមពិតថា អាត្មាអញមិនមានអន្តិណៈក្នុងខ្លួន ១ ។ ម្ចាស់អាវុសោទាំងឡាយ បុគ្គលទាំង ៤ ពួកនោះ បុគ្គលណា នៅមានអន្តិណៈ តែមិនដឹងច្បាស់តាមពិតថា អាត្មាអញមានអន្តិណៈក្នុងខ្លួន បណ្តា

១- បានដល់ កិលេសដ៏ភ្លៀវភ្លា មានប្រការផ្សេងៗ ។

បុគ្គលដែលមានអង្គណៈទាំង ២ ពួកនេះ បុគ្គលនេះប្រាកដថាជាបុរសថោកទាប ។ ម្នាលអារុសោទាំងឡាយ បណ្ណាបុគ្គលទាំង ៤ ពួកនោះ បុគ្គលណានៅមានអង្គណៈ តែដឹងច្បាស់តាមពិតថា អាត្មាអញនៅមានអង្គណៈ ក្នុងខ្លួន បណ្ណាបុគ្គលដែលមានអង្គណៈទាំង ២ ពួកនេះ បុគ្គលនេះប្រាកដថាជាបុរសដ៏ប្រសើរ ។ ម្នាលអារុសោទាំងឡាយ បណ្ណាបុគ្គលទាំង ៤ ពួកនោះ បុគ្គលណាមិនមានអង្គណៈ តែមិនដឹងច្បាស់តាមពិតថា អាត្មាអញមិនមានអង្គណៈក្នុងខ្លួន បណ្ណាបុគ្គលដែលមិនមានអង្គណៈទាំង ២ ពួកនេះ បុគ្គលនេះប្រាកដថាជាបុរសថោកទាប ។ ម្នាលអារុសោទាំងឡាយ បណ្ណាបុគ្គលទាំង ៤ ពួកនោះ បុគ្គលណាមិនមានអង្គណៈ តែដឹងច្បាស់តាមពិតថា អាត្មាអញមិនមានអង្គណៈក្នុងខ្លួន បណ្ណាបុគ្គលដែលមិនមានអង្គណៈទាំង ២ ពួកនេះ បុគ្គលប្រាកដថាជាបុរសដ៏ប្រសើរ ។

[៥៥] កាលបើព្រះសាវ័បុត្រមានថេរវាចាយ៉ាងនេះហើយ ព្រះមហាមោគ្គល្លានដ៏មានអាយុ ក៏បានពោលពាក្យនេះ នឹងព្រះសាវ័បុត្រដ៏មានអាយុថា ម្នាលអារុសោសាវ័បុត្រ ហេតុដូចម្តេច បច្ច័យដូចម្តេច បានជាមានបុគ្គលដែលមានអង្គណៈទាំង ២ ពួកនេះ ហើយបុគ្គលម្នាក់ ប្រាកដថាជាបុរសថោកទាប បុគ្គលម្នាក់ទៀតប្រាកដថាជាបុរសប្រសើរវិញ ម្នាលអារុសោសាវ័បុត្រ ហេតុដូចម្តេច បច្ច័យដូចម្តេច បានជាមានបុគ្គលដែលមិនមានអង្គណៈទាំង ២ ពួកនេះ ហើយបុគ្គលម្នាក់ប្រាកដថាជាបុរសថោកទាប បុគ្គលម្នាក់ (ទៀត) ប្រាកដថាជាបុរសប្រសើរវិញ ។ ព្រះសាវ័បុត្រមាន

ថេរវាចាថា ម្ចាស់អាវុសោ បណ្ណាបុគ្គលទាំង ៤ ពួកនោះ បុគ្គលណានៅ
មានអង្គណាៈ តែមិនដឹងច្បាស់តាមពិតថា អាត្មាអញមានអង្គណាៈក្នុងខ្លួន
អង្គណាៈនេះក៏មានប្រាកដដល់បុគ្គលនោះ បុគ្គលនោះនឹងមិនញ៉ាំងឆន្ទៈឲ្យកើត
ឡើង មិនសង្វាត មិនប្រារព្ធព្យាយាម ដើម្បីលះបង់នូវអង្គណាៈនោះចេញ ។
បុគ្គលនោះមុខជានឹងធ្វើមរណកាលទៅទាំងរាគៈ ទោសៈ មោហៈ អង្គណាៈ
ទាំងចិត្តដ៏សៅហ្មង ។ ម្ចាស់អាវុសោ ដូចជាកាជន៍សិរីទិ ដែលគេទើបយក
មកអំពីផ្សារ ឬអំពីត្រកូលជាងលោហៈ ជាកាជន៍ប្រឡាក់ដោយធូលី និង
ស្នឹម បុគ្គលជាម្ចាស់ទាំងឡាយ មិនបានប្រើប្រាស់នូវកាជន៍នោះផង មិនបាន
ដុសខាត់ផង ថែមទាំងដាក់កាជន៍នោះទៅក្នុងផ្លូវធូលី ម្ចាស់អាវុសោ ក៏កាល
បើដូច្នេះ កាជន៍សិរីទិនោះដល់សម័យជាខាងក្រោយមកវិញតែសៅហ្មង មាន
ស្នឹមចាប់ដែរឬ។ ព្រះមហាមោគ្គល្លានក៏ទទួលថា អើអាវុសោ។ ព្រះសាវីបុត្រ
មានថេរវាចាតទៅទៀតថា ម្ចាស់អាវុសោ បុគ្គលណានៅមានអង្គណាៈ មិន
ដឹងច្បាស់តាមពិតថា អាត្មាអញមានអង្គណាៈក្នុងខ្លួន អង្គណាៈនេះក៏មាន
ប្រាកដដល់បុគ្គលនោះ បុគ្គលនោះនឹងមិនញ៉ាំងឆន្ទៈឲ្យកើតឡើង មិនសង្វាត
មិនប្រារព្ធព្យាយាមដើម្បីលះបង់អង្គណាៈនោះចេញ ក៏ដូច្នោះដែរ ។ បុគ្គល
នោះ មុខជានឹងធ្វើមរណកាលទៅទាំងរាគៈ ទោសៈ មោហៈ ទាំងអង្គណាៈ
ទាំងចិត្តដ៏សៅហ្មង ។ ម្ចាស់អាវុសោ បណ្ណាបុគ្គលទាំង ៤ ពួកនោះ បុគ្គល
ណានៅមានអង្គណាៈ តែដឹងច្បាស់តាមពិតថា អាត្មាអញមានអង្គណាៈក្នុងខ្លួន
អង្គណាៈនេះក៏មានប្រាកដដល់បុគ្គលនោះ តែបុគ្គលនោះ មុខជានឹងញ៉ាំងឆន្ទៈ

ឲ្យកើតឡើង មុខជានឹងសង្វាត ប្រារព្ធព្យាយាម ដើម្បីលះបង់នូវអង្គណៈ
 នោះចេញ ។ បុគ្គលនោះ មុខជាមិនមានរាគៈ ទោសៈ មោហៈ មិនមាន
 អង្គណៈ មិនមានចិត្តសៅហ្មង ហើយធ្វើមរណកាលទៅ ។ ម្នាលអារុសោ
 ដូចជាកាជន៍សិរីទ្ធិដែលគេយកមកអំពីផ្សារ ឬអំពីត្រកូលជាន់លោហៈ ជា
 កាជន៍ប្រឡាក់ដោយធូលី និងស្នឹម បុគ្គលជាម្ចាស់ទាំងឡាយ ក៏បានប្រើ
 ប្រាស់កាជនៈនោះផង បានដុសខាត់ផង បែមទាំងមិនទុកដាក់កាជន៍នោះ ក្នុង
 ផ្លូវធូលី ម្នាលអារុសោ ក៏កាលបើដូច្នេះ កាជន៍សិរីទ្ធិនោះ លុះដល់សម័យ
 ជាខាងក្រោយ នឹងបរិសុទ្ធផ្លូវផងដែរឬ ។ ព្រះមហាមោគ្គល្លានក៏ទទួលថា
 អើ អារុសោ ។ ព្រះសារីបុត្រមានថេរវាចាតទៅទៀតថា ម្នាលអារុសោ
 បុគ្គលណានៅមានអង្គណៈ ដឹងច្បាស់តាមពិតថា អាត្មាអញមានអង្គណៈក្នុង
 ខ្លួន អង្គណៈនេះក៏មានប្រាកដដល់បុគ្គលនោះ បុគ្គលនោះមុខជានឹងញ៉ាំងឆ្មុះ
 ឲ្យកើតឡើង មុខជានឹងសង្វាត ប្រារព្ធព្យាយាម ដើម្បីលះបង់អង្គណៈនោះ
 ចេញ ក៏ដូច្នោះដែរ ។ បុគ្គលនោះមុខជាមិនមានរាគៈ ទោសៈ មោហៈ មិន
 មានអង្គណៈ មិនមានចិត្តសៅហ្មង ហើយធ្វើមរណកាលទៅ ។ ម្នាល
 អារុសោ បណ្ណាបុគ្គលទាំង ៤ ពួកនោះ បុគ្គលណាមិនមានអង្គណៈ មិន
 ដឹងច្បាស់តាមពិតថា អាត្មាអញមិនមានអង្គណៈក្នុងខ្លួន អង្គណៈនេះក៏
 ត្រឡប់ទៅជាមានប្រាកដដល់បុគ្គលនោះវិញ បុគ្គលនោះមុខជានឹងធ្វើទុកក្នុង
 ចិត្តនូវសុភវិនិច្ឆ័យ លុះធ្វើទុកក្នុងចិត្តនូវសុភវិនិច្ឆ័យនោះហើយ រាគៈមុខជានឹង
 តាមកម្ចាត់ចិត្តមិនខាន ។ បុគ្គលនោះ មុខជានឹងធ្វើមរណកាលទៅទាំងរាគៈ

ទោសៈ មោហៈ ទាំងអង្គណៈ ទាំងចិត្តដ៏សៅហ្មង ។ ម្នាលអារុសោ ដូចជា
 កាជន៍សិរីទ្ធីដែលគេនាំយកមកអំពីផ្សារ ឬអំពីត្រកូលជាងលោហៈ ជាកាជន៍
 ដ៏បរិសុទ្ធផ្សេងផង តែបុគ្គលជាម្ចាស់ទាំងឡាយ មិនបានប្រើប្រាស់កាជន៍នោះ
 ផង មិនបានដុសខាត់ផង ថែមទាំងទុកកាជន៍នោះ ក្នុងផ្ទះចូលទៀត ម្នាល
 អារុសោ ក៏កាលបើដូច្នេះ កាជន៍សិរីទ្ធីនោះ លុះដល់សម័យខាងក្រោយ ទៅ
 ជាសៅហ្មង មានស្និម្មចាប់ដែរឬ ។ ព្រះមហាមោគ្គល្លាន ក៏ទទួលថា អើ
 អារុសោ ។ ព្រះសារីបុត្រមានថេរវាចាទៅទៀតថា ម្នាលអារុសោ បុគ្គល
 ណាមិនមានអង្គណៈ មិនដឹងច្បាស់ តាមពិតថា អាត្មាអញមិនមានអង្គណៈ
 ក្នុងខ្លួន អង្គណៈនេះក៏ត្រឡប់ទៅជាមានប្រាកដ ដល់បុគ្គលនោះវិញ បុគ្គល
 នោះមុខជានឹងធ្វើទុកក្នុងចិត្តនូវសុភវិនិច្ឆ័យ លុះធ្វើទុកក្នុងចិត្តនូវសុភវិនិច្ឆ័យនោះ
 ហើយ រាគៈមុខជានឹងតាមកម្ចាត់ចិត្តមិនខាន ។ បុគ្គលនោះ មុខជានឹងធ្វើ
 មរណកាលទៅទាំងរាគៈ ទោសៈ មោហៈ ទាំងអង្គណៈ ទាំងចិត្តសៅហ្មង
 ក៏យ៉ាងនោះឯង ។ ម្នាលអារុសោ បណ្ឌិតបុគ្គលទាំង ៤ ពួកនោះ បុគ្គល
 ណាមិនមានអង្គណៈ តែដឹងច្បាស់តាមពិតថា អាត្មាអញមិនមានអង្គណៈ
 ក្នុងខ្លួន អង្គណៈនេះក៏ត្រឡប់ទៅជាមានប្រាកដ ដល់បុគ្គលនោះវិញ បុគ្គល
 នោះមុខជានឹងធ្វើទុកក្នុងចិត្តនូវសុភវិនិច្ឆ័យ លុះធ្វើទុកក្នុងចិត្តនូវសុភវិនិច្ឆ័យនោះ
 ហើយ រាគៈមុខជានឹងមិនតាមកម្ចាត់ចិត្តបានឡើយ ។ បុគ្គលនោះ មុខជា
 មិនមានរាគៈ ទោសៈ មោហៈ មិនមានអង្គណៈ មានចិត្តមិនសៅហ្មង
 ហើយធ្វើនូវមរណកាលទៅ ។ ម្នាលអារុសោ ដូចកាជន៍សិរីទ្ធី ដែលគេនាំ

យកមកអំពីផ្សារ ឬអំពីត្រកូលជាន់លោហៈ ជាកាជន៍ដ៏បរិសុទ្ធផ្សេង បុគ្គល
 ជាម្ចាស់ទាំងឡាយ បានប្រើប្រាស់នូវកាជន៍នោះផង បានដុសខាត់ផង ថែម
 ទាំងមិនទុកកាជន៍ក្នុងផ្លូវធូលីផង ម្នាលអារុសោ ក៏កាលបើដូច្នេះ កាជន៍
 ស៊ីវិទ្ធិនោះ លុះសម័យខាងក្រោយមក ទៅជាកាជន៍ដ៏បរិសុទ្ធ ផ្សេង
 ក្រៃលែងដែរឬ ។ ព្រះមហាមោគ្គល្លានក៏ទទួលថា អើ អារុសោ ។ ព្រះ
 សារីបុត្រមានថេរវាចាតទៅទៀតថា ម្នាលអារុសោ បុគ្គលណា មិនមាន
 អង្គណៈ ដឹងច្បាស់តាមពិតថា អាត្មាអញមិនមានអង្គណៈក្នុងខ្លួន អង្គណៈ
 នេះក៏មានប្រាកដដល់បុគ្គលនោះ មុខជាបុគ្គលនោះ មិនបានធ្វើទុកក្នុងចិត្ត
 ចំពោះសុភវិនិច្ឆ័យ លុះមិនធ្វើទុកក្នុងចិត្ត នូវសុភវិនិច្ឆ័យនោះហើយ រាគៈមុខជា
 នឹងមិនតាមកម្ចាត់ចិត្ត ក៏ដូច្នោះដែរ ។ បុគ្គលនោះ មុខជាមិនមានរាគៈ
 ទោសៈ មោហៈ មិនមានអង្គណៈ មិនមានចិត្តសៅហ្មង ធ្វើមរណកាលទៅ ។
 ម្នាលអារុសោ មោគ្គល្លាន ហេតុបច្ច័យនេះឯង ដែលនាំឲ្យមានបុគ្គលមាន
 អង្គណៈទាំង ២ ពួកនេះ ហើយបុគ្គលពួកមួយ ប្រាកដថាជាបុរសថោកទាប
 បុគ្គលពួកមួយទៀត ប្រាកដថាជាបុរសប្រសើរ ម្នាលអារុសោមោគ្គល្លាន
 ហេតុបច្ច័យនេះឯង ដែលនាំឲ្យមានបុគ្គល ដែលមិនមានអង្គណៈទាំងពីរពួក
 នេះ ហើយបុគ្គលពួកមួយ ប្រាកដថាជាបុរសថោកទាប បុគ្គលពួកមួយទៀត
 ប្រាកដថាជាបុរសប្រសើរ ។

[៥៦] ព្រះមហាមោគ្គល្លានដ៏មានអាយុស្សរថា ម្នាលអារុសោ ពាក្យ
 ដែលលោកហៅថា អង្គណៈ អង្គណៈ ដូច្នេះ ម្នាលអារុសោ ចុះពាក្យថា

អន្តរាសនៈនេះ ជាឈ្មោះនៃវត្ថុអ្វី ។ ព្រះសារីបុត្រឆ្លើយថា ម្ចាស់អារុសោ ពាក្យថា អន្តរាសនៈនេះ ជាឈ្មោះនៃអកុសលដ៏លាមក ដែលគ្របសង្កត់ចិត្ត ដោយអំណាចនៃសេចក្តីប្រាថ្នា ។

[៥៧] ម្ចាស់អារុសោ ហេតុនេះតែមានជាប្រាកដ ត្រង់ថា សេចក្តី ប្រាថ្នាកើតឡើងដល់ភិក្ខុពួកខ្លះក្នុងសាសនានេះ យ៉ាងនេះថា ឱហ្ន៎ អាត្មាអញ ត្រូវអាបត្តិមែនហើយ តែពួកភិក្ខុមិនដឹងថា អាត្មាអញត្រូវអាបត្តិទេ ។ ម្ចាស់ អារុសោ ហេតុនេះតែមានជាប្រាកដ ត្រង់ពាក្យថា ពួកភិក្ខុដឹងភិក្ខុនោះថា ជាអ្នកត្រូវអាបត្តិហើយ ។ ភិក្ខុនោះ ក៏ខឹងមិនត្រេកអរ ដោយហេតុដូច្នេះថា ពួកភិក្ខុដឹងថា អាត្មាអញជាអ្នកត្រូវអាបត្តិហើយ ។ ម្ចាស់អារុសោ សេចក្តី ខឹងណាក្តី សេចក្តីមិនត្រេកអរណាក្តី ទាំង ២ នេះឯង ឈ្មោះថា អន្តរាសនៈ ដែរ ។

[៥៨] ម្ចាស់អារុសោ ហេតុនេះតែមានជាប្រាកដ ត្រង់ថា សេចក្តី ប្រាថ្នាកើតឡើងដល់ភិក្ខុពួកខ្លះ ក្នុងសាសនានេះយ៉ាងនេះថា ឱហ្ន៎ អាត្មាអញ ត្រូវអាបត្តិមែនហើយ ពួកភិក្ខុចោទអាត្មាអញ ក្នុងទីស្ងាត់ចុះ សូមកុំចោទ ក្នុងកណ្តាលជំនុំសង្ឃឡើយ ។ ម្ចាស់អារុសោ ហេតុនេះតែមានជាប្រាកដ ត្រង់ពាក្យថា ពួកភិក្ខុចោទភិក្ខុនោះក្នុងកណ្តាលជំនុំសង្ឃ មិនចោទក្នុងទី ស្ងាត់ ។ ភិក្ខុនោះ ខឹងមិនត្រេកអរដោយហេតុដូច្នេះថា ពួកភិក្ខុចោទអាត្មា អញ ក្នុងកណ្តាលជំនុំសង្ឃ មិនបានចោទក្នុងទីស្ងាត់ ។ ម្ចាស់អារុសោ សេចក្តីខឹងឯណាក្តី សេចក្តីមិនត្រេកអរឯណាក្តី ទាំងពីរនេះឯង ឈ្មោះថា

អន្តរាវៈដែរ ។

[៥៩] ម្នាលអារុសោ ហេតុនេះតែងមានជាប្រាកដ ត្រង់ថា សេចក្តីប្រាថ្នាកើតឡើង ដល់ភិក្ខុពួកខ្លះ ក្នុងសាសនានេះ យ៉ាងនេះថា អាត្មាអញ ត្រូវអាបត្តិមែនហើយ បុគ្គលស្មើគ្នាគួរចោទអាត្មាអញ បុគ្គលមិនស្មើគ្នា មិនគួរចោទអាត្មាអញទេ ម្នាលអារុសោ ហេតុនេះតែងមានជាប្រាកដ ត្រង់ថា បុគ្គលមិនស្មើគ្នា ចោទភិក្ខុនោះ បុគ្គលស្មើគ្នា មិនចោទភិក្ខុនោះឡើយ ។ ភិក្ខុនោះខឹងមិនត្រេកអរ ដោយហេតុដូច្នេះថា បុគ្គលមិនស្មើគ្នាចោទអាត្មាអញ បុគ្គលស្មើគ្នាមិនចោទអាត្មាអញឡើយ ។ ម្នាលអារុសោ សេចក្តីខឹងណាស់ សេចក្តីមិនត្រេកអរណាស់ ទាំងពីរនេះឯងឈ្មោះថាអន្តរាវៈដែរ ។

[៦០] ម្នាលអារុសោ ហេតុនេះតែងមានជាប្រាកដ ត្រង់ថា សេចក្តីប្រាថ្នាកើតឡើងដល់ភិក្ខុពួកខ្លះ ក្នុងសាសនានេះ យ៉ាងនេះថា ឱហ្ន៎ ព្រះសាស្តាគប្បីសួរអាត្មាអញរឿយៗ ហើយទើបសម្តែងធម៌ដល់ពួកភិក្ខុ ព្រះសាស្តា កុំគប្បីសួរភិក្ខុឯទៀតរឿយៗ ហើយសម្តែងធម៌ដល់ពួកភិក្ខុឡើយ ។ ម្នាលអារុសោ ហេតុនេះតែងមានជាប្រាកដ ត្រង់ថា ព្រះសាស្តាសួរភិក្ខុឯទៀតរឿយៗ ហើយសម្តែងធម៌ដល់ពួកភិក្ខុ ព្រះសាស្តាមិនសួរភិក្ខុនោះរឿយៗ ហើយសម្តែងធម៌ដល់ពួកភិក្ខុឡើយ ។ ភិក្ខុនោះខឹងមិនត្រេកអរ ដោយហេតុដូច្នេះថា ព្រះសាស្តាសួរតែភិក្ខុឯទៀតរឿយៗ ហើយសម្តែងធម៌ដល់ពួកភិក្ខុ ព្រះសាស្តាមិនសួរអាត្មាអញរឿយៗ ហើយសម្តែងធម៌ដល់ពួកភិក្ខុ ។ ម្នាលអារុសោ សេចក្តីខឹងណាស់ សេចក្តីមិនត្រេកអរណាស់ ទាំងពីរនេះឯងឈ្មោះថាអន្តរាវៈដែរ ។

ពីរនេះឯង ឈ្មោះថាអន្តរណៈដែរ ។

[៦១] ម្ចាស់អាវុសោ ហេតុនេះតែងមានជាប្រាកដ ត្រង់ថា សេចក្តីប្រាថ្នាកើតឡើងដល់ភិក្ខុពួកខ្លះ ក្នុងសាសនានេះយ៉ាងនេះថា ធ្វើម្តេចហ្ន៎ ពួកភិក្ខុគប្បីចោមរោមអាត្មាអញ ចូលទៅកាន់ស្រុក ដើម្បីរកត្ថ ពួកភិក្ខុកុំគប្បីចោមរោមភិក្ខុឯទៀត ចូលទៅកាន់ស្រុក ដើម្បីរកត្ថឡើយ ។ ម្ចាស់អាវុសោ ហេតុនេះតែងមានជាប្រាកដ ត្រង់ថា ពួកភិក្ខុគប្បីចោមរោមភិក្ខុឯទៀតរឿយៗ ចូលទៅកាន់ស្រុក ដើម្បីរកត្ថ ពួកភិក្ខុមិនគប្បីចោមរោមភិក្ខុនោះរឿយៗ ចូលទៅកាន់ស្រុក ដើម្បីរកត្ថ ។ ភិក្ខុនោះខឹងមិនត្រេកអរដោយហេតុដូច្នេះថា ពួកភិក្ខុចោមរោមភិក្ខុឯទៀតរឿយៗ ចូលទៅកាន់ស្រុក ដើម្បីរកត្ថ ពួកភិក្ខុមិនចោមរោមអាត្មាអញរឿយៗ ចូលទៅកាន់ស្រុក ដើម្បីរកត្ថ ។ ម្ចាស់អាវុសោ សេចក្តីខឹងណាក្តី សេចក្តីមិនត្រេកអរណាក្តី ទាំងពីរនេះឯង ឈ្មោះថា អន្តរណៈដែរ ។

[៦២] ម្ចាស់អាវុសោ ហេតុនេះតែងមានជាប្រាកដ ត្រង់ថា សេចក្តីប្រាថ្នាកើតឡើង ដល់ភិក្ខុពួកខ្លះក្នុងសាសនានេះ យ៉ាងនេះថា ឱហ្ន៎អាត្មាអញគប្បីបានអាសនៈដ៏ប្រសើរ ទឹកដ៏ប្រសើរ ចង្ហាន់បិណ្ឌបាតដ៏ប្រសើរក្នុងរោងភត្ត ភិក្ខុឯទៀតកុំគប្បីបានអាសនៈដ៏ប្រសើរ ទឹកដ៏ប្រសើរ ចង្ហាន់បិណ្ឌបាតដ៏ប្រសើរក្នុងរោងភត្តឡើយ ។ ម្ចាស់អាវុសោ ហេតុនេះតែងមានជាប្រាកដ ត្រង់ថា ភិក្ខុឯទៀត គប្បីបានអាសនៈដ៏ប្រសើរ ទឹកដ៏ប្រសើរ ចង្ហាន់បិណ្ឌបាតដ៏ប្រសើរក្នុងរោងភត្ត ភិក្ខុនោះមិនគប្បីបានអាសនៈដ៏ប្រសើរ ទឹកដ៏ប្រសើរ

ចង្ហាន់បិណ្ឌបាតដ៏ប្រសើរក្នុងរោងភត្ត ។ ភិក្ខុនោះខឹងមិនត្រេកអរដោយហេតុ
 ដូច្នេះថា ភិក្ខុឯទៀត បានអាសនៈដ៏ប្រសើរ ទឹកដ៏ប្រសើរ ចង្ហាន់បិណ្ឌបាត
 ដ៏ប្រសើរ ក្នុងរោងភត្ត អាត្មាអញមិនបានអាសនៈដ៏ប្រសើរ ទឹកដ៏ប្រសើរ
 ចង្ហាន់បិណ្ឌបាតដ៏ប្រសើរ ក្នុងរោងភត្តឡើយ ។ ម្នាលអារុសោ សេចក្តី
 ខឹងណាក្តី សេចក្តីមិនត្រេកអរណាក្តី ទាំងពីរនេះឯង ឈ្មោះថា អន្តណៈ
 ដែរ ។

[៦៣] ម្នាលអារុសោ ហេតុនេះតែងមានជាប្រាកដ ត្រង់ថា សេចក្តី
 ប្រាថ្នាកើតឡើងដល់ភិក្ខុពួកខ្លះក្នុងសាសនានេះ យ៉ាងនេះថា ឱហ្ន៎ អាត្មាអញ
 ឆាន់ហើយបានអនុមោទនាក្នុងរោងភត្ត ភិក្ខុឯទៀតឆាន់ហើយ មិនគប្បីអនុ-
 មោទនាក្នុងរោងភត្តឡើយ ។ ម្នាលអារុសោ ហេតុនេះតែងមានជាប្រាកដ
 ត្រង់ថា ភិក្ខុឯទៀតឆាន់ហើយ គប្បីអនុមោទនាក្នុងរោងភត្ត ភិក្ខុនោះឆាន់
 ហើយមិនគប្បីបានអនុមោទនាក្នុងរោងភត្តឡើយ ។ ភិក្ខុនោះខឹងមិនត្រេកអរ
 ដោយហេតុដូច្នេះថា ភិក្ខុឯទៀតឆាន់ហើយបានអនុមោទនាក្នុងរោងភត្ត អាត្មា
 អញឆាន់ហើយ មិនបានអនុមោទនា ក្នុងរោងភត្តឡើយ ។ ម្នាលអារុសោ
 សេចក្តីខឹងណាក្តី សេចក្តីមិនត្រេកអរណាក្តី ទាំងពីរនេះឯង ឈ្មោះថា
 អន្តណៈដែរ ។

[៦៤] ម្នាលអារុសោ ហេតុនេះតែងមានជាប្រាកដ ត្រង់ថា សេចក្តី
 ប្រាថ្នាកើតឡើងដល់ភិក្ខុពួកខ្លះ ក្នុងសាសនានេះយ៉ាងនេះថា ឱហ្ន៎ អាត្មាអញ
 គប្បីសម្តែងធម៌ ដល់ពួកភិក្ខុដែលបិតនៅក្នុងអារាម ភិក្ខុឯទៀត មិនគប្បី

សម្តែងធម៌ ដល់ពួកភិក្ខុដែលបិតនៅក្នុងអារាមឡើយ ។ ម្នាលអារុសោ ហេតុនេះតែងមានជាប្រាកដ ត្រង់ថា ភិក្ខុឯទៀតសម្តែងធម៌ដល់ពួកភិក្ខុដែលបិតនៅក្នុងអារាម ភិក្ខុនោះមិនគប្បីសម្តែងធម៌ ដល់ពួកភិក្ខុដែលបិតនៅក្នុងអារាមឡើយ ។ ភិក្ខុនោះខឹង មិនត្រេកអរ ដោយហេតុថា ភិក្ខុឯទៀត បានសម្តែងធម៌ដល់ពួកភិក្ខុដែលបិតនៅក្នុងអារាម អាត្មាអញមិនបានសម្តែងធម៌ដល់ពួកភិក្ខុដែលបិតនៅក្នុងអារាម ។ ម្នាលអារុសោ សេចក្តីខឹងណាក្តី សេចក្តីមិនត្រេកអរណាក្តី ទាំងពីរនេះឯង ឈ្មោះថា អន្តរណៈដែរ ។

[៦៥] ម្នាលអារុសោ ហេតុនេះតែងមានជាប្រាកដ ត្រង់ថា សេចក្តីប្រាថ្នាកើតឡើង ដល់ភិក្ខុពួកខ្លះក្នុងសាសនានេះ យ៉ាងនេះថា ឱហ្ន៎ អាត្មាអញគប្បីសម្តែងធម៌ដល់ពួកភិក្ខុនីដែលបិតនៅក្នុងអារាម ។ បេ គប្បីសម្តែងធម៌ដល់ពួកឧបាសក ។ បេ គប្បីសម្តែងធម៌ដល់ពួកឧបាសិកា ភិក្ខុឯទៀតមិនគប្បីសម្តែងធម៌ដល់ពួកឧបាសិកាដែលមកកាន់អារាម ។ ម្នាលអារុសោ ហេតុនេះតែងមានជាប្រាកដ ត្រង់ថា ភិក្ខុឯទៀត គប្បីសម្តែងធម៌ដល់ពួកឧបាសិកាដែលមកកាន់អារាម ភិក្ខុនោះមិនគប្បីបានសម្តែងធម៌ ដល់ពួកឧបាសិកាដែលមកកាន់អារាម ។ ភិក្ខុនោះខឹងមិនត្រេកអរ ដោយហេតុដូច្នេះថា ភិក្ខុឯទៀតបានសម្តែងធម៌ដល់ពួកឧបាសិកាដែលមកកាន់អារាម អាត្មាអញមិនបានសម្តែងធម៌ ដល់ពួកឧបាសិកាដែលមកកាន់អារាម ។ ម្នាលអារុសោ សេចក្តីខឹងណាក្តី សេចក្តីមិនត្រេកអរណាក្តី ទាំងពីរនេះឯង ឈ្មោះថា អន្តរណៈដែរ ។

[៦៦] ម្នាលអារុសោ ហេតុនេះតែងមានជាប្រាកដ ត្រង់ថា សេចក្តីប្រាថ្នាកើតឡើង ដល់ភិក្ខុពួកខ្លះក្នុងសាសនានេះ យ៉ាងនេះថា ឱហ្ន៎ ពួកភិក្ខុគប្បីធ្វើសក្ការៈ គោរព រាប់អាន បូជាអាត្មាអញ ពួកភិក្ខុមិនគប្បីធ្វើសក្ការៈ គោរព រាប់អាន បូជាភិក្ខុឯទៀតឡើយ ។ ម្នាលអារុសោ ហេតុនេះតែងមានជាប្រាកដ ត្រង់ថា ពួកភិក្ខុគប្បីធ្វើសក្ការៈ គោរព រាប់អាន បូជាភិក្ខុឯទៀត ពួកភិក្ខុមិនគប្បីធ្វើសក្ការៈ គោរព រាប់អាន បូជាភិក្ខុនោះឡើយ ។ ភិក្ខុនោះខឹងមិនត្រេកអរដោយហេតុដូច្នេះថា ពួកភិក្ខុធ្វើសក្ការៈ គោរព រាប់អាន បូជាភិក្ខុឯទៀតពួកភិក្ខុមិនធ្វើសក្ការៈ គោរព រាប់អាន បូជាអាត្មាអញ ។ ម្នាលអារុសោ សេចក្តីខឹងណាស់ សេចក្តីមិនត្រេកអរណាស់ ទាំងពីរនេះឯង ឈ្មោះថា អន្តិណៈដែរ ។

[៦៧] ម្នាលអារុសោ ហេតុនេះតែងមានជាប្រាកដ ត្រង់ថា សេចក្តីប្រាថ្នាកើតឡើង ដល់ភិក្ខុពួកខ្លះក្នុងសាសនានេះ យ៉ាងនេះថា ឱហ្ន៎ ពួកភិក្ខុនី ។ បេ។ ពួកឧបាសក ។ បេ។ ពួកឧបាសិកា គប្បីធ្វើសក្ការៈ គោរព រាប់អាន បូជាអាត្មាអញ ពួកឧបាសិកាមិនគប្បីធ្វើសក្ការៈ គោរព រាប់អាន បូជាភិក្ខុឯទៀតហើយ ម្នាលអារុសោ ហេតុនេះតែងមានជាប្រាកដ ត្រង់ថា ពួកឧបាសិកាគប្បីធ្វើសក្ការៈ គោរព រាប់អាន បូជាភិក្ខុឯទៀត ពួកឧបាសិកាមិនគប្បីធ្វើសក្ការៈ គោរព រាប់អាន បូជាភិក្ខុនោះ ។ ភិក្ខុនោះ ខឹងមិនត្រេកអរដោយហេតុដូច្នេះថា ពួកឧបាសិកាធ្វើសក្ការៈ គោរព រាប់អាន បូជាភិក្ខុឯទៀត ពួកឧបាសិកាមិនធ្វើសក្ការៈ គោរព រាប់អាន បូជាអាត្មាអញ

ឡើយ ។ ម្នាលអារុសោ សេចក្តីខឹងណាក្តី សេចក្តីមិនត្រេកអរណាក្តី ទាំងពីរនេះឯង ឈ្មោះថា អន្តរណៈ ។

[៦៨] ម្នាលអារុសោ ហេតុនេះតែងមានជាប្រាកដ ត្រង់ថា សេចក្តីប្រាថ្នាកើតឡើង ដល់ភិក្ខុពួកខ្លះក្នុងសាសនានេះ យ៉ាងនេះថា ឱហ្ន៎ អាត្មាអញគប្បីបានចីវរដ៏ប្រសើរ ភិក្ខុឯទៀត កុំគប្បីបានចីវរដ៏ប្រសើរឡើយ ។ ម្នាលអារុសោ ហេតុនេះតែងមានជាប្រាកដ ត្រង់ថា ភិក្ខុឯទៀតគប្បីបានចីវរដ៏ប្រសើរ ភិក្ខុនោះមិនគប្បីបានចីវរដ៏ប្រសើរ ។ ភិក្ខុនោះខឹងមិនត្រេកអរ ដោយហេតុដូច្នេះថា ភិក្ខុឯទៀតបានចីវរដ៏ប្រសើរ អាត្មាអញមិនបានចីវរដ៏ប្រសើរ ។ ម្នាលអារុសោ សេចក្តីខឹងណាក្តី សេចក្តីមិនត្រេកអរណាក្តី ទាំងពីរនេះឯង ឈ្មោះថា អន្តរណៈដែរ ។

[៦៩] ម្នាលអារុសោ ហេតុនេះតែងមានជាប្រាកដ ត្រង់ថា សេចក្តីប្រាថ្នាកើតឡើង ដល់ភិក្ខុពួកខ្លះ ក្នុងសាសនានេះ យ៉ាងនេះថា ឱហ្ន៎ អាត្មាអញគប្បីបានចង្ហាន់បិណ្ឌបាតដ៏ប្រសើរ ។ បេ ។ សេនាសនៈដ៏ប្រសើរ ។ បេ ។ គិលានប្បច្ចយកេសជ្ជបរិក្ខារដ៏ប្រសើរ ភិក្ខុឯទៀត កុំគប្បីបាននូវគិលានប្បច្ចយកេសជ្ជបរិក្ខារដ៏ប្រសើរឡើយ ។ ម្នាលអារុសោ ហេតុនេះតែងមានជាប្រាកដ ត្រង់ថា ភិក្ខុឯទៀតគប្បីបាននូវគិលានប្បច្ចយកេសជ្ជបរិក្ខារដ៏ប្រសើរ ភិក្ខុនោះ មិនគប្បីបាននូវគិលានប្បច្ចយកេសជ្ជបរិក្ខារដ៏ប្រសើរឡើយ ។ ភិក្ខុនោះខឹងមិនត្រេកអរ ដោយហេតុដូច្នេះថា ភិក្ខុឯទៀត បាននូវគិលានប្បច្ចយកេសជ្ជបរិក្ខារដ៏ប្រសើរ អាត្មាអញ មិនបាននូវគិលានប្បច្ចយកេសជ្ជ-

បរិការ្មដ៏ប្រសើរឡើយ ។ ម្នាលអារុសោ សេចក្តីខឹងណាក្តី សេចក្តីមិន
ត្រេកអរណាក្តី ទាំងពីរនេះឯង ឈ្មោះថា អង្គណៈដែរ ។ ម្នាលអារុសោ
ពាក្យថា អង្គណៈនេះ ជាឈ្មោះ អកុសលដ៏លាមក ដែលគ្របសង្កត់ចិត្ត
ដោយអំណាចដោយសេចក្តីប្រាថ្នានេះឯង ។

[៧០] ម្នាលអារុសោ អកុសលដ៏លាមក ដែលគ្របសង្កត់ចិត្តដោយ
អំណាចសេចក្តីប្រាថ្នាទាំងនេះ ភិក្ខុណានីមួយ មិនលះបង់ចោលហើយ អ្នក
ផងឃើញច្បាស់ផង ឮច្បាស់ផង ។ បើទុកជាភិក្ខុនោះប្រព្រឹត្តអារព្វិកធុត្តង្គ
មានសេនាសនៈស្ងាត់ ប្រព្រឹត្តបិណ្ឌបាតិកធុត្តង្គ សបទានចារិកធុត្តង្គ បង្សុ-
ក្ខលិកធុត្តង្គ ទ្រទ្រង់ចីវរសៅហ្មង ក៏គង់តែពួកសព្វហូចារីមិនធ្វើសក្ការៈ មិន
គោរព មិនរាប់អាន មិនបូជាភិក្ខុនោះឡើយ ។ ដំណើរនេះ ព្រោះហេតុអ្វី ។
ព្រោះថា អកុសលដ៏លាមកដែលគ្របសង្កត់ចិត្ត ដោយអំណាចសេចក្តីប្រាថ្នា
ទាំងនោះ លោកមានអាយុនោះ មិនលះបង់ចោល អ្នកផងឃើញច្បាស់ផង
ឮច្បាស់ផង ។ ម្នាលអារុសោ ដូចជាកាជន៍សិរីទ្ធី ដែលគេយកមកអំពើផ្សារ
ឬអំពើត្រកូលជាងលោហៈ ជាកាជន៍បរិសុទ្ធផ្សេងផង ។ បុគ្គលជាម្ចាស់ទាំង-
ឡាយ យកសាកសពពស់ ឬសាកសពឆ្កែ ឬសាកសពមនុស្សជាក់ពេញ
ក្នុងកាជន៍នោះ ហើយគ្របដោយកាជន៍សិរីទ្ធីដទៃ ហើយដើរទៅក្នុងចន្លោះ
ផ្សារ ។ អ្នកផងឃើញកាជន៍នោះហើយ និយាយយ៉ាងនេះថា ម្នាលអ្នកដ៏
ចម្រើន កាជន៍នេះហាក់ដូចជាទីពេញចិត្តក្រៃលែង អ្នកឯងនាំទៅធ្វើអ្វីអេះ ។
លុះអ្នកផងក្រោកឡើងហើយ បើកកាជន៍នោះមើល សេចក្តីមិនគាប់ចិត្តក្តី

សេចក្តីខ្លើមរអើមក្តី សេចក្តីជុញទ្រាន់ក្តីក៏តាំងឡើងប្រាកដដល់គេ ក្នុង
 ខណៈដែលបានឃើញ សូម្បីបុគ្គលដែលស្រែកឃ្លានហើយ ក៏មិនគួរប្រាថ្នា
 នឹងបរិភោគឡើយ នឹងបាច់និយាយថ្វីដល់ពួកជន ដែលបរិភោគឆ្អែតហើយ
 ម្ចាស់អាវុសោ អកុសលដ៏លាមកដែលគ្របសង្កត់ចិត្ត ដោយអំណាចសេចក្តី
 ប្រាថ្នាយ៉ាងនេះ ដែលភិក្ខុណានីមួយ មិនទាន់លះចោលហើយ អ្នកផងឃើញ
 ច្បាស់ផង ឮច្បាស់ផងក៏យ៉ាងនោះឯង ។ បើទុកជាភិក្ខុនោះ ប្រព្រឹត្ត
 អារព្វិកធុត្តន្ត មានសេនសនៈស្ងាត់ ប្រព្រឹត្តបិណ្ឌបាតិកធុត្តន្ត សបទានចារិក
 ធុត្តន្ត បង្កកូលិកធុត្តន្ត ទ្រទ្រង់ចីវរសោហ្មន្ត ក៏គង់តែពួកសព្វហ្មចារី មិន
 ធ្វើសក្ការៈ មិនគោរព មិនរាប់អាន មិនបូជាភិក្ខុនោះឡើយ ។ ដំណើរនោះ
 ព្រោះហេតុអ្វី ។ ព្រោះថា អកុសលដ៏លាមក ដែលគ្របសង្កត់ចិត្ត ដោយ
 អំណាចសេចក្តីប្រាថ្នានោះ លោកដ៏មានអាយុនោះ មិនទាន់លះចោល អ្នក
 ផងឃើញច្បាស់ផង ឮច្បាស់ផង ។

[៧១] ម្ចាស់អាវុសោ អកុសលដ៏លាមក ដែលគ្របសង្កត់ចិត្តដោយ
 អំណាចនៃសេចក្តីប្រាថ្នាទាំងនេះ ដែលភិក្ខុណានីមួយ លះចោលហើយ អ្នក
 ផងឃើញច្បាស់ផង ឮច្បាស់ផង ។ បើទុកជាភិក្ខុនោះ ជាអ្នកនៅក្នុងស្រុក
 ត្រេកអរនឹងការនិមន្ត ទ្រទ្រង់នូវគហបតិចីវរ ក៏គង់តែពួកសព្វហ្មចារី តែង
 ធ្វើសក្ការៈ គោរព រាប់អាន បូជាភិក្ខុនោះ ។ ដំណើរនោះព្រោះហេតុអ្វី ។
 ព្រោះថា អកុសលដ៏លាមកដែលគ្របសង្កត់ចិត្ត ដោយអំណាចសេចក្តីប្រាថ្នា
 ទាំងនោះ លោកមានអាយុនោះលះចោលហើយ អ្នកផងឃើញច្បាស់ផង ឮ

ច្បាស់ផង ។ ម្នាលអាវុសោ ដូចជាកាជន៍សិរីទិដ្ឋិ ដែលគេយកមកអំពីផ្សារ
 ឬអំពីត្រកូលជាន់លោហៈ ជាកាជន៍បរិសុទ្ធផ្សេងផង ។ បុគ្គលជាម្ចាស់ទាំង-
 ឡាយ យកបាយស្រូវសាលីដែលប្រាសចាកពណ៌ខ្មៅ មានសម្ប និងម្ហូប
 ក្រៀមច្រើនមុខដាក់ពេញក្នុងកាជន៍នោះ ហើយគ្របដោយកាជន៍សិរីទិដ្ឋិដទៃ
 ហើយដើរទៅក្នុងចន្លោះផ្សារ ។ ជនឃើញកាជន៍នោះហើយនិយាយយ៉ាងនេះ
 ថា ម្នាលអ្នកដ៏ចម្រើន កាជន៍នេះហាក់ដូចជាទីពេញចិត្តក្រៃលែង អ្នកឯងនាំ
 ទៅធ្វើអ្វីអេះ ។ លុះជននោះសួរទៅបើកកាជន៍នោះមើល សេចក្តីគាប់ចិត្ត ក្តី
 សេចក្តីមិនខ្លើមអើមក្តី សេចក្តីមិនធុញទ្រាន់ក្តី ក៏តាំងឡើងប្រាកដដល់ជន
 នោះ ក្នុងខណៈដែលបានឃើញ សូម្បីតែពួកជនដែលបរិភោគឆ្អែតហើយ ក៏
 គួរចង់បរិភោគទៀត នឹងបាច់និយាយទៅថ្វី ដល់ពួកជនដែលស្រេកឃ្លាន
 នោះ ម្នាលអាវុសោ អកុសលដ៏លាមកដែលគ្របសង្កត់ចិត្ត ដោយអំណាច
 នៃសេចក្តីប្រាថ្នាទាំងនេះ ដែលភិក្ខុណានីមួយលះចោលហើយ អ្នកផងឃើញ
 ច្បាស់ផង ឮច្បាស់ផង ក៏យ៉ាងនោះឯង ។ បើទុកជាភិក្ខុនោះ ជាអ្នកនៅក្នុង
 ស្រុក ត្រេកអរនឹងការនិមន្ត ទ្រទ្រង់នូវគបាបតិច្ឆិវរ ក៏គង់តែពួកសព្វហូចារី
 តែងធ្វើសក្ការៈ គោរព រាប់អាន ឬជាភិក្ខុនោះ ។ ដំណើរនោះព្រោះហេតុ
 អ្វី ។ ព្រោះថា អកុសលដ៏លាមក ដែលគ្របសង្កត់ចិត្ត ដោយអំណាច
 សេចក្តីប្រាថ្នាទាំងនោះ លោកមានអាយុនោះលះចោលហើយ អ្នកផងឃើញ
 ច្បាស់ផង ឮច្បាស់ផង ។

[៧២] កាលបើព្រះសាវ័បុត្រ មានថេរវាចាយ៉ាងនេះហើយ ព្រះមហា-

មោគ្គល្លានមានអាយុ ក៏បាននិយាយពាក្យនេះទៅនឹងព្រះសាវ័បុត្រមានអាយុ
 ថា ម្ចាស់អាវុសោសាវ័បុត្រ ខ្ញុំសូមទាញយកពាក្យឧបមាមកសម្តែងឥឡូវ
 នេះ ។ ព្រះសាវ័បុត្រតបថា ម្ចាស់អាវុសោមោគ្គល្លាន ចូរលោកទាញយក
 ពាក្យឧបមាមកសម្តែងចុះ ។ ព្រះមហាមោគ្គល្លានមានអាយុ មានថេរវាចា
 តទៅថា ម្ចាស់អាវុសោ សម័យមួយ ខ្ញុំនៅក្នុងក្រុងរាជគ្រឹះ ដែលមានភ្នំព័ទ្ធ
 ជុំវិញដូចក្រោល ។ ម្ចាស់អាវុសោ កាលនោះ ខ្ញុំស្ងៀកស្បៀងប្រដាប់ដោយ
 បាត្រ និងចីវរ ចូលទៅក្នុងរាជគ្រឹះ ដើម្បីបិណ្ឌបាតក្នុងបុព្វណ្ណសម័យ ។
 សម័យនោះឯង សម្មតិមាណាត ជាកូនជាន់រថ កំពុងចាំឆ្នងកង់រថ ។ ទើប
 អាជីវក (ម្នាក់) ឈ្មោះបណ្ឌបុត្រ ជាកូនជាន់រថជាន់ចាស់ ចូលមកឈរ
 ជិតសម្មតិមាណាតនោះដែរ ។ ម្ចាស់អាវុសោ លំដាប់នោះ អាជីវកឈ្មោះ
 បណ្ឌបុត្រ ជាកូនជាន់រថជាន់ចាស់ មានសេចក្តីត្រិះរិះក្នុងចិត្តកើតឡើងយ៉ាង
 នេះថា ឱហ្ន៎ សម្មតិមាណាត ជាកូនជាន់រថនេះ ចាំឆ្នងឈើកោងនេះផង ឈើ
 រៀចនេះផង ឈើប្រកបដោយទោសនេះផង ដើម្បីធ្វើឆ្នងកង់នេះ ឆ្នងកង់នេះ
 ឯង ត្រឡប់ទៅជាឆ្នងកង់មិនកោង មិនរៀច មិនប្រកបដោយទោស ជាឆ្នង
 កង់ដ៏បរិសុទ្ធ នៅតែខ្ចីមសុទ្ធ ។ ម្ចាស់អាវុសោ អាជីវកឈ្មោះបណ្ឌបុត្រ
 ជាកូនជាន់រថជាន់ចាស់ មានសេចក្តីត្រិះរិះក្នុងចិត្តយ៉ាងណាៗ ក៏សម្មតិ-
 មាណាតជាកូនជាន់រថ ចាំឆ្នងឈើកោងនោះផង ឈើរៀចនោះផង ឈើប្រកប
 ដោយទោសនោះផង ដើម្បីធ្វើឆ្នងកង់រថនោះ យ៉ាងនោះៗ ដែរ ។ ម្ចាស់
 អាវុសោ លំដាប់នោះ អាជីវក ឈ្មោះបណ្ឌបុត្រ ជាកូនជាន់រថជាន់ចាស់

មានចិត្តរីករាយ ហើយបញ្ចេញវាចាក្នុងទីរីករាយថា សមីតិមាណពនេះ
ហាក់ជាដឹងចិត្តដោយចិត្ត ហើយទើបចាំ (នូវឈើ) ។ ម្នាលអារុសោ
ពួកបុគ្គលណាដែលមិនមានសទ្ធា ត្រូវការតែនឹងចិញ្ចឹមជីវិត ចេញចាកផ្ទះ
ហើយចូលទៅកាន់ផ្នួស ដោយមិនមានសទ្ធា ជាអ្នកអ្នតអាន ជាអ្នកមាន
មាយា ជាអ្នកបោកប្រាស ជាអ្នកមានចិត្តរាយមាយ លើកកម្ពស់ មានចិត្ត
ឃ្វេងឃ្វាង មានមាត់រឹង មានសម្តីផ្តេសផ្តាស មិនគ្រប់គ្រងទ្វារក្នុងឥន្ទ្រិយ
ទាំងឡាយ មិនដឹងប្រមាណក្នុងកោជន មិនប្រកបក្នុងការក្រាក់រពក មិនបាន
ក្រឡេកមើល ក្នុងធម៌របស់សមណៈ (ផ្នួស) មិនមានសេចក្តីគោរពដ៏
ក្លៀវក្លា ក្នុងសិក្ខា ជាអ្នកល្មោក មានសេចក្តីព្យាយាមជួរថយ ជាប្រធាន
ខាងការប្រព្រឹត្តជ្រោកជ្រាក ដាក់ចោលនូវធុរៈក្នុងវិវេក ខ្ជិលច្រអូស មាន
ព្យាយាមថោកថយ មានសតិភ្លេចភ្លាំង មិនមានសម្បជញ្ញៈ មិនបានតាំងចិត្ត
មាំ មានចិត្តវិលទៅរកខុស ជាមនុស្សអាប់ឥតប្រាជ្ញា ជាមនុស្សខ្លៅ ព្រះ
សារីបុត្រដ៏មានអាយុ ហាក់ដូចជាដឹងចិត្តរបស់ជនទាំងឡាយនោះ ដោយចិត្ត
ហើយ ទើបទូន្មានតាមធម្មបរិយាយនេះឯង ។ ចំណែកខាងពួកកុលបុត្រណា
មានសទ្ធាចេញចាកផ្ទះ ចូលទៅកាន់ផ្នួសមិនមែនជាអ្នកអ្នតអាន មិនមាន
មាយា មិនមែនជាអ្នកបោកប្រាស មិនមានចិត្តរាយមាយ មិនលើកកម្ពស់
មិនមានចិត្តឃ្វេងឃ្វាង មិនមានមាត់រឹង មិនមានសម្តីផ្តេសផ្តាស គ្រប់
គ្រងទ្វារក្នុងឥន្ទ្រិយទាំងឡាយ ដឹងប្រមាណក្នុងកោជន ប្រកបរឿយៗ ក្នុង
ការក្រាក់រពក មានការក្រឡេកមើលក្នុងសមណធម៌ មានសេចក្តីគោរព

ក្លៀវក្លាក្នុងសិក្ខា មិនល្មោភ មិនប្រព្រឹត្តធូរ ដាក់ធុរៈចោលក្នុងការប្រព្រឹត្ត
 ជ្រោកជ្រាក ជាប្រធានក្នុងវិវេកធម៌ មានព្យាយាមតឹង មានចិត្តបញ្ចូនទៅកាន់
 (ព្រះនិព្វាន) មានសតិខ្ជាប់ខ្ជួន មានសម្បជញ្ញៈ មានសមាធិ មានចិត្ត
 នឹងនៅក្នុងអារម្មណ៍តែមួយ មានប្រាជ្ញាមិនមែនជាមនុស្សខ្លៅ លុះកុលបុត្រ
 ទាំងនោះ បានស្តាប់ធម្មបរិយាយនេះ របស់ព្រះសារីបុត្រដ៏មានអាយុហើយ
 ក៏ហាក់ដូចបានក្រេបជីក បានលេបដោយពាក្យសម្តីនឹងចិត្តដូច្នេះថា ឱហ្ន៎ ព្រះ
 សារីបុត្រជាសព្វហូចារីបុគ្គល រមែង (ញ៉ាំងពួកយើង) ឲ្យឃ្លាតចាក
 អកុសល ហើយឲ្យតាំងនៅក្នុងកុសលដោយប្រពៃបាន ។ ម្នាលអារុសោ
 ដូចជាស្រី ឬប្រុស ជំទង់ ឬកំលោះ កំពុងចូលចិត្តនឹងការប្រដាប់កាយ កក់
 សីសៈរួចហើយ បាននូវកម្រងផ្កាឧប្បល ឬកម្រងផ្កាម្លិះ និងកម្រងផ្ការំដួល
 ក៏ទទួលយកដោយដៃទាំងពីរ ហើយតម្កល់លើសិរសាជាអវយវៈដ៏ខ្ពង់ខ្ពស់
 ម្នាលអារុសោ ពួកកុលបុត្រណាមានសទ្ធា ចេញចាកផ្ទះចូលទៅកាន់ផ្នួស
 មិនមែនជាអ្នកអួតអាង មិនមានមាយា មិនមែនជាអ្នកបោកប្រាស មិនមាន
 ចិត្តរាយមាយ មិនលើកកម្ពស់ មិនមានចិត្តឃ្វេងឃ្វាង មិនមានមាត់រឹង
 មិនមានសម្តីផ្តេសផ្តាស គ្រប់គ្រងទ្វារក្នុងឥន្ទ្រិយទាំងឡាយ ដឹងប្រមាណក្នុង
 ភោជន ប្រកបរឿយៗ ក្នុងការក្រក់រក មានការក្រឡេកមើលក្នុងសមណធម៌
 មានសេចក្តីគោរពក្លៀវក្លាក្នុងសិក្ខា ជាអ្នកមិនល្មោភ មិនប្រព្រឹត្តធូរ ជាអ្នក
 ដាក់ធុរៈចោលក្នុងការប្រព្រឹត្តជ្រោកជ្រាក ជាប្រធានក្នុងវិវេកធម៌ មានព្យា-
 យាមតឹង មានចិត្តបញ្ចូនទៅកាន់ (ព្រះនិព្វាន) មានសតិខ្ជាប់ខ្ជួន មាន

សម្បជញ្ញៈ មានសមាធិ មានចិត្តនឹងនៅក្នុងអារម្មណ៍តែមួយ ជាអ្នកមាន
 ប្រាជ្ញា មិនមែនជាមនុស្សខ្លៅ កុលបុត្រទាំងនោះ បានស្តាប់ធម្មបរិយាយនេះ
 របស់ព្រះសារីបុត្រដ៏មានអាយុហើយ ក៏ហាក់ដូចជាបានក្រេបជីក បានលេប
 ដោយពាក្យសម្តីនឹងចិត្តដូច្នេះថា ឪហ្ន៎ ព្រះសារីបុត្រ ជាសព្វហូចារីបុគ្គល
 រមែង (ញ៉ាំងពួកយើង) ឲ្យឃ្លាតចាកអកុសល ហើយឲ្យតម្កល់នៅក្នុង
 កុសលដោយប្រពៃ ដូចសេចក្តីឧបមាទាំងនេះឯង ។ ព្រះមហានាគទាំងពីរអង្គ
 នោះ រីករាយចំពោះកាសិទ្ធិរបស់គ្នាទៅវិញទៅមក ដោយប្រការយ៉ាងនេះ
 ឯង ។

អនុន្តណសូត្រជាគម្រប់ ៥ ចប់



អដ្ឋកថា

អនង្គណសូត្រ

[៥៣] អនង្គណសូត្រ មានពាក្យផ្ដើមថា ឯវង្ខេ សុតំ ខ្ញុំបានស្ដាប់
មកហើយយ៉ាងនេះ ... ព្រះសាវ័បុត្រដ៏មានអាយុ ... ។

ការពង្រីកសេចក្ដីចំពោះបទដែលលំបាក ក្នុងព្រះសូត្រនេះ និងក្នុងព្រះ
សូត្រគ្រប់សូត្រ ក៏ដូចក្នុងព្រះសូត្រនេះ ព្រោះដូច្នោះ បន្ទាប់អំពីនេះទៅ ខ្ញុំ
នឹងមិនពោលបទទាំងអស់ទេ គ្រាន់តែធ្វើការពង្រីកបទដែលមិនធ្លាប់ពង្រីក
សេចក្ដីមកអំពីមុនប៉ុណ្ណោះ ។

[៥៤] បទថា ចត្តារោ ជាការកំណត់រាប់ ។ បទថា បុគ្គលា បាន
ដល់ សត្វ បុគ្គល និងបុរស ។ ដោយពាក្យមានប្រមាណប៉ុណ្ណោះ បុគ្គល
មិនគួរប្រកាន់ថា ព្រះមហាថេរៈ គឺព្រះសាវ័បុត្រ មានប្រក្រតីពោលនិយម
បុគ្គល គឺនិយមបក្ខពួក ព្រោះលោកប្រសើរបំផុតក្នុងបណ្ដាសាវ័កដែលជា
ពុទ្ធបុត្រទាំងឡាយ លោកទេសនាមិនជំទាស់នឹងព្រះធម្មទេសនារបស់ព្រះ
មានព្រះភាគឡើយ ។

ទេសនា ២

ព្រះធម្មទេសនារបស់ព្រះមានព្រះភាគ មាន ២ យ៉ាង គឺសម្មតិទេសនា

១ បរមត្ថទេសនា ១ ។

ក្នុងចំនួនទេសនាទាំង ២ យ៉ាងនោះ សម្មតិទេសនា មានអត្ថយ៉ាងនេះ
ថា បុគ្គល សត្វ ស្រី ប្រុស ក្សត្រ ព្រាហ្មណ៍ ទេវតា មានជាដើម ។

ឯបរមត្ថទេសនា មានអត្ថយ៉ាងនេះថា អនិច្ចំ ទុក្ខំ អនត្តា ខន្ធ ជាតុ

អាយតនៈ សតិប្បដ្ឋានជាដើម ។

ក្នុងចំនួនទេសនាទាំង ២ នោះ ព្រះមានព្រះភាគទ្រង់សម្តែងសម្មតិ-
ទេសនាដល់ពុទ្ធរៀនយុវ បុគ្គលដែលស្តាប់ព្រះធម្មទេសនា ពោលដោយរឿង
សន្មតហើយ យល់អត្ថ យល់សេចក្តី ជ្រួតជ្រាប អាចលះមោហៈ សម្រេច
គុណវិសេសបាន ឯបុគ្គលពួកណាស្តាប់ធម្មទេសនា ពោលដោយរឿងបរមត្ថ
ហើយ យល់អត្ថ យល់សេចក្តី ជ្រួតជ្រាប អាចលះមោហៈ សម្រេចគុណ
វិសេសបាន ព្រះអង្គក៏ទ្រង់សម្តែងបរមត្ថទេសនាឲ្យបុគ្គលនោះស្តាប់ ។

ក្នុងការសម្តែងព្រះធម្មទេសនាទាំង ២ យ៉ាងនោះ មានការប្រៀបធៀប
ដូចតទៅនេះ ។ ឧបមាដូចអាចារ្យដែលបរិយាយត្រៃវេទ ចេះភាសាទឹកដី
របស់ខ្លួន កាលនិយាយភាសាទមិឡ អ្នករៀនពួកណាយល់អត្ថ ក៏ប្រាប់
បុគ្គលទាំងនោះដោយភាសាទមិឡ តែបើអ្នករៀនពួកណា យល់អត្ថភាសា
ណាមួយ ក្នុងចំនួនភាសាទាំងឡាយ មានអន្ទកភាសាជាដើម ក៏នឹងប្រាប់
បុគ្គលទាំងនោះ ដោយភាសានោះ ។ កាលបើដូច្នោះ មាណព គឺអ្នករៀន
ទាំងនោះបានអាស្រ័យអាចារ្យអ្នកឈ្លាស មុតស្រួច និងរៀនសិក្សៈបាន
រហ័សនោះឯង យ៉ាងណា ។

ក្នុងការឧបមេយ្យនោះក៏ដូច្នោះ ព្រះមានព្រះភាគ គប្បីជ្រាបថា ដូចជា
អាចារ្យ ព្រះត្រៃបិដកដែលនៅក្នុងការៈ ដែលនឹងត្រូវប្រៀនប្រដៅដូចត្រៃវេទ
ព្រះបញ្ញាដែលឈ្លាសក្នុងសម្មតិ និងបរមត្ថ ដូចគ្នានឹងការឈ្លាសក្នុងភាសា
ផ្សេងៗ រៀនយុវសត្វដែលអាចចាក់ធ្លុះដោយសម្មតិទេសនា និងបរមត្ថទេសនា

ដូចមាណពអ្នកពោលភាសាផ្សេងៗ ព្រះធម្មទេសនាពោលដោយសម្មតិ និង បរមត្ថរបស់ព្រះមានព្រះភាគ ដូចការប្រាប់ត្រៃវេទ ដោយភាសាទមិឡជា ដើមរបស់អាចារ្យ ។

ក្នុងការដែលព្រះមានព្រះភាគ ទ្រង់សម្តែងសម្មតិទេសនា និងបរមត្ថ- ទេសនានេះ បុរាណាចារ្យបានពោលទុកថា

ព្រះសម្មាសម្ពុទ្ធ ប្រសើរជាងគ្រូទាំងឡាយ បានត្រាស់សច្ចៈ ២ យ៉ាង គឺសម្មតិសច្ចៈ ១ បរមត្ថសច្ចៈ ១ មិនមានសច្ចៈទី ៣ ព្រះពុទ្ធតម្រាស់ទាក់ទង នឹងសម្មតិ ឈ្មោះថាជាសច្ចៈ ព្រោះជាលោកសម្មតិ ឯព្រះពុទ្ធតម្រាស់ទាក់ទង នឹងបរមត្ថ ឈ្មោះថាជាសច្ចៈ ព្រោះហេតុដែលជាការពិតនៃធម៌ទាំងឡាយ ព្រោះដូច្នេះ សម្រាប់ព្រះលោកនាថសាស្ត្រា ទ្រង់ឈ្លាស ក្នុងវេហារទេសនា ត្រាស់ដល់សម្មតិ ទើបមុសាវាទមិនកើតឡើង ដូច្នេះ ។

ម្យ៉ាងទៀត ព្រះមានព្រះភាគ បានត្រាស់បុគ្គលកថា ដោយហេតុ ៨ ប្រការ គឺដើម្បីទ្រង់សម្តែងដល់ហិរិ និងឱត្តប្បៈ ១ ដើម្បីទ្រង់សម្តែងដល់ភាព ដែលសត្វមានកម្មជារបស់ខ្លួន ១ ដើម្បីទ្រង់សម្តែងដល់ការធ្វើរបស់បុគ្គល ដោយចំពោះខ្លួន ១ ដើម្បីទ្រង់សម្តែងដល់អនន្តរិយកម្ម ១ ដើម្បីទ្រង់សម្តែង ដល់ព្រហ្មវិហារធម៌ ១ ដើម្បីទ្រង់សម្តែងដល់បុព្វេនិវាសានុស្សតិញ្ញាណ ១ ដើម្បីទ្រង់សម្តែងដល់ទក្ខិណាវិសុទ្ធិ ១ ដើម្បីមិនលះចោលនូវការសន្មតរបស់ លោក ១ ។

កាលព្រះអង្គត្រាស់ថា ខន្ធ ធាតុ អាយតនៈទាំងឡាយ ខ្មាសបាប ខ្មាច

បាប មហាជននឹងមិនយល់ នាំគ្នានិយាយគ្នាថា នេះអ្វីហ្ន៎ ខន្ធ ធាតុ អាយតនៈទាំងឡាយខ្មាសបាប ក្រែងខ្លាចចំពោះបាបដែរឬ ដូច្នេះ តែលុះ ព្រះអង្គត្រាស់ថា បុរស ក្សត្រ ព្រាហ្មណ៍ ទេវតា មាន ខ្មាសបាប ខ្លាច ចំពោះបាប ដូច្នេះ មហាជននឹងយល់ មិនដដែកជំទាស់ ព្រោះដូច្នេះ ទើប ព្រះមានព្រះភាគត្រាស់បុគ្គលកថា ដើម្បីសម្តែងដល់ហិរិ និងឱត្តប្បៈ ។

កាលទ្រង់ត្រាស់ថា ខន្ធ ធាតុ អាយតនៈទាំងឡាយ ជាអ្នកមានកម្ម ជាបេសកកម្មដូច្នេះ ក៏ន័យដូចគ្នានោះឯង ព្រោះដូច្នេះ ទើបព្រះមានព្រះភាគ ត្រាស់បុគ្គលកថា ដើម្បីទ្រង់សម្តែងដល់ភាពដែលសត្វមានកម្មជាបេសកកម្ម ។

សូម្បីក្នុងព្រះតម្រាស់ដែលត្រាស់ថា មហាវិហារ មានវេទ្យវនជាដើម ខន្ធ ធាតុ អាយតនៈទាំងឡាយជាអ្នកសាងទុក ដូច្នេះ ក៏ន័យដូចគ្នានោះឯង ដូច្នេះ ទើបព្រះមានព្រះភាគត្រាស់បុគ្គលកថា ដើម្បីសម្តែងដល់ការធ្វើរបស់ បុគ្គលដោយចំពោះខន្ធ ។

ក្នុងព្រះតម្រាស់ដែលត្រាស់ថា ខន្ធ ធាតុ អាយតនៈទាំងឡាយ ផ្តាច់ ជីវិតមាតា បិតា ព្រះអរហន្ត ធ្វើលោហិតុប្បាទកម្ម បំបែកសង្ឃឲ្យបែកគ្នា ដូច្នេះ ក៏ន័យនោះឯង ព្រោះដូច្នេះ ទើបព្រះមានព្រះភាគត្រាស់បុគ្គលកថា ដើម្បីសម្តែងដល់អនន្តរិយកម្ម ។

សូម្បីក្នុងព្រះតម្រាស់ដែលត្រាស់ថា ខន្ធ ធាតុ អាយតនៈទាំងឡាយ រមែងមេត្តា ដូច្នេះ ក៏ន័យដូចគ្នានោះឯង ព្រោះដូច្នេះ ទើបព្រះមានព្រះភាគ ត្រាស់បុគ្គលកថា ដើម្បីទ្រង់សម្តែងព្រហ្មវិហារធម៌ ។

សូម្បីក្នុងព្រះតម្រាស់ដែលត្រាស់ថា ខន្ធ ធាតុ អាយតនៈទាំងឡាយ រឭកជាតិដែលធ្លាប់អាស្រ័យអំពីមុនរបស់យើងបាន ដូច្នេះ ក៏ន័យដូចគ្នានោះ ឯង ដូច្នេះ ទើបព្រះមានព្រះភាគត្រាស់បុគ្គលកថា ដើម្បីសម្តែងដល់ការ រឭកជាតិ ដែលរស់នៅអំពីមុនបាន ។

សូម្បីក្នុងព្រះតម្រាស់ដែលត្រាស់ថា ខន្ធ ធាតុ អាយតនៈទាំងឡាយ ទទួលទាន ដូច្នេះ មហាជននឹងមិនយល់ នាំគ្នាប្រកែកជំទាស់ថា នេះអ្វីហ្ន៎ ខន្ធ ធាតុ អាយតនៈទាំងឡាយ ទទួលទានដែរឬហ្ន៎ ដូច្នេះ តែកាលត្រាស់ថា បុគ្គលអ្នកមានសីល មានកល្យាណធម៌ទទួលទាន ដូច្នេះ មហាជនក៏យល់ មិនជំទាស់ ព្រោះដូច្នេះ ទើបព្រះមានព្រះភាគត្រាស់បុគ្គលកថា ដើម្បីសម្តែង ដល់ការបរិសុទ្ធនៃទក្ខិណទាន ។

ព្រោះថា ធម្មតាព្រះមានព្រះភាគទាំងឡាយ ទ្រង់មិនលះចោលលោក- សម្មតិ ទ្រង់តាំងនៅក្នុងវាចារបស់សត្វលោក ក្នុងភាសារបស់អ្នកស្រុក ក្នុង ការចរចារបស់សត្វលោកនោះឯងសម្តែងធម៌ ព្រោះដូច្នេះ ទើបព្រះមានព្រះ ភាគត្រាស់បុគ្គលកថា ដើម្បីមិនលះបង់លោកសម្មតិ ។

ដូច្នេះ ព្រះថេរៈអង្គនេះ កាលមិនឲ្យជំទាស់នឹងព្រះធម្មទេសនារបស់ ព្រះមានព្រះភាគ ទើបបានតាំងនៅក្នុងសន្មតរបស់លោក ហើយពោលពាក្យ ជាដើមថា នៃលោកដ៏មានអាយុទាំងឡាយ បុគ្គល ៤ ពួកនេះ ដូច្នេះ ព្រោះ ជាអ្នកឈ្លាសក្នុងលោកវោហារ ព្រោះដូច្នេះ បុគ្គលក្នុងទីនេះ សូមជ្រាប តាមសន្មតទាំងអស់ មិនបានសំដៅដល់បរមត្ថឡើយ ។

បទថា សន្តោ សិរិជ្ជមាណា ប្រែថា នៅមាន ឬរកបាន គឺល្មមមាន រក ជួបតាមចំនួនរបស់លោក ។ ពាក្យថា ក្នុងលោក គឺក្នុងសត្វលោក ។

ក្នុងទីខ្លះ កិលេស ព្រះសាស្តាត្រាស់ថា អង្គណៈ គឺដូចជាទីទួល ក្នុង បទថា សង្គណោវ សមាណោ ជាដើម ។ ដូចទ្រង់ត្រាស់ថា បណ្តាកិលេស ដូចជាទីទួលនោះ កិលេសដូចជាទីទួលដូចម្តេច គឺកិលេសដូចជាទីទួល បាន ដល់ រាគៈ កិលេសដូចជាទីទួល បានដល់ ទោសៈ កិលេសដូចជាទីទួល បាន ដល់ មោហៈ គឺកិលេសដូចជាទីទួល ក្នុងទីខ្លះ សំដៅយកមន្ទិលឯណាមួយ ឬកក់ ដូចដែលត្រាស់ថា ព្យាយាមដើម្បីលះមន្ទិល គឺកក់នោះឯង តែក្នុងទីខ្លះ សំដៅដល់ទីប្រភេទនោះ គឺទីទួល ទីនោះ គប្បីជ្រាបតាមពាក្យដែលចរចាគ្នា ដូចជាទួលពោធិ៍ ទួលចេតិយជាដើម ។ តែក្នុងព្រះសូត្រនេះ ព្រះសារីបុត្រ សម្តែងដល់កិលេសដែលក្តៅក្រហាយច្រើនប្រការថា កិលេសដូចជាទីទួល ។

ពិតហើយ ព្រះសារីបុត្រពោលថា លោកដ៏មានអាយុ ពាក្យថា អង្គណៈ នេះ ជាឈ្មោះអកុសលធម៌ថោកទាប មានការប្រាថ្នាជាអារម្មណ៍ ។ ជាអ្នក ប្រព្រឹត្តទៅព្រមដោយកិលេសដូចជាទីទួល ឈ្មោះថា មានកិលេសដូចជា ទីទួល ។ បទថា សង្គណោវ សមាណោ បុគ្គលមានកិលេសដូចជាទីទួល នោះឯង មាន ។

បទថា អត្ថិ មេ អជ្ឈត្ថំ អង្គណំ ប្រែថា បុគ្គលខ្លះមិនដឹងតាមសេចក្តី ពិតថា កិលេសដូចជាទីទួលរបស់អញមាននៅខាងក្នុង សេចក្តីថា មិនដឹងថា កិលេសមាននៅខាងក្នុងខ្លួន គឺក្នុងចិត្តសន្តានរបស់ខ្លួន គឺមិនដឹងដោយពិត

យ៉ាងនេះថា ធម្មតាកិលេសទាំងនេះ គ្រោតគ្រោត ខ្លាំងក្លា គួរលះបង់ មិន
គួរយកទុក ដូចជាព្រាហ្មណបថ្នាំពិស ដូច្នោះ ។

ឯបុគ្គលណា ដឹងថា មានផង ដឹងយ៉ាងនេះផង បុគ្គលនោះ ព្រះសារីបុត្រ
ហៅថា ដឹងតាមការពិតថា កិលេសដូចជាទីទួលខាងក្នុងខ្លួនរបស់អញមាន ។
តែកិលេសដែលដកបានដោយមគ្គ មិនទាន់កើតឡើងដល់បុគ្គលណា ព្រោះ
សង្កត់សង្កិនបានដោយវិធីណាមួយក៏ដោយ បុគ្គលនេះ ព្រះសារីបុត្របំណង
យកថា ជាអ្នកមិនមានកិលេសដូចជាទីទួលក្នុងព្រះសូត្រនេះ ។

បទថា នត្ថិ មេ អដ្ឋត្ថំ អន្តរណន្តិ យថាភូតំ នប្បជាធាតិ ប្រែថា
មិនដឹងតាមការពិតថា កិលេសដូចជាទីទួលខាងក្នុងរបស់អញមិនមាន សេចក្តី
ថា មិនដឹងថា កិលេសរបស់អញមិនមាន ព្រោះសង្កត់សង្កិនដោយវិធីណា
មួយ មិនមែនមិនមានព្រោះដកបានដោយមគ្គ គឺមិនយល់ដោយពិតយ៉ាងនេះ
ថា កិលេសទាំងនោះកាលកើតឡើង នឹងធ្វើសេចក្តីវិនាសយ៉ាងធំក្រៃលែង
ព្រោះថា ជាកិលេសគ្រោតគ្រោត ខ្លាំងក្លា គួរលះបង់ មិនគួរទុក ដូចជាព្រាហ្ម
ណបថ្នាំពិស ដូច្នោះ ។

ចំណែកបុគ្គលណាដឹងថា មិនមានព្រោះហេតុនេះផង ដឹងយ៉ាងនេះផង
បុគ្គលនោះ ព្រះសារីបុត្រហៅថា ដឹងតាមពិតថា កិលេសដូចជាទីទួលខាងក្នុង
របស់អញមិនមាន ដូច្នោះ ។

បទថា តត្រ ស្មើគ្នានឹង តេសុ យោគជា ចត្វសុ បុគ្គលេសុ ក្នុងបុគ្គល
៤ ពួកនោះ ឬយោគជា ទ្វីសុ សង្ករណេសុ ក្នុងបុគ្គលដែលមានកិលេសដូចទី

ទូលទាំង ២ នោះ ។

បទថា ឃ្វាយំ កាត់បទជា យោ អយំ ប្រែថា បុគ្គលនេះ បាបៈជា ឃ្វាយំ ដូច្នេះក៏មាន ។

[៥៥] ព្រះមហាមោគ្គល្លានសាកសួរដល់ហេតុតែម្យ៉ាងប៉ុណ្ណោះឯង តែ ប្រើក្នុងពាក្យសួរ ដោយពាក្យទាំងគូថា លោកម្ចាស់សារីបុត្រដ៏មានអាយុ អ្វីហ្ន៎ជាហេតុ ជាបច្ច័យ ដូច្នេះ ។

គប្បីជ្រាបការសម្ពន្ធគ្នា ក្នុងបទថា យេនិមេសំ ជាដើមយ៉ាងនេះថា បណ្តាបុគ្គលទាំង ២ ប្រភេទនោះ បុគ្គលម្នាក់លោកហៅថា ជាបុគ្គលប្រសើរ បុគ្គលម្នាក់ទៀតលោកហៅថា ជាបុគ្គលថោកទាប ព្រោះហេតុអ្វី ព្រោះ បច្ច័យអ្វី ហេតុនោះ គឺអ្វី បច្ច័យនោះ គឺអ្វី ។

ក្នុងរឿងហេតុ និងបច្ច័យទាំង ២ យ៉ាងនោះ សូម្បីពាក្យថា ការដឹង និង ការមិនដឹងទាំងគូនេះឯង ដែលព្រះសារីបុត្រពោលថា មិនដឹងផង ដឹងផង ជាហេតុផង ជាបច្ច័យផងក៏ពិត ទោះយ៉ាងនោះ ព្រះថេរៈបានពោលត្រួតថា នៃអារុសោ ក្នុងចំនួនបុគ្គល ២ ប្រភេទនោះ ដូច្នេះជាដើម ដើម្បីសម្តែង ហេតុនោះឲ្យប្រាកដជាងមុន ព្រោះខ្លួនមានបដិកាណាមុតស្រួច ។

បណ្តាបទទាំងនោះ បទថា តស្សេតំ ចាជិកង្គំ ប្រែថា បុគ្គលនោះ សង្ឃឹមបានហេតុនោះ ដូច្នេះ អធិប្បាយថា បុគ្គលនោះ គប្បីសង្ឃឹមបាននូវ ហេតុនោះ គឺគប្បីប្រមាណបានថា បុគ្គលនោះនឹងជួបហេតុនេះឯង មិនមែន ហេតុដទៃឡើយ ដោយអត្ថថា ជាវត្ថុដែលមានពិតប្រាកដ ។

ព្រះសាវ័បុត្រ ពោលសំដៅយក ការមិនញ៉ាំងឆន្ទៈឲ្យកើតឡើងជាដើម ដែលលោកបានពោលទុក ដោយន័យជាដើមថា បុគ្គលនោះ មិនញ៉ាំងឆន្ទៈ ឲ្យកើតឡើង ។

សូម្បីក្នុងចំនួនអត្ថទាំងនោះ អត្ថថា បុគ្គលនឹងឲ្យឆន្ទៈកើតឡើង គឺបុគ្គល នោះ កាលមិនដឹង ក៏នឹងមិនឲ្យការពេញចិត្តចង់ធ្វើកើតឡើង ដើម្បីលះកិលេស ដូចទីទួលនោះ ។

បទថា ន វាយមិស្សតិ ប្រែថា នឹងមិនព្យាយាម គឺនឹងមិនធ្វើការ ព្យាយាមឲ្យមានកម្លាំងច្រើនទៅជាងនោះឡើយ ។

បទថា ន វិរយំ អារភិស្សតិ គឺមិនប្រាព្វសេចក្តីព្យាយាម សេចក្តីថា មិនប្រាព្វសេចក្តីព្យាយាម ដែលជាហេតុមានកម្លាំង អធិប្បាយថា មិនញ៉ាំង សេចក្តីព្យាយាមឲ្យប្រព្រឹត្តទៅ ។

បទថា សង្គំណា គឺមានកិលេសដូចទីទួល ដោយទួលទាំងឡាយ មានរាគៈនេះជាដើម ។

បទថា សង្គិលិដ្ឋចិត្តោ ប្រែថា ជាអ្នកមានចិត្តសៅហ្មងហើយ គឺជាអ្នក មានចិត្តសៅហ្មង បានដល់ មានចិត្តល្អកកករដ៏ច្រើន ព្រោះទួល គឺកិលេស ទាំងនោះឯង បានដល់ ជាអ្នកមានចិត្តត្រូវកិលេស ដូចទីទួលទាំងនោះហៀត ហៀន មានចិត្តត្រូវកិលេស ដូចទីទួលទាំងនោះ ដុតរោលនោះឯង ។

បទថា កាលំ ករិស្សតិ គឺនឹងស្លាប់ ។

បទថា សេយ្យថាមិ គឺ សេយ្យថា នាម សេចក្តីថា ប្រៀបដូចជា ។

បទថា កំសទាតិ គឺកាជនៈដែលធ្វើដោយសិរីទ្ធ ។ បទថា អាកតា គឺយកមក ។ បទថា អាបណា វា កម្មារកុលា វា គឺរានជ្រូក ឬស្រុក របស់ជាងលោហៈ ដែលធ្វើថាសសិរីទ្ធ ។ បទថា រណេន គឺត្រូវល្អឆ្ងល់ ដែលចរមក មានឆ្ងល់ដ៏ជាដើមហើរមកជាប់ ។ បទថា មលេន គឺត្រូវមន្ទិល លោហៈកើតជាមួយនឹងថាសសិរីទ្ធនោះឯង ។ បទថា បរិយោនន្ទា គឺចោម រោមទូទៅ ។ បទថា ន ច បរិយោនបេយ្យំ គឺមិនបានធ្វើការសម្អាត ដោយ វិធីលាង និងដុសខាត់ជាដើម ។

បទថា រជាបថេ គឺក្នុងទីដែលមានល្អឆ្ងល់ ។ ម្យ៉ាងទៀត បាបៈ គឺ បាលីក្នុងព្រះត្រៃបិដកក៏យ៉ាងនោះដូចគ្នា ។ អធិប្បាយថា ទុកដាក់ក្នុងទីដែល ល្អឆ្ងល់ហុយមកដល់ គឺក្នុងទីដែលល្អឆ្ងល់បាចសាច ឬទុកក្រោមគ្រែ ជ្រកស្រូវក្តី ឬខាងក្នុងកាជនៈ ដែលហាក់ដូចជាយកល្អឆ្ងល់រោយដាក់ ។

ក្នុងបទថា សន្តិលិដ្ឋតរា អស្ស មលគ្គហិតា នេះ មានអធិប្បាយថា មានតែការសៅហ្មងឡើងជាងមុន ព្រោះទុកដាក់ក្នុងទីដែលមានល្អឆ្ងល់ គឺត្រូវមន្ទិលចាប់ច្រើនជាងមុន ព្រោះមិនបានប្រើ និងមិនបានធ្វើការសម្អាត មិនមែនឬ ។

បទថា សន្តិលិដ្ឋតរា អស្ស មលគ្គហិតា មានតែសៅហ្មង មាន មន្ទិលចោមរោមច្រើនមិនមែនឬ នេះជាពាក្យសាកសួរ ។ ព្រោះដូច្នេះ គប្បី ជ្រាបអធិប្បាយពាក្យសាកសួរនោះដូច្នេះថា អារុសោ ថាសសិរីទ្ធមួយនោះ ដែលគេធ្វើយ៉ាងនេះ ក្នុងកាលជាខាងក្រោយ នឹងសៅហ្មងច្រើនជាងមុន នឹង

មានមន្ទិលចាប់ច្រើនជាងមុន រហូតលំបាកនឹងដឹងបាន ឬមិនដឹងថា ជាថាសដី ឬជាថាសសរីរិក ។ ព្រះថេរៈកាលទទួលពាក្យនេះ ទើបពោលថា យ៉ាងនោះ ឯង អារុសោ ។

ព្រះធម្មសេនាសបតី កាលបញ្ជាក់ឧបមេយ្យម្យ៉ាងទៀត ទើបពោលពាក្យ ជាដើមទុកថា ឯវមេវ ទោ ។

ក្នុងពាក្យនោះ គួរជ្រាបការប្រៀបធៀបពាក្យឧបមាពាក្យឧបមេយ្យដូចត ទៅនេះថា

បុគ្គលដែលនៅមានកិលេសដូចទីទួល ប្រៀបដូចថាសសរីរិកដែលសៅ ហ្មង កាលបុគ្គលនោះបានបួស ក៏ត្រឡប់បានបួសក្នុងសម្លាករបស់បុគ្គលដែល ខ្វល់ខ្វាយក្នុងអនេសនៈទាំងឡាយ មានវេជ្ជកម្មជាដើម ប្រៀបដូចការចោល ថាសសរីរិកដែលមានមន្ទិលស្រាប់ហើយ ក្នុងទីដែលមានល្អងធូលី ព្រោះមិន បានប្រើប្រាស់ជាដើម ។ ការធ្វើអនេសនៈ មានវេជ្ជកម្មជាដើមនៃបុគ្គលនោះ ជាអ្នកត្រាប់តាមអាចារ្យ និងឧបជ្ឈាយ៍តាមលំដាប់ មរណភាពទាំងដែលនៅ មានកិលេសដូចទីទួលរបស់បុគ្គល ដែលតាំងនៅក្នុងវិធីក្អមទោស គឺការធ្វើ អនេសនា គឺការធ្វើវេជ្ជកម្មជាដើម គឺធ្វើគ្រូពេទ្យដូចអាចារ្យ ប្រៀបដូចការៈ របស់ថាសដែលសៅហ្មងហើយ រឹងរិតតែសៅហ្មងក្រៃលែងឡើង ។

ម្យ៉ាងទៀត មរណភាពទាំងមានកិលេស ដូចទីទួលនៃបុគ្គលដែលតាំង នៅក្នុងវិធីក្អមទោសនេះតាមលំដាប់ គឺការត្រូវអាបត្តិទុក្ខ និងទុក្ខាសិត ។ ម្យ៉ាងទៀត មរណភាពទាំងដែលនៅមានកិលេស ដូចទីទួលរបស់បុគ្គលតាំង

នៅក្នុងវិធីក្នុងមោសានេះតាមលំដាប់ គឺការត្រូវអាបត្តិបាចិត្តិយៈ និងបុល្លច្ច័យ ការត្រូវអាបត្តិសង្ឃាទិសេស ការត្រូវអាបត្តិបាណជិក និងការធ្វើអនន្តរិយកម្ម មានការសម្លាប់មាតាជាដើម ។ តែក្នុងសេចក្តីនេះថា នឹងជាអ្នកមានចិត្ត សៅហ្មងមរណភាព មិនគួរឃើញអធិប្បាយយ៉ាងនេះថា នឹងមរណភាពដោយ អកុសលចិត្ត ។ ព្រោះសត្វគ្រប់គ្នា ស្លាប់ដោយបកតិចិត្ត គឺដោយករុណ្ឌចិត្ត នោះឯង តែបុគ្គលនេះ មិនទាន់ជម្រះចិត្តសន្តានឲ្យស្អាតជាមុនហើយ ទើប ស្លាប់ ដូច្នេះឯង គប្បីជ្រាបអធិប្បាយថា ព្រះសារីបុត្រពោលអត្ថយ៉ាងនេះ សំដៅយកអធិប្បាយនេះ ។

ក្នុងទុតិយវារៈមានវិនិច្ឆ័យដូច្នេះ បទថា បរិយោធមេយ្យំ គឺការដុសជូត សេចក្តីថា ធ្វើឲ្យស្អាត គឺឲ្យដូចជាកញ្ចក់ ដោយការលាង ការដុស ការជូត ដោយផេះជាដើម ។

បទថា ន ច នំ រជាបថេ គឺមិនគួរទុកក្នុងផ្លូវនៃធូលី សេចក្តីថា មិន គួរទុកក្នុងទីដូចពោលមកមុននោះឡើយ តែគួរទុកក្នុងដន្លាប់ ឬហឺប ឬខ្ទប់ ហើយព្យួរទុកត្រង់ឈើសម្រាប់ព្យួរវត្ថុ គឺដៃកែវ ។ ពាក្យដ៏សេស គួរកាន់ យកតាមគន្លងរបស់ន័យ ដែលបានពោលមកហើយនោះចុះ ។

តែក្នុងទុតិយវារៈនេះ គួរជ្រាបការប្រៀបធៀបរវាងការឧបមា និងឧប- មេយ្យដូចតទៅនេះថា ភព្វបុគ្គលដែលនៅមានកិលេសដូចជាទីទួល ប្រៀប ដូចថាសសរីរៈដែលសៅហ្មង កាលបុគ្គលនោះបានបួសក្នុងសម្មាសម្ពាសន៍មាន សីលជាទីស្រឡាញ់ ដូចធ្វើការប្រើប្រាស់ថាសសរីរៈ ដែលសៅហ្មងជាដើម

ហើយទុកដាក់ក្នុងទីដែលស្អាត ។ អាចារ្យ និងឧបជ្ឈាយ៍ពួកណាជាសំតៀន
 ប្រៀនប្រដៅដល់បុគ្គលនោះ ឃើញការប្រមាទត្រឹមបន្តិចបន្តួច ក៏ធ្វើទណ្ឌកម្ម
 ហើយឲ្យត្រង់ត្រាប់រឿយៗ មរណភាពខណៈដែលមិនមានកិលេសដូចទីទួល
 នៃបុគ្គលនោះ ដែលបដិបត្តិតាមអាចារ្យ និងឧបជ្ឈាយ៍នោះ តាំងនៅក្នុង
 គុណធម៌នេះ គឺការប្រព្រឹត្តបដិបត្តិប្រពៃតាមលំដាប់ ដូចការៈនៃថាសសរីរិទ្ធ
 ដែលសៅហ្មង តែស្អាតបរិសុទ្ធក្នុងកាលខាងក្រោយ ។

ម្យ៉ាងទៀត មរណភាពខណៈ ដែលមិនមានកិលេសដូចទីទួលរបស់
 បុគ្គលនោះ ដែលតាំងនៅក្នុងការជាសំតៀនឲ្យនៅក្នុងសីលដ៏បរិសុទ្ធ ការរៀន
 យកព្រះពុទ្ធវចនៈល្មមសមគួរសម្រាប់ខ្លួន ហើយសមាទានធុត្តង្គ ទទួលយក
 ព្រះកម្មដ្ឋានដែលឧបការៈដល់ខ្លួន លះបង់ការនៅក្នុងសេនាសនៈជិតស្រុក
 ហើយនៅក្នុងសេនាសនៈដែលស្ងាត់នេះតាមលំដាប់ ប្រៀបធៀបនឹងការៈនៃ
 ថាសសរីរិទ្ធដែលសៅហ្មង តែស្អាតបរិសុទ្ធក្នុងកាលខាងក្រោយ ។

ម្យ៉ាងទៀត មរណភាពខណៈ ដែលមិនមានកិលេសដូចជាទីទួលក្នុង
 វារៈចុងក្រោយនោះឯង (បរិនិព្វាន) នៃលោកដែលតាំងនៅក្នុងការធ្វើ
 បរិកម្មកសិណ ហើយសង្កត់សង្កិនកិលេសបាន ដោយការញ៉ាំងសមាបត្តិ
 ទាំង ៨ ឲ្យកើតឡើង ការចេញចាកឈានដែលជាបាទរបស់វិបស្សនា រារាំង
 កិលេសបានដោយតទ្ធិប្បហាន គឺការលះកិលេសណាមួយបានដោយអង្គ
 នោះ ដូចជា លះសុការម្មណ៍បានដោយការពិចារណាអសុកជាដើម ទើប
 សម្រេចសោតាបត្តិផលដោយវិបស្សនា ។ បេ។ ការធ្វើអរហត្តឲ្យជាក់ច្បាស់

ដល់ខ្លួន ប្រៀបដូចការៈនៃថាសដែលសៅហ្មង តែស្អាតបរិសុទ្ធក្នុងកាលជា
ខាងក្រោយ ។

ក្នុងតតិយវារៈមានវិនិច្ឆ័យដូចតទៅនេះ បទថា សុកនិមិត្ត បានដល់
អារម្មណ៍ដែលគួរប្រាថ្នា ជាទីតាំងនៃរាគៈ ។

បទថា មនសិ ករិស្សតិ សេចក្តីថា កាលសុកនិមិត្តនោះមាន បុគ្គល
នោះក៏រឭកដល់និមិត្តនោះ ។ បទថា តស្ស សុកនិមិត្តស្ស មនសិការា
ប្រែថា ការដាក់ចិត្តដល់សុកនិមិត្តរបស់បុគ្គលនោះ បានដល់ ព្រោះហេតុនៃ
ការដាក់ចិត្តដល់សុកនិមិត្តនៃបុគ្គលនោះ ។

បទថា អនុទ្ទុសេស្សតិ ប្រែថា តាមបៀតបៀន គឺនឹងបៀតបៀន បាន
ដល់ នឹងគ្របសង្កត់ចិត្តរបស់បុគ្គលនោះ ។ អធិប្បាយថា រាគៈ គប្បីជ្រាប
ថា កាលកើតឡើងក៏កាត់ផ្តាច់ការបដិបត្តិកុសល ជាអកុសលជវនឯង តាម
កម្លាត់កុសលចិត្ត ស្ថិតនៅ ។ ពាក្យដ៏សេសគួរកាន់យកតាមគន្លងរបស់ន័យ
ដែលបានពោលមកហើយនោះចុះ ។

តែក្នុងតតិយវារៈនេះ គួរជ្រាបការប្រៀបធៀបរវាងឧបមេយ្យដូចតទៅនេះ
បុគ្គលដែលមិនមានកិលេសដូចទីទួល មានកិលេសតិចតាមប្រក្រតី ដូចជា
ថាសសរីរៈដែលស្អាត ។ ការដែលបុគ្គលនោះបានបួស ក៏បានបួសក្នុងសម្លាត់
នៃបុគ្គលដែលខ្វល់ខ្វាយក្នុងអនេសនា មានវេជ្ជកម្មជាដើម ដូចគ្នានឹងការមិន
ធ្វើការប្រើប្រាស់ជាដើម នូវថាសសរីរៈដែលស្អាតហើយ ទុកដាក់ក្នុងទីដែល
មានធូលីវិញ ។ បន្ទាប់អំពីនេះ គ្រប់ពាក្យដូចគ្នានឹងបឋមវារៈទាំងអស់ ។

ក្នុងចតុត្ថវារៈ មានវិនិច្ឆ័យដូចតទៅនេះ បទថា សុភវិនិច្ឆ័យំ ន មនសិ ករិស្សតិ ប្រែថា មិនដាក់ចិត្តក្នុងសុភវិនិច្ឆ័យ សេចក្តីថា មិនរព្វកដល់វិនិច្ឆ័យ នោះ ព្រោះមិនមានការប្រាសចាកសតិក្នុងវិនិច្ឆ័យនោះ ។ ពាក្យដ៏សេស គប្បី ជាបតាមគន្លងនៃទុតិយវារៈចុះ ។ ពាក្យមានជាដើមថា អយំ ខោ អារុសោ បុគ្គលនេះឯង មានន័យដូចដែលបានពោលទុកក្នុងពាក្យជាដើមថា យតោ នុខោ នោះឯង ។

[៥៦] ឥឡូវនេះ ព្រះសារីបុត្រ ត្រូវព្រះមហាមោគ្គល្លានបំណងឲ្យ លោកអធិប្បាយកិលេសដូចទីទួលនោះឲ្យច្បាស់លាស់ ដោយប្រការផ្សេងៗ សួរហើយ ដោយន័យជាដើមថា ពាក្យដែលលោកហៅថា អន្តរណៈ អន្តរណៈ ជាឈ្មោះនៃវត្ថុអ្វី ដូច្នេះ កាលនឹងឆ្លើយសំណួរនោះ បានពោលពាក្យថា នៃ អារុសោ ពាក្យថា អន្តរណ នេះ ជាឈ្មោះរបស់អកុសលធម៌ដែលថោកទាប ដូច្នេះជាដើម ។

បណ្តាបទទាំងនោះ បទថា ឥច្ឆាវចរានំ ប្រែថា ជាដែនរបស់ឥច្ឆា មាន អត្ថថា អកុសលជាទីត្រាច់ទៅនៃការចង់បាន សេចក្តីក្រោធ និងការអាក់អន់ ចិត្តច្រើនប្រការ ដែលឆ្លងចុះ គឺប្រព្រឹត្តទៅ ដោយអំណាចការចង់បាន ។

[៥៧] បទថា យំ ឥនេកចូស្ស ប្រែថា ហេតុដែលឲ្យការចង់បាន កើតឡើង ដល់ភិក្ខុបង្គុះក្នុងសាសនានេះ អធិប្បាយថា ការចង់បាននេះ គប្បីកើតឡើងដល់ភិក្ខុបង្គុះ ដោយហេតុយ៉ាងណា ហេតុនោះ ក៏ជាហេតុនៃ ការចង់បាននោះ មាន គឺគង់មាន បានដល់ គង់រកបាន ។

បទថា អាបន្នោ អស្សំ ស្មីគ្នានឹង អាបន្នោ កវេយ្យំ ប្រែថា គប្បីជា អ្នកត្រូវអាបត្តិហើយ ។

ប្រយោគថា ន ច ភិក្ខុ ជាឈ្មោះ ស្មីគ្នានឹង ភិក្ខុ ច មំ ន ជាឈ្មោះ ប្រែថា សូមកុំឲ្យភិក្ខុទាំងឡាយដឹងអាត្មាអញថាត្រូវអាបត្តិ ។

ក្នុងរឿងដែលមិនឲ្យភិក្ខុទាំងឡាយដឹងនេះ មានអ្វីជាហេតុ មានកាត ដែលលោកជាអ្នកមានសេចក្តីត្រូវការលាភជាហេតុ ។

អធិប្បាយថា ភិក្ខុដែលត្រូវការលាភតាមប្រក្រតីហើយ ក៏ជាអ្នកធ្វើ បុណ្យទុក និងជាបុគ្គលដែលមនុស្សទាំងឡាយនាំគ្នាធ្វើសក្ការៈ គោរព រាប់ អាន ទើបគិតយ៉ាងនេះថា ភិក្ខុត្រូវអាបត្តិហើយ ព្រះថេរៈទាំងឡាយដឹង បុគ្គលនោះ នឹងប្រាប់ដល់ភិក្ខុដែលជាមជ្ឈិមទាំងឡាយ ភិក្ខុមជ្ឈិមទាំងឡាយ នឹងប្រាប់ដល់នរក្ខុ នរក្ខុទាំងឡាយ នឹងប្រាប់ដល់មនុស្សទាំងឡាយ មាន អ្នកយាមវិហារជាដើម (អ្នកស៊ីដែល) មនុស្សយាមវិហារទាំងនោះ នឹង ប្រាប់ដល់ភិក្ខុនីទាំងឡាយដែលមកទទួលឱវាទបរិសទ្យទាំង ៤ ក៏នឹងដឹងទៅ តាមលំដាប់យ៉ាងនេះ កាលបើយ៉ាងនេះ អន្តរាយនៃលោកក៏នឹងមានដល់អាត្មា អញ គួរខ្មាសអៀនពិតប្រាកដ សូម្បីអញក៏ត្រូវអាបត្តិពិតហើយ សូមភិក្ខុទាំង- ឡាយកុំដឹងអញឡើយ ។

បទថា យំ តំ ភិក្ខុំ ភិក្ខុ ជាឈ្មោះ ប្រែថា ពួកភិក្ខុដឹងភិក្ខុនោះថា ជាអ្នកត្រូវអាបត្តិហើយ សេចក្តីថា ព្រោះឲ្យភិក្ខុដទៃដឹងរឿងភិក្ខុនោះមានពិត គឺមាននោះឯង មិនមែនមិនមាន ព្រោះព្រះថេរៈទាំងឡាយដឹងហើយ ក៏នឹង

ប្រាប់ដល់មជ្ឈិមភិក្ខុទាំងឡាយ កាលបើយ៉ាងនេះ លោកក៏នឹងជាអ្នកប្រាកដ ក្នុងបរិសទ្ធទាំង ៤ ដោយន័យដែលបានពោលមកហើយ កាលលោកប្រាកដ យ៉ាងនេះហើយ នឹងជាអ្នកអប្បយស ចូលទៅស្រុករាប់រយ ជួតជើងត្រង់ ធរណីទ្វាររាប់រយកន្លែង ក៏នឹងចេញមកដោយបាត្រទេវ ។ បន្ទាប់អំពីនោះ ទៅ ភិក្ខុទាំងឡាយ ក៏ដឹងអាត្មាអញថា ជាអ្នកត្រូវអាបត្តិ ។ ម្យ៉ាងទៀត លោកកាលគិតថា អញត្រូវភិក្ខុទាំងនោះ ធ្វើឲ្យវិនាសទៅហើយ ដោយ អាការយ៉ាងនេះ ក៏ជាអ្នកអាក់អន់ព្រោះហេតុយ៉ាងនេះ ។

[៥៨] បទថា អប្បតិទោ ប្រែថា ជាអ្នកអាក់អន់ចិត្ត គឺលោកជា អ្នកក្រោធអាក់អន់ បានដល់ ត្រូវសេចក្តីក្រោធគ្របសង្កត់ និងជាអ្នកទោម- នស្ស គឺត្រូវសេចក្តីមិនត្រេកអរគ្របសង្កត់ព្រោះហេតុការណ៍នេះ ។ ក្នុងបទ ថា យោ ចេវ ទោ អារុសោ កោចោ យោ ច អប្បចូយោ ឧភយមេតំ អន្តណំ ប្រែថា នៃអារុសោ សេចក្តីខឹងឯណា ក្តី សេចក្តីមិនត្រេកអរឯណា ក្តី ទាំង ២ នេះឯង ឈ្មោះថា អន្តណៈ គួរជ្រាបអធិប្បាយយ៉ាងនេះថា នៃ អារុសោ ការខឹងក្រោធ គប្បីសង្រ្គោះចូលក្នុងសង្ខារក្ខន្ធទាំង ៧ ការតូចចិត្ត សង្រ្គោះចូលក្នុងវេទនាខន្ធទាំង ៧ ទាំងគូនេះ ឈ្មោះថា អន្តណៈ ពាក្យនេះ លោកពោលដោយអំណាច នៃបុគ្គលដែលមានសភាពដូច្នោះ តែការលោក លោកពោលដោយអំណាចជាចំណែកខាងដើម នៃកិលេសដូចទីទួលនេះ ។ ឯមោហៈ ក៏ជាការកាន់យកហើយដូចគ្នា ដោយអំណាចនៃការប្រកបចូលគ្នា (នឹងលោកៈ) ហើយ ។

[៥៩] បទថា អនុរោហ មំ ប្រែថា គួរចោទអាត្មាអញក្នុងទីកំបាំង មានអត្ថថា ភិក្ខុដូចនឹងអង្គជំបូង (ដែលត្រូវអាបត្តិ) ប្រាថ្នាឲ្យភិក្ខុទាំងឡាយនាំខ្លួនចូលទៅកាន់សេនាសនៈខាងចុងវិហារបិទទ្វារ ហើយសឹមចោទ ។

បទថា ឋានំ ទោ បនេតំ ប្រែថា សេចក្តីនេះជាហេតុ ដោយអត្ថថា ហេតុនេះមាន គឺភិក្ខុទាំងឡាយដែលជាអ្នកឈ្លាស បានទទួលណែនាំ ហើយ គួរយកភិក្ខុនោះទៅកាន់កណ្តាលបរិសទ្យ ៤ ហើយចោទដោយន័យថា លោក ម្ចាស់ធ្វើវេជ្ជកម្មក្នុងទីឈ្មោះនោះ ។ ឯពាក្យថា លោកនឹងជាអ្នកប្រាកដក្នុង បរិសទ្យ ៤ នឹងប្រាកដយ៉ាងនេះផង ត្រូវសេចក្តីវិនាសយសគ្របសង្កត់ ហើយផង ទាំងអស់ដូចគ្នានឹងសេចក្តីក្នុងវគ្គខាងដើមនោះឯង ។

បទថា សប្បជិបុត្តលោ ប្រែថា បុគ្គលស្មើគ្នា គឺបុគ្គលផ្ទុយគ្នាក្នុងការ ប្រៀបធៀប ។ បទថា សមាធនោ គឺត្រូវអាបត្តិដូចគ្នា ។

បទថា បដិបុត្តលោ គឺបុគ្គលជាអ្នកចោទ ។ ភិក្ខុនេះត្រូវឲ្យចោទដោយ ភិក្ខុដែលត្រូវអាបត្តិដូចគ្នា ព្រោះថា លោកយល់ថា អាចនឹងពោលជំទាស់ បានថា លោកខ្លួនឯងក៏ត្រូវអាបត្តិនេះ ជាបឋមលោកត្រូវសម្តែងអាបត្តិនោះ ខាងក្រោយ សឹមចោទខ្ញុំ ម្យ៉ាងទៀត បុគ្គលស្មើគ្នាដោយជាតិជាដើម ឈ្មោះ ថា បុគ្គលស្មើគ្នា ។ អធិប្បាយថា ភិក្ខុនេះត្រូវឲ្យចោទដោយភិក្ខុស្មើគ្នា ដោយ គុណសម្បត្តិទាំងឡាយជាដើមយ៉ាងនេះ គឺដោយជាតិ ដោយត្រកូល ដោយ ភាពជាពហុសូត ដោយភាពឈ្លាស និងធុត្តន៍របស់ខ្លួន ដោយយល់ថា ភិក្ខុបែបនោះ ចោទ នឹងមិនវិនាសច្រើន ។

បុគ្គលផ្សេងគ្នា (គឺអ្នកចោទ) ដែលមិនគួរគួរ ឈ្មោះថា បុគ្គលដែលមិនស្មើគ្នា ក្នុងពាក្យនេះថា មិនមែនបុគ្គលដែលមិនស្មើគ្នា អធិប្បាយថា បុគ្គលដែលជាគូសត្រូវ ជាគូបដិបក្ខ ឈ្មោះថា មិនគួរជាអ្នកចោទ ព្រោះមិនស្មើគ្នាដោយអាបត្តិទាំងនេះជាដើម ។

បទថា **ឥតិ សោ កុប្បិកោ** ប្រែថា ព្រោះហេតុយ៉ាងនេះ បុគ្គលនោះនឹងជាអ្នកមិនត្រេកអរ មានអត្ថថា ព្រោះហេតុយ៉ាងនេះ បុគ្គលនោះនឹងជាអ្នកអាក់អន់យ៉ាងនេះ ព្រោះការចោទរបស់បុគ្គលដែលមិនស្មើគ្នានេះ ។

[៦០] ក្នុងចតុត្ថវារៈដែលពោលដោយឥច្ចារៈចរទី ៤ មានវិនិច្ឆ័យដូចតទៅនេះ សព្វថា **អហោ វត** ប្រែថា ឱហ្ន៎ ប្រាកដក្នុងពាក្យតិះដៀលក៏មានដូចក្នុងពាក្យថា **អហោ វត វេ អម្ពាភំ បណ្ឌិតក អហោ វត វេ អម្ពាភំ ពហុស្សុតក អហោ វត វេ អម្ពាភំ តេវិជ្ជក ឱ អាចង្រៃ អ្នកប្រាជ្ញយើង ឱ អាចង្រៃ អ្នកពហុស្សុតយើង ឱ អាចង្រៃ អ្នកត្រៃវិជ្ជាយើង ។** ប្រាកដក្នុងការត្រេកអរក៏មាន ដូចពាក្យថា **អហោ វត មំ ធម្មារមេវ សមាធំ រដ្ឋអភិសិក្ខេយ្យំ** គួរ ត្រេកអរហ្ន៎ មនុស្សទាំងឡាយ ត្រូវអភិសេកអាត្មាអញដែលនៅកំលោះ ទុកក្នុងរាជសម្បត្តិ ។ ក្នុងទីនេះ ប្រាកដក្នុងអត្ថថា ត្រេកអរប៉ុណ្ណោះ ។

បទថា **បុច្ឆិត្វា បុច្ឆិត្វា** ប្រែថា ត្រាស់សួរហើយ គឺត្រាស់សួរហើយសួរទៀត ។ ភិក្ខុត្រូវការលាភនេះ ចង់ឲ្យព្រះមានព្រះភាគទ្រង់សាកសួរខ្លួនតែត្រូវការឲ្យសួរបញ្ហានោះដោយវាចា ដើម្បីឲ្យស្របតាម មិនមែនត្រាស់

សួរដល់មគ្គ ផល ឬវិបស្សនា ធ្វើឲ្យមានឱកាស ។ ព្រោះថា ភិក្ខុបនេះ ឃើញព្រះមានព្រះភាគ ទ្រង់សាកសួរព្រះមហាថេរៈទាំងឡាយ មានព្រះ សារីបុត្រជាដើម ក្នុងកណ្តាលបរិសទ្យយ៉ាងនេះថា សារីបុត្រ មោគ្គល្លាន កស្សប រាហុល អ្នកយល់សេចក្តីនោះដូចម្តេច គឺចក្ខុទៀង ឬមិនទៀង ហើយទ្រង់សម្តែងធម៌ ឃើញពួកមនុស្សពោលសរសើរគុណរបស់ព្រះថេរៈ ទាំងនោះថា ព្រះថេរៈជាបណ្ឌិតទាំងឡាយ ព្រះសាស្តាទ្រង់ពេញព្រះទ័យ ដូច្នេះ នឹងឃើញពួកទាយកបង្កោនលាភសក្ការៈទៅប្រគេនព្រះថេរៈទាំងនោះ ព្រោះដូច្នោះ កាលលោកប្រាថ្នាលាភសក្ការៈនោះ កាលគិតយ៉ាងនេះហើយ ចេញទៅឈរចំពោះមុខព្រះមានព្រះភាគ ដូចកំណាត់ឈើដែលដាក់ ។

បទថា សោ កុប្បិកោ ប្រែថា មិនត្រេកអរហើយ សេចក្តីថា ខាង ក្រោយ ព្រះមានព្រះភាគមិនដាក់ព្រះទ័យនឹងលោកឡើយ តែត្រាស់សួរព្រះ ថេរៈដទៃ ហើយទ្រង់សម្តែងធម៌ ព្រោះដូច្នោះ ទើបលោកអាក់អន់ដល់ព្រះ មានព្រះភាគផង ព្រះថេរៈផង ។

សួរថា អាក់អន់នឹងព្រះមានព្រះភាគដូចម្តេច ឆ្លើយថា អាក់អន់នឹងព្រះ មានព្រះភាគយ៉ាងនេះថា អាត្មាអញ តាំងអំពីបួស មិនស្គាល់ការចេញទៅ ខាងក្រៅបរិវេណព្រះគន្ធកុដិ គ្រប់ពេល មិនធ្លាប់ឆ្ងាយ ដូចគ្នានឹងស្រមោល សូម្បីតែត្រាស់សួរអាត្មាអញ ហើយទ្រង់សម្តែងធម៌ទេសនាក៏មិនមាន ទ្រង់ សួរព្រះថេរៈដែលឃើញត្រឹមតែមួយភ្លែតប៉ុណ្ណោះ រួចក៏ទ្រង់សម្តែងធម៌ ។

សួរថា អាក់អន់នឹងព្រះថេរៈដូចម្តេច ឆ្លើយថា អាក់អន់នឹងព្រះថេរៈ

យ៉ាងនេះថា ភិក្ខុចាស់រូបនេះ អង្គុយចំពោះព្រះកក្កដាបស់ព្រះមានព្រះភាគ ដូចគ្នានឹងដង្កត់ឈើ កាលណាហ្ន៎ ព្រះថេរៈដែលជាធម្មកម្មិក (ធ្វើការទាក់ទងនឹងធម៌) នឹងឲ្យភិក្ខុចាស់រូបនេះ ដល់នូវឋានៈនៃអកព្វបុគ្គល ហើយ បណ្តេញចេញអំពីពួកគណៈ ព្រោះថា បើមិនមានភិក្ខុរូបនេះក្នុងវិហារនេះ សោត ព្រះមានព្រះភាគ ទ្រង់នឹងចរចាជាមួយអញពិតប្រាកដ ។

[៦១] បទថា បុរាណ បុរាណ ប្រែថា ធ្វើទុកខាងមុខ ធ្វើទុកខាងមុខ គឺធ្វើទុកខាងមុខ មានពាក្យអធិប្បាយថា ហែហមខាងមុខ និងខាងក្រោយ ។ សូម្បីភិក្ខុរូបនេះ ក៏ជាអ្នកចង់បានលាភដូចគ្នា ។ ព្រោះថា ភិក្ខុរូបនេះឃើញភិក្ខុទាំងឡាយ ដែលជាពហុសូតចូលស្រុក មួយអន្លើដោយភិក្ខុជាបរិវារ កំពុងថ្វាយបង្គំព្រះចេតិយ និងឃើញឧបាសកទាំងឡាយជ្រះថ្លា ព្រោះឃើញគុណធម៌របស់លោកទាំងនោះ សម្តែងអាការរបស់អ្នកជ្រះថ្លា ដូច្នោះ ទើបលោកត្រូវការយ៉ាងនេះ ។

បទថា កុបិរោ ប្រែថា មិនត្រេកអរហើយ សេចក្តីថា ភិក្ខុរូបនេះអាក់អន់ព្រោះហេតុ ២ ស្ថាន គឺអាក់អន់ចំពោះភិក្ខុទាំងឡាយផង ព្រះថេរៈផង ។

សួរថា ក្រោធខឹងភិក្ខុទាំងឡាយដូចម្តេច ឆ្លើយថា ក្រោធខឹងនឹងភិក្ខុទាំងឡាយយ៉ាងនេះថា ភិក្ខុទាំងនេះ កាន់យកចំពោះចីវរ ឬបិណ្ឌបាតដែលកើតឡើងដល់អញនោះ បរិភោគ តែបុគ្គលមកខាងក្រោយ ទទួលបាតចីវររបស់អញក៏មាន ។

សួរថា អាក់អន់នឹងព្រះថេរៈដូចម្តេច ឆ្លើយថា អាក់អន់នឹងព្រះថេរៈថា

ព្រះថេរៈកញ្ចាស់នេះ ប្រាកដខ្លួនក្នុងទីនោះៗ កាលណាហ្ន៎ ព្រះធម្មកម្មិកនឹង
ទាញលោកចេញទៅ បើមិនមានព្រះថេរៈកញ្ចាស់នេះទេ ភិក្ខុទាំងឡាយនឹង
ចោមរោមអញ្ញតែម្នាក់ប៉ុណ្ណោះ ។

[៦២] បទថា ភត្តត្ថេ ប្រែថា រោងឆាន់ គឺទឹកនៃនិសម្រាប់ឆាន់ ។

បទថា អត្តាសនំ ប្រែថា ទីអង្គុយជាន់ខ្ពស់ គឺទីអង្គុយសម្រាប់ព្រះ-
សង្ឃត្ថេរ ។ បទថា អត្តោទកំ ប្រែថា ទីកង់ប្រសើរ គឺទីក្លិណោទក (ទីក
ដែលប្រគេនដោយសេចក្តីគោរព) ។

បទថា អត្តបិណ្ឌំ ប្រែថា បិណ្ឌបាតដ៏ប្រសើរ គឺបិណ្ឌបាតសម្រាប់
ព្រះសង្ឃត្ថេរ ។ ម្យ៉ាងទៀត ក្នុងទីគ្រប់អន្លើ ពាក្យថា អត្ត នេះ ជាពាក្យ
ប្រើហៅវត្ថុដែលប្រណីត ។

បណ្តាការប្រាថ្នាទាំង ២ យ៉ាងនេះ ការប្រាថ្នាថា អាត្មាអញប៉ុណ្ណោះគួរ
បានដូច្នេះ មិនមានទោសធ្ងន់ប៉ុណ្ណាទេ ។ តែការប្រាថ្នាថា ភិក្ខុដទៃមិនគួរ
បាន ដូច្នេះ មានទោសធ្ងន់ ។

ភិក្ខុដែលត្រូវការលាភរូបនេះ ជាបុគ្គលគួរជ្រះថ្លា ដោយការគ្រងចីវរ
ជាដើម ជួនកាលក៏បួស ជួនកាលក៏ស៊ីក ព្រោះហេតុនោះ ក្នុងកាលខាង
ក្រោយ លោកមិនបានអាសនៈជាដើមដែលខ្លួនធ្លាប់អង្គុយមកហើយក្នុងកាល
មុន ទើបគិតយ៉ាងនេះថា ភិក្ខុនោះមិនគួរបាន ។ ភិក្ខុរូបនោះ កាលអត្ត-
អាសនៈជាដើមត្រូវបានព្រះថេរៈទាំងឡាយ សម្រាប់មជ្ឈិមភិក្ខុ និងនរកភិក្ខុ
ដទៃក៏ទំនងដូចគ្នានោះ ជួនកាលក៏បានទីអង្គុយធម្មតា សាមញ្ញ ឬអាសនៈ

ទាបជាងអាសនៈទាំងអស់ ឬមិនបានសោះ ។

បទថា កុប្បិកោ គឺភិក្ខុបនោះឯង អាក់អន់ ព្រោះហេតុ ២ ស្ថាន គឺ អាក់អន់មនុស្សទាំងឡាយផង ព្រះថេរៈទាំងឡាយផង ។

សួរថា អាក់អន់នឹងមនុស្សទាំងឡាយដូចម្តេច ឆ្លើយថា អាក់អន់នឹង មនុស្សទាំងឡាយយ៉ាងនេះថា មនុស្សទាំងនេះអាស្រ័យអញ ទើបបានភិក្ខុ ទាំងឡាយមកក្នុងការងារមន្ត្រីលជាដើម ក្នុងកាលមុន មនុស្សទាំងនោះនាំគ្នា ពោលថា បពិត្រលោកម្ចាស់ សូមលោកម្ចាស់មេត្តានាំភិក្ខុចំនួនប៉ុណ្ណោះ ទៅ ធ្វើសេចក្តីអនុគ្រោះដល់យើងខ្ញុំចុះ តែឥឡូវនេះ បាននាំព្រះថេរៈកញ្ចាស់ ដោយគ្រាន់តែបានឃើញមួយភ្លែតទៅ ល្បឿនចុះ រឿងនេះ តទៅកាលកិច្ច របស់មនុស្សទាំងនេះកើតឡើង អញនឹងដឹង ។

សួរថា អាន់អន់នឹងព្រះថេរៈដូចម្តេច ឆ្លើយថា អាក់អន់នឹងព្រះថេរៈ យ៉ាងនេះថា បើធម្មតា មិនមានព្រះថេរៈនេះសោត មនុស្សទាំងឡាយនឹង និមន្តចំពោះអញប៉ុណ្ណោះ ។

[៦៣] បទថា អនុមោទេយ្យំ ប្រែថា អនុមោទនា គឺគួរធ្វើ អនុមោទនា ។ សូម្បីភិក្ខុបនេះ ជាអ្នកត្រូវការលាភ ដឹងការអនុមោទនា បន្តិចបន្តួច បែបធម្មតាៗ ។ លោកគិតប្រាថ្នាយ៉ាងនេះថា ក្នុងទីអនុមោទនា មេដ្ឋៈនឹងនាំគ្នាមកច្រើន បុគ្គលទាំងនោះ ចាំអាត្មាអញបានហើយ តទៅនឹង ថ្វាយកត្តាហារ ជាថាសៗ ។

បទថា ហានំ សេចក្តីថា ការអនុមោទនាជាការៈនៃភិក្ខុទាំងឡាយជា

ពហុស្មត ព្រោះដូច្នោះ ទើបលោកអធិប្បាយទុកថា ភិក្ខុជាពហុស្មតគួរអនុមោទនា ។ បទថា កុប្បិកោ ដោយអត្ថថា ភិក្ខុរូបនេះឯង ក្រោធអាក់អន់ព្រោះហេតុ ៣ ស្ថាន គឺក្រោធអាក់អន់នឹងមនុស្សទាំងឡាយ ១ ក្រោធអាក់អន់នឹងព្រះថេរៈ ១ ក្រោធអាក់អន់នឹងព្រះធម្មកថិក ១ ។

សួរថា អាក់អន់នឹងមនុស្សទាំងឡាយដូចម្តេច ឆ្លើយថា អាក់អន់នឹងមនុស្សទាំងឡាយយ៉ាងនេះថា កាលមុន មនុស្សទាំងនេះ ចូលមករកអញតែម្នាក់ ហើយនិមន្តថា សូមនិមន្តព្រះនាគត្ថេររបស់យើងទាំងឡាយអនុមោទនា សូមនិមន្តលោកម្ចាស់សុមនត្ថេររបស់យើងទាំងឡាយអនុមោទនា តែថ្ងៃនេះមិននិយាយដូច្នោះ ។

សួរថា អាក់អន់នឹងព្រះថេរៈដូចម្តេច ឆ្លើយថា អាក់អន់នឹងព្រះថេរៈនេះថា ព្រះសង្ឃត្ថេររូបនេះមិនពោលថា អ្នកទាំងឡាយ ចូរនាំគ្នាទៅរកព្រះនាគត្ថេរ ព្រះសុមនត្ថេរ ដែលជាភិក្ខុប្រចាំត្រកូលរបស់អ្នកទាំងឡាយ លោកនឹងអនុមោទនា ។

សួរថា អាក់អន់នឹងព្រះធម្មកថិកដូចម្តេច ឆ្លើយថា អាក់អន់នឹងព្រះធម្មកថិកយ៉ាងនេះថា គ្រាន់តែព្រះថេរៈពោលចប់ប៉ុណ្ណោះ ហាក់ដូចជារុករានដូចមាន់ត្រូវវាយ បុគ្គលនឹងត្រូវអូសទាញភិក្ខុរូបនេះចេញទៅក៏មិនមានព្រោះថា បើមិនមានភិក្ខុរូបនេះ អញតែម្នាក់ប៉ុណ្ណោះត្រូវអនុមោទនា ។

[៦៤] បទថា អារាមគតានំ ប្រែថា អ្នកមកកាន់អារាម គឺអ្នកប្រជុំគ្នានៅក្នុងវិហារ ។

ភិក្ខុបនេះ អ្នកមានសេចក្តីត្រូវការលាភ ចេះធម្មកថា បន្តិចបន្តួច បែប
ធម្មតាៗលោកឃើញភិក្ខុទាំងឡាយ ជាអ្នកអង្គុយប្រជុំគ្នាស្តាប់ធម៌ អស់រាត្រី
ជានិច្ច មានចម្ងាយ ២-៣ រយយោជន៍ក្នុងទីដូច្នោះ នាំគ្នាពេញចិត្តនោះឯង
ឬឃើញភិក្ខុកំលោះក្តី សាមណេរក្តី កំពុងឲ្យសាធុការដោយសំឡេងខ្លាំងថា
សាធុ សាធុ ឧបាសក ឧបាសិកាទាំងឡាយ នាំគ្នាសួរភិក្ខុទាំងឡាយដែលទៅ
ក្នុងស្រុកក្នុងថ្ងៃទី ២ បន្ទាប់អំពីនោះថា បពិត្រលោកម្ចាស់ ភិក្ខុពួកណា
សម្តែងធម៌ ភិក្ខុទាំងនោះពោលថា អង្គនោះៗ មនុស្សទាំងឡាយបានឮដូច្នោះ
ហើយ ជ្រះថ្លា នាំគ្នាធ្វើសក្ការៈដល់ព្រះធម្មកថិកច្រើន ។ ភិក្ខុនោះកាលប្រាថ្នា
លាភនោះ តែងគិតយ៉ាងនេះ ។

បទថា ឋានំ សេចក្តីថា ការសម្តែងធម៌ទេសនា ជាការរបស់ភិក្ខុ
ទាំងឡាយ ដែលជាពហុសូត ជាអ្នកឈ្លាសក្នុងការវិនិច្ឆ័យ ព្រោះហេតុនោះ
ទើបមានពាក្យអធិប្បាយថា ភិក្ខុដែលជាពហុសូតគួរសម្តែងធម៌ ។

បទថា កុប្បិកោ (អាក់អន់ហើយ) សេចក្តីថា កាលមិនបានឱកាស
ពោលត្រឹមតែគាថាដែលប្រកបដោយ ៤ បទ ក៏ក្រោធអាក់អន់ខ្លួនឯង ដែល
ជាបុគ្គលល្ងង់ថា ព្រោះអញល្ងង់ខ្លៅ ខ្សោយបញ្ញា ពេលណានឹងបានសម្តែង
ធម៌ ។

[៦៥] បទថា ភិក្ខុនឹងំ សេចក្តីថា ដល់ភិក្ខុនីទាំងឡាយដែលមកកាន់
អារាម ហើយប្រជុំគ្នាដើម្បីឱវាទ ដើម្បីឧទ្ទេស ដើម្បីការសាកសួរ ឬដើម្បីធ្វើ
ការបូជា ។

សូម្បីភិក្ខុដែលត្រូវការលាភរូបនេះ មានការគិតយ៉ាងនេះថា ភិក្ខុនីទាំងនេះ ចេញបួសពីត្រកូលធំ កាលពួកនាងចូលទៅអង្គុយក្នុងត្រកូលទាំងឡាយ មនុស្សទាំងឡាយនឹងនាំគ្នាសួរថា អ្នកនាងម្ចាស់ទាំងឡាយ នាំគ្នាទទួលឱវាទក្តី ឧទ្ទេសក្តី បរិបូច្ឆាត្តី ក្នុងសម្មាភ័ក្ត្ររបស់អ្នកណា ការសាកសួរនោះ ភិក្ខុនីទាំងឡាយនឹងប្រាប់ថា លោកម្ចាស់ឈ្មោះនោះ ជាពហូសូត អ្នកទាំងឡាយ ចូរប្រគេនទេយ្យធម៌ ធ្វើសក្ការៈដល់លោក ព្រោះហេតុនោះ ទើបសេចក្តីត្រូវការយ៉ាងនេះ កើតឡើងដល់លោក ។

បទថា ថានំ សេចក្តីថា ជាធម្មតាកិច្ចវត្ថុ មានការឲ្យឱវាទជាដើម ជាការនៃភិក្ខុទាំងឡាយ ដែលជាពហូសូត ព្រោះដូច្នោះ ទើបលោកពោលអធិប្បាយទុកថា ភិក្ខុដែលជាពហូសូតគួរសម្តែង ។

បទថា កុប្បិកោ អធិប្បាយថា ភិក្ខុនេះ ក្រោធអាក់អន់ ព្រោះហេតុ ២ ស្ថាន គឺក្រោធអាក់អន់នឹងភិក្ខុនីទាំងនេះថា ភិក្ខុនីទាំងនោះ ពីមុនអាស្រ័យអញ ទើបបានឧបាសថ និងបវារណាជាដើម តែឥឡូវនេះ ភិក្ខុនីទាំងនោះ បានទៅកាន់សម្មាភ័ក្ត្ររបស់ព្រះថេរៈកញ្ចាស់ ដែលគ្រាន់តែឃើញមួយស្របក់នឹងក្រោធអាក់អន់ព្រះធម្មកថិកថា ព្រះធម្មកថិកអង្គនេះ បានឲ្យឱវាទដល់ភិក្ខុនីទាំងនោះ លឿនរហ័សដូចគ្នា ។

បទថា ឧបាសកានំ ប្រែថា ដល់ឧបាសកទាំងឡាយ អធិប្បាយថា ធម្មតាឧបាសកទាំងឡាយដែលទៅវត្ត ជាឧបាសកធំ លះបង់ការងារហើយ ឧបាសកទាំងនោះប្រគល់ការងារឲ្យកូន ឬន ហើយត្រាច់ទៅស្លាប់ធម៌ ។ ភិក្ខុ

រូបនេះត្រូវការសម្តែងធម៌ដល់ឧបាសកទាំងនោះ ព្រោះហេតុអ្វី ព្រោះមនុស្ស
 ទាំងនេះជ្រះថ្លាក្នុងភិក្ខុទាំងនេះហើយ នឹងប្រាប់ឲ្យឧបាសិកាទាំងឡាយជ្រាប
 ផងដែរ តទៅនឹងដេរជាសដោយឧបាសិកាទាំងឡាយ នាំគ្នានាំលាក់ និង
 សក្ការៈមកប្រគេនអញតែម្នាក់ ព្រោះដូច្នេះ គួរប្រកបឋានៈចូលជាមួយអ្នក
 ដទៃជាពហុស្មតផងដែរ ។

បទថា កុប្បិទោ មានអត្ថថា ភិក្ខុរូបនេះ ក្រោធអាក់អន់ព្រោះហេតុ ២
 ស្ថាន គឺក្រោធអាក់អន់នឹងឧបាសកទាំងឡាយថា ឧបាសកទាំងនោះស្តាប់
 ធម៌ក្នុងទីដទៃ មិនមកវត្តអញ ដោយការតាំងចិត្តថា ពួកគាត់នឹងស្តាប់ធម៌ក្នុង
 សម្ភាររបស់ភិក្ខុប្រចាំត្រកូលរបស់ពួកគាត់ សេចក្តីនោះ ឈ្លើយចុះ តទៅ
 យើងនឹងដឹងក្នុងកាលដែលពួកគាត់មានកិច្ចកើតឡើង នឹងក្រោធអាក់អន់នឹង
 ព្រះធម្មកថិកថា លោករូបនេះ សម្តែងធម៌ឲ្យមនុស្សទាំងនេះស្តាប់ ។

បទថា ឧបាសិកានំ សេចក្តីថា ធម្មតាឧបាសិកាទាំងឡាយដែលមកវត្ត
 បានប្រជុំគ្នាដើម្បីក្រាលអាសនៈ និងធ្វើការបូជាជាដើម ឬដើម្បីស្តាប់ធម៌ក្នុង
 ថ្ងៃឧបោសថ ។ ពាក្យដ៏សេស ក្រៅអំពីបានអធិប្បាយហើយ មានន័យដូច
 បានពោលហើយ ក្នុងវគ្គនៃឧបាសកនោះឯង ។

[៦៦-៦៧] បទថា សក្ការេយ្យំ គឺគួរធ្វើដោយគោរពផង ដោយធ្វើឲ្យ
 ល្អផង ។ ពាក្យថា គួរសក្ការៈនេះ លោកប្រាថ្នាការដែលនឹងធ្វើក្នុងខ្លួនដោយ
 គោរព និងដោយល្អ ។

បទថា គរុករេយ្យំ ប្រែថា គួរធ្ងន់ គួរធ្វើឲ្យធ្ងន់ ។ ដោយពាក្យថា គួរ

ធូន់នេះ លោកប្រាជ្ញាឲ្យភិក្ខុទាំងឡាយ តាំងខ្លួនលោកទុកក្នុងឋានៈជាគ្រូ ។

បទថា មាឈេយ្យំ ប្រែថា គួររាប់អាន គឺគួរស្រឡាញ់ ។

បទថា បូជេយ្យំ ប្រែថា គួរបូជា សេចក្តីថា លោកប្រាជ្ញាការបូជា ដោយបច្ច័យថា មនុស្សទាំងឡាយ កាលធ្វើសក្ការៈគោរពរាប់អានអញ ក៏ត្រូវ បូជាអញផង ដោយបច្ច័យទាំងឡាយយ៉ាងនេះ ។

បទថា ឋានំ សេចក្តីថា ភិក្ខុជាពហុសូត និងជាអ្នកមានសីល មាន ប្រការដូចដែលពោលមកហើយថា ជាទីស្រឡាញ់ ជាទីគោរព ជាទីរាប់អាន សមគួរនឹងវិធីនេះ ព្រោះដូច្នោះ ទើបលោកអធិប្បាយទុកថា ភិក្ខុទាំងឡាយ គួរធ្វើបែបនេះ គឺធ្វើយ៉ាងនេះ ។

បទថា កុបិរោ សេចក្តីថា ភិក្ខុរូបនេះក្រោធអាក់អន់ព្រោះហេតុ ២ ស្ថាន គឺក្រោធអាក់អន់ភិក្ខុទាំងឡាយថា ភិក្ខុទាំងនេះធ្វើសក្ការៈភិក្ខុនោះ និង ក្រោធអាក់អន់ជាមួយព្រះថេរៈថា កាលមិនមានព្រះថេរៈរូបនេះ ភិក្ខុទាំងឡាយ នឹងត្រូវធ្វើសក្ការៈអញតែម្នាក់ប៉ុណ្ណោះ ។ ក្នុងវារៈដទៃ ៣ វារៈទៀត បន្ទាប់អំពីនេះ ក៏មានន័យនេះ ។

[៦៨] បទថា បណីតានំ ចីវរានំ បានដល់ សំពត់ចីវរដែលមាន តម្លៃថ្លៃសាច់ម្ពដ្ឋ មានសម្ពុស្សទន់ល្អ មានសំពត់ធម្មតា សំពត់សម្បកលើ សំពត់ សូត្រដែលសម្លាប់ហើយ និងសំពត់សូត្រធម្មតាជាដើម ។

ការប្រាជ្ញាថា អញប៉ុណ្ណោះគួរមានលាភ មិនឈ្មោះថា មានទោសច្រើន ក្នុងទីនេះឡើយ តែមានទោសច្រើន គឺសេចក្តីត្រូវការថា សូមកុំឲ្យអ្នកដទៃ

មានលាភ ។

[៦៩] បទថា បណ្ឌិតានំ បិណ្ឌទានានំ គឺបិណ្ឌបាតដែលល្អបំផុត ដល់ព្រម ដោយរសសប្បិ រសប្រេង និងរសសាច់ជាដើម ។

បទថា បណ្ឌិតានំ សេនាសនានំ គឺសេនាសនៈ មានក្រែក និងតាំងជា ដើម ដែលមានតម្លៃច្រើនសែន ។ បទថា បណ្ឌិតានំ គិលានប្បច្ចយ- ភេសជ្ជបរិក្ខារានំ គឺថ្នាំជាន់ខ្ពស់ មានសប្បិ ប្រេង ទឹកឃ្មុំ ទឹកអំពៅជាដើម ។ គ្រប់វារៈគួរប្រកបហេតុ ជាឋានៈចូលជាមួយដោយភាពជាពហុស្មត និង បុគ្គលមានបុណ្យទាំងឡាយ ។

បទថា កុបិទោ បានដល់ ក្រោធអាក់អន់ព្រោះហេតុ ២ ស្ថាន គឺអាក់ អន់នឹងមនុស្សទាំងឡាយថា ដែលឈ្មោះថា មនុស្សទាំងនេះមិនមានការអប់រំ សន្សំបុព្វបារមីសោះ អញនៅរួមមកអស់កាលដ៏យូរ សូម្បីដើរទៅតាមលំដាប់ ផ្ទះ ដើម្បីត្រូវការសំពត់បង្អួក ឬដើម្បីត្រូវការបិណ្ឌបាតក្តី ព្រោះហេតុនៃ សប្បិ និងប្រេងក្តី មនុស្សទាំងនេះក៏មិនប្រគេនបច្ច័យ ៤ ដែលប្រណីតណា មួយ សូម្បីតែមួយថ្ងៃ តែលុះឃើញព្រះថេរៈចាស់ ដែលជាអាគន្ធកៈមក ប៉ុណ្ណោះ ក៏នាំគ្នាប្រគេនវត្ថុដែលលោកត្រូវការ និងអាក់អន់ព្រះថេរៈយ៉ាងនេះ ថា ព្រះថេរៈកញ្ជាស់នេះ ត្រាច់បង្ហាញខ្លួនឲ្យមនុស្សទាំងនោះឃើញ កាល ណាហ្ន៎ ភិក្ខុដែលជាធម្មកម្មិក នឹងអូសទាញលោកចេញទៅ បើមិនមានព្រះ ថេរៈចាស់នេះ អញតែម្នាក់ប៉ុណ្ណោះត្រូវមានលាភ ។

បទថា ឥមេសំ ទោ អារុសោ ប្រែថា ទាំងនេះឯង ដោយអត្ថថា

អកុសលធម៌ទាំងនេះជាដែនរបស់ឥច្ឆា ដែលបានពោលអំពីខាងដើម ដោយ
វារៈ ១៩ វារៈ ។

[៧០] បទថា ទិស្សន្តិ ចេវ សុយ្យន្តិ ច ប្រែថា កំពុងឃើញ និង
កំពុងបានឮ ដោយអត្ថថា បាបអកុសលដែលជាឥច្ឆាវចរ គឺជាដែនរបស់
ឥច្ឆា មិនមែនឃើញបានដោយចក្ខុ មិនមែនបានឮដោយសោតៈ ។ តែកាល
បានឃើញ កាយកម្មនៃបុគ្គលដែលមិនទាន់លះបាបអកុសលដែលជាឥច្ឆា-
វចរមិនទាន់បាន ដែលប្រព្រឹត្តទៅហើយដោយអំណាចនៃអកុសលដែលជា
ឥច្ឆាវចរ ក៏ដូចគ្នានឹងបានឃើញហើយ កាលបានឮវចកម្មនៃបុគ្គលដែលមិន
ទាន់លះបាននូវបាបអកុសលដែលជាឥច្ឆាវចរ ដែលប្រព្រឹត្តទៅដោយអំណាច
កុសលដែលជាឥច្ឆាវចរក៏ដូចគ្នា នឹងបានឮហើយ ព្រោះជាអារម្មណ៍របស់
មនោវិញ្ញាណ ព្រោះដូច្នេះ ទើបព្រះសារីបុត្របានពោលទុកថា កំពុងឃើញ
និងកំពុងបានឮ អធិប្បាយថា ឃើញអស់កាលដែលនៅប្រចក្ស បានឮក្នុង
វេលាដែលកន្លងមកហើយថា ភិក្ខុបនោះ ក៏ដូចបួបនេះ ។

បទថា តិព្វាបិ ជាដើម ជាការពោលសរសើរ និងការនិន្ទា ។ ដោយ
ពាក្យនោះ លោកសរសើរការនៅព្រៃជាវត្ត និងនិន្ទាការលះបាបអកុសល
ដែលជាឥច្ឆាវចរមិនទាន់បាន ។

ក្នុងពាក្យនោះ មានការប្រកបអត្ថដូច្នេះថា ភិក្ខុនោះសូម្បីហាមសេនាសនៈ
ចុងស្រុក នៅក្នុងព្រៃជាប្រចាំ នៅក្នុងសេនាសនៈដែលស្ងប់ត្រង់ជាយដែន ក៏
ពិត តែបាបអកុសលដែលជាឥច្ឆាវចរទាំងនេះ គឺប្រមាណប៉ុណ្ណោះ លោកមិន

ទាន់លះបាន សូម្បីលោកបដិសេធលោកដ៏ប្រណីត កាន់បិណ្ឌបាតជាប្រចាំក្តី
 វៀរការទៅបិណ្ឌបាត មិនជាផ្លូវទៅតាមលំដាប់ប្រកបជាប្រក្រតីក្តី បដិសេធថ្វី
 ចីវរដែលអ្នកស្រុកប្រគេន ប្រើប្រាស់តែចីវរបង្អួកបូជាប្រចាំក្តី ក៏ពិត (តែ
 លោកក៏មិនទាន់លះបាបអកុសលដែលជាឥច្ចារ្យចរទាំងនេះបាន) ។

ចំណែកពាក្យថា សៅហ្មង ក្នុងពាក្យថា **លូឡចីវរធរោ** នេះ គប្បីជ្រាប
 ថា សៅហ្មងព្រោះហេតុ ៣ ប្រការ គឺសៅហ្មងព្រោះសស្ត្រា ១ សៅហ្មង
 ព្រោះអំបោះ ១ សៅហ្មងព្រោះពណ៌ជ្រលក់ ១ ។

ក្នុងចំនួន ៣ យ៉ាងនេះ សំពត់កាត់ឲ្យដាច់ ជាចម្រៀកតូចធំដោយ
 សស្ត្រា ឈ្មោះថា សៅហ្មងព្រោះសស្ត្រា សំពត់នោះនឹងថយតម្លៃ ។

សំពត់ដែលត្បាញដោយអំបោះគ្រោតគ្រោត និងវែង ឈ្មោះថា សៅហ្មង
 ព្រោះអំបោះ សំពត់នោះ មិនគួរប៉ះពាល់ សម្ផស្សរឹង ។

សំពត់ដែលជ្រលក់ដោយពណ៌ គឺទឹកអម្ពត់ ឈ្មោះថា សៅហ្មងព្រោះ
 ពណ៌ជ្រលក់ សំពត់នោះនឹងខូចពណ៌ មានពណ៌មិនស្អាត ។

ភិក្ខុនោះទោះគ្រងចីវរ សៅហ្មងព្រោះសស្ត្រា សៅហ្មងព្រោះអំបោះ ឬ
 សៅហ្មងព្រោះពណ៌ជ្រលក់ក៏ពិត តែអកុសលដែលជាឥច្ចារ្យចរទាំងនេះ
 លោកមិនទាន់លះបាន បុគ្គលកំពុងឃើញ និងបានឮ ដោយពិតហើយ
 បុគ្គលប្រព្រឹត្តព្រហ្មចរិយៈជាមួយគ្នា ដែលជាបញ្ញាជន នឹងមិនធ្វើសក្ការបូជា
 លោកឡើយ ។

បទថា តំ ក្នុងបទថា តំ កិស្សហេតុ នេះ គ្រាន់តែជានិបាត ។

បទថា កិស្ស ហេតុ គឺ កិ ការណា ប្រែថា ព្រោះហេតុអ្វី មានពាក្យ អធិប្បាយទុកថា ព្រោះថា អំពើទាំងនោះរបស់លោក កំពុងឃើញច្បាស់ផង ឮច្បាស់ផង គឺព្រោះអកុសលធម៌ដ៏លាមកទាំងនោះរបស់លោក កំពុងឃើញ និងបានឮ ។ ព្រោះអកុសលធម៌ទាំងនេះ ដែលជាឥច្ចាវចរ លោកមិនទាន់ លះបាន ដែលពោលមកនេះ ជាពាក្យអធិប្បាយថា ព្រោះហេតុអ្វីនេះ ។

តទៅនេះព្រះសារីបុត្រ កាលនឹងអធិប្បាយអត្ថនោះឲ្យប្រាកដ ដោយការ ឧបមា ទើបពោលពាក្យថា សេយ្យថាមិ ជាដើម ។

បណ្តាបទទាំងនោះ បទថា កុណាបំ ប្រែថា សាកសព បានដល់ សាកសពសត្វដែលស្លាប់ហើយ ខ្មោចរបស់ពស់ ឈ្មោះថា សាកសព ពស់ ។ (សាកសពភ្លៃ និងសាកសពមនុស្ស) ក្រៅអំពីនេះក៏ដូចគ្នា ។

សាកសពទាំង ៣ នេះឯង គប្បីជ្រាបថា ព្រះសារីបុត្រពោលទុកហើយ ក្នុងពាក្យឧបមានេះ ព្រោះជារបស់បដិកូល និងគួរឡើងរមើមពន់ពេក ។ សេចក្តីពិត សាកសពរបស់សត្វដទៃ មានសត្វចិញ្ចឹម និងជ្រូកជាដើម មនុស្សទាំងឡាយ ចម្អិនជាមួយគ្រឿងក្តៅជាដើមទទួលទានក៏មាន តែសាក សពរបស់ភ្លៃ និងមនុស្សទាំងនេះ សូម្បីនៅស្រស់ មនុស្សទាំងឡាយក៏គង់ រមើម នឹងពោលថ្វីដល់សាកសពដែលកន្លងកាលវេលាទៅហើយ ដែលស្អុយ ហើយ មិនចាំបាច់ពោលដល់ឡើយ ។

បទថា រចយិត្វា គឺបន្ថែមចូលទៅ ដោយអត្ថថា ដាក់ឲ្យពេញ ។ មានពាក្យអធិប្បាយទុកថា យកសាកសពនោះដាក់ក្នុងថាសសិរីទ្ធ ។

បទថា អញ្ញេស្សា ប្រែថា ដោយថាសសរីរិទ្ធីដទៃ ។

បទថា បដិកុដ្ឋិតា ប្រែថា គ្រប គឺបិទ ។

បទថា អន្តរាបណំ ប្រែថា ចន្លោះផ្សារ គឺទីប្រជុំជនដែលមានមហាជន
កុះករក្នុងផ្សារ ។

បទថា បដិបន្ថេយ្យំ ប្រែថា គប្បីធ្វើដំណើរទៅ គឺគប្បីដើរទៅ ។

បទថា ជញ្ញជញ្ញំ វិយ ប្រែថា ហាក់ដូចជាគួរដឹង គួរចាប់ចិត្ត សេចក្តី
ថា ហាក់ដូចជាទាក់ចិត្ត គឺហាក់ដូចពេញចិត្តពេញថ្វីម ។ ម្យ៉ាងទៀត មាន
ពាក្យអធិប្បាយថា ដូចស្រីក្រមុំនាំគ្រឿងបណ្តាការមក ។ សេចក្តីពិត ស្រី
ក្រមុំ គេហៅថា ជននី ។ បណ្តាការដែលស្រីក្រមុំនោះកំពុងនាំមក ជាវត្ថុ
ដែលគួរដឹង ទើបលោកបានពោលត្រួតទុកក្នុងពាក្យទាំងគូ ដោយអំណាចនៃ
ការអើពើខ្លះ ដោយអំណាចនៃការសរសើរខ្លះ ។ បាវៈថា ជញ្ញំ ជញ្ញំ វិយ
ដូច្នេះក៏មាន ។ បទថា អទាបុរិសា ប្រែថា មិនបិទ គឺបើក ។

ពាក្យថា តស្ស សហ ទស្សនេន អមឆាបតា ច សណ្ឋាហោយ្យ ប្រែ
ថា ការដែលបុគ្គលនោះមិនពេញចិត្តព្រមគ្នានឹងការបានឃើញ គប្បីតាំងឡើង
ប្រាកដ សេចក្តីថា ការដែលបុគ្គលនោះ មិនពេញចិត្តព្រមនឹងការបានឃើញ
សាកសពនោះឯង ក៏តាំងឡើងប្រាកដ ។ ពាក្យថា អមឆាបតា ភាពជាវត្ថុ
មិនគួរពេញចិត្តនេះ ជាឈ្មោះរបស់ចិត្ត និងចេតសិកដែលកើតឡើងហើយថា
នេះជាវត្ថុដែលមិនគួរពេញចិត្ត ។ ក្នុងការបដិកូល និងគួរឆ្លើមក៏មានន័យនេះ ។

បទថា ជិយន្ទិទានម្បិ ប្រែថា សូម្បីបុគ្គលឃ្លានហើយ គឺសូម្បីបុគ្គល

ឃ្លានខ្លាំងហើយ ។ ពាក្យថា ន ភោតុកម្យតា អស្ស ប្រែថា ត្រូវការ
នឹងបរិភោគគង់ មិនមាន សេចក្តីថា មិនមានបំណងនឹងបរិភោគ ។

ក្នុងពាក្យថា បទេវ សុហិតានំ ប្រែថា នឹងពោលថ្វីដល់អ្នកឆ្កែតហើយ
អធិប្បាយថា សម្រាប់បុគ្គលអ្នកឃ្លាន ក៏គង់មិនមានការចង់បរិភោគទៅ
ហើយ ។ ក្នុងរឿងនោះ មានការប្រៀបធៀបការឧបមាដូចតទៅនេះ គឺបព្វជា
ភេទរបស់បុគ្គលនេះ ដូចគ្នានឹងថាសសរីរៈដែលស្អាត កាលលះឥច្ចាវចរមិន
ទាន់បាន ដូចគ្នានឹងការដាក់សាកសពទុក ការលាក់បាំងឥច្ចាវចរទុក ដោយ
ការនៅព្រៃជាប្រចាំជាដើម ដូចការយកថាសសរីរៈដទៃគ្របទុក ការមិនធ្វើ
សក្ការៈជាដើមរបស់សត្រូវចារីទាំងឡាយ ព្រោះឃើញឥច្ចាវចររបស់លោក
ដោយមិនអើពើដល់ធុត្តង្គ មានអារក្សក្នុងធុត្តង្គជាដើម ដូចការមិនពេញចិត្ត
របស់បុគ្គល ព្រោះបើកថាសសរីរៈហើយ ឃើញសាកសព ។

[៧១] ឯក្នុងធម៌ចំណែកស គប្បីជ្រាបអធិប្បាយដូច្នេះ ពាក្យថា
កិញ្ចាបិ ជាដើម ជាពាក្យលើកស្ទួយផង ជាពាក្យសរសើរផង ដោយពាក្យ
ថា កិញ្ចាបិ នេះ ព្រះសារីបុត្រសរសើរការនៅព្រៃជាប្រចាំ លើកតម្កើងការ
លះឥច្ចាវចរ ។ បទថា នេមន្តនិកោ ប្រែថា អ្នកទទួលនិមន្តន៍ គឺបដិគ្គាហកៈ
ដែលទទួលនិមន្តន៍ ។ បទថា វិចិត្តកាលកំ ប្រែថា សស្អាត គឺប្រាសចាក
ខ្មៅលាយឡំ ។

ក្នុងពាក្យថា ម្ហូបច្រើនយ៉ាង សម្ហូបច្រើនយ៉ាងនេះ វត្ថុដែលនាំទៅបាន
ដោយដៃ ហៅថា ស្វបៈ ពាក្យថា ព្យញ្ជនំ គឺសម្មឧត្តរិកង្គ ។ ដោយពាក្យ

ទាំង ២ នោះ លោកបានពោលពាក្យអធិប្បាយទុកថា សូម្បែងយ៉ាង មាន
 សូម្បែង គឺត្រី សាច់ និងសណ្តែកបាយជាដើម ព្យញ្ជនៈច្រើនប្រភេទ មាន
 ព្យញ្ជនៈសាច់ច្រើនប្រភេទជាដើម ។ ពាក្យដ៏សេស គប្បីជ្រាបដោយន័យ
 ដែលពោលហើយនោះ ។ និងគួរជ្រាបអត្ថាធិប្បាយ ក្នុងការប្រៀបធៀប
 ពាក្យឧបមេយ្យ និងពាក្យឧបមាតទៅ ការលះឥច្ឆាវចរបាន ដូចការរៀបចំ
 បាយអង្ករស្រូវសាលីជាក់ក្នុងថាសសរីរិទ្ធ ការបិទ គឺការលាក់ឥច្ឆាវចរ ដោយ
 ការនៅវត្តចុងស្រុកជាដើម ដែលជាសម្ព័ន្ធនៃការប្រាថ្នាតិច ដូចការគ្រប
 ដោយថាសសរីរិទ្ធដទៃ គួរជ្រាបការធ្វើសក្ការៈជាដើមរបស់សត្រហូចារី ព្រោះ
 មិនត្រេកអរការនៅវត្តខាងក្នុងស្រុកជាដើម ហើយលះឥច្ឆាវចរបាន ដូចការ
 ពេញចិត្តរបស់បុគ្គល ព្រោះបានបើកថាសសរីរិទ្ធយើងបាយស្រូវសាលីចម្អិន
 យ៉ាងល្អ ។

[៧២] ពាក្យថា ឧបមា មំ អារុសោ សារីបុត្ត បដិភាតិ បពិត្រព្រះ
 សារីបុត្រ ឧបមានេះជាក់ច្បាស់ដល់ខ្ញុំ សេចក្តីថា បពិត្រព្រះសារីបុត្រ
 ឧបមាប្រាកដដល់ខ្ញុំ អធិប្បាយថា ខ្ញុំបំណងពោលឧបមាមួយប្រភេទ ។

បទថា បដិភាតុ តំ ប្រែថា សូមជាក់ច្បាស់ដល់លោកម្ចាស់ចុះ គឺចូរ
 ជាក់ច្បាស់ បានដល់ ប្រាកដដល់លោកម្ចាស់ចុះ អធិប្បាយថា និមន្តពោល
 ចុះ ។ បទថា សន ក្នុងបទថា ឯកមិទាហំ ត្រឹមតែជានិបាត ។ មាន
 ពាក្យអធិប្បាយទុកថា សម័យមួយ ខ្ញុំ ។

បទថា ឯកំ នេះ ជាទុតិយារិកត្តិ ប្រើក្នុងអត្ថរបស់សត្តមិរិកត្តិ ។ បទ

ថា រាជគហ ក្នុងបទថា រាជគហេ វិហារមិ តិរិព្វជេ នេះ ជាឈ្មោះ
របស់នគរនោះ ។ នគររាជគ្រឹះ បុគ្គលហៅថា តិរិព្វជេ ព្រោះតាំងនៅដូច
ក្រោល ព្រោះមានភ្នំព័ទ្ធជុំវិញ ។ ព្រះមហាមោគ្គល្លានពោលថា ខ្ញុំនៅក្នុង
នគរនោះ គឺអាស្រ័យនគរនោះ ។

បទថា អថទ្វាបំ កាត់បទជា អថទោ អហំ ប្រែថា កាលនោះឯងខ្ញុំ
ហើយពាក្យថា អថ ក្នុងពាក្យថា អថទ្វាបំ នេះ ជានិបាត ប្រើក្នុងពាក្យ
ផ្ដើមដែលពោលរឿងដទៃ ។ សព្វថា ទោ ក៏ជានិបាត ប្រើក្នុងអត្ថត្រឹមតែ
ញ៉ាំងបទឲ្យពេញ ។

បទថា បុព្វណ្ណសមយំ ប្រែថា ក្នុងវេលាព្រឹក អធិប្បាយថា វេលា
ចំណែកខាងដើមរបស់ថ្ងៃ គឺក្នុងពេលព្រឹក ។

ម្យ៉ាងទៀត ពេលខាងដើមនៃថ្ងៃ ឈ្មោះថា បុព្វណ្ណសមយំ អធិប្បាយ
ថា មួយជួរខណៈក្នុងពេលព្រឹក ។ ដោយអាការយ៉ាងនេះ នឹងបានទុតិយា-
វិកត្តិក្នុងអច្ឆន្ទសំយោគ ។

បទថា ឆិវាសេត្វា ប្រែថា ស្លៀកហើយ គឺគ្រងសំពត់ហើយ ពាក្យថា
ស្លៀកហើយនោះ គប្បីជ្រាបដោយអំណាចនៃការផ្លាស់ប្តូរសំពត់ក្នុងវត្ថុនោះ
ឯង ។ ម្យ៉ាងទៀត គប្បីជ្រាបដោយអំណាចនៃការឈរស្លៀក ដើម្បីនឹងចូល
ស្រុក មិនមែនពោលអំពីមុននេះថា លោកមិនបានស្លៀកនោះឡើយ ។

បទថា បត្តចីវរមាធាយ ប្រែថា កាន់យកបាត្រ និងចីវរ ដោយអត្ថថា
ដៃកាន់បាត្រ រាងកាយគ្រងចីវរ ។ បទថា បិណ្ឌាយ ប្រែថា ដើម្បីបិណ្ឌបាត

សេចក្តីថា ដើម្បីបិណ្ឌបាត ។ បទថា សមិតិ ជាឈ្មោះបុត្ររបស់ជាន់
រថម្នាក់ ។ បទថា យានការបុត្តោ ប្រែថា កូនរបស់ជាន់យាន គឺកូនរបស់
ជាន់រថ ។ បទថា បណ្ឌុបុត្តោ បានដល់ កូនរបស់អ្នកបួសត្រឡោល ។

បទថា អាជីវកោ បានដល់ អ្នកបួសអាក្រាត ។

បទថា បុរាណយានការបុត្តោ ប្រែថា កូនរបស់ជាន់រថអំពីបុរាណ
បានដល់ កូនរបស់ត្រកូលជាន់យានបុរាណ ។

បទថា បទុបដ្ឋិតោ ប្រែថា ប្រាកដខ្លួន គឺ ចូលទៅឈរមើល ។
កោងម្ខាង ឈ្មោះថា រង្គំ ។ រឿចដូចដានពស់លួន ឈ្មោះថា ឆ័ម្នំ ។

បទថា ឆោសំ ប្រែថា ទោស បានដល់ ក្រមរ និងកំព្រាម ដែលរងប
រដុបជាដើម ។

បទថា យថា យថា ជានិបាត ប្រើក្នុងអត្ថបញ្ជាក់ដល់កាលវេលា មាន
ពាក្យអធិប្បាយថា កាលណាមួយ គឺក្នុងកាលណាមួយ ។

បទថា តថា តថា នេះ ក៏មានអត្ថបង្កលដល់កាលដូចគ្នា ។ មានពាក្យ
អធិប្បាយទុកថា ក្នុងកាលនោះៗ ។ អាជីវកនោះ គិតដោយអនុលោមតាម
ដែលបានសិក្សាមកអំពីបុគ្គលម្នាក់ទៀត គឺនាយសមិតិចាំងត្រង់ទីអាជីវកគិត
នោះឯង ក្នុងខណៈដែលគាត់គិត ។

បទថា អត្តមនោ ប្រែថា ពេញចិត្ត គឺត្រូវចិត្តខ្លួន បានដល់ សប្បាយ
ចិត្ត ដោយអត្ថថា មានបីតិ និងសោមនស្សជាប់ចិត្ត ។

បទថា អត្តមនវាចំ និច្ឆារេសិ ប្រែថា បន្ទីវាចាសម្តែងការពេញចិត្ត គឺ

បន្តិវាចា បានដល់ ពោល អធិប្បាយថា បញ្ចេញវាចាដោយការត្រេកអរ ឬ វាចាដែលគួរដល់ការពញាចិត្ត ។

ពាក្យថា បាទយា បាទយំ មញ្ញោ អញ្ញាយ ប្រែថា ហាក់ដូចជឹងចិត្ត ដោយចិត្ត សេចក្តីថា ហាក់ដូចជាជឹងចិត្តយើងដោយចិត្តគេ ។

បទថា អស្សុទ្ធា គឺប្រាសចាកការជឿក្នុងព្រះពុទ្ធ ព្រះធម៌ និងព្រះ សង្ឃ ។ បទថា ជីវិកត្តា ប្រែថា ជាអ្នកចិញ្ចឹមជីវិត គឺត្រូវភ័យ មាន បំណុលជាដើមគ្របសង្កត់ មិនអាចតាំងជីវិតខាងក្រៅបាន ទើបត្រូវចិញ្ចឹម ជីវិតក្នុងសាសនានេះ ។ បទថា ន សទ្ធា គឺមិនបានបួសដោយសទ្ធា ។

បទថា សថា មាយាវិនោ ប្រែថា ជាបុគ្គលអ្នតមានមាយា គឺប្រកប ដោយមាយាសាថយ្យ ។

បទថា កេដុកិនោ ប្រែថា ជាអ្នកបោកបញ្ឆោត គឺជាអ្នកបានសិក្សា ល្បិចកលទុច្ចរិតមកហើយ មានពាក្យអធិប្បាយថា ជាអ្នកសម្រេចការអួត អាងតាមកម្លាំង ។ អធិប្បាយថា ការអួត លោកហៅថា កេរាជិយ (ល្បិច កោង) ព្រោះធ្វើព្រមគ្នាទៅជាមួយការសម្តែងគុណតម្លៃនៃវត្ថុមិនពិត ដោយ ការសម្តែងគុណវិសេសដែលមិនមានពិត ។

បទថា ទន្ធខ្លា ប្រែថា ប្រកាន់ខ្លួន គឺលើកខ្លួនឡើង មានពាក្យ អធិប្បាយថា លើកមានៈទទេឡើង ។

បទថា ចបលា ប្រែថា ឃ្លេងឃ្លោង គឺប្រកបដោយការឃ្លេងឃ្លោង មានការតាក់តែងបាត្រ និងចីវរជាដើម ។

បទថា មុទ្យា ប្រែថា មាតរីង គឺមាតរីង អធិប្បាយថា មានវាចារីង ។

បទថា វិកិណ្ណាវាចា ប្រែថា មានសម្តីផ្តេសផ្តាស គឺមានវាចាមិនសង្រួម បានដល់ និយាយអស់មួយថ្ងៃ ក៏មានតែពាក្យឥតប្រយោជន៍ ។

បទថា ឥន្ទ្រិយេសុ អគុត្តន្ទារា ប្រែថា មានទ្វារមិនបានគ្រប់គ្រងក្នុង ឥន្ទ្រិយទាំងឡាយ គឺមានទ្វារសម្រាប់ធ្វើកម្មមិនបានរាំងប្រយ័ត្នហើយ ក្នុង ឥន្ទ្រិយទាំង ៦ ។

បទថា កោជនេ អមត្តញ្ញនោ ប្រែថា មិនស្គាល់ប្រមាណក្នុងការ បរិភោគ គឺមិនដឹងប្រមាណក្នុងការបរិភោគ ដែលល្មមឲ្យរាងកាយប្រព្រឹត្តទៅ បាន គឺភាពជាបុគ្គលមានការសមគួរ ក្នុងការស្វែងរកការទទួល និងបរិភោគ ដែលគួរដឹង ។

បទថា ជានិរិយំ អននុយុត្តា ប្រែថា មិនប្រកបព្យាយាមជាគ្រឿងក្អាក រពូក គឺមិនប្រកបព្យាយាមដែលធ្វើឲ្យខ្លួនក្អាករពូក ។

បទថា សាមញ្ញេ អនបេក្ខវន្តោ ប្រែថា មិនសម្លឹងមើលសមណភាវៈ មានអធិប្បាយថា មិនសម្លឹងមើលសមណធម៌ គឺវៀរចាកការប្រតិបត្តិធម៌ សមគួរដល់ធម៌ ។

បទថា សិក្ខាយ ន តិព្វគារវា ប្រែថា មិនគោរពយ៉ាងខ្លាំងក្នុងសិក្ខា គឺ មិនមានការគោរពច្រើនក្នុងសិក្ខាបទទាំងឡាយ បានដល់ ច្រើនទៅដោយ ការត្រូវអាបត្តិ ។

បទថា ពាហុល្មិកា ប្រែថា ល្មោកក្នុងបច្ច័យជាដើម ខ្ញុំបានពោលទុក

ហើយក្នុងអដ្ឋកថាធម្មទាយាទសូត្រ ។ បទថា កុសីនា ប្រែថា ខ្ជិលច្រអូស ជាដើម ខ្ញុំបានពោលទុកហើយក្នុង អដ្ឋកថាកយកេរវសូត្រ ។

បទថា ធម្មបរិយាយេន ប្រែថា ដោយធម្មបរិយាយ គឺដោយធម្ម-
ទេសនា ។ បទថា សទ្ធា អគារស្នា ប្រែថា មានសទ្ធាចេញបួសចាកផ្ទះជា
ដើម មានអត្ថថា តាមប្រក្រតី អ្នកបួសដោយសទ្ធា ឈ្មោះថា ជាអ្នកមាន
សទ្ធាចេញចាកផ្ទះ បួសជាអនាគារិយបុគ្គល គឺបុគ្គលមិនមានផ្ទះ ។

ពាក្យថា បិវន្តិ មញ្ញេ យសន្តិ មញ្ញេ ប្រែថា គង់នឹងផឹក គង់នឹង
បរិភោគ ដោយអត្ថថា ហាក់ដូចបានក្រេបផឹក ហាក់ដូចបានលេប គឺកាល
បន្ទីវាចា ដោយការពេញចិត្ត ក៏ដូចគ្នានឹងផឹកដោយវាចា កាលអនុមោទនា
ក្រែលែងឡើង ក៏ហាក់ដូចជាបរិភោគដោយចិត្ត ។

បទថា សាធុ វត គឺ សាធុ លោកម្ចាស់ ។

បទថា សព្វហ្មចារី ជារស្សៈក៏បាន ជាទីយៈក៏បាន បើជារស្សៈ ខាង
មុខមាន សារីបុត្ត បើជាទីយៈ ខាងមុខមាន សព្វហ្មចារី កាលណាខាង
មុខមាន សារីបុត្ត កាលនោះនឹងមានអត្ថថា នៃសព្វហ្មចារី ព្រះសារីបុត្រ
ឲ្យយើងទាំងឡាយចេញចាកអកុសលហើយ ។ កាលណាមានសព្វហ្មចារី
នៅខាងមុខ កាលនោះមានអត្ថថា ព្រះសារីបុត្រ ឲ្យសព្វហ្មចារីទាំងឡាយ
ចេញចាកអកុសល ហើយតាំងនៅក្នុងធម៌ ។

បទថា ធនារោ គឺនៅកំលោះ ។ បទថា យុវា គឺនៅក្នុងវ័យកំលោះ
ក្រមុំ ។ បទថា មណ្ឌនកជាតកោ ប្រែថា មានជាតិជាអ្នកចូលចិត្តតែង

ខ្លួន សេចក្តីថា មានសភាពចូលចិត្តត្រឡប់តែងខ្លួន គឺមានប្រក្រតីតែងខ្លួន ។

បណ្តាជនទាំង ២ ប្រភេទនោះ ជនដែលដល់នូវភាពជំទង់ តែនៅមិនទាន់កំលោះក្រមុំ ដូចបុគ្គលកំលោះក្រមុំ តែបុគ្គលខ្លះដល់នូវភាពជាកំលោះក្រមុំ ក៏មិនចូលចិត្តតែងខ្លួន ដូចបុគ្គលដែលមានការស្ងប់ជាសភាវៈ ឬត្រូវការខ្ជិលប្រអូស ឬការវិនាសគ្របសង្កត់ ឯក្នុងទីនេះ បំណងយកបុគ្គលទាំងជំទង់ ទាំងកំលោះ ក្រមុំ និងចូលចិត្តតែងខ្លួន ព្រោះដូច្នេះ ទើបព្រះមហាមោគ្គល្លានពោលយ៉ាងនេះ ។ ពាក្យថា ប្រកាន់ខ្លួនជាដើម លោកពោលទុកព្រោះជាលោកសម្មតិ ។

បទថា **ឥតិហ តេ ស្មើគ្នានឹង ឯវំ តេ** ប្រែថា ដោយប្រការដូចពោលមកហើយនោះ លោកទាំង ២ នោះ ... ។

បទថា **ឧភាមហានាគា** ប្រែថា មហានាគទាំងគូ សំដៅដល់បុគ្គលជាជំរុំក្រែលេងទាំង ២ អង្គ ។ ព្រោះថា អគ្គសាវ័កទាំង ២ អង្គនេះ ពុទ្ធបរិសទ្យ ទាំងឡាយហៅថា **មហានាគ** ។

ក្នុងពាក្យថា **មហានាគ** នោះ មានអត្ថវចនៈដូច្នេះ បុគ្គលមិនលំអៀងដោយអគតិទាំងឡាយ មានឆន្ទាគតិជាដើម ឈ្មោះថា **នាគ** ។

បុគ្គលមិនត្រឡប់មកកាន់កិលេស ដែលលះបានដោយមគ្គនោះហើយ ឈ្មោះថា **នាគ** ។ បុគ្គលមិនធ្វើបាប មានប្រការផ្សេងៗ ឈ្មោះថា **នាគ** ។

នេះជាអត្ថដោយសង្ខេបក្នុងពាក្យថា **នាគ** ។ ឯសេចក្តីពិស្តារ គប្បីជ្រាបតាមន័យដែលបានពោលទុក ក្នុងមហានិទ្ទេសនោះឯង ។ ម្យ៉ាងទៀត

គប្បីជ្រាបអត្ថក្នុងកថានេះ យ៉ាងនេះថា

បុគ្គលមិនធ្វើបាបណាទុកក្នុងលោក រលាស់កិលេសជាគ្រឿងប្រកបសត្វ
ទុកក្នុងភពគ្រប់យ៉ាង និងគ្រឿងចងទាំងឡាយបាន មិនជាប់ជំពាក់ក្នុងភពទាំង
ពួង ជាអ្នករួចផុតហើយ ជាតាទីបុគ្គល លោកហៅថា នាគ ព្រោះមាន
សភាពយ៉ាងនោះ ។

នាគធំ ឈ្មោះថា មហានាគ អធិប្បាយថា មហានាគនោះគួរបូជា
ជាង និងគួរសរសើរជាងនាគដែលជាខ័ណ្ឌស្រពដទៃ ។

បទថា អញ្ញមញ្ញស្ស ប្រែថា ដល់គ្នានឹងគ្នា សេចក្តីថា មួយអង្គ
សរសើរមួយអង្គទៀត ។

បទថា សមនុមោទីសុ ប្រែថា អនុមោទនាព្រម កាត់បទជា សម័
អនុមោទីសុ ប្រែថា អនុមោទនាស្មើៗ គ្នា ។ ក្នុងពាក្យអនុមោទនានោះ ព្រះ
ធម្មសេនាបតីពោលថា ព្រះមហាមោគ្គល្លានអនុមោទនា ដោយឧបមាទេវថា
បពិត្រលោកម្ចាស់ សេចក្តីនោះជាក់ច្បាស់ណាស់ ។ ព្រោះហេតុនោះ ទើប
លោកពោលថា ព្រះថេរៈទាំង ២ អនុមោទនាពាក្យសុភាសិតដល់គ្នានឹងគ្នា ។

អដ្ឋកថា អនុមោទនាសូត្រ ចប់
សូត្រទី ៥ ចប់

សុត្តន្តបិដក

អាករដ្ឋយុទ្ធសូត្រទី ៦

[៧៣] ខ្ញុំបានស្តាប់មកយ៉ាងនេះ ។ សម័យមួយ ព្រះមានព្រះភាគ ទ្រង់គង់នៅក្នុងជេតវនាម របស់អនាថបិណ្ឌិកសេដ្ឋី ជិតក្រុងសាវត្ថី ។ ព្រះមានព្រះភាគ ទ្រង់ត្រាស់ហៅភិក្ខុទាំងឡាយមក ក្នុងទីនោះថា ម្ចាស់ភិក្ខុ ទាំងឡាយ ។ ភិក្ខុទាំងនោះ ក៏ទទួលព្រះពុទ្ធដីកាព្រះមានព្រះភាគថា ព្រះ ករុណាព្រះអង្គ ។ ព្រះមានព្រះភាគមានព្រះពុទ្ធដីកាដូច្នេះថា ម្ចាស់ភិក្ខុទាំង- ឡាយ អ្នកទាំងឡាយចូរជាអ្នកមានសីលបរិបូណ៌ មានបាតិមោក្ខបរិបូណ៌ សង្រួមក្នុងបាតិមោក្ខសំរេច ចូរជាអ្នកមានអាចារៈ និងគោចរដ៏បរិបូណ៌ ឃើញ ភ័យក្នុងទោសត្រឹមតែបន្តិចបន្តួច សមាទានសិក្សាក្នុងសិក្ខាបទទាំងឡាយ ។

[៧៤] ម្ចាស់ភិក្ខុទាំងឡាយ បើភិក្ខុប្រាថ្នាថា អាត្មាអញគប្បីជាទី ស្រឡាញ់ផង ជាទីពេញចិត្តផង ជាទីគោរពផង ជាទីសរសើរផង របស់ពួក សព្វហូចារីដូច្នេះ គួរធ្វើសីលឲ្យបរិបូណ៌ ប្រកបក្នុងការរម្ងាប់នូវចិត្តពង្សីខាង ក្នុង មានឈានមិនសាបសូន្យ ប្រកបដោយវិបស្សនា ហើយចម្រើននូវ សុញ្ញតារស្ថាន^(១) ។

[៧៥] ម្ចាស់ភិក្ខុទាំងឡាយ បើភិក្ខុប្រាថ្នាថា អាត្មាអញគប្បីបានចីវរ បិណ្ឌបាត សេនាសនៈ គិលានប្បច្ចយភេសជ្ជបរិក្ខារដូច្នេះ គួរធ្វើសីលឲ្យ បរិបូណ៌ ប្រកបក្នុងការរម្ងាប់នូវចិត្តពង្សីខាងក្នុង មានឈានមិនបានសាប សូន្យ ប្រកបដោយវិបស្សនា ហើយចម្រើននូវសុញ្ញតារស្ថាន ។

១- ភិក្ខុរៀនកម្មដ្ឋាន ហើយចូលទៅកាន់ផ្ទះស្ងាត់ អង្គុយនៅទាំងយប់ទាំងថ្ងៃ ។

[៧៦] ម្ចាស់ភិក្ខុទាំងឡាយ បើភិក្ខុប្រាថ្នាថា អាត្មាអញប្រើប្រាស់នូវ ចីវរ បិណ្ឌបាត សេនាសនៈ គិលានប្បច្ចយភេសជ្ជបរិក្ខារ របស់ពួកទេវតា និងមនុស្សណា ការបូជាទាំងនោះ របស់ពួកទេវតា និងមនុស្សនោះ សូមឲ្យ មានផលច្រើន មានអានិសង្សច្រើនដូច្នេះ គួរធ្វើសីលឲ្យបរិបូណ៌ ប្រកបក្នុង ការរម្ងាប់នូវចិត្តឆ្លង់ខាងក្នុង មានឈានមិនបានសាបសូន្យ ប្រកបដោយ វិបស្សនា ចម្រើននូវសុញ្ញាគារស្ថាន ។

[៧៧] ម្ចាស់ភិក្ខុទាំងឡាយ បើភិក្ខុប្រាថ្នាថា ពួកញាតិ និងសាលាហិត របស់អាត្មាអញណា ដែលធ្វើមរណកាលទៅកាន់លោកខាងមុខហើយ មាន ចិត្តជ្រះថ្លា រពូកឃើញ (អាត្មាអញ) ការនឹករពូករបស់ញាតិ និង សាលាហិតទាំងនោះ សូមឲ្យមានផលច្រើន មានអានិសង្សច្រើន ដូច្នេះ គួរធ្វើសីលឲ្យបរិបូណ៌ ប្រកបក្នុងការរម្ងាប់នូវចិត្តឆ្លង់ខាងក្នុង មានឈានមិន បានសាបសូន្យ ប្រកបដោយវិបស្សនាចម្រើននូវសុញ្ញាគារស្ថាន ។

[៧៨] ម្ចាស់ភិក្ខុទាំងឡាយ បើភិក្ខុប្រាថ្នាថា អាត្មាអញគប្បីគ្របសង្កត់ នូវសេចក្តីអផ្សុក^១ និងសេចក្តីត្រេកអរ^២ សេចក្តីអផ្សុកកុំគប្បីគ្របសង្កត់ អាត្មាអញឡើយ អាត្មាអញគប្បីគ្របសង្កត់រឿយៗ នូវសេចក្តីអផ្សុក ដែល កើតឡើងដូច្នេះ គួរធ្វើសីលឲ្យបរិបូណ៌ ។ បេ។ ចម្រើននូវសុញ្ញាគារស្ថាន ។

[៧៩] ម្ចាស់ភិក្ខុទាំងឡាយ បើភិក្ខុប្រាថ្នាថា អាត្មាអញគប្បីគ្របសង្កត់

១- សេចក្តីអផ្សុកក្នុងអកុសលធម៌ ឬក្នុងសេនាសនៈដ៏ស្ងាត់ ។

២- បានដល់ តម្រេកក្នុងបញ្ចពិធកាមគុណ ។

សង្កត់នូវសេចក្តីខ្លាច ចំពោះអារម្មណ៍ដែលគួរស្នើប ឯសេចក្តីខ្លាចចំពោះអារម្មណ៍ដែលគួរស្នើប កុំគប្បីគ្របសង្កត់អាត្មាអញឡើយ អាត្មាអញគប្បីគ្របសង្កត់រឿយៗ នូវសេចក្តីខ្លាច ចំពោះអារម្មណ៍ដែលគួរស្នើប ដែលកើតឡើងដូច្នេះ គួរធ្វើសីលឲ្យបរិបូណ៌ ។ បេយៗ ហើយចម្រើននូវសុញ្ញាគារស្ថាន ។

[៨០] ម្នាលភិក្ខុទាំងឡាយ បើភិក្ខុប្រាថ្នាថា អាត្មាអញគប្បីបានតាមប្រាថ្នា បានដោយមិនលំបាក បានដោយមិនខុសវេលាកំណត់នូវឈានទាំង ៤ ដែលកើតក្នុងចិត្តដ៏ថ្លៃថ្លា ជាគ្រឿងនៅជាសុខក្នុងបច្ចុប្បន្ន ដូច្នេះ គួរធ្វើសីលឲ្យបរិបូណ៌ ។ បេយៗ ចម្រើននូវសុញ្ញាគារស្ថាន ។

[៨១] ម្នាលភិក្ខុទាំងឡាយ បើភិក្ខុប្រាថ្នាថា វិមោក្ខធម៌ដ៏ស្ងប់រម្ងាប់ទាំងឡាយណា ជាអរូបជ្ឈាន កន្លងហួសនូវរូបាវចរជ្ឈាន សូមឲ្យអាត្មាអញបាននូវវិមោក្ខធម៌ទាំងនោះ ដោយនាមកាយ ដូច្នេះ គួរធ្វើសីលឲ្យបរិបូណ៌ ។ បេយៗ ចម្រើននូវសុញ្ញាគារស្ថាន ។

[៨២] ម្នាលភិក្ខុទាំងឡាយ បើភិក្ខុប្រាថ្នាថា សូមឲ្យអាត្មាអញជាសោតាបន្នបុគ្គល ព្រោះអស់ទៅនៃសំយោជនធម៌ ៣ ប្រការ មានកិរិយាមិនធ្លាក់ចុះជាធម្មតា ជាបុគ្គលទៀងទាត់ មានកិរិយាត្រាស់ដឹង ប្រព្រឹត្តទៅខាងមុខ ដូច្នេះ គួរធ្វើសីលឲ្យបរិបូណ៌ ។ បេយៗ ចម្រើននូវសុញ្ញាគារស្ថាន ។

[៨៣] ម្នាលភិក្ខុទាំងឡាយ បើភិក្ខុប្រាថ្នាថា សូមឲ្យអាត្មាអញបានជាសកទាគាមិបុគ្គល ព្រោះអស់ទៅនៃសំយោជនធម៌ទាំងឡាយ ៣ ប្រការ ព្រោះរាគៈ ទោសៈ មោហៈស្រាលស្មើនឹង មកកាន់លោកនេះម្តងទៀត ហើយ

ធ្វើនូវទីបំផុតនៃទុក្ខ ដូច្នេះ គួរធ្វើសីលឲ្យបរិបូណ៌ ប្រកបរឿយៗ នូវការ
រម្ងាប់ចិត្តពង្រឹងខាងក្នុង មានឈានមិនបានសាបសូន្យ ប្រកបដោយវិបស្សនា
ចម្រើននូវសុញ្ញាគារស្ថាន ។

[៨៤] ម្ចាស់ភិក្ខុទាំងឡាយ បើភិក្ខុប្រាថ្នាថា សូមឲ្យអាត្មាអញបានជា
ឱបបាតិកបុគ្គល (អនាគាមី) ព្រោះអស់ទៅនៃសំយោជនធម៌ទាំងឡាយ
៥ ប្រការ ជាចំណែកខាងក្រោម បរិព្វានក្នុងព្រហ្មលោកនោះ មានកិរិយា
មិនត្រឡប់ចាកលោកនោះ ដូច្នេះ គួរធ្វើសីលឲ្យបរិបូណ៌ ។ បេ ។ ចម្រើននូវ
សុញ្ញាគារស្ថាន ។

[៨៥] ម្ចាស់ភិក្ខុទាំងឡាយ បើភិក្ខុប្រាថ្នាថា សូមឲ្យអាត្មាអញបាននូវ
ឥទ្ធិវិធានាណាច្រើនប្រការ គឺអាត្មាអញម្នាក់ឯង និម្មិតខ្លួនឲ្យបានទៅជា
មនុស្សច្រើននាក់ក៏បាន ច្រើននាក់និម្មិតខ្លួនឲ្យបានទៅជាមនុស្សម្នាក់ក៏បាន
ដើរទៅក្នុងទីណាក៏ចេះតែបាន ឥតមានទើសទាល់ គឺនៅក្នុងទីកំបាំង ដើរទៅ
ក្នុងទីវាលក៏បាន នៅខាងក្នុងចេញទៅខាងក្រៅក៏បាន នៅខាងក្នុងជញ្ជាំង
ចេញទៅខាងក្រៅជញ្ជាំងក៏បាន នៅខាងក្នុងកំពែងចេញទៅខាងក្រៅកំពែងក៏
បាន នៅខាងក្នុងភ្នំ ចេញទៅខាងក្រៅភ្នំក៏បាន ឥតទើសទាល់ឡើយ ដូចជា
គេដើរពង្រីកទីវាល អាត្មាអញងើបមុជៗ ក្នុងផែនដី ដូចជាគេងើបមុជក្នុងទឹក
ក៏បាន អាត្មាអញដើរលើទឹកមិនបែកធ្លាយ ដូចជាគេដើរលើផែនដីក៏បាន
អាត្មាអញគប្បីទៅ ទាំងក្លែងពង្រីកអាកាស ដូចជាសត្វបក្សីសកុណៈក៏បាន
អាត្មាអញយកដៃទៅស្តាប់អង្គែល ចាប់ពាល់ (មណ្ឌល) ព្រះចន្ទ្រ និង

ព្រះអាទិត្យទាំងពីរនេះ ដែលមានឫទ្ធិច្រើនយ៉ាងនេះ មានអានុភាពច្រើន
យ៉ាងនេះក៏បាន ធ្វើអំណាចកាយឲ្យប្រព្រឹត្តទៅ រហូតដល់ព្រហ្មលោកនាយ
ក៏បាន ដូច្នេះ គួរធ្វើសីលឲ្យបរិបូណ៌ ។ បេ។ ចម្រើននូវសុញ្ញាគារស្ថាន ។

[៨៦] ម្នាលភិក្ខុទាំងឡាយ បើភិក្ខុប្រាថ្នាថា សូមឲ្យអាត្មាអញមាន
សោតធាតុ ជាទិព្វដ៏បរិសុទ្ធ កន្លងហួសនូវសោតធាតុ របស់មនុស្សធម្មតា
ឲ្យនូវសំឡេងពីរប្រការ គឺសំឡេងទិព្វ ១ សំឡេងរបស់មនុស្ស ១ ដែល
ជាសំឡេងឆ្ងាយក៏បាន ជិតក៏បាន ដូច្នេះ គួរធ្វើសីលឲ្យបរិបូណ៌ ។ បេ។
ចម្រើនសុញ្ញាគារស្ថាន ។

[៨៧] ម្នាលភិក្ខុទាំងឡាយ បើភិក្ខុប្រាថ្នាថា សូមឲ្យអាត្មាអញ
កំណត់ដឹងចិត្តរបស់សត្វដទៃ បុគ្គលដទៃ ដោយចិត្តរបស់ខ្លួន គឺចិត្តប្រកប
ដោយរាគៈក្តី អាត្មាអញគប្បីដឹងច្បាស់ថា ចិត្តប្រកបដោយរាគៈ ចិត្តប្រាស
ចាករាគៈក្តី ក៏អាត្មាអញគប្បីដឹងច្បាស់ថា ចិត្តប្រាសចាករាគៈ ចិត្តប្រកប
ដោយទោសៈក្តី គប្បីដឹងច្បាស់ថា ចិត្តប្រកបដោយទោសៈ ចិត្តប្រាសចាក
ទោសៈក្តី គប្បីដឹងច្បាស់ថា ចិត្តប្រាសចាកទោសៈ ចិត្តប្រកបដោយមោហៈ
ក្តី គប្បីដឹងច្បាស់ថា ចិត្តប្រកបដោយមោហៈ ចិត្តប្រាសចាកមោហៈក្តី
គប្បីដឹងច្បាស់ថា ចិត្តប្រាសចាកមោហៈ ចិត្តរញ្ជរក្តី គប្បីដឹងច្បាស់ថា ចិត្ត
រញ្ជរក ចិត្តរាយមាយក្តី គប្បីដឹងច្បាស់ថា ចិត្តរាយមាយ ចិត្តជាមហគ្គតៈ
គឺរូបារចរ និងអរូបារចរក្តី គប្បីដឹងច្បាស់ថា ចិត្តជាមហគ្គតៈ ចិត្តមិនមែនជា
មហគ្គតៈក្តី គប្បីដឹងច្បាស់ថា ចិត្តមិនមែនជាមហគ្គតៈ ចិត្តជាសឧត្តរៈ គឺ

លោកិយចិត្តក្តី គប្បីដឹងច្បាស់ថា ចិត្តជាសឧត្តរៈ ចិត្តជាអនុត្តរៈ គឺលោកុត្តរ-
 ចិត្តក្តី គប្បីដឹងច្បាស់ថា ចិត្តជាអនុត្តរៈ ចិត្តតាំងមាំក្តី គប្បីដឹងច្បាស់ថា ចិត្ត
 តាំងមាំ ចិត្តមិនតាំងមាំក្តី គប្បីដឹងច្បាស់ថា ចិត្តមិនតាំងមាំ ចិត្តរួចចាក
 កិលេសក្តី គប្បីដឹងច្បាស់ថា ចិត្តរួចចាកកិលេស ចិត្តមិនទាន់រួចចាក
 កិលេសក្តី គប្បីដឹងច្បាស់ថា ចិត្តមិនទាន់រួចចាកកិលេស ដូច្នេះ គួរធ្វើសីល
 ឲ្យបរិបូណ៌ ។ បេ។ ចម្រើននូវសុញ្ញតាវស្ថាន ។

[៨៨] ម្នាលភិក្ខុទាំងឡាយ បើភិក្ខុប្រាថ្នាថា សូមឲ្យអាត្មាអញរពក
 ឃើញនូវបុព្វេនិវាស (ជាតិដែលធ្លាប់អាស្រ័យនៅក្នុងកាលមុន) គឺរពក
 បាន ១ ជាតិខ្លះ ២ ជាតិខ្លះ ៣ ជាតិខ្លះ ៤ ជាតិខ្លះ ៥ ជាតិខ្លះ ១០ ជាតិ
 ខ្លះ ២០ ជាតិខ្លះ ៣០ ជាតិខ្លះ ៤០ ជាតិខ្លះ ៥០ ជាតិខ្លះ ១០០ ជាតិខ្លះ
 ១០០០ ជាតិខ្លះ ១០០០០០ ជាតិខ្លះ សំវដ្តកប្បដ្ឋីច្រើនខ្លះ វិវដ្តកប្បដ្ឋីច្រើន
 ខ្លះ សំវដ្តវិវដ្តកប្បដ្ឋីច្រើនខ្លះ ថាអាត្មាអញកើតក្នុងភពនោះ មានឈ្មោះយ៉ាង
 នេះ មានគោត្រយ៉ាងនេះ មានសម្បុរយ៉ាងនេះ អាហារយ៉ាងនេះ ទទួលសុខ
 ទុក្ខយ៉ាងនេះ មានកំណត់អាយុប៉ុណ្ណេះ លុះអាត្មាអញច្បាច់ចាកអត្តភាពនោះ
 ហើយ ទៅកើតក្នុងទីនោះ លុះអាត្មាអញទៅកើតក្នុងទីនោះហើយ មានឈ្មោះ
 យ៉ាងនេះ មានគោត្រយ៉ាងនេះ មានសម្បុរយ៉ាងនេះ មានអាហារយ៉ាងនេះ
 ទទួលសុខទុក្ខយ៉ាងនេះ មានកំណត់អាយុប៉ុណ្ណេះ លុះអាត្មាអញច្បាច់ចាក
 អត្តភាពនោះហើយ ទើបបានមកកើតក្នុងទីនេះ អាត្មាអញសូមឲ្យរពកតាម
 នូវជាតិ ដែលអាស្រ័យនៅក្នុងកាលមុន បានច្រើនប្រការ ព្រមទាំងអាការៈ

ព្រមទាំងឧទេសយ៉ាងនេះ ដូច្នេះ គួរធ្វើសីលឲ្យបរិបូណ៌ ។ បេ។ ចម្រើននូវ សុញ្ញាគារស្ថាន ។

[៨៩] ម្ចាស់ភិក្ខុទាំងឡាយ បើភិក្ខុប្រាថ្នាថា សូមឲ្យអាត្មាអញមានទិព្វ-
ចក្ខុដ៏បរិសុទ្ធ កន្លងហួសចក្ខុរបស់មនុស្សធម្មតា ឃើញនូវសត្វទាំងឡាយ
ដែលច្បុត ដែលកើត ជាសត្វថោកទាប ខ្ពង់ខ្ពស់ មានសម្បុរល្អ មាន
សម្បុរអាក្រក់ មានគតិល្អ មានគតិអាក្រក់ សូមឲ្យដឹងច្បាស់នូវពួកសត្វ
ដែលប្រព្រឹត្តទៅ តាមកម្មរបស់ខ្លួនថា អើហ្ន៎ សត្វទាំងឡាយនេះ ប្រកប
ដោយកាយទុច្ចរិត ប្រកបដោយវចីទុច្ចរិត ប្រកបដោយមនោទុច្ចរិត ជាសត្វ
តិះដៀលនូវពួកព្រះអរិយៈ ជាមិច្ឆាទិដ្ឋិ ប្រកាន់នូវកម្មជាមិច្ឆាទិដ្ឋិ សត្វទាំង
នោះ លុះបែកធ្លាយរាងកាយ បន្ទាប់អំពីសេចក្តីស្លាប់ទៅ ក៏ទៅកាន់កំណើត
តិរច្ឆាន ប្រេត អសុរកាយ នរក អើហ្ន៎ ចំណែកខាងសត្វទាំងនេះ ប្រកប
ដោយកាយសុច្ចរិត ប្រកបដោយវចីសុច្ចរិត ប្រកបដោយមនោសុច្ចរិត ជា
សត្វមិនតិះដៀលពួកព្រះអរិយៈ ជាសម្មាទិដ្ឋិ ប្រកាន់នូវកម្មជាសម្មាទិដ្ឋិ សត្វ
ទាំងនោះ លុះបែកធ្លាយរាងកាយ បន្ទាប់អំពីសេចក្តីស្លាប់ទៅ ក៏ទៅកាន់
មនុស្សសុគតិ និងឋានសួគ៌ទៅលោក អាត្មាអញសូមឲ្យមានទិព្វចក្ខុដ៏បរិសុទ្ធ
កន្លងហួសចក្ខុរបស់មនុស្សធម្មតា ឃើញនូវសត្វទាំងឡាយដែលច្បុត ដែល
កើត ថោកទាប ខ្ពង់ខ្ពស់ មានសម្បុរល្អ មានសម្បុរអាក្រក់ មានគតិល្អ
មានគតិអាក្រក់ (មួយទៀត) អាត្មាអញ សូមឲ្យដឹងច្បាស់នូវសត្វទាំង-
ឡាយដែលប្រព្រឹត្តទៅតាមកម្មរបស់ខ្លួន ដោយប្រការយ៉ាងនេះ ដូច្នេះ គួរធ្វើ

សីលឲ្យបរិបូណ៌ ប្រកបរឿយៗ ក្នុងការរម្ងាប់នូវចិត្តពង្សីខាងក្នុង មានឈាន
មិនបានសាបសូន្យ ប្រកបដោយវិបស្សនា ចម្រើននូវសុញ្ញតាវស្ថាន ។

[៩០] ម្ចាស់ភិក្ខុទាំងឡាយ បើភិក្ខុប្រាថ្នាថា សូមឲ្យអាត្មាអញបាន
ធ្វើឲ្យជាក់ច្បាស់នូវចេតោវិមុត្តិ និងបញ្ញាវិមុត្តិ^(១) មិនមានអាសវៈ ព្រោះអស់
ទៅនៃអាសវធម៌ទាំងឡាយ ដោយប្រាជ្ញារបស់ខ្លួន ដោយខ្លួនឯងក្នុងបច្ចុប្បន្ន
ចូលទៅសម្រេចសម្រាន្តនៅដោយឥរិយាបថទាំង ៤ ដូច្នេះ គួរធ្វើសីលឲ្យ
បរិបូណ៌ ប្រកបរឿយៗ ក្នុងការរម្ងាប់នូវចិត្តពង្សីខាងក្នុង មានឈានមិន
បានសាបសូន្យ ប្រកបដោយវិបស្សនា ចម្រើននូវសុញ្ញតាវស្ថាន ។ ម្ចាស់
ភិក្ខុទាំងឡាយ អ្នកទាំងឡាយចូរជាអ្នកមានសីលបរិបូណ៌ មានបាតិមោក្ខ
បរិបូណ៌ ចូរសង្រួមក្នុងបាតិមោក្ខសំរេច បរិបូណ៌ដោយអាចារៈ និងគោចរ
ជាអ្នកឃើញភ័យក្នុងទោសទាំងឡាយត្រឹមតែបន្តិចបន្តួច ចូរសមាទានសិក្ខា
ក្នុងសិក្ខាបទទាំងឡាយ ។ ពាក្យណាដែលតថាគតបានពោលហើយ (ក្នុង
កាលមុន) ពាក្យដែលតថាគតពោលនេះ ព្រោះអាស្រ័យ យកពាក្យនុ៎ះឯង
ដោយប្រការដូច្នេះ ។ លុះព្រះមានព្រះភាគ ទ្រង់សម្តែងសូត្រនេះចប់ហើយ
ពួកភិក្ខុទាំងនោះក៏មានចិត្តត្រេកអររីករាយនឹងកាសិត របស់ព្រះមានព្រះភាគ
ដោយក្រៃលែង ។

អាកង្ខេយ្យសូត្រទី ៦ ចប់

១- សមាធិប្រកបដោយអរហត្តផល ហៅថា ចេតោវិមុត្តិ បញ្ញាប្រកបដោយអរហត្តផល
ហៅថា បញ្ញាវិមុត្តិ ។ ម្យ៉ាងទៀត សមាធិ បានជាហៅថា ចេតោវិមុត្តិ ព្រោះរួចចាករាគៈ បញ្ញា
បានជាហៅថា បញ្ញាវិមុត្តិ ព្រោះរួចចាកអវិជ្ជា ។ មួយវិញទៀត ផលនៃសមថៈ ហៅថា
ចេតោវិមុត្តិ ផលនៃវិបស្សនា ហៅថា បញ្ញាវិមុត្តិ ។

អដ្ឋកថា

អាកាឡេយ្យសូត្រ

[៧៣] អាកាឡេយ្យសូត្រ មានពាក្យផ្ដើមថា ឯវង្ខេ សុតំ ខ្ញុំបាន
ស្តាប់មកហើយយ៉ាងនេះ ដូច្នេះ បណ្តាបទទាំងនោះ បទថា សម្បជ្ជសីលា
សេចក្ដីថា ការដល់ព្រម មាន ៣ យ៉ាង គឺការបរិច្ចណិ ការដល់ព្រម
នឹងការផ្ដើម ។

បណ្តាការដល់ព្រម ៣ យ៉ាងនោះ ការដល់ព្រមដែលមកហើយថា

សម្បជ្ជំ សាលិកេនារំ សុវា ភុត្តាន្តិ កោសិយ

បដិវេទេមិ តេ ព្រហ្មោ ន តេ វាវេតុមុស្សហោ។

បពិត្រកោសិយៈ ស្រូវសាលីក្នុងស្រែបរិច្ចណិដែរ តែពួកសេកតែងស៊ី
បពិត្រ ព្រហ្ម ខ្ញុំសូមជម្រាបលោក ខ្ញុំមិនអាចហាមឃាត់សេកទាំងនោះបាន
ឡើយ ដូច្នេះ ។

នេះឈ្មោះថា ការដល់ព្រម គឺការបរិច្ចណិ ។

ការដល់ព្រមនេះថា សមិទា ចាតិមោក្ខសំវេន ឧបេតោ ហោតិ
សមុបេតោ ឧចាតតោ សមុចាតតោ ឧបបន្នោ សមុបបន្នោ សមន្នាតតោ
ជាអ្នកសង្រួម គឺជាអ្នកព្រមព្រៀង មូលមិត្ត ចូលទៅជិត អែបនែប កៀក
កើយ ប្រជិតប្រជី ប្រកបព្រម ដោយការសង្រួមក្នុងបាតិមោក្ខនេះ ដូច្នេះ
ឈ្មោះថា ដល់ព្រម គឺការដល់ព្រមព្រៀង ។

ការដល់ព្រមនេះថា សមិស្សា ភន្តេ មហាបវរិយា ហេដ្ឋិមតលំ
សម្បជ្ជំ សេយ្យថាបិ ខុទ្ទកមង្គំ អធិលកំ ឯវមស្សាធំ សូមទ្រង់ព្រះ

មេត្តាប្រោស ផ្ទៃខាងក្រោមនៃផែនដីនេះ មានឱជារសផ្អែម ដូចទឹកឃ្មុំ ដែល
ស្អាតបរិសុទ្ធ ឥតលាយច្រឡំដោយមេឃ្មុំ ដូច្នេះ ឈ្មោះថា ការដល់ព្រម
គឺការផ្អែម ។

សូម្បីក្នុងសូត្រនេះ គួរបានដល់ការដល់ព្រម គឺការបរិបូណ៌ខ្លះ ការដល់
ព្រម គឺការព្រមព្រៀងខ្លះ ព្រោះដូច្នេះ ក្នុងបទថា **សម្បទ្ធសីលា** គប្បី
ជ្រាប សេចក្តីយ៉ាងនេះថា

បទថា **សម្បទ្ធសីលា** សេចក្តីថា ជាអ្នកមានសីលបរិបូណ៌ដូច្នេះខ្លះ ជា
អ្នកដល់ព្រមដោយសីលដូច្នេះខ្លះ ។

បទថា **សីលំ** សេចក្តីថា ដែលឈ្មោះថា **សីល** ព្រោះអត្ថដូចម្តេច
ដែលឈ្មោះថា **សីល** ព្រោះអត្ថថា ជាទីទទួលទ្រ ។

អត្ថដោយពិស្តាររបស់បទថាសីលនោះ បានពោលទុកហើយ ក្នុងបករណ៍
វិសេស ឈ្មោះវិសុទ្ធិមគ្គ ។ ក្នុងបករណ៍វិសេស ឈ្មោះវិសុទ្ធិមគ្គនោះ ដោយ
អត្ថនេះថា **បរិបុណ្ណសីលា** នេះ ក៏បានពោលការបរិបូណ៌របស់សីលទុក
ហើយ ព្រោះប្រាសចាកទោសរបស់សីល ដូចលោកពោលការបរិបូណ៌របស់
ស្រែទុក ព្រោះប្រាសចាកទោសរបស់ស្រែ ដូច្នេះ ។

ស្រែដែលប្រកបដោយទោស ៤ យ៉ាង គឺគ្រាប់ពូជខូច ១ ការព្រោះ
មិនល្អ ១ ទឹកមិនល្អ ១ ដីមិនល្អ ១ រមែងជាស្រែដែលបរិបូណ៌មិនបាន ។
បណ្តាទោស ៤ យ៉ាងនោះ ពូជដែលបាក់ ឬស្អុយក្នុងចន្លោះៗ មានក្នុងស្រែ
ណា ស្រែនោះ ឈ្មោះថា ស្រែមានពូជខូច ។

ជនទាំងឡាយ ព្រោះតូចនោះចូលក្នុងស្រែណា សន្ទនីរមែនមិនដុះឡើង ក្នុងស្រែនោះឡើយ ស្រែក៏ឈ្មោះថា ជាស្រែដែលខូច ។ អ្នកស្រែដែលមិន ឈ្លាស កាលព្រោះតូច រមែងព្រោះឲ្យធ្លាក់ទៅរង្វើលៗ ក្នុងស្រែណា ស្រែ នោះ ឈ្មោះថា មានការព្រោះខូច ។ ព្រោះកាលព្រោះយ៉ាងនេះ សន្ទនី រមែនមិនដុះឡើងទូទៅគ្រប់កន្លែង ស្រែក៏ឈ្មោះថា ជាស្រែខូច ។

ក្នុងស្រែខ្លះ មានទឹកច្រើនពេក ឬមិនមានសោះ ស្រែនោះឈ្មោះថា ខ្វះ ទឹក ព្រោះថា សន្ទនីរមែនមិនដុះឡើងក្នុងស្រែនោះ ស្រែក៏ឈ្មោះថា ជាស្រែ ខូច ។ ដីក្នុងស្រែខ្លះ អ្នកស្រែយកនង្គ័លក្អមដល់ទៅ ៤-៥ ដង ឲ្យកាន់ តែជ្រៅ បន្ទាប់អំពីនោះ ដីក៏ប្រៃ ស្រែនោះ ឈ្មោះថា ស្រែមានដូចខូច ។ ព្រោះថា ក្នុងស្រែដែលខូចនោះ សន្ទនីរមែនមិនដុះឡើង ស្រែក៏ឈ្មោះថា ជាស្រែខូច ។ ហើយស្រែដូច្នោះ នឹងមិនមានផលច្រើន ព្រោះថា ក្នុងស្រែ នោះ សូម្បីព្រោះតូចចូលទៅច្រើន ក៏បានផលតិច ។

តែស្រែដែលឈ្មោះថា ជាស្រែបរិបូណ៌ ព្រោះប្រាសចាកទោសទាំង ៤ យ៉ាងនេះ ។ ស្រែដូច្នោះ ចាត់ជាស្រែមានផលច្រើន យ៉ាងណា សីលដែល ប្រកបដោយទោស ៤ យ៉ាង គឺជាចំ ឆ្កុះ ពព្រុស ពពាល ចាត់ជាសីល ដែលបរិបូណ៌មិនបាន ដូច្នោះដូចគ្នា ។ សីលដូច្នោះ មិនមានអានិសង្សច្រើន ឡើយ ។ តែសីល ឈ្មោះថា ជាសីលដែលបរិបូណ៌បាន ក៏ព្រោះប្រាស ចាកទោស ៤ យ៉ាងនេះ ។ សីលដូច្នោះ ឈ្មោះថា ជាសីលមានអានិសង្ស ច្រើន ។ ដោយអត្ថនេះថា សីលសមន្តិទោ គឺលោកពោលអធិប្បាយថា អ្នក

ទាំងឡាយ ចូរជាអ្នកព្រមព្រៀង គឺជាអ្នកដល់នូវការដល់ព្រម បានដល់ ប្រកបដោយសីលចុះ ដូច្នេះ ។

ក្នុងបទថា សម្បទ្ធសីលា នោះ ភាពជាអ្នកមានសីលដល់ព្រម រមែង មានដោយហេតុ ២ ប្រការ គឺព្រោះការឃើញទោសក្នុងការវិបត្តិនៃសីល ១ ព្រោះឃើញអានិសង្សក្នុងការដល់ព្រមនៃសីល ១ ។

គុណជាតិទាំង ២ យ៉ាងនេះ លោកបានឲ្យពិស្តារហើយក្នុងបក្សណ៍ វិសេស ឈ្មោះវិសុទ្ធិមគ្គ ។

ព្រះសុមនត្ថេរ អ្នកស្រុកទីបរិហារពោលថា បានឮថា ព្រះមានព្រះភាគ ទ្រង់លើកឡើងនូវចតុប្បវិសុទ្ធសីលសម្តែងដោយព្រះតម្រាស់ មានប្រមាណ ប៉ុណ្ណោះថា សម្បទ្ធសីលា ក្នុងបណ្តាបទទាំងនោះ ហើយទ្រង់សម្តែងសីល ដែលជាប្រធាន ក្នុងបណ្តាសីលទាំងនោះយ៉ាងពិស្តារ ដោយបទនេះថា បាតិមោក្ខសំវរសំវុតា ដូច្នេះ ។

ឯព្រះចូឡនាគត្ថេរអ្នកទ្រទ្រង់ព្រះត្រៃបិដក ដែលជាអន្តេវាសិករបស់ព្រះ សុមនត្ថេរនោះពោលថា ព្រះមានព្រះភាគត្រាស់បាតិមោក្ខសំវរសីលទុកក្នុង បាលីបទេសដល់ទៅ ២ កន្លែង បាតិមោក្ខសំវរៈប៉ុណ្ណោះ ឈ្មោះថា សីល តែអាគតដ្ឋានដែលពោលធានាថា សីល ៣ យ៉ាងក្រៅអំពីនេះ ដែលជាសីល ក៏មាន លោកកាលមិនឃើញ ទើបពោលជំទាស់ ហើយពោលតទៅថា គុណជាតិត្រឹមតែការរក្សាទូរទាំង ៦ ក៏ឈ្មោះថា ឥន្ទ្រិយសំវរៈ គុណជាតិ ត្រឹមតែការកើតឡើងនៃបច្ច័យដោយធម៌ ដោយស្មោះស្មើ ក៏ឈ្មោះថា អាជីវ-

បុរិសុទ្ធិ គុណជាតិត្រឹមតែការពិចារណាបច្ច័យ ដែលខ្លួនបានហើយថា វត្ថុនេះមាន ដូច្នេះហើយ ទើបបរិភោគ ក៏ឈ្មោះថា បច្ច័យសន្និស្សិតសីល ។

តែពោលដោយត្រង់ បាតិមោក្ខសំវរៈប៉ុណ្ណោះ ឈ្មោះថា សីល បាតិមោក្ខសំវរសីលនោះរបស់បុគ្គលណាដាច់ហើយ បុគ្គលនោះ អ្នកណាម្នាក់មិនគួរពោលថា បុគ្គលនេះនឹងរក្សាសីលដ៏សេសទុក ដូច្នេះ ប្រៀបដូចបុរសដែលដាច់ក្បាលហើយ ក៏មិនអាចរក្សាដៃ និងជើងទុកបាន ដូច្នោះ ។ តែបាតិមោក្ខសំវរសីលនេះរបស់បុគ្គលណា មិនពព្រុស មិនពពាល បុគ្គលនោះ រមែងអាចរក្សាសីលដ៏សេស ឲ្យតាំងនៅតាមប្រក្រតីបាន ប្រៀបដូចបុរសដែលមានក្បាលមិនដាច់ ក៏អាចរក្សាជីវិតទុកបាន ដូច្នោះ ។ ព្រោះដូច្នេះ ទើបព្រះមានព្រះភាគលើកឡើងនូវបាតិមោក្ខសំវរសីលសម្តែង ដោយបទថា សម្បទ្ទសីលា ដូច្នេះហើយ ត្រាស់ពាក្យដែលជាវេវចនៈនៃពាក្យថា សម្បទ្ទសីលា នេះថា សម្បទ្ទាទាតិមោក្ខា ដូច្នេះ កាលទ្រង់សម្តែងពាក្យដែលជាវេវចនៈនោះឲ្យពិស្តារ ទើបត្រាស់ពាក្យថា ទាតិមោក្ខសំវរសំវុតា ដូច្នេះជាដើម ។

បណ្តាបទទាំងនោះ បទថា ទាតិមោក្ខសំវរសំវុតា សេចក្តីថា ប្រកបដោយបាតិមោក្ខសំវរសីល ។ បទថា អាចារគោចរសម្បទ្ទា សេចក្តីថា សម្បរដោយអាចារៈ និងគោចរ ។ បទថា អណ្តមត្ថេសុ ប្រែថា មានប្រមាណតិចតួច ។ បទថា វង្ខេសុ គឺក្នុងចំណែកអកុសលធម៌ទាំងឡាយ ។ បទថា ភយទស្សាវី ប្រែថា ជាអ្នកមានប្រក្រតីឃើញភ័យ ។ បទថា

សមាធាយ សេចក្តីថា កាន់យកដោយល្អ ។ បទថា សិក្ខុសិក្ខាបទេសុ
សេចក្តីថា ពួកអ្នកចូរកាន់យកសិក្ខាបទទាំងនោះដោយល្អ ហើយសិក្សាចុះ ។

ម្យ៉ាងទៀត ក្នុងបទថា សមាធាយ សិក្ខុសិក្ខាបទេសុ នេះ មាន
សេចក្តីសង្ខេបថា វត្ថុណានីមួយ មិនប្រព្រឹត្តទៅផ្លូវកាយ ឬផ្លូវវាចាឡើយ
គួរសិក្សាក្នុងសិក្ខាបទ គឺក្នុងចំណែករបស់សិក្ខាបទ ពួកអ្នកចូរកាន់យកវត្ថុ
ទាំងអស់នោះដោយល្អ ហើយសិក្សាចុះ ។

ឯបទទាំងឡាយ មានបទថា ចាតិមោក្ខសំវរា ជាដើម ទាំងអស់នោះ
បានពោលទុកហើយ ក្នុងបករណ៍វិសេស ឈ្មោះវិសុទ្ធិមគ្គយ៉ាងពិស្តារ ។

[៧៤] សួរថា ពាក្យថា អាកង្ខេយ្យ ចេ នេះ ព្រះមានព្រះភាគទ្រង់
ផ្ដើមទុក ព្រោះហេតុអ្វី ឆ្លើយថា ដើម្បីទ្រង់សម្ដែងអានិសង្សរបស់សីល ។

សូម្បីបុគ្គលដែលបួសមិនយូរ ឬបុគ្គលដែលមានបញ្ញាថោកថយ គប្បី
មានការគិតយ៉ាងនេះថា ព្រះមានព្រះភាគត្រាស់ថា ពួកអ្នកចូរបំពេញសីល
ពួកអ្នកចូរបំពេញសីល ដូច្នេះ អ្វីហ្ន៎ ជាអានិសង្ស អ្វីជាការប្លែកផ្សេងគ្នា អ្វី
ជាការចម្រើនក្នុងការបំពេញសីល ដូច្នេះ ។ ដើម្បីទ្រង់សម្ដែងអានិសង្ស ១៧
ប្រការ ដល់ភិក្ខុដែលបួសថ្មីជាដើមនោះ ទើបព្រះមានព្រះភាគត្រាស់យ៉ាង
នេះ ។ សេចក្តីនេះដូចម្ដេច ភិក្ខុទាំងឡាយ បានស្តាប់អានិសង្សដែលមាន
សភាពជាទីស្រឡាញ់ ជាទីពេញចិត្ត របស់សព្វហូចារីទាំងឡាយជាខាង
ដើម មានការអស់ទៅនៃអាសវៈជាទីបំផុតនោះហើយ នឹងបំពេញសីលឲ្យ
បរិបូណ៌ ដូចអ្នកជំនួញលក់ទឹកអំពៅ ដូច្នោះ ។ ធម្មតាអ្នកលក់ទឹកអំពៅ

លោកហៅថា ឈ្មួញទឹកអំពៅ ។

បានឮមកថា អ្នកជំនួញនោះ យករទេះដាក់ទឹកអំពៅ និងស្ករត្នោតជាដើមទៅដោយដែន ហើយឃោសនាថា ពួកអ្នកចូរទិញថ្នាំពិស និងបន្ទា ពួកអ្នកចូរទិញថ្នាំពិស និងបន្ទា ដូច្នេះ ពួកអ្នកស្រុកបានស្តាប់ពាក្យនោះ ក៏គិតថា ធម្មតាថ្នាំពិស ជាបសុពុល បុគ្គលណាបរិភោគចូលទៅ បុគ្គលនោះក៏ត្រូវស្លាប់ សូម្បីបន្ទាដែលមុតហើយ រមែងធ្វើមនុស្សយើងឲ្យស្លាប់បាន វត្ថុទាំង ២ យ៉ាងនេះ ជាបសុខ្លាំងក្លា នឹងមានអានិសង្សអ្វី ក្នុងការទិញនេះ ដូច្នេះហើយ ក៏បិទទ្វារផ្ទះ និងដេញក្មេងឲ្យគេចទៅ ។ អ្នកជំនួញឃើញហេតុនោះ ទើបគិតថា អ្នកស្រុកទាំងនេះ ជាអ្នកមិនឈ្លាសក្នុងការលក់ដូរ ឈ្លើយចុះ អញនឹងប្រើឧបាយ ឲ្យអ្នកស្រុកទាំងនោះទិញ ដូច្នេះ ទើបស្រែកពពាយនាយទៅថា អ្នកទាំងឡាយ ចូរទិញរបស់ផ្អែម អ្នកទាំងឡាយ ចូរទិញរបស់ល្អ អ្នកទាំងឡាយនឹងបានទឹកអំពៅ ស្ករដែនដែលមានតម្លៃល្អ ដោយមាសកល្អ អ្នកទាំងឡាយនឹងបានរបស់អន់ ដោយមាសកក្លែងក្លាយ និងកហាបណៈក្លែងក្លាយ ដូច្នេះ ពួកអ្នកស្រុកបានស្តាប់ពាក្យនោះ ត្រេកអរ នាំគ្នាទៅឲ្យតម្លៃថ្លៃ ហើយយករបស់នោះទៅ ។

ព្រះតម្រាស់របស់ព្រះមានព្រះភាគ ក្នុងពាក្យនោះថា សម្បទ្ទសីលាភិក្ខុវេ វិហារថ ។បេ។ សមាធាយ សិក្ខាបទេសុ នោះ ក៏ដូចគ្នានឹងពាក្យឃោសនារបស់ឈ្មួញថា វិសកណ្តកំ គណ្ណថ សិក្ខុថ ដូច្នេះ ។

ព្រះមានព្រះភាគត្រាស់ថា ពួកអ្នកចូរជាអ្នកមានសីលបរិបូណ៌ចុះ ដូច្នេះ

ពួកភិក្ខុមែនគិតថា ធម្មតាសីលនេះ ជាបសវនី ជាសត្រូវចំពោះការសើច
និងការលេងជាដើម និងមានអានិសង្សដូចម្តេចខ្លះហ្ន៎ ដល់ពួកភិក្ខុដែលមាន
សីលបរិបូណ៌ ដូច្នេះ ក៏ដូចគ្នានឹងពួកអ្នកស្រុក មានការគិតថា ថ្នាំពិស និង
បន្ទា ជាបសព្វគ្រាតគ្រាត មានអានិសង្សអ្វី ក្នុងការទិញថ្នាំពិសជាដើម
ដូច្នោះ កាលបើដូច្នោះ គប្បីជ្រាបព្រះតម្រាស់ខាងដើមរបស់ព្រះមានព្រះភាគ
ថា អាកាឡេយ្យ ចេ ដូច្នេះ ជាប្រយោជន៍ដល់ការប្រកាសអានិសង្ស ១៧
ប្រការ ដែលមានភាពជាទីស្រឡាញ់ពេញចិត្តជាដើម មានការអស់ទៅនៃ
អាសវៈជាទីបំផុត ដូចពាក្យផ្តើមរបស់ឈ្មួញនោះថា អ្នកចូរទិញយករបស់
ឆ្ងាញ់ ដូច្នេះ ។

បណ្តាបទទាំងនោះ បទថា អាកាឡេយ្យ ចេ សេចក្តីថា បើអ្នកគប្បី
សង្ស័យ គឺបើអ្នកគប្បីប្រាថ្នា ។

បទថា បិយោ ច អស្សំ សេចក្តីថា អាត្មាអញ គប្បីជាអ្នកដែលបុគ្គល
ដទៃគប្បីសម្លឹងមើលដោយភ្នែកជាទីស្រឡាញ់ អធិប្បាយថា អាត្មាអញគប្បី
ជាអ្នកញ៉ាំងនូវហេតុនៃការកើតឡើងរបស់សេចក្តីស្រឡាញ់ ដូច្នេះ ។

បទថា មនាទោ សេចក្តីថា អាត្មាអញ គប្បីជាអ្នកត្រេកអររបស់ជន
ទាំងនោះ ។ ម្យ៉ាងទៀត អធិប្បាយថា អាត្មាអញ គប្បីជាអ្នកត្រូវចិត្តរបស់
ជនទាំងនោះ គឺគប្បីឲ្យជនទាំងនោះផ្សាយមេត្តាចិត្តទៅ ។

បទថា ភរុ សេចក្តីថា អាត្មាអញ គប្បីជាទីជូនចិត្តរបស់ជនទាំងនោះ
ដូចគ្នានឹងឆត្រថ្ម ។ បទថា ភារីយោ សេចក្តីថា អាត្មាអញ គប្បីជាអ្នក

ដែលជនទាំងនោះ គប្បីសរសើរយ៉ាងនេះថា លោកម្ចាស់រូបនេះ កាលដឹង ក៏ដឹងពិត កាលឃើញ ក៏ឃើញពិត ដូច្នេះ ។

បទថា សីលេស្សវស្ស បរិបូរិកាវី សេចក្តីថា គប្បីជាអ្នកធ្វើឲ្យបរិបូណ៌ ក្នុងចតុប្បារិសុទ្ធិសីលនោះឯង អធិប្បាយថា គប្បីប្រកបដោយអាការដែល ធ្វើឲ្យបរិបូណ៌ មិនខ្វះខាត ។

បទថា អជ្ឈត្ថំ ចេតោសមថមនុយុត្តោ សេចក្តីថា ជាអ្នកប្រកបក្នុងការ ទូន្មានចិត្តរបស់ខ្លួន ។ ព្រោះពាក្យថា អជ្ឈត្ថំ ឬ អត្ថនោ ក្នុងពាក្យថា អជ្ឈត្ថំ ចេតោសមថមនុយុត្តោ នេះ តែមួយដូចគ្នា គឺមានអត្ថដូចគ្នា ផ្សេង គ្នាតែព្យញ្ជនៈប៉ុណ្ណោះ ។

បទថា សមដំ នេះ ជាទុតិយារិកត្តិ ចុះក្នុងអត្ថនៃសត្តមីរិកត្តិ ដោយបទ ឧបសគ្គនេះថា អនុ ក៏ជាការសម្រេចក្នុងការប្រកបសេចក្តីបាន ។

បទថា អនិរាគតជ្ឈានោ សេចក្តីថា បុគ្គលមានឈានណាមួយ នាំ ចេញទៅខាងក្រៅមិនបាន ឬមានឈានដែលធម្មជាតិណាមួយ ធ្វើឲ្យវិនាស មិនបានហើយ សេចក្តីពិត ឈ្មោះថា និរាគរណ នេះ ប្រើក្នុងអត្ថថា នាំ ចេញទៅ និងធ្វើឲ្យវិនាស ក៏គប្បីឃើញការប្រកបរបស់និរាគរណៈនោះ ដូច ក្នុងប្រយោគជាដើមថា បុគ្គលគួរកម្ចាត់ភាពរឹងត្អឹងចេញ ហើយគប្បីជាអ្នក ប្រព្រឹត្តឱនលំទោន ដូច្នេះ ។

បទថា វិបស្សនាយ សមន្នាគតោ សេចក្តីថា ជាអ្នកប្រកបដោយ អនុបស្សនា ៧ យ៉ាង ។ ធម្មតាអនុបស្សនា ៧ យ៉ាង គឺអនិច្ចានុបស្សនា

ទុក្ខានុបស្សនា អនត្តានុបស្សនា និព្វិទានុបស្សនា វិរាគានុបស្សនា និរោធា-
 នុបស្សនា បដិនិស្សក្កានុបស្សនា ។ អនុបស្សនាទាំងនេះ បានឲ្យពិស្តារ
 ហើយ ក្នុងបករណ៍វិសេស ឈ្មោះវិសុទ្ធិមគ្គ ។ បទថា ព្រហ្មតា សុញ្ញា-
 តារាងំ សេចក្តីថា ជាអ្នកញ៉ាំងសុញ្ញាតារឲ្យចម្រើន ។

ក្នុងបទថា ព្រហ្មតា សុញ្ញាតារាងំ នេះ ភិក្ខុរៀនយកកម្មដ្ឋាន ដោយ
 អំណាចសមថៈ និងវិបស្សនា ហើយចូលទៅកាន់ផ្ទះស្ងាត់ អស់ថ្ងៃ និងយប់
 គប្បីជ្រាបថា ជាអ្នកចម្រើនសុញ្ញាតារ ឯភិក្ខុធ្វើសេចក្តីព្យាយាមក្នុងប្រាសាទ
 មួយជាន់ជាដើម មិនគប្បីឃើញថា ជាអ្នកចម្រើនសុញ្ញាតារឡើយ ។

ដោយពាក្យមានប្រមាណប៉ុណ្ណេះ ទេសនានេះ ព្រះមានព្រះភាគ ទ្រង់
 ផ្ដើមដោយអំណាចការលើកអធិសីលសិក្ខានោះ សម្ដែងមុនក៏ដោយ ក៏គប្បី
 ជ្រាបថា ជាទេសនាដែលទាក់ទងក្នុងត្រៃសិក្ខាដោយលំដាប់ ព្រោះរួមសមថៈ
 និងវិបស្សនាចូលជាមួយគ្នា ព្រោះសមថៈ និងវិបស្សនា មានសីលជា
 បទដ្ឋាន ដូចគ្នានឹងការទេសនាធម៌ ដែលជាសត្រូវរបស់តណ្ហា ទោះព្រះមាន
 ព្រះភាគ ទ្រង់ផ្ដើមដោយអំណាចការលើកតណ្ហាឡើងសម្ដែងមុន ក៏គប្បីជ្រាប
 ថា ជាទេសនាដែលរាប់ចូលក្នុងតិកៈនៃធម៌ជាគ្រឿងយឺតយូរដោយលំដាប់
 ព្រោះរួមមានៈ ទិដ្ឋិ ចូលជាមួយគ្នា ព្រោះមានៈ និងទិដ្ឋិ មានតណ្ហាជា
 បទដ្ឋាន ។

ក្នុងបណ្តាពាក្យទាំងនោះ ដោយពាក្យមានប្រមាណប៉ុណ្ណេះថា សីលេ-
 ស្សវស្ស បរិច្ចរិកាវី ឈ្មោះថា ទ្រង់ត្រាស់អធិសីលសិក្ខា ។

ដោយពាក្យមានប្រមាណប៉ុណ្ណោះថា អង្គត្ថំ ចេតោសមថមនុយុត្តោ អនិរាកតជ្ឈានោ ឈ្មោះថា ទ្រង់ត្រាស់អធិចិត្តសិក្ខា ។

ដោយពាក្យមានប្រមាណប៉ុណ្ណោះថា វិបស្សនាយ សមន្នាគតោ ឈ្មោះថា ត្រាស់អធិបញ្ញាសិក្ខា ។

ដោយបទថា ព្រហេតា សុញ្ញាគារាវនំ នេះ ឈ្មោះថា ទ្រង់ត្រាស់រួមយកសិក្ខាទាំង ២ យ៉ាង គឺអធិចិត្តសិក្ខា ក្នុងការចម្រើនសុញ្ញាគារ ដោយអំណាចសមថៈ អធិបញ្ញាសិក្ខា ដោយអំណាចវិបស្សនា ។

ក្នុងទីនេះ ដោយបទទាំងនេះថា អង្គត្ថំ ចេតោសមថមនុយុត្តោ អនិរាកតជ្ឈានោ ទ្រង់ត្រាស់ដល់ភាពដែលចិត្តជាឯកគ្គតាថា តាមរក្សាសីលទុកបាននោះឯង ។ ដោយបទថា វិបស្សនាយ នេះ ទ្រង់ត្រាស់ការកំណត់សន្ធិារថា អនុរក្សសីលបាន ។

សួរថា ការដែលចិត្តជាឯកគ្គតា នឹងអនុរក្សសីលបានដូចម្តេច ឆ្លើយថា បុគ្គលណាមិនមានចិត្តជាឯកគ្គតា បុគ្គលនោះកាលព្យាធិកើតឡើង រមែងក្តៅក្រហាយ ។ បុគ្គលនោះត្រូវព្យាធិរុករាន បៀតបៀន ក្រវល់ក្រវាយ សូម្បីត្រូវឲ្យសីលដាច់ ទើបធ្វើព្យាធិនោះឲ្យស្ងប់ទៅបាន ឯបុគ្គលណាមានចិត្តជាឯកគ្គតានោះ រមែងសង្កត់ព្យាធិបាន ចូលសមាបត្តិ ក្នុងខណៈដែលចូលសមាបត្តិ ទុក្ខរមែងប្រាសទៅ សេចក្តីសុខដែលមានកម្លាំងច្រើនជាង រមែងកើតឡើង ។ ភាពដែលចិត្តជាឯកគ្គតា រមែងអនុរក្សសីលបាន ដោយប្រការយ៉ាងនេះ ។

សួរថា ការកំណត់សង្ខារ រមែងតាមអនុរក្សសីលបានដូចម្តេច ឆ្លើយថា បុគ្គលណាមិនមានការកំណត់សង្ខារថា បុគ្គលនោះ រមែងមានការស្រឡាញ់ យ៉ាងខ្លាំងក្លា ក្នុងអត្តភាពថា រូបរបស់អញ វិញ្ញាណរបស់អញ ដូច្នេះ ។ បុគ្គលនោះ កាលជួបនូវទុក្ខក្នុងកាយ និងព្យាធិក្នុងបែបនោះជាដើម រមែង ទម្លាយសីល ហើយរក្សាអត្តភាព ។ ឯបុគ្គលណា មានការកំណត់សង្ខារ បុគ្គលនោះរមែងមិនមានការស្រឡាញ់យ៉ាងខ្លាំងក្លា ឬការស្នេហាក្នុងអត្តភាព កាលជួបនូវទុក្ខក្នុងកាយ និងព្យាធិក្នុង ដែលមានសភាពបែបនោះជាដើម សូម្បីពោះរៀនជំងឺព្យាបាទក្នុងក្រៅ ទោះបុគ្គលនោះស្គមស្គាំង ស្លេកស្គាំង ឬជាចំណាត់ៗ រាប់រយកំណត់ រាប់ពាន់កំណត់ ក៏មិនទម្លាយសីល ហើយរក្សាអត្តភាពឡើយ ។ ការកំណត់សង្ខារ រមែងអនុរក្សសីលបាន យ៉ាងនេះ ។

ដោយបទថា ព្រហ្មតា សុញ្ញាតារាជំ នេះ ព្រះអង្គទ្រង់សម្តែងការ បន្ថែមនូវការចម្រើន និងធ្វើដោយជាប់តន្ត្រីហេតុទាំង ២ យ៉ាងនោះ ។

ព្រះមានព្រះភាគត្រាស់យ៉ាងនេះថា ព្រោះភិក្ខុដែលសង្ឃឹមគុណធម៌ទាំង ៤ ប្រការនេះ គឺយើងជាទីស្រឡាញ់ ជាទីពេញចិត្ត ជាទីគោរពរាប់អាននៃ សព្វព្រហ្មចារីទាំងឡាយ មិនមានកិច្ចដែលត្រូវធ្វើអ្វីដទៃឡើយ តែគប្បីជាអ្នក ប្រកបដោយគុណ មានសីលជាដើមដោយពិត ព្រោះថា ភិក្ខុដែលប្រកប ដោយគុណ មានសីលជាដើម ដូច្នេះ រមែងជាទីស្រឡាញ់ ជាទីពេញចិត្ត ជាទីគោរព រាប់អានរបស់សព្វព្រហ្មចារីទាំងឡាយ សមដូចព្រះតម្រាស់ដែល

ព្រះមានព្រះភាគត្រាស់ថា

ជនតែងធ្វើបុគ្គលដែលបរិបូណ៌ ដោយសីល និងការឃើញត្រូវ ស្ថិតនៅក្នុងធម៌ ពោលសច្ចធម៌ ជាប្រក្រតីធ្វើកម្ម ជាបស្ច័ននោះ ឲ្យជាទីស្រឡាញ់ ដូច្នេះ ។

[៧៥] ព្រោះហេតុនោះ ព្រះមានព្រះភាគកាលត្រាស់ថា ម្ចាស់ភិក្ខុទាំងឡាយ បើភិក្ខុគប្បីបំណងថា អញគប្បីជាទីស្រឡាញ់ ។ បេ។ ជាទីពេញចិត្តរបស់សព្វហូចារីទាំងឡាយ ដូច្នេះ អ្នកគប្បីធ្វើឲ្យបរិបូណ៌ក្នុងសីលទាំងឡាយ ។ បេ។ អ្នកគប្បីចម្រើនការនៅក្នុងផ្ទះស្ងាត់ ដូច្នេះហើយ ឥឡូវនេះ ព្រោះហេតុដែលភិក្ខុប្រាថ្នាបច្ច័យ មានលាភជាដើម គប្បីធ្វើកិច្ចនេះតែម្យ៉ាង មិនគប្បីធ្វើកិច្ចដទៃណាមួយអំពីនេះ ដូច្នោះ ទើបបានត្រាស់ពាក្យជាដើមថា ម្ចាស់ភិក្ខុទាំងឡាយ បើភិក្ខុគប្បីបំណងថា អញគប្បីជាអ្នកមានលាភដូច្នេះជាដើម ។

ក្នុងទីនេះ កុំគប្បីយល់ថា ព្រះមានព្រះភាគ ត្រាស់ការបំពេញសីលជាដើម ដែលមានលាភជានិមិត្ត ព្រោះព្រះមានព្រះភាគ ជាអ្នកបដិសេធការស្វែងរកលាភ មិនត្រាស់ព្រះវាចាដែលអាស្រ័យដល់លាភ ទ្រង់ឱ្យទដល់ពួកសាវ័ក ។ ទ្រង់នឹងត្រាស់ការបំពេញគុណ មានសីលជាដើម ដែលមានលាភជានិមិត្តបានដូចម្តេច ។

តែពាក្យនោះ ព្រះអង្គត្រាស់ដោយអំណាចអធ្យាស្រ័យរបស់បុគ្គល អធិប្បាយថា ភិក្ខុពួកណា មានអធ្យាស្រ័យយ៉ាងនេះថា បើអញមិនត្រូវ

លំបាកដោយបច្ច័យ ៤ សោត អញអាចដើម្បីបំពេញសីលជាដើមឲ្យបរិបូណ៌
បាន ដូច្នេះ ។ ព្រះមានព្រះភាគត្រាស់យ៉ាងនេះ ដោយអំណាចអធ្យាស្រ័យ
របស់ជនទាំងឡាយនោះ ។

ម្យ៉ាងទៀត ឈ្មោះថា បច្ច័យ ៤ នេះ ជាអានិសង្សដែលពិតរបស់
សីល ។ ពិតហើយ បុគ្គលដែលជាបណ្ឌិតទាំងឡាយ នាំទ្រព្យដែលខ្លួន
រក្សាក្នុងជង្រកជាដើមចេញមក ទាំងបុត្រជាដើមក៏មិនឲ្យ ទាំងខ្លួនឯងក៏មិន
បានប្រើប្រាស់ តែប្រគេនដល់អ្នកមានសីល ពាក្យដូចពោលមកនេះលោក
ពោល ដើម្បីសម្តែងអានិសង្សពិតរបស់សីល ។

[៧៦] គប្បីជ្រាបវិនិច្ឆ័យក្នុងវារៈទី ៣ តទៅ បទថា យេសាមំ កាត់
បទជា យេសំ អមំ ។ បទថា តេសន្តេ តារា សេចក្តីថា សក្ការៈ គឺការ
ប្រគេនបច្ច័យទាំងនោះ ទៅតាម មនុស្សក្តី បានធ្វើហើយដល់អញ សេចក្តី
ពិត ទៅតាមទាំងឡាយ រមែងប្រគេនបច្ច័យដល់បុគ្គលដែលប្រកបដោយគុណ
មានសីលជាដើម មិនមែនមានចំពោះបុគ្គលតែម្យ៉ាងនោះទេ ។ ដូចសក្ក-
ទេវរាជ បានប្រគេនដល់ព្រះមហាកស្សបជាដើម ។

ពាក្យទាំង ២ នេះថា មហាប្បលា មហានិសំសា ដោយអត្ថហើយ
មានអត្ថតែម្យ៉ាងដូចគ្នា ផ្សេងគ្នាត្រឹមតែព្យញ្ជនៈប៉ុណ្ណោះ សក្ការៈដែលឈ្មោះ
ថា មានផលច្រើន ព្រោះឲ្យលោកិយសុខដ៏ច្រើន ឈ្មោះថា មានអានិសង្ស
ច្រើន ព្រោះជាបច្ច័យរបស់លោកុត្តរសុខដ៏ធំកន្លង ។ សេចក្តីពិត បាយមួយ
វែកក្តី បណ្ណសាលាត្រង់ផែនដី បណ្ណាយប្រមាណ ៥ ហត្ថក្តី ដែលបុគ្គលឲ្យ

ដល់អ្នកប្រកបដោយគុណ មានសីលជាដើម រមែងរក្សាបុគ្គលនោះមិនឲ្យ
ធ្លាក់ទៅកាន់ទុគ្គតិ វិនិបាត ច្រើនសែនកប្ប ។ ក្នុងទីបំផុត គង់ជាបច្ច័យនៃ
ការរលត់ដោយជុំវិញ ដោយអមតធាតុ ។ ក្នុងរឿងនេះ មានរឿងជាដើមថា
អញបានប្រគេនទឹកដោះ និងបាយជាដើម ឬមានបេតវត្ថុ និងវិមានវត្ថុទាំង
អស់ ជាគ្រឿងសាធារណៈ ។ ព្រោះហេតុនោះ ទើបព្រះមានព្រះភាគសម្តែងថា
ភិក្ខុប្រើប្រាថ្នាការឲ្យសក្ការៈ ដែលបុគ្គលឲ្យបច្ច័យដល់ខ្លួននោះ មានផលច្រើន
គប្បីជាអ្នកប្រកបដោយគុណ មានសីលជាដើមនោះឯង ។

[៧៧] គប្បីជ្រាបវិនិច្ឆ័យក្នុងវារៈទី ៤ តទៅ ពពួកជនដែលជាប់
ទាក់ទងខាងខ្សែស្រឡាយឪពុកក្មេក ម្តាយក្មេក ឈ្មោះថា ញាតិ បិតា និង
ជីតាជាដើម ដែលជាប់ទាក់ទងដោយខ្សែស្រឡាយជាមួយគ្នា ឈ្មោះថា
ញាតិសាលោហិត ។

បុគ្គលដែលដល់ការលះលោកទៅហើយ ឈ្មោះថា បេត ។

បទថា កាលកតា ប្រែថា ស្លាប់ហើយ ។

បទថា តេសន្តំ សេចក្តីថា ភាពដែលជនទាំងនោះ មានចិត្តជ្រះថ្លាក្នុង
អាត្មាអញ ឬកាលរពួកដល់អញ ដោយចិត្តជ្រះថ្លានោះនៃជនទាំងនោះ ។
សេចក្តីពិត មាតា ឬបិតារបស់ភិក្ខុបណ្ណាស្លាប់ទៅហើយ មានចិត្តជ្រះថ្លា
រមែងរពួកដល់ភិក្ខុនោះថា ព្រះថេរជាអ្នកមានសីល មានកល្យាណធម៌នោះ
ជាញាតិរបស់ពួកយើង ដូច្នេះ ការជ្រះថ្លានៃចិត្តនោះរបស់បុគ្គលនោះក្តី ហេតុ
គ្រាន់តែការរពួកដល់នោះក្តី មានផលច្រើន មានអានិសង្សច្រើន ។

ហេតុគ្រាន់តែការព្យាករណ៍នោះឯង ជាធម្មជាតិដែលអាចញ៉ាំងពួកសត្វ
 ឲ្យឆ្លងចាកទុក្ខគឺអស់សែនកប្ប និងឲ្យដល់អមតមហានិព្វានក្នុងទីបំផុតនោះ
 ឯង ។ សមដូចព្រះតម្រាស់ដែលព្រះមានព្រះភាគត្រាស់ថា ម្ចាស់ភិក្ខុទាំង-
 ឡាយ ភិក្ខុណាបរិបូណ៌ដោយសីល បរិបូណ៌ដោយសមាធិ បរិបូណ៌ដោយ
 បញ្ញា បរិបូណ៌ដោយវិមុត្តិ បរិបូណ៌ដោយវិមុត្តិញ្ញាណទស្សនៈ ជាអ្នកទូន្មាន
 ពន្យល់ឲ្យដឹង សម្តែងបញ្ជាក់ឲ្យឃើញងាយ ណែនាំ ធ្វើឲ្យអង់អាច ធ្វើឲ្យ
 រីករាយ (ក្នុងកុសលធម៌) អាចសម្តែងនូវព្រះសទ្ធម្មបាន ម្ចាស់ភិក្ខុទាំង-
 ឡាយ តថាគតពោលនូវការជួបប្រទះនូវភិក្ខុនោះថា មានឧបការៈច្រើន ...
 ដូច្នេះ ។ ព្រោះដូច្នេះ ទើបទ្រង់សម្តែងថា ភិក្ខុសូម្បីប្រាថ្នានូវការជ្រះថ្លានៃ
 ចិត្តក្នុងខ្លួន និងការព្យាករណ៍ខ្លួន ញាតិ និងសាលាហិតទាំងឡាយ និងឲ្យ
 មានផលច្រើន គប្បីជាអ្នកប្រកបដោយគុណ មានសីលនោះឯងជាដើម ។

[៧៤] គប្បីជ្រាបវិនិច្ឆ័យក្នុងវារៈទី ៥ តទៅ បទថា អរតិរតិសហោ
 អស្សំ សេចក្តីថា អាត្មាអញ គប្បីជាអ្នកអត់ធន់ចំពោះការមិនត្រេកអរ និង
 ការត្រេកអរ គឺគប្បីជាអ្នកត្រូវសេចក្តីប្រទូស្តជាដើមគ្របសង្កត់ ។

ក្នុងបទថា អរតិរតិសហោ នេះ ការនឿយណាយក្នុងធម៌ដែលជា
 កុសលដ៏ក្រៃលែង និងក្នុងសេនាសនៈដ៏ស្ងាត់ ឈ្មោះថា អរតិ ការត្រេកអរ
 ក្នុងកាមគុណ ៥ ឈ្មោះថា រតិ ។

បទថា ន ច មំ អរតិ សហោយ្យ សេចក្តីថា ការមិនត្រេកអរ គប្បី
 គ្របសង្កត់ គឺញាំញី បានដល់ លិចលង់អញមិនបាន ។

បទថា ឧប្បន្នំ ការកើតហើយ គឺកើតឡើងហើយ ។

ព្រោះថា ភិក្ខុដែលប្រកបដោយគុណ មានសីលជាដើម រមែងអត់ធន់ គឺគ្របសង្កត់ បានដល់ ញាំញីនូវការមិនត្រេកអរ និងការត្រេកអរបាន ព្រោះ ដូច្នោះ ទើបព្រះមានព្រះភាគទ្រង់សម្តែងទុកថា ភិក្ខុសូម្បីប្រាថ្នាឲ្យខ្លួនដូច្នោះ គប្បីជាអ្នកប្រកបដោយគុណ មានសីលជាដើម ។

[៧៩] គប្បីជ្រាបវិនិច្ឆ័យក្នុងវារៈទី ៦ តទៅ ការភ័យខ្លាចរបស់ចិត្តក្តី អារម្មណ៍ក្តី ឈ្មោះថា ភ័យ អារម្មណ៍នោះឯង ឈ្មោះថា ភេរវៈ គឺការខ្លាច ពាក្យដ៏សេស មានន័យដូចពោលហើយក្នុងវារៈទី ៥ ។

សេចក្តីពិត ភិក្ខុដែលប្រកបដោយគុណ មានសីលជាដើម រមែងអត់ធន់ គឺរមែងគ្របសង្កត់ បានដល់ រមែងញាំញីការខ្លាច ហើយការខ្លាចតាំងនៅ ដូចព្រះមហាទត្តត្ថេរ អ្នកស្រុកអរិយកោដិយវិហារ ។

រឿង ព្រះមហាទត្តត្ថេរ

បានឮថា ព្រះថេរៈដើរទៅក្នុងផ្លូវ បានជួបដង់ព្រៃ ដែលជាទីតាំងនៃការ ជ្រះថ្លាមួយកន្លែង ទើបគិតថា ថ្ងៃនេះ អញនឹងបំពេញសមណធម៌ក្នុងទីនេះ ហើយសឹមទៅ ដូច្នេះហើយ ទើបចេញទៅអំពីផ្លូវ ក្រាលសំពត់សង្ឃ្យាដី ហើយអង្គុយពត់ភ្នែកក្បែរគល់ឈើមួយកន្លែង ។

កូនរបស់រុក្ខទេវតា មិនអាចតាំងនៅក្នុងការៈរបស់ខ្លួនបាន ដោយតេជៈ នៃសីលរបស់ព្រះថេរៈ ទើបស្រែករំពងឡើង ។ សូម្បីទេវតាខ្លួនឯងក៏អង្រួន ដើមឈើគ្រប់ដើម ព្រះថេរៈអង្គុយមិនកម្រើក ទើបទេវតានោះបង្កុយផ្សែង

ឲ្យហុយទ្រលោមឡើង សូម្បីយ៉ាងនោះក៏មិនអាចធ្វើព្រះថេរៈកម្រើកបាន ។

បន្ទាប់អំពីនោះ ទើបទេវតាក្នុងភេទជាឧបាសក ដើរមកថ្វាយបង្គំព្រះថេរៈ ហើយបានឈរនៅក្នុងទីមួយកន្លែង ព្រះថេរៈសួរថា អ្នកណាអេះ ទើបពោលថា បពិត្រលោកម្ចាស់ ខ្ញុំជាទេវតាដែលស្ថិតនៅត្រង់ដើមឈើនេះ ព្រះថេរៈសួរថា អ្នកបានធ្វើវត្ថុប្លែកៗ នោះឬ ទេវតាឆ្លើយថា មែនហើយលោកម្ចាស់ ។ ទេវតានោះ ត្រូវព្រះថេរៈសួរថា ព្រោះហេតុអ្វី ទើបអ្នកធ្វើ ក៏ឆ្លើយថា បពិត្រលោកម្ចាស់ ដោយគេជះនៃសីលរបស់លោកម្ចាស់នោះឯង ពួកកូនៗ របស់ខ្ញុំ មិនអាចតាំងនៅតាមការវះរបស់ខ្លួនបាន ទើបបាននាំគ្នាបន្លឺសំឡេងទ្រហឹង ខ្ញុំនោះបានធ្វើយ៉ាងនេះ បំណងដើម្បីឲ្យលោកម្ចាស់ចៀសចេញទៅ ។ ព្រះថេរៈសួរថា បើដូច្នោះ ហេតុអ្វី ទើបអ្នកបំណងឲ្យអាត្មាគេចទៅ ទេវតាឆ្លើយថា បពិត្រលោកម្ចាស់ សូមលោកម្ចាស់កុំនៅទីនេះឡើយ ខ្ញុំមិនមានសេចក្តីសុខទេ ដូច្នេះ ទើបព្រះថេរៈពោលថា ហេតុអ្វី អ្នកមិនប្រាប់អាត្មាជាមុន តែឥឡូវនេះ អ្នកកុំពោលថ្វីឡើយ អាត្មាគិតថា ខ្មាសចំពោះពាក្យដែលមនុស្សនិយាយថា ព្រះអរិយកោដិយមហាទត្តៈ គេចចេញទៅព្រោះខ្លាចអមនុស្ស ដូច្នេះ អាត្មានៅក្នុងទីនេះឯង ត្រឹមតែមួយថ្ងៃ អ្នកចូរនៅក្នុងទីណាមួយសិនចុះ ។

ព្រះមានព្រះភាគទ្រង់សម្តែងថា ភិក្ខុដែលប្រកបដោយគុណ មានសីលជាដើម រមែងជាអ្នកអត់ធន់ចំពោះភ័យដែលគួរខ្លាចបាន ដូច្នេះ ភិក្ខុប្រាថ្នាឲ្យជាបុគ្គលដូច្នេះ គប្បីជាអ្នកប្រកបដោយគុណ មានសីលជាដើម ដូច្នេះ ។

[៨០] គប្បីជ្រាបវិនិច្ឆ័យក្នុងវារៈទី ៧ តទៅ ចិត្តដែលបរិសុទ្ធផ្ទុផង
 ទ្រង់ត្រាស់ហៅថា អភិចិត្ត ក្នុងពាក្យថា អាកាសេតសិកានំ ។ ម្យ៉ាងទៀត
 ចិត្តដ៏ក្រៃលែង ទ្រង់ត្រាស់ហៅថា អភិចិត្ត ឈានទាំងឡាយដែលកើតឡើង
 ក្នុងអភិចិត្ត ឈ្មោះថា អាកាសេតសិកា ម្យ៉ាងទៀត ឈានទាំងឡាយដែល
 អាស្រ័យអភិចិត្ត ដូច្នោះ ទើបឈានទាំងឡាយនោះ ឈ្មោះថា អាកាសេត-
 សិកា ។

បទថា ទិដ្ឋធម្មសុខវិហារានំ សេចក្តីថា នូវការនៅជាសុខក្នុងទិដ្ឋធម៌ ។
 អត្តភាពដែលឃើញបានដោយប្រចក្ស ហៅថា ទិដ្ឋធម៌ អធិប្បាយថា ជាការ
 នៅជាសុខក្នុងទិដ្ឋធម៌នោះ ។

បទថា ទិដ្ឋធម្មសុខវិហារានំ ជាឈ្មោះរបស់បុព្វាចរជ្ឈាន ។ សេចក្តី
 ពិត ជនទាំងឡាយអង្គុយសម្លឹងឈាននោះយ៉ាងស៊ីប រមែងជួបនេក្ខម្មសុខ
 ដែលមិនសៅហ្មងក្នុងអត្តភាពនេះ ព្រោះដូច្នោះ ទើបជនទាំងនោះ លោកហៅ
 ថា ជាអ្នកមានប្រក្រតីនៅជាសុខក្នុងទិដ្ឋធម៌ ។

បទថា និកាមលាភី សេចក្តីថា ជាអ្នកបានតាមបំណង គឺជាអ្នកបាន
 តាមប្រាថ្នារបស់ខ្លួន អធិប្បាយថា រមែងជាអ្នកអាចចូលឈានបាន ក្នុង
 ខណៈដែលខ្លួនប្រាថ្នា ។

បទថា អភិច្ឆលាភី អធិប្បាយថា ជាអ្នកអាចដើម្បីសង្កត់ធម៌ដែលជា
 សត្រូវហើយ ចូលឈានបានដោយស្រួល ។

បទថា អកសិលាភី សេចក្តីថា ជាអ្នកបានដោយមិនលំបាក គឺយ៉ាង

ឆាយស្រួល អធិប្បាយថា ជាអ្នកអាចចេញបានក្នុងវេលា តាមដែលកំណត់
 ទុកនោះឯង ។ សេចក្តីពិត ភិក្ខុបង្គំជាអ្នកបានឈាន តែមិនអាចចូលឈាន
 បាន ក្នុងខណៈដែលខ្លួនត្រូវការ ។ ភិក្ខុបង្គំអាចចូលក្នុងខណៈដែលខ្លួន
 ប្រាថ្នាបាន តែសង្កត់ធម៌ដែលជាសត្រូវចំពោះវេសីបានលំបាក ។ អង្គខ្លះតែង
 ចូលបានក្នុងខណៈដែលខ្លួនត្រូវការ និងសង្កត់ធម៌ដែលជាសត្រូវចំពោះវេសី
 បានដោយមិនលំបាក តែមិនអាចដើម្បីនឹងចេញ ក្នុងខណៈដែលខ្លួនកំណត់
 ទុកបាន ដូចនាឡិកាយន្ត ។ បុគ្គលណាប្រាថ្នានូវការដល់ព្រមទាំង ៣ យ៉ាង
 នេះ បុគ្គលនោះ គប្បីជាអ្នកធ្វើឲ្យបរិបូណ៌ក្នុងសីលទាំងឡាយពិត ។

[៨១] កាលព្រះមានព្រះភាគត្រាស់ឈាន ដែលជាបាទរបស់អភិញ្ញា
 យ៉ាងនេះហើយ ក៏មកដល់វារៈនៃអភិញ្ញាដោយពិត តែទោះជាដូច្នោះ ព្រះ
 មានព្រះភាគក៏ទ្រង់មិនបានកាន់យកអភិញ្ញានោះ ដើម្បីរួមសម្តែងធម៌ទាំងអស់
 នោះ ព្រោះថា មិនមែនត្រឹមតែឈានដែលជាបាទរបស់អភិញ្ញា និងអភិញ្ញា
 តែម្យ៉ាងប៉ុណ្ណោះ ដែលជាអានិសង្សរបស់សីល ដោយពិតនោះ អរូបជ្ឈាន
 ទាំង ៤ និងអរិយមគ្គទាំង ៣ ខាងដើម ក៏ជាអានិសង្សរបស់សីលដូចគ្នា
 ដូច្នោះ ទើបត្រាស់ពាក្យជាដើមថា អាកាឡេយ្យ ចេ ភិក្ខុវេ ភិក្ខុ យេ តេ
 សន្តា ដូច្នោះ ។

បណ្តាបទទាំងនោះ បទថា សន្តា សេចក្តីថា វិមោក្ខទាំងឡាយ ឈ្មោះ
 ថា ជាធម្មជាតិស្ងប់ស្ងប់ ព្រោះមានអង្គស្ងប់ និងព្រោះមានអារម្មណ៍ស្ងប់ ។

បទថា វិមោក្ខា សេចក្តីថា វិមោក្ខទាំងឡាយ ឈ្មោះថា ស្ងប់ ព្រោះ

រួចផុតចាកធម៌ដែលជាសត្រូវ និងព្រោះបង្កាន់ទៅក្នុងអារម្មណ៍ ។

បទថា អតិក្កម្ម រូប សេចក្តីថា ឈានកន្លងបង្អង់រូបរាវចរជ្ឈាន ភ្ជាប់
បទថា វិមោក្ខ ឈ្មោះថា ស្ងប់បាន ព្រោះឈានកន្លងរូបរាវចរជ្ឈាន ដូច្នេះ ។

សេចក្តីពិត កាលនឹងពោលដោយប្រការដទៃ វិមោក្ខទាំងឡាយឈាន
កន្លងរូបរាវចរជ្ឈានហើយ ក៏មិនគប្បីប្រាកដថាធ្វើអ្វី ។

បទថា អារុប្បា សេចក្តីថា រៀបចាករូបទាំងដោយអារម្មណ៍ និងដោយ
វិបាក ។

បទថា កាយេន ផុសិត្វា សេចក្តីថា ពាល់ត្រូវនាមកាយ អធិប្បាយ
ថា សម្រេច បានដល់ ពាល់ត្រូវហើយ ។

ពាក្យដ៏សេស មានអត្ថជាក់ច្បាស់ហើយ មានពាក្យអធិប្បាយដែល
លោកពោលថា ភិក្ខុបណ្ឌិត បំណងនឹងពាល់ត្រូវវិមោក្ខហើយ សូម្បីភិក្ខុនោះ
គប្បីធ្វើឲ្យជាអ្នកបរិបូណ៌ក្នុងសីលទាំងឡាយពិត ដូច្នេះឯង ។

[៨២] គប្បីជ្រាបវិនិច្ឆ័យក្នុងវារៈទី ៩ តទៅ បទថា តិណ្ណំ សំយោ-
ជនានំ សេចក្តីថា នៃគ្រឿងចង ៣ យ៉ាង គឺសក្កាយទិដ្ឋិ វិចិក្ខា សីលព្វ-
តបរាមាស ។ សេចក្តីពិត គ្រឿងចងទាំងនោះ រមែងប្រកបខន្ធ គតិ និង
ភពជាដើម ចូលជាមួយខន្ធ គតិ និងភពជាដើម ។ ម្យ៉ាងទៀត រមែង
ប្រកបកម្មចូលជាមួយផល ដូច្នេះ ទើបគ្រឿងចងទាំងនោះ លោកហៅថា
សំយោជន អធិប្បាយថា គ្រឿងចង ។

បទថា បរិក្ខយា ប្រែថា ព្រោះការអស់ទៅជុំវិញ ។

បទថា សោតាបន្នោ បានដល់ បុគ្គលដល់ក្រសែ ។ ពាក្យថា សោតា នោះ ជាឈ្មោះរបស់មគ្គ ។ ពាក្យថា សោតាបន្នោ ជាឈ្មោះរបស់បុគ្គល ដែលដល់ព្រមដោយមគ្គនោះ ។

ដូចព្រះមានព្រះភាគត្រាស់ថា ម្ចាស់សារីបុត្ត គេតែងពោលថា សោតៈ។ ដូច្នេះ ម្ចាស់សារីបុត្ត ចុះសោតៈ តើដូចម្តេច បពិត្រព្រះអង្គដ៏ចម្រើន ផ្លូវដ៏ ប្រសើរប្រកបដោយអង្គ ៨ នេះឯងជាសោតៈ ផ្លូវដ៏ប្រសើរ ប្រកបដោយអង្គ ៨ តើដូចម្តេចខ្លះ គឺសេចក្តីឃើញត្រូវ ១ ការត្រិះរិះត្រូវ ១ ។ បេ។ ការ តម្កល់ចិត្តនឹងត្រូវ ១ ។

ម្ចាស់សារីបុត្ត គេតែងពោលថា បុគ្គលជាសោតាបន្ន សោតាបន្ន ដូច្នេះ ម្ចាស់សារីបុត្ត ចុះបុគ្គលជាសោតាបន្ន តើដូចម្តេច បពិត្រព្រះអង្គ ដ៏ចម្រើន បុគ្គលណា ប្រកបដោយផ្លូវដ៏ប្រសើរ ប្រកបដោយអង្គ ៨ ហៅ ថា បុគ្គលជាសោតាបន្ន លោកដ៏មានអាយុនោះ មានឈ្មោះយ៉ាងនេះ មាន គោត្រយ៉ាងនេះ ដូច្នេះ ។

តែក្នុងទីនេះ ផលបានឈ្មោះតាមមគ្គ ដូច្នេះ បុគ្គលដែលតាំងនៅក្នុង ផល គប្បីជ្រាបថា ជាព្រះសោតាបន្ន ។

បទថា អវិនិច្ឆាតធម្មោ មានវិគ្គហៈថា ធម៌ដែលឈ្មោះថា វិនិច្ឆាត ព្រោះអត្ថថា រមែងញ្ចាំងសត្វឲ្យធ្លាក់ទៅក្នុងទីអាក្រក់ ដែលឈ្មោះថា អវិនិ- ចាតធម៌ ព្រោះជាធម៌ដែលមិនញ្ចាំងសត្វឲ្យធ្លាក់ទៅក្នុងទីអាក្រក់ អធិប្បាយថា ជាធម៌ដែលមិនញ្ចាំងខ្លួនឲ្យធ្លាក់ទៅក្នុងអបាយទាំងឡាយជាសកាវៈ ។

សួរថា ព្រោះហេតុអ្វី ឆ្លើយថា ព្រោះធម៌ដែលមានការញ៉ាំងសត្វឲ្យ
ធ្លាក់ទៅក្នុងអបាយទាំងនោះ លោកលះបានហើយ ។

បញ្ញាគ្រឿងត្រាស់ដឹង ជាទីទៅខាងមុខ គឺជាគតិរបស់ព្រះសោតាបន្ន
នោះ ដូច្នោះ ។ ទើបលោកឈ្មោះថា មានបញ្ញាជាគ្រឿងត្រាស់ដឹង ជាទីទៅ
ខាងមុខ អធិប្បាយថា ជាអ្នកសម្រេចមគ្គ ៣ ខាងលើពិតប្រាកដ ។

សួរថា ព្រោះហេតុអ្វី ឆ្លើយថា ព្រោះលោកបានសោតាបត្តិមគ្គហើយ ។

បទថា សីលេស្សវ សេចក្តីថា ភិក្ខុជាអ្នកបំណងនឹងឲ្យខ្លួនមានសភាព
យ៉ាងនេះ គប្បីជាអ្នកធ្វើឲ្យបរិបូណ៌ក្នុងសីលទាំងឡាយចុះ ។

[៨៣] គប្បីជាបរិនិច្ឆ័យក្នុងវារៈទី ១០ តទៅ សំយោជនៈ ៣
ដែលព្រះយោគាវចរលះបានដោយសោតាបត្តិមគ្គ លោកក៏ពោលទុកដើម្បី
ប្រយោជន៍ដល់ការពណ៌នាសកទាគាមិមគ្គ ។

បទថា រាគទោសមោហានំ តនុត្តា សេចក្តីថា ព្រោះការដែលរាគៈ
ទោសៈ មោហៈទាំងនោះ ជាសភាពស្រាលស្មើនឹង អធិប្បាយថា ព្រោះធ្វើ
រាគៈ ទោសៈ មោហៈទាំងនោះឲ្យស្រាលស្មើនឹង ។

ក្នុងពាក្យនោះ គប្បីជាបសេចក្តីដែលរាគៈជាដើមនោះ ជាធម្មជាតិស្រាល
ស្មើដោយហេតុ ២ ប្រការ គឺព្រោះកើតឡើងជាគ្រា និងព្រោះបរិយុដ្ឋាន-
កិលេសមានកម្លាំងខ្សោយ ។ សេចក្តីពិត កិលេសទាំងឡាយ រមែងមិន
កើតឡើងដល់ព្រះសកទាគាមីឡើយ ដូចកើតឡើងដល់មហាជន ដែលត្រាច់
ទៅក្នុងវដ្តៈ ។ រមែងកើតឡើងជាឱកាសៗ ក្នុងគ្រាខ្លះ ដូចពន្លកនៃពូជក្នុង

ស្រែ ដែលជាមួយៗ ពីគ្នា បើកើតឡើង រមែងមិនកើតឡើងញាំញី ជ្រួត
 ជ្រាប បិទបាំង និងការធ្វើការនឹងអន្តការ ដូចកើតដល់មហាជន ដែលវិល
 វល់ក្នុងវង្សៈឡើយ រមែងកើតឡើងស្រាលៗ គឺជាធម្មជាតិស្រាលកើតឡើង
 ដូចស្រទាប់នៃពពកដែលស្រាលស្មើតាមលំដាប់ និងដូចសត្វល្អិតបបោស
 អង្កែលផ្កា (មិនធ្វើឲ្យជាំ) ដូច្នោះ ។

ក្នុងរឿងនោះ ព្រះបេរៈពួកខ្លះបានពោលថា កិលេសទាំងឡាយយូរៗ
 ទើបកើតឡើងដល់ព្រះសកទាគាមីក៏ពិត ទោះជាយ៉ាងនោះ ក៏កើតឡើងយ៉ាង
 ក្រាស់ ព្រោះលោកនៅមានបុត្រជីតា ។ តែពាក្យនោះមិនជាប្រមាណ ព្រោះ
 បុត្រជីតា ជួនកាលក៏កើតមានដល់មាតាបិតា ដោយហេតុត្រឹមតែការស្លាប់
 អង្កែលអវយវៈ ដូច្នោះ គប្បីជ្រាបកិលេសរបស់ព្រះសកទាគាមីនោះ ជា
 ធម្មជាតិស្រាលស្មើ ដោយហេតុ ២ យ៉ាងប៉ុណ្ណោះ គឺព្រោះការកើតឡើង
 ម្តងម្កាល និងព្រោះបរិយុដ្ឋានកិលេសរបស់លោកស្រាលស្មើថយចុះ ។

បទថា **សកទាគាមី** សេចក្តីថា បុគ្គលមានការត្រឡប់មកកាន់លោក
 នេះត្រឹមតែម្តងប៉ុណ្ណោះ ដោយអំណាចបដិសន្ធិ ។

បុគ្គលណា ចម្រើនសកទាគាមីមគ្គក្នុងលោកនេះហើយ បរិនិព្វានក្នុង
 លោកនេះ សូម្បីបុគ្គលនោះ លោកក៏មិនចាត់ទុកក្នុងទីនេះ ។ ទោះបុគ្គល
 ណា ចម្រើនមគ្គក្នុងលោកនេះហើយ កើតឡើងក្នុងទេវលោក ហើយបរិនិព្វាន
 ក្នុងទេវលោកនោះ បុគ្គលនោះក៏មិនចាត់ចូលក្នុងទីនេះ ។ បុគ្គលណាចម្រើន
 មគ្គក្នុងទេវលោក ហើយត្រឡប់មកកើត ហើយបរិនិព្វានក្នុងលោកនេះ អ្នក

នោះក៏មិនចាត់ចូលក្នុងទីនេះ ។ បុគ្គលណា ចម្រើនមគ្គក្នុងលោកនេះហើយ កើតឡើងក្នុងទេវលោក តាំងនៅក្នុងទេវលោក រហូតអស់អាយុ ហើយកើត ក្នុងទេវលោកនោះទៀត ហើយបរិនិព្វាន បុគ្គលនេះឯង គប្បីជាបថា លោក កាន់យកក្នុងទីនេះ ។

បទថា ធុតុស្សន្តំ ករេយ្យំ សេចក្តីថា អាត្មាអញគប្បីធ្វើការកំណត់ វដ្តទុក្ខ ។ បទថា សីលេស្សវ សេចក្តីថា ភិក្ខុ ទោះជាអ្នកបំណងនឹងឲ្យខ្លួនជា បុគ្គលដូច្នេះ គប្បីជាអ្នកធ្វើឲ្យបរិបូណ៌ក្នុងសីលទាំងឡាយចុះ ។

[៨៤] គប្បីជាបរិនិច្ឆ័យក្នុងវារៈទី ១១ តទៅ បទថា បញ្ចន្តំ ជាការកំណត់ដោយការរាប់ ។ បទថា ឡាម្ពាតិយានំ សេចក្តីថា ខាងក្រោម លោកហៅថា ឡា បានដល់ ចំណែកខាងក្រោម អធិប្បាយថា មានការកើត ឡើងក្នុងកាមាវចរលោកជាបច្ច័យ ។

បទថា សំយោជនានំ បានដល់ កិលេសជាគ្រឿងចង កិលេសជាគ្រឿង ចងទាំងនោះ គប្បីជាបថា បានដល់ សំយោជនៈដែលលោកពោលទុកក្នុង កាលមុន (គឺសក្កាយទិដ្ឋិ វិចិកិត្តា សីលពូតបរាមាស) មួយអង្វើដោយ សំយោជនៈ គឺកាមរាគៈ និងព្យាបាទ ។ សេចក្តីពិត សំយោជនៈទាំងនោះ បុគ្គលណាលះមិនទាន់បាន សូម្បីបុគ្គលនោះកើតក្នុងភវគ្គព្រហ្មក៏ពិត ទោះជា យ៉ាងនោះ បុគ្គលនោះ ក៏រមែងកើតក្នុងកាមាវចរទៀត ព្រោះអស់អាយុ អ្នក នេះគប្បីជាបថា មានឧបមាដូចត្រីជាប់សន្ធឹច និងមានឧបមាដូចបក្សីត្រូវ អំបោះចងទុកត្រង់ជើង ។ ដូច្នោះ ក្នុងអធិការនេះ គប្បីជាបថា លោកពោល

ពាក្យនេះទុក ដើម្បីប្រយោជន៍ដល់ការពណ៌នាព្រះអរិយបុគ្គល ដែលលោក
ពោលទុកអំពីដំបូង ។

បទថា ឧបទាតិកោ ជាបទពោលជំទាស់កំណើតដ៏សេស ។

បណ្តាបទទាំងនោះ បទថា បរិនិព្វាយិ សេចក្តីថា បរិនិព្វានក្នុងព្រហ្ម-
លោកនោះឯង ។ បទថា អនាវត្តិធម្មោ តស្មា លោកា សេចក្តីថា មាន
ការមិនត្រឡប់មកអំពីព្រហ្មលោកនោះ ដោយអំណាចបដិសន្ធិទៀតជា
សភាវៈ ។ បទថា សីលេស្សេវ សេចក្តីថា ភិក្ខុជាអ្នកបំណងបានជាបុគ្គល
ដូច្នេះ គប្បីជាអ្នកធ្វើឲ្យបរិបូណ៌ក្នុងសីលទាំងឡាយចុះ ។

[៨៥] កាលព្រះមានព្រះភាគ ត្រាស់អនាគាមិមគ្គយ៉ាងនេះហើយ
សូម្បីមកដល់វារៈនៃមគ្គទី ៤ ក៏ពិត សូម្បីយ៉ាងនោះ ព្រះមានព្រះភាគក៏
ទ្រង់មិនកាន់យកអរហត្តមគ្គនោះ ព្រោះមិនត្រឹមតែអភិញ្ញា គឺការអស់ទៅនៃ
អាសវៈ ជាអាទិសង្សនៃសីលតែម្យ៉ាង ដែលពិតនោះ អភិញ្ញា ៥ ប្រការ
ដែលជាលោភិយ (ក៏ជាអាទិសង្សនៃសីលដូចគ្នា) ដូច្នេះ ដើម្បីទ្រង់
សម្តែងអភិញ្ញាទាំងនោះ និងព្រោះកាលទ្រង់ត្រាស់ដល់ការអស់ទៅនៃអាសវៈ
ទេសនាក៏ជាការចប់ កាលបើដូច្នេះ ការពោលនេះ ក៏ឈ្មោះថា ពោលដល់
អភិញ្ញាសុទ្ធ ព្រោះមិនបានពោលដល់គុណរបស់អភិញ្ញាទាំងនោះ ដូច្នេះ
ដើម្បីទ្រង់សម្តែងអភិញ្ញាយ៉ាងបរិបូណ៌ និងព្រោះការធ្វើប្លន្ទិរមែនសម្រេចដល់
បុគ្គល ដែលតាំងនៅក្នុងអនាគាមិមគ្គដោយឆ្ងាយ ។ ហើយព្រះអនាគាមី
រមែនជាអ្នកធ្វើឲ្យបរិបូណ៌ក្នុងសីល និងក្នុងសមាធិ ព្រោះលោកដកកាមរាគៈ

និងព្យាបាទដែលជាសត្រូវរបស់សមាធិបានហើយ ដូច្នោះ ដើម្បីទ្រង់សម្តែង
 លោកិយអភិញ្ញាទាំងឡាយ ក្នុងឋានៈដ៏គួរ ទើបទ្រង់ត្រាស់ពាក្យជាដើមយ៉ាង
 នេះថា អាកាស្យ ចេ ភិក្ខុវេ ភិក្ខុ អនេកវិហិតំ នេះឯងជាអនុសន្និ ។
 ការពណ៌នាបាលីនៃលោកិយអភិញ្ញាទាំង ៥ ដែលមកហើយដោយន័យជា
 ដើមថា អនេកវិហិតំ សុទ្ធិវិជ្ជា ក្នុងបាលីនោះ លោកពោលទុកហើយ ក្នុង
 គម្ពីរវិសុទ្ធិមគ្គ ព្រមទាំងវិជ្ជាអភិញ្ញាកើតឡើង ។

[៩០] គប្បីជ្រាបវិនិច្ឆ័យក្នុងអភិញ្ញាទី ៦ តទៅ បទថា អាសវានំ
 ឡាយ សេចក្តីថា ព្រោះការអស់ទៅនៃកិលេសគ្រប់យ៉ាងដោយអរហត្តមគ្គ ។

បទថា អនាសវំ សេចក្តីថា វៀរចាកអាសវៈ ក្នុងពាក្យថា ចេតោវិមុត្តិ
 បញ្ញាវិមុត្តិ នេះ សមាធិដែលសម្បយុត្តដោយអរហត្តផល លោកពោល
 ដោយបទថា ចេតោ បញ្ញាដែលសហគតៈដោយអរហត្តមគ្គនោះ លោក
 ពោលទុកដោយពាក្យថា បញ្ញា ។

ក្នុងសមាធិ និងបញ្ញានោះ សមាធិគប្បីជ្រាបថា ឈ្មោះថា ចេតោវិមុត្តិ
 ព្រោះផុតចាករាគៈ បញ្ញា គប្បីជ្រាបថា ឈ្មោះថា បញ្ញាវិមុត្តិ ព្រោះរួចផុត
 ចាកអវិជ្ជា ។ សមដូចពាក្យដែលព្រះមានព្រះភាគត្រាស់ទុកថា ម្នាលភិក្ខុ
 ទាំងឡាយ សមាធិឯណាគប្បីមាន សមាធិនោះគប្បីជាសមាធិន្ទ្រិយ ម្នាល
 ភិក្ខុទាំងឡាយ បញ្ញាណាគប្បីមាន បញ្ញានោះ គប្បីជាបញ្ញាវិមុត្តិ ម្នាលភិក្ខុ
 ទាំងឡាយ ឈ្មោះថា ចេតោវិមុត្តិ ព្រោះរួចផុតចាករាគៈ ឈ្មោះថា បញ្ញា-
 វិមុត្តិ ព្រោះរួចផុត អវិជ្ជាយ៉ាងនេះឯង ។

ម្យ៉ាងទៀត ក្នុងអធិការនេះ ផលនៃសមថៈ គប្បីជ្រាបថា ជាចេតោវិមុត្តិ ផលរបស់វិបស្សនា គប្បីជ្រាបថា ជាបញ្ញាវិមុត្តិ ។

បទថា ធិន្ទោ ធម្មេ បានដល់ ក្នុងអត្តភាពនេះឯង ។

បទថា សយំ អភិញ្ញា សច្ចិកត្វា សេចក្តីថា ធ្វើឲ្យប្រចក្សដោយបញ្ញា ខ្លួនឯង អធិប្បាយថា ដឹងដោយមិនមានអ្នកដទៃជាបច្ច័យ ។

បទថា ឧបសម្ពុជ្ឈ វិហរេយ្យំ សេចក្តីថា អាត្មាអញគប្បីសម្រេច គឺឲ្យ ដល់ព្រម ។

បទថា សីលេស្សោ សេចក្តីថា ភិក្ខុទោះបំណងនឹងឲ្យអាសវៈទាំងនោះ ដល់នូវការរលត់យ៉ាងនេះ សម្រេចចេតោវិមុត្តិ និងបញ្ញាវិមុត្តិ គប្បីជាអ្នកធ្វើ ឲ្យបរិបូណ៌ក្នុងសីលទាំងឡាយចុះ ។

ព្រះមានព្រះភាគ កាលត្រាស់ពណ៌នាអានិសង្សនៃសីល រហូតដល់ព្រះ អរហត្តយ៉ាងនេះហើយ កាលទ្រង់សង្គ្រោះសម្តែងអានិសង្សនៃសីលទាំងអស់ នោះ ទើបត្រាស់ពាក្យចុងក្រោយថា សម្មន្ទសីលា ភិក្ខុវេ ។ បេ។ ឥនមេតំ បដិច្ច វុត្ថំ ដូច្នេះ ពាក្យចុងក្រោយនោះ មានសេចក្តីសង្ខេបដូចតទៅនេះថា

បទថា សម្មន្ទសីលា ភិក្ខុវេ វិហារេ ។ បេ។ សិក្ខាបទេស្វតិ ឥតិ យន្តំ វុត្ថំ សេចក្តីថា ពាក្យណា តថាគតពោលទុកហើយយ៉ាងនេះក្នុងកាលមុន ពាក្យទាំងអស់នោះ តថាគតពោលសំដៅដល់ភិក្ខុដែលសម្បូរដោយសីលជា ទីស្រឡាញ់ ជាទីពេញចិត្ត ជាទីគោរព ជាទីសរសើររបស់សព្វហូចារី ជា អ្នកបានបច្ច័យ ជាអ្នកធ្វើទាយកឲ្យមានផលច្រើន ជាអ្នកធ្វើចេតនា គឺការ

រព្វកបុព្វញ្ញាតិឲ្យមានផលច្រើន ជាអ្នកអត់ធន់ចំពោះភ័យ និងការខ្លាច ជាអ្នក
បានរុបរាវចរដ្ឋាន និងអរុបរាវចរដ្ឋាន ជាអ្នកធ្វើឲ្យជាក់ច្បាស់នូវគុណទាំង
នេះ គឺសាមញ្ញផល ៣ ខាងក្រោម លោកិយអភិញ្ញា ៥ អាសវក្ខយញ្ញាណ
ដោយអភិញ្ញាដោយខ្លួនឯង ។

ព្រះមានព្រះភាគបានត្រាស់ពាក្យនេះហើយ ភិក្ខុទាំងឡាយនោះ ក៏មាន
ចិត្តត្រេកអរ រីករាយចំពោះភាសិតរបស់ព្រះមានព្រះភាគ ដូច្នេះឯង ។^{១៣៣}

អាករឆ្នេយ្យសូត្រ ចប់

សូត្រទី ៦ ចប់



សុត្តន្តបិដក

វត្ថុបមសូត្រទី ៧

[៩១] ខ្ញុំបានស្តាប់មកយ៉ាងនេះ ។ សម័យមួយ ព្រះមានព្រះភាគ ទ្រង់គង់នៅក្នុងជេតវនាម ជាបស្ចឹមនាថបិណ្ឌិកសេដ្ឋី ជិតក្រុងសាវត្ថី ។ ក្នុងទីនោះឯង ព្រះមានព្រះភាគ ទ្រង់ត្រាស់ហៅភិក្ខុទាំងឡាយថា ម្ចាស់ភិក្ខុ ទាំងឡាយ ដូច្នេះ ។ ពួកភិក្ខុទាំងនោះទទួលព្រះពុទ្ធដីកាព្រះមានព្រះភាគថា បពិត្រព្រះអង្គដ៏ចម្រើន ដូច្នេះ ។

[៩២] ព្រះមានព្រះភាគ ទ្រង់មានព្រះពុទ្ធដីកាដូច្នេះថា ម្ចាស់ភិក្ខុទាំងឡាយ ដូចជាសំពត់ដែលសៅហ្មង មានមន្ទិលកាន់ ជាងជ្រលក់យកសំពត់ នោះដាក់ក្នុងគ្រឿងជ្រលក់ណាៗ ដែលមានពណ៌ខៀវក្តី លឿងក្តី ក្រហមក្តី ហង្សបាទក្តី សំពត់នោះក៏នៅតែមានពណ៌មិនល្អ មានពណ៌មិនស្អាត ។ ដំណើរនោះព្រោះហេតុអ្វី ។ ម្ចាស់ភិក្ខុទាំងឡាយ ព្រោះថា សំពត់នោះមិនស្អាត ម្ចាស់ភិក្ខុទាំងឡាយ កាលបើចិត្តសៅហ្មងហើយ ទុគ្គតិនឹងមានប្រាកដ ដូចសេចក្តីឧបមាទាំងនោះដែរ ។ ម្ចាស់ភិក្ខុទាំងឡាយ ដូចជាសំពត់ស្អាតផ្សេង ជាងជ្រលក់យកសំពត់នោះដាក់ក្នុងគ្រឿងជ្រលក់ណាៗ ដែលមានពណ៌ខៀវក្តី លឿងក្តី ក្រហមក្តី ហង្សបាទក្តី សំពត់នោះក៏នៅជាមានពណ៌ល្អ មានពណ៌ស្អាត ។ ដំណើរនោះ ព្រោះហេតុអ្វី ។ ម្ចាស់ភិក្ខុទាំងឡាយ ព្រោះថា សំពត់នោះស្អាត ម្ចាស់ភិក្ខុទាំងឡាយ កាលបើចិត្តមិនសៅហ្មងហើយ សុគតិនឹងមានប្រាកដ ដូចសេចក្តីឧបមាទាំងនោះដែរ ។

[៩៣] ម្នាលភិក្ខុទាំងឡាយ ពួកឧបក្កិលេស គឺសេចក្តីសៅហ្មងនៃចិត្ត តើដូចម្តេច ។ គឺអភិជ្ឈាវិសមលោកៈ ជាឧបក្កិលេសនៃចិត្ត ១ ព្យាបាទ ជាឧបក្កិលេសនៃចិត្ត ១ កោធជាឧបក្កិលេសនៃចិត្ត ១ ឧបនាហៈ (ការចងកំហឹងទុក) ជាឧបក្កិលេសនៃចិត្ត ១ មគ្គៈ (ការលុបគុណរបស់លោកអ្នកមានគុណ) ជាឧបក្កិលេសនៃចិត្ត ១ បលាសៈ (ការកាន់យកឫកប្រៀបផ្ទឹម ឬប្រណាំងវាស្នា) ជាឧបក្កិលេសនៃចិត្ត ១ ឥស្សា (សេចក្តីច្រណែន) ជាឧបក្កិលេសនៃចិត្ត ១ មច្ឆរិយៈ (សេចក្តីកំណាញ់) ជាឧបក្កិលេសនៃចិត្ត ១ មាយា (ការប្រព្រឹត្តលាក់ពុតបិទបាំងទោស) ជាឧបក្កិលេសនៃចិត្ត ១ សារេយ្យៈជាឧបក្កិលេសនៃចិត្ត ១ ចម្កៈ^(១) (សេចក្តីរឹងត្អឹង) ជាឧបក្កិលេសនៃចិត្ត ១ សារម្កៈ^(២) (ការប្រណាំងប្រជែង) ជាឧបក្កិលេសនៃចិត្ត ១ មានៈ (សេចក្តីប្រកាន់ខ្លួន) ជាឧបក្កិលេសនៃចិត្ត ១ អតិមានៈ (សេចក្តីប្រកាន់ខ្លួនខ្លាំងពេក) ជាឧបក្កិលេសនៃចិត្ត ១ មទៈ

១- ក្នុងអង្គកថាព្រះអភិធម្មថា សេចក្តីរឹងត្អឹងរបស់ចិត្ត ប្រៀបដូចសំពត់សាដកដែលរឹងដោយបាយម៉ាន ឬគ្គលដែលប្រកបដោយចម្កៈនោះ រមែងជាអ្នកគ្មានសភាពរាបទាប ជាអ្នកព្រហ័ន ប៉ោងឡើង ប្រៀបដូចពស់ថ្លានដែលលេចផ្ទៀងនឿយ ឬប្រៀបដូចច្រូកស្បែកដែលពេញដោយខ្យល់ កាលបើឃើញចេតិយ ឬបុគ្គលចាស់ជាងខ្លួន ក៏មិនធ្វើសេចក្តីខឹងលំទោស ។ ២- សារម្កៈ មានលក្ខណៈ ធ្វើអំពើឲ្យលើសលុបជាងគេ ចែកជាពីរផ្នែក ជាអកុសលក៏មាន ជាកុសលក៏មាន ចំណែកខាងគ្រហស្ថ កាលបើឃើញគេធ្វើគ្រឿងប្រដាប់កាយជាដើម ក៏ប្រឹងឲ្យច្រើនជាងគេជាទ្វេគុណ ចំណែកអ្នកបួស កាលបើឃើញគេរៀនធម៌បានប៉ុន្មានៗ ក៏ប្រឹងរៀនឲ្យបានច្រើនជាងគេជាទ្វេគុណ ម្យ៉ាងទៀត ចំណែកគ្រហស្ថ កាលបើឃើញគេធ្វើសលាកកត្ត ១ ខ្លួនក៏ចង់ធ្វើឲ្យបានពីរ ឬបី ចំណែកអ្នកបួស កាលធ្វើឃើញគេរៀនបានគម្ពីរនិកាយ ១ ខ្លួនក៏ចង់រៀនឲ្យបាននិកាយពីរ តែក្នុងទីនេះ សំដៅយកតែអកុសល ។

(សេចក្តីស្រវឹង) ជាឧបក្កិលេសនៃចិត្ត ១ បរមាទៈ (ការប្រហែសធ្វេស ឬ បណ្តែតបណ្តោយចិត្ត ទៅក្នុងកាមគុណ) ជាឧបក្កិលេសនៃចិត្ត ១ ។

[៩៤] ម្ចាស់ភិក្ខុទាំងឡាយ ភិក្ខុនោះឯង លុះដឹងច្បាស់ថា អភិជ្ឈាវិ-
សមលោកៈ ជាឧបក្កិលេសនៃចិត្តដូច្នេះហើយ ក៏រមែងលះនូវអភិជ្ឈាវិ-
សមលោកៈ ជាឧបក្កិលេសនៃចិត្តចេញបាន ។ លុះដឹងច្បាស់ថា ព្យាបាទ
ជាឧបក្កិលេសនៃចិត្តដូច្នេះហើយ ក៏រមែងលះនូវព្យាបាទ ជាឧបក្កិលេសនៃ
ចិត្តចេញបាន ។ លុះដឹងច្បាស់ថា កោធនៈ ជាឧបក្កិលេសនៃចិត្តដូច្នេះហើយ
ក៏រមែងលះនូវកោធនៈ ជាឧបក្កិលេសនៃចិត្តចេញបាន ។ លុះដឹងច្បាស់ថា
ឧបនាហៈ ជាឧបក្កិលេសនៃចិត្តដូច្នេះហើយ ក៏រមែងលះបង់នូវឧបនាហៈ ជា
ឧបក្កិលេសនៃចិត្តចេញបាន ។ លុះដឹងច្បាស់ថា មក្ខៈ ជាឧបក្កិលេសនៃចិត្ត
ដូច្នេះហើយ ក៏រមែងលះនូវមក្ខៈ ជាឧបក្កិលេសនៃចិត្តចេញបាន ។ លុះដឹង
ច្បាស់ថា បលាសៈ ជាឧបក្កិលេសនៃចិត្តដូច្នេះហើយ ក៏រមែងលះនូវបឡាសៈ
ជា ឧបក្កិលេសនៃចិត្តចេញបាន ។ លុះដឹងច្បាស់ថា ឥស្សា ជាឧបក្កិលេស
នៃចិត្តដូច្នេះហើយ ក៏រមែងលះនូវឥស្សា ជាឧបក្កិលេសនៃចិត្តចេញបាន ។
លុះដឹងច្បាស់ថា មច្ឆរិយៈ ជាឧបក្កិលេសនៃចិត្តដូច្នេះហើយ ក៏រមែងលះនូវ
មច្ឆរិយៈ ជាឧបក្កិលេសនៃចិត្តចេញបាន ។ លុះដឹងច្បាស់ថា មាយា ជា
ឧបក្កិលេសនៃចិត្តដូច្នេះហើយ ក៏រមែងលះនូវមាយា ជាឧបក្កិលេសនៃចិត្ត
ចេញបាន ។ លុះដឹងច្បាស់ថា សាវេយ្យៈ ជាឧបក្កិលេសនៃចិត្តដូច្នេះហើយ
ក៏រមែងលះនូវសាវេយ្យៈ ជាឧបក្កិលេសនៃចិត្តចេញបាន ។ លុះដឹងច្បាស់

ថា ថម្កៈ ជាឧបក្កិលេសនៃចិត្តដូច្នេះហើយ ក៏រមែងលះនូវថម្កៈ ជាឧបក្កិ-
 លេសនៃចិត្តចេញបាន ។ លុះដឹងច្បាស់ថា សារម្កៈ ជាឧបក្កិលេសចិត្ត
 ដូច្នេះហើយ ក៏រមែងលះនូវសារម្កៈ ជាឧបក្កិលេសនៃចិត្តចេញបាន ។ លុះ
 ដឹងច្បាស់ថា មានៈ ជាឧបក្កិលេសនៃចិត្តដូច្នេះហើយ ក៏រមែងលះនូវមានៈ
 ជាឧបក្កិលេសនៃចិត្តចេញបាន ។ លុះដឹងច្បាស់ថា អតិមានៈ ជាឧបក្កិលេស
 នៃចិត្តដូច្នេះហើយ ក៏រមែងលះនូវអតិមានៈ ជាឧបក្កិលេសនៃចិត្តចេញបាន ។
 លុះដឹងច្បាស់ថា មទៈ ជាឧបក្កិលេសនៃចិត្តដូច្នេះហើយ ក៏រមែងលះនូវមទៈ
 ជាឧបក្កិលេសនៃចិត្តចេញបាន ។ លុះដឹងច្បាស់ថា បមាទៈ ជាឧបក្កិលេស
 នៃចិត្តដូច្នេះហើយ ក៏រមែងលះនូវបមាទៈ ជាឧបក្កិលេសនៃចិត្តចេញបាន ។

[៩៥] ម្នាលភិក្ខុទាំងឡាយ កាលណា បើភិក្ខុដឹងច្បាស់ថា អភិជ្ឈាវិ-
 សមលោភៈ ជាឧបក្កិលេសនៃចិត្តដូច្នេះហើយ បានលះអភិជ្ឈាវិសមលោភៈ
 ជាឧបក្កិលេសនៃចិត្ត ។ ដឹងច្បាស់ថា ព្យាបាទ ជាឧបក្កិលេសនៃចិត្តដូច្នេះ
 ហើយបានលះព្យាបាទ ជាឧបក្កិលេសនៃចិត្ត ។ ដឹងច្បាស់ថា កោធនៈ ជា
 ឧបក្កិលេសនៃចិត្តដូច្នេះហើយ បានលះកោធនៈ ជាឧបក្កិលេសនៃចិត្ត ។
 ដឹងច្បាស់ថា ឧបនាហៈ ជាឧបក្កិលេសនៃចិត្តដូច្នេះហើយ បានលះឧបនាហៈ
 ជាឧបក្កិលេសនៃចិត្ត ។ ដឹងច្បាស់ថា មក្ខៈ ជាឧបក្កិលេសនៃចិត្តដូច្នេះ
 ហើយ បានលះមក្ខៈ ជាឧបក្កិលេសនៃចិត្ត ។ ដឹងច្បាស់ថា បលាសៈ ជា
 ឧបក្កិលេសនៃចិត្តដូច្នេះហើយ បានលះបលាសៈ ជាឧបក្កិលេសនៃចិត្ត ។
 ដឹងច្បាស់ថា ឥស្សា ជាឧបក្កិលេសនៃចិត្តដូច្នេះហើយ បានលះឥស្សា ជា

ឧបក្កិលេសនៃចិត្ត ។ ដឹងច្បាស់ថា មច្ចុរិយៈ ជាឧបក្កិលេសនៃចិត្តដូច្នេះ ហើយ បានលះមច្ចុរិយៈ ជាឧបក្កិលេសនៃចិត្ត ។ ដឹងច្បាស់ថា មាយា ជា ឧបក្កិលេសនៃចិត្តដូច្នេះហើយ បានលះមាយា ជាឧបក្កិលេសនៃចិត្ត ។ ដឹង ច្បាស់ថា សារវេយ្យៈ ជាឧបក្កិលេសនៃចិត្តដូច្នេះហើយ បានលះសារវេយ្យៈ ជាឧបក្កិលេសនៃចិត្ត ។ ដឹងច្បាស់ថា ចម្កៈ ជាឧបក្កិលេសនៃចិត្តដូច្នេះ ហើយ បានលះចម្កៈ ជាឧបក្កិលេសនៃចិត្ត ។ ដឹងច្បាស់ថា សារម្កៈ ជា ឧបក្កិលេសនៃចិត្តដូច្នេះហើយ បានលះសារម្កៈ ជាឧបក្កិលេសនៃចិត្ត ។ ដឹង ច្បាស់ថា មានៈ ជាឧបក្កិលេសនៃចិត្តដូច្នេះហើយ បានលះមានៈ ជាឧបក្កិ- លេសនៃចិត្ត ។ ដឹងច្បាស់ថា អតិមានៈ ជាឧបក្កិលេសនៃចិត្តដូច្នេះហើយ បានលះអតិមានៈ ជាឧបក្កិលេសនៃចិត្ត ។ ដឹងច្បាស់ថា មទៈ ជាឧបក្កិ- លេសនៃចិត្តដូច្នេះហើយ បានលះមទៈជាឧបក្កិលេសនៃចិត្ត ។ ដឹងច្បាស់ថា បមាទៈ ជាឧបក្កិលេសនៃចិត្តដូច្នេះហើយ បានលះបមាទៈ ជាឧបក្កិលេសនៃ ចិត្ត ។ ភិក្ខុនោះរមែងជាអ្នកប្រកបដោយសេចក្តីជ្រះថ្លា មិនញាប់ញ័រ ក្នុង ព្រះពុទ្ធដូច្នេះថា ព្រះមានព្រះភាគនោះ ព្រះអង្គឆ្ងាយចាកសេចក្តីសៅហ្មង គ្រប់យ៉ាង ព្រះអង្គត្រាស់ដឹងនូវព្រាហ្មញ្ញធម៌ទាំងពួង ដោយប្រពៃចំពោះព្រះ អង្គ ព្រះអង្គបរិបូណ៌ដោយវិជ្ជា និងចរណៈ គឺសេចក្តីចេះដឹង និងក្រឹត្យដែល បុគ្គលគប្បីប្រព្រឹត្ត ព្រះអង្គមានដំណើរល្អ ព្រះអង្គជ្រាបច្បាស់នូវត្រៃលោក ព្រះអង្គប្រសើរដោយសីលាទិគុណ រកបុគ្គលណាមួយស្មើគ្មាន ព្រះអង្គជា សារថី អ្នកទូន្មាននូវបុរសដែលគួរទូន្មានបាន ព្រះអង្គជាគ្រូនៃទេវតា និង

មនុស្សទាំងឡាយ ព្រះអង្គបានត្រាស់ដឹងនូវអរិយសច្ចធម៌ ព្រះអង្គលែងវិល
ត្រឡប់មកកាន់ភពថ្មីទៀត។ រមែងជាអ្នកប្រកបដោយសេចក្តីជ្រះថ្លា មិនញាប់
ញ័រក្នុងព្រះធម៌ថា ព្រះបរិយត្តិធម៌ដែលព្រះមានព្រះភាគ ទ្រង់ត្រាស់សម្តែង
ហើយដោយល្អ ព្រះលោកុត្តរធម៌ ជាធម៌ដែលព្រះអរិយបុគ្គលទាំងពួងដឹង
ពិត ឃើញពិត ដោយបច្ចវេក្ខណញ្ញាណ ជាធម៌ឲ្យនូវផលមិនរង់ចាំកាល
ជាធម៌គួរដល់ឯហិបស្សវិធី ជាធម៌ដែលព្រះអរិយបុគ្គល គប្បីបង្កើនចូល
មកទុកក្នុងខ្លួន ដោយអំណាចនៃការវិនា ជាធម៌ដែលអ្នកប្រាជ្ញទាំងឡាយ មាន
ឧត្តជិតញ្ញាបុគ្គលជាដើម គប្បីឃើញច្បាស់ក្នុងចិត្តនៃខ្លួន ។ រមែងជាអ្នក
ប្រកបដោយសេចក្តីជ្រះថ្លា មិនញាប់ញ័រក្នុងព្រះសង្ឃថា ពួកសាវ័កនៃព្រះ
មានព្រះភាគប្រតិបត្តិប្រពៃ ពួកសាវ័កនៃព្រះមានព្រះភាគប្រតិបត្តិត្រង់ ពួក
សាវ័កនៃព្រះមានព្រះភាគ ប្រតិបត្តិដើម្បីព្រះនិព្វាន ពួកសាវ័កនៃព្រះមាន
ព្រះភាគប្រតិបត្តិសមគួរ គឺប្រតិបត្តិគួរដល់សីល សមាធិ បញ្ញា បុរស
បុគ្គលណា បើរាប់ជាគូ បាន ៤ គូ បើរាប់រៀងទៅបាន ៨ ពួកសាវ័ករបស់
ព្រះមានព្រះភាគនេះ គួរទទួលនូវចតុប្បច្ច័យដែលបុគ្គលនាំមកអំពីចម្ងាយ
ឬជា គួរទទួលនូវអាគន្ធកទាន គួរទទួលនូវទិដ្ឋិណាទាន គួរដល់អញ្ញាលិកម្ម
ជាបុញ្ញកេត្តនៃសត្វលោក រកខេត្តដទៃក្រែលែងជាងគ្មាន ។ កាលណាបើភិក្ខុ
នោះលះចោលហើយ ខ្ចាក់ចោលហើយ ជម្រុះចោលហើយ លះលែងចោល
ហើយ រលាស់ចោលហើយ (នូវឧបក្កិលេសទាំងនោះ) ដោយឱធិ^១ គឺ

១- ឱធិ ប្រែថា ចំណែក ឬផ្លូវ ។

មគ្គខាងក្រោមទាំង ៣ ។ ភិក្ខុនោះរមែងបាននូវសេចក្តីត្រេកអរក្នុងអត្ថ បាន
នូវសេចក្តីត្រេកអរក្នុងធម៌ បាននូវសេចក្តីរីករាយប្រកបដោយធម៌ ដោយគិត
ថា អាត្មាអញជាអ្នកប្រកបដោយសេចក្តីជ្រះថ្លា មិនញាប់ញ័រ ក្នុងព្រះពុទ្ធ
ដូច្នេះ កាលបើភិក្ខុនោះមានចិត្តរីករាយហើយ បីតិក៏កើត កាលបើភិក្ខុមាន
ចិត្តប្រកបដោយបីតិហើយ កាយក៏ស្ងប់រម្ងាប់ លុះភិក្ខុមានកាយស្ងប់រម្ងាប់
ហើយ រមែងទទួលនូវសេចក្តីសុខ កាលបើភិក្ខុមានសេចក្តីសុខហើយ ចិត្តក៏
តម្កល់នៅល្អ ។ ក្នុងព្រះធម៌ ។ បេ។ រមែងបាននូវសេចក្តីត្រេកអរក្នុងអត្ថ
បាននូវសេចក្តីត្រេកអរក្នុងធម៌ បាននូវសេចក្តីរីករាយប្រកបដោយធម៌ ដោយ
គិតថា អាត្មាអញជាអ្នកប្រកបដោយសេចក្តីជ្រះថ្លា មិនញាប់ញ័រ ក្នុងព្រះ
សង្ឃ ដូច្នេះ កាលបើភិក្ខុនោះមានចិត្តរីករាយហើយ បីតិក៏កើត កាលបើភិក្ខុ
មានចិត្តប្រកបដោយបីតិហើយ កាយក៏ស្ងប់រម្ងាប់ លុះភិក្ខុមានកាយស្ងប់
រម្ងាប់ហើយ រមែងទទួលនូវសេចក្តីសុខ កាលបើភិក្ខុមានសេចក្តីសុខហើយ
ចិត្តក៏បានតម្កល់នៅល្អ ។ រមែងបាននូវសេចក្តីត្រេកអរក្នុងអត្ថ បាននូវសេចក្តី
ត្រេកអរក្នុងធម៌ បាននូវសេចក្តីរីករាយប្រកបដោយធម៌ ដោយគិតថា អាត្មា
អញបានលះចោលហើយ ខ្នាក់ចោលហើយ ជម្រះចោលហើយ លះលែង
ចោលហើយ រលាស់ចោលហើយ នូវឧបក្កិលេសទាំងនោះ ដោយឱធិ គឺ
មគ្គខាងក្រោមទាំង ៣ ដូច្នេះ កាលបើភិក្ខុមានចិត្តរីករាយហើយ បីតិក៏កើត
កាលបើភិក្ខុមានចិត្តប្រកបដោយបីតិហើយ កាយក៏ស្ងប់រម្ងាប់ លុះភិក្ខុមាន
កាយស្ងប់រម្ងាប់ហើយ រមែងទទួលនូវសេចក្តីសុខ កាលបើភិក្ខុមានសេចក្តី

សុខហើយ ចិត្តក៏រមែងតម្កល់នៅល្អ ។

[៩៦] ម្ចាស់ភិក្ខុទាំងឡាយ ភិក្ខុនោះឯងមានសីលយ៉ាងនេះ មានធម៌
យ៉ាងនេះ មានប្រាជ្ញាយ៉ាងនេះ រមែងបរិភោគនូវបាយនៃស្រូវសាលីដែល
ប្រាសចាកពណ៌ខ្មៅ មានសម្បូរប្រើនមុខ មានម្ហូបក្រៀមប្រើនមុខ ការបរិភោគ
នោះមិនមានអន្តរាយដល់ភិក្ខុនោះឡើយ ។ ម្ចាស់ភិក្ខុទាំងឡាយ ដូចជា
សំពត់ដែលសៅហ្មង មានមន្ទិលកាន់ហើយ ទៅជាសំពត់ស្អាតផ្លូវផង ព្រោះ
អាស្រ័យទឹកថ្លា ម្យ៉ាងទៀត មាសដែលបរិសុទ្ធស្អាតផ្លូវផង ព្រោះអាស្រ័យ
មាត់បាវ យ៉ាងណាមិញ ម្ចាស់ភិក្ខុទាំងឡាយ ភិក្ខុមានសីលយ៉ាងនេះ មាន
ធម៌យ៉ាងនេះ មានប្រាជ្ញាយ៉ាងនេះ បរិភោគនូវបិណ្ឌបាតនៃស្រូវសាលី ដែល
ប្រាសចាកពណ៌ខ្មៅ មានសម្បូរប្រើនមុខ មានម្ហូបក្រៀមប្រើនមុខ ការបរិភោគ
នោះ មិនមានអន្តរាយដល់ភិក្ខុនោះ យ៉ាងនោះដែរ ។

[៩៧] ភិក្ខុនោះរមែងមានចិត្តប្រកបដោយមេត្តា ផ្សាយទៅកាន់ទិស ១
ផ្សាយទៅកាន់ទិសទី ២ ទី ៣ ទី ៤ ក៏ដូចគ្នា ។ រមែងមានចិត្តប្រកបដោយ
មេត្តា ជាចិត្តធំទូលាយ ដល់នូវការៈជាធំ រកប្រមាណមិនបាន មិនមានពៀរ
មិនមានព្យាបាទ ផ្សាយទៅកាន់ទិសខាងលើ ខាងក្រោម និងទិសទីផង^(១)
ផ្សាយទៅកាន់ទិសទាំងពួង ដោយប្រការទាំងពួង ក្នុងទីទាំងពួង ។ មានចិត្ត
ប្រកបដោយករុណា ។បេ។ មានចិត្តប្រកបដោយមុទិតា ។បេ។ មានចិត្ត
ប្រកបដោយឧបេក្ខា ផ្សាយទៅកាន់ទិស ១ ផ្សាយទៅកាន់ទិសទី ២ ទី ៣

១- ទិសអាគ្នេយ៍ ១ ទិសនិរតី ១ ទិសពាយព្យ ១ ទិសល្បិសាន ១ ។

ទី ៤ ក៏ដូចគ្នា ។ មានចិត្តប្រកបដោយឧបេក្ខា ជាចិត្តធំទូលាយ ដល់នូវ
 ការវះឆ័រកប្រមាណមិនបាន មិនមានពៀរ មិនមានព្យាបាទ ផ្សាយទៅកាន់
 ទិសខាងលើ ខាងក្រោម និងទិសទីផង ផ្សាយទៅកាន់លោកទាំងពួង ដោយ
 ប្រការទាំងពួង ក្នុងទីទាំងពួង ។ ភិក្ខុនោះរមែងដឹងច្បាស់ថា ទុក្ខសច្ចនេះនៅ
 មាន សមុទយសច្ចដែលគួរលះបង់នៅមាន មគ្គសច្ចដ៏ប្រសើរក៏នៅមាន
 និរោធសច្ចជាគ្រឿងរលាស់ចេញនូវសញ្ញានេះតទៅក៏នៅមាន ។ កាលភិក្ខុ
 នោះដឹងយ៉ាងនេះហើយ ឃើញយ៉ាងនេះហើយ ចិត្តរមែងរួចចាកកាមាសវៈ
 ផង ចិត្តរមែងរួចចាកកវាសវៈផង ចិត្តរមែងរួចចាកអវិជ្ជាសវៈផង កាល
 បើចិត្តរួចស្រឡះហើយ ប្រាជ្ញាក៏កើតឡើយថា ចិត្តរួចស្រឡះហើយ ដូច្នេះ
 ភិក្ខុនោះក៏ដឹងច្បាស់ថា ជាតិ (របស់អាត្មាអញ) អស់ហើយ មគ្គព្រហ្ម-
 ចារ្យ (របស់អាត្មាអញ) បាននៅរួចហើយ សោឡសកិច្ចដែលអាត្មាអញ
 ធ្វើ ក៏បានធ្វើហើយ មគ្គការវិនាសកិច្ចដទៃប្រព្រឹត្តទៅដើម្បីសោឡសកិច្ចនេះ
 ទៀត មិនមានឡើយ ។ ម្នាលភិក្ខុទាំងឡាយ ភិក្ខុនេះ តថាគតហៅថា ជា
 អ្នកលាងជម្រះដោយគ្រឿងសម្រាប់លាងជម្រះ (នូវកិលេស) ខាងក្នុង ។

[៩៨] សម័យនោះឯង មានព្រាហ្មណ៍ម្នាក់ឈ្មោះសុន្ទរិកការទ្វាជៈ
 អង្គុយនៅជិតព្រះមានព្រះភាគ ។ លំដាប់នោះឯង សុន្ទរិកការទ្វាជៈព្រាហ្មណ៍
 ក្រាបបង្គំទូលសួរព្រះមានព្រះភាគ ដូច្នេះថា ចុះព្រះគោតមដ៏ចម្រើន ធ្លាប់
 ស្តេចទៅកាន់ស្ទឹងពាហុកា ដើម្បីលាងជម្រះដែរឬ ។ ព្រះមានព្រះភាគទ្រង់
 ត្រាស់ថា ម្នាលព្រាហ្មណ៍ ប្រយោជន៍អ្វីដោយស្ទឹងពាហុកា ស្ទឹងពាហុកា

នោះនឹងធ្វើអ្វីឲ្យ ។ ព្រាហ្មណ៍ក្រាបបង្គំទូលថា បពិត្រព្រះគោតមដ៏ចម្រើន
 ព្រោះថា ស្ទឹងពាហុកា មានជនច្រើនគ្នាសន្មតហើយ ថាជាស្ទឹងបរិសុទ្ធ
 បពិត្រព្រះគោតមដ៏ចម្រើន ព្រោះថា ស្ទឹងពាហុកា មានជនច្រើនគ្នាសន្មត
 ហើយ ថាជាបុណ្យ ម្យ៉ាងទៀត ជនច្រើនគ្នាតែងបណ្តែតបាបកម្ម ដែលគេ
 ធ្វើហើយ ចោលទៅក្នុងស្ទឹងពាហុកា (នេះដែរ) ។ លំដាប់នោះ ព្រះមាន
 ព្រះភាគ ទ្រង់សម្តែងដោយបទគាថាទាំងឡាយ ចំពោះសុន្ទរិកការទ្វាដ-
 ពាហ្មណ៍ថា

ជនពាល មានបាបកម្មអាក្រក់ (ក្នុងសន្តាន) បើទុកជា
 ចូលទៅកាន់ស្ទឹងពាហុកាក្តី កាន់កំពង់ឈ្មោះអធិកក្តី កាន់
 កំពង់ឈ្មោះគយាក្តី^១ កាន់ស្ទឹងឈ្មោះសុន្ទរិកាក្តី កាន់ស្ទឹង
 ឈ្មោះសរស្សត្តិក្តី កាន់កំពង់ឈ្មោះបយាគក្តី ឬក៏កាន់ស្ទឹង
 ឈ្មោះពាហុមត្តិក្តី អស់កាលជានិច្ច ក៏នៅតែមិនស្អាតឡើយ
 ព្រោះថា ស្ទឹងឈ្មោះសុន្ទរិកានឹងធ្វើអ្វីឲ្យ កំពង់ឈ្មោះបយាគៈ
 នឹងធ្វើអ្វីឲ្យ ស្ទឹងឈ្មោះពាហុកានឹងធ្វើអ្វីឲ្យ ។ ព្រោះថា ស្ទឹង
 ឈ្មោះសុន្ទរិកាជាដើម មិនដែលលាងជម្រះសត្វមានពៀរ
 មានបាបកម្មដ៏ក្លៀវក្លា ដែលខ្លួនធ្វើហើយ មានកម្មដ៏លាមក
 នោះ ឲ្យស្អាតបានឡើយ ផគ្គណបក្សតែងមានសព្វៗ កាល
 ដល់បុគ្គលដែលបរិសុទ្ធ ឧបោសថតែងមានសព្វៗ កាល ដល់

១- កំពង់មានសណ្ឋានដូចបឹងមូល ។

បុគ្គលដែលបរិសុទ្ធ ការកាន់យកនូវវត្ថុ តែងសម្រេចសព្វៗ
 កាល ដល់បុគ្គលដែលបរិសុទ្ធ មានកម្មដ៏ស្អាត ។ ម្ចាស់
 ព្រាហ្មណ៍ អ្នកចូរលាងជម្រះខ្លួនក្នុងសាសនាតថាគតនេះវិញ
 អ្នកចូរធ្វើសេចក្តីក្សេមក្សាន្តចំពោះពួកសត្វទាំងពួងចុះ បើអ្នក
 មិននិយាយកុហក បើអ្នកមិនបៀតបៀនសត្វ បើអ្នកមិនកាន់
 យកនូវទ្រព្យដែលគេមិនបានឲ្យ មានចិត្តជឿហើយ មិនមាន
 សេចក្តីកំណាញ់ អ្នកចាំបាច់ទៅកាន់កំពង់ទឹកធ្វើអ្វីទៀត អ្នក
 ផឹកទឹក (ឬផ្លែ) តែក្នុងកំពង់ទឹករបស់អ្នកឯង (បាន
 ហើយ) ។

[៩៩] កាលបើព្រះមានព្រះភាគ មានព្រះពុទ្ធដ៏កាយ៉ាងនេះហើយ
 ទើបសុន្ទរិកការទ្វាជព្រាហ្មណ៍ ក្រាបបង្គំទូលព្រះមានព្រះភាគដូច្នេះថា បពិត្រ
 ព្រះគោតមដ៏ចម្រើន ពីរោះណាស់ បពិត្រព្រះគោតមដ៏ចម្រើន ពីរោះណាស់
 បពិត្រព្រះគោតមដ៏ចម្រើន ធម៌ដែលព្រះអង្គសម្តែងហើយ ដោយអនេក-
 បរិយាយយ៉ាងនេះ ហាក់ដូចជាគេផ្ទាររបស់ដែលផ្តាច់ ឬក៏ដូចជាគេបើក
 បង្ហាញរបស់ដែលកំបាំង ពុំនោះ ដូចជាគេប្រាប់ផ្លូវដល់អ្នកវង្វេងទិស ពុំនោះ
 សោត ដូចជាគេកាន់ប្រទីបទ្រោលបំភ្លឺ ក្នុងទីងងឹតដោយគិតថា មនុស្សមាន
 ភ្នែក តែងមើលឃើញរូបទាំងឡាយបាន ខ្ញុំព្រះអង្គសូមដល់នូវព្រះគោតម
 ដ៏ចម្រើនផង ព្រះធម៌ផង ព្រះសង្ឃផង ជាទីពឹងទីរព្យក ខ្ញុំព្រះអង្គសូម បាន
 នូវបព្វជ្ជា សូមបាននូវឧបសម្បទា ក្នុងសំណាក់នៃព្រះគោតមដ៏ចម្រើន ។

សុន្ទរិកការទ្វាដព្រាហ្មណ៍ក៏បានបញ្ចូល បានឧបសម្បទាក្នុងសំណាក់នៃព្រះ
 មានព្រះភាគ ។ ការទ្វាដកិក្ខុដ៏មានអាយុ ដែលបានឧបសម្បទា មិនទាន់
 អស់កាលយូរប៉ុន្មាន ជាភិក្ខុម្នាក់ឯង ចៀសចេញ (ចាកពួក) ជាអ្នកមិន
 ប្រមាទ មានព្យាយាម ដុតបំផ្លាញកិលេស មានចិត្តស្ទឹងទៅកាន់ (ព្រះ
 និព្វាន) ពួកកុលបុត្រដែលចេញចាកផ្ទះ ហើយចូលទៅកាន់ផ្នួសដោយ
 ប្រពៃ ដើម្បីប្រយោជន៍ដល់អនុត្តរធម៌ណា (ការទ្វាដកិក្ខុ) ក៏បានធ្វើឲ្យ
 ជាក់ច្បាស់នូវអនុត្តរធម៌នោះ ជាទីបំផុតនៃមគ្គព្រហ្មចារ្យ ដោយប្រាជ្ញារបស់
 ខ្លួនដោយខ្លួនឯងក្នុងបច្ចុប្បន្ននេះ បានសម្រេចសម្រាន្តនៅដោយឥរិយាបថ
 ទាំង ៤ មិនយូរប៉ុន្មាន ក៏បានដឹងច្បាស់ថា ជាតិកំណើតរបស់អាត្មាអញអស់
 ហើយ ព្រហ្មចរិយធម៌ អញក៏បាននៅរួចហើយ កិច្ចដែលត្រូវធ្វើអញបានធ្វើ
 ហើយ មគ្គការវិនាសកិច្ចដទៃ ប្រព្រឹត្តទៅដើម្បីសោឡសកិច្ចនេះទៀត មិនមាន
 ឡើយ ។ បណ្ណាព្រះអរហន្តទាំងឡាយ ការទ្វាដកិក្ខុដ៏មានអាយុ ក៏ជាព្រះ
 អរហន្តមួយអង្គដែរ ។

វត្ថុបមសូត្រជាគម្រប់ ៧ ចប់

អដ្ឋកថា

វត្ថុបមសូត្រ

[៩១-៩២] វត្ថុបមសូត្រ មានពាក្យផ្ដើមថា ឯវង្ខេ សុតំ ។

បណ្ដាបទទាំងនោះ បទនេះថា ភិក្ខុវេ យថា វត្ថុ ក្នុងបទថា សេយ្យ-
 ថាបិ ភិក្ខុវេ វត្ថុ ជាបទឧបមា ។ ព្រះមានព្រះភាគ កាលទ្រង់ឧបមាក្នុង
 កន្លែងខ្លះ ទ្រង់សម្ដែងឧបមាជាមុននោះឯង ទើបទ្រង់សម្ដែងឧបមេយ្យ គឺការ
 ប្រៀបសេចក្ដីក្នុងកាលជាក្រោយ ក្នុងទីខ្លះទ្រង់សម្ដែងឧបមេយ្យមុនហើយ
 ទើបទ្រង់សម្ដែងឧបមាជាក្រោយ ក្នុងកន្លែងខ្លះ ទ្រង់នាំឧបមាសម្ដែងប្រកប
 ឧបមេយ្យ ក្នុងទីខ្លះ ទ្រង់នាំឧបមេយ្យសម្ដែងប្រកបឧបមា ។ ពិតហើយ
 ព្រះមានព្រះភាគអង្គនោះ កាលទ្រង់សម្ដែងទេវទូតសូត្រទាំងមូលឲ្យជាឧបមា
 មុន ហើយសម្ដែងឧបមេយ្យក្នុងកាលខាងក្រោយ ទើបត្រាស់ថា ម្ចាស់ភិក្ខុ
 ទាំងឡាយ មានផ្ទះ ២ ខ្នង ប្រកបដោយទ្វារ មានបុរសភ្នែកភ្លឺម្នាក់ ឈរចំ
 កណ្ដាល គប្បីឃើញពួកមនុស្ស ។ ម្យ៉ាងទៀត ព្រះមានព្រះភាគ កាល
 ទ្រង់សម្ដែងឧបមេយ្យ ដែលជាឥទ្ធិវិធានទាំងអស់មុនហើយ សម្ដែងឧបមាក្នុង
 កាលខាងក្រោយ ទើបត្រាស់ដោយន័យជាដើមថា ភិក្ខុនោះដើរទម្លាក់ទៅខាង
 ក្រៅជញ្ជាំង ខាងក្រៅកំពែង ខាងក្រៅភ្នំ មិនទើសទាក់ ដូចជាដើរទៅក្នុង
 ទីវាលក៏បាន ដូច្នោះ ។

កាលទ្រង់យកឧបមាមកដោយជុំវិញ គឺសម្ដែងប្រកបជាមួយឧបមេយ្យ
 ទើបបានត្រាស់ចូឡសារោបមសូត្រទាំងមូល ដោយន័យជាដើមថា ម្ចាស់ភិក្ខុ
 ទាំងឡាយ ដូចជាបុរសអ្នកត្រូវការដោយខ្លីមឈឺ ស្វែងរកខ្លីមឈឺ ដូច្នោះ ។

ម្យ៉ាងទៀត កាលទ្រង់យកឧបមេយ្យមកសម្តែងប្រកបនឹងឧបមា ទើបត្រាស់
 សួរត្រង់ឡាយ មានអលក្ខបមសូត្រ និងមហាសារោបមសូត្រទាំងមូល
 ដោយន័យជាដើមថា ម្ចាស់ភិក្ខុទាំងឡាយ ក្នុងសាសនានេះ មានមោឃ-
 បុរសពួកខ្លះ រៀនធម៌ គឺសុត្តៈ ។ បេ។ ម្ចាស់ភិក្ខុទាំងឡាយ ដូចជាបុរសអ្នក
 ត្រូវការដោយពស់វែក ដូច្នោះ ។ ព្រះមានព្រះភាគអង្គនោះ ទ្រង់សម្តែង
 ពាក្យឧបមាមុនក្នុងទីនេះហើយ ទ្រង់សម្តែងឧបមេយ្យក្នុងកាលជាក្រោយ ។

សួរថា ព្រោះហេតុអ្វី ទើបព្រះមានព្រះភាគសម្តែងយ៉ាងនេះ ឆ្លើយថា
 ព្រោះអធ្យាស្រ័យរបស់បុគ្គល ឬព្រោះទ្រង់ពង្រីកទេសនា ។

ពិតហើយ បុគ្គលណាដែលឧបមេយ្យ ដែលព្រះអង្គត្រាស់សម្តែងឧបមា
 មុនបានដោយន័យ ព្រះមានព្រះភាគទ្រង់រមែងសម្តែងឧបមាមុនដល់កុលបុត្រ
 ទាំងនោះ ។ គ្រប់បទទាំងអស់ក៏ន័យនេះ ។ ម្យ៉ាងទៀត ព្រោះទ្រង់ត្រាស់
 ដឹងធម្មជាតិណាដោយល្អ ទើបព្រះមានព្រះភាគ ឈ្មោះថា ទ្រង់ជំនាញក្នុង
 ការពង្រីកទេសនាធម្មជាតិនោះ ដែលទ្រង់ចាក់ធ្លុះដោយល្អហើយ ព្រោះហេតុ
 នោះ ទើបព្រះមានព្រះភាគអង្គនោះ ទ្រង់ជាធម្មិស្សរធម្មរាជា ជំនាញក្នុងការ
 ពង្រីកព្រះធម្មទេសនា ព្រះអង្គរមែងសម្តែងធម៌បានតាមដែលទ្រង់ប្រាថ្នា
 ដោយប្រការដូចពោលមកនេះ គប្បីជ្រាបថា ព្រះមានព្រះភាគ ទ្រង់សម្តែង
 ធម៌យ៉ាងនេះ គឺព្រោះអធ្យាស្រ័យរបស់បុគ្គលផង ព្រោះទ្រង់ពង្រីកទេសនា
 នោះផង ។

បណ្តាបទទាំងនោះ បទថា វត្ថុ បានដល់ សំពត់ស្អាតតាមប្រក្រតី ។

បទថា សន្តិសិទ្ធិ មលគ្គហិតំ សេចក្តីថា ឈ្មោះថា សៅហ្មងហើយ ព្រោះគ្រឿងសៅហ្មង មានល្អងធូលីជាដើម ដែលហុយមកជាប់ និងឈ្មោះ ថា ដែលមន្ទិលកាន់ហើយ ព្រោះត្រូវមន្ទិល មានក្អែកជាដើមប្រឡាក់ ហើយ ។ រដ្ឋជាត ក្នុងបទថា រដ្ឋជាតេ នេះ បានដល់ ទឹកជ្រលក់នោះ ឯង ។ បទថា ឧបសម្ភារេយ្យ ប្រែថា គប្បីបង្ហោនចូលទៅ ។

បទថា យទិ នីលកាយ លោកពោលអធិប្បាយទុកថា ដើម្បីឲ្យមាន ពណ៌ខៀវ ។ គ្រប់បទទាំងអស់ក៏ន័យនេះ ។ ពិតហើយ ជាងជ្រលក់ កាល នាំសំពត់ទៅជ្រលក់ ដើម្បីឲ្យមានពណ៌ខៀវ ក៏នឹងនាំសំពត់ទៅត្រាំក្នុងទឹក ជ្រលក់ពណ៌ខៀវ មានពណ៌ខ្មៅដូចសិរីទ្ធ និងពណ៌ខៀវស្លឹកឈើជាដើម កាលនាំសំពត់ទៅជ្រលក់ ដើម្បីឲ្យចេញជាពណ៌លឿង ក៏ត្រូវនាំសំពត់ទៅ ត្រាំក្នុងទឹកជ្រលក់ពណ៌លឿង ដូចជាផ្កាកណ៌ការ កាលនាំសំពត់ទៅជ្រលក់ ដើម្បីឲ្យជាពណ៌ក្រហម ក៏នឹងនាំសំពត់ទៅត្រាំក្នុងទឹក ជ្រលក់ពណ៌ក្រហម ដូចជាផ្កាច្បា កាលនាំសំពត់ទៅជ្រលក់ ដើម្បីឲ្យមានពណ៌ហង្សបាទ ក៏នាំ សំពត់ទៅត្រាំក្នុងទឹកជ្រលក់ពណ៌ហង្សបាទ ដូចជាផ្កាកណ៌វិរៈ ។ ព្រោះហេតុ នោះ ទើបព្រះមានព្រះភាគត្រាស់ថា យទិ នីលកាយ ។ បេ។ យទិ មព្ភេដ្ឋ- កាយ ដូច្នេះ ។ បទថា ទុរត្តវណ្ណមេវស្ស បានដល់ គប្បីជាសំពត់មាន ពណ៌ ដែលជ្រលក់ហើយមិនល្អនោះឯង ។

បទថា អបរិសុទ្ធវណ្ណមេវស្ស សេចក្តីថា សូម្បីពណ៌ខៀវរបស់សំពត់ នោះ ក៏មិនបរិសុទ្ធ សូម្បីពណ៌ដ៏សេស ក៏មិនបរិសុទ្ធដូចគ្នា ។ សេចក្តីពិត

សំពត់ដូច្នោះ សូម្បីគេត្រាំចូលទៅក្នុងឆ្នាំងទឹកជ្រលក់ពណ៌ខៀវ ក៏មិនជា
 ពណ៌ខៀវសុទ្ធ សូម្បីត្រាំចូលទៅក្នុងឆ្នាំងទឹកជ្រលក់ដីសេស ក៏មិនមែនជា
 ពណ៌សុទ្ធ មានពណ៌លឿងសុទ្ធជាដើម រមែងមានពណ៌ខៀវស្លេក ពណ៌
 ស្មៅកន្ទុយជីវ័យក្រៀម ពណ៌ផ្កាកណ៌ការក្រៀម និងពណ៌ផ្កាច្បារក្រៀម និង
 ពណ៌ផ្កាកណ៌វិរៈ(ផ្កាយីថៅ) ក្រៀមប៉ុណ្ណោះ ។

បទថា តំ កិស្ស ហេតុ សេចក្តីថា សំពត់នោះមានសភាពដូច្នេះ ព្រោះ
 ហេតុអ្វី គឺព្រោះមានអ្វីជាហេតុ ម្យ៉ាងទៀត ទឹកជ្រលក់ធ្វើសំពត់នោះឲ្យមាន
 សភាពដូច្នេះ គឺមានពណ៌មិនស្អាត មិនបរិសុទ្ធ ព្រោះហេតុអ្វី ក៏ព្រោះការ
 ដែលសំពត់នោះមិនស្អាតនោះឯងជាហេតុក្នុងសេចក្តីនេះ មិនមែនហេតុដទៃ
 ឡើយ ដូច្នោះ ទើបព្រះមានព្រះភាគត្រាស់ថា អបរិសុទ្ធត្ថា ភិក្ខុវេ វត្ថុស្ស
 ដូច្នេះ ពាក្យថា ឯវមេវ ជាពាក្យឧបមេយ្យ ។

ពីរបទថា ចិត្តេ សង្ខារិវដ្តេ សេចក្តីថា កាលចិត្តសៅហ្មងហើយ ។

បើមានពាក្យសួរជ្រៀតចូលមកថា ព្រោះហេតុអ្វី ទើបព្រះមានព្រះភាគ
 ទ្រង់ធ្វើពាក្យឧបមាទុកដោយសំពត់ដែលសៅហ្មងហើយ ។

ឆ្លើយថា ដើម្បីទ្រង់សម្តែងថា ការព្យាយាមមានផលច្រើន ។ ប្រៀប
 ដូចសំពត់ដែលសៅហ្មងព្រោះមន្ទិលដែលហុយមកជាប់ កាលបោកចេញម្តង
 រមែងសស្អាត ព្រោះតាមប្រក្រតីជារបស់សស្អាតហើយ ការព្យាយាមក្នុងការ
 បោកសំពត់នោះ នឹងឥតផល ដូចការព្យាយាមធ្វើរោមចៀមដែលខ្មៅពីធម្ម-
 ជាតិ ឲ្យសស្អាតមិនបាន យ៉ាងណា ។ សូម្បីចិត្តដែលសៅហ្មងព្រោះកិលេស

ទាំងឡាយដែលចរមក ក៏ដូច្នោះ គឺតាមប្រក្រតី ចិត្តនោះរមែងជាធម្មជាតិ ស្អាតនោះឯង ក្នុងវារៈបដិសន្ធិចិត្ត និងកវន្តចិត្ត ។ សមដូចព្រះតម្រាស់ដែល ព្រះមានព្រះភាគត្រាស់ថា ម្ចាស់ភិក្ខុទាំងឡាយ ចិត្តនេះជាធម្មជាតិបកស្សរៈ ចិត្តនោះឯងសៅហ្មងទៅ ព្រោះឧបក្កិលេសដែលចរមក ចិត្តនោះកាលបាន ទទួលការជម្រះឲ្យបរិសុទ្ធ បុគ្គលក៏អាចធ្វើឲ្យបកស្សរៈ គឺថាស្អាតឡើងទៀត បាន ការព្យាយាមក្នុងការជម្រះចិត្តនោះ រមែងមិនឥតផលឡើយ ។ ព្រះមាន ព្រះភាគ បណ្ឌិតគប្បីជ្រាបថា ទ្រង់ធ្វើឧបមាដោយសំពត់ដែលសៅហ្មងដើម្បី ទ្រង់សម្តែងថា ការព្យាយាមមានផលច្រើន ដោយប្រការដូច្នេះ ។

បទថា **ទុគ្គតិ វាជិកម្ពុន្ទា** សេចក្តីថា កាលបើចិត្តដូច្នេះ ទុគ្គតិ បុគ្គល គប្បីសង្ឃឹមបាន លោកអធិប្បាយថា ទុគ្គតិជាគតិដែលបុគ្គលនោះគប្បី សង្ឃឹមបានយ៉ាងនេះថា បុគ្គលនេះនឹងដល់ទុគ្គតិពិតប្រាកដ មិនដល់គតិដទៃ ឡើយ ដូច្នេះ ។ គឺទុគ្គតិជាគតិដែលបុគ្គលនោះមានចំណែករួមយ៉ាងនេះ ។ ឈ្មោះថា ទុគ្គតិនេះ មាន ២ យ៉ាង គឺបដិបត្តិទុគ្គតិ និងគតិទុគ្គតិ ។ បដិបត្តិ ទុគ្គតិ មាន ២ យ៉ាង គឺអាគារិយបដិបត្តិទុគ្គតិ និងអនាគារិយបដិបត្តិទុគ្គតិ ។ អធិប្បាយថា គ្រហស្ថមានចិត្តសៅហ្មង រមែងសម្លាប់សត្វខ្លះ រមែងលួច ទ្រព្យខ្លះ រមែងប្រព្រឹត្តអកុសលកម្មបឋមទាំង ១០ ខ្លះ នេះឈ្មោះថា **អាគា- រិយបដិបត្តិទុគ្គតិ** របស់គ្រហស្ថនោះ ។ គ្រហស្ថនោះ តាំងនៅក្នុងអត្តភាព នោះហើយ កាលបែកកាយស្លាប់ទៅ រមែងទៅកាន់នរកខ្លះ កំណើតសត្វ តិរច្ឆានខ្លះ បេតវិស័យខ្លះ នេះឈ្មោះថា **គតិទុគ្គតិ** របស់គ្រហស្ថនោះ ។

ឯបព្វជិត ឬសក្កុនសាសនានេះហើយ មានចិត្តសៅហ្មង ទទួលបម្រើអ្នក
ដទៃ ធ្វើខ្លួនជាគ្រូពេទ្យ ព្យាយាមបំបែកសង្ឃ ម្ខាងចេតិយជ្ជាន ចិញ្ចឹម
ជីវិតដោយការឲ្យឬស្សីជាដើម ប្រព្រឹត្តអនាចារ និងត្រាច់ទៅកាន់អគោច-
រជ្ជានទាំងអស់នេះ ឈ្មោះថា អនាគារិយបដិបត្តិទុគ្គតិ របស់បព្វជិតនោះ ។
បព្វជិតនោះតាំងនៅក្នុងអត្តភាពនោះហើយ កាលកាយបែកធ្លាយ រមែងទៅ
កាន់នរកខ្លះ កំណើតសត្វតិរច្ឆានខ្លះ បេតវិស័យខ្លះ ឈ្មោះថា សមណយក្ខ
សមណប្រេត មានកាយឆេះទ្រលោម ដោយសំពត់សង្ឃរាជីជាដើម ដែលត្រូវ
ភ្លើងឆេះហើយ បន្ទីសំឡេងថ្លង់ថ្លង់ត្រាច់ទៅ នេះឈ្មោះថា ឥតិទុគ្គតិ របស់
បព្វជិតនោះ ។

បទថា សេយ្យថាមិ សេចក្តីថា ព្រះមានព្រះភាគទ្រង់ផ្ដើមសម្ដែងធម៌
ចំណែកស គឺសុគតិ ។ អត្ថនៃធម៌ចំណែកសនោះ គប្បីជ្រាបដោយធម៌ដែល
ផ្ទុយគ្នា ដែលពោលទុកហើយ ក្នុងធម៌ចំណែកខ្មៅ គឺទុគ្គតិ ដូច្នេះ ។ ម្យ៉ាង
ទៀត ឈ្មោះថា សុគតិក្នុងទីនេះ មាន ២ យ៉ាង គឺបដិបត្តិសុគតិ និងគតិ-
សុគតិ ។ បដិបត្តិសុគតិក៏មាន ២ យ៉ាង គឺអាគារិយបដិបត្តិសុគតិ និង
អនាគារិយបដិបត្តិសុគតិ អធិប្បាយថា គ្រហស្ថមានចិត្តបរិសុទ្ធ រមែងរៀរ
ចាកការសម្លាប់សត្វខ្លះ ការលួចទ្រព្យខ្លះ បំពេញកុសលកម្មបឋមទាំង ១០
ខ្លះ នេះឈ្មោះថា អាគារិយបដិបត្តិសុគតិ របស់គ្រហស្ថនោះ ។ គ្រហស្ថ
នោះតាំងនៅក្នុងអត្តភាពនោះហើយ កាលកាយបែកធ្លាយស្លាប់ទៅ រមែង
ចូលដល់ភាពជាជំក្រៃលែងក្នុងពពួកមនុស្សខ្លះ ភាពជាជំក្រៃលែងក្នុងពពួក

ទេវតាខ្លះ នេះឈ្មោះថា **ឥតិសុគតិ** របស់គ្រហស្ថនោះ ។ ឯបព្វជិតបួស ក្នុងសាសនានេះ មានចិត្តបរិសុទ្ធ រក្សាបរិសុទ្ធិសីល ៤ បរិសុទ្ធ សមាទាន ធុតង្គ ១៣ រៀនយកកម្មដ្ឋានដែលសមដល់ខ្លួន ក្នុងអារម្មណ៍ ៣៨ ជាអ្នក នៅក្នុងសេនាសនៈស្ងាត់ ធ្វើបរិកម្មកសិណ ឲ្យកើតឈានសមាបត្តិ បាន សម្រេចសោតាបត្តិមគ្គ ។ បេ។ បានសម្រេចអនាគាមិមគ្គ នេះឈ្មោះថា **អនាគារិយបដិបត្តិសុគតិ** របស់បព្វជិតនោះ ។ បព្វជិតនោះ តាំងនៅក្នុង អត្តកាពនោះហើយ កាលកាយបែកធ្លាយ រមែងកើតក្នុងត្រកូលធំ ៣ ក្នុង មនុស្សលោកខ្លះ ក្នុងទេវតាជាន់កាមាវចរ ៦ ជាន់ខ្លះ ក្នុងភពនៃព្រហ្ម ១០ ភពខ្លះ ក្នុងជាន់សុទ្ធាវាស ៥ ជាន់ខ្លះ ក្នុងអរូបភព ៤ ជាន់ខ្លះ នេះឈ្មោះ ថា **ឥតិសុគតិ** របស់បព្វជិតនោះ ។

[៩៣] ព្រះមានព្រះភាគ កាលត្រាស់ថា សម័យចិត្តសៅហ្មង ទុក្ខតិ ជាទីសង្ឃឹមបាន សម័យចិត្តមិនសៅហ្មង សុគតិជាទីសង្ឃឹមបាន យ៉ាងនេះ ហើយ ឥឡូវនេះ កាលទ្រង់សម្តែងឧបក្កិលេសទាំងឡាយ ដែលជាហេតុឲ្យ ចិត្តសៅហ្មង ទើបត្រាស់ពាក្យថា ម្ចាស់ភិក្ខុទាំងឡាយ ឧបក្កិលេសនៃចិត្ត តើដូចម្តេច គឺអភិជ្ឈាវិសមលោភៈដូច្នេះជាដើម ។ បណ្តាឧបក្កិលេសទាំង នោះ ការស្រឡាញ់ ការពេញចិត្ត ក្នុងភណ្ឌៈរបស់ខ្លួន ឈ្មោះថា អភិជ្ឈា ការស្រឡាញ់ ការពេញចិត្តក្នុងភណ្ឌៈរបស់អ្នកដទៃ ឈ្មោះថា វិសមលោភៈ។ ម្យ៉ាងទៀត ការស្រឡាញ់ពេញចិត្តក្នុងភណ្ឌៈរបស់ខ្លួន ឬរបស់អ្នកដទៃ សូម លើកទុក ការស្រឡាញ់ ការពេញចិត្តក្នុងឋានៈដែលត្រូវ ដែលគួរ ឈ្មោះ

ថា អភិជ្ឈា ការស្រឡាញ់ ការពេញចិត្តក្នុងឋានៈដែលមិនត្រូវ មិនគួរ ឈ្មោះ
ថា វិសមលោកៈ ។

ចំណែកព្រះថេរៈពោលទុកថា លោកៈគ្រប់យ៉ាង ដែលមិនបានឈ្មោះថា
វិសមៈមិនមាន ព្រោះព្រះបាលីថា ពួកអ្នកធ្វើការបែងចែកធ្វើអ្វី ទោះជាអា-
រម្មណ៍ដែលសមក្តី មិនសមក្តី រាគៈជាវិសមៈ ទោសៈក៏ជាវិសមៈ មោហៈក៏
ជាវិសមៈ ដូចគ្នា ព្រោះដូច្នេះ លោកៈនេះឯង ឈ្មោះថា អភិជ្ឈា ព្រោះ
អត្ថថា សម្លឹងរំពៃ ឈ្មោះថា វិសមៈ ព្រោះអត្ថថា មិនស្មើ មិនប្រពៃតាម
ធម៌ ពាក្យថា អភិជ្ឈា នឹងវិសមៈនេះ មានអត្ថតែមួយដូចគ្នា ផ្សេងគ្នាតែ
ព្យញ្ជនៈប៉ុណ្ណោះ ។ អភិជ្ឈាវិសមលោកៈនេះកើតឡើងហើយ រមែងប្រទូស្ត
ចិត្ត គឺមិនឲ្យចិត្តផ្សរផង ព្រោះដូច្នេះ ទើបព្រះមានព្រះភាគត្រាស់ថា ធម៌ជា
គ្រឿងសៅហ្មងនៃចិត្ត ដូច្នេះ ។ អភិជ្ឈាវិសមលោកៈនេះយ៉ាងណា ព្យាបាទ
ដែលកើតអំពីអាយាតវត្ថុ ៩ យ៉ាង សេចក្តីក្រោធដែលកើតអំពីអាយាតវត្ថុ
១០ យ៉ាង ការត្រូវក្រោធដែលគ្របសង្កត់ចិត្តរឿយៗ ក៏ដូច្នេះ ការលុបគុណ
ដែលធ្វើវត្ថុដែលគេធ្វើល្អហើយ គឺគុណឲ្យវិនាសទៅ មិនថាជាគ្រហស្ថ ឬ
បព្វជិតឡើយ អធិប្បាយថា ឯគ្រហស្ថ កាលដើមឡើយ ជាបុគ្គលខ្វះខាត
អ្នកមានករុណាខ្លះ បានលើកបុគ្គលនោះទុកក្នុងឋានៈខ្ពង់ខ្ពស់ តមក បែរជា
ពោលថា លោកធ្វើអ្វីឲ្យខ្ញុំ ឈ្មោះថា ទម្លាយសេចក្តីល្អដែលអ្នកដទៃ មាន
ករុណានោះ ធ្វើទុកហើយឲ្យវិនាសទៅ ឯបព្វជិត ចាប់ពីសម័យដែលនៅជា
សាមណេរតូច អាចារ្យ ឬឧបជ្ឈាយ៍ណាមួយ អនុគ្រោះដោយបច្ច័យ ៤

ដោយឧទេស និងបរិបុច្ឆា ឲ្យត្រង់ត្រាប់ បានជាអ្នកឈ្លាសក្នុងបករណ៍ជាដើម ដោយធម្មកថា សម័យតមក ព្រះរាជា និងរាជអាមាត្យជាដើម ធ្វើសក្ការៈ គោរពហើយ លោកត្រឡប់ជាមិនមានការកោតក្រែងក្នុងអាចារ្យ និងឧបជ្ឈាយ៍ ត្រាច់ទៅ អាចារ្យជាដើមពោលថា ភិក្ខុនេះ កាលគេនៅក្មេង ឃើងទាំងឡាយ ជួយអនុគ្រោះ និងផ្គងផ្គើមឲ្យបោះជំហានយ៉ាងនេះ តែឥឡូវនេះ លោកមិនគួរឲ្យស្រឡាញ់សោះ ក៏ពោលឆ្លើយត្រង់ថា លោកម្ចាស់ធ្វើអ្វីឲ្យខ្ញុំដូច្នេះ ឈ្មោះថា ទម្លាយសេចក្តីល្អដែលឧបជ្ឈាយ៍ និងអាចារ្យទាំងនោះធ្វើហើយឲ្យវិនាសទៅ ការលុបគុណដែលធ្វើហើយឲ្យវិនាសទៅរបស់បព្វជិតនោះ តែងកើតឡើងធ្វើឲ្យចិត្តប្រទូស្ត គឺមិនឲ្យចិត្តជូរផង ព្រោះហេតុនោះទើបព្រះមានព្រះភាគត្រាស់ថា ធម៌ជាគ្រឿងសៅហ្មងនៃចិត្ត ដូច្នេះ ។ ការលុបគុណនេះ យ៉ាងណា ការវាយស្មើ គឺការចាប់គូប្រណាំងប្រជែងក៏ដូច្នោះកើតឡើង រាលដាលទៅ អាងដល់បុគ្គលជាពហុសូត ដោយន័យជាដើមថា លោកជាពហុសូត ដូច្នេះ មានគតិមិនពិតប្រាកដ ហើយលោក និងខ្ញុំ មានអ្វីពិសេស ។ ការប្រណែន បានដល់ ការនឹកតិះដៀលសក្ការៈជាដើមរបស់អ្នកដទៃ ការកំណាញ់ បានដល់ ការអត់ធន់មិនបាននូវសម្បត្តិរបស់ខ្លួន មានអ្នកដទៃរួមប្រើប្រាស់ ។ មាយា បានដល់ កិរិយាដែលជាការប្រព្រឹត្តបោកបញ្ឆោត ។ ការអួតអាង កើតឡើងធ្វើឲ្យជាបុគ្គលនិយាយពន្លឺស ។ ពិតហើយ បុគ្គលនិយាយពន្លឺស រមែងដូចជាត្រី ឈ្មោះអានន្ទ ។

បានឮថា ត្រីឈ្មោះអានន្ទ ចូលចិត្តយកកន្ទុយ បង្អួតត្រីដទៃ យកក្បាល

បង្កើតពស់ ឲ្យត្រី និងពស់ទាំងនោះដឹងថា ពួកគេជាពួកតែមួយនឹងខ្លួន ។
 បុគ្គលនិយាយអត ក៏ដូច្នោះដូចគ្នា ចូលទៅរកអ្នកព្រះសូត្រ ឬអ្នកអភិធម្ម
 ណាមួយ រមែងពោលនឹងលោកនោះៗ យ៉ាងនេះថា ខ្ញុំប្រព្រឹត្តប្រយោជន៍
 ដើម្បីលោកទាំងឡាយ លោកទាំងឡាយត្រូវអនុគ្រោះខ្ញុំ ខ្ញុំមិនលះបង់ពួក
 លោកទេ ដូច្នេះ ។ កាលបើយ៉ាងនេះ អ្នកចេះព្រះសូត្រ និងអ្នកចេះអភិធម្ម
 ទាំងនោះ ក៏សម្គាល់លោកថា បុគ្គលនេះ មានការគោរពកោតក្រែងក្នុងយើង
 ទាំងឡាយ ការអតនេះឯងរបស់បុគ្គលនោះ កាលកើតឡើងដោយធ្វើឲ្យជា
 បុគ្គលនិយាយពន្លឺស រមែងកើតឡើងប្រទូស្តចិត្ត គឺធ្វើឲ្យចិត្តមិនផ្សរផង
 ព្រោះដូច្នោះ ទើបព្រះមានព្រះភាគត្រាស់ថា ធម៌ជាគ្រឿងសៅហ្មងនៃចិត្ត
 ដូច្នេះ ។ ការអតអាងនេះ យ៉ាងណា សូម្បីការរឹងត្អឹងក៏ដូច្នេះ ជាកិលេសធ្វើ
 មិនឲ្យប្រព្រឹត្តឱ្យលំទោន ងើបក្បាល ព្រោះជាអ្នករឹងត្អឹង ប្រៀបដូចស្នប់
 ដែលពេញដោយខ្យល់ ។ ការប្រណាំងវាសនា មានការធ្វើក្រៃលែងជាងនោះ
 ការប្រណាំងវាសនានោះ ចែកបាន ២ ប្រភេទ គឺខាងអកុសល និងខាង
 កុសល ក្នុងបណ្តាការប្រណាំងវាសនា ២ ប្រភេទនោះ សម្រាប់គ្រហស្ថ ការ
 ប្រណាំងវាសនាកើតឡើង ព្រោះបានឃើញគ្រឿងប្រដាប់ជាដើមដែលអ្នកដទៃ
 ធ្វើហើយ ហើយធ្វើឲ្យទ្វេគុណឡើងទៅជាងនោះ ចាត់ជាអកុសល ហើយ
 សម្រាប់បព្វជិត ខណៈដែលបព្វជិតដទៃសូត្ររៀន ឬពោលធម៌មានប្រមាណ
 ប៉ុណ្ណា ការប្រណាំងវាសនាដែលកើតឡើង ដោយការធ្វើឲ្យជាទ្វេគុណច្រើន
 ទៅជាងនោះ ដោយអំណាចនៃមានៈ ចាត់ជាអកុសល ។ ឯគ្រហស្ថ ការ

ប្រណាំងវាសនាកើតឡើង ព្រោះបានឃើញអ្នកដទៃប្រគេនសលាកកត្តមួយ
 សម្រាប់ ហើយខ្លួន បំណងនឹងប្រគេន ២-៣ សម្រាប់ ចាត់ជាកុសល ។
 ហើយសម្រាប់បព្វជិត កាលបានដឹងថា ភិក្ខុដទៃរៀនបានមួយនិកាយហើយ
 ការប្រណាំងវាសនាកើតឡើង ដោយមិនអាស្រ័យមានៈ តែព្រោះបានឃើញ
 ភិក្ខុដទៃនោះរៀនបានមួយនិកាយ ហើយបំណងនឹងគ្របសង្កត់ការខ្ជិលច្រអូស
 របស់ខ្លួនតែម្យ៉ាង រៀនបាន ២ និកាយ ចាត់ជាកុសល ។ តែក្នុងទីនេះ
 លោកបំណងយកការប្រណាំងវាសនាដែលជាអកុសល ។ ព្រោះថា ការ
 ប្រណាំងវាសនាជាអកុសលនេះ រមែងកើតឡើងប្រទូស្តចិត្ត គឺមិនឲ្យចិត្ត
 ផ្សេងផង ព្រោះដូច្នោះ ទើបព្រះមានព្រះភាគត្រាស់ថា ធម៌ជាគ្រឿងសៅហ្មង
 នៃចិត្ត ។ ម្យ៉ាងទៀត ការប្រណាំងវាសនានេះ យ៉ាងណា ការប្រកាន់ខ្លួន ក៏
 យ៉ាងនោះ ប្រព្រឹត្តទៅដោយអំណាចការលើកតម្កើងខ្លួននៃចិត្ត ព្រោះអាស្រ័យ
 ជាតិកំណើតជាដើម មានៈ ដែលប្រព្រឹត្តទៅដោយអំណាចការតម្កើងខ្លួន
 ក្រៃលែងនៃចិត្ត ឈ្មោះថា អតិមានៈ អាការដែលទទួលយកដោយការ
 ស្រវឹង ឈ្មោះថា មទៈ មទៈកើតឡើង ដោយអំណាចការបណ្តោយចិត្តទៅ
 ក្នុងកាមគុណទាំងឡាយ ឈ្មោះថា បមាទៈ បមាទៈកើតឡើង រមែងប្រទូស្ត
 ចិត្ត គឺមិនឲ្យចិត្តផ្សេងផង ព្រោះដូច្នោះ ទើបព្រះមានព្រះភាគត្រាស់ថា ធម៌ជា
 គ្រឿងសៅហ្មងនៃចិត្ត ។

សួរថា ព្រោះហេតុអ្វី ព្រះមានព្រះភាគ កាលទ្រង់សម្តែងឧបក្កិលេស
 ទើបទ្រង់សម្តែងលោភៈទុកជាលំដាប់ដំបូង ឆ្លើយថា ព្រោះលោភៈនោះកើត

ឡើងមុនកិលេសដទៃ ។

ពិតហើយ កាលសត្វទាំងពួងកើតឡើងក្នុងភពណាមួយ ដោយហោច
សូម្បីក្នុងសុទ្ធាវាសកម្ម លោកៈរមែងកើតឡើងមុនគេ ដោយអំណាចការ
ត្រេកអរក្នុងភព បន្ទាប់អំពីនោះ ឧបក្កិលេសក្រៅអំពីនេះ មានព្យាបាទជាដើម
តែងកើតតាមសមគួរដល់បច្ច័យ ព្រោះអាស្រ័យបច្ច័យដែលគួរដល់ខ្លួន និង
មិនមែនដល់ឧបក្កិលេសរបស់ចិត្ត ១៦ យ៉ាងនេះប៉ុណ្ណោះទេដែលកើតឡើង
តែគប្បីជ្រាបថា ដោយន័យនេះ រមែងឈ្មោះថា សង្គ្រោះយកកិលេសទាំង
អស់នោះឯង ។

[៩៤] ព្រះមានព្រះភាគ កាលទ្រង់សម្តែងកិលេសជាគ្រឿងសៅហ្មង
ដោយពាក្យអធិប្បាយ មានប្រមាណប៉ុណ្ណោះហើយ ឥឡូវនេះ ដើម្បីទ្រង់
សម្តែងការផ្សព្វផ្សាយ ទើបត្រាស់បទថា ស ខោ សោ ភិក្ខុវេ ដូច្នេះជាដើម ។

បណ្តាបទទាំងនោះ បទថា **ឥតិ វិទិត្វា** ប្រែថា ដឹងយ៉ាងនេះ ។

បទថា **បជហតិ** សេចក្តីថា លះដោយអរិយមគ្គ ដោយអំណាចនៃ
សមុច្ឆេទប្បហាន ។

ក្នុងបទថា **បជហតិ** នោះ គប្បីជ្រាបការលះ មាន ២ យ៉ាង គឺលះ
តាមលំដាប់កិលេស និងលះតាមលំដាប់មគ្គ ។ និងអធិប្បាយការលះតាម
លំដាប់កិលេសមុន កិលេសទាំង ៦ នេះ គឺអភិជ្ឈាវិសមលោកៈ ចម្កៈ
សារម្កៈ មានៈ អតិមានៈ មទៈ រមែងលះបានដោយអរហត្តមគ្គ ។ កិលេស
៤ គឺព្យាបាទ កោធនៈ ឧបនាហៈ បមាទៈ រមែងលះដោយអនាគាមិមគ្គ ។

កិលេស ៦ គឺមក្ខៈ បលាសៈ ឥស្សា មច្ឆរិយៈ មាយា សាវេយ្យៈ រមែង
លះដោយសោតាបត្តិមគ្គ ។ ចំណែកការលះតាមលំដាប់មគ្គ អធិប្បាយដូច
តទៅនេះ

កិលេសទាំង ៦ នេះ គឺមក្ខៈ បលាសៈ ឥស្សា មច្ឆរិយៈ មាយា
សាវេយ្យៈ រមែងលះដោយសោតាបត្តិមគ្គ ។ កិលេសទាំង ៤ នេះ គឺ
ព្យាបាទ កោធនៈ ឧបនាហៈ បមាទៈ រមែងលះដោយអនាគាមិមគ្គ ។ កិលេស
ទាំង ៦ នេះ គឺអភិជ្ឈាវិសមលោកៈ ថម្ហៈ សារម្ហៈ មានៈ អតិមានៈ មទៈ រមែង
លះដោយអរហត្តមគ្គ ។ តែក្នុងទីនេះ កិលេសទាំងនេះ នឹងត្រូវសម្លាប់ដោយ
សោតាបត្តិមគ្គ ឬត្រូវសម្លាប់ដោយមគ្គដ៏សេសក៏ដោយ សូម្បីយ៉ាងនោះគប្បី
ជ្រាបថា ព្រះមានព្រះភាគត្រាស់ពាក្យថា បុគ្គលរមែងលះអភិជ្ឈាវិសមលោកៈ
ដែលជាគ្រឿងសៅហ្មងនៃចិត្ត ដូច្នេះជាដើម ទ្រង់សំដៅយកការលះដោយ
អនាគាមិមគ្គនោះឯង នេះជាការកើត (នៃផល) ដែលមកហើយតាមមគ្គ
ដែលបន្តគ្នាក្នុងទីនេះ ។ ព្រោះព្រះមានព្រះភាគទ្រង់សម្តែងមគ្គទី ៤ ទុកក្នុង
ខាងលើបំផុតហើយ ទើបការកើតនៃផលនោះ ត្រូវឧបក្កិលេស មានវិសម-
លោកៈជាដើមដ៏សេសអំពីឧបក្កិលេស ដែលលះបានដោយតតិយមគ្គ រមែង
លះបានដោយមគ្គទី ៤ នោះ ។ កិលេសដ៏សេស រមែងលះបានដោយមគ្គទី
៤ នេះដូចគ្នា ។ ព្រោះថា ឧបក្កិលេស មានមក្ខៈជាដើមពួកណា រមែងលះ
បានដោយសោតាបត្តិមគ្គ ឧបក្កិលេសទាំងនោះ រមែងលះបានជាសមុច្ឆេទ
ហើយ ដោយអនាគាមិមគ្គនោះឯង ព្រោះចិត្តដែលជាសមុជ្ជាននៃឧបក្កិលេស

មានមក្ខៈជាដើមនោះ មិនទាន់លះបានជាសមុច្ឆេទ (ដោយសោតាបត្តិមគ្គ) ។
 តែក្នុងអធិការនេះ អាចារ្យពួកខ្លះពណ៌នាការលះបានដោយបឋមមគ្គនោះឯង ។
 ពាក្យនោះមិនសមជាមួយនឹងពាក្យដើម និងពាក្យចុង ។ អាចារ្យពួកខ្លះ
 ពណ៌នាវិក្ខម្ពនប្បហានទុកក្នុងអធិការនេះ ។ ពាក្យនោះ ត្រឹមតែជាបំណង
 របស់អាចារ្យពួកនោះប៉ុណ្ណោះ ។

[៩៥] បទថា យតោ ក្នុងបទថា យតោ ទោ ភិក្ខុវេ នេះ ប្រែថា
 ក្នុងកាលណា ។ ដោយបទថា បហំនោ លោភិ ព្រះមានព្រះភាគត្រាស់
 សំដៅយកការលះក្នុងខណៈនៃអនាគាមិមគ្គ ។

បទថា សោ តុទ្ធេ អវេច្ចប្បសាទេន នេះ គប្បីប្រកបចូលជាមួយបទតែ
 មួយបទយ៉ាងនេះថា ម្នាលភិក្ខុទាំងឡាយ ក្នុងកាលណា ភិក្ខុលះវិសមលោភៈ
 បានក្នុងកាលនោះ លោករមែងប្រកបដោយការជ្រះថ្លា មិនញាប់ញ័រក្នុងព្រះ
 ពុទ្ធ ។ ពិតហើយ ភិក្ខុរូបនេះ មានសេចក្តីជ្រះថ្លាដែលជាលោកុត្តរ មកហើយ
 ដោយអនាគាមិមគ្គ សម័យតមក កាលភិក្ខុនេះរលកដល់ព្រះគុណរបស់ព្រះ
 មានព្រះភាគ របស់ព្រះធម៌ និងព្រះសង្ឃ ការជ្រះថ្លាដែលជាលោកិយ តែង
 កើតឡើងបាន ។ ព្រះមានព្រះភាគ កាលទ្រង់សម្តែងសេចក្តីជ្រះថ្លា ជា
 លោកិយផង លោកុត្តរផង ទាំងអស់នោះរបស់ភិក្ខុនោះ ទើបត្រាស់ពាក្យថា
 តុទ្ធេ អវេច្ចប្បសាទេន ដូច្នេះជាដើម ។

បណ្តាបទទាំងនោះ បទថា អវេច្ចប្បសាទេន សេចក្តីថា ដោយការ
 ជ្រះថ្លា ឈ្មោះថា មិនញាប់ញ័រ គឺមិនឃ្លេងឃ្លោង ព្រោះដឹងពុទ្ធគុណ ធម្ម-

គុណ និងសង្ឃគុណតាមសេចក្តីពិត ។ កាលភក្តីនោះរឭកដល់សេចក្តី
 ជ្រះថ្លា ដែលមិនញាប់ញ័រនោះ កើតឡើងហើយដោយវិធីណា ឥឡូវនេះ
 កាលទ្រង់សម្តែងវិធីនោះ ទើបទ្រង់ញ៉ាំងឋានៈទីតាំងនៃអនុស្សតិ ៣ ឲ្យពិស្តារ
 ដោយន័យថា **ឥតិចី សោ ភគវា** ដូច្នេះជាដើម ។ ការពណ៌នាអត្ថនៃទីតាំង
 អនុស្សតិទាំងនោះ ព្រះពុទ្ធឃោសាចារ្យពោលទុកហើយយ៉ាងល្អិតល្អន់ ក្នុង
 អនុស្សតិកថា ក្នុងវិសុទ្ធិមគ្គ ។

ព្រះមានព្រះភាគ កាលទ្រង់សម្តែងសេចក្តីជ្រះថ្លា ដែលជាលោកិយផង
 លោកុត្តរផងរបស់ព្រះអនាគាមីនោះ យ៉ាងនេះហើយ ឥឡូវនេះ កាលទ្រង់
 សម្តែងការលះកិលេស និងអានិសង្ស មានសោមនស្សជាដើម ដែលប្រកប
 ដោយសេចក្តីជ្រះថ្លា ដែលមិនញាប់ញ័រ ដែលកើតឡើងដល់ព្រះអនាគាមី
 ជាអ្នកពិចារណា ទើបត្រាស់ពាក្យថា **យថាធិ ទោ បទស្ស** ដូច្នេះជាដើម ។
 ពាក្យនោះមានអធិប្បាយថា ពិតហើយ សោមនស្សដ៏ខ្លាំងក្លា រមែងកើតឡើង
 ដល់ព្រះអនាគាមី ជាអ្នកពិចារណាដល់ការលះកិលេសរបស់ខ្លួនថា កិលេស
 ទាំងនេះ អាត្មាអញលះបានហើយ ប្រៀបដូចសោមនស្សដ៏ខ្លាំងក្លា កើតដល់
 ព្រះរាជា ដែលទ្រង់បង្ហាបអន្តរាយ គឺចោរ ដែលបោះជំរំនៅត្រង់បរិវេណ
 ជាយដែនឲ្យស្ងប់ហើយ យាងត្រឡប់មកប្រថាប់ពិចារណាព្រះរាជកិច្ចនោះ
 នៅក្នុងមហានគរនោះ ដូច្នោះ ។ ព្រះមានព្រះភាគ កាលទ្រង់សម្តែងសោម-
 នស្សនោះ ទើបត្រាស់ពាក្យថា **យថាធិ ទោ បទស្ស** ដូច្នេះជាដើម ។
 ពាក្យនោះមានអធិប្បាយថា ព្រះអនាគាមីនេះ ពិចារណាយ៉ាងនេះថា ព្រះ-

អរិយសាវ័កជាអ្នកប្រកបដោយសេចក្តីជ្រះថ្លាដែលមិនញាប់ញ័រ ក្នុងព្រះពុទ្ធ
 ។ បេ ។ ព្រះធម៌ ។ បេ ។ ព្រះសង្ឃជាបុព្វកេត្តដ៏កំពូលរបស់សត្វលោក កិលេស
 ដែលព្រះអនាគាមីលះហើយ រលាស់ចោលហើយតាមចំណែក បានដល់ លះ
 ហើយ តាមអំណាចចំណែករៀងៗ ខ្លួននោះឯង កិលេសនោះៗ ដែលព្រះ
 អនាគាមីនោះខ្ចាក់ចោលហើយ បន្ស៊ាត់បង់ហើយ លះបានហើយ រលាស់
 ចោលហើយ ។

បទថា សកសកឌុំនិរសេន ចំណែកមាន ២ គឺចំណែកនៃកិលេស និង
 ចំណែកនៃមគ្គ ។ បណ្តាចំណែក ២ នោះ ពោលដោយអំណាចចំណែកនៃ
 កិលេសមុន កិលេសពួកណា ដែលបុគ្គលគប្បីសម្លាប់ដោយមគ្គណា កិលេស
 ទាំងនោះមិនលាយឡើយនឹងកិលេស ដែលមគ្គដទៃគប្បីសម្លាប់ គឺព្រះអនាគាមី
 លះបានហើយ ដោយចំណែករបស់ខ្លួននោះឯង ។ ពោលដោយចំណែកនៃ
 មគ្គ កិលេសពួកណាដែលបុគ្គលគប្បីលះដោយមគ្គណា កិលេសទាំងនោះ
 ឯង រមែងលះដោយមគ្គនោះ ។ កិលេសនោះៗ ឈ្មោះថា លោកលះ
 ហើយ រលាស់ចោលហើយនោះឯង ដោយអំណាចចំណែករបស់ខ្លួន ដោយ
 ប្រការដូច្នេះ ភ្ជាប់សេចក្តីថា លោកពិចារណាដល់កិលេសដែលលះបានហើយ
 ជាអ្នកបានសោមនស្ស លោករមែងបានការដឹងអត្ត (ផល) ក្រែលែងទៅ
 ជាងនោះថា អញជាអ្នកប្រកបដោយការជ្រះថ្លា ដែលមិនញាប់ញ័រ ក្នុងព្រះ
 ពុទ្ធ ។ បាវៈថា យថាធិ ទោ ដូច្នេះក៏មាន ។ ដោយអំណាចបាវៈនោះ
 មានអត្ថដូច្នេះ ព្រោះហេតុដែលកិលេស ឈ្មោះថា ភិក្ខុនោះលះបានហើយ

រលាស់បានហើយ ។

បណ្តាបទទាំងនោះ បទថា យតោ ជាតតិយាវិកត្តិ អធិប្បាយថា យស្មា ប្រែថា ព្រោះហេតុណា ។ មគ្គ ៣ ខាងក្រោមលោកហៅថា ឱង្គិ ព្រោះ ហេតុអ្វី ព្រោះមគ្គ ៣ ខាងក្រោមនោះ ធ្វើកិលេសឲ្យជាចំណែក គឺឲ្យជា កោដ្ឋាស ហើយរមែងលះកិលេសបាន រៀរកិលេសដែលគប្បីលះដោយមគ្គ ខាងលើៗ ដូច្នោះ មគ្គ ៣ ខាងក្រោម ទើបលោកហៅថា ឱង្គិ ដូច្នោះ ។ ឯ អរហត្តមគ្គ រមែងលះកិលេសគ្រប់យ៉ាង មិនឲ្យសេសសល់ ព្រោះដូច្នោះ ទើបលោកពោលថា អនោធិ ដូច្នោះ ។ ម្យ៉ាងទៀត ភិក្ខុបនេះ លះបង់ កិលេសបានហើយ ដោយមគ្គ ៣ ខាងក្រោម ។ ព្រោះដូច្នោះ ទើបព្រះមាន ព្រះភាគត្រាស់ថា យតោធិ ទោ បន ចត្ថំ ហោតិ ដូច្នោះ ។

បណ្តាបទទាំងនោះ បទថា ទោ បន ត្រឹមតែជានិបាត ។ ឯអត្ថនេះជា អត្ថរួម ។ ព្រោះកិលេសឈ្មោះថា ឱង្គិ ឈ្មោះថា ភិក្ខុបនោះលះហើយ រលាស់ចោលហើយ ដូច្នោះ ទើបគួរពង្រីកសេចក្តីតាមព្រះបាលីថា ភិក្ខុប នោះពិចារណាដល់កិលេសដែលលះបានហើយនោះ រមែងបានសោមនស្ស លោករមែងបានការជឿច្បាស់នូវអត្ថ គឺផលក្រៃលែងឡើងជាងនោះ ថាអញ ជាអ្នកប្រកបដោយសេចក្តីជ្រះថ្លា ដែលមិនញាប់ញ័រក្នុងព្រះពុទ្ធ ។

បណ្តាបទទាំងនោះ បទថា ចត្ថំ នេះ លោកពោលដោយអំណាចការ លះការវះរបស់ខ្លួន ។ ឯបទថា វន្តំ នេះ លោកពោលទុកដោយអំណាចការ សម្តែងការវះ គឺការមិនប្រកាន់ ។

បទថា មុត្តំ នេះ លោកពោលដោយអំណាចការដោះចាកសន្តតិ ។

បទថា បហីនំ នេះ លោកពោលដោយអំណាចការសម្តែងថា កិលេស ដែលផុតបានហើយ មិនតាំងនៅក្នុងទីណាមួយ ។

បទថា បដិនិស្សន្នំ នេះ លោកពោលដោយអំណាចការសម្តែងការលះ កិលេស ដែលធ្លាប់ប្រកាន់ក្នុងកាលមុន ឬដោយអំណាចការសម្តែងការវះនៃ កិលេសដែលខ្លួនរលាស់ចោលហើយចំពោះមុខ លោកអធិប្បាយថា ដោយ អំណាចការសម្តែងការវះនៃកិលេសដែលខ្លួនគ្របសង្កត់ ដោយកម្លាំងនៃការវា រលាស់ចោលហើយ ដូច្នោះ ។ ក្នុងពាក្យថា លភតិ អត្ថវេទំ លភតិ ធម្មវេទំ នេះ អធិប្បាយថា ការជ្រះថ្លាដែលមិនញាប់ញ័រក្នុងព្រះរតនត្រ័យ មានព្រះពុទ្ធជាដើមនោះឯង ឈ្មោះថា អត្ថ ព្រោះបុគ្គលគប្បីដើរ អធិប្បាយ ថា គប្បីចូលទៅឲ្យដល់ ។ ឈ្មោះថា ធម៌ ព្រោះជាសភាវៈទ្រទ្រង់ទុក អធិប្បាយថា មិនឲ្យធ្លាក់ចុះ ។

បទថា វេទ សំដៅយកគម្ពីរខ្លះ សំដៅយកញ្ញាណខ្លះ សំដៅយក សោមនស្សខ្លះ គម្ពីរលោកហៅថា វេទ ដូចក្នុងប្រយោគជាដើមថា វិណ្ឌំ វាណំ វារត្ថ ជាអ្នកដល់នូវត្រើយនៃត្រៃវេទ ៣ ដូច្នោះ ។ ញ្ញាណ លោក ហៅថា វេទ ដូចប្រយោគជាដើមថា យំ ព្រាហ្មណំ វេទនុំ អភិជញ្ញំ អភិព្វំ កាមភវេ អសន្តំ ព្រាហ្មណ៍ណាដែលជាអ្នកដល់នូវវេទ អ្នកមិន មានកង្វល់ មិនជាប់នៅក្នុងកាមភព ដូច្នោះ ។

សោមនស្សលោកហៅថា វេទ ដូចក្នុងប្រយោគជាដើមថា យេ វេទ-

ជាតា វិចរន្តិ លោកេ ជនពួកណា កើតសេចក្តីត្រេកអរ រមែងអន្ទោលទៅ
ក្នុងលោក ដូច្នេះ ។ តែក្នុងទីនេះ លោកបំណងយកសោមនស្ស និងញាណ
ដែលប្រកបដោយសោមនស្ស ព្រោះដូច្នេះ ក្នុងពាក្យនេះ គប្បីជាបអត្ថយ៉ាង
នេះថា

បទថា លភតិ អត្ថវេទំ លភតិ ធម្មវេទំ សេចក្តីថា រមែងបានសោម-
នស្សដែលមានសេចក្តីជ្រះថ្លា មិនញាប់ញ័រក្នុងអារម្មណ៍ និងញាណដែល
សម្រេចដោយសោមនស្ស ។ ម្យ៉ាងទៀត គប្បីជាបអត្ថក្នុងសេចក្តីនេះយ៉ាង
នេះថា

បទថា អត្ថវេទំ សេចក្តីថា រមែងបាននូវការដឹងនូវវេទ មានប្រការដូច
ពោលនោះឯង ដែលកើតឡើងហើយ ដល់លោកដែលពិចារណានូវការជ្រះ
ថ្លា ដែលមិនញាប់ញ័រ ។

បទថា ធម្មវេទំ សេចក្តីថា រមែងបាននូវការដឹងនូវវេទ មានប្រការដូច
ពោលហើយនោះឯង ដែលកើតឡើងហើយដល់លោកដែលពិចារណានូវការ
លះកិលេស ដោយជាចំណែក ព្រោះហេតុនៃសេចក្តីជ្រះថ្លា ដែលមិនញាប់
ញ័រ ។ សមដូចពាក្យដែលលោកពោលទុកថា ញាណក្នុងហេតុ ឈ្មោះថា
ធម្មប្បដិសម្ពិទា ញាណក្នុងផលនៃហេតុ ឈ្មោះថា អត្ថប្បដិសម្ពិទា ដូច្នេះ ។

បទថា ធម្មបសញ្ញាតំ ចាមោជ្ឈំ សេចក្តីថា រមែងបានបាមោជ្ឈដែលកើត
ឡើងហើយដល់បុគ្គលដែលពិចារណានូវអត្ថ និងធម៌នោះឯង ហើយការដឹង
នូវវេទដែលជាអានិសង្សកើតមកអំពីការដឹងអត្ថ និងធម៌នោះ ។ ពិតហើយ

បាមោជ្ជនោះ លោកពោលថា ប្រកបដោយធម៌ដែលប្រព្រឹត្តទៅដោយអាការ ពិចារណាដោយលក្ខណៈដែលមិនមានទោស ។

បទថា បមុទិតស្ស បីតិ ជាយតិ សេចក្តីថា បីតិដែលមិនលាយឡំ ដោយអាមិស រមែងកើតដល់លោកដែលរីករាយដោយបាមោជ្ជនេះ ។

បទថា បីតិមនស្ស សេចក្តីថា បុគ្គលមានចិត្តឆ្អែតដោយបីតិនោះ ។

បទថា កាយោ បស្សម្ពតិ សេចក្តីថា សូម្បីកាយក៏ឈ្មោះថា ស្ងប់ រម្ងាប់ គឺមានការក្រវល់ក្រវាយស្ងប់រម្ងាប់ហើយ ។

បទថា បស្សន្ទកាយោ សុខំ សេចក្តីថា បុគ្គលមានការក្រវល់ក្រវាយ តាមកាយស្ងប់ហើយយ៉ាងនេះ រមែងសោយសុខផ្លូវចិត្ត ។

បទថា ចិត្តំ សមាធិយតិ សេចក្តីថា ចិត្តរមែងតាំងមាំដោយប្រពៃ គឺ តាំងនៅមិនញាប់ញ័រ ហាក់ដូចដល់អប្បនា ។

[៩៦] ព្រះមានព្រះភាគ កាលទ្រង់សម្តែងអានិសង្ស មានសោម- នស្សជាដើម ដែលកើតឡើងដល់ភិក្ខុបនោះ ពិចារណានូវការលះកិលេស ដែលប្រកបដោយសេចក្តីជ្រះថ្លា មិនញាប់ញ័រយ៉ាងនេះហើយ ឥឡូវនេះ កាល ទ្រង់ប្រកាសអាការដែលប្រព្រឹត្តទៅហើយនៃការពិចារណារបស់ភិក្ខុនោះ ដោយ វារៈថា យតោធិ ខោ បន មេ ដូច្នេះហើយ សម្តែងពលានុភាពនៃអនា- គាមិមគ្គនោះឯង ទើបត្រាស់បទថា ស ខោ សោ ភិក្ខុវេ ដូច្នេះជាដើម ។

បណ្តាបទទាំងនោះ បទថា ឯវំ សីលោ សេចក្តីថា ព្រះមានព្រះភាគ ទ្រង់សម្តែងសីលក្ខន្ធដែលប្រកបដោយអនាគាមិមគ្គរបស់ភិក្ខុនោះៗ ។

បទថា ឯវំ ធម្មោ ឯវំ បញ្ញោ សេចក្តីថា ព្រះមានព្រះភាគ ទ្រង់សម្តែងសមាធិក្ខន្ធ និងបញ្ញាខន្ធដែលប្រកបដោយអនាគាមិមគ្គនោះឯង ។

បទថា សាលីនំ សេចក្តីថា នៃស្រូវសាលីប្រភេទផ្សេងៗ មានស្រូវសាលីក្រហម និងស្រូវសាលីក្រអូបជាដើម ។ បទថា បិណ្ឌទាតំ បានដល់បាយ ។ បទថា វិចិត្រកាលកំ សេចក្តីថា នាំចំណែកដែលខ្មៅចេញ ។

បទថា នេវស្ស តំ ហោតិ អន្តរាយ សេចក្តីថា ការធាន់បិណ្ឌបាតមានប្រការដូចពោលនោះរបស់កិត្តុបែបនោះ រមែងមិនជាការអន្តរាយដល់មគ្គឬផល ។ ពិតហើយ ការធាន់នោះរបស់បុគ្គលណាសម្រេចគុណធម៌ ហើយនឹងធ្វើអន្តរាយអ្វីបាន សូម្បីលោកមិនទាន់បានសម្រេចអរហត្តមគ្គ និងអរហត្តផល តែគង់ចម្រើនវិបស្សនាដើម្បីសម្រេចមគ្គផលនោះ ការធាន់នោះ ក៏មិនចាត់ជាអន្តរាយឡើយ គឺមិនអាចធ្វើអន្តរាយបាន ។ ព្រោះហេតុអ្វី ព្រោះលោកមានចិត្តបរិសុទ្ធដោយមគ្គដែលប្រមូល សីល ធម្មៈ និងបញ្ញា មានប្រការដូចបានពោលហើយ ព្រោះក្នុងសេចក្តីដែលមានហេតុនេះឯង ដូច្នោះកាលទ្រង់សម្តែងឧបមាដ៏សមគួរដល់ហេតុនោះ ទើបត្រាស់ពាក្យថា សេយ្យថាមិ ដូច្នេះជាដើម ។

បណ្តាបទទាំងនោះ បទថា អន្ធ�ំ សេចក្តីថា ថ្នាំស្អាត ព្រោះប្រាសចាកមន្ទិល ផ្សេងៗហើយ ព្រោះបកស្សរៈ ។

បទថា ឧក្កាមុទំ សេចក្តីថា បាវរបស់ជាងមាស ព្រោះក្នុងទីនេះបាវរបស់ជាងមាសហៅថា ឧក្កា ។ តែក្នុងទីដទៃ សូម្បីប្រទីបជាដើម លោកក៏

ហៅថា ឧត្តា ដែរ ។ ពិតហើយ ប្រទេសលោកហៅថា ឧត្តា គឺគប់ភ្លើង ក្នុងអាគតដ្ឋានថា ឧត្តា ឆារិយមាណសុ ដូច្នេះ បាវ លោកហៅថា ឧត្តា ក្នុងអាគតដ្ឋានថា ឧត្តំ ពន្លេយ្យ ឧត្តំ ពន្លេត្វា ឧត្តាមុំ អាសិម្បេយ្យ ជាងមាសគប្បីធ្វើបាវ កាលធ្វើស្រេចហើយ គប្បីបូកមាត់បាវ ដូច្នេះ ចង្រ្កាន ជាងមាស លោកហៅថា ឧត្តា ក្នុងអាគតដ្ឋានថា កម្មារាជំ យថា ឧត្តា អន្តោ ឈាយតិ នោ ពហិ ដូចចង្រ្កាននៃជាងមាសនេះនៅខាងក្នុង មិន រាលមកខាងក្រៅ ។ កម្លាំងខ្យល់លោកហៅថា ឧត្តា ក្នុងអាគតដ្ឋានថា ឯវំ វិចាកោ ឧត្តាចាកោ ភរិស្សតិ កម្លាំងខ្យល់ គឺ ឧត្តាចាត នឹងមានផល យ៉ាងនេះ ដូច្នេះ ។ តែក្នុងទីនេះ នឹងក្នុងទីដទៃដែលមានលក្ខណៈដូចគ្នានេះ បាវរបស់ជាងមាស គប្បីជ្រាបថា ឧត្តា ក្នុងអាគតដ្ឋានថា សណ្ឋាសេន ជាត្រូបំ គហេត្វា ឧត្តាមុខេ បត្តិបតិ ជាងមាសយកដង្កាប់មាសសិកច្ចល ទៅក្នុងមាត់បាវ ដូច្នេះ ។ ក្នុងសេចក្តីនោះ មានការប្រៀបដល់ឧបមាដូច តទៅនេះ ។ ចិត្តរបស់ភិក្ខុនេះ ក្នុងវេលាដែលនៅជាបុគ្គជន ប្រឡាក់ប្រឡូស ដោយមន្ទិល មានរាគៈជាដើម គប្បីឃើញដូចសំពត់ដែលស្នោកត្រោក ដូច មាសដែលសៅហ្មង ដូច្នេះ អនាគាមិមគ្គ គប្បីឃើញដូចទឹកដ៏ស្អាត និងដូច មាត់បាវ ដូច្នេះ ។ ការដែលភិក្ខុបនោះមានចិត្តបរិសុទ្ធ ព្រោះអាស្រ័យ អនាគាមិមគ្គដែលប្រមូលទុកនូវសីល ធម្មៈ និងបញ្ញា មានប្រការដូចពោល ហើយ គប្បីឃើញដូចសំពត់ស្អាត និងមាសបរិសុទ្ធ ព្រោះអាស្រ័យទឹក និងមាត់បាវ ដូច្នេះ ដូច្នេះឯង ។

[៩៧] បទថា សោ មេត្តាសហគតេន ចេតសា សេចក្តីថា ព្រះធម្មទេសនាមកហើយតាមអនុសន្និ ។ ពិតហើយ អនុសន្និមាន ៣ គឺបុច្ឆានុសន្និ អជ្ឈាសយានុសន្និ និងយថានុសន្និ ។ ក្នុងអនុសន្និ ៣ នោះ គប្បីជ្រាបបុច្ឆានុសន្និ ដោយអំណាចព្រះសូត្រ ដែលទ្រង់វិសជ្ជនាហើយដល់ភិក្ខុទាំងឡាយ ដែលទូលសួរយ៉ាងនេះថា លុះព្រះមានព្រះភាគទ្រង់ត្រាស់យ៉ាងនេះហើយ មានភិក្ខុមួយរូបបានក្រាបបង្គំទូលព្រះមានព្រះភាគដូច្នេះថា បពិត្រព្រះអង្គដ៏ចម្រើន បើបរិការខាងក្រៅមិនមាន គឺវិនាសទៅ សេចក្តីតក់ស្លុតមានឬទេ ព្រះមានព្រះភាគទ្រង់តបថា ម្ចាស់ភិក្ខុ មាន ដូច្នេះ ។ គប្បីជ្រាបអជ្ឈាសយានុសន្និដោយអំណាចសូត្រ ដែលព្រះមានព្រះភាគទ្រង់ជ្រាបអធ្យាស្រ័យរបស់អ្នកដទៃហើយ ត្រាស់ទុកយ៉ាងនេះថា ម្ចាស់ព្រាហ្មណ៍ ចំណែកសមណព្រាហ្មណ៍ទាំងនោះ មានសេចក្តីត្រិះរិះដូច្នេះថា ថ្ងៃនេះឯង ព្រះសមណគោតមប្រហែលជាមិនទាន់ប្រាសចាករាគៈ ដូច្នេះ ។ ឯយថានុសន្និគប្បីជ្រាបដោយអំណាចសូត្រទាំងឡាយ ដែលជាទីមកនៃទេសនាជាន់ខ្ពស់តាមលំដាប់ ដោយអំណាចធម៌ដែលសមគួរ និងជាបដិបក្ខ ចំពោះធម៌ដែលជាហេតុឲ្យទេសនាកើតឡើងក្នុងពេលជំបូង ។

ដូចក្នុងអាកង្ខេយ្យសូត្រ ទេសនាដល់រឿងសីលធម៌ជាដើម ជាទេសនាជាន់ទាប អភិញ្ញា ៦ មក ជាទេសនាជាន់ខ្ពស់ ក្នុងកកចូបមសូត្រ ទេសនាពោលដោយការមិនអត់ធន់កើតឡើង ជាទេសនាជាន់ទាប ឱវាទឧបមាដោយរណារមក ជាទេសនាជាន់ខ្ពស់ ។ ក្នុងអលគទូបមសូត្រ ទេសនាពោល

ដោយការសម្តែងទិដ្ឋិកើតឡើង ជាទេសនាជាន់ទាប ការប្រកាសសុញ្ញតាមក
 ជាទេសនាជាន់ខ្ពស់ ។ ក្នុងចូឡអស្សបុរសូត្រ ទេសនាពោលដោយការមិន
 អត់ធន់កើតឡើង ជាទេសនាជាន់ទាប ព្រហ្មវិហារមកជាទេសនាជាន់ខ្ពស់ ។
 ក្នុងកោសម្ពិកសូត្រ ទេសនាពោលដោយការឈ្លោះគ្នាកើតឡើង ជាទេសនា
 ជាន់ទាប សារាណីយធម៌មកជាទេសនាជាន់ខ្ពស់ ។ សូម្បីក្នុងវត្ថុបមសូត្រ
 នេះ ការសម្តែងរឿងកិលេសកើតជាទេសនាជាន់ទាប ព្រហ្មវិហារមក ជា
 ទេសនាជាន់ខ្ពស់ ។ ព្រោះហេតុនោះ ទើបលោកពោលថា **យថានុសន្តិ-**
វសេន ទេសនា អាគតា ដូច្នេះ ។ ឯក្នុងព្រហ្មវិហារធម៌ លោកពោលការ
 ពណ៌នាតាមលំដាប់បទ និងន័យនៃការចម្រើនទាំងអស់ទុកក្នុងគម្ពីរវិសុទ្ធិមគ្គ
 ដោយគ្រប់គ្រាន់ ។ ព្រះមានព្រះភាគ កាលទ្រង់សម្តែងការចម្រើនព្រហ្ម-
 វិហារនៃព្រះអនាគាមីនោះ ជាបដិបក្ខចំពោះឧបក្កិលេស មានអភិជ្ឈាជាដើម
 ឈ្លោះថា បានបទដ្ឋានហើយ ព្រោះកម្ចាត់ធម៌ដែលជាសត្រូវ ដោយលះ
 កាមរាគៈ ព្យាបាទ ដោយប្រការទាំងពួងនោះឯង យ៉ាងនេះហើយ ឥឡូវនេះ
 ដើម្បីសម្តែងវិបស្សនា ដើម្បីកាតជាព្រះអរហន្តនៃព្រះអនាគាមីនោះហើយ
 ទ្រង់សម្តែងការសម្រេចព្រះអរហត្តរបស់លោក ទើបត្រាស់ពាក្យថា **សោ**
អត្ថំ សំ ដូច្នេះជាដើម ។ ពាក្យនេះមានអត្ថថា ព្រះអនាគាមីនោះបាន
 ចម្រើនព្រហ្មវិហារយ៉ាងនេះហើយ ចេញចាកព្រហ្មវិហារណាមួយ ក្នុងបណ្តា
 ព្រហ្មវិហារទាំងនោះហើយ កំណត់ធម៌ គឺព្រហ្មវិហារទាំងនោះឯង ថាជានាម
 និងកំណត់ធម៌ គឺភូតរូប និងឧបាទាយរូប ថាជារូប ដោយន័យជាដើមថា

ហទយវត្ថុជាទីអាស្រ័យរបស់ព្រហ្មវិហារធម៌ទាំងនោះ ក្នុងរូបជាទីអាស្រ័យ
 របស់ហទយវត្ថុ ដូច្នេះហើយ រមែងដឹងច្បាស់ថា សេចក្តីនេះនៅមានដូច្នេះ
 ដោយហេតុមានប្រមាណប៉ុណ្ណោះ ឈ្មោះថា ព្រះអនាគាមីនេះធ្វើការកំណត់
 ទុក្ខសច្ចហើយ បន្ទាប់អំពីនោះ កាលលោកចាក់ធ្លុះទុក្ខសមុទយៈ រមែងដឹង
 ច្បាស់ថា របស់ដែលអាក្រក់មាន ដូច្នេះ ។ ដោយហេតុមានប្រមាណ
 ប៉ុណ្ណោះ លោកឈ្មោះថា កំណត់សមុទយៈហើយ បន្ទាប់អំពីនោះ លោក
 កាលជ្រើសរើសឧបាយជាគ្រឿងលះសមុទយសច្ចនោះ រមែងដឹងច្បាស់ថា
 វត្ថុដែលប្រសើរមាន ។ ដោយហេតុមានប្រមាណប៉ុណ្ណោះ ព្រះអនាគាមីនេះ
 ឈ្មោះថា កំណត់មគ្គសច្ចហើយ ។ បន្ទាប់អំពីនោះ កាលលោកពិចារណា
 ឋានៈដែលគប្បីសម្រេចដោយមគ្គនោះ រមែងដឹងច្បាស់ថា វិធីរលាស់សញ្ញា
 នេះឲ្យក្រែកលែងឡើងទៅនៅមាន អធិប្បាយថា រមែងដឹងច្បាស់យ៉ាងនេះថា
 ព្រះនិព្វានជាគ្រឿងរលាស់នូវព្រហ្មវិហារសញ្ញានេះ ដែលអាត្មាអញសម្រេច
 ហើយដ៏ក្រែកលែងមាន ដូច្នេះ ដោយហេតុមានប្រមាណប៉ុណ្ណោះ ព្រះអនាគាមី
 នេះ ឈ្មោះថា ធ្វើការកំណត់និរោធសច្ចហើយ ។

បទថា ឯវំ ជានតោ ឯវំ បស្សតោ សេចក្តីថា កាលព្រះអនាគាមីនោះ
 កំពុងដឹងនូវសច្ចៈ ៤ ដោយអាការ ៤ យ៉ាងនេះ ដោយវិបស្សនាបញ្ញា ឃើញ
 យ៉ាងនេះដោយមគ្គបញ្ញា ចិត្តរមែងរួចផុតចាកអាសវៈ ដោយន័យដូចពោល
 ទុកហើយ ក្នុងភយកេរវសូត្រ ។

បទថា ឥត្តត្តាយាតិ បដាធាតិ សេចក្តីថា ព្រះមានព្រះភាគ ទ្រង់ញ៉ាំង

ទេសនាឲ្យចប់រហូតដល់ព្រះអរហត្តយ៉ាងនេះហើយ ឥឡូវនេះ ព្រោះព្រាហ្មណ៍
 មានការឃើញថា ការបរិសុទ្ធមានព្រោះការងូតទឹក អង្គុយនៅក្នុងបរិសទ្យ
 នោះឯង ព្រះមានព្រះភាគទ្រង់ជ្រាបហើយថា ព្រាហ្មណ៍នោះឯងបានស្តាប់
 ការពណ៌នា ដល់នូវការបរិសុទ្ធ ព្រោះការងូតទឹកដែលតថាគតកំពុងពោល
 បួសហើយ នឹងសម្រេចអរហត្តដូច្នេះ ដូច្នេះ ដើម្បីបំណងនឹងជាសំឡេង
 ព្រាហ្មណ៍នោះ ទើបត្រាស់អនុសន្និចែកចំពោះថា អយំ វុច្ចតិ ភិក្ខុវេ ភិក្ខុ
 សិលាភោ អន្តរេន សិលានេន ម្នាលភិក្ខុទាំងឡាយ ភិក្ខុនេះ តថាគតពោល
 ថា ងូតហើយដោយការងូតខាងក្នុង ដូច្នេះ ។

បណ្តាបទទាំងនោះ បទថា អន្តរេន សិលានេន សេចក្តីថា ដោយការ
 ងូត គឺការចេញចាកកិលេស ដែលមានក្នុងខាងក្នុង ។

[៩៨] បទថា សុន្ទរិកការទ្វាដោ បានដល់ ព្រាហ្មណ៍នោះ ឈ្មោះថា
 ការទ្វាដៈ ដោយអំណាចគោត្ររបស់ខ្លួន ។ ព្រាហ្មណ៍នោះមានការយល់
 ឃើញដូច្នេះថា បុគ្គលដែលងូតទឹកក្នុងស្ទឹងសុន្ទរិកា រមែងលះបាបបាន ព្រោះ
 ដូច្នេះ ទើបត្រូវហៅថា សុន្ទរិកការទ្វាដៈ ដូច្នេះ ។ ព្រាហ្មណ៍នោះបានស្តាប់
 ព្រះតម្រាស់នៃព្រះមានព្រះភាគនោះហើយ គិតថា សូម្បីពួកយើង រមែង
 សរសើរការបរិសុទ្ធ ព្រោះការងូតទឹក ចំណែកព្រះគោតម ក៏រមែងសរសើរ
 ការបរិសុទ្ធ ព្រោះការងូតទឹកនោះដូចគ្នា ឥឡូវនេះ ព្រះសមណគោតមនេះ
 មានការពេញចិត្តដូចគ្នានឹងពួកយើង ដូច្នេះ ។ លំដាប់នោះ ព្រាហ្មណ៍
 សម្គាល់ព្រះមានព្រះភាគថា ហាក់ដូចជាទ្រង់ទៅកាន់ស្ទឹងពាហុកា បន្ទាត់

បាបក្នុងស្ទឹងនោះហើយ យាងមក ទើបក្រាបទូលថា ព្រះគោតមដ៏ចម្រើន
 ទ្រង់រមែងទៅកាន់ស្ទឹងពាហុកាដើម្បីស្រង់ទឹកឬ ព្រះមានព្រះភាគមិនត្រាស់ថា
 ទៅ ឬមិនទៅ តែទ្រង់មានបំណងនឹងដកទិដ្ឋិរបស់ព្រាហ្មណ៍នោះ ទើបត្រាស់
 ថា ម្ចាស់ព្រាហ្មណ៍ ប្រយោជន៍អ្វីដោយទឹកស្ទឹងពាហុកា ទឹកស្ទឹងពាហុកានឹង
 ធ្វើអ្វីបាន ដូច្នេះ ។ ពាក្យនោះមានអត្ថថា ប្រយោជន៍អ្វីដោយស្ទឹងពាហុកា
 ស្ទឹងពាហុកានោះនឹងធ្វើអ្វីបាន ស្ទឹងពាហុកានោះ មិនអាចញ៉ាំងប្រយោជន៍
 ណាមួយឲ្យបានទេ តថាគតនឹងទៅត្រង់ស្ទឹងនោះធ្វើអ្វី លំដាប់នោះ ព្រាហ្មណ៍
 កាលសរសើរសេចក្តីនោះ ទើបពោលពាក្យថា លោក្ខសម្មតា ជាដើម ។

បណ្តាបទទាំងនោះ បទថា លោក្ខសម្មតា សេចក្តីថា ស្ទឹងពាហុកា
 ដែលសត្វលោកសន្មតថា ជាដែនផុតចាកបាប អធិប្បាយថា ដែលសត្វលោក
 រមែងសន្មតយ៉ាងនេះថា រមែងឲ្យផុតចាកបាប គឺការរួចផុត បានដល់ សេចក្តី
 បរិសុទ្ធ ។ បាបៈថា លោក្ខសម្មតា ដូច្នេះក៏មាន ។ បាបៈនោះមានអត្ថថា
 ដែលសត្វលោករមែងទទួលយ៉ាងនេះថា រមែងឲ្យដល់លោកដែលប្រសើរ
 បំផុត ។

បទថា បុព្វសម្មតា បានដល់ សត្វលោក រមែងយល់ថា ជាបុណ្យ
 ដូច្នេះ ។ បទថា បវាហេតិ សេចក្តីថា បន្សាត់ទៅ គឺធ្វើឲ្យស្អាត ។

បទថា គាថាហិ អជ្ឈកាសិ សេចក្តីថា បានត្រាស់ដោយព្រះគាថាទាំង
 ឡាយ ពិតហើយ គាថាទាំងឡាយ កាលព្រះមានព្រះភាគត្រាស់ រមែងត្រាស់
 ដល់បុគ្គលដែលចូលចិត្តគាថា ដើម្បីទ្រង់សម្តែងអត្ថនោះប៉ុណ្ណោះ ឬដើម្បី

សម្តែងអត្តដែលសំខាន់ ។ តែក្នុងទីនេះ គាថាទាំងនោះគប្បីជ្រាបថា ត្រាស់
ដើម្បីសម្តែងអត្តទាំង ២ ។

ពិតហើយ បទថា ពាហុកំ នេះឯង ជាបទសម្តែងសេចក្តីនោះក្នុងទីនេះ
បទដ៏សេស ជាបទសម្តែងអត្តដែលសំខាន់ ដូចសុន្ទរិកការទ្វាជព្រាហ្មណ៍
រមែងទៅកាន់ស្ទឹងពាហុកា ដើម្បីបណ្តែតបាបដោយការងូតទឹក យ៉ាងណា
សត្វលោកក៏រមែងទៅកាន់ទីដែលមានកំពង់ទឹក មានកំពង់អធិកក្កាជាដើម
ដើម្បីបណ្តែតបាប ដោយការងូតទឹក ដូច្នោះ ។ បណ្តាសត្វលោកទាំងនោះ
ជនពួកណានៅជិតទីទាំងនោះ ជនទាំងនោះ រមែងងូតទឹកមួយថ្ងៃ ៣ ដង
ជនពួកណានៅឆ្ងាយ ជនទាំងនោះរមែងងូតទឹកមួយថ្ងៃ ២ ដង ១ ដង រៀប
ថ្ងៃមួយៗ តាមលំដាប់យ៉ាងនេះ រហូតដល់មួយឆ្នាំ ១ ដង ។ ចំណែកជន
ពួកណាមិនអាចទៅបានសោះ ជនទាំងនោះ ក៏ប្រើឲ្យអ្នកដទៃយកឆ្នាំងដងទឹក
អំពីទីនោះមកងូត ។ ពាក្យទាំងអស់នេះមិនមានប្រយោជន៍ ។ ព្រោះដូច្នោះ
ដើម្បីទ្រង់សម្តែងអត្ត នេះ ទើបព្រះមានព្រះភាគត្រាស់ថា អធិកក្កាដ៏ធំបំផុត
ដូច្នោះ ។

បណ្តាបទទាំងនោះ បទថា អធិកក្កំ ព្រះមានព្រះភាគត្រាស់សំដៅយក
កំពង់ទឹកមួយកន្លែង ដែលមានឈ្មោះយ៉ាងនោះ ដោយអំណាចជាឧបករណ៍
ក្នុងការងូត ។ បទថា គយា ព្រះមានព្រះភាគ ត្រាស់ដល់កំពង់ទឹកមាន
សណ្ឋានដូច ស្រះមូលនោះឯង ។

សូម្បីបទថា បយាតា នេះ ព្រះមានព្រះភាគត្រាស់សំដៅដល់កំពង់ទឹក

មួយរបស់ស្ទឹងគង្គា ដែលជាទីកន្លែងត្រង់មុខជណ្តើរប្រាសាទរបស់ព្រះបាទ
មហាបនាទៈ ដែលលិចចុះទៅក្នុងស្ទឹងគង្គាហើយ ។ ចំណែកស្ទឹងទាំងនេះ
គឺពាហុកា សុន្ទរិកា សរស្សតី ពាហុមតី ជាស្ទឹង ៤ ខ្សែ ។

បទថា តាលោ បានដល់ អ្នកមានបញ្ញាថោកទាប ។ បទថា បក្ខន្ទោ
ប្រែថា ចូលទៅ ។ បទថា ន សុដ្ឋតិ ប្រែថា មិនសម្រេចដល់ការបរិសុទ្ធ
ចាកកិលេស ។ បុគ្គលរមែងបណ្តែតបានតែក្បែរតែម្យ៉ាងប៉ុណ្ណោះ ។

បទថា កី សុន្ទរិកា ករិស្សតិ សេចក្តីថា ស្ទឹងសុន្ទរិកា នឹងធ្វើអ្វីបាន
ដោយការជម្រះកិលេស អធិប្បាយថា មិនអាចនឹងធ្វើអ្វីបានឡើយ ។ ក្នុង
កំពង់ទឹកបយាគា និងស្ទឹងពាហុកាក៏មានន័យនេះ ។ ដោយបទទាំង ៣ នេះ
លោកពោលទុកហើយ ឈ្មោះថា លោកពោល ៤ បទក្រៅអំពីនេះទុកផងដូច
គ្នា ដោយលក្ខណហារន័យ ។ ព្រោះដូច្នោះ គប្បីជ្រាបថា ស្ទឹងអធិកក្កាជា
ដើម ក៏ធ្វើអ្វីមិនបាន ដូចគ្នានឹងស្ទឹងសុន្ទរិកា ស្ទឹងបយាគា និងស្ទឹងពាហុកា
ធ្វើអ្វីមិនបាន ដូច្នោះ ។

បទថា វេរី ប្រែថា បុគ្គលប្រកបដោយពៀរ ៥ មានបាណាតិបាតជា
ដើម ។ បទថា កតតិព្វសំ គឺជាអ្នកបានធ្វើកម្មដែលគ្រោតគ្រោតទុកហើយ ។
បទថា ន ហិ នំ សោធយេ លោកពោលអធិប្បាយទុកថា ស្ទឹងសុន្ទរិកា
កំពង់បយាគា ឬស្ទឹងពាហុកា ក៏ធ្វើបុគ្គលឲ្យបរិសុទ្ធមិនបាន ។

បទថា វាបកម្មនំ សេចក្តីថា ប្រកបដោយកម្មដែលជាបាប គឺកម្មដែល
ថោកទាប ជាកម្មប្រកបដោយពៀរ ឬប្រកបដោយអំពើលាមក លោកពោល

អធិប្បាយទុកថា ប្រកបដោយបាប សូម្បីតិចតួច ដែលមិនទាន់ដល់កាតជា
ទោស គឺពៀរ ។ បទថា សុទ្ធស្ស ប្រែថា អស់កិលេស ។

បទថា សនាដគុ បានដល់ បុណ្យនក្ខត្តបូក្សប្រចាំខែផល្គុណដែលមាន
ជាប្រចាំ ។ បានឮថា ព្រាហ្មណ៍នោះ មានទិដ្ឋិយ៉ាងនេះថា ក្នុងខែផល្គុណ
បុគ្គលណាដូចទឹកក្នុងថ្ងៃខាងឆ្នើត ខែផល្គុណ បុគ្គលនោះ រមែងជម្រះបាប
ដែលខ្លួនធ្វើពេញមួយឆ្នាំបាន ។ ព្រោះហេតុនោះ ព្រះមានព្រះភាគ កាល
ជំទាស់ទិដ្ឋិរបស់ព្រាហ្មណ៍នោះ ទើបត្រាស់ថា សម្រាប់បុគ្គលបរិសុទ្ធហើយ
ខែផល្គុណ មានគ្រប់កាល សម្រាប់បុគ្គលអស់កិលេសហើយ នក្ខត្តបូក្ស
ប្រចាំខែផល្គុណ មានប្រចាំ អន្លង់ទឹកនេះនឹងជម្រះលាងអ្វីបាន ដូច្នេះ ។

បទថា ឧទាសថោ សនា សេចក្តីថា បុគ្គលដែលបរិសុទ្ធហើយ សូម្បី
មិនបានសមាទានអង្គឧបោសថ ក្នុងថ្ងៃ ១៤ កើត ១៥ កើតរបស់ឧបោសថ
ក៏រមែងមានជានិច្ចនោះឯង ។

បទថា សុទ្ធស្ស សុចិកម្មស្ស ប្រែថា ឈ្មោះថា បុគ្គលស្អាតហើយ
ព្រោះជាអ្នកអស់កិលេស និងជាបុគ្គលប្រកបដោយកាយកម្មជាដើមដ៏ស្អាត។

បទថា សនា សម្បជ្ជតេ វតំ សេចក្តីថា សូម្បីការសមាទានវត្ថុដែល
ប្រកបដោយកុសលរបស់បុគ្គលយ៉ាងនេះ រមែងដល់ព្រមជាប្រចាំនោះឯង ។

បទថា ឥនេវ សិលាហិ លោកពោលអធិប្បាយទុកថា ព្រះមានព្រះភាគ
ត្រាស់ថា អ្នកចូរឆ្លុតទឹកក្នុងសាសនារបស់តថាគតនេះឯង ។ លោកពោល
អធិប្បាយទៀតថា បើអ្នកប្រាថ្នានឹងលាងមន្ទិល គឺកិលេសខាងក្នុងសោត ចូរ

ដូច្នេះដោយទឹក គឺមគ្គមានអង្គ ៨ ក្នុងសាសនានៃតថាគតនេះនោះឯង ព្រោះ
ថា ក្នុងទីដទៃ ទឹក គឺមគ្គមានអង្គ ៨ ដូច្នេះ មិនមាន ដូច្នេះ ។

ឥឡូវនេះ ព្រះមានព្រះភាគ កាលទ្រង់សម្តែងការបរិសុទ្ធក្នុងទ្វារទាំង ៣
ដោយអំណាចទេសនា ដែលសមគួរដល់ព្រាហ្មណ៍នោះ ទើបត្រាស់ពាក្យថា
សព្វគូតេសុ ករោហិ ខេមតំ ដូច្នេះជាដើម ។

បណ្តាបទទាំងនោះ បទថា ខេមតំ បានដល់ ការមិនមានភ័យ គឺភាគ
ជាប្រយោជន៍ អធិប្បាយថា បានដល់ មេត្តា ។ ដោយបទនោះ ព្រះមាន
ព្រះភាគ ទ្រង់សម្តែងការបរិសុទ្ធតាមមនោទ្វារដល់ព្រាហ្មណ៍នោះ ។

ដោយបទថា សចេ មុសា ន ភណសិ នេះ ព្រះមានព្រះភាគ ទ្រង់
សម្តែងការស្អាតតាមវច្ឆិទ្វារ ។ ដោយបទទាំងនេះថា សចេ ចាណំ ន
ហិសសិ សចេ អធិន្នំ នាធិយសិ ឈ្មោះថា ព្រះមានព្រះភាគ ទ្រង់សម្តែង
ការបរិសុទ្ធតាមកាយទ្វារ ។

ដោយបទទាំងនេះថា សទ្ធិហានោ អមច្ឆរី ព្រះមានព្រះភាគ ទ្រង់ប្រកប
ព្រាហ្មណ៍នោះ ដែលមានទ្វារបរិសុទ្ធហើយយ៉ាងនេះ ទុកក្នុងសទ្ធាសម្បទា
និងចាតសម្បទា ។ ឯបាលីថា កី កាហាសិ គយំ គន្ធា ឧទទាឆោបិ តេ
គយា ជាពាក់កណ្តាលគាថា ។ គប្បីប្រកបអត្ថយ៉ាងនេះថា បើអ្នកធ្វើការ
ឲ្យអភ័យក្នុងសត្វទាំងពួង មិននិយាយកុហក មិនសម្លាប់សត្វ មិនលួចទ្រព្យ
មានការជឿ មិនកំណាញ់ អ្នកទៅកាន់ស្ទឹងគយា និងធ្វើអ្វីបាន សូម្បីស្ទឹង
គយាក៏គ្រាន់តែជាអណ្តូងទឹកសម្រាប់អ្នក ព្រោះថា កាលអ្នកងូតទឹកក្នុងស្ទឹង

គយាភិ ក្នុងអណ្ណន្ទិកភិ ការបរិសុទ្ធចាកកិលេស នឹងមានក៏ដោយការបដិបត្តិ
 នេះប៉ុណ្ណោះ ឯការបរិសុទ្ធចាកមន្ទិលតាមរាងកាយ មានដូចគ្នា ក្នុងទីទាំង ២
 កន្លែង ។ បណ្ឌិតគប្បីជ្រាបអត្ថថា ព្រោះថា ស្ទឹងគយាដែលសត្វលោក
 ស្គាល់ច្រើនជាងក្នុងលោក ដូច្នោះ ព្រះមានព្រះភាគ ត្រូវព្រាហ្មណ៍នោះទូល
 សួរថា ព្រះគោតមដ៏ចម្រើន ទ្រង់ទៅកាន់ស្ទឹងពាហុកាឬ មិនត្រាស់ថា អ្នក
 ទៅកាន់ស្ទឹងពាហុកា នឹងធ្វើអ្វីបាន តែត្រាស់ថា អ្នកទៅកាន់ស្ទឹងគយា នឹង
 ធ្វើអ្វីបាន ដូច្នេះ ។

[៩៩] ពាក្យជាដើមយ៉ាងនេះថា ឯវំ វុត្ថេ រាប់ថា ជាក់ច្បាស់ហើយ
 ព្រោះ លោកពោលទុកហើយ ក្នុងកាយកេរវស្សត្រ ។

ក្នុងបទជាដើមថា ឯកោ វូបកដ្ឋោ គប្បីជ្រាបអធិប្បាយដូច្នេះ ព្រាហ្មណ៍
 ឈ្មោះថា ជាបុគ្គលម្នាក់ឯងដោយកាយវិវេក ឈ្មោះថា ចៀសចេញហើយ
 ចាកការច្រឡំក្រឡំ គឺនីវរណៈ ដោយចិត្តវិវេក ឈ្មោះថា មិនប្រមាទ
 ដោយការមិនលះបង់សតិក្នុងកម្មដ្ឋាន ឈ្មោះថា មានសេចក្តីព្យាយាម ដោយ
 ការព្យាយាមដុតកិលេស ពោល គឺសេចក្តីព្យាយាមតាមកាយ និងការព្យា-
 យាមតាមផ្លូវចិត្ត ឈ្មោះថា អស់អាល័យក្នុងខ្លួនហើយ ព្រោះមិនមានការ
 ជាប់ជំពាក់ក្នុងកាយ និងជីវិត ឈ្មោះថា នៅដោយឥរិយាបថឯណាមួយ
 ក្នុងបណ្ណាឥរិយាបថ ៤ ។ បទថា ន ចិរស្សេវ លោកពោលសំដៅដល់
 បព្វជ្ជា ។ បទថា កុលបុត្តា បានដល់ កុលបុត្រមាន ២ ពួក គឺកុលបុត្រ
 ដោយជាតិ និងកុលបុត្រដោយអាចារៈ ។ ព្រាហ្មណ៍នេះជាកុលបុត្រដោយ

ប្រការទាំង ២ ។ បទថា អគារស្នា ប្រែថា ចាកផ្ទះ ។

ក្នុងបទថា អនតារិយំ គប្បីជ្រាបវិនិច្ឆ័យដូច្នេះ ការងារដែលជាហេតុ កព្វនទ្រព្យសម្បត្តិ មានកសិកម្ម និងគោរក្ខកម្មជាដើម ដែលជាប្រយោជន៍ ដល់ការគ្រប់គ្រងផ្ទះ លោកហៅថា អតារិយ ។ ការងារដែលឧបការៈដល់ ការគ្រប់គ្រងផ្ទះក្នុងបព្វជ្ជានេះ មិនមាន ហេតុនោះ ទើបបព្វជ្ជានេះ ឈ្មោះថា អនតារិយំ ។ ពាក្យថា អនតារិយំ នោះ ជាឈ្មោះនៃការបួស ។

បទថា បព្វជន្តិ ប្រែថា ចូលទៅជិត គឺចូលទៅរក ។

បទថា តទនុត្តរំ កាត់បទជា តំ អនុត្តរំ ប្រែថា ផលដ៏ប្រសើរនោះ។

បទថា ព្រហ្មចរិយ បរិយោសានំ បានដល់ ទីបំផុតនៃមគ្គព្រហ្មចរិយៈ លោកពោលអធិប្បាយទុកថា បានដល់ អរហត្តផល ដូច្នេះ ។ ពិតហើយ ពួកកុលបុត្របួស ក៏ដើម្បីប្រយោជន៍ដល់អរហត្តផលនោះ ។

បទថា ទិដ្ឋេវ ធម្មេ ប្រែថា ក្នុងអត្ថភាពនោះឯង ។

បទថា សយំ អភិញ្ញា សច្ចិកត្វា សេចក្តីថា ធ្វើឲ្យប្រចក្សដោយបញ្ញា ដោយខ្លួនឯងនោះឯង អធិប្បាយថា ដឹងដោយមិនមានអ្នកដទៃជាបច្ច័យ ដូច្នេះ ។ បទថា ឧបសម្បជ្ឈ វិហាសិ សេចក្តីថា សម្រេច គឺឲ្យសម្រេច ។ សុន្តរិកការទ្វាជភិក្ខុ កាលនៅដោយអាការយ៉ាងនោះ ក៏បានជាបច្ច្យាសថា ជាតិអស់ហើយ ។ បេ។ ដូច្នេះ ព្រះអានន្ទត្ថេរសម្តែងដល់ភូមិនៃបច្ចវេក្ខណញ្ញាណ របស់លោកដោយពាក្យនោះ ។

សួរថា ជាតិណាដែលរបស់លោកអស់ទៅហើយ ហើយដឹងជាតិដែលអស់

ទៅនោះ ដូចម្តេច ខ្ញុំនឹងឆ្លើយដូចតទៅថា

សេចក្តីនោះបានពោលហើយ ក្នុងកាយភេរវសូត្រក៏ពិត ។ តែទោះជា យ៉ាងនោះ ក្នុងទីនេះ ខ្ញុំនឹងពោលសេចក្តីនោះដដែលទៀត ដោយសន្ធឹបដើម្បី សម្តែងន័យក្នុងការអធិប្បាយប្រកបសេចក្តី ដោយបឋមបុរស ។ ជាតិដែល ជាអតីតរបស់សុន្ទរិកការទ្វាជកិក្ខុនោះ មិនឈ្មោះថា អស់ទៅហើយមុន ក្នុង ទីនេះ ព្រោះជាតិនោះអស់ទៅហើយក្នុងកាលមុននោះឯង ។ ជាតិដែលជា អនាគតក៏មិនឈ្មោះថា អស់ទៅ ព្រោះលោកមិនមានការព្យាយាម ក្នុងជាតិ ដែលជាអនាគតនោះ ។ ជាតិដែលជាបច្ចុប្បន្ន ក៏មិនឈ្មោះថា អស់ទៅ ព្រោះជាតិបច្ចុប្បន្ននៅមាន ។ ជាតិណាចែកប្រភេទជាខន្ធ ១ ខន្ធ ៤ និងខន្ធ ៥ ក្នុងឯកវេទនាភព ចតុវេទនាភព និងបញ្ចវេទនាភព គប្បីកើតឡើង ព្រោះមិនទាន់បានចម្រើនមគ្គឲ្យកើតមាន ជាតិនោះ ឈ្មោះថា អស់ទៅហើយ ព្រោះដល់នូវភាពជាជាតិដែលមានការមិនកើតឡើងជាធម្មតា ព្រោះលោកបាន ចម្រើនមគ្គឲ្យកើតឡើងហើយ ។ សុន្ទរិកការទ្វាជកិក្ខុនោះ ពិចារណាដល់ កិលេសដែលមគ្គភាវនាលះបានហើយ ដឹងថា កាលមិនមានកិលេស កម្ម មាន ក៏រមែងមិនឲ្យបដិសន្ធិតទៅ ឈ្មោះថា រមែងដឹងជាតិដែលអស់ទៅនោះ។

បទថា **វុសិទ្ធំ** សេចក្តីថា នៅហើយ គឺនៅចប់ហើយ អធិប្បាយថា ធ្វើ ហើយ ប្រព្រឹត្តហើយ ឲ្យចប់ហើយ ។ បទថា **ព្រហ្មចរិយំ** បានដល់ មគ្គ- ព្រហ្មចរិយៈ ។ បទថា **កតំ ករណីយំ** សេចក្តីថា កិច្ចទាំង ១៦ គឺ បរិញ្ញាកិច្ច បហានកិច្ច សច្ចិកិរិយាកិច្ច និងភាវនាកិច្ច ដែលលោកឲ្យសម្រេច

ហើយ ដោយមគ្គ ៤ ក្នុងសច្ចៈទាំង ៤ ។

បទថា នាបរំ ឥត្តត្ថាយ សេចក្តីថា ការចម្រើនមគ្គដើម្បីភាពជាយ៉ាង
នេះទៀត គឺដើម្បីកិច្ច ១៦ យ៉ាង ឬដើម្បីការអស់កិលេសទាំងនេះមិនមាន
ក្នុងឥឡូវនេះ ។

ម្យ៉ាងទៀត បទថា ឥត្តត្ថាយ សេចក្តីថា ការបន្តនៃខន្ធដទៃចាកសភាព
យ៉ាងនេះ គឺចាកខន្ធសន្តានដែលប្រព្រឹត្តទៅក្នុងឥឡូវនេះ យ៉ាងនេះមិនមាន។
សុន្ទរិកការទ្វាជភិក្ខុនោះ បានដឹងហើយថា ខន្ធទាំង ៥ នេះ លោកកំណត់
ដឹងហើយ តាំងនៅ ប្រៀបដូចដើមឈើដែលត្រូវកាត់ឬសហើយ ដូច្នោះ ។

បទថា អញ្ញាតរោ គឺមានអត្ថស្មើគ្នានឹង ឯកោ ប្រែថា មួយ ។

បទថា អរហនំ គឺ អរហន្តានំ ។ អធិប្បាយថា លោកជាព្រះអរហន្ត
មួយអង្គ ក្នុងបណ្តាព្រះអរហន្តដែលជាសាវ័ករបស់ព្រះមានព្រះភាគ ដូច្នោះ ។

វត្ថុបមសូត្រ ចប់
សូត្រទី ៧ ចប់

សុត្តន្តបិដក

សលោកសូត្រទី ៨

[១០០] ខ្ញុំបានស្តាប់មកយ៉ាងនេះ ។ សម័យមួយ ព្រះមានជោគគង់ ក្នុងវត្តជេតពន របស់អនាថបិណ្ឌិកសេដ្ឋី ជិតក្រុងសាវត្ថី ។ គ្រានោះឯង ព្រះមហាបុន្នមានអាយុ ចេញអំពីទីសម្ងក់ក្នុងសាយណ្ឌសម័យ ហើយចូលទៅ គាល់ព្រះមានព្រះភាគ លុះចូលទៅដល់ហើយ ថ្វាយបង្គំព្រះមានព្រះភាគ ហើយ អង្គុយក្នុងទីដ៏សមគួរ ។ លុះព្រះមហាបុន្នមានអាយុ អង្គុយក្នុងទី ដ៏សមគួរហើយ ទើបក្រាបទូលព្រះមានព្រះភាគយ៉ាងនេះថា បពិត្រព្រះអង្គដ៏ ចម្រើន ទិដ្ឋិទាំងឡាយច្រើនប្រការណា ដែលជាទិដ្ឋិប្រកបដោយអត្តវាទខ្លះ ប្រកបដោយលោកវាទខ្លះ កើតឡើងក្នុងលោក បពិត្រព្រះអង្គដ៏ចម្រើន កាលបើភិក្ខុធ្វើទុកក្នុងចិត្តជាដំបូង តើលះទិដ្ឋិទាំងនេះ ដោយឧបាយយ៉ាងនេះ ចោលទិដ្ឋិទាំងនេះ ដោយឧបាយយ៉ាងនេះដែរឬទេ ។

[១០១] ព្រះអង្គត្រាស់ថា ម្ចាស់បុន្ន ទិដ្ឋិទាំងឡាយមានច្រើនប្រការ ណា ដែលជាទិដ្ឋិប្រកបដោយអត្តវាទខ្លះ ប្រកបដោយលោកវាទខ្លះ កើត ឡើងក្នុងលោក ក៏ទិដ្ឋិទាំងឡាយនោះ កើតក្នុងបញ្ចក្ខន្ធនា ដេកសម្ងំនៅក្នុង បញ្ចក្ខន្ធនា ផុសផុលឡើងក្នុងបញ្ចក្ខន្ធនា កាលបើភិក្ខុឃើញច្បាស់នូវ បញ្ចក្ខន្ធនេះ តាមសេចក្តីពិត ដោយប្រាជ្ញាដ៏ប្រពៃយ៉ាងនេះថា នេះមិនមែន របស់អញ នេះមិនមែនអញ នេះមិនមែនខ្លួនរបស់អញដូច្នេះ ការលះបង់នូវ ទិដ្ឋិទាំងឡាយនេះ គង់មានដោយឧបាយយ៉ាងនេះបាន ការរលាស់ចោលនូវ ទិដ្ឋិទាំងឡាយនោះ គង់មានដោយឧបាយយ៉ាងនេះបាន ។

[១០២] ម្នាលចុន្ទ ហេតុនេះតែងមានជាប្រាកដ គឺភិក្ខុពួកខ្លះក្នុងសាសនានេះ ស្ងាត់ចាកកាមទាំងឡាយ ស្ងាត់ចាកអកុសលធម៌ទាំងឡាយហើយ ចូលបឋមជ្ឈានប្រកបដោយវិតក្កវិចារៈ មានបីតិ និងសុខដែលកើតអំពីវិវេក ភិក្ខុនោះមានសេចក្តីត្រិះរិះយ៉ាងនេះថា អាត្មាអញនៅដោយសេចក្តីផ្សេងផ្សំ ដូច្នេះម្នាលចុន្ទ តែតថាគត មិនទាន់ឲ្យឈ្មោះធម៌ទាំងនេះ ថាជាសេចក្តីផ្សេងផ្សំ ក្នុងវិន័យរបស់ព្រះអរិយៈទេ គ្រាន់តែឲ្យឈ្មោះធម៌ទាំងនោះ ថាជាការនៅសប្បាយក្នុងបច្ចុប្បន្ន ក្នុងវិន័យរបស់ព្រះអរិយៈ (ប៉ុណ្ណោះ) ។ ម្នាលចុន្ទ ហេតុនេះតែងមានជាប្រាកដ គឺភិក្ខុពួកខ្លះក្នុងសាសនានេះ ចូលទុតិយជ្ឈាន ដែលកើតក្នុងសន្តាននៃខ្លួន ប្រកបដោយសេចក្តីជ្រះថ្លា គឺសទ្ធា មានសភាពជាចិត្តខ្ពស់ឯក មិនមានវិតក្ក មិនមានវិចារៈ មានតែបីតិ និងសុខ កើតអំពីសមាធិព្រោះស្ងប់រម្ងាប់វិតក្ក និងវិចារៈ ភិក្ខុនោះមានសេចក្តីសម្គាល់ថា អាត្មាអញនៅដោយសេចក្តីផ្សេងផ្សំដូច្នេះ ម្នាលចុន្ទ តែតថាគតមិនទាន់ឲ្យឈ្មោះធម៌ទាំងនេះ ថាជាសេចក្តីផ្សេងផ្សំ ក្នុងអរិយវិន័យទេគ្រាន់តែឲ្យឈ្មោះធម៌ទាំងនេះ ថាជាការនៅសប្បាយក្នុងបច្ចុប្បន្ន ក្នុងអរិយវិន័យប៉ុណ្ណោះ ។ ម្នាលចុន្ទ ហេតុនេះតែងមានជាប្រាកដ គឺភិក្ខុពួកខ្លះក្នុងសាសនានេះ មានចិត្តព្រងើយកន្តើយ ព្រោះនឿយណាយចាកបីតិ តែមានស្មារតី និងដឹងខ្លួនទទួលសេចក្តីសុខដោយនាមកាយ ព្រះអរិយៈទាំងឡាយ តែងសរសើរបុគ្គលប្រកបដោយតតិយជ្ឈាននោះថា បុគ្គលប្រកបដោយតតិយជ្ឈាន មានចិត្តព្រងើយកន្តើយ មានស្មារតីនៅជាសុខ ដូច្នេះ ដោយតតិយជ្ឈានណា (ភិក្ខុនោះ) ក៏បាន

ចូលតតិយជ្ឈាននោះ ភិក្ខុនោះមានសេចក្តីសម្គាល់ថា អាត្មាអញនៅដោយ
 សេចក្តីផ្សេងផ្សំដូច្នេះ ម្នាលចុន្ទ តែថាគតមិនទាន់ឲ្យឈ្មោះធម៌ទាំងនុ៎ះ ថាជា
 សេចក្តីផ្សេងផ្សំក្នុងអរិយវិន័យទេ គ្រាន់តែឲ្យឈ្មោះធម៌ទាំងនុ៎ះ ថាជាការនៅ
 សប្បាយក្នុងបច្ចុប្បន្ន ក្នុងអរិយវិន័យប៉ុណ្ណោះ ។ ម្នាលចុន្ទ ហេតុនេះតែង
 មានជាប្រាកដ គឺភិក្ខុពួកខ្លះក្នុងសាសនានេះចូលចិត្តជ្ឈាន មានសតិដ៏
 បរិសុទ្ធដោយឧបេក្ខា មិនទុក្ខ មិនសុខ ព្រោះលះបង់នូវសុខផង លះបង់នូវ
 ទុក្ខផង វិនាសទៅនៃសោមនស្ស និងទោមនស្សទាំងឡាយក្នុងកាលមុនផង
 ភិក្ខុនោះមានសេចក្តីសម្គាល់យ៉ាងនេះថា អាត្មាអញ នៅដោយសេចក្តីផ្សេងផ្សំ
 ដូច្នេះ ម្នាលចុន្ទ តែថាគតមិនទាន់ឲ្យឈ្មោះធម៌ទាំងនុ៎ះ ថាជាសេចក្តី
 ផ្សេងផ្សំក្នុងអរិយវិន័យទេ គ្រាន់តែឲ្យឈ្មោះធម៌ទាំងនុ៎ះ ថាជាការនៅសប្បាយ
 ក្នុងបច្ចុប្បន្ន ក្នុងអរិយវិន័យប៉ុណ្ណោះ ។

[១០៣] ម្នាលចុន្ទ ហេតុនេះតែងមានជាប្រាកដ គឺភិក្ខុពួកខ្លះក្នុងសាសនា
 នេះ ចូលអាកាសានព្វាយតនៈ ដោយគិតថា អាកាសមិនមានទីបំផុត ព្រោះ
 កន្លងនូវពួករូបសញ្ញា វិនាសទៅនៃពួកបដិយសញ្ញា មិនកំណត់ក្នុងចិត្តនូវពួក
 នានត្ថសញ្ញាដោយសព្វគ្រប់ ភិក្ខុនោះមានសេចក្តីសម្គាល់យ៉ាងនេះថា អាត្មា
 អញនៅដោយសេចក្តីផ្សេងផ្សំដូច្នេះ ម្នាលចុន្ទ តែថាគតមិនទាន់ឲ្យឈ្មោះ
 ធម៌ទាំងនុ៎ះ ថាជាសេចក្តីផ្សេងផ្សំក្នុងអរិយវិន័យទេ គ្រាន់តែឲ្យឈ្មោះធម៌ទាំង
 នុ៎ះ ថាជាគ្រឿងនៅដ៏ស្ងប់ស្ងាត់ក្នុងបច្ចុប្បន្ន ក្នុងអរិយវិន័យប៉ុណ្ណោះ ។ ម្នាល
 ចុន្ទ ហេតុនេះតែងមានជាប្រាកដ គឺ ភិក្ខុពួកខ្លះក្នុងសាសនានេះ កន្លងហួស

អាគារសាសនញាយតនៈដោយសព្វគ្រប់ ហើយចូលវិញ្ញាណញាយតនៈ ដោយគិតថា វិញ្ញាណមិនមានទីបំផុត ភិក្ខុនោះ ក៏មានសេចក្តីសម្គាល់យ៉ាងនេះថា អាត្មាអញនៅដោយសេចក្តីផ្សេងដូច្នេះ ម្នាលបុទ្ធ តែថា តថាគតមិនទាន់ឲ្យឈ្មោះធម៌ទាំងនុ៎ះ ថាជាសេចក្តីផ្សេងក្នុងអរិយវិន័យទេ គ្រាន់តែឲ្យឈ្មោះធម៌ទាំងនុ៎ះ ថាជាគ្រឿងនៅដ៏ស្ងប់រម្ងាប់ ក្នុងអរិយវិន័យប៉ុណ្ណោះ ។ ម្នាលបុទ្ធ ហេតុនេះ តែងមានជាប្រាកដ គឺភិក្ខុពួកខ្លះក្នុងសាសនានេះ កន្លងហួសនូវវិញ្ញាណញាយតនៈដោយសព្វគ្រប់ ហើយចូលអភិញ្ញាញាយតនៈ ដោយគិតថា វត្ថុតិចតួចមិនមាន ភិក្ខុនោះក៏មានសេចក្តីសម្គាល់យ៉ាងនេះថា អាត្មាអញនៅដោយសេចក្តីផ្សេងដូច្នេះ ម្នាលបុទ្ធ តែថា តថាគតមិនទាន់ឲ្យឈ្មោះធម៌ទាំងនុ៎ះ ថាជាសេចក្តីផ្សេងក្នុងអរិយវិន័យទេ គ្រាន់តែឲ្យឈ្មោះធម៌ទាំងនុ៎ះ ថាជាគ្រឿងនៅដ៏ស្ងប់រម្ងាប់ ក្នុងអរិយវិន័យប៉ុណ្ណោះ ។ ម្នាលបុទ្ធ ហេតុនេះតែងមានជាប្រាកដ គឺភិក្ខុពួកខ្លះក្នុងសាសនានេះ កន្លងហួសនូវអភិញ្ញាញាយតនៈដោយសព្វគ្រប់ ហើយចូលនូវសញ្ញានាសញ្ញាយតនៈ ភិក្ខុនោះក៏មានសេចក្តីសម្គាល់យ៉ាងនេះថា អាត្មាអញនៅដោយសេចក្តីផ្សេងដូច្នេះ ម្នាលបុទ្ធ តែថា តថាគតមិនទាន់ឲ្យឈ្មោះធម៌ទាំងនុ៎ះ ថាជាសេចក្តីផ្សេង ក្នុងអរិយវិន័យទេ គ្រាន់តែឲ្យឈ្មោះធម៌ទាំងនុ៎ះ ថាជាគ្រឿងនៅដ៏ស្ងប់រម្ងាប់ ក្នុងអរិយវិន័យប៉ុណ្ណោះ ។

[១០៤] ម្នាលបុទ្ធ អ្នកត្រូវធ្វើសេចក្តីផ្សេង ក្នុងវត្ថុមានការមិនបៀតបៀនជាដើមនេះ ។ ពួកអ្នកត្រូវធ្វើនូវសេចក្តីផ្សេងយ៉ាងនេះថា ជនទាំងឡាយ

ដទៃ នឹងជាអ្នកបៀតបៀនក្នុងវត្តណា ពួកយើងនឹងជាអ្នកមិនបៀតបៀនក្នុង
 វត្តនោះ ។ ពួកអ្នកត្រូវធ្វើនូវសេចក្តីផ្តរផងយ៉ាងនេះថា ជនទាំងឡាយដទៃ នឹង
 ជាអ្នកបំបាត់ជីវិតសត្វ ក្នុងវត្តណា ពួកយើងនឹងជាអ្នករៀបចំការកិរិយាបំបាត់
 ជីវិតក្នុងវត្តនោះ ។ ពួកអ្នកត្រូវធ្វើសេចក្តីផ្តរផងយ៉ាងនេះថា ជនទាំងឡាយ
 ដទៃ នឹងកាន់យកនូវរបស់គេមិនបានឲ្យ ក្នុងវត្តណា ពួកយើងនឹងរៀបចំ
 ការកាន់យកនូវរបស់ដែលគេមិនបានឲ្យក្នុងវត្តនោះ ។ ពួកអ្នកត្រូវធ្វើនូវសេចក្តី
 ផ្តរផងយ៉ាងនេះថា ជនទាំងឡាយដទៃ នឹងប្រព្រឹត្តនូវធម៌មិនប្រសើរ ក្នុង
 វត្តណា ពួកយើងនឹងប្រព្រឹត្តនូវធម៌ប្រសើរក្នុងវត្តនោះ ។ ពួកអ្នកត្រូវធ្វើនូវ
 សេចក្តីផ្តរផងយ៉ាងនេះថា ជនទាំងឡាយដទៃ នឹងនិយាយពាក្យកុហកក្នុង
 វត្តណា ពួកយើងនឹងរៀបចំការនិយាយពាក្យកុហកក្នុងវត្តនោះ ។ ពួកអ្នកត្រូវធ្វើ
 នូវសេចក្តីផ្តរផងយ៉ាងនេះថា ជនទាំងឡាយដទៃ នឹងមានសម្តីញុះញង់ក្នុងវត្ត
 ណា ពួកយើងនឹងរៀបចំការសម្តីញុះញង់ក្នុងវត្តនោះ ។ ពួកអ្នកត្រូវធ្វើនូវសេចក្តី
 ផ្តរផងយ៉ាងនេះថា ជនទាំងឡាយដទៃ នឹងមានសម្តីទ្រគោះក្នុងវត្តណា ពួក
 យើងនឹងរៀបចំការសម្តីទ្រគោះក្នុងវត្តនោះ ។ ពួកអ្នកត្រូវធ្វើនូវសេចក្តីផ្តរផងយ៉ាងនេះ
 ថា ជនទាំងឡាយដទៃ នឹងពោលពាក្យឥតប្រយោជន៍ក្នុងវត្តណា ពួកយើង
 នឹងរៀបចំការពោលពាក្យឥតប្រយោជន៍ក្នុងវត្តនោះ ។ ពួកអ្នកត្រូវធ្វើនូវ
 សេចក្តីផ្តរផងយ៉ាងនេះថា ជនទាំងឡាយដទៃមានសេចក្តីគយគន់ (ចង់បាន
 ទ្រព្យអ្នកដទៃ) ក្នុងវត្តណា ពួកយើងនឹងមិនមានសេចក្តីគយគន់ក្នុងវត្តនោះ ។
 ពួកអ្នកត្រូវធ្វើនូវសេចក្តីផ្តរផងយ៉ាងនេះថា ជនទាំងឡាយដទៃ នឹងមានចិត្ត

គុក្កន ក្នុងវត្តណា ពួកយើងនឹងមិនមានចិត្តគុក្កនក្នុងវត្តន្តៈ ។ ពួកអ្នកត្រូវធ្វើ
 នូវសេចក្តីផ្តរផង់យ៉ាងនេះថា ជនទាំងឡាយដទៃ នឹងជាមិត្តភាពក្នុងវត្តណា
 យើងទាំងឡាយនឹងជាសម្មាទិដ្ឋក្នុងវត្តន្តៈ ។ ពួកអ្នកត្រូវធ្វើនូវសេចក្តីផ្តរផង់
 យ៉ាងនេះថា ជនទាំងឡាយដទៃ នឹងមានតម្រិះខុសក្នុងវត្តណា ពួកយើងនឹង
 មានតម្រិះត្រូវក្នុងវត្តន្តៈ ។ ពួកអ្នកត្រូវធ្វើនូវសេចក្តីផ្តរផង់យ៉ាងនេះថា ជន
 ទាំងឡាយដទៃ នឹងមានសម្តីខុស ក្នុងវត្តណា ពួកយើងនឹងមានសម្តីត្រូវក្នុង
 វត្តន្តៈ ។ ពួកអ្នកត្រូវធ្វើនូវសេចក្តីផ្តរផង់យ៉ាងនេះថា ជនទាំងឡាយដទៃ នឹង
 មានការងារខុស ក្នុងវត្តណា ពួកយើងនឹងមានការងារត្រូវក្នុងវត្តន្តៈ ។ ពួក
 អ្នកត្រូវធ្វើនូវសេចក្តីផ្តរផង់យ៉ាងនេះថា ជនទាំងឡាយដទៃនឹងចិញ្ចឹមជីវិតខុស
 ក្នុងវត្តណា ពួកយើងនឹងចិញ្ចឹមជីវិតត្រូវក្នុងវត្តន្តៈ ។ ពួកអ្នកត្រូវធ្វើនូវ
 សេចក្តីផ្តរផង់យ៉ាងនេះថា ជនទាំងឡាយដទៃ នឹងមានព្យាយាមខុសក្នុងវត្ត
 ណា ពួកយើងនឹងមានព្យាយាមត្រូវក្នុងវត្តន្តៈ ។ ពួកអ្នកត្រូវធ្វើនូវសេចក្តី
 ផ្តរផង់យ៉ាងនេះថា ជនទាំងឡាយដទៃ នឹងមានសេចក្តីរពកខុស ក្នុងវត្តណា
 ពួកយើងនឹងមានសេចក្តីរពកត្រូវក្នុងវត្តន្តៈ ។ ពួកអ្នកត្រូវធ្វើនូវសេចក្តីផ្តរផង់
 យ៉ាងនេះថា ជនទាំងឡាយដទៃនឹងមានសមាធិខុសក្នុងវត្តណា ពួកយើងនឹង
 មានសមាធិត្រូវក្នុងវត្តន្តៈ ។ ពួកអ្នកត្រូវធ្វើនូវសេចក្តីផ្តរផង់យ៉ាងនេះថា ជន
 ទាំងឡាយដទៃ នឹងមានញាណខុសក្នុងវត្តណា ពួកយើងនឹងមានញាណត្រូវ
 ក្នុងវត្តន្តៈ ។ ពួកអ្នកត្រូវធ្វើនូវសេចក្តីផ្តរផង់យ៉ាងនេះថា ជនទាំងឡាយដទៃ
 នឹងមានវិមុត្តិខុសក្នុងវត្តណា ពួកយើងនឹងមានវិមុត្តិត្រូវក្នុងវត្តន្តៈ ។ ពួកអ្នក

ត្រូវធ្វើនូវសេចក្តីផ្តជ្ញាផងយ៉ាងនេះថា ជនទាំងឡាយដទៃ នឹងមានបីនិមិត្តៈគ្រប
សង្កត់ក្នុងវត្ថុណា ពួកយើងនឹងមានបីនិមិត្តៈទៅប្រាសហើយក្នុងវត្ថុនោះ ។ ពួក
អ្នកត្រូវធ្វើនូវសេចក្តីផ្តជ្ញាផងយ៉ាងនេះថា ជនទាំងឡាយដទៃ នឹងប្រកបដោយ
សេចក្តីរាយមាយ ក្នុងវត្ថុណា ពួកយើងនឹងមិនមានសេចក្តីរាយមាយក្នុងវត្ថុ
នោះ ។ ពួកអ្នកត្រូវធ្វើនូវសេចក្តីផ្តជ្ញាផងយ៉ាងនេះថា ជនទាំងឡាយដទៃ នឹងមាន
សេចក្តីសង្ស័យ ក្នុងវត្ថុណា ពួកយើងនឹងមានសេចក្តីសង្ស័យក្នុងផុតហើយ
ក្នុងវត្ថុនោះ ។ ពួកអ្នកត្រូវធ្វើនូវសេចក្តីផ្តជ្ញាផងយ៉ាងនេះថា ជនទាំងឡាយដទៃ
នឹងមានសេចក្តីក្រេវក្រោធក្នុងវត្ថុណា ពួកយើងនឹងមិនមានសេចក្តីក្រេវក្រោធក្នុង
វត្ថុនោះ ។ ពួកអ្នកត្រូវធ្វើនូវសេចក្តីផ្តជ្ញាផងយ៉ាងនេះថា ជនទាំងឡាយដទៃ
នឹងចងសេចក្តីក្រេវក្រោធទុកក្នុងវត្ថុណា ពួកយើងនឹងមិនចងសេចក្តីក្រេវ
ក្រោធទុកក្នុងវត្ថុនោះ ។ ពួកអ្នកត្រូវធ្វើនូវសេចក្តីផ្តជ្ញាផងយ៉ាងនេះថា ជនទាំង-
ឡាយដទៃនឹងលុបលាងគុណគេក្នុងវត្ថុណា ពួកយើងនឹងមិនលុបលាងគុណ
គេក្នុងវត្ថុនោះ ។ ពួកអ្នកត្រូវធ្វើនូវសេចក្តីផ្តជ្ញាផងយ៉ាងនេះថា ជនទាំងឡាយ
ដទៃ នឹងតម្កើងឫកស្មើក្នុងវត្ថុណា ពួកយើងនឹងមិនតម្កើងឫកស្មើក្នុងវត្ថុនោះ ។
ពួកអ្នកត្រូវធ្វើនូវសេចក្តីផ្តជ្ញាផងយ៉ាងនេះថា ជនទាំងឡាយដទៃ នឹងប្រណែន
ក្នុងវត្ថុណា ពួកយើងនឹងមិនប្រណែនក្នុងវត្ថុនោះ ។ ពួកអ្នកត្រូវធ្វើនូវសេចក្តី
ផ្តជ្ញាផងយ៉ាងនេះថា ជនទាំងឡាយដទៃ នឹងមានសេចក្តីកំណាញ់ ក្នុងវត្ថុណា
ពួកយើងនឹងមិនមានសេចក្តីកំណាញ់ ក្នុងវត្ថុនោះ ។ ពួកអ្នកត្រូវធ្វើនូវសេចក្តី
ផ្តជ្ញាផងយ៉ាងនេះថា ជនទាំងឡាយដទៃ នឹងអួតអាងក្នុងវត្ថុណា ពួកយើងនឹង

មិនអួតអាងក្នុងវត្ថុនោះ ។ ពួកអ្នកត្រូវធ្វើនូវសេចក្តីផ្សេងៗយ៉ាងនេះថា ជនទាំងឡាយដទៃនឹងមានមាយាក្នុងវត្ថុណា ពួកយើងនឹងមិនមានមាយាក្នុងវត្ថុនោះ ។ ពួកអ្នកត្រូវធ្វើនូវសេចក្តីផ្សេងៗយ៉ាងនេះថា ជនទាំងឡាយដទៃ នឹងរឹងត្អឹងក្នុងវត្ថុណា ពួកយើងនឹងមិនរឹងត្អឹងក្នុងវត្ថុនោះ ។ ពួកអ្នកត្រូវធ្វើនូវសេចក្តីផ្សេងៗយ៉ាងនេះថា ជនទាំងឡាយដទៃ នឹងមានសេចក្តីមើលងាយគេក្នុងវត្ថុណា ពួកយើងនឹងមិនមានសេចក្តីមើលងាយគេក្នុងវត្ថុនោះ ។ ពួកអ្នកត្រូវធ្វើនូវសេចក្តីផ្សេងៗយ៉ាងនេះថា ជនទាំងឡាយដទៃ នឹងជាអ្នកដែលគេប្រដៅក្រក្នុងវត្ថុណា ពួកយើងនឹងជាអ្នកដែលគេប្រដៅងាយក្នុងវត្ថុនោះ ។ ពួកអ្នកត្រូវធ្វើនូវសេចក្តីផ្សេងៗយ៉ាងនេះថា ជនទាំងឡាយដទៃ នឹងមានមិត្តអាក្រក់ក្នុងវត្ថុណា ពួកយើងនឹងមានមិត្តល្អក្នុងវត្ថុនោះ ។ ពួកអ្នកត្រូវធ្វើនូវសេចក្តីផ្សេងៗយ៉ាងនេះថា ជនទាំងឡាយដទៃ នឹងប្រហែសធ្វេសក្នុងវត្ថុណា ពួកយើងនឹងមិនប្រហែសធ្វេសក្នុងវត្ថុនោះ ។ ពួកអ្នកត្រូវធ្វើនូវសេចក្តីផ្សេងៗយ៉ាងនេះថា ជនទាំងឡាយដទៃ នឹងមិនមានសទ្ធាក្នុងវត្ថុណា ពួកយើងនឹងមានសទ្ធាក្នុងវត្ថុនោះ ។ ពួកអ្នកត្រូវធ្វើនូវសេចក្តីផ្សេងៗយ៉ាងនេះថា ជនទាំងឡាយដទៃ នឹងមិនខ្មាសបាបក្នុងវត្ថុណា ពួកយើងនឹងមានចិត្តខ្មាសបាបក្នុងវត្ថុនោះ ។ ពួកអ្នកត្រូវធ្វើនូវសេចក្តីផ្សេងៗយ៉ាងនេះថា ជនទាំងឡាយដទៃ នឹងមិនខ្លាចបាបក្នុងវត្ថុណា ពួកយើងនឹងខ្លាចបាបក្នុងវត្ថុនោះ ។ ពួកអ្នកត្រូវធ្វើនូវសេចក្តីផ្សេងៗយ៉ាងនេះថា ជនទាំងឡាយដទៃ នឹងមិនរៀនសូត្រក្នុងវត្ថុណា ពួកយើងនឹងរៀនសូត្រច្រើនក្នុងវត្ថុនោះ ។ ពួកអ្នកត្រូវធ្វើនូវសេចក្តីផ្សេងៗយ៉ាងនេះថា ជនទាំងឡាយដទៃ

នឹងខ្លួនប្រមូសក្នុងវត្ថុណា ពួកយើងនឹងមានព្យាយាមប្រឹងប្រែងក្នុងវត្ថុនោះ ។
 ពួកអ្នកត្រូវធ្វើនូវសេចក្តីផ្តរផងយ៉ាងនេះថា ជនទាំងឡាយដទៃនឹងមានសេចក្តី
 ភ្លេចភ្លាំង ក្នុងវត្ថុណា ពួកយើងនឹងប្រុងស្មារតីក្នុងវត្ថុនោះ ។ ពួកអ្នកត្រូវធ្វើ
 នូវសេចក្តីផ្តរផងយ៉ាងនេះថា ជនទាំងឡាយដទៃ នឹងអាប័ត្តប្រាជ្ញាក្នុងវត្ថុ
 ណា ពួកយើងនឹងមានប្រាជ្ញាក្នុងវត្ថុនោះ ។ ពួកអ្នកត្រូវធ្វើនូវសេចក្តីផ្តរផង
 យ៉ាងនេះថា ជនទាំងឡាយដទៃ នឹងប្រកាន់តាមសេចក្តីយល់ឃើញរបស់ខ្លួន
 ជាអ្នកប្រកាន់មាំ ជាអ្នកដែលគេឲ្យលះបង់ (លទ្ធិ) បានដោយក្រក្នុងវត្ថុ
 ណា ពួកយើងនឹងមិនប្រកាន់តាមសេចក្តីយល់ឃើញរបស់ខ្លួន ជាអ្នកមិន
 ប្រកាន់មាំ នឹងជាអ្នកដែលគេឲ្យលះបង់ (លទ្ធិ) បានដោយឆ្ងាយ ។

[១០៥] ម្នាលបុទ្ធ តថាគតពោលចំពោះនៃការកើតឡើងនៃចិត្តក្នុង
 កុសលធម៌ទាំងឡាយ ថាមានឧបការៈច្រើន នឹងពោលទៅថ្វីក្នុងការតាក់តែង
 ដោយកាយ ឬដោយវាចា ។ ម្នាលបុទ្ធ ព្រោះហេតុនោះ អ្នកត្រូវញ៉ាំងចិត្ត
 ឲ្យកើតឡើងយ៉ាងនេះថា ជនទាំងឡាយដទៃ នឹងបៀតបៀនក្នុងវត្ថុណា ពួក
 យើងនឹងមិនបៀតបៀនក្នុងវត្ថុនោះ ។ អ្នកត្រូវញ៉ាំងចិត្តឲ្យកើតឡើងយ៉ាងនេះថា
 ជនទាំងឡាយដទៃ នឹងបំបាត់ជីវិតសត្វ ក្នុងវត្ថុណា ពួកយើងនឹងរៀបចំការ
 បំបាត់ជីវិតសត្វក្នុងវត្ថុនោះ ។ បេ ។ អ្នកត្រូវញ៉ាំងចិត្តឲ្យកើតឡើងយ៉ាងនេះថា ជន
 ទាំងឡាយដទៃ នឹងប្រកាន់តាមសេចក្តីយល់ឃើញរបស់ខ្លួន ជាអ្នកប្រកាន់
 មាំ ជាអ្នកដែលគេឲ្យលះបង់ (លទ្ធិ) បានដោយក្រក្នុងវត្ថុណា ពួកយើង
 នឹងមិនប្រកាន់តាមសេចក្តីយល់ឃើញរបស់ខ្លួន ជាអ្នកមិនប្រកាន់មាំ ជាអ្នក

ដែលគេឲ្យលះបង់ (លទ្ធិ) បានដោយឆ្ងាយក្នុងវត្ថុនោះ ។

[១០៦] ម្នាលចុន្ទ ដូចជាផ្លូវមិនស្មើ មានផ្លូវស្មើដទៃ សម្រាប់ចៀស វាងផ្លូវមិនស្មើនោះ ម្នាលចុន្ទ ពុំនោះសោត ដូចកំពង់មិនស្មើ មានកំពង់ ស្មើឯទៀត សម្រាប់ចៀសវាងកំពង់មិនស្មើនោះ មានឧបមាយ៉ាងណា ម្នាល ចុន្ទ បុរសបុគ្គលជាអ្នកបៀតបៀន រមែងមានការមិនបៀតបៀន សម្រាប់ ចៀសវាងចេញ មានឧបមេយ្យយ៉ាងនោះ ។ បុរសបុគ្គលអ្នកសម្លាប់សត្វ មានចេតនារៀបចាកការសម្លាប់សត្វសម្រាប់ចៀសវាង ។ បុរសបុគ្គលអ្នក កាន់យកទ្រព្យ ដែលគេមិនបានឲ្យ មានចេតនារៀបចាកការកាន់យកទ្រព្យ ដែលគេមិនបានឲ្យសម្រាប់ចៀសវាង ។ បុរសបុគ្គល អ្នកប្រព្រឹត្តធម៌មិន ប្រសើរ មានការប្រព្រឹត្តធម៌ប្រសើរសម្រាប់ចៀសវាង ។ បុរសបុគ្គលអ្នក និយាយពាក្យកុហក មានចេតនារៀបចាកពាក្យកុហក សម្រាប់ចៀសវាង ។ បុរសបុគ្គលអ្នកមានសម្តីញុះញង់ មានចេតនារៀបចាកសម្តីញុះញង់សម្រាប់ ចៀសវាង ។ បុរសបុគ្គលអ្នកមានសម្តីទ្រគោះ មានចេតនារៀបចាកសម្តី ទ្រគោះសម្រាប់ចៀសវាង ។ បុរសបុគ្គល អ្នកពោលពាក្យឥតប្រយោជន៍ មានចេតនាការពោលពាក្យឥតប្រយោជន៍សម្រាប់ចៀសវាង ។ បុរសបុគ្គល អ្នកមានចិត្តរំពៃចង់បានទ្រព្យរបស់គេ មានការមិនរំពៃចង់បានទ្រព្យរបស់គេ សម្រាប់ចៀសវាង ។ បុរសបុគ្គលអ្នកមានចិត្តចង់ឲ្យគេវិនាស មានការមិន ចង់ឲ្យគេវិនាសសម្រាប់ចៀសវាង ។ បុរសបុគ្គលអ្នកមានសេចក្តីយល់ឃើញ ខុស មានការយល់ឃើញត្រូវ សម្រាប់ចៀសវាង ។ បុរសបុគ្គលអ្នកមាន

តម្រិះខុស មានតម្រិះត្រូវសម្រាប់ចៀសវាង ។ បុរសបុគ្គលអ្នកមានសម្តី
 ខុស មានសម្តីត្រូវសម្រាប់ចៀសវាង ។ បុរសបុគ្គលអ្នកមានការងារខុស
 មានការងារត្រូវសម្រាប់ចៀសវាង ។ បុរសបុគ្គលមានការចិញ្ចឹមជីវិតខុស
 មានការចិញ្ចឹមជីវិតត្រូវ សម្រាប់ចៀសវាង ។ បុរសបុគ្គលអ្នកមានសេចក្តី
 ព្យាយាមខុស មានសេចក្តីព្យាយាមត្រូវសម្រាប់ចៀសវាង ។ បុរសបុគ្គល
 អ្នកមានសេចក្តីព្យាកខុស មានសេចក្តីព្យាកត្រូវសម្រាប់ចៀសវាង ។ បុរស
 បុគ្គលអ្នកមានសមាធិខុស មានសមាធិត្រូវសម្រាប់ចៀសវាង ។ បុរសបុគ្គល
 អ្នកមានញាណខុស មានញាណត្រូវសម្រាប់ចៀសវាង ។ បុរសបុគ្គលអ្នក
 មានវិមុត្តិខុស មានវិមុត្តិត្រូវសម្រាប់ចៀសវាង ។ បុរសបុគ្គលអ្នកមានបីន-
 មិទ្ធុគ្របសង្កត់ មានការប្រាសចាកបីនមិទ្ធុសម្រាប់ចៀសវាង ។ បុរសបុគ្គល
 អ្នកមានចិត្តរាយមាយ មានចិត្តមិនរាយមាយ សម្រាប់ចៀសវាង ។ បុរស
 បុគ្គលអ្នកមានសេចក្តីសង្ស័យ មានការកន្លងសេចក្តីសង្ស័យសម្រាប់ចៀស
 វាង ។ បុរសបុគ្គលអ្នកមានសេចក្តីក្រវក្រោធ មានសេចក្តីមិនក្រវក្រោធ
 សម្រាប់ចៀសវាង ។ បុរសបុគ្គលអ្នកចងសេចក្តីក្រោធទុក មានការមិនចង
 សេចក្តីក្រោធទុកសម្រាប់ចៀសវាង ។ បុរសបុគ្គលអ្នកលុបគុណគេ មាន
 ការមិនលុបគុណគេសម្រាប់ចៀសវាង ។ បុរសបុគ្គលអ្នកប្រណាំងវាស្មា
 មានការមិនប្រណាំងវាសនា សម្រាប់ចៀសវាង ។ បុរសបុគ្គលអ្នក
 ច្រណែន មានការមិនច្រណែនសម្រាប់ចៀសវាង ។ បុរសបុគ្គលអ្នក
 កំណាញ់ មានសេចក្តីមិនកំណាញ់សម្រាប់ចៀសវាង ។ បុរសបុគ្គលអ្នក

អ្នកអាង មានការមិនអ្នកអាងសម្រាប់ចៀសវាង ។ បុរសបុគ្គលអ្នកលាក់
 ពុត មានការមិនលាក់ពុតសម្រាប់ចៀសវាង ។ បុរសបុគ្គលអ្នករឹងត្អឹង មាន
 សេចក្តីមិនរឹងត្អឹងសម្រាប់ចៀសវាង ។ បុរសបុគ្គលអ្នកមើលឆាយគេ មាន
 សេចក្តីមិនមើលឆាយគេ សម្រាប់ចៀសវាង ។ បុរសបុគ្គលដែលគេប្រដៅ
 បានដោយក្រ មានការប្រដៅបានឆាយសម្រាប់ចៀសវាង ។ បុរសបុគ្គល
 អ្នកមានមិត្តអាក្រក់ មានការវះជាអ្នកមានមិត្តល្អសម្រាប់ចៀសវាង ។ បុរស
 បុគ្គលអ្នកធ្វេសប្រហែស មានសេចក្តីមិនធ្វេសប្រហែសសម្រាប់ចៀសវាង ។
 បុរសបុគ្គលអ្នកមិនជឿ មានការជឿសម្រាប់ចៀសវាង ។ បុរសបុគ្គលអ្នក
 មិនខ្មាសបាប មានសេចក្តីខ្មាសបាបសម្រាប់ចៀសវាង ។ បុរសបុគ្គលអ្នក
 មិនខ្លាចបាប មានសេចក្តីខ្លាចបាបសម្រាប់ចៀសវាង ។ បុរសបុគ្គលអ្នក
 រៀនសូត្រតិច មានការរៀនសូត្រច្រើនសម្រាប់ចៀសវាង ។ បុរសបុគ្គល
 អ្នកខ្ជិលច្រអូស មានការប្រារព្ធព្យាយាមសម្រាប់ចៀសវាង ។ បុរសបុគ្គល
 អ្នកមានស្មារតីភ្លេចភ្លាំង មានការវះជាអ្នកមានស្មារតីតម្កល់ខ្ជាប់សម្រាប់ចៀស
 វាង ។ បុរសបុគ្គលអ្នកអាប់ឥតប្រាជ្ញា មានការបរិបូណ៌ដោយប្រាជ្ញាសម្រាប់
 ចៀសវាង ។ បុរសបុគ្គលជាអ្នកមានសេចក្តីប្រកាន់តាមសេចក្តីយល់ឃើញ
 របស់ខ្លួន ប្រកាន់មាំ នឹងជាអ្នកដែលគេឲ្យលះបង់ទិដ្ឋិបានដោយក្រ មានការវះ
 ជាអ្នកមិនបានប្រកាន់តាមសេចក្តីយល់ឃើញរបស់ខ្លួន មិនបានប្រកាន់មាំ នឹង
 ជាអ្នកដែលគេឲ្យលះបង់ទិដ្ឋិបានដោយឆាយ សម្រាប់ចៀសវាង ។

[១០៧] ម្នាលចុន្ទ ធម៌ទាំងឡាយណានីមួយជាអកុសល ធម៌ទាំងអស់

នោះ តែងញ៉ាំងសត្វឲ្យធ្លាក់ទៅកាន់ទីទាប ធម៌ទាំងឡាយណានីមួយជាកុសល ធម៌ទាំងអស់នោះ តែងញ៉ាំងសត្វឲ្យឡើងទៅទីខ្ពស់ មានឧបមាយ៉ាងណា ម្ចាស់ចុន្ទ បុរសបុគ្គលអ្នកបៀតបៀន មានការមិនបៀតបៀនសម្រាប់ញ៉ាំង ខ្លួនឲ្យបានខ្ពស់ ក៏មានឧបមេយ្យយ៉ាងនោះ បុរសបុគ្គលអ្នកសម្លាប់សត្វ មានកិច្ចរៀបចំការសម្លាប់សត្វ សម្រាប់ញ៉ាំងខ្លួនឲ្យបានខ្ពស់ ។ បុរស បុគ្គលអ្នកកាន់យកទ្រព្យដែលគេមិនបានឲ្យ ។ បេ។ បុរសបុគ្គលអ្នកប្រកាន់ តាមសេចក្តីយល់ឃើញរបស់ខ្លួន ប្រកាន់មាំ នឹងជាអ្នកដែលគេឲ្យលះបង់ ទិដ្ឋិដោយក្រ មានការមិនប្រកាន់តាមសេចក្តីយល់ឃើញរបស់ខ្លួន មិនបាន ប្រកាន់មាំ នឹងជាអ្នកដែលគេឲ្យលះបង់ទិដ្ឋិបានដោយឆ្ងាយ សម្រាប់ញ៉ាំង ខ្លួនឲ្យបានខ្ពស់ ។

[១០៨] ម្ចាស់ចុន្ទ បុគ្គលណាមុជចុះក្នុងភក់ គឺកាមគុណដោយខ្លួន ឯងហើយ បុគ្គលនោះឯង នឹងជួយស្រង់បុគ្គលដទៃដែលមុជចុះក្នុងភក់ គឺ កាមគុណដូចគ្នា ហេតុដូច្នេះនេះ មិនដែលមានទេ ។ ម្ចាស់ចុន្ទ លុះតែ បុគ្គលណា មិនមុជចុះក្នុងភក់ គឺកាមគុណដោយខ្លួនឯងទេ បុគ្គលនោះឯង ទើបជួយស្រង់បុគ្គលដទៃដែលមុជចុះក្នុងភក់ គឺកាមគុណ ហេតុដូច្នេះនេះ ទើបមាន ។ ម្ចាស់ចុន្ទ បុគ្គលណាមិនទាន់បានប្រដៅចិត្ត មិនទាន់បានទូន្មាន ចិត្ត មិនទាន់រំលត់កិលេសដោយខ្លួនឯង បុគ្គលនោះឯង នឹងប្រដៅ នឹងទូន្មាន នឹងញ៉ាំងបុគ្គលដទៃឲ្យរំលត់កិលេស ហេតុដូច្នេះនេះ មិនដែលមានទេ ។ ម្ចាស់ ចុន្ទ បុគ្គលណាបានប្រដៅ បានទូន្មាន បានរំលត់កិលេសដោយខ្លួនឯង បុគ្គល

នោះឯង នឹងប្រដៅ នឹងទូន្មាន នឹងញ៉ាំងបុគ្គលដទៃឲ្យរំលត់កិលេស ហេតុ
ដូច្នេះនេះ ទើបមាន ។ ម្នាលចុន្ទ ដូចយ៉ាងបុរសបុគ្គលអ្នកបៀតបៀន មាន
ការមិនបៀតបៀនសម្រាប់រំលត់ ។ បុរសបុគ្គលអ្នកសម្លាប់សត្វ មានចេតនា
វៀរចាកការសម្លាប់សត្វសម្រាប់រំលត់ ។ បុរសបុគ្គលអ្នកកាន់យកទ្រព្យដែល
គេមិនបានឲ្យ មានចេតនាវៀរចាកការកាន់យកទ្រព្យ ដែលគេមិនបានឲ្យ
សម្រាប់រំលត់ ។ បុរសបុគ្គលអ្នកប្រព្រឹត្តធម៌មិនប្រសើរ មានការប្រព្រឹត្ត
ធម៌ប្រសើរសម្រាប់រំលត់ ។ បុរសបុគ្គលអ្នកនិយាយពាក្យកុហក មាន
ចេតនាវៀរចាកពាក្យកុហកសម្រាប់រំលត់ ។ បុរសបុគ្គលអ្នកមានសម្តីញុះញង់
មានចេតនាវៀរចាកសម្តីញុះញង់ សម្រាប់រំលត់ ។ បុរសបុគ្គលអ្នកមានសម្តី
ទ្រគោះ មានចេតនាវៀរចាកសម្តីទ្រគោះសម្រាប់រំលត់ ។ បុរសបុគ្គលអ្នក
និយាយពាក្យឥតប្រយោជន៍ មានចេតនាវៀរចាកការនិយាយពាក្យឥតប្រ-
យោជន៍សម្រាប់រំលត់ ។ បុរសបុគ្គលអ្នកមានចិត្តរំពៃចង់បានទ្រព្យរបស់គេ
មានចិត្តមិនរំពៃចង់បានទ្រព្យរបស់គេសម្រាប់រំលត់ ។ បុរសបុគ្គលអ្នកមាន
ចិត្តចង់ឲ្យគេវិនាស មានការមិនចង់ឲ្យគេវិនាសសម្រាប់រំលត់ ។ បុរស
បុគ្គលអ្នកយល់ខុស មានសេចក្តីយល់ត្រូវសម្រាប់រំលត់ ។ បុរសបុគ្គល
អ្នកមានតម្រិះខុស មានតម្រិះត្រូវសម្រាប់រំលត់ ។ បុរសបុគ្គលអ្នក
មានសម្តីខុស មានសម្តីត្រូវសម្រាប់រំលត់ ។ បុរសបុគ្គលអ្នកមានការងារ
ខុស មានការងារត្រូវសម្រាប់រំលត់ ។ បុរសបុគ្គលអ្នកចិញ្ចឹមជីវិតខុស មាន
ការចិញ្ចឹមជីវិតត្រូវសម្រាប់រំលត់ ។ បុរសបុគ្គលអ្នកមានសេចក្តីព្យាយាមខុស

មានសេចក្តីព្យាយាមត្រូវសម្រាប់រំលត់ ។ បុរសបុគ្គលអ្នកមានសេចក្តីរពក
 ខុស មានសេចក្តីរពកត្រូវសម្រាប់រំលត់ ។ បុរសបុគ្គលអ្នកមានសមាធិខុស
 មានសមាធិត្រូវសម្រាប់រំលត់ ។ បុរសបុគ្គលអ្នកមានញាណខុស មាន
 ញាណត្រូវ សម្រាប់រំលត់ ។ បុរសបុគ្គលអ្នកមានវិមុត្តិខុស មានវិមុត្តិត្រូវ
 សម្រាប់រំលត់ ។ បុរសបុគ្គលអ្នកមានបីនិមិត្តៈគ្របសង្កត់ មានការប្រាស
 ចាកបីនិមិត្តៈសម្រាប់រំលត់ ។ បុរសបុគ្គលអ្នកមានចិត្តរាយមាយ មានការ
 មិនមានចិត្តរាយមាយសម្រាប់រំលត់ ។ បុរសបុគ្គលអ្នកមានសេចក្តីសង្ស័យ
 មានការកន្លងសេចក្តីសង្ស័យសម្រាប់រំលត់ ។ បុរសបុគ្គលអ្នកមានសេចក្តី
 ក្រេវក្រោធន មានសេចក្តីមិនក្រេវក្រោធនសម្រាប់រំលត់ ។ បុរសបុគ្គលអ្នក
 ចង់សេចក្តីក្រោធទុក មានការមិនចង់សេចក្តីក្រោធទុកសម្រាប់រំលត់ ។ បុរស
 បុគ្គលអ្នកលុបគុណគេ មានការមិនលុបគុណគេសម្រាប់រំលត់ ។ បុរសបុគ្គល
 អ្នកប្រណាំងវាសនា មានការមិនប្រណាំងវាសនាសម្រាប់រំលត់ ។ បុរស
 បុគ្គលអ្នកច្រណែន មានការមិនច្រណែនសម្រាប់រំលត់ ។ បុរសបុគ្គលអ្នក
 កំណាញ់ មានសេចក្តីមិនកំណាញ់សម្រាប់រំលត់ ។ បុរសបុគ្គលអ្នកអួតអាង
 មានការមិនអួតអាងសម្រាប់រំលត់ ។ បុរសបុគ្គលអ្នកលាក់ពុត មានការមិន
 លាក់ពុតសម្រាប់រំលត់ ។ បុរសបុគ្គលអ្នករឹងត្អឹង មានសេចក្តីមិនរឹងត្អឹង
 សម្រាប់រំលត់ ។ បុរសបុគ្គលអ្នកមើលងាយគេ មានសេចក្តីមិនមើលងាយ
 គេ សម្រាប់រំលត់ ។ បុរសបុគ្គលដែលគេប្រដៅបានដោយក្រ មានការប្រដៅ
 បានដោយងាយសម្រាប់រំលត់ ។ បុរសបុគ្គលអ្នកមានមិត្តអាក្រក់ មានមិត្ត

លុសសម្រាប់រំលត់ ។ បុរសបុគ្គលអ្នកធ្វេសប្រហែស មានសេចក្តីមិនធ្វេស
ប្រហែសសម្រាប់រំលត់ ។ បុរសបុគ្គលអ្នកមិនជឿ មានការជឿសម្រាប់
រំលត់ ។ បុរសបុគ្គលអ្នកមិនខ្មាសបាប មានសេចក្តីខ្មាសបាបសម្រាប់រំលត់ ។
បុរសបុគ្គលអ្នកមិនខ្លាចបាប មានសេចក្តីខ្លាចបាបសម្រាប់រំលត់ ។ បុរស
បុគ្គលអ្នករៀនសូត្រតិច មានការរៀនសូត្រច្រើនសម្រាប់រំលត់ ។ បុរស
បុគ្គលអ្នកខ្ជិលច្រអូស មានការប្រារព្ធព្យាយាមសម្រាប់រំលត់ ។ បុរសបុគ្គល
អ្នកស្មារតីភ្លេចភ្លាំង មានស្មារតីតម្កល់ខ្ជាប់សម្រាប់រំលត់ ។ បុរសបុគ្គល
អាប័ត្តប្រាជ្ញា មានការបរិបូណ៌ដោយប្រាជ្ញាសម្រាប់រំលត់ ។ បុរសបុគ្គល
អ្នកប្រកាន់តាមសេចក្តីយល់ឃើញរបស់ខ្លួន ប្រកាន់មាំ និងមានលទ្ធិដែលគេ
ឲ្យលះបង់បានដោយក្រ មានសេចក្តីមិនប្រកាន់តាមសេចក្តីយល់ឃើញរបស់
ខ្លួន មិនប្រកាន់មាំ និងមានលទ្ធិដែលគេឲ្យលះបង់បានដោយឆ័យសម្រាប់
រំលត់ ។

[១០៩] ម្នាលចុន្ទ តថាគតបានសម្តែងនូវហេតុនៃសេចក្តីផ្សេងៗហើយ
បានសម្តែងនូវហេតុនៃការកើតឡើងនៃចិត្តហើយ បានសម្តែងនូវហេតុនៃការ
ចៀសវាង (នូវបាបធម៌មានការបៀតបៀនជាដើម) ហើយ បានសម្តែងនូវ
ហេតុនៃការកើតក្នុងជាន់ខ្ពស់ហើយ បានសម្តែងនូវហេតុជាគ្រឿងរំលត់ហើយ
ដោយប្រការដូច្នោះឯង ។ ម្នាលចុន្ទ កិច្ចណាដែលសាស្ត្រា ជាអ្នកស្វែងរក
នូវប្រយោជន៍ ជាអ្នកអនុគ្រោះ គប្បីធ្វើដល់សាវ័កទាំងឡាយ កិច្ចនោះ
តថាគតអាស្រ័យសេចក្តីអនុគ្រោះ បានធ្វើហើយដល់អ្នកទាំងឡាយ ។ ម្នាល

ចុន ពួកអ្នកចូរពិចារណានូវកម្មលសេនាសនៈ នឹងផ្ទះស្ងាត់នុ៎ះចុះ ម្ចាស់ចុន
 ពួកអ្នកកុំប្រមាទឡើយ កុំជាបុគ្គលមានសេចក្តីក្លៅក្រហាយ ស្តាយក្រោយ
 ឡើយ ។ នេះជាពាក្យប្រៀនប្រដៅរបស់យើង ដល់អ្នកទាំងឡាយ ។ លុះ
 ព្រះមានជោគ បានទ្រង់សម្តែងព្រះសូត្រនេះចប់ហើយ ព្រះមហាចុន្ទ៏មាន
 អាយុក៏មានចិត្តត្រេកអរ រីករាយ ចំពោះភាសិតរបស់ព្រះមានព្រះភាគ ។

បទ^(១) ៤៤ ព្រះមានព្រះភាគ បានត្រាស់សម្តែងហើយ
 សន្ធិ^(២) ៥ ព្រះមានព្រះភាគ ក៏បានសម្តែងហើយ សូត្រ
 (នេះ) ឈ្មោះសល្លេខៈ ព្រោះមានសេចក្តីជ្រាលជ្រៅ
 ឧបមាដូចសាគរ ។

សល្លេខសូត្រទី ៨ ចប់



១- បានដល់ ពួកធម៌ មានអាការ ៤៤ គឺមានការមិនបៀតបៀនជាដើម មានភាពជាអ្នក
 លះបង់ទិដ្ឋិបានដោយឆ្ងាយជាទីបំផុត ។ ២- បានដល់ ហេតុជាតំណនៃធម៌ ៥ យ៉ាង គឺសេចក្តី
 ផ្សេងៗ ១ ការកើតឡើងនៃចិត្ត ១ ការចៀសវាង ១ ការកើតក្នុងជាន់ខ្ពស់ ១ ការរំលត់កិលេស
 ១ ។

អដ្ឋកថា

សល្លេខសូត្រ

[១០០] សល្លេខសូត្រមានពាក្យផ្ដើមថា ឯវម្មេ សុតំ ខំអានន្ទ បាន
ស្ដាប់មកហើយយ៉ាងនេះ ដូច្នេះ ។

បណ្ដាបទទាំងនោះ បទថា មហាចុន្ទ ជាឈ្មោះរបស់ព្រះថេរៈអង្គ
នោះ ។ បទថា សាយណ្ឌសមយំ ប្រែថា ក្នុងសាយណ្ឌសមយំ គឺក្នុង
វេលាល្ងាច ។

ទីកំបាំង គឺទីពួនអំពីសត្វ និងសង្ខារទាំងឡាយនោះៗ ឈ្មោះថា ទីពួន
ក្នុងបទថា បដិសល្យាធា វុដ្ឋិតោ ប្រែថា ចេញអំពីទីពួនសម្បទនេះ មានពាក្យ
អធិប្បាយទុកថា បានដល់ ភាពឯកោ គឺការស្ងាត់ ។ បុគ្គលដែលចេញអំពី
ទីនោះ ឈ្មោះថា ជាអ្នកចេញអំពីទីពួនសម្ប ។ តែព្រះបុន្ទត្ថេរ ព្រោះចេញ
អំពីផលសមាបត្តិ ដែលខ្ពង់ខ្ពស់ជាងការពួនសម្បធម្មតា ព្រោះដូច្នោះ ទើប
ព្រះអានន្ទបានពោលថា ចេញអំពីទីពួនសម្បហើយ ។

បទថា ភគវន្តំ អភិវាទេត្វា ប្រែថា កាលថ្វាយបង្គំព្រះមានព្រះភាគ
ហើយ សេចក្ដីថា កាលថ្វាយបង្គំព្រះមានព្រះភាគដោយគោរពដោយសិរសា
គឺត្បូង ប្រកបជាមួយការផ្ដងឡើងនូវម្រាមទាំង ១០ ប្រណម្យហើយ ឬ
កាលថ្វាយបង្គំព្រះមានព្រះភាគហើយ ព្រះអង្គទ្រង់បន្លឺព្រះតម្រាស់យ៉ាងនេះថា
ម្ចាស់បុន្ទ ចូរនៅជាសុខចុះ ។

ពុទ្ធនិយាម

បានឮថា ព្រះមានព្រះភាគ កាលមានអ្នកថ្វាយបង្គំ ទ្រង់បង្ហើបព្រះសូរង

ដែលដូចគ្នានឹងស្ករមាសឡើងហើយ ទ្រង់បន្ទីព្រះសូរសៀង ដូចសំឡេង ព្រហ្មដែលពីរោះត្រចៀក ជាទីជាប់ចិត្ត ដូចគ្នានឹងស្រោចស្រពដោយទឹក អម្រឹត ត្រាស់ប្រារព្ធឈ្មោះបុគ្គលនោះៗ ថា ចូរជាសុខចុះ ដូច្នេះ នេះជា ទំនៀមរបស់ព្រះពុទ្ធទាំងឡាយ ។

ក្នុងរឿងនោះ មានព្រះសូត្រដែលមកជាទីអាងបានដូចតទៅនេះ គឺសក្ក- បញ្ចសូត្រថា កាលបញ្ចសិខទេវបុត្រក្រាបទូលថា បពិត្រព្រះអង្គដ៏ចម្រើន សក្កទេវរាជជាធំជាងពួកទេវតា ព្រមទាំងអមាត្យ ព្រមទាំងបរិសទ្យ សូម ក្រាបថ្វាយបង្គំនូវព្រះបាទទាំងគូ របស់ព្រះមានព្រះភាគដោយត្បូង ព្រះមាន ព្រះភាគទ្រង់ត្រាស់ថា ម្ចាស់បញ្ចសិខៈ សូមឲ្យសក្កទេវរាជ ជាធំជាងពួក ទេវតា ព្រមទាំងអមាត្យ ព្រមទាំងបរិសទ្យ បានសេចក្តីសុខ តាមសេចក្តី ប្រាថ្នាចុះ ព្រោះពួកទេវតា និងមនុស្ស អសុរ នាគ គន្ធា និងសត្វដទៃៗ ជាច្រើនពួក តែងប្រាថ្នាសេចក្តីសុខ ដូច្នេះ កាលបើយ៉ាងនេះ ព្រះតថាគត ទាំងឡាយ ទ្រង់ថ្វាយព្រះពរទេវតា ដែលមានសភាពបែបនោះ ដែលជាអ្នក មានសក្តិធំ គួរបូជាដូចពោលមកហើយ ។

បទថា យា សមា សេចក្តីថា ព្រះបុន្ទបានពោលដល់ទិដ្ឋិដែលត្រូវពោល ដល់ក្នុងឥឡូវនេះ ដូចធ្វើឲ្យនៅចំពោះមុខ ។

បទថា អនេកាហិតា ប្រែថា មានច្រើនយ៉ាង បានដល់ មានច្រើន ប្រការ ។ បទថា ទិដ្ឋិយោ ប្រែថា ទិដ្ឋិទាំងឡាយ បានដល់ មិច្ឆាទិដ្ឋិ ។

បទថា លោកេ ឧប្បជ្ឈន្តិ ប្រែថា កើតឡើងក្នុងលោក សេចក្តីថា

ប្រាកដក្នុងពាក្យសត្វលោក ។

បទថា អត្តវាទបដិសំយុត្តា ប្រែថា ប្រកបដោយអត្តវាទ សេចក្តីថា មិច្ឆាទិដ្ឋិទាំងនេះ ដែលប្រកបដោយអត្តវាទប្រព្រឹត្តទៅហើយ ដោយន័យជា ដើមថា រមែងតាមឃើញរូប ដោយភាពជាអត្តា មាន ២០ យ៉ាង ។

បទថា លោកវាទបដិសំយុត្តា ប្រែថា ប្រកបដោយលោកវាទ និយាយ ប្រារព្ធលោក សេចក្តីថា ប្រព្រឹត្តទៅហើយដោយន័យជាដើមថា អត្តា និងលោកទៀង ។

មិច្ឆាទិដ្ឋិ ៨ យ៉ាង

មិច្ឆាទិដ្ឋិប្រារព្ធអត្តា និងលោកនោះ មាន ៨ ប្រការ ប្រព្រឹត្តទៅហើយ យ៉ាងនេះថា អត្តា និងលោកទៀង ១ អត្តា និងលោកមិនទៀង ១ អត្តា និងលោកទៀងខ្លះ មិនទៀងខ្លះ ១ អត្តា និងលោកទៀងក៏មិនមែន មិនទៀង ក៏មិនមែន ១ អត្តា និងលោកមានទីបំផុត ១ អត្តា និងលោកមិនមានទីបំផុត ១ អត្តា និងលោកមានទីបំផុតខ្លះ មិនមានទីបំផុតខ្លះ ១ អត្តា និងលោក មានទីបំផុតក៏មិនមែន មិនមានទីបំផុតក៏មិនមែន ១ ។

ក្នុងពាក្យជាដើមថា អាទិមេវ ប្រែថា ជាដើមនេះប៉ុណ្ណោះ មានអធិប្បាយ យ៉ាងនេះថា បពិត្រព្រះអង្គដ៏ចម្រើន ភិក្ខុមនសិការធម៌ខាងដើមតែម្យ៉ាង គឺ សូម្បីមិនសម្រេចសោតាបត្តិមគ្គ មនសិការចំពោះធម៌ខាងដើមប៉ុណ្ណោះ ដែលលាយដោយវិបស្សនា មានការលះ និងការរលាស់ចោលនូវទិដ្ឋិទាំង នេះយ៉ាងនេះ គឺទិដ្ឋិទាំងនេះ ដោយឧបាយប៉ុណ្ណោះប៉ុណ្ណោះ បានដូចម្តេច ព្រះ

ថេរៈ សូម្បីខ្លួនលោកមិនមានមានៈក្រៃលែង តែក៏គប្បីជ្រាបថា ហាក់ដូចជា មានៈក្រៃលែង សូរបញ្ញានេះដើម្បីមានៈក្រៃលែង សម្រាប់ភិក្ខុទាំងឡាយ ដែលមានមានៈក្រៃលែង ។

ចំណែកអាចារ្យពួកដទៃពោលថា អន្តេវាសិកទាំងឡាយរបស់ព្រះថេរៈ មានការយល់យ៉ាងនេះថា ការលះទិដ្ឋិទាំងឡាយបានជាសមុច្ឆេទ មានដោយ មនសិការធម៌ខាងដើមប៉ុណ្ណោះក៏មាន ដែលមានការយល់ថា មាន ព្រោះ មានសមាបត្តិជាវិហារធម៌ គឺមានធម៌ជាគ្រឿងដុសខាត់ជាវិហារធម៌ក៏មាន លោកទូលសួរព្រះមានព្រះភាគដើម្បីប្រយោជន៍ដល់អន្តេវាសិកទាំងនោះ ។

[១០១] លំដាប់នោះ ព្រះមានព្រះភាគ កាលទ្រង់សម្តែងឧបាយ សម្រាប់លះទិដ្ឋិទាំងនោះដល់លោក ទើបបានត្រាស់ពាក្យថា យា ឥមា ដូច្នេះ ជាដើមណា ក្នុងពាក្យទាំងនោះមានសេចក្តីពិស្តារថា មានពាក្យថា យត្ថ ចេតា ទិដ្ឋិយោ ឧប្បជ្ឈន្តិ ប្រែថា ទិដ្ឋិទាំងនោះកើតឡើងក្នុងទីណា ដូច្នេះ ជាដើម ព្រះអង្គត្រាស់សំដៅយកបញ្ចក្ខន្ធ អធិប្បាយថា ទិដ្ឋិទាំងនោះកើត ឡើងក្នុងបញ្ចក្ខន្ធទាំងនោះ ដូចដែលត្រាស់ថា ម្នាលភិក្ខុទាំងឡាយ កាលរូប មាន ព្រោះប្រកាន់មាំនូវរូប ទិដ្ឋិកើតឡើងយ៉ាងនេះថា អញ គឺអត្តា និង លោក លះលោកនេះទៅហើយ ក៏គង់មាន ព្រោះថា អត្តានោះ លោកនោះ ជាប់សំទៀង ស្ថិតស្ថេរ ជាប់តគ្នាទៅ មានការមិនប្រែប្រួលទៅជាធម្មតា ។ តែព្រះអង្គត្រាស់ជាឯកវចនៈថា យត្ថ ច ប្រែថា ក្នុងអារម្មណ៍ណា ដោយ អំណាចនៃអារម្មណ៍ មានអធិប្បាយថា ទិដ្ឋិទាំងឡាយកើតឡើងក្នុងអារម្មណ៍

ណា ។ ម្យ៉ាងទៀត ក្នុងពាក្យថា យត្ថ ច ជាដើមនេះ គួរជ្រាបដល់ទិដ្ឋិទាំងនេះ ធ្វើកិច្ចផ្សេងៗ គ្នាយ៉ាងនេះ គឺកើតឡើង ១ នៅដេកត្រាំ ១ ផ្សាយឡើង ១ អធិប្បាយថា ទិដ្ឋិទាំងនេះមានការធ្វើកិច្ចផ្សេងគ្នា ដូច្នេះ គឺទិដ្ឋិទាំងឡាយដោយជាតិរបស់វា ដែលមិនទាន់កើតឡើង ។

កាលកើតឡើង ទ្រង់ត្រាស់ហៅថា កំពុងកើតឡើង ដែលសេពរហូតថ្មីកវៀយៗ មានកម្លាំង កម្លាំងមិនទាន់បាន ទ្រង់ត្រាស់ហៅថា ដេកត្រាំចំណែកដែលជួប គឺកន្លងចេញមកតាមកាយទ្វារ និងវចីទ្វារ ទ្រង់ត្រាស់ហៅថា ផ្សាយឡើង ។

ក្នុងពាក្យទាំងឡាយ មានពាក្យថា តំ ឆេតំ មម ប្រែថា វត្ថុនេះមិនមែនរបស់អញជាដើម គួរជ្រាបអធិប្បាយរបស់បទទាំងនេះមុនថា អារម្មណ៍ដែលចែកប្រភេទជាបញ្ចក្ខន្ធនេះ មិនមែនរបស់អញ សូម្បីអញក៏មិនមែនរបស់នុ៎ះ សូម្បីរបស់នុ៎ះក៏មិនមែនអត្តារបស់អញ ភិក្ខុឃើញបញ្ចក្ខន្ធនោះតាមសេចក្តីពិតដោយបញ្ញាដ៏ប្រពៃយ៉ាងនេះ មានការលះបង់នូវទិដ្ឋិនោះបាន ។

តែព្រោះក្នុងការប្រកាន់ ៣ យ៉ាងនេះ កាលប្រកាន់ ប្រកាន់ដោយអំណាចតណ្ហាថា នុ៎ះរបស់អញ ក៏ឈ្មោះថា ប្រកាន់ដោយតណ្ហាជាគ្រឿងយឺតយូរ ញែកប្រភេទចេញជាតណ្ហាវិបរិត ១០៨ ប្រការ កាលប្រកាន់ប្រកាន់ដោយអំណាចមានថា នុ៎ះជាអញ ឈ្មោះថា ប្រកាន់មានដែលជាគ្រឿងយឺតយូរ ចែកជាប្រភេទ ៩ ប្រការ និងកាលប្រកាន់ ដោយការប្រកាន់ ដោយអំណាចទិដ្ឋិថា នុ៎ះមិនមែនអត្តារបស់អញ ឈ្មោះថា ប្រកាន់

ទិដ្ឋិជាគ្រឿងយឺតយូរ ចែកចេញជា ៦២ ប្រការ ព្រោះដូច្នោះ ព្រះមានព្រះ
 ភាគកាលត្រាស់ថា នុ៎ះមិនមែនរបស់អញ ក៏ឈ្មោះថា ទ្រង់បដិសេធគ្រឿង
 យឺតយូរ ចែកប្រភេទតាមដែលពោលហើយ កាលត្រាស់ថា នុ៎ះមិនមែនអញ
 ក៏ឈ្មោះថា ទ្រង់បដិសេធមានៈ ជាគ្រឿងយឺតយូរ កាលត្រាស់ថា នុ៎ះមិន
 មែនអត្តារបស់អញ ក៏ឈ្មោះថា ទ្រង់បដិសេធទិដ្ឋិជាគ្រឿងយឺតយូរ ។ ម្យ៉ាង
 ទៀត ក្នុងរឿងតណ្ហា មានៈ ទិដ្ឋិ ទាំង ៣ យ៉ាងនេះ តណ្ហា និងមានៈ គប្បី
 ជ្រាបថា តាំងនៅក្នុងពួកជាមួយគ្នានឹងទិដ្ឋិនោះឯង ។

បទថា ឯវមេត្តំ ប្រែថា ឃើញវត្ថុនោះយ៉ាងនេះ គឺឃើញបញ្ចក្ខន្ធនោះ
 ដោយអាការជាដើមថា នុ៎ះមិនមែនរបស់អញយ៉ាងនេះ ។

បទថា យថាក្ខតំ ប្រែថា តាមសេចក្តីពិត គឺតាមសភាវៈ មានពាក្យ
 អធិប្បាយថា តាមដែលមាន អធិប្បាយថា សេចក្តីពិត ខន្ធបញ្ចក្ខៈ មាន
 ដោយអាការយ៉ាងនោះឯង តែខន្ធបញ្ចក្ខៈដែលប្រកាន់ដោយន័យជាដើមថា
 របស់អញ រមែងមិនមាន ដោយអាការយ៉ាងនោះឯង ។

បទថា សម្មប្បញ្ញាយ ប្រែថា ឃើញដោយបញ្ញាដ៏ប្រពៃ សេចក្តីថា
 ឃើញដោយល្អ ដោយវិបស្សនាបញ្ញា មានសោតាបត្តិមគ្គប្បញ្ញាជាបរិយោ-
 សាន ។

បទថា ឯវមេត្តាសំ ប្រែថា លះទិដ្ឋិទាំងនេះយ៉ាងនេះ បានដល់ លះទិដ្ឋិ
 ទាំងនេះដោយឧបាយនេះ ។ ពាក្យថា ការលះការរលាស់ចោលទាំងពួងនេះ
 ជាឈ្មោះនៃការលះកិលេសបានដោយសមុច្ឆេទនោះឯង ។

[១០២] ព្រះមានព្រះភាគ ដែលព្រះមហាចុន្ទត្ថេរស្ថរបញ្ញា ដោយ
អំណាចនៃបុគ្គលដែលមានមានៈក្រៃលែងថា ការលះទិដ្ឋិទាំងឡាយ មាន
ដោយមនសិការធម៌ខាងដើមប៉ុណ្ណោះ ឬមិនមានហ្ន៎ ។ កាលទ្រង់សម្តែងការ
លះទិដ្ឋិដោយសោតាបត្តិមគ្គហើយ ឥឡូវនេះ កាលទ្រង់ចែកឈាននៃបុគ្គល
មានមានៈក្រៃលែងដោយព្រះអង្គឯង ទើបបានត្រាស់ពាក្យថា ហេតុជាទីតាំង
ដូច្នេះជាដើម ។ បុគ្គលមានមានៈក្រៃលែង កើតឡើងដោយសម្គាល់ថា បាន
សម្រេចហើយ ក្នុងធម៌ដែលខ្លួនមិនបានសម្រេច ឈ្មោះថា បុគ្គលមានមានៈ
ក្រៃលែង ក្នុងពាក្យថា **អធិមានិកានំ** នោះ ។ តែអធិមានៈ (មានៈ
ក្រៃលែង) នេះ កាលកើតឡើង មិនកើតឡើងដល់ពាលបុប្ផនៃរូបក
ដល់លោកានុវត្តរឿយៗ ឡើយ និងមិនកើតឡើងដល់អរិយសាវ័កទាំងឡាយ
អធិប្បាយថា អធិមានៈថា អញជាព្រះសកទាគាមី ក៏មិនកើតដល់ព្រះ
សោតាបន្ន អធិមានៈថា អញជាព្រះអនាគាមី នឹងមិនកើតឡើងដល់ព្រះ
សកទាគាមី អធិមានៈថា អញជាព្រះអរហន្ត មិនកើតឡើងដល់ព្រះអនាគាមី
តែកើតចំពោះការកបុគ្គលប៉ុណ្ណោះ បុគ្គលសង្កត់កិលេសបានដោយអំណាច
សមថៈ ឬដោយអំណាចវិបស្សនា បុគ្គលប្រាវត្តវិបស្សនា ហើយព្យាយាម
ប្រឹងប្រែងជានិច្ច ។ សេចក្តីពិត ការកបុគ្គលនោះ កាលមិនឃើញការផ្សាយ
ឡើងនៃកិលេសដែលសង្កត់ទុកដោយសមថៈ ឬដែលសង្កត់ទុកបានដោយ
វិបស្សនា អធិមានៈថា អញជាព្រះសោតាបន្នខ្លះ អញជាព្រះសកទាគាមីខ្លះ
អញជាព្រះអនាគាមីខ្លះ អញជាព្រះអរហន្តខ្លះ នឹងកើតឡើងដូចគ្នានឹងព្រះ

ថេរៈទាំងឡាយ ដែលព្រះធម្មទិន្នត្ថេរអាស្រ័យនៅត្រង់ តលង្គរតិស្សបពិត្ត បានដាស់តឿនហើយ ។

រឿង ព្រះធម្មទិន្នត្ថេរ

បានឮថា ភិក្ខុច្រើនរូបបានតាំងខ្លួននៅក្នុងឱវាទរបស់ព្រះថេរៈ ដែលឧបសម្បទាហើយ មិនយូរឡើយ ក៏នាំគ្នាសម្រេចគុណវិសេស ភិក្ខុសង្ឃអ្នកស្រុកតិស្សមហាវិហារបានជ្រាបព្រឹត្តិកម្មនោះហើយ ដាក់ការយល់ឃើញថា ព្រះថេរៈប្រកបក្នុងរឿងដែលប្រព្រឹត្តទៅមិនបាន លោកទាំងឡាយ ចូរនាំព្រះថេរៈមក ហើយបានបញ្ជូនភិក្ខុច្រើនរូបទៅ ។ ភិក្ខុទាំងនោះ ទៅដល់ហើយ បានប្រាប់ថា បពិត្រលោកម្ចាស់ធម្មទិន្ន ភិក្ខុសង្ឃហៅរកលោកម្ចាស់ ។ លោកពោលថា លោកទាំងឡាយគួរស្វែងរកខ្លួន ឬអ្នកដទៃ ។ ភិក្ខុទាំងឡាយប្រាប់ថា បពិត្រលោកសប្បុរស យើងទាំងឡាយស្វែងរកខ្លួន ។ ព្រះថេរៈនោះបានឲ្យកម្មជ្ជានដល់ភិក្ខុទាំងនោះ ។ ភិក្ខុទាំងនោះបានសម្រេចអរហត្តទាំងអស់គ្រប់រូប ។ ទើបភិក្ខុសង្ឃបញ្ជូនភិក្ខុពួកដទៃទៅទៀត ភិក្ខុដែលសង្ឃបញ្ជូនទៅយ៉ាងនេះអស់វារៈ ៣ ដង ក៏បានសម្រេចអរហត្តដូចគ្នាទាំងអស់ ហើយនៅជាមួយព្រះថេរៈនោះ ។ បន្ទាប់អំពីនោះមក ភិក្ខុសង្ឃឃើញថា ភិក្ខុដែលទៅហើយ មិនត្រឡប់មក ទើបបញ្ជូនភិក្ខុដែលជាថេរៈចាស់មួយរូបទៅទៀត ព្រះថេរៈចាស់នោះកាលទៅដល់ហើយ បានពោលថា បពិត្រលោកម្ចាស់ធម្មទិន្ន ភិក្ខុសង្ឃសម្មាសម្ពុទ្ធសមាសាវាហារបញ្ជូនភិក្ខុមកឯសម្មាសម្ពុទ្ធរបស់លោកម្ចាស់ អស់វារៈ ៣ ដង តែលោកម្ចាស់មិនធ្វើការគោរពអាណត្តិសង្ឃ

មិនមកតាមពាក្យសង្ឃ ។ ព្រះថេរៈឆ្លើយថា សេចក្តីនេះដូចម្តេច ហើយឲ្យ
 ព្រះថេរៈចាស់នោះទទួលយកបាត្រ និងចីវរ ដោយមិនចាំបាច់ចូលបណ្ណ-
 សាលា ហើយចេញទៅមួយរំពេចនោះឯង ។ លោកបានគេចចេញទៅកាន់
 ហង្គនវិហារ ក្នុងចន្លោះផ្លូវ ។ ក្នុងហង្គនវិហារនោះ មានមហាថេរៈមួយរូបមាន
 វស្សា ៦០ កន្លងហើយ ប្តេជ្ញាខ្លួនជាព្រះអរហន្ត ដោយមានដំក្រែកលែង ព្រះ
 ថេរៈចូលទៅរកលោក ថ្វាយបង្គំ ធ្វើបដិសណ្ឋារៈ ហើយបានសាកសួរដល់
 គុណធម៌ដែលបានសម្រេច ។ ព្រះថេរៈពោលថា អើ ធម្មទិន្ន កិច្ចដែល
 បព្វជិតគប្បីធ្វើ ខ្ញុំបានធ្វើស្រេចយូរហើយ ឥឡូវនេះ ខ្ញុំក៏មានវស្សា ៦០
 ប្លាយហើយ ។ ធម្មទិន្នភិក្ខុសាកសួរថា លោកម្ចាស់ញ៉ាំងឬទ្ធិបានខ្លះឬទេ
 លោកឆ្លើយថា បាន ធម្មទិន្នភិក្ខុប្រាប់ថា សាធុ លោកម្ចាស់ សូមនិម្មិត
 ដីកំពុងដើរមកត្រង់ចំពោះមុខចុះ ព្រះថេរៈទទួលនិមន្តន៍ហើយ បាននិម្មិតដី
 ធំដែលប្រកបដោយគដលក្ខណៈ ៧ ប្រការ ចុះប្រេងដីក្លាហាន លើកកន្ទុយ
 ស៊ីកប្រមោយចូលក្នុងមាត់ ស្ទុះមកចំពោះមុខ ហាក់ដូចជាយកក្អកទាំង ២
 ចាក់ទម្ងន់ លោកឃើញដីនិម្មិតនោះដែលខ្លួននិម្មិតឯង ខ្លាច ផ្ដើមនឹងគេចទៅ
 ក្នុងវេលានោះឯង លោកក៏ដឹងខ្លួនថា អាត្មាអញ មិនទាន់បានជាព្រះអរហន្ត
 ទើបអង្គុយច្រហោងទៀបបាទមូលរបស់ព្រះធម្មទិន្ន ហើយពោលថា សូម
 លោកម្ចាស់ ជាទីពឹងរបស់ខ្ញុំចុះ ព្រះធម្មទិន្នបាននិយាយល្អឯចិត្តព្រះថេរៈថា
 បពិត្រលោកម្ចាស់ លោកម្ចាស់កុំសោយសោក កុំទោមនស្សឡើយ មានដំ
 ក្រែកលែងកើតឡើងចំពោះការកបុគ្គលទាំងឡាយប៉ុណ្ណោះហើយបានឲ្យកម្មដ្ឋាន

ដល់ព្រះថេរៈ។ តាំងនៅក្នុងឱវាទរបស់លោកហើយ បានសម្រេចព្រះអរហត្ត ។

សូម្បីព្រះថេរៈមួយរូបទៀត ដែលនៅត្រង់ចិត្តលតាបពិតក៏ដូចគ្នា ។ ព្រះធម្មទិន្នចូលទៅរក ហើយសួរយ៉ាងនោះដូចគ្នា ។ ទាំងលោកក៏បានព្យាករយ៉ាងនោះដូចគ្នា ។ បន្ទាប់អំពីនោះ ព្រះធម្មទិន្នក៏បានពោលនឹងលោកថា លោកម្ចាស់សម្តែងឫទ្ធិបានខ្លះឬទេ ព្រះថេរៈទទួលពាក្យថា បាន ។ ព្រះធម្មទិន្នប្រាប់លោកថា បពិត្រលោកម្ចាស់ ល្អហើយ សូមលោកម្ចាស់និម្មិតស្រះបោក្ខរណីមួយចុះ ព្រះថេរៈបាននិម្មិតតាមសំណូមពរ ព្រះធម្មទិន្នប្រាប់ថា បពិត្រលោកម្ចាស់ សូមលោកម្ចាស់និម្មិតឡើងនូវគុម្ពឈូកក្នុងស្រះនេះផងចុះ ។ ព្រះថេរៈបាននិម្មិតគុម្ពឈូកឡើង ។ ព្រះធម្មទិន្នសំណូមពរថា សូមលោកម្ចាស់និម្មិតសរីរៈស្រ្តីម្នាក់ឈរច្រៀងរាំ ដោយសំឡេងដ៏ពីរោះនៅលើផ្កាឈូកនោះចុះ ។ ព្រះថេរៈក៏និម្មិតស្រីនោះ ។ ទើបព្រះធម្មទិន្នប្រាប់ថា សូមលោកម្ចាស់សម្លឹងពិនិត្យស្រីនោះឃើញ ហើយលោកក៏ចូលប្រាសាទទៅ កាលព្រះថេរៈសម្លឹងស្រីដែលនិម្មិតឡើងនោះ កិលេសដែលសង្កត់ទុកអស់កាល ៦០ ឆ្នាំ ក៏កម្រើកឡើងក្នុងកាលនោះ លោកដឹងខ្លួន ទើបសូមរៀនកម្មដ្ឋានក្នុងសម្មាភារបស់ព្រះធម្មទិន្ន បានសម្រេចអរហត្តដូចព្រះថេរៈរូបមុន ។

ឯព្រះធម្មទិន្ន ក៏បានទៅកាន់តិស្សមហាវិហារតាមលំដាប់ និងក្នុងវេលានោះ ព្រះថេរៈទាំងឡាយ បោសលានព្រះចេតិយ ហើយអង្គុយចម្រើនកម្មដ្ឋាន ញ៉ាំងបីតិ មានព្រះពុទ្ធជាអារម្មណ៍ឲ្យកើតឡើង ។ បានឮថា ការធ្វើ

យ៉ាងនេះ ជាកិច្ចវត្ថុរបស់ភិក្ខុទាំងនោះ ។ ព្រោះហេតុនោះ ទើបមិនមានព្រះ
 ថេរៈសូម្បីតែមួយរូប ក្នុងបណ្តាព្រះថេរៈទាំងនោះ និយាយជាមួយនឹងព្រះ
 ធម្មទិន្នត្រូវថា សូមលោកម្ចាស់ដាក់បាត្រ និងបីវត្ថុត្រង់នេះ ។ តែដឹងថា
 នេះជាព្រះធម្មទិន្ន ទើបនាំគ្នាសួរបញ្ជានឹងលោក លោកឆ្លើយដោះប្រស្នាដែល
 សួរបាន ដូចគ្នានឹងដាវដ៏មុត កាត់ទងឈូកឲ្យដាច់ដោយស្រួល ដូច្នោះហើយ
 យកម្រាមជើងសង្កត់មហាប្រិច័តី ហើយនិយាយថា បពិត្រលោកដ៏ចម្រើន
 មហាប្រិច័តីនោះ សូម្បីមិនមានចិត្ត ក៏គង់ដឹងគុណតម្លៃរបស់ធម្មទិន្ន តែ
 លោកទាំងឡាយមិនដឹង ទើបពោលគាថានេះថា បពិត្រលោកម្ចាស់ដ៏ចម្រើន
 ផែនដីនេះ មិនមានចិត្ត គង់ស្គាល់គុណតូចធំ ចំណែកលោកម្ចាស់ទាំងឡាយ
 មានចិត្ត តែមិនស្គាល់គុណតូចធំ ។

ក្នុងវិចិត្រនោះឯង លោកក៏បានហោះឡើងទៅលើអាកាស ទៅកាន់
 តលង្គតិស្សបពិត្តនោះឯង ។

[១០៣] អធិមានៈ រមែងកើតឡើងដល់ការកបុគ្គល ដូចដែលពោល
 មកហើយនេះប៉ុណ្ណោះ ។ ព្រោះដូច្នោះ ព្រះមានព្រះភាគ កាលទ្រង់ចែក
 ឈាន ដោយអំណាចនៃភិក្ខុទាំងឡាយ ដែលមានសភាពដូច្នោះ ទើបត្រាស់
 ពាក្យថា ឋានំ ទោ បន ជាដើម ។

បទថា ឋានំ ទោ បន នោះ មានអធិប្បាយថា ហេតុនេះមាន មិនមែន
 មិនមាន គឺភិក្ខុបង្ខំក្នុងសាសនានេះស្ងាត់ចាកកាមទាំងឡាយ ។ បេ។ ចូល
 បឋមជ្ឈានដែលជាសាធារណៈដល់បរិព្វាជក ក្រៅសាសនាទាំងឡាយ ។

តែពាក្យណាពោលថា តស្ម ឯវេស្ស សល្លេខេន វិហារមិ ប្រែថា លោកគប្បីមានការយល់យ៉ាងនេះថា អាត្មាអញ នៅដោយសល្លេខធម៌ គឺ ធម៌ជាគ្រឿងដុសខាត់កិលេស សេចក្តីថា បដិបទាណា រមែងដុសខាត់ កិលេសបាន អាត្មាអញនៅដោយបដិបទានោះ ពាក្យនោះមិនត្រឹមត្រូវ ។ ព្រោះថា ឈានរបស់ភិក្ខុដែលមានមានៈក្រៃលែង មិនជាសល្លេខធម៌ ឬ សល្លេខបដិបទាឡើយ ។

ព្រោះហេតុអ្វី ព្រោះមិនជាបាទរបស់វិបស្សនា អធិប្បាយថា លោក ចូលឈាន កាលចេញចាកឈានហើយ ក៏មិនពិចារណាសង្ខារទាំងឡាយ ។ ឯឈានក៏ធ្វើត្រឹមតែឲ្យចិត្តរបស់លោកជាឯកគ្គតាប៉ុណ្ណោះ ។ លោកក៏ជាអ្នក នៅសប្បាយក្នុងបច្ចុប្បន្ន ។ ព្រោះដូច្នេះ ព្រះមានព្រះភាគ កាលទ្រង់សម្តែង អត្ថនោះ ទើបបានត្រាស់ថា ម្ចាស់ចុន្ទ ឈានធម៌ទាំងនោះ តថាគតមិនហៅ ថា ជាសល្លេខធម៌ក្នុងវិន័យរបស់ព្រះអរិយៈឡើយ តែឈានធម៌ទាំងនោះ តថាគតហៅថា ទិដ្ឋធម្មសុខវិហារធម៌ ក្នុងអរិយវិន័យ ។

បទថា ឯតេ ប្រែថា ទាំងនោះ ក្នុងព្រះពុទ្ធវចនៈនោះ គប្បីជាបថា ជាពហុវចនៈ ដោយអំណាចនៃឈាន មានពាក្យអធិប្បាយថា ឯតេ យោគជា បឋមជ្ឈានធម្មា ប្រែថា ធម៌ គឺបឋមជ្ឈានទាំងនោះ ម្យ៉ាងទៀត ជាពហុវចនៈ ដោយអំណាចនៃសមាបត្តិ អធិប្បាយថា បឋមជ្ឈាន សូម្បីឈានមួយ តែប្រព្រឹត្តទៅដោយការចូលរឿយៗ ក៏ដល់នូវភាពជារបស់ច្រើនបាន ។ ម្យ៉ាង ទៀត ជាពហុវចនៈ ដោយអំណាចនៃអារម្មណ៍ អធិប្បាយថា បឋមជ្ឈាន

សូម្បីតែមួយក៏ដល់នូវភាពជាបរិស្ថានបាន ដោយការប្រព្រឹត្តទៅក្នុងអា-
រម្មណ៍ទាំងឡាយ មានបរិក្ខេបសិលាជាដើម ក្នុងទុតិយជ្ឈាន តតិយជ្ឈាន និង
ចតុត្ថជ្ឈានក៏ន័យនេះ ។

តែក្នុងអរូបជ្ឈានទាំងឡាយ ពាក្យថា ទាំងនោះ គប្បីជ្រាបថា ជាពហុវចនៈ
ដោយអំណាចនៃហេតុទាំង ២ ក្នុងឈានមុន ចតុត្ថជ្ឈាននោះឯង ព្រោះ
មិនមានការផ្សេងគ្នានៃអារម្មណ៍ ។ ព្រោះហេតុនៃអង្គផង អារម្មណ៍ផងរបស់
អរូបជ្ឈានទាំងនោះស្ងប់ អធិប្បាយថា រលត់ឥតមានសេសសល់ផង ល្អិត
ផង ព្រោះដូច្នោះ អង្គក្តី អារម្មណ៍ទាំងនោះក្តី គប្បីជ្រាបថា ទ្រង់ត្រាស់ទុក
យ៉ាងនេះថា ឈានធម៌ទាំងនោះ ជាធម៌ស្ងប់ ជាវិហារធម៌ (សន្តវិហារ-
ធម៌) ។ នេះជាការពង្រីកទូទៅរបស់អរូបជ្ឈានទាំង ៤ នោះ ។ ឯការ
ពង្រីកសេចក្តីពិសេស គួរពោលតាមទំនងបទជាដើមថា ព្រោះកន្លងរូបសញ្ញា
ទៅដោយអាការទាំងពួង ។ ការពង្រីកសេចក្តីនោះ បានពោលអធិប្បាយទុក
គ្រប់យ៉ាង ក្នុងគម្ពីរវិសុទ្ធិមគ្គហើយ ដូច្នេះ ។

[១០៤] ព្រោះហេតុដែលវិហារធម៌ គឺឈានរបស់ភិក្ខុដែលមាន
អធិមានៈ មិនជាសាល្លោកវិហារធម៌ ព្រោះមិនជាបាទរបស់វិបស្សនា ព្រោះថា
លោកចូលឈាន កាលចេញចាកឈានហើយ មិនបានពិចារណាសង្ខារ
ទាំងឡាយឡើយ តែទិដ្ឋធម្មសុខវិហារធម៌របស់លោក ត្រឹមតែធ្វើឲ្យចិត្តជា
ឯកគ្គតាយ៉ាងនេះ ព្រោះដូច្នោះ ព្រះមានព្រះភាគ កាលទ្រង់សម្តែងអត្ថនោះ
ទើបទ្រង់ចែករូបជ្ឈាន និងអរូបជ្ឈានទុកតទៅនេះ កាលទ្រង់សម្តែងរឿងនោះ

និងសល្ខេឧធម៌នោះ ដោយអាការ ៤៤ យ៉ាង ទើបត្រាស់ពាក្យថា **ឥធិ ខោ បន វោ** ដូច្នេះជាដើម ។

ហេតុអ្វីធម៌ទាំងឡាយ មានអវិហិង្សាជាដើមប៉ុណ្ណោះ ក្រៅពីសមាបត្តិ ទាំង ៨ យ៉ាង ទើបព្រះមានព្រះភាគត្រាស់ជាសល្ខេឧធម៌ ។

ព្រោះធម៌ទាំងឡាយ មានអវិហិង្សាជាដើមជាបាទរបស់វិបស្សនា ដែល ជាលោកុត្តរបាន ។

ដែលពិតនោះ សមាបត្តិទាំង ៨ របស់បុគ្គលទាំងឡាយខាងក្រៅពុទ្ធសាសនា ជាបាទរបស់វដ្តៈប៉ុណ្ណោះ ។ តែក្នុងពុទ្ធសាសនា សូម្បីសរណគមន៍ ក៏គប្បីជ្រាបថា ជាបាទរបស់លោកុត្តរធម៌បាន តាមព្រះសូត្រនេះ ដោយចំពោះ នឹងពោលទៅថ្មីដល់ធម៌ទាំងឡាយ មានអវិហិង្សាជាដើមនោះ ។

ម្យ៉ាងទៀត ទានដែលបុគ្គលឲ្យដល់បុគ្គល ដែលដល់ព្រះរតនត្រ័យជា សរណៈក្នុងពុទ្ធសាសនា មានផលច្រើនជាងទានដែលឲ្យដល់បុគ្គលខាងក្រៅ សាសនាដែលបានសមាបត្តិ ៨ សូម្បីមានអភិញ្ញា ៥ ក៏ដោយ ។ ព្រោះថា ក្នុងទុក្ខិណាវិក័ត្តសូត្រ ព្រះមានព្រះភាគទ្រង់សំដៅយកសេចក្តីនេះ ទើបបាន ត្រាស់ថា ទុក្ខិណាមានផលគុណដោយសែនកោដិ ទាយកគប្បីសង្ឃឹមបាន ព្រោះឲ្យទានដល់បុគ្គលក្រៅសាសនា ដែលប្រាសចាកការត្រេកអរក្នុងកាម ទាំងឡាយ តែទុក្ខិណាមានផលរាប់មិនបាន ប្រមាណមិនកើត ទាយកគប្បី សង្ឃឹមបាន ព្រោះឲ្យទានដល់អ្នកបដិបត្តិដើម្បីធ្វើឲ្យជាក់ច្បាស់នូវសោតាបត្តិ- ផល នឹងពោលទៅថ្មីដល់ព្រះសោតាបន្ន ។

សេចក្តីពិត បុគ្គលបដិបត្តិដើម្បីធ្វើឲ្យជាក់ច្បាស់នូវសោតាបត្តិផល ក្នុង
ទក្ខិណាវិភង្គសូត្រ ព្រះអង្គទ្រង់បំណងយកតាំងអំពីការដល់សរណៈជាដើម
ទៅ នេះជាការប្រកបសេចក្តីតាមព្រះបាលីក្នុងព្រះសូត្រនេះប៉ុណ្ណោះ ។

ឯក្នុងការពណ៌នាសេចក្តីតាមលំដាប់បទសេចក្តីដូច្នេះ បទថា **សធិ** នេះ
ជាពាក្យសម្តែងរឿង មានការមិនបៀតបៀនជាដើម ។ ពាក្យថា **ទោ បន**
ត្រឹមតែជានិបាត ។ ពាក្យថា **វោ** ជាឆ្លើយវិភង្គ ប្រើក្នុងអត្ថនៃតតិយាវិភង្គ ។

ក្នុងពាក្យថា **សធិ** ជាដើមនេះ មានអត្ថន័យសន្ធឹកដូច្នេះ ម្ចាស់ចុន្ទ
អ្នកទាំងឡាយគួរធ្វើការដុះខាត់កិលេស (សាល្លោក) ក្នុងរឿងការបៀត
បៀនជាដើមនេះ ដែលតថាគតពោលដោយន័យជាដើមថា បុគ្គលដទៃនឹង
ជាអ្នកបៀតបៀនគ្នា ។ ព្រះមានព្រះភាគ កាលត្រាស់ដោយសន្ធឹកយ៉ាង
នេះហើយ ឥឡូវនេះ កាលទ្រង់ពង្រីកសេចក្តីឲ្យពិស្តារ ទើបត្រាស់ពាក្យ
ជាដើមថា បុគ្គលពួកដទៃនឹងជាអ្នកបៀតបៀនគ្នា តែយើងទាំងឡាយ ជាអ្នក
មិនបៀតបៀនគ្នា ព្រោះរឿងនេះ អ្នកទាំងឡាយ គួរបំពេញសាល្លោកធម៌ដូច
ដែលពោលមកនេះ ។

ក្នុងចំនួនពាក្យទាំងនោះ ពាក្យថា **បរេ** ប្រែថា បុគ្គលដទៃ បានដល់
បុគ្គលណាក៏ដោយ ដែលប្រកបសាល្លោកធម៌នេះឡើយ ។

ពាក្យថា **វិហឹសកា ភវិស្សន្តិ** ប្រែថា នឹងជាអ្នកបៀតបៀនគ្នា សេចក្តី
ថា នឹងជាអ្នកបៀតបៀនសត្វទាំងឡាយ ដោយគ្រឿងបៀតបៀនទាំងឡាយ
មានបាតដៃ ឬដុំដីជាដើម ។

ពាក្យថា មយមេត្ថ អវិហាសកា ភវិស្សាម (យើងទាំងឡាយ) នឹង ជាអ្នកមិនបៀតបៀនគ្នាក្នុងរឿងនេះ ។ សេចក្តីថា ឯយើងទាំងឡាយ នឹងជា អ្នកមិនបៀតបៀនគ្នា ព្រោះរឿងដែលជាហេតុឲ្យអ្នកដទៃបៀតបៀនគ្នាយ៉ាង នេះប៉ុណ្ណោះ គឺយើងទាំងឡាយ នឹងនៅជាមួយគ្នា ដោយមិនឲ្យកើតការបៀត បៀនគ្នាឡើយ ។

បទថា សតិ សល្លេខា ករណីយោ ប្រែថា ព្រោះហេតុយ៉ាងនេះ ការ ដុសខាត់កិលេសជាវត្ថុដែលគួរធ្វើ សេចក្តីថា អ្នកទាំងឡាយគួរធ្វើសល្លេខ- ធម៌យ៉ាងនេះ ។ ការមិនបៀតបៀនគ្នានោះឯង គប្បីជ្រាបថា ជាសល្លេខធម៌ ក្នុងទីនេះ ។ ព្រោះថា ការមិនបៀតបៀនគ្នា នឹងដុសខាត់កិលេស គឺកាត់ការ បៀតបៀនគ្នាបាន ព្រោះដូច្នេះ ទើបត្រាស់ថា សល្លេខ ។ គ្រប់បទ ក៏ន័យ នេះ ។ តែមានការប្លែកគ្នាយ៉ាងនេះ គឺទិដ្ឋក្នុងពាក្យថា បរេ មិច្ឆាទិដ្ឋិ ប្រែថា អ្នកដទៃនឹងជាអ្នកមានការធ្វើខុស នេះគប្បីជ្រាបថា ព្រះអង្គត្រាស់ទិដ្ឋិ ដោយ ទ្រង់សង្គ្រោះយកមិច្ឆាទិដ្ឋិច្នុងក្រោយរបស់កម្មបថ (អកុសលកម្មបថ ១០) របស់មិច្ឆត្ថចូលជាមួយគ្នា ។ ម្យ៉ាងទៀត សម្មាទិដ្ឋិក្នុងឋានៈ ដែលត្រាស់ថា យើងទាំងឡាយ នឹងជាអ្នកមានការយល់ត្រូវក្នុងរឿងនេះ និងកម្មបថ ក្នុង ពាក្យថា យើងទាំងឡាយ នឹងជាអ្នករៀបចំកុណាណាតិបាត ក្នុងរឿងនេះជា ដើម នេះនឹងមានជាក់ច្បាស់ ក្នុងសម្មាទិដ្ឋិសូត្រដោយពិស្តារ ឯមិច្ឆាទិដ្ឋិក្នុង មិច្ឆត្ថជាដើម នឹងជាក់ច្បាស់ក្នុង ទ្វេធាវិតក្កសូត្រ (ខាងមុខ) ។

តែអត្ថដែលពោលតទៅនេះ ជាការសង្ខេបក្នុងកម្មបថ និងមិច្ឆត្ថនេះ ។

ជនពួកណា ញ៉ាំងសត្វមានជីវិតឲ្យធ្លាក់ក្នុងទៅ ព្រោះហេតុនោះ ជនទាំងនោះ ឈ្មោះថា វាណាតិវាតី អធិប្បាយថា ជាអ្នកសម្លាប់សត្វមានជីវិត ។

ជនពួកណាកាន់យកវត្ថុដែលគេមិនបានឲ្យ ព្រោះហេតុនោះ ជនទាំងនោះ ឈ្មោះថា អធិន្ទាធាយី អធិប្បាយថា អ្នកលួចរបស់អ្នកដទៃ ។

ជនពួកណា ប្រព្រឹត្តធម៌មិនប្រសើរ គឺធម៌ខ្មៅ បានដល់ អាក្រក់ ព្រោះហេតុនោះ ជនទាំងនោះ ឈ្មោះថា អព្រហ្មចារី អធិប្បាយថា ជាអ្នកសេពមេប៉ុនធម្ម ឯជនពួកណា ប្រព្រឹត្តធម៌ប្រសើរ គឺបដិបទាប្រសើរបំផុត ព្រោះហេតុនោះ ជនទាំងនោះឈ្មោះថា ព្រហ្មចារី អធិប្បាយថា ជាអ្នករៀនមេប៉ុនធម្ម ។ ព្រហ្មចរិយៈគប្បីជ្រាបថា ជាសល្លេខធម៌ ក្នុងពាក្យថា យើងទាំងឡាយ នឹងជាអ្នកប្រព្រឹត្តព្រហ្មចរិយៈ ព្រោះហេតុនេះ ។ ព្រោះថា ព្រហ្មចរិយៈគឺការប្រព្រឹត្តធម៌ប្រសើរ រមែងដុះសាត់កម្ចាត់អព្រហ្មចរិយៈបាន ។ ជនពួកណាពោលកុហក ព្រោះហេតុនោះ ជនទាំងនោះ ឈ្មោះថា មុសាវាធិ អធិប្បាយថា ជាអ្នកពោលវាចាទេ គឺឡេះឡោះ ដែលបៀតបៀនប្រយោជន៍របស់អ្នកដទៃ ។

ពួកជនណា ឈ្មោះថា មានបិសុណាវាចា ព្រោះមានវាចាញុះញង់ ។

ពួកជនដែល ឈ្មោះថា មានផុសវាចា ព្រោះមានវាចាគ្រោតគ្រោត បៀតបៀនវត្ថុជាទីស្រឡាញ់របស់អ្នកដទៃ ។

ជនពួកណានិយាយរោយរាយ គឺឥតប្រយោជន៍ ព្រោះហេតុនោះ ជន

ទាំងនោះ ឈ្មោះថា សម្មបលាមី ។

ជនពួកណា រមែងសម្លឹងរំពៃ ព្រោះហេតុនោះ ជនទាំងនោះ ឈ្មោះថា មានអភិជ្ឈាជាប្រក្រតី អធិប្បាយថា ជាអ្នកចង់បានទ្រព្យរបស់អ្នកដទៃ ។

ពួកជនដែលឈ្មោះថា មានចិត្តព្យាបាទ ព្រោះមានចិត្តព្យាបាទ គឺជាចិត្តកាច ។

ពួកជនដែលឈ្មោះថា មានការយល់ឃើញខុស ព្រោះការឃើញខុស គឺលាមក បានដល់ ដែលអ្នកប្រាជ្ញតិះដៀល អធិប្បាយថា ប្រកបដោយនត្តិកទិដ្ឋិ មានជាដើមថា ទានដែលឲ្យហើយមិនមានផល ដែលទាក់ទងក្នុងអកុសលកម្មបឋម និងទិដ្ឋិដែលមិននាំសត្វចេញចាកវដ្តៈ ដែលទាក់ទងក្នុងមិច្ឆត្ត គឺការយល់ខុស ។

តែពួកជនដែលឈ្មោះថា មានការឃើញត្រូវ ព្រោះមានការឃើញប្រពៃ គឺស្អាត បានដល់ បុគ្គលដែលអ្នកប្រាជ្ញសរសើរ អធិប្បាយថា ប្រកបដោយការឃើញថា សត្វមានកម្មជាបឋមខ្លួន ថាទានដែលឲ្យហើយមានផល ដែលទាក់ទងក្នុងអកុសលកម្មបឋម និងការឃើញក្នុងមគ្គ ដែលទាក់ទងដោយសម្មត្តការយល់ត្រូវ ។

បទថា មិច្ឆាសង្ខប្បា បានដល់ ការត្រិះរិះក្នុងអកុសលដែលមិនប្រព្រឹត្តទៅតាមសេចក្តីពិត និងមិនមានគ្រឿងនាំសត្វចេញចាកវដ្តៈ ។

ក្នុងមិច្ឆាវាចាជាដើម ក៏មានន័យនេះ ។ តែមានការប្លែកគ្នាដូច្នេះថា

សេចក្តីថា ធម្មតាមិច្ឆាសតិ ដូចគ្នានឹងមិច្ឆាសង្ខប្បជាដើម មិនជាធម៌

ណាមួយដោយចំពោះ គឺមិនមានធម៌ណាមួយ ។ តែពាក្យថា មិច្ឆាសតិនេះ ជាឈ្មោះរបស់ខន្ធ ដែលជាអកុសលក្ខន្ធទាំង ៤ ដែលប្រព្រឹត្តទៅហើយ សម្រាប់បុគ្គលដែលគិតដល់អតីត ។ សូម្បីពាក្យណាដែលព្រះមានព្រះភាគ ត្រាស់ថា ម្ចាស់ភិក្ខុទាំងឡាយ តថាគតពោលថា អនុស្សតិនោះមាន មិន មែនមិនមាន ដែលបានដល់អនុស្សតិរបស់បុគ្គល ដែលតាមរក្សាដល់ការបាន បុត្រ តាមរក្សាដល់ការបានលាភ ឬតាមរក្សាដល់ការបានយស ។ សូម្បី ពាក្យនោះ គប្បីជ្រាបថា ព្រះអង្គត្រាស់សំដៅយកការកើតឡើងដោយសតិ បដិរូបរបស់អ្នកគិតដល់រឿងនោះៗ ។

មោហៈដែលកើតឡើងដោយអំណាចការគិតដល់ឧបាយ ក្នុងការធ្វើបាប ទាំងឡាយ និងដោយអាការនៃការធ្វើអាក្រក់ និងពិចារណាថា អញធ្វើល្អ ហើយ គប្បីជ្រាបថា ជាមិច្ឆាញាណ ក្នុងពាក្យថា មិច្ឆាញាណ៍ គឺបុគ្គល មានការជឿនុសនេះ ។

បុគ្គលទាំងឡាយដែលប្រកបដោយមិច្ឆាញាណនោះ ឈ្មោះថា មិច្ឆា- ញាណ៍ ឯបច្ចវេក្ខណញាណចែកប្រភេទជា ៧៩ យ៉ាង ព្រះអង្គត្រាស់ហៅ ថា សម្មាញាណ ក្នុងបទថា សម្មាញាណ៍ គឺបុគ្គលមានការជឿនុសនេះ ។ បុគ្គលទាំងឡាយដែលប្រកបដោយសម្មាញាណនោះ ឈ្មោះថា សម្មាញាណ៍ ពាក្យថា មិច្ឆាវិមុត្តិ ជាអ្នកមានការរួចផុតខុស គឺមិនទាន់រួចផុតឡើយ តែ មានការសម្គាល់យ៉ាងនេះថា យើងទាំងឡាយរួចផុតហើយ ឬមានការសម្គាល់ ថា ការមិនរួចផុត ថាជាការរួចផុត ។

ក្នុងមិច្ឆាវិមុត្តិនោះ មានអត្ថដូច្នេះ ពពួកជនឈ្មោះថា **មិច្ឆាវិមុត្តិ** ព្រោះ មានការរួចផុតខុស គឺអាក្រក់ បានដល់ វិបរិត ។ ម្យ៉ាងទៀត ពាក្យថា **មិច្ឆាវិមុត្តិ** នេះ ជាឈ្មោះរបស់ខន្ធដែលជាអកុសល ដែលប្រព្រឹត្តទៅដោយ អាការដូចពោលមកហើយ ។ ឯធម៌ដ៏សេសដែលសម្បយុត្តដោយផល វៀរ អង្គទាំង ៨ មានសម្មាទិដ្ឋិជាដើម គប្បីជ្រាបថា វិមុត្តិ ។ វិមុត្តិនោះ គប្បី ជ្រាបថា ជាសល្ខេធម៌ ព្រោះកម្ចាត់មិច្ឆាវិមុត្តិ ហើយស្ថិតនៅ ។

ព្រះមានព្រះភាគ កាលទ្រង់ឲ្យកិក្ខុទាំងឡាយប្រកបក្នុងសម្មាវិមុត្តិនោះ ទើបត្រាស់ពាក្យជាដើមថា យើងទាំងឡាយ នឹងជាអ្នកមានសម្មាវិមុត្តិ ក្នុង រឿងនេះ អ្នកទាំងឡាយ គួរបំពេញសល្ខេធម៌យ៉ាងនេះ អកុសលទាំង ៣ បន្ទាប់អំពីនេះទៅ ព្រះអង្គត្រាស់ដោយអំណាចនៃនិវរណៈ តែព្រោះព្រះ មានព្រះភាគត្រាស់ហើយ ក្នុងកម្មបឋមទាំងឡាយយ៉ាងនេះថា បុគ្គលសម្លឹង រំពៃ មានចិត្តព្យាបាទ ទើបគួរជ្រាបថា ព្រះអង្គត្រាស់និវរណៈ ២ ខាងដើម ហើយ ។ ក្នុងចំនួននិវរណៈទាំង ៣ នោះ ពួកជនដែលត្រូវបឺនមិទ្ធិចោម រោមហើយ គឺគ្របសង្កត់ហើយ ដូច្នេះ ទើបឈ្មោះថា **ឋិនមិទ្ធិបរិយុដ្ឋិតា** គឺបុគ្គលត្រូវឆ្អឹងឆ្អាយនៅកងកំបៀតបៀនហើយ ។

ពួកជនដែលឈ្មោះថា **ឧទុត្តា** ប្រែថា មានការរាយមាយ ព្រោះប្រកប ដោយការរាយមាយ ។

ពួកជនដែលមានឈ្មោះថា **វិចិត្តិច្ឆា** ព្រោះកំពុងសង្ស័យ គឺមិនអាចធ្វើ ការសម្រេចចិត្តបាន ។

អកុសលទាំង ១០ មានការក្រោធជាដើម ទ្រង់ត្រាស់ទុកដោយអំណាច
នៃឧបក្កិលេស ក្នុងចំនួនឧបក្កិលេសទាំងឡាយ មានការក្រោធទាំងនោះជា
ដើម ពាក្យដែលគួរពោលទាំងអស់ ខ្ញុំបានពោលទុកហើយ ក្នុងធម្មទាយាទ
សូត្រ និងវត្ថុបមសូត្រ ។

តែក្នុងសូត្រនេះ មានអត្ថវចនៈដូច្នេះ បទថា កោធនា ប្រែថា សេចក្តី
ក្រោធ គឺមានការក្លោក្រហាយជាប្រក្រតី ។

បទថា ឧបនាហិ ប្រែថា ចងសេចក្តីក្រោធ គឺ មានការក្រោធជា
ប្រក្រតី ម្យ៉ាងទៀត ឈ្មោះថា ឧបនាហិ ព្រោះបុគ្គលទាំងនោះ មានការចង
ក្រោធទុក ។ មក្ខិ ប្រែថា បុគ្គលលុបគុណ បលាសិ ប្រែថា បុគ្គលវាយ
ចូកស្មើ ក៏ដូចគ្នា ។

ពួកជនដែលឈ្មោះថា សស្សុក្ខិ ព្រោះច្រណែន ។ ពួកជនឈ្មោះថា
មន្ទេរី ព្រោះកំណាញ់ ម្យ៉ាងទៀត ព្រោះជនទាំងនោះ មានការកំណាញ់ ។

ជនពួកណាប្រព្រឹត្តអួតអាង ជនទាំងនោះឈ្មោះថា សងា ប្រែថា អ្នក
អួត មានពាក្យអធិប្បាយថា មិនពោលដោយប្រពៃ ពាក្យថា សងា នេះ
ជាឈ្មោះរបស់ពួកជន ដែលប្រកបដោយហេតុធ្វើឲ្យថាកទាប ។

មាយារបស់ជនទាំងនោះមាន ដូច្នោះ ទើបជនទាំងនោះឈ្មោះថា មាយារី
អ្នកមានមាយា ។

ពួកជនឈ្មោះថា វេន្ទា ប្រែថា រឹងត្អឹង ព្រោះប្រកបដោយការរឹងត្អឹង ។
ពួកជនឈ្មោះថា មានមានៈក្រៃលែង ព្រោះប្រកបដោយការមើលងាយ ។

ឯធម៌ដែលជាចំណែកសុក្កធម៌ គប្បីជ្រាបដោយន័យនៃធម៌ដែលផ្ទុយគ្នា ដែលបានពោលទុកហើយ ។

បទថា ទុព្វចារ សេចក្តីថា ជាអ្នកលំបាកទូន្មាន គឺប្រដៅ យ៉ាងណាហើយ អត់ធន់មិនបាន ។ ពួកជនដែលផ្ទុយគ្នានឹងបុគ្គលប្រដៅក្រនោះ ឈ្មោះថា សុវចារ ។ ពួកជនដែលឈ្មោះថា វាបមិត្តា ព្រោះមានមិត្តអាក្រក់ ដូចទេវទត្តជាដើម ។

ពួកជនដែលឈ្មោះថា កល្យាណមិត្តា ព្រោះមានមនុស្សល្អ គឺព្រះពុទ្ធ ឬសាវ័កទាំងឡាយ ដូចជាព្រះសាវ័កបុត្រជាដើមជាមិត្ត ។

ពួកជនដែលផ្ទុយគ្នានឹងបុគ្គលមិនប្រមាទហើយ ដោយអំណាចការបណ្តោយចិត្ត ក្នុងកាយទុច្ចរិតជាដើម គប្បីជ្រាបថា បមិត្តា ។

ទាំង ៣ យ៉ាងនេះ ព្រះអង្គត្រាស់ទុកដោយបកិណ្ឌកៈ ចំណែក ៧ យ៉ាង មានភាពជាអ្នកមិនមានសទ្ធាជាដើម ព្រះអង្គត្រាស់ទុកដោយជាអស្សុទ្ធម្ម ។ ក្នុងចំនួន ៧ យ៉ាងនោះ ពួកជនដែលឈ្មោះថា មិនមានសទ្ធា ព្រោះមិនមានការជឿក្នុងវត្ថុទាំង ៣ គឺព្រះរតនត្រ័យ ។ ក្នុងធម៌ដែលជាចំណែកសុក្កធម៌ គប្បីជ្រាបអធិប្បាយដូច្នេះ ជនពួកណាជាអ្នកមានសទ្ធា ដូច្នោះ ជនទាំងនោះ ឈ្មោះថា ជាអ្នកជឿ ឬឈ្មោះថា មានសទ្ធា ព្រោះមានការជឿ ពួកជនដែលឈ្មោះថា អហិរិកៈ ព្រោះមិនមានការខ្មាស ។

បទថា អហិរិក នេះ ជាឈ្មោះរបស់បុគ្គលមិនខ្មាសចំពោះការបដិបត្តិក្នុងអកុសលធម៌ ។

ពួកជនឈ្មោះថា **ហិរិមនា** ព្រោះមានការខ្មាសក្នុងចិត្ត ឬមានចិត្តប្រកប
ដោយការខ្មាស ។

ជនពួកណាមិនខ្លាចចំពោះបាប ដូច្នោះ ទើបជនទាំងនោះ ឈ្មោះថា
អនោត្តប្បី មានអធិប្បាយថា មិនខ្លាចចំពោះការប្រព្រឹត្តអកុសលធម៌ ។ តែ
បុគ្គលដែលផ្ទុយគ្នានឹងបុគ្គលនោះ ឈ្មោះថា **ឡត្តប្បី** គឺបុគ្គលខ្លាចបាប ។

ពួកជនដែលឈ្មោះថា **អប្បសុតា** ព្រោះមានការសិក្សាតិច តែការ
តិចមិនគួរកាន់យកថា បានដល់ ការតិចតួច ។ ត្រូវកាន់យកថា មិនមាន
សោះ ។ ព្រោះថា បុគ្គលមិនមានការសិក្សា គឺសុត្តៈ ។ គឺគ្មានការសិក្សា
ព្រះមានព្រះភាគត្រាស់ហៅថា បុគ្គលខ្វះការសិក្សា គឺសុត្តៈ ។

តែពួកជនដែលឈ្មោះថា **ឧបាស្សុតា** ព្រោះមានការសិក្សា គឺសុត្តៈ
ច្រើន ពាក្យថា **ឧបាស្សុតា** នេះ ជាឈ្មោះរបស់ពួកជនដែលចេះពុទ្ធភាសិត
គឺកថា សូម្បីមួយរឿង ដោយស្មាត់ជំនាញ ហើយបដិបត្តិសមគួរដល់ការ
បដិបត្តិ ។

ពួកជនដែលឈ្មោះថា **កុសីតា** ព្រោះលិចចុះកាន់ការៈដែលគួរឆ្លើម
ពាក្យនេះជាឈ្មោះរបស់បុគ្គលសាបសូន្យចាកសេចក្តីព្យាយាមហើយ ។

ពួកជនឈ្មោះថា **អារទ្ធវិរយា** ព្រោះមានសេចក្តីព្យាយាមដែលប្រាស
ហើយ ពាក្យនេះជាឈ្មោះរបស់ពួកជនដែលប្រកបដោយសម្មាវាយាមៈ ។

ពួកជនដែលឈ្មោះថា **មន្តស្សតិ** ព្រោះមានសតិរាយមាយហើយ មាន
ពាក្យអធិប្បាយថា មានសតិសាបសូន្យហើយ ។

ពួកជនឈ្មោះថា ឧបដ្ឋិតស្សតី ព្រោះមានសតិដែលខ្លួនតាំងទុកជិត ស្មិទ្ធហើយ ។ ពាក្យថា ឧបដ្ឋិតស្សតី នេះ ជាឈ្មោះរបស់បុគ្គលបដិបត្តិ ទាំងឡាយ ដែលមានសតិទល់គ្នានឹងអារម្មណ៍ជានិច្ច ។

ពួកជនដែលឈ្មោះថា ទុប្បញ្ញា ព្រោះជាអ្នកមានបញ្ញាអាក្រក់ មាន ពាក្យអធិប្បាយថា មានបញ្ញាវិនាសហើយ ។ ពួកជន ឈ្មោះថា បញ្ញា- សម្បន្នោ ព្រោះដល់ព្រមដោយបញ្ញា ។

តែបញ្ញាក្នុងទីនេះគប្បីជ្រាបថា បានដល់ វិបស្សនាបញ្ញា ព្រោះថា អង្គ ប្រកបវិបស្សនាមានមកគ្រប់ចំនួនក្នុងទីនេះ ព្រោះដូច្នោះ ទើបបុរាណចារ្យ រចនាទុកថា បញ្ញានេះ គឺវិបស្សនាបញ្ញាប៉ុណ្ណោះ ។ តទៅនេះ កាលទ្រង់ សម្តែងទិដ្ឋិមិននាំសត្វចេញចាកវដ្តៈតែម្យ៉ាងប៉ុណ្ណោះ ដែលធ្វើអន្តរាយចំពោះ គុណធម៌ដែលជាលោកុត្តរ ដោយអាការ ៣ យ៉ាង ទើបត្រាស់ពាក្យថា សន្និដ្ឋិបរាមាសី បុគ្គលអ្នកស្វាបអង្កែលនូវទិដ្ឋិរបស់ខ្លួនជាដើម ។

ក្នុងពាក្យថា សន្និដ្ឋិបរាមាសី ជាដើមនោះ គប្បីជ្រាបអធិប្បាយដូច្នេះ ថា ពួកជនដែលឈ្មោះថា សន្និដ្ឋិបរាមាសី ព្រោះប្រកាន់នូវទិដ្ឋិរបស់ខ្លួន ។

ពួកជនដែលឈ្មោះថា អធានតាហិ ព្រោះប្រកាន់ទុកមាំ ព្រោះប្រកាន់ មាំ លោកហៅថា អធាន សេចក្តីថា បុគ្គលប្រកាន់មាំ ។ ពួកជនឈ្មោះថា សុប្បដិទិស្សតី ព្រោះឃើញហេតុដែលត្រឹមត្រូវហើយ ក៏រលាស់ចោល នូវលទ្ធិចាស់ ។ តែពួកជនដែលឈ្មោះថា ទុប្បដិទិស្សតី ព្រោះរលាស់បាន ដោយលំបាក បានដល់ ស្អិត អធិប្បាយថា ឃើញហេតុជាច្រើន ក៏មិនអាច

លះបង់បាន ។ ពាក្យថា ធុប្បជិនិស្សត្តិ នេះ ជាឈ្មោះរបស់ពួកជនដែល
 ប្រកាន់មាំក្នុងទិដ្ឋិ ដែលកើតឡើងដល់ខ្លួនថា វត្ថុនេះប៉ុណ្ណោះពិត សូម្បីព្រះ
 ពុទ្ធជាដើម ក៏ទ្រង់ចង្អុលបង្ហាញ សម្តែងហេតុឲ្យស្តាប់ ក៏មិនរលាស់ចោល
 អធិប្បាយថា បុគ្គលប្រភេទនេះស្តាប់រឿងណាមួយ ជារឿងធម៌ក្តី មិនមែន
 ធម៌ក្តី ប្រមូលរឿងទាំងអស់នោះទុកខាងក្នុងនោះឯងថា អាចារ្យរបស់យើងទាំង-
 ឡាយពោលទុកយ៉ាងនេះ យើងទាំងឡាយបានស្តាប់មកយ៉ាងនេះ ។ ដូច
 អណ្តើកលាក់អវយវៈទាំងឡាយទុកខាងក្នុងស្នូករបស់ខ្លួន គឺប្រកាន់ទិដ្ឋិនោះ
 ទុក មិនលែងចោល ដូចការត្របាក់របស់ក្រពើ ។ ឯធម៌ស គប្បីជ្រាប
 ដោយបរិយាយផ្ទុយគ្នាដែលពោលមកហើយ ។

[១០៥] ព្រះមានព្រះភាគ កាលទ្រង់សម្តែងសល្លេខធម៌ដោយអាការ
 ៤៤ ប្រការ យ៉ាងនេះហើយ ដើម្បីទ្រង់សម្តែងថា សូម្បីការកើតឡើងនៃចិត្តក្នុង
 សល្លេខធម៌នោះ ក៏ជាធម៌មានឧបការៈច្រើន ទើបបានត្រាស់ពាក្យថា តថាគត
 ពោលចំពោះការឡើងនៃចិត្ត ... ជាដើម ។

បទថា ចិត្តប្បាធម្មិ ទោ អហំ ជាដើមនោះ មានអត្ថថា ម្ចាស់ចុន្ទ
 សូម្បីការកើតឡើងនៃចិត្តក្នុងកុសលធម៌ទាំងឡាយ តថាគតក៏ពោលថា មាន
 ឧបការៈច្រើន នឹងពោលថ្វីក្នុងរឿងការចាត់ចែងធ្វើដោយកាយ និងដោយ
 វាចា គឺ ធ្វើធម៌ទាំងនោះ និងបង្គាប់ដោយចិត្តថា អ្នកទាំងឡាយចូរនាំគ្នាធ្វើ
 ឬ ការរៀន ការសាកសួរជាដើម ដូចគ្នានឹងចិត្តដួងដំបូងដែលកើតឡើង
 ព្រោះថា ព្រះមានព្រះភាគទ្រង់សម្តែងថា ការចាត់ចែងធ្វើនោះ មានឧបការៈ

ច្រើនដោយចំណែកមួយប៉ុណ្ណោះឯង ។

សួរថា ហេតុអ្វី សូម្បីការកើតឡើងនៃចិត្តក្នុងកុសលធម៌ទាំងនោះ ទើបមានឧបការៈច្រើន ឆ្លើយថា ព្រោះធ្វើប្រយោជន៍ និងសេចក្តីសុខមកឲ្យដោយចំណែកមួយ ព្រោះជាហេតុនៃការធ្វើតាមលំដាប់ផងដែរ ។

ពិតហើយ ការកើតឡើងនៃចិត្តថា អញនឹងឲ្យទាន ដោយទំនើងខ្លួនឯង ក៏ជាហេតុនាំប្រយោជន៍ និងសេចក្តីសុខមកឲ្យ ដោយចំណែកមួយ និងទាំងជាហេតុឲ្យធ្វើតាមលំដាប់ផងដែរ ។ ព្រោះការគិតកើតឡើងយ៉ាងនេះ (ក្នុងថ្ងៃដំបូង) នោះឯង ក្នុងថ្ងៃទី ២ ទើបបិទផ្លូវធំ សាងបារាំង ហើយឲ្យទានដល់ភិក្ខុ ១០០ អង្គ ឬ ១០០០ អង្គ បានប្រាប់អ្នកផងថា សូមនិមន្តសូមបូជា សូមអង្គាសភិក្ខុសង្ឃចុះ ដូច្នេះ ការកើតឡើងនៃចិត្តថា អញនឹងប្រគេនចីវរ សេនាសនៈ និងកេសជ្ជៈដល់ព្រះសង្ឃយ៉ាងនេះ ដោយទំនើងខ្លួនឯង ក៏ជាហេតុនាំប្រយោជន៍ឧបការៈ និងសេចក្តីសុខមកឲ្យបានដោយចំណែកមួយ ហើយទាំងជាហេតុឲ្យធ្វើតាមលំដាប់ ដោយប្រការដូច្នេះ ។ ពិតហើយ ព្រោះមានចិត្តកើតឡើងយ៉ាងនេះឯង ទើបបុគ្គលចាត់ចែងត្រៀមចីវរជាដើម នាំគ្នាប្រគេន ។

ក្នុងការដល់សរណៈជាដើមក៏មានន័យនេះ អធិប្បាយថា បុគ្គលកើតគំនិតឡើងមុននោះឯងថា អាត្មាអញនឹងដល់សរណៈ ខាងក្រោយ ទើបទទួលសរណៈដោយកាយ ឬដោយវាចា ម្យ៉ាងទៀត បុគ្គលកើតការគិតឡើងនោះឯងថា អញនឹងសមាទានសីលមានអង្គ ៥ មានអង្គ ៨ ឬមានអង្គ ១០

ហើយទើបសមាទានដោយកាយ ឬដោយវាចា ។ ឯបុគ្គលបួសហើយ ក៏
 មានគំនិតឡើង (មុន) ដូចគ្នាថា អញនឹងតាំងនៅក្នុងសីល ៤ ហើយ
 ទើបញ្ចាំងសីលដែលគួរឲ្យបរិបូណ៌ដោយកាយ និងវាចា ឲ្យបរិបូណ៌ ។
 បុគ្គលកើតការគិតឡើង (មុន) ថា អញនឹងរៀនព្រះពុទ្ធវចនៈ ហើយទើប
 រៀនព្រះពុទ្ធវចនៈបាន ១ និកាយ ២ និកាយ ៣ និកាយ ៤ និកាយ ឬ ៥
 និកាយ ។

គួរនាំរឿងចិត្តប្បាទមកសម្តែងយ៉ាងនេះ ដោយអំណាចនៃការសមាទាន
 ធុតង្គ ការរៀនកម្មដ្ឋាន ការបរិកម្មកសិណ ការចូលឈាន (ការចម្រើន)
 វិបស្សនា មគ្គ ផល បច្ចេកពោធិញ្ញាណ សម្មាសម្ពោធិញ្ញាណ ព្រោះថា
 ការកើតគំនិតឡើងថា អញនឹងជាព្រះពុទ្ធ ដោយទំនើងខ្លួនឯង ក៏ជាហេតុនាំ
 ប្រយោជន៍ និងសេចក្តីសុខមកឲ្យបាន ដោយចំណែកមួយហើយនោះ ជា
 ហេតុឲ្យធ្វើតាមលំដាប់ផងដែរ អធិប្បាយថា ព្រោះកាលមានគំនិតឡើង
 យ៉ាងនេះឯង សម័យតមក ទើប (ពោធិសត្វ) បំពេញបារមីដោយកាយ
 និងវាចា អស់កាល ៤ អសន្ធូយ្យ និងមួយសែនកប្ប ហើយបានត្រាស់
 ដឹង ទ្រង់យាងប្រោសសត្វលោក ព្រមទាំងទេវលោក ឲ្យឆ្លងផុតឱ្យសង្សារ
 សូម្បីកើតការគិតឡើងក្នុងកុសលធម៌គ្រប់យ៉ាង ក៏មានឧបការៈច្រើន ដូច
 ពណ៌នាមកនេះ តែការធ្វើតាមលំដាប់ដោយកាយវាចា គប្បីជ្រាបថា មាន
 ឧបការៈក្រៃលែងនោះឯង ។ ព្រះមានព្រះភាគ កាលទ្រង់សម្តែងចិត្តប្បាទ
 ទាំងនោះ ទើបត្រាស់ពាក្យថា ម្ចាស់ចុន្ទ ព្រោះហេតុនោះឯង ជាដើម ។

ពាក្យនោះ ដោយអត្ថប្រាកដជាក់ច្បាស់ហើយ ។

[១០៦] ព្រះមានព្រះភាគ កាលទ្រង់សម្តែងចិត្តប្បាទក្នុងសល្លេខធម៌ ដែលទ្រង់សម្តែងហើយដោយអាការ ៤៤ យ៉ាង ថាមានឧបការៈច្រើនយ៉ាង នេះហើយ ឥឡូវនេះ កាលទ្រង់សម្តែងសល្លេខធម៌នោះឯងថា ជាផ្លូវនៃការ សម្រេចប្រយោជន៍ ទើបត្រាស់ពាក្យថា សេយ្យថាវិ ប្រែថា យ៉ាងណាជា ដើម ។ ពាក្យនោះ អធិប្បាយថា ម្នាលចុន្ទ ឧបមាដូចមានផ្លូវដែលមិនរាប ស្មើ ពោរពេញទៅដោយដង្គត់ បន្ទា និងថ្ម ត្រូវមានផ្លូវដទៃដែលរាបស្មើ ដូចបរិវេណដែលពង្រាបទុកល្អហើយ ដើម្បីចៀសវាង គឺដើម្បីវៀរផ្លូវដែល មិនរាបស្មើនោះ យ៉ាងណា ម្យ៉ាងទៀត មានកំពង់ទឹកដែលមិនរាបស្មើ មាន ដង្គត់ មានថ្ម និងរណ្តៅ បរិបូណ៌ទៅដោយអន្តរាយ មានក្រពើ និងមករជា ដើម ត្រូវមានកំពង់ទឹកដែលរាបស្មើ ជម្រាលទៅតាមលំដាប់ ដូចគ្នានឹងកាំ ជណ្តើរ ដើម្បីចៀសវាង គឺដើម្បីវៀរកំពង់ទឹកដែលមិនរាបស្មើនោះ ដែល បុគ្គលដើរទៅហើយ ឆៀងចុះកាន់ស្ទឹង ឬស្រះ ហើយងូតទឹក ឬឡើងមកបាន ដោយស្រួល យ៉ាងណា ។ ម្នាលចុន្ទ អវិហិន្សា ក៏ដូច្នោះដូចគ្នានោះឯង ដូច គ្នានឹងផ្លូវដែលរាបស្មើ និងកំពង់ដែលរាបល្អ មានដើម្បីចៀសវាងបុគ្គលអ្នក មានវិហិន្សា ជាអ្នកប្រកបដោយការបៀតបៀន ដែលដូចគ្នានឹងកំពង់ដែលមិន រាបស្មើ ។ សេចក្តីពិត ផ្លូវដែលរាបស្មើ និងកំពង់ដែលរចនាហើយ មាន ដើម្បីវៀរផ្លូវដែលមិនរាបស្មើ និងកំពង់ទឹកដែលមិនរាបល្អ យ៉ាងណា អ្នក បដិបត្តិដើម្បីវៀរវិហិន្សា និងដើម្បីទំនុកបម្រុងខ្លួនដោយអវិហិន្សា ក៏ដូច្នោះ

ដូចគ្នា នឹងទាញយកមនុស្សគតិ ឬទេវតាគតិ សោយសម្បត្តិ ឬឆ្លងផុត
លោកបានដោយងាយ ។ គ្រប់បទគួរប្រកបដោយទំនងនេះដូចគ្នា ។

[១០៧] ព្រះមានព្រះភាគ កាលទ្រង់សម្តែងសាល្លោកធម៌ថា ជាផ្លូវនៃ
ការជួបនូវប្រយោជន៍យ៉ាងនេះហើយ ឥឡូវនេះ ដើម្បីទ្រង់សម្តែងការដែល
សាល្លោកធម៌ ឲ្យដល់នូវការខ្ពង់ខ្ពស់ ទើបត្រាស់ពាក្យថា សេយ្យថាបិ ជា
ដើម ។ ពាក្យនោះមានអធិប្បាយថា ម្នាលចុន្ទ អកុសលធម៌ដែលឲ្យកើត
បដិសន្ធិ ឬមិនឲ្យកើតក្តី សូម្បីកាលឲ្យបដិសន្ធិហើយ នឹងឲ្យកើតវិបាក ឬ
មិនឲ្យកើតក្តី ទាំងអស់នោះដោយជាតិហើយ នឹងមានឈ្មោះយ៉ាងនេះថា
អធាការវន្តមនីយ ប្រែថា ជាធម៌ធ្វើឲ្យដល់ការថោកទាប ព្រោះអកុសលធម៌
ទាំងនោះ ក្នុងវេលាឲ្យកើតវិបាក ជាវិបាកដែលមិនគួរប្រាថ្នា មិនគួរពេញចិត្ត
យ៉ាងណា ចំណែកកុសលធម៌ដែលឲ្យកើតបដិសន្ធិ ឬមិនឲ្យកើតក្តី កាលឲ្យ
បដិសន្ធិហើយ នឹងឲ្យកើតវិបាក ឬមិនឲ្យកើតក្តី ទាំងអស់នោះ ដោយជាតិ
ហើយ នឹងមានឈ្មោះយ៉ាងនេះថា ឧបរិការវន្តមនីយ ប្រែថា ជាធម៌ឲ្យដល់
នូវភាពខុត្តម ព្រោះកុសលធម៌ទាំងនោះ ក្នុងវេលាឲ្យវិបាក ជាវិបាកដែលគួរ
ប្រាថ្នា ពេញចិត្ត យ៉ាងណា ។ ម្នាលចុន្ទ បុរសបុគ្គលអ្នកបៀតបៀន មាន
ការមិនបៀតបៀន សម្រាប់ញ៉ាំងខ្លួនបានខ្ពស់ ក៏មានឧបមេយ្យយ៉ាងនោះ ។
ក្នុងរឿងនោះ មានការប្រៀបធៀបរវាងឧបមា និងឧបមេយ្យដូចតទៅនេះ ។
អកុសលធម៌ទាំងអស់នោះ ជាធម៌ឲ្យដល់នូវការថោកទាប យ៉ាងណា សូម្បី
វិហិន្សិតម្យ៉ាង ដែលជាធម៌ឲ្យដល់នូវការថោកទាប សម្រាប់បុគ្គលអ្នកមាន

វិហិន្សា ក៏ដូច្នោះ ។ ចំណែកកុសលធម៌ទាំងអស់ ជាធម៌ឲ្យដល់នូវការខ្ពង់ខ្ពស់ យ៉ាងណា សូម្បីអវិហិន្សាតែម្យ៉ាង ដែលជាធម៌ឲ្យដល់នូវភាពខ្ពង់ខ្ពស់ សម្រាប់បុគ្គលដែលមិនមានវិហិន្សាក៏យ៉ាងនោះ ។ គួរប្រៀបធៀបអកុសល និងអកុសលផង កុសល និងកុសលផង ដោយឧបាយនេះឯង ។ បានឮថា ក្នុងរឿងនេះមានអធិប្បាយ ដូចតទៅនេះថា

[១០៨] ព្រះមានព្រះភាគ កាលទ្រង់សម្តែងសល្ខេខធម៌ ថាជាធម៌ឲ្យ ដល់នូវខ្ពង់ខ្ពស់យ៉ាងនេះហើយ ឥឡូវនេះ ដើម្បីទ្រង់សម្តែងថា សល្ខេខធម៌ ជាធម៌អាចញ៉ាំងកិលេសនៃបុគ្គលនោះឲ្យរលត់ដោយជុំវិញ ឲ្យដល់និព្វាន ទើបត្រាស់ពាក្យថា សោ វត ចុន្ទ ជាដើម ។ បណ្តាបទទាំងនោះ បទថា សោ សម្តែងដល់បុគ្គលប្រភេទដែលពោលមកហើយ ។

គួរជ្រាបដល់ការនាំយកពាក្យឧទ្ទេសនេះថា យោ នៃបទថា សោ នោះ មកភ្ជាប់គ្នាក្នុងគ្រប់បទយ៉ាងនេះថា ម្នាលចុន្ទ បុគ្គលណាមុជចុះក្នុងភក់ គឺ កាមគុណដោយខ្លួនឯង បុគ្គលនោះឯង នឹងជួយស្រង់បុគ្គលដទៃ ដែលមុជចុះ ក្នុងភក់ គឺកាមគុណដូចគ្នា ហេតុដូច្នេះនេះ មិនមែនមានទេ ។ បុគ្គលលិចចុះ ក្នុងភក់ជ្រៅ ព្រះមានព្រះភាគត្រាស់ហៅថា បសិបបសិបន្នោ ប្រែថា បុគ្គល លិចចុះក្នុងភក់ តែមិនមែនហៅក្នុងព្រះអរិយវិន័យឡើយ ។

ក្នុងអរិយវិន័យ ទ្រង់ត្រាស់ហៅបញ្ចកាមគុណថា បសិប ប្រែថា ភក់ ។ ពាលបុប្ផជនលិចចុះក្នុងបញ្ចកាមគុណនោះ ឈ្មោះថា បសិបន្ទ ។

ព្រោះដូច្នោះ គួរជ្រាបការប្រកបអត្ថក្នុងពាក្យនេះថា សោ វត ចុន្ទ ជា

ដើមនេះ ម្ចាស់ចុន្ទ បុគ្គលខ្លះលិចចុះក្នុងភក់ជ្រៅ រហូតដល់ច្រមុះ នឹងចាប់
 ដៃ ឬក្បាលបុគ្គលម្នាក់ទៀត ដែលលិចចុះក្នុងភក់នោះជាមួយគ្នា ហើយទាញ
 ឡើងមក សេចក្តីនេះ ជាហេតុដែលប្រព្រឹត្តទៅមិនបាន អធិប្បាយថា ហេតុ
 ដែលបុគ្គលនឹងជួយស្រង់បុគ្គលនោះ ឲ្យឡើងទៅឈរនៅលើគោកបានដូច
 ម្តេច បុគ្គលដែលលិចចុះក្នុងភក់ គឺបញ្ចកាមគុណខ្លួនឯង ក៏ដូច្នោះដូចគ្នា នឹង
 ស្រង់អ្នកដទៃដែលលិចក្នុងភក់ដូចគ្នានោះឡើងមក ហេតុនោះ ទើបសេចក្តី
 នេះ ជាហេតុដែលប្រព្រឹត្តទៅមិនបាន ។

ក្នុងរឿងនេះ គប្បីមានពាក្យសួរថា ព្រះពុទ្ធតម្រាស់នោះ គង់មិនត្រឹម
 ត្រូវ ព្រោះថា ជនទាំងឡាយបានស្តាប់ធម្មទេសនារបស់ភិក្ខុ ភិក្ខុនី ឧបាសក
 និងឧបាសិកាទាំងឡាយដែលនៅជាបុប្ផជន ហើយបានសម្រេចធម៌ក៏មាន ព្រោះ
 ដូច្នោះ បុគ្គលលិចចុះក្នុងភក់ ទើបឈ្មោះថា ស្រង់អ្នកដទៃដែលលិចចុះក្នុង
 ភក់ដូចគ្នាឡើងបាន ។

គួរវិសជ្ជនាថា ពាក្យនោះ មិនគួរឃើញយ៉ាងនោះ ។ សេចក្តីពិត ព្រះ
 មានព្រះភាគប៉ុណ្ណោះ ទ្រង់លើកឡើងបានក្នុងរឿងដែលពោលនោះ ។ ឯព្រះ
 ធម្មកថិកទាំងឡាយ បានទទួលក៏ត្រឹមតែពាក្យសរសើរប៉ុណ្ណោះ ដូចគ្នានឹង
 អ្នកអានព្រះហស្តលេខា ដែលព្រះរាជាទ្រង់បញ្ជូនទៅដូច្នោះ ។ ពិតហើយ
 ព្រះហស្តលេខា ដែលព្រះរាជាបញ្ជូនទៅត្រង់ជនបទជាយដែន បុគ្គលទី
 នោះអានព្រះរាជហស្តលេខាមិនចេញ ក៏ឲ្យបុគ្គលដែលអាចអានបានអាន រួច
 នាំគ្នាស្តាប់អត្ថព្រះហស្តលេខានោះ បង្កើនទទួលដោយគោរពថា ជាព្រះបរម-

រាជឱង្ការ ហើយបុគ្គលទាំងនោះ មិនមានការគិតថា នេះជាបញ្ហារបស់អ្នក
 អាន ឯបុគ្គលអ្នកអានព្រះរាជហស្តលេខា ក៏បានទទួលត្រឹមតែការសរសើរ
 ប៉ុណ្ណោះថា អានដោយពាក្យសម្តីច្បាស់លាស់ មិនអាក្រក់អ្នក យ៉ាងណា ។
 ព្រះធម្មកថិកទាំងឡាយ ចាប់ពីព្រះសារីបុត្រ សម្តែងធម៌បានក៏ពិត ទោះយ៉ាង
 នោះ លោកទាំងនោះក៏ដូច្នោះដូចគ្នា គឺដូចគ្នានឹងអ្នកអានព្រះរាជហស្តលេខា
 ចំណែកព្រះធម្មទេសនានោះ ក៏ជាព្រះទេសនារបស់ព្រះមានព្រះភាគនោះឯង
 ដូចគ្នានឹងព្រះបរមរាជឱង្ការ ។ ម្យ៉ាងទៀត ជនពួកណាស្តាប់ធម្មទេសនា
 ហើយ បានសម្រេចធម៌ ព្រះមានព្រះភាគនោះឯង គប្បីជ្រាបថា ទ្រង់លើក
 បុគ្គលទាំងនោះឡើង ឲ្យផុតភក់ ។ ឯព្រះធម្មកថិកក៏បានត្រឹមតែពាក្យសរសើរ
 ប៉ុណ្ណោះថា សម្តែងធម៌ដោយពាក្យច្បាស់លាស់ មិនអាក្រក់អ្នក ព្រោះដូច្នោះ
 ទើបព្រះពុទ្ធតម្រាស់នេះត្រឹមត្រូវពិត ។ ឯធម៌ដែលជាចំណែកស គប្បីជ្រាប
 ដោយបរិយាយដែលផ្ទុយគ្នា នឹងការពោលមកហើយ ។

ម្យ៉ាងទៀត គប្បីជ្រាបវិនិច្ឆ័យក្នុងពាក្យនេះថា អនន្តោ ប្រែថា បុគ្គល
 មិនបានទូន្មាន អវិនិច្ឆេតោ បុគ្គលមិនទាន់បានប្រៀនប្រដៅ អវិនិព្វតោ បុគ្គល
 រំលត់កិលេសមិនទាន់បាន បុគ្គលឈ្មោះថា មិនបានទទួលការទូន្មាន ព្រោះ
 ជាបុគ្គលមិនទាន់អស់ព្យាសន៍ បុគ្គលឈ្មោះថា មិនបានទទួលការប្រៀនប្រដៅ
 ព្រោះមិនទាន់បានសិក្សាវិន័យ បុគ្គលឈ្មោះថា រំលត់កិលេសមិនទាន់បាន
 ព្រោះនៅមានកិលេសដែលរំលត់មិនទាន់បាន បុគ្គលប្រភេទនោះ នឹងទូន្មាន
 អ្នកដទៃ គឺនឹងធ្វើឲ្យបុគ្គលនោះអស់ព្យាសន៍កំណាច នឹងប្រៀនប្រដៅបុគ្គល

នោះ គឺនឹងឲ្យបុគ្គលនោះសិក្សាត្រៃសិក្ខា ឬនឹងឲ្យបុគ្គលដទៃរំលត់កិលេស គឺនឹងឲ្យកិលេសទាំងឡាយរបស់បុគ្គលនោះរលត់ទៅ សេចក្តីដែលពោលមក នេះ ជាហេតុដែលប្រព្រឹត្តទៅមិនបាន តែធម៌ដែលជាចំណែកស គប្បីជ្រាប ដោយបរិយាយដែលផ្ទុយគ្នានឹងការពោលមកហើយនេះ ។

ឯអធិប្បាយក្នុងពាក្យនេះថា ម្នាលចុន្ទ អវិហិន្សមាន ដើម្បីការរំលត់ កិលេសរបស់បុរសបុគ្គលអ្នកមានវិហិន្ស ក៏ដូច្នោះដូចគ្នា គប្បីជ្រាបយ៉ាង នេះ ។ ដូចបុគ្គលមិនលិចក្នុងភក់ នឹងស្រង់អ្នកដទៃដែលលិចចុះក្នុងភក់ឡើង បាន បុគ្គលទូន្មានហើយ នឹងទូន្មានអ្នកដទៃបាន បុគ្គលបានទទួលការ ណែនាំហើយ នឹងណែនាំអ្នកដទៃបាន បុគ្គលរំលត់កិលេសបានហើយ នឹង ឲ្យអ្នកដទៃរំលត់កិលេសបាន សេចក្តីដែលពោលមកនេះ ទើបជាហេតុដែល ប្រព្រឹត្តទៅបាន ។

សួរថា ហេតុនោះ គឺអ្វី ឆ្លើយថា គឺការមិនលិចក្នុងភក់ ការទូន្មាន ខ្លួនហើយ ការបានទទួលពាក្យប្រៀនប្រដៅហើយ និងការរំលត់កិលេសបាន ហើយ យ៉ាងណា ម្នាលចុន្ទ អវិហិន្សមាន ដើម្បីរំលត់កិលេសរបស់បុរស បុគ្គលដែលមានវិហិន្ស ដូច្នោះដូចគ្នា ។

មានពាក្យអធិប្បាយទុកដូចម្តេច។ មានពាក្យអធិប្បាយថា អវិហិន្សរបស់ បុគ្គលមិនបៀតបៀនដោយខ្លួន មានដើម្បីរំលត់ការបៀតបៀនអ្នកដទៃ របស់ បុគ្គលដែលមានវិហិន្ស ព្រោះថា បុគ្គលមិនបៀតបៀនខ្លួនឯង នឹងរំលត់ ចេតនាជាគ្រឿងបៀតបៀនរបស់អ្នកដទៃបាន ព្រោះដូច្នោះ ទើបសេចក្តីនោះ

ជាហេតុដែលប្រព្រឹត្តទៅបាន ។

សួរថា ហេតុនោះ គឺអ្វី ឆ្លើយថា ហេតុនោះ គឺភាពជាអ្នកមិនបៀតបៀននោះឯង ។ ព្រោះថា បុគ្គលដែលសម្រេចការមិនបៀតបៀនដោយខ្លួនឯង ទើបអាចដឹកនាំអ្នកដទៃឲ្យយ៉ាងនោះបាន ។

ម្យ៉ាងទៀត បុគ្គលមិនលិចចុះក្នុងកក់ ទូន្មានហើយ បានទទួលការប្រៀនប្រដៅហើយ រំលត់កិលេសបានហើយដោយខ្លួនឯង នឹងលើកអ្នកដទៃដែលលិចក្នុងកក់ឡើងបាន នឹងទូន្មានបុគ្គលដែលមិនទាន់បានទូន្មាន នឹងណែនាំបុគ្គល ដែលមិនទាន់បានណែនាំ នឹងលើកបុគ្គលដែលរំលត់កិលេសមិនទាន់បាន ឲ្យរំលត់កិលេសបាន ដូច្នេះ ទើបសេចក្តីនេះ ជាហេតុប្រព្រឹត្តទៅបានយ៉ាងណា អវិហិន្សាដែលកើតឡើងដល់បុគ្គលចម្រើនមគ្គ ដើម្បីរិះវិហិន្សាក៏ ដូច្នេះដូចគ្នា មានដើម្បីរំលត់វិហិន្សារបស់បុរសបុគ្គលដែលមានវិហិន្សា អធិប្បាយថា អវិហិន្សាចេតនា អាចរំលត់វិហិន្សាចេតនាបាន ដូចគ្នានឹងបុគ្គលរំលត់កិលេសបានហើយ អាចញ្ចាំងអ្នករំលត់កិលេសមិនទាន់បាន ឲ្យរំលត់បាន ដូច្នេះ ព្រះមានព្រះភាគ ដើម្បីទ្រង់សម្តែងអត្ថដូចពណ៌នាមកយ៉ាងនេះហើយ ទើបត្រាស់ថា ឯវមេវ ទោ ចន្ទ ដូច្នេះជាដើម អ្នកសិក្សាគប្បីឃើញអធិប្បាយក្នុងរឿងនេះ ដូចពណ៌នាមកនេះចុះ ។ តែការប្រកបអត្ថតាមលំដាប់បទ គ្រប់ៗ បទ មិនបានធ្វើទុក ដូចក្នុងបទវិហិន្សា និងអវិហិន្សានេះឡើយ ព្រោះនឹងនាំឲ្យវែងឆ្ងាយពេក ។

[១០៩] ព្រះមានព្រះភាគ កាលទ្រង់សម្តែងសល្ខខធម៌នោះថា អាច

ក្នុងការរំលត់កិលេសបាន ដោយឥតសេសសល់យ៉ាងនេះហើយ ឥឡូវនេះ ដើម្បីទ្រង់បញ្ជាក់ព្រះធម្មទេសនានោះប្រកបអ្នកស្តាប់ ក្នុងបដិបត្តិធម៌ ទើប ត្រាស់ថា **ឥតិ ទោ ចុន្ទ** ជាដើម ។

បណ្តាបទទាំងនោះ បទថា **សល្លេខបរិយាយោ** ប្រែថា បរិយាយនៃ សល្លេខធម៌ បានដល់ ហេតុនៃសល្លេខធម៌ ។ គ្រប់បទក៏មានន័យដូច្នេះ ។ កុសលធម៌ទាំងឡាយ មានអវិហិង្សជាដើមនោះឯង ក្នុងសល្លេខសូត្រនេះ គប្បីជ្រាបថា ឈ្មោះថា ហេតុនៃសល្លេខធម៌ ព្រោះដុសខាត់ កម្ចាត់ អកុសលធម៌ មានវិហិង្សជាដើម ឈ្មោះថា ជាហេតុនៃចិត្តប្បាទ ព្រោះចិត្ត ដែលបុគ្គលគប្បីឲ្យកើតឡើង ដោយអំណាចនៃអវិហិង្សជាដើមនោះ ឈ្មោះ ថា ជាហេតុនៃការចៀសចេញទៅ ព្រោះជាហេតុនៃការចៀសចេញទៅអំពី វិហិង្សជាដើម ឈ្មោះថា ជាហេតុនៃភាពជាបុគ្គលខ្ពង់ខ្ពស់ ព្រោះញ៉ាំងភាព ខ្ពង់ខ្ពស់ឲ្យចម្រើន ឈ្មោះថា ជាហេតុនៃការញ៉ាំងកិលេសឲ្យរលត់បាន ព្រោះ ញ៉ាំងវិហិង្សឲ្យរលត់បានជាដើម ។ បទថា **ហិរេសិទា** សេចក្តីថា ទ្រង់ជា អ្នកស្វែងរកប្រយោជន៍ ។ បទថា **អនុកម្មកោន** ប្រែថា ទ្រង់ជាអ្នក អនុគ្រោះ គឺទ្រង់មានព្រះទ័យករុណា ។

បទថា **អនុកម្មំ ឧបាទាយ** ប្រែថា ទ្រង់អាស្រ័យសេចក្តីករុណា គឺ ទ្រង់កំណត់សេចក្តីករុណាដោយព្រះទ័យ មានពាក្យអធិប្បាយថា ទ្រង់អាស្រ័យ គឺការអាណិតអាសូរដូច្នេះក៏មាន ។ ពាក្យថា **កតំ វោ តំ មយា** ប្រែថា កិច្ចនោះ គឺថាគតបានធ្វើហើយដល់អ្នកទាំងឡាយ សេចក្តីថា កិច្ច

នោះ តថាគតសម្តែងហេតុទាំង ៥ ប្រការនេះ បានធ្វើហើយដល់អ្នកទាំងឡាយ អធិប្បាយថា កិច្ចមានប្រមាណប៉ុណ្ណេះឯង ជាកិច្ចរបស់សាស្តា អ្នកអាណិតអាសូរ បានដល់ ទ្រង់សម្តែងធម៌ដែលមិនក្លាំងក្លាត់ (ទ្រង់បានធ្វើហើយ) ឯតអំពីនោះទៅ ការបដិបត្តិជាកិច្ចរបស់សាវ័កទាំងឡាយ ព្រោះដូច្នោះ ទើបព្រះមានព្រះភាគត្រាស់ថា ម្ចាស់ចុន្ទ ពួកអ្នកចូរពិចារណានូវ រុក្ខមូល ។ បេ។ នេះជាពាក្យប្រៀនប្រដៅរបស់តថាគតដល់អ្នកទាំងឡាយ ។

ក្នុងចំនួនស្ថានទី ៣ កន្លែងនោះ ដោយបទថា រុក្ខមូល នេះ ទ្រង់សម្តែងដល់ទីអង្គុយ ទីដេក គឺគល់ឈើ ។ ដោយពាក្យថា សុញ្ញាគារ គឺផ្ទះស្ងាត់នេះ ទ្រង់សម្តែងដល់ទីកន្លែង ដែលស្ងាត់ចាកមនុស្សម្នា ។ ម្យ៉ាងទៀត ដោយពាក្យទាំង ២ នេះ ទ្រង់ប្រាប់សេនាសនៈដែលសមគួរនឹងសេចក្តីព្យាយាម គឺទ្រង់ប្រគល់ភាពជាទាយាទឲ្យ ។ ពាក្យថា អ្នកទាំងឡាយចូរសម្លឹង ដោយអត្ថថា ចូលទៅសម្លឹងអារម្មណ៍ ៣៨ ប្រការ ដោយអារម្មណ្យបទិជ្ឈាន គឺការសម្លឹងអារម្មណ៍ និងសម្លឹងខន្ធ អាយតនៈជាដើម ដោយការមិនទៀងជាដើម ដោយលក្ខណ្យបទិជ្ឈាន គឺការសម្លឹងលក្ខណៈមានពាក្យអធិប្បាយថា ចម្រើនសមថៈ និងវិបស្សនា ។

បទថា មា បមាធន្ត ប្រែថា អ្នកទាំងឡាយកុំប្រមាទ សេចក្តីថា អ្នកទាំងឡាយកុំប្រមាទ គឺកុំក្តៅក្រហាយក្នុងកាលឯក្រោយឡើយ អធិប្បាយថា ជនពួកណា កាលមុន គឺក្នុងវេលាជាកំលោះ ក្នុងវេលាមិនមានរោគ ក្នុងវេលាជួបការសប្បាយ ៧ យ៉ាងជាដើម និងក្នុងវេលាដែលនៅមានព្រះ

សាស្ត្រាភ្នំទីចំពោះមុខ វៀរចាកយោនិសោមនសិការ សោយសេចក្តីសុខ
 អំពីការជេក និងសេចក្តីសុខអំពីនិទ្រា ដែលជានុយរបស់សង្កឹច ជាអ្នក
 ប្រមាទទាំងយប់ ទាំងថ្ងៃ ជនទាំងនោះ ក្រោយមក គឺក្នុងវេលាជរា វេលា
 មានរោគ វេលាជិតស្លាប់ វេលាវិបត្តិ និងវេលាដែលព្រះសាស្ត្រាបរិនិព្វាន
 រព្វកដល់ការនៅដោយសេចក្តីប្រមាទ ក្នុងកាលមុននោះ និងពិចារណាយើង
 បដិសន្ធិ និងការស្លាប់របស់ខ្លួនថាជាការៈ ទើបជាអ្នកមានការក្តៅក្រហាយ
 ចំណែកអ្នកទាំងឡាយ កុំជាបុគ្គលដូចបុគ្គលប្រភេទនោះឡើយ ព្រោះដូច្នេះ
 ព្រះមានព្រះភាគ កាលទ្រង់សម្តែងអត្ថដូចពោលមកនេះ ទើបត្រាស់ថា អ្នក
 ទាំងឡាយ កុំជាអ្នកក្តៅក្រហាយស្តាយក្រោយឡើយ ។

បទថា អយំ វោ អម្ព្បាភំ អនុសាសនី ប្រែថា នេះជាអនុសាសនី
 គឺពាក្យប្រៀនប្រដៅរបស់តថាគត សម្រាប់អ្នកទាំងឡាយ សេចក្តីថា នេះជា
 អនុសាសនី មានពាក្យអធិប្បាយថា ជាឱវាទដើម្បីអ្នកទាំងឡាយចាកសម្ពាភំ
 របស់តថាគត តថាគតពោលថា ចូរសម្លឹង គឺដុតកិលេស ចូរកុំប្រមាទដូច្នេះ
 ឯង ។ ៖

សល្លេខសូត្រ ចប់
 សូត្រទី ៨ ចប់

សុត្តន្តបិដក សម្មាទិដ្ឋិសូត្រទី ៩

[១១០] ខ្ញុំបានស្តាប់មកយ៉ាងនេះ ។ សម័យមួយ ព្រះមានព្រះភាគ ទ្រង់គង់ក្នុងវត្តជេតពន របស់អានាថបិណ្ឌិកសេដ្ឋី ជិតក្រុងសាវត្ថី ។ ក្នុងទី នោះឯង ព្រះសារីបុត្រដ៏មានអាយុ ហៅភិក្ខុទាំងឡាយមកថា ម្ចាស់អារុសោ ទាំងឡាយ ។ ភិក្ខុទាំងឡាយនោះ ទទួលតបពាក្យព្រះសារីបុត្រដ៏មាន អាយុដោយពាក្យថា ម្ចាស់អារុសោ ដូច្នេះ ។ ព្រះសារីបុត្រដ៏មានអាយុ បានសួរពាក្យនេះថា ម្ចាស់អារុសោទាំងឡាយ ព្រះមានព្រះភាគ តែងត្រាស់ ថា សម្មាទិដ្ឋិៗ ដូច្នេះ ម្ចាស់អារុសោទាំងឡាយ អរិយសាវ័ក ជាសម្មាទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងធម៌ ហើយ បានមកកាន់ព្រះសទ្ធម្មនេះដោយហេតុប៉ុន្មានយ៉ាងហ្ន៎ ។ ភិក្ខុទាំងឡាយនោះ ឆ្លើយតបថា ម្ចាស់អារុសោ យើងទាំងឡាយមកអំពីចម្ងាយ ដើម្បីដឹង សេចក្តីនៃកាសិកនេះ ក្នុងសំណាក់នៃព្រះសារីបុត្រដ៏មានអាយុ យើងសូម អង្វរ សូមព្រះសារីបុត្រដ៏មានអាយុ សម្តែងសេចក្តីនៃកាសិកនេះឲ្យទាន ភិក្ខុ ទាំងឡាយបានស្តាប់កាសិករបស់ព្រះសារីបុត្រដ៏មានអាយុហើយ នឹងចាំទុក ។ ព្រះសារីបុត្រមានថេរវាចាថា ម្ចាស់អារុសោទាំងឡាយ បើដូច្នេះ ចូរលោក ទាំងឡាយប្រុងស្តាប់ចុះ ចូរធ្វើទុកក្នុងចិត្តឲ្យប្រពៃចុះ ខ្ញុំនឹងសម្តែងឥឡូវនេះ ។ ពួកភិក្ខុទាំងនោះទទួលស្តាប់ព្រះសារីបុត្រដ៏មានអាយុ ដោយពាក្យថា ករុណា អារុសោ ។

[១១១] ព្រះសារីបុត្រដ៏មានអាយុ ក៏បានសម្តែងសេចក្តីនេះថា ម្ចាស់ អារុសោទាំងឡាយ កាលណាអរិយសាវ័ក ដឹងច្បាស់នូវអកុសលផង

ដឹងច្បាស់នូវអកុសលមូលផង ដឹងច្បាស់នូវកុសលផង ដឹងច្បាស់នូវ
 កុសលមូលផង ម្នាលអារុសោទាំងឡាយ ព្រះអរិយសាវ័កជាសម្មាទិដ្ឋិ ជា
 អ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌ ហើយ
 បានមកកាន់ព្រះសទ្ធម្មនេះ ក្នុងកាលនោះ ដោយហេតុប៉ុណ្ណេះឯង ។ ម្នាល
 អារុសោ អកុសល តើដូចម្តេច ។ ម្នាលអារុសោទាំងឡាយ បាណាតិបាត
 ជាអកុសល ១ អទិន្នាទានជាអកុសល ១ កាមេសុមិច្ឆាចារជាអកុសល ១
 មុសាវាទជាអកុសល ១ បិសុណាវាចាជាអកុសល ១ ផរុសាវាចាជាអកុ-
 សល ១ សម្មប្បលាបៈជាអកុសល ១ អភិជ្ឈាជាអកុសល ១ ព្យាបាទជា
 អកុសល ១ មិច្ឆាទិដ្ឋិជាអកុសល ១ ម្នាលអារុសោទាំងឡាយ នេះហៅថា
 អកុសល ។ ម្នាលអារុសោទាំងឡាយ អកុសលមូល តើដូចម្តេច ។ លោកៈ
 ជាអកុសលមូល ១ ទោសៈជាអកុសលមូល ១ មោហៈជាអកុសលមូល
 ១ ម្នាលអារុសោ នេះហៅថា អកុសលមូល ។ ម្នាលអារុសោទាំងឡាយ
 កុសល តើដូចម្តេច ។ ចេតនាវៀរចាកបាណាតិបាតជាកុសល ១ ចេតនា
 វៀរចាកអទិន្នាទានជាកុសល ១ ចេតនាវៀរចាកកាមេសុមិច្ឆាចារជាកុសល ១
 ចេតនាវៀរចាកមុសាវាទជាកុសល ១ ចេតនាវៀរចាកបិសុណាវាចាជា
 កុសល ១ ចេតនាវៀរចាកផរុសាវាចាជាកុសល ១ ចេតនាវៀរចាកសម្មប្ប-
 លាបៈជាកុសល ១ ការមិនមានអភិជ្ឈាជាកុសល ១ ការមិនមានព្យាបាទ
 ជាកុសល ១ សម្មាទិដ្ឋិជាកុសល ១ ម្នាលអារុសោទាំងឡាយ នេះហៅថា
 កុសល ។ ម្នាលអារុសោទាំងឡាយ កុសលមូល តើដូចម្តេច ។ អលោកៈ

ជាកុសលមូល ១ អទោសៈជាកុសលមូល ១ អមោហៈជាកុសលមូល ១ ម្ចាស់អាវុសោទាំងឡាយ នេះហៅថា កុសលមូល ។ ម្ចាស់អាវុសោទាំងឡាយ កាលណាអរិយសាវ័ក ដឹងច្បាស់នូវអកុសលយ៉ាងនេះ ដឹងច្បាស់នូវអកុសលមូលយ៉ាងនេះ ដឹងច្បាស់នូវកុសលយ៉ាងនេះ ដឹងច្បាស់នូវកុសលមូលយ៉ាងនេះ អរិយសាវ័កនោះលះបង់រាគានុស័យ បន្ទោបង់នូវបដិឃានុស័យ ដកចេញនូវមាណុស័យប្រហែលនឹងទិដ្ឋិថា អាត្មាអញមានដូច្នេះហើយ លះបង់នូវអវិជ្ជា ញ៉ាំងវិជ្ជាឲ្យកើត ធ្វើនូវទីបំផុតនៃទុក្ខក្នុងបច្ចុប្បន្ន ដោយសព្វគ្រប់បាន ក្នុងកាលនោះ ។ ម្ចាស់អាវុសោទាំងឡាយ អរិយសាវ័កជាសម្មាទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌ ហើយបានមកកាន់ព្រះសម្មាសម្ពុទ្ធនេះ ដោយហេតុប៉ុណ្ណោះឯង ។

[១១២] ភិក្ខុទាំងឡាយនោះ ត្រេកអរអនុមោទនា ចំពោះភាសិតរបស់ព្រះសារីបុត្រដ៏មានអាយុ ដោយពាក្យថា ម្ចាស់អាវុសោ ប្រពៃហើយ ទើបសួរប្រស្នាតទៅទៀតនឹងព្រះសារីបុត្រដ៏មានអាយុថា ម្ចាស់អាវុសោ អរិយសាវ័កជាសម្មាទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌ ហើយបានមកកាន់ព្រះសម្មាសម្ពុទ្ធនេះ ដោយបរិយាយដទៃទៀតមានដែរឬ ។

[១១៣] ព្រះសារីបុត្រដ៏មានអាយុ បានឆ្លើយថា ម្ចាស់អាវុសោទាំងឡាយ មានដែរ ហើយបាននិយាយ (តទៅថា) ម្ចាស់អាវុសោទាំងឡាយ

កាលណាអរិយសាវ័ក ស្គាល់ច្បាស់នូវអាហារ គឺបច្ច័យផង ស្គាល់ច្បាស់
 នូវសេចក្តីកើតឡើងនៃអាហារផង ស្គាល់ច្បាស់នូវសេចក្តីរំលត់អាហារផង
 ស្គាល់ច្បាស់នូវសេចក្តីប្រតិបត្តិ ជាដំណើរដើម្បីរំលត់អាហារផង ម្នាល
 អារុសោទាំងឡាយ អរិយសាវ័កជាសម្មាទិដ្ឋិ ជាអ្នកមានទិដ្ឋិត្រង់ ប្រកប
 ដោយសេចក្តីជ្រះថ្លា មិនញាប់ញ័រក្នុងព្រះធម៌ ហើយបានមកកាន់ព្រះសទ្ធម្ម
 នេះ ដោយហេតុប៉ុណ្ណោះឯង ក្នុងកាលនោះ ។ ម្នាលអារុសោទាំងឡាយ
 អាហារ តើដូចម្តេច សេចក្តីកើតឡើងនៃអាហារ តើដូចម្តេច សេចក្តី
 រំលត់នៃអាហារ តើដូចម្តេច សេចក្តីប្រតិបត្តិ ជាដំណើរដើម្បីរំលត់អាហារ
 តើដូចម្តេច ។ ម្នាលអារុសោទាំងឡាយ អាហារ ៤ យ៉ាងនេះ តែងប្រព្រឹត្ត
 ទៅដើម្បីបិតនៅ ដល់ពួកសត្វដែលជាកូតផង ដើម្បីអនុគ្រោះដល់ពួកសត្វ
 ដែលជាសម្បវេសីផង ។ អាហារទាំង ៤ យ៉ាង តើដូចម្តេច ។ គឺអាហារ
 ធ្វើជាពន្លតគ្រោតគ្រោត ឬល្អិត (ជាទី ១) ការពាល់ត្រូវ (មានចក្ខុ-
 សម្ផស្សជាដើម) ជាអាហារទី ២ ការត្រិះរិះក្នុងចិត្ត ជាអាហារទី ៣
 វិញ្ញាណ (នាំមកនូវបដិសន្ធិនៃនាមរូប) ជាអាហារទី ៤ ។ សេចក្តីកើត
 ឡើងនៃអាហារ ព្រោះសេចក្តីកើតឡើងនៃតណ្ហា សេចក្តីរំលត់អាហារ ព្រោះ
 សេចក្តីរំលត់នៃតណ្ហា បានដល់មគ្គប្រកបដោយអង្គ ៨ ដ៏ប្រសើរនេះឯង
 ជាសេចក្តីប្រតិបត្តិជាដំណើរទៅ ដើម្បីរំលត់អាហារ គឺសម្មាទិដ្ឋិ ១ សម្មា-
 សង្កប្ប ១ សម្មាវាចា ១ សម្មាកម្មន្តៈ ១ សម្មាអាជីវៈ ១ សម្មាវាយាមៈ
 ១ សម្មាសតិ ១ សម្មាសមាធិ ១ ។ ម្នាលអារុសោទាំងឡាយ អរិយសាវ័ក

ស្គាល់ច្បាស់នូវអាហារយ៉ាងនេះ ស្គាល់ច្បាស់នូវសេចក្តីកើតឡើងនៃអាហារ
 យ៉ាងនេះ ស្គាល់ច្បាស់នូវសេចក្តីរំលត់អាហារយ៉ាងនេះ ស្គាល់ច្បាស់នូវ
 សេចក្តីប្រតិបត្តិ ជាដំណើរដើម្បីរំលត់អាហារយ៉ាងនេះ កាលណាអរិយ-
 សាវ័កនោះ លះបង់នូវរាគានុស័យ បន្ទោបង់នូវបដិឃានុស័យ ដកចេញនូវ
 មាធានុស័យ ប្រហែលនឹងទិដ្ឋិថា អាត្មាអញមានដូច្នេះ លះបង់អវិជ្ជាហើយ
 ញ៉ាំងវិជ្ជាឲ្យកើតឡើង ធ្វើនូវទីបំផុតនៃទុក្ខក្នុងបច្ចុប្បន្នដោយសព្វគ្រប់ ក្នុង
 កាលនោះ ម្នាលអារុសោទាំងឡាយ អរិយសាវ័កជាសម្មាទិដ្ឋិ ជាអ្នកមានទិដ្ឋិ
 ត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌ ហើយបានមក
 កាន់ព្រះសទ្ធម្មនេះ ដោយហេតុប៉ុណ្ណោះឯង ។

[១១៤] ពួកភិក្ខុទាំងនោះ ត្រេកអរអនុមោទនាកាសិត របស់ព្រះ
 សារីបុត្រដ៏មានអាយុថា អារុសោប្រពៃហើយ ទើបសួរប្រស្នាតទៅទៀតនឹង
 ព្រះសារីបុត្រដ៏មានអាយុថា ម្នាលអារុសោ បរិយាយដទៃនៅមានទៀតដែរឬ
 ។ បេ។

[១១៥] ព្រះសារីបុត្រដ៏មានអាយុឆ្លើយតបថា ម្នាលអារុសោទាំងឡាយ
 មានដែរ ហើយបាននិយាយថា ម្នាលអារុសោទាំងឡាយ កាលណា អរិយ-
 សាវ័កដឹងច្បាស់នូវទុក្ខផង ដឹងច្បាស់នូវហេតុជាទីកើតឡើងនៃទុក្ខផង ដឹង
 ច្បាស់នូវសេចក្តីរំលត់ទុក្ខផង ដឹងច្បាស់នូវសេចក្តីប្រតិបត្តិ ជាដំណើរដើម្បី
 រំលត់ទុក្ខផង ម្នាលអារុសោទាំងឡាយ អរិយសាវ័កជាសម្មាទិដ្ឋិ ជាអ្នក
 មានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌ ហើយមក

កាន់ព្រះសទ្ធម្មនេះ ដោយហេតុប៉ុណ្ណោះឯង ។ ម្នាលអារុសោទាំងឡាយ សេចក្តីទុក្ខ តើដូចម្តេច គឺ ជាតិក៏ជាទុក្ខ ជរាភិក្ខុក៏ជាទុក្ខ មរណៈក៏ជាទុក្ខ សេចក្តីសោកខឹងកខ្វល លំបាកកាយ ទោមនស្ស ចង្អៀតចង្អល់ចិត្ត ក៏ជាទុក្ខ ការប្រកបដោយរបស់មិនជាទីស្រឡាញ់ទាំងឡាយ ក៏ជាទុក្ខ ការព្រាត់ប្រាសចាករបស់ជាទីស្រឡាញ់ទាំងឡាយ ក៏ជាទុក្ខ ប្រាថ្នានូវរបស់ណាមិនបានរបស់នោះ ក៏ជាទុក្ខ ដោយសង្ខេប ឧបាទានក្ខន្ធទាំង ៥ ក៏ជាទុក្ខ ម្នាលអារុសោទាំងឡាយ នេះហៅថាទុក្ខ ។ ម្នាលអារុសោទាំងឡាយ ហេតុជាទីកើតឡើងនៃទុក្ខ តើដូចម្តេច តណ្ហាដែលជាធម្មជាតិរាំសត្វឲ្យកើតទៀត ប្រកបដោយសេចក្តីរីករាយ និងសេចក្តីត្រេកត្រអាល ជាធម្មជាតិត្រេកអរ ចំពោះក្នុងអារម្មណ៍នោះៗ គឺកាមតណ្ហា ភវតណ្ហា វិភវតណ្ហា ម្នាលអារុសោទាំងឡាយ នេះហៅថា ហេតុជាទីកើតឡើងនៃទុក្ខ ។ ម្នាលអារុសោទាំងឡាយ សេចក្តីរំលត់ទុក្ខ តើដូចម្តេច សេចក្តីអស់ទៅ និងសេចក្តីរំលត់ដោយមិនសល់ណា នៃតណ្ហានោះឯង គឺការលះបង់ រលាស់ចោល ជម្រះចោល ឥតមានអាល័យ ម្នាលអារុសោទាំងឡាយ នេះហៅថា ទុក្ខនិរោធ ។ ម្នាលអារុសោទាំងឡាយ សេចក្តីប្រតិបត្តិជាដំណើរដើម្បីរំលត់ទុក្ខ តើដូចម្តេច អរិយមគ្គប្រកបដោយអង្គ ៨ នេះឯង គឺសម្មាទិដ្ឋិ ។បេ។ សម្មាសមាធិ ។ ម្នាលអារុសោទាំងឡាយ កាលណាអរិយសាវ័ក ដឹងច្បាស់នូវទុក្ខយ៉ាងនេះ ដឹងច្បាស់នូវទុក្ខសមុទយៈទាំងនេះ ដឹងច្បាស់នូវទុក្ខនិរោធយ៉ាងនេះ ដឹងច្បាស់នូវទុក្ខនិរោធគាមិនីបដិបទិទាយ៉ាងនេះ អរិយសាវ័កនោះ

លះចោលអនុស័យ គឺ រាគៈ បន្ទោបង់អនុស័យ គឺ បដិយៈ ដកចេញនូវ
 អនុស័យ គឺ មានៈប្រហែលនឹងទិដ្ឋិថា អាត្មាអញមានដូច្នេះ លះបង់នូវអវិជ្ជា
 ញាំងវិជ្ជាឲ្យកើតឡើងដោយសព្វគ្រប់ ហើយធ្វើនូវទីបំផុតនៃទុក្ខបានក្នុង
 បច្ចុប្បន្ននេះ ក្នុងកាលនោះ ម្នាលអារុសោទាំងឡាយ អរិយសាវ័កជាសម្មា-
 ទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌
 ហើយបានមកកាន់ព្រះសទ្ធម្មនេះ ដោយហេតុប៉ុណ្ណោះឯង ។

[១១៦] ភិក្ខុទាំងឡាយនោះ ត្រេកអរអនុមោទនា ចំពោះភាសិតរបស់
 ព្រះសាវ័កត្រង់មានអាយុថា អារុសោ ប្រពៃហើយ ទើបសួរប្រស្នាតទៅ
 ទៀត នឹងព្រះសាវ័កត្រង់មានអាយុថា ម្នាលអារុសោ អរិយសាវ័កជាសម្មា-
 ទិដ្ឋិ មានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌
 ហើយបានមកកាន់ព្រះសទ្ធម្មនេះ ដោយបរិយាយដទៃទៀតមានដែរឬ ។

[១១៧] ព្រះសាវ័កត្រង់មានអាយុឆ្លើយតបថា ម្នាលអារុសោទាំងឡាយ
 បរិយាយដទៃនៅមានទៀតដូច្នេះ ហើយនិយាយថា ម្នាលអារុសោទាំងឡាយ
 កាលណាអរិយសាវ័ក ស្គាល់ច្បាស់នូវជរា និងមរណៈផង ស្គាល់ច្បាស់នូវ
 ហេតុជាទីកើតឡើងនៃជរា និងមរណៈផង ស្គាល់ច្បាស់នូវសេចក្តីរំលត់ជរា
 និងមរណៈផង ស្គាល់ច្បាស់នូវសេចក្តីប្រតិបត្តិ ជាដំណើរដើម្បីរំលត់ជរា
 និងមរណៈផង ម្នាលអារុសោទាំងឡាយ អរិយសាវ័កជាសម្មាទិដ្ឋិ ជាអ្នក
 មានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌ ហើយមក
 កាន់ព្រះសទ្ធម្មនេះ ដោយហេតុប៉ុណ្ណោះឯង ក្នុងកាលនោះ ។ ម្នាលអារុសោ

ទាំងឡាយ ជរា និងមរណៈ តើដូចម្តេច សេចក្តីកើតឡើងនៃជរា និង
មរណៈ តើដូចម្តេច សេចក្តីរំលត់ទៅនៃជរា និងមរណៈ តើដូចម្តេច សេចក្តី
ប្រតិបត្តិ ជាដំណើរដើម្បីរំលត់ជរា និងមរណៈ តើដូចម្តេច ។ សេចក្តី
គ្រាំគ្រាណា គឺសេចក្តីទ្រុឌទ្រោម ធ្មេញបាក់ សក់ស្កូវ ស្បែកយុរយារ ថយ
អាយុ ចាស់ទុំឥន្ទ្រិយ របស់ពួកសត្វនោះៗ ក្នុងសត្តនិកាយនោះៗ នេះហៅ
ថា ជរា ។ សេចក្តីឃ្លាតណាចាកសត្តនិកាយនោះៗ គឺច្បុត បែកធ្លាយ
អន្តរធាន មច្ចុ មរណៈ កាលកិរិយា ការបែកធ្លាយនៃខន្ធទាំងឡាយ ការ
ដាក់ចោលនូវសាកសព ការផ្តាច់នូវជីវិតន្ទ្រិយ នៃពួកសត្វនោះៗ នុ៎ះហៅថា
មរណៈ ។ ម្នាលអារុសោទាំងឡាយ ជរានេះឯង មរណៈនេះឯង ហៅថា
ជរាមរណៈ ដោយប្រការដូច្នេះឯង ។ សេចក្តីកើតឡើងនៃជរា និងមរណៈ
ព្រោះសេចក្តីកើតឡើងនៃជាតិ សេចក្តីរំលត់ជរា និងមរណៈ ព្រោះសេចក្តី
រំលត់ជាតិ អរិយមគ្គប្រកបដោយអង្គ ៨ នេះឯង ជាសេចក្តីប្រតិបត្តិ ជា
ដំណើរដើម្បីរំលត់ជរា និងមរណៈ អរិយមគ្គនោះ គឺសម្មាទិដ្ឋិ ។បេ។
សម្មាសមាធិ ម្នាលអារុសោទាំងឡាយកាលណាអរិយសាវ័ក ដឹងច្បាស់នូវ
ជរា និងមរណៈយ៉ាងនេះ ដឹងច្បាស់នូវសេចក្តីកើតឡើងនៃជរា និងមរណៈ
យ៉ាងនេះ ដឹងច្បាស់នូវសេចក្តីរំលត់ជរា និងមរណៈយ៉ាងនេះ ដឹងច្បាស់នូវ
សេចក្តីប្រតិបត្តិ ជាដំណើរដើម្បីរំលត់នៃជរា និងមរណៈយ៉ាងនេះ អរិយ-
សាវ័កនោះ លះចោលនូវអនុស័យ គឺរាគៈដោយសព្វគ្រប់ ក្នុងកាលនោះ
។បេ។ម្នាលអារុសោទាំងឡាយ អរិយសាវ័កជាសម្មាទិដ្ឋិ មានទិដ្ឋិត្រង់ ប្រកប

ដោយសេចក្តីជ្រះថ្លា មិនញាប់ញ័រក្នុងព្រះធម៌ ហើយមកកាន់ព្រះសទ្ធម្មនេះ
ដោយហេតុប៉ុណ្ណោះឯង ។

[១១៨] ភិក្ខុទាំងឡាយនិយាយថា ម្ចាស់អារុសោ បរិយាយឯទៀតនៅ
មានដែរឬ ។ ព្រះសារីបុត្រដ៏មានអាយុឆ្លើយតបថា ម្ចាស់អារុសោទាំង-
ឡាយ មានដែរ ដូច្នេះហើយ និយាយថា ម្ចាស់អារុសោទាំងឡាយ កាល
ណាអរិយសាវ័កស្គាល់នូវជាតិផង ស្គាល់ច្បាស់នូវសេចក្តីកើតឡើងនៃជាតិ
ផង ស្គាល់ច្បាស់នូវសេចក្តីរំលត់ជាតិផង ស្គាល់ច្បាស់នូវសេចក្តីប្រតិបត្តិ ជា
ដំណើរដើម្បីរំលត់ជាតិផង ម្ចាស់អារុសោទាំងឡាយ អរិយសាវ័ក ជាសម្មា-
ទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌
ហើយមកកាន់ព្រះសទ្ធម្មនេះ ដោយហេតុប៉ុណ្ណោះឯង ក្នុងកាលនោះ ។ ម្ចាស់
អារុសោទាំងឡាយ ជាតិ តើដូចម្តេច សេចក្តីកើតឡើងនៃជាតិ តើដូចម្តេច
សេចក្តីរំលត់ជាតិ តើដូចម្តេច សេចក្តីប្រតិបត្តិជាដំណើរដើម្បីរំលត់ជាតិ តើ
ដូចម្តេច ។ កំណើតណា គឺសេចក្តីកើតគ្រប់គ្រាន់ ចាប់បដិសន្ធិ កកើត
ទ្រើសឡើង កើតបានជាគ្រោងខន្ធឡើង ការបានចំពោះនូវអាយតនៈទាំង-
ឡាយរបស់ពួកសត្វនោះៗ ក្នុងសត្តនិកាយនោះៗ ម្ចាស់អារុសោទាំងឡាយ
នេះហៅថា ជាតិ ។ សេចក្តីកើតឡើងនៃជាតិ ព្រោះសេចក្តីកើតឡើងនៃភព
សេចក្តីរំលត់ជាតិ ព្រោះសេចក្តីរំលត់ភព អរិយមគ្គប្រកបដោយអង្គ ៨ នេះ
ឯង ឈ្មោះថា ជាសេចក្តីប្រតិបត្តិ ជាដំណើរដើម្បីរំលត់ជាតិ អរិយមគ្គនោះ
គឺសម្មាទិដ្ឋិ ។ បេ។ សម្មាសមាធិ ។ ម្ចាស់អារុសោទាំងឡាយ កាលណា

អរិយសាវ័កដឹងច្បាស់នូវជាតិយ៉ាងនេះ ដឹងច្បាស់នូវសេចក្តីកើតឡើងនៃជាតិ
 យ៉ាងនេះ ដឹងច្បាស់នូវសេចក្តីរំលត់ជាតិយ៉ាងនេះ ដឹងច្បាស់នូវសេចក្តី
 ប្រតិបត្តិ ជាដំណើរដើម្បីរំលត់ជាតិយ៉ាងនេះ អរិយសាវ័កនោះ លះចោល
 អនុស័យ គឺភក្តៈ ដោយសព្វគ្រប់ ក្នុងកាលនោះ ។ បេ។ ម្នាលអារុសោ
 ទាំងឡាយ អរិយសាវ័កជាសម្មាទិដ្ឋិ ជាអ្នកមានទិដ្ឋិត្រង់ ប្រកបដោយ
 សេចក្តីជ្រះថ្លា មិនញាប់ញ័រក្នុងធម៌ ហើយមកកាន់ព្រះសទ្ធម្មនេះ ដោយ
 ហេតុប៉ុណ្ណោះឯង ។

[១១៩] ភិក្ខុទាំងឡាយនិយាយថា ម្នាលអារុសោ បរិយាយឯទៀត
 នៅមានដែរឬ ។ បេ។ ព្រះសាវ័កត្រង់មានអាយុឆ្លើយតបថា ម្នាលអារុសោ
 ទាំងឡាយ នៅមានដែរដូច្នេះ ហើយនិយាយថា ម្នាលអារុសោទាំងឡាយ
 កាលណាអរិយសាវ័កដឹងច្បាស់នូវភពផង ដឹងច្បាស់នូវសេចក្តីកើតឡើងនៃ
 ភពផង ដឹងច្បាស់នូវសេចក្តីរំលត់ភពផង ដឹងច្បាស់នូវសេចក្តីប្រតិបត្តិ ជា
 ដំណើរដើម្បីរំលត់ភពផង ម្នាលអារុសោទាំងឡាយ អរិយសាវ័កជាសម្មា-
 ទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះ
 ធម៌ ហើយមកកាន់ព្រះសទ្ធម្មនេះ ដោយហេតុប៉ុណ្ណោះឯង ក្នុងកាលនោះ ។
 ម្នាលអារុសោទាំងឡាយ ភព តើដូចម្តេច សេចក្តីប្រជុំកើតឡើងនៃភព តើ
 ដូចម្តេច សេចក្តីរំលត់ភព តើដូចម្តេច សេចក្តីប្រតិបត្តិ ជាដំណើរដើម្បី
 រំលត់ភព តើដូចម្តេច ។ ម្នាលអារុសោទាំងឡាយ ភពទាំងឡាយនេះមាន
 ៣ យ៉ាង គឺកាមភព ១ រូបភព ១ អរូបភព ១ ។ សេចក្តីកើតឡើងនៃភព

ព្រោះសេចក្តីកើតឡើងនៃឧបាទាន សេចក្តីរំលត់ភព ព្រោះសេចក្តីរំលត់
 ឧបាទាន អរិយមគ្គប្រកបដោយអង្គ ៨ នេះឯង ជាសេចក្តីប្រតិបត្តិ ជា
 ដំណើរដើម្បីរំលត់ភព អរិយមគ្គនោះ គឺសម្មាទិដ្ឋិ ។ បេ។ សម្មាសមាធិ ។
 ម្នាលអារុសោទាំងឡាយ កាលណាអរិសាវកដឹងច្បាស់នូវភពយ៉ាងនេះ ដឹង
 ច្បាស់នូវសេចក្តីកើតឡើងនៃភពយ៉ាងនេះ ដឹងច្បាស់នូវសេចក្តីរំលត់ភព
 យ៉ាងនេះ ដឹងច្បាស់នូវសេចក្តីប្រតិបត្តិ ជាដំណើរដើម្បីរំលត់ភពយ៉ាងនេះ
 អរិយសាវកនោះ លះចោលអនុស័យ គឺរាគៈដោយសព្វគ្រប់ ។ បេ។ ម្នាល
 អារុសោទាំងឡាយ អរិយសាវកជាសម្មាទិដ្ឋិ ជាអ្នកមានទិដ្ឋិត្រង់ ប្រកប
 ដោយសេចក្តីជ្រះថ្លាមិនញាប់ញ័រក្នុងព្រះធម៌ ហើយមកកាន់ព្រះសទ្ធម្មនេះ
 ដោយហេតុប៉ុណ្ណោះឯង ក្នុងកាលនោះ ។

[១២០] ភិក្ខុទាំងឡាយនិយាយថា ម្នាលអារុសោ បរិយាយឯទៀតនៅ
 មានដែរឬ ។ បេ។ ព្រះសាវីបុត្រដ៏មានអាយុឆ្លើយតបថា ម្នាលអារុសោទាំង-
 ឡាយ នៅមានដែរ ដូច្នេះហើយ និយាយថា ម្នាលអារុសោទាំងឡាយ
 កាលណាអរិយសាវក ដឹងច្បាស់នូវឧបាទានផង ដឹងច្បាស់នូវសេចក្តីកើត
 ឡើងនៃឧបាទានផង ដឹងច្បាស់នូវសេចក្តីរំលត់ឧបាទាន ដឹងច្បាស់នូវសេចក្តី
 ប្រតិបត្តិ ជាដំណើរដើម្បីរំលត់ឧបាទានផង ម្នាលអារុសោទាំងឡាយ អរិយ-
 សាវក ជាសម្មាទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិន
 ញាប់ញ័រក្នុងព្រះធម៌ ហើយមកកាន់ព្រះសទ្ធម្មនេះ ដោយហេតុប៉ុណ្ណោះឯង
 ក្នុងកាលនោះ ។ ម្នាលអារុសោទាំងឡាយ ឧបាទានដូចម្តេច សេចក្តីកើត

ឡើងនៃឧបាទាន តើដូចម្តេច សេចក្តីរំលត់ឧបាទាន តើដូចម្តេច សេចក្តីប្រតិបត្តិ ជាដំណើរដើម្បីរំលត់ឧបាទាន តើដូចម្តេច ។ ម្នាលអារុសោទាំងឡាយ ឧបាទាននេះ មាន ៤ គឺកាមុបាទាន ១ ទិដ្ឋុបាទាន ១ សីលពូតុបាទាន ១ អត្តវាទុបាទាន ១ ។ សេចក្តីកើតឡើងនៃឧបាទាន ព្រោះសេចក្តីកើតឡើងនៃតណ្ហា សេចក្តីរំលត់ឧបាទាន ព្រោះសេចក្តីរំលត់តណ្ហា អរិយមគ្គប្រកបដោយអង្គ ៨ នេះឯង ជាសេចក្តីប្រតិបត្តិ ជាដំណើរដើម្បីរំលត់ឧបាទាន អរិយមគ្គនោះ សម្មាទិដ្ឋិ ។ បេ។ សម្មាសមាធិ ។ ម្នាលអារុសោទាំងឡាយ កាលណា អរិយសាវ័ក ដឹងច្បាស់នូវឧបាទានយ៉ាងនេះ ដឹងច្បាស់នូវសេចក្តីកើតឡើងនៃឧបាទានយ៉ាងនេះ ដឹងច្បាស់នូវសេចក្តីរំលត់ឧបាទានយ៉ាងនេះ ដឹងច្បាស់នូវសេចក្តីប្រតិបត្តិ ជាដំណើរដើម្បីរំលត់ឧបាទានយ៉ាងនេះ អរិយសាវ័កនោះ លះចោលនូវអនុស័យ គឺភក្តៈ ដោយប្រការទាំងពួង ។ បេ។ ម្នាលអារុសោទាំងឡាយ អរិយសាវ័កជាសម្មាទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌ ហើយមកកាន់ព្រះសទ្ធម្មនេះ ដោយហេតុប៉ុណ្ណេះឯង ក្នុងកាលនោះ ។

[១២១] ភិក្ខុទាំងឡាយនិយាយថា ម្នាលអារុសោ បរិយាយឯទៀតនៅមានដែរឬ ។ បេ។ ព្រះសាវ័កបុត្រដ៏មានអាយុឆ្មើយតបថា ម្នាលអារុសោទាំងឡាយ នៅមានដែរ ហើយនិយាយថា ម្នាលអារុសោទាំងឡាយ កាលណា អរិយសាវ័កដឹងច្បាស់នូវតណ្ហាផង ដឹងច្បាស់នូវសេចក្តីកើតឡើងនៃតណ្ហាផង ដឹងច្បាស់នូវសេចក្តីរំលត់តណ្ហាផង ដឹងច្បាស់នូវសេចក្តីប្រតិបត្តិ ជា

ដំណើរដើម្បីរំលត់តណ្ហាផង ម្នាលអារុសោទាំងឡាយ អរិយសាវ័កជា
សម្មាទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុង
ព្រះធម៌ ហើយមកកាន់ព្រះសទ្ធម្មនេះ ដោយហេតុប៉ុណ្ណោះឯង ក្នុងកាលនោះ ។
ម្នាលអារុសោទាំងឡាយ តណ្ហា តើដូចម្តេច សេចក្តីកើតឡើងនៃតណ្ហា តើ
ដូចម្តេច សេចក្តីរំលត់តណ្ហា តើដូចម្តេច សេចក្តីប្រតិបត្តិ ជាដំណើរដើម្បី
រំលត់តណ្ហា តើដូចម្តេច ។ ម្នាលអារុសោទាំងឡាយ ពួកតណ្ហានេះ មាន
៦ គឺសេចក្តីប្រាថ្នាក្នុងរូប ១ ប្រាថ្នាក្នុងសំឡេង ១ ប្រាថ្នាក្នុងក្លិន ១ ប្រាថ្នា
ក្នុងរស ១ ប្រាថ្នាក្នុងការពាល់ត្រូវ ១ ប្រាថ្នាក្នុងធម្មារម្មណ៍ គឺអារម្មណ៍
ដែលខ្លួនធ្លាប់សន្សំទុកមកក្នុងចិត្ត ១ ។ សេចក្តីកើតឡើងនៃតណ្ហា ព្រោះ
សេចក្តីកើតឡើងនៃវេទនា សេចក្តីរំលត់តណ្ហា ព្រោះសេចក្តីរំលត់វេទនា
អរិយមគ្គប្រកបដោយអង្គ ៨ នេះឯង ជាសេចក្តីប្រតិបត្តិ ជាដំណើរដើម្បី
រំលត់តណ្ហា អរិយមគ្គនោះ គឺសម្មាទិដ្ឋិ ។ បេ។ សម្មាសមាធិ ។ ម្នាល
អារុសោទាំងឡាយ កាលណាអរិយសាវ័កដឹងច្បាស់នូវតណ្ហាយ៉ាងនេះ ដឹង
ច្បាស់នូវសេចក្តីកើតឡើងនៃតណ្ហាយ៉ាងនេះ ដឹងច្បាស់នូវសេចក្តីរំលត់តណ្ហា
យ៉ាងនេះ ដឹងច្បាស់នូវសេចក្តីប្រតិបត្តិ ជាដំណើរដើម្បីរំលត់តណ្ហាយ៉ាងនេះ
អរិយសាវ័កនោះ លះចោលអនុស័យ គឺរាគៈដោយសព្វគ្រប់ ។ បេ។ ម្នាល
អារុសោទាំងឡាយ អរិយសាវ័កជាសម្មាទិដ្ឋិ ជាអ្នកមានទិដ្ឋិត្រង់ ប្រកប
ដោយសេចក្តីជ្រះថ្លា មិនញាប់ញ័រក្នុងធម៌ ហើយមកកាន់ព្រះសទ្ធម្មនេះ
ដោយហេតុប៉ុណ្ណោះឯង ក្នុងកាលនោះ ។

[១២២] ភិក្ខុទាំងឡាយនិយាយថា ម្ចាស់អាវុសោ បរិយាយឯទៀតនៅ
 មានដែរឬ ។ បេ។ ព្រះសាវ័បុត្រមានអាយុឆ្លើយតបថា ម្ចាស់អាវុសោទាំង-
 ឡាយ នៅមានដែរ ហើយនិយាយថា ម្ចាស់អាវុសោទាំងឡាយ កាលណា
 អរិយសាវ័ក ដឹងនូវវេទនាផង ដឹងច្បាស់នូវសេចក្តីកើតឡើងនៃវេទនាផង
 ដឹងច្បាស់នូវសេចក្តីរលត់វេទនាផង ដឹងច្បាស់នូវសេចក្តីប្រតិបត្តិ ជាដំណើរ
 ដើម្បីរលត់វេទនាផង ម្ចាស់អាវុសោទាំងឡាយ អរិយសាវ័កជាសម្មាទិដ្ឋិ ជា
 អ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌ ហើយ
 មកកាន់ព្រះសទ្ធម្មនេះ ដោយហេតុប៉ុណ្ណោះឯង ក្នុងកាលនោះ ។ ម្ចាស់
 អាវុសោទាំងឡាយ វេទនា តើដូចម្តេច សេចក្តីកើតឡើងនៃវេទនា តើដូច
 ម្តេច សេចក្តីរលត់នៃវេទនា តើដូចម្តេច សេចក្តីប្រតិបត្តិជាដំណើររលត់
 វេទនា តើដូចម្តេច ។ ម្ចាស់អាវុសោទាំងឡាយ ពួកវេទនានេះ មាន ៦ គឺ
 វេទនាកើតអំពីការពាល់ត្រូវដោយភ្នែក ១ វេទនាកើតអំពីការពាល់ត្រូវដោយ
 ត្រចៀក ១ វេទនាកើតអំពីការពាល់ត្រូវដោយច្រមុះ ១ វេទនាកើតអំពីការ
 ពាល់ត្រូវដោយអណ្តាត ១ វេទនាកើតអំពីការពាល់ត្រូវដោយកាយ ១
 វេទនាកើតអំពីការពាល់ត្រូវដោយចិត្ត ១ ។ សេចក្តីកើតឡើងនៃវេទនា ព្រោះ
 សេចក្តីកើតឡើងនៃផស្សៈ សេចក្តីរលត់វេទនា ព្រោះសេចក្តីរលត់ផស្សៈ
 អរិយមគ្គប្រកបដោយអង្គ ៨ នេះឯង ជាសេចក្តីប្រតិបត្តិ ជាដំណើរដើម្បី
 រលត់វេទនា អរិយមគ្គនោះ គឺសម្មាទិដ្ឋិ ។ បេ។ សម្មាសមាធិ ។ ម្ចាស់
 អាវុសោទាំងឡាយ កាលណាអរិយសាវ័ក ដឹងច្បាស់នូវវេទនាយ៉ាងនេះ ដឹង

ច្បាស់នូវសេចក្តីកើតឡើងនៃវេទនាយ៉ាងនេះ ដឹងច្បាស់នូវសេចក្តីរំលត់វេទនាយ៉ាងនេះ ដឹងច្បាស់នូវសេចក្តីប្រតិបត្តិ ជាដំណើរដើម្បីរំលត់វេទនាយ៉ាងនេះ អរិយសាវ័កនោះ លះចោលអនុស័យ គឺរាគៈដោយសព្វគ្រប់ ។ បេ។ ម្នាល អារុសោទាំងឡាយ អរិយសាវ័កជាសម្មាទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌ ហើយមកកាន់ព្រះសទ្ធម្មនេះ ដោយហេតុប៉ុណ្ណោះឯង ក្នុងកាលនោះ ។

[១២៣] ភិក្ខុទាំងឡាយនិយាយថា ម្នាលអារុសោ បរិយាយឯទៀតនៅមានដែរឬ ។ បេ។ ព្រះសាវ័កបុត្រមានអាយុឆ្លើយតបថា ម្នាលអារុសោទាំងឡាយ នៅមានដែរ ហើយនិយាយថា ម្នាលអារុសោទាំងឡាយ កាលណា អរិយសាវ័កដឹងច្បាស់នូវផស្សៈផង ដឹងច្បាស់នូវសេចក្តីកើតឡើងនៃផស្សៈផង ដឹងច្បាស់នូវសេចក្តីរំលត់ផស្សៈផង ដឹងច្បាស់នូវសេចក្តីប្រតិបត្តិ ជាដំណើរដើម្បីរំលត់ផស្សៈផង ក្នុងកាលណាហើយ ម្នាលអារុសោទាំងឡាយ អរិយសាវ័កជាសម្មាទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌ ហើយមកកាន់ព្រះសទ្ធម្មនេះ ដោយហេតុប៉ុណ្ណោះឯង ក្នុងកាលនោះ ។ ម្នាលអារុសោទាំងឡាយ ផស្សៈ តើដូចម្តេច សេចក្តីកើតឡើងនៃផស្សៈ តើដូចម្តេច សេចក្តីរំលត់ផស្សៈ តើដូចម្តេច សេចក្តីប្រតិបត្តិ ជាដំណើររំលត់ផស្សៈ តើដូចម្តេច ។ ម្នាលអារុសោទាំងឡាយ ពួកផស្សៈនេះ មាន ៦ គឺចក្ខុសម្ផស្ស ១ សោតសម្ផស្ស ១ យានសម្ផស្ស ១ ជីវ្ហាសម្ផស្ស ១ កាយសម្ផស្ស ១ មនោសម្ផស្ស ១ ។ សេចក្តីកើតឡើងនៃ

ផស្សៈ ព្រោះសេចក្តីកើតឡើងនៃអាយតនៈ ៦ សេចក្តីរំលត់ផស្សៈ ព្រោះ
 សេចក្តីរំលត់អាយតនៈ ៦ អរិយមគ្គប្រកបដោយអង្គ ៨ នេះឯង ជា
 សេចក្តីប្រតិបត្តិ ជាដំណើរដើម្បីរំលត់ផស្សៈ អរិយមគ្គនោះ គឺសម្មាទិដ្ឋិ
 ។ បេ។ សម្មាសមាធិ ។ ម្នាលអារុសោទាំងឡាយ កាលណាអរិយសាវ័ក
 ដឹងច្បាស់នូវផស្សៈយ៉ាងនេះ ដឹងច្បាស់នូវសេចក្តីកើតឡើងនៃផស្សៈយ៉ាង
 នេះ ដឹងច្បាស់នូវសេចក្តីរំលត់ផស្សៈយ៉ាងនេះ ដឹងច្បាស់នូវសេចក្តីប្រតិបត្តិ
 ជាដំណើរដើម្បីរំលត់ផស្សៈយ៉ាងនេះ អរិយសាវ័កនោះ លះចោលអនុស័យ
 គឺរាគៈដោយសព្វគ្រប់ ។ បេ។ ម្នាលអារុសោទាំងឡាយ អរិយសាវ័ក ជា
 សម្មាទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រ ក្នុង
 ព្រះធម៌ ហើយមកកាន់ព្រះសទ្ធម្មនេះ ដោយហេតុប៉ុណ្ណោះឯង ក្នុងកាល
 នោះ ។

[១២៤] ភិក្ខុទាំងឡាយនិយាយថា ម្នាលអារុសោ បរិយាយឯទៀត
 នៅមានដែរឬ ។ បេ។ ព្រះសាវ័បុត្រមានអាយុឆ្លើយតបថា ម្នាលអារុសោ
 ទាំងឡាយ នៅមានដែរ ដូច្នេះហើយ និយាយ (តទៅទៀត) ថា ម្នាល
 អារុសោទាំងឡាយ កាលណាអរិយសាវ័ក ដឹងច្បាស់នូវអាយតនៈ ៦ ផង
 ដឹងច្បាស់នូវសេចក្តីកើតឡើងនៃអាយតនៈ ៦ ផង ដឹងច្បាស់នូវសេចក្តីរំលត់
 អាយតនៈ ៦ ផង ដឹងច្បាស់នូវសេចក្តីប្រតិបត្តិ ជាដំណើរដើម្បីរំលត់
 អាយតនៈ ៦ ផង ម្នាលអារុសោទាំងឡាយ អរិយសាវ័កជាសម្មាទិដ្ឋិ ជា
 អ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌ ហើយ

មកកាន់ព្រះសទ្ធម្មនេះ ដោយហេតុប៉ុណ្ណេះឯង ក្នុងកាលនោះ ។ ម្នាល
 អារុសោទាំងឡាយ អាយតនៈ ៦ តើដូចម្តេច សេចក្តីកើតឡើងនៃអាយតនៈ
 ៦ តើដូចម្តេច សេចក្តីរំលត់អាយតនៈ ៦ តើដូចម្តេច សេចក្តីប្រតិបត្តិ ជា
 ដំណើរដើម្បីរំលត់អាយតនៈ ៦ តើដូចម្តេច ។ ម្នាលអារុសោទាំងឡាយ
 អាយតនៈនេះ មាន ៦ គឺចក្ខុយតនៈ១ សោតាយតនៈ១ ឃានាយតនៈ១
 ជីវ្ហាយតនៈ១ កាយាយតនៈ១ មនាយតនៈ១ ។ ការកើតឡើងនៃអាយតនៈ
 ៦ បាន ព្រោះសេចក្តីកើតឡើងនៃនាមរូប សេចក្តីរំលត់អាយតនៈ ៦ បាន
 ព្រោះសេចក្តីរំលត់នាមរូប អរិយមគ្គប្រកបដោយអង្គ ៨ នេះឯង ជាសេចក្តី
 ប្រតិបត្តិ ជាដំណើរដើម្បីរំលត់អាយតនៈ ៦ អរិយមគ្គនោះ គឺសម្មាទិដ្ឋិ
 ។បេ។ សម្មាសមាធិ ។ ម្នាលអារុសោទាំងឡាយ កាលណា អរិយសាវ័ក
 ដឹងច្បាស់នូវអាយតនៈ ៦ យ៉ាងនេះ ដឹងច្បាស់នូវសេចក្តីកើតឡើងនៃ
 អាយតនៈ ៦ យ៉ាងនេះ ដឹងច្បាស់នូវសេចក្តីរំលត់អាយតនៈ ៦ យ៉ាងនេះ
 ដឹងច្បាស់នូវសេចក្តីប្រតិបត្តិ ជាដំណើរដើម្បីរំលត់អាយតនៈ ៦ យ៉ាងនេះ
 អរិយសាវ័កនោះ លះចោលអនុស័យ គឺភក្តៈដោយសព្វគ្រប់ ។បេ។ ម្នាល
 អារុសោទាំងឡាយ អរិយសាវ័កជាសម្មាទិដ្ឋិ ជាអ្នកមានទិដ្ឋិត្រង់ ប្រកប
 ដោយសេចក្តីជ្រះថ្លា មិនញាប់ញ័រក្នុងព្រះធម៌ ហើយមកកាន់ព្រះសទ្ធម្មនេះ
 ដោយហេតុប៉ុណ្ណេះឯង ក្នុងកាលនោះ ។

[១២៥] ភិក្ខុទាំងឡាយនិយាយថា ម្នាលអារុសោ បរិយាយឯទៀត
 នៅមានដែរឬ ។បេ។ ព្រះសារីបុត្រមានអាយុឆ្លើយតបថា ម្នាលអារុសោ

ទាំងឡាយ នៅមានដែរ ដូច្នេះហើយ និយាយថា ម្នាលអារុសោទាំងឡាយ
 កាលណា អរិយសាវ័ក ដឹងច្បាស់នូវនាមរូបផង ដឹងច្បាស់នូវសេចក្តីកើត
 ឡើងនៃនាមរូបផង ដឹងច្បាស់នូវសេចក្តីរលត់នាមរូបផង ដឹងច្បាស់នូវ
 សេចក្តីប្រតិបត្តិ ជាដំណើរដើម្បីរលត់នាមរូបផង ម្នាលអារុសោទាំងឡាយ
 អរិយសាវ័កជាសម្មាសម្ពុទ្ធិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិន
 ញាប់ញ័រក្នុងព្រះធម៌ ហើយមកកាន់ព្រះសទ្ធម្មនេះ ដោយហេតុប៉ុណ្ណោះឯង
 ក្នុងកាលនោះ ។ ម្នាលអារុសោទាំងឡាយ នាមរូប តើដូចម្តេច សេចក្តីកើត
 ឡើងនៃនាមរូប តើដូចម្តេច សេចក្តីរលត់នាមរូប តើដូចម្តេច សេចក្តីប្រតិបត្តិ
 ជាដំណើរដើម្បីរលត់នាមរូប តើដូចម្តេច ។ វេទនា ១ សញ្ញា ១ ចេតនា
 ១ ផស្សៈ ១ មនសិការ ១ នេះហៅថា នាម ។ មហាក្ខតទាំង ៤ និងរូប
 ដែលអាស្រ័យមហាក្ខតរូបទាំង ៤ នេះ ហៅថា រូប ។ ម្នាលអារុសោ នាម
 នេះ និងរូបនេះ ហៅថា នាមរូប ដោយប្រកាដូច្នេះ ។ សេចក្តីកើតឡើងនៃ
 នាមរូប ព្រោះសេចក្តីកើតឡើងនៃវិញ្ញាណ សេចក្តីរលត់នាមរូប ព្រោះ
 សេចក្តីរលត់វិញ្ញាណ អរិយមគ្គប្រកបដោយអង្គ ៨ នេះឯង ជាសេចក្តី
 ប្រតិបត្តិ ជាដំណើរដើម្បីរលត់នាមរូប អរិយមគ្គនោះ គឺសម្មាសម្ពុទ្ធិ ។ បេ។
 សម្មាសមាធិ ។ ម្នាលអារុសោទាំងឡាយ កាលណាអរិយសាវ័កដឹងច្បាស់
 នូវនាមរូបយ៉ាងនេះ ដឹងច្បាស់នូវសេចក្តីកើតឡើងនៃនាមរូបយ៉ាងនេះ ដឹង
 ច្បាស់នូវសេចក្តីរលត់នាមរូបយ៉ាងនេះ ដឹងច្បាស់នូវសេចក្តីប្រតិបត្តិ ជា
 ដំណើរដើម្បីរលត់នាមរូបយ៉ាងនេះ អរិយសាវ័កនោះ លះបង់អនុស័យ គឺ

រាគៈដោយសព្វគ្រប់ ។ បេ។ ម្នាលអារុសោទាំងឡាយ អរិយសាវ័កជាសម្មា-
ទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌
បានមកកាន់ព្រះសទ្ធម្មនេះ ដោយហេតុប៉ុណ្ណេះឯង ក្នុងកាលនោះ ។

[១២៦] ភិក្ខុទាំងឡាយនិយាយថា ម្នាលអារុសោ បរិយាយឯទៀត
នៅមានតទៅទៀតដែរឬ ។ បេ។ ព្រះសាវ័កុត្តរឆ្លើយតបថា ម្នាលអារុសោ
ទាំងឡាយ នៅមានដែរ ដូច្នេះហើយ និយាយថា ម្នាលអារុសោទាំងឡាយ
កាលណាអរិយសាវ័ក ស្គាល់ច្បាស់នូវវិញ្ញាណផង ស្គាល់ច្បាស់នូវសេចក្តី
កើតឡើងនៃវិញ្ញាណផង ស្គាល់ច្បាស់នូវសេចក្តីរលត់វិញ្ញាណផង ស្គាល់
ច្បាស់នូវសេចក្តីប្រតិបត្តិ ជាដំណើរដើម្បីរលត់វិញ្ញាណផង ម្នាលអារុសោ
ទាំងឡាយ អរិយសាវ័កជាសម្មាទិដ្ឋិ ជាអ្នកមានទិដ្ឋិត្រង់ ប្រកបដោយ
សេចក្តីជ្រះថ្លា មិនញាប់ញ័រក្នុងព្រះធម៌ បានមកកាន់ព្រះសទ្ធម្មនេះ ដោយ
ហេតុប៉ុណ្ណេះឯង ក្នុងកាលនោះ ។ ម្នាលអារុសោទាំងឡាយ វិញ្ញាណ តើ
ដូចម្តេច សេចក្តីកើតឡើងនៃវិញ្ញាណ តើដូចម្តេច សេចក្តីរលត់វិញ្ញាណ តើ
ដូចម្តេច សេចក្តីប្រតិបត្តិ ជាដំណើរដើម្បីរលត់វិញ្ញាណ តើដូចម្តេច ។
ម្នាលអារុសោទាំងឡាយ ពួកវិញ្ញាណនេះ មាន ៦ គឺ ចក្ខុវិញ្ញាណ ១
សោតវិញ្ញាណ ១ យានវិញ្ញាណ ១ ជីវាវិញ្ញាណ ១ កាយវិញ្ញាណ ១
មនោវិញ្ញាណ ១ ។ សេចក្តីកើតឡើងនៃវិញ្ញាណ ព្រោះសេចក្តីកើតនៃសង្ខារ
សេចក្តីរលត់វិញ្ញាណ ព្រោះសេចក្តីរលត់សង្ខារ អរិយមគ្គប្រកបដោយអង្គ
៨ នេះឯង ជាសេចក្តីប្រតិបត្តិ ជាដំណើរដើម្បីរលត់វិញ្ញាណ អរិយមគ្គនោះ

គឺសម្មាទិដ្ឋិ ។ បេ ។ សម្មាសមាធិ ។ ម្នាលអារុសោទាំងឡាយ កាលណា អរិយសាវ័ក ស្គាល់ច្បាស់នូវវិញ្ញាណយ៉ាងនេះ ស្គាល់ច្បាស់នូវសេចក្តីកើតឡើងនៃវិញ្ញាណយ៉ាងនេះ ស្គាល់ច្បាស់នូវសេចក្តីរំលត់វិញ្ញាណយ៉ាងនេះ ស្គាល់ច្បាស់នូវសេចក្តីប្រតិបត្តិ ជាដំណើរដើម្បីរំលត់វិញ្ញាណយ៉ាងនេះ អរិយសាវ័កនោះ លះចោលអនុស័យ គឺភក្ត្រដោយសព្វគ្រប់ ។ បេ ។ ម្នាលអារុសោទាំងឡាយ អរិយសាវ័កជាសម្មាទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌ ហើយមកកាន់ព្រះសទ្ធម្មនេះ ដោយហេតុប៉ុណ្ណោះឯង ក្នុងកាលនោះ ។

[១២៧] ភិក្ខុទាំងឡាយនិយាយថា ម្នាលអារុសោ បរិយាយឯទៀតនៅមានដែរឬ ។ បេ ។ ព្រះសាវ័របុត្រឆ្លើយតបថា ម្នាលអារុសោទាំងឡាយ បរិយាយឯទៀតនៅមាន ហើយនិយាយថា ម្នាលអារុសោទាំងឡាយ កាលណាអរិយសាវ័កស្គាល់ច្បាស់នូវសង្ខារផង ស្គាល់ច្បាស់នូវសេចក្តីកើតឡើងនៃសង្ខារផង ស្គាល់ច្បាស់នូវសេចក្តីរំលត់សង្ខារផង ស្គាល់ច្បាស់នូវសេចក្តីប្រតិបត្តិ ជាដំណើរដើម្បីរំលត់សង្ខារផង ម្នាលអារុសោទាំងឡាយ អរិយសាវ័ក ជាសម្មាទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌ ហើយបានមកកាន់ព្រះសទ្ធម្មនេះ ដោយហេតុប៉ុណ្ណោះឯង ក្នុងកាលនោះ ។ ម្នាលអារុសោទាំងឡាយ សង្ខារទាំងឡាយតើដូចម្តេច សេចក្តីកើតឡើងនៃសង្ខារ តើដូចម្តេច សេចក្តីរំលត់សង្ខារ តើដូចម្តេច សេចក្តីប្រតិបត្តិ ជាដំណើរដើម្បីរំលត់សង្ខារ តើដូចម្តេច ។ ម្នាលអារុសោ

ទាំងឡាយ សង្ខារនេះ មាន ៣ គឺកាយសង្ខារ ១ វចីសង្ខារ ១ ចិត្តសង្ខារ ១ សេចក្តីកើតឡើងនៃសង្ខារ ព្រោះសេចក្តីកើតឡើងនៃអវិជ្ជា សេចក្តីរំលត់សង្ខារ ព្រោះសេចក្តីរំលត់អវិជ្ជា អរិយមគ្គប្រកបដោយអង្គ ៨ នេះឯង ជាសេចក្តីប្រតិបត្តិ ជាដំណើរដើម្បីរំលត់សង្ខារ គឺសម្មាទិដ្ឋិ ។ បេ។ សម្មាសមាធិ ។ ម្នាលអារុសោទាំងឡាយ កាលណាអរិយសាវ័កស្គាល់ច្បាស់នូវសង្ខារយ៉ាងនេះ ស្គាល់ច្បាស់នូវសេចក្តីកើតឡើងនៃសង្ខារយ៉ាងនេះ ស្គាល់ច្បាស់នូវសេចក្តីរំលត់សង្ខារយ៉ាងនេះ ស្គាល់ច្បាស់នូវសេចក្តីប្រតិបត្តិ ជាដំណើរដើម្បីរំលត់សង្ខារយ៉ាងនេះ អរិយសាវ័កនោះ លះចោលអនុស័យគឺភក្តៈ ដោយសព្វគ្រប់ បន្ទោបង់អនុស័យ គឺបដិមៈ ដកចេញនូវអនុស័យគឺមានៈ ប្រហែលនឹងទិដ្ឋិថា អាត្មាអញមានដូច្នេះ ហើយលះបង់នូវអវិជ្ជាញាំងវិជ្ជាឲ្យកើតឡើង ហើយធ្វើនូវទីបំផុតនៃទុក្ខ ក្នុងបច្ចុប្បន្ននេះបាន ម្នាលអារុសោទាំងឡាយ អរិយសាវ័កជាសម្មាទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុងព្រះធម៌ បានមកកាន់ព្រះសទ្ធម្មនេះ ដោយហេតុប៉ុណ្ណោះឯង ក្នុងកាលនោះ ។

[១២៨] ភិក្ខុទាំងឡាយនិយាយថា ម្នាលអារុសោ បរិយាយឯទៀតនៅមានដែរឬ ។ បេ។ ព្រះសាវ័របុត្រឆ្លើយតបថា ម្នាលអារុសោទាំងឡាយនៅមានដែរ ហើយនិយាយថា ម្នាលអារុសោទាំងឡាយ កាលណា អរិយសាវ័កស្គាល់ច្បាស់នូវអវិជ្ជាផង ស្គាល់ច្បាស់នូវសេចក្តីកើតឡើងនៃអវិជ្ជាផង ស្គាល់ច្បាស់នូវសេចក្តីរំលត់អវិជ្ជាផង ស្គាល់ច្បាស់នូវសេចក្តីប្រតិបត្តិ

ជាដំណើរដើម្បីរំលត់អវិជ្ជាផង ម្នាលអារុសោទាំងឡាយ អរិយសាវ័ក ជា
សម្មាទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុង
ព្រះធម៌ បានមកកាន់ព្រះសទ្ធម្មនេះ ដោយហេតុប៉ុណ្ណេះឯង ក្នុងកាលនោះ ។
ម្នាលអារុសោទាំងឡាយ អវិជ្ជាតើដូចម្តេច សេចក្តីកើតឡើងនៃអវិជ្ជា តើ
ដូចម្តេច សេចក្តីរំលត់អវិជ្ជា តើដូចម្តេច សេចក្តីប្រតិបត្តិ ជាដំណើរដើម្បី
រំលត់អវិជ្ជា តើដូចម្តេច ។ ម្នាលអារុសោទាំងឡាយ សេចក្តីមិនដឹងទុក្ខ ១
សេចក្តីមិនដឹងហេតុឲ្យកើតទុក្ខ ១ សេចក្តីមិនដឹងព្រះនិព្វានជាគ្រឿងរំលត់ទុក្ខ
១ សេចក្តីមិនដឹងបដិបទា ជាដំណើរដើម្បីរំលត់ទុក្ខ ១ ម្នាលអារុសោ នេះ
ឯង ហៅថា អវិជ្ជា ។ សេចក្តីកើតឡើងនៃអវិជ្ជា ព្រោះសេចក្តីកើតឡើងនៃ
អាសវៈ សេចក្តីរំលត់អវិជ្ជា ព្រោះសេចក្តីរំលត់អាសវៈ អរិយមគ្គប្រកប
ដោយអង្គ ៨ នេះឯង ជាសេចក្តីប្រតិបត្តិ ជាដំណើរដើម្បីរំលត់អវិជ្ជា គឺ
សម្មាទិដ្ឋិ ។ បេ។ សម្មាសមាធិ ។ ម្នាលអារុសោទាំងឡាយ កាលណាអរិយ-
សាវ័ក ស្គាល់ច្បាស់នូវអវិជ្ជាយ៉ាងនេះ ស្គាល់ច្បាស់នូវសេចក្តីកើតឡើងនៃ
អវិជ្ជាយ៉ាងនេះ ស្គាល់ច្បាស់នូវសេចក្តីរំលត់អវិជ្ជាយ៉ាងនេះ ស្គាល់ច្បាស់នូវ
សេចក្តីប្រតិបត្តិ ជាដំណើរដើម្បីរំលត់អវិជ្ជាយ៉ាងនេះ អរិយសាវ័កនោះលះ
ចោលអនុស័យ គឺភក្តៈ បន្ទោបង់អនុស័យ គឺបដិមៈ ដកចេញនូវអនុស័យ
គឺមានៈ ប្រហែលនឹងទិដ្ឋិថា អាត្មាអញមានដូច្នេះ លះបង់នូវអវិជ្ជា ញ៉ាំងវិជ្ជា
ឲ្យកើតឡើង ហើយធ្វើនូវទីបំផុតនៃទុក្ខ ក្នុងបច្ចុប្បន្ននេះបាន ម្នាលអារុសោ
ទាំងឡាយ អរិយសាវ័កជាសម្មាទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តី

ជ្រះថ្លា មិនញាប់ញ័រក្នុងព្រះធម៌ មកកាន់ព្រះសទ្ធម្មនេះ ដោយហេតុប៉ុណ្ណោះ ឯង ក្នុងកាលនោះ ។

[១២៩] ភិក្ខុទាំងអម្បាលនោះ ត្រេកអរអនុមោទនាចំពោះភាសិតរបស់ ព្រះសារីបុត្រដ៏មានអាយុថា ម្ចាស់អាវុសោ ប្រពៃហើយ បានសួរប្រស្នានឹង ព្រះសារីបុត្រដ៏មានអាយុតទៅទៀតថា ម្ចាស់អាវុសោ អរិយសាវ័ក ជា សម្មាទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រក្នុង ព្រះធម៌ បានមកកាន់ព្រះសទ្ធម្មនេះ ដោយបរិយាយដទៃនៅមានដែរឬ ។

[១៣០] ព្រះសារីបុត្រឆ្លើយតបថា ម្ចាស់អាវុសោទាំងឡាយ បរិយាយ ឯទៀតនៅមាន ហើយនិយាយថា ម្ចាស់អាវុសោទាំងឡាយ កាលណា អរិយសាវ័ក ស្គាល់ច្បាស់នូវអាសវៈផង ស្គាល់ច្បាស់នូវសេចក្តីកើតឡើង នៃអាសវៈផង ស្គាល់ច្បាស់នូវសេចក្តីរំលត់អាសវៈផង ស្គាល់ច្បាស់នូវ សេចក្តីប្រតិបត្តិ ជាដំណើរដើម្បីរំលត់អាសវៈផង ម្ចាស់អាវុសោទាំងឡាយ អរិយសាវ័កជាសម្មាទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិន ញាប់ញ័រក្នុងព្រះធម៌ បានមកកាន់ព្រះសទ្ធម្មនេះ ដោយហេតុប៉ុណ្ណោះឯង ក្នុង កាលនោះ ។ ម្ចាស់អាវុសោទាំងឡាយ អាសវៈ តើដូចម្តេច សេចក្តីកើត ឡើងនៃអាសវៈ តើដូចម្តេច សេចក្តីរំលត់អាសវៈ តើដូចម្តេច សេចក្តី ប្រតិបត្តិ ជាដំណើរដើម្បីរំលត់អាសវៈ តើដូចម្តេច ម្ចាស់អាវុសោទាំងឡាយ អាសវៈនេះ មាន ៣ គឺកាមាសវៈ ១ ភវាសវៈ ១ អវិជ្ជាសវៈ ១ ។ សេចក្តីកើតឡើងនៃអាសវៈ ព្រោះសេចក្តីកើតឡើងនៃអវិជ្ជា សេចក្តីរំលត់

អាសវៈ ព្រោះសេចក្តីរំលត់អវិជ្ជា អរិយមគ្គប្រកបដោយអង្គ ៨ នេះឯង ជា
 សេចក្តីប្រតិបត្តិ ជាដំណើរដើម្បីរំលត់អាសវៈ អរិយមគ្គនោះ គឺសម្មាទិដ្ឋិ ១
 សម្មាសង្កប្ប ១ សម្មាវាចា ១ សម្មាកម្មន្តៈ ១ សម្មាអាជីវៈ ១ សម្មា-
 វាយាមៈ ១ សម្មាសតិ ១ សម្មាសមាធិ ១ ។ ម្នាលអារុសោទាំងឡាយ
 កាលណា អរិយសាវ័កស្គាល់ច្បាស់នូវអាសវៈយ៉ាងនេះ ស្គាល់ច្បាស់នូវ
 សេចក្តីកើតឡើងនៃអាសវៈយ៉ាងនេះ ស្គាល់ច្បាស់នូវសេចក្តីរំលត់អាសវៈ
 យ៉ាងនេះ ស្គាល់ច្បាស់នូវសេចក្តីប្រតិបត្តិ ជាដំណើរដើម្បីរំលត់អាសវៈ
 យ៉ាងនេះ អរិយសាវ័កនោះ លះចោលអនុស័យ គឺភាគៈ ដោយសព្វគ្រប់
 បន្ទោបង់អនុស័យ គឺបដិមៈ ដកចេញនូវអនុស័យ គឺមានៈ ប្រហែលនឹង
 ទិដ្ឋិថា អាត្មាអញមានដូច្នេះ លះបង់នូវអវិជ្ជា ញ៉ាំងវិជ្ជាឲ្យកើត ហើយធ្វើនូវ
 ទីបំផុតនៃទុក្ខក្នុងបច្ចុប្បន្ននេះបាន ម្នាលអារុសោទាំងឡាយ អរិយសាវ័ក
 ជាសម្មាទិដ្ឋិ ជាអ្នកមានទិដ្ឋិត្រង់ ប្រកបដោយសេចក្តីជ្រះថ្លា មិនញាប់ញ័រ
 ក្នុងព្រះធម៌ បានមកកាន់ព្រះសទ្ធម្មនេះ ដោយហេតុប៉ុណ្ណេះឯង ក្នុងកាល
 នោះ ។ លុះព្រះសាវ័កត្រង់មានអាយុ ពេលពាក្យនេះហើយ ភិក្ខុទាំង
 អម្បាលនោះ មានចិត្តត្រេកអរ រីករាយ ចំពោះភាសិតរបស់ព្រះសាវ័កត្រង់
 ដ៏មានអាយុ ។

សម្មាទិដ្ឋិសូត្រទី ៩ ចប់

ធម្មជាតណា ក្នុងពាក្យដែលលោកពោលថា កតមំ
បនាវុសោ(ម្នាលអារុសោ តើដូចម្តេច) មាន ៦ បទ
គឺទុក្ខ ជរា មរណៈ ឧបាទាន សង្សារយតនៈ នាមរូប
វិញ្ញាណ ។ ធម្មជាតណា ក្នុងពាក្យដែលលោក
ពោលថា កតមា បនាវុសោ (ម្នាលអារុសោ តើ
ដូចម្តេច) មាន ៤ គឺជាតិ តណ្ហា វេទនា ជាគម្រប់
៤ នឹងអវិជ្ជា ។ សកាវណា ក្នុងពាក្យដែលលោក
ពោលថា កតមំ បនាវុសោ (ម្នាលអារុសោ តើ
ដូចម្តេច) មាន ៥ បទ គឺ អាហារ ភព ផស្សៈ
សង្ខារ ជាគម្រប់ ៥ នឹងអាសវៈ ។ ធម្មជាតនោះ
លោកពោលថា មាន កតមំ (តើដូចម្តេច) ៦
លើក មាន កតមាធិច (តើដូចម្តេច) ៤ លើក
លោកពោលថា មាន កតមោ (តើដូចម្តេច) ៥
លើក រួមបទនៃសង្ខារធម៌ទាំងអស់ ត្រូវជា ១៥ ។



អដ្ឋកថា សម្មាទិដ្ឋិសូត្រ

[១១០] សម្មាទិដ្ឋិសូត្រ មានពាក្យផ្ដើមថា ឯវង្ខេ សុតំ ខ្ញុំបានស្ដាប់
មកហើយយ៉ាងនេះ គប្បីជ្រាបវិនិច្ឆ័យក្នុងសម្មាទិដ្ឋិសូត្រដូចតទៅនេះ

ពាក្យសួរដែលព្រះថេរៈ ឈ្មោះសារីបុត្រពោលទុកយ៉ាងនេះថា បពិត្រ
លោកម្ចាស់ ដែលហៅថា សម្មាទិដ្ឋិដោយហេតុមានប្រមាណប៉ុនណា ដូច្នេះ
ឬថា អកុសលដូចម្ដេច ដូច្នេះគ្រប់ប្រការ ជាកថេតុកម្យតាបុច្ឆា គឺសួរដើម្បី
ឆ្លើយឯងប៉ុណ្ណោះ ។

ព្រោះថា ក្នុងពាក្យសួរទាំងនោះ មនុស្សទាំងឡាយយល់ក្នុងសម្មាទិដ្ឋិ
នោះក៏មាន មិនយល់ក៏មាន ជាបុគ្គលក្រៅសាសនាក៏មាន ក្នុងសាសនាក៏មាន
ពោលថា សម្មាទិដ្ឋិ ដោយអំណាចដែលបានស្ដាប់តាមគ្នាមកជាដើមក៏មាន
ដោយបានប្រចក្សដោយខ្លួនឯងមកក៏មាន ដូច្នេះ ទើបព្រះសារីបុត្របានពោល
សំដៅយកពាក្យសួររបស់បុគ្គលជាច្រើនរូប បញ្ជាក់ដល់ទៅ ២ ដងថា
បពិត្រលោកម្ចាស់ ដែលហៅថា សម្មាទិដ្ឋិ ... ដែលពិតក្នុងរឿងនេះ មាន
អធិប្បាយដូចតទៅនេះ សូម្បីអាចារ្យជំនែកហៅថា សម្មាទិដ្ឋិ ។

ព្រះសារីបុត្រនោះ កាលពោលយ៉ាងនេះ បានពោលថា ដោយហេតុ
មានប្រមាណប៉ុនណា ទើបអរិយសាវ័ក ឈ្មោះថា មានការឃើញត្រឹមត្រូវ
ដូច្នេះ សំដៅដល់អត្ត និងលក្ខណៈរបស់សម្មាទិដ្ឋិនោះ ។

បណ្ដាបទទាំងនោះ បទថា សម្មាទិដ្ឋិ សេចក្ដីថា ឈ្មោះថា ជាបុគ្គល
ប្រកបដោយការឃើញល្អផង ប្រសើរផង ។

កាលណា សព្វថា សម្មាទិដ្ឋិ នេះ ប្រើក្នុងធម្មៈប៉ុណ្ណោះ កាលនោះ គប្បីជ្រាបអត្ថរបស់សព្វនោះយ៉ាងនេះថា ទិដ្ឋិល្អផង ប្រសើរផង ឈ្មោះថា សម្មាទិដ្ឋិ ។ សម្មាទិដ្ឋិនេះមាន ២ យ៉ាង គឺលោកិយសម្មាទិដ្ឋិ ១ លោកុត្តរសម្មាទិដ្ឋិ ១ ។

ក្នុងចំនួនសម្មាទិដ្ឋិ ២ យ៉ាងនោះ កម្មស្សកតាញាណ និងសច្ចានុលោមិកញាណ (ប្រាជ្ញាប្រព្រឹត្តទៅដោយសមគួរដល់ការកំណត់ដឹងអរិយសច្ច) ឈ្មោះថា លោកិយសម្មាទិដ្ឋិ ។ ចំណែកបញ្ញាដែលសម្បយុត្តដោយអរិយមគ្គអរិយផល ឈ្មោះថា លោកុត្តរសម្មាទិដ្ឋិ ។ តែបុគ្គលដែលមានសម្មាទិដ្ឋិមាន ៣ ប្រភេទ គឺបុប្ផជន ១ សេក្ខបុគ្គល ១ អសេក្ខបុគ្គល ១ ។

ក្នុងបុគ្គល ៣ ប្រភេទនោះ បុប្ផជនមាន ២ ប្រភេទ គឺពាហិរកជន ១ សាសនិកជន ១ ក្នុងបុគ្គល ២ ប្រភេទនោះ ពាហិរកបុប្ផជន ជាកម្មវាទី គឺជឿនូវកម្មផល ឈ្មោះថា ជាសម្មាទិដ្ឋិបុគ្គល ដោយការឃើញថា សត្វមានកម្មជារបស់ខ្លួន មិនមែនដោយការឃើញថាក៏សច្ចានុលោមិកញាណទេ ឯសាសនិកជន ឈ្មោះថា មានការយល់ត្រូវ ជាសម្មាទិដ្ឋិបុគ្គល ដោយការឃើញទាំង ២ យ៉ាង គឺកម្មស្សកតា និងអនុលោមិកញាណ ព្រោះនៅស្ថាបអង្គ្រើលការឃើញអត្តា លះសក្កាយទិដ្ឋិមិនទាន់បាន ។ សេក្ខបុគ្គល ឈ្មោះថា មានការឃើញប្រពៃ ព្រោះមានការឃើញប្រពៃដោយពិតប្រាកដ ។ ឯអសេក្ខបុគ្គល ឈ្មោះថា មានការឃើញប្រពៃ ព្រោះមិនចាំបាច់សិក្សា ។ តែក្នុងទីនេះ បំណងយកបុគ្គលប្រកបដោយសម្មាទិដ្ឋិ ដែលជាលោកុត្តរកុសល

ដែលពិតប្រាកដ គឺជាគ្រឿងនាំសត្វចេញចាកទុក្ខថា បុគ្គលមានការឃើញ
ប្រពៃ ។ ព្រោះហេតុនោះឯង ទើបព្រះសាវីបុត្រពោលថា ជាបុគ្គលប្រកប
ដោយការជ្រះថ្លាក្នុងធម៌ មិនឃ្លៀងឃ្លាត បានមកកាន់ព្រះសទ្ធម្មនេះហើយ ។

អធិប្បាយថា សម្មាទិដ្ឋិជាលោកុត្តរកុសលប៉ុណ្ណោះ ជាការឃើញដ៏
ត្រង់ ព្រោះទៅតាមការត្រង់ មិនធ្លាក់ចូលក្នុងអន្តរធម៌ទាំង ២ យ៉ាង ឬកាត់
ផ្តាច់នូវការរៀបរៀងគ្រប់យ៉ាង មានការរៀបរៀងតាមផ្លូវកាយជាដើម ហើយ
ទៅត្រង់ នឹងបុគ្គលប្រកបដោយទិដ្ឋិនោះឯង ឈ្មោះថា ជាអ្នកប្រកបដោយ
សេចក្តីជ្រះថ្លា មិនឃ្លៀងឃ្លាត គឺដោយការជ្រះថ្លា មិនញាប់ញ័រ ក្នុងនវ-
លោកុត្តរធម៌ ។ អរិយសាវ័ក កាលប្រាសចាកការប្រកាន់មាំ ដោយទិដ្ឋិត្រប់
យ៉ាង លះកិលេសទាំងអស់បាន ចេញទៅចាកសង្សារ គឺជាតិ ចប់នូវការ
បដិបត្តិ លោកហៅថា អ្នកបានមកកាន់ព្រះសទ្ធម្ម ពោល គឺព្រះនិព្វាន ដែល
ឈមចុះកាន់អមតធម៌ ដែលព្រះសម្មាសម្ពុទ្ធទ្រង់ប្រកាសហើយ ដោយ
អរិយមគ្គ ។

[១១១] បទថា យតោ ទោ នេះ ជាពាក្យកំណត់កាលវេលា
អធិប្បាយថា ក្នុងកាលណា ។

បទថា អកុសលមូលត្ថា បជាធាតិ សេចក្តីថា ស្គាល់ច្បាស់អកុសល
ពោល គឺអកុសលកម្មបថ ១០ ប្រការ គឺកាលចាក់ធ្លុះថា វត្ថុនេះជាទុក្ខ
ដោយអំណាចនៃកិច្ចញ្ញាណ ឈ្មោះថា ដឹងច្បាស់អកុសល ព្រោះការដឹង
ច្បាស់ ដែលមាននិរោធជាអារម្មណ៍ ។

បទថា អកុសលត្ថា បដាធាតិ សេចក្តីថា ដឹងច្បាស់នូវឫសគល់នៃ អកុសលដែលជាឫសគល់ ជាបច្ច័យរបស់អកុសលនោះ គឺកាលចាក់ធ្លុះថា នេះជាហេតុឲ្យកើតទុក្ខ ដោយប្រការនោះឯង ឈ្មោះថា ដឹងច្បាស់នូវឫស គល់របស់អកុសល ។ សូម្បីក្នុងពាក្យនេះថា កុសល និងឫសគល់របស់ កុសល ក៏មានន័យដូច្នេះ ។

គ្រប់វារៈបន្តអំពីវារៈនេះទៅ ក៏ដូចគ្នាក្នុងវារៈនេះ គួរជ្រាបការដឹង ច្បាស់នូវវត្ថុ ដោយអំណាចនៃកិច្ចញ្ញាណនោះឯង ។

បទថា ឯត្តាវតាមិ សេចក្តីថា ដោយហេតុមានប្រមាណប៉ុណ្ណេះ គឺ សូម្បីដោយការដឹងច្បាស់អកុសលជាដើមនេះ ។

បទថា សម្មាទិដ្ឋិ ហោតិ សេចក្តីថា ជាអ្នកប្រកបដោយលោកុត្តរ- សម្មាទិដ្ឋិ មានប្រការដូចពោលមកហើយ ។

ដោយពាក្យមានប្រមាណប៉ុណ្ណេះថា អរិយសាវ័កនោះ មានការឃើញ ត្រង់ ។ បេ។ បានមកកាន់ព្រះសទ្ធម្មនេះហើយ ឈ្មោះថា ព្រះសាវ័កុត្តរ បញ្ចប់ ការសម្តែងដោយការសន្ទេបហើយ ។ ការសម្តែងរបស់លោកនេះ សូម្បីសន្ទេប តែក៏គួរជ្រាបដល់ការចាក់ធ្លុះ ដោយមនសិការ ដោយប្រពៃ ដោយអំណាចសេចក្តីពិស្តារនោះឯង សម្រាប់ភិក្ខុទាំងនេះ ។ ឯក្នុងទុតិយ- វារៈ ដល់នូវការសម្តែង ទោះសន្ទេបក៏គួរជ្រាបដល់ការចាក់ធ្លុះ ដោយ មនសិការ ដោយប្រពៃ យ៉ាងពិស្តារថា បានប្រព្រឹត្តទៅហើយ ដោយពិស្តារ នោះឯង ។

ភិក្ខុទាំងឡាយ បាននិយាយគ្នាថា បណ្ណាការសម្តែងទាំង ២ យ៉ាងនោះ ដោយការសម្តែងយ៉ាងសន្ធឹប ព្រះសាវ័បុត្របានពោលដល់មគ្គខាងក្រោម ទាំង ២ យ៉ាង ដោយការសម្តែងយ៉ាងពិស្តារ ព្រះសាវ័បុត្របានពោលដល់ មគ្គជាន់ខ្ពស់ ២ យ៉ាង ។

ក្នុងទីបំផុតនៃការសម្តែងយ៉ាងពិស្តារ ភិក្ខុទាំងឡាយ សម្លឹងឃើញពាក្យ ជាដើមថា ព្រោះលះរាគានុស័យបាន ដោយប្រការទាំងពួង តែព្រះថេរៈ បានពោលថា មគ្គទាំង ៤ បានពោលហើយ ដោយភាពជាពួក ដោយការ សម្តែងយ៉ាងសន្ធឹបក៏មាន ដោយការសម្តែងយ៉ាងពិស្តារក៏មាន ។

ម្យ៉ាងទៀត ការសម្តែងដោយសន្ធឹបផង ដោយពិស្តារផងនេះ ជាការ សម្តែង ដែលខ្ញុំបានធ្វើការពិចារណាដោយល្អិតល្អន់ ជាក់ច្បាស់ហើយក្នុងទី នេះ ការសម្តែងនោះគប្បីជាបតាមន័យដែលបានពោលហើយ ក្នុងគ្រប់វារៈ ហោង ។ ព្រោះថា បន្ទាប់អំពីនេះទៅ ខ្ញុំនឹងធ្វើត្រឹមតែការពង្រីកសេចក្តី ចំពោះបទដែលលំបាក ដែលមិនទាន់បានអធិប្បាយប៉ុណ្ណោះ ។

អធិប្បាយ

អកុសលកម្មបថ ៣០

គប្បីជាបរិនិច្ឆ័យក្នុងការសម្តែងដោយពិស្តារនូវបឋមវារៈ ក្នុងចំនួនវារៈ ទាំងនោះដូច្នេះ ក្នុងពាក្យទាំងឡាយ មានពាក្យថា អារុសោ បាណាតិបាត នោះឯង ជាអកុសលជាដើម ។ អកុសលគប្បីជាបបានពីការប្រព្រឹត្តទៅ ដោយការមិនឈ្លាស ។ អកុសលធម៌នោះ គប្បីជាបដោយការផ្ទុយគ្នានឹង

កុសលដែលត្រូវពោលខាងមុខ ឬដោយលក្ខណៈ គប្បីជ្រាបថា ជាវត្ថុដែល
មានទោស និងមានវិបាកជាទុក្ខ ជាវត្ថុដែលសៅហ្មង នេះជាការពង្រីកបទ
ទូទៅ ក្នុងអកុសលវារៈប្រមាណប៉ុណ្ណោះ ។

ឯក្នុងបទចំពោះ គឺមិនទូទៅ គប្បីជ្រាបវិនិច្ឆ័យថា ការញ៉ាំងសត្វមាន
ជីវិតឲ្យធ្លាក់ចុះក្នុង ឈ្មោះថា បាណាតិបាត បានដល់ ការសម្លាប់សត្វមាន
ជីវិត អធិប្បាយថា ការទម្លាយសត្វមានជីវិត ។ ពាក្យថា ចាណ ក្នុងពាក្យ
ថា ចាណាតិចារោ នេះ ដោយវេហារ បានដល់ សត្វ តែដោយបរមត្ថ
បានដល់ ជីវិតិន្ទ្រិយ ។

ឯចេតនាដែលសម្លាប់របស់បុគ្គល ដែលមានការសម្គាល់ក្នុងសត្វមាន
ជីវិតនោះថា ជាសត្វមានជីវិត ដែលជាសម្បជ្ជាននៃសេចក្តីព្យាយាម ដែល
នឹងចូលទៅកាត់ជីវិតិន្ទ្រិយ ដែលប្រព្រឹត្តទៅតាមកាយទ្វារ ឬវចីទ្វារ ទ្វារណា
មួយ ឈ្មោះថា ចាណាតិចារោ ។

បាណាតិបាតនោះ គប្បីជ្រាបថា មានទោសតិច ព្រោះសត្វមានសរីរៈ
តូច ក្នុងចំនួនសត្វមានជីវិតទាំងឡាយ មានតិរច្ឆានជាដើម ដែលប្រាសចាក
គុណ តែគប្បីជ្រាបថា មានទោសច្រើន ព្រោះសត្វមានជីវិត មានសរីរៈធំ ។

ព្រោះហេតុអ្វី ព្រោះមានប្រយោគធំ គឺព្យាយាមខ្លាំង ។

កាលមានប្រយោគស្មើគ្នា បាណាតិបាត គប្បីជ្រាបថា មានទោសច្រើន
ព្រោះវត្ថុធំ (សរីរៈធំ) ។ ក្នុងពួកសត្វដែលមានគុណ មានមនុស្សជាដើម
ព្រោះសត្វមានគុណតិច បាណាតិបាតក៏គប្បីជ្រាបថា មានទោសតិច ក្នុង

សត្វមានគុណច្រើន គប្បីជ្រាបថា មានទោសច្រើន ។ តែកាលសរីរៈ និង គុណ មានការស្មើគ្នា បាណាតិបាតគប្បីជ្រាបថា មានទោសតិច ព្រោះ កិលេស និងការព្យាយាមទន់ខ្សោយ គប្បីជ្រាបថា មានទោសច្រើន ព្រោះ កិលេស និងការព្យាយាមខ្លាំងក្លា ។

បាណាតិបាតនោះ មានអង្គប្រកប ៥ គឺសត្វមានជីវិត ១ ដឹងថាសត្វ មានជីវិត ១ ចិត្តគិតនឹងសម្លាប់ ១ ព្យាយាមសម្លាប់ ១ សត្វស្លាប់ព្រោះ ព្យាយាមនោះ ១ ។

ប្រយោគនៃការសម្លាប់មាន ៦ គឺសាហត្ថិប្បយោគ គឺសម្លាប់ដោយខ្លួន ឯង ១ អាណត្តិកប្បយោគ គឺប្រើឲ្យអ្នកដទៃសម្លាប់ ១ និស្សគ្គិយប្បយោគ គឺសម្លាប់ដោយសាស្ត្រាវុធ ដែលគប់ ឬគ្រវែងចេញទៅ ១ ថាវប្បយោគ គឺសម្លាប់ដោយឧបករណ៍ដាក់នៅមួយកន្លែង ១ វិជ្ជាមយប្បយោគ គឺសម្លាប់ ដោយវិជ្ជា ១ ឥទ្ធិមយប្បយោគ គឺសម្លាប់ដោយឫទ្ធិ ១ ។

តែកាលអធិប្បាយបយោគនេះឲ្យពិស្តារក្នុងបឋមវារៈនេះ ក៏នឹងវែងឆ្ងាយ ពេក ព្រោះដូច្នោះ សុំមិនអធិប្បាយបយោគនោះ និងបយោគដទៃឲ្យពិស្តារ ឡើយ ចំណែកលោកអ្នកមានសេចក្តីត្រូវការ គប្បីពិនិត្យមើលក្នុងសមន្តប្បា- សាទិកា អង្គកថាព្រះវិន័យឯណោះផងចុះ ។

ការកាន់យកទ្រព្យដែលគេមិនបានឲ្យ ឈ្មោះថា **អធិន្ទាទាន** ការលួច ទ្រព្យរបស់អ្នកដទៃ ឈ្មោះថា **ថេយ្យ** អធិប្បាយថា ជាកិរិយារបស់ចោរ ។

បទថា **អធិន្ទំ** បានដល់ របស់ដែលអ្នកដទៃហ្មឺងហ្មឺង ដែលម្ចាស់

ទ្រព្យអាចប្រើបានតាមដែលត្រូវការ មិនទទួលទណ្ឌៈ និងមិនត្រូវមានពាក្យ
តិះដៀល ។

ឯចេតនាដែលល្អចររបស់បុគ្គល ដែលមានការសម្គាល់ក្នុងរបស់អ្នកដទៃ
ហ្នឹងហែងនោះថា ជារបស់ដែលគេហ្នឹងហែង ជាសម្បត្តិដ្ឋាននៃសេចក្តីព្យាយាម
ដែលនឹងកាន់យកទ្រព្យដែលម្ចាស់គេមិនបានឲ្យនោះ ឈ្មោះថា អទិន្នាទាន។

អទិន្នាទាននោះ មានទោសតិច ព្រោះទ្រព្យអ្នកដទៃអន់ថយ ឈ្មោះថា
មានទោសច្រើន ព្រោះទ្រព្យអ្នកដទៃប្រណីត ។

ព្រោះហេតុអ្វី ព្រោះថា ជាទ្រព្យប្រណីត ។

កាលមានការស្នើគ្នានៃវត្ថុ ឈ្មោះថា មានទោសច្រើន ព្រោះទ្រព្យដែល
មាននោះជារបស់បុគ្គលអ្នកមានគុណក្រៃលែង ។ អទិន្នាទាននោះ ឈ្មោះថា
មានទោសតិច ព្រោះទ្រព្យរបស់បុគ្គលដែលមានគុណធម៌ទាបជាងនោះ ព្រោះ
ប្រៀបធៀបនឹងបុគ្គលមានគុណធម៌ច្រើននោះ ។

អទិន្នាទាននោះ មានអង្គប្រកប ៥ ប្រការ គឺរបស់ដែលអ្នកដទៃហ្នឹង
ហែង ១ ការដឹងថាទ្រព្យដែលអ្នកដទៃហ្នឹងហែង ១ ចិត្តគិតនឹងលួច ១
ព្យាយាមនឹងលួច ១ លួចបានមកដោយព្យាយាមនោះ ១ ។

ប្រយោគរបស់អទិន្នាទានមាន ៦ យ៉ាង មានសាហត្ថិកប្បយោគជាដើម
ប្រយោគទាំងនោះឯងប្រព្រឹត្តទៅហើយ ដោយអំណាចនៃអវហារ គឺថេយ្យា-
វហារ គឺលួចដូចជាចោរ ១ បសញ្ញាវហារ គឺលួចដោយការចោទ ១
បដិច្ចន្ទាវហារ គឺលួចដោយការបិទបាំង ១ បរិកប្បាវហារ គឺលួចដោយការ

កំណត់ទ្រព្យ ឬពេលវេលា ១ កុសារវហារ គឺលួចដោយការបុរស្វាក ១
សេចក្តីដូចពោលមកហើយនេះ ជាការពោលដោយសង្ខេបក្នុងអវហារនេះ ឯ
សេចក្តីពិស្តារបានពោលហើយ ក្នុងអង្គកថា ឈ្មោះសមន្តប្បាសាទិកា ។

បទថា កាមេសុ ក្នុងបទថា កាមេសុមិច្ឆាចារ នេះ បានដល់ មេបុន
សមាចារ ។ ការប្រព្រឹត្តលាមក ដែលបណ្ឌិតតិះដៀលដោយចំណែកមួយ
ឈ្មោះថា មិច្ឆាចារ ។

តែដោយលក្ខណៈ ចេតនាដែលប្រព្រឹត្តក្នុងអគមន័យដ្ឋាន គឺបុគ្គល
ដែលមិនគួរប៉ះពាល់ ដែលប្រព្រឹត្តទៅតាមកាយទ្វារ ដោយការបំណងចំពោះ
អស្សន្នម្ហូ ឈ្មោះថា កាមេសុមិច្ឆាចារ ។

ជាបឋម ស្រីដែលឈ្មោះថា ជាអគមន័យដ្ឋាន គឺស្រីដែលបុរសមិនគួរ
ប៉ះពាល់ សម្រាប់បុរសក្នុងកាមេសុមិច្ឆាចារនេះ បានដល់ ស្រី ២០ ពួក គឺ
ស្រីដែលមានម្តាយរក្សាជាដើម ។

ស្រី ១០ ពួក គឺស្រីដែលមាតារក្សា ១ ដែលបិតារក្សា ១ ដែលមាតា
និងបិតារក្សា ១ ដែលបងប្រុសប្អូនប្រុសរក្សា ១ ដែលបងស្រីប្អូនស្រីរក្សា
១ ដែលញាតិរក្សា ១ ដែលគោត្ររក្សា ១ ដែលធម៌រក្សា ១ ដែលប្រុស
ថែរក្សាទុកតាំងពីនៅក្នុងផ្ទះ ១ ស្រីដែលស្តេចហ្មងហែងដោយអាជ្ញា ១ ។

និងភរិយា ១០ ពួកទៀត មានស្រីដែលលោះមកដោយទ្រព្យជាដើម គឺ
ភរិយាដែលលោះមកដោយទ្រព្យ ១ ដែលនៅជាមួយគ្នាព្រោះការពេញចិត្ត ១
ដែលនៅជាមួយគ្នាព្រោះបុរសឲ្យកោតៈ ១ ដែលនៅជាមួយគ្នាព្រោះបុរសឲ្យ

សំពត់ ១ ដែលអ្នកគ្រប់គ្រងពេញចិត្តចាប់ដៃផ្គុំឲ្យ ១ ដែលបុរសលើក
ទ្រនូលចុះអំពីក្បាល ១ ដែលជាករិយាផង ជាទាសៈផង ១ ដែលជាករិយា
ផង កូនឈ្នួលផង ១ ដែលជាឈ្មើយសីក ១ ដែលនៅជាមួយគ្នាត្រឹមមួយ
រយៈ ១ ។

ឯបុរសដទៃក្រៅអំពីស្វាមីរបស់ខ្លួន ឈ្មោះថា អគមនីយដ្ឋាន សម្រាប់
ស្រី ១២ ពួក គឺ ២ ពួក មានស្រីដែលប្រុសថែរក្សាទុកតាំងពីនៅក្នុងផ្ទៃ ១
និងស្រីដែលស្តេចហ្មងហែងដោយអាជ្ញា ១ រួមនឹងករិយា ១០ មានករិយា
ដែលលោះមកដោយទ្រព្យជាដើម ។

ម្យ៉ាងទៀត មិច្ឆាចារនេះ ឈ្មោះថា មានទោសតិច ព្រោះអគមនីយដ្ឋាន
ប្រាសចាកគុណធម៌ មានសីលជាដើម ឈ្មោះថា មានទោសច្រើន ព្រោះ
ដល់ព្រមដោយគុណធម៌ មានសីលជាដើម ។

ការមេសុមិច្ឆាចារនោះ មានអង្គប្រកប ៤ គឺជាអគមនីយបុគ្គល ១ ចិត្ត
គិតនឹងសេពក្នុងអគមនីយបុគ្គលនោះ ១ ការប្រកបការសេព ១ ញ៉ាំងមគ្គ
និងមគ្គឲ្យដល់គ្នា ១ ប្រយោគមានតែម្យ៉ាង គឺសាហត្ថិប្បយោគប៉ុណ្ណោះ ។

កាយប្បយោគ និងវចីបយោគ ដែលបំផ្លាញអ្នកដទៃរបស់បុគ្គលបំណង
នឹងពោលឲ្យខុស ឈ្មោះថា មុសា។ ចេតនារបស់បុគ្គលដែលពោលឲ្យខុស
ចំពោះអ្នកដទៃ ដោយបំណងនឹងឲ្យយល់ខុស មានកាយប្បយោគ និងវចី-
បយោគជាសមុជ្ជាន ឈ្មោះថា មុសាវាទ ។

ម្យ៉ាងទៀត រឿងមិនពិត មិនមែន ឈ្មោះថា មុសា ។ ការឲ្យអ្នកដទៃ

យល់រឿងមិនពិតនោះ ថាជារឿងពិត រឿងមែន ឈ្មោះថា វាទ តែពោល
ដោយលក្ខណៈ ចេតនារបស់អ្នកបំណងនឹងឲ្យអ្នកដទៃដឹងរឿងដែលមិនពិត
ថាជារឿងពិត ដែលជាសមុជ្ជាននៃវិញ្ញត្តិយ៉ាងនោះ ឈ្មោះថា មុសាវាទ គឺ
ការពោលកុហក ។

មុសាវាទនេះ ឈ្មោះថា មានទោសតិច ព្រោះប្រយោជន៍ដែលខ្លួន
បំផ្លាញមានចំនួនតិច ឈ្មោះថា មានទោសច្រើន ព្រោះប្រយោជន៍ដែលខ្លួន
ធ្វើឲ្យខូចខាតមានចំនួនច្រើន ។

ម្យ៉ាងទៀត សម្រាប់គ្រហស្ថ មុសាវាទដែលប្រព្រឹត្តទៅហើយ ដោយ
ន័យជាដើមថា មិនមាន ព្រោះមិនបំណងឲ្យរបស់ខ្លួនដល់អ្នកដទៃមានទោស
តិច ដែលពោលធ្វើជាសាក្សីដើម្បីឲ្យខូចប្រយោជន៍ភាគីម្ខាងទៀត មានទោស
ច្រើន សម្រាប់បព្វជិត មុសាវាទដែលប្រព្រឹត្តទៅហើយ ដោយន័យនៃ
បុរណកថា គឺនិយាយឲ្យពេញសេចក្តី ឬលេងសំនួនវាហារថា ថ្ងៃនេះ ប្រេង
ក្នុងស្រុកនឹងហូរជាស្ទឹង ដោយបំណងនឹងឲ្យសើច ព្រោះបានប្រេង ឬសប្បី
តិចពេក មានទោសតិច តែរបស់បុគ្គលដែលពោលដោយន័យជាដើមថា វត្ថុ
ដែលមិនបានឃើញ ថាបានឃើញ មានទោសច្រើន ។

មុសាវាទនោះ មានអង្គប្រកប ៤ យ៉ាង គឺរឿងមិនពិត ១ តាំងចិត្ត
ពោលឲ្យខុស ១ ព្យាយាមពោល ១ អ្នកដទៃយល់អត្ថនោះ ១ ។ ប្រយោគ
មាន ១ គឺសាហត្ថិកប្បយោគប៉ុណ្ណោះ ។ ប្រយោគនោះគប្បីឃើញថា បាន
ដល់ ការសម្តែងកិរិយារបស់បុគ្គលដែលពោលឲ្យខុសចំពោះអ្នកដទៃ ដោយ

កាយ ដោយរបស់ដែលជាប់ទាក់ទងដោយកាយ ឬដោយវាចា ។ បើមាន អ្នកដទៃយល់អត្ថនោះដោយកិរិយានោះ កិរិយានេះឈ្មោះថា ទាក់ទងដោយ មុសាវាទកម្ម ក្នុងខណៈនៃចេតនា ដែលមានកិរិយាជាសមុដ្ឋាននោះឯង ។

គប្បីជ្រាបវិនិច្ឆ័យក្នុងពាក្យថា បិសុណាវាចាជាដើម ។ វាចាដែលជា ហេតុឲ្យហឫទ័យរបស់បុគ្គល ដែលខ្លួនពោលកើតការស្រឡាញ់ខ្លួន និងស្អប់ អ្នកដទៃ ឈ្មោះថា បិសុណាវាចា ។

ឯវាចាដែលជាហេតុធ្វើឲ្យខ្លួនឯងខ្លះ អ្នកដទៃខ្លះ គ្រោតគ្រោត និងវាចា ដែលគ្រោតគ្រោតឯង គឺមិនពិរោះត្រចៀក ឬមិនជាទីត្រេកអររបស់អ្នកស្តាប់ នេះ ឈ្មោះថា ជរុសវាចា ។

វាទៈដែលជាហេតុឲ្យចរចាផ្ដេសផ្ដាស គឺឥតប្រយោជន៍ ឈ្មោះថា សម្មប្បលាប ចេតនាដែលជាមូលដ្ឋាននៃការពោលពាក្យគ្រោតគ្រោត និង ពាក្យផ្ដេសផ្ដាសទាំងនោះ ក៏បានឈ្មោះថា បិសុណាវាចា ជាដើមនោះ ឯង ។ ក្នុងទីនេះ បំណងយកចេតនានោះឯង ។

ចេតនារបស់បុគ្គលដែលមានចិត្តសៅហ្មង ដែលជាសមុដ្ឋាននៃកាយ- ប្បយោគ និងវចីបយោគ ដើម្បីទម្លាយជនដទៃ ឬដើម្បីបំណងនឹងធ្វើខ្លួនឲ្យ ជាទីស្រឡាញ់របស់អ្នកដទៃ ឈ្មោះថា បិសុណាវាចា ក្នុងវចីកម្មនេះ ។ បិសុណាវាចានោះ ឈ្មោះថា មានទោសតិច ព្រោះបុគ្គលដែលត្រូវធ្វើឲ្យ បែកគ្នានោះ មានគុណធម៌តិច ឈ្មោះថា មានទោសច្រើន ព្រោះមានគុណ ធម៌ច្រើន ។

បិសុណាវាចានេះ មានអង្គប្រកប ៤ ប្រការ គឺបុគ្គលត្រូវបំបែកជាអ្នក
 ដទៃ ១ ការបែរមុខ និងបំបែកដោយបំណងថា បុគ្គលទាំងនេះនឹងជាអ្នក
 បែកពីគ្នា ដោយឧបាយយ៉ាងនេះ ឬបំណងថា អញនឹងជាទីស្រឡាញ់ ជាទី
 ស្និទ្ធស្នាលរបស់បុគ្គលនោះ ដោយឧបាយយ៉ាងនេះ រួមជាអង្គ ១ ការ
 ព្យាយាមដែលកើតអំពីការតាំងចិត្តនោះ ១ បុគ្គលនោះយល់អត្ថនោះ ១ ។

ចេតនាដែលគ្រោតគ្រោតដោយចំណែកមួយ ដែលជាសមុជ្ជាននៃកាយ-
 ប្បយោគ និងវចីបយោគ ដែលជាហេតុ កាត់ផ្តាច់នូវការស្រឡាញ់របស់អ្នក
 ដទៃ ឈ្មោះថា ផុសសាវា ដើម្បីការជាក់ច្បាស់នៃផុសសាវាចានោះ មានរឿង
 សាធកៈដូច្នេះ

បានឮថា យុវជនម្នាក់ មិនស្តាប់បង្គាប់ពាក្យរបស់ម្តាយ ចេសចូល
 ទៅព្រៃ ម្តាយកាលមិនអាចឃាត់កូនឲ្យត្រឡប់បាន ទើបដេរថា សូមឲ្យមេ
 ក្របីកាចដេញវៃធុបុរៈ ។ ខាងក្រោយ មេក្របីបានប្រាកដដល់បុរសនោះ
 ដូចដែលម្តាយដេរនោះឯង ។ ទើបយុវជនធ្វើសច្ចកិរិយាថា អ្នកម្តាយរបស់
 ខ្ញុំពោលយ៉ាងណាដោយមាត់ សូមកុំយ៉ាងនោះឡើយ តែគិតយ៉ាងណាដោយ
 ចិត្ត សូមឲ្យយ៉ាងនោះចុះ មេក្របីបានទុចងក់ក្នុងទីនោះឯង ដូចត្រូវចង់ទុក ។

វចីបយោគ សូម្បីជាហេតុកាត់បន្ថយនូវពាក្យស្រឡាញ់ គឺពាក្យដែលអា-
 ស្រ័យដល់វត្ថុជាទីស្រឡាញ់ដូចពណ៌នាមកនេះ ក៏មិនជាផុសសាវាទេ ព្រោះជា
 អ្នកមានចិត្តទន់ ។ ពិតហើយ ជួនកាល ឪពុកម្តាយដេរកូនៗ យ៉ាងនេះថា
 សូមឲ្យពួកចោរកាត់ពួកឯងឲ្យដាច់ជាកំណាត់ៗ ទៅចុះ ទោះយ៉ាងនោះ សូម្បី

តែត្របកឈ្នួកក៏មិនបំណងនឹងឲ្យធ្លាក់ខាងលើពួកកូនៗ នោះឡើយ ។ ជួនកាល អាចារ្យ និងឧបជ្ឈាយ៍ ជជែកជាមួយអន្តេវាសិក និងសទ្ធិវិហារិក ដែលនៅអាស្រ័យទាំងឡាយថា ពួកនេះ និយាយអ្វី ក៏មិនមានកេរ្តិ៍ខ្មាស មិនមានការខ្លាចក្រែង លោកម្ចាស់ទាំងឡាយ ចូរដេញបុគ្គលនេះចេញទៅ ។ ទោះជាដូច្នោះ អាចារ្យ និងឧបជ្ឈាយ៍ទាំងនោះ នៅតែប្រាថ្នាសម្បត្តិ គឺអាគម (បរិយត្តិ) និងអធិគម (បដិវេធ) ដល់អន្តេវាសិក និងសទ្ធិវិហារិក ទាំងនោះ ។

ម្យ៉ាងទៀត វចីបយោគ មិនជាផុសវាចា ព្រោះជាអ្នកមានចិត្តទន់ភ្លន់ យ៉ាងណា នឹងមិនជាផុសវាចា ព្រោះបុគ្គលអ្នកនិយាយ មានវាចាទន់ផ្អែម ដូច្នោះក៏ទេ ព្រោះថា វាចារបស់បុគ្គល ដែលបំណងឲ្យបុគ្គលណាមួយស្លាប់ ថា ពួកឯង ចូរឲ្យបុគ្គលនេះដេកសប្បាយចុះ ដូច្នេះ មិនមែនជាផុសវាចា តែវាចានេះ ជាផុសវាចានោះឯង ព្រោះបុគ្គលពោលមានចិត្តគ្រោតគ្រោត ។

ផុសវាចានេះ ឈ្មោះថា មានទោសតិច ព្រោះបុគ្គលដែលជាផុសវាទី ពោលសំដៅដល់ ជាបុគ្គលមានគុណតិច ឈ្មោះថា មានទោសច្រើន ព្រោះមានគុណច្រើន ។

ផុសវាចានោះ មានអង្គប្រកប ៣ ប្រការ គឺអ្នកដែលត្រូវដេរ ជាអ្នកដទៃ ១ ចិត្តអាក់អន់ ១ បាទដេរ ១ ។

ការផ្តោតចិត្តដែលជាអកុសល ដែលជាសមុជ្ជាននៃកាយប្បយោគ និងវចីបយោគ ដែលញ៉ាំងអ្នកដទៃឲ្យយល់វាថាដែលឥតប្រយោជន៍ ឈ្មោះថា

សម្មប្បណាម សម្មប្បណាមៈនោះ ឈ្មោះថា មានទោសតិច ព្រោះបុគ្គល អ្នកពោលមានអាសេវនៈទន់ខ្សោយ (ការស្ម័គ្រស្មាលតិច) ឈ្មោះថា មាន ទោសច្រើន ព្រោះបុគ្គលអ្នកពោល មានអាសេវនៈច្រើន ។

សម្មប្បណាមៈនោះ មានអង្គប្រកប ២ ប្រការ គឺការបែរមុខដែលនឹង ពោលពាក្យឥតប្រយោជន៍ មានរឿងសង្គ្រាមការតៈ និងរឿងលួចនាងសិតា គឺរឿងរាមកេរ្តិ៍ជាដើម ១ ការពោលពាក្យប្រភេទនោះ ១ ។

ចេតនា ឈ្មោះថា អភិជ្ឈា ព្រោះសម្លឹងរំពៃ អធិប្បាយថា រមែង ប្រព្រឹត្តទៅដើម្បីភាពជាអ្នកបែរមុខ សម្លឹងរំពៃ ចំពោះភណ្ឌៈរបស់អ្នកដទៃ ហើយបង្កាន់ភណ្ឌៈនោះមក អភិជ្ឈានោះ មានលក្ខណៈសម្លឹងភណ្ឌៈរបស់ អ្នកដទៃយ៉ាងនេះថា ធ្វើម្តេចហ្ន៎ ទ្រព្យនេះ គប្បីជារបស់អញ ។ អភិជ្ឈានេះ ឈ្មោះថា មានទោសតិច និងទោសច្រើន ដូចគ្នានឹងអទិន្នាទាន ។

អភិជ្ឈានោះ មានអង្គប្រកប ២ ប្រការ គឺរបស់អ្នកដទៃ ១ បង្កាន់ ទ្រព្យនោះមកដើម្បីខ្លួន ១ ។

អធិប្បាយថា សូម្បីកើតការលោភ ដែលមានភណ្ឌៈរបស់អ្នកដទៃជាទី តាំងឡើង កម្មបឋមក៏មិនទាន់ដាច់ លុះតែបង្កាន់មកដើម្បីខ្លួនថា ធ្វើម្តេចហ្ន៎ របស់នេះ គប្បីជារបស់អញ ។

បាបធម៌ ឈ្មោះថា ព្យាបាទ ព្រោះញ៉ាំងប្រយោជន៍ និងសេចក្តីសុខឲ្យ ដល់នូវការវិនាស ។ ព្យាបាទ មានលក្ខណៈប្រទូស្ត ដើម្បីសេចក្តីវិនាស របស់អ្នកដទៃ ។ ព្យាបាទនោះ ឈ្មោះថា មានទោសតិច និងមានទោស

ច្រើន ដូចគ្នានឹងផុសរាបា ។

ព្យាបាទនោះ មានអង្គប្រកប ២ ប្រការ គឺ សត្វដទៃ ១ គិតឲ្យសត្វ
នោះវិនាស ១ ។

អធិប្បាយថា កើតការក្រោធដែលមានសត្វដទៃជាទីតាំងឡើង កម្មបប
នៅមិនទាន់ដាច់ ដរាបណា ការក្រោធមិនទាន់គិតឲ្យសត្វនោះវិនាសថា ធ្វើ
ម្តេចហ្ន៎ ទើបសត្វនេះ គប្បីដាច់សូន្យ វិនាសទៅ ។

ចេតនា ឈ្មោះថា មិច្ឆាទិដ្ឋិ ព្រោះយល់ខុស ដោយមិនមានការកាន់
យកតាមសេចក្តីពិត មិច្ឆាទិដ្ឋិនោះ មានលក្ខណៈយល់ខុស ដោយន័យជា
ដើមថា ទាន់ដែលឲ្យហើយមិនមានផល ។ មិច្ឆាទិដ្ឋិនោះ ឈ្មោះថា មាន
ទោសតិច និងមានទោសច្រើន ដូចគ្នានឹងសម្បប្បលាបៈ ។ ម្យ៉ាងទៀត
មិច្ឆាទិដ្ឋិដែលមិនពិតប្រាកដ ឈ្មោះថា មានទោសតិច ដែលពិតប្រាកដ
គឺទៀង ឈ្មោះថា មានទោសច្រើន ។

មិច្ឆាទិដ្ឋិនោះ មានអង្គប្រកប ២ ប្រការ គឺរឿងខុសអំពីអាការប្រកាន់
១ ការប្រាកដឡើងនៃរឿងនោះ មិនដូចមិច្ឆាទិដ្ឋិកបុគ្គលប្រកាន់ ១ ។

ម្យ៉ាងទៀត គប្បីជ្រាបវិនិច្ឆ័យក្នុងអកុសលកម្មបបទាំង ១០ នេះ ដោយ
អាការ ៥ យ៉ាង គឺដោយធម្មតោ ១ ដោយកោដ្ឋាសតោ ១ ដោយ
អារម្មណតោ ១ ដោយវេទនតោ ១ ដោយមូលតោ ១ ។

បណ្តាបទទាំងនោះ បទថា ធម្មតោ មានអត្ថថា សេចក្តីពិត ក្នុងចំនួន
កម្មបប ១០ យ៉ាងនេះ កម្មបប ៧ តាមលំដាប់ គឺកាយកម្ម ៣ វចីកម្ម ៤

ជាចេតនាធម៌ដោយត្រង់ ឯកម្មបថ ៣ មានអភិជ្ឈាជាដើម ជាតួប្រកប
ចេតនា ។

បទថា កោដ្ឋាសតោ សេចក្តីថា កម្មបថ ៧ តាមលំដាប់ និងមិច្ឆាទិដ្ឋិ
១ ទៀត រួមជា ៨ នេះ ជាកម្មបថតែម្យ៉ាង មិនជាមូល គឺឫសគល់របស់
អកុសល ឯអភិជ្ឈា និងព្យាបាទ ជាកម្មបថផង ជាមូលផង អធិប្បាយថា
ព្រោះជាឫសគល់ ទើបអភិជ្ឈាជាលោកអកុសលមូល ព្យាបាទជាទោស-
អកុសលមូល ។

បទថា អារម្មណតោ សេចក្តីថា បាណាតិបាត មានសង្ខារជាអារម្មណ៍
ព្រោះមានជីវិតន្ទ្រិយជាអារម្មណ៍ អទិន្នាទានមានសត្វជាអារម្មណ៍ក៏មាន មាន
សង្ខារជាអារម្មណ៍ក៏មាន មិច្ឆាចារមានសង្ខារជាអារម្មណ៍ ដោយអំណាចនៃ
ផោដ្ឋព្វៈ អាចារ្យពួកខ្លះពោលថា មានសត្វជាអារម្មណ៍ក៏មាន ។ មុសាវាទ
មានសត្វជាអារម្មណ៍ក៏មាន មានសង្ខារជាអារម្មណ៍ក៏មាន ចិសុណាវាចាក៏
ដូចគ្នា ។ ផុសវាចា មានសត្វជាអារម្មណ៍តែម្យ៉ាង សម្មប្បលាបៈ មានសត្វ
ជាអារម្មណ៍ក៏មាន ដោយអំណាចនៃរូបដែលបានឃើញហើយ សំឡេងដែល
បានឮហើយ ក្លិន រស និងផោដ្ឋព្វៈដែលបានជ្រាបហើយ ធម្មារម្មណ៍ដែល
បានដឹងហើយ អភិជ្ឈាក៏ដូចគ្នា ព្យាបាទ មានសត្វជាអារម្មណ៍តែម្យ៉ាង ឯ
មិច្ឆាទិដ្ឋិ មានសង្ខារជាអារម្មណ៍ ដោយអំណាចនៃធម៌ដែលប្រព្រឹត្តទៅក្នុងភូមិ
៣ ។

បទថា វេទនតោ សេចក្តីថា បាណាតិបាត មានវេទនាជាទុក្ខ ព្រោះថា

ព្រះរាជាទាំងឡាយឃើញចោរហើយ ដល់នូវការញញឹមបណ្តើរ បញ្ចបណ្តើរ ថា ចូរយកវាទៅពិឃាតដូច្នេះក៏ពិត តែទោះជាយ៉ាងនោះ ចេតនាដែលដាក់ ព្រះទ័យរបស់ព្រះរាជានោះ ជាចេតនាដែលប្រកបដោយទុក្ខ ។

អទិន្នាទាន មានវេទនា ៣ មិច្ឆាចារមានវេទនា ២ ដោយអំណាចនៃ សុខវេទនា និងឧបេក្ខាវេទនា ។ តែមិនមែនមានវេទនាជាឧបេក្ខា ព្រោះចិត្ត ជាតួហេតុឲ្យដាក់ចិត្ត ។ មុសាវាទមានវេទនា ៣ បិសុណាវាចាក៏ដូចគ្នា ។ ផុសវាចាមានវេទនាជាទុក្ខតែម្យ៉ាង ។ សម្មប្បលាបៈមានវេទនា ៣ អភិជ្ឈា មានវេទនា ២ ដោយអំណាចនៃសុខវេទនា និងឧបេក្ខាវេទនា មិច្ឆាទិដ្ឋិក៏ដូច គ្នា តែព្យាបាទមានវេទនាជាទុក្ខ ។

បទថា មូលតោ សេចក្តីថា បាណាតិបាត មានអកុសល ២ យ៉ាងជា មូល ដោយអំណាចទោសៈ និងមោហៈ ។ អទិន្នាទាន មានអកុសល ២ យ៉ាងជាមូល ដោយអំណាចនៃទោសៈនិងមោហៈ ឬដោយអំណាចនៃលោភៈ និងមោហៈ មិច្ឆាចារ មានអកុសល ២ យ៉ាងជាមូល ដោយអំណាចលោភៈ និងមោហៈ ។ មុសាវាទ មានមូល ២ ដោយអំណាចទោសៈ និងមោហៈ ឬ លោភៈ និងមោហៈ ។ បិសុណាវាចា និងសម្មប្បលាបៈក៏ដូចគ្នានឹងមុសា- វាទ ។ ផុសវាចាមានមូល ២ ដោយអំណាចនៃទោសៈ និងមោហៈ អភិជ្ឈា មានអកុសល ១ ជាមូល ដោយអំណាចនៃមោហៈ ។ ព្យាបាទក៏ដូចគ្នានឹង អភិជ្ឈា ។ តែមិច្ឆាទិដ្ឋិមានអកុសល ២ ជាមូល ដោយអំណាចនៃលោភៈ និងមោហៈដូច្នេះឯង ។

គប្បីជ្រាបវិនិច្ឆ័យក្នុងពាក្យថា លោកោ អកុសលមូលំ ជាដើមដូច
 តទៅនេះ អកុសលធម៌ដែលឈ្មោះថា លោភ ព្រោះចង់បាន ។ ដែលឈ្មោះ
 ថា ឆោស ព្រោះប្រទូស្ត ។ ដែលឈ្មោះថា មោហា ព្រោះវង្វេង ។

ក្នុងចំនួនអកុសលធម៌ទាំង ៣ យ៉ាងនោះ លោភៈ ឈ្មោះថា ជាអកុ-
 សលមូល ព្រោះខ្លួនឯងជាអកុសលផង ព្រោះអត្ថថា មានទោស និងមាន
 ទុក្ខជាវិបាក និងជាឫសគល់របស់អកុសលធម៌ទាំងនេះ មានបាណាតិបាតជា
 ដើមផង ព្រោះអត្ថថា ជាសកាតនៃសម្បយុត្តធម៌របស់អកុសលណាមួយ និង
 ព្រោះអត្ថថា ជាឧបនិស្សយប្បច្ច័យរបស់អកុសលធម៌ណាមួយ ។ សមដូច
 ពាក្យដែលព្រះសារីបុត្របានពោលថា អាវុសោ បុគ្គលត្រេកត្រអាលច្រើន
 ហើយ ត្រូវរាគៈគ្របសង្កត់ហើយ មានចិត្តត្រូវរាគៈរូបរិតហើយ រមែង
 សម្លាប់នូវសត្វមានជីវិត ដូច្នេះជាដើម ក្នុងទោសៈ និងមោហៈ ជាអកុសល-
 មូល ក៏មានន័យនេះដូចគ្នា ។

អធិប្បាយ

កុសលកម្មបថ

គប្បីជ្រាបវិនិច្ឆ័យក្នុងពាក្យថា ចាណាតិចាតា វេរមណី កុសលំ
 ប្រែថា ចេតនារៀបចាកបាណាតិបាតជាកុសលជាដើមដូចតទៅនេះ អកុស-
 លកម្មបថទាំងឡាយ មានបាណាតិបាតជាដើម មានអធិប្បាយដូចខ្ញុំបាន
 ពោលមកហើយនោះឯង ។

ចេតនា ឈ្មោះថា វេរមណី ព្រោះញាំញីនូវពៀរ អធិប្បាយថា លះនូវ

ពៀរបាន ។ ម្យ៉ាងទៀត បុគ្គលវៀរចាកពៀរបាន ព្រោះចេតនានេះជាហេតុ
 ព្រោះហេតុនោះ ទើបចេតនានោះ ឈ្មោះថា វេរមណី ដោយផ្ទាស់ វិ អក្ខរៈ
 ឲ្យជា វេ អក្ខរៈ ។ នេះជាការពង្រីកសេចក្តីក្នុងពាក្យថា វេរមណី នេះ
 ដោយព្យញ្ជនៈ ។ ឯការពង្រីកសេចក្តីដោយអត្ថ គប្បីជ្រាបថា វិរតិដែល
 សម្បយុត្តដោយកុសលចិត្ត ឈ្មោះថា វេរមណី ។ វិរតិរបស់បុគ្គលដែល
 វៀរចាកបាណាតិបាត ដែលត្រាស់យ៉ាងនេះថា ការវៀរចាកបាណាតិបាតក្នុង
 សម័យនោះ ដូច្នេះ ឈ្មោះថា ជាវិរតិដែលសម្បយុត្តដោយកុសលចិត្ត ។

វិរតិនោះចែកប្រភេទចេញជា ៣ យ៉ាង គឺសម្បត្តិវិរតិ ១ សមាទាន-
 វិរតិ ១ សមុច្ឆេទវិរតិ ១ ក្នុងចំនួនវិរតិទាំង ៣ នោះ វិរតិដែលកើតឡើង
 ដល់បុគ្គលដែលមិនបានសមាទានសិក្ខាបទទាំងឡាយ តែបានពិចារណាដល់
 ជាតិ វ័យ និងការក្លៀវក្លាជាដើមរបស់ខ្លួនហើយ ឃើញថា មិនសមដល់
 អញ្ញក្នុងការធ្វើយ៉ាងនេះ ហើយមិនកន្លងវត្ថុដែលជួបចំពោះមុខ គប្បីជ្រាបថា
 ជាសម្បត្តិវិរតិ ដូចគ្នានឹងវិរតិរបស់ចក្ខុនឧបាសក ក្នុងសីហឡទ្ធិប ។

រឿង ចក្ខុនឧបាសក

បានឮថា ក្នុងវេលានៅជាកំលោះនោះឯង មាតារបស់ចក្ខុនកើតរោគ
 គ្រុពេទ្យប្រាប់ថា គួរបានសាច់ទន្សាយស្រស់មកប្រកបជាថ្នាំ ។ លំដាប់នោះ
 បងប្រុសរបស់ចក្ខុនប្រើថា ចូរបនទៅស្រែចុះ ហើយបញ្ជូនចក្ខុនទៅ ។
 ចក្ខុនបានទៅត្រង់ស្រែនោះ ។ ក្នុងវេលានោះ មានទន្សាយមួយមកស៊ីស្មៅ
 ខ្លី ។ ទន្សាយឃើញចក្ខុនហើយ ប្រញាប់រត់គេចទៅ តែទៅជាប់នឹងវល្លិ

ទើបបន្តិសំឡេងករិ ករិ ឡើង ។ ចក្កនៈតាមសំឡេងនោះទៅ ចាប់ទន្សាយ
 នោះបាន តាំងចិត្តថា នឹងយកមកធ្វើថ្នាំឲ្យម្តាយ តែក៏ភ្នកគិតឡើងមកថា មិន
 សមគួរសម្រាប់អញ ដែលទម្លាយជីវិតសត្វដទៃ ស្រោចស្រង់ជីវិតម្តាយ
 របស់ខ្លួន ទើបនិយាយថា ទៅចុះទន្សាយ ទៅសុំស្មៅ ដឹកទឹកជាមួយ
 ទន្សាយទាំងឡាយក្នុងព្រៃចុះ ហើយលែងទៅ កាលត្រឡប់ដល់ផ្ទះ ចក្កនៈ
 ត្រូវបងប្រុសសួរថា នៃបួនប្រុស បានទន្សាយឬទេ ទើបបានប្រាប់ការ
 ប្រព្រឹត្តទៅនោះឲ្យជ្រាប រំពេចនោះ បងប្រុសក៏បានដេរប្រទេចចក្កនៈ ។
 ចក្កនៈចូលទៅរកមាតាហើយ បានឈរតាំងសប្តាធិដ្ឋានថា ខ្ញុំតាំងអំពីកើតមក
 ចាំសេចក្តីបាន មិនធ្លាប់ដាក់ចិត្តសម្លាប់សត្វ បំបាត់ជីវិតឡើយ ។ រំពេចនោះ
 មាតារបស់ចក្កនៈបានជាសះស្បើយអំពីរោគ ។

តែវិរតិដែលកើតឡើងដល់បុគ្គលសមាទានសិក្ខាបទមកហើយ សូម្បីលះ
 ជីវិតរបស់ខ្លួន ក្នុងវេលាសមាទានសិក្ខាបទ និងវេលាបន្ទាប់នោះទៅ ក៏មិន
 កន្លងល្មើសវត្ថុ គប្បីជ្រាបថា ជាសមាទានវិរតិ ដូចវិរតិរបស់ឧបាសកអ្នកភ្នំ
 ឧត្តរវង្សមានៈ ។

រឿង ឧបាសកអ្នកភ្នំឧត្តរវង្សមានៈ

បានឮថា ឧបាសកនោះ ទទួលសិក្ខាបទក្នុងសម្មាភ័យរបស់ព្រះបិណ្ឌលពុទ្ធ-
 រក្ខិតត្រូវក្នុងអម្បិយវិហារ ហើយទៅក្នុងស្រែ ។ បន្ទាប់មក គោរបស់គាត់
 បាត់ទៅ កាលគាត់តាមរកគោ បានឡើងភ្នំឧត្តរវង្សមានៈ ។ ពស់ធំបានរួត
 គាត់លើភ្នំនោះ ។ គាត់គិតថា នឹងយកកាំបិតដ៏មុតនេះកាត់ក្បាលពស់ តែ

ក៏គិតទៀតថា ការបានសមាទានសិក្ខាបទក្នុងសម្មាភវរបស់គ្រូ ដែលគួររាប់
 អានហើយ ឡាយបង្កើនសមគួរឡើយ ។ លុះគិតយ៉ាងនេះអស់វារៈ ៣
 ជងហើយ ក៏សម្រេចចិត្តថា អញនឹងលះបង់ជីវិត មិនព្រមលះបង់សិក្ខាបទ
 ហើយបានគ្រវែងកាំបិតធំ ដែលស្ដាយមកនៅលើស្នា ចូលទៅក្នុងព្រៃ ។
 រំពេចនោះ ពស់ធំក៏បានរំសាយខ្លួនចេញ ហើយលូនទៅ ។

ចំណែកវិរតិដែលសម្បយុត្តដោយអរិយមគ្គ គប្បីជ្រាបថា ជាសមុច្ឆេទ-
 វិរតិ ដែលចាប់ផ្ដើមពីកើតហើយ ព្រះអរិយបុគ្គលទាំងឡាយមិនធ្លាប់ សូម្បី
 តែកើតគំនិតថា អញនឹងសម្លាប់សត្វមានជីវិត ដូច្នេះ ។ តែវិរតិនេះ លោក
 ហៅថា កុសល ព្រោះប្រព្រឹត្តទៅដោយការឈ្លាស ។ ម្យ៉ាងទៀត លោក
 ហៅថា កុសល ព្រោះកាត់បង់នូវការទ្រុស្តសីល ដែលបានវេហារថា កុស
 ព្រោះកាត់ផ្ដាច់នូវបាបអកុសលក៏មាន តែមិនបានហៅថា កុសល ព្រោះមិន
 បានសមគួរនឹងបញ្ញានេះថា អារុសោ កុសលដូចម្ដេច ។

ម្យ៉ាងទៀត កុសលកម្មបឋមទាំងនេះ ក៏គួរជ្រាបវិនិច្ឆ័យដោយអាការ ៥
 យ៉ាង គឺដោយធម្មតោ ១ ដោយកោដ្ឋាសតោ ១ ដោយអារម្មណតោ ១
 ដោយវេទនតោ ១ ដោយមូលតោ ១ ដូចនឹងអកុសលកម្មបឋមទាំងឡាយ ។

បណ្ដាបទទាំងនោះ បទថា ធម្មតោ សេចក្ដីថា ក្នុងចំនួនកុសលកម្មបឋម
 ទាំងនេះ កម្មបឋម ៧ ប្រកបតាមលំដាប់ ជាតួចេតនា តែវិរតិទាំង ៣ ខាង
 ចុង គឺមនោកម្ម ជាធម៌សម្បយុត្តដោយចេតនា ។

បទថា កោដ្ឋាសតោ សេចក្ដីថា កុសលធម៌ ៧ ប្រការ តាមលំដាប់

ជាកម្មបថតែម្យ៉ាង មិនជាមូលឡើយ ។ តែកុសលធម៌ ៣ ប្រការខាងចុង
 ជាកម្មបថផង ជាមូលផង អធិប្បាយថា អនកិជ្ឈា ដល់នូវកម្មបថហើយ
 ទើបឈ្មោះថា ជាអលោកកុសលមូល តែអព្យាបាទ ឈ្មោះថា ជា
 អទោសកុសលមូល ។ ឯសម្មាទិដ្ឋិ ឈ្មោះថា អមោហកុសលមូល ។

បទថា អារម្មណតោ សេចក្តីថា អារម្មណ៍ទាំងឡាយ មានបាណាតិបាត
 នោះឯង ជាអារម្មណ៍របស់វេរមណី គឺចេតនារៀបចាកបាណាតិបាតទាំងនោះ
 ជាដើម ព្រោះថា វេរមណីមាន ក៏ដោយសារបានជួបនឹងវត្ថុដែលត្រូវកន្លង
 ប៉ុណ្ណោះ ឧបមាដូចអរិយមគ្គ មានព្រះនិព្វានជាអារម្មណ៍ ទើបលះកិលេស
 បាន យ៉ាងណា កម្មបថទាំងនេះ ក៏គប្បីជ្រាបថា ដូច្នោះដូចគ្នា ត្រូវមាន
 ជីវិតន្ត្រិយជាអារម្មណ៍ជាដើម ទើបលះនូវការទ្រុស្តសីល មានបាណាតិបាត
 បាន ។

បទថា វេទនតោ សេចក្តីថា កុសលកម្មបថទាំងអស់ ជាសុខវេទនា
 ក៏មាន ជាឧបេក្ខាវេទនាក៏មាន ព្រោះថា ដល់កុសលហើយ មិនមានទុក្ខ-
 វេទនា គឺកម្មបថខាងកុសល មិនឲ្យផលជាទុក្ខឡើយ ។

បទថា មូលតោ សេចក្តីថា កម្មបថ ៧ មានមូល ៣ តាមអំណាចនៃ
 អលោកៈ អទោសៈ និងអមោហៈ សម្រាប់បុគ្គលដែលរៀនដោយចិត្ត
 សម្បយុត្តដោយញ្ញាណ តែមានមូល ២ សម្រាប់បុគ្គលដែលរៀនដោយចិត្ត
 ប្រាសចាកបញ្ញា ។ អនកិជ្ឈាមានមូល ២ សម្រាប់បុគ្គលដែលរៀនដោយ
 ញ្ញាណសម្បយុត្តចិត្ត មានមូល ១ សម្រាប់បុគ្គលដែលរៀនដោយចិត្ត ជា

ញាណវិប្បយុត្ត តែអលោកៈខ្លួនឯងមិនជាឫសគល់របស់ខ្លួនឡើយ សូម្បី ក្នុងអព្យាបាទ ក៏មានទំនងដូចគ្នានេះឯង ។

សម្មាទិដ្ឋិ មានមូល ២ ដូចគ្នាតាមអំណាចរបស់អលោកៈ និងអទោសៈ ដូច្នេះ ។

កុសលធម៌ ឈ្មោះថា អលោក ក្នុងពាក្យថា អលោកោ កុសលមូលំ ជាដើម ព្រោះមិនលោក ។ ពាក្យថា អលោកោ នេះ ជាឈ្មោះរបស់ធម៌ ដែលជាចំណែកផ្ទុយគ្នានឹងលោកៈ ។ សូម្បីក្នុងអទោសៈ និងអមោហៈ ក៏ មានទំនងដូចគ្នានេះឯង ។

ក្នុងចំនួនកុសលមូលទាំង ៣ យ៉ាងនោះ អលោក ឈ្មោះថា កុសល- មូល ព្រោះខ្លួនក៏ជាកុសល និងឈ្មោះថា ជាមូលរបស់កុសលធម៌ទាំងឡាយ មានការរៀបចំកុសលភាពទាំងនេះជាដើមផង ព្រោះអត្ថថា ជាសភាពនៃ សម្បយុត្តធម៌របស់កុសលពួកខ្លះ ព្រោះអត្ថថា ជាឧបនិស្សយប្បច្ច័យរបស់ កុសលធម៌ពួកខ្លះ ។ ក្នុងភាពដែលអទោសៈ និងអមោហៈជាកុសលមូល ក៏ ន័យដូចគ្នានេះឯង ។

ឥឡូវនេះ ព្រះសាវ័បុត្រ កាលបញ្ជាក់អត្ថទាំងអស់នោះ ដែលលោក បានសម្តែងហើយ ទាំងដោយសន្ធិប និងដោយពិស្តារ ទើបបានពោល អប្បនាវារៈថា យតោ ទោ អារុសោ ដូច្នេះជាដើម ។

បណ្តាបទទាំងនោះ បទថា ឯវំ អកុសលំ បដាធាតិ សេចក្តីថា ដឹង ច្បាស់នូវអកុសល ដោយអំណាចអកុសលកម្មបថ ១០ តាមដែលបាន

សម្តែងមកហើយយ៉ាងនេះ ។ ក្នុងបទថា ឯវំ អកុសលមូលំ ជាដើម ក៏ ដូចគ្នានេះឯង ។

ដោយហេតុមានប្រមាណប៉ុណ្ណោះ គឺដោយន័យតែមួយដូចគ្នា ឈ្មោះថា ព្រះសារីបុត្របានពោលដល់កម្មជ្ជាន ជាហេតុនាំសត្វចេញទៅចាកភព រហូត ដល់ព្រះអរហត្ត សម្រាប់បុគ្គលបំពេញកម្មជ្ជាន មានចតុរិយសច្ចជា អារម្មណ៍ ។

សេចក្តីនេះ លោកបានពោលដូចម្តេច លោកពោលថា សេចក្តីពិត អកុសលកម្មបថ ១០ និងកុសលកម្មបថ ១០ វៀរអភិជ្ឈា លោកពោលថា ជាទុក្ខសច្ចក្នុងកម្មបថវារៈនេះ ឯធម៌ទាំង ២ យ៉ាងនេះ គឺអភិជ្ឈា ១ លោកៈ ដែលជាអកុសលមូល ១ លោកពោលថា ជាសមុទេយសច្ចដោយត្រង់ ។ តែកម្មបថទាំងអស់ លោកពោលថា ជាទុក្ខសច្ចដោយអម ។ កុសលមូល និងអកុសលមូលទាំងអស់ លោកពោលថា ជាសមុទេយសច្ច ។ ការមិន ប្រព្រឹត្តទៅនៃកុសលមូល និងអកុសលមូលទាំង ២ លោកពោលថា ជា និរោធសច្ច ។ កាលកំណត់ដឹងទុក្ខ កាលលះសមុទេយសច្ច កាលដឹងច្បាស់ នូវនិរោធ អរិយមគ្គ លោកពោលថា ជាមគ្គសច្ច សច្ចៈទាំង ២ លោកបាន ពោលហើយដោយសរុប ដូចពណ៌នាមកនេះ ។ ចំណែកសច្ចៈ ២ យ៉ាង គឺនិរោធ និងមគ្គ គប្បីជ្រាបដោយអំណាចនៃការមិនវិលត្រឡប់ ។

បទថា សោ សត្វសោ រាគានុសយំ បហាយ ប្រែថា លោកលះបង់ រាគានុស័យបានដោយប្រការទាំងពួង សេចក្តីថា លោកដឹងច្បាស់នូវអកុសល

ជាដើមយ៉ាងនោះ លះរាគានុស័យបានដោយអាការគ្រប់យ៉ាង ។

បទថា បដិយានុសយំ បដិវិនោទេត្វា ប្រែថា បន្ទោបង្ខំនូវបដិយា-
នុស័យ មានពាក្យដែលលោកពោលថា នាំបដិយានុស័យចេញបានដោយ
ប្រការទាំងពួងនោះឯង ដោយពាក្យមានប្រមាណប៉ុណ្ណោះ ព្រះថេរៈបានពោល
ដល់អនាគាមិមគ្គ ។

បទថា អស្មិតិ ទិដ្ឋិមាណុសយំ សម្មហានិក្ខា ប្រែថា ដកនូវទិដ្ឋិ-
មាណុស័យ ថាអាត្មាអញមានចោល សេចក្តីថា ដកឡើងនូវទិដ្ឋិមាណុ-
ស័យ ដែលប្រព្រឹត្តទៅដោយអាការប្រកាន់រួមគ្នា ថាអញមាន ដោយធ្វើ
ធម៌ប្រការខ្លះក្នុងខន្ធ ៥ មិនឲ្យធ្លាក់ចុះ ។

បណ្តាបទទាំងនោះ បទថា ទិដ្ឋិមាណុសយំ លោកអធិប្បាយថា បាន
ដល់ មាណុស័យដែលដូចគ្នានឹងទិដ្ឋិ ។ ព្រោះថា មាណុស័យនេះដូចគ្នា
នឹងទិដ្ឋិ ព្រោះមានលក្ខណៈប្រព្រឹត្តទៅហើយ ថាអញមាន ព្រោះដូច្នោះទើប
លោកពោលយ៉ាងនេះ ។ ម្យ៉ាងទៀត បុគ្គលបំណងនឹងយល់ក្នុងអស្មិមានៈ
នេះដោយពិស្តារ គួរពិនិត្យមើលក្នុងខេមកស្មត្រ ក្នុងខន្ធរាវគ្គផងចុះ ។

បទថា អវិជ្ជំ បហាយ សេចក្តីថា ប្រហារអវិជ្ជាដែលជាឫសគល់របស់
វដ្តៈ ។ បទថា វិជ្ជំ ឧប្បាទេត្វា សេចក្តីថា ឲ្យវិជ្ជា គឺអរហត្តមគ្គដែលកម្ចាត់
បង់អវិជ្ជានោះកើតឡើង ដោយពាក្យមានប្រមាណប៉ុណ្ណោះ ព្រះសារីបុត្របាន
ពោលដល់អរហត្តមគ្គ ។

ពាក្យថា ទិដ្ឋេវ ធម្មេ ទុក្ខសង្ខតករោ ហោតិ ប្រែថា ជាអ្នកធ្វើទីបំផុត

នៃទុក្ខក្នុងបច្ចុប្បន្ននេះឯង សេចក្តីថា ជាអ្នកធ្វើការកាត់ផ្តាច់នូវវដ្តទុក្ខ ក្នុង
អត្តភាពនេះឯង ។

ព្រះសារីបុត្រញ៉ាំងទេសនាឲ្យចប់ ដោយពាក្យថា ឯត្ថាវតាថិ ខោ
អារុសោ អធិប្បាយថា ដោយអំណាចនៃការចាក់ធ្លុះ ដោយមនសិការដូច
ពោលហើយ ក្នុងការសម្តែងកម្មបច្ចេកទេសនេះ ។ ពាក្យដែលនៅសេសសល់ មាន
ន័យដូចពោលមកហើយនោះឯង ។

ព្រះសារីបុត្រ បានបញ្ចប់ទេសនា ដោយអនាគាមិមគ្គ និងអរហត្តមគ្គ
ដូចបានពណ៌នាមកនេះឯង ។

ពោលអំពី កម្មបថ ចប់

អធិប្បាយ អាហារវារៈ

ភូត និង សម្ពវេសី

[១១២] ក្នុងពាក្យថា សាធារុសោ ខោ ។ បេ។ អាគតោ ឥមា សទ្ធម្មំ
មានពាក្យអធិប្បាយថា ភិក្ខុទាំងនោះ កាលបានស្តាប់ព្រះធម៌ទេសនា ពោល
ដោយសច្ចៈទាំង ៤ របស់ព្រះសារីបុត្រដោយប្រធាន គឺកុសល និងអកុសល
យ៉ាងនេះហើយ ទើបនាំគ្នាសរសើរភាសិតរបស់ព្រះសារីបុត្រ ដោយពាក្យ
នេះថា សាធុ លោកម្ចាស់ និងអនុមោទនាដោយចិត្តដែលជាសម្ពុជ្ជានរបស់
ពាក្យនេះឯង ទទួលយកដោយវាចា ត្រេកអរដោយចិត្តនោះឯង ។

ឥឡូវនេះ ព្រោះហេតុដែលព្រះថេរៈជាអ្នកអាចសម្តែងធម្មទេសនា ដោយ
 ចតុរិយសច្ចបាន ដូចដែលព្រះមានព្រះភាគត្រាស់ថា ម្ចាស់ភិក្ខុទាំងឡាយ
 សារីបុត្រអាចពោលសម្តែងអរិយសច្ច ៤ បានដោយពិស្តារ ។ ព្រោះហេតុ
 ដែលព្រះសារីបុត្រត្រូវសម្តែងធម៌ឲ្យខ្ពស់ឡើង ទើបបានពោលថា ឯត្ថា-
 វតាថិ ទោ អារុសោ ប្រែថា នៃអារុសោ មានប្រមាណប៉ុណ្ណេះឯង ព្រោះ
 ហេតុនោះ ភិក្ខុទាំងឡាយបំណងនឹងស្តាប់សច្ចទេសនាដោយន័យដទៃ ក៏បាន
 សួរបញ្ជាខ្ពស់ឡើងទៅជាមួយព្រះសារីបុត្រ ។ ទើបភិក្ខុទាំងនោះ សួរបញ្ជា
 ដទៃខ្ពស់ឡើងទៅដោយន័យថា បពិត្រលោកម្ចាស់ បរិយាយដទៃនៅមាន
 ទៀតឬ គឺហេតុដទៃដែលខ្ពស់ជាងបញ្ជាដែលលោកម្ចាស់សួរឯង ឆ្លើយឯង
 មកហើយ ។

ម្យ៉ាងទៀត មានពាក្យអធិប្បាយថា ភិក្ខុទាំងនោះ បាននាំគ្នាសួរបញ្ជា
 ក្នុងចំណែកខាងលើជាងបញ្ជាមុនឡើងទៅ ។ ម្យ៉ាងទៀត លោកអធិប្បាយ
 ថា ភិក្ខុទាំងឡាយសួរបញ្ជាដំបូងឲ្យខ្ពស់ឡើងមួយជាន់ទៅទៀត ។

[១១៣] បន្ទាប់អំពីនោះ ព្រះថេរៈកាលព្យាករបញ្ជាឲ្យភិក្ខុទាំងនោះ
 ស្តាប់ ទើបពោលពាក្យថា សិយា អារុសោ នៃអារុសោ នៅមានតទៅទៀត
 ដូច្នេះជាដើម ។

ក្នុងចំនួនបទទាំងនោះ ពាក្យពង្រីកតទៅនេះ នឹងជាពាក្យពង្រីកសេចក្តី
 ចំពោះបទដែលលំបាក ។

ពាក្យថា អាហារ បានដល់ បច្ច័យ ។ ព្រោះបច្ច័យនាំផលមកឲ្យខ្លួន

ដូច្នោះ ទើបបច្ច័យ ហៅថា អាហារ ។

ពួកសត្វដែលបដិសន្ធិកើតហើយ ឈ្មោះថា ភ្នូត ក្នុងពាក្យទាំងឡាយ មានពាក្យថា ភ្នូតានំ វា សត្តានំ ជាដើម ។

ពួកសត្វដែលស្វែងរក គឺស្វែងរកសម្បវៈ គឺការកើត បានដល់ ការកើតឡើង ឈ្មោះថា សម្បវេសី ។

បណ្តាកំណើតទាំង ៤ ប្រភេទនោះ សត្វដែលកើតក្នុងស៊ីត និងដែលកើតក្នុងតំណក់ទឹក ដរាបណាមិនទាន់ទម្លាយសម្បកស៊ីត និងស្បូនចេញមក ដរាបនោះ ក៏នៅតែឈ្មោះថា សម្បវេសី លុះកាលណាទម្លាយសម្បកស៊ីត និងស្បូនចេញមកខាងក្រៅហើយ ទើបឈ្មោះថា ភ្នូត ។

ឯសត្វដែលកើតអំពីញើស និងឧបបាតិ ក្នុងខណៈនៃចិត្តដួងដំបូង ឈ្មោះថា សម្បវេសី តាំងអំពីខណៈនៃចិត្តដួងទី ២ ទៅ ឈ្មោះថា ភ្នូត ។

ម្យ៉ាងទៀត សត្វទាំងឡាយ ទោះកើតដោយឥរិយាបថណាក៏ដោយ ល្អិតណា នៅមិនទាន់ផ្លាស់ឥរិយាបថដទៃចាកឥរិយាបថនោះ ដរាបនោះ ឈ្មោះថា សម្បវេសី បន្ទាប់អំពីឥរិយាបថនោះទៅ ទើបឈ្មោះថា ភ្នូត ។

ម្យ៉ាងទៀត ពួកសត្វដែលកើតហើយ គឺកើតឡើងហើយ ឈ្មោះថា ភ្នូត ។ ព្រះខីណាស្រពពួកណា ដែលជាព្រះអរិយៈហើយនោះឯង រាប់ថា មិនកើតទៀត ពាក្យថា ភ្នូត នេះ ជាឈ្មោះរបស់ព្រះខីណាស្រពទាំងនោះ ។

សត្វពួកណា កំពុងស្វែងរកការកើត សត្វទាំងនោះ ឈ្មោះថា សម្បវេសី ពាក្យថា សម្បវេសី នេះ ជាឈ្មោះរបស់ព្រះសេក្ខៈ និងបុប្ផជន ដែល

កំពុងស្វែងរកការកើតតទៅ ព្រោះមិនទាន់លះសំយោជនៈក្នុងភពបាន ។

កាលបើដូច្នេះ ដោយពីរបទនេះ ក្នុងទីគ្រប់អន្លើ ទើបអត្ថគ្របដណ្តប់ ដល់សត្វគ្រប់ប្រភេទ ។ វា សព្វ ក្នុងពាក្យថា ភូតានំ វា សត្តានំ នេះ ជាសម្បិណ្ឌនត្ថៈ (មានអត្ថរម្ម មិនប្រើជាវិកប្បត្ថ) ។ ព្រោះដូច្នេះ អ្នក សិក្សាគប្បីជ្រាបថា ស្មើគ្នានឹងអត្ថនេះថា ភូតានំ ច សម្ពវេសីនព្វ ក្នុងផង សម្ពវេសីផង ។ បទថា វិទិតិយា បានដល់ ដើម្បីតាំងនៅ ។

បទថា អនុគ្គហាយ បានដល់ ដើម្បីអនុគ្រោះ គឺដើម្បីឧបការៈ ។

ទាំងពីរបទ គឺ ភូតានំ វា សម្ពវេសីនំ នោះ មានការប្លែកផ្សេងគ្នា ត្រឹមតែពាក្យពោលប៉ុណ្ណោះ តែអត្ថរបស់បទទាំងពីរនោះ តែមួយដូចគ្នានោះ ឯង ។

បទថា វិទិតិយា ប្រែថា ដើម្បីតាំងនៅ គឺដើម្បីមិនឲ្យធម៌ទាំងឡាយ ដែលកើតឡើងហើយដល់សត្វនោះៗ ដាច់ទៅដោយប្រការជាប់តគ្នាបាន ។

បទថា អនុគ្គហាយ ប្រែថា ដើម្បីអនុគ្រោះ បានដល់ ដើម្បីឲ្យធម៌ ដែលមិនទាន់កើត បានកើតឡើង ។

ទាំងពីរបទនេះ គួរប្រើក្នុងអត្ថទាំងគ្នាៗនេះថា ដើម្បីការតាំងនៅ និង ដើម្បីអនុគ្រោះក្នុងទាំងឡាយផង ដើម្បីការតាំងនៅ និងដើម្បីអនុគ្រោះសម្ពវេសីទាំងឡាយផង ។

អាហារដែលត្រូវធ្វើឲ្យជាតំនូតៗ ហើយទំពាស្សី ឈ្មោះថា កតទ្បិដ្ឋា- រាហារ ។ ពាក្យថា កតទ្បិដ្ឋារាហារ នេះ ជាឈ្មោះរបស់ឪដៈ មានបាយ

និងនិស្រសជាដើមជាទីតាំង ។

ពីរបទថា ឱឡារិកោ វា សុខុមោ វា សេចក្តីថា អាហារ ឈ្មោះថា ឱឡារ ព្រោះជាវត្ថុដែលគ្រោតគ្រាត ដោយវត្ថុ ឈ្មោះថា សុខុម ព្រោះជា វត្ថុដែលល្អិតដោយវត្ថុ ។

តែដោយសភាវៈ កតឡើង្គារហារ ឈ្មោះថា ជាបស្ចុល្លិតនោះឯង ព្រោះជាបស្ចុល្លិតទាក់ទងក្នុងសុខុមរូប ។ សូម្បីការដែលអាហារនោះ ជាបស្ចុល្លិតគ្រោតគ្រាត និងជាបស្ចុល្លិតដោយវត្ថុ ក៏ត្រូវដឹងបាន ព្រោះឧបាទាយរូប ។ សេចក្តីពិត អាហាររបស់ក្វាក ឈ្មោះថា ជាបស្ចុល្លិត ព្រោះប្រៀបធៀបនឹងអាហារក្រពើ បានឮថា ពួកក្រពើលេបដុំថ្មចូលទៅ ដុំថ្មទាំងនោះ លុះធ្លាក់ដល់ពោះរបស់ក្រពើប៉ុណ្ណោះ ក៏រលួយអស់ទៅ ។ ពួកក្វាក ស៊ីសត្វមានជីវិត ដូចជាពស់ និងខ្យងជាដើម ។ តែអាហាររបស់ពួកឆ្កែ ឈ្មោះថា ជាបស្ចុល្លិត ព្រោះប្រៀបធៀបនឹងអាហាររបស់ក្វាក បានឮថា ឆ្កែស្រុកទាំងនោះ អង្អើមស្មែន និងឆ្អឹងសត្វដែលចោលអស់ ៣ ឆ្នាំបាន ស្មែន និងឆ្អឹងសត្វទាំងនោះ គ្រាន់តែសើមទឹកមាត់របស់ឆ្កែប៉ុណ្ណោះ ក៏ផុយដូចគ្នានឹងមើមដំឡូង ។

អាហាររបស់ពួកដំរី ឈ្មោះថា ជាបស្ចុល្លិត ព្រោះប្រៀបធៀបនឹងអាហាររបស់ឆ្កែស្រុក ពួកដំរីស៊ីមែកឈើច្រើនប្រភេទ ។ អាហាររបស់សត្វទាំងឡាយ ដូចជា គោព្រៃ រមាស និងម្រឹគជាដើម ឈ្មោះថា ជាបស្ចុល្លិតជាងអាហារដំរី បានឮថា ពួកម្រឹគទាំងនោះ នាំគ្នាស៊ីស្លឹកឈើច្រើនប្រភេទ

ដែលមិនរឹងជាដើម ។ អាហាររបស់ពួកគេ ឈ្មោះថា ជាអាហារល្អិតជាង
 អាហាររបស់គោព្រៃជាដើមនោះ ពួកគេស៊ីស្មៅស្រស់ និងស្មៅក្រៀម ។
 អាហាររបស់ទន្សាយ ជាអាហារល្អិតជាងអាហារគោទាំងនោះ ។ អាហារ
 របស់បក្សីល្អិតជាងអាហាររបស់ពួកទន្សាយ ។ អាហាររបស់ពួកអ្នកជាយ
 ដែន ល្អិតជាងអាហាររបស់ពួកបក្សី ។ អាហាររបស់ពួកមេស្រុក ល្អិតជាង
 អាហាររបស់អ្នកជាយដែន ។ អាហាររបស់ព្រះរាជា និងមហាមាត្យរបស់
 ព្រះរាជា ល្អិតជាងអាហាររបស់មេស្រុក ។ ព្រះក្រយាហាររបស់ស្តេច
 ចក្រពត្តិ ល្អិតជាងអាហាររបស់ជនទាំងនោះ ។ អាហាររបស់ពួកកុម្មទេវតា
 ល្អិតជាងអាហាររបស់ស្តេចចក្រពត្តិ ។ អាហាររបស់ពួកទេវតាជាន់ចាតុ-
 ម្មហារាជិកា ល្អិតជាងអាហាររបស់ពួកកុម្មទេវតា អាហាររបស់ពួកទេវតា
 ជាន់ផ្សេងៗ ក៏ពង្រីកឲ្យពិស្តារយ៉ាងនេះទៅ រហូតដល់ពួកទេវតាជាន់បរនិម្មិត
 វសវត្ថី ។ អាហាររបស់ទេវតាជាន់ទាំងនោះ ឈ្មោះថា ជាអាហារល្អិតទាំង
 អស់ ។ ម្យ៉ាងទៀត ក្នុងវត្ថុគ្រោតគ្រោតនេះ ឱជាក៏តិច មានកម្លាំងតិច ក្នុង
 វត្ថុល្អិត ឱជាមានកម្លាំងច្រើន ។ ពិតហើយ បុគ្គលហុតបបរពេញមួយបាត្រ
 មួយអន្ទាស្វាប៉ុណ្ណោះក៏ឃ្លាន ចង់ទំពាស៊ីរបស់ណាមួយទៀតនោះឯង ។ ឯ
 បុគ្គលហុតសប្បត្រឹមតែមួយទូកដៃ ក៏មិនចង់បរិភោគ គឺមិនឃ្លានអស់មួយ
 ថ្ងៃ ។ ក្នុងចំនួនវត្ថុ និងឱជា ២ យ៉ាងនោះ វត្ថុបន្ទោបង់សេចក្តីក្រវល់ក្រវាយ
 គឺការឃ្លានបាន តែមិនអាចរក្សាជីវិតបានឡើយ ។ ឯឱជារក្សាជីវិតបាន តែ
 មិនអាចបន្ទោបង់សេចក្តីក្រវល់ក្រវាយ គឺការឃ្លានបានឡើយ ។ ទាំង ២

យ៉ាងនោះរួមចូលគ្នាហើយ បន្ទោបង់ការក្រវល់ក្រវាយ គឺការឃ្លានបានផង រក្សាជីវិតបានផង ដូច្នេះឯង ។

បទថា ឧស្សោ ទុតិយោ សេចក្តីថា ផស្សៈទាំង ៦ មានចក្ខុសម្ពុស្ស ជាដើម គប្បីជ្រាបថា ជាអាហារបែបទី ២ ក្នុងចំនួនអាហារ ៤ យ៉ាងនោះ ។

ឯន័យនេះ ជាន័យនៃទេសនាប៉ុណ្ណោះ ព្រោះដូច្នោះ ដោយហេតុនេះ ទើបមិនគួរស្វែងរកពាក្យនេះថា អាហារទី ២ និងទី ៣ ក្នុងអាហារវារៈនេះ ។

ចេតនានោះឯង លោកហៅថា មនោសញ្ចេតនា ។

ចិត្តដួងណាមួយ ឈ្មោះថា វិញ្ញាណ ។

ក្នុងរឿងនេះ ព្រះសារីបុត្របានពោលថា បើមានពាក្យសួរថា សត្វ មានជីវិតតាំងនៅបាន ព្រោះបច្ច័យ មានជីវិតតាំងនៅបាន ព្រោះអាហារ បើ ដូច្នោះ ហេតុអ្វី កាលបច្ច័យរបស់សត្វទាំងឡាយដទៃមាន ទើបទ្រង់ត្រាស់ តែអាហារ ៤ យ៉ាងប៉ុណ្ណោះ ។

ខ្ញុំនឹងឆ្លើយថា ព្រះអង្គត្រាស់ ព្រោះជាបច្ច័យពិសេសនៃសន្តតិជាខាង ក្នុង អធិប្បាយថា កតឡិង្គារាហារ ជាបច្ច័យពិសេសរបស់រូបកាយនៃសត្វ ទាំងឡាយ ដែលមានកតឡិង្គារាហារជាភិក្ខុ ផស្ស្សហារជាបច្ច័យពិសេសនៃ វេទនាក្នុងពពួកនាម មនោសញ្ចេតនាហារ ជាបច្ច័យពិសេសរបស់វិញ្ញាណ វិញ្ញាណជាបច្ច័យពិសេសរបស់នាមរូប ។ ដូចព្រះមានព្រះភាគបានត្រាស់ថា ម្នាលភិក្ខុទាំងឡាយ រាងកាយនេះ អាស្រ័យអាហារ ទើបជីវិតស្ថិតនៅបាន មិនមានអាហារ ជីវិតស្ថិតនៅមិនបានឡើយ យ៉ាងណា ។ ដូចជាវេទនា កើត

មាន ព្រោះផស្សៈជាបច្ច័យ វិញ្ញាណកើតមាន ព្រោះសង្ខារជាបច្ច័យ នាម
រូប កើតមាន ព្រោះវិញ្ញាណជាបច្ច័យ ដូច្នោះ ។

សួរថា ក្នុងបញ្ញាវារៈនេះ អាហារណានាំអ្វីមកឲ្យ ឆ្លើយថា កតឡឺង្ការា-
ហារ នាំរូប មានឱជាជាគម្រប់ ៨ មកឲ្យ គឺអវិនិព្វាគរូបមកឲ្យ
ផស្សៈហារ នាំវេទនា ៣ មកឲ្យ មនោសញ្ចេតនាហារ នាំភព ៣ មកឲ្យ
វិញ្ញាណហារ នាំនាមរូបក្នុងបដិសន្ធិមកឲ្យ ។

សួរថា នាំមកឲ្យដូចម្តេច ឆ្លើយថា នាំមកឲ្យយ៉ាងនេះ ជាបឋម
កតឡឺង្ការាហារគ្រាន់តែជាក្នុងមាត់ប៉ុណ្ណោះ ក៏ញ៉ាំងរូប ៨ ឲ្យតាំងឡើង ។
ឯដុំបាយតែមួយពិន្ទុដែលធ្មេញទំពាឲ្យល្អិតលេបចូលទៅ ក៏ញ៉ាំងរូប ១
កលាបៈ ៨ រូបប៉ុណ្ណោះ ។ កតឡឺង្ការាហារ មានឱជាជាគម្រប់ ៨ មកឲ្យ
យ៉ាងនេះ ។ ឯផស្សៈហារ គឺផស្សៈដែលឲ្យកើតសុខវេទនា កាលកើតឡើង
នាំសុខវេទនាមកឲ្យ ។ ផស្សៈដែលនាំទុក្ខវេទនាក៏ដូច្នោះ គឺនាំទុក្ខមកឲ្យ
ដែលឲ្យកើតអទុក្ខមសុខវេទនា ក៏នាំអទុក្ខមសុខមកឲ្យ ។ ផស្សៈហារ នាំ
វេទនាទាំង ៣ មកឲ្យដោយប្រការទាំងពួង ដូចពណ៌នាមកនេះ ។

មនោសញ្ចេតនាហារ គឺកម្ម ដែលឲ្យចូលដល់កាមភព នាំកាមភពមក
ឲ្យ ។ ដែលឲ្យចូលដល់រូបភព និងអរូបភព ក៏នាំរូបភព និងអរូបភពមក
ឲ្យ ។ មនោសញ្ចេតនាហារ នាំភពទាំង ៣ មកឲ្យយ៉ាងនេះ ដោយ
ប្រការទាំងពួង ។

តែវិញ្ញាណហារលោកពោលថា នាំខន្ធទាំង ៣ ដែលសម្បយុត្តដោយ

វិញ្ញាណនោះ នឹងរូប ៣០ ដែលកើតឡើង ដោយអំណាចសន្តតិ ៣ មកឲ្យ
 ដោយន័យរបស់បច្ច័យ មានសហជាតប្បប្បដិម ក្នុងបដិសន្ធិក្ខណៈ ។
 វិញ្ញាណាហារ នាំនាមរូបក្នុងបដិសន្ធិក្ខណៈមកឲ្យយ៉ាងនេះ ដូច្នេះ ។

ម្យ៉ាងទៀត ក្នុងអាហារវារៈនេះ កុសលចេតនា និងអកុសលចេតនា
 ដែលនៅមានអាសវៈនោះឯង លោកពោលថា មនោសញ្ចេតនាហារ នាំភព
 ទាំង ៣ មកឲ្យ បដិសន្ធិវិញ្ញាណនោះឯង លោកពោលថា វិញ្ញាណ នាំនាម
 រូបក្នុងបដិសន្ធិក្ខណៈមកឲ្យ ។ តែអាហារ ៣ យ៉ាងនេះ គប្បីជ្រាបថា
 ជាអាហារ ដោយមិនប្លែកគ្នា ព្រោះនាំមកនូវធម៌ដែលសម្បយុត្តដោយវិញ្ញាណ
 នោះ និងធម៌ដែលជាសមុដ្ឋាននៃវិញ្ញាណនោះ ។

ក្នុងចំនួនអាហារ ៤ យ៉ាងនោះ កតឡឺង្ការាហារ កាលគាំទ្រជីវិត រមែង
 ឲ្យសម្រេចកិច្ច គឺការនាំរូបមក ។ ផស្សៈ កាលពាល់ត្រូវនោះឯង រមែងឲ្យ
 សម្រេចកិច្ច គឺនាំវេទនាមក ។ មនោសញ្ចេតនា កាលប្រមូលមកនោះឯង
 រមែងឲ្យសម្រេចកិច្ច គឺការនាំភពមក ។ វិញ្ញាណ កាលដឹងនោះឯង រមែង
 ឲ្យសម្រេចកិច្ច គឺការនាំរូបក្នុងបដិសន្ធិក្ខណៈមក ។

សួរថា សេចក្តីនេះដូចម្តេច ឆ្លើយថា សេចក្តីពិត កតឡឺង្ការាហារ
 កាលឧបត្ថម្ភជីវិតនោះឯង មានការធ្វើសត្វទាំងឡាយឲ្យតាំងនៅ ដោយឲ្យ
 កាយតាំងនៅ ព្រោះថា រាងកាយនេះ សូម្បីកម្មតាក់តែងឲ្យកើតកតឡឺង្កា-
 រាហារ ក៏ឧបការៈទុក ទើបតាំងនៅបាន រហូតដល់អាយុក្ខ័យ ១០ ឆ្នាំក្តី ២០
 ឆ្នាំក្តី ដូចទារកដែលមាតាឲ្យកើតហើយ មេដោះឲ្យបោកជាដើម ចិញ្ចឹមមើលថែ

ទើបតាំងនៅបានយូរ ដូច្នេះ ដូចផ្ទះដែលប្រើបង់បាញ់ទល់ ដូច្នោះ ។

ដូចលោកពោលទុកថា សូមថ្វាយព្រះពរមហារាជ កាលផ្ទះទៀបរលំ មនុស្សទាំងឡាយ យកឈើដទៃមកទល់ ផ្ទះនោះ ត្រូវឈើដទៃទល់ ក៏ តាំងនៅបាន កាលបើដូច្នេះ ផ្ទះនោះនឹងមិនរលំ យ៉ាងណា សូមថ្វាយព្រះពរ មហារាជ រាងកាយនេះ ក៏ដូច្នោះដូចគ្នានោះឯង តាំងនៅបាន ព្រោះអាហារ អាស្រ័យអាហារ ទើបតាំងនៅបាន ។ កតឡឺង្ការាហារ កាលឧបការៈរាង កាយយ៉ាងនេះ រមែងឈ្មោះថា ឲ្យសម្រេចកិច្ចរបស់អាហារ គឺនាំរូបមក និង កាលឲ្យសម្រេចអាហារកិច្ចយ៉ាងនេះ កតឡឺង្ការាហារក៏ឈ្មោះថា ជាបច្ច័យ របស់រូបសន្តតិ ២ យ៉ាង គឺជាបច្ច័យរបស់រូប ដែលមានអាហារជាសមុជ្ជាន ផង រូបដែលតណ្ហា និងទិដ្ឋិកាន់យកហើយផង ។ កតឡឺង្ការាហារ ជាវត្ថុ ដែលតាមរក្សាកម្មជួររូប និងជាអ្នកឲ្យកំណើតដល់រូប ដែលមានអាហារជា សមុជ្ជាន តាំងនៅបាន ។

ឯផស្សៈ កាលពាល់ត្រូវអារម្មណ៍ ដែលជាទីតាំងនៃសេចក្តីសុខជាដើម នោះឯង ឈ្មោះថា មានដើម្បីការតាំងនៅនៃសត្វទាំងឡាយ ដោយការវិល ទៅនៃសុខវេទនាជាដើម ។

មនោសញ្ចេតនា កាលប្រមូលមក ដោយអំណាចនៃកុសលកម្ម និង អកុសលកម្មនោះឯង ឈ្មោះថា មានដើម្បីការតាំងនៅនៃសត្វទាំងឡាយ ដោយការញ៉ាំងឬសគល់នៃភពឲ្យសម្រេច ។

វិញ្ញាណ កាលដឹងនោះឯង ឈ្មោះថា មានដើម្បីការតាំងនៅនៃសត្វ

ទាំងឡាយ ដោយការប្រព្រឹត្តទៅនៃនាមរូប ។

ក្នុងអាហារទាំង ៤ យ៉ាងនេះ ដែលឲ្យសម្រេចអាហារកិច្ច ដោយ
អំណាចនៃការឧបត្ថម្ភជាដើម គួរឃើញភ័យ ៤ ប្រការយ៉ាងនេះ គឺក្នុង
កតឡិវិញ្ញាណាហារ បានដល់ ភ័យ គឺការស្រឡាញ់ គឺចង់បានក្នុងផស្ស្សាហារ
បានដល់ ភ័យ គឺការជាប់ជំពាក់នោះឯង ក្នុងមនោសញ្ចេតនាហារ បានដល់
ភ័យ គឺការប្រមូលមក គឺសន្សំនោះឯង ក្នុងវិញ្ញាណាហារ បានដល់ ភ័យ
គឺការធ្លាក់ចុះចំពោះ គឺបដិសន្ធិនោះឯង ។

សួរថា ភ័យព្រោះហេតុអ្វី ឆ្លើយថា ព្រោះថា សត្វទាំងឡាយធ្វើភ័យ
គឺការប្រាថ្នាក្នុងកតឡិវិញ្ញាណាហារ បែរមុខចំពោះការរងជាដើម ធ្វើការងារ
មានការរាប់ដោយមេដៃជាដើមដើម្បីអាហារ រមែងចូលដល់ទុក្ខមិនមែនតិច ។
និងបុគ្គលពួកខ្លះទៀត សូម្បីបួសក្នុងសាសនានេះ ក៏ស្វែងរកអាហារ ដោយ
ការស្វែងរកមិនសមគួរ មានវេជ្ជកម្មជាដើម ជាបុគ្គលត្រូវនិន្ទាក្នុងបច្ចុប្បន្ន
នេះ ។ ក្នុងសម្បទាយភព ក៏ជាសមណប្រេត ដោយន័យដែលបានពោល
មកហើយ ក្នុងលក្ខណសំយុត្ត មានជាដើមថា សូម្បីសង្ឃាដ៏របស់អ្នក ត្រូវ
ភ្លើងឆេះសន្លោសន្លៅហើយ ការប្រាថ្នាក្នុងកតឡិវិញ្ញាណាហារនោះឯង គប្បីជ្រាប
ថា ជាភ័យ ព្រោះហេតុមានប្រមាណប៉ុណ្ណោះ ។

ជនទាំងឡាយ មានអស្សាទក្នុងផស្សៈ កាលជួបផស្សៈ ក៏បៀតបៀន
ទ្រព្យទាំងឡាយ មានប្រពន្ធជាដើមរបស់អ្នកដទៃ ដែលគេរក្សាគ្រប់គ្រង
ម្ចាស់ទ្រព្យចាប់បុគ្គលនោះ ព្រមដោយភស្តុតាង កាប់ឲ្យដាច់ជាកំណាត់ៗ

បោះចោលត្រង់គំនរសំរាម ឬប្រគល់ខ្លួនដល់ព្រះរាជា ។ បន្ទាប់អំពីនោះ ព្រះរាជាក៏ត្រាស់ឲ្យពួកបុគ្គលនោះ ធ្វើកម្មករណៈប្រភេទផ្សេងៗ គឺជាកំទោស ។ និងព្រោះកាយបែកធ្លាយទៅ ពួកបុគ្គលនោះ ជាទីសង្ឃឹមបានទទួលនូវភ័យ គឺទុគ្គតិ ។ កម្មដែលមានអស្សាទក្នុងផស្សៈជាមូល ជាហេតុឲ្យជួបនូវភ័យក្នុងបច្ចុប្បន្នផង សម្បរាយភពនោះឯងផង ដោយប្រការនេះ ។

ព្រោះហេតុនេះ ការជាប់ជំពាក់ក្នុងផស្សៈហារនោះឯង គប្បីជ្រាបថា ជាក័យ ។ តែភ័យក្នុងភពទាំង ៣ ដែលមានកុសល និងអកុសលកម្មនោះជាមូល និងមកទាំងអស់ ព្រោះការប្រមូលមកនូវកុសលកម្ម និងអកុសលកម្មនោះឯង ព្រោះហេតុនេះ ការប្រមូលមកនូវមនោសញ្ចេតនាហារនោះឯង គប្បីជ្រាបថា ជាក័យ ។

ឯបដិសន្ធិវិញ្ញាណ ក៏ទទួលយកបដិសន្ធិនាមរូបនោះឯង កើតឡើងក្នុងទីដែលបដិសន្ធិ កាលបដិសន្ធិវិញ្ញាណនោះកើតឡើងហើយ ភ័យគ្រប់យ៉ាង ក៏ឈ្មោះថា កើតឡើងដូចគ្នា ព្រោះមានបដិសន្ធិនោះជាឫសគល់ ព្រោះហេតុដូចពណ៌នាមកនេះឯង បដិសន្ធិគប្បីជ្រាបថា ជាក័យក្នុងវិញ្ញាណាហារដូច្នេះឯង ។

តែក្នុងពួកអាហារទាំង ៤ យ៉ាងនេះ ក៏ជាក័យយ៉ាងនេះ ដើម្បីឲ្យគ្របសង្កត់ការប្រាថ្នាក្នុងកតឡឺន្តរាហារ ទើបព្រះមានព្រះភាគ ទ្រង់សម្តែងការប្រៀបធៀបដោយសាច់កូន ដោយន័យជាដើមថា ម្ចាស់ភិក្ខុទាំងឡាយ ប្តីប្រពន្ធទាំង ២ នោះ យ៉ាងណា ។

ដើម្បីឲ្យគ្របសង្កត់ការប្រាថ្នាក្នុងផស្ស្សហារ ទើបទ្រង់សម្តែងការប្រៀបធៀបដោយមេគោ ដែលពន្លាត់ស្បែក ដោយន័យជាដើមថា ម្ចាស់ភិក្ខុទាំងឡាយ មេគោដែលពន្លាត់ស្បែកហើយ ... យ៉ាងណា ។

ដើម្បីឲ្យគ្របសង្កត់ការប្រាថ្នាក្នុងមនោសញ្ចេតនាហារ ទើបទ្រង់សម្តែងការប្រៀបធៀបដោយរណ្តៅរងើកភ្លើង ដោយន័យជាដើមថា ម្ចាស់ភិក្ខុទាំងឡាយ រណ្តៅរងើកភ្លើង ... យ៉ាងណា ។

ដើម្បីឲ្យគ្របសង្កត់ការប្រាថ្នាក្នុងវិញ្ញាណាហារ ទើបទ្រង់សម្តែងការប្រៀបធៀបចាក់នឹងលំពែង ៣០០ ដើម ដោយន័យជាដើមថា ម្ចាស់ភិក្ខុទាំងឡាយ ... នូវចោរដែលប្រព្រឹត្តអាក្រក់ យ៉ាងណា ។

នេះជាការប្រកបអត្ថដោយសង្ខេប ដោយអធិប្បាយឲ្យជាក់ច្បាស់ ក្នុងអាហារវារៈនេះ ។

បានឮថា ប្តីប្រពន្ធ នាំគ្នាពបុត្រ ដើរផ្លូវកន្តារ ១០០ យោជន៍ ដោយស្បៀងតិចតួច កាលដើរទៅបាន ៥០ យោជន៍ ស្បៀងអស់ ។

ជនទាំង ២ រសាប់រសល់ ព្រោះការស្រេកឃ្លាន នាំគ្នាអង្គុយក្រោមម្លប់ឈើដែលគ្មានស្លឹក បន្ទាប់អំពីនោះ បុរសជាស្វាមីបាននិយាយនឹងភរិយាថា នែនាង អស់រយៈ ៥០ យោជន៍ជុំវិញនេះ មិនមានស្រុក ឬនិគមឡើយ ព្រោះដូច្នេះ ឥឡូវនេះ អញមិនអាចនឹងធ្វើការជាច្រើន ដែលបុរសគប្បីធ្វើបាន មានការធ្វើស្រែ និងចិញ្ចឹមគោជាដើមបានឡើយ ឈ្លើយចុះ ចូរនាងសម្លាប់អញ ហើយបរិភោគសាច់មួយចំណែក មួយចំណែកទៀត យកធ្វើជា

ស្បៀង ធ្វើដំណើរឆ្លងផ្លូវកន្តារ ទៅជាមួយកូនចុះ ។

ឯនាងជាភរិយា បានពោលនឹងស្វាមីថា បពិត្រអ្នក ឥឡូវនេះ បួនមិន អាចនឹងធ្វើការងារដែលស្រីត្រូវធ្វើ មានការរំលែកអំពើជាដើមជាច្រើនបាន ឡើយ ឈ្មើយចុះ សូមអ្នកសម្លាប់បួន ស៊ីសាច់មួយចំណែក មួយចំណែក ទៀត យកធ្វើជាស្បៀង ធ្វើដំណើរឆ្លងផ្លូវកន្តារ ទៅជាមួយកូនចុះ ។

ឯបុរសជាស្វាមី បានពោលនឹងភរិយាទៀតថា នែនាង ព្រោះមេផ្ទះ ស្លាប់ ការស្លាប់នឹងប្រាកដដល់យើងឪកូន ព្រោះកូនតូច បើគ្មានមាតាហើយ ធ្វើម្តេចមានជីវិតអាចនៅបាន តែបើយើងទាំង ២ នៅមានជីវិត ក៏នឹងបាន កូនទៀត ឈ្មើយចុះ ឥឡូវនេះ យើងសម្លាប់កូនយកសាច់ស៊ី ឆ្លងផ្លូវកន្តារ ទៅចុះ ។

លំដាប់នោះ ម្តាយបានពោលនឹងកូនថា នែកូន ចូរទៅរកឪពុករបស់ កូនចុះ ។ កូនក៏បានទៅរកឪពុក ។ បន្ទាប់អំពីនោះ ឪពុករបស់កូនពោល ថា អញបានសោយទុក្ខមកមិនមែនតិច ព្រោះការធ្វើស្រែចិញ្ចឹមគោ ដោយ សង្ឃឹមថា នឹងចិញ្ចឹមកូន ទើបអញមិនអាចសម្លាប់កូនបាន នាងនោះឯង ចូរ សម្លាប់កូនរបស់នាង ដូច្នេះហើយ បានប្រាប់កូនថា នែកូន ចូរទៅរកម៉ែ របស់កូនចុះ កូនក៏ទៅរកម៉ែ សូម្បីម៉ែរបស់កូននោះ ក៏បានពោលថា ខ្ញុំ កាលចង់បានកូន បានសោយទុក្ខទារុណមិនមែនតិច ដោយការប្រព្រឹត្តខ្លួន ដូចជាគោ ប្រព្រឹត្តខ្លួនដូចជាគ្រូ និងអង្វរសូមចំពោះទេវតាជាដើម មិនទាន់ ពោលដល់ការពពោះ ទើបខ្ញុំមិនអាចសម្លាប់កូនបាន ហើយបានប្រាប់ថា នែ

កូន ចូរទៅរកឪពុកចុះ ។ កូននោះ កាលដើរទៅដើរមក ក្នុងចន្លោះឪពុក
ម្តាយទាំង ២ នោះ ក៏បានស្លាប់ឯង ។

ពីរនាក់ប្តីប្រពន្ធនោះ ឃើញកូនរបស់ខ្លួនស្លាប់ នាំគ្នាសោកសង្រេង
យកសាច់កូនមកស៊ី ហើយចៀសចេញទៅ តាមន័យដែលបានពោលហើយ
ខាងដើម ជនទាំងពីរនោះ មិនបានយកសាច់កូនស៊ី ជាអាហារដើម្បីលេង
មិនមែនដើម្បីស្រវឹង មិនមែនដើម្បីទ្រទ្រង់នូវគ្រឿងប្រដាប់ មិនមែនដើម្បី
តាក់តែងស្អិតស្អាង តែដើម្បីឆ្ងល់ឲ្យផុតផ្លូវកន្តារតែម្យ៉ាងប៉ុណ្ណោះឯង ព្រោះជា
របស់បដិកូល ដោយហេតុ ៩ ប្រការ ។

សួរថា បដិកូលដោយហេតុ ៩ ប្រការដូចម្តេច ឆ្លើយថា ព្រោះជា
សាច់ដែលកើតអំពីខ្លួន ១ ព្រោះជាសាច់របស់ញាតិ ១ ព្រោះជាសាច់របស់
កូន ១ ព្រោះជាសាច់របស់កូនជាទីស្រឡាញ់ ១ ព្រោះជាសាច់ក្មេងតូច ១
ព្រោះជាសាច់ឆៅ ១ ព្រោះជាសាច់ដែលមិនមែនជាចំណី ១ ព្រោះមិនបាន
ដាក់អំបិល ១ ព្រោះមិនបានអាំង ១ ។

ព្រោះដូច្នោះ ភិក្ខុណា ឃើញកតឡឺង្គារាហារដូចជាសាច់កូនយ៉ាងនេះ
លោកគ្របសង្កត់នូវការប្រាថ្នា ក្នុងកតឡឺង្គារាហារនោះបាន នេះជាការប្រកប
សេចក្តីក្នុងការឧបមាដោយសាច់កូន ជាបឋម ។

ឯក្នុងការប្រៀបធៀបដោយមេគោដែលពន្លាត់ស្បែក គប្បីជ្រាបដូចតទៅ
មេគោនោះ គេពន្លាត់ស្បែកអំពីក រហូតដល់ក្រចកអស់ ហើយលែងទៅ
គោត្រូវសត្វមានជីវិតទាំងស្រុង នៅក្នុងទីដែលខ្លួនអាស្រ័យនៅ ។ មានតែរឿង

ទុក្ខប៉ុណ្ណោះ យ៉ាងណា សូម្បីផស្សៈក៏ដូច្នោះដូចគ្នា អាស្រ័យវត្ថុ ឬអារម្មណ៍ ណាមួយ ស្ថិតនៅ នឹងមានតែរឿងទុក្ខដែលបានសោយហើយប៉ុណ្ណោះ ដែល កើតអំពីវត្ថុ និងអារម្មណ៍នោះ ។

ព្រោះដូច្នោះ ភិក្ខុណាយើញផស្សៈហារ ដូចគ្នានឹងមេគោដែលគេពន្លាត់ ស្បែកយ៉ាងនេះ ភិក្ខុនោះនឹងគ្របសង្កត់ការប្រាថ្នាក្នុងផស្សៈហារនោះបាន ។ នេះជាការប្រកបក្នុងការឧបមា ដូចមេគោដែលគេពន្លាត់ស្បែក ។

តែក្នុងការប្រៀបធៀប ដោយរណ្តៅរងើកភ្លើង គប្បីជ្រាបវិនិច្ឆ័យដូចតទៅនេះថា ភពទាំង ៣ ដូចគ្នានឹងរណ្តៅរងើកភ្លើង ព្រោះអត្ថថា ក្តៅដ៏ច្រើន មនោសញ្ចេតនា ដូចគ្នានឹងបុរស ២ នាក់ នាំគ្នាចាប់ដើមដៃ អូសទម្លាក់ ចូលទៅក្នុងរណ្តៅរងើកភ្លើងនោះ ព្រោះអត្ថថា ទាញទម្លាក់ចូលទៅក្នុងភព ទាំងឡាយ ព្រោះដូច្នោះ ភិក្ខុណាយើញមនោសញ្ចេតនាហារថា ដូចគ្នានឹង រណ្តៅរងើកយ៉ាងនេះ ភិក្ខុនោះ នឹងគ្របសង្កត់ការប្រាថ្នាក្នុងមនោសញ្ចេតនាហារបាន នេះជាការប្រកបសេចក្តី ក្នុងការប្រៀបធៀបដោយរណ្តៅ រងើកភ្លើង ។

ក្នុងការប្រៀបធៀប ការត្រូវចាក់ដោយលំពែង ៣០០ លំពែង គប្បី ជ្រាបអធិប្បាយដូចតទៅនេះ ក្នុងវេលាព្រឹកបុរសម្នាក់ឈឺចាប់ ព្រោះលំពែង ១០០ លំពែងណា ។ ចំនួនលំពែងនោះចាក់រាងកាយរបស់បុរសនោះ ឲ្យធ្លុះ រហូត ១០០ កន្លែង ធ្លុះទៅមិនឈប់នៅក្នុងចន្លោះ ហើយក្នុងកាលតមក ក៏ ដកចេញទៅ លំពែង ២០០ ដើមដទៃទៀតក៏យ៉ាងនោះ កាលបើដូច្នោះ ទូ

ទាំងរាងកាយ ទើបសុសសព្វអស់ ព្រោះលំពែងច្រើនដើម ដែលចាក់ទម្ងន់ ទៅមិនចំឱកាសដែលលំពែង ១០០ ដើមពីមុននោះចាក់ទម្ងន់ទៅហើយ ។ ទុក្ខ របស់បុរសនោះកើតឡើងព្រោះមុខដំបៅ សូម្បីមួយកន្លែង ក៏មិនអាចនឹង ប្រមាណស្រាប់ហើយ នឹងពោលទៅថ្វីដល់ទុក្ខដែលកើតឡើង ព្រោះស្នាម លំពែង ៣០០ កន្លែង ។

បណ្តាហេតុការណ៍ទាំងនោះ បដិសន្ធិ ដូចគ្នានឹងវេលាដែលលំពែង ពាល់ត្រូវ ការកើតឡើងនៃខន្ធ ដូចគ្នានឹងការកើតព្រោះមុខរបួស ការកើត ឡើងនៃទុក្ខច្រើនប្រការ មានវដ្តជាមូល មានព្រោះខន្ធទាំងឡាយ ដែលកើត ហើយ ដូចការកើតឡើងនៃទុក្ខវេទនា ព្រោះមុខរបួសទាំងឡាយ ។

ម្យ៉ាងទៀត បដិសន្ធិវិញ្ញាណ ដូចបុរសដែលប្រព្រឹត្តអាក្រក់ នាមរូប មានព្រោះវិញ្ញាណជាបច្ច័យ ដូចមុខដំបៅដែលកើតឡើងដល់បុរសនោះ ព្រោះ ត្រូវលំពែងទាំងឡាយទម្ងន់ហើយ ។ គប្បីឃើញការកើតឡើងនៃទុក្ខ មាន ប្រការផ្សេងៗ សម្រាប់វិញ្ញាណ ព្រោះមាននាមរូបជាបច្ច័យ ដោយអំណាច នៃកម្មករណៈ ៣២ ប្រការ និងរោគ ៩៨ ប្រភេទជាដើម ដូចការកើតឡើង នៃទុក្ខដ៏ទម្ងន់ដល់បុរសនោះ ព្រោះមានមុខដំបៅជាបច្ច័យ ។

ព្រោះដូច្នេះ ភិក្ខុណាឃើញវិញ្ញាណហារថា ដូចគ្នានឹងការចាក់ទម្ងន់ ដោយលំពែង ៣០០ យ៉ាងនេះ ភិក្ខុនោះ នឹងគ្របសង្កត់ការប្រាថ្នាក្នុងវិញ្ញា- ណាហារបាន នេះជាការប្រកបសេចក្តីក្នុងការប្រៀបធៀប ដោយការចាក់ ដោយលំពែង ៣០០ ។

លោកកាលគ្របសង្កត់ការប្រាថ្នា ក្នុងអាហារទាំងនេះយ៉ាងនេះថា ឈ្មោះ
ថា រមែងកំណត់ដឹងអាហារទាំង ៤ យ៉ាង ។ កាលកំណត់ដឹងអាហារទាំង
នោះហើយ វត្ថុដែលកំណត់ដឹងទាំងអស់ ក៏ឈ្មោះថា កំណត់ដឹងដូចគ្នា ។

សមដូចព្រះតម្រាស់ថា ម្ចាស់ភិក្ខុទាំងឡាយ កាលបើកំណត់ដឹង
កវឡិដ្ឋាហារហើយ ក៏ឈ្មោះថា បានកំណត់ដឹងរាគៈ ដែលប្រព្រឹត្តទៅក្នុង
កាមគុណទាំង ៥ ដែរ កាលបើកំណត់ដឹងរាគៈ ដែលប្រព្រឹត្តទៅក្នុង
កាមគុណទាំង ៥ ហើយ អរិយសាវ័កដែលប្រកបដោយសំយោជនៈណា
ហើយ ត្រូវត្រឡប់មកកាន់លោកនេះម្តងទៀត សំយោជនៈនោះមិនមានទេ ។

ម្ចាស់ភិក្ខុទាំងឡាយ កាលបើកំណត់ដឹងផស្ស្សហារហើយ ក៏ឈ្មោះថា
បានកំណត់ដឹងនូវវេទនាទាំងបីដែរ កាលបើកំណត់ដឹងនូវវេទនាទាំងបីហើយ
តថាគតពោលថា កិច្ចណាមួយ ដែលអរិយសាវ័កត្រូវធ្វើតទៅទៀត មិនមាន
ឡើយ ។

ម្ចាស់ភិក្ខុទាំងឡាយ កាលបើកំណត់ដឹងនូវមនោសញ្ចេតនាហារហើយ ក៏
ឈ្មោះថា បានកំណត់ដឹងនូវតណ្ហាបីដែរ កាលបើកំណត់ដឹងនូវតណ្ហាទាំងបី
ហើយ តថាគតពោលថា កិច្ចណាមួយ ដែលអរិយសាវ័ក ត្រូវធ្វើតទៅទៀត
មិនមានឡើយ ។

ម្ចាស់ភិក្ខុទាំងឡាយ កាលបើកំណត់ដឹងវិញ្ញាណាហារហើយ ក៏ឈ្មោះ
ថា បានកំណត់ដឹងនូវនាម និងរូបដែរ កាលបើកំណត់ដឹងនូវនាម និងរូប
ហើយ តថាគតពោលថា កិច្ចណាមួយ ដែលអរិយសាវ័ក ត្រូវធ្វើតទៅទៀត

មិនមានឡើយ ។

បទថា តណ្ហាសមុទយា អាហារសមុទយោ មានអត្ថថា ព្រោះតណ្ហា មុនកើតឡើង សមុទយៈ គឺការកើតឡើងនៃអាហារទាំងឡាយ ដែលមានមក អំពីបដិសន្ធិ រមែងមានឡើង ។

សួរថា មានដូចម្តេច ឆ្លើយថា មានយ៉ាងនេះ គឺក្នុងខណៈនៃបដិសន្ធិ មានឱកាសកើតឡើងហើយខាងក្នុងរូប ៣០ ដែលកើតឡើងដោយអំណាចនៃ សន្តតិ ៣ នេះ គឺកតឡិក្កាហារដែលជាឧបាទិទ្ធក (មានចិត្តគ្រប់គ្រង) កើតឡើងហើយ ព្រោះតណ្ហាជាបច្ច័យ ។ ឯផស្សាហារ មនោសញ្ចេតនាហារ និងវិញ្ញាណាហារ ជាឧបាទិទ្ធកទាំងនេះ គឺផស្សៈ និងចេតនាដែលសម្បយុត្ត ដោយបដិសន្ធិចិត្ត និងវិញ្ញាណ គឺតួចិត្តកើតឡើងហើយ ព្រោះមានតណ្ហាជា បច្ច័យ ដូច្នេះឯង ។

គប្បីជ្រាបការកើតឡើងនៃអាហារទាំងឡាយ ដែលមានមកអំពីបដិសន្ធិ ព្រោះបុរិមតណ្ហាកើតឡើង ដូចពណ៌នាមកនេះជាបឋម ។

តែព្រោះហេតុដែលអាហារវារៈនេះ ព្រះសារីបុត្រពោលដល់អាហារដែល លាយឡំគ្នា ជាអាហារផង ជាឧបាទិទ្ធកផង និងដែលជាអនុបាទិទ្ធកផង ដូច្នេះ ទើបគួរជ្រាបការកើតឡើងនៃអាហារ ព្រោះតណ្ហាកើតឡើងយ៉ាងនេះ សម្រាប់អាហារទាំងឡាយ ដែលជាអនុបាទិទ្ធកដូចតទៅនេះ

សេចក្តីពិត ឱជៈ មាននៅក្នុងរូបទាំងឡាយដែលតាំងឡើងអំពីលោក- សហគតចិត្ត ៨ ដួងនេះ គឺកតឡិក្កាហារដែលជាអនុបាទិទ្ធក ដែលកើត

ឡើងហើយ ព្រោះតណ្ហាដែលកើតឡើងព្រមគ្នាជាបច្ច័យ ចំណែកផស្សៈ ១
 ចេតនាដែលសម្បយុត្តដោយចិត្តដែលសហគតៈដោយលោកៈ ១ វិញ្ញាណ
 គឺចិត្តខនឯង ១ រួមទាំង ៣ យ៉ាងនេះ បានដល់ ផស្ស្សហារ មនោ-
 សញ្ចេតនាហារ និងវិញ្ញាណហារដែលជាអនុបាទិទ្ធកកើតឡើងហើយ ព្រោះ
 មានតណ្ហាជាបច្ច័យ ដូច្នេះឯង ។

ពីរបទថា តណ្ហានិរោធា អាហារនិរោធា សេចក្តីថា ការរលត់នៃ
 អាហាររមែងប្រាកដ ព្រោះការរលត់នៃតណ្ហា ដែលជាបច្ច័យរបស់អាហារ
 ទាំងឡាយ ជាឧបាទិទ្ធកផង ជាអនុបាទិទ្ធកផង ដូច្នេះ ។

ពាក្យដ៏សេស មានន័យដូចដែលបានពោលហើយនោះឯង ។

ក្នុងអាហារវារៈនេះ ព្រះសាវ័បុត្របានពោលដល់សច្ចៈទាំង ៤ ដោយ
 សរុបហើយ ។ គ្រប់វារៈក្រៅអំពីនេះ លោកក៏បានពោលដូចក្នុងអាហារវារៈ
 នេះ ព្រោះហេតុនោះឯង អ្នកសិក្សាមិនវង្វេង គួរលើកសច្ចៈទាំងឡាយ
 ឡើងក្នុងគ្រប់វារៈ ។ ការប្រមូលទេសនាក្នុងគ្រប់វារៈថា ឯត្តាវតាមិ ទោ
 អារុសោ នេះ គួរប្រកបដោយអំណាចនៃធម៌ដែលសម្តែងហើយ ក្នុងវារៈ
 នោះ នេះជាការប្រកបអត្ថនោះក្នុងវារៈនេះ ជាបឋម ។

បទថា ឯត្តាវតាមិ នេះ សេចក្តីថា ដោយទេសនារឿងអាហារនេះ
 មានអធិប្បាយថា សូម្បីដោយអំណាចនៃការចាក់ធ្លុះ ដោយមនសិការដែល
 ពោលមកហើយ ក្នុងបទទាំងអស់ក៏ទំនង គឺមានន័យដូច្នេះ ។

អធិប្បាយអាហារវារៈ ចប់

អធិប្បាយ សច្ចវារៈ

[១១៤] ឥឡូវនេះ ភិក្ខុទាំងនោះ កាលនាំគ្នាសរសើរនូវអនុមោទនា កាសិតរបស់ព្រះថេរៈនោះ ដោយន័យដែលបានពោលមកហើយខាងដើមថា សាធារណៈ ហើយបានសួរបញ្ជាខ្ពស់ឡើងទៅទៀត ព្រះថេរៈក៏បានដោះ ស្រាយប្រស្នា ដោយទំនងដទៃដល់ភិក្ខុទាំងនោះ ។ គ្រប់វារៈក្រៅអំពីវារៈ នេះ ក៏មានន័យដូច្នេះ ។

[១១៥] ព្រោះដូច្នេះ បន្ទាប់អំពីនេះទៅ ខ្ញុំនឹងពង្រីកសេចក្តីរបស់ បរិយាយដែលព្រះថេរៈបានដោះស្រាយហើយ មិនអាស្រ័យដល់ពាក្យបែប នេះ ។ តែការសម្តែងដោយសង្ខេបនូវវារៈនេះ ព្រះថេរៈបានសម្តែងទុក្ខសច្ច ថា ទុក្ខ ក្នុងពាក្យថា ទុក្ខត្ថា បដាធាតិ ។ ឯក្នុងការសម្តែងដោយពិស្តារ ពាក្យដែលត្រូវពោលទាំងអស់ បានពោលហើយក្នុងសច្ចនិទ្ទេស ក្នុងគម្ពីរ វិសុទ្ធិមគ្គនោះឯង ។

អធិប្បាយ សច្ចវារៈ ចប់

អធិប្បាយ ជរាមរណវារៈ

[១១៧] បន្ទាប់អំពីនេះទៅ ជាទេសនាពោលដោយបដិច្ចសមុប្បាទ ។ ក្នុងចំនួនវារៈទាំងនោះ ជាបឋមគប្បីជ្រាបវិនិច្ឆ័យក្នុងជរាមរណវារៈដូច្នេះ បទថា តេសំ តេសំ នេះ ជាការសម្តែងទូទៅដល់សត្វជាច្រើនដោយ សង្ខេប ។ ព្រោះថា កាលពោលអស់មួយថ្ងៃយ៉ាងនេះថា ការចាស់របស់ ទេវទត្តភិក្ខុយ៉ាងណា ការចាស់របស់សោមទត្តយ៉ាងណា ... ដូច្នេះ សត្វទាំង

ឡាយនឹងមិនដល់នូវការគ្រប់គ្រង គឺមិនគ្របដណ្តប់ទៅដល់សត្វទាំងអស់
តែដោយបទទាំង ២ នេះ (តេសំ តេសំ) សត្វណាមិនត្រូវគ្របដណ្តប់ទៅ
មិនមាន ។ ព្រោះដូច្នេះ ទើបខ្ញុំពោលថា បទនេះជាការសម្តែងទូទៅ ដល់
សត្វចំនួនច្រើនដោយសង្ខេប ។

បទទាំង ២ ថា តម្អិ តម្អិ នេះ ជាការសម្តែងទូទៅដល់ពួកសត្វចំនួន
ច្រើន ដោយអំណាចនៃការកើតក្នុងគតិ ។

បទថា សត្តនិកាយេ ជាការសម្តែងសរុបដល់សត្វដែលបានសម្តែង
ហើយ ដោយសាធារណនិទ្ទេស ។

បទថា ជរា ក្នុងបទទាំងឡាយ មានបទថា ជរា ជីវណាតា ជាដើម
ជាការសម្តែងដល់សកាវធម៌ ។

បទថា ជីវណាតា ជាការសម្តែងដល់អាការ ។

បទទាំងឡាយ មាន ខណ្ឌិច្ឆំ ជាដើម ជាការសម្តែងដល់កិច្ចរបស់ជរា
ព្រោះកន្លងកាលវេលាទៅ ។

ពីរបទខាងក្រោយ ជាការសម្តែងដល់កិច្ចតាមប្រក្រតី ។ ព្រោះថា ជរា
នេះ ព្រះសារីបុត្រសម្តែងដោយសកាវៈ ដោយបទថា ជរា ព្រោះដូច្នេះ
ទើបបទនេះ ជាបទសម្តែងដល់សកាវៈនៃជរានោះ ។

ដោយបទថា ជីវណាតា នេះ ព្រះថេរៈបានសម្តែងដោយអាការ ព្រោះ
ដូច្នេះ ទើបបទនេះ ជាបទសម្តែងដល់អាការរបស់ជរានោះ ។

ដោយបទថា ខណ្ឌិច្ឆំ នេះ ព្រះថេរៈបានសម្តែងដោយកិច្ច គឺការធ្វើ

ការវះនៃឆ្មេញ និងក្រចកដែលបាក់ជាចំណែកៗ ព្រោះកន្លងកាលវេលាទៅ ។

ដោយបទថា វាលិច្ឆំ នេះ ព្រះថេរៈបានសម្តែងដោយកិច្ច គឺការធ្វើ
ការវះដែលសក់ និងរោមស្អូវ ។ ដោយបទថា វលិក្កចតា នេះ ព្រះថេរៈ
បានសម្តែងដោយកិច្ច គឺការធ្វើឲ្យសាច់ និងស្បែកជ្រីវជ្រួញ ។ ដោយហេតុ
នោះ សព្វទាំង ៣ មាន ខណ្ឌិក្ខំ ជាដើមនេះ ទើបជាសព្វសម្តែងដល់កិច្ចនៃ
ជរានោះ ព្រោះកន្លងកាលវេលាទៅដោយសព្វទាំង ៣ នោះ ព្រះថេរៈបាន
សម្តែងដល់ជរាដែលប្រាកដ គឺជាវត្ថុដែលប្រាកដដោយអំណាចឃើញនូវការ
វិការទាំងនេះបាន ។

ឧបមាថា ផ្លូវរបស់ទឹកប្រាកដឲ្យឃើញបាន ព្រោះក្អួចយកស្មៅ និងដើម
ឈើជាដើមឲ្យរាបទៅ ឬផ្លូវរបស់ភ្លើងប្រាកដឲ្យឃើញបាន ព្រោះស្មៅ និង
ដើមឈើជាដើមឆេះ ។ ផ្លូវទឹកជាដើមនោះ ក៏មិនមែនទឹកជាដើមនោះឡើយ
គឺម្សៅ យ៉ាងណា ដំណើររបស់ជរា ក៏ដូច្នោះដូចគ្នា ជាធម្មជាតិប្រាកដ
ឲ្យឃើញក្នុងអវយវៈទាំងឡាយ មានឆ្មេញជាដើម ដោយអំណាចនៃការវិការ
ទាំងឡាយ មានការបាក់ជាដើម បុគ្គលទោះបីទក្ខេកហើយ ក៏ប៉ះពាល់បាន ។
ដំណើររបស់ជរានោះ ដោយអំណាចនៃការវិការទាំងឡាយ មានការបាក់ជា
ដើម ក៏មិនមែនជរា ។ ព្រោះជរា ជាធម្មជាតិដឹងមិនបាន ដោយចក្ខុឡើយ
(ដឹងបានដោយបញ្ញា) ។

តែដោយបទទាំងនេះថា អាយុនោ សំហានិ សង្ខយានំ បរិមាតោ ព្រះ
ថេរៈបានសម្តែងជរាតាមប្រក្រតី ព្រោះការអស់ទៅនៃអាយុ ជាវត្ថុដែលដឹង

បាន អំពីការឆ្លិននៃឥន្ទ្រិយ មានចក្ខុជាដើម ព្រោះការឈានកន្លងកាលវេលា ប៉ុណ្ណោះ ព្រោះលោកជាអ្នកឈ្លាសក្រៃលែង ។

ព្រោះដូច្នេះ អាការ ២ ខាងក្រោយនេះ គប្បីជ្រាបថា ជាការសម្តែង អាការតាមប្រក្រតីរបស់ជរាទេវតា ។

បណ្តាអាយុ នឹងឥន្ទ្រិយទាំង ២ យ៉ាងនោះ ព្រោះអាយុរបស់បុគ្គល ដែលដល់នូវការចាស់ រមែងអស់ទៅច្រើន ព្រោះដូច្នេះ ទើបលោកពោល ជរា ដោយជិតចំពោះផល គឺសេចក្តីស្លាប់ថា បានដល់ ការអស់ទៅនៃអាយុ គឺអាយុច្រើន ។

តែព្រោះកាលនៅជាកំលោះ ឥន្ទ្រិយទាំងឡាយ មានភ្នែកជាដើមនៅ ស្រស់ថ្លា អាចទទួលយកអារម្មណ៍ (មានរូបជាដើម) របស់ខ្លួន ដែល ល្អិតបានដោយឆ្ងាយ កាលចូលដល់ជរាហើយ នឹងឆ្លិនល្អិត មិនស្រស់ថ្លា អារម្មណ៍របស់ខ្លួន ទោះគ្រោតគ្រោត ក៏មិនអាចនឹងទទួលបាន ដូច្នេះ ទើប ជរា ព្រះថេរពោលដោយការជិតចំពោះផលថា ការចាស់នៃឥន្ទ្រិយទាំង- ឡាយ ។ ម្យ៉ាងទៀត ជរានេះ គឺជរាទាំងអស់ដែលសម្តែងមកហើយយ៉ាងនេះ មាន ២ យ៉ាង គឺបាតជរា ជរាដែលប្រាកដ ១ បដិច្ចន្ទជរា ជរាដែលកំបាំង ១ ។ ក្នុងចំនួនជរាទាំង ២ យ៉ាងនោះ ការចាស់ក្នុងរូបធម៌ទាំងឡាយ ឈ្មោះ ថា វាក្យជរា ព្រោះសម្តែងការវិការ មានការបាក់ជាដើមក្នុងអវយវៈទាំង- ឡាយ មានធ្មេញជាដើមឲ្យឃើញ ឯក្នុងអរូបធម៌ ឈ្មោះថា បដិច្ចន្ទជរា ព្រោះមិនបង្ហាញការវិការដូច្នោះ ឲ្យឃើញឡើយ ។

មានជរា ២ យ៉ាងទៀត គឺអវិចិជរា គឺជរាមិនមានគន្លងឲ្យឃើញ ១ សវីចិជរា ជរាមានគន្លងឲ្យឃើញ ១ ក្នុងចំនួនជរា ២ យ៉ាងនោះ ជរារបស់ កែវមណី មាស ប្រាក់ កែវពពាល ព្រះចន្ទ ព្រះអាទិត្យជាដើម គប្បីជ្រាប ថា ឈ្មោះថា **អវិចិជរា** អធិប្បាយថា ឈ្មោះថា ជរាមិនមានរវាងចន្លោះ ដែលអាចឲ្យឃើញបាន ព្រោះការបែកផ្សេងគ្នារបស់ពណ៌ជាដើមក្នុងចន្លោះៗ ដឹងបានលំបាក ដូចការបែកផ្សេងគ្នានៃពណ៌ជាដើម ក្នុងចន្លោះៗ របស់សត្វ មានបាណ ក្នុងវ័យមនុស្សសកៈ គឺ ១០ ឆ្នាំក្នុងយុវវ័យជាដើម និងដូចការ ផ្សេងគ្នានៃពណ៌ជាដើម ក្នុងចន្លោះៗ របស់វត្ថុដែលមិនមានបាណ ក្នុងផ្ទៃ ឈើ និងក្នុងស្លឹកឈើជាដើម ។ តែជរាក្នុងវត្ថុដទៃក្រៅអំពីនោះ តាមដែល ពោលមកហើយ ឈ្មោះថា **សវីចិជរា** ព្រោះការផ្សេងគ្នានៃពណ៌ជាដើមក្នុង ចន្លោះៗ ជាវត្ថុដែលគប្បីដឹងបានងាយ ។

បន្តអំពីនេះទៅ បទថា **តេសំ តេសំ** ជាដើម គប្បីជ្រាបដោយន័យ ដែលបានពោលមកហើយនោះឯង ។

បទថា **ចុតិ** ក្នុងពាក្យទាំងឡាយ មានពាក្យថា **ចុតិ ចវនតា** ជាដើម ព្រះថេរៈពោលទោសដោយអំណាចនៃសត្វដែលឃ្លាតទៅ ។

ពាក្យថា **ចុតិ** នេះ ជាពាក្យទូទៅសម្រាប់ខន្ធ ១ ខន្ធ ៤ និងខន្ធ ៥ ។

ពាក្យថា **ចវនតា** ជាពាក្យសម្តែងដល់លក្ខណៈរបស់ខន្ធ ដោយការ ឃ្លាតចាកភាវៈ ។ ពាក្យថា **តេនោ** ជាពាក្យសម្តែងដល់ការបែកធ្លាយ និង ការកើតឡើងនៃខន្ធទាំងឡាយដែលចុតិ ។ ពាក្យថា **អន្តរធានំ** ជាពាក្យ

សម្តែងដល់ការៈនៃការឃ្លាតចាកស្ថាន ដោយបរិយាយឯណាមួយនៃចុតិក្ខន្ធ
ទាំងឡាយ ដែលបែកធ្លាយទៅ ដូចក្អមដែលបែកហើយ ដូច្នោះ ។ ការស្លាប់
ពោល គឺមច្ចុ ឈ្មោះថា មច្ចុមរណា ។

ដោយសព្វថា មច្ចុមរណំ នោះ ព្រះថេរៈបដិសេធសមុច្ឆេទមរណៈជា
ដើម ។ មច្ចុរាជដែលធ្វើនូវទីបំផុត ឈ្មោះថា កាល ការធ្វើកាលនោះ
ឈ្មោះថា កាលកិរិយា ដោយពាក្យថា កាលកិរិយា នេះ ព្រះថេរៈ
សម្តែងដល់ការស្លាប់តាមសន្មតរបស់សត្វលោក ។ តទៅនេះ ដើម្បីសម្តែង
ដល់ការស្លាប់ដោយបរមត្ថ ទើបព្រះថេរៈពោលពាក្យថា ខន្ធានំ ភេនោ
ជាដើម ។

សេចក្តីពិត ដោយបរមត្ថ ខន្ធទាំងឡាយប៉ុណ្ណោះបែកធ្លាយ មិនមែន
សត្វណាមួយស្លាប់ឡើយ កាលខន្ធទាំងឡាយកំពុងបែកធ្លាយ សត្វក៏ឈ្មោះ
ថា កំពុងស្លាប់ កាលបែកធ្លាយហើយ ក៏មានវេហារថា ស្លាប់ហើយ ។

ក្នុងជរាមរណវារៈនេះ ការបែកធ្លាយនៃខន្ធទាំងឡាយ មានដោយចតុ-
រោការភព ការដាក់ចុះនូវសាកសព មានដោយឯករោការភព ការបែកធ្លាយ
នៃខន្ធទាំងឡាយ គប្បីជ្រាបដោយចតុរោការភព ការដាក់ចុះនូវសាកសព
គប្បីជ្រាបដោយអំណាចនៃភពទាំង ២ ដ៏សេស គឺឯករោការភព និងបញ្ចុ-
រោការភព ។

សួរថា ព្រោះហេតុអ្វី ឆ្លើយថា ព្រោះសាកសព ពោល គឺរូបកាយ
កើតឡើងចំពោះក្នុងភពទាំង ២ នេះ ។

ម្យ៉ាងទៀត ព្រោះខន្ធទាំងឡាយក្នុងទេវលោក និងព្រហ្មលោក មានចាតុម្ពហារាជិកាជាដើម បែកធ្លាយទៅតែម្យ៉ាង ក៏មិនមានសល់សាកសពដូច្នេះ ការបែកធ្លាយនៃខន្ធទាំងឡាយ គប្បីជ្រាបដោយអំណាចនៃខន្ធទាំងឡាយក្នុងទេវលោក និងព្រហ្មលោក មានចាតុម្ពហារាជិកាជាដើមនោះ ។ ឯការដាក់ចុះនូវសាកសព មាននៅក្នុងសត្វទាំងឡាយ មានមនុស្សជាដើម ។ ការស្លាប់ដោយហេតុ ដែលដាក់នូវសាកសព ព្រះថេរៈពោលថា ការដាក់ចុះនូវសាកសព ។ គប្បីជ្រាបវិនិច្ឆ័យយ៉ាងនេះថា ជរាភ្នំ មរណៈភ្នំ គប្បីជ្រាបដូចពណ៌នាមកនេះ ។ ពាក្យថា **ឥទ្ធំ វុច្ឆតាវុសោ** សេចក្តីថា ជរា និងមរណៈទាំង ២ យ៉ាងនេះ ព្រះថេរៈពោលរួមគ្នាថា ជរាមរណៈ ។ ពាក្យដ៏សេស មានន័យដូចពោលមកហើយនោះឯង ដូច្នេះ ។

អធិប្បាយ ជរាមរណាវារៈ ចប់

អធិប្បាយ ជាតិវារៈ

[១១៨] គប្បីជ្រាបវិនិច្ឆ័យក្នុងពាក្យទាំងឡាយថា **ជាតិ សញ្ញាតិ** ជាដើម ក្នុងជាតិវារៈដូចតទៅនេះ

ឈ្មោះថា **ជាតិ** ព្រោះអត្ថថា ផ្ដើមកើត ។ ជាតិនោះប្រកបហើយដោយអំណាចនៃអាយតនៈមិនទាន់បរិបូណ៌ ។

ឈ្មោះថា **សញ្ញាតិ** ព្រោះអត្ថថា កើតគ្រប់ហើយ ។ សញ្ញាតិនោះប្រកបហើយ ដោយអំណាចអាយតនៈបរិបូណ៌ហើយ ។

ឈ្មោះថា **ឱក្កន្តិ** ព្រោះអត្ថថា ឈានចុះ គឺឈានចុះកាន់គភ៌ ។ ឱក្កន្តិ នោះប្រកបដោយអណ្ណជកំណើត និងជលាពុជកំណើត ។ អធិប្បាយថា សត្វទាំងនោះឈានចុះ គឺបដិសន្ធិ ដូចឈានចូលទៅកាន់សម្បកស្មិត និង ស្សន ដូច្នោះ ។

ឈ្មោះថា **អភិនិព្វត្តិ** ព្រោះអត្ថថា ផុសកើត ។ អភិនិព្វត្តិនោះប្រកប ដោយសំសេទជកំណើត និងឱបបាតិកកំណើត អធិប្បាយថា សត្វទាំងនោះ កើតប្រាកដឡើងតែម្តង ។ នេះជាទេសនាតាមវេហារជាបឋម ។ តទៅនេះ ទើបជាទេសនាដោយបរមត្ថ អធិប្បាយថា ដោយបរមត្ថ ខន្ធទាំងឡាយ ប៉ុណ្ណោះឯងប្រាកដឡើង មិនមែនសត្វប្រាកដឡើយ ។

បណ្តាបទទាំងនោះ បទថា **ទន្ធានំ** គប្បីជ្រាបថា សំដៅយក ខន្ធ ១ ក្នុងឯកវេហារភព ខន្ធ ៤ ក្នុងចតុវេហារភព និងខន្ធ ៥ ក៏មានខ្លះ ក្នុងបញ្ចវេហារភព ។

ការឧប្បត្តិ ឈ្មោះថា **ចាតុភារវោ** ។ គប្បីជ្រាបការសង្គ្រោះដោយ អាយតនៈដែលកំពុងកើតឡើង ក្នុងភពនោះៗ ចូលក្នុងពាក្យថា **អាយតនានំ** នេះ ។ ការប្រាកដឡើងក្នុងសន្តតិនោះឯង ឈ្មោះថា **បដិសារោ** អធិប្បាយ ថា អាយតនៈទាំងនោះ ដែលប្រាកដនោះឯង រមែងឈ្មោះថា សត្វទាំង- ឡាយត្រឡប់បានហើយ ។

ដោយបទនេះថា **អយំ វុច្ឆនារុសោ ជាតិ** ព្រះថេរៈពោលបញ្ជាក់ជាតិ ដែលបានសម្តែងមកហើយ ដោយវេហារផង ដោយបរមត្ថផង ដូច្នេះឯង ។

អ្នកសិក្សាគប្បីជ្រាបកម្មភព ដែលជាបច្ច័យនៃជាតិ ក្នុងពាក្យថា កវ-
សមុទយា នេះ ។ ពាក្យដ៏សេស មានន័យដូចដែលពោលហើយនោះឯង ។

អធិប្បាយ ជាតិវារៈ ចប់

អធិប្បាយ កវវារៈ

[១១៩] គប្បីជ្រាបវិនិច្ឆ័យក្នុងកវវារៈដូចតទៅនេះ កម្មភព និងឧប-
បត្តិភព ឈ្មោះថា កាមភព ។ បណ្តាកតទាំង ២ យ៉ាងនោះ
កម្មដែលជាហេតុឲ្យចូលដល់កាមភពនោះឯង ឈ្មោះថា កម្មភព ។

អធិប្បាយថា កម្មនោះឯង លោកពោលថា ភព ដោយការពោលដល់
ផល ដូចពាក្យទាំងឡាយជាដើមថា ការកើតឡើងនៃព្រះពុទ្ធទាំងឡាយ ជា
ហេតុនាំមកនូវសេចក្តីសុខ ការសន្សំនូវបាប ជាហេតុនាំមកនូវសេចក្តីទុក្ខ
ដូច្នេះ ព្រោះកម្មភពនោះ ជាហេតុនៃឧបបត្តិភព ។ ខន្ធបញ្ចកៈដែលតណ្ហា
និងទិដ្ឋិប្រកាន់មាំហើយ កើតឡើងហើយដោយកម្មនោះ ឈ្មោះថា ឧបបត្តិ-
ភព ។ ព្រោះថា ខន្ធបញ្ចកៈនោះ លោកពោលថា ភព ព្រោះតាំងវិគ្គហៈ
ថា ជាទីកើតនៃបដិសន្ធិចិត្ត ។

កាលបើដូច្នេះ ទាំង ២ យ៉ាងនេះ គឺកម្មភព ១ ឧបបត្តិភព ១ លោក
ពោលថា ជាកាមភពដោយប្រការទាំងពួង ។ ក្នុង រូបភព និង អរូបភព
ក៏ទំនងនេះ ។ តែឧបាទានក្នុងពាក្យថា ឧបាទានសមុទយា នេះ ជាបច្ច័យ
នៃកម្មភពដែលជាកុសល ។ ដោយឧបនិស្សយប្បច្ច័យនោះឯង ។ ឧបាទាន

ជាបច្ច័យនៃកម្មភពដែលជាអកុសល ដោយឧបនិស្សយបច្ច័យខ្លះ ដោយ
សហជាតបច្ច័យជាដើមខ្លះ ជាបច្ច័យរបស់ឧបបត្តិភព របស់កម្មភពដែលជា
កុសលផង អកុសលទាំងអស់ផង ដោយឧបនិស្សយបច្ច័យខ្លះ ។ ពាក្យ
ដ៏សេសមាន ន័យដូចពោលមកហើយនោះឯង ដូច្នេះ ។

អធិប្បាយ កវវារៈ ចប់

អធិប្បាយ ឧទានានវារៈ

[១២០] គប្បីជ្រាបវិនិច្ឆ័យក្នុងពាក្យទាំងឡាយ មានពាក្យថា កាមុ-
ទានានំ ក្នុងឧបាទានវារៈ ជាដើមដូចតទៅនេះ

កិលេសជាតិ ឈ្មោះថា កាមុទានាន ព្រោះអត្ថវិគ្គហៈថា ជាហេតុប្រកាន់
មាំនូវវត្ថុកាម ឬព្រោះប្រកាន់វត្ថុកាមនោះឯង ។ ម្យ៉ាងទៀត កាមនោះផង
ជាឧបាទានផង ព្រោះដូច្នេះ ទើបឈ្មោះថា កាមុទានាន ។

ការប្រកាន់មាំ លោកហៅថា ឧទានាន ។ ព្រោះថា ឧប សព្វ ក្នុង
ពាក្យថា ឧទានានំ នេះ មានអត្ថថា មាំ ដូច ឧប សព្វ ក្នុងពាក្យទាំងឡាយ
ថា ឧទាយាស នឹង ឧបកដ្ឋ ។

ពាក្យថា កាមុទានាន នេះ ជាឈ្មោះរបស់រាគៈ ដែលប្រព្រឹត្តទៅក្នុង
កាមគុណ ។ នេះជាការសង្ខេបក្នុងកាមុបាទាននេះ ។

តែដោយពិស្តារ កាមុបាទាននេះ គប្បីជ្រាបដោយន័យដែលត្រាស់ទុក
ហើយថា បណ្តាឧបាទានទាំងនោះ តើកាមុបាទានដូចម្តេច បានដល់ ការពេញ

ចិត្តដោយអំណាចការប្រាថ្នាក្នុងកាមទាំងឡាយ ។ ទិដ្ឋបាទានក៏យ៉ាងនោះ គឺ ទិដ្ឋិនោះផង ជាឧបាទានផង ព្រោះដូច្នោះ ទើបឈ្មោះថា **ទិដ្ឋទាទាន** ។ ម្យ៉ាងទៀត កិលេសជាតិ ឈ្មោះថា **ទិដ្ឋទាទាន** ព្រោះប្រកាន់មាំនូវទិដ្ឋិ ឬ ឈ្មោះថា **ទិដ្ឋទាទាន** ព្រោះវិត្តហៈថា ជាហេតុឲ្យប្រកាន់មាំក្នុងទិដ្ឋិ អធិប្បាយ ថា កិលេសជាតិណា រមែងប្រកាន់មាំនូវមូលទិដ្ឋិ ក្នុងពាក្យទាំងឡាយជា ដើមថា អត្តាក្ខី លោកក្ខីជារបស់ទៀង ព្រោះដូច្នោះ ទើបកិលេសជាតិនោះ ឈ្មោះយ៉ាងនោះ គឺឈ្មោះថា **ទិដ្ឋទាទាន** ។ ដូចពាក្យជាដើមថា អត្តា នឹងលោកជារបស់ទៀង វត្ថុនេះប៉ុណ្ណោះជារបស់ពិត វត្ថុដទៃជាមោឃៈ ។ ពាក្យថា **ទិដ្ឋទាទាន** នេះ ជាឈ្មោះរបស់ទិដ្ឋិទាំងអស់ រៀបតែសីលពូតុបាទាន នឹងអត្តាទុបាទានប៉ុណ្ណោះ នេះជាការសង្ខេបក្នុងទិដ្ឋបាទាននេះ ។ តែដោយ ពិស្តារ ទិដ្ឋបាទាននេះ គប្បីជ្រាបដោយន័យ ដែលត្រាស់ហើយនោះឯងថា បណ្តាឧបាទានទាំងនោះ ទិដ្ឋបាទាន តើដូចម្តេច ទិដ្ឋបាទាន គឺទានដែល បុគ្គលឲ្យហើយ មិនមានផល ។

បណ្តាឧបាទានទាំងនោះ ឈ្មោះថា **សីលពូតុទាទាន** ព្រោះជាហេតុ ប្រកាន់មាំនូវសីល និងវត្ថុ ព្រោះសីល និងវត្ថុនោះប្រកាន់មាំឯងផង ព្រោះ សីល និងវត្ថុនោះ ជាឧបាទានផង ។

អធិប្បាយថា ការប្រកាន់មាំដោយខ្លួនឯងនោះឯង ដោយការជឿមាំថា សីល និងវត្ថុទាំងឡាយ មានសីលរបស់គោ និងវត្ថុរបស់គោជាដើម ជា របស់បរិសុទ្ធដោយអាការយ៉ាងនេះ ព្រោះដូច្នោះ ទើបមានឈ្មោះយ៉ាងនោះ

គឺឈ្មោះថា សីលព្វតុបាទាន ។ នេះជាអត្ថសន្លេបក្ខន្ធសីលព្វតុបាទាននេះ ។

តែដោយពិស្តារ សីលព្វតុបាទាននេះ គប្បីជ្រាបដោយន័យដែលត្រាស់
ហើយថា បណ្តាឧបាទានទាំងនោះ សីលព្វតុបាទាន តើដូចម្តេច គឺសេចក្តី
បរិសុទ្ធដោយសីលរបស់សមណព្រាហ្មណ៍ទាំងឡាយខាងក្រៅសាសនានេះ ។

ឈ្មោះថា វាទ ព្រោះជាហេតុពោលក្នុងឥឡូវនេះ ។

ឈ្មោះថា ឧបាទាន ព្រោះជាហេតុប្រកាន់មាំ ។

សួរថា ពោល ឬប្រកាន់មាំដូចម្តេច ឆ្លើយថា ពោល ឬ ប្រកាន់មាំ
នូវអត្តា(អាត្ម័ន) ។ ការប្រកាន់មាំនូវវាទរបស់ខ្លួន ឈ្មោះថា អត្តវាទុ-
បាទាន ។ ម្យ៉ាងទៀត ឈ្មោះថា អត្តវាទុបាទាន ព្រោះជាហេតុប្រកាន់មាំ
ត្រឹមតែវាទនៃខ្លួនប៉ុណ្ណោះថាជាអត្តា ។ ពាក្យថា អត្តវាទុបាទាន នេះ ជា
ឈ្មោះសក្កាយទិដ្ឋិ ២០ ។ នេះជាសេចក្តីសន្លេបក្ខន្ធអត្តវាទុបាទាននេះ ។

ឯដោយពិស្តារ អត្តវាទុបាទាននេះ គប្បីជ្រាបដោយន័យដែលត្រាស់មក
ហើយថា បណ្តាឧបាទាននោះ អត្តវាទុបាទាន តើដូចម្តេច អត្តវាទុបាទាន គឺ
បុថុជ្ជនក្នុងសាសនានេះ មិនបានស្តាប់ហើយ មិនឃើញព្រះអរិយៈទាំងឡាយ
ដូច្នេះ ។ តណ្ហា ក្នុងពាក្យថា តណ្ហាសមុធយា នេះ ជាបច្ច័យនៃកាមុបាទាន
ដោយឧបនិស្សយប្បច្ច័យ ឬដោយអនន្តរប្បច្ច័យ សមនន្តរប្បច្ច័យ នត្តិប្បច្ច័យ
និងអាសេវនប្បច្ច័យ តែជាបច្ច័យនៃឧបាទានដ៏សេស គឺដោយសហជាតប្បច្ច័យ
ជាដើមក៏មាន ពាក្យដ៏សេសមានន័យដូចពោលហើយនោះឯង ដូច្នេះ ។

អធិប្បាយ ឧបាទានវារៈ ចប់

អធិប្បាយ តណ្ហាវារៈ

តណ្ហា ១០៨

[១២១] គប្បីជ្រាបវិនិច្ឆ័យក្នុងតណ្ហាវារៈដូច្នេះ តណ្ហាដែលប្រព្រឹត្តទៅហើយ ដោយជវនវិថី មានឈ្មោះតាមអារម្មណ៍ ដូចគ្នានឹងបិតា គឺអ្នកឲ្យកើតថា រូបតណ្ហា រូប ធម្មតណ្ហា ដូចគ្នានឹងបុគ្គលមានឈ្មោះតាមបិតាក្នុងពាក្យទាំងឡាយ ដូចពាក្យថា សេដ្ឋីបុត្រ ព្រាហ្មណបុត្រជាដើម ។

ក្នុងតណ្ហាវារៈនេះ តណ្ហាមាន ៣ ប្រការយ៉ាងនេះ តណ្ហាដែលមានរូបជាអារម្មណ៍ គឺតណ្ហាក្នុងរូប ព្រោះដូច្នេះ ទើបឈ្មោះថា រូបតណ្ហា រូបតណ្ហានោះ កាលត្រេកអរ ប្រព្រឹត្តទៅដោយភាពជាកាមរាគៈ ឈ្មោះថា កាមតណ្ហា ។ កាលត្រេកអរ ប្រព្រឹត្តទៅយ៉ាងនេះថា រូបទៀង គឺស្ថិតស្ថេរបានដល់ ជាប់តគ្នាទៅ ដោយភាពជាកាមរាគៈ ដែលកើតរួមជាមួយសស្សតទិដ្ឋិ ឈ្មោះថា កវតណ្ហា ។

កាលត្រេកអរ ប្រព្រឹត្តទៅយ៉ាងនេះថា រូបជាចម្បង គឺបាត់ទៅ បានដល់ លះលោកនេះទៅហើយ នឹងមិនមាន ដោយភាពជាកាមរាគៈកើតរួមជាមួយឧច្ឆេទទិដ្ឋិ ឈ្មោះថា វិកវតណ្ហា ។

សទ្ធិតណ្ហាជាដើម ក៏ដូចគ្នានឹងរូបតណ្ហានោះឯង ទើបរួមជាតណ្ហាវិបរិត ១៨ ប្រការ ។ តណ្ហាវិបរិតទាំងនោះចែកជា ១៨ ក្នុងអាយតនៈទាំងឡាយ មានរូបខាងក្នុងជាដើម និងចែកជា ១៨ ក្នុងអាយតនៈទាំងឡាយ មានរូបខាងក្រៅជាដើម ទើបរួមជា ៣៦ ប្រការ ។ ចែកជាអតីត ៣៦ អនាគត ៣៦ បច្ចុប្បន្ន ៣៦ ដោយប្រការយ៉ាងនេះ ទើបជាតណ្ហាវិបរិត ១០៨ ប្រការ ។

ម្យ៉ាងទៀត តណ្ហាវិបរិត ១៨ ប្រការ អាស្រ័យរូបដែលប្រព្រឹត្តទៅខាង ក្នុងជាដើមយ៉ាងនេះថា ព្រោះអាស្រ័យរូបខាងក្នុង មានតណ្ហាថា អញមាន ព្រោះរូបនេះ ថាកាលអញមាន អញក៏ជាទីប្រាថ្នា ដូច្នេះ ទើបរួមជាតណ្ហា ៣៦ ចែកជាអតីត ៣៦ អនាគត ៣៦ បច្ចុប្បន្ន ៣៦ ដោយប្រការ យ៉ាង នេះ រួមជាតណ្ហាវិបរិត ១០៨ ដូចពណ៌នាមកនេះឯង ។

កាលធ្វើការសង្គ្រោះទៀត តណ្ហាក៏មាន ៦ ពួកប៉ុណ្ណោះ ក្នុងអារម្មណ៍ ទាំងឡាយ មានរូបជាដើម ដោយអត្ថដែលលោកសម្តែងយ៉ាងនេះថា តណ្ហា មាន ៣ យ៉ាងប៉ុណ្ណោះ មានកាមតណ្ហាជាដើម អ្នកប្រាជ្ញគប្បីជ្រាបតណ្ហា ដោយការសង្គ្រោះអត្ថដែលពិស្តារចូលគ្នាទៀត អំពីការពិស្តារដែលសម្តែង មកហើយ ដូច្នេះ ។

វេទនាដែលជាវិបាក ព្រះថេរៈបំណងយកហើយថា វេទនាក្នុងពាក្យថា វេទនាសមុទយា នេះ ។

បើមានពាក្យសួរថា វេទនានោះជាបច្ច័យនៃតណ្ហាក្នុងទ្វារ ៦ ដូចម្តេច ឆ្លើយថា ជាបច្ច័យព្រោះវេទនា ជាវត្ថុដែលគួរត្រេកអរ អធិប្បាយថា កាល សត្វទាំងឡាយប្រកាន់មាំក្នុងវេទនា ថាជារបស់អញ ដោយការពេញចិត្តក្នុង សុខវេទនា បុគ្គលនោះ នឹងជាអ្នកញ៉ាំងការចង់បានក្នុងវេទនាឲ្យកើតឡើង ហើយ ត្រេកអរហើយ ដោយតម្រេកក្នុងវេទនា ប្រាថ្នារូបដែលបានឃើញ ហើយនោះឯង កាលបានរូបនោះហើយ ក៏ពេញចិត្ត ទាំងធ្វើសក្ការៈ ដល់ ជាងគំនូរជាដើមដែលឲ្យអារម្មណ៍ ។

ក្នុងសោតទ្វារជាដើម ក៏ដូចគ្នា សត្វទាំងឡាយ រមែងប្រាថ្នាសំឡេងជាដើមដែលជាទីប្រាថ្នានោះឯង កាលបានហើយ ក៏ពេញចិត្តក្នុងសំឡេងជាដើមនោះ ទាំងធ្វើសក្ការៈដល់អ្នកដេញពិណ ជាងធ្វើទឹកក្រអូប ជាងតម្បាញ និងអ្នកសម្តែងសិប្បៈច្រើនប្រភេទជាដើម សួរថា សេចក្តីនេះដូចអ្វី ឆ្លើយថា ដូចម្តាយស្រឡាញ់កូន ធ្វើសក្ការៈដល់មេដោះ គឺឲ្យមេដោះផឹក និងបរិភោគសប្បិ និងទឹកដោះដ៏ធ្លាញ់ជាដើម ព្រោះស្នេហាក្នុងកូន ។ ពាក្យដ៏សេសមានន័យដូចដែលពោលហើយនោះឯង ។

អធិប្បាយ តណ្ហាវារៈ ចប់

អធិប្បាយ វេទនាវារៈ

[១២២] គប្បីជ្រាបវិនិច្ឆ័យក្នុងវេទនាវារៈដូចតទៅនេះ ពួកវេទនាល្មោះថា វេទនាកាយ ។

ពាក្យថា ចក្ខុសម្ពុស្សជា វេទនា ។ បេ។ មនោសម្ពុស្សជា វេទនា នេះ ជាឈ្មោះរបស់វេទនាដែលជាតុសលផង អកុសលផង និងអព្យាកតៈដែលប្រព្រឹត្តទៅហើយក្នុងចក្ខុទ្វារជាដើមតាមវត្ថុ គឺទីតាំង ដូចម្តែង ដូចគ្នានឹងឈ្មោះរបស់កូន តាមម្តែងក្នុងពាក្យទាំងឡាយថា សារីបុត្ត មន្តានីបុត្ត យ៉ាងនេះជាដើម ព្រោះមកហើយក្នុងគម្ពីរវិភង្គយ៉ាងនេះថា វេទនាដែលកើតអំពីចក្ខុសម្ពុស្ស ដែលជាតុសលក៏មាន អកុសលក៏មាន អព្យាកតៈក៏មាន ក្នុងពាក្យថា ចក្ខុសម្ពុស្សជា វេទនា នេះជាដើម មានអត្ថវចនៈថា វេទនាដែលកើត

ឡើងព្រោះចក្ខុសម្ពុស្សជាហេតុ ឈ្មោះថា ចក្ខុសម្ពុស្សជាវេទនា ។ គ្រប់ ទ្វារទាំងអស់ មានសោតៈជាដើមក៏មានទំនងនេះ ។ នេះជាកថា ដែលពោល ដោយការសង្រ្គោះចូលគ្នាគ្រប់យ៉ាង ក្នុងវេទនាវារៈនេះ ។

តែវេទនាគប្បីជ្រាបដោយវេទនា ដែលសម្បយុត្តដោយធម៌ទាំងនេះ គឺ ក្នុងចក្ខុទ្វារដោយវិបាក មានចក្ខុវិញ្ញាណ ២ ដួង មនោធាតុ ២ ដួង មនោ- វិញ្ញាណធាតុ ៣ ដួង ។ ក្នុងសោតទ្វារជាដើម ក៏ទំនងនេះ ។ ឯមនោទ្វារ គប្បីយល់ថា ជាវេទនាដែលសម្បយុត្តដោយមនោវិញ្ញាណធាតុ ។

ក្នុងពាក្យថា ផស្សៈសមុទយា នេះ គប្បីជ្រាបវិនិច្ឆ័យថា ក្នុងទ្វារទាំង ៥ វេទនាអាស្រ័យវត្ថុទាំង ៥ មានការកើតឡើង ព្រោះចក្ខុសម្ពុស្សដែលកើត ឡើងរួមគ្នាជាដើមកើតឡើង ។ ទើបចក្ខុសម្ពុស្សជាដើម ជាបច្ច័យរបស់វេទនា ដ៏សេសទាំងឡាយ ដោយជាឧបនិស្សយប្បច្ច័យជាដើម វេទនាក្នុងតទា- លម្ពណក្ខណៈក្នុងមនោទ្វារ និងវេទនាក្នុងបដិសន្ធិក្ខណៈ កវ័ន្តក្ខណៈ និង ចុតិក្ខណៈដែលប្រព្រឹត្តទៅក្នុងទ្វារទាំង ៦ មានការកើតឡើង ព្រោះការកើត ឡើងនៃមនោសម្ពុស្សដែលកើតឡើងរួមគ្នា ។ ពាក្យដ៏សេស មានន័យដូច ពោលមកហើយនោះឯង ។

អធិប្បាយ វេទនាវារៈ ចប់

អធិប្បាយ ផស្សៈវារៈ

[១២៣] គប្បីជ្រាបវិនិច្ឆ័យក្នុងផស្សៈវារៈតទៅនេះថា ផស្សៈក្នុងចក្ខុ

ឈ្មោះថា ចក្ខុសម្ពុស្ស ។ គ្រប់ទ្វារក៏មានទំនងដូច្នេះ ។ នឹងដោយពាក្យ
មានប្រមាណប៉ុណ្ណោះថា ចក្ខុសម្ពុស្សោ ។ បេ។ កាយសម្ពុស្សោ ឈ្មោះថា
ព្រះថេរៈបានពោលដល់សម្ពុស្សទាំង ១០ មានវត្ថុ ៥ ដែលជាកុសលវិបាក
ផង អកុសលវិបាកផង ។

ដោយពាក្យថា មនោសម្ពុស្សោ នេះ ឈ្មោះថា ព្រះថេរៈបានពោល
ដល់ផស្សៈដែលសម្បយុត្តដោយលោកិយវិបាកដ៏សេស ២២ យ៉ាង ។

បទថា សឡាយតនសមុទយា សេចក្តីថា ព្រោះអាយតនៈ ៦ មាន
ចក្ខុជាដើមកើតឡើង ផស្សៈទាំង ៦ យ៉ាងនេះ ក៏មានការកើតឡើងដែរ ។
ពាក្យដ៏សេស មានន័យដូចពោលមកហើយនោះឯង ។

អធិប្បាយ ធម្មវារៈ ចប់

អធិប្បាយ សឡាយតនវារៈ

[១២៤] គប្បីជ្រាបវិនិច្ឆ័យក្នុងសឡាយតនវារៈដូចតទៅថា អាយតនៈ
ទាំងអស់ ដែលគួរពោលក្នុងពាក្យទាំងឡាយថា ចក្ខុយតនំ ជាដើម មាន
ន័យដូចបានពោលមកហើយ ក្នុងខន្ធនិទ្ទេស និងអាយតននិទ្ទេស ក្នុងគម្ពីរ
វិសុទ្ធិមគ្គនោះឯង ។

តែក្នុងពាក្យថា នាមរូបសមុទយា នេះ អ្នកសិក្សាគប្បីជ្រាបការកើត
ឡើងនៃសឡាយតនៈ ព្រោះនាមរូបកើតដោយន័យដែលបានពោលទុកហើយ
ក្នុងនិទ្ទេសនៃបដិច្ចសមុប្បាទ ក្នុងគម្ពីរវិសុទ្ធិមគ្គ ដោយអំណាចនៃអាយតនៈ

ដែលមានរូប និងនាម និងនាមផង រូបផងជាបច្ច័យ ពាក្យដ៏សេស មាន
ប្រការដូចពោលមកហើយនោះឯង ។

អធិប្បាយ សង្ខាយតនវារៈ ចប់

អធិប្បាយ នាមរូបវារៈ

[១២៥] គប្បីជ្រាបវិនិច្ឆ័យក្នុងនាមរូបវារៈដូចតទៅនេះថា នាមមាន
ការបង្កើនទៅជាលក្ខណៈ ។ រូបមានការបែកធ្លាយទៅជាលក្ខណៈ ។ តែ
ក្នុងវារៈនៃវិញ្ញាណ (ន័យដោយពិស្តារ) របស់នាមរូបនោះ គប្បីជ្រាបថា
វេទនា បានដល់ វេទនាខន្ធ សញ្ញា បានដល់ សញ្ញាខន្ធ ចេតនា ផស្សៈ
មនសិការ បានដល់ សង្ខារក្ខន្ធ ។ ទោះបីមានធម៌ដទៃដែលសង្រួមចូល
ដោយសង្ខារក្ខន្ធក៏ពិត តែធម៌ ៣ យ៉ាងនេះ មាននៅក្នុងចិត្តដែលមានកម្លាំង
ខ្សោយគ្រប់ជួង ព្រោះដូច្នោះ ក្នុងនាមរូបវារៈនេះ ព្រះថេរៈក៏បានសម្តែង
សង្ខារក្ខន្ធ ដោយអំណាចនៃធម៌ទាំង ៣ យ៉ាងនេះឯង ។

ពាក្យថា ចត្តារិ ក្នុងពាក្យថា ចត្តារិ មហាក្ខតានិ នេះ ជាការ
កំណត់ការរាប់ ។ ពាក្យថា មហាក្ខតានិ នេះ ជាឈ្មោះរបស់ដី ទឹក ភ្លើង
ខ្យល់ តែហេតុដែលហៅវត្ថុទាំង ៤ នោះ ថាជាមហាក្ខត និងន័យនៃការ
វិនិច្ឆ័យដទៃ ក្នុងនាមរូបទាំងអស់នេះ បានពោលទុកហើយក្នុងនិទ្ទេសនៃ
រូបក្ខន្ធ ក្នុងគម្ពីរវិសុទ្ធិមគ្គ ។ ឯពាក្យថា ចតុន្នំ ក្នុងពាក្យថា ចតុន្នំ
មហាក្ខតានំ ឧបាទាយ ជាឆដ្ឋវិភត្តិ ប្រើក្នុងអត្ថនៃទុតិយាវិភត្តិ មានអធិប្បាយ

ថា អាស្រ័យមហាក្ខតទាំង ៤ ។

បទថា ឧទានាយ សេចក្តីថា ចូលទៅប្រកាន់ទុក គឺចាប់ទុក ។ អាចារ្យ ពួកខ្លះពោលថា និស្សាយ ប្រែថា អាស្រ័យក៏មាន ។

សព្វថា វត្ថុមាណំ នេះ ជាបាវសេស គឺលើស ។ ម្យ៉ាងទៀត ពាក្យថា វត្ថុមាណំ នេះ ជាឆដ្ឋិវិភត្តិ ប្រើក្នុងអត្ថថា ប្រជុំ ព្រោះហេតុនោះ គប្បីជ្រាប អធិប្បាយនេះថា រូបដែលអាស្រ័យការប្រជុំមហាក្ខតរូបទាំង ៤ ប្រព្រឹត្តទៅ ។

កាលបើយ៉ាងនេះ ក្នុងទីគ្រប់កន្លែង មហាក្ខតរូប ៤ មានបបរីជាដើម និង រូប ២៣ យ៉ាង ដែលអាស្រ័យមហាក្ខត ៤ ប្រព្រឹត្តទៅ ដែលត្រាស់ទុកក្នុង ព្រះបាលីនោះឯង ក្នុងគម្ពីរអភិធម្ម ដោយចែកប្រភេទជាចក្ខុយតនៈជាដើម ទាំងអស់នេះ គប្បីជ្រាបថា ឈ្មោះថា រូប ។

ក្នុងពាក្យថា វិញ្ញាណសមុទយា នេះ វិញ្ញាណណាជាបច្ច័យរបស់នាម ផង របស់រូបផង របស់នាម និងរូបផង ព្រោះដូច្នោះ ដោយអំណាចនៃនាម នៃរូប និងនាមផង រូបផង ដែលមានវិញ្ញាណជាបច្ច័យនោះ អ្នកសិក្សាគប្បី ជ្រាបការកើតឡើងនៃនាមរូប ព្រោះវិញ្ញាណកើតឡើង តាមន័យដែលបាន ពោលមកហើយ ក្នុងនិទ្ទេសនៃបដិច្ចសមុប្បាទ ក្នុងគម្ពីរវិសុទ្ធិមគ្គនោះឯង ។ ពាក្យដ៏សេស មានន័យដូចពោលមកនោះឯង ដូច្នេះឯង ។

អធិប្បាយ នាមរូបវារៈ ចប់

អធិប្បាយ វិញ្ញាណវារៈ

[១២៦] គប្បីជ្រាបវិនិច្ឆ័យក្នុងវិញ្ញាណវារៈដូច្នេះ វិញ្ញាណអាស្រ័យ
 ចក្ខុ ឈ្មោះថា ចក្ខុវិញ្ញាណ ម្យ៉ាងទៀត វិញ្ញាណដែលកើតឡើងហើយអំពី
 ចក្ខុ ព្រោះដូច្នេះ ទើបឈ្មោះថា ចក្ខុវិញ្ញាណ ។ សោតវិញ្ញាណ
 ឃានវិញ្ញាណ ជីវាវិញ្ញាណ និង កាយវិញ្ញាណ ក៏យ៉ាងនោះដូចគ្នា ។
 តែវិញ្ញាណនេះ បានដល់ មនោនោះឯង ព្រោះដូច្នេះ ទើបឈ្មោះថា
 មនោវិញ្ញាណ ។ ពាក្យថា មនោវិញ្ញាណ នេះ ជាឈ្មោះរបស់វិបាកចិត្ត
 ដែលប្រព្រឹត្តទៅក្នុងភូមិ ៣ វៀរទ្វិបញ្ចវិញ្ញាណ ។

តែក្នុងពាក្យថា សង្ខារសមុទយា នេះ អ្នកសិក្សាគប្បីជ្រាបការកើត
 ឡើងនៃវិញ្ញាណ ព្រោះសង្ខារកើត តាមន័យដែលបានពោលហើយ ក្នុង
 គម្ពីរវិសុទ្ធិមគ្គនោះឯង ។ ដោយវិញ្ញាណដែលមានសង្ខារជាបច្ច័យ ។ ពាក្យ
 ដ៏សេស មានន័យដូចពោលហើយនោះឯង ដូច្នេះ ។

អធិប្បាយ វិញ្ញាណវារៈ ចប់

អធិប្បាយ សង្ខារវារៈ

[១២៧] គប្បីជ្រាបវិនិច្ឆ័យក្នុងសង្ខារវារៈដូចតទៅនេះថា សង្ខារមាន
 ការតាក់តែងជាលក្ខណៈ តែក្នុងវារៈនៃវិញ្ញាណន័យរបស់សង្ខារនោះ សង្ខារ
 ដែលប្រព្រឹត្តទៅហើយផ្លូវកាយ ឈ្មោះថា កាយសង្ខារ ។

ពាក្យថា កាយសង្ខារ នេះ ជាឈ្មោះរបស់កាយសញ្ចេតនា ២០ គឺ
 កាមាវចរកុសល ៨ ដួង និងកាមាវចរអកុសល ១២ ដួង ដែលប្រព្រឹត្តទៅ

ហើយ ដោយការកម្រើកក្នុងកាយទ្វារ ។

ពាក្យថា វចីសង្ខារ នេះ ជាឈ្មោះរបស់វចីសព្វេតនា ២០ ដួងដូចគ្នា ដែលប្រព្រឹត្តទៅហើយ ដោយការកម្រើកវាចាក្នុងវចីទ្វារ ។

សង្ខារដែលប្រព្រឹត្តទៅហើយតាមផ្លូវចិត្ត ឈ្មោះថា ចិត្តសង្ខារ ពាក្យ ថា ចិត្តសង្ខារ នេះ ជាឈ្មោះនៃមនោសព្វេតនា ១៩ ដែលជាលោកិយ- កុសល និងលោកិយអកុសល ដែលប្រព្រឹត្តទៅហើយ គឺកើតឡើងដល់ បុគ្គលដែលអង្គុយគិតក្នុងទីកំបាំង ដោយមិនបានធ្វើការកម្រើកកាយ និងវាចា ក្នុងពាក្យថា អវិជ្ជាសមុទយា នេះ គប្បីជ្រាបវិនិច្ឆ័យថា អវិជ្ជានៃសង្ខារ ដែលជាកុសលដោយឧបនិស្សយប្បច្ច័យខ្លះ របស់សង្ខារដែលជាអកុសល ដោយសហជាតប្បច្ច័យជាដើមខ្លះ ។ ពាក្យដ៏សេស មានន័យដូចពោល មកហើយនោះឯង ដូច្នេះ ។

អធិប្បាយ សង្ខារវារៈ ចប់

អធិប្បាយ អវិជ្ជាវារៈ

[១២៨] គប្បីជ្រាបវិនិច្ឆ័យក្នុងអវិជ្ជាវារៈដូច្នេះថា ការមិនដឹងក្នុង ទុក្ខសច្ច ឈ្មោះថា ការមិនដឹងក្នុងទុក្ខ ។ ពាក្យថា ទុក្ខេ អញ្ញាណំ នេះ ជាឈ្មោះរបស់មោហា ។ ក្នុងពាក្យទាំងឡាយ មានពាក្យថា សមុទយេ អញ្ញាណំ ជាដើមក៏មានន័យដូច្នេះ ។

ក្នុងចំនួនសច្ចៈទាំង ៤ នោះ ការមិនដឹងក្នុងទុក្ខ គប្បីជ្រាបបានដោយ

ហេតុ ៤ ប្រការ គឺដោយការឈមចុះខាងក្នុង ១ ដោយស្មារ ១ ដោយ
 អារម្មណ៍ ១ ដោយការបិទបាំង ១ ។ ពិតហើយ ការមិនដឹងទុក្ខនោះ ឈ្មោះ
 ថា ឈមចុះខាងក្នុងទុក្ខ ព្រោះទាក់ទងក្នុងទុក្ខសច្ច ទុក្ខសច្ច ឈ្មោះថា ជា
 ទីតាំង ព្រោះជានិស្សយប្បច្ច័យនៃការមិនដឹងទុក្ខនោះ ឈ្មោះថា ជាអារម្មណ៍
 ព្រោះជាអារម្មណ៍ប្បច្ច័យនៃការមិនដឹងទុក្ខនោះ ទុក្ខសច្ច រមែងបិទបាំងការ
 មិនដឹងទុក្ខនោះផងដែរ ។

ក្នុងអធិការនៃអវិជ្ជាវារៈ ការមិនដឹងក្នុងសមុទេយៈ គប្បីដឹងបានដោយ
 ហេតុ ៣ ប្រការ គឺដោយទីតាំង ១ ដោយអារម្មណ៍ ១ ដោយការបិទបាំង
 ១ ព្រោះសមុទេយៈនោះ រារាំងនូវការចាក់ធ្លុះលក្ខណៈតាមសេចក្តីពិត និង
 ព្រោះមិនប្រគល់ឲ្យនូវការប្រព្រឹត្តទៅនៃញាណ ។ ការមិនដឹងក្នុងនិរោធនិង
 បដិបទា គប្បីជ្រាបបានដោយហេតុ ១ ប៉ុណ្ណោះ គឺដោយការបិទបាំង ។ ការ
 មិនដឹងដែលបិទបាំងនិរោធនិងបដិបទានោះឯង គប្បីជ្រាបបាន ព្រោះឃាត់
 នូវការចាក់ធ្លុះលក្ខណៈតាមការពិតនៃនិរោធសច្ច និងបដិបទាទាំងនោះ និង
 ព្រោះការមិនប្រគល់ឲ្យនូវការមិនប្រព្រឹត្តទៅនៃញាណ ក្នុងសច្ចៈទាំង ២
 នោះ ។ តែការមិនដឹងសច្ចៈទាំង ២ នោះ មិនជាការឈមចុះខាងក្នុងសច្ចៈ
 ទាំង ២ នោះ ព្រោះមិនទាក់ទងក្នុងសច្ចៈទាំង ២ នោះ សច្ចៈទាំង ២ នោះ
 ក៏មិនជាទីតាំងនៃការមិនដឹងសច្ចៈទាំង ២ នោះ ព្រោះមិនជាធម៌កើតរួមគ្នា
 និងមិនជាអារម្មណ៍ ព្រោះមិនប្រារព្ធសច្ចៈទាំង ២ ប្រព្រឹត្តទៅ ។

អធិប្បាយថា សច្ចៈ ២ ខាងក្រោយ ឃើញបានលំបាក ព្រោះជ្រាល

ជ្រៅ តែក្នុងរឿងនេះ ការមិនដឹង មិនមែនខ្វាក់ងងឹត ទើបប្រព្រឹត្តទៅ ។ ឯ
 សច្ចៈ ២ ខាងដើមជ្រាលជ្រៅព្រោះលក្ខណៈនៃសកាវៈ ឃើញបានលំបាក
 ដោយអត្ថថា ជាសត្រូវគ្នា ទើបប្រព្រឹត្តទៅដោយការដល់នូវវិបល្លាសក្នុង
 សច្ចៈទាំង ២ នោះ ។

ម្យ៉ាងទៀត ដោយពាក្យមានប្រមាណប៉ុណ្ណោះថា ទុក្ខេ ព្រះថេរៈបាន
 សម្តែងអវិជ្ជា ដោយការសង្គ្រោះចូលគ្នា ទាំងដោយឋាន ដោយអារម្មណ៍
 និងដោយកិច្ច ។

ដោយពាក្យមានប្រមាណប៉ុណ្ណោះថា ទុក្ខសមុទយេ លោកសម្តែង
 ដោយឋាន គឺទីតាំង ដោយអារម្មណ៍ និងដោយកិច្ច ។

ដោយពាក្យមានប្រមាណប៉ុណ្ណោះថា ទុក្ខនិរោធ ទុក្ខនិរោធគាមិនិយា
 បទិបទាយ លោកសម្តែងដោយកិច្ច ។ តែដោយមិនផ្សេងគ្នា អវិជ្ជាគប្បី
 ជ្រាបថា លោកសម្តែងដោយសកាវៈ ដោយពាក្យថា អញ្ញាណំ នេះ ។

កាមាសវៈ ភវាសវៈ ក្នុងពាក្យថា អាសវសមុទយា នេះ ជាបច្ច័យនៃ
 អវិជ្ជា ដោយអំណាចនៃសហជាតប្បច្ច័យជាដើម ។ អវិជ្ជាសវៈគប្បីជ្រាបថា
 អវិជ្ជាដែលកើតឡើងមុន ដោយឧបនិស្សយប្បច្ច័យនោះឯង ឈ្មោះថា អវិជ្ជា-
 សវៈ ក្នុងពាក្យថា អាសវសមុទយា នេះ ។ អវិជ្ជាសវៈនោះ ជាឧប-
 និស្សយប្បច្ច័យនៃអវិជ្ជាដែលកើតឡើងក្នុងកាលបន្ទាប់មក ។ ពាក្យដ៏សេស
 មានន័យដូចពណ៌នាមកហើយ ដូច្នេះ ។

អធិប្បាយ អវិជ្ជាវារៈ ចប់

អធិប្បាយ អាសវវារៈ

[១៣០] គប្បីជ្រាបវិនិច្ឆ័យក្នុងអាសវវារៈដូច្នេះ អវិជ្ជា ក្នុងពាក្យថា អវិជ្ជាសមុទយា នេះ ជាបច្ច័យដោយសហជាតប្បច្ច័យជាដើមនៃកាមាសវៈ និន្នកវាសវៈ និន្នជាបច្ច័យនៃអវិជ្ជាសវៈ ដោយឧបនិស្សយប្បច្ច័យនោះឯង តែក្នុងពាក្យថា អវិជ្ជាសមុទយា នេះ អវិជ្ជាដែលកើតឡើងក្នុងកាលបន្ទាប់ៗ មក គប្បីជ្រាបថាជា អវិជ្ជាសវៈ ។ អវិជ្ជានោះឯង ដែលកើតឡើងក្នុងកាល មុន ជាឧបនិស្សយប្បច្ច័យដល់អវិជ្ជាសវៈដែលកើតឡើងក្នុងកាលក្រោយៗ ។ ពាក្យដ៏សេស មានន័យដូចពោលមកហើយនោះឯង ដូច្នេះ ។

វារៈនេះ លោកពោលហើយ ដោយការសម្តែងបច្ច័យនៃអវិជ្ជានេះ ដែលជាប្រធាន ក្នុងបទបដិច្ចសមុប្បាទទាំងឡាយ ។ ដោយវារៈដែលលោក ពោលយ៉ាងនេះ ជាការសម្រេចនូវកាតដែលសង្សារ មានទីបំផុតខាងដើម ដែលពុំមានបុគ្គលណាដឹងបាន ។

សួរថា ដឹងមិនបានដូចម្តេច ឆ្លើយថា ដឹងមិនបានយ៉ាងនេះ ព្រោះថា ការកើតឡើងនៃអវិជ្ជាមាន ព្រោះការកើតឡើងនៃអាសវៈ ការកើតឡើងនៃ អាសវៈក៏មាន ព្រោះការកើតឡើងនៃអវិជ្ជា អាសវៈជាបច្ច័យនៃអវិជ្ជា សូម្បី អវិជ្ជាក៏ជាបច្ច័យនៃអាសវៈ ព្រោះអធិប្បាយដូចដែលពោលមកហើយនេះ ទើបទីបំផុតខាងដើមមិនប្រាកដ ការដែលសង្សារដែលមានខាងដើមមិនមាន បុគ្គលណាដឹងហើយ ឈ្មោះថា សម្រេចហើយ ព្រោះខាងដើមនៃអវិជ្ជានោះ មិនប្រាកដ ។

វារៈទាំងអស់នេះ គឺកម្មបថវារៈ ១ អាហារវារៈ ១ ទុក្ខវារៈ ១ ជរា-

មរណវារៈ ១ ជាតិវារៈ ១ កវវារៈ ១ ឧបាទានវារៈ ១ តណ្ហាវារៈ ១
 វេទនាវារៈ ១ ផស្សៈវារៈ ១ សឡាយតនវារៈ ១ នាមរូបវារៈ ១ វិញ្ញាណវារៈ
 ១ សង្ខារវារៈ ១ អវិជ្ជាវារៈ ១ អាសវវារៈ ១ រួមជា ១៦ វារៈ ព្រះថេរៈ
 បានពោលហើយ ក្នុងព្រះសូត្រនេះ ដូចពណ៌នាមកនេះ

ព្រោះក្នុងចំនួនវារៈទាំង ១៦ នោះ វារៈនីមួយៗ លោកសម្តែងជា ២
 យ៉ាង ដោយសង្ខេប និងដោយពិស្តារ ទើបជា ៣២ ស្ថាន ដោយហេតុ
 ដូច្នេះ ទើបក្នុងព្រះសូត្រនេះ ឈ្មោះថា ព្រះថេរៈបានពោលសច្ចៈ ៤ យ៉ាង
 ក្នុងស្ថានទាំង ៣២ នេះ ។

ព្រះថេរៈបានពោលអរហត្តក្នុងទី ១៦ ស្ថាន ដែលពោលហើយដោយ
 ពិស្តារ ក្នុងបណ្តាយ៉ាងសង្ខេប និងយ៉ាងពិស្តារនោះឯង ។ តែតាមមតិរបស់
 ព្រះថេរៈបានពោលដល់សច្ចៈទាំង ៤ និងមគ្គទាំង ៤ ក្នុងស្ថាន ៣២ ប៉ុណ្ណោះ
 ព្រោះហេតុដូចពោលមកហើយនេះឯង ក្នុងព្រះពុទ្ធវចនៈដែលព្រះធម្មសង្ឃា-
 ហកាចារ្យ បានរួបរួមទុកក្នុងនិកាយធំទាំង ៥ និកាយ ទូទៅទាំងអស់ ទើប
 មិនមានសូត្រដែលប្រកាសសច្ចៈ ៤ យ៉ាង ដល់ទៅ ៣២ ដង និងប្រកាស
 អរហត្តដល់ទៅ ៣២ ដង ក្រៅអំពីសម្មាទិដ្ឋិសូត្រនេះឯង ។

ពាក្យថា **ឥធម៌វោចាយស្នា សារិបុត្តោ** មានអត្ថថា ព្រះសារីបុត្របាន
 ពោលសម្មាទិដ្ឋិសូត្រនេះ លម្អទៅដោយហេតុ ៦៤ យ៉ាង គឺដោយការ
 បរិយាយអរិយសច្ចៈចួន ៣២ យ៉ាង និងបរិយាយអរហត្ត ៣២ យ៉ាង ។

បបព្ភស្ថេរី អដ្ឋកថា មជ្ឈិមនិកាយ

៦៨៤

ភិក្ខុទាំងនោះពេញចិត្ត បាននាំគ្នាសរសើរភាសិត របស់ព្រះសារីបុត្រ
ដូច្នេះឯង ។^{១២៣}

សម្មាទិដ្ឋិសូត្រ ចប់

សូត្រទី ៩ ចប់



សុត្តន្តបិដក សតិប្បដ្ឋានសូត្រទី ១០

[១៣១] ខ្ញុំបានស្តាប់មកយ៉ាងនេះ ។ សម័យមួយព្រះមានព្រះភាគ ទ្រង់គង់នៅកម្មាសធម្មនិគម^(១) របស់អ្នកកុរុ ក្នុងដែនកុរុ ។ ក្នុងសម័យនោះ ឯង ព្រះមានព្រះភាគ ទ្រង់ត្រាស់ហៅភិក្ខុទាំងឡាយមកថា ម្ចាស់ភិក្ខុទាំងឡាយ ដូច្នេះ ។ ភិក្ខុទាំងនោះ ទទួលព្រះពុទ្ធដីកានៃព្រះមានព្រះភាគថា បពិត្រព្រះអង្គដ៏ចម្រើន ដូច្នេះ ។

[១៣២] ព្រះមានព្រះភាគទ្រង់ត្រាស់ដូច្នេះថា ម្ចាស់ភិក្ខុទាំងឡាយ ផ្លូវ គឺសតិប្បដ្ឋានទាំង ៤ ជាផ្លូវមូលតែមួយ^(២) (ប្រព្រឹត្តទៅ) ដើម្បីសេចក្តី បរិសុទ្ធនៃសត្វទាំងឡាយ ដើម្បីលះបង់នូវសេចក្តីសោក និងសេចក្តីខ្សឹកខ្សួល ដើម្បីរំលត់នូវទុក្ខ និងទោមនស្ស ដើម្បីបាននូវអរិយមគ្គប្រកបដោយ អង្គ ៨ ប្រការ ដើម្បីធ្វើឲ្យជាក់ច្បាស់នូវព្រះនិព្វាន ។ នេះហៅថា សតិ- ប្បដ្ឋាន ៤ ។ សតិប្បដ្ឋាន ៤ គឺអ្វីខ្លះ ។ ម្ចាស់ភិក្ខុទាំងឡាយ ភិក្ខុក្នុង សាសនានេះ ពិចារណាលើញរឿយៗ នូវកាយក្នុងកាយជាប្រក្រតី គ្រប់ ឥរិយាបថទាំង ៤ មានព្យាយាមជាគ្រឿងដុតកម្ដៅកិលេស ជាអ្នកដឹងខ្លួន ជាអ្នកមានស្មារតី (ជាគ្រឿងកំណត់) កម្ចាត់បង់នូវអភិជ្ឈា និងទោម- នស្សក្នុងលោកចេញ ។ ភិក្ខុពិចារណាលើញរឿយៗ នូវវេទនាក្នុងវេទនា ទាំងឡាយជាប្រក្រតី គ្រប់ឥរិយាបថទាំង ៤ មានព្យាយាមជាគ្រឿងដុត កម្ដៅកិលេស ជាអ្នកដឹងខ្លួន មានស្មារតី (ជាគ្រឿងកំណត់) កម្ចាត់បង់

១- ហៅថា កម្មាសទមនិគមខ្លះ ។ ២- មើលអដ្ឋកថាខាន្តក្រោម ។

នូវអភិជ្ឈា នឹងទោមនស្សក្នុងលោកចេញ ។ ភិក្ខុពិចារណាឃើញរឿយៗ
 នូវចិត្តក្នុងចិត្តជាប្រក្រតី គ្រប់ឥរិយាបថទាំង ៤ មានព្យាយាមជាគ្រឿងដុត
 កម្ដៅកិលេស ជាអ្នកដឹងខ្លួន មានស្មារតី (ជាគ្រឿងកំណត់) កម្ចាត់បង់
 នូវអភិជ្ឈា នឹងទោមនស្សក្នុងលោកចេញ ។ ភិក្ខុពិចារណាឃើញរឿយៗ
 នូវធម៌ក្នុងធម៌ទាំងឡាយ ជាប្រក្រតី គ្រប់ឥរិយាបថទាំង ៤ មានព្យាយាម
 ជាគ្រឿងដុតកម្ដៅកិលេស ជាអ្នកដឹងខ្លួន មានស្មារតី (ជាគ្រឿងកំណត់)
 កម្ចាត់បង់នូវអភិជ្ឈា នឹងទោមនស្សក្នុងលោកចេញ ។

[១៣៣] ម្នាលភិក្ខុទាំងឡាយ ភិក្ខុពិចារណាឃើញរឿយៗ នូវកាយ
 ក្នុងកាយ ជាប្រក្រតី គ្រប់ឥរិយាបថទាំង ៤ តើដូចម្តេច ។ ម្នាលភិក្ខុទាំង-
 ឡាយ ភិក្ខុក្នុងសាសនានេះ ទៅនៅព្រៃក្តី នៅក្រោមម្លប់ឈើក្តី នៅក្នុងផ្ទះ
 ស្ងាត់ក្តី អង្គុយពែនភ្នែកតាំងកាយឲ្យត្រង់ តម្កល់សតិឲ្យមានមុខឆ្ពោះទៅរក
 (កម្មជាន) ។ ភិក្ខុនោះមានសតិ ដកដង្ហើមចេញ មានសតិដកដង្ហើម
 ចូល ។ កាលដកដង្ហើមចេញវែង ក៏ដឹងច្បាស់ថា អាត្មាអញដកដង្ហើមចេញ
 វែង ។ កាលដកដង្ហើមចូលវែង ក៏ដឹងច្បាស់ថា អាត្មាអញដកដង្ហើមចូល
 វែង ។ កាលដកដង្ហើមចេញខ្លី ក៏ដឹងច្បាស់ថា អាត្មាអញដកដង្ហើមចេញខ្លី
 កាលដកដង្ហើមចូលខ្លី ក៏ដឹងច្បាស់ថា អាត្មាអញដកដង្ហើមចូលខ្លី ។ ភិក្ខុ
 សិក្សាថា អាត្មាអញនឹងកំណត់ដឹងនូវកាយ គឺខ្យល់ទាំងពួង សឹមដកដង្ហើម
 ចេញ ។ ភិក្ខុសិក្សាថា អាត្មាអញនឹងកំណត់ដឹងនូវកាយ គឺខ្យល់ទាំងពួង
 សឹមដកដង្ហើមចូល ។ ភិក្ខុសិក្សាថា អាត្មាអញនឹងរម្ងាប់នូវកាយសង្ខារ គឺ

ដង្ហើមចេញ និងដង្ហើមចូល សឹមដកដង្ហើមចេញ ។ ភិក្ខុសិក្សាថា អាត្មា
អញនឹងរម្ងាប់នូវកាយសង្ខារ សឹមដកដង្ហើមចូល ។ ម្នាលភិក្ខុទាំងឡាយ
ជាងក្រឡឹង ឬកូនជាងរបស់ជាងក្រឡឹងដែលប៉ិនប្រសប់ កាលទាញខ្សែ
ក្រឡឹងវែងក៏ដឹងច្បាស់ថា អាត្មាអញទាញខ្សែក្រឡឹងវែង ។ កាលទាញខ្សែ
ក្រឡឹងខ្លី ក៏ដឹងច្បាស់ថា អាត្មាអញទាញខ្សែក្រឡឹងខ្លី មានឧបមាដូចម្តេច
មិញ ។ ម្នាលភិក្ខុទាំងឡាយ កាលភិក្ខុដកដង្ហើមចេញវែង ក៏ដឹងច្បាស់ថា
អាត្មាអញដកដង្ហើមចេញវែង ។ កាលដកដង្ហើមចូលវែង ក៏ដឹងច្បាស់ថា
អាត្មាអញដកដង្ហើមចូលវែង ។ កាលដកដង្ហើមចេញខ្លី ក៏ដឹងច្បាស់ថា
អាត្មាអញដកដង្ហើមចេញខ្លី កាលដកដង្ហើមចូលខ្លី ក៏ដឹងច្បាស់ថា អាត្មា
អញដកដង្ហើមចូលខ្លី មានឧបមេយ្យដូច្នោះឯង ។ ភិក្ខុសិក្សាថា អាត្មាអញ
នឹងកំណត់ដឹងនូវកាយ គឺខ្យល់ទាំងពួង សឹមដកដង្ហើមចេញ ។ ភិក្ខុសិក្សា
ថា អាត្មាអញនឹងកំណត់ដឹងនូវកាយ គឺខ្យល់ទាំងពួង សឹមដកដង្ហើមចូល ។
ភិក្ខុសិក្សាថា អាត្មាអញនឹងរម្ងាប់នូវកាយសង្ខារ សឹមដកដង្ហើមចេញ ។ ភិក្ខុ
សិក្សាថា អាត្មាអញនឹងរម្ងាប់នូវកាយសង្ខារ សឹមដកដង្ហើមចូល ។ ភិក្ខុ
ពិចារណាលើញរឿយៗ នូវកាយក្នុងកាយជាខាងក្នុង គឺកាយរបស់ខ្លួន ជា
ប្រក្រតី គ្រប់ឥរិយាបថទាំង ៤ យ៉ាងនេះឯង ពិចារណាលើញរឿយៗ នូវ
កាយក្នុងកាយជាខាងក្រៅ គឺកាយរបស់បុគ្គលដទៃ ជាប្រក្រតី គ្រប់ឥរិយា
បថទាំង ៤ ពិចារណាលើញរឿយៗ នូវកាយក្នុងកាយទាំងខាងក្នុងទាំងខាង
ក្រៅ គឺកាយរបស់ខ្លួន និងកាយរបស់បុគ្គលដទៃ ជាប្រក្រតី គ្រប់ឥរិយាបថ

ទាំង ៤ ក្តី ពិចារណាលើញរឿយៗ នូវធម៌ដែលប្រជុំកើតឡើងក្នុងកាយ គ្រប់ឥរិយាបថទាំង ៤ ក្តី ពិចារណាលើញរឿយៗ នូវធម៌ដែលសូន្យទៅក្នុង កាយ គ្រប់ឥរិយាបថទាំង ៤ ក្តី ពិចារណាលើញរឿយៗ នូវធម៌ដែលប្រជុំ កើតឡើង និងធម៌ដែលសូន្យទៅក្នុងកាយ គ្រប់ឥរិយាបថទាំង ៤ ក្តី មួយ ទៀត ស្មារតីជាគ្រឿងកំណត់នូវកាយរបស់ភិក្ខុនោះក៏ផ្ទុះឡើងចំពោះថា កាយ នេះមាន (ប៉ុន្តែមិនមែនសត្វ មិនមែនបុគ្គល មិនមែនស្រី មិនមែនប្រុសជា ដើម) ល្មមតែកំណត់ដើម្បីឲ្យចម្រើនប្រាជ្ញា ដើម្បីឲ្យចម្រើនស្មារតីប៉ុណ្ណោះ ភិក្ខុនោះមានចិត្តមិនអាស្រ័យ (តណ្ហានិស្ស័យ និងទិដ្ឋិនិស្ស័យ) គ្រប់ ឥរិយាបថទាំង ៤ មិនប្រកៀកប្រកាន់អ្វីតិចតួចក្នុងលោកផង ម្នាលភិក្ខុទាំង- ឡាយ ភិក្ខុពិចារណាលើញរឿយៗ នូវកាយក្នុងកាយជាប្រក្រតី គ្រប់ ឥរិយាបថទាំង ៤ យ៉ាងនេះឯង ។

អានាបានបព្វៈ ។

[១៣៤] ម្នាលភិក្ខុទាំងឡាយ មួយទៀត ភិក្ខុទោះដើរក្តី ក៏ដឹងច្បាស់ ថា អាត្មាអញដើរ ទោះឈរក្តី ក៏ដឹងច្បាស់ថា អាត្មាអញឈរ ទោះអង្គុយ ក្តី ក៏ដឹងច្បាស់ថា អាត្មាអញអង្គុយ ទោះដេកក្តី ក៏ដឹងច្បាស់ថា អាត្មាអញ ដេក ។ ម្យ៉ាងទៀត កាយរបស់ភិក្ខុនោះ តម្កល់នៅដោយអាការយ៉ាងណាៗ ក៏ដឹងច្បាស់នូវកាយ ដោយអាការយ៉ាងនោះៗ ។ ភិក្ខុពិចារណាលើញ រឿយៗ នូវកាយក្នុងកាយខាងក្នុង (ដោយការកំណត់នូវឥរិយាបថទាំង ៤ របស់ខ្លួន) ជាប្រក្រតី គ្រប់ឥរិយាបថទាំង ៤ ដូច្នេះ ។ បេ។ ម្នាលភិក្ខុទាំង

ឡាយ ភិក្ខុពិចារណាយើញរឿយៗ នូវកាយក្នុងកាយជាប្រក្រតី គ្រប់ឥរិយាបថទាំង ៤ យ៉ាងនេះឯង ។

ឥរិយាបថបញ្ចៈ ។

[១៣៥] ម្ចាស់ភិក្ខុទាំងឡាយ មួយទៀត ភិក្ខុធ្វើនូវសម្បជញ្ញៈ គឺសេចក្តីដឹងខ្លួន ជាប្រក្រតី ក្នុងការដើរទៅមុខ និងថយក្រោយ ធ្វើសេចក្តីដឹងខ្លួន ជាប្រក្រតី ក្នុងការប្រឡេកមើលទៅមុខ និងក្រឡេកមើលទៅទិសផ្សេងៗ ធ្វើសេចក្តីដឹងខ្លួនជាប្រក្រតីក្នុងការបត់ដៃជើង និងលាដៃជើង ធ្វើនូវសេចក្តីដឹងខ្លួន ជាប្រក្រតី ក្នុងការទ្រទ្រង់នូវសង្ឃ្យាដិ បាត្រ និងចីវរ ធ្វើនូវសេចក្តីដឹងខ្លួនជាប្រក្រតី ក្នុងការបរិភោគភោជន និងជីកទឹក ទំពាស្មីខាទនិយវត្ថុ ទទួលរស ធ្វើនូវសេចក្តីដឹងខ្លួនជាប្រក្រតី ក្នុងការបន្ទោបង់នូវឧបារៈ និងបស្សៈ ធ្វើនូវសេចក្តីដឹងខ្លួនជាប្រក្រតី ក្នុងការដើរ ឈរ អង្គុយ ដេក ក្អាកឡើង និយាយ និងភាពស្ងៀម ជាប្រក្រតី ។ ភិក្ខុពិចារណាយើញរឿយៗ នូវកាយក្នុងកាយខាងក្នុង (ដោយការកំណត់នូវសម្បជញ្ញៈទាំង ៤) ជាប្រក្រតី គ្រប់ឥរិយាបថទាំង ៤ ដូច្នេះ ។ បេ ។ ម្ចាស់ភិក្ខុទាំងឡាយ ភិក្ខុពិចារណាយើញរឿយៗ នូវកាយក្នុងកាយជាប្រក្រតី គ្រប់ឥរិយាបថទាំង ៤ យ៉ាងនេះឯង ។

សម្បជញ្ញបញ្ចៈ ។

[១៣៦] ម្ចាស់ភិក្ខុទាំងឡាយ មួយទៀត ភិក្ខុ (ក្នុងសាសនានេះ)

ពិចារណាលើញនូវកាយនេះឯង ខាងលើតាំងពីបាតជើងឡើងទៅ ខាងក្រោម
 តាំងពីចុងសក់ចុះមក ដែលបិទបាំងដោយស្បែក ពេញដោយវត្ថុមិនស្អាត
 មានប្រការផ្សេងៗ ដូច្នេះថា ក្នុងកាយនេះ មានសក់ រោម ក្រចក ធ្មេញ
 ស្បែក សាច់ សរសៃទាំងឡាយ ឆ្អឹងទាំងឡាយ ខួរក្នុងឆ្អឹង ទាច បេះដូង
 ថ្លើម វាវ ក្រពះ សួត ពោះវៀនធំ ពោះវៀនតូច អាហារថ្មី អាហារចាស់
 ទឹកប្រមាត់ ស្មៅស្ម ខ្ទុះ ឈាម ញើស ខ្លាញ់ខាប់ ទឹកភ្នែក ខ្លាញ់រាវ ទឹក
 មាត់ ទឹកសម្បោរ ទឹកអំពិល ទឹកមូត្រ ។ ម្នាលភិក្ខុទាំងឡាយ (ធម្មតា)
 ទៃដែលមានមាត់ទាំងពីរខាង ពេញដោយធម្មជាតិមានប្រការផ្សេងៗ ធម្ម-
 ជាតិទាំងនោះ គឺស្រូវខ្សោយស ស្រូវខ្សោយក្រហម សណ្តែកបាយ សណ្តែក
 រាជមាស ល្ង អង្ករ ។ បុរសមានចក្ខុ គប្បីស្រាយនូវមាត់ទៃនោះ ហើយ
 ពិចារណាលើញច្បាស់ដូច្នេះថា នេះស្រូវខ្សោយស នេះស្រូវខ្សោយក្រហម
 នេះសណ្តែកបាយ នេះសណ្តែករាជមាស នេះល្ង នេះអង្ករ មានឧបមា
 ដូចម្តេចមិញ ម្នាលភិក្ខុទាំងឡាយ ភិក្ខុពិចារណាលើញនូវកាយនេះឯង ខាង
 លើតាំងពីបាតជើងឡើងទៅ ខាងក្រោមតាំងពីចុងសក់ចុះមក ដែលបិទបាំង
 ដោយស្បែក ពេញដោយវត្ថុមិនស្អាតមានប្រការផ្សេងៗ ដូច្នេះថា ក្នុង
 កាយនេះ មានសក់ រោម ។ បេ។ ទឹកអំពិល ទឹកមូត្រ មានឧបមេយ្យដូច្នេះ
 ឯង ។ ភិក្ខុពិចារណាលើញរឿយៗ នូវកាយក្នុងកាយជាខាងក្នុង (ដោយ
 ការកំណត់នូវអាការ មានសក់ជាដើម) ជាប្រក្រតី គ្រប់ឥរិយាបថទាំង ៤
 ដូច្នេះ ។ បេ។ ម្នាលភិក្ខុទាំងឡាយ ភិក្ខុពិចារណាលើញរឿយៗ នូវកាយក្នុង

កាយ ជាប្រក្រតី គ្រប់ឥរិយាបថទាំង ៤ យ៉ាងនេះឯង ។

បដិកូលបព្វៈ ។

[១៣៧] ម្នាលភិក្ខុទាំងឡាយ មួយទៀត ភិក្ខុពិចារណាលើញនូវកាយ
នេះឯង ដែលស្ថិតនៅហើយ យ៉ាងណា ដែលតម្កល់នៅហើយ យ៉ាងណា
ដោយកំណត់ថា ជាធាតុ ដូច្នេះថា ក្នុងកាយនេះ មានបឋវីធាតុ អាបោធាតុ
តេជោធាតុ វាយោធាតុ ។ ម្នាលភិក្ខុទាំងឡាយ ធម្មតាបុរសអ្នកសម្លាប់គោ
ក្តី អន្តេវាសិកនៃបុរសអ្នកសម្លាប់គោក្តី ដែលបិនប្រសប់ សម្លាប់គោហើយ
រំលែកជាចំណែក អង្គុយនៅទៀបធ្នាជំមានមុម ៤ មានឧបមាដូចម្តេចមិញ
ម្នាលភិក្ខុទាំងឡាយ ភិក្ខុពិចារណាលើញនូវកាយនេះឯង ដែលស្ថិតនៅ
ហើយ យ៉ាងណា ដែលតម្កល់នៅហើយ យ៉ាងណា ដោយកំណត់ថាជាធាតុ
ដូច្នេះថា ក្នុងកាយនេះ មានបឋវីធាតុ អាបោធាតុ តេជោធាតុ វាយោធាតុ
មានឧបមេយ្យដូច្នេះឯង ។ ភិក្ខុពិចារណាលើញរឿយៗ នូវកាយក្នុងកាយ
ជាខាងក្នុង ដោយ (ការកំណត់នូវធាតុទាំង ៤) ជាប្រក្រតី គ្រប់ឥរិយា-
បថទាំង ៤ ដូច្នេះ ។ បេ។ ម្នាលភិក្ខុទាំងឡាយ ភិក្ខុពិចារណាលើញរឿយៗ
នូវកាយក្នុងកាយ ជាប្រក្រតី គ្រប់ឥរិយាបថទាំង ៤ យ៉ាងនេះឯង ។

ធាតុបព្វៈ ។

[១៣៨] ម្នាលភិក្ខុទាំងឡាយ មួយទៀត ភិក្ខុគប្បីឃើញសរីរៈស្លាប់
ដែលគេចោលក្នុងព្រៃសួសាន ទោះស្លាប់ហើយអស់ ១ ថ្ងៃក្តី ស្លាប់ហើយ

អស់ ២ ថ្ងៃក្តី ស្លាប់ហើយអស់ ៣ ថ្ងៃក្តី ដែលកំពុងហើមមានពណ៌ខៀវ
 (ដោយច្រើន) មានខ្ទះហូរចេញ (តាមទ្វារទាំង ៩) ដូចម្តេចមិញ ។
 ភិក្ខុនោះ ក៏បង្ហោនសរីរៈស្លាប់នោះ មកប្រៀបផ្ទឹមនឹងកាយនេះឯងថា សូម្បី
 កាយនេះសោត ក៏គង់នឹងមានសភាពជាបស់គួរឆ្កើមយ៉ាងនេះ គង់នឹងក្លាយ
 ទៅជាឧទ្ទមាតកអសុក ជាដើមយ៉ាងនេះ នឹងកន្លងចាកឧទ្ទមាតកអសុកជា
 ដើមនោះពុំបានឡើយ ។ ភិក្ខុពិចារណាលើញរឿយៗ នូវកាយក្នុងកាយជា
 ខាងក្នុង (ដោយការកំណត់) នូវអសុក មានអសុកកំពុងហើមជាដើម
 ជាប្រក្រតី គ្រប់ឥរិយាបថទាំង ៤ ដូច្នេះ ។ បេ ។ ម្នាលភិក្ខុទាំងឡាយ ភិក្ខុ
 ពិចារណាលើញរឿយៗ នូវកាយក្នុងកាយជាប្រក្រតី គ្រប់ឥរិយាបថទាំង ៤
 យ៉ាងនេះឯង ។ ម្នាលភិក្ខុទាំងឡាយ មួយទៀត ភិក្ខុគប្បីឃើញនូវសរីរៈ
 ស្លាប់ ដែលគេចោលក្នុងព្រៃសួសាន ដែលក្អែកកំពុងចឹកស្មីក្តី ដែលពួកត្នាត
 កំពុងជញ្ជែងស្មីក្តី ដែលពួកត្រជក់កំពុងចឹកស្មីក្តី ដែលពួកស្វានកំពុងកកេរ
 ស្មីក្តី ដែលពួកចចកកំពុងខាំស្មីក្តី ដែលពួកបាណកជាតិផ្សេងៗ កំពុងស្មីក្តី ។
 ភិក្ខុនោះ (ក៏បង្ហោនសរីរៈស្លាប់នោះ) មកប្រៀបធៀបនឹងកាយនេះឯងថា
 សូម្បីកាយនេះឯងសោត ក៏គង់នឹងមានសភាពជាបស់គួរឆ្កើមយ៉ាងនោះ គង់
 នឹងក្លាយទៅជាយ៉ាងនោះ នឹងកន្លងនូវភាពយ៉ាងនោះ ពុំបានឡើយ ។ ភិក្ខុ
 ពិចារណាលើញរឿយៗ នូវកាយក្នុងកាយជាខាងក្នុង (ដោយការកំណត់
 នូវអសុក មានអសុកដែលកំពុងហើមជាដើម) ជាប្រក្រតី គ្រប់ឥរិយាបថ
 ទាំង ៤ នេះ ។ បេ ។ ម្នាលភិក្ខុទាំងឡាយ ភិក្ខុពិចារណាលើញរឿយៗ នូវ

កាយក្នុងកាយ ជាប្រក្រតី គ្រប់ឥរិយាបថទាំង ៤ យ៉ាងនេះឯង ។ ម្នាល ភិក្ខុទាំងឡាយ មួយទៀត ភិក្ខុគប្បីឃើញសរីរៈស្លាប់ ដែលគេចោលក្នុងព្រៃ សួសាន មានតែរាងឆ្អឹង ព្រមទាំងសាច់ និងឈាម មានសរសៃជាគ្រឿង ចង យ៉ាងណាមិញ ។ បេ ។ នៅតែរាងឆ្អឹង ឥតមានសាច់ តែនៅប្រឡាក់ទៅ ដោយឈាមមានសរសៃជាគ្រឿងចង ។ បេ ។ នៅមានតែរាងឆ្អឹង ឥតមាន សាច់ និងឈាម មានតែសរសៃជាគ្រឿងចង ។ បេ ។ នៅតែរាងឆ្អឹងទេ មិនមានសរសៃចងរួចរឹត ខាត់ខាយរាត់រាយទៅ ក្នុងទិសតូច និងទិសធំ គឺ ឆ្អឹងដៃទៅដោយឡែក ឆ្អឹងជើងទៅដោយឡែក ឆ្អឹងស្នងទៅដោយឡែក ឆ្អឹង ក្បៅទៅដោយឡែក ឆ្អឹងចង្កេះទៅដោយឡែក ឆ្អឹងខ្នងទៅដោយឡែក ឆ្អឹង ជំនីរទៅដោយឡែក ឆ្អឹងទ្រូងទៅដោយឡែក ឆ្អឹងដើមដៃទៅដោយឡែក ឆ្អឹង ស្មាទៅដោយឡែក ឆ្អឹងកទៅដោយឡែក ឆ្អឹងចង្កាទៅដោយឡែក ឆ្អឹងធ្មេញ ទៅដោយឡែក ឆ្អឹងក្បាលទៅដោយឡែក ។ ភិក្ខុនោះ (ក៏បង្ហាត់សរីរៈស្លាប់នោះ) មកប្រៀបផ្ទឹមនឹងកាយនេះឯងថា សូម្បីកាយនេះសោត ក៏គង់នឹងមានសភាព ជារបស់គួរខ្លើមយ៉ាងនេះ គង់នឹងមានប្រភេទ (ក្លាយទៅ) ជាយ៉ាងនោះ នឹងកន្លងចាកសភាពយ៉ាងនោះពុំបានឡើយ ។ ភិក្ខុពិចារណាឃើញរឿយៗ នូវកាយក្នុងកាយជាខាងក្នុង (ដោយការកំណត់នូវអសុក មានឧទ្ធមាតកា- សុកជាដើម) ជាប្រក្រតី គ្រប់ឥរិយាបថទាំង ៤ យ៉ាងនេះក្តី ។ បេ ។ ម្នាល ភិក្ខុទាំងឡាយ ភិក្ខុពិចារណាឃើញរឿយៗ នូវកាយក្នុងកាយ ជាប្រក្រតី គ្រប់ឥរិយាបថទាំង ៤ យ៉ាងនេះឯង ។ ម្នាលភិក្ខុទាំងឡាយ មួយទៀត

ភិក្ខុឃ្លីឃើញសរីរៈស្លាប់ ដែលគេចោលក្នុងព្រៃសួសាន នៅសល់តែរាង
 ឆ្អឹងទេ មានពណ៌ស ដូចជាពណ៌នៃស្នៀង យ៉ាងណាមិញ ... ។ សល់តែ
 រាងឆ្អឹង រោយរាយជាពន្លកៗ កន្លងទៅ ១ ឆ្នាំហើយ ... ។ នៅសល់តែ
 រាងឆ្អឹងទេ ពុកផុយខ្ទេចខ្ទី ជាលម្អិតតូចលម្អិតធំ ។ ភិក្ខុនោះ (បង្ហាត
 សរីរៈស្លាប់នោះ) មកប្រៀបផ្ទឹមនឹងកាយនេះឯងថា សូម្បីកាយនេះសោត
 ក៏គង់នឹងមានសភាពជាបស្ចុរៈខ្ពើមយ៉ាងនោះ គង់នឹងមានប្រភេទ ក្លាយទៅ
 ជាយ៉ាងនោះ នឹងកន្លងចាកសភាពយ៉ាងនោះ ពុំបានឡើយ ។ ភិក្ខុពិចារណា
 ឃើញរឿយៗ នូវកាយក្នុងកាយជាខាងក្នុង (ដោយការកំណត់នូវអសុក
 ដែលសត្វកំពុងចឹកស៊ីជាដើម) ជាប្រក្រតី គ្រប់ឥរិយាបថទាំង ៤ ដូច្នេះក្តី
 ពិចារណាឃើញរឿយៗ នូវកាយក្នុងកាយ ជាខាងក្រៅ ជាប្រក្រតី គ្រប់
 ឥរិយាបថទាំង ៤ ក្តី ពិចារណាឃើញរឿយៗ នូវកាយក្នុងកាយជាខាងក្នុង
 និងខាងក្រៅជាប្រក្រតី គ្រប់ឥរិយាបថទាំង ៤ ក្តី ពិចារណាឃើញរឿយៗ
 នូវសមុទយធម៌ក្នុងកាយ ជាប្រក្រតី គ្រប់ឥរិយាបថទាំង ៤ ក្តី ពិចារណា
 ឃើញនូវវេយធម៌ក្នុងកាយ ជាប្រក្រតី គ្រប់ឥរិយាបថទាំង ៤ ក្តី ពិចារណា
 ឃើញរឿយៗ នូវសមុទយធម៌ និងវេយធម៌ក្នុងកាយជាប្រក្រតី គ្រប់ឥរិយា-
 បថទាំង ៤ ក្តី ពុំនោះសោត ស្មារតីរបស់ភិក្ខុនោះ ក៏ផ្ទុះឡើងចំពោះថា
 កាយនេះមានមែន (តែមិនមែនសត្វ មិនមែនបុគ្គល មិនមែនស្រី មិនមែន
 ប្រុសជាដើម) គ្រាន់តែជាទីកំណត់ ដើម្បីឲ្យកើតប្រាជ្ញា ដើម្បីឲ្យចម្រើន
 ស្មារតីប៉ុណ្ណោះ ។ ភិក្ខុនោះមានចិត្តមិនអាស្រ័យ (តណ្ហានិស្ស័យ និងទិដ្ឋិ-

និស្ស័យ) ផង មិនប្រកៀកប្រកាន់អ្វីចិត្តចក្កក្នុងលោកផង ម្ចាស់ភិក្ខុទាំងឡាយ ភិក្ខុពិចារណាឃើញរឿយៗ នូវកាយក្នុងកាយ គ្រប់ឥរិយាបថទាំង ៤ យ៉ាងនេះឯង ។

នវសីវិចិត្តាបព្វៈ

កាយានុបស្សនាសតិប្បដ្ឋាន ចប់

[១៣៩] ម្ចាស់ភិក្ខុទាំងឡាយ ភិក្ខុពិចារណាឃើញរឿយៗ នូវវេទនាក្នុងវេទនាទាំងឡាយជាប្រក្រតី គ្រប់ឥរិយាបថទាំង ៤ តើដូចម្តេច ។ ម្ចាស់ភិក្ខុទាំងឡាយ ភិក្ខុក្នុងសាសនានេះ កាលទទួលសុខវេទនាក្តី ក៏ដឹងច្បាស់ថា អាត្មាអញទទួលសុខវេទនា កាលទទួលទុក្ខវេទនាក្តី ក៏ដឹងច្បាស់ថា អាត្មាអញទទួលទុក្ខវេទនា កាលទទួលអទុក្ខមសុខវេទនាក្តី ក៏ដឹងច្បាស់ថា អាត្មាអញទទួលអទុក្ខមសុខវេទនា ដូច្នេះ ។ កាលទទួលសុខវេទនា ប្រកបដោយអាមិស គឺបញ្ចកាមគុណក្តី ក៏ដឹងច្បាស់ថា អាត្មាអញទទួលសុខវេទនា ប្រកបដោយអាមិស កាលទទួលសុខវេទនា មិនប្រកបដោយអាមិសក្តី ក៏ដឹងច្បាស់ថា អាត្មាអញទទួលសុខវេទនា មិនប្រកបដោយអាមិស ។ កាលទទួលទុក្ខវេទនា ប្រកបដោយអាមិសក្តី ក៏ដឹងច្បាស់ថា អាត្មាអញទទួលទុក្ខវេទនាប្រកបដោយអាមិស កាលទទួលទុក្ខវេទនា មិនប្រកបដោយអាមិសក្តី ក៏ដឹងច្បាស់ថា អាត្មាអញទទួលទុក្ខវេទនា មិនប្រកបដោយអាមិស ។ កាលទទួលអទុក្ខមសុខវេទនា ប្រកបដោយអាមិស

ក្តី ក៏ដឹងច្បាស់ថា អាត្មាអញទទួលអទុក្ខមសុខវេទនា ប្រកបដោយអាមិស
 កាលទទួលអទុក្ខមសុខវេទនា មិនប្រកបដោយអាមិសក្តី ក៏ដឹងច្បាស់ថា
 អាត្មាអញទទួលអទុក្ខមសុខវេទនា មិនប្រកបដោយអាមិស ដូច្នេះ ។ ភិក្ខុ
 ពិចារណាលើញរឿយៗ នូវវេទនាក្នុងវេទនាទាំងឡាយជាខាងក្នុង ជាប្រក្រតី
 (ដោយការកំណត់នូវវេទនា មានសុខវេទនាជាដើម) គ្រប់ឥរិយាបថទាំង
 ៤ ដូច្នេះក្តី ពិចារណាលើញរឿយៗ នូវវេទនាក្នុងវេទនាទាំងឡាយជាខាង
 ក្រៅ ជាប្រក្រតី គ្រប់ឥរិយាបថទាំង ៤ ក្តី ពិចារណាលើញរឿយៗ នូវ
 វេទនាក្នុងវេទនាទាំងឡាយជាខាងក្នុង និងខាងក្រៅជាប្រក្រតី គ្រប់ឥរិយាបថ
 ទាំង ៤ ក្តី ពិចារណាលើញរឿយៗ នូវធម៌ដែលជាទីប្រជុំកើតឡើងក្នុងវេទនា
 ទាំងឡាយ គ្រប់ឥរិយាបថទាំង ៤ ក្តី ពិចារណាលើញរឿយៗ នូវធម៌ដែល
 សូន្យទៅក្នុងវេទនាទាំងឡាយ គ្រប់ឥរិយាបថទាំង ៤ ក្តី ពិចារណាលើញ
 រឿយៗ នូវធម៌ដែលប្រជុំកើតឡើង ទាំងធម៌ដែលសូន្យទៅក្នុងវេទនាទាំង-
 ឡាយ គ្រប់ឥរិយាបថទាំង ៤ ក្តី ពុំនោះសោត ស្មារតី (ជាគ្រឿង
 កំណត់នូវវេទនា) របស់ភិក្ខុនោះ ក៏ផ្ទុះឡើងចំពោះថា វេទនាមានមែន (តែ
 មិនមែនសត្វ មិនមែនបុគ្គល មិនមែនស្រី មិនមែនប្រុសជាដើម) គ្រាន់តែ
 ជាទីកំណត់ដើម្បីឲ្យចម្រើនប្រាជ្ញា ដើម្បីឲ្យចម្រើនស្មារតីប៉ុណ្ណោះ ។ ភិក្ខុនោះ
 មានចិត្តមិនអាស្រ័យ (ដោយតណ្ហានិស្ស័យ និងទិដ្ឋិនិស្ស័យ) ជាប្រក្រតី
 គ្រប់ឥរិយាបថទាំង ៤ ផង មិនប្រកៀកប្រកាន់អ្វីតិចតួចក្នុងលោកផង ម្នាល
 ភិក្ខុទាំងឡាយ ភិក្ខុពិចារណាលើញរឿយៗ នូវវេទនាក្នុងវេទនាទាំងឡាយ ជា

ប្រក្រតី គ្រប់ឥរិយាបថទាំង ៤ យ៉ាងនេះឯង ។

វេទនានុបស្សនាសតិប្បដ្ឋាន ។

[១៤០] ម្ចាស់ភិក្ខុទាំងឡាយ ភិក្ខុពិចារណាយើញរឿយៗនូវចិត្តក្នុងចិត្ត ជាប្រក្រតី គ្រប់ឥរិយាបថទាំង ៤ តើដូចម្តេច ។ ម្ចាស់ភិក្ខុទាំងឡាយ ភិក្ខុ ក្នុងសាសនានេះ ទោះចិត្តប្រកបដោយរាគៈ (គឺលោភមូល ៨ ប្រការ) ក៏ ដឹងច្បាស់ថា ចិត្តប្រកបដោយរាគៈ ទោះប្រាសចាករាគៈ (គឺលោកិយ- កុសលចិត្ត និងអព្យាកតចិត្ត) ក៏ដឹងច្បាស់ថា ចិត្តប្រាសចាករាគៈ ។ ទោះ ចិត្តប្រកបដោយទោសៈ (គឺទោសមូលពីរប្រការ) ក៏ដឹងច្បាស់ថា ចិត្ត ប្រកបដោយទោសៈ ទោះចិត្តប្រាសចាកទោសៈ (គឺលោកិយកុសលចិត្ត និងអព្យាកតចិត្ត) ក៏ដឹងច្បាស់ថា ចិត្តប្រាសចាកទោសៈ ។ ទោះចិត្តប្រកប ដោយមោហៈ (គឺមោហមូលពីរប្រការ) ក៏ដឹងច្បាស់ថា ចិត្តប្រកបដោយ មោហៈ ទោះចិត្តប្រាសចាកមោហៈ (គឺលោកិយកុសលចិត្ត និងអព្យាកត- ចិត្ត) ក៏ដឹងច្បាស់ថា ចិត្តប្រាសចាកមោហៈ ។ ទោះចិត្តរួញរា (គឺចិត្ត ដែលបីនិមិត្តៈគ្របសង្កត់) ក៏ដឹងច្បាស់ថា ចិត្តរួញរា ទោះចិត្តរាយមាយ (ឧទ្ធចូសហគតចិត្ត) ក៏ដឹងច្បាស់ថា ចិត្តរាយមាយ ។ ទោះចិត្តដល់នូវ ការៈប្រសើរ (គឺជាបូព៌ាវចរចិត្ត និងអបូព៌ាវចរចិត្ត) ក៏ដឹងច្បាស់ថា ចិត្ត ដល់នូវការៈប្រសើរ ទោះចិត្តមិនដល់នូវការៈប្រសើរ (គឺកាមាវចរចិត្ត) ក៏ ដឹងច្បាស់ថា ចិត្តមិនដល់នូវការៈប្រសើរ ។ ទោះចិត្តនៅមានចិត្តដទៃប្រសើរ

ជាង (គឺការាវចរចិត្ត) ក៏ដឹងច្បាស់ថា ចិត្តនៅមានចិត្តដទៃប្រសើរជាង
 ទោះចិត្តមិនមានចិត្តដទៃប្រសើរជាង (គឺរូបាវចរចិត្ត និងអរូបាវចរចិត្ត)
 ក៏ដឹងច្បាស់ថា ចិត្តមិនមានចិត្តដទៃប្រសើរជាង ។ ទោះចិត្តតម្កល់នៅមាំ
 (គឺអប្បនាសមាធិ និងឧបចារសមាធិ) ក៏ដឹងច្បាស់ថា ចិត្តតម្កល់នៅមាំ
 ទោះចិត្តមិនតម្កល់នៅមាំ (គឺប្រាសចាកសមាធិទាំង ២) ក៏ដឹងច្បាស់ថា
 ចិត្តមិនតម្កល់នៅមាំ ។ ទោះចិត្តរួចស្រឡះ ក៏ដឹងច្បាស់ថា ចិត្តរួចស្រឡះ
 ទោះចិត្តមិនទាន់រួចស្រឡះ ក៏ដឹងច្បាស់ថា ចិត្តមិនទាន់រួចស្រឡះ ។ ភិក្ខុ
 ពិចារណាឃើញរឿយៗ នូវចិត្តក្នុងចិត្តជាខាងក្នុង (ដោយការកំណត់នូវចិត្ត
 ប្រកបដោយរាគៈជាដើម) ជាប្រក្រតី គ្រប់ឥរិយាបថទាំង ៤ ក្តី ពិចា-
 រណាឃើញរឿយៗ នូវចិត្តក្នុងចិត្តជាខាងក្រៅជាប្រក្រតី គ្រប់ឥរិយាបថទាំង
 ៤ ក្តី ពិចារណាឃើញរឿយៗ នូវចិត្តក្នុងចិត្តជាខាងក្នុង និងខាងក្រៅ ជា
 ប្រក្រតី គ្រប់ឥរិយាបថទាំង ៤ ក្តី ពិចារណាឃើញរឿយៗ នូវធម៌ដែល
 ជាទីប្រជុំកើតឡើងក្នុងចិត្តជាប្រក្រតីគ្រប់ឥរិយាបថទាំង ៤ ក្តី ពិចារណា
 ឃើញរឿយៗ នូវធម៌ដែលសូន្យទៅក្នុងចិត្តជាប្រក្រតី គ្រប់ឥរិយាបថទាំង ៤
 ក្តី ពិចារណាឃើញរឿយៗ នូវធម៌ដែលជាទីប្រជុំកើតឡើង ទាំងធម៌ដែល
 សូន្យទៅក្នុងចិត្តជាប្រក្រតី គ្រប់ឥរិយាបថទាំង ៤ ក្តី ពុំនោះសោត ស្មារតី
 (ជាគ្រឿងកំណត់នូវចិត្តដែលប្រកបដោយរាគៈជាដើម) របស់ភិក្ខុនោះ ក៏
 ផ្ទុះឡើងចំពោះថា ចិត្តមានមែន (តែមិនមែនសត្វ មិនមែនបុគ្គល មិនមែន
 ស្រី មិនមែនប្រុសជាដើម) គ្រាន់តែជាទីកំណត់ ដើម្បីឲ្យចម្រើនប្រាជ្ញា

ដើម្បីឲ្យចម្រើនស្មារតីប៉ុណ្ណោះ ភិក្ខុនោះ មានចិត្តមិនអាស្រ័យ (តណ្ហា-
និស្ស័យ និងទិដ្ឋិនិស្ស័យ) គ្រប់ឥរិយាបថទាំង ៤ ផង មិនប្រកៀកប្រកាន់
អ្វីតិចតួចក្នុងលោកផង ម្នាលភិក្ខុទាំងឡាយ ភិក្ខុពិចារណាលើញរឿយៗ នូវ
ចិត្តក្នុងចិត្ត ជាប្រក្រតី គ្រប់ឥរិយាបថទាំង ៤ យ៉ាងនេះឯង ។

ចិត្តានុបស្សនាសតិប្បដ្ឋាន ។

[១៤១] ម្នាលភិក្ខុទាំងឡាយ ភិក្ខុពិចារណាលើញរឿយៗ នូវធម៌ក្នុង
ធម៌ទាំងឡាយ ជាប្រក្រតី គ្រប់ឥរិយាបថទាំង ៤ តើដូចម្តេច ។ ម្នាលភិក្ខុ
ទាំងឡាយ ភិក្ខុក្នុងសាសនានេះ ពិចារណាលើញរឿយៗ នូវធម៌ក្នុងធម៌ទាំង
ឡាយ ជាប្រក្រតី គឺនីវរណៈទាំង ៥ យ៉ាង ។ ម្នាលភិក្ខុទាំងឡាយ ភិក្ខុ
ពិចារណាលើញរឿយៗ នូវធម៌ក្នុងធម៌ទាំងឡាយជាប្រក្រតី គឺនីវរណៈទាំង ៥
តើដូចម្តេច ។ ម្នាលភិក្ខុទាំងឡាយ ភិក្ខុក្នុងសាសនានេះ ទោះកាមច្ឆន្ទៈមាន
នៅក្នុងសន្តានចិត្តនៃខ្លួន ក៏ដឹងច្បាស់ថា កាមច្ឆន្ទៈមាននៅក្នុងសន្តានចិត្ត
របស់អាត្មាអញ ទោះកាមច្ឆន្ទៈមិនមាននៅក្នុងសន្តានចិត្តនៃខ្លួន ក៏ដឹងច្បាស់
ថា កាមច្ឆន្ទៈមិនមាននៅក្នុងសន្តានចិត្តរបស់អាត្មាអញ ។ ទោះកាមច្ឆន្ទៈ
ដែលមិនទាន់កើតឡើង ហើយកើតឡើងបាន ដោយហេតុណា ក៏ដឹងច្បាស់
នូវហេតុនោះផង ការលះបង់នូវកាមច្ឆន្ទៈដែលកើតឡើងហើយ ដោយហេតុ
ណា ក៏ដឹងច្បាស់នូវហេតុនោះផង កាមច្ឆន្ទៈដែលលះបង់បានហើយ មិនកើត
តទៅទៀត ដោយហេតុណា ក៏ដឹងច្បាស់នូវហេតុនោះផង ។ ទោះព្យាបាទមាន
នៅក្នុងសន្តានចិត្តនៃខ្លួន ក៏ដឹងច្បាស់ថា ព្យាបាទមាននៅក្នុងសន្តានចិត្តរបស់

អាត្មាអញ ទោះព្យាបាទមិនមាននៅក្នុងសន្តានចិត្តនៃខ្លួន ក៏ដឹងច្បាស់ថា ព្យាបាទមិនមាននៅក្នុងសន្តានចិត្តរបស់អាត្មាអញ ។ ទោះព្យាបាទដែលមិនទាន់កើតឡើង ហើយកើតឡើងបាន ដោយហេតុណា ក៏ដឹងច្បាស់នូវហេតុនោះផង ការលះបង់នូវព្យាបាទដែលកើតឡើងហើយ ដោយហេតុណា ក៏ដឹងច្បាស់នូវហេតុនោះផង ព្យាបាទដែលលះបង់បានហើយ មិនកើតតទៅទៀត ដោយហេតុណា ក៏ដឹងច្បាស់នូវហេតុនោះផង ។ ទោះបីនមិទ្ធិមាននៅក្នុងសន្តានចិត្តនៃខ្លួន ក៏ដឹងច្បាស់ថា បីនមិទ្ធិមាននៅក្នុងសន្តានចិត្តរបស់អាត្មាអញ ទោះបីនមិទ្ធិមិនមាននៅក្នុងសន្តានចិត្តនៃខ្លួន ក៏ដឹងច្បាស់ថា បីនមិទ្ធិមិនមាននៅក្នុងសន្តានចិត្តរបស់អាត្មាអញ ។ ទោះបីនមិទ្ធិដែលមិនទាន់កើតឡើង ហើយកើតឡើងបាន ដោយហេតុណា ក៏ដឹងច្បាស់នូវហេតុនោះផង កិរិយាលះបង់នូវបីនមិទ្ធិដែលកើតឡើងហើយ ដោយហេតុណា ក៏ដឹងច្បាស់នូវហេតុនោះផង បីនមិទ្ធិដែលលះបង់បានហើយ មិនកើតតទៅទៀត ដោយហេតុណា ក៏ដឹងច្បាស់នូវហេតុនោះផង ។ ទោះឧទ្ធចកុក្កច្ចៈដែលមាននៅក្នុងសន្តានចិត្តនៃខ្លួន ក៏ដឹងច្បាស់ថា ឧទ្ធចកុក្កច្ចៈមាននៅក្នុងសន្តានចិត្តរបស់អាត្មាអញ ទោះឧទ្ធចកុក្កច្ចៈ មិនមាននៅក្នុងសន្តានចិត្តនៃខ្លួន ក៏ដឹងច្បាស់ថា ឧទ្ធចកុក្កច្ចៈ មិនមាននៅក្នុងសន្តានចិត្តរបស់អាត្មាអញ ។ ទោះឧទ្ធចកុក្កច្ចៈដែលមិនទាន់កើតឡើងបាន ដោយហេតុណា ក៏ដឹងច្បាស់នូវហេតុនោះផង ការលះបង់នូវឧទ្ធចកុក្កច្ចៈដែលកើតឡើង ដោយហេតុណា ក៏ដឹងច្បាស់នូវហេតុនោះផង ឧទ្ធចកុក្កច្ចៈដែលលះបង់បានហើយ មិនកើតតទៅទៀត ដោយ

ហេតុណា ក៏ដឹងច្បាស់នូវហេតុនោះផង ។ ទោះវិចិត្តិក្ខុមាននៅក្នុងសន្តាន
 ចិត្តនៃខ្លួន ក៏ដឹងច្បាស់ថា វិចិត្តិក្ខុមាននៅក្នុងសន្តានចិត្តរបស់អាត្មាអញ ទោះ
 វិចិត្តិក្ខុមិនមាននៅក្នុងសន្តានចិត្តនៃខ្លួន ក៏ដឹងច្បាស់ថា វិចិត្តិក្ខុមាននៅក្នុង
 សន្តានចិត្តរបស់អាត្មាអញ ។ ទោះវិចិត្តិក្ខុ មិនទាន់កើតឡើង ហើយកើត
 ឡើងបាន ដោយហេតុណា ក៏ដឹងច្បាស់នូវហេតុនោះផង កិរិយាលះបង់នូវ
 វិចិត្តិក្ខុដែលកើតឡើងហើយ ដោយហេតុណា ក៏ដឹងច្បាស់នូវហេតុនោះផង
 វិចិត្តិក្ខុដែលលះបង់បានហើយ មិនកើតតទៅទៀត ដោយហេតុណា ក៏ដឹង
 ច្បាស់នូវហេតុនោះផង ។ ភិក្ខុពិចារណាឃើញរឿយៗ នូវធម៌ក្នុងធម៌ទាំង-
 ឡាយជាខាងក្នុង (ដោយការកំណត់នូវនីវរណធម៌ ៥ យ៉ាង) ជាប្រក្រតី
 គ្រប់ឥរិយាបថទាំង ៤ ក្តី ពិចារណាឃើញរឿយៗ នូវធម៌ក្នុងធម៌ទាំងឡាយ
 ជាខាងក្រៅ ជាប្រក្រតី គ្រប់ឥរិយាបថទាំង ៤ ក្តី ពិចារណាឃើញរឿយៗ
 នូវធម៌ក្នុងធម៌ទាំងឡាយជាខាងក្នុង និងខាងក្រៅជាប្រក្រតី គ្រប់ឥរិយាបថ
 ទាំង ៤ ក្តី ពិចារណាឃើញរឿយៗ នូវធម៌ដែលជាទីប្រជុំកើតឡើង
 ក្នុងធម៌ទាំងឡាយ ជាប្រក្រតី គ្រប់ឥរិយាបថទាំង ៤ ក្តី ពិចារណាឃើញ
 រឿយៗ នូវធម៌ដែលសូន្យទៅក្នុងធម៌ទាំងឡាយ ជាប្រក្រតី គ្រប់ឥរិយាបថ
 ទាំង ៤ ក្តី ពិចារណាឃើញរឿយៗ នូវធម៌ដែលជាទីប្រជុំកើតឡើង ទាំង
 ធម៌ដែលសូន្យទៅក្នុងធម៌ទាំងឡាយ ជាប្រក្រតី គ្រប់ឥរិយាបថទាំង ៤ ក្តី
 ពុំនោះសោត ស្មារតី (ជាគ្រឿងកំណត់នូវនីវរណធម៌ ៥ យ៉ាង) របស់
 ភិក្ខុនោះ ក៏ផ្ទុះឡើងចំពោះថា ធម៌មានមែន (តែមិនមែនសត្វ មិនមែន

បុគ្គល មិនមែនស្រី មិនមែនប្រុសជាដើម) គ្រាន់តែជាទីកំណត់ដើម្បីឲ្យ
 ចម្រើនប្រាជ្ញា ដើម្បីឲ្យចម្រើនស្មារតីប៉ុណ្ណោះ ភិក្ខុមានចិត្តមិនអាស្រ័យ
 (ដោយតណ្ហា និងទិដ្ឋិ) គ្រប់ឥរិយាបថទាំង ៤ ផង មិនប្រកៀកប្រកាន់
 អ្វីតិចតួចក្នុងលោកផង ម្ចាស់ភិក្ខុទាំងឡាយ ភិក្ខុពិចារណាឃើញរឿយៗ នូវ
 ធម៌ក្នុងធម៌ទាំងឡាយ គឺនីវរណធម៌ទាំង ៥ ជាប្រក្រតី គ្រប់ឥរិយាបថទាំង
 ៤ យ៉ាងនេះឯង ។

នីវរណបព្វៈ ។

[១៤២] ម្ចាស់ភិក្ខុទាំងឡាយ មួយទៀត ភិក្ខុពិចារណាឃើញរឿយៗ
 នូវធម៌ក្នុងធម៌ទាំងឡាយ គឺឧបាទានក្ខន្ធទាំង ៥ ជាប្រក្រតី គ្រប់ឥរិយាបថ
 ទាំង ៤ ។ ម្ចាស់ភិក្ខុទាំងឡាយ ភិក្ខុពិចារណាឃើញរឿយៗ នូវធម៌ក្នុងធម៌
 ទាំងឡាយ គឺឧបាទានក្ខន្ធទាំង ៥ ជាប្រក្រតី គ្រប់ឥរិយាបថទាំង ៤ តើដូច
 ម្តេច ។ ម្ចាស់ភិក្ខុទាំងឡាយ ភិក្ខុក្នុងសាសនានេះ (ពិចារណាឃើញរឿយៗ
 ដូច្នេះថា) រូបមានប្រមាណប៉ុណ្ណោះ ធម៌ដែលជាដែនកើតឡើងនៃរូបមាន
 ប្រមាណប៉ុណ្ណោះ ធម៌ដែលជាដែនរលត់ទៅនៃរូបមានប្រមាណប៉ុណ្ណោះ វេទនា
 មានប្រមាណប៉ុណ្ណោះ ធម៌ដែលជាដែនកើតឡើងនៃវេទនាមានប្រមាណប៉ុណ្ណោះ
 ធម៌ដែលជាដែនរលត់ទៅនៃវេទនាមានប្រមាណប៉ុណ្ណោះ សញ្ញាមានប្រមាណ
 ប៉ុណ្ណោះ ធម៌ដែលជាដែនកើតឡើងនៃសញ្ញាមានប្រមាណប៉ុណ្ណោះ ធម៌ដែល
 ជាដែនរលត់ទៅនៃសញ្ញាមានប្រមាណប៉ុណ្ណោះ សង្ខារទាំងឡាយមានប្រមាណ

ប៉ុណ្ណោះ ធម៌ដែលជាដែនកើតឡើងនៃសង្ខារទាំងឡាយ មានប្រមាណប៉ុណ្ណោះ
ធម៌ដែលជាដែនរលត់ទៅនៃសង្ខារទាំងឡាយមានប្រមាណប៉ុណ្ណោះ វិញ្ញាណ
មានប្រមាណប៉ុណ្ណោះ ធម៌ដែលជាដែនកើតឡើងនៃវិញ្ញាណ មានប្រមាណ
ប៉ុណ្ណោះ ធម៌ដែលជាដែនរលត់ទៅនៃវិញ្ញាណមានប្រមាណប៉ុណ្ណោះ ។ ភិក្ខុ
ពិចារណាលើញរឿយៗ នូវធម៌ក្នុងធម៌ទាំងឡាយជាខាងក្នុង (ដោយការ
កំណត់នូវឧបាទានក្ខន្ធទាំង ៥) ជាប្រក្រតី គ្រប់ឥរិយាបថទាំង ៤ ក្តី
ពិចារណាលើញរឿយៗ នូវធម៌ក្នុងធម៌ទាំងឡាយជាខាងក្រៅជាប្រក្រតី គ្រប់
ឥរិយាបថទាំង ៤ ក្តី ពិចារណាលើញរឿយៗ នូវធម៌ក្នុងធម៌ទាំងឡាយជា
ខាងក្នុង និងខាងក្រៅ ជាប្រក្រតី គ្រប់ឥរិយាបថទាំង ៤ ក្តី ពិចារណា
លើញរឿយៗ នូវធម៌ដែលជាទីប្រជុំកើតឡើងក្នុងធម៌ទាំងឡាយ ជាប្រក្រតី
គ្រប់ឥរិយាបថទាំង ៤ ក្តី ពិចារណាលើញរឿយៗ នូវធម៌ដែលសូន្យទៅក្នុង
ធម៌ទាំងឡាយជាប្រក្រតី គ្រប់ឥរិយាបថទាំង ៤ ក្តី ពិចារណាលើញរឿយៗ
នូវធម៌ដែលជាទីប្រជុំកើតឡើង ទាំងធម៌ដែលសូន្យទៅក្នុងធម៌ទាំងឡាយជា
ប្រក្រតី គ្រប់ឥរិយាបថទាំង ៤ ក្តី ពុំនោះសោត ស្មារតី (ជាគ្រឿងកំណត់
នូវឧបាទានក្ខន្ធ) របស់ភិក្ខុនោះ ក៏ផ្ទុះឡើងចំពោះថា ធម៌មានមែន (តែ
មិនមែនសត្វ មិនមែនបុគ្គល មិនមែនស្រី មិនមែនប្រុស) គ្រាន់តែជាទី
កំណត់ដើម្បីឲ្យចម្រើនប្រាជ្ញា ដើម្បីឲ្យចម្រើនស្មារតីប៉ុណ្ណោះ ភិក្ខុមានចិត្តមិន
អាស្រ័យ (ដោយតណ្ហា និងទិដ្ឋិ) គ្រប់ឥរិយាបថទាំង ៤ ផង មិន
ប្រកៀកប្រកាន់អ្វីតិចតួចក្នុងលោកផង ម្នាលភិក្ខុទាំងឡាយ ភិក្ខុពិចារណា

ឃើញរឿយៗ នូវធម៌ក្នុងធម៌ទាំងឡាយ គឺឧបាទានក្នុងទាំង ៥ ជាប្រក្រតី គ្រប់ឥរិយាបថទាំង ៤ យ៉ាងនេះឯង ។

ខន្ធបញ្ចៈ ។

[១៤៣] ម្ចាស់ភិក្ខុទាំងឡាយ មួយទៀត ភិក្ខុពិចារណាឃើញរឿយៗ នូវធម៌ក្នុងធម៌ទាំងឡាយ គឺអាយតនៈ ៦ ទាំងខាងក្នុង និងខាងក្រៅ ជា ប្រក្រតី គ្រប់ឥរិយាបថទាំង ៤ ។ ម្ចាស់ភិក្ខុទាំងឡាយ ភិក្ខុពិចារណាឃើញ រឿយៗ នូវធម៌ក្នុងធម៌ទាំងឡាយ គឺអាយតនៈ ៦ ទាំងខាងក្នុង និងខាង ក្រៅជាប្រក្រតី គ្រប់ឥរិយាបថទាំង ៤ តើដូចម្តេច ។ ម្ចាស់ភិក្ខុទាំងឡាយ ភិក្ខុក្នុងសាសនានេះ ដឹងច្បាស់នូវចក្ខុប្រសាទផង ដឹងច្បាស់នូវរូបារម្មណ៍ ទាំងឡាយផង មួយវិញទៀត សំយោជនធម៌ណាដែលអាស្រ័យនូវភ្នែក និង រូបទាំងពីរនោះ ហើយកើតឡើង ក៏ដឹងច្បាស់នូវសញ្ញាជនធម៌នោះផង ។ សំយោជនធម៌ដែលមិនទាន់កើតឡើង ហើយកើតឡើងបាន ដោយហេតុណា ក៏ដឹងច្បាស់នូវហេតុនោះផង កាលលះបង់បាននូវសំយោជនធម៌ដែលកើត ឡើង ដោយហេតុណា ក៏ដឹងច្បាស់នូវហេតុនោះផង សំយោជនធម៌ដែល លះបង់បានហើយ មិនកើតឡើងទៅទៀតដោយហេតុណា ក៏ដឹងច្បាស់នូវហេតុ នោះផង ។ ភិក្ខុដឹងច្បាស់នូវសោតប្រសាទផង ដឹងច្បាស់នូវសទ្ធារម្មណ៍ ទាំងឡាយផង...។ ដឹងច្បាស់នូវឃានប្រសាទផង ដឹងច្បាស់នូវគន្ធារម្មណ៍ ទាំងឡាយផង ... ។ ដឹងច្បាស់នូវជីវ្ហាប្រសាទផង ដឹងច្បាស់នូវវេសារម្មណ៍

ទាំងឡាយផង ... ។ ដឹងច្បាស់នូវកាយប្រសាទផង ដឹងច្បាស់នូវផោដ្ឋព្វ-
 រម្មណ៍ទាំងឡាយផង ... ។ ដឹងច្បាស់នូវចិត្តផង ដឹងច្បាស់នូវធម្មារម្មណ៍
 ទាំងឡាយផង មួយទៀត សំយោជនធម៌ណា ដែលអាស្រ័យនូវចិត្ត និង
 ធម្មារម្មណ៍ទាំងពីរនោះ ហើយកើតឡើង ក៏ដឹងច្បាស់នូវសញ្ញាជនធម៌នោះ
 ផង ។ សំយោជនធម៌ដែលមិនទាន់កើតឡើង ក៏កើតឡើងបាន ដោយហេតុ
 ណា ក៏ដឹងច្បាស់នូវហេតុនោះផង ការលះបង់នូវសំយោជនធម៌ ដែលកើត
 ឡើង ដោយហេតុណា ក៏ដឹងច្បាស់នូវហេតុនោះផង សំយោជនធម៌ដែល
 លះបង់បានហើយ មិនកើតតទៅទៀត ដោយហេតុណា ក៏ដឹងច្បាស់នូវហេតុ
 នោះផង ។ ភិក្ខុពិចារណាឃើញរឿយៗ នូវធម៌ក្នុងធម៌ទាំងឡាយជាចំណែក
 ខាងក្នុង (ដោយការកំណត់នូវអាយតនៈខាងក្នុង) ជាប្រក្រតីគ្រប់ឥរិយា-
 បថទាំង ៤ ក្តី ពិចារណាឃើញរឿយៗ នូវធម៌ក្នុងធម៌ទាំងឡាយជាចំណែក
 ខាងក្រៅក្តី ពិចារណាឃើញរឿយៗ នូវធម៌ក្នុងធម៌ទាំងឡាយជាចំណែកខាង
 ក្នុង និងខាងក្រៅ ជាប្រក្រតី គ្រប់ឥរិយាបថទាំង ៤ ក្តី ពិចារណាឃើញ
 រឿយៗ នូវសមុទយធម៌ទាំងឡាយ ជាប្រក្រតី គ្រប់ឥរិយាបថ ទាំង ៤ ក្តី
 ពិចារណាឃើញរឿយៗ នូវវេយធម៌ក្នុងធម៌ទាំងឡាយជាប្រក្រតី គ្រប់ឥរិយា-
 បថទាំង ៤ ក្តី ពិចារណាឃើញរឿយៗ នូវសមុទយធម៌ និងវេយធម៌
 ក្នុងធម៌ទាំងឡាយជាប្រក្រតី គ្រប់ឥរិយាបថទាំង ៤ ក្តី ពុំនោះសោត ស្មារតី
 (ជាគ្រឿងកំណត់នូវអាយតនៈ) របស់ភិក្ខុនោះ ក៏ផ្ទុះឡើងចំពោះថា ធម៌
 ទាំងឡាយមានមែន (តែមិនមែនសត្វ មិនមែនបុគ្គល មិនមែនស្រី មិនមែន

ប្រសជាដើម) គ្រាន់តែជាទីកំណត់ដើម្បីឲ្យចម្រើនប្រាជ្ញា ដើម្បីឲ្យចម្រើន
 ស្មារតីប៉ុណ្ណោះ ។ ភិក្ខុមានចិត្តមិនអាស្រ័យ (តណ្ហានិស្ស័យ និងទិដ្ឋិ-
 និស្ស័យ) គ្រប់ឥរិយាបថទាំង ៤ ផង មិនប្រកៀកប្រកាន់អ្វីតិចតួចក្នុង
 លោកផង ម្នាលភិក្ខុទាំងឡាយ ភិក្ខុពិចារណាលើញរឿយៗ នូវធម៌ក្នុងធម៌
 ទាំងឡាយ គឺអាយតនៈ ៦ ទាំងខាងក្នុងខាងក្រៅជាប្រក្រតីគ្រប់ឥរិយាបថ
 ទាំង ៤ យ៉ាងនេះឯង ។

អាយតនបញ្ចៈ ។

[១៤៤] ម្នាលភិក្ខុទាំងឡាយ មួយទៀត ភិក្ខុពិចារណាលើញរឿយៗ
 នូវធម៌ក្នុងធម៌ទាំងឡាយ គឺពោជ្ឈង្គ (អង្គធម៌ជាគ្រឿងត្រាស់ដឹង) ៧
 ប្រការជាប្រក្រតី គ្រប់ឥរិយាបថទាំង ៤ ។ ម្នាលភិក្ខុទាំងឡាយ ភិក្ខុពិចា-
 រណាលើញរឿយៗ នូវធម៌ក្នុងធម៌ទាំងឡាយ គឺពោជ្ឈង្គ ៧ ប្រការ ជា
 ប្រក្រតី គ្រប់ឥរិយាបថទាំង ៤ តើដូចម្តេច ។ ម្នាលភិក្ខុទាំងឡាយ ភិក្ខុក្នុង
 សាសនានេះ ទោះសតិសម្មោជ្ឈង្គ ដែលមាននៅក្នុងសន្តានចិត្តនៃខ្លួន ក៏ដឹង
 ច្បាស់ថា សតិសម្មោជ្ឈង្គមាននៅក្នុងសន្តានចិត្តរបស់អាត្មាអញ ទោះសតិ-
 សម្មោជ្ឈង្គដែលមិនមាននៅក្នុងសន្តានចិត្តនៃខ្លួន ក៏ដឹងច្បាស់ថា សតិ-
 សម្មោជ្ឈង្គ មិនមានក្នុងសន្តានចិត្តរបស់អាត្មាអញ ។ ទោះសតិសម្មោជ្ឈង្គ
 ដែលមិនទាន់កើតឡើង កើតឡើងបាន ដោយហេតុណា ក៏ដឹងច្បាស់នូវហេតុ
 នោះផង ការចម្រើនឡើងបរិបូណ៌នៃសតិសម្មោជ្ឈង្គ ដែលកើតឡើងហើយ

ដោយហេតុណា ក៏ដឹងច្បាស់នូវហេតុនោះផង ទោះធម្មវិចយសម្ពោជ្ឈង្គដែល
 មាននៅក្នុងសន្តានចិត្តនៃខ្លួន ... ។ ទោះវិរិយសម្ពោជ្ឈង្គ ដែលមាននៅក្នុង
 សន្តានចិត្តនៃខ្លួន ... ។ ទោះបិសិសម្ពោជ្ឈង្គដែលមាននៅក្នុងសន្តានចិត្តនៃខ្លួន
 ... ។ ទោះបស្សន្តិសម្ពោជ្ឈង្គដែលមាននៅក្នុងសន្តានចិត្តនៃខ្លួន ... ។ ទោះ
 សមាធិសម្ពោជ្ឈង្គ ដែលមាននៅក្នុងសន្តានចិត្តនៃខ្លួន ... ។ ទោះឧបេក្ខា-
 សម្ពោជ្ឈង្គដែលមាននៅក្នុងសន្តានចិត្តនៃខ្លួន ក៏ដឹងច្បាស់ថា ឧបេក្ខា-
 សម្ពោជ្ឈង្គមាននៅក្នុងសន្តានចិត្តរបស់អាត្មាអញ ទោះឧបេក្ខាសម្ពោជ្ឈង្គ
 ដែលមិនមាននៅក្នុងសន្តានចិត្តនៃខ្លួន ក៏ដឹងច្បាស់ថា ឧបេក្ខាសម្ពោជ្ឈង្គមិន
 មាននៅក្នុងសន្តានចិត្តរបស់អាត្មាអញ ។ ទោះឧបេក្ខាសម្ពោជ្ឈង្គដែលមិន
 ទាន់កើតឡើង កើតឡើងបាន ដោយហេតុណា ក៏ដឹងច្បាស់នូវហេតុនោះផង
 ការចម្រើនពេញបរិបូណ៌នៃឧបេក្ខាសម្ពោជ្ឈង្គ ដែលកើតឡើងហើយ ដោយ
 ហេតុណា ក៏ដឹងច្បាស់នូវហេតុនោះផង ។ ភិក្ខុពិចារណាឃើញរឿយៗ នូវ
 ធម៌ក្នុងធម៌ទាំងឡាយជាចំណែកខាងក្នុង ជាប្រក្រតី (ដោយការកំណត់នូវ
 សម្ពោជ្ឈង្គទាំង ៧) គ្រប់ឥរិយាបថទាំង ៤ ក្តី ពិចារណាឃើញរឿយៗ
 នូវធម៌ក្នុងធម៌ទាំងឡាយជាចំណែកខាងក្រៅ ជាប្រក្រតីគ្រប់ឥរិយាបថទាំង ៤
 ក្តី ពិចារណាឃើញរឿយៗ នូវធម៌ក្នុងធម៌ទាំងឡាយជាចំណែកខាងក្នុង និង
 ខាងក្រៅ ជាប្រក្រតី គ្រប់ឥរិយាបថទាំង ៤ ក្តី ពិចារណាឃើញរឿយៗ
 នូវសមុទយធម៌ក្នុងធម៌ទាំងឡាយ ជាប្រក្រតី គ្រប់ឥរិយាបថទាំង ៤ ក្តី
 ពិចារណាឃើញរឿយៗ នូវវេយធម៌ក្នុងធម៌ទាំងឡាយជាប្រក្រតី គ្រប់ឥរិយា-

បឋមទាំង ៤ ក្តី ពិចារណាលើញរឿយៗ នូវសមុទយធម៌ និងវេយធម៌ក្នុងធម៌
 ទាំងឡាយ ជាប្រក្រតី គ្រប់ឥរិយាបថទាំង ៤ ក្តី ពុំនោះសោត ស្មារតី
 (ជាគ្រឿងកំណត់នូវសម្ពោជ្ឈន្តទាំង ៧) របស់ភិក្ខុនោះក៏ផ្ទុះឡើងចំពោះ
 ថា ធម៌មានមែន (តែមិនមែនសត្វ-បុគ្គល មិនមែនស្រី មិនមែនប្រុស
 ជាដើម) គ្រាន់តែជាទីកំណត់ដើម្បីឲ្យចម្រើនប្រាជ្ញា ដើម្បីឲ្យចម្រើនស្មារតី
 ប៉ុណ្ណោះ ភិក្ខុមានចិត្តមិនអាស្រ័យ (តណ្ហា និងទិដ្ឋិ) គ្រប់ឥរិយាបថទាំង
 ៤ ផង មិនប្រកៀកប្រកាន់អ្វីតិចតួចក្នុងលោកផង ម្ចាស់ភិក្ខុទាំងឡាយ ភិក្ខុ
 ពិចារណាលើញរឿយៗ នូវធម៌ក្នុងធម៌ទាំងឡាយ គឺពោជ្ឈន្តទាំង ៧ ប្រការ
 ជាប្រក្រតី គ្រប់ឥរិយាបថទាំង ៤ យ៉ាងនេះឯង ។

ពោជ្ឈន្តបញ្ចៈ ។

[១៤៥] ម្ចាស់ភិក្ខុទាំងឡាយ មួយទៀត ភិក្ខុពិចារណាលើញរឿយៗ
 នូវធម៌ក្នុងធម៌ទាំងឡាយ គឺអរិយសច្ចទាំង ៤ គ្រប់ឥរិយាបថទាំង ៤ ។
 ម្ចាស់ភិក្ខុទាំងឡាយ ភិក្ខុពិចារណាលើញរឿយៗ នូវធម៌ក្នុងធម៌ទាំងឡាយ
 គឺអរិយសច្ច ៤ គ្រប់ឥរិយាបថទាំង ៤ តើដូចម្តេច ។ ម្ចាស់ភិក្ខុទាំងឡាយ
 ភិក្ខុក្នុងសាសនានេះដឹងច្បាស់តាមពិតថា នេះជាទុក្ខ ដឹងច្បាស់តាមពិតថា
 នេះជាទុក្ខសមុទយៈ ដឹងច្បាស់តាមពិតថា នេះជាទុក្ខនិរោធ ដឹងច្បាស់តាម
 ពិតថា នេះជាទុក្ខនិរោធគាមិនីបដិបទា ។ ភិក្ខុពិចារណាលើញរឿយៗ នូវធម៌
 ក្នុងធម៌ទាំងឡាយជាចំណែកខាងក្នុង (ដោយការកំណត់នូវអរិយសច្ចទាំង

៤) ជាប្រក្រតី គ្រប់ឥរិយាបថទាំង ៤ ក្តី ពិចារណាលើញរឿយៗ នូវធម៌ ក្នុងធម៌ទាំងឡាយ ជាចំណែកខាងក្រៅជាប្រក្រតី គ្រប់ឥរិយាបថទាំង ៤ ក្តី ពិចារណាលើញរឿយៗ នូវធម៌ក្នុងធម៌ទាំងឡាយ ជាចំណែកខាងក្នុងខាងក្រៅ ជាប្រក្រតី គ្រប់ឥរិយាបថទាំង ៤ ក្តី ពិចារណាលើញរឿយៗ នូវសមុទេយ- ធម៌ក្នុងធម៌ទាំងឡាយជាប្រក្រតី គ្រប់ឥរិយាបថទាំង ៤ ក្តី ពិចារណាលើញ រឿយៗ នូវវេយធម៌ក្នុងធម៌ទាំងឡាយ ជាប្រក្រតី គ្រប់ឥរិយាបថទាំង ៤ ក្តី ពិចារណាលើញរឿយៗ នូវសមុទេយធម៌ និងវេយធម៌ ក្នុងធម៌ទាំងឡាយ ជា ប្រក្រតី គ្រប់ឥរិយាបថទាំង ៤ ក្តី ពុំនោះសោត ស្មារតី (ជាគ្រឿងកំណត់ នូវអរិយសច្ចទាំង ៤) របស់ភិក្ខុនោះក៏ផ្ទុះឡើងចំពោះថា ធម៌មានមែន (តែ មិនមែនសត្វ មិនមែនបុគ្គល មិនមែនស្រី មិនមែនប្រុសជាដើម) គ្រាន់តែ ជាគ្រឿងកំណត់ដើម្បីឲ្យចម្រើនប្រាជ្ញា ដើម្បីឲ្យចម្រើនស្មារតីប៉ុណ្ណោះ ភិក្ខុមាន ចិត្តមិនអាស្រ័យ (តណ្ហា និងទិដ្ឋិ) គ្រប់ឥរិយាបថទាំង ៤ ផង មិន ប្រកៀកប្រកាន់អ្វីតិចតួចក្នុងលោកផង ម្ចាស់ភិក្ខុទាំងឡាយ ភិក្ខុពិចារណា ឃើញរឿយៗ នូវធម៌ក្នុងធម៌ទាំងឡាយ គឺអរិយសច្ចទាំង ៤ ជាប្រក្រតី គ្រប់ឥរិយាបថទាំង ៤ យ៉ាងនេះឯង ។

សច្ចបញ្ចៈ

កាណារៈ ជាបឋម ចថ

[១៤៦] ម្ចាស់ភិក្ខុទាំងឡាយ ចុះទុក្ខអរិយសច្ចតើដូចម្តេច ។ ជាតិក៏ជា ទុក្ខ ជរាភិក្ខុជាទុក្ខ មរណៈភិក្ខុជាទុក្ខ សោកៈ បរិទេវៈ គឺសេចក្តីខ្សឹកខ្សួល ទុក្ខៈ

គឺសេចក្តីលំបាកកាយ ទោមនស្សៈ គឺសេចក្តីអាក់អន់តូចចិត្ត ឧបាយាសៈ គឺសេចក្តីចង្អៀតចង្អល់ចិត្ត ក៏សុទ្ធតែជាទុក្ខ អប្បិយេហិសម្បយោគៈ គឺដំណើរ ជួបប្រសព្វដោយសត្វ និងសង្ខារទាំងឡាយដែលមិនជាទីស្រឡាញ់ ក៏ជាទុក្ខ បិយេហិវិប្បយោគៈ គឺសេចក្តីព្រាត់ប្រាសចាកសត្វ និងសង្ខារទាំងឡាយ ដែលជាទីស្រឡាញ់ក៏ជាទុក្ខ យម្បិច្ឆន្តលភតិតម្បិ គឺបុគ្គលចង់បាននូវរបស់ ណាហើយ មិនបាននូវរបស់នោះក៏ជាទុក្ខ បើពោលដោយសេចក្តីបង្រួញ ឧបាទានក្ខន្ធទាំង ៥ មានរូបក្ខន្ធជាដើមក៏ជាទុក្ខ ។ ម្នាលភិក្ខុទាំងឡាយ ចុះ ដូចម្តេចហៅថា ជាតិ ។ កិរិយាកើតជាដំបូង កិរិយាកើតព្រម ការចុះចាប់ផ្តើម ការវិលត្រឡប់មកកើត កិរិយាកើតប្រាកដនៃខន្ធទាំងឡាយ ការបាននូវ អាយតនៈទាំងឡាយណា របស់សត្វទាំងឡាយនោះៗ ក្នុងសត្តនិកាយនោះៗ ម្នាលភិក្ខុទាំងឡាយ នេះគឺថាគតហៅថា ជាតិ ។ ម្នាលភិក្ខុទាំងឡាយ ចុះ ដូចម្តេចហៅថា ជរា ។ ជរា គឺសេចក្តីគ្រាំគ្រា ឬការប្រែប្រួល ធ្មេញបាក់ សក់ស្កូវ ស្បែកជ្រួញជ្រើវយុវយារ កិរិយាថយទៅនៃអាយុ កិរិយាទ្រុឌ- ទ្រោមទៅនៃឥន្ទ្រិយទាំងឡាយណា របស់សត្វទាំងឡាយនោះៗ ក្នុងសត្ត- និកាយនោះៗ ម្នាលភិក្ខុទាំងឡាយ នេះគឺថាគតហៅថា ជរា ។ ម្នាលភិក្ខុ ទាំងឡាយ ចុះដូចម្តេចហៅថា មរណៈ ។ ការវិនិច្ឆ័យដែលឃ្លាតចេញ អាការនៃចិត្តដែលឃ្លាតទៅ កិរិយាបែកធ្លាយទៅ កិរិយាបាត់បង់ទៅ សេចក្តី វិនាសនៃជីវិត សេចក្តីស្លាប់ កាលកិរិយា សេចក្តីបែកធ្លាយនៃខន្ធទាំងឡាយ កិរិយាដាក់ចុះនៃសាកសព កិរិយាផ្តាច់បង់នូវជីវិតិន្ទ្រិយណា របស់សត្វទាំង-

ឡាយនោះៗ ចាកសត្តនិកាយនោះៗ ម្នាលភិក្ខុទាំងឡាយ នេះគឺជាគតហៅថា មរណៈ ។ ម្នាលភិក្ខុទាំងឡាយ ចុះដូចម្តេចហៅថា សោកៈ ។ ម្នាលភិក្ខុទាំងឡាយ សោកៈ គឺសេចក្តីស្តាយស្រណោះ សេចក្តីស្រងេះស្រងោច សេចក្តីសោយសោក សេចក្តីរឹងស្មួតក្នុងចិត្ត សេចក្តីក្រៀមក្រំក្នុងចិត្តណា របស់សត្វដែលប្រកបដោយសេចក្តីវិនាសណាមួយ ដែលសេចក្តីទុក្ខណា មួយពាល់ត្រូវ ម្នាលភិក្ខុទាំងឡាយ នេះគឺជាគតហៅថា សោកៈ ។ ម្នាលភិក្ខុទាំងឡាយ ចុះដូចម្តេចហៅថា បរិទេវៈ ។ ម្នាលភិក្ខុទាំងឡាយ ការៈទុញ្ញរក (បិយជន មានកូនជាដើម) ការៈទុញ្ញរៀបរាប់ (សរសើរគុណ) កិរិយាយំអណ្ត័តអណ្តក កិរិយាយំបម្រះននៀល ការៈនៃកិរិយាយំអណ្ត័តអណ្តក ការៈនៃកិរិយាយំបម្រះននៀលណា របស់សត្វដែលប្រកបដោយសេចក្តីវិនាសណាមួយ ដែលសេចក្តីទុក្ខណាមួយពាល់ត្រូវ ម្នាលភិក្ខុទាំងឡាយ នេះគឺជាគតហៅថា បរិទេវៈ ។ ម្នាលភិក្ខុទាំងឡាយ ចុះដូចម្តេចហៅថា ទុក្ខៈ ។ ម្នាលភិក្ខុទាំងឡាយ សេចក្តីលំបាកកាយ សេចក្តីមិនសប្បាយកាយ សេចក្តីលំបាកដែលកើតអំពីកាយសម្ផស្ស ការទទួលរងសេចក្តីមិនស្រួលណា ម្នាលភិក្ខុទាំងឡាយ នេះគឺជាគតហៅថា ទុក្ខៈ ។ ម្នាលភិក្ខុទាំងឡាយ ចុះដូចម្តេចហៅថា ទោមនស្សៈ ។ ម្នាលភិក្ខុទាំងឡាយ សេចក្តីលំបាកក្នុងចិត្ត សេចក្តីមិនសប្បាយក្នុងចិត្ត សេចក្តីលំបាកដែលកើតអំពីមនោសម្ផស្ស ការសោយអារម្មណ៍មិនស្រួលណា ម្នាលភិក្ខុទាំងឡាយ នេះគឺជាគតហៅថា ទោមនស្សៈ ។ ម្នាលភិក្ខុទាំងឡាយ ចុះដូចម្តេចហៅថា

ឧបាយាសៈ ។ ម្នាលភិក្ខុទាំងឡាយ សេចក្តីតានតឹងក្នុងចិត្ត សេចក្តីបង្ហូរ
 ចង្អុលក្នុងចិត្ត ការវះនៃសេចក្តីតានតឹងក្នុងចិត្ត ការវះនៃសេចក្តីបង្ហូរ
 ចិត្តណា របស់សត្វដែលប្រកបដោយសេចក្តីវិនាសណាមួយ ដែលសេចក្តី
 ទុក្ខណាមួយពាល់ត្រូវ ម្នាលភិក្ខុទាំងឡាយ នេះគឺជាគតហៅថា ឧបាយាសៈ ។
 ម្នាលភិក្ខុទាំងឡាយ ចុះដូចម្តេចហៅថា អប្បិយេហិសម្បយោគទុក្ខៈ ។ ម្នាល
 ភិក្ខុទាំងឡាយ រូបារម្មណ៍ សទ្ធារម្មណ៍ គន្ធារម្មណ៍ រសារម្មណ៍ ផោដ្ឋព្វា-
 រម្មណ៍ទាំងឡាយណា ដែលមិនជាទីប្រាថ្នា មិនជាទីត្រេកអរ មិនជាទីគាប់
 ចិត្តក្នុងលោកនេះ មានដល់ជននោះ ពុំនោះសោត ពួកជនណាដែលប្រាថ្នានូវ
 សេចក្តីមិនចម្រើន ប្រាថ្នានូវអំពើឥតប្រយោជន៍ ប្រាថ្នានូវសេចក្តីមិនសប្បាយ
 ប្រាថ្នានូវសេចក្តីមិនក្សេមក្សាន្តចាកយោគៈដល់សត្វនោះ ការបានជួបគ្នា ការ
 ជួបជុំគ្នា ការប្រជុំគ្នា ការនៅច្រឡកច្រឡំគ្នាណា ដោយអារម្មណ៍នឹងជន
 ទាំងឡាយនោះ ម្នាលភិក្ខុទាំងឡាយ នេះគឺជាគតហៅថា អប្បិយេហិសម្ប-
 យោគទុក្ខៈ ។ ម្នាលភិក្ខុទាំងឡាយ ចុះដូចម្តេចហៅថា បិយេហិវិប្បយោគ-
 ទុក្ខៈ ។ ម្នាលភិក្ខុទាំងឡាយ រូបារម្មណ៍ សទ្ធារម្មណ៍ គន្ធារម្មណ៍ រសា-
 រម្មណ៍ ផោដ្ឋព្វារម្មណ៍ទាំងឡាយណា ដែលជាទីប្រាថ្នា ជាទីត្រេកអរ ជាទី
 គាប់ចិត្តក្នុងលោកនេះ មានដល់ជននោះ ពុំនោះសោត ពួកជនណា ទោះ
 មាតាភ្នំ បិតាភ្នំ បងប្អូនប្រុសភ្នំ បងប្អូនស្រីភ្នំ មិត្តភ្នំ អាមាត្យភ្នំ ញាតិ
 សាលោហិតភ្នំ ដែលជាអ្នកប្រាថ្នាសេចក្តីចម្រើន ប្រាថ្នាប្រយោជន៍ ប្រាថ្នា
 សេចក្តីសប្បាយ ប្រាថ្នាសេចក្តីក្សេមក្សាន្តចាកយោគៈ មានដល់ជននោះ

ការមិនបានជួបគ្នា ការមិនបានជួបជុំគ្នា ការមិនបានប្រជុំគ្នា ការមិនបាននៅ
 ប្រឡូកប្រឡំណា ដោយអារម្មណ៍នឹងជនទាំងឡាយនោះ ម្ចាស់ភិក្ខុទាំងឡាយ
 នេះ គឺថាគតហៅថា បរិយេហិវិប្បយោគទុក្ខ ។ ម្ចាស់ភិក្ខុទាំងឡាយ ចុះដូច
 ម្តេចហៅថា យម្បិច្ឆំ ន លភតិ តម្បិ ទុក្ខ ។ ម្ចាស់ភិក្ខុទាំងឡាយ ពួកសត្វ
 ដែលមានជាតិជាធម្មតា តែងមានសេចក្តីប្រាថ្នាកើតឡើងយ៉ាងនេះថា ធ្វើម្តេច
 ហ្ន៎ ឲ្យយើងទាំងឡាយកុំគប្បីមានជាតិជាធម្មតា ពុំនោះសោត ធ្វើម្តេចហ្ន៎
 ជាតិ កុំគប្បីមកដល់យើងឡើយ សេចក្តីនេះ ពួកសត្វក៏មិនបានសម្រេចតាម
 ប្រាថ្នាឡើយ នេះឯងគឺថាគតហៅថា យម្បិច្ឆំ ន លភតិ តម្បិទុក្ខៈ ។ ម្ចាស់
 ភិក្ខុទាំងឡាយ ពួកសត្វដែលមានសេចក្តីគ្រាំគ្រា ឬប្រែប្រួលជាធម្មតា ... ។
 ម្ចាស់ភិក្ខុទាំងឡាយ ពួកសត្វដែលមានសេចក្តីឈឺថ្លាត់ជាធម្មតា ។ ម្ចាស់
 ភិក្ខុទាំងឡាយ ពួកសត្វដែលមានសេចក្តីស្លាប់ជាធម្មតា ។ ម្ចាស់ភិក្ខុ
 ទាំងឡាយ ពួកសត្វដែលមានសេចក្តីសោក សេចក្តីខ្សឹកខ្សួល សេចក្តី
 លំបាកកាយ សេចក្តីអាក់អន់តូចចិត្ត សេចក្តីខ្លោចផ្សាចិត្ត ជាធម្មតា តែង
 មានសេចក្តីប្រាថ្នាកើតឡើងយ៉ាងនេះថា ធ្វើម្តេចហ្ន៎ ឲ្យយើងទាំងឡាយ កុំ
 គប្បីមានសោក សេចក្តីខ្សឹកខ្សួល សេចក្តីលំបាកកាយ សេចក្តីអាក់អន់តូច
 ចិត្ត សេចក្តីខ្លោចផ្សាចិត្តឡើយ មួយទៀត ធ្វើម្តេចហ្ន៎ សេចក្តីសោក សេចក្តី
 ខ្សឹកខ្សួល សេចក្តីលំបាកកាយ សេចក្តីអាក់អន់តូចចិត្ត សេចក្តីខ្លោចផ្សាចិត្ត
 កុំគប្បីមកដល់យើងឡើយ សេចក្តីនេះ ពួកសត្វក៏មិនបានសម្រេចតាមប្រាថ្នា
 នេះឯង គឺថាគតហៅថា យម្បិច្ឆំ ន លភតិ តម្បិ ទុក្ខ ។ ម្ចាស់ភិក្ខុទាំងឡាយ

ចុះដូចម្តេច ឧបាទានក្ខន្ធទាំង ៥ ដោយបង្រួញ ដែលថាជាទុក្ខ ឧបាទានក្ខន្ធ
 ទាំង ៥ នោះ គឺអ្វីខ្លះ គឺរូបជាឧបាទានក្ខន្ធ ១ វេទនាជាឧបាទានក្ខន្ធ ១
 សញ្ញាជាឧបាទានក្ខន្ធ ១ សង្ខារជាឧបាទានក្ខន្ធ ១ វិញ្ញាណជាឧបាទានក្ខន្ធ ១
 ម្នាលភិក្ខុទាំងឡាយ ទាំងនេះ តថាគតហៅថា ឧបាទានក្ខន្ធទាំង ៥ ដោយ
 សេចក្តី បំព្រមដែលថាជាទុក្ខ ។ ម្នាលភិក្ខុទាំងឡាយ នេះតថាគតហៅថា
 ទុក្ខអរិយសច្ច ។

[១៤៧] ម្នាលភិក្ខុទាំងឡាយ ចុះដូចម្តេចហៅថា ទុក្ខសមុទេយអរិយ-
 សច្ច ។ តណ្ហាណា ជាធម្មជាតិនាំសត្វ ឲ្យកើតទៀត ប្រកបដោយតម្រេក
 រីករាយ ជាធម្មជាតិនាំសត្វ ឲ្យត្រេកត្រអាលក្នុងភពនោះៗ ឬក្នុងអារម្មណ៍
 នោះៗ តណ្ហានោះ តើគឺអ្វីខ្លះ គឺកាមតណ្ហា (សេចក្តីប្រាថ្នាក្នុងកាមគុណ)
 ១ ភវតណ្ហា (សេចក្តីប្រាថ្នាក្នុងរូបភព និងអរូបភព) ១ វិភវតណ្ហា
 (សេចក្តីប្រាថ្នាក្នុងភពសួន) ១ ។ ម្នាលភិក្ខុទាំងឡាយ ចុះតណ្ហានោះ
 កាលដែលកើតឡើង តើកើតឡើងក្នុងទីណា កាលដែលជាប់នៅ តើជាប់នៅ
 ក្នុងទីណា ។ អារម្មណ៍ណាដែលមានសភាវៈគួរស្រឡាញ់ មានសភាវៈគួរ
 ត្រេកអរក្នុងលោក តណ្ហានុ៎ះ កាលដែលកើតឡើង ក៏កើតឡើងក្នុងអារម្មណ៍
 នោះ កាលដែលជាប់នៅ ក៏ជាប់នៅក្នុងអារម្មណ៍នោះ ។ អារម្មណ៍អ្វីមួយ
 ដែលមានសភាវៈ គួរស្រឡាញ់ មានសភាវៈគួរត្រេកអរក្នុងលោក ។ ភ្នែក
 មានសភាវៈ គួរស្រឡាញ់ មានសភាវៈ គួរត្រេកអរក្នុងលោក តណ្ហានុ៎ះ
 កាលដែលកើតឡើង ក៏កើតឡើងក្នុងភ្នែកនោះ កាលដែលជាប់នៅក៏ជាប់នៅ

ក្នុងភ្នែកនោះ ។ ត្រចៀក ច្រមុះ អណ្តាត កាយ ចិត្ត មានសភាវៈ គួរ
ស្រឡាញ់ មានសភាវៈ គួរត្រេកអរក្នុងលោក តណ្ហានុ៎ះ កាលដែលកើត
ឡើង ក៏កើតឡើងក្នុងត្រចៀកជាដើមនុ៎ះ កាលដែលជាប់នៅ ក៏ជាប់នៅក្នុង
ត្រចៀកជាដើមនោះ ។ រូប សំឡេង ក្លិន រស ផោដ្ឋព្វៈ និងធម្មារម្មណ៍
ដែលមានសភាវៈគួរស្រឡាញ់ មានសភាវៈគួរត្រេកអរក្នុងលោក តណ្ហានុ៎ះ
កាលដែលកើតឡើង ក៏កើតឡើងក្នុងរូបជាដើមនុ៎ះ កាលដែលជាប់នៅ ក៏
ជាប់នៅក្នុងរូបជាដើមនុ៎ះ ។ ចក្ខុវិញ្ញាណ សោតវិញ្ញាណ យានវិញ្ញាណ
ជីវាវិញ្ញាណ កាយវិញ្ញាណ មនោវិញ្ញាណ មានសភាវៈគួរស្រឡាញ់ មាន
សភាវៈគួរត្រេកអរក្នុងលោក តណ្ហានុ៎ះ កាលដែលកើតឡើង ក៏កើតឡើង
តែក្នុងចក្ខុវិញ្ញាណជាដើមនោះ កាលដែលជាប់នៅ ក៏ជាប់នៅក្នុងចក្ខុវិញ្ញាណ
ជាដើមនោះ ។ ចក្ខុសម្ផស្ស សោតសម្ផស្ស យានសម្ផស្ស ជីវាសម្ផស្ស
កាយសម្ផស្ស មនោសម្ផស្ស មានសភាវៈគួរស្រឡាញ់ មានសភាវៈគួរ
ត្រេកអរក្នុងលោក តណ្ហានុ៎ះ កាលដែលកើតឡើង ក៏កើតឡើងក្នុងចក្ខុ-
សម្ផស្សជាដើមនោះ កាលដែលជាប់នៅ ក៏ជាប់នៅក្នុងចក្ខុសម្ផស្សជាដើម
នុ៎ះ ។ វេទនាដែលកើតអំពីចក្ខុសម្ផស្ស វេទនាដែលកើតអំពីសោតសម្ផស្ស
វេទនាដែលកើតអំពីយានសម្ផស្ស វេទនាដែលកើតអំពីជីវាសម្ផស្ស វេទនា
ដែលកើតអំពីកាយសម្ផស្ស វេទនាដែលកើតអំពីមនោសម្ផស្ស មានសភាវៈ
គួរស្រឡាញ់ មានសភាវៈគួរត្រេកអរក្នុងលោក តណ្ហានុ៎ះ កាលដែលកើត
ឡើង ក៏កើតឡើងតែក្នុងវេទនា ដែលកើតអំពីចក្ខុសម្ផស្សជាដើមនុ៎ះ កាល

ដែលជាប់នៅ ក៏ជាប់នៅក្នុងវេទនា ដែលកើតអំពីចក្ខុសម្ពុស្សជាដើមនុ៎ះ ។

រូបសញ្ញា (សេចក្តីសម្គាល់ក្នុងរូប) សទ្ធសញ្ញា (សេចក្តីសម្គាល់ក្នុងសំឡេង) គន្ធសញ្ញា (សេចក្តីសម្គាល់ក្នុងក្លិន) រសសញ្ញា (សេចក្តីសម្គាល់ក្នុងរស) ផោដ្ឋព្វសញ្ញា (សេចក្តីសម្គាល់ក្នុងផោដ្ឋព្វៈ) ធម្មសញ្ញា (សេចក្តីសម្គាល់ក្នុងធម្មារម្មណ៍) មានសភាវៈគួរស្រឡាញ់ មានសភាវៈគួរត្រេកអរក្នុងលោក តណ្ហានុ៎ះ កាលដែលកើតឡើង ក៏កើតឡើងតែក្នុងរូបសញ្ញាជាដើមនុ៎ះ កាលដែលជាប់នៅ ក៏ជាប់នៅក្នុងរូបសញ្ញាជាដើមនុ៎ះ ។

រូបសញ្ញាតនា (ការគិតសន្សំនូវរូបារម្មណ៍) សទ្ធសញ្ញាតនា គន្ធសញ្ញាតនា រសសញ្ញាតនា ផោដ្ឋព្វសញ្ញាតនា ធម្មសញ្ញាតនា មានសភាវៈគួរស្រឡាញ់ មានសភាវៈគួរត្រេកអរក្នុងលោក តណ្ហានុ៎ះ កាលដែលកើតឡើង ក៏កើតឡើងក្នុងការគិតសន្សំនូវរូបារម្មណ៍ជាដើមនុ៎ះ កាលដែលជាប់នៅ ក៏ជាប់នៅក្នុងរូបារម្មណ៍ជាដើមនុ៎ះ ។

រូបតណ្ហា (សេចក្តីស្រែកឃ្លានក្នុងរូបារម្មណ៍) សទ្ធិតណ្ហា គន្ធិតណ្ហា រសតណ្ហា ផោដ្ឋព្វតណ្ហា ធម្មតណ្ហា មានសភាវៈគួរស្រឡាញ់ មានសភាវៈគួរត្រេកអរក្នុងលោក តណ្ហានុ៎ះ កាលដែលកើតឡើង ក៏កើតឡើងក្នុងរូបារម្មណ៍ជាដើមនោះ កាលដែលជាប់នៅ ក៏ជាប់នៅក្នុងរូបជាដើមនុ៎ះ ។

រូបវិតក្ក (សេចក្តីត្រិះរិះក្នុងរូបារម្មណ៍) សទ្ធិវិតក្ក គន្ធិវិតក្ក រសវិតក្ក ផោដ្ឋព្វវិតក ធម្មវិតក្ក មានសភាវៈគួរស្រឡាញ់ មានសភាវៈគួរត្រេកអរក្នុងលោក តណ្ហានុ៎ះ កាលដែលកើតឡើង ក៏កើតឡើងក្នុងសេចក្តីត្រិះរិះក្នុងរូបជាដើមនុ៎ះ កាលដែលជាប់នៅ ក៏ជាប់នៅក្នុង

សេចក្តីត្រិះរិះ ក្នុងរូបជាដើមនុ៎ះ ។ រូបវិចារៈ (សភាពពិចារណានូវរូបា-
 រម្មណ៍) សទ្ធិវិចារៈ គន្ធិវិចារៈ រសវិចារៈ ផោដ្ឋព្វវិចារៈ ធម្មវិចារៈ មាន
 សភាវៈគួរស្រឡាញ់ មានសភាវៈគួរត្រេកអរក្នុងលោក តណ្ហានុ៎ះ កាលដែល
 កើតឡើង ក៏កើតឡើងក្នុងសេចក្តីពិចារណានូវរូបជាដើមនុ៎ះ កាលដែលជាប់
 នៅ ក៏ជាប់នៅក្នុងរូបជាដើមនោះ ។ ម្ចាស់ភិក្ខុទាំងឡាយ នេះតថាគត
 ហៅថា ទុក្ខសមុទយអរិយសច្ច ។

[១៤៨] ម្ចាស់ភិក្ខុទាំងឡាយ ចុះដូចម្តេចហៅថា ទុក្ខនិរោធអរិយសច្ច ។
 កិរិយាប្រាសចាកតម្រេក រំលត់មិនមានសេសសល់ដោយអរិយមគ្គ កិរិយា
 លះបង់ កិរិយារលាស់ចេញ ការរួចស្រឡះ ការមិនអាស័យនូវតណ្ហានុ៎ះ
 (ឈ្មោះថា ជាទុក្ខនិរោធអរិយសច្ច) ។ ម្ចាស់ភិក្ខុទាំងឡាយ តណ្ហានុ៎ះ
 ឯង ដែលបុគ្គលលះបង់ តើលះបង់ក្នុងទីណា កាលដែលរលត់ទៅ តើរលត់
 ទៅក្នុងទីណា ។ អារម្មណ៍ណាដែលមានសភាវៈគួរស្រឡាញ់ មានសភាវៈ
 គួរត្រេកអរក្នុងលោក តណ្ហានុ៎ះ កាលដែលបុគ្គលលះបង់ ក៏លះបង់ក្នុងអា-
 រម្មណ៍នុ៎ះ កាលរលត់ ក៏រលត់ក្នុងអារម្មណ៍នុ៎ះ ។ អារម្មណ៍ដូចម្តេច
 ដែលមានសភាវៈគួរស្រឡាញ់ មានសភាវៈគួរត្រេកអរក្នុងលោក ។ ភ្នែក
 មានសភាវៈគួរស្រឡាញ់ មានសភាវៈគួរត្រេកអរក្នុងលោក តណ្ហានុ៎ះ កាល
 ដែលបុគ្គលលះបង់ ក៏លះបង់ក្នុងភ្នែកនុ៎ះ កាលរលត់ទៅ ក៏រលត់ទៅក្នុង
 ភ្នែកនុ៎ះ ។ ត្រចៀក ច្រមុះ អណ្តាត កាយ ចិត្ត មានសភាវៈគួរស្រឡាញ់
 មានសភាវៈគួរត្រេកអរក្នុងលោក តណ្ហានុ៎ះ កាលដែលបុគ្គលលះបង់ ក៏

លះបង់ក្នុងត្រចៀកជាដើមនុ៎ះ កាលរលត់ទៅ ក៏រលត់ទៅក្នុងត្រចៀកជាដើម
 នុ៎ះ ។ រូបារម្មណ៍ សទ្ទារម្មណ៍ គន្ធារម្មណ៍ រសារម្មណ៍ ផោដ្ឋព្វារម្មណ៍
 ធម្មារម្មណ៍ មានសភាវៈគួរស្រឡាញ់ មានសភាវៈគួរត្រេកអរក្នុងលោក
 តណ្ហានុ៎ះ ដែលបុគ្គលលះបង់ ក៏លះបង់ក្នុងរូបារម្មណ៍ជាដើមនុ៎ះ កាលរលត់
 ទៅ ក៏រលត់ទៅក្នុងរូបារម្មណ៍ជាដើមនុ៎ះ ។ ចក្ខុវិញ្ញាណ សោតវិញ្ញាណ
 យានវិញ្ញាណ ជីវាវិញ្ញាណ កាយវិញ្ញាណ មនោវិញ្ញាណ មានសភាវៈគួរ
 ស្រឡាញ់ មានសភាវៈគួរត្រេកអរក្នុងលោក តណ្ហានុ៎ះ កាលដែលបុគ្គល
 លះបង់ក៏លះបង់ ក្នុងចក្ខុវិញ្ញាណជាដើមនុ៎ះ កាលរលត់ទៅ ក៏រលត់ទៅក្នុង
 ចក្ខុវិញ្ញាណជាដើមនុ៎ះ ។ ចក្ខុសម្ផស្ស សោតសម្ផស្ស យានសម្ផស្ស ជីវា-
 សម្ផស្ស កាយសម្ផស្ស មនោសម្ផស្ស មានសភាវៈគួរស្រឡាញ់ មាន
 សភាវៈគួរត្រេកអរក្នុងលោក តណ្ហានុ៎ះ កាលដែលបុគ្គលលះបង់ ក៏លះបង់
 ក្នុងចក្ខុសម្ផស្សជាដើមនុ៎ះ កាលរលត់ទៅ ក៏រលត់ទៅក្នុងចក្ខុសម្ផស្សជាដើម
 នុ៎ះ ។ វេទនាដែលកើតអំពីចក្ខុសម្ផស្ស វេទនាដែលកើតអំពីសោតសម្ផស្ស
 វេទនាដែលកើតអំពីយានសម្ផស្ស វេទនាដែលកើតអំពីជីវាសម្ផស្ស វេទនា
 ដែលកើតអំពីកាយសម្ផស្ស វេទនាដែលកើតអំពីមនោសម្ផស្ស មានសភាវៈ
 គួរស្រឡាញ់ មានសភាវៈគួរត្រេកអរក្នុងលោក តណ្ហានុ៎ះ កាលដែល
 បុគ្គលលះបង់ ក៏លះបង់ក្នុងវេទនាដែលកើតអំពីចក្ខុសម្ផស្សជាដើមនុ៎ះ កាល
 រលត់ទៅ ក៏រលត់ទៅក្នុងវេទនា ដែលកើតអំពីចក្ខុសម្ផស្សជាដើមនុ៎ះ ។ រូប-
 សញ្ញា សទ្ធសញ្ញា គន្ធសញ្ញា រសសញ្ញា ផោដ្ឋព្វសញ្ញា ធម្មសញ្ញា មាន

សភាវៈគួរស្រឡាញ់ មានសភាវៈគួរត្រេកអរក្នុងលោក តណ្ហានុ៎ះ កាល
 ដែលបុគ្គលលះបង់ ក៏លះបង់ក្នុងរូបសញ្ញាជាដើមនុ៎ះ កាលរលត់ទៅ ក៏រលត់
 ទៅក្នុងរូបសញ្ញាជាដើមនុ៎ះ ។ រូបសញ្ញាតនា សទ្ធសញ្ញាតនា គន្ធសញ្ញាតនា
 រសសញ្ញាតនា ផោដ្ឋព្វសញ្ញាតនា ធម្មសញ្ញាតនា មានសភាវៈគួរស្រឡាញ់
 មានសភាវៈគួរត្រេកអរក្នុងលោក តណ្ហានុ៎ះ កាលដែលបុគ្គលលះបង់ ក៏
 លះបង់ក្នុងរូបសញ្ញាតនាជាដើមនុ៎ះ កាលរលត់ទៅ ក៏រលត់ទៅក្នុងរូប-
 សញ្ញាតនាជាដើមនុ៎ះ ។ រូបតណ្ហា សទ្ធតណ្ហា គន្ធតណ្ហា រសតណ្ហា
 ផោដ្ឋព្វតណ្ហា ធម្មតណ្ហា មានសភាវៈគួរស្រឡាញ់ មានសភាវៈគួរត្រេកអរ
 ក្នុងលោក តណ្ហានុ៎ះ កាលដែលបុគ្គលលះបង់ ក៏លះបង់ក្នុងរូបតណ្ហាជា
 ដើមនុ៎ះ កាលរលត់ទៅ ក៏រលត់ទៅក្នុងរូបតណ្ហាជាដើមនុ៎ះ ។ រូបវិតក្ក សទ្ធុ-
 វិតក្ក គន្ធវិតក្ក រសវិតក្ក ផោដ្ឋព្វវិតក្ក ធម្មវិតក្ក មានសភាវៈគួរស្រឡាញ់
 មានសភាវៈគួរត្រេកអរក្នុងលោក តណ្ហានុ៎ះ កាលដែលបុគ្គលលះបង់ ក៏
 លះបង់ក្នុងរូបវិតក្កជាដើមនុ៎ះ កាលរលត់ទៅក៏រលត់ទៅក្នុងរូបវិតក្កជាដើម
 នុ៎ះ ។ រូបវិចារៈ សទ្ធិវិចារៈ គន្ធវិចារៈ រសវិចារៈ ផោដ្ឋព្វវិចារៈ ធម្មវិចារៈ
 មានសភាវៈគួរស្រឡាញ់ មានសភាវៈគួរត្រេកអរក្នុងលោក តណ្ហានុ៎ះ កាល
 ដែលបុគ្គលលះបង់ ក៏លះបង់ក្នុងរូបវិចារៈជាដើមនុ៎ះ កាលរលត់ទៅ ក៏រលត់
 ទៅក្នុងរូបវិចារៈជាដើមនុ៎ះ ។ ម្នាលភិក្ខុទាំងឡាយ នេះគឺជាគតហៅថា ទុក្ខ-
 និរោធអរិយសច្ច ។

[១៤៩] ម្នាលភិក្ខុទាំងឡាយ ចុះដូចម្តេចហៅថា ទុក្ខនិរោធគាមិនី-

បដិបទាអរិយសច្ច ។ អរិយមគ្គប្រកបដោយអង្គ ៨ ប្រការនេះ គឺសម្មាទិដ្ឋិ
 (ប្រាជ្ញាយល់ត្រូវ) ១ សម្មាសង្កប្ប (ប្រាជ្ញាត្រិះរិះត្រូវ) ១ សម្មាវាចា
 (សម្មត្រូវ) ១ សម្មាកម្មន្តៈ (ការងារត្រូវ) ១ សម្មាអាជីវៈ (ចិញ្ចឹម
 ជីវិតត្រូវ) ១ សម្មាវាយាមៈ (ការព្យាយាមត្រូវ) ១ សម្មាសតិ (ការ
 តម្កល់ស្មារតីត្រូវ) ១ សម្មាសមាធិ (ការតាំងចិត្តត្រូវ) ១ ។ ម្នាល
 ភិក្ខុទាំងឡាយ ចុះដូចម្តេចហៅថា សម្មាទិដ្ឋិ ។ ម្នាលភិក្ខុទាំងឡាយ
 ប្រាជ្ញាជាគ្រឿងដឹងក្នុងកងទុក្ខណា ប្រាជ្ញាជាគ្រឿងដឹងក្នុងតណ្ហាជាដែនឲ្យកើត
 នៃកងទុក្ខណា ប្រាជ្ញាជាគ្រឿងដឹងក្នុងធម៌ជាទីរលត់នៃកងទុក្ខណា ប្រាជ្ញា
 ជាគ្រឿងដឹងក្នុងដំណើរជាទីទៅកាន់ទីរលត់ទុក្ខណា ម្នាលភិក្ខុទាំងឡាយ នេះ
 តថាគតហៅថា សម្មាទិដ្ឋិ ។ ម្នាលភិក្ខុទាំងឡាយ ចុះដូចម្តេច ហៅថា
 សម្មាសង្កប្ប ។ សេចក្តីត្រិះរិះក្នុងកិរិយាចេញចាកកាម ១ សេចក្តីត្រិះរិះ
 ក្នុងកិរិយាមិនព្យាបាទ ១ សេចក្តីត្រិះរិះក្នុងការមិនបៀតបៀន ១ ម្នាលភិក្ខុ
 ទាំងឡាយ នេះតថាគតហៅថា សម្មាសង្កប្ប ។ ម្នាលភិក្ខុទាំងឡាយ ចុះ
 ដូចម្តេចហៅថា សម្មាវាចា ។ ចេតនារៀវចាកមុសាវាទ ១ ចេតនារៀវចាក
 បិសុណាវាចា ១ ចេតនារៀវចាកផរុសាវាចា ១ ចេតនារៀវចាកសម្មប្ប-
 លាបៈ ១ ម្នាលភិក្ខុទាំងឡាយ នេះតថាគតហៅថា សម្មាវាចា ។ ម្នាល
 ភិក្ខុទាំងឡាយ ចុះដូចម្តេចហៅថា សម្មាកម្មន្តៈ ។ ចេតនារៀវចាកបាណា-
 តិបាត ១ ចេតនារៀវចាកអទិន្នាទាន ១ ចេតនារៀវចាកកាមេសុមិច្ឆាចារ ១
 ម្នាលភិក្ខុទាំងឡាយ នេះតថាគតហៅថា សម្មាកម្មន្តៈ ។ ម្នាលភិក្ខុទាំងឡាយ

ចុះដូចម្តេច ហៅថា សម្មាអារិយៈ ។ ម្នាលភិក្ខុទាំងឡាយ អរិយសាវ័កក្នុង
សាសនានេះ លះបង់នូវមិច្ឆាអារិយៈ គឺការចិញ្ចឹមជីវិតខុស ហើយប្រព្រឹត្ត
ចិញ្ចឹមជីវិតដោយសម្មាអារិយៈ គឺការចិញ្ចឹមជីវិតត្រូវ ម្នាលភិក្ខុទាំងឡាយ
នេះតថាគតហៅថា សម្មាអារិយៈ ។ ម្នាលភិក្ខុទាំងឡាយ ចុះដូចម្តេច ហៅថា
សម្មាវាយាមៈ ។ ម្នាលភិក្ខុទាំងឡាយ ភិក្ខុក្នុងសាសនានេះ ញ៉ាំងឆន្ទៈឲ្យកើត
ធ្វើនូវព្យាយាម ប្រារព្ធព្យាយាម ផ្តងចិត្ត តាំងចិត្ត ដើម្បីធ្វើអកុសលធម៌
ទាំងឡាយដ៏លាមក ដែលមិនទាន់កើតឡើង មិនឲ្យកើតឡើងបាន ធ្វើឆន្ទៈ
ឲ្យកើត ធ្វើព្យាយាម ប្រារព្ធព្យាយាម ផ្តងចិត្ត តាំងចិត្ត ដើម្បីលះបង់នូវ
អកុសលធម៌ទាំងឡាយដ៏លាមក ដែលកើតឡើងហើយ (ឲ្យសាបសូន្យ
ទៅ) ញ៉ាំងឆន្ទៈឲ្យកើត ខំព្យាយាម ប្រារព្ធព្យាយាម ផ្តងចិត្ត តាំងចិត្ត
ដើម្បីធ្វើអកុសលធម៌ទាំងឡាយដែលមិនទាន់កើតឡើង ឲ្យកើតឡើងបាន ញ៉ាំង
ឆន្ទៈឲ្យកើត ខំព្យាយាម ប្រារព្ធព្យាយាម ផ្តងចិត្ត តាំងចិត្ត ដើម្បីធ្វើអកុសល
ធម៌ទាំងឡាយដែលកើតឡើងហើយ ឲ្យបិទនៅយូរអង្វែង មិនឲ្យសាបសូន្យ
ឲ្យចម្រើនឡើង ឲ្យធំទូលាយ ឲ្យចម្រើនពេញបរិបូណ៌ ។ ម្នាលភិក្ខុទាំង-
ឡាយ នេះតថាគត ហៅថា សម្មាវាយាមៈ ។ ម្នាលភិក្ខុទាំងឡាយ ចុះដូច
ម្តេច ហៅថា សម្មាសតិ ។ ម្នាលភិក្ខុទាំងឡាយ ភិក្ខុក្នុងសាសនានេះ
ពិចារណាលើញរឿយៗ នូវកាយក្នុងកាយ ជាប្រក្រតី គ្រប់ឥរិយាបថទាំង ៤
មានព្យាយាមជាគ្រឿងដុតកម្ដៅនូវកិលេស មានសេចក្ដីដឹងខ្លួន និងមានសតិ
បន្ទោបង់នូវអភិជ្ឈា និងទោមនស្សក្នុងលោកចេញ ។ ភិក្ខុពិចារណាលើញ

រឿយៗ នូវវេទនាក្នុងវេទនាទាំងឡាយ ជាប្រក្រតី គ្រប់ឥរិយាបថទាំង ៤ មានព្យាយាមជាគ្រឿងដុតកម្ដៅនូវកិលេស មានសេចក្ដីដឹងខ្លួន និងមានសតិ បន្ទោបង់នូវអភិជ្ឈា និងទោមនស្ស ក្នុងលោកចេញ ។ ពិចារណាយឺញ រឿយៗ នូវចិត្តក្នុងចិត្ត ជាប្រក្រតី គ្រប់ឥរិយាបថទាំង ៤ មានព្យាយាមជា គ្រឿងដុតកម្ដៅកិលេស មានសេចក្ដីដឹងខ្លួន និងមានសតិបន្ទោបង់នូវអភិជ្ឈា និងទោមនស្ស ក្នុងលោកចេញ ។ ពិចារណាយឺញរឿយៗ នូវធម៌ក្នុងធម៌ ទាំងឡាយជាប្រក្រតី គ្រប់ឥរិយាបថទាំង ៤ មានព្យាយាមជាគ្រឿងដុតកម្ដៅ កិលេស មានសេចក្ដីដឹងខ្លួន មានសតិបន្ទោបង់នូវអភិជ្ឈា និងទោមនស្ស ក្នុងលោកចេញ ម្នាលភិក្ខុទាំងឡាយ នេះតថាគត ហៅថា សម្មាសតិ ។ ម្នាលភិក្ខុទាំងឡាយ ចុះដូចម្តេច ហៅថា សម្មាសមាធិ ។ ម្នាលភិក្ខុទាំងឡាយ ភិក្ខុក្នុងសាសនានេះ ស្ងប់ស្ងាត់ចាកកាមទាំងឡាយ ស្ងប់ស្ងាត់ចាក អកុសលធម៌ទាំងឡាយហើយ ក៏ចូលបឋមជ្ឈាន ដែលប្រកបដោយវិតក្ក វិចារៈ មានបិតី និងសុខ ដែលកើតអំពីសេចក្ដីស្ងប់ស្ងាត់ជាអារម្មណ៍ លុះ ភិក្ខុនោះចូលទៅជិត ម្យ៉ាងនូវវិតក្កវិចារៈរួចហើយ ក៏បានចូលដល់ទុតិយជ្ឈាន ជាទីជ្រះថ្លាប្រព្រឹត្តទៅខាងក្នុង ក៏ញ៉ាំងចិត្តជាសមាធិឲ្យចម្រើនឡើង មិនមានវិតក្ក និងវិចារៈទេ មានតែបិតី និងសុខ ដែលកើតអំពីសមាធិ ប៉ុណ្ណោះ លុះលះបង់បិតីចេញហើយ ភិក្ខុនោះជាបុគ្គលមានចិត្តព្រងើយ មាន សតិ និងសម្បជញ្ញៈ សោយសេចក្ដីសុខដោយនាមកាយផង ព្រះអរិយ- បុគ្គលទាំងឡាយ តែងហៅនូវភិក្ខុដែលបានតតិយជ្ឈាននោះថា ជាអ្នកមានចិត្ត

ព្រងើយកន្តើយ ជាអ្នកមានសតិ ជាអ្នកនៅជាសុខ ភិក្ខុនោះក៏បានដល់តតិ-
យជ្ឈាន លុះលះបង់នូវសេចក្តីសុខ និងសេចក្តីទុក្ខរចហើយ ក៏រំលត់នូវ
សោមនស្ស និងទោមនស្សអំពីមុន ចូលកាន់ចតុត្ថជ្ឈាន ឥតទុក្ខ ឥតសុខ
មានសតិដ៏ស្អាត ចំពោះត្រង់ឧបេក្ខា ម្នាលភិក្ខុទាំងឡាយ នេះគឺជាគតហៅថា
សម្មាសមាធិ ។ ម្នាលភិក្ខុទាំងឡាយ នេះគឺជាគតហៅថា ទុក្ខនិរោធគាមិនី-
បដិបទាអរិយសច្ច ។

[១៥០] ភិក្ខុពិចារណាយើញរឿយៗ នូវធម៌ក្នុងធម៌ទាំងឡាយជាខាង
ក្នុង (ដោយការកំណត់នូវអរិយសច្ចទាំង ៤) ជាប្រក្រតី គ្រប់ឥរិយាបថ
ទាំង ៤ ក្តី ពិចារណាយើញរឿយៗ នូវធម៌ក្នុងធម៌ទាំងឡាយជាខាងក្រៅ
ជាប្រក្រតី គ្រប់ឥរិយាបថទាំង ៤ ក្តី ពិចារណាយើញរឿយៗ នូវធម៌ក្នុង
ធម៌ទាំងឡាយ ជាខាងក្នុងខាងក្រៅ ជាប្រក្រតី គ្រប់ឥរិយាបថទាំង ៤ ក្តី
ពិចារណាយើញរឿយៗ នូវសភាវៈដែលកើតឡើងនៃសច្ចៈទាំង ៤ គួរតាម
ពិត ក្នុងសច្ចធម៌ទាំងឡាយ ជាប្រក្រតី គ្រប់ឥរិយាបថទាំង ៤ ក្តី ពិចា-
រណាយើញរឿយៗ នូវសភាវៈសូន្យទៅនៃសច្ចៈទាំង ៤ គួរតាមពិត ក្នុង
សច្ចធម៌ទាំងឡាយ ជាប្រក្រតី គ្រប់ឥរិយាបថទាំង ៤ ក្តី ពិចារណាយើញ
រឿយៗ នូវសភាវៈដែលកើតឡើង និងសូន្យទៅនៃសច្ចៈទាំង ៤ គួរតាមពិត
ក្នុងសច្ចធម៌ទាំងឡាយជាប្រក្រតី គ្រប់ឥរិយាបថទាំង ៤ ក្តី ពុំនោះសោត
ស្មារតី (ជាគ្រឿងកំណត់នូវសច្ចៈទាំង ៤) របស់ភិក្ខុនោះ ក៏ផ្ទុះឡើង
ចំពោះថា ធម៌មានមែន (តែមិនមែនសត្វ មិនមែនបុគ្គល មិនមែនស្រី មិន

មែនប្រសជាដើម) គ្រាន់តែជាទីកំណត់ ដើម្បីឲ្យចម្រើនប្រាជ្ញា ដើម្បីឲ្យ
ចម្រើនស្មារតីប៉ុណ្ណោះ ភិក្ខុនោះមានចិត្តមិនអាស្រ័យ (តណ្ហា និងទិដ្ឋិ) ផង
មិនប្រកៀកប្រកាន់អ្វីតិចតួចក្នុងលោកផង ម្ចាស់ភិក្ខុទាំងឡាយ ភិក្ខុពិចារណា
ឃើញរឿយៗ នូវធម៌ក្នុងធម៌ទាំងឡាយ គឺអរិយសច្ចទាំង ៤ យ៉ាងនេះឯង ។

[១៥១] ម្ចាស់ភិក្ខុទាំងឡាយ សូម្បីបុគ្គលណាមួយ បានចម្រើនសតិ-
ប្បដ្ឋានទាំង ៤ អស់ ៧ ឆ្នាំ តាមលំដាប់វិធីចម្រើនដែលតថាគតបាន
ពោលហើយយ៉ាងនេះ ។ បណ្ណាផលទាំងឡាយ ២ ផលណាមួយ ក៏គង់នឹង
បានចម្រើនដល់បុគ្គលនោះ តាមសេចក្តីប្រាថ្នាដោយពិត គឺថា នឹងបាន
សម្រេចនូវការៈជាព្រះអរហន្ត ក្នុងបច្ចុប្បន្នទាន់ភ្នែក ពុំនោះសោត បើមាន
ឧបាទានក្ខន្ធសេសសល់នៅ ក៏គង់នឹងបានសម្រេចនូវការៈជាអនាគាមិបុគ្គល
ពុំខានឡើយ ម្ចាស់ភិក្ខុទាំងឡាយ កុំថាដល់ទៅអស់ ៧ ឆ្នាំឡើយ ។ ម្ចាស់
ភិក្ខុទាំងឡាយ សូម្បីបុគ្គលណាមួយបានចម្រើនសតិប្បដ្ឋានទាំង ៤ នេះអស់
៦ ឆ្នាំ ៥ ឆ្នាំ ៤ ឆ្នាំ ៣ ឆ្នាំ ២ ឆ្នាំ ១ ឆ្នាំ តាមលំដាប់វិធីចម្រើន ដែល
តថាគតបានពោលហើយយ៉ាងនេះ ម្ចាស់ភិក្ខុទាំងឡាយ កុំថា ដល់ទៅអស់
មួយឆ្នាំឡើយ ។ ម្ចាស់ភិក្ខុទាំងឡាយ សូម្បីបុគ្គលណាមួយ បានចម្រើន
សតិប្បដ្ឋានទាំង ៤ នេះ អស់ ៧ ខែ តាមលំដាប់វិធីចម្រើន ដែលតថាគត
បានពោលហើយយ៉ាងនេះ បណ្ណាផលទាំងឡាយ ២ ផលណាមួយ ក៏គង់
នឹងបានសម្រេចដល់បុគ្គលនោះ តាមសេចក្តីប្រាថ្នាដោយពិត គឺថា នឹងបាន
សម្រេចនូវការៈ ជាព្រះអរហន្តក្នុងបច្ចុប្បន្នទាន់ភ្នែក ពុំនោះសោត បើមាន

ឧបាទានក្ខន្ធសេសសល់នៅ ក៏គង់នឹងបានសម្រេចនូវការ៖ ជាអនាគាមិបុគ្គល ពុំខានឡើយ ម្នាលភិក្ខុទាំងឡាយ កុំថា ដល់ទៅអស់ ៧ ខែឡើយ ម្នាល ភិក្ខុទាំងឡាយ សូម្បីបុគ្គលណាមួយបានចម្រើនសតិប្បដ្ឋានទាំង ៤ នេះ អស់ ៦ ខែ ៥ ខែ ៤ ខែ ៣ ខែ ២ ខែ ១ ខែ កន្លះខែ តាមលំដាប់វិធីចម្រើន ដែលតថាគតបានពោលហើយយ៉ាងនេះ ម្នាលភិក្ខុទាំងឡាយ កុំថា ដល់ ទៅអស់កន្លះខែឡើយ ។ ម្នាលភិក្ខុទាំងឡាយ សូម្បីបុគ្គលណាមួយ បាន ចម្រើនសតិប្បដ្ឋានទាំង ៤ នេះ អស់ ៧ ថ្ងៃ តាមលំដាប់វិធីចម្រើន ដែល តថាគតបានពោលហើយយ៉ាងនេះ បណ្តាផលទាំងឡាយ ២ ផលណាមួយ ក៏គង់នឹងបានសម្រេចដល់បុគ្គលនោះ តាមសេចក្តីប្រាថ្នាដោយពិត គឺថា នឹង បានសម្រេចនូវការ៖ជាព្រះអរហន្ត ក្នុងបច្ចុប្បន្នទាន់ភ្នែក ពុំនោះសោត បើ មានឧបាទានក្ខន្ធសេសសល់នៅ ក៏គង់នឹងបានសម្រេចនូវការ៖ ជាព្រះ អនាគាមិបុគ្គលពុំខានឡើយ ។

[១៥២] ម្នាលភិក្ខុទាំងឡាយ ផ្លូវ គឺសតិប្បដ្ឋានទាំង ៤ នេះឯង ជាផ្លូវ មូលតែមួយ ប្រព្រឹត្តទៅដើម្បីសេចក្តីបរិសុទ្ធដោយវិសេសនៃសត្វទាំងឡាយ ដើម្បីកន្លងបង្វិលនូវសេចក្តីសោក និងសេចក្តីខ្វាក់ខ្វល ដើម្បីរំលត់នូវទុក្ខ និង ទោមនស្ស ដើម្បីបាននូវអរិយមគ្គប្រកបដោយអង្គ ៨ ប្រការ ដើម្បីធ្វើឲ្យ ជាក់ច្បាស់នូវព្រះនិព្វាន ។ ពាក្យណា ដែលតថាគតបានពោលហើយថា (សាសាវាសនាបស្ចឹមតថាគត ជាគុណសម្រាប់ស្រោចស្រង់សត្វ) ដូច្នេះ ពាក្យ នោះ តថាគតពោលហើយ ព្រោះអាស្រ័យនូវផ្លូវដ៏ប្រសើរ គឺសតិប្បដ្ឋានទាំង

៤ នេះឯង ។ លុះព្រះមានព្រះភាគបានសម្តែងសតិប្បដ្ឋានសូត្រនេះចប់ហើយ ភិក្ខុទាំងឡាយនោះ ក៏មានសេចក្តីពេញចិត្ត ត្រេកអរចំពោះភាសិត របស់ ព្រះមានព្រះភាគ ។

សតិប្បដ្ឋានសូត្រទី ១០ ចប់

មូលបរិយាយវគ្គទី ១ ចប់

បញ្ជីរឿងក្នុងមូលបរិយាយវគ្គនោះគឺ

អ្នកទាំងឡាយ ចូរស្តាប់ (នូវពាក្យដែលសម្តែងអំពីព្រះនិព្វាន) ជាធម្មជាតិមិនចាស់ មិនស្ទាប ជាទីលុះដល់អមតៈ ជាគ្រឿង សម្តែងនូវមគ្គ ផល បន្ទោបង់នូវសេចក្តីទុក្ខ ធ្វើនូវទីកំបាំងធំ ដែលមានប្រយោជន៍ និងសេចក្តីចម្រើន នាំមកនូវបីតិជាច្រើន មានប្រការផ្សេងៗ ជាទីញ៉ាំងភ្លើង និងជ័រទាំង ៣ ប្រការឲ្យរីង ស្ងួត ដូចជាស្រះមានទឹកពេញហៀប (ដែលព្រះអាទិត្យឲ្យរីង ស្ងួត) ក្នុងរដូវក្តៅ ។ សូត្រដ៏ប្រសើរក្នុងមជ្ឈិមកាយទាំងឡាយ ជាគ្រឿងបន្ទោបង់ និងរម្ងាប់នូវព្យាធិ មានអត្ថរសដ៏ឆ្ងាញ់ ទន់ភ្លន់ និងញ៉ាំងសេចក្តីរីករាយសប្បាយ ឲ្យកើតឡើងដល់ពួកទេវតា ជា សូត្រដែលព្រះគន្ថរចនាចារ្យ តម្កល់ទុកហើយផង ជាសូត្រដែល ពួកសក្យបុត្រតម្កល់ទុក ដើម្បីញ៉ាំងពួកមនុស្សឲ្យត្រេកអរចំពោះ សូត្រ និងព្យាករណ៍នោះផង អ្នកទាំងឡាយចូរមានចិត្តតែមួយ គឺ

មានចិត្តនឹងនួន តាំងសោតប្រសាទ ស្តាប់នូវសូត្រដ៏ប្រសើរនោះ
ដែលមានវគ្គដ៏ប្រសើរ ៥៣ និង ១៥០ ទាំងវេយ្យាករណ៍ ២
ប្រការ និងពាក្យតិចតួចដទៃៗ ទៀត ក្នុងបឋមវគ្គទាំងអស់ ដែល
មិនស្មើគ្នាតាមលំដាប់ដូច្នេះ គឺមូលបរិយាយសូត្រ ១ សព្វា-
សវសំវរសូត្រ ១ ធម្មទាយាទសូត្រ ១ ភយកេរវសូត្រ ១
អនន្តណសូត្រ ១ អាកង្ខេយ្យសូត្រ ១ វត្ថុបមសូត្រ ១
សល្លេខសូត្រ ១ សម្មាទិដ្ឋិសូត្រ ១ សតិប្បដ្ឋានសូត្រ ១
បាវវគ្គដ៏ប្រសើរទាំងនោះ ចប់តែប៉ុណ្ណេះហើយ ។



អដ្ឋកថា សតិប្បដ្ឋានសូត្រ

ការមកនៃពាក្យថា កុរុ

[១៣១] សតិប្បដ្ឋានសូត្រ មានពាក្យផ្ដើមថា ឯវម្មេ សុតំ ខ្ញុំបានស្តាប់មកហើយយ៉ាងនេះ បណ្តាបទទាំងនោះ បទថា កុរុសុ វិហរតិ សេចក្ដីថា ជនបទមួយកន្លែង ជាលំនៅរបស់រាជកុមារ ដែលនៅក្នុងជនបទ ឈ្មោះថា កុរុ អ្នកស្រុកហៅថា កុរុ ដោយ រុទ្ធិ សព្វ (សព្វក្លាយ) ព្រះមានព្រះភាគទ្រង់ប្រថាប់ត្រង់កុរុជនបទនោះ ។

ព្រះអដ្ឋកថាចារ្យទាំងឡាយ ពោលថា ក្នុងរជ្ជសម័យរបស់ព្រះបាទមន្ទាតុរាជ មនុស្សក្នុងទ្វីប ៣ បានឮឈ្មោះថា ជម្ពូទ្វីប ជាទីកន្លែងដែលកើតឡើងរបស់អគ្គបុគ្គល មានព្រះពុទ្ធ ព្រះបច្ចេកពុទ្ធ និងស្ដេចចក្រពត្តិទាំងឡាយ ជាទីអភិរមឧត្តមភាព ទើបបាននាំគ្នាមកមួយអន្លើជាមួយស្ដេចចក្រពត្តិ ឈ្មោះមន្ទាតុរាជដែលទ្រទ្រង់នូវចក្រកែវ ហើយទ្រង់យាងទៅកាន់ទ្វីបទាំង ៤ ។

បន្ទាប់អំពីនោះមក ព្រះរាជាបានត្រាស់សួរបរិនាយកកែវថា នៅមានទៀតដែរឬទេ ក្នុងទីកន្លែងដែលជាមណីយដ្ឋានក្រៃលែងជាងមនុស្សលោក ។

បរិនាយកកែវបានក្រាបទូលថា បពិត្រព្រះអង្គដ៏ចម្រើន ហេតុអ្វី ទើបទ្រង់ត្រាស់យ៉ាងនេះ ព្រះអង្គមិនបានទតឃើញអានុភាពរបស់ព្រះចន្ទ ព្រះអាទិត្យ ទេឬ ទីកន្លែងដែលព្រះចន្ទ និងព្រះអាទិត្យទាំងនេះ ជាមណីយដ្ឋានក្រៃលែង

ជាងមនុស្សលោកនេះពិត ។

ទើបព្រះរាជាទ្រង់បញ្ជូនចក្រកែវទៅមុន ហើយទ្រង់យាងទៅក្នុងទីនោះ ។

ស្ដេចចាតុម្ពហារាជបានជ្រាបថា ព្រះបាទមន្ទាតុរាជយាងមកហើយ ទ្រង់ត្រិះរិះថា ព្រះរាជាទ្រង់មានឫទ្ធិច្រើន អញមិនអាចនឹងតតាំងបានដោយការច្បាំងឡើយ ទើបប្រគល់រាជសម្បត្តិរបស់ខ្លួនថ្វាយ ព្រះអង្គទទួលរាជសម្បត្តិនោះហើយ បានត្រាស់សួរទៀតថា មានទៀតដែរឬ ស្ថានទីដែលជារមណីយដ្ឋានក្រៃលែងជាងនេះ ។

ស្ដេចចាតុម្ពហារាជ បានក្រាបទូលតាវត្តិន្យពិភពដល់ព្រះអង្គថា បពិត្រព្រះអង្គ តាវត្តិន្យពិភព ជាស្ថានក្រៃលែងជាងនេះ ។ លើតាវត្តិន្យពិភពនោះ មហារាជទាំង ៤ នេះ ជាអ្នករក្សាការ គឺជាអ្នកបម្រើរបស់សក្កទេវរាជនោះ ប្រថាប់ឈរត្រង់ខ្លោងទ្វារ សក្កទេវរាជទ្រង់មានឫទ្ធិច្រើន ទ្រង់មានអានុភាពច្រើន ព្រះអង្គទ្រង់មានទេវស្ថានសម្រាប់ប្រើប្រាស់ទាំងនេះ គឺវេជយ័ន្តប្រាសាទកម្ពស់ ១០០០ យោជន៍ សុធម្មាទេវសភាកម្ពស់ ៥០០ យោជន៍ វេជយ័ន្តរថកម្ពស់ ១៥០ យោជន៍ ដីរឹងរាវណាកម្ពស់ប៉ុណ្ណោះដែរ សួននន្ទរវន សួនចិត្តលតាវន សួនបារុសកវន សួនមិសកវន ប្រដាប់ដោយទិព្វព្រឹក្សាចំនួន ១ ពាន់ដើម ដើមឈើស្អាត ឈ្មោះបារិច្ឆតក គឺរលូសផ្កកម្ពស់ ១០០ យោជន៍ ខាងក្រោមដើមបារិច្ឆតកនោះ មានព្រះទីន័ងបណ្ឌិតមូលសិលាអាសនៈ មានពណ៌ដូចផ្កាសិរមាទ់ បណ្តោយ ៦០ យោជន៍ ទទឹង ៥០ យោជន៍ កម្ពស់ ១៥ យោជន៍ ដែលទន់លូតល្អន់ កាលសក្កទេវរាជទ្រង់ប្រថាប់គង់

ព្រះវរកាយលិចពាក់កណ្តាល ។ កាលទ្រង់ព្រះសណ្តាប់ពាក្យក្រាបទូលនោះ ហើយ ព្រះរាជាមានព្រះរាជបំណងនឹងយាងទៅក្នុងតាវត្តិន្យពិភពនោះ ទើប ទ្រង់បោះចក្រកែវទៅ ។ ចក្រកែវនោះប្រតិស្ថាននៅលើអាកាស ព្រមដោយ ចតុវង្គសេនា ។ បន្ទាប់មក ចក្រកែវក៏ធ្លាក់ចុះត្រង់កណ្តាលទេវលោកទាំង ២ ប្រតិស្ថាននៅត្រង់ផែនដី ព្រមដោយចតុវង្គសេនា មានបរិនាយកកែវជា ប្រធាន ព្រះរាជាបានយាងទៅកាន់តាវត្តិន្យពិភព មួយព្រះអង្គឯងប៉ុណ្ណោះ ។

សក្កទេវរាជបានដឹងថា ព្រះបាទមន្ទាតុយាងមកប៉ុណ្ណោះ ក៏ទ្រង់ស្វាគមន៍ ក្រាបទូលថា បពិត្រព្រះអង្គដ៏ចម្រើន ព្រះអង្គយាងមក នេះជារាជសម្បត្តិ របស់ព្រះអង្គឯង សូមទ្រង់គ្រប់គ្រងចុះព្រះអង្គ ទូលព្រះបង្គំសូមបែងរាជ- សម្បត្តិចេញជា ២ ចំណែក ព្រមដោយទេពអប្សរ ថ្វាយមួយចំណែក ព្រះ រាជាគ្រាន់តែទ្រង់ប្រថាប់ត្រង់តាវត្តិន្យពិភពប៉ុណ្ណោះ ភាពជាមនុស្សក៏បាត់ទៅ ភាពជាទេវតាក៏ប្រាកដឡើងជំនួស ។ ឮថា ព្រះអង្គប្រថាប់គង់លើព្រះទីន័យ បណ្តកម្ពុលសិលាអាសនៈ រួមជាមួយសក្កទេវរាជ ដោយហេតុត្រឹមតែប៉ប្រិច ព្រះនេត្រ^១ ទើបប្រាកដផ្សេងគ្នា ។ ពួកទេវតា កាលមិនសង្កេតព្រះអង្គ ក៏មិនឃើញភាពផ្សេងគ្នា រវាងស្តេចសក្កៈ និងព្រះអង្គ ។ ព្រះអង្គកាលទ្រង់ សោយទិព្វសម្បត្តិក្នុងតាវត្តិន្យពិភពនោះ ទ្រង់គ្រងរាជសម្បត្តិ រហូតសក្ក- ទេវរាជកើតឡើង ហើយចុតិទៅអស់ ៣៦ អង្គ ក៏ទ្រង់មិនឆ្កែតដោយកាមគុណ

១- សក្កទេវរាជ និងព្រះបាទមន្ទាតុ មានរូបរាងដូចគ្នា ប្លែកត្រង់តែនៃព្រះបាទមន្ទាតុចេះ ប៉ប្រិចភ្នែក ឯព្រះឥន្ទ្រមិនប៉ប្រិចភ្នែកឡើយ ។

ឡើយ កាលទ្រង់ធ្លាក់ចាកទេវលោកនោះហើយ ក៏ទ្រង់តាំងនៅត្រង់ព្រះរាជ-
 ឧទ្យានរបស់ព្រះអង្គ មានព្រះវរកាយត្រូវខ្យល់ និងកម្ដៅថ្ងៃប៉ះពាល់ សោយ
 ទិវង្គតទៅ ។ កាលចក្រកែវប្រតិស្ឋានត្រង់ដែនដី បរិនាយកកែវ ក៏ប្រថាប់
 ស្នាមព្រះបាទរបស់ព្រះបាទមន្ទាតុលើដំបូរមាស ហើយប្រគល់ថ្វាយរាជ-
 សម្បត្តិថា នេះជារាជសម្បត្តិរបស់ព្រះបាទមន្ទាតុ ។ មនុស្សដែលមកអំពីទីប
 ទាំង ៣ នោះ មិនអាចទៅវិញបាន បាននាំគ្នាចូលទៅរកបរិនាយកកែវ ហើយ
 ពោលថា បពិត្រព្រះអង្គ ពួកខ្ញុំមកដោយព្រះបរមរាជានុភាព ឥឡូវនេះ មិន
 អាចទៅវិញបាន សូមព្រះអង្គឲ្យទីលំនៅដល់ពួកខ្ញុំផងចុះ ។ បរិនាយកកែវ
 ប្រគល់ជនបទ ឲ្យដល់ជនទាំងនោះ ដើម្បីប្រយោជន៍ដល់ការនៅ ម្នាក់មួយ
 កន្លែង ។

ក្នុងចំនួនជនទាំងនោះ ទឹកដីដែលមានមនុស្សមកអំពីបុព្វវិទេហទីបនៅ
 អាស្រ័យ បានឈ្មោះថា វិទេហរដ្ឋ តាមឈ្មោះចាស់នោះឯង ។ ទឹកដីដែល
 មានមនុស្សមកអំពីអាមរគោយានទីបនៅអាស្រ័យ បានឈ្មោះថា អបរន្តជន-
 បទ ។ ទឹកដីដែលមានមនុស្សមកអំពីឧត្តរកុរុទីបនៅអាស្រ័យ បានឈ្មោះថា
 កុរុរដ្ឋ ។ តែមនុស្សទាំងឡាយហៅដោយពហុវចនៈ ដោយសំដៅដល់ស្រុក
 និងនិគមជាច្រើន ព្រោះហេតុដូចពោលមកហើយនេះ ទើបព្រះអាននុពោល
 ថា ប្រថាប់នៅត្រង់ដែនកុរុទាំងឡាយ (ដែលជាពហុវចនៈ) ដូច្នេះ ។

ការមករបស់ពាក្យថា កម្មាសធម្ម

ក្នុងបទថា កម្មាសធម្ម ក្នុងបណ្តាបទថា កម្មាសធម្ម នាម ក្បួន

និគមោ នេះ អាចារ្យពួកខ្លះ ពោលអធិប្បាយសេចក្តី ដោយផ្ទាស់ ឆ អក្ខរៈ ជា ឆ អក្ខរៈ ។ ស្ថានទីដែលឈ្មោះថា កម្មាសធម្ម ព្រោះជាទីត្រូវ ទូន្មានមនុស្សជើងពពាល ។ ព្រះបាទបោទិសាទ ជាអ្នកមានព្រះបាទពពាល ទើបហៅថា កម្មាស (ស្តេចពពាល) ។

បានឮថា ដំបៅត្រង់ព្រះបាទដែលត្រូវដង្កត់ជង្គំ ដុះឡើងស្រដៀងគ្នានឹង ដើមឈើដែលមានផ្លិត ព្រោះដូច្នោះ ទើបប្រាកដថា មានព្រះបាទពពាល ។ ក្នុងឱកាសនោះ ព្រះអង្គត្រូវទូន្មាន ហើយត្រូវហាមឃាត់ អំពីភាពជាមនុស្ស ស៊ីមនុស្ស ។ សួរថា បុគ្គលណាទូន្មាន ឆ្លើយថា ព្រះពោធិសត្វ ។

សួរថា ក្នុងជាតិកម្ចី ឆ្លើយថា ព្រះថេរៈមួយពួកអះអាងថា ក្នុងសុត- សោមជាតិក ។ តែព្រះថេរៈទាំងនេះប្រាប់ថា មកក្នុងជយទិសជាតិក ។ ពិត ហើយ ព្រះមហាសត្វ ទ្រង់បានទូន្មានព្រះបាទបោទិសាទដែលជាអ្នកមានព្រះ បាទពពាល ។ ដូចដែលលោកពោលថា

ក្នុងកាលមួយ គឺថាគតជាព្រះបរមឱរសាធិរាជ របស់ព្រះបាទជយទិស ជាព្រះរាជាធិបតីនៃបញ្ចាលរដ្ឋ បានលះបង់ជីវិតដើម្បីដោះព្រះរាជបិតាហើយ ម្យ៉ាងទៀត គឺថាគតបានឲ្យព្រះបាទបោទិសាទ ដែលជាអ្នកមានព្រះបាទ ពពាលជ្រះថ្លាហើយ ដូច្នេះ ។

តែអាចារ្យខ្លះអធិប្បាយដោយ ឆ អក្ខរៈតែម្យ៉ាង ។ ដូចបានឮមកថា អ្នកកុរុរដ្ឋ មានទំនៀមប្រចាំកុរុរដ្ឋ កាលណាកើតការស្នាមពពាលឡើង ក្នុង ទំនៀមនោះ ព្រះដូច្នោះ ទើបការពពាលនោះ ត្រូវហៅថា កម្មាសធម្ម

ព្រោះមានធម៌ គឺការពពាលកើតឡើង ។

សួរថា ហេតុអ្វី ទើបមិនពោលឈ្មោះនិគមដែលនៅអាស្រ័យគ្នាកន្លែង
នេះទុកដោយសត្វមីរិកត្តិ ក្នុងពាក្យថា កម្មាសធម្ម នោះ ។

ឆ្លើយថា ព្រោះព្រះមានព្រះភាគ មិនមានឱកាសដែលនឹងប្រថាប់ ។

បានឮថា មិនមានវិហារណាមួយ ដែលជាឱកាសឲ្យព្រះមានព្រះភាគ
គង់ក្នុងនិគមនោះឡើយ ។ តែឆ្ងាយចេញអំពីនិគមទៅ មានដងព្រៃធំ ក្នុង
ភូមិភាគមួយកន្លែងសម្បូរដោយទឹក ជាមណីយដ្ឋាន ។ ព្រះមានព្រះភាគ
ទ្រង់ប្រថាប់ត្រង់ដងព្រៃធំនោះ ទ្រង់យកនិគមនោះ ជាគោចរគ្រាម គឺស្រុក
ទទួលបិណ្ឌបាត ព្រោះដូច្នេះ គួរយល់អត្ថក្នុងរឿងនេះថា ព្រះមានព្រះភាគ
ទ្រង់គង់នៅត្រង់ស្រុកកុរុ ទ្រង់យកនិគមរបស់អ្នកដែនកុរុ ដែលឈ្មោះថា
កម្មាសធម្មជាគោចរគ្រាម ។

ពោលអំពី ឧទ្ទេសវារកថា

[១៣២] គប្បីជ្រាបវិនិច្ឆ័យក្នុងពាក្យថា ឯកាយនោ អយំ ភិក្ខុវេ
មគ្គោ ដូច្នេះ សួរថា ហេតុអ្វី ទើបព្រះមានព្រះភាគត្រាស់ព្រះសូត្រនេះក្នុង
ដែនកុរុរដ្ឋនោះ ឆ្លើយថា ព្រោះអ្នកកុរុអាចក្នុងការទទួលយកព្រះធម្មទេសនា
ដែលជ្រាលជ្រៅបាន ។

បានឮថា ភិក្ខុ ភិក្ខុនី ឧបាសក និងឧបាសិកាទាំងឡាយ អ្នកកុរុរដ្ឋ ជា
អ្នកមានរាងកាយ និងចិត្តសមគួរជានិច្ច ដោយអំណាចនៃបច្ច័យ គឺឧត្តជាទី
សប្បាយ ព្រោះរដ្ឋនោះសម្បូរដោយបច្ច័យ គឺឧត្ត ។ មនុស្សទាំងនោះ មាន

កម្លាំងបញ្ញាដែលសមគួរនៃចិត្ត និងរាងកាយអនុគ្រោះហើយ ជាអ្នកអាច
ទទួលស្តាប់ពាក្យដែលជ្រាលជ្រៅបាន ។ ព្រោះដូច្នោះ ព្រះមានព្រះភាគ
កាលទ្រង់សម្លឹងឃើញថា មនុស្សទាំងនោះអាចទទួលស្តាប់ព្រះធម្មទេសនាដ៏
ជ្រាលជ្រៅនេះបាន ទើបត្រាស់សតិប្បដ្ឋានសូត្រ ដែលមានអត្ថជ្រាលជ្រៅ
នេះ ដោយលើកព្រះកម្មដ្ឋានចុះក្នុងអរហត្ត ក្នុងឋានៈ ២១ យ៉ាង ។

ឧបមាដូចបុរសបានប្រអប់មាស ហើយដាក់ផ្កាច្រើនប្រភេទក្នុងនោះ ឬ
បានប្រអប់មាស ហើយរក្សាវត្ថុនេះទាំង ៧ ក្នុងនោះ យ៉ាងណា ព្រះមានព្រះ
ភាគដូច្នោះ កាលទ្រង់បានអ្នកដែនកុរុរដ្ឋជាបរិស័ទ ទើបទ្រង់សម្តែងព្រះ
ធម្មទេសនាដ៏ជ្រាលជ្រៅ ដោយហេតុនោះឯង ទើបក្នុងមជ្ឈិមនិកាយ មូល-
បណ្ណាសកៈនេះ ទ្រង់សម្តែងព្រះសូត្រដែលមានអត្ថជ្រាលជ្រៅទុកមួយសូត្រ
ក្នុងទីយនិកាយ ទ្រង់បានសម្តែងទុក មួយសូត្រទៀត គឺមហានិទានសូត្រ ១
មហាសតិប្បដ្ឋានសូត្រ ១ ក្នុងមជ្ឈិមនិកាយនេះ ទ្រង់សម្តែងព្រះសូត្រមួយ
ទៀត គឺសារោបមសូត្រ ១ រុក្ខបមសូត្រ ១ រដ្ឋបាលសូត្រ ១ មាគន្ធិយ-
សូត្រ ១ អានព្វាសប្បាយសូត្រ ១ ។

ម្យ៉ាងទៀត ក្នុងជនបទនោះតាមប្រក្រតីហើយ បរិស័ទទាំង ៤ នាំគ្នា
ប្រកបរឿយៗ ក្នុងសតិប្បដ្ឋានការវនា ដោយហោចសូម្បីពួកទាសកម្មករ និង
បរិវារជន ក៏និយាយគ្នាទាក់ទងនឹងសតិប្បដ្ឋាននោះ សូម្បីតែត្រង់កំពង់ទឹក
និងទីកន្លែងការអំបោះជាដើម ដែលឈ្មោះថា ការនិយាយគ្នាក្នុងរឿងឥត
ប្រយោជន៍ប្រព្រឹត្តទៅមិនមានឡើយ ។

បើស្រីណាមួយ គេសួរថា នែនាង នាងមនសិការសតិប្បដ្ឋានការវនា មួយណា ហើយឆ្លើយថា មិនបានមនសិការមួយណាឡើយ ។ មនុស្សទាំងឡាយ នឹងតិះដៀលនាងថា ជីវិតរបស់នាងឥតប្រយោជន៍ នាងនឹងមានជីវិត ដូចគ្នានឹងមនុស្សស្លាប់ហើយ ។ ទើបបានឲ្យឱ្យវាទនាងថា ឥឡូវនេះ នាងកុំ ធ្វើយ៉ាងនេះ ហើយឲ្យរៀនយកសតិប្បដ្ឋានណាមួយ ។ តែបើស្រីណាពោល ថា ខ្ញុំមនសិការសតិប្បដ្ឋានឈ្មោះនោះ ។ មនុស្សទាំងឡាយ នឹងនាំគ្នាឲ្យ សាធុការថា សាធុ សាធុ ហើយសរសើរដោយពាក្យទាំងឡាយថា ជីវិត របស់នាង ជាជីវិតដែលល្អហើយ នាងឈ្មោះថា ជាមនុស្សសម្បូរហើយ ព្រះសម្មាសម្ពុទ្ធទ្រង់កើតឡើងមក ដើម្បីប្រយោជន៍ដល់នាងជាដើម ។ ក្នុង រឿងនេះមិនចំពោះតែមនុស្សជាតិតែម្យ៉ាងប៉ុណ្ណោះទេ ដែលនាំគ្នាប្រកបមន- សិការសតិប្បដ្ឋាន សូម្បីតែពួកសត្វតិរច្ឆាន ដែលអាស្រ័យមនុស្សទាំងនោះ ក៏មនសិការសតិប្បដ្ឋានដែរ ។ ក្នុងការធ្វើមនសិការសតិប្បដ្ឋានរបស់សត្វនោះ មានរឿងដូចតទៅនេះ

សេកចម្រើនសតិប្បដ្ឋាន

បានឮមកថា អ្នករាំម្នាក់ បានចាប់កូនសេកមកបង្ហាត់ នាងអាស្រ័យ សម្នាក់ភិក្ខុនី វេលាទៅក៏ទៅ ហើយភ្លេចកូនសេក ទើបពួកសាមណេរីចាប់ មកចិញ្ចឹម ។ ឲ្យឈ្មោះសេកនោះថា ពុទ្ធភិក្ខុ ។ ថ្ងៃមួយ ព្រះថេរីឃើញ សេកនោះនៅខាងមុខ ទើបហៅថា ពុទ្ធភិក្ខុ ។ សេកឆ្លើយថា មានរឿងអ្វី អ្នកនាងម្ចាស់ ។ ព្រះថេរីសួរថា មានមនសិការការវនាអ្វីខ្លះទេ សេកឆ្លើយថា

មិនមានទេ អ្នកនាងម្ចាស់ ។

ព្រះថេរីពោលថា នែសេក ធម្មតាអ្នកនៅក្នុងសម្មាសម្ពុទ្ធជិត មិនគួរជា អ្នករស់នៅដោយបណ្តោយអត្តភាពចោលទេឡើយ គួរប្រកបមនសិការអ្វី មួយ ហើយប្រាប់ថា អ្វីដទៃឯងមិនអាចធ្វើបាន ចូរស្វាធារ គឺបរិកម្មថា អដ្ឋ អដ្ឋ ឆ្លឹង ឆ្លឹង ។ សេកតាំងនៅក្នុងឱវាទរបស់ព្រះថេរី ហើរស្វាធារ ថា អដ្ឋ អដ្ឋ ឆ្លឹង ឆ្លឹង ។ ថ្ងៃមួយ នៅពេលព្រឹក សេកទំត្រង់ចុងសសរ អាំងថ្ងៃ បក្សីមួយ បានឆាបដោយក្រចកយកទៅ ។ សេកនោះ បន្លឺសំឡេង កក្ក កក្ក ។ សាមណេរីទាំងឡាយ បានឮសំឡេង ទើបពោលថា អ្នកនាង ម្ចាស់ ពុទ្ធកិច្ច ត្រូវបក្សីឆាបទៅ នាងទៅជួយឲ្យបក្សីនោះលែង ហើយនាំ គ្នាកាន់យកដុំដីជាដើមដេញតាមទៅ ឲ្យបក្សីនោះលែងទាល់តែបាន ។ ព្រះ ថេរីសួរសេកដែលខ្លួនជួយនាំមកទំខាងមុខថា ពុទ្ធកិច្ច ពេលបក្សីឆាបយក ទៅ ឯងគិតដូចម្តេច ។

សេកឆ្លើយថា បពិត្រអ្នកនាងម្ចាស់ ខ្ញុំមិនបានគិតដទៃ ខ្ញុំគិតដល់គំនរ ឆ្លឹងប៉ុណ្ណោះ យ៉ាងនេះថា គំនរឆ្លឹងនោះឯង ឆាបយកគំនរឆ្លឹងទៅ គំនរឆ្លឹង ដែរជាសទៅ មិនថា ក្នុងទីណាឡើយ ។

ភិក្ខុនីពោលថា សាធុ សាធុ ពុទ្ធកិច្ច ការធ្វើមនសិការយ៉ាងនោះ ចាត់ជាបច្ច័យដល់ការអស់ទៅនៃភពរបស់ឯងក្នុងអនាគត ។

សូម្បីសត្វតិរច្ឆាន ក្នុងជនបទនោះ ក៏ប្រកបមនសិការក្នុងសតិប្បដ្ឋាន ដូចពោលមកហើយនេះ ព្រោះដូច្នោះ ព្រះមានព្រះភាគ កាលទ្រង់ញ៉ាំងការ

ចម្រើនក្នុងសតិប្បដ្ឋាននោះឯង ឲ្យកើតឡើងដល់បុគ្គលទាំងនោះ ទើបបាន ត្រាស់ព្រះសូត្រនេះ ។

បណ្តាបទទាំងនោះ បទថា ឯកាយនោ ប្រែថា ផ្លូវមូលតែមួយ ។
ព្រោះថា ផ្លូវមានឈ្មោះច្រើនយ៉ាង គឺ មគ្គា បន្ត បដ បដ្ឋ អព្ភាស វដ្តម អាយន ឆាវា ឧត្តរសេត្វ កុល្ល ភិសិ និង សង្គម ។

ក្នុងសតិប្បដ្ឋានសូត្រនេះ ទ្រង់ត្រាស់ផ្លូវនេះ ដោយឈ្មោះថា អាយន ព្រោះដូច្នោះ ក្នុងពាក្យថា ឯកាយនោ អយំ ភិក្ខុវេ មគ្គោ ម្នាលភិក្ខុទាំង-
ឡាយ ផ្លូវនេះជាផ្លូវមូលតែមួយ នេះគួរយល់អត្ថយ៉ាងនេះថា ម្នាលភិក្ខុទាំង-
ឡាយ ផ្លូវនេះជាផ្លូវមូលតែមួយ មិនមែនជាផ្លូវពីរឡើយ ។

ម្យ៉ាងទៀត ផ្លូវ ឈ្មោះថា ឯកាយនោ ព្រោះបុគ្គលម្នាក់ឯងប៉ុណ្ណោះគប្បី ទៅ ។ ពាក្យថា បុគ្គលម្នាក់ឯង គឺគួរលះការច្រឡំច្រឡំដោយពួកគណៈ រលាស់ខ្លួនចេញទៅកាន់ទីស្ងាត់ ដើរទៅ គឺបដិបត្តិម្នាក់ឯង ឬឈ្មោះថា អាយន ព្រោះជាហេតុដើរទៅ គឺទៅអំពីសង្សារ ដល់ព្រះនិព្វាន ។

ផ្លូវដើររបស់បុគ្គលឯក ឈ្មោះថា ឯកាយនោ ពាក្យថា ជាបុគ្គលឯក បានដល់ បុគ្គលប្រសើរបំផុត ។ បុគ្គលដែលប្រសើរបំផុតជាងសព្វសត្វ គឺ ព្រះមានព្រះភាគ ព្រោះដូច្នោះ ទើបមានអធិប្បាយថា បានដល់ ផ្លូវដើររបស់ ព្រះមានព្រះភាគ ។

សេចក្តីពិត សូម្បីអ្នកដទៃក៏ដើរទៅតាមផ្លូវនោះបាន សូម្បីយ៉ាងនោះ ផ្លូវនោះ ក៏ឈ្មោះថា ជាផ្លូវដើររបស់ព្រះមានព្រះភាគ ព្រោះព្រះអង្គទ្រង់សាង

ឡើង ។ ដូចលោកពោលទុកថា នៃព្រាហ្មណ៍ ព្រោះថា ព្រះមានព្រះភាគ
អង្គនោះ ជាអ្នកបង្កើតផ្លូវដែលមិនទាន់កើតឡើង ដូច្នេះជាដើម ។

ម្យ៉ាងទៀត ឈ្មោះថា **អយន** ព្រោះទៅ គឺដំណើរទៅ អធិប្បាយថា
ប្រព្រឹត្តទៅ ។ មានអធិប្បាយថា ទៅក្នុងទីតែមួយ គឺប្រព្រឹត្តទៅក្នុងធម្មវិន័យ
គឺសាសនានេះប៉ុណ្ណោះ មិនមែនទៅក្នុងទីដទៃ ។ ដូចដែលត្រាស់ថា ម្ចាស់
សុក្ខ អរិយមគ្គមានអង្គ ៨ មានក្នុងព្រះធម្មវិន័យនេះឯង ។ សេចក្តីពិត
អត្ថទាំង ២ នេះ ផ្សេងគ្នាត្រឹមតែទេសនាប៉ុណ្ណោះ តែក៏មានអត្ថដូចគ្នា ។

ម្យ៉ាងទៀត ឈ្មោះថា **ឯកាយន** ព្រោះទៅកាន់គោលដៅតែមួយ
អធិប្បាយថា ខាងដើម សូម្បីទៅដោយន័យនៃការវិនាដែលជាបដិបទាផ្សេង
គ្នា តែខាងក្រោយ ក៏ដល់ព្រះនិព្វានដូចគ្នានោះឯង ដូចដែលសហម្បត្តិព្រហ្ម
បានពោលថា

បុគ្គលឃើញនូវទីបំផុតនៃការអស់នៃជាតិ មានសេចក្តីអនុគ្រោះដោយ
ប្រយោជន៍ រមែងដឹងច្បាស់នូវផ្លូវមូលតែមួយ ជនទាំងឡាយបានឆ្លងហើយ
ក្នុងកាលមុនក្តី នឹងឆ្លង (ក្នុងអនាគត) ក្តី កំពុងឆ្លងក្នុងកាលឥឡូវនេះក្តី
នូវឱ្យបាន ដោយផ្លូវនេះឯង ។

តែអាចារ្យពួកខ្លះពោលថា ឈ្មោះថា **ឯកាយន** ព្រោះទៅដល់និព្វាន
តែម្តង តាមន័យនៃសេចក្តីថា មិនទៅដល់ត្រើយ (គឺព្រះនិព្វាន) ដល់ទៅ
២ ដង ពាក្យនោះ មិនត្រឹមត្រូវ ។ ព្រោះថា អត្ថយ៉ាងនេះ ព្យញ្ជនៈគួរយ៉ាង
នេះថា **សកី អយនោ** (មិនមែន **ឯកាយនោ**) ។ តែពោលប្រកបសេចក្តី

យ៉ាងនេះថា ផ្លូវនោះ មានផ្លូវទៅតែម្យ៉ាង គឺមានគតិ បានដល់ មានការ
ប្រព្រឹត្តទៅតែម្យ៉ាង ដូច្នេះ ព្យញ្ជនៈក៏ប្រើបាន ។ តែអត្ថមិនមែនបានទាំង ២
យ៉ាង ។

សួរថា ព្រោះហេតុអ្វី ឆ្លើយថា ព្រោះក្នុងទីនេះ ទ្រង់បំណងយកមគ្គ
ដែលជាបុព្វភាគ អធិប្បាយថា ក្នុងទីនេះ ព្រះអង្គទ្រង់បំណងយកមគ្គ ជាទី
តាំងសតិ គឺសតិប្បដ្ឋានដែលជាចំណែកខាងដើម ប្រព្រឹត្តទៅក្នុងអារម្មណ៍
ទាំង ៤ មានកាយជាដើម មិនមែនមគ្គដែលជាលោកុត្តរ ។ ហើយមគ្គជា
ចំណែកខាងដើមនោះ ក៏ទៅបានមិនមែនម្តងផង មានការទៅមិនមែនតែម្យ៉ាង
ផង ។ ម្យ៉ាងទៀត កាលអំពីមុន ក្នុងបទនេះ ព្រះមហាថេរៈទាំងឡាយ មាន
ការសន្ទនាគ្នាមកហើយដូចគ្នា ។ គឺព្រះតិបិដកចូឡនាគត្ថេរ បានពោលថា
ជាផ្លូវសតិប្បដ្ឋានដែលជាបុព្វភាគ ។ តែអាចារ្យរបស់លោក គឺព្រះតិបិដក-
ចូឡសុមនត្ថេរបានពោលថា ជាផ្លូវលាយឡំគ្នាទៅ (ទាំងជាលោកិយ និង
លោកុត្តរ) ។ ព្រះតិបិដកចូឡនាគត្ថេរពោលថា ជាផ្លូវខាងដើម ណាលោក
ម្ចាស់ ។ ព្រះតិបិដកចូឡសុមនត្ថេរជំទាស់ថា ជាផ្លូវលាយឡំគ្នាទៅ ណា
លោកម្ចាស់ ។

កាលអាចារ្យពោលត្រួតហើយ ត្រួតទៀត សិស្សក៏នៅស្ងៀម មិន
ជំទាស់ ។ ទាំង ២ អង្គក្រោកឡើងដោយមិនវិនិច្ឆ័យវែកញែកបញ្ហាឡើយ ។
ក្រោយមក ព្រះថេរៈដែលជាអាចារ្យទៅកាន់បន្ទប់ដូតទឹក គិតថា អញពោល
ថា ជាផ្លូវលាយឡំគ្នាទៅ តែលោកម្ចាស់ចូឡនាគត្ថេរអះអាងថា ជាផ្លូវខាងដើម

ក្នុងបញ្ហានេះ នឹងមានវិនិច្ឆ័យដូចម្តេចហ្ន៎ ទើបស្វាធារ្យាយព្រះសូត្រតាំងពីដើម ទៅ កំណត់សេចក្តីត្រង់នេះថា យោ ហិ កោចិ ភិក្ខុវេ ឥមេ ចត្តារោ សតិប្បដ្ឋានេ ឯវំ ភាវេយ្យ សត្ត វស្សានិ ប្រែថា ម្នាលភិក្ខុទាំងឡាយ បុគ្គលណាម្នាក់ ចម្រើនសតិប្បដ្ឋានទាំង ៤ នេះ យ៉ាងនេះអស់ ៧ ឆ្នាំដូច្នេះ លោកក៏ដឹងថា ធម្មតាលោកុត្តរមគ្គ កាលកើតឡើងហើយ នឹងឈប់តាំងនៅ អស់ ៧ ឆ្នាំមិនមាន មគ្គដែលលាយឡំគ្នាទៅ ដែលអញពោលហើយនោះ មិនមាន ឯមគ្គដែលជាបុព្វកាគ ដែលលោកម្ចាស់ចូឡនាគសម្តែងហើយ ទើបត្រឹមត្រូវ ហើយបានទៅកាន់ទិសម្រាប់ប្រកាស ក្នុងថ្ងៃធម្មស្សវនៈ ៨ កើត ៨ រោច ។

បានឮថា ព្រះថេរៈក្នុងកាលមុន ចូលចិត្តស្តាប់ធម៌ ។ លុះបានឮសំឡេង ប៉ុណ្ណោះ ក៏គិតថា អញនឹងស្តាប់មុន អញនឹងស្តាប់មុន ហើយអង្គុយចុះ ស្តាប់ព្រមគ្នានោះឯង ។ ថ្ងៃនោះក៏ជាវារៈរបស់ចូឡនាគត្តេរ ។ កាលលោក អង្គុយលើធម្មាសនៈ ចាប់ផ្តើមហើយ ពោលអារម្ភបទ គឺបុព្វកថា ព្រះថេរៈ ដែលឈរនៅក្រោយអាសនៈ មានការគិតថា អញនឹងអង្គុយក្នុងទីកំបាំង មិន ពោលអ្វីឡើយ ។ ព្រោះថា ព្រះថេរៈក្នុងកាលមុនជាអ្នកស្តាប់ និងមិនលើក ការពេញចិត្តរបស់ខ្លួនឡើងជាដំតែម្យ៉ាងទេ ដូចបុគ្គលចង់បាច់អំពៅទុកដូច្នោះ កាន់យកហេតុផលតែម្យ៉ាង ។ រលាស់ចោលវត្ថុដែលមិនមានហេតុផល ។ ព្រោះដូច្នោះ ទើបព្រះថេរៈពោលថា លោកម្ចាស់ចូឡនាគ ។

ព្រះចូឡនាគសង្ស័យថា ស្តាប់ទៅដូចជាសំឡេងរបស់លោកអាចារ្យ

បានឈប់សម្ដែងធម៌ ហើយឆ្លើយថា មានការអ្វី លោកម្ចាស់ ព្រះថេរៈ
 ពោលថា លោកម្ចាស់ ចូឡនាគ មគ្គលាយឡំគ្នា ដែលខ្ញុំពោលនោះ មិន
 មាន តែមគ្គ គឺសតិប្បដ្ឋានដែលជាបុព្វភាគ ដែលលោកម្ចាស់ពោលនោះ
 មាន ។ ព្រះថេរៈចូឡនាគគិតថា អាចារ្យរបស់អញរៀនបរិយត្តិ រហូតដល់
 ចាំព្រះត្រៃបិដក បានជាសុតពុទ្ធ បញ្ញានេះ គង់ល្អកករសម្រាប់ភិក្ខុដែល
 មានសភាពបែបនេះ ភិក្ខុដែលជាអ្នកស្រករក្រោយ ក្នុងអនាគត នឹងពិភាល់
 ក្នុងបញ្ញានេះពិតប្រាកដ អញនឹងយកព្រះសូត្រមកស្រាយបញ្ញានេះ មិនឲ្យ
 ជាប់ជំពាក់បាន ។

ក្នុងគម្ពីរបដិសម្ពិទ្ធាមគ្គ បុព្វភាគសតិប្បដ្ឋានមគ្គ លោកហៅថា ឯកា-
 យនមគ្គ ។ ព្រះថេរៈបាននាំយកព្រះសូត្រមកតាំងទុកថា

ផ្លូវមានអង្គ ៨ ប្រសើរជាងផ្លូវទាំងឡាយ បទ ៤ គឺអរិយសច្ច
 ប្រសើរជាងសច្ចៈទាំងឡាយ វិរាគធម៌ ប្រសើរជាងធម៌ទាំងឡាយ មួយ
 ទៀត ព្រះតថាគត មានចក្ខុប្រសើរជាងសត្វទ្វេបាទទាំងឡាយ ផ្លូវនេះឯង
 ប្រព្រឹត្តទៅដើម្បីសេចក្ដីបរិសុទ្ធនៃទស្សនៈ ផ្លូវដទៃមិនមានទេ ព្រោះហេតុ
 នោះ អ្នកទាំងឡាយ ចូរដើរទៅកាន់ផ្លូវនោះ ផ្លូវនេះជាផ្លូវញ៉ាំងមារឲ្យវង្វេង
 អ្នកទាំងឡាយ ដើរទៅកាន់ផ្លូវនេះហើយ អាចនឹងធ្វើឲ្យផុតទុក្ខបាន ។

ផ្លូវ ឈ្មោះថា មគ្គ ព្រោះអត្ថប្រយោជន៍ ព្រោះអត្ថថា ជាហេតុឲ្យដល់
 ព្រះនិព្វាន និងព្រោះអត្ថថា អ្នកត្រូវការព្រះនិព្វានដែលត្រូវដើរទៅ ។

បទថា សត្តានំ វិសុទ្ធិយា ប្រែថា ដើម្បីប្រយោជន៍ដល់សេចក្ដីបរិសុទ្ធ

នៃសត្វទាំងឡាយ ដែលមានចិត្តសៅហ្មងហើយ ព្រោះមន្ទិលទាំងឡាយ មានរាគៈជាដើម និងព្រោះឧបក្កិលេសទាំងឡាយ មានអភិជ្ឈាវិសមលោកៈ ជាដើម ។

ពិតហើយ សត្វទាំងនេះ គឺព្រះសម្មាសម្ពុទ្ធជាច្រើនអង្គ តាំងអំពីព្រះពុទ្ធ ព្រះនាមថា តណ្ហង្គរ មេធាង្គរ សរណង្គរ ទីបង្គរ ដែលទ្រង់បានឧប្បត្តិហើយ ក្នុងកប្បជាមួយគ្នានោះឯង មុនអំពីកប្បនេះទៅ ៤ អសង្ខេប្ប និងមួយសែន កប្ប រហូតដល់ព្រះសក្យមុនីជាបំផុតក្តី ព្រះបច្ចេកពុទ្ធច្រើនរយព្រះអង្គក្តី ព្រះអរិយសាវ័ក ហួសនឹងគណនារាប់ក្តី ទ្រង់បានបណ្តែត និងបន្សាត់មន្ទិល របស់ចិត្តទាំងអស់ហើយ ទ្រង់សម្រេច និងត្រាស់ដឹងសេចក្តីបរិសុទ្ធដ៏កំពូល ក៏ដោយផ្លូវនេះ ។ តែដោយអំណាចនៃមន្ទិលរបស់រូប មិនមានការបញ្ចាត់ការ សៅហ្មង និងការផ្សព្វផ្សាយឡើយ ។ ពិតហើយ ព្រះមហាឥសី គឺព្រះពុទ្ធ មិន បានត្រាស់ថា មាណព គឺមនុស្សទាំងឡាយសៅហ្មង ព្រោះរូបសៅហ្មង បរិសុទ្ធ ព្រោះរូបបរិសុទ្ធ តែព្រះមហាឥសី បានត្រាស់យ៉ាងនេះថា មាណព ទាំងឡាយសៅហ្មង ព្រោះចិត្តសៅហ្មង បរិសុទ្ធ ព្រោះចិត្តបរិសុទ្ធ ។

ដូចទ្រង់បានត្រាស់ថា ម្នាលភិក្ខុទាំងឡាយ ពួកសត្វដែលមានធម៌ ជា គ្រឿងសៅហ្មងនៃចិត្ត រមែងជ្រោកជ្រាក ពួកសត្វដែលមានធម៌ ជាគ្រឿង ផ្សព្វផ្សាយនៃចិត្ត រមែងបរិសុទ្ធ ។ ហើយការផ្សព្វផ្សាយរបស់ចិត្តនោះមាន ព្រោះផ្លូវ គឺសតិប្បដ្ឋាននេះ ព្រោះហេតុនោះ ទើបទ្រង់ត្រាស់ថា ដើម្បីសេចក្តីបរិសុទ្ធ នៃសត្វទាំងឡាយ ។

បទថា សោកបរិទេវានំ សមតិក្កមាយ ប្រែថា ដើម្បីរម្ងាប់នូវសោក
និងបរិទេវៈទាំងឡាយ សេចក្តីថា ដើម្បីរម្ងាប់ អធិប្បាយថា ដើម្បីលះសេចក្តី
សោក និងការខ្សឹកខ្សួលទាំងឡាយ ។

ព្រោះថា មគ្គនេះ បុគ្គលអប់រំហើយ ប្រព្រឹត្តទៅដើម្បីរម្ងាប់នូវសេចក្តី
សោករបស់បុគ្គលទាំងឡាយបាន ដូចសន្តតិមហាមាត្យជាដើម និងរម្ងាប់ការ
ខ្សឹកខ្សួលរបស់បុគ្គលទាំងឡាយបាន ដូចបដាចារថេរីជាដើម ព្រោះហេតុ
នោះ ទើបព្រះមានព្រះភាគត្រាស់ថា សោកបរិទេវានំ សមតិក្កមាយ
ដើម្បីឈានកន្លងនូវសោក និងបរិទេវៈទាំងឡាយ ។

សេចក្តីពិត សន្តតិមហាមាត្យ បានស្តាប់ព្រះគាថាបទនេះថា

កិលេសជាតណា (ដែលកើត) ក្នុងកាលមុន អ្នកចូរញ៉ាំងកិលេស-
ជាតនោះ ឲ្យរឹងស្អួត កិលេសជាតជាគ្រឿងកង្វល់ កុំមានដល់អ្នកក្នុងកាល
ជាខាងក្រោយឡើយ បើអ្នកមិនកាន់យកក្នុងខន្ធជាកណ្តាលទេ អ្នកនឹងជា
បុគ្គលស្ងប់ ត្រាច់ទៅ ដូច្នេះ ។

ហើយបានសម្រេចអរហត្ត ព្រមដោយបដិសម្មិទាទាំងឡាយ ។

ព្រះនាងបដាចារថេរីបានស្តាប់ព្រះគាថានេះថា កាលបុគ្គលត្រូវមច្ចុគ្រប
សង្កត់ហើយ ក្នុងទាំងឡាយ មិនមានដើម្បីជាទីពឹង បិតាក៏មិនមាន ទាំង
ផៅពង្សក៏មិនមានដើម្បីជាទីពឹងឡើយ សេចក្តីទីពឹងក្នុងញាតិទាំងឡាយក៏មិន
មាន ដូច្នេះ ។

ហើយបានតាំងនៅក្នុងសោតាបត្តិផលពិតនោះឯង ។ តែដែលបានឈ្មោះ

ថា ការវិនាហើយ នឹងមិនទាក់ទងជាមួយធម៌ណាក្នុងកាយ វេទនា ចិត្ត ធម៌ កើតមិនមាន ព្រោះដូច្នោះ លោកទាំង ២ នោះ ក៏ត្រូវជ្រាបដោយការឈាន កន្លងនូវសោកបរិទេវៈទៅបាន ព្រោះផ្លូវនេះដូចគ្នា ។

បទថា ទុក្ខទោមនស្សានំ អត្ថន្តមាយ ប្រែថា ដើម្បីរម្ងាប់បង់នូវទុក្ខ ទោមនស្សទាំងឡាយ ដោយអត្ថថា ដើម្បីរម្ងាប់ អធិប្បាយថា ដើម្បីរំលត់ ទុក្ខទាំង ២ យ៉ាងនេះ គឺទុក្ខតាមកាយ ១ ទោមនស្សផ្លូវចិត្ត ១ ។ ព្រោះថា មគ្គនេះ បុគ្គលអប់រំហើយ នឹងប្រព្រឹត្តទៅដើម្បីរំលត់ទុក្ខនៃបុគ្គលទាំងឡាយ ដូចទុក្ខរបស់ព្រះតិស្សត្ថេរជាដើម និងដើម្បីរំលត់ទោមនស្សនៃបុគ្គលទាំងឡាយ ដូចជាទោមនស្សរបស់ព្រះតន្ត្រជាដើម ។ ក្នុងរឿងនេះ មានការ សម្តែងអត្ថ ដូច្នេះ

រឿង ព្រះតិស្សត្ថេរ

បានឮមកថា ក្នុងនគរសាវត្ថី បុត្ររបស់កុដ្តម្ពិកៈ ឈ្មោះតិស្សៈ លះបង់ នូវប្រាក់ ៤០ កោដិចេញបួស ហើយនៅក្នុងព្រៃ ជាអ្នកមិនមានផ្ទះ ។ ភរិយារបស់ប្អូនប្រុសរបស់លោក បញ្ជូនចោរ ៥០០ នាក់ទៅ ដោយប្រាប់ ថា ពួកអ្នកចូរផ្តាច់ជីវិតភិក្ខុបនោះ ពួកចោរនាំគ្នាទៅអង្គុយព័ទ្ធព្រះថេរៈ ។

ព្រះថេរៈពោលថា ឧបាសក នាំគ្នាមកធ្វើអ្វី ចោរឆ្លើយថា ខ្ញុំនឹងផ្តាច់ ជីវិតលោកម្ចាស់ ព្រះថេរៈពោលថា នៃឧបាសក អ្នកទាំងឡាយចូរយកអាត្មា ជារបស់ធានាហើយ ឲ្យជីវិតអាត្មាត្រឹមតែមួយយប់ចុះ ។

ចោរសួរថា បពិត្រសមណៈ បុគ្គលណានឹងជាអ្នកធានាឲ្យលោកម្ចាស់

នៅក្នុងទីនេះ ។

ព្រះថេរៈលើកដុំថ្មមួយដុំធំ មកវាយឆ្អឹងស្ទឹងទាំង ២ ឲ្យបាក់ ហើយ
ប្រាប់ថា នៃឧបាសក អ្នកធានានេះ សមគួរប្រទេ ។

ពួកចោរនាំគ្នាចៀសចេញទៅ បង្គាត់ភ្លើងដេក ត្រង់ដើមផ្លូវចង្រ្កមរបស់
លោក ។ កាលព្រះថេរៈសង្កត់នូវទុក្ខវេទនា ហើយពិចារណាសីល ព្រោះ
អាស្រ័យសីលបរិសុទ្ធ ទើបបីតិបាមោជ្ជកើតឡើង ។ បន្ទាប់អំពីនោះ លោក
ក៏ចម្រើនវិបស្សនា បំពេញសមណធម៌អស់រាត្រីទាំង ៣ យាម វេលាព្រឹក
ឡើង ក៏បានសម្រេចអរហត្ត ហើយបន្លឺឧទាននេះថា

ខ្ញុំវាយជើងទាំង ២ ដើម្បីជាអ្នកធានាដល់អ្នកទាំងឡាយ ខ្ញុំខ្លើមឆ្អើម
ការស្លាប់ទាំងដែលនៅមានរាគៈ កាលគិតយ៉ាងនេះហើយ ខ្ញុំក៏ឃើញច្បាស់
តាមសេចក្តីពិត កាលដល់ថ្ងៃរះឡើង ទើបបានសម្រេចអរហត្ត ។

រឿង ភិក្ខុ ៣០ អង្គ

ភិក្ខុ ៣០ រូបដទៃទៀត រៀនយកកម្មដ្ឋានក្នុងសម្ភាកររបស់ព្រះមានព្រះ
ភាគ ហើយចាំវិស្សត្រង់អរញ្ញវិហារ ដាក់កតិកាគ្នាថា លោកម្ចាស់ទាំងឡាយ
យើងទាំងឡាយត្រូវបំពេញសមណធម៌អស់រាត្រីទាំង ៣ យាម មិនគួរទៅ
មករកគ្នា ដូច្នេះហើយ ទើបនាំគ្នានៅក្នុងទីនោះ ។ កាលលោកទាំងនោះ
បំពេញសមណធម៌ហើយ វេលាជិតភ្លឺ ក៏ងោកងក់ ខ្លាចមួយមកពាំយកភិក្ខុ
មួយរូបទៅ មិនមាននរណាស្រែកឡើយថា ខ្លាខំខ្ញុំ ដូច្នេះឡើយ កាលភិក្ខុ
ត្រូវខ្លាពាំទៅស៊ីអស់ ១៥ រូបយ៉ាងនេះ ក្នុងថ្ងៃឧបោសថ ទើបសួរគ្នាថា ភិក្ខុ

ក្រៅអំពីនេះទៅណាអស់ហ្ន៎ លុះដឹងរឿងហើយក៏ពោលកតិកាគ្នាជាថ្មីថា ពីថ្ងៃ
នេះទៅ អ្នកណាត្រូវខ្លាចបាប គួរប្រាប់គ្នាថា ខ្លាចបាបខ្ញុំហើយ ដូច្នេះហើយ ក៏
នៅតទៅទៀត ក្រោយមក ខ្លាចបានបាបភិក្ខុកំលោះមួយរូប ដូចកាលមុន
នោះឯង ។ លោកបានប្រាប់ថា លោកម្ចាស់ ខ្លាច ។ ភិក្ខុទាំងឡាយនាំគ្នាកាន់
ឈើច្រត់ និងគប់ភ្លើង ដេញតាមទៅ ដោយតាំងចិត្តថា នឹងឲ្យខ្លាចលែង ។
ខ្លាចបានឡើងទៅត្រង់ញែកភ្នំដែលដាច់ ដែលភិក្ខុឡើងទៅមិនបាន ក៏បាបផ្ដើម
ស៊ីភិក្ខុនោះ តាំងអំពីម្រាមជើងឡើងទៅ ។ ភិក្ខុក្រៅអំពីនោះបាននាំគ្នាពោល
ថា នែលោកជាសប្បុរស ឥឡូវនេះ ពួកខ្ញុំជួយអ្វីលោកម្ចាស់មិនបានទេ
ធម្មតាគុណវិសេសរបស់ភិក្ខុទាំងឡាយ នឹងប្រាកដឲ្យឃើញក្នុងស្ថានការណ៍
ដូច្នេះឯង ។ លោកដេកនៅជិតមាត់ខ្លាចនោះឯង គ្របសង្កត់ទុក្ខវេទនានោះ
ចម្រើនវិបស្សនា ក្នុងវេលាខ្លាចស៊ីដល់កជើង ក៏បានជាព្រះសោតា វេលា
ស៊ីដល់ជង្គង់ ក៏បានជាព្រះសកទាគាមី វេលាស៊ីដល់ពោះ ក៏បានជាព្រះ
អនាគាមី ខណៈស៊ីមិនទាន់ដល់បេះដូងនោះឯង ក៏សម្រេចព្រះអរហត្ត ព្រម
ដោយបដិសម្ភិទា បានបន្លឺឧទាននេះថា

ខ្ញុំមានសីល បរិបូណ៌ដោយវគ្គ មានសមាធិ មានបញ្ញា ភ្លេចខ្លួនមួយ
សន្ទុះ មិនបានប្រយ័ត្ន ខ្លាចបាបខ្ញុំទុកក្នុងក្រញាំក្រចក នាំចូលមកត្រង់ភ្នំ
ដើម្បីស៊ីខ្ញុំពិត កាយរបស់ខ្ញុំដែលមិនមានចិត្ត ជាអាហារខ្លា កាលខ្ញុំត្រឡប់
បានកម្មជ្ជាន មរណស្សតិនឹងចម្រើន ។

រឿង ទីបមលូត្រូវ

ភិក្ខុមួយរូបទៀត ឈ្មោះថា ទីបមលូត្រូវ កាលនៅជាគ្រហស្ថ កាន់យក សំពត់ត្រង់គំនរសំរាម ៣ គំនរមកកាន់តម្កល់ក្នុងទីប គាល់ព្រះរាជា ហើយ បានទទួលព្រះរាជានុគ្រោះ ។ ថ្ងៃមួយ ដើរទៅតាមទ្វារសាលាកិលញ្ញកាសនៈ បានស្តាប់ **នតុម្ហាកវត្ថុ** ថា ម្ចាស់ភិក្ខុទាំងឡាយ រូបមិនមែនរបស់អ្នកទាំងឡាយទេ អ្នកទាំងឡាយ ចូរលះបង់រូបនោះចេញ រូបនោះ បើអ្នកទាំងឡាយលះបង់ហើយ នឹងប្រព្រឹត្តទៅ ដើម្បីប្រយោជន៍ ដើម្បីសេចក្តីសុខ ។ ហើយគិតថា រូបមិនមែនរបស់ខ្លួនឡើយ វេទនាក៏មិនមែនរបស់ខ្លួន ។ បុរសនោះធ្វើ **នតុម្ហាកវត្ថុ** នោះឲ្យដូចជាកដី ចេញទៅកាន់មហាវិហារ សូមបព្វជ្ជា បព្វជ្ជាឧបសម្បទា ទទួលមាតិកាទាំង ២ បានស្ងាត់ហើយ នាំភិក្ខុ ៣០ រូប ទៅកាន់ទួលឈ្មោះថា **គរវាលិយ** បំពេញសមណធម៌ ។ កាលដើរហើម ក៏ដើរចង្រ្កមដោយក្បាលជង្គង់ ។ ក្នុងយប់នោះ ព្រានម្រឹគម្នាក់ស្មានថា លោកជាម្រឹគ ទើបពួយលោកដោយលំពែងឆ្លុះទៅ លោកឲ្យបុរសនោះយកលំពែងចេញ ហើយយកម្សៅស្នៅញុកមុខរបួសឲ្យពេញ ព្យួរខ្លួនអង្គុយលើដុំថ្ម កាន់យកឱកាស ចម្រើនវិបស្សនា សម្រេចអរហត្ត ព្រមដោយបដិសម្មិទា ព្យាករដល់ភិក្ខុដែលមកព្រោះសំឡេងក្អករបស់លោក ហើយបានបន្តិឧទាននេះថា

ព្រះពុទ្ធ ជាបុគ្គលប្រសើរបំផុត ត្រាស់ទុកថា ម្ចាស់ភិក្ខុទាំងឡាយ រូបនេះ មិនមែនរបស់ពួកអ្នកទេ អ្នកទាំងឡាយ ចូរលះបង់វាចេញ សង្ខារទាំងឡាយមិនទៀងហ្ន៎ មានការកើតឡើង និងវិនាសទៅជាធម្មតា កាលកើតឡើង

ហើយ ក៏រលត់ទៅ ការរម្ងាប់នៃសង្ខារទាំងនោះ ជាសុខ ។

គ្រានោះ ភិក្ខុទាំងឡាយ បានពោលនឹងលោកថា លោកម្ចាស់ដ៏ចម្រើន បើព្រះសម្មាសម្ពុទ្ធ ទ្រង់មិនប្រឈួនហើយសោត ព្រះអង្គនឹងត្រូវលាព្រះហស្ត ឆ្លងសមុទ្រ មកស្ថាបសីសៈរបស់លោកដោយពិត ។

ដោយហេតុមានប្រមាណប៉ុណ្ណោះ ផ្លូវនេះ រមែងប្រព្រឹត្តទៅដើម្បីរំលត់ ទុក្ខរបស់សត្វទាំងឡាយ ដូចរបស់ព្រះតិស្សត្ថេរជាដើម ។

រឿង ព្រះឥន្ទ្របុត្រ

សក្កទេវរាជ កាលទ្រង់ឃើញបុព្វនិមិត្ត ៥ យ៉ាងរបស់ព្រះអង្គហើយ ទ្រង់ត្រូវមរណភ័យគំរាម កើតស្អប់ព្រះទ័យ ទើបចូលទៅគាល់ព្រះមានព្រះ ភាគ ទ្រង់សួរបញ្ជាក្នុងអវសាននៃការវិសជ្ជនាបញ្ញា ទ្រង់ក៏បានសម្រេច សោតាបត្តិផល ព្រមដោយទេវតា ៨ ម៉ឺនអង្គ ទ្រង់ចុតិហើយ បានឧប្បត្តិក ឡើងជាថ្មី ជាប្រក្រតីដូចដើមទៀត ។

រឿង សុព្រហ្មទេវបុត្រ

សូម្បីសុព្រហ្មទេវបុត្រ មានទេពអប្សរមួយពាន់ជាបរិវារ សោយស្នាម សម្បត្តិ បណ្តាទេពអប្សរស្នាមមួយពាន់នោះ ទេពអប្សរ ៥០០ នាក់កំពុង បេះផ្កាអំពីដើមស្ពឺងៗ ក៏ចុតិ ហើយកើតក្នុងនរក ។ ទេវបុត្រពិចារណាថា ស្រីទេពអប្សរទាំងនេះ ហេតុអ្វី ទើបយឺតយូរ ក៏បានឃើញថា នាងទាំងនោះ កើតក្នុងនរកហើយ ទ្រង់រំពឹងមើលថា អាយុរបស់អញ នៅសល់ប៉ុនណាហ្ន៎ លុះទ្រង់ជ្រាបព្រះជន្មាយុរបស់ព្រះអង្គ នឹងអស់ទៅដូចគ្នា ទ្រង់ឃើញថា ទ្រង់

កើតក្នុងនរកនោះឯង ទើបស្ម័គ្រព្រះទ័យ ទ្រង់ទោមនស្សពន់ប្រមាណ ទ្រង់
ត្រិះរិះថា ព្រះសាស្តា នឹងកម្ចាត់ទោមនស្សរបស់អាត្មាអញនេះបាន អ្នកដទៃ
កម្ចាត់មិនបានឡើយ ហើយទ្រង់បាននាំទេពអប្បរ ៥០០ ដែលនៅសេស
សល់ទៅគាល់ព្រះមានព្រះភាគ ហើយទូលសួរបញ្ជាថា

កាលបើកិច្ច គឺសេចក្តីទុក្ខទាំងឡាយ មិនទាន់កើតឡើងក្តី ឬកើតឡើង
ហើយក្តី ចិត្ត (របស់ខ្ញុំព្រះអង្គ) នេះ តក់ស្លុតជានិច្ច ចិត្ត (របស់ខ្ញុំព្រះ
អង្គ) នេះ រន្ធត់ជានិច្ច បើចិត្តដែលមិនតក់ស្លុតមាន ខ្ញុំព្រះអង្គសូមសួរឲ្យ
ព្រះអង្គប្រាប់នូវចិត្តនោះ ដល់ខ្ញុំព្រះអង្គ ។

លំដាប់នោះ ព្រះមានព្រះភាគ ទ្រង់បានត្រាស់នឹងទេវបុត្រនោះថា

តថាគត មិនឃើញសួស្តីរបស់ពួកសត្វ ក្រៅអំពីពោជ្ឈង្គ និងតបោ-
គុណទេ ក្រៅអំពីការសង្រួមនូវឥន្ទ្រិយទេ ក្រៅអំពីការលះបង់នូវកិលេស
ទាំងអស់ទេ ។

ក្នុងវេលាចប់ព្រះធម្មទេសនា ទេវបុត្រតាំងនៅក្នុងសោតាបត្តិផល ព្រម
ដោយទេពអប្បរ ៥០០ ទ្រង់ធ្វើទិព្វសម្បត្តិនោះឲ្យមានស្ថេរភាព ហើយបាន
យាងទៅកាន់ទេវលោកវិញ ។

ផ្លូវនេះ បុគ្គលចម្រើនហើយ គប្បីយល់ថា ប្រព្រឹត្តទៅដើម្បីរំលត់
ទោមនស្សនៃសត្វទាំងឡាយ ដូចទោមនស្សរបស់សក្កទេវរាជជាដើម ដែល
ពណ៌នាមកនេះ ។

អរិយមគ្គមានអង្គ ៨ នោះ លោកហៅថា ញាយ ក្នុងពាក្យថា

ញាយស្ស អធិគមាយ ប្រែថា ដើម្បីសម្រេច អធិប្បាយថា ដើម្បីដល់ អរិយមគ្គ ។ ព្រោះថា មគ្គសតិប្បដ្ឋានដែលជាលោកិយក្នុងចំណែកខាងដើម នេះ ដែលបុគ្គលចម្រើនហើយ រមែងប្រព្រឹត្តទៅដើម្បីសម្រេចលោកុត្តរមគ្គ ដោយហេតុនោះ ទើបព្រះមានព្រះភាគត្រាស់ថា ញាយស្ស អធិគមាយ ។

បទថា និព្វានស្ស សន្និកិរិយាយ ប្រែថា ដើម្បីធ្វើឲ្យជាក់ច្បាស់នូវ ព្រះនិព្វាន សេចក្តីថា ដើម្បីធ្វើឲ្យជាក់ច្បាស់ លោកអធិប្បាយថា ដើម្បី ប្រចក្សដោយខ្លួនឯងនូវអមតធម៌ ដែលបានឈ្មោះថា ព្រះនិព្វាន ព្រោះវៀរ ចាកតណ្ហាដែលជាគ្រឿងរូបវិត ព្រោះថា មគ្គនេះ ដែលបុគ្គលអប់រំហើយ ឲ្យសម្រេចការធ្វើ ឲ្យជាក់ច្បាស់នូវព្រះនិព្វានតាមលំដាប់ ដោយហេតុនោះ ទើបព្រះមានព្រះភាគត្រាស់ថា និព្វានស្ស សន្និកិរិយាយ ។

បណ្តាពាក្យទាំងនោះ កាលព្រះអង្គត្រាស់ថា ដើម្បីសេចក្តីបរិសុទ្ធនៃ សត្វទាំងឡាយ ពាក្យថា ឈានកន្លងបង្អស់នូវសោកជាដើម ក៏ឈ្មោះថា សម្រេចអត្ថទៅផងក៏ពិត តែមិនទាន់ប្រាកដដល់អ្នកដទៃក្រៅអំពីអ្នកឈ្លាស ក្នុងយុត្តិរបស់សាសនា ។ ព្រះមានព្រះភាគ ទ្រង់មិនបានធ្វើឲ្យបុគ្គលជាអ្នក ឈ្លាសក្នុងយុត្តិរបស់សាសនាមុនហើយ ទើបទ្រង់សម្តែងធម៌ខាងក្រោយ ។ តែទ្រង់ឲ្យយល់ក្នុងផល ដែលត្រូវការនោះៗ ដោយសូត្រនោះៗ ប៉ុណ្ណោះ ព្រោះដូច្នោះ ក្នុងសតិប្បដ្ឋានសូត្រនេះ ទ្រង់សម្តែងផលដែលត្រូវការនូវ ឯកាយនមគ្គ ឲ្យសម្រេចបានឲ្យប្រាកដ ទើបបានត្រាស់ថា សោកបរិទេវានំ សមតិក្កមាយ ដើម្បីឈានកន្លងសោក និងបរិទេវៈទាំងឡាយ ដូច្នេះជាដើម ។

ម្យ៉ាងទៀត ព្រោះការបរិសុទ្ធនៃសត្វទាំងឡាយ នឹងប្រព្រឹត្តទៅព្រម ក៏
 ដោយឯកាយនមគ្គ ការបរិសុទ្ធមាន ព្រោះឈានកន្លងសោកបរិទេវៈ ការ
 ឈានកន្លងសោកបរិទេវៈមាន ព្រោះទុក្ខទោមនស្សរលត់ទៅ ការរលត់ទុក្ខ-
 ទោមនស្សមាន ព្រោះបានសម្រេចញាយធម៌ ការសម្រេចញាយធម៌មាន
 ព្រោះការធ្វើឲ្យជាក់ច្បាស់នូវព្រះនិព្វាន ដូច្នេះ កាលទ្រង់សម្តែងលំដាប់នេះ
 ហើយ ទើបពោលថា **សត្តានំ វិសុទ្ធិយា** ដើម្បីសេចក្តីបរិសុទ្ធនៃសត្វទាំង-
 ឡាយ ហើយបានត្រាស់ពាក្យជាដើមនេះថា **សោកបរិទេវានំ សមតិ-**
ក្កមាយ ដើម្បីរម្ងាប់សោកបរិទេវៈ ។

ម្យ៉ាងទៀត បទថា **សត្តានំ វិសុទ្ធិយា** ជាដើមនេះ ជាពាក្យពោល
 សរសើរឯកាយនមគ្គ ដូចដែលព្រះមានព្រះភាគត្រាស់សរសើរទេសនា ៦
 ពួក មួយពួក ៦ ប្រការ ដោយបទ ៨ ថា ម្នាលភិក្ខុទាំងឡាយ តថាគត
 នឹងសម្តែងធម៌ មានលម្អបទដើម មានលម្អបទកណ្តាល មានលម្អបទចុង
 ប្រកាសព្រហ្មចរិយធម៌ ព្រមទាំងអត្ត ទាំងព្យញ្ជនៈ ដ៏បរិសុទ្ធ បរិបូណ៌ទាំង
 អស់ ចំពោះអ្នកទាំងឡាយ ចូរអ្នកទាំងឡាយស្តាប់នូវធម៌ ដែលមានចំនួន
 ប្រាំមួយឆក្កៈ ។ ហើយបានត្រាស់សរសើរអរិយវង្សទេសនាដោយ ៩ បទ
 ថា ម្នាលភិក្ខុទាំងឡាយ អរិយវង្ស ៤ យ៉ាងនេះ ជាច្បាប់ទម្លាប់ ដឹងអស់
 រាត្រីដ៏វែង ជាបរេណី ជាច្បាប់ចាស់ មិនច្រឡកច្រឡំ មិនដែលច្រឡក
 ច្រឡំ មិនរាត់រាយ ដែលសមណព្រាហ្មណ៍ទាំងឡាយ ជាអ្នកប្រាជ្ញ មិនអាច
 តិះដៀលបាន ។ ទ្រង់ក៏បានត្រាស់សរសើរឯកាយនមគ្គនេះទុកដោយ ៧ បទ

មានបទថា ដើម្បីការបរិសុទ្ធនៃសត្វទាំងឡាយ ដូច្នេះជាដើម ។

បើស្មារថា ព្រោះហេតុអ្វី ឆ្លើយថា ដើម្បីឲ្យកើតឧស្សាហ៍ដល់ភិក្ខុទាំងនោះ ព្រោះថា ភិក្ខុទាំងនោះ កាលបានស្តាប់ការត្រាស់សរសើរ នឹងកើតឧស្សាហ៍ឡើងថា ផ្លូវនេះ នឹងនាំឧបទ្រពទាំង ៤ ចេញទៅ គឺសេចក្តីសោកដែលជាគ្រឿងដុតចិត្ត ១ សេចក្តីខ្សឹកខ្សួលដែលជាការសោកសង្រេងផ្លូវវាចា ១ សេចក្តីទុក្ខដែលជាការមិនមានជាសុក្កផ្លូវកាយ ១ ឧបាយាសៈដែលជាការមិនជួរស្បើយក្នុងចិត្ត ១ នឹងនាំគុណវិសេស ៣ យ៉ាងមកឲ្យ គឺវិសុទ្ធិការបរិសុទ្ធ ១ ញាយធម៌ដែលគួរដឹង ១ និព្វានការរំលត់កិលេស ១ ដូច្នេះហើយ នឹងសម្គាល់ព្រះធម្មទេសនានេះថា ត្រូវរៀន ត្រូវទន្ទេញ ត្រូវចងចាំ ត្រូវបង្រៀន នឹងសម្គាល់ផ្លូវនេះថា ត្រូវចម្រើន ។ ព្រះមានព្រះភាគ កាលបានត្រាស់សរសើរឯកាយនមគ្គ ដើម្បីឲ្យភិក្ខុទាំងនោះកើតឧស្សាហ៍ដោយប្រការដូចពណ៌នាមកនេះ ដូចគ្នានឹងអ្នកជំនួញសំពត់រោមសត្វ ពោលសរសើរគុណភាពសំពត់រោមសត្វ ដូច្នេះជាដើម ។

សេចក្តីពិស្តារថា កាលឈ្នួញសំពត់រោមសត្វពណ៌លឿង(បណ្ឌកម្ពល) តម្លៃមួយសែន ឃោសនាថា សូមអញ្ជើញទទួលសំពត់រោមសត្វ មនុស្សទាំងឡាយគង់មិនជ្រាបមុនថា ជាសំពត់កម្ពលប្រភេទនោះ ។ ព្រោះថា ទោះជាកេសកម្ពល និងវាឡកម្ពលជាដើម ដែលមានក្លិនស្អុយ សាច់គ្រោតគ្រោត គេក៏ហៅថា សំពត់កម្ពលដូចគ្នា ។ តែកាលឈ្នួញឃោសនាថា សំពត់កម្ពលក្រហមមកពីដែនគន្ធារដ្ឋ សាច់ម្តង កក់ក្តៅ ដណ្តប់សប្បាយ ។

កាលនោះ មនុស្សដែលមានទ្រព្យគ្រប់គ្រាន់ ក៏នឹងទទួលទិញ ឯបុគ្គល ដែលមិនមានទ្រព្យគ្រប់គ្រាន់ ក៏ចង់មើល យ៉ាងណា ។ កាលព្រះអង្គ ត្រាស់ថា ផ្លូវមួយនេះ ជាផ្លូវឯក ក៏មិនទាន់ជាក់ច្បាស់ថា ជាផ្លូវនោះដូច្នោះ ដូចគ្នា ។ ព្រោះថា ផ្លូវដែលនឹងនាំចេញចាកទុក្ខច្រើនប្រការ គេក៏ហៅថា ផ្លូវដូចគ្នា ។ តែកាលទ្រង់ត្រាស់ពាក្យជាដើមថា **សត្តានំ វិសុទ្ធិយា** ដើម្បី សេចក្តីបរិសុទ្ធនៃសត្វទាំងឡាយ ភិក្ខុទាំងឡាយ ក៏កើតឧស្សាហ៍ថា បានឮ ថា ផ្លូវនេះ នាំឧបទ្វីបទាំង ៤ ចេញទៅ នាំគុណវិសេស ៣ ប្រការមក នឹង សម្គាល់ព្រះធម្មទេសនានេះថា ត្រូវរៀន ត្រូវទន្ទេញ ត្រូវចងចាំ ត្រូវបង្រៀន និងសម្គាល់ផ្លូវនេះថា ត្រូវចម្រើន ដូច្នោះ ព្រះមានព្រះភាគកាលត្រាស់ សរសើរ ទើបត្រាស់ថា **សត្តានំ វិសុទ្ធិយា** ។

ក្នុងរឿងនេះ គួរនាំការប្រៀបធៀប និងអ្នកលក់មាសជម្នះពណ៌ក្រហម ឈ្នួញកែវមណីដែលមានទឹកល្អ ឈ្នួញកែវមុត្តាហារ និងឈ្នួញកែវពពាល ដែលឆ្កែហើយជាដើមមក ដូចគ្នានឹងការប្រៀបធៀបជាមួយឈ្នួញលក់សំពត់ បណ្តុកមូលតម្លៃមួយសែន ដូច្នោះ ។

សព្វថា **យទិនំ** ជានិបាត មានអត្ថស្នើគ្នានឹង **យេ ឥមេ** ។ សព្វថា **ចត្តារោ** ជាការកំណត់រាប់ ។ ដោយសព្វនោះ ព្រះអង្គទ្រង់សម្តែងដល់ការ កំណត់ចំនួនសតិប្បដ្ឋានថា មិនលើសមិនខ្វះជាងនោះ ។

បទថា **សតិប្បដ្ឋាន** បានដល់ សតិប្បដ្ឋាន ៣ យ៉ាង គឺអារម្មណ៍នៃ សតិ ១ ការដែលព្រះសាស្ត្រាទ្រង់មិនសោមនស្ស មិនទោមនស្ស ក្នុងកាល

សាវ័កទាំងឡាយបដិបត្តិក្នុងសតិប្បដ្ឋាន ៣ យ៉ាង ១ សតិ ១ ។

អធិប្បាយថា អារម្មណ៍នៃសតិលោកហៅថា សតិប្បដ្ឋាន ដូចក្នុងពុទ្ធវចនៈទាំងឡាយជាដើមថា ម្ចាស់ភិក្ខុទាំងឡាយ តថាគតនឹងសម្តែងនូវសេចក្តីកើតឡើង និងសូន្យទៅនៃសតិប្បដ្ឋាន ៤ អ្នកទាំងឡាយ ចូរស្តាប់នូវធម៌នោះចុះ ។ ម្ចាស់ភិក្ខុទាំងឡាយ ចុះសេចក្តីកើតឡើងនៃកាយដូចម្តេច សេចក្តីកើតឡើងនៃកាយ ព្រោះកើតឡើងនៃអាហារ ។ បេ។

ម្យ៉ាងទៀត អារម្មណ៍របស់សតិ លោកហៅថា សតិប្បដ្ឋាន ដូចក្នុងពាក្យទាំងឡាយថា កាយ ឈ្មោះថា ឧបដ្ឋាន មិនឈ្មោះថា សតិ ទេ ឯសតិ ឈ្មោះថា ឧបដ្ឋាន ផង ឈ្មោះថា សតិ ផង ដូច្នេះជាដើមក៏មាន ។

សតិប្បដ្ឋាននោះមានអត្ថថា ឈ្មោះថា បដ្ឋាន ព្រោះជាទីតាំង ។ អ្វីតាំង សតិតាំង ។ ទីតាំងនៃសតិ ឈ្មោះថា សតិប្បដ្ឋាន ។ ម្យ៉ាងទៀត ស្ថានទីដែលជាទីចត គឺប្រធាន ដូច្នេះ ទើបឈ្មោះថា បដ្ឋាន ។ ស្ថានទីជាទីចតនៃសតិនោះ ឈ្មោះថា សតិប្បដ្ឋាន ដូចគ្នានឹងទីឈររបស់ដំរី និងទីឈររបស់សេះជាដើម ដូច្នេះ ។

សតិប្បដ្ឋាន ៣ យ៉ាង គឺការដែលព្រះសាស្តាទ្រង់មិនសោមនស្ស និងទោមនស្ស ព្រោះសាវ័កទាំងឡាយបដិបត្តិក្នុងសតិប្បដ្ឋាន ៣ យ៉ាង លោកហៅថា សតិប្បដ្ឋាន ដូចក្នុងព្រះពុទ្ធវចនៈនេះថា ឯសតិប្បដ្ឋាន ៣ ប្រការជាធម៌ដែលសាស្តាដ៏ប្រសើរតែងសេព កាលសាស្តាដ៏ប្រសើរសេពហើយ ទើបគួរប្រៀនប្រដៅនូវគណៈបាន ដូច្នេះ ។ សេចក្តីនោះមានអត្ថថា ឈ្មោះថា

បដ្ឋាន ព្រោះគួរឲ្យផ្ដើមតាំងទុក អធិប្បាយថា ព្រោះគួរឲ្យប្រព្រឹត្តទៅ ។

សួរថា ព្រោះគួរឲ្យអ្វីតាំង ឆ្លើយថា គួរឲ្យសតិតាំង ការតាំងសតិ ឈ្មោះថា សតិប្បដ្ឋាន ដូច្នេះ ។

សតិនោះឯង លោកហៅថា សតិប្បដ្ឋាន ក្នុងពាក្យទាំងឡាយថា សតិប្បដ្ឋានដែលអប់រំហើយ ធ្វើឲ្យច្រើនហើយ ក្នុងពោជ្ឈង្គ ៧ ប្រការ បរិបូណ៌បានជាដើម ។ ក្នុងសេចក្ដីនោះ មានអត្ថថា ឈ្មោះថា បដ្ឋាន ព្រោះ តាំងទុក អធិប្បាយថា ចូលទៅតាំងទុក គឺឈានចុះ បន្យាត់ទៅ ប្រព្រឹត្ត ទៅ ។ បដ្ឋាន គឺសតិនោះឯង ទើបឈ្មោះថា សតិប្បដ្ឋាន ។

ម្យ៉ាងទៀត ឈ្មោះថា សតិ ព្រោះអត្ថថា រឭក ឈ្មោះថា បដ្ឋាន ព្រោះ អត្ថថា ចូលទៅតាំងទុក ។ សតិផង ការតាំងទុកផង ដូច្នេះ ទើបឈ្មោះថា សតិប្បដ្ឋាន ដោយប្រការដូច្នេះក៏មាន ។ ក្នុងសតិប្បដ្ឋានសូត្រនេះ លោក បំណងយកសតិប្បដ្ឋានប្រការនេះឯង ។

សួរថា បើយ៉ាងនោះ ហេតុអ្វី ទើបពាក្យថា សតិប្បដ្ឋានជាពហុវចនៈ ឆ្លើយថា ព្រោះសតិមានច្រើន ។

សេចក្ដីពិត ពោលដោយប្រភេទនៃអារម្មណ៍ សតិនោះមានច្រើន ។

កាលបើដូច្នោះ ហេតុអ្វី ទើបពាក្យថា មគ្គ មានច្រើនដូចគ្នា តែជា ឯកវចនៈ ឆ្លើយថា ព្រោះមានតែមួយ ដោយអត្ថថា ត្រូវដើរទៅ ។

ពិតហើយ សតិទាំងនោះ សូម្បីមាន ៤ តែក៏ដល់នូវភាពតែមួយដូចគ្នា ដោយអត្ថថា ត្រូវដើរទៅ ។ សមដូចពាក្យលោកពោលថា ផ្លូវ ឈ្មោះថា

មគ្គ ព្រោះអត្ថដូចម្តេច ព្រោះអត្ថថា ជាគ្រឿងទៅកាន់និព្វាន និងព្រោះអត្ថថា អ្នកត្រូវការនិព្វាន ត្រូវដើរទៅ ។

សតិទាំង ៤ យ៉ាងនោះ កាលញ្ចាំងកិច្ចឲ្យសម្រេចក្នុងអារម្មណ៍ទាំងឡាយ មានកាយជាដើម រហូតដល់និព្វាន ក្នុងកាលខាងក្រោយ បុគ្គលប្រាថ្នានិព្វានក៏ដើរទៅតាំងអំពីនោះ ព្រោះហេតុដូចពោលមកហើយនោះ ទើបលោកពោលថា សតិទាំង ៤ យ៉ាង ជាផ្លូវឯក ។

កាលបើដូច្នេះ ទើបមានទេសនា ដែលមានការបន្តគ្នាមកតាមលំដាប់ដោយការបន្តពាក្យគ្នាមក ដូចក្នុងព្រះពុទ្ធវចនៈទាំងឡាយជាដើមថា ម្នាលភិក្ខុ ទាំងឡាយ តថាគតនឹងសម្តែងនូវមគ្គ ជាគ្រឿងញាំញីនូវមារ និងសេនា របស់មារ ដល់អ្នកទាំងឡាយ ចូរអ្នកទាំងឡាយ ស្តាប់ធម៌នោះចុះ ម្នាលភិក្ខុទាំងឡាយ ចុះមគ្គដែលជាគ្រឿងញាំញីមារ និងសេនានៃមារ តើដូចម្តេច គឺពោជ្ឈង្គ ៧ នេះឯង ។ ផ្លូវសម្រាប់ញាំញីនូវមារក្តី ពោជ្ឈង្គ ៧ ក្តី មានអត្ថដូចគ្នា ផ្សេងគ្នាតែព្យញ្ជនៈប៉ុណ្ណោះ យ៉ាងណា ឯកាយនមគ្គ និងសតិប្បដ្ឋាន ៤ ក៏ដូច្នោះ ដោយអត្ថក៏ដូចគ្នា ផ្សេងគ្នាតែព្យញ្ជនៈប៉ុណ្ណោះ ព្រោះដូច្នោះ គួរយល់ថា មគ្គ ជាឯកវចនៈ ព្រោះតែមួយដូចគ្នា ដោយអត្ថថា ត្រូវដើរទៅ ឯក្នុងសតិប្បដ្ឋាន គួរយល់ថា ជាពហុវចនៈ ព្រោះសតិមានច្រើន ដោយប្រភេទនៃអារម្មណ៍ ។

សួរថា ហេតុដូចម្តេច ទើបព្រះមានព្រះភាគត្រាស់សតិប្បដ្ឋាន ៤ យ៉ាង ប៉ុណ្ណោះ មិនលើសមិនខ្វះ ឆ្លើយថា ព្រោះទ្រង់អនុគ្រោះដល់វេនេយ្យសត្វ ។

អធិប្បាយថា បណ្តាវេនេយ្យសត្វទាំងឡាយ សត្វដែលមានតណ្ហាចរិត ទិដ្ឋិចរិត សមថយានិក និងវិបស្សនាយានិក ចែកជាមួយពួកមាន ២ តាម ការទន់ខ្សោយ និងការចាស់ក្លាបញ្ញា បុគ្គលដែលជាតណ្ហាចរិត មានបញ្ញា ទន់ខ្សោយ មានកាយានុបស្សនាសតិប្បដ្ឋាន មានអារម្មណ៍គ្រោតគ្រាត ជា ផ្លូវនៃសេចក្តីបរិសុទ្ធ ។ តែបុគ្គលតណ្ហាចរិត មានបញ្ញាចាស់ក្លា មានវេទនា- នុបស្សនាសតិប្បដ្ឋានដែលល្អិត ជាផ្លូវនៃសេចក្តីបរិសុទ្ធ ។ បុគ្គលមានទិដ្ឋិ- ចរិត បញ្ញាទន់ខ្លី មានចិត្តានុបស្សនាសតិប្បដ្ឋាន ដែលមានអារម្មណ៍ចែក ចេញមិនច្រើនពេក ជាផ្លូវនៃសេចក្តីបរិសុទ្ធ ។ បុគ្គលមានទិដ្ឋិចរិត បញ្ញា ចាស់ក្លា មានធម្មានុបស្សនាសតិប្បដ្ឋាន ដែលមានអារម្មណ៍ចែកប្រភេទ ចេញទៅច្រើន ជាផ្លូវនៃសេចក្តីបរិសុទ្ធ ។ សតិប្បដ្ឋានទី ១ មាននិមិត្តគប្បី ដឹងបានមិនលំបាក ជាផ្លូវនៃសេចក្តីបរិសុទ្ធរបស់សមថយានិកបុគ្គលប្រភេទ បញ្ញាទន់ សតិប្បដ្ឋានទី ២ ជាផ្លូវនៃវិសុទ្ធិសមថយានិកបុគ្គលប្រភេទបញ្ញា ចាស់ក្លា ព្រោះលោកតាំងនៅបានមិនមាំ ទាំងក្នុងអារម្មណ៍ដែលគ្រោតគ្រាត ។ សតិប្បដ្ឋានទី ៣ មានអារម្មណ៍ចែកប្រភេទចេញទៅ មិនច្រើនពេក ជាផ្លូវ នៃសេចក្តីបរិសុទ្ធរបស់វិបស្សនាយានិក បុគ្គលប្រភេទបញ្ញាទន់ខ្សោយ ។ សតិប្បដ្ឋានទី ៤ មានអារម្មណ៍ចែកប្រភេទចេញទៅច្រើន ជាផ្លូវនៃសេចក្តី បរិសុទ្ធរបស់វិបស្សនាយានិកបុគ្គល ប្រភេទបញ្ញាចាស់ក្លា ទើបសតិប្បដ្ឋាន ត្រាស់ ៤ យ៉ាងប៉ុណ្ណោះ មិនច្រើន មិនតិច ដោយប្រការដូចពណ៌នាមកនេះ ដូច្នេះ ។

ម្យ៉ាងទៀត ដើម្បីលះវិបល្លាស គឺការស្អាត ការសុខ ការទៀង និង អត្តាជាដើម ។ សេចក្តីពិត កាយជារបស់មិនស្អាត តែសត្វទាំងឡាយ ស្ថិត នៅដោយវិបរិត សម្គាល់ខុសក្នុងកាយនោះ ថាស្អាត សតិប្បដ្ឋានទី ១ ត្រាស់សម្រាប់សត្វទាំងនោះ ដើម្បីឲ្យលះសុកវិបល្លាសនោះ ដោយការ ឃើញថា មិនស្អាតក្នុងកាយនោះ ។ និងក្នុងវេទនាជាដើម សូម្បីសត្វទាំង- ឡាយប្រកាន់ថា ជាសុខ ទៀង ជាអត្តា ក៏មានន័យនេះ គឺវេទនាជាទុក្ខ ចិត្ត មិនទៀង ធម៌ទាំងឡាយជាអនត្តា តែសត្វទាំងនោះ ស្ថិតនៅដោយវិបរិត សម្គាល់ខុសក្នុងវេទនា ចិត្ត និងធម៌ទាំងនោះ ថាជាសុខ ទៀង និងជាអត្តា ត្រាស់សតិប្បដ្ឋាន ៣ ដ៏សេសសម្រាប់សត្វទាំងនោះ ដើម្បីឲ្យលះវិបល្លាស ដ៏សេសទាំងនោះ ដោយការឃើញវេទនាទាំងនោះ ថាជាទុក្ខជាដើមដូច្នេះ ។

កាលបើដូច្នេះ សតិប្បដ្ឋានក៏គួរយល់ថា ទ្រង់ត្រាស់ ៤ យ៉ាងប៉ុណ្ណោះ មិនច្រើន មិនតិច ដើម្បីឲ្យលះសុកវិបល្លាស សុខវិបល្លាស និច្ចវិបល្លាស និងអត្តវិបល្លាស ។ និងមិនមែនគ្រាន់តែត្រាស់ដើម្បីឲ្យលះវិបល្លាសតែម្យ៉ាង ប៉ុណ្ណោះទេ តែគួរយល់ថា ត្រាស់ ៤ យ៉ាងប៉ុណ្ណោះ ដើម្បីឲ្យលះឱ្យយះ ៤ យោគៈ ៤ អាសវៈ ៤ គន្លះ ៤ ឧបាទាន ៤ អគតិ ៤ ផងដែរ ដើម្បីឲ្យ កំណត់ដឹងអាហារទាំង ៤ ផង ។ នេះជាន័យតាមបករណៈ ។

ឯក្នុងអដ្ឋកថា លោកពោលប៉ុណ្ណោះឯងថា ដោយរឭក និងដោយការ ប្រមូលចុះកាន់ចំណុចតែមួយដូចគ្នាហើយ សតិប្បដ្ឋានក៏មានតែម្យ៉ាងប៉ុណ្ណោះ តែដោយអារម្មណ៍ មាន ៤ យ៉ាង ។ ឧបមាដូចក្នុងព្រះនគរដែលមានទ្វារ ៤

បុគ្គលមកអំពីទិសខាងកើត កាន់យកទ្រព្យដែលមានក្នុងទិសខាងកើត ហើយ
 ចូលព្រះនគរ តាមទ្វារទិសខាងកើតនោះឯង បុគ្គលមកអំពីទិសខាងត្បូង ទិស
 ខាងលិច ទិសខាងជើង កាន់យកទ្រព្យដែលមានក្នុងទិសខាងជើង ហើយ
 ចូលកាន់ព្រះនគរតាមទ្វារទិសខាងជើងនោះឯង យ៉ាងណា ការឧបមេយ្យ
 ដែលឲ្យឧបមាដល់ព្រមនេះ ក៏គួរជ្រាបដូច្នោះ ។

សេចក្តីពិត ព្រះនិព្វាន ដូចព្រះនគរ លោកុត្តរមគ្គប្រកបដោយអង្គ ៨
 ដូចទ្វារព្រះនគរ កាយជាដើម ដូចទិសខាងកើតជាដើម ។

ព្រះយោគាវចរទាំងឡាយ កាលមកដោយអំណាច កាយានុបស្សនា
 ចម្រើនកាយានុបស្សនាសតិប្បដ្ឋាន ដោយវិធី ១៤ យ៉ាងហើយ ក៏ទៅកាន់
 ទីរួមគ្នា គឺព្រះនិព្វាននោះឯង ដោយអរិយមគ្គដែលកើតឡើង ដោយអានុភាព
 នៃកាយានុបស្សនា ដូចមនុស្សទាំងឡាយដែលមកអំពីទិសខាងកើតកាន់យក
 ទ្រព្យ ដែលមានក្នុងទិសខាងកើត ហើយក៏ចូលដល់ព្រះនគរ ដូចគ្នានឹងទ្វារ
 ទិសខាងកើតបាន ដូច្នោះ ។

ព្រះយោគាវចរ កាលដើរមកតាមទ្វារវេទនានុបស្សនា ចម្រើនវេទនា
 នុបស្សនាសតិប្បដ្ឋានដោយវិធី ៩ យ៉ាង ក៏ទៅកាន់ទីតែមួយ គឺព្រះនិព្វាន
 នោះឯង ដោយអរិយមគ្គកើតឡើង ដោយអានុភាពរបស់វេទនានុបស្សនា-
 សតិប្បដ្ឋាន ដូចបុគ្គលមកអំពីទិសខាងត្បូង កាន់យកទ្រព្យដែលមានក្នុងទិស
 ខាងត្បូង ចូលដល់ព្រះនគរដូចគ្នា តាមទ្វារទិសខាងត្បូង ដូច្នោះ ។

ព្រះយោគាវចរទាំងឡាយ កាលដើរមកតាមទ្វារចិត្តានុបស្សនា ចម្រើន

ចិត្តានុបស្សនាសតិប្បដ្ឋាន ដោយវិធី ១៦ យ៉ាង ទៅកាន់ទីជាមួយគ្នា គឺព្រះ
 និព្វាននោះឯង ដោយអរិយមគ្គដែលកើតឡើង ដោយអានុភាពរបស់ចិត្តានុ-
 បស្សនាសតិប្បដ្ឋាន ដូចបុគ្គលមកអំពីទិសខាងលិច កាន់យកទ្រព្យដែលមាន
 ក្នុងទិសខាងលិច ក៏ចូលដល់ព្រះនគរដូចគ្នា តាមទ្វារទិសខាងលិច ដូច្នោះ ។

ព្រះយោគាវចរទាំងឡាយ កាលដើរមកតាមទ្វារធម្មានុបស្សនា ចម្រើន
 ធម្មានុបស្សនាសតិប្បដ្ឋាន ដោយវិធី ៥ យ៉ាង ហើយទៅកាន់ទីដូចគ្នា គឺ
 ព្រះនិព្វាននោះឯង ដោយអរិយមគ្គដែលកើតឡើង ដោយអានុភាពរបស់
 ធម្មានុបស្សនាសតិប្បដ្ឋាន ដូចគ្នានឹងបុគ្គលមកអំពីទិសខាងជើង កាន់យក
 ទ្រព្យដែលមានក្នុងទិសខាងជើង ក៏ចូលដល់ព្រះនគរដូចគ្នា តាមទ្វារទិសខាង
 ជើងបាន ដូច្នោះ ។

សតិប្បដ្ឋាន គប្បីជ្រាបថា ត្រាស់តែម្យ៉ាងប៉ុណ្ណោះ ដោយការរព្វក និង
 ដោយការរួមចុះកាន់គោលដៅតែមួយ គប្បីជ្រាបថា ត្រាស់ ៤ យ៉ាងនោះ
 ឯង ដោយអារម្មណ៍ ដោយប្រការដូច្នោះ ។

បទថា កតមេ ចត្តារោ ប្រែថា សតិប្បដ្ឋាន ៤ គឺអ្វី ជាកថេតុកម្យ-
 តាបុច្ឆា គឺសួរដើម្បីឆ្លើយឯង ។

បទថា សធិ បានដល់ សមស្មី យោគ សាសនេ ប្រែថា ក្នុងសាសនា
 នេះ ។ ពាក្យថា ភិក្ខុវេ នេះ ជាពាក្យហៅបុគ្គលដែលទទួលធម៌ ។ ពាក្យ
 ថា ភិក្ខុ ជាពាក្យសម្តែងដល់បុគ្គល អ្នកញ៉ាំងបដិបត្តិឲ្យដល់ព្រម ម្យ៉ាង
 ទៀត ទេវតា និងមនុស្សដទៃ ក៏ញ៉ាំងបដិបទាឲ្យដល់ព្រមបានដូចគ្នា ។

តែព្រះអង្គត្រាស់ហៅថា ភិក្ខុ ព្រោះជាបុគ្គលប្រសើរ និងព្រោះទ្រង់សម្តែងដល់ភិក្ខុការៈដោយបដិបទា ព្រោះថា កាលភិក្ខុទាំងឡាយបដិបត្តិតាមអនុសាសន៍ របស់ព្រះមានព្រះភាគហើយ ភិក្ខុទាំងឡាយ ក៏នឹងជាបុគ្គលប្រសើរបំផុត ព្រោះដូចជាកាជនៈទទួលទ្រព្យអនុសាសន៍គ្រប់ប្រការ ។ ព្រោះដូច្នេះ ទើបទ្រង់ត្រាស់ថា ភិក្ខុ ព្រោះជាបុគ្គលប្រសើរបំផុត ។

ទ្រង់ប្រារព្ធដល់ភិក្ខុនោះហើយ ទេវតា និងមនុស្សដ៏សេស ក៏ឈ្មោះថា ទ្រង់ប្រារព្ធដល់ហើយដូចគ្នា ដូចបរិស័ទ្តដ៏សេស ត្រូវប្រារព្ធដល់ដោយ រាជសព្ទ ក្នុងកិច្ចទាំងឡាយ មានទ្រង់ព្រះរាជដំណើរជាដើម ។

បុគ្គលណាបដិបត្តិក្នុងបដិបទានេះ បុគ្គលនោះ ក៏ឈ្មោះថា ភិក្ខុ ព្រោះដូច្នេះ ទើបទ្រង់ត្រាស់ថា ភិក្ខុ ព្រោះទ្រង់សម្តែងដល់ភិក្ខុការៈ ដោយបដិបទា ។ អ្នកបដិបត្តិ ទោះជាទេវតាក្តី មនុស្សក្តី ដល់នូវការរាប់ថា ជាភិក្ខុទាំងអស់ ដូចព្រះតម្រាស់ថា

បើបុគ្គលណាមានខ្លួនប្រដាប់ស្មិតស្មាងហើយ (ដោយគ្រឿងអម្ពរ) តែគប្បីប្រព្រឹត្តធម៌ស្មើ អ្នកស្ងប់រម្ងាប់ ទូន្មាន (ឥន្ទ្រិយ) ជាបុគ្គលទៀង (ចំពោះមគ្គផល) អ្នកប្រព្រឹត្តធម៌ដ៏ប្រសើរ ទម្លាក់ចោលនូវអាជ្ញាក្នុងសត្វទាំងពួងចេញហើយ បុគ្គលនោះ ហៅថា ព្រាហ្មណ៍ក៏បាន ថាសមណៈក៏បាន ថាភិក្ខុក៏បាន ។

អធិប្បាយ ពាក្យថា កាយ

បទថា កាយ បានដល់ ក្នុងរូបកាយ ។ សេចក្តីពិត រូបកាយ ទ្រង់

បំណងថា កាយក្នុងព្រះសូត្រនេះ ដូចជា កាយដំរី និងកាយសេះជាដើម ព្រោះអត្ថថា ជាទីប្រជុំរបស់អវយវៈតូចធំ និងរបស់រូបធម៌ទាំងឡាយ មានសក់ជាដើម ។

រូបកាយ ឈ្មោះថា កាយ ព្រោះអត្ថថា ជាទីប្រជុំនៃអវយវៈតូចធំ ទាំងឡាយ យ៉ាងណា ឈ្មោះថា កាយ ព្រោះអត្ថថា ជាទីមកដល់នៃវត្ថុដែលគួរឆ្អើមទាំងឡាយ ដូច្នោះ ។

ព្រោះថា រូបកាយនោះ ជាទីមកដល់នៃវត្ថុដែលគួរឆ្អើមទាំងឡាយ គឺវត្ថុដែលគួរអើមក្រៃពេក ព្រោះដូច្នោះ ទើបឈ្មោះថា កាយ ។

បទថា អាយោ បានដល់ ដែនកើតរបស់ដែលគួរឆ្អើម ក្នុងបទថា កាយ នេះ មានអត្ថដូច្នេះ ឈ្មោះថា អាយ ព្រោះជាដែនកើត សួរថា អ្វីកើត ឆ្លើយថា អវយវៈទាំងឡាយ មានសក់ជាដើម ដែលគួរឆ្អើមកើត ឈ្មោះថា កាយ ព្រោះជាដែនកើតនៃវត្ថុដែលគួរឆ្អើមទាំងឡាយ ដោយប្រការដូច្នេះ ។

បទថា កាយានុបស្ស្ចី បានដល់ បុគ្គលពិចារណាលើញកាយរឿយៗ ជាប្រក្រតី ឬដែលពិចារណាលើញរឿយៗ នូវកាយ ។

គួរជ្រាបថា ព្រះមានព្រះភាគត្រាស់ហើយថា កាយ តែទ្រង់ធ្វើ កាយសព្វជាលើកទី ២ ទៀតថា កាយានុបស្ស្ចី ដើម្បីទ្រង់សម្តែងញែកយន-សញ្ញាចេញ ទៅដោយការកំណត់ ដោយចតុធាតុវដ្តានកម្មដ្ឋាន ដោយមិនឲ្យលាយឡំគ្នា ព្រះយោគាវចរមិនមែនជាអ្នកពិចារណាលើញវេទនាក្នុងកាយ

ឬពិចារណាលើញចិត្ត និងធម៌ក្នុងកាយ ដោយពិតនោះ ជាអ្នកពិចារណា
 ឃើញកាយក្នុងកាយនោះឯង ព្រោះដូច្នោះ ដោយបទថា កាយានុបស្សី នោះ
 ឈ្មោះថា ព្រះមានព្រះភាគទ្រង់សម្តែងដល់ការកំណត់ ដោយមិនឲ្យលាយ
 ឡំគ្នា ដោយការសម្តែង ព្រោះអាការ គឺការពិចារណាលើញកាយក្នុងវត្ថុ
 ពោល គឺកាយនោះឯង ។

ម្យ៉ាងទៀត មិនមែនជាអ្នកពិចារណាលើញធម៌យ៉ាងឯក ក្រៅអំពីអវយវៈ
 តូចធំក្នុងកាយផង មិនមែនជាអ្នកពិចារណាលើញបុរស ឬស្រី ក្រៅអំពី
 សក់ រោមជាដើមផង ក្នុងកាយឡើយ ។

ក្នុងពាក្យថា កាយេ កាយានុបស្សី នេះ មិនមែនពិចារណាលើញធម៌
 យ៉ាងឯក ក្រៅអំពីមហាក្ខត្រូប និងឧបាទាយ្យរូប សូម្បីក្នុងកាយ ពោល គឺ
 ទីប្រជុំមហាក្ខត្រូប និងឧបាទាយ្យរូប មានសក់ រោមជាដើម ដោយពិតហើយ
 ក៏ជាអ្នកពិចារណាលើញទីប្រជុំនៃអង្គអវយវៈ ដូចបុគ្គលមើលឃើញគ្រឿង
 ប្រកបរបស់រថ ដូច្នោះ ជាអ្នកពិចារណាលើញទីប្រជុំនៃសក់ រោមជាដើម
 ដូចបុគ្គលឃើញចំណែកផ្សេងៗ នៃទីក្រុង ដូច្នោះ នឹងជាអ្នកពិចារណាលើញ
 ទីប្រជុំនៃមហាក្ខត្រូប និងឧបាទាយ្យរូបនោះឯង ដូចបុគ្គលសកស្រទេចចេកអំពី
 ដើមចេក ដូច្នោះ ដូចបុគ្គលលាតបាតដៃទទេយ៉ាងនោះឯង ព្រោះដូច្នោះ
 ដោយទ្រង់សម្តែងវត្ថុ ពោល គឺកាយ ដោយអំណាចនៃទីប្រជុំ ដោយប្រការ
 ផ្សេងៗ នោះឯង ឈ្មោះថា ទ្រង់សម្តែងកាយចែកយនសញ្ញាចេញហើយ
 ព្រោះថា ក្នុងពាក្យថា កាយេ កាយានុបស្សី នេះ មិនឃើញជាកាយស្រី

ជាបុរស ឬជាធម៌ដទៃណាមួយ ក្រៅអំពីការប្រជុំនៃធម៌តាមដែលពោល
ហើយ ។ តែសត្វទាំងឡាយធ្វើការជឿខុសយ៉ាងនោះៗ ក្នុងការត្រឹមតែការ
ប្រជុំនៃធម៌ តាមដែលពោលហើយប៉ុណ្ណោះ ព្រោះដូច្នោះ ទើបបុរាណចារ្យ
ពោលថា

វត្ថុណា ដែលបុគ្គលកំពុងឃើញ វត្ថុនោះ មិនមែនវត្ថុដែលបុគ្គលនោះ
ឃើញហើយទេ វត្ថុណាដែលបុគ្គលនោះឃើញហើយ វត្ថុនោះ មិនមែនវត្ថុ
ដែលបុគ្គលនោះ កំពុងឃើញទេ កាលមិនឃើញតាមសេចក្តីពិត ទើបវង្វេង
កាលវង្វេង រមែងមិនរួចផុត អធិប្បាយថា ដើម្បីសម្តែងដល់ការចែកយន-
សញ្ញាចេញទៅជាដើម ។

ដោយ អាទិ សព្វ ក្នុងពាក្យថា យនវិនិច្ឆ័យតាទិ ទស្សនដ្ឋំ នេះ ក៏
គួរជ្រាបអធិប្បាយដូចតទៅនេះថា

សេចក្តីពិត ព្រះយោគាវចរនេះ ពិចារណាឃើញកាយតែម្យ៉ាងប៉ុណ្ណោះ
មិនមែនពិចារណាឃើញធម៌ដទៃឡើយ ។

សួរថា មានអធិប្បាយដូចម្តេច ឆ្លើយថា មានអធិប្បាយថា មនុស្ស
ទូទៅមើលឃើញថ្ងៃបណ្តើរក្នុងដែលមិនមែនជាទឹក ថាជាទឹក យ៉ាងណា ព្រះ
យោគាវចរមិនមែនយ៉ាងនោះឡើយ គឺមិនឃើញកាយនេះ ដែលជាបស់មិន
ទៀង ជាទុក្ខ ជាអនត្តា និងមិនស្អាត ថាជាបស់ទៀង ជាសុខ ជាអត្តា
និងជាបស់ស្អាត ដោយពិតហើយ ពិចារណាឃើញត្រឹមតែកាយ គឺពិចារណា
ឃើញថា ជាទីប្រជុំនៃកាយដែលមិនទៀង ជាទុក្ខ ជាអនត្តា និងជាបស់មិន

ស្មាតបុណ្ណោះ ។

ម្យ៉ាងទៀត គួរជ្រាបអត្ថយ៉ាងនេះថា កាយនេះ មានខ្យល់ដង្ហើមចេញ-
ចូលជាខាងដើម មានឆ្អឹងដែលកាយជាផង់ធូលីទៅក្នុងទីបំផុត ព្រះមានព្រះ
ភាគត្រាស់ហើយដោយន័យជាដើមថា ម្ចាស់ភិក្ខុទាំងឡាយ ភិក្ខុក្នុងសាសនា
នេះទៅកាន់ព្រៃក្តី ។ បេ។ ភិក្ខុនោះ មានសតិដកដង្ហើមចេញ និងកាយណា
ដែលព្រះសាវ័បុត្រពោលមកក្នុងបដិសម្ពិទ្ធាមគ្គថា ព្រះយោគាវចររូបខ្លះក្នុង
សាសនានេះ ពិចារណាលើញកាយ គឺដី កាយ គឺទឹក កាយ គឺភ្លើង កាយ
គឺខ្យល់ កាយ គឺសក់ កាយ គឺរោម កាយ គឺសម្បុរថ្ងៃ កាយ គឺស្បែក
កាយ គឺសាច់ កាយ គឺឈាម កាយ គឺសរសៃ កាយ គឺឆ្អឹង កាយ គឺខួរក្នុង
ឆ្អឹង ថាជារបស់មិនទៀង ព្រោះពិចារណាលើញកាយទាំងអស់នោះ ក្នុងកាយ
នេះឯង ទើបព្រះយោគាវចរ ឈ្មោះថា ពិចារណាលើញកាយក្នុងកាយ ។

ម្យ៉ាងទៀត គួរជ្រាបអត្ថយ៉ាងនេះថា ពិចារណាលើញកាយ ពោល គឺ
ទីប្រជុំរូបធម៌ មានសក់ជាដើម ក្នុងកាយផ្សេងៗ ព្រោះមិនឃើញវត្ថុណាមួយ
ក្នុងកាយដែលត្រូវប្រកាន់យ៉ាងនេះថា អញ ឬរបស់អញ តែព្រោះពិចារណា
ឃើញការប្រជុំនៃរូបធម៌ផ្សេងៗ នោះឯង មានសក់ និងរោមជាដើម ។

ម្យ៉ាងទៀត គួរយល់អត្ថយ៉ាងនេះថា ជាអ្នកពិចារណាលើញកាយក្នុង
កាយ ព្រោះពិចារណាលើញកាយ ពោល គឺប្រជុំអាការ មានអនិច្ចលក្ខណៈ
ជាដើម ទូទៅគ្រប់យ៉ាងក្នុងកាយនេះ មានន័យដូចដែលពោលមកហើយ ក្នុង
បដិសម្ពិទ្ធាមគ្គ ដោយន័យថា ពិចារណាលើញដោយភាពជារបស់មិនទៀង

មិនមែនឃើញដោយភាពជារបស់ទៀងឡើយជាដើម ។

ពិតហើយ ភិក្ខុអ្នកបដិបត្តិ កាយេកាយានុបស្សនាបដិបទាន នេះ គប្បីជ្រាបថា ពិចារណាឃើញកាយនេះ ដោយអំណាចនៃអនុបស្សនា ៧ ប្រការ មានអនិច្ចានុបស្សនាជាដើម គឺពិចារណាឃើញដោយភាពជារបស់ មិនទៀង មិនមែនពិចារណាឃើញ ដោយភាពជារបស់ទៀង និងពិចារណា ឃើញដោយភាពជាទុក្ខ មិនមែនពិចារណាឃើញដោយភាពជាសុខ ពិចារណា ឃើញដោយភាពជាអនត្តា មិនមែនពិចារណាឃើញថាជាអត្តា នឿយណាយ មិនមែនត្រេកអរ និងប្រាសចាកតម្រេក មិនមែនត្រេកអរ និងរំលត់តណ្ហា មិនមែនឲ្យកើតតណ្ហា រលាស់ចេញ មិនមែនប្រកាន់មាំ កាលលោកពិចារណាឃើញកាយនោះ ដោយការមិនទៀង ក៏នឹងលះនិច្ចសញ្ញាបាន កាល ពិចារណាឃើញដោយភាពជាទុក្ខ ក៏នឹងលះសុខសញ្ញាបាន កាលពិចារណា ឃើញថាជាអនត្តា ក៏លះអត្តសញ្ញាបាន កាលនឿយណាយ ក៏នឹងលះនន្ទិធម៌ គឺការត្រេកអរបាន កាលប្រាសចាកតម្រេក ក៏នឹងលះរាគៈបាន កាលរំលត់ ក៏នឹងលះសមុទយៈបាន កាលរលាស់ចេញបាន ក៏នឹងលះការប្រកាន់មាំបាន ។

បទថា វិហារតិ បានដល់ ដំណើរទៅ ។ ក្នុងបទថា អាតាបី គប្បី ជ្រាបវិគ្គហៈដូច្នេះ ឈ្មោះថា អាតាប ព្រោះ អត្ថថា រមែងដុតបំផ្លាញ កិលេសក្នុងភព ៣ ។ ពាក្យថា អាតាប នេះ ជា ឈ្មោះរបស់វិរិយៈ ។ អាតាប នៃភិក្ខុនោះមាន ហេតុនោះ ទើបភិក្ខុនោះ ឈ្មោះថា អាតាបី ។

បទថា សម្បជានោ បានដល់ ប្រកបដោយបញ្ញា ពោល គឺសម្ប-

ជញ្ញៈ ។ បទថា សតិមា គឺប្រកបដោយសតិ ដែលប្រើកំណត់កាយ ។

ធម្មតា អនុបស្សនានេះ នឹងមិនមានដល់បុគ្គលដែលប្រាសចាកសតិ ឡើយ ព្រោះព្រះយោគាវចរប្រើសតិកំណត់អារម្មណ៍ហើយ ទើបពិចារណា ឃើញកាយជាដើម ដោយបញ្ញា ព្រោះហេតុនោះឯង ទើបព្រះមានព្រះភាគ ត្រាស់ថា ម្នាលភិក្ខុទាំងឡាយ តថាគតពោលដល់សតិ ថាមានប្រយោជន៍ ក្នុងធម៌ទាំងពួង ព្រោះដូច្នោះ ក្នុងព្រះសូត្រនេះ ទើបទ្រង់ត្រាស់ថា កាយោ កាយានុបស្សី វិហរតិ ប្រែថា ពិចារណាឃើញកាយក្នុងកាយ ។ ដោយ ពាក្យមានប្រមាណប៉ុណ្ណោះ ឈ្មោះថា ទ្រង់ត្រាស់កាយានុបស្សនាសតិប្បដ្ឋាន- កម្មដ្ឋាន ។

ម្យ៉ាងទៀត ព្រោះបុគ្គលមិនមានសេចក្តីព្យាយាម ការរួញរាខាងក្នុង រមែងធ្វើអន្តរាយឲ្យបាន បុគ្គលដែលមិនមានសម្បជញ្ញៈ រមែងជាអ្នកភូច ស្មារតី ក្នុងការកំណត់ឧបាយ និងក្នុងការរៀនរូបវត្ថុដែលមិនមែនឧបាយ គឺ ជាបុគ្គលមិនអាចក្នុងការកំណត់ឧបាយ និងក្នុងការរលាស់ចោលនូវវត្ថុដែល មិនមែនឧបាយ ហើយកម្មដ្ឋាននោះ នឹងមិនសម្រេចដល់លោកដោយវិធីនោះ ដូច្នោះគប្បីជ្រាបថា កាលទ្រង់សម្តែងធម៌ទាំងឡាយ ដែលមានអានុភាពជា ហេតុសម្រេចនៃកម្មដ្ឋាននោះ ទើបព្រះមានព្រះភាគត្រាស់ពាក្យនេះថា អាតាបិ មានសេចក្តីព្យាយាម សម្បជានោ មានសម្បជញ្ញៈ សតិមា មានសតិ ។

ព្រះមានព្រះភាគ កាលទ្រង់សម្តែងកាយានុបស្សនាសតិប្បដ្ឋាន និងវិធី ប្រកបកាយានុបស្សនាសតិប្បដ្ឋាននោះដោយប្រការយ៉ាងនេះហើយ ឥឡូវនេះ

កាលទ្រង់សម្តែងអង្គនៃការលះកិលេស ទើបបានត្រាស់ថា វិនេយ្យ លោកេ អភិជ្ឈាធាមនស្សំ ដើម្បីកម្ចាត់បង់អភិជ្ឈា និងទោមនស្សក្នុងលោក ។

បណ្តាបទទាំងនោះ បទថា វិនេយ្យ បានដល់ ប្រាសចេញទៅដោយការ ប្រាសព្រាត់ទៅដោយអង្គនោះ ឬដោយការប្រាសចេញទៅដោយការសង្កត់ សង្កិន ។

បទថា លោកេ បានដល់ ក្នុងកាយនោះឯង ។ សេចក្តីពិត កាយ ទ្រង់ បំណងយកថា ជាលោកក្នុងទីនេះ ព្រោះអត្ថថា បែកជ្វាយ តែព្រោះហេតុ ដែលលោកមិនមែនលះអភិជ្ឈា និងទោមនស្សបានចំពោះត្រឹមតែក្នុងកាយ ប៉ុណ្ណោះ សូម្បីក្នុងវេទនាជាដើមក៏លះបានដូចគ្នា ដូច្នោះទើបលោកពោល ក្នុងគម្ពីរវិភង្គថា លោកេ គឺឧបាទានក្ខន្ធទាំង ៥ ។

ម្យ៉ាងទៀត ព្រោះធម៌ទាំងនោះ ត្រូវរាប់ថា ជាលោក ពាក្យថា លោកេ នោះ ទើបលោកពោលដោយអត្ថន័យ គឺដោយការពង្រីកសេចក្តី ឯពាក្យ ណា ដែលលោកពោលថា ក្នុងធម៌ទាំងនោះ ធម៌ណាជាលោក កាយនោះ ឯងជាលោក ។ នេះឯងជាអធិប្បាយក្នុងពាក្យនេះ ។ គប្បីឃើញការសម្ពន្ធ សេចក្តីយ៉ាងនេះថា បណ្តាបទនៃអភិជ្ឈា និងទោមនស្សក្នុងលោកនោះចេញ បាន ព្រោះហេតុក្នុងសូត្រនេះ កាមច្ឆន្ទៈសង្គ្រោះចូលនឹងសព្វថា អភិជ្ឈា ព្យាបាទសង្គ្រោះចូលនឹងសព្វថា ធាមនស្ស ដូច្នោះ គប្បីជ្រាបថា ការលះ នីវរណៈ គឺព្រះមានព្រះភាគត្រាស់ហើយ ដោយការសម្តែងធម៌ ២ យ៉ាង ដែលមានកម្លាំងទាក់ទងនឹងការលះនីវរណៈ តែដោយពិស្តារហើយ ក្នុងសូត្រ

នេះ ព្រះមានព្រះភាគត្រាស់ការលះនូវការត្រេកអរ ដែលមានកាយសម្បត្តិ ជាមូល ដោយការកម្ចាត់អភិជ្ឈា និងការមិនត្រេកអរ ដែលមានកាយវិបត្តិ ជាមូលទៀត ដោយការកម្ចាត់ទោមនស្ស ម្យ៉ាងទៀត ត្រាស់ការលះនូវការ ត្រេកអរក្នុងកាយ ដោយការកម្ចាត់អភិជ្ឈាផង ការមិនត្រេកអរក្នុងការ ចម្រើនកាយការវនា ដោយការកម្ចាត់ទោមនស្សផង ត្រាស់ការលះនូវការ បន្ថែមនូវភាពស្អាត និងសេចក្តីសុខជាដើមដែលមិនមានពិតក្នុងកាយ ដោយ ការកម្ចាត់បង់អភិជ្ឈា និងការនាំចេញនូវការមិនស្អាត និងភាពជាទុក្ខ ដែល មានពិតក្នុងកាយ ដោយការកម្ចាត់បង់ទោមនស្ស ។

ដោយពាក្យថា វិនិច្ឆ័យ លោកេ អភិជ្ឈា ទោមនស្សំ នេះ ឈ្មោះថា ព្រះមានព្រះភាគ ទ្រង់សម្តែងអានុភាពនៃការបំពេញព្យាយាម និងភាពជា អ្នកអាចក្នុងការបំពេញសេចក្តីព្យាយាម របស់ព្រះយោគាវចរមកហើយ ។ សេចក្តីពិត អានុភាពរបស់សេចក្តីព្យាយាមនោះ បានដល់ ការដែលព្រះ យោគាវចរជាអ្នករួចផុតទៅចាកសេចក្តីត្រេកអរ និងការមិនត្រេកអរ ជាអ្នក សង្កត់នូវការត្រេកអរ និងមិនត្រេកអរបាន និងជាអ្នករៀបចំការបន្ថែមវត្ថុ ដែលមិនពិតចូលទៅ និងនាំវត្ថុដែលពិតចេញមក ។ ព្រះយោគាវចរនេះ កាលរួចផុតចាកសេចក្តីត្រេកអរ និងការមិនត្រេកអរ សង្កត់បាននូវការត្រេកអរ និងមិនត្រេកអរ មិនបន្ថែមវត្ថុដែលមិនពិតចូលទៅ និងមិននាំវត្ថុដែលពិត ចេញមក រមែងឈ្មោះថា ជាអ្នកអាចក្នុងការបំពេញព្យាយាម ដូច្នេះ ។

ម្យ៉ាងទៀត គប្បីជ្រាបថា ទ្រង់ត្រាស់កម្មដ្ឋានដោយអនុបស្សនា (ការ

ពិចារណារឿយៗ) ក្នុងបទថា កាយេ កាយានុបស្សី នេះ ត្រាស់ការ
 បរិហារកាយសម្រាប់បុគ្គលបំពេញកម្មដ្ឋានដោយការសម្រាក ដូចដែលបាន
 ពោលហើយក្នុងបទថា វិហរតិ ។ ក្នុងបទថា អាតាបី ជាដើម ទ្រង់
 ត្រាស់សម្មប្បធានដោយ អាតាប គឺព្យាយាមជាហេតុដុតនូវកិលេស ត្រាស់
 កម្មដ្ឋានដែលឲ្យសម្រេចប្រយោជន៍គ្រប់យ៉ាង ឬឧបាយសម្រាប់បរិហារកម្ម-
 ដ្ឋាន ដោយសតិសម្បជញ្ញៈ ។ ម្យ៉ាងទៀត ត្រាស់សមថៈដែលបានពោល
 មកហើយ ដោយអំណាចកាយានុបស្សនាដោយសតិ ។ ត្រាស់វិបស្សនា
 ដោយសម្បជញ្ញៈ ។ ត្រាស់កម្លាំងនៃការវិនា ដោយការកម្ចាត់បង់អភិជ្ឈា
 និន្ទាមនស្ស ។

ក្នុងគម្ពីរវិក័ត្ត ព្រះអង្គត្រាស់បទថា អនុបស្សី សេចក្តីថា បណ្តាធម៌
 ទាំងនោះ អនុបស្សនា គឺអ្វី ។ គឺបញ្ញា ការដឹងទូទៅ ។ បេ។ សម្មាទិដ្ឋិនេះ
 ហៅថា អនុបស្សនា ។ ភិក្ខុចូលដល់ ចូលដល់រៀបរយហើយ ចូលមកដល់
 ហើយ ចូលមកដល់រៀបរយហើយ ចូលទៅដល់ហើយ ដល់ព្រមហើយ
 ប្រកបហើយដោយអនុបស្សនានេះ ព្រោះហេតុនោះ ទើបត្រាស់ហៅថា
 អនុបស្សី គឺអ្នកពិចារណាលើញរឿយៗ ។

បទថា វិហរតិ សេចក្តីថា រមែងផ្លាស់ប្តូរប្រព្រឹត្តទៅ រក្សាទុក ដំណើរ
 ទៅឯង ឲ្យរាងកាយដំណើរទៅ នាំទៅ សម្រាក ដោយហេតុនោះ ទើប
 ត្រាស់ថា វិហរតិ ។

បទថា អាតាបី សេចក្តីថា បណ្តាធម៌ទាំងនោះ អាតាប គឺអ្វី ។ គឺ

ការប្រារព្ធសេចក្តីព្យាយាមក្នុងចិត្ត ។ បេ។ ការព្យាយាមប្រពៃ នេះហៅថា អាតាប ភិក្ខុដែលជាអ្នកចូលដល់ហើយ ។ បេ។ ប្រកបព្រមហើយដោយ អាតាបៈនេះ ដោយហេតុនោះ ទើបត្រាស់ហៅថា អាតាបី ។

បទថា សម្បជានោ សេចក្តីថា បណ្តាធម៌ទាំងនោះ សម្បជញ្ញ គឺអ្វី ។ គឺបញ្ញា ការដឹងទូទៅ ។ បេ។ សម្មាទិដ្ឋិ នេះហៅថា សម្បជញ្ញ ។ ភិក្ខុជា អ្នកចូលដល់ហើយ ។ បេ។ ប្រកបព្រមហើយដោយសម្បជញ្ញៈនេះ ដោយ ហេតុនោះ ទើបត្រាស់ហៅថា សម្បជានោ ។

បទថា សតិមា សេចក្តីថា បណ្តាធម៌ទាំងនោះ សតិ គឺអ្វី ។ សតិ គឺការរក្សាបាន អនុស្សតិ គឺការរក្សាដល់រឿយៗ ។ បេ។ សម្មាសតិ គឺការ រក្សាត្រូវ នេះហៅថា សតិ ។ ភិក្ខុជាអ្នកចូលដល់ហើយ ។ បេ។ ប្រកបព្រម ហើយដោយសតិនេះ ដោយហេតុនោះ ទើបត្រាស់ហៅថា អ្នកមានសតិ ។

បទថា វិនេយ្យ លោកេ អភិជ្ឈាទោមនស្សំ សេចក្តីថា បណ្តាធម៌ទាំង នោះ លោក គឺអ្វី ។ កាយនោះឯង ឈ្មោះថា លោក លោក គឺឧបាទានកូន ៥ នេះ ហៅថា លោក ។

បណ្តាបទទាំងនោះ អភិជ្ឈា គឺអ្វី ។ គឺការត្រេកអរ ការត្រេកអរខ្លាំង ក្លា ការរីករាយ ការបណ្តោយតាមការភ្លើតភ្លើន តម្រេកដោយការភ្លើតភ្លើន តម្រេកខ្លាំងក្លានៃចិត្ត នេះហៅថា អភិជ្ឈា ។

បណ្តាធម៌ទាំងនោះ ទោមនស្ស គឺអ្វី គឺការមិនត្រេកអរផ្លូវចិត្ត សេចក្តី ទុក្ខផ្លូវចិត្ត ការមិនត្រេកអរ ទុក្ខវេទនាកើតអំពីមនោសម្មសូត្រផ្លូវចិត្ត នេះហៅ

ថា ទោមនស្ស ។

អភិជ្ឈក្ខី ទោមនស្សក្នុងលោកក្ខី គឺកាយនេះ ឈ្មោះថា ត្រូវកម្ចាត់ ហើយ ត្រូវកម្ចាត់ចេញទៅហើយ ស្ងប់ហើយ ស្ងាត់ហើយ រម្ងាប់ហើយ ដល់នូវការរំលត់ហើយ ដល់នូវការតាំងនៅមិនបានហើយ ដល់នូវការរលត់ សូន្យទៅ មិនត្រេកអរហើយ អស់បដិកាណហើយ ស្តាំងស្តមហើយ ក្រៀម ស្អួតហើយ ធ្វើឲ្យវិនាសអស់ហើយ ដោយហេតុនោះ ទើបទ្រង់ត្រាស់ថា កម្ចាត់អភិជ្ឈក្ខី និងទោមនស្សក្នុងលោក គឺកាយបាន អត្ថនៃបទទាំងនោះ ខ្ញុំ បានពោលហើយ ដូចពណ៌នាមកនេះ អ្នកសិក្សាគប្បីជ្រាបន័យនៃអង្គកថា នេះ មួយអង្វើដោយអត្ថនោះ ដោយការប្រៀបធៀបគ្នាចុះ ។

នេះជាកថាពណ៌នាសេចក្តីនៃឧទ្ទេស នៃកាយានុបស្សនាសតិប្បដ្ឋាន ។

អធិប្បាយ វេទនានុបស្សនា

ឥឡូវនេះ អ្នកសិក្សាគប្បីជ្រាបប្រយោជន៍ក្នុងការពោលវេទនាជាដើម ក្នុងពាក្យមានយ៉ាងនេះថា វេទនាសុ វេទនានុបស្សី វិហារតិ ដែលមាននៅ ក្នុងពាក្យនេះថា វេទនាសុ ... ចិត្ត ... ធម្មេសុ ធម្មានុបស្សី វិហារតិ ។ បេ។ វិនេយ្យ លោកេ អភិជ្ឈាទោមនស្សំ ដោយន័យដូចបានពោលហើយក្នុង កាយានុបស្សនា ។

ក្នុងពាក្យថា វេទនាសុ វេទនានុបស្សី វិហារតិ ចិត្ត ចិត្តានុបស្សី ធម្មេសុ ធម្មានុបស្សី នេះ ពាក្យថា វេទនា បានដល់ វេទនា ៣ ហើយ វេទនានោះ ជាលោកិយតែម្យ៉ាង សូម្បីចិត្តក៏ដូចគ្នា គឺជាលោកិយ ។ ធម៌ក៏

ដូច្នេះដូចគ្នា ។ ការចែកវេទនាទាំងនោះជាដើម នឹងប្រាកដក្នុងនិទ្ទេសវារៈ តែក្នុងទីនេះ គប្បីជ្រាបការចែកវេទនាសុទ្ធៗ ថា វេទនាត្រូវពិចារណាយើង យ៉ាងណា ព្រះយោគាវចរ កាលពិចារណាយើងយ៉ាងនោះ ក៏ឈ្មោះថា ពិចារណាយើងវេទនាក្នុងវេទនា ។ ក្នុងចិត្តានុបស្សនា និងធម្មានុបស្សនា ក៏ន័យនេះដូចគ្នា ។

សួរថា វេទនាគួរពិចារណាយើងដូចម្តេច ឆ្លើយថា ជាបឋម សុខ- វេទនា គួរពិចារណាឲ្យឃើញថាជាទុក្ខ ទុក្ខវេទនាគួរពិចារណាឲ្យឃើញដូច ជាព្រួញ អទុក្ខមសុខវេទនា គួរពិចារណាឲ្យឃើញជារបស់មិនទៀង ដូច ព្រះតម្រាស់ថា

អ្នកឯណា បានឃើញសុខវេទនា ថាជាទុក្ខវេទនាវិញ បានឃើញទុក្ខ- វេទនា ថាជាកូនសរ បានឃើញអទុក្ខមសុខវេទនានោះ ថាជាសភាវៈមិន ទៀងទៅវិញ បើភិក្ខុបានឃើញដោយប្រពៃ កំណត់ដឹងនូវវេទនាទាំងឡាយ ភិក្ខុនោះ លុះកំណត់ដឹងនូវវេទនាទាំងឡាយ ក្នុងបច្ចុប្បន្ននេះហើយ ជាអ្នក មិនមានអាសវៈ ស្ថិតនៅក្នុងធម៌ ជាអ្នកដល់នូវវេទ លុះទម្លាយរាងកាយទៅ មិនគួររាប់ថា (ជាអ្នកមានភពទៀតឡើយ) ។

វេទនាគ្រប់យ៉ាងនេះ គួរពិចារណាឲ្យឃើញថាជាទុក្ខ ។ ព្រះមានព្រះ ភាគបានត្រាស់ថា អារម្មណ៍ឯណានីមួយ ដែលបុគ្គលបានសោយហើយ អារម្មណ៍នោះ ក៏ជាទុក្ខ ។

ម្យ៉ាងទៀត សុខវេទនា ក៏គួរពិចារណាឲ្យឃើញថាជាទុក្ខ ។ ដូចព្រះ

តម្រាស់ថា សុខវេទនា មានកិរិយាស្ថិតនៅដដែលជាសុខ មានការប្រែប្រួល ទៅវិញជាទុក្ខ ព្រោះដូច្នេះ គួរពង្រីកឲ្យពិស្តារគ្រប់អន្លើ ។

ម្យ៉ាងទៀត វេទនាគួរពិចារណាឲ្យឃើញដោយអនុបស្សនាទាំង ៧ មាន អនិច្ចានុបស្សនាជាដើម ។ ពាក្យដ៏សេស នឹងមានប្រាកដក្នុងនិទ្ទេសវារៈ នោះឯង ។

បណ្តាចិត្ត និងធម៌ ចិត្តក៏គួរពិចារណាឲ្យឃើញដោយការចែកចេញទៅ ជាចិត្ត មានរាគៈជាដើមដែលមកហើយ ក្នុងនិទ្ទេសវារៈនៃអនិច្ចានុបស្សនាជា ដើម ដែលចែកចេញផ្សេងៗ គ្នា មានអារម្មណ៍ អធិបតី សហជាតធម៌ ភូមិ កម្ម វិបាក និងកិរិយាជាដើម ។ ធម៌ ក៏គួរពិចារណាឲ្យឃើញដោយ វិសេសលក្ខណៈ និងសាមញ្ញលក្ខណៈ ។ ដោយសុញ្ញតធម៌ ដោយអនុ- បស្សនាទាំង ៧ មានអនិច្ចានុបស្សនាជាដើម និងដោយចែកចេញជាសន្តធម៌ គឺធម៌ដែលស្ងប់ និងអសន្តធម៌ជាដើម ដែលមកហើយក្នុងនិទ្ទេសវារៈ ។ ពាក្យដ៏សេស មានន័យដូចពោលមកហើយនេះឯង ។

ក្នុងការលះអភិជ្ឈា និងទោមនស្សជាដើមនេះ បុគ្គលណា លះអភិជ្ឈា និងទោមនស្សក្នុងលោក ពោល គឺកាយបានហើយ បុគ្គលនោះ ក៏លះអភិជ្ឈា និងទោមនស្សក្នុងលោក គឺវេទនាជាដើមបាននោះឯងក៏ពិត សូម្បីដូច្នេះ ទ្រង់ ក៏បានត្រាស់គ្រប់ៗ និទ្ទេសវារៈ ដោយបុគ្គលប្លែកផ្សេងគ្នា និងដោយសតិ- ប្បដ្ឋានការវេទនាដែលប្រាកដឡើងក្នុងខណៈចិត្តផ្សេងគ្នា ។ ម្យ៉ាងទៀត គប្បី ជ្រាបថា ដោយហេតុដែលអភិជ្ឈា និងទោមនស្សដែលលះបានក្នុងវារៈមួយ

ហើយ ក៏ឈ្មោះថា លះបានក្នុងវារៈដ៏សេសនោះឯង ដើម្បីទ្រង់សម្តែងការ
លះអភិជ្ឈា និងទោមនស្សក្នុងវារៈនោះ ទើបត្រាស់យ៉ាងនេះ ដូច្នេះឯង ។

ពោលអំពីឧទ្ទេសវារកថា ចប់

កាយានុបស្សនា

អាណាថានបព្វៈ

[១៣៣] ឥឡូវនេះ ព្រះមានព្រះភាគ ទ្រង់មានពុទ្ធបំណងឲ្យសត្វ
ទាំងឡាយ សម្រេចគុណវិសេសច្រើនប្រការ ដោយធម្មទេសនា ពោល
ដោយសតិប្បដ្ឋាន ទើបទ្រង់ចែកសម្មាសមាធិមួយនោះឯងចេញជា ៤ តាម
អារម្មណ៍ ដោយន័យថា សតិប្បដ្ឋានមាន ៤ យ៉ាង ។ ៤ យ៉ាង គឺអ្វីខ្លះ
ម្នាលភិក្ខុទាំងឡាយ ភិក្ខុក្នុងធម្មវិន័យនេះ ពិចារណាលើញកាយក្នុងកាយ
ជាដើម ដូច្នេះហើយ តទៅ កាលទ្រង់យកសតិប្បដ្ឋានមួយមកចែកទៀត
ទើបទ្រង់ប្រារព្ធដើម្បីត្រាស់និទ្ទេសវារៈ ដោយន័យជាដើមថា កឋង្សា ភិក្ខុវេ
ប្រែថា ម្នាលភិក្ខុទាំងឡាយ សេចក្តីនេះដូចម្តេច ឧបមាដូចជាជាន់ផែន
ដ៏ឈ្លាសបំណងនឹងធ្វើគ្រឿងប្រើប្រាស់ មានកន្ទេលផែនចម្រៀកធំ កន្ទេល
ផែនចម្រៀកតូច ប្រអប់ ហឺប និងស្មុគជាដើម បានឫស្សីធំមួយដើមមក
ពុះជា ៤ ចម្រៀក យកតែមួយចម្រៀកមកបិតឲ្យជាបន្ទោះ ហើយត្បាញ
គ្រឿងប្រើប្រាស់ ដូច្នោះ ។

បណ្តាបទទាំងនោះ បទថា កឋង្សា ជាដើម ជាពាក្យសួរ ដោយទ្រង់

បំណងឆ្លើយឲ្យពិស្តារដោយព្រះអង្គឯង ។ ក្នុងបទនេះ មានអធិប្បាយដោយ សង្ខេបដូចតទៅនេះ ម្ចាស់ភិក្ខុទាំងឡាយ ដោយប្រការដូចម្តេច ទើបភិក្ខុ ពិចារណាលើញកាយក្នុងកាយ ។ ក្នុងន័យនេះនឹងមានគ្រប់វារៈនៃសំណួរ ។

បទថា **ឥធិ ភិក្ខុវេ ភិក្ខុ** សេចក្តីថា ម្ចាស់ភិក្ខុទាំងឡាយ ភិក្ខុក្នុង សាសនានេះ ។ ព្រោះថា **ឥធិ** សព្វនេះ ក្នុងពាក្យថា **ឥធិ ភិក្ខុវេ ភិក្ខុ** នេះ សំដៅដល់សាសនា ដែលជាទីពំនាក់អាស្រ័យរបស់បុគ្គល ដែលឲ្យកើត កាយានុបស្សនាគ្រប់ប្រការ និងបដិសេធសាសនាដទៃថាមិនមែនយ៉ាងនោះ។ សមដូចព្រះមានព្រះភាគត្រាស់ថា ម្ចាស់ភិក្ខុទាំងឡាយ សមណៈទាំងឡាយ មានតែក្នុងសាសនានេះ ។ បេ។ វាទៈ (គីទិដ្ឋិ ៦២) របស់សាសនាដទៃ សូន្យចាកសមណៈទាំងឡាយដទៃ ដោយហេតុនោះ ទើបទ្រង់ត្រាស់ថា ភិក្ខុ ក្នុងសាសនានេះ ។

ពាក្យថា **អារញ្ញគតោ វា ។ បេ។ សុញ្ញាគារគតោ វា** នេះ ជាពាក្យ សម្តែងដល់ការកំណត់សេនាសនៈដ៏សមគួរ ដោយការបំពេញសតិប្បដ្ឋាន ។

ព្រោះថា ចិត្តនៃភិក្ខុនេះ ដែលរសាត់ទៅក្នុងរូបារម្មណ៍ជាដើមមកយូរ ហើយ មិនបំណងចូលគន្លងកម្មដ្ឋានឡើយ រត់ចេញទៅក្រៅផ្លូវនោះឯង ដូច រទេះដែលទឹមដោយគោកំណាច ដូច្នោះ ព្រោះហេតុនោះ ទើបឧបមាដូចអ្នក ចិញ្ចឹមគោ កាលបំណងនឹងហ្វឹកកូនគោពុតដែលបោះដោះអំពីមេគោពុត ទើប ធំឡើងមក កាលបំបែកគោនោះអំពីមេ បោះបង្គោលមួយធំ ក្នុងទីសមគួរ ហើយយកខ្សែលាមត្រង់បង្គោលនោះ ។ កាលកូនគោរបស់បុរសនោះ ចង់

ទៅខាងនោះខាងនេះ ក៏មិនអាចគេចទៅបាន ក៏ត្រូវឈរជិត ឬដេកជិត បង្គោលនោះឯង យ៉ាងណា ភិក្ខុបនេះឯងក៏ដូចគ្នា កាលបំណងទូន្មាន ចិត្តកាចរបស់ខ្លួន ដែលចម្រើនឡើងពីការផឹករស មានរូបារម្មណ៍ជាដើមមក យូរហើយ កាលត្រូវយ៉ាងចាករូបារម្មណ៍ជាដើម ចូលទៅកាន់ព្រៃក្តី រុក្ខមូល ក្តី ផ្ទះស្ងាត់ក្តី យកខ្សែ គឺសតិនោះចងចិត្តត្រង់បង្គោល គឺអារម្មណ៍របស់ សតិប្បដ្ឋាននោះ ។ ចិត្តរបស់បុគ្គលនោះ ទោះបង្រៀនទៅខាងនោះ ខាងនេះ កាលមិនបានអារម្មណ៍ដែលធ្លាប់ស្និទ្ធស្នាលមកអំពីមុន មិនអាចទម្លាយខ្សែ គឺសតិឲ្យដាច់ ហើយចៀសទៅ ក៏សុបសៅ និងស្ងៀមនៅក្នុងអារម្មណ៍នោះ ឯង ដោយឧបចារសមាធិ ដោយហេតុនោះ ទើបបុរាណចារ្យពោលថា

ព្រះយោគាវចរជាអ្នកបំពេញព្យាយាម ត្រូវយកសតិចងចិត្តរបស់ខ្លួន ត្រង់អារម្មណ៍ គឺកម្មដ្ឋានឲ្យមាំ ដូចគ្នានឹងមនុស្សក្នុងលោកនេះ កាលទូន្មាន គោ ត្រូវចងគោដែលត្រូវទូន្មានត្រង់បង្គោល ដូច្នោះ ។

សេនាសនៈនោះជាសេនាសនៈ ដែលសមគួរនឹងបំពេញកម្មដ្ឋានសម្រាប់ លោក ដោយប្រការដូចពណ៌នាមកនេះ ។ ដោយហេតុនោះ ទើបទ្រង់ ត្រាស់ថា អរញ្ញគរោ វា ។ បេ ។ សុញ្ញាគរោ វា នេះ ចង្អុល បង្ហាញដល់ការកំណត់សេនាសនៈដែលសមគួរនឹងការបំពេញសតិប្បដ្ឋាន ។

ម្យ៉ាងទៀត ព្រោះហេតុដែលព្រះយោគាវចរមិនទាន់លះសេនាសនៈចុង ស្រុក ដែលអធិកងដោយសំឡេងស្រ្តី សំឡេងបុរស សំឡេងដំរី សំឡេង សេះជាដើមបាន នឹងញ៉ាំងអានាបានស្សតិកម្មដ្ឋាន ដែលជាកំពូលនៃកាយានុ-

បស្សនាជាហេតុជិតនៃការសម្រេចគុណវិសេសនិងទិដ្ឋធម្មសុខវិហារធម៌របស់
 ព្រះពុទ្ធ ព្រះបច្ចេកពុទ្ធ និងព្រះសាវ័កគ្រប់ៗ អង្គនេះឲ្យបរិបូណ៌ មិនមែន
 របស់ដែលធ្វើបានងាយ ព្រោះឈានមានសំឡេងជាគ្រឿងរារាំង គឺជាឧប-
 សគ្គ ។ តែក្នុងព្រៃដែលមិនមានកូមិ ស្រុក ការកំណត់យកកម្មដ្ឋាននេះ
 ហើយញ៉ាំងឈានទី ៤ មានអានាបានស្ម័គ្រជាអារម្មណ៍ ធ្វើឈាននោះឯងឲ្យ
 ជាបាទរបស់វិបស្សនា ពិចារណាសង្ខារហើយ បានសម្រេចអរហត្ត ដែលជា
 ផលជាន់ខ្ពស់ ជាវត្ថុដែលព្រះយោគាវចរធ្វើបានងាយ ដូច្នោះ ព្រះមានព្រះ
 ភាគ កាលទ្រង់សម្តែងសេនាសនៈ ដែលសមគួរដល់ព្រះយោគាវចរនោះ
 ទើបត្រាស់ថា អរហ្មតតោ វា ដូច្នេះជាដើម ។

ព្រោះថា ព្រះមានព្រះភាគ ទ្រង់ដូចជាអាចារ្យជីវិតទីកដី គឺអ្នកធរណី-
 វិទ្យា ។ កាលទ្រង់ពិចារណាយើងសេនាសនៈដែលសមគួរដល់យោគាវចរ
 យ៉ាងនេះហើយ ទើបទ្រង់ចង្អុលបង្ហាញថា គួរបំពេញកម្មដ្ឋាន ក្នុងទីនេះ
 បន្ទាប់អំពីនោះទៅ ព្រះយោគីបំពេញកម្មដ្ឋាន កាលបានសម្រេចអរហត្ត
 តាមលំដាប់ហើយ ទ្រង់បានទទួលសក្ការៈយ៉ាងច្រើន ដោយពាក្យសរសើរថា
 ព្រះមានព្រះភាគអង្គនោះ ទ្រង់ត្រាស់ជីវិតប្រពៃដោយព្រះអង្គឯងពិតៗ ហ្ន៎ ដូច
 អាចារ្យដែលចេះមើលទីកដី មើលទីសាងព្រះនគរ ពិចារណាមើលសព្វគ្រប់
 ហើយ ចង្អុលប្រាប់ថា អ្នកទាំងឡាយ ចូរសាងនគរក្នុងទីនេះ កាលនគរ
 សាងស្រេចដោយស្ម័គ្រហើយ នឹងបានព្រះរាជទានសក្ការៈច្រើន អំពីរាជ-
 ត្រកូល ដូច្នោះ ។

តែភិក្ខុបនេះ លោកពោលថា ដូចគ្នានឹងខ្លាធំ អធិប្បាយថា ខ្លាធំ អាស្រ័យគុម្ពស្មៅ ឬគុម្ពាតព្រៃ ចូលទៅក្នុងព្រៃ ពួនចាប់ពពួកម្រឹគ មាន ក្របីព្រៃ ម្រឹគស្មាន់ និងជ្រូកព្រៃជាដើមស៊ី យ៉ាងណា ភិក្ខុនេះក៏ដូច្នោះដូច គ្នា បំពេញកម្មដ្ឋានរឿយៗ ក្នុងព្រៃជាដើម នឹងសម្រេចអរិយមគ្គ ៤ និង អរិយផល ៤ តាមលំដាប់ ព្រោះដូច្នោះ ទើបបុរាណចារ្យពោលថា ភិក្ខុ ជាពុទ្ធបុត្រ បំពេញវិបស្សនា ប្រកបសេចក្តីព្យាយាមនេះ ចូលទៅកាន់ព្រៃ ហើយសម្រេចអរហត្តផល ដូចខ្លាធំពួនចាប់ម្រឹគស៊ី ដូច្នោះ ។

ដោយហេតុនោះ ព្រះមានព្រះភាគ កាលទ្រង់សម្តែងសេនាសនៈព្រៃ ដែលជាទីកសិសមគួរដល់ការពួនសម្លៀក ក្នុងការប្រកបព្យាយាមដល់ភិក្ខុនោះ ទើបត្រាស់ថា អរញ្ញគតោ វា ដូច្នេះជាដើម ។

បន្តអំពីនេះទៅ ពាក្យណាដែលខ្ញុំត្រូវពោលក្នុងអានាបានបញ្ចុះនេះ ពាក្យ នោះខ្ញុំបានពោលទុកក្នុងគម្ពីរវិសុទ្ធិមគ្គនោះហើយ ។

កាលព្រះយោគាវចរនោះ សិក្សាដោយអំណាចនៃខ្យល់ដង្ហើមចូល និង ខ្យល់ដង្ហើមចេញទាំងនេះ ដែលព្រះមានព្រះភាគត្រាស់យ៉ាងនេះថា ភិក្ខុសិក្សា ថា កាលខ្យល់ដង្ហើមចេញវែង ក៏ដឹងច្បាស់ថា អញដកដង្ហើមចេញវែង ឈានទាំង ៤ កើតឡើងព្រោះនិមិត្ត គឺអស្សាសៈ និងបស្សាសៈ ។

លោកចេញចាកឈានហើយ កំណត់ខ្យល់ដង្ហើមចេញ-ចូល ឬកំណត់ អង្គឈាន ក្នុងចំនួនអស្សាសបស្សាសៈ និងអង្គឈានទាំង ២ យ៉ាងនោះ ។ បើជាអ្នកកំណត់អស្សាសបស្សាសៈជាអារម្មណ៍ ក៏កំណត់រូបយ៉ាងនេះថា

អស្សាសបស្សាសៈអាស្រ័យអ្វី ក៏បានដឹងថា អាស្រ័យនឹងវត្ថុ ករណីកាយ
ឈ្មោះថា វត្ថុ មហាក្ខត្រូប ៤ និង ឧបាទាយត្រូប ២៤ ឈ្មោះថា
ករណីកាយ ។

បន្ទាប់មក កំណត់នាមរូបយ៉ាងនេះថា នាមមានក្នុងអារម្មណ៍នោះ មាន
ផស្សៈជាគម្រប់ ៥ កាលស្វែងរកបច្ច័យរបស់នាមរូបនោះ នឹងឃើញបដិច្ច-
សមុប្បាទ មានអវិជ្ជាជាដើម ឆ្លងសេចក្តីសង្ស័យបានថា នេះត្រឹមតែជាបច្ច័យ
និងធម៌ដែលអាស្រ័យបច្ច័យកើតឡើងប៉ុណ្ណោះ មិនមានសត្វ ឬបុគ្គលដទៃ
ផ្សេងក្រៅអំពីអស្សាសបស្សាសៈនោះឡើយ លើកឡើងនូវនាមរូប ព្រមទាំង
បច្ច័យកាន់តែលក្ខណ៍ ចម្រើនវិបស្សនា ចាក់ធ្លុះអរហត្តតាមលំដាប់ នេះជា
ឱកាសនៃការចេញទៅចាកទុក្ខ រហូតដល់អរហត្តរបស់ភិក្ខុមួយរូប ។

ឯបុគ្គលកំណត់ឈ្មោះជាអារម្មណ៍ កំណត់នាមរូបថា អង្គឈ្មោះទាំង-
ឡាយនេះ អាស្រ័យនឹងអ្វី ក៏បានដឹងថា អាស្រ័យនឹងវត្ថុ ករណីកាយឈ្មោះ
ថា វត្ថុ អង្គឈ្មោះនាម ករណីកាយជាប្រភេទ កាលស្វែងរកបច្ច័យរបស់នាម
រូបនោះ នឹងឃើញបច្ច័យការ មានអវិជ្ជាជាដើម ឆ្លងចាកសេចក្តីសង្ស័យ
បានថា នេះត្រឹមតែជាបច្ច័យ និងធម៌ដែលអាស្រ័យបច្ច័យកើតឡើងប៉ុណ្ណោះ
មិនមានសត្វ ឬបុគ្គលដទៃដោយឡែកអំពីនាមរូបនោះ លើកឡើងនូវនាមរូប
ព្រមទាំងបច្ច័យកាន់តែលក្ខណ៍ ចម្រើនវិបស្សនា សម្រេចអរហត្តតាម
លំដាប់ នេះជាឱកាសនៃការចេញទៅចាកទុក្ខ រហូតដល់អរហត្តរបស់ភិក្ខុ
មួយអង្គ ។

បទថា **ឥតិ អដ្ឋត្ថំ** វា សេចក្តីថា ភិក្ខុពិចារណាយើញកាយក្នុងកាយ គឺខ្យល់ដង្ហើមចេញ-ចូលរបស់ខ្លួនយ៉ាងនេះក្តី ។

បទថា **តហិទ្ធា** វា សេចក្តីថា ពិចារណាយើញកាយក្នុងកាយ គឺខ្យល់ ដង្ហើមចេញ-ចូលរបស់អ្នកដទៃក្តី ។

បទថា **អដ្ឋត្ថតហិទ្ធា** វា សេចក្តីថា ក្នុងកាយ គឺខ្យល់ដង្ហើមចេញ ខ្យល់ដង្ហើមចូលរបស់ខ្លួន និងរបស់អ្នកដទៃតាមកាលវេលាយ៉ាងនេះ ។

ដោយបទថា **អដ្ឋត្ថតហិទ្ធា** វា នេះ ទ្រង់ត្រាស់ដល់កាលវេលាដែល ខ្យល់ ដង្ហើមនោះចេញៗ ចូលៗ ដោយមិនផ្អាកកម្មដ្ឋានដែលជំនាញ ។ តែ ទាំង ២ យ៉ាងនេះ នឹងមានក្នុងវេលាជាមួយគ្នាមិនបាន ។

បទថា **សមុទយធម្មានុបស្សី** វា សេចក្តីថា ឧបមាដូចស្នប់របស់ជាង មាស អាស្រ័យជងស្នប់ និងការព្យាយាមដែលកើតទាំង ២ យ៉ាងនោះ ទើប ខ្យល់ប្រព្រឹត្តទៅមកបាន យ៉ាងណា កាយ គឺអស្សាសបស្សាសៈនៃភិក្ខុក៏ដូច្នោះ អាស្រ័យករជកាយ ក្លោងច្រមុះ និងចិត្ត ទើបសញ្ជូនទៅមកបាន ។ ធម៌ ទាំងឡាយមានកាយជាដើមជាសមុទយៈ ភិក្ខុកាលពិចារណាធម៌ទាំងនោះ ហៅថា ពិចារណាយើញធម៌ គឺការកើតឡើងក្នុងកាយ ។

បទថា **វយធម្មានុបស្សី** វា សេចក្តីថា កាលកាយបែកធ្លាយ ក្លោង ច្រមុះបិទជិត និងចិត្តរលត់ ឈ្មោះថា **កាយ** គឺអស្សាសៈ និងបស្សាសៈ សញ្ជូនមិនបាន ដូចគ្នានឹងស្នប់ កាលនាំចេញទៅហើយ កាលជងស្នប់បាក់ និងកាលមិនមានសេចក្តីព្យាយាមដែលកើតអំពីស្នប់ និងជងស្នប់នោះ ខ្យល់

នោះ នឹងមិនដើរ ដូច្នោះ ខ្យល់ដង្ហើមចេញ-ចូល រលត់ទៅ ព្រោះកាយ ជាដើមបែកធ្លាយទៅ កាលភក្តិពិចារណាលើញយ៉ាងនេះ ទើបទ្រង់ត្រាស់ ហៅថា ពិចារណាលើញធម៌ គឺការរលត់ទៅក្នុងកាយ ។

បទថា សមុទយវយធម្មានុបស្សី សេចក្តីថា ពិចារណាលើញការ កើតតាមកាលវេលា ការរលត់ទៅតាមកាលវេលា ។

បទថា អត្ថិ កាយោតិ វា បនស្ស សេចក្តីថា សតិ ឈ្មោះថា លោកចូលទៅតាំងទុកយ៉ាងនេះថា កាយមាន តែមិនមែនសត្វ មិនមែនបុគ្គល មិនមែនស្រី មិនមែនប្រុស មិនមែនអត្តា មិនមែនវត្ថុដែលទាក់ទងដោយ អត្តា មិនមែនអញ មិនមែនរបស់អញ មិនមែនបុគ្គលណា មិនមែនរបស់ បុគ្គលណា ។

ពាក្យថា យារទេវ នេះ ជាពាក្យកំណត់ចង្អុលបង្ហាញនូវប្រយោជន៍ ពាក្យអធិប្បាយថា សតិដែលចូលទៅតាំងទុកនោះ មិនមែនដើម្បីប្រយោជន៍ ដទៃ ដោយពិតនោះ ដើម្បីត្រឹមតែការដឹងប៉ុណ្ណោះ គឺដើម្បីប្រយោជន៍ដល់ ញាណដែលក្រៃលែងឡើងទៅ ជាប្រមាណតៗ ទៅ នឹងដើម្បីសតិជា ប្រមាណ អធិប្បាយថា ដើម្បីឲ្យសតិ និងសម្បជញ្ញៈចម្រើនឡើង ។

បទថា អនិស្សតោ ច វិហរតិ សេចក្តីថា ជាអ្នកមិនអាស្រ័យអ្វីមួយ ដោយអំណាចនៃតណ្ហានិស្ស័យ និងទិដ្ឋិនិស្ស័យ ។

ពាក្យថា ន ច កិត្យុ លោកេ ឧបាទិយតិ សេចក្តីថា លោកមិនប្រកាន់ អ្វី គឺរូប រូបេ ឬវិញ្ញាណក្នុងលោកថា នេះជាអត្តា ឬវត្ថុដែលទាក់ទងដោយ

អត្តារបស់ខ្លួន ។

ចិ អក្ខរៈ ក្នុងពាក្យថា ឯវិចិ ប្រើក្នុងអត្ថថា រួមយកអត្ថខាងមុខមក
ទុក ។ ម្យ៉ាងទៀត ដោយបទនេះ ព្រះមានព្រះភាគទ្រង់សម្តែងធម៌ទេសនា
ពោលដោយអាណាបានបញ្ចៈ ប្រគល់ឲ្យសាវ័កទាំងឡាយ ដូច្នេះ ។

បណ្តាសច្ចៈទាំងនោះ សតិដែលកំណត់អស្សាសៈ និងបស្សាសៈ ជា
ទុក្ខសច្ច តណ្ហាដែលមានអំពីមុន ដែលជាសមុដ្ឋានរបស់សតិនោះ ជាទុក្ខ-
សមុទយៈ ការមិនប្រព្រឹត្តទៅនៃសតិ និងតណ្ហាទាំង ២ យ៉ាងនោះ ជានិរោធ
អរិយមគ្គដែលមានការកំណត់ដឹងទុក្ខ មានការលះសមុទយៈ មាននិរោធជា
អារម្មណ៍ ជាមគ្គសច្ច ។

លោកខ្វល់ខ្វាយដោយអំណាចសច្ចៈទាំង ៤ យ៉ាងនេះហើយ នឹងសម្រេច
ការរលត់ គឺព្រះនិព្វាន ដូច្នេះ ទើបសេចក្តីនេះជាឱកាសនៃការចេញទៅអំពី
ទុក្ខ រហូតដល់អរហត្តរបស់ភិក្ខុដែលមិនប្រកាន់មាំ ដោយអំណាចអស្សាសៈ
និងបស្សាសៈមួយអង្គ ។

អាណាបានបញ្ចៈ ចប់

អធិប្បាយ ឥរិយាបថបញ្ចៈ

[១៣៤] ព្រះមានព្រះភាគ កាលទ្រង់ចែកការពិចារណាមើលកាយ
ដោយអស្សាសៈ និងបស្សាសៈយ៉ាងនេះហើយ ឥឡូវនេះ ដើម្បីទ្រង់ចែក
ដោយឥរិយាបថ ទើបត្រាស់ពាក្យថា បុន ច បរំ ជាដើម ។

នឹងវិនិច្ឆ័យក្នុងបទទាំងនោះដូច្នេះ ភ្នែកស្រុក និងភ្នែកចក កាលដើរទៅ

ក៏ដឹងដោយពិតថា អញ្ចកំពុងដើរ ។ ការដឹងនោះ ព្រះមានព្រះភាគ ទ្រង់មិន
បានត្រាស់សំដៅយកការដឹងបែបនោះ ។ ព្រោះការដឹងបែបនេះ លះសត្វ-
បលទ្ធិ គឺការប្រកាន់មាំថា ជាសត្វមិនបាន ។ ដកអត្តសញ្ញាក៏មិនបាន ។
មិនជាកម្មជ្ជាន ឬសតិប្បដ្ឋានការវិនាសឡើយ ។

តែការដឹងរបស់ភិក្ខុនេះ លះសត្វបលទ្ធិបាន ដកសត្តសញ្ញាបាន ជា
កម្មជ្ជាន ឬជាសតិប្បដ្ឋានការវិនាស ។ សេចក្តីពិត ការដឹងនេះ ទ្រង់ត្រាស់
សំដៅយកការដឹងខ្លួនយ៉ាងនេះថា អ្នកណាដើរ ការដើររបស់អ្នកណា ដើរ
បានព្រោះហេតុអ្វី ក្នុងការឈរ ក៏មានន័យដូចគ្នា ។

បណ្តាពាក្យទាំងនោះ ពាក្យថា អ្នកណាដើរ សេចក្តីថា មិនមែនសត្វ
ណា ឬមនុស្សណាដើរឡើយ ។ ពាក្យថា ការដើររបស់អ្នកណា សេចក្តីថា
មិនមានការដើររបស់អ្នកណាឡើយ ។ ពាក្យថា ដើរបានព្រោះហេតុអ្វី
សេចក្តីថា ដើរទៅបាន ដោយការផ្សាយរបស់វាយោធាតុ ដែលកើតអំពី
កិរិយារបស់ចិត្ត ។ ព្រោះដូច្នេះ ភិក្ខុនេះ ដឹងច្បាស់នូវឥរិយាបថយ៉ាងនេះ
ចិត្តកើតឡើងថា អញនឹងដើរ ចិត្តនោះឲ្យវាយោធាតុកើត នឹងឲ្យការកម្រើក
នៃវាយោធាតុ ។ ការរំកិលកាយទាំងមូលទៅខាងមុខ ដោយការផ្សាយរបស់
វាយោធាតុ ដែលកើតអំពីកិរិយានៃចិត្ត ហៅថា ការដើរ ។ ក្នុងការឈរ
ជាដើម ក៏មានន័យនេះដូចគ្នា ។

ក្នុងបណ្តាការឈរជាដើមនោះ គប្បីជ្រាបវិនិច្ឆ័យដូច្នេះ ចិត្តកើតឡើងថា
អញនឹងឈរ ចិត្តនោះនឹងឲ្យវាយោធាតុកើត នឹងឲ្យការកម្រើកនៃវាយោធាតុ ។

ការដែលកាយទាំងអស់ តាំងអំពីទីបំផុត គឺពីក្បាលដល់ចុងជើង តឹងឡើង ដោយការផ្សាយរបស់វាយោធាតុ ដែលកើតអំពីកិរិយារបស់ចិត្ត ហៅថា ការឈរ ។

ចិត្តកើតឡើងថា អញនឹងអង្គុយ ចិត្តនោះ នឹងឲ្យវាយោកើត នឹងឲ្យការកម្រើកនៃវាយោកើត ការបត់កាយខាងក្រោមចុះ ការតឹងនៃកាយខាងលើ តាំងឡើង ដោយការផ្សាយរបស់វាយោធាតុ ដែលកើតអំពីកិរិយានៃចិត្ត ហៅថា ការអង្គុយ ។

ចិត្តកើតឡើងថា អញនឹងដេក ចិត្តនឹងឲ្យវាយោនោះកើត នឹងឲ្យការកម្រើកនៃវាយោកើត ។ ការសណ្តូករាងកាយទាំងអស់ចេញទៅតាមទទឹង ដោយការផ្សាយនៃវាយោធាតុ ដែលកើតអំពីកិរិយារបស់ចិត្ត ហៅថា ការដេក ។ អាការរបស់បុគ្គលដែលឃើញយ៉ាងនេះ ហៅថា សត្វដើរ សត្វឈរ ។

សួរថា មានសត្វណាដើរ ឬឈរឬ ឆ្លើយថា មិនមាន ។

តែដូចពាក្យដែលហៅថា រទេះទៅ រទេះឈប់ ។ ក៏មិនមានអ្វី ដែលឈ្មោះថា រទេះទៅ ឬឈប់ ។ តែកាលសារថីអ្នកឈ្លាស ទីមគោ ៤ ដេញទៅ ក៏មានត្រឹមតែការហៅថា រទេះទៅ រទេះឈប់ យ៉ាងណា កាយដូចរទេះ ព្រោះអត្ថថា មិនដឹង ខ្យល់ដែលកើតអំពីចិត្ត ដូចគោ ចិត្ត ដូចសារថី កាលចិត្តកើតឡើងថា អញនឹងដើរ វាយោធាតុដែលនឹងឲ្យកើតវិញ្ញត្តិក៏នឹងកើតឡើង ការដើរជាដើមនឹងប្រព្រឹត្តទៅដោយការផ្សាយពង្រីករបស់វាយោធាតុ ដែលកើតអំពីកិរិយារបស់ចិត្ត នឹងមានត្រឹមតែការសន្មត ហៅថា

សត្វដើរ សត្វឈរ ខ្ញុំដើរ ខ្ញុំឈរដូច្នោះ ដូចគ្នា ។

ទុក្ខរសាត់ទៅបាន ព្រោះកម្លាំងរបស់ខ្យល់ ព្រួញរត់ទៅបាន ព្រោះ កម្លាំងរបស់ខ្សែ យ៉ាងណា រាងកាយនេះ ក៏យ៉ាងនោះ ដើរទៅបាន ព្រោះ ខ្យល់ខាងក្នុងបក់ឲ្យកម្រើក ។ កាយយន្តនេះ ដែលនាយជាង គឺតណ្ហាប្រកប ទុក ដើរ ឈរ អង្គុយ បានដោយអំណាចខ្សែទាញ គឺចិត្ត ដូចតុក្កតាយន្ត កម្រើកបាន ដោយអំណាចនៃខ្សែទាញ ក្នុងរឿងនេះ មិនមានសត្វក្រៅអំពី ហេតុបច្ច័យ ដែលឈរក្តី ដើរក្តី ដោយអានុភាពរបស់ខ្លួនឡើយ ។

ព្រោះដូច្នោះ ព្រះយោគាវចរនោះកំណត់ដឹងនូវឥរិយាបថដើររបស់ខ្លួន ដែលប្រព្រឹត្តទៅដោយហេតុ និងបច្ច័យប៉ុណ្ណោះ យ៉ាងនេះ គប្បីជ្រាបចុះថា បុគ្គលនោះ កាលដើរ ក៏ដឹងច្បាស់ថា អញដើរ កាលឈរ អង្គុយ ដេក ក៏ដឹងច្បាស់ថា អញឈរ អង្គុយ ដេក ។

ពាក្យថា យថា យាថា វា បនស្ស កាយោ បណ្ឌិហិតោ ហោតិ តថា តថា នំ បដាឆាតិ ប្រែថា លោករមែងដឹងច្បាស់កាយនោះតាមដែល ខ្លួនតាំងនៅហើយ នេះជាពាក្យដែលប្រមូលឥរិយាបថគ្រប់យ៉ាង ។

មានអធិប្បាយដូចតទៅនេះថា កាយរបស់លោកតាំងនៅហើយ ដោយ អាការណាៗ លោកក៏ដឹងច្បាស់នូវកាយនោះដោយអាការនោះៗ គឺដឹងច្បាស់ កាយដែលតាំងនៅ ដោយអាការដែលដើរថា កំពុងដើរ ដឹងច្បាស់កាយដែល តាំងនៅ ដោយអាការដែលឈរ អង្គុយ ឬដេក ថាកំពុងដេកជាដើម ។

បទថា ឥតិ អជ្ឈត្ថំ វា សេចក្តីថា ឬលោកពិចារណាយើងកាយក្នុង

កាយ ដោយការពិចារណាឥរិយាបថទាំង ៤ របស់ខ្លួនយ៉ាងនោះ ។

បទថា តហិទ្ធា វា សេចក្តីថា ឬដោយកំណត់ឥរិយាបថ ៤ របស់អ្នក ដទៃ ។ បទថា អជ្ឈត្តតហិទ្ធា វា សេចក្តីថា ពិចារណាលើញកាយក្នុងកាយ ដោយការកំណត់ឥរិយាបថ ៤ របស់ខ្លួន ឬរបស់អ្នកដទៃតាមកាលវេលា ។

ឯក្នុងបទថា សមុទយធម្មានុបស្សី វា ជាដើម អ្នកសិក្សាគួរនាំយក ការកើតឡើង និងការរលត់ទៅនៃរូបក្ខន្ធ ដោយអាការ ៥ យ៉ាងមក ដោយ ន័យជាដើមថា ព្រោះអវិជ្ជាកើត ទើបរូបក្ខន្ធកើត ។

សេចក្តីពិត ពាក្យថា សមុទយធម្មានុបស្សី វា នេះ ក្នុងឥរិយាបថ- បញ្ចៈ នេះ ទ្រង់ត្រាស់សំដៅយកពាក្យនោះ ។ ពាក្យថា អត្ថិ កាយោតិ វា បទស្ស ជាដើម ក៏ដូចគ្នាដែលពោលមកហើយនោះឯង ។

តែក្នុងឥរិយាបថបញ្ចៈនេះ សតិដែលកំណត់ឥរិយាបថទាំង ៤ ជាទុក្ខសច្ច បុរិមតណ្ហាដែលជាសមុដ្ឋានរបស់សតិ ជាសមុទយសច្ច ការមិនប្រព្រឹត្តទៅ នៃសតិ និងតណ្ហាទាំង ២ យ៉ាងនោះ ជានិរោធសច្ច អរិយមគ្គដែលកំណត់ ដឹងទុក្ខ ដែលលះសមុទយៈ មាននិរោធជាអារម្មណ៍ ជាមគ្គសច្ច ។

ព្រះយោគាវចរ ខ្វល់ខ្វាយដោយអំណាចសច្ចៈទាំង ៤ យ៉ាងនេះហើយ នឹងសម្រេចការរលត់ គឺព្រះនិព្វាន ពាក្យដូចពណ៌នាមកនេះ ជាឱកាសនៃ ការនាំចេញចាកទុក្ខ រហូតដល់ព្រះអរហត្តរបស់ភិក្ខុដែលកំណត់ឥរិយាបថ ៤ មួយរូបនោះឯង ។

អធិប្បាយ ឥរិយាបថបញ្ចៈ ចប់

អធិប្បាយ សម្បជញ្ញបញ្ចៈ

[១៣៥] ព្រះមានព្រះភាគ កាលទ្រង់ចែកការពិចារណាយើញកាយ ក្នុងកាយ ដោយឥរិយាបថយ៉ាងនេះហើយ ឥឡូវនេះ ដើម្បីទ្រង់ចែកដោយ សម្បជញ្ញៈ ៤ ទើបត្រាស់ពាក្យជាដើមថា បុន ធម្មំ ។

ជាបឋម បណ្តាពាក្យទាំងនោះ ក្នុងពាក្យថា អភិក្កន្ត បដិក្កន្ត នេះ ការដើរទៅ ទ្រង់ត្រាស់ហៅថា អភិក្កន្ត ការដើរថយ ទ្រង់ត្រាស់ហៅថា បដិក្កន្ត ។ ទាំង ២ យ៉ាង បានក្នុងឥរិយាបថទាំង ៤ ។

យើងនឹងពោលក្នុងការដើរជាមុន កាលបង្ហាត់កាយទៅខាងមុខ ក៏ឈ្មោះ ថា ឈានទៅ កាលបង្ហាត់ត្រឡប់ ឈ្មោះថា ឈានថយ ។ ក្នុងការឈរ អ្នកឈរនោះឯង កាលបង្ហាត់កាយទៅខាងមុខ ឈ្មោះថា ឈានទៅ កាល បង្ហាត់កាយមកខាងក្រោយ ឈ្មោះថា ថយក្រោយ ។ ក្នុងការអង្គុយ អ្នក អង្គុយនោះឯង កាលបង្ហាត់ខ្លួនទៅខាងមុខចំពោះមុខអាសនៈ ឈ្មោះថា ឈានទៅ កាលបង្ហាត់កាយខាងក្រោយទៅក្រោយ ឈ្មោះថា ថយក្រោយ ។ ការដេក ក៏មានន័យនេះដូចគ្នា ។

បទថា សម្បជានកាវី ហោតិ សេចក្តីថា ជាអ្នកប្រកបកិច្ចគ្រប់យ៉ាង ដោយសម្បជញ្ញៈជាប្រក្រតី ឬជាអ្នកធ្វើការជឿនខ្លួននោះឯងជាប្រក្រតី ព្រោះ ថា លោកធ្វើការជឿនខ្លួននោះឯង ក្នុងការឈានទៅខាងមុខជាដើម មិនថា ក្នុងឥរិយាបថណាមួយ ក៏មិនវៀរសម្បជញ្ញៈ ។

សម្បជញ្ញៈ ក្នុងពាក្យថា សម្បជានកាវី នោះ មាន ៤ យ៉ាង គឺ សាត្តកសម្បជញ្ញៈ ១ សប្បាយសម្បជញ្ញៈ ១ គោចរសម្បជញ្ញៈ ១

អសម្មោហសម្បជញ្ញៈ ១ ។

បណ្តាសម្បជញ្ញៈទាំង ៤ យ៉ាងនោះ ការមិនទៅតាមអំណាចការគិត ដែលកើតឡើងនោះឯង ក្នុងកាលគិតនឹងឈានទៅ កំណត់ប្រយោជន៍ និង មិនប្រយោជន៍ជាមុនថា ការទៅទីនោះ នឹងមានប្រយោជន៍ដល់អញ ឬមិនមាន ហើយ កាន់យកតែប្រយោជន៍ ឈ្មោះថា សាត្តកសម្បជញ្ញៈ ។

បណ្តាអត្តៈ និងអនត្តៈ គឺប្រយោជន៍ និងមិនប្រយោជន៍ ទាំង ២ យ៉ាង នោះ ការចម្រើនតាមផ្លូវធម៌ ដោយបានឃើញព្រះចេតិយ បានឃើញដើម ពោធិ៍ បានឃើញព្រះសង្ឃ បានឃើញព្រះថេរៈ និងបានឃើញអសុការម្មណ៍ ជាដើម ឈ្មោះថា អត្តៈ ។ ព្រោះថា សូម្បីបានឃើញព្រះចេតិយ ហើយ ញ៉ាំងបីតិឲ្យកើត មានព្រះពុទ្ធជាអារម្មណ៍ឡើងបាន និងព្រោះបានឃើញព្រះ សង្ឃ ក៏ឲ្យកើតបីតិ មានព្រះសង្ឃជាអារម្មណ៍ឡើងបាន ហើយកាលពិចារណាអារម្មណ៍នោះឯង ដោយការអស់ទៅ និងការសូន្យទៅ ក៏សម្រេច អរហត្ត ។ បានឃើញព្រះថេរៈហើយ តាំងនៅក្នុងឱវាទរបស់លោក បាន ឃើញអសុការម្មណ៍ហើយ ញ៉ាំងបឋមជ្ឈានឲ្យកើតក្នុងអសុការម្មណ៍នោះបាន កាលពិចារណាអសុការម្មណ៍នោះឯង ដោយការអស់ទៅ និងការសូន្យទៅ ក៏សម្រេចអរហត្ត ។ ព្រោះដូច្នេះ ការឃើញវត្ថុទាំងនោះ ទើបឈ្មោះថា មានប្រយោជន៍ តែអាចារ្យពួកខ្លះពោលថា ការចម្រើនខាងអាមិស ក៏ឈ្មោះ ថា ជាប្រយោជន៍ដូចគ្នា ព្រោះអាស្រ័យប្រយោជន៍នោះហើយ បានបដិបត្តិ ធម៌ ដើម្បីអនុគ្រោះព្រហ្មចរិយៈ ។

ឯការកំណត់សប្បាយ និងអសប្បាយ ក្នុងការដើរនោះហើយ កំណត់
យកសប្បាយ ឈ្មោះថា សប្បាយសម្បជញ្ញៈ ។

បានដល់ អ្វី បានដល់ ការឃើញព្រះចេតិយ ឈ្មោះថា មានប្រយោជន៍
បើបរិស័ទប្រជុំគ្នា ក្នុងចម្ងាយ ១០ ឬ ១២ យោជន៍ ដើម្បីបូជាមហាចេតិយ
ជាការធំ ស្រ្តីខ្លះ បុរសខ្លះ តាក់តែងខ្លួនដោយគ្រឿងប្រដាប់តាមគួរដល់
សម្បត្តិរបស់ខ្លួនតាមឋានានុរូប ដើរត្រសង់ទៅ ដូចគ្នានឹងរូបចិត្រកម្ម គឺរូប
គំនូរសោត លោកក៏កើតការចង់បានក្នុងឥដ្ឋារម្មណ៍នោះ និងកើតការអាក់អន់
ព្រោះអនិដ្ឋារម្មណ៍ និងកើតការវង្វេង ព្រោះការមើលមិនសមគួរ ។ នឹងត្រូវ
អាបត្តិកាយសំសគ្គៈ ឬមានអន្តរាយដល់ជីវិត នឹងព្រហ្មចរិយៈ ។ ទីដូច
ពណ៌នាមកនេះ ឈ្មោះថា ជាអសប្បាយ ។ ការឃើញព្រះសង្ឃដែលជា
សប្បាយ ឈ្មោះថា មានប្រយោជន៍ ព្រោះមិនមានអន្តរាយ មានប្រការដូច
ដែលពោលមកហើយ ។

តែកាលមនុស្សនាំគ្នាសាងបារាំងក្នុងស្រុក ហើយស្តាប់ធម្មទេសនា
រហូតរាត្រី ការជួបជុំរបស់មហាជន នឹងអន្តរាយរមែងមាន ក៏នឹងមានដោយ
ប្រការដូចពោលហើយនោះឯង ។ ទីដូចពោលមកនេះ ជាអសប្បាយ តែជា
សប្បាយបាន ព្រោះមិនមានអន្តរាយ ក្នុងការឃើញព្រះថេរៈទាំងឡាយដែល
មានបរិស័ទច្រើន ក៏មានន័យនេះដូចគ្នា ។ សូម្បីការឃើញអសុការម្មណ៍ ក៏
ឈ្មោះថា មានប្រយោជន៍ ។ មានរឿងដូច្នេះ ជាការសម្តែងអត្ថនោះ ។

រឿង ភិក្ខុកំលោះ

បានឮមកថា ភិក្ខុកំលោះមួយរូប នាំសាមណេរទៅរកឈើស្គន់ សាមណេរឆៀងចេញអំពីផ្លូវ ដើរខាងមុខទៅ ឃើញអសុភារម្មណ៍ ហើយ ញ៉ាំងបឋមជ្ឈានឲ្យកើតឡើង ធ្វើបឋមជ្ឈាននោះឯងឲ្យជាបាទ ពិចារណាសង្ខារ ធ្វើផលទាំង ៣ ឲ្យជាក់ច្បាស់ហើយ បានឈរកំណត់កម្មដ្ឋាន ដើម្បីផល ប្រយោជន៍ដល់មគ្គខាងលើ ។ ភិក្ខុកំលោះ កាលមិនឃើញសាមណេរនោះ ទើបស្រែកហៅថា សាមណេរ ។ សាមណេរនោះគិតថា តាំងអំពីបួសហើយ អញមិនធ្លាប់ឲ្យភិក្ខុហៅដល់ ២ ដងឡើយ អញនឹងឲ្យគុណវិសេសខាងលើ កើតឡើងក្នុងថ្ងៃដទៃចុះ ដូច្នេះហើយ ទើបឲ្យពាក្យឆ្លើយថា ករុណាលោក ម្ចាស់ សាមណេរនោះដែលភិក្ខុកំលោះប្រាប់ថា មកចុះសាមណេរ ត្រឹមមួយ មាត់ប៉ុណ្ណោះក៏មក ហើយពោលថា បពិត្រលោកម្ចាស់ សូមលោកម្ចាស់ និមន្តទៅតាមផ្លូវនេះសិន ហើយឈររំលងមុខទៅទិសខាងកើតមួយសន្ទុះ ក្នុង ឱកាសដែលខ្ញុំឈរ ។ លោកបានធ្វើតាមនោះ ហើយបានសម្រេចគុណវិសេស ដែលសាមណេរនោះបានសម្រេចហើយ ។ អសុភារម្មណ៍មួយ បានកើត ប្រយោជន៍ដល់ជន ២ នាក់ ដូចពណ៌នាមកនេះ ។

អសុភារម្មណ៍នេះ មានប្រយោជន៍ដូចពណ៌នាមកនេះ តែអសុភារម្មណ៍ គឺស្រី ជាអសប្បាយរបស់បុរស និងអសុភារម្មណ៍ គឺបុរស ជាអសប្បាយ របស់ស្រី ។ អសុភារម្មណ៍ដែលជាសកាគត្តាប៉ុណ្ណោះ ទើបជាសប្បាយ ព្រោះដូច្នេះ ការកំណត់សប្បាយប៉ុណ្ណោះ ឈ្មោះថា សប្បាយសម្បជញ្ញ ។

តែការរៀនយកគោចរ ពោល គឺកម្មដ្ឋាន ដែលជាទីពេញចិត្តរបស់ខ្លួន

ក្នុងចំនួនកម្មដ្ឋានទាំង ៣៨ ប្រការ ហើយទទួលយកកម្មដ្ឋាននោះ ដើរទៅក្នុង
ទីគោចរ ដើម្បីភិក្ខុចារ ឈ្មោះថា គោចរសម្បជញ្ញ សម្រាប់បុគ្គលមាន
សប្បាយ មានប្រយោជន៍ដែលកំណត់ហើយយ៉ាងនេះ ។

ដើម្បីឲ្យជាក់ច្បាស់នៃគោចរសម្បជញ្ញនោះ អ្នកសិក្សាគួរជ្រាប សម្ប-
ជញ្ញៈ ៤ ពួក ដូចតទៅនេះ គឺ ភិក្ខុបង្ខំក្នុងសាសនានេះ នាំទៅមិននាំមក
មិននាំទៅនាំមក រូបខ្លះមិននាំទៅមិននាំមក ភិក្ខុបង្ខំ នាំទៅផងនាំមកផង ។

បណ្តាភិក្ខុទាំង ៤ រូបនោះ ភិក្ខុបណ្តាជម្រះចិត្តឲ្យផ្លូវផងចាកនិវរណធម៌
ដោយការចង្រ្កម ដោយការអង្គុយអស់មួយថ្ងៃ រហូតបឋមយាមនៃរាត្រី ក៏
ដូច្នោះ ក្នុងមជ្ឈិមយាមសិន ក្នុងបច្ឆិមយាមក៏ឲ្យវេលាកន្លងទៅ ដោយការ
អង្គុយ ការចង្រ្កម នឹងពេលទៅថ្ងៃដល់ធ្វើវត្តត្រង់លានព្រះចេតិយ លាន
ពោធិព្រឹក្ស និងស្រោចពោធិព្រឹក្ស តាំងទឹកផឹក ទឹកប្រើប្រាស់ សមាទាន
បដិបត្តិវត្ត ក្នុងគម្ពីរខន្ធកៈគ្រប់យ៉ាង មានអាចរិយវត្ត និងឧបជ្ឈាយវត្តជា
ដើម លោកនាំផ្ទុះទាក់ទងនឹងរាងកាយហើយ ចូលទៅកាន់ទីអង្គុយ ទីដេក
និងអង្គុយពត់ក្នុង ២-៣ ឥរិយាបថ ល្មមឲ្យកក់ក្តៅហើយ បដិបត្តិកម្មដ្ឋាន
ក្រោកឡើងក្នុងពេលភិក្ខុចារ កាន់យកបាត្រ និងចីវរចេញទៅអំពីសេនាសនៈ
មនសិការកម្មដ្ឋាន ដោយមាតិកាកម្មដ្ឋាននោះឯង ដើរទៅកាន់លានចេតិយ
ហើយ បើមានកម្មដ្ឋាន មានពុទ្ធានុស្សតិជាអារម្មណ៍សោត ក៏មិនបោះបង់
កម្មដ្ឋាននោះចោល ចូលទៅកាន់លានព្រះចេតិយ ។ បើមានកម្មដ្ឋានដទៃ
សោត គួរផ្អាកកម្មដ្ឋាននោះសិន ដូចយកដៃចាប់វត្ថុត្រង់ជើងជណ្តើរ ហើយ

កំណត់បីតិ មានព្រះពុទ្ធជាអារម្មណ៍ ឡើងទៅកាន់លានព្រះចេតិយ បើលាន
 ព្រះចេតិយធំ គួរធ្វើប្រទក្សិណ ៣ ជុំ ហើយថ្វាយបង្គំទាំង ៤ ទិស បើ
 លានព្រះចេតិយតូច គួរធ្វើប្រទក្សិណយ៉ាងនោះដូចគ្នា ហើយថ្វាយបង្គំទាំង
 ៨ ទិស កាលថ្វាយបង្គំចេតិយស្រេចហើយ ទៅដល់លានពោធិព្រឹក្សហើយ
 គួរវន្ទាពោធិព្រឹក្ស សម្តែងការកោតក្រែង ដូចនៅចំពោះព្រះកក្កដាព្រះមានព្រះ
 ភាគ ។ ថ្វាយបង្គំព្រះចេតិយ និងដើមពោធិយ៉ាងនេះហើយ ទៅកាន់ទីដែល
 ខ្លួនដាក់កម្មដ្ឋាន ទទួលយកកម្មដ្ឋានដែលដាក់ ដូចគ្នានឹងយកដៃចាប់យកវត្ថុ
 ដែលខ្លួនរក្សាទុក ដូច្នោះហើយ ដណ្តប់ចិវរក្នុងទីជិតស្រុក ដោយមានកម្មដ្ឋាន
 សញ្ញានោះឯង ចូលទៅដើម្បីបិណ្ឌបាត ។

កាលមនុស្សទាំងឡាយឃើញលោកហើយ ប្រាប់គ្នាថា លោកម្ចាស់
 របស់ពួកយើងមកហើយ នាំគ្នាទទួលលោក ទទួលយកបាត្រហើយ ឲ្យអង្គុយ
 លើរោងឆាន់ ឬលើផ្ទះ ប្រគេនបបរ លាងជើង លាបដោយប្រេង រហូត
 ស្រេចភត្តកិច្ច នាំគ្នាអង្គុយខាងមុខ ខ្វះក៏សួរបញ្ជា ខ្វះក៏ត្រូវការស្តាប់ធម៌ ។
 តែបើបុគ្គលទាំងនោះឲ្យពោលធម្មកថា ព្រះអដ្ឋកថាចារ្យពោលថា ដែលឈ្មោះ
 ថា ធម្មកថាគួរសម្តែងនោះឯង ដើម្បីអនុគ្រោះមហាជន ។ ព្រោះឈ្មោះថា
 ធម្មកថាដទៃទៅអំពីកម្មដ្ឋាន មិនមាន ព្រោះដូច្នោះ កាលលោកសម្តែងធម៌
 ដោយមានកម្មដ្ឋានសញ្ញានោះឯង ឆាន់អាហារដោយមានកម្មដ្ឋានសញ្ញានោះ
 ឯង ធ្វើអនុមោទនាហើយ កាលទាយកឲ្យត្រឡប់ ក៏ឲ្យតាមបុគ្គលចូលទៅ
 ហើយ ត្រឡប់ក្នុងទីនោះឯង ហើយទើបធ្វើដំណើរតទៅ ។ កាលសាមណេរ

នឹងភិក្ខុកំលោះចេញទៅមុន ឆាន់ស្រេចហើយ ឃើញលោក ទើបនាំគ្នាទៅ ទទួលយកបាត្រ និងចីវររបស់លោក ។

បានឮថា ភិក្ខុជាថេរៈមើលមុខឃើញថា មិនមែនឧបជ្ឈាយាចារ្យរបស់ ខ្លួនហើយ ធ្វើអាគន្ធកវត្ត តែធ្វើតាមកំណត់ដែលមកជួបគ្នាប៉ុណ្ណោះ ។ ភិក្ខុ ទាំងនោះសួរលោកថា បុគ្គលនេះ ជាអ្វីនឹងលោកម្ចាស់ ទាក់ទងគ្នាខាងខ្សែ ស្រឡាយញោមស្រី ឬខាងញោមប្រុស លោកក៏ឆ្លើយថា ពួកលោកម្ចាស់ ឃើញអ្វី ទើបសួរ សាមណេរ នឹងភិក្ខុកំលោះទាំងនោះប្រាប់ថា មនុស្សទាំង នេះ មានការស្រឡាញ់ ការរាប់អានច្រើន ក្នុងលោកម្ចាស់ ។

ព្រះថេរៈឆ្លើយថា នែលោកម្ចាស់ វត្ថុណាដែលញោមស្រី ញោមប្រុស របស់ខ្ញុំធ្វើបានលំបាក បុគ្គលទាំងនោះ ធ្វើវត្ថុនោះឲ្យខ្ញុំ សូម្បីបាត្រ និងចីវរ របស់ខ្ញុំ ក៏ជារបស់ជនទាំងនោះប្រគេនដូចគ្នា ដោយអានុភាពរបស់បុគ្គល ទាំងនោះ កាលមានភ័យ ខ្ញុំក៏មិនស្គាល់ភ័យឡើយ កាលមានការឃ្លាន ខ្ញុំក៏ មិនស្គាល់ឃ្លានឡើយ ឈ្មោះថា ពួកជនអ្នកមានឧបការៈដល់ខ្ញុំយ៉ាងនេះមិន មាន លោកពោលដល់គុណរបស់ជនទាំងនោះយ៉ាងនេះដើរទៅ ភិក្ខុនេះ លោកហៅថា នាំទៅ មិននាំត្រឡប់ ។

តែនឹងពោលថ្វី កាលភិក្ខុណា ធ្វើវត្ថុបដិបត្តិ មានប្រការដូចពោលមក ហើយ តេជះដែលកើតអំពីកម្មនឹងសម្តែងចេញ នឹងលែងចោលអនុបាទិទ្ធក- សង្ខារ ទាញយកឧបាទិទ្ធកសង្ខារ ញើសក៏ហូរចេញអំពីរាងកាយ មិនឡើង កាន់វិចីរបស់កម្មដ្ឋាន ។ នឹងពោលទៅថ្វីដល់ភិក្ខុនោះ ទោះបីកាន់យកបាត្រ

និងចីវរស្រុតទៅថ្វាយបង្គំព្រះចេតិយ ចូលស្រុកដើម្បីបបរ និងបាយ ក្នុង
 វេលាដែលគោទាំងឡាយចេញទៅរកស៊ីនោះឯង បានបបរហើយ ទៅកាន់
 អាសនៈសាលា ហើយឆាន់ ។ ខាងក្រោយ ដោយហេតុត្រឹមតែការឆាន់បបរ
 ២-៣ ត្រករបស់លោកប៉ុណ្ណោះ តេជះ គឺការក្តៅដែលកើតអំពីកម្ម នឹងលែង
 ឧបាទិទ្ធកសង្ខារ ទាញយកអនុបាទិទ្ធកសង្ខារ ។ លោកនឹងរំលត់សេចក្តី
 ក្រវល់ក្រវាយដែលកើតអំពីតេជោជាធាតុ ដូចង្កតទឹក ១០០ ក្អម ឆាន់បបរ
 ដោយមានកម្មដ្ឋានសញ្ញា លាងបាត្រខ្វរមាត់ហើយ មនសិការកម្មដ្ឋាន ក្នុង
 ចន្លោះភត្ត ត្រាច់ទៅបិណ្ឌបាត ក្នុងទីដ៏សេស ឆាន់អាហារដោយមានកម្មដ្ឋាន-
 សញ្ញា តាំងអំពីនោះទៅ ទទួលយកកម្មដ្ឋាន ដែលប្រាកដឡើងជាប់តគ្នាទៅ
 ហើយដើរទៅ ភិក្ខុនេះ ឈ្មោះថា មិននាំទៅ តែនាំត្រឡប់ ។ ដែលឈ្មោះថា
 ភិក្ខុទាំងឡាយឆាន់បបរ ប្រារព្ធឱបសម្ភារ ហើយសម្រេចអរហត្តក្នុងព្រះពុទ្ធ-
 សាសនាយ៉ាងនេះ រាប់ចំនួនមិនអស់ ។ ក្នុងកោះសីហឡនោះឯង លើ
 អាសនៈសាលា អាសនៈសម្រាប់គង់ឆាន់បបរក៏មិនមាន ភិក្ខុដែលឆាន់បបរ
 ហើយ សម្រេចអរហត្តក៏មិនមាន ។ តែភិក្ខុណា ជាអ្នកនៅដោយសេចក្តី
 ប្រមាទជាប្រក្រតី ដាក់ចុះនូវធុរៈ ម្សាយវត្ថុគ្រប់យ៉ាង មានចិត្តជាប់ជំពាក់
 នឹងចេតោវិលធម៌ ៥ ប្រការ មិនធ្វើសញ្ញាថា ដែលឈ្មោះថាកម្មដ្ឋាន មាន
 ចូលទៅកាន់ស្រុកដើម្បីបិណ្ឌបាត ច្រឡំច្រឡំដោយពួកគ្រហស្ថ ដែលមិន
 សមគួរ ឆាន់ហើយ មានបាត្រទេវចេញទៅ ភិក្ខុនេះ ហៅថា មិននាំទៅ
 មិននាំត្រឡប់ ។

ឯភិក្ខុណា ដែលលោកពោលថា នាំទៅផង នាំត្រឡប់ផង ភិក្ខុនោះ គប្បីជ្រាបបានដោយគតបច្ចាគតិវត្ថុ របស់បុគ្គលដើរត្រឡប់ទៅត្រឡប់មក ។

ព្រោះថា កុលបុត្រទាំងឡាយដែលប្រាថ្នាប្រយោជន៍ ឬសក្កន៍សាសនាហើយ កាលនៅដោយទំនើង ១០ ឆ្នាំខ្លះ ២០ ឆ្នាំខ្លះ ៥០ ឆ្នាំខ្លះ ១០០ ឆ្នាំខ្លះ នៅ ដោយធ្វើកតិការវត្ថុគ្នាថា នែលោកម្ចាស់ លោកទាំងឡាយ មិនមែនឬសព្វព្រោះ ជំពាក់បំណុល មិនមែនឬសព្វព្រោះភ័យ មិនមែនឬសព្វចិញ្ចឹមជីវិត តែបំណង នឹងផុតចាកទុក្ខ ទើបឬសក្កន៍សាសនានេះ ព្រោះដូច្នោះ ក្នុងខណៈដើរនោះ ឯង លោកម្ចាស់ទាំងឡាយ ចូរដើរសង្កត់កិលេសដែលកើតឡើង ក្នុងវេលា ដើរ ក្នុងខណៈឈរ ក៏សង្កត់កិលេសដែលកើតឡើង ក្នុងវេលាឈរ ក្នុង ខណៈអង្គុយ ក៏ចូរសង្កត់កិលេសដែលកើតឡើង ក្នុងវេលាអង្គុយ ក្នុងខណៈ ដេកនោះឯង ក៏ចូរសង្កត់កិលេសដែលកើតឡើង ក្នុងវេលាដេក ។ ភិក្ខុទាំង នោះ កាលធ្វើកតិការវត្ថុយ៉ាងនេះហើយ កាលទៅបិណ្ឌបាត ក៏ដើរទៅ មន- សិការកម្មដ្ឋានទៅតាមសញ្ញានោះ បើកិលេសកើតឡើងក្នុងបុគ្គលណា ក្នុង ខណៈដើរ ក្នុងរវាងកន្លះឧសភៈ មួយឧសភៈ កន្លះត្បាវុត ឬមួយត្បាវុត មាន ដុំថ្ម ភិក្ខុនោះ នឹងសង្កត់កិលេសនោះក្នុងទីនោះឯង កាលមិនអាចសង្កត់បាន យ៉ាងនោះ ក៏ឈប់ឈរ ។ បន្ទាប់អំពីនោះ ភិក្ខុបដទៃ ដើរតាមក្រោយ លោកមក ក៏ឈប់ឈរតាមលោក ជាសំភ្លឺនខ្លួនឯងថា ភិក្ខុនេះ ដឹងវិតក្ក ដែលកើតដល់អញហើយ សេចក្តីនេះមិនសមគួរដល់អញ ហើយចម្រើន វិបស្សនា ឈានចុះកាន់អរិយក្ខមក្នុងទីនោះឯង ក្នុងពាក្យថា កាលមិនអាច

យ៉ាងនោះ លោកក៏អង្គុយ បន្ទាប់អំពីនោះ ភិក្ខុដែលមកឯក្រោយលោក ក៏
 អង្គុយតាម ក៏មានន័យដូចគ្នា ។ សូម្បីមិនអាចឈានចុះកាន់អរិយក្ខមិបាន ក៏
 នឹងសង្កត់កិលេសនោះ ដើរមនសិការកម្មដ្ឋាននោះឯង មិនលើកជើងឡើង
 ទាំងដែលមានចិត្តប្រាសចាកកម្មដ្ឋាន បើលើកក៏នឹងត្រឡប់ទៅកាន់ទីដើមនោះ
 ឯង ដូចមហាបុស្សទេវត្ថេរអ្នកដែនអាណិន្ទក ដូច្នោះ ។

រឿង ព្រះមហាបុស្សទេវត្ថេរ

បានឮមកថា លោកបានបំពេញគតបច្ចាគតិកវត្ថុ គឺវត្ថុរបស់អ្នកដើរ
 ត្រឡប់ទៅត្រឡប់មកនោះឯង អស់វេលា ១៩ ឆ្នាំ បានឮថា មនុស្សទាំង-
 ឡាយកំពុងក្អក កំពុងសាបព្រោះ កំពុងគក់ កំពុងធ្វើការ ឃើញព្រះថេរៈដើរ
 យ៉ាងនោះ ទើបសន្មតាគ្នាថា ព្រះថេរៈរូបនេះ ដើរត្រឡប់ទៅត្រឡប់មក
 ប្រហែលវង្វេងផ្លូវ ឬបើមិនដូច្នោះ ក៏គង់ភ្លេចអ្វីទេជើង លោកមិនពិចារណា
 ដល់ពាក្យសម្តីនោះ ធ្វើសមណធម៌ទាំងចិត្តប្រកបដោយកម្មដ្ឋាននោះឯង បាន
 សម្រេចអរហត្តក្នុងវស្សាទី ២០ ។ ក្នុងថ្ងៃដែលលោកបានសម្រេចអរហត្ត
 នោះឯង ទេវតាដែលស្ថិតនៅខាងចុងផ្លូវបង្រួមរបស់លោក បានឈរឆ្ងល់
 ម្រាមដៃជំនួសប្រទីប សូម្បីមហារាជទាំង ៤ សក្កទេវរាជ និងសហម្បតីព្រហ្ម
 ក៏បាននាំគ្នាមកកាន់ទីធ្វើការទំនុកបម្រុងលោក ។ ព្រះវិនាសីតិស្សមហាថេរៈ
 ឃើញពន្លឺនោះហើយ ក្នុងថ្ងៃទី ២ ទើបបានសួរព្រះមហាបុស្សទេវត្ថេរអ្នក
 ដែនអាណិន្ទកថា កាលពីកណ្តាលយប់ ត្រង់សម្លាក់របស់លោកម្ចាស់ មាន
 ពន្លឺៗ នោះជាពន្លឺអ្វីហ្ន៎ ព្រះថេរៈកាលធ្វើការបន្ទប់ ទើបពោលពាក្យជាដើម

យ៉ាងនេះថា ធម្មតាពន្លឺ គង់ជាពន្លឺរបស់ប្រទីបខ្លះ ជាពន្លឺរបស់កែវមណីខ្លះ ។
តមក លោកឲ្យព្រះវនវាសីតិស្សត្ថេរសន្យាដើម្បីបិទបាំង លុះលោកទទួល
ពាក្យហើយ ទើបប្រាប់ ។ នឹងដូចព្រះមហានាគត្ថេរ អ្នកកាលវល្លិមណ្ឌប
ដូច្នោះ ។

រឿង ព្រះមហានាគត្ថេរ

បានឮថា ព្រះថេរៈរូបនោះ កាលបំពេញគតបច្ចាគតិកវត្ថុ បានអធិដ្ឋាន
ចន្រ្ទមត៌ៃម្យ៉ាង អស់កាល ៧ ឆ្នាំថា អញនឹងបូជាសេចក្តីព្យាយាមដ៏ធំរបស់
ព្រះមានព្រះភាគជាបឋម បានបំពេញគតបច្ចាគតិកវត្ថុ ១៦ ឆ្នាំទៀត ទើប
សម្រេចអរហត្ត លោកមានចិត្តប្រកបដោយកម្មដ្ឋាននោះឯង លើកជើងថយ
ត្រឡប់ ក្នុងខណៈលើកជើងឡើងដោយប្រាសចាកកម្មដ្ឋាន ដើរទៅជិតស្រុក
ឈរឃ្លុំចំវែកក្នុងទីដែលនាំឲ្យមនុស្សសង្ស័យថា មេគោ ឬភិក្ខុហ្ន៎ ប្រើទឹកអំពី
រោងដើមជ្រៃលាងបាត្រ ហើយក៏បៀមទឹក ។ ព្រោះហេតុអ្វី ព្រោះលោកគិត
ថា សូមអាត្មាអញកុំបោះបង់កម្មដ្ឋាន ទោះដោយហេតុដែលពេលនឹងមនុស្ស
ដែលប្រគេនភិក្ខុ ឬមនសិការថា ចូរមានអាយុវែងចុះ ។ តែបើសួរដល់ថ្ងៃ
ថា ថ្ងៃនេះជាថ្ងៃអ្វីលោកម្ចាស់ ឬសួរចំនួនភិក្ខុ សួរបញ្ជា ក៏ខ្វាក់ទឹកចោល
ហើយ ទើបប្រាប់ បើមិនមានអ្នកសួរដល់ថ្ងៃជាដើម ពេលចេញទៅ ក៏ខ្វាក់
ទឹកចេញត្រង់ទ្វារស្រុកហើយ ទើបទៅ ដូចគ្នានឹងភិក្ខុ ៥០ រូបដែលចាំវស្សា
ត្រង់កលម្ពតិវិហារ ដូច្នោះ ។

រឿង ភិក្ខុ ៥០ រូប

បានឮថា ក្នុងអាសាឡបុណ្ណមី គឺថ្ងៃ ១៥ កើត ខែអាសាឍ ព្រះថេរៈ
 ទាំងនោះបានធ្វើកតិការត្តថា បើពួកយើងមិនទាន់សម្រេចអរហត្តហើយ នឹង
 មិននិយាយគ្នា ។ កាលចូលទៅបិណ្ឌបាត គ្រប់អង្គក៏បៀមទឹក ហើយទើប
 ចូលទៅ កាលត្រូវសួរដល់ថ្ងៃជាដើម ក៏បដិបត្តិដូចដែលពោលមកហើយ
 នោះឯង ។ មនុស្សទាំងឡាយ ឃើញស្នាមខ្មុរទឹកក្នុងទីនោះហើយ ក៏ដឹងថា
 ថ្ងៃនេះមានភិក្ខុមកមួយរូប ថ្ងៃនេះមកពីរូប ទើបគិតគ្នាយ៉ាងនេះថា លោក
 ម្ចាស់ទាំងនេះមិននិយាយចំពោះជាមួយយើង ឬដូចម្តេចហ្ន៎ ឬសូម្បីតែពួកគ្នា
 ឯង ក៏មិនពោល បើលោកមិននិយាយគ្នា លោកនឹងវិវាទគ្នាដោយពិត
 ណ្ហើយចុះ ពួកយើងនឹងឲ្យលោកសូមខមាទោសគ្នា ទើបនាំគ្នាទៅវត្ត មិន
 បានឃើញភិក្ខុក្នុងទីមួយ ២ រូប ក្នុងចំនួន ៥០ រូប ។ បន្ទាប់មក បណ្តា
 មនុស្សទាំងឡាយនោះ អ្នកមានភ្នែកល្អក៏ពោលថា បាអើយ មនុស្សឈ្មោះ
 គ្នាមិនមានឱកាសដូច្នេះ លានព្រះចេតិយ លានព្រះពោធិព្រឹក្ស ក៏បោស
 ស្អាតរៀបរយ អំបោសក៏ទុកដាក់បានល្អ ទឹកឆាន់ ទឹកប្រើប្រាស់ក៏ទុកដាក់
 រៀបរយ ។ បន្ទាប់អំពីនោះ អ្នកស្រុកទាំងនោះក៏នាំគ្នាត្រឡប់ ។ ខាងក្នុង
 វស្សានោះឯង ភិក្ខុទាំងនោះ ក៏សម្រេចអរហត្តក្នុងថ្ងៃមហាបវារណា ទើប
 បវារណាដោយវិសុទ្ធិបវារណា ។

ភិក្ខុមានចិត្តប្រកបដោយកម្មដ្ឋាននោះឯង លើកឡើងនូវជើងដើរទៅ ដល់
 ជិតស្រុកហើយ បៀមទឹក ពិចារណាមើលផ្លូវច្រើនខ្សែ ក៏មិនមានអ្នកឈ្មោះ
 គ្នា មិនមានអ្នកលេងសុរា និងអ្នកលេងល្បែងភ្ជាល់ជាដើម ឬមិនមានជីវិត

សេះកាចជាដើម ហើយដើរទៅផ្លូវនោះ ដូចព្រះមហានាគត្មេរ អ្នកដែនកាល-
 វល្លិមណ្ឌប និងដូចភិក្ខុដែលចាំវស្សាក្នុងកលម្ពត្តវិហារដូចពណ៌នាមកនេះ ។
 កាលលោកទៅបិណ្ឌបាតក្នុងស្រុកនោះ ក៏មិនដើរឡើយ ដូចអ្នកប្រញាប់
 ប្រញាល់ ព្រោះថា មិនមានធុត្តន្តណាមួយ ដែលមានឈ្មោះថា ធុត្តន្ត
 សម្រាប់អ្នកដើរបិណ្ឌបាតរហ័សឡើយ ។ តែដើរមិនគ្រលែងកាយ ដូចរទេះ
 ដឹកទឹកពេញ ទៅដល់ទីរាបស្មើ ។ ហើយចូលទៅតាមលំដាប់ផ្ទះ ឈររង់ចាំ
 វេលាសមគួរ ដើម្បីសង្កេតមើលថា ទាយកបំណងនឹងប្រគេន ឬមិនបំណង
 ប្រគេន ទទួលភិក្ខុហើយ នៅក្នុងស្រុក ឬក្រៅស្រុក ឬមកកាន់វិហារនោះ
 ឯង អង្គុយក្នុងឱកាសដែលសមគួរតាមសប្បាយ ហើយមនសិការកម្មដ្ឋាន
 កំណត់បដិកូលសញ្ញាក្នុងអាហារ ពិចារណាដោយប្រៀបធៀបនឹងប្រេងបន្តក់
 ក្បៅរទេះ សំពត់រុំជំពៅ និងសាច់កូន នាំអាហារដែលប្រកបដោយអង្គ ៨
 មក មិនមែនឆាន់ដើម្បីលេង មិនមែនឆាន់ដើម្បីស្អិតស្អាងរាងកាយ មិនមែន
 ឆាន់ដើម្បីឲ្យកើតបុរិសមានៈស្រវឹង ឆាន់ហើយ រៀបចំទឹកសម្រាប់ផឹក ទឹក
 សម្រាប់លាងស្រេចហើយ រម្ងាប់សេចក្តីលំបាកដែលកើតអំពីអាហារមួយ
 ស្របក់ ហើយទើបមនសិការកម្មដ្ឋាននោះឯង ក្នុងវេលាក្រោយឆាន់ ដូចគ្នា
 នឹងវេលាមុនឆាន់ និងក្នុងវេលាបច្ច័យយាម ដូចគ្នានឹងវេលាបឋមយាម ភិក្ខុ
 រូបនេះហៅបានថា នាំទៅផង នាំត្រឡប់ផង ។

កាលលោកបំពេញគតបច្ចាគតិកវគ្គ ពោល គឺការនាំទៅ និងនាំមកនេះ
 បើមានឧបនិស្ស័យបរិបូណ៌សោត ក៏នឹងសម្រេចអរហត្តក្នុងបឋមយាមនោះ

ឯង បើមិនសម្រេចក្នុងបឋមយាម ក៏នឹងសម្រេចក្នុងមជ្ឈិមយាម បើក្នុង
 មជ្ឈិមយាមមិនសម្រេចសោត តទៅក៏នឹងសម្រេចក្នុងមរណសម័យ បើក្នុង
 មរណសម័យមិនសម្រេចសោត តទៅក៏ជាទេវបុត្រ ហើយសម្រេច បើជា
 ទេវបុត្រហើយក៏មិនទាន់សម្រេចសោត កាលព្រះពុទ្ធមិនទាន់កើតឡើង នឹង
 កើតឡើង ហើយធ្វើឲ្យជាក់ច្បាស់នូវបច្ចេកពោធិញ្ញាណ បើមិនធ្វើឲ្យជាក់
 ច្បាស់នូវបច្ចេកពោធិញ្ញាណសោត តទៅនឹងជាអ្នកត្រាស់ដឹងរហ័ស គឺវិប្បា-
 ភិញ្ញាបុគ្គលចំពោះព្រះភក្ត្រនៃព្រះពុទ្ធទាំងឡាយ ដូចគ្នានឹងព្រះពាហិយទារុច្ចិ-
 រិយត្ថេរ នឹងមានបញ្ញាច្រើន ដូចព្រះសារីបុត្តត្ថេរ នឹងមានឫទ្ធិច្រើនដូចព្រះ
 មោគ្គល្លានត្ថេរ នឹងជាអ្នកបង្រៀនធុត្ថង្គដូចព្រះមហាកស្សបត្ថេរ នឹងជាអ្នក
 មានទិព្វចក្ខុដូចព្រះអនុរុទ្ធត្ថេរ នឹងជាព្រះវិនយធរដូចព្រះឧបាលិត្ថេរ នឹងជា
 ព្រះធម្មកថិកដូចព្រះបុណ្ណមន្តានីបុត្តត្ថេរ នឹងជាអ្នកនៅព្រៃជាប្រចាំ ដូចព្រះ
 រេវតត្ថេរ នឹងជាពហុស្មត ដូចព្រះអានន្តត្ថេរ ឬនឹងជាអ្នកស្រឡាញ់ក្នុងការ
 សិក្សាដូចព្រះរាហុលត្ថេរពុទ្ធបុត្រ ដូច្នេះ ។

ភិក្ខុអ្នកនាំទៅ និងនាំត្រឡប់ក្នុង ៤ វារៈនេះ នឹងមានគោចរសម្បជញ្ញៈ
 ដល់កំពូល គឺវិបស្សនា ដោយប្រការដូចពណ៌នាមកនេះ ។

ឯការមិនវង្វេង ក្នុងការឈានទៅខាងមុខជាដើម ឈ្មោះថា អសម្មោ-
 ហសម្បជញ្ញៈ អសម្មោហសម្បជញ្ញៈនោះគប្បីជ្រាបយ៉ាងនេះ ។ ភិក្ខុនៅក្នុង
 សាសនានេះ កាលឈានទៅខាងមុខ ឬឈានថយក្រោយ ក៏មិនភ្លេច ដូច
 អន្ធបុប្ផជនថា អត្តាឈានទៅខាងមុខ អត្តាឲ្យកើតការឈានទៅខាងមុខ ឬ

ថា អញឈានទៅខាងមុខ អញឲ្យកើតការឈានទៅខាងមុខ ក្នុងការឈាន
 ទៅខាងមុខជាដើម កាលកើតការគិតឡើងថា អញនឹងមានស្មារតីឈានទៅ
 ខាងមុខ វាយោធាតុដែលមានចិត្តជាសមុជ្ជាន កាលឲ្យកើតវិញ្ញត្តិឡើង នឹង
 កើតឡើងជាមួយចិត្តដួងនោះឯង ។ គ្រោងឆ្លឹងដែលសន្មតថា កាយនេះ នឹង
 ឈានទៅខាងមុខតាមអំណាចនៃការផ្សាយ នៃវាយោធាតុដែលកើតអំពីកិរិយា
 របស់ចិត្ត ដោយប្រការយ៉ាងនេះ កាលគ្រោងឆ្លឹងនោះឯង ឈានទៅខាងមុខ
 ក្នុងការលើកជើងមួយឡើង ធាតុ ២ គឺបឋវីធាតុ និងអាបោធាតុថយចុះ ។
 ធាតុ ២ យ៉ាងទៀតក្រៅអំពីនេះ នឹងមានកម្លាំងខ្លាំងឡើង ។ ក្នុងការឈាន
 ជើងទៅ និងការបោះជើងទៅមុខ តេជោធាតុ វាយោធាតុ ដែលប្រព្រឹត្តទៅ
 ហើយក្នុងការផ្លាស់ជើងចេញទៅ និងថយចុះ និងខ្សោយចុះ ធាតុ ២ យ៉ាង
 ក្រៅអំពីនេះ គឺបឋវី និងអាបោ មានកម្លាំងខ្លាំងឡើង ។ ក្នុងការជាន់ និង
 ការជាន់ស៊ីប រូបធម៌ និងអរូបធម៌ ដែលប្រើក្នុងការលើកជើងឡើងនោះ ក៏
 ដូច្នោះ មិនដល់នូវការឈានទៅ ដែលប្រើក្នុងការឈានទៅក៏ទំនងដូចគ្នា
 មិនដល់ការផ្លាស់ជើងទៅ ដែលប្រើក្នុងការផ្លាស់ជើងទៅ ក៏មិនដល់ការដាក់
 ចុះ ដែលប្រើក្នុងការដាក់ជើងចុះ ក៏មិនដល់ការជាន់ ដែលប្រើក្នុងការជាន់ ក៏
 មិនដល់ការជាន់ស៊ីប ។ សេចក្តីគ្រប់ប្រការ និងទី-ត្រប់កន្លែង ប្រព្រឹត្តទៅ
 តាមការប្រារព្ធក្នុងទីនោះឯង និងលាន់ប្រែៗ ដូចគ្រាប់ល្វីដែលបោះចូល
 ក្នុងខ្ទះក្តៅ ដូច្នោះ ក្នុងរឿងនោះ មិនមានបុគ្គលណាឈានទៅ ឬមិនមានការ
 ឈានទៅរបស់បុគ្គលណាមួយឡើយ ។ សេចក្តីពិតពោលដោយបរមត្ថហើយ

គឺការដើររបស់ធាតុប៉ុណ្ណោះ ការឈរ ការអង្គុយ ការដេក ក៏របស់ធាតុប៉ុណ្ណោះ មិនមែនរបស់បុគ្គលណាឡើយ ។

ព្រោះថា ក្នុងចំណែកនោះៗ ចិត្តដួងដទៃកើត ដួងដទៃរលត់ព្រមគ្នានឹងរូប គឺមិនមែនដួងជាមួយគ្នា ដូចខ្សែទឹកដែលហូរជាប់តទៅជារលក ដូច្នេះយ៉ាងនេះឯង ។

ការមិនវង្វេងក្នុងការឈានទៅខាងមុខជាដើមដូចពណ៌នាមកនេះ ឈ្មោះថា អសម្មោហសម្បជញ្ញៈ ដូច្នេះឯង ។ ចប់អត្ថាធិប្បាយពោលដោយបុគ្គលដែលធ្វើការជឿនក្នុងការឈានទៅខាងមុខ និងការឈានថយក្រោយ ។

ការក្រឡេកមើលទៅមុខ ឈ្មោះថា អាសោភិត ក្នុងពាក្យថា អាសោភិត វិសោភិត នេះ ការមើលទៅតាមអនុទិស ឈ្មោះថា វិសោភិត គឺការក្រឡេកមើលឆ្វេងស្តាំ មានឥរិយាបថដទៃទៀត ឈ្មោះថា ការឱនចុះ ការងើយឡើង ការបែរទៅមក ការមើលខាងក្រោម មើលខាងលើ មើលខាងៗ ឥរិយាបថទាំងនេះ ទ្រង់មិនកាន់យកក្នុងទីនេះ ។ តែដោយសេចក្តីសមគួរ ទ្រង់កាន់យក ២ យ៉ាងនេះប៉ុណ្ណោះ ឬដោយការសម្គាល់នេះ ទ្រង់កាន់យកទាំងអស់នោះឯង ដូច្នេះ ។

បណ្តាសម្បជញ្ញៈទាំងនោះ ការជញ្ជឹងដល់ប្រយោជន៍ មិនមើលដោយអំណាចនៃចិត្តប៉ុណ្ណោះ ក្នុងកាលកើតការគិតឡើងថា អញនឹងសម្លឹងមើល ឈ្មោះថា សាត្តកសម្បជញ្ញៈ ។ សាត្តកសម្បជញ្ញៈនោះ គួរជ្រាបដោយលើកយកព្រះនរោត្តមដែលមានកាយជាបន្ទាល់ សមដូចព្រះមានព្រះភាគបានត្រាស់ថា

ម្នាលភិក្ខុទាំងឡាយ បើនន្ទភិក្ខុរមិលមើលទៅទិសខាងកើត លុះតែប្រមូលនូវ
ហេតុទាំងអស់ដោយចិត្ត ទើបនន្ទភិក្ខុរមិលមើលនូវទិសខាងកើត ដោយគំនិត
ថា អកុសលធម៌ទាំងឡាយដ៏លាមក គឺអភិជ្ឈា និងទោមនស្ស នឹងមិនជាប់
តាមអាត្មាអញ ដែលកំពុងរមិលមើលទិសខាងកើតយ៉ាងនេះ ។ ព្រោះហេតុ
នោះ ក្នុងសាសនានេះ ទើបនន្ទភិក្ខុ ឈ្មោះថា ជាអ្នកមានសេចក្តីដឹងខ្លួនក្នុង
ការគ្រប់គ្រងទ្វារនោះ ។ ម្នាលភិក្ខុទាំងឡាយ បើនន្ទភិក្ខុរមិលមើលទិសខាង
លិច រមិលមើលទិសខាងជើង រមិលមើលទិសខាងត្បូង ឆ្វេងមើលទៅ
ទិសខាងលើ ខ្នងមើលទិសខាងក្រោម ឆាកមើលទៅទិសជាលំដាប់ លុះតែ
ប្រមូលនូវហេតុទាំងអស់ដោយចិត្ត ទើបនន្ទភិក្ខុឆាកមើលនូវទិសជាលំដាប់
ដោយគំនិតថា អកុសលធម៌ទាំងឡាយដ៏លាមក គឺអភិជ្ឈា និងទោមនស្ស
នឹងមិនជាប់តាមអាត្មាអញ ដែលកំពុងឆាកមើលទិសជាលំដាប់ ។ ព្រោះ
ហេតុនោះ ក្នុងសាសនានេះ ទើបនន្ទភិក្ខុ ឈ្មោះថា ជាអ្នកមានសេចក្តី
ដឹងខ្លួន ក្នុងការគ្រប់គ្រងទ្វារយ៉ាងនេះ ។

ន័យម្យ៉ាងទៀត សូម្បីក្នុងសម្បជញ្ញបញ្ចៈនេះ គួរជ្រាបសាត្វកសម្បជញ្ញៈ
និងសប្បាយសម្បជញ្ញៈ ដោយការឃើញព្រះចេតិយ ដែលបានពោលមក
ហើយខាងដើមនោះចុះ ។

ឯការមិនលះកម្មដ្ឋាននោះឯង ឈ្មោះថា គោចរសម្បជញ្ញៈ ព្រោះដូច្នេះ
បុគ្គលចម្រើនកម្មដ្ឋាន មានខន្ធ ធាតុ និងអាយតនៈជាអារម្មណ៍ គួរធ្វើការ
សម្ងំមើលទៅមុខ និងសម្ងំមើលឆ្វេងស្តាំ ដោយអំណាចកម្មដ្ឋានរបស់ខ្លួន

ប៉ុណ្ណោះ ឬអ្នកចម្រើនកម្មជ្ជាន មានកសិណជាអារម្មណ៍ជាដើម គួរធ្វើការ
មើលទៅមុខ និងក្រឡេកច្រើនស្តាំ ដោយអាការមានកម្មជ្ជានសញ្ញាដូចគ្នា ។

ធម្មតាអត្តាខាងក្នុង ឈ្មោះថា ជាអ្នកសម្លឹងមើលទៅមុខ មើលច្រើនស្តាំ
មិនមាន តែកាលកើតការគិតឡើងថា អញនឹងមើលទៅមុខ វាយោធាតុកើត
អំពើចិត្ត កាលនឹងឲ្យវិញ្ញាណកើត ក៏នឹងកើតឡើងព្រមជាមួយចិត្តដួងនោះឯង ។

ដោយប្រការដូច្នេះ ត្របកភ្នែកខាងក្រោម ក៏ទាញទៅក្រោម ត្របកភ្នែក
ខាងលើក៏ទាញឡើងលើ ដោយអំណាចការផ្សាយនៃវាយោធាតុ ដែលកើត
អំពីកិរិយារបស់ចិត្ត ។ មិនមានបុគ្គលណា ឈ្មោះថាបើកភ្នែកដោយគ្រឿង
យន្តនោះឡើយ ។

បន្តអំពីនោះទៅ ចក្ខុវិញ្ញាណកើតឡើងឲ្យសម្រេចទស្សនកិច្ច ក៏ការដឹង
ខ្លួនដូចពណ៌នាមកនេះ ឈ្មោះថា អសម្មោហសម្បជញ្ញ ក្នុងអធិការនៃ
សម្បជញ្ញនេះ ។

ម្យ៉ាងទៀត ក្នុងរឿងសម្បជញ្ញនេះ គប្បីជ្រាបអសម្មោហសម្បជញ្ញៈ
ដោយអំណាចមូលបរិញ្ញាជាអាគន្ធកៈ គឺជាក្រៀវ និងជាតាវកាលិក គឺប្រព្រឹត្ត
ទៅម្តងម្កាល ។ ជាបឋមគួរជ្រាបអសម្មោហសម្បជញ្ញៈ ដោយមូលបរិញ្ញា
គឺការកំណត់មូលដូច្នេះ កវ៌្ល ១ អាវជ្ជនៈ ១ ទស្សនៈ ១ សម្បជិច្ឆន្ទៈ ១
សន្តិរណៈ ១ វេដ្ឋព្វនៈ ១ ទី ៧ គឺជវ៌្លន ១ ។

បណ្តាចិត្តទាំង ៧ នោះ កវ៌្លឲ្យកិច្ច គឺជាហេតុនៃឧបបត្តិកពសម្រេច
ប្រព្រឹត្តទៅ ។ កិរិយាមនោធាតុកាលញ្ចាំងកវ៌្លនោះឲ្យវិលត្រឡប់ហើយ នឹង

ឲ្យអារជ្ជនកិច្ចសម្រេច ព្រោះអារជ្ជនកិច្ចនោះរលត់ទៅ ចក្ខុវិញ្ញាណ នឹងឲ្យ
 ទស្សនកិច្ចសម្រេចប្រព្រឹត្តទៅ ព្រោះទស្សនកិច្ចនោះរលត់ទៅ វិបាកមនោធាតុ
 នឹងឲ្យសម្បជីច្ឆន្ទកិច្ចសម្រេចប្រព្រឹត្តទៅ ព្រោះសម្បជីច្ឆន្ទកិច្ចនោះរលត់ទៅ
 មនោវិញ្ញាណធាតុដែលជាវិបាក នឹងឲ្យសន្តិរណកិច្ចសម្រេចប្រព្រឹត្តទៅ ព្រោះ
 សន្តិរណកិច្ចនោះរលត់ទៅ មនោវិញ្ញាណធាតុដែលជាកិរិយា ឲ្យវេទ្គពូនកិច្ច
 សម្រេចប្រព្រឹត្តទៅ ព្រោះវេទ្គពូនកិច្ចនោះរលត់ទៅ ជវ័នស្កុះទៅ ៧ ខណៈ
 បណ្តាជវ័នទាំង ៧ នោះ ទោះក្នុងជវ័នដំបូង ការមើលទៅមុខ ការក្រឡេក
 មើលឆ្វេងស្តាំដោយអំណាចនៃតម្រេក ការអាក់អន់ និងការវង្វេងថា នេះ
 ជាស្រី នេះជាប្រុស នឹងមិនមាន ក្នុងជវ័នទី ២ ក្តី ។ បេ ។ ក្នុងជវ័នទី ៧ ក្តី
 ក៏មិនមានដូចគ្នា ។ តែកាលវិចីចិត្តទាំងនេះបែកធ្លាយទៅហើយ ដោយ
 អំណាចចិត្តដ៏ដំបូង រហូតដល់ចិត្តដ៏តូចក្រោយ ដូចទាហានក្នុងរឿងចម្បាំង
 ការក្រឡេកមើលទៅមុខ និងការក្រឡេកមើលឆ្វេងស្តាំ ដោយអំណាច
 តម្រេកជាដើមថា នេះជាស្រី នេះជាប្រុស ក៏នឹងមាន ។ គប្បីជាបសម្មោ-
 ហសម្បជញ្ញៈ ដោយអំណាចជាមូលបរិញ្ញា ក្នុងឥរិយាបថបញ្ចៈនេះ ដូច
 ពណ៌នាមកនេះប៉ុណ្ណោះ ។

កាលរូបប្រាកដក្នុងចក្ខុទ្វារហើយ បន្ទាប់អំពីកវន្តចលនៈទៅ កាលវិចី
 ចិត្ត មានអារជ្ជនៈជាដើមកើតឡើង ហើយរលត់ទៅដោយអំណាចធ្វើកិច្ចរបស់
 ខ្លួនឲ្យសម្រេចក្នុងទីបំផុត ជវ័នក៏កើតឡើង ជវ័ននោះ ដូចជាបុរសដែលជា
 ក្រៀវរបស់វិចីចិត្ត មានអារជ្ជនៈជាដើមដែលកើតឡើងមុន (មកសួរសុខទុក្ខ)

ទ្វារ គឺភ្នែក ដែលដូចគ្នានឹងផ្ទះ កាលវិចិត្ត មានអារជ្ជនៈជាដើមមិនតម្រេក មិនអាក់អន់ មិនវង្វេងក្នុងចក្ខុទ្វារ ដែលដូចគ្នានឹងផ្ទះនៃអារជ្ជនៈជាដើម ជវន នោះ ក៏មិនតម្រេក មិនអាក់អន់ មិនវង្វេងដែរ ដូចគ្នានឹងបុរសជាក្រៀវចូល ទៅសុំវត្ថុអ្វីមួយ ត្រង់ផ្ទះរបស់អ្នកដទៃ កាលម្ចាស់ផ្ទះអង្គុយស្ងៀម និងធ្វើ ការបង្គាប់ក៏មិនត្រឹមត្រូវ ដូច្នោះ គប្បីជ្រាបអសម្មោហសម្បជញ្ញៈ ដែលដូច ជាក្រៀវ ដូចពណ៌នាមកនេះ ។

ម្យ៉ាងទៀត ចិត្ត មានរោជ្ជព្វនៈជាទីបំផុត ដែលកើតឡើងក្នុងចក្ខុទ្វារទាំង នេះ នឹងរលត់ទៅក្នុងទីនោះឯង ព្រមទាំងសម្បយុត្តធម៌ នឹងមិនជួបគ្នាឡើយ ព្រោះដូច្នោះ ទើបចិត្តក្រៅអំពីនេះប្រព្រឹត្តទៅមួយជួរខណៈប៉ុណ្ណោះ ។

ក្នុងសេចក្តីនោះ អ្នកសិក្សាគួរជ្រាបអសម្មោហសម្បជញ្ញៈ ដោយកាត ជារបស់មួយជួរខណៈយ៉ាងនេះថា ក្នុងផ្ទះមួយខ្នង កាលបុគ្គលស្លាប់អស់ ហើយ មនុស្សម្នាក់ដែលនៅសល់ ដែលធម្មតាក៏នឹងស្លាប់ទៅទៀតក្នុងកាល មិនយូរដូចគ្នា ឈ្មោះថា នៅមានការសប្បាយរីករាយ ក្នុងការច្រៀង និង ការរាំជាដើម ក៏មិនត្រឹមត្រូវ យ៉ាងណា កាលអារជ្ជនចិត្តជាដើមដែលសម្ប- យុត្តក្នុងទ្វារជាមួយគ្នា រលត់ទៅក្នុងទីនោះឯង សូម្បីជវនចិត្តដែលនៅសល់ ក៏នឹងមានការបែកធ្លាយទៅជាធម្មតា ក្នុងកាលមិនយូរឡើយដូចគ្នា ឈ្មោះថា នៅមានការត្រេកអរដោយអំណាចតម្រេក ការអាក់អន់ និងការវង្វេងក៏មិន ត្រឹមត្រូវ ដូច្នោះដូចគ្នា ។

អើ ម្យ៉ាងទៀត គប្បីជ្រាបអសម្មោហសម្បជញ្ញៈនេះ ដោយការពិចារ-

រណាខន្ធ ធាតុ អាយតនៈ និងបច្ច័យដូចតទៅនេះ៖

អធិប្បាយថា ក្នុងពាក្យថា ខន្ធជាដើមនេះ ចក្ខុក្តី រូបក្តី ឈ្មោះថា រូប-
ក្ខន្ធ ការឃើញ ឈ្មោះថា វិញ្ញាណក្ខន្ធ ការសោយអារម្មណ៍ដែលសម្បយុត្ត
ដោយវិញ្ញាណក្ខន្ធនោះ ឈ្មោះថា វេទនាខន្ធ ការចាំបាន ឈ្មោះថា សញ្ញា
ខន្ធ ធម៌ មានផស្សៈជាដើម ឈ្មោះថា សន្ធារក្ខន្ធ ព្រោះខន្ធទាំងនេះ មក
ប្រជុំគ្នា ការមើលទៅមុខ និងការក្រឡេកមើលឆ្វេងស្តាំ ទើបប្រាកដ ។
កាលការមើលទៅមុខ និងការមើលឆ្វេងស្តាំប្រាកដ ដោយអំណាចបញ្ចក្ខន្ធ
នោះ តើនឹងមានបុគ្គលណាមួយ មកមើលទៅមុខ នឹងមានបុគ្គលណាមួយ
ក្រឡេកមើលឆ្វេងស្តាំនោះ ។

មួយប្រការទៀត ចក្ខុ ឈ្មោះថា ចក្ខុយតនៈ រូប ឈ្មោះថា រូបាយតនៈ
ការឃើញ ឈ្មោះថា មនាយតនៈ សម្បយុត្តធម៌ទាំងឡាយ មានវេទនាជា
ដើម ឈ្មោះថា ធម្មាយតនៈ ក្នុងអាយតនៈទាំង ៤ នោះ មកប្រជុំគ្នាយ៉ាង
នេះឯង ទើបការមើលទៅមុខ និងការមើលឆ្វេងស្តាំ ប្រាកដ ។ កាលការ
មើលទៅមុខ និងការមើលឆ្វេងស្តាំប្រាកដ ដោយអំណាចអាយតនៈ ៤ នោះ
ហើយ នឹងមានបុគ្គលណាត្រឹមតែម្នាក់ មកមើលទៅមុខ នឹងមានបុគ្គលណា
ម្នាក់មកមើលឆ្វេងស្តាំនោះ ។ ម្យ៉ាងទៀត ចក្ខុ ឈ្មោះថា ចក្ខុធាតុ រូប
ឈ្មោះថា រូបធាតុ ការឃើញ ឈ្មោះថា ចក្ខុវិញ្ញាណធាតុ វេទនាជាដើម
ដែលសម្បយុត្តដោយចក្ខុវិញ្ញាណធាតុនោះ ឈ្មោះថា ធម្មធាតុ ព្រោះធាតុ
៤ នេះ មកប្រជុំគ្នាយ៉ាងនេះ ទើបការមើលទៅមុខ និងការក្រឡេកមើលឆ្វេង

ស្តាំប្រាកដ កាលការមើលទៅមុខ និងការក្រឡេកឆ្វេងស្តាំប្រាកដដោយ
អំណាចធាតុ ៤ នោះ មិនមានបុគ្គលណាម្នាក់ក្រឡេកមើលទៅមុខ មិនមាន
បុគ្គលម្នាក់ក្រឡេកមើលឆ្វេងស្តាំឡើយ ។

មួយប្រការទៀត ចក្ខុជាវិនិស្សយប្បច្ច័យ រូបជាអារម្មណប្បច្ច័យ អារជ្ជនៈ
ជាអនន្តរប្បច្ច័យ សមនន្តរប្បច្ច័យ ឧបនិស្សយប្បច្ច័យ នត្តិប្បច្ច័យ វិគត-
ប្បច្ច័យ អាណាគត គឺពន្លឺ ជាឧបនិស្សយប្បច្ច័យ វេទនាជាដើម ជា
សហជាតប្បច្ច័យ ។ ព្រោះបច្ច័យទាំងនោះជួបគ្នាយ៉ាងនោះ ទើបការមើល
ទៅមុខ និងការមើលឆ្វេងស្តាំប្រាកដ កាលការក្រឡេកមើលទៅមុខ និងការ
ក្រឡេកមើលឆ្វេងស្តាំប្រាកដ ដោយអំណាចបច្ច័យនោះ តើនឹងមានបុគ្គល
ណាម្នាក់មកមើលទៅមុខ និងមានបុគ្គលណាម្នាក់ក្រឡេកមើលឆ្វេងស្តាំនោះ ។
គប្បីជ្រាបអសម្មោហសម្បជញ្ញៈ ដោយការពិចារណាខន្ធ ធាតុ អាយតនៈ
និងបច្ច័យ ក្នុងការមើលទៅមុខ និងការក្រឡេកមើលឆ្វេងស្តាំនេះ ដូច
ពណ៌នាមកនេះ ។ បទថា សម្មិត្តោតេ បសាវិតេ បានដល់ ក្នុងការលាត
សណ្ឋក និងអង្គញ្ញដៃ-ជើងចេញទៅ ។

បណ្ណាសម្បជញ្ញៈទាំង ៤ នោះ ការមិនធ្វើការបត់អង្គញ្ញ និងការលាត
សណ្ឋកដោយអំណាចចិត្ត (ការគិត) តែម្យ៉ាង តែពិគ្រោះមើលអត្តៈ និង
អនត្តៈ ព្រោះមានការលាតសណ្ឋក បត់អង្គញ្ញដៃ-ជើងចេញទៅជាបច្ច័យ
ហើយ ជ្រើសរើសយកតែប្រយោជន៍ ឈ្មោះថា សាត្តកសម្បជញ្ញៈ ។ ក្នុង
ការលាតសណ្ឋក និងបត់អង្គញ្ញចេញទៅនោះ គប្បីជ្រាបការវិគ្រោះដល់អត្តៈ

នឹងអនត្ថៈយ៉ាងនេះថា កាលលោកបត់អង្គញ្ញាអវយវៈយូរៗ លាតសណ្ឋក
 អវយវៈចេញទៅយូរៗ វេទនាកើតឡើងគ្រប់ៗ គ្រា ។ ចិត្តនឹងមិនបាន
 ឯកគ្គតា កម្មដ្ឋាននឹងបាត់បង់ លោកនឹងមិនបានសម្រេចគុណវិសេស ។ តែ
 កាលបត់អង្គញ្ញាល្មមប្រមាណ លាតសណ្ឋកចេញទៅល្មមប្រមាណ វេទនា
 នឹងមិនកើតឡើង ចិត្តនឹងជាឯកគ្គតា កម្មដ្ឋានក៏នឹងគួរដល់ការចម្រើន លោក
 នឹងបានសម្រេចគុណវិសេស ។

ឯការដែលបច្ច័យមាន ព្រះយោគាវចរ ញ៉ាំងវិគ្រោះស្ថានទី ដែលជា
 សប្បាយ និងមិនជាសប្បាយ ហើយជ្រើសយកទីដែលជាសប្បាយ ឈ្មោះ
 ថា សប្បាយសម្បជញ្ញ ។ ក្នុងសប្បាយសម្បជញ្ញៈមានសេចក្តីដូច្នេះ

បានឮមកថា ភិក្ខុកំលោះៗ នាំគ្នាសូឡមន្តត្រង់លានមហាចេតិយ ខាង
 ក្រោយភិក្ខុទាំងនោះ ភិក្ខុនីក្រមុំៗ កំពុងស្តាប់ធម៌ ។ ក្នុងចំនួនភិក្ខុទាំងនោះ
 ភិក្ខុកំលោះមួយរូប លាដៃចេញទៅ ត្រូវកាយភិក្ខុនី ហើយបានក្លាយជា
 គ្រហស្ថទៅ ព្រោះហេតុនោះឯង ។ ភិក្ខុមួយរូបទៀត កាលសណ្ឋកជើង
 ចេញទៅ បានប៉ះភ្លើង ភ្លើងនេះជើងដល់ភ្លើង ។ ភិក្ខុមួយរូបទៀត លាត
 ទៅត្រង់ដំបូក ក៏ត្រូវពស់ចឹក ។ ភិក្ខុមួយរូបទៀតលាតទៅត្រង់ជងក្អស់ ត្រូវ
 ពស់វែកពញាក់ចឹកលោក ។ ព្រោះដូច្នេះ កាលលាតជើង កុំលាតទៅក្នុង
 ទីដែលមិនជាសប្បាយ ដូច្នេះ គួរលាតទៅក្នុងទីដែលសប្បាយ ។ នេះជា
 សប្បាយសម្បជញ្ញៈ ក្នុងឥរិយាបថព្វៈនេះ ឯគោចរសម្បជញ្ញៈ គួរសម្តែង
 ដោយរឿងព្រះមហាថេរៈ ។

រឿង ព្រះមហាថេរៈ

បានឮថា ព្រះមហាថេរៈ អង្គុយត្រង់ទីសម្រាកពេលថ្ងៃ កាលសន្ទនាជាមួយអន្តេវាសិក បានបត់ដៃចូល ហើយលាដៃដូចដើម បន្ទាប់អំពីនោះ ទើបធ្វើដូច្នោះទៀតសន្សឹមៗ ។ អន្តេវាសិកសាកសួរលោកថា បពិត្រលោកម្ចាស់ ហេតុអ្វី ទើបលោកម្ចាស់បត់ដៃចូលយ៉ាងរហ័ស ហើយត្រឡប់លាទៅដូចដើម បន្ទាប់អំពីនោះ ទើបបត់ចូលសន្សឹមៗ ទៀត ។ ព្រះថេរៈឆ្លើយថា លោកម្ចាស់ តាំងអំពីខ្ញុំផ្ដើមដាក់ចិត្តក្នុងកម្មដ្ឋាន ខ្ញុំមិនធ្លាប់លះកម្មដ្ឋាន ហើយបត់ដៃចូលឡើយ តែឥឡូវនេះ ខ្ញុំនិយាយជាមួយពួកលោក បានលះកម្មដ្ឋាន ហើយទើបបត់ដៃចូល ព្រោះដូច្នោះ ទើបខ្ញុំលាតដៃចេញទៅដូចដើម ហើយបត់ដៃសន្សឹមៗ ម្តងទៀត ។ អន្តេវាសិកទាំងឡាយពោលថា សាធុ លោកម្ចាស់ ធម្មតាកិក្ខុ គួរជាបុគ្គលដែលមានសភាពយ៉ាងនេះ ។ សូម្បីក្នុងឥរិយាបថបញ្ចុះនេះ ការមិនលះកម្មដ្ឋាន គប្បីជ្រាបថា ឈ្មោះថា គោចរសម្បជញ្ញៈ ដោយប្រការដូច្នេះ ។

មិនមានអ្វីខាងក្នុងដែលឈ្មោះថា អត្តាជាអ្នកបត់អង្គុញ ឬលាតសណ្ឋក្ខ ទៅឡើយ តែការលាតអង្គុញ បត់សណ្ឋក្ខ មានដោយការផ្សាយរបស់វាយោធាតុដែលកើតអំពីចិត្ត មានប្រការដូចពោលមកហើយ ដូចការកម្រើកដៃ-ជើងរបស់រូបយន្ត ដោយការទាញខ្សែ ដូច្នោះ ព្រោះដូច្នោះ ការកំណត់ដឹងដែលពោលមកនេះ គប្បីជ្រាបចុះថា ឈ្មោះថា ជា អសម្មាសម្បជញ្ញ ក្នុងឥរិយាបថបញ្ចុះនេះ ។

ការប្រើសង្ឃ្យាដី និងសំពត់ចិវរ ដោយការស្លៀក ការដណ្ដប់ ការប្រើ

បាត្រដោយការរក្សាជាដើម ឈ្មោះថា ធារណៈ ក្នុងពាក្យថា **សង្ឃាទិបត្ត-
ចីវរធារណោ** នេះ ។ ការបានអាមិសនៃភិក្ខុដែលស្ងៀក និងដណ្តប់ហើយ
ត្រាប់ទៅបិណ្ឌបាត និងប្រយោជន៍មានប្រការ ដូចព្រះមានព្រះភាគត្រាស់
ដោយន័យជាដើមថា **សីតស្ស បដិឃាតាយ** ដើម្បីការពារនូវវេនា ឈ្មោះថា
ប្រយោជន៍ក្នុងការទ្រទ្រង់សំពត់សង្ឃរាជី និងសំពត់ចីវរនោះ អ្នកសិក្សាគួរ
យល់សាត្តកសម្បជញ្ញៈ ដោយអំណាចនៃប្រយោជន៍នោះ ដូច្នេះ ។

ឯចីវរសាច់ម្តង ជាសប្បាយរបស់បុគ្គលមានប្រក្រតីក្តៅ និងមានកម្លាំង
តិច តែចីវរគ្រោតគ្រាតក្រាស់ ជាសប្បាយរបស់បុគ្គលមានប្រក្រតីវេនាច្រើន
ខុសអំពីនេះមិនជាសប្បាយ ។ ចីវរចាស់មិនសប្បាយរបស់បុគ្គលណាឡើយ ។
ព្រោះធ្វើការកង្វល់ចិត្តដល់លោក ដោយឲ្យនូវការអំពល់ចិត្តជាដើម ។ ចីវរ
មួយផ្ទាំង គឺមិនបានកាត់ឲ្យជាខណ្ឌ និងសំពត់សម្បកឈើជាដើម ជាទីតាំង
នៃការលោភក៏យ៉ាងនោះ ព្រោះសំពត់បែបនោះ ធ្វើអន្តរាយដល់ការនៅម្នាក់
ឯងក្នុងព្រៃ ឬធ្វើអន្តរាយដល់ជីវិតក៏មាន ដោយត្រង់ សំពត់ចីវរផ្ទាំងណា
ដែលកើតឡើងដោយអំណាចមិច្ឆាជីវៈ មានការធ្វើនិមិត្តជាដើម និងចីវរណា
កាលលោកប្រើប្រាស់ អកុសលធម៌ចម្រើនឡើង កុសលធម៌វិនាសទៅ ចីវរ
នោះ ជាអសប្បាយ តែចីវរដែលខុសអំពីនេះ ជាសប្បាយ ។

ក្នុងសម្បជញ្ញបញ្ចៈនេះ អ្នកសិក្សាគប្បីជាបសប្បាយសម្បជញ្ញៈ ដោយ
អំណាចនៃចីវរនោះ និងគោចរសម្បជញ្ញៈ ដោយអំណាចការមិនលះកម្មដ្ឋាន
នោះឯង ។

មិនមានអ្វីដែលឈ្មោះថា អត្តាខាងក្នុងរបស់ភិក្ខុដែលដណ្តប់ចីវរ មាន
 តែការដណ្តប់ចីវរ ដោយការផ្សាយរបស់វាយោធាតុ ដែលកើតអំពីកិរិយានៃ
 ចិត្ត មានប្រការដូចពោលហើយប៉ុណ្ណោះ ។ បណ្តាចីវរ និងកាយទាំង ២
 យ៉ាងនោះ ចីវរក៏មិនមានការតាំងចិត្ត កាយក៏មានការតាំងចិត្ត ចីវរក៏មិនដឹង
 ថា អញដណ្តប់កាយ កាយក៏មិនដឹងថា ចីវរដណ្តប់អញ ធាតុទាំងឡាយ
 ប៉ុណ្ណោះ គ្របដណ្តប់ធាតុ ដូចយកសំពត់ចាស់ខ្ទប់រូប គឺគម្ពីរ ព្រោះដូច្នោះ
 បានចីវរល្អហើយ មិនគួរធ្វើការសប្បាយចិត្តឡើយ បានមិនល្អ ក៏មិនគួរអន់
 ចិត្ត អធិប្បាយថា បុគ្គលពួកខ្លះនាំគ្នាមកសក្ការៈបូជានាគ ដំបូក ចេតិយ
 និងដើមឈើជាដើម ដោយផ្កា គ្រឿងក្រអូប និងសំពត់ជាដើម ។ តែបុគ្គល
 ខ្លះ ធ្វើវត្ថុដែលមិនមែនសក្ការៈ ដូចជា បន្ទោបង់ខ្ទងារ បស្សៈ យកភក់
 លាប យកកំណាត់ឈើវាយ និងសស្ត្រាប្រហារជាដើម នាគ ដំបូក និង
 ដើមឈើជាដើម មិនធ្វើការត្រេកអរ ឬមិនត្រេកអរដោយសក្ការៈ ឬអសក្ការៈ
 នោះ យ៉ាងណា ភិក្ខុក៏ដូច្នោះដូចគ្នា បានចីវរល្អហើយ ក៏មិនគួរធ្វើការត្រេកអរ
 បានចីវរមិនល្អ ក៏មិនគួរអាក់អន់ ។ ក្នុងសម្បជញ្ញបញ្ចៈនេះ អ្នកសិក្សាគួរ
 ជ្រាបអសម្មោហសម្បជញ្ញៈ ដោយអំណាចការពិចារណាដែលប្រព្រឹត្តទៅ
 ហើយ ដូចពណ៌នាមកនេះ ។

ក្នុងការបីបាត្រ ក៏គួរជ្រាបអសម្មោហសម្បជញ្ញៈ ដោយអំណាចប្រយោជន៍
 ដែលគប្បីបាន ព្រោះមានការកាន់បាត្រជាបច្ច័យ យ៉ាងនេះថា អញនឹងមិន
 ប្រញាប់ប្រញាល់កាន់បាត្រ តែកាន់យកបាត្រដោយកម្មដ្ឋានសញ្ញា ត្រាច់ទៅ

បិណ្ឌបាត ក៏នឹងបានភិក្ខុ ។

ចំណែកបាត្រធ្ងន់ មិនជាសប្បាយសម្រាប់ភិក្ខុ ដែលមានរាងកាយស្គម និងកម្លាំងតិច បាត្រដែលផ្សារដែកចូលគ្នា ៤-៥ បន្ទុះ ថ្មើរមិនរៀបរយ មិនជាជាទីសប្បាយដល់បុគ្គលណាម្នាក់ឡើយ ។ ព្រោះថា បាត្រដែលលាង លំបាក មិនជាទីសប្បាយ កាលលាងបាត្រនោះឯង លោកនឹងមានកង្វល់ ។ ឯបាត្រដែលមានពណ៌ដូចកែវមណី ជាទីតាំងនៃការលោភ មិនជាសប្បាយ ដោយន័យដែលបានពោលមកហើយ ក្នុងចំរើននោះឯង ។ តែបាត្រដែលបាន មកដោយការធ្វើនិមិត្តជាដើម កាលភិក្ខុនោះប្រើប្រាស់ អកុសលធម៌នឹង ចម្រើន កុសលធម៌នឹងវិនាស បាត្រនេះជាអសប្បាយ ដោយចំណែកមួយ ប៉ុណ្ណោះ បាត្រដែលខុសអំពីនេះ ជាសប្បាយ ។ គប្បីជ្រាបសប្បាយ សម្បជញ្ញៈ ដោយអំណាចនៃបាត្រនោះ គប្បីជ្រាបគោចរសម្បជញ្ញៈ ដោយ មិនលះកម្មដ្ឋាន ។

មិនមានអ្វីដែលឈ្មោះថា អត្តាខាងក្នុងដល់ភិក្ខុដែលបីបាត្រ ធម្មតាការបី បាត្រនឹងមានដោយការផ្សាយនៃវាយោធាតុដែលកើតឡើង ព្រោះកិរិយានៃ ចិត្ត មានប្រការដូចពោលហើយ បណ្តាដែ និងបាត្រទាំង ២ យ៉ាងនោះ បាត្រក៏មិនមានការតាំងចិត្ត ដែក៏មិនមានការតាំងចិត្ត បាត្រក៏មិនដឹងថា ដែ ឱបអញ ដែក៏មិនដឹងថា អញឱបបាត្រ ធាតុទាំងឡាយ ប៉ុណ្ណោះឱបក្រុម ធាតុ ដូចគ្នាក្នុងវេលាយកដង្ហាប់កៀបបាត្រដុតក្នុងភ្លើង ព្រោះដូច្នោះ ក្នុង សម្បជញ្ញបញ្ចៈនេះ គប្បីជ្រាបអសម្មោហសម្បជញ្ញៈ ដោយការពិចារណាអត្ត

ដែលប្រព្រឹត្តទៅហើយ ដូចពណ៌នាមកនេះ ។

ម្យ៉ាងទៀត ភិក្ខុណាពិចារណាយើញច្រើន ដូចសំពត់រុំជំពៅ បាត្រដូច
អំបែងដាក់ថ្នាំ និងភិក្ខុដែលបានមកក្នុងបាត្រ ដូចថ្នាំក្នុងអំបែង ភិក្ខុនេះគប្បី
ជ្រាបចុះថា ជាអ្នកមានប្រក្រតីធ្វើការដឹងខ្លួនយ៉ាងខ្លាំងខ្លួនសំជាប្រក្រតី ដោយ
អសម្មោហសម្បជញ្ញៈ ក្នុងការទ្រទ្រង់សង្ឃរាជី បីបាត្រ និងដណ្តប់ច្រើន ដូច
គ្នានឹងបុរសដែលមានករុណា ឃើញជនអនាថាដេកត្រង់សាលា សម្រាប់
បុគ្គលអនាថា មានដៃជើងកំបុត មានខ្ទុះ និងឈាមផង ដង្ហើមរូបចេញអំពី
ជំពៅផង មានរុយក្បាលខៀវរោមផង ទើបបានរកសំពត់ជំពៅ និងថ្នាំ និង
អំបែងសម្រាប់ដាក់ថ្នាំទៅប្រគល់ឲ្យដល់ជនទាំងនោះ ក្នុងចំនួនទ្រព្យទាំងនោះ
សំពត់ដែលសាច់ម្លឹង ក៏ធ្លាក់ដល់ជនទាំងនោះ សំពត់សាច់គ្រោតគ្រោត ក៏ធ្លាក់
ដល់ជនទាំងនោះ សូម្បីត្រឡោកដាក់ថ្នាំដែលមានទ្រង់ទ្រាយល្អ ក៏ធ្លាក់ដល់
ជនទាំងនោះ ដែលទ្រង់ទ្រាយមិនល្អ ក៏ធ្លាក់ដល់ជនទាំងនោះ ជនទាំងនោះ
មិនត្រេកអរ ឬអាក់អន់ក្នុងទ្រព្យទាំងនោះ ព្រោះពួកជនទាំងនោះ ត្រូវការ
សំពត់គ្រាន់តែប្រើរុំជំពៅប៉ុណ្ណោះ ត្រឡោកប្រើសម្រាប់ដាក់ថ្នាំប៉ុណ្ណោះឯង ។

គប្បីជ្រាបវិនិច្ឆ័យក្នុងការឆាន់ជាដើមដូច្នេះ បទថា អសិទេ សេចក្តីថា
ក្នុងការឆាន់បិណ្ឌបាត ។ បទថា បិទេ សេចក្តីថា ក្នុងការហុតបបរជាដើម ។
បទថា ខាយិទេ សេចក្តីថា ក្នុងការទំពាខជ្ជនីយាហារដែលធ្វើដោយម្សៅ
ជាដើម ។ បទថា សាយិទេ សេចក្តីថា ក្នុងការផឹករបស់ផឹក មានទឹក
អំពៅជាដើម ។

ក្នុងការឆាន់ជាដើមនោះ ប្រយោជន៍ទាំង ៨ យ៉ាង ដែលព្រះពុទ្ធត្រាស់
ដោយន័យជាដើមថា នៅ ធារាយ គឺមិនមែនដើម្បីលេង ឈ្មោះថា ប្រយោជន៍
អ្នកសិក្សាគប្បីជាបសាត្តកសម្បជញ្ញៈ ដោយអំណាចនៃប្រយោជន៍នោះ ។

បុគ្គលណា មានការមិនសប្បាយ ព្រោះភោជនណា ភោជននោះ ជា
អសប្បាយសម្រាប់បុគ្គលនោះ ឯភោជនណា បានមកដោយការធ្វើនិមិត្តជា
ដើម កាលលោកឆាន់ភោជនណា អកុសលធម៌ទាំងឡាយចម្រើនឡើង
កុសលធម៌ទាំងឡាយវិនាសទៅ ភោជននោះ ជាអសប្បាយដោយចំណែក
មួយប៉ុណ្ណោះ ។ តែភោជនដែលខុសអំពីនោះ ជាសប្បាយ ។

អ្នកសិក្សាគប្បីជាបសប្បាយសម្បជញ្ញៈ ដោយអំណាចនៃភោជន ដែល
ជាសប្បាយនោះ នឹងគប្បីជាបគោចរសម្បជញ្ញៈ ដោយមិនលះកម្មដ្ឋាន ។

មិនមានបុគ្គលណា ឈ្មោះថា អត្តាខាងក្នុងបុគ្គលដែលជាអ្នកបរិភោគ
មានតែការទទួលបាត្រជាធម្មតា ដោយការផ្សាយនៃវាយោធាតុដែលកើតអំពី
កិរិយារបស់ចិត្ត មានប្រការដូចពោលមកហើយប៉ុណ្ណោះ មានតែការលូកដៃ
ចូលក្នុងបាត្រជាធម្មតា ដោយការផ្សាយនៃវាយោធាតុដែលកើតអំពីកិរិយានៃ
ចិត្តប៉ុណ្ណោះ មានតែការពូតដុំបាយ ការលើកដុំបាយឡើង និងការហាមាត់
ទទួល ដោយការផ្សាយរបស់វាយោធាតុ ដែលកើតអំពីកិរិយានៃចិត្តប៉ុណ្ណោះ
មិនមានបុគ្គលណាយកកូនសោ និងគ្រឿងយន្តបើកឆ្អឹងថ្នាំម មានតែការដាក់
ពុំនូតបាយក្នុងមាត់ ការឲ្យធ្មេញលើធ្វើកិច្ចជំនួសអង្រែ ការឲ្យធ្មេញខាងក្រោម
ធ្វើកិច្ចជំនួសត្បាល់ និងការឲ្យអណ្តាតធ្វើកិច្ចជំនួសដៃ ដោយការផ្សាយនៃ

វាយោធាតុ ដែលកើតអំពីកិរិយានៃចិត្តប៉ុណ្ណោះ ។

ដោយហេតុយ៉ាងនេះ ទឹកមាត់តិចតួចចេញអំពីចុងអណ្តាត ក្នុងបណ្តា
 ចុង និងគល់នោះ ទឹកមាត់ជាច្រើនចេញអំពីគល់អណ្តាត ក៏ប្រឡាក់ប្រឡូស
 ដុំបាយនោះ ដុំបាយនោះក៏ត្រឡប់ទៅត្រឡប់មក ដោយដៃ គឺអណ្តាត ក្នុង
 ត្បាល គឺធ្មេញក្រោម ផ្សើមទៅដោយទឹក គឺខ្សែ បុគ្គលម្នីតដោយអង្រៃ
 គឺធ្មេញលើ ដែលឈ្មោះថា បុគ្គលណាម្នាក់យកស្លាបព្រា ឬកែវសិកចូល
 ទៅក្នុងមាត់មិនមាន ដុំបាយចូលទៅបាន ព្រោះវាយោធាតុនោះឯង ដុំបាយ
 ដែលចូលទៅហើយ បុគ្គលណាឈ្មោះថារៀបទុក ធ្វើឲ្យដូចជាពន្លកចំបើង
 មិនមាន តែរៀបទុកដោយអំណាចវាយោធាតុប៉ុណ្ណោះ កាលដែលធ្លាក់រៀប
 រយហើយ បុគ្គលណាម្នាក់ឈ្មោះថា រៀបចង្រ្កានដុតភ្លើងស្មារឲ្យរលួយមិន
 មាន តែរលួយបានព្រោះតែជាធាតុប៉ុណ្ណោះ ដែលរលួយហើយ បុគ្គលណា
 ម្នាក់ ឈ្មោះថា យកឈើជ្រួយ ឬឈើច្រត់កៀរទម្លាក់ទៅខាងក្រៅមិនមាន
 វាយោធាតុប៉ុណ្ណោះនាំចេញទៅ ដោយហេតុយ៉ាងនេះ វាយោធាតុនាំដុំបាយ
 ចូលទៅផង នាំចេញទៅផង ឲ្យឈប់ផង ឲ្យត្រឡប់ទៅមកផង ឲ្យរលួយ
 ទៅផង ឲ្យនាំសំណល់ចេញទៅផង បបរិធាតុទ្រទ្រង់ទុកផង ឲ្យត្រឡប់ទៅ
 ផង ឲ្យរលួយផង អាបាធាតុឲ្យប្រមូលផ្គុំគ្នាផង រក្សាឲ្យនៅស្រស់ផង
 តែជាធាតុរំលាយដុំបាយដែលចូលទៅខាងក្នុងហើយ អាកាសធាតុជាឱកាស
 វិញ្ញាណធាតុគិតដល់ ដោយអាស្រ័យការប្រកបគ្នា ដោយប្រពៃក្នុងធាតុ
 នោះៗ អ្នកសិក្សាគប្បីជ្រាបអសម្មោហសម្បជញ្ញៈ ក្នុងសម្បជញ្ញបញ្ចៈ ដោយ

ការពិចារណា ដែលប្រព្រឹត្តទៅហើយ ដូចពណ៌នាមកនេះ ។

ម្យ៉ាងទៀត ព្រះយោគាវចរគួរជ្រាបអសម្មោហសម្បជញ្ញៈ ក្នុងសម្បជញ្ញបញ្ចៈនេះ ដោយការពិចារណាដល់ភាពជាបដិកូល ១០ យ៉ាងនេះ គឺ ដោយការទៅ ១ ដោយការស្វែងរក ១ ដោយការឆាន់ ១ ដោយទីអាស្រ័យ ១ ដោយការតម្កល់នៅ ១ ដោយចំណែកដែលមិនទាន់រលួយ ១ ដោយចំណែកដែលរលួយហើយ ១ ដោយផល ១ ដោយជ្រួតជ្រាប ១ ដោយប្រឡាក់ប្រឡូស ១ ចំណែកកថាយ៉ាងពិស្តារ ក្នុងសម្បជញ្ញបញ្ចៈនេះ គួរកាន់យកចាកនិទ្ទេសនៃអាហាររបេដិកូលសញ្ញា ក្នុងគម្ពីរវិសុទ្ធិមគ្គផងចុះ ។

បទថា ឧច្ចារប្បស្សាវកម្មេ សេចក្តីថា ក្នុងការបន្ទោបង់ឧច្ចារៈ និងបស្សាវៈ ព្រោះថា ដល់វេលានោះហើយ កាលមិនបន្ទោបង់ឧច្ចារបស្សាវៈ ញើសនឹងហូរចេញពេញរាងកាយ ភ្នែកនឹងស្រវាំង ចិត្តមិនជាឯកគ្គតា រោគផ្សេងៗ ក៏នឹងកើតឡើង តែកាលបន្ទោបង់ហើយ វត្ថុទាំងអស់នោះមិនមាន ព្រោះដូច្នេះ សេចក្តីនេះជាអធិប្បាយក្នុងបទថា ឧច្ចារប្បស្សាវកម្មេ នេះ ។ អ្នកសិក្សាគប្បីជ្រាបសាត្វកសម្បជញ្ញៈ ដោយអំណាចនៃអត្តនោះ ។

កាលបន្ទោបង់ឧច្ចារៈ និងបស្សាវៈក្នុងទីមិនសមគួរ នឹងត្រូវអាបត្តិ នឹងវិនាសយស នឹងមានអន្តរាយដល់ជីវិត តែលុះបន្ទោបង់ក្នុងទីសមគួរ វត្ថុទាំងនោះមិនមាន ព្រោះដូច្នេះ ការបន្ទោបង់ក្នុងទីសមគួរនេះ ទើបជាសប្បាយ ក្នុងឧច្ចារបស្សាវកម្មនេះ អ្នកសិក្សាគប្បីជ្រាបសប្បាយសម្បជញ្ញៈ ដោយអំណាចនៃសប្បាយនោះ ឯគោចរសម្បជញ្ញៈ គប្បីជ្រាបដោយអំណាចការ

មិនលះបង់កម្មដ្ឋាននោះឯង ។

មិនមានបុគ្គលណាឈ្មោះថា ជាអត្តាខាងក្នុង បន្ទោបង់ឧច្ចារបស្សៈ មានតែការបន្ទោបង់ឧច្ចារបស្សៈ ព្រោះការផ្សាយទៅនៃវាយោធាតុ ដែល កើតអំពីកិរិយានៃចិត្តប៉ុណ្ណោះ ឧច្ចារៈ និងបស្សៈដែលតាំងនៅក្នុងពោះវៀន ចាស់ និងតម្រងបស្សៈ ត្រូវកម្លាំងខ្យល់រុញទៅ ក៏ចេញទៅឯង ដោយ មិនចង់ឲ្យចេញឡើយ ដូចកាលបូសទុំហើយ ខ្ទុះ និងឈាមក៏ហូរចេញទៅ ឯង ដោយមិនលំបាក ព្រោះបែកធ្លាយ ហើយដូចគ្នានឹងទឹកដែលហូរចេញ អំពីកាជនៈដាក់ទឹកដែលផ្អៀងហើយ ដោយមិនចង់ឲ្យហូរ ដូច្នោះ ។

ឯឧច្ចារៈ និងបស្សៈនេះ ដែលបន្ទោបង់ចេញទៅហើយ ឧច្ចារៈ និង បស្សៈនេះនៃអត្តារបស់ភិក្ខុនោះ មិនមានឡើយ របស់បុគ្គលដទៃក៏មិនមាន មានតែការបន្ទោបង់នៃរាងកាយប៉ុណ្ណោះ ។

សេចក្តីនេះប្រៀបដូចអ្វី ប្រៀបដូចចាក់ទឹកចាស់ចេញអំពីក្អម ហើយ ក្អមក៏មិនមានទឹកដូច្នោះឡើយ វត្ថុដទៃក៏មិនមាន មានត្រឹមតែបដិបត្តិតែម្យ៉ាង ប៉ុណ្ណោះ យ៉ាងណា អ្នកសិក្សាគប្បីជាបអសម្មោហសម្បជញ្ញៈ ក្នុងសម្ប- ជញ្ញបព្វៈនេះ ដោយការពិចារណាកិរិយាអាការ ដែលប្រព្រឹត្តទៅហើយ ដូច្នោះ ។

គប្បីជាបរិនិច្ឆ័យក្នុងការដើរជាដើមដូច្នេះ បទថា តតេ បានដល់ ការ ដើរទៅ ។ បទថា ចិតេ បានដល់ ការឈរ ។ បទថា និស្ស័ន្ទេ បានដល់ ការអង្គុយ ។ បទថា សុត្ថេ បានដល់ ការដេកលក់ ។ បទថា ជាតរិភេ

បានដល់ ក្នុងការក្រាក់ ។ បទថា ភាសិតេ បានដល់ ក្នុងការពោល ។ បទថា តុណ្ហិកាវេ បានដល់ ក្នុងការមិននិយាយ ។

ព្រះអង្គបានត្រាស់ឥរិយាបថវែងឆ្ងាយទុកក្នុងឋានៈនេះថា កាលដើរទៅ ក៏ដឹងថា អញកំពុងដើរខ្លះ ឈរហើយក៏ដឹងថា អញឈរហើយខ្លះ អង្គុយហើយ ក៏ដឹងថា អញអង្គុយហើយខ្លះ ដេកហើយ ក៏ដឹងថា អញដេកហើយខ្លះ ទ្រង់ត្រាស់ឥរិយាបថកណ្តាលៗ ក្នុងឋានៈនេះថា ក្នុងការឈានទៅខាងមុខ ក្នុងការឈានថយក្រោយ ក្នុងការមើលទៅមុខ ក្នុងការក្រឡេកមើលឆ្វេងស្តាំ ក្នុងការលាតសណ្តូក តែក្នុងបញ្ចៈនេះ ត្រាស់ឥរិយាបថបកិណ្ណកៈ បន្តិចបន្តួចថា ក្នុងការដើរ ក្នុងការឈរ ក្នុងការអង្គុយ ក្នុងការលក់ ក្នុងការក្រាក់ ព្រោះដូច្នេះ គប្បីជ្រាបភាពជាអ្នកធ្វើការដឹងខ្លួនជាប្រក្រតី ដោយន័យដែលត្រាស់ហើយក្នុងឋានៈទាំងនេះឯង ។

ព្រះមហាសិវត្ថេរ ជាអ្នកទ្រទ្រង់ព្រះត្រៃបិដកបានពោលថា បុគ្គលណាដើរទៅ ឬចង្រ្កមយូរៗ បន្ទាប់មក ទើបឈរ ពិចារណាយើងឃើញយ៉ាងនេះថា រូបធម៌ និងអរូបធម៌ដែលប្រព្រឹត្តទៅហើយ ក្នុងវេលាចង្រ្កម បានរលត់ទៅហើយក្នុងវេលាចង្រ្កមនេះឯង បុគ្គលនេះឈ្មោះថា ធ្វើការដឹងខ្លួនក្នុងការដើរ ។

បុគ្គលណា កាលធ្វើការស្វាធារ្យាយ ឆ្លើយបញ្ជា ឬមនសិការកម្មដ្ឋានឈរនៅយូរៗ ហើយបន្ទាប់មក ទើបអង្គុយ ពិចារណាយើងឃើញយ៉ាងនេះថា រូបធម៌ និងអរូបធម៌ ដែលប្រព្រឹត្តទៅហើយ ក្នុងពេលឈរ បានរលត់ទៅហើយក្នុងពេលឈរនេះឯង បុគ្គលនេះ ឈ្មោះថា ធ្វើការដឹងខ្លួនក្នុងការ

ឈរ ។ បុគ្គលណា អង្គុយយូរៗ ដោយធ្វើការស្វាធារណៈជាដើមនោះឯង បន្ទាប់មក ទើបដេក ពិចារណាលើញយ៉ាងនេះ រូបធម៌ និងអរូបធម៌ដែល ប្រព្រឹត្តទៅហើយក្នុងវេលាអង្គុយ បានរលត់ទៅហើយក្នុងវេលាអង្គុយនោះ ឯង អ្នកនោះ ឈ្មោះថា ធ្វើការដឹងខ្លួនក្នុងការអង្គុយ ។

បុគ្គលណា ដេកនោះឯង ធ្វើការស្វាធារណៈទៅបណ្តើរ ឬមនសិការ កម្មដ្ឋានទៅបណ្តើរ ឈមចុះកាន់ការលក់ បន្ទាប់មក ទើបក្រោកឡើង ពិចារណាលើញយ៉ាងនេះថា រូបធម៌ និងអរូបធម៌ដែលប្រព្រឹត្តទៅហើយក្នុង វេលាដេក បានរលត់ទៅហើយក្នុងវេលាដេកនោះឯង បុគ្គលនេះ ឈ្មោះថា ធ្វើការដឹងខ្លួនក្នុងការដេកលក់ផង ក្នុងការក្រាកផង ។ ព្រោះថា ចិត្តដែល សម្រេចដោយកិរិយា មិនមានការប្រព្រឹត្តទៅ (មិនឡើងកាន់វិចី) ឈ្មោះ ថា ដេកលក់ មានការប្រព្រឹត្តទៅ ឈ្មោះថា ក្រាក ព្រោះដូច្នោះ ទើបបុគ្គល នោះ ឈ្មោះថា ធ្វើការដឹងខ្លួនក្នុងនិទ្រាផង ក្នុងការក្រាកផង ។

ឯបុគ្គលណាកាលពោល ក៏ពោលមានសតិ ដឹងខ្លួនថា ធម្មតាសំឡេង នេះ អាស្រ័យបបួរមាត់ អាស្រ័យធ្មេញ អណ្តាត ពិភាន និងបយោគរបស់ ចិត្តដែលសមគួរនឹងចិត្តនោះ ហើយទើបកើតឡើងបាន ។

ម្យ៉ាងទៀត បុគ្គលណាធ្វើការស្វាធារណៈធម៌ ប្រាប់ធម៌ ប្រែធម៌ បង្រៀន កម្មដ្ឋាន ឬវិសជ្ជនាអស់កាលដ៏យូរ បន្ទាប់មក ទើបអង្គុយស្ងៀម ពិចារណា ឃើញយ៉ាងនេះថា រូបធម៌ និងអរូបធម៌ដែលប្រព្រឹត្តទៅ ក្នុងវេលាពោល ក៏ រលត់ទៅហើយ ក្នុងវេលាពោលនោះឯង ។ បុគ្គលនោះ ឈ្មោះថា ធ្វើការ

ដឹងខ្លួនក្នុងការពោល ។

បុគ្គលណា នៅស្ងៀម មនសិការដល់ធម៌ ឬកម្មដ្ឋានយូរៗ បន្ទាប់មក ពិចារណាយើងយ៉ាងនេះថា រូបធម៌ និងអរូបធម៌ ដែលប្រព្រឹត្តទៅក្នុងវេលា ស្ងៀម ក៏បានរលត់ទៅហើយក្នុងវេលាស្ងៀមនោះឯង កាលមានការប្រព្រឹត្ត ទៅនៃឧបាទាយរូប បុគ្គលនោះក៏ឈ្មោះថា ពោល កាលមិនមានក៏ឈ្មោះថា ជាអ្នកស្ងៀម បុគ្គលនេះ ឈ្មោះថា ធ្វើការដឹងខ្លួនក្នុងតុណ្ហិភាព ។

សម្បជញ្ញៈដែលមានអសម្មោហៈជាធុរៈ ដែលព្រះមហាថេរៈពោល ហើយនេះ ព្រះអង្គទ្រង់បំណងយកក្នុងសតិប្បដ្ឋានសូត្រនេះ ។ ឯក្នុង សាមញ្ញផលសូត្រ បានសម្បជញ្ញៈគ្រប់ទាំង ៤ យ៉ាង ។ ព្រោះដូច្នេះ ក្នុងសាមញ្ញផលសូត្រនោះ អ្នកសិក្សាគប្បីជ្រាបភាពជាអ្នកធ្វើការដឹងខ្លួនជា ពិសេស ដោយអំណាចសម្បជញ្ញៈដែលមិនវង្វេង ។ ក្នុងគ្រប់បទ មាន បទថា សម្បជានការី សម្បជានការី អ្នកសិក្សាគប្បីជ្រាបអធិប្បាយដោយ អំណាចសម្បជញ្ញៈ ដែលប្រកបដោយសតិដូចគ្នា ។

ឯក្នុងវិក័តប្បករណី ព្រះអង្គទ្រង់ចែកបទនេះដូចគ្នាថា ព្រះយោគាវចរ មានសតិ មានសម្បជញ្ញៈ ឈានទៅខាងមុខ មានសតិ មានសម្បជញ្ញៈ ឈានថយក្រោយ ។

បទថា **ឥតិ អដ្ឋតំ វា** សេចក្តីថា ព្រះយោគាវចរ ឈ្មោះថា ពិចារណា ឃើញកាយក្នុងកាយរបស់ខ្លួន ឬរបស់អ្នកដទៃ គឺកាយរបស់ខ្លួនតាមកាល ដែលគួរ ឬកាយរបស់អ្នកដទៃតាមកាលដែលគួរ ដោយការកំណត់ដោយ

សម្បជញ្ញៈ ៤ ប្រការយ៉ាងនេះ ។

សូម្បីក្នុងចតុសម្បជញ្ញបញ្ចៈនេះ ក៏គួរនាំយកការកើត ការវិនាសនៃ រូបក្ខន្ធនោះឯង ទៅប្រកបក្នុងពាក្យទាំងឡាយថា សមុទយវយធម្មានុបស្សី វា ជាដើម ពាក្យដ៏សេសដូចគ្នានឹងពាក្យដែលបានពោលហើយនោះឯង ។

ក្នុងទីនេះ សតិដែលកំណត់ដោយសម្បជញ្ញៈ ៤ ប្រការ ជាទុក្ខសច្ច បុរិមតណ្ហាដែលញ៉ាំងសតិឲ្យប្រាកដ ជាសមុទយសច្ច ការមិនប្រព្រឹត្តទៅនៃ សតិ និងបុរិមតណ្ហាទាំង ២ នោះ ជានិរោធសច្ច អរិយមគ្គមានប្រការដូច ពោលមកហើយ ជាមគ្គសច្ច ព្រះយោគាវចរខ្វល់ខ្វាយដោយអំណាចសច្ចៈ ទាំង ៤ យ៉ាងនេះហើយ សម្រេចការរំលត់តណ្ហា ព្រោះដូច្នេះ ទើបជា ឱកាសនៃធម៌ជាហេតុនាំចេញចាកទុក្ខ រហូតដល់អរហត្ត ដោយអំណាចនៃ ព្រះយោគាវចរដែលកំណត់ដោយសម្បជញ្ញៈ ៤ ប្រការមួយរូប ដូច្នេះ ។

អធិប្បាយ សម្បជញ្ញបញ្ចៈ ចប់

អធិប្បាយ បដិកូលមនសិការបញ្ចៈ

[១៣៦] ព្រះមានព្រះភាគ កាលទ្រង់ចែកកាយានុបស្សនា ដោយ អំណាចនៃសម្បជញ្ញៈ ៤ ប្រការ ដូចពណ៌នាមកនេះហើយ ឥឡូវនេះ ដើម្បី ទ្រង់ចែកដោយអំណាចមនសិការថាជារបស់បដិកូល ទើបបានត្រាស់ពាក្យថា បុន ចបរំ ដូច្នេះជាដើម ។

គប្បីជ្រាបវិនិច្ឆ័យក្នុងបដិកូលមនសិការបញ្ចៈដូច្នេះ ពាក្យណាដែលត្រូវ

ពោលក្នុងពាក្យថា **ឥមមេវ កាយំ** ជាដើម ពាក្យទាំងអស់នោះ បានពោល ហើយក្នុងកាយគតាសតិកម្មដ្ឋាន ក្នុងគម្ពីរវិសុទ្ធិមគ្គដោយពិស្តារ ដោយ អាការគ្រប់យ៉ាង ។

បទថា **ឧកតោមុខា** សេចក្តីថា ទៃមានមាត់ទាំងសងខាង គឺទាំងខាង ក្រោម និងខាងលើ ។ បទថា **ធានាវិហិតស្ស** ប្រែថា មានបែបផ្សេងៗ ។

ក្នុងរឿងនេះ មានការឧបមាជាការប្រៀបធៀបគ្នាដូច្នេះ កាយ គឺមហា ភូតរូប ៤ គប្បីជ្រាបថា ដូចទៃមានមាត់សងខាង អាការ ៣២ មានសក់ ជាដើម គប្បីជ្រាបថា ដូចធានាជាតិច្រើនប្រភេទ ដែលចាក់លាយគ្នាក្នុងទៃ ព្រះយោគាវចរគប្បីជ្រាបថា ដូចបុរសភ្នែកល្អ អាការប្រាកដជាក់ច្បាស់នៃ អាការ ៣២ ដល់ព្រះយោគី គប្បីជ្រាបថា ដូចវេលាដែលធានាជាតិច្រើន ប្រភេទប្រាកដដល់បុរសនោះ ដែលស្រាយទៃនោះហើយ ពិនិត្យមើល ដូច្នោះ ។

បទថា **ឥតិ អជ្ឈត្ថំ វា** សេចក្តីថា ព្រះយោគាវចរ ឈ្មោះថា ពិចារណា ឃើញកាយក្នុងកាយរបស់ខ្លួន ឬក្នុងកាយរបស់អ្នកដទៃ គឺក្នុងកាយរបស់ខ្លួន តាមកាល ឬក្នុងកាយរបស់អ្នកដទៃតាមកាល (ដែលសមគួរ) ដោយការ កំណត់ក្នុងសក់ជាដើម ។ ពាក្យបន្ទាប់អំពីនេះទៅ មានន័យដូចបានពោល មកហើយនោះឯង ។ ពិតហើយ ក្នុងបដិកូលមនសិការបញ្ចះនេះ សតិដែល កំណត់អាការ ៣២ ជាទុក្ខសច្ច័ត្តម្យ៉ាង អ្នកសិក្សាគួរធ្វើការប្រកបសេចក្តី ដូចពណ៌នាមកយ៉ាងនេះហើយ ជ្រាបឱកាសនៃការចេញទៅអំពីទុក្ខ ។ ពាក្យ

ដ៏សេស ដូចគ្នានឹងពាក្យមុននោះឯង ដូច្នេះ ។

អធិប្បាយ បដិកូលមនសិការបព្វៈ ចប់

អធិប្បាយ ធាតុមនសិការបព្វៈ

[១៣៧] ព្រះមានព្រះភាគ កាលទ្រង់ចែកកាយានុបស្សនា ដោយ អំណាចបដិកូលមនសិការយ៉ាងនេះហើយ ឥឡូវនេះ ដើម្បីទ្រង់ចែកដោយ អំណាចការមនសិការដល់ធាតុ ទើបត្រាស់ពាក្យថា **បុណ្ណ ចបរំ ជាដើម ។** ក្នុងពាក្យទាំងនោះ មានការពណ៌នាព្រមនឹងពាក្យឧបមាជាការប្រៀបធៀបគ្នា ដូច្នេះ ។

អ្នកសម្លាប់គោពួកខ្លះ ឬកូនសិស្សរបស់អ្នកសម្លាប់គោក្តី សម្លាប់គោ ហើយ ពន្លះហើយ បែងចេញជាចំណែកៗ អង្គុយលក់ត្រង់ផ្លូវបែកជា ៤ ពោល គឺត្រង់កែងផ្លូវធំ ដែលបែកជា ៤ ទិស យ៉ាងណា ក៏ក្នុងដូច្នោះដូច គ្នា ពិចារណាកាយ តាមដែលតាំងនៅហើយ ដោយអាការណាមួយ នៃ ឥរិយាបថទាំង ៤ និងតាមដែលតាំងនៅហើយ ព្រោះតាមដែលបានតាំង បណ្តឹងធានទុកយ៉ាងនេះថា មាននៅក្នុងកាយនេះ គឺធាតុដី ។ បេ។ ធាតុខ្យល់ ។

សួរថា មានពុទ្ធាធិប្បាយដូចម្តេច ឆ្លើយថា មានពុទ្ធាធិប្បាយថា អ្នក សម្លាប់គោ កាលកំពុងចិញ្ចឹមគោក្តី កំពុងដឹកទៅកាន់ទីសត្តយាតក្តី កាលដឹក ទៅហើយ កំពុងចងឲ្យឈរក្នុងទីនោះក្តី កំពុងសម្លាប់ក្តី កំពុងមើលគោដែល គេសម្លាប់ហើយក្តី មានសញ្ញាថា មេគោមិនទាន់បាត់ទៅដរាបណា មិនទាន់

ពន្លឺមេតោនោះបែងជាចំណែកៗ តែកាលអង្គុយចែកសាច់ហើយ ក៏មាន
 សញ្ញាថា មេតោក៏បាត់ទៅ មានការសម្គាល់ថា សាច់នឹងប្រព្រឹត្តទៅចូលមក
 ជំនួស អ្នកសម្លាប់គោមិនមានការគិតយ៉ាងនេះថា អញលក់មេតោ បុគ្គល
 ទាំងនេះទិញមេតោ ដោយពិតហើយ អ្នកសម្លាប់គោមានការគិតយ៉ាងនេះ
 ប៉ុណ្ណោះថា អញលក់សាច់ ជនទាំងនេះទិញសាច់ យ៉ាងណា ក្នុងវេលា
 ដែលភិក្ខុបនេះ នៅជាពាលបុថុជ្ជនអំពីមុន ក៏ដូច្នោះដូចគ្នា ការសម្គាល់ថា
 សត្វ ឬបុគ្គលនៃលោក ថាជាគ្រហស្ថក្ខី ជាអ្នកបួសហើយក្តី មិនទាន់
 អន្តរធានទៅដរាបណា មិនទាន់បានធ្វើកាយនេះឯង តាមដែលស្ថិតនៅហើយ
 តាមដែលតាំងនៅហើយ ឲ្យជាការញែកចេញទៅអំពីយនៈ ហើយឃើញ
 ដោយធាតុ តែកាលលោកពិចារណាឃើញថាជាធាតុ សត្វសញ្ញារបស់
 លោក ក៏អន្តរធានទៅ ចិត្តតាំងនៅដោយអំណាចនៃធាតុនោះឯង ។

ព្រោះដូច្នោះ ទើបព្រះមានព្រះភាគត្រាស់ថា ភិក្ខុពិចារណាឃើញកាយ
 នេះតាមដែលស្ថិតនៅហើយ តាមដែលតាំងនៅហើយ ថាគ្រាន់តែជាធាតុក្នុង
 កាយនេះ មានធាតុដី ធាតុទឹក ធាតុភ្លើង ធាតុខ្យល់ ម្ចាស់ភិក្ខុទាំងឡាយ
 នាយគោយាតក ជាអ្នកប៉ិនប្រសប់ក្តី ។ បេ។ វាយោធាតុ យ៉ាងណា ។

អធិប្បាយថា ភិក្ខុអ្នកបំពេញព្យាយាម ដូចអ្នកសម្លាប់គោ មានសញ្ញា
 សម្គាល់ថាសត្វ ដូចការសម្គាល់ថា មេតោ ឥរិយាបថ ៤ ដូចផ្លូវជំបែកជា
 ៤ ការពិចារណាឃើញកាយថាជាធាតុ ដូចនាយគោយាតកដែលអង្គុយចែក
 សាច់ជាចំណែក ។ នេះគឺការពណ៌នាសេចក្តីតាមបុណ្យក្នុងធាតុមនសិការបញ្ចៈ

នេះ ។ ឯកថាពោលដោយកម្មដ្ឋាន បានឲ្យពិស្តារហើយក្នុងគម្ពីរវិសុទ្ធិមគ្គ ។

បទថា **សតិ អន្ធិត្ថំ វា** សេចក្តីថា ព្រះយោគាវចរមានប្រក្រតីពិចារណាយឺញកាយក្នុងកាយរបស់ខ្លួន ឬក្នុងកាយរបស់អ្នកដទៃ គឺមានប្រក្រតីពិចារណាយឺញកាយក្នុងកាយរបស់ខ្លួនតាមកាល ឬក្នុងកាយរបស់អ្នកដទៃតាមកាលយ៉ាងនេះ គឺដោយការកំណត់ធាតុ ៤ ពាក្យបន្តអំពីនេះទៅ មានន័យដូចពោលហើយនោះឯង ព្រោះថា ក្នុងធាតុមនសិការបព្វៈនេះ សតិដែលកំណត់ធាតុ ៤ ជាទុក្ខសច្ចតែម្យ៉ាង ។

បណ្ឌិតគប្បីជាបទុកាសនៃធម៌ជាគ្រឿងនាំចេញចាកទុក្ខ តាមដែលបានអធិប្បាយសេចក្តីប្រកបមកយ៉ាងនេះឯង ។ ពាក្យដ៏សេស ដូចគ្នានឹងពាក្យមុននោះឯង ដូច្នេះ ។

អធិប្បាយ ធាតុមនសិការបព្វៈ ចប់

អធិប្បាយ នវសីវិចិត្តាបព្វៈ

[១៣៨] ព្រះមានព្រះភាគ កាលទ្រង់សម្តែងចែកកាយានុបស្សនាដោយអំណាចមនសិការដល់ធាតុយ៉ាងនេះហើយ ឥឡូវនេះ ដើម្បីទ្រង់ចែកនវសីវិចិត្តាបព្វៈ គឺធម៌ដែលពោលដោយព្រៃខ្មោច ៩ ទើបត្រាស់ពាក្យថា បុន ចបរំ ដូច្នេះជាដើម ។

បណ្តាបទទាំងនោះ បទថា សេយ្យថាមិ បស្សេយ្យ បានដល់ យថា បស្សេយ្យ ប្រែថា គប្បីឃើញយ៉ាងណា ។ បទថា សរិរំ បានដល់ រាងកាយ

របស់បុគ្គលដែលស្លាប់ហើយ ។ បទថា សិវទិកាយ ឆុតំ សេចក្តីថា
 គេបោះចោលត្រង់ព្រៃស្នូសាន ។ រាងកាយរបស់បុគ្គលដែលស្លាប់ហើយមួយ
 ថ្ងៃ ព្រោះដូច្នោះ ទើបឈ្មោះថា ឯកាមាមត ។ រាងកាយរបស់បុគ្គលដែល
 ស្លាប់ហើយពីរថ្ងៃ ព្រោះដូច្នោះ ទើបឈ្មោះថា ទ្វីមាមត ។ រាងកាយរបស់
 បុគ្គលដែលស្លាប់ហើយបីថ្ងៃ ព្រោះដូច្នោះ ទើបឈ្មោះថា តិមាមត ។ សត
 ដែលហើមប៉ោងដូចស្នប់ ឈ្មោះថា ឧទុមាមត ព្រោះហើមប៉ោង គឺប៉ោង
 ឡើងទៅតាមលំដាប់ ក្រោយអំពីអស់ជីវិតហើយ ។ ពណ៌ជាំខ្មៅខៀវ ហៅ
 ថា វិណ្ឌ ។ វិណ្ឌក ក៏គឺ វិណ្ឌ នោះឯង ។

ម្យ៉ាងទៀត សតដែលមានពណ៌ខៀវពញាក់ គួរឆ្អើម ព្រោះជាវត្ថុបដិកូល
 ព្រោះដូច្នោះ ទើបឈ្មោះថា វិណ្ឌក ។ ពាក្យថា វិណ្ឌក នេះ ជាឈ្មោះ
 របស់សាកសពដែលមានពណ៌ក្រហម ក្នុងទីដែលមានសាច់ប៉ោង មានពណ៌
 ស ក្នុងទីដែលខ្វះហូរ តែដោយច្រើនមានពណ៌ខៀវ ក្នុងទីដែលមានពណ៌
 ខៀវ ដូចដណ្តប់ដោយសំណត់ពណ៌ខៀវ ។

ម្យ៉ាងទៀត ខ្ទុះដែលហូរចេញអំពីទ្វារទាំង ៩ ក្នុងទីដែលបែកធ្លាយ
 ហើយ ឈ្មោះថា វិបុត្ត ក៏គឺ វិបុត្តក នោះឯង ។ ម្យ៉ាងទៀត ខ្ទុះដែលហូរ
 គួរឆ្អើម ព្រោះបដិកូល ព្រោះដូច្នោះ ទើបឈ្មោះថា វិបុត្តក ។ សតដែល
 ក្លាយជាខ្ទុះ គឺដល់នូវការយ៉ាងនោះ ព្រោះដូច្នោះ ទើបឈ្មោះថា វិបុត្តក-
 ជាត ។

បទថា សោ សមមេវ កាយំ សេចក្តីថា ភិក្ខុនោះបង្ហាត់កាយរបស់ខ្លួន

នេះចូលទៅប្រៀបធៀបនឹងកាយនោះដោយបញ្ញា ។

បទថា ឧបសម្ពារតិ ប្រែថា បង្ហាត់នាំចូលទៅ ។

សួរថា បង្ហាត់ចូលទៅដូចម្តេច ឆ្លើយថា បង្ហាត់ចូលទៅយ៉ាងនេះថា សូម្បីកាយនេះសោត ជាធម្មតាយ៉ាងនេះ មានសភាពយ៉ាងនេះ មិនកន្លង សភាពយ៉ាងនេះបានឡើយ ។

សួរថា លោកពោលអធិប្បាយដូចម្តេច ឆ្លើយថា លោកពោលអធិប្បាយ ថា ព្រោះមានធម៌ទាំង ៣ យ៉ាងនេះ គឺអាយុ ភ្លើងធាតុ វិញ្ញាណ ទើបកាយ នេះតាំងនៅ គឺផ្លាស់ប្តូរឥរិយាបថ មានឈរ និងដើរជាដើមបាន តែព្រោះមិន មានធម៌ទាំង ៣ នេះ ទើបរាងកាយនេះទៅជាយ៉ាងនេះជាធម្មតា គឺមាន សភាពជាវត្ថុពុកផុយយ៉ាងនេះដូចគ្នា ។

បទថា ឯវិការី សេចក្តីថា កាយនេះនឹងមានសភាពយ៉ាងនេះដូចគ្នា គឺ នឹងជាប្រភេទផ្សេងៗ មានរាងកាយដែលហើមប៉ោងជាដើម ។

បទថា ឯវិ អនតិភោ សេចក្តីថា មិនកន្លងសភាពយ៉ាងនេះ គឺភាព ជារាងកាយដែលហើមប៉ោងជាដើមទៅបានឡើយ ។

បទថា ឥតិ អន្ធិត្ថំ វា សេចក្តីថា ព្រះយោគាវចរមានប្រក្រតីពិចារណា ឃើញកាយក្នុងកាយរបស់ខ្លួន ឬក្នុងកាយរបស់អ្នកដទៃ គឺមានប្រក្រតីពិចា- រណាឃើញកាយរបស់ខ្លួនតាមកាល ឬក្នុងកាយរបស់អ្នកដទៃតាមកាល ដោយអាការយ៉ាងនេះ គឺដោយការកំណត់រាងកាយ មានរាងកាយដែលហើម ប៉ោងជាដើម ។

បទថា ឧជ្ឈមាទំ សេចក្តីថា សរីរៈដែលត្រូវសត្វទាំងឡាយ មានត្នាត និងក្អែកជាដើមចឹកស៊ី ដោយទំត្រង់អវយវៈ មានពោះជាដើម ហើយចឹកយក សាច់ពោះ សាច់បបូរមាត់ និងក្អែកជាដើមចេញមក ។

បទថា សម្មសលោហិតំ សេចក្តីថា រាងកាយដែលប្រកបទៅដោយ សាច់ និងឈាមដែលហូរជានិច្ច ។

បទថា ធិម្ហំសលោហិតមក្ខិតំ សេចក្តីថា កាលសាច់អស់ទៅហើយ ឈាមក៏មិនទាន់ស្ងួត ព្រះមានព្រះភាគទ្រង់សំដៅយកឈាមនោះ ទើបត្រាស់ ថា លោហិតមក្ខិតំ ដូច្នេះ ។

បទថា អញ្ញោន បានដល់ ដោយទិសភាគដទៃ ។

បទថា ហត្ថិដ្ឋិកំ សេចក្តីថា ឆ្នឹងដៃទាំង ៦៤ កំណាត់ ខ្ចាត់ខ្ចាយទៅ ក្នុងទិសផ្សេងៗ គ្នា ។ សូម្បីឆ្នឹងជើងជាដើម ក៏មានន័យដូចគ្នានេះ ។

បទថា តេរោវស្សីកានិ បានដល់ ឆ្នឹងដែលកន្លងមួយឆ្នាំហើយ ។

បទថា បូតិនិ សេចក្តីថា ឆ្នឹងដែលនៅកណ្តាលវាល កាលត្រូវខ្យល់ កម្ដៅថ្ងៃ និងភ្លៀង ទើបពុកផុយ ឆ្នឹងដែលកន្លងមួយឆ្នាំហើយ មិនទាន់ពុក ផុយ តែឆ្នឹងដែលកប់នៅក្នុងដី រមែងនៅបានយូរជាង ។

បទថា ចុល្លាកាតានិ បានដល់ ចែកជាលម្អិតតូចធំ ខ្ចាត់ខ្ចាយទៅ ។

ក្នុងគ្រប់បទ បណ្ឌិតគប្បីបន្ថែមពាក្យប្រកបសេចក្តីដោយអំណាចនៃកាយ ដែលត្រូវក្អែក និងត្នាតចឹកស៊ីជាដើម តាមន័យដែលពោលទុកហើយថា សោ ឥមមេវ ដូច្នេះ ។

បទថា ឥតិ អដ្ឋត្ថំ វា សេចក្តីថា ព្រះយោគាវចរមានប្រក្រតីពិចារណា ឃើញកាយក្នុងកាយរបស់ខ្លួន ឬក្នុងកាយរបស់អ្នកដទៃ គឺមានប្រក្រតីពិចារណាឃើញកាយក្នុងកាយរបស់ខ្លួនតាមកាល ឬក្នុងកាយរបស់អ្នកដទៃតាមកាល ដោយអាការយ៉ាងនេះ គឺដោយការកំណត់កាយ មានកាយដែលត្រូវ ត្អាតក្អែកជាដើមចឹកស្មីជាដើម រហូតដល់បែកជាលម្អិតតូចធំ ពុកផុយ ដូច្នេះ ។

សូសាន ៩ គប្បីប្រមូលទុកក្នុងទីត្រង់នេះ គឺសូសានទាំងអស់ ដែល ត្រាស់ដោយន័យជាដើមថា ឯកាហមតំ វា គឺសាកសពដែលស្លាប់ហើយ មួយថ្ងៃក្តី ១ ។

សូសានដែលត្រាស់ហើយថា កាកោហិ វា ខន្ធមានំ សាកសពដែល ត្រូវពួកក្អែកចឹកស្មីក្តី ១ ។

សូសានដែលត្រាស់ថា អដ្ឋិសង្ខុលិកំ សម្មសលោហិតំ ញារុសម្ពុទ្ធំ សាកសពដែលមានតែរាងឆ្អឹង មានសាច់ និងឈាម មានសរសៃជាគ្រឿង ចង ១ ។

សូសានដែលត្រាស់ថា និម្មុសលោហិតមក្ខិតំ ញារុសម្ពុទ្ធំ សាកសព ដែលមិនមានសាច់ តែនៅប្រឡាក់ឈាម នៅមានសរសៃជាគ្រឿងចង ១ ។

សូសានដែលត្រាស់ថា អបគតម្មសលោហិតំ ញារុសម្ពុទ្ធំ សាក សពដែលមិនមានសាច់ និងឈាមជាប់ តែមានសរសៃជាគ្រឿងចង ១ ។

សូសានដែលត្រាស់ជាដើមថា អដ្ឋិកានិ អបគតសម្ពុទ្ធានិ ឆ្អឹង ដែល មិនមានសរសៃជាគ្រឿងចង ១ ។

សួសានដែលត្រាស់ជាដើមថា អដ្ឋកានិ សេតានិ សង្ខវណ្ណបដិ-
កាតានិ ឆ្លឹងសដូចពណ៌ស័ន្ទ ១ ។

សួសានដែលត្រាស់ជាដើមថា បុព្វកិកានិ តេរោវស្សីកានិ ឆ្លឹង
ដែលនៅក្នុងគំនរ កន្លងទៅមួយឆ្នាំហើយ ១ ។

សួសានដែលត្រាស់ជាដើមថា បូតិនិ ចុណ្ណកជាតានិ ឆ្លឹង ដែលបែក
ជាចម្រៀកតូចធំ ពុកផុយ ១ ។

ព្រះមានព្រះភាគ កាលទ្រង់សម្តែងសួសាន ៩ យ៉ាងទុកក្នុងទីនេះហើយ
កាលនឹងចប់កាយានុបស្សនាសតិប្បដ្ឋាន ទើបត្រាស់ថា ឯវំ ទោ ភិក្ខុវេ
ដូច្នេះ ។

សតិជាគ្រឿងកំណត់សួសាន ៩ ក្នុងនវសីវចិកាបព្វះនេះ ជាទុក្ខសច្ច
បុរិមតណ្ហាដែលជាមូលឲ្យកើតសតិនោះ ជាសមុទយសច្ច ការមិនប្រព្រឹត្តទៅ
នៃទុក្ខសច្ច និងសមុទយសច្ចទាំង ២ ជានិរោធសច្ច ។ អរិយមគ្គដែលជា
តួកំណត់ដឹងទុក្ខ លះសមុទយសច្ច មាននិរោធ គឺនិព្វានជាអារម្មណ៍
ជាមគ្គសច្ច ។

ព្រះយោគាវចរ រមែងសម្រេចដល់និព្វានដោយអំណាចសច្ចៈ ៤ ដូច
ពណ៌នាមកនេះ សរុបសេចក្តីថា ជាផ្លូវនៃធម៌ជាគ្រឿងនាំចេញ រហូតដល់
អរហត្តរបស់ភិក្ខុដែលកំណត់សួសាន ៩ ដូច្នេះ ។

កាយានុបស្សនា ១៤ បព្វៈ គឺអានាបានបព្វៈ ១ ឥរិយាបថបព្វៈ ១
ចតុសម្បជញ្ញបព្វៈ ១ បដិកូលមនសិការបព្វៈ ១ ធាតុមនសិការបព្វៈ ១

នវសីវចិកាបព្វៈ ៩ ឈ្មោះថា ចប់ហើយ ដោយមានពាក្យប្រមាណប៉ុណ្ណោះ ។

បណ្តាបព្វៈទាំងនោះ ២ បព្វៈ គឺអាណាបព្វៈ ១ បដិកូលមនសិការ-
បព្វៈ ១ ជាអប្បនាកម្មដ្ឋាន ឯ ១២ បព្វៈដ៏សេស ជាឧបចារកម្មដ្ឋានប៉ុណ្ណោះ
ព្រោះទ្រង់ត្រាស់សួសាន ដោយអំណាចអាទិនវានុបស្សនា ដូច្នេះ ។

អធិប្បាយ នវសីវចិកាបព្វៈ ចប់

កាយានុបស្សនា ចប់

អធិប្បាយ វេទនានុបស្សនា

[១៣៩] ព្រះមានព្រះភាគ កាលត្រាស់កាយានុបស្សនាសតិប្បដ្ឋាន
ដោយវិធី ១៤ យ៉ាង ដូចពណ៌នាមកនេះហើយ ឥឡូវនេះ ដើម្បីត្រាស់
វេទនានុបស្សនា ដោយវិធី ៩ យ៉ាង ទើបត្រាស់ពាក្យថា កងត្មា ភិក្ខុវេ
ជាដើម ។

បណ្តាបទទាំងនោះ បទថា សុខំ វេទនំ អធិប្បាយថា ព្រះយោគាវចរ
កាលសោយសុខវេទនាដែលប្រព្រឹត្តទៅតាមកាយ ឬប្រព្រឹត្តទៅតាមផ្លូវចិត្ត
រមែងដឹងច្បាស់ថា អញកំពុងសោយសុខវេទនា ដូច្នេះ ។ សេចក្តីនេះ ទោះ
កូនង៉ាដែលនៅដេកផ្ទាល់នៅឡើយ កាលសោយសេចក្តីសុខក្នុងវេលាបោះដោះ
ជាដើម ក៏ដឹងច្បាស់ថា អញកំពុងសោយសុខក៏ពិត តែទោះជាដូច្នោះ ពាក្យ
នេះ ព្រះមានព្រះភាគមិនបានត្រាស់សំដៅយកការដឹងយ៉ាងនេះ ព្រោះថា ការ
ដឹងបែបនេះ លះសក្តិបលទ្ធិមិនបាន ។ ឯកអត្តសញ្ញាមិនបាន មិនជាកម្មដ្ឋាន

ឬមិនជាសតិប្បដ្ឋានការវនា ។

ឯការដឹងរបស់ភិក្ខុនេះ លះសត្វបលទ្ធិបាន ដកសត្តសញ្ញាបាន ជា កម្មជ្ជានផង ជាសតិប្បដ្ឋានការវនាផង ។ ការដឹងនេះ ព្រះមានព្រះភាគត្រាស់ សំដៅយកការសោយ ដោយការដឹងខ្លួនយ៉ាងនេះថា អ្នកណាសោយ ការ សោយរបស់អ្នកណា ព្រោះហេតុអ្វី ទើបសោយ ។

បណ្តាបទទាំងនោះ បទថា កោ វេទយតិ ប្រែថា អ្នកណាសោយ សេចក្តីថា មិនមែនអ្នកណាសោយ មិនមែនសត្វ ឬបុគ្គលសោយឡើយ ។

បទថា កស្ស វេទនា ប្រែថា ការសោយរបស់អ្នកណា សេចក្តីថា មិនមែនការសោយរបស់អ្នកណា មិនមែនការសោយរបស់សត្វ ឬបុគ្គល ។

បទថា ភី ការណា វេទនា ប្រែថា ព្រោះហេតុអ្វី ទើបសោយ សេចក្តីថា ព្រោះមានវត្ថុជាអារម្មណ៍ ទើបបុគ្គលមានការសោយ ។

ព្រោះហេតុនោះ បុគ្គលនោះដឹងច្បាស់យ៉ាងនេះថា វេទនានោះឯងសោយ ដោយធ្វើវត្ថុនៃសេចក្តីសុខជាដើមនោះ ឲ្យជាអារម្មណ៍ ។ តែព្រោះសំដៅ យកការប្រព្រឹត្តទៅនៃវេទនានោះ ។ ពាក្យថា អហំ វេទយាមិ អញសោយ វេទនា ទើបត្រឹមតែជារោហារប៉ុណ្ណោះ ។

ព្រះយោគាវចរនោះ កាលកំណត់ថា វេទនានោះឯងសោយ ដោយធ្វើ វត្ថុឲ្យជាអារម្មណ៍យ៉ាងនេះ អ្នកសិក្សាគប្បីយល់ថា លោកដឹងច្បាស់ថា អញ កំពុងសោយសុខវេទនា ។ ដូចព្រះថេរៈមួយអង្គ នៅត្រង់ចិត្តលតាបពិត ដូច្នោះ ។

រឿង ព្រះថេរៈនៅត្រង់ចិត្តលតាបពិត

បានឮថា ព្រះថេរៈ ក្នុងវេលាដែលលោកមិនសប្បាយ ដកដង្ហើមបណ្តើរ ដេកបម្រះទៅមកបណ្តើរ ។

ភិក្ខុកំលោះមួយរូបសួរលោកថា លោកម្ចាស់ ទីត្រង់ណាបស់លោក ម្ចាស់ ដែលរោគចាក់ជោត ។

ព្រះថេរៈឆ្លើយថា លោកម្ចាស់ ឈ្មោះថា រោគចាក់ជោតត្រង់ទីណាមួយ មិនមាន វេទនាឯណោះទេសោយ ដោយធ្វើវត្ថុឲ្យជាអារម្មណ៍ ។

ភិក្ខុកំលោះប្រាប់ថា បើដូច្នោះ លោកម្ចាស់គួរបញ្ឈប់វេទនាដែលដឹងមិន មែនឬ ព្រះថេរៈឆ្លើយថា ខ្ញុំកំពុងបញ្ឈប់ ។ ភិក្ខុកំលោះប្រាប់ថា លោក ម្ចាស់ ការបញ្ឈប់ជារបស់ប្រសើរ ។ ព្រះថេរៈបានបញ្ឈប់ហើយ ។

លំដាប់នោះ ខ្យល់បានចាក់ដល់បេះដូង ។ ពោះវៀនបានចេញមកគរ នៅលើគ្រែ ព្រះថេរៈបានចង្អុលឲ្យភិក្ខុកំលោះមើលថា បញ្ឈប់បែបនេះ សម គួរឬនៅ ភិក្ខុកំលោះនៅស្ងៀម ព្រះថេរៈប្រកបសេចក្តីព្យាយាមជានិច្ច ហើយ បានសម្រេចអរហត្ត មួយអន្លើដោយបដិសម្មិតា ជាព្រះអរហន្តប្រភេទជីវិត- សមសីសី បរិនិព្វានហើយ ។

កាលព្រះយោគាវចរដឹងច្បាស់ថា សុខយ៉ាងណា ទុក្ខយ៉ាងនោះ ។ បេ។ កាលសោយអទុក្ខមសុខវេទនា មិនអាស្រ័យអាមិស ក៏ដឹងច្បាស់ថា អញ កំពុងសោយអទុក្ខមសុខវេទនា មិនអាស្រ័យអាមិស ។

ព្រះមានព្រះភាគ កាលត្រាស់ប្រាប់រូបកម្មដ្ឋាន ដោយអាការយ៉ាងនេះ ហើយ កាលត្រាស់ប្រាប់អរូបកម្មដ្ឋាន ទើបបានត្រាស់ដោយអំណាចនៃវេទនា ។

ព្រោះថា កម្មដ្ឋានមាន ២ យ៉ាង គឺរូបកម្មដ្ឋាន ១ អរូបកម្មដ្ឋាន ១ ។ រូប-
 កម្មដ្ឋាន និងអរូបកម្មដ្ឋាននេះឯង ទ្រង់ហៅថា រូបបរិគ្គហៈ គឺការកំណត់រូប
 អរូបបរិគ្គហៈ គឺការកំណត់អរូបក៏មាន ។ បណ្តារូបកម្មដ្ឋាន និងអរូប-
 កម្មដ្ឋាននោះ ព្រះមានព្រះភាគ កាលត្រាស់រូបកម្មដ្ឋាន ទើបត្រាស់ចតុធាតុ-
 វវដ្ដាន គឺការកំណត់ធាតុ ៤ ដោយអំណាចនៃមនសិការដោយសង្ខេបក៏មាន
 ដោយអំណាចការមនសិការដោយពិស្តារក៏មាន ។ កម្មដ្ឋានទាំង ២ យ៉ាង
 នោះបានសម្តែងហើយ ក្នុងគម្ពីរវិសុទ្ធិមគ្គ ដោយអាការទាំងពួងនោះឯង ។

តែព្រះមានព្រះភាគ កាលត្រាស់អរូបកម្មដ្ឋាន ដោយច្រើន ក៏នឹងត្រាស់
 ដោយអំណាចនៃវេទនា ។ ព្រោះថា ការផ្ដោតចិត្តក្នុងអរូបកម្មដ្ឋាន មាន ៣
 យ៉ាង គឺដោយអំណាចនៃផស្សៈ ១ ដោយអំណាចនៃវេទនា ១ ដោយអំណាច
 នៃចិត្ត ១ ។

សួរថា ផ្ដោតដូចម្តេច ឆ្លើយថា ផ្ដោតយ៉ាងនេះ ពិតហើយ ផស្សៈ
 កាលពាល់ត្រូវអារម្មណ៍នោះ ក្នុងខណៈដែលចិត្ត និងចេតសិកធ្លាក់ទៅចំពោះ
 គ្រាដំបូង ក្នុងអារម្មណ៍ប្រាកដដល់ព្រះយោគាវចររូបខ្លះ ក្នុងរូបកម្មដ្ឋានដែល
 លោកកំណត់ហើយដោយសង្ខេប ឬដោយពិស្តារ ។ វេទនាកាលសោយ
 អារម្មណ៍នោះកើតឡើង នឹងប្រាកដដល់ព្រះយោគាវចររូបខ្លះ វិញ្ញាណកាល
 កំណត់អារម្មណ៍នោះ គឺដឹង កើតឡើងដល់ព្រះយោគាវចរខ្លះ ។

បណ្តាផស្សៈ វេទនា វិញ្ញាណទាំងនោះ ផស្សៈប្រាកដដល់ព្រះយោគា-
 វចរណា មិនចំពោះផស្សៈតែម្យ៉ាងនោះនឹងកើតឡើង សូម្បីវេទនាក៏សោយ

អារម្មណ៍នោះឯង ក៏កើតឡើងជាមួយផស្សៈនោះ សូម្បីសញ្ញាដែល ចាំបាន សូម្បីចេតនាដែលតាំងចិត្ត សូម្បីវិញ្ញាណដែលដឹងច្បាស់នូវអារម្មណ៍នោះ ក៏ កើតព្រមជាមួយផស្សៈនោះ ព្រោះដូច្នោះ ព្រះយោគាវចរនោះ រមែងកំណត់ ចេតសិកធម៌ មានផស្សៈជាគម្រប់ ៥ នោះឯង ។

វេទនាណា ប្រាកដដល់ព្រះយោគាវចរ មិនចំពោះវេទនាតែម្យ៉ាងប៉ុណ្ណោះ ទេដែលកើតឡើង ផស្សៈដែលពាល់ត្រូវក៏កើតឡើងជាមួយវេទនានោះ សូម្បី សញ្ញាដែលចាំ សូម្បីចេតនាដែលតាំងចិត្ត សូម្បីវិញ្ញាណដែលដឹងច្បាស់ ក៏ កើតឡើងជាមួយវេទនានោះ ព្រោះដូច្នោះ ព្រះយោគាវចរនោះ ក៏រមែងកំណត់ ចេតសិកធម៌ មានផស្សៈជាគម្រប់ ៥ នោះឯង ។

សូម្បីវិញ្ញាណប្រាកដដល់ព្រះយោគាវចរណា មិនចំពោះតែវិញ្ញាណតែ ម្យ៉ាងទេដែលកើតឡើង សូម្បីផស្សៈដែលពាល់ត្រូវអារម្មណ៍នោះឯង ក៏កើត ឡើងជាមួយវិញ្ញាណនោះ សូម្បីវេទនាដែលសោយ សូម្បីសញ្ញាដែលចាំ សូម្បីចេតនាដែលតាំងចិត្តចំពោះអារម្មណ៍នោះ ក៏កើតឡើងជាមួយវិញ្ញាណ នោះ ព្រោះដូច្នោះ ព្រះយោគាវចរនោះ រមែងកំណត់ដឹងចេតសិកធម៌ មាន ផស្សៈជាគម្រប់ ៥ នោះឯង ។

ព្រះយោគាវចរនោះ កាលពិចារណាថា ធម៌ មានផស្សៈជាគម្រប់ ៥ នេះ នៅអាស្រ័យ ។ នឹងជ្រាបច្បាស់ថា អាស្រ័យវត្ថុ ។

ករជកាយ ឈ្មោះថា វត្ថុ ព្រះមានព្រះភាគត្រាស់សំដៅយកវិញ្ញាណរបស់ យើងនេះ អាស្រ័យនៅក្នុងករជកាយនេះ ពាក់ព័ន្ធនៅក្នុងករជកាយនេះ ។

ដោយអត្ត ព្រះយោគាវចរនោះ រមែងឃើញមហាកុត្តរូបផង ឧបាទាយរូបផង កាលបើដូច្នេះ ក្នុងវេទនាបញ្ចៈនេះ ព្រះយោគាវចរឃើញត្រឹមតែ នាមរូបប៉ុណ្ណោះថា ជាវត្ថុ ជារូប ចេតសិកធម៌មានផស្សៈជាគម្រប់ ៥ ជា នាម ។ ក្នុងសេចក្តីនេះ រូប បានដល់ រូបក្ខន្ធ នាម បានដល់ អរូបក្ខន្ធ ៤ ព្រោះដូច្នេះ ទើបមានត្រឹមតែបញ្ចក្ខន្ធប៉ុណ្ណោះ ព្រោះថា បញ្ចក្ខន្ធដែលផុត អំពីនាមរូប ឬនាមរូបដែលផុតទៅអំពីបញ្ចក្ខន្ធមិនមាន ។

ព្រះយោគាវចរនោះ កាលវិគ្រោះមើលថា បញ្ចក្ខន្ធទាំងនោះ មានអ្វីជា ហេតុ ក៏ឃើញថា មានអវិជ្ជាជាដើមហេតុ ។ បន្ទាប់អំពីនោះ ព្រះយោគាវចរលើកឡើងនូវបញ្ចក្ខន្ធកាន់តែលក្ខណ៍ ដោយអំណាចនាមរូប ព្រមទាំង បច្ច័យថា នេះត្រឹមតែបច្ច័យ នេះវត្ថុដែលអាស្រ័យបច្ច័យជាដើម មិនមានអ្វី ដទៃដែលជាសត្វ ឬបុគ្គល មានត្រឹមតែគំនរសង្ខារសុទ្ធ ប៉ុណ្ណោះ រួចពិចារណាពិនិត្យមើល អនិច្ចំ ទុក្ខំ អនត្តា តាមលំដាប់នៃវិបស្សនា លោករំពឹង បដិវេធថា នឹងបានសម្រេចថ្ងៃនេះ ថ្ងៃនេះ បានឧតុសប្បាយ បុគ្គលសប្បាយ ភោជនសប្បាយ ធម្មស្សវនសប្បាយ អង្គុយពត់ភ្នែកក្នុងឥរិយាបថតែមួយ ញ៉ាំងវិបស្សនាឲ្យដល់ទីបំផុត ហើយតាំងនៅក្នុងអរហត្តមគ្គ ដោយប្រការ ដូចពោលមកនេះ ឈ្មោះថា ទ្រង់ប្រាប់កម្មដ្ឋានដល់ជនទាំង ៣ នេះ រហូត ដល់អរហត្ត ។

តែក្នុងសតិប្បដ្ឋានសូត្រនេះ ព្រះមានព្រះភាគ កាលត្រាស់ប្រាប់អរូបកម្មដ្ឋាន ទើបត្រាស់ដោយអំណាចនៃវេទនា ។ ព្រោះថា កាលត្រាស់ដោយ

អំណាចនៃផស្សៈ ឬដោយអំណាចនៃវិញ្ញាណ កម្មដ្ឋាននឹងមិនប្រាកដ នឹងប្រាកដដូចការឆឺត ។ ឯដែលត្រាស់ប្រាប់ដោយអំណាចនៃវេទនា កម្មដ្ឋាននឹងប្រាកដ ។

សួរថា ព្រោះហេតុអ្វី ឆ្លើយថា ព្រោះកម្មដ្ឋានប្រាកដ ក៏ព្រោះវេទនាកើតឡើង ។

ពិតហើយ ការកើតឡើងនៃសុខវេទនា និងទុក្ខវេទនា នឹងប្រាកដចំពោះកាលសេចក្តីសុខកើតឡើង បានដល់ សេចក្តីសុខដែលកើតឡើងធ្វើឲ្យញាប់ញ័រទូទៅពេញរាងកាយ ហូរជន់រហូតលិចលង់ហឫទ័យៈ ដូចការបានផឹកសប្បីរាប់រយដង ដូចឲ្យលាបប្រេងដែលរម្ងាស់ហើយរាប់រយដង និងដូចឲ្យរលត់ការក្តៅក្រហាយ ដោយទឹក ១០០០ ក្អម ធ្វើឲ្យបន្ទីវាចាថា សុខហ្ន៎ សុខហ្ន៎ ដូច្នេះនោះឯង ហើយកាលសេចក្តីទុក្ខកើតឡើង បានដល់ សេចក្តីទុក្ខដែលកើតឡើង ធ្វើឲ្យញាប់ញ័រពេញរាងកាយ ជ្រួតជ្រាបទៅរហូតដល់ហឫទ័យៈ ដូចឲ្យចូលទៅកាន់អណ្តាតភ្លើងដ៏ច្រាលឆ្នៅ ដូចត្រូវស្រោចដោយទឹកទង់ដែងដែលរលាយដ៏ក្តៅ និងដូចបោះគប់ភ្លើងចូលទៅកាន់ព្រៃ ដែលមានស្មៅស្នួត និងដើមឈើងាប់ ហាក់ដូចជាឲ្យស្រែកឡើងថា ទុក្ខពិត ទុក្ខពិត ។ ការកើតឡើងនៃសុខវេទនា និងទុក្ខវេទនា ប្រាកដឡើងបានដោយអាការយ៉ាងនេះ ។

ឯអទុក្ខមសុខវេទនា សម្តែងឲ្យឃើញបានលំបាក ឆឺតឆឺល់ មិនជាក់ច្បាស់ ។ អទុក្ខមសុខវេទនានោះ នឹងប្រាកដដល់ព្រះយោគាវចរដែលប្រកាន់ដោយន័យថា អទុក្ខមសុខវេទនា មានអាការជាភណ្ឌាល ដោយការចោល

នូវការផាសុក និងមិនស្រាកស្រាន្ត ក្នុងកាលសុខ និងទុក្ខអស់ទៅ ។

សួរថា ប្រៀបដូចអ្វី ឆ្លើយថា ប្រៀបដូចនាយព្រានម្រឹគតាមស្នាមជើង ម្រឹគ ដែលលោតឡើងលើដុំថ្មក្នុងចន្លោះផ្លូវ ហើយគេចទៅបាន ព្រានឃើញ ស្នាមជើងទាំងខាងនេះ ទាំងខាងនោះរបស់ដុំថ្ម តែមិនឃើញស្នាមជើងត្រង់ កណ្តាល ក៏ដឹងបានដោយន័យថា ម្រឹគនេះឡើងតាមនេះ ហើយចុះទៅតាម នោះ គង់នឹងឆ្លងទៅផ្លូវនេះ លើដុំថ្មត្រង់កណ្តាលយ៉ាងណា ការកើតឡើងនៃ សុខវេទនា ក៏ដូច្នោះ ប្រាកដដូចស្នាមជើងរបស់ម្រឹគ ប្រាកដក្នុងទីដែលវា ឡើងទៅ ការកើតឡើងនៃទុក្ខវេទនា នឹងប្រាកដដូចស្នាមជើងរបស់ម្រឹគ ក្នុង ទីដែលវាចុះហើយ ដូច្នោះ ។ អទុក្ខមសុខវេទនា នឹងប្រាកដដល់ព្រះយោ- គាវចរដែលប្រកាន់ដោយន័យថា អទុក្ខមសុខវេទនា មានអាការជាតកណ្តាល ដោយលះនូវផាសុក និងការមិនសុខ ក្នុងកាលសុខ និងទុក្ខបាត់ទៅ ដូចការ ប្រកាន់ដោយន័យថា ឆ្លងទៅត្រង់កណ្តាលនេះឯង ដោយឡើងតាមផ្លូវខាង នេះហើយ ចុះតាមផ្លូវខាងនោះ ដូច្នោះ ព្រះមានព្រះភាគ ទ្រង់បានសម្តែង សតិប្បដ្ឋាន ដោយត្រាស់រូបកម្មដ្ឋានមុន ហើយញ៉ាំងអរូបកម្មដ្ឋានឲ្យកើត ឡើង ដោយអំណាចនៃវេទនាខាងក្រោយ ។

ព្រះមានព្រះភាគ កាលទ្រង់សម្តែងទុកយ៉ាងនេះ ចំពោះក្នុងសតិប្បដ្ឋាន សូត្រនេះមួយកន្លែងក៏ទេ ទ្រង់បានសម្តែងដោយត្រាស់រូបកម្មដ្ឋានមុន ហើយ ញ៉ាំងអរូបកម្មដ្ឋានឲ្យកើតឡើង ដោយអំណាចវេទនាខាងក្រោយ ក្នុងព្រះ សូត្រច្រើនសូត្រ ច្រើនកន្លែងយ៉ាងនេះ គឺ ក្នុងចូឡតណ្ហាសន្ធិយសូត្រ ក្នុង

មហាតណ្ហាសន្នេយសូត្រ ក្នុងចូឡវេទលូសូត្រ ក្នុងមហាវេទលូសូត្រ ក្នុង
 រដ្ឋបាលសូត្រ ក្នុងមាគណ្ឌិយសូត្រ ក្នុងធាតុវិភង្គសូត្រ ក្នុងអាទេញសប្បាយ-
 សូត្រ ក្នុងមហានិព្វានសូត្រ ក្នុងសក្កប្បញ្ញាសូត្រ ក្នុងមហាសតិប្បដ្ឋានសូត្រ
 ក្នុងទីយនិកាយ ក្នុងចូឡនិទានសូត្រ ក្នុងរុក្ខោបមសូត្រ ក្នុងបរិវេសន្យនសូត្រ
 និងក្នុងវេទនាសំយុត្តទាំងអស់ ក្នុងសំយុត្តនិកាយ និងសតិប្បដ្ឋានសូត្រនេះ
 ទើបព្រះមានព្រះភាគ ទ្រង់សម្តែងដោយត្រាស់ប្រាប់រូបកម្មដ្ឋានមុនហើយ ទើប
 ទ្រង់ញ៉ាំងអរូបកម្មដ្ឋានឲ្យកើតឡើង ដោយអំណាចនៃវេទនាជាក្រោយ ដូច
 ក្នុងព្រះសូត្រទាំងនោះ ។

បណ្តាពាក្យទាំងនោះ មានបរិយាយនៃការដឹងច្បាស់ គឺវេទនាម្យ៉ាង
 ទៀតដូច្នេះ ពាក្យថា សុខំ វេទនំ វេទិយាមីតិ បជាធាតិ សេចក្តីថា ព្រោះ
 មិនមានទុក្ខវេទនាក្នុងខណៈនៃសុខវេទនា ព្រះយោគាវចរ កាលសោយសុខ
 វេទនា ក៏ដឹងច្បាស់ថា អញកំពុងសោយសុខវេទនា វេទនាឈ្មោះថា មិន
 ទៀង មិនស្ថិតស្ថេរ មានការប្រែប្រួលជាធម្មតា ព្រោះទុក្ខវេទនាដែលធ្លាប់
 សោយមកអំពីមុន ក្នុងឥឡូវនេះមិនមានហើយ និងព្រោះសុខវេទនានេះពីមុន
 នេះ ក៏មិនមាន ព្រោះដូច្នេះ ទើបព្រះយោគាវចរ ឈ្មោះថា ដឹងច្បាស់ក្នុង
 សុខវេទនា និងទុក្ខវេទនានោះ ដូចពណ៌នាមកដូច្នេះ ដោយពាក្យថា សុខំ
 វេទនំ វេទិយាមីតិ បជាធាតិ នោះ ។

សមដូចព្រះមានព្រះភាគត្រាស់ដូច្នេះថា ម្ចាស់អគ្គិវេស្សនៈ សម័យណា
 បុគ្គលទទួលសុខវេទនា សម័យនោះ មិនទទួលទុក្ខវេទនា មិនទទួលអទុក្ខ-

មសុខវេទនាទេ ក្នុងសម័យនោះ ទទួលចំពោះតែសុខវេទនា ។ ម្នាលអគ្គិវេស្សនៈ សម័យណា បុគ្គលទទួលទុក្ខវេទនា ។ បេ។ សម័យណា បុគ្គលទទួលអទុក្ខមសុខវេទនា សម័យនោះ មិនទទួលសុខវេទនា មិនទទួលទុក្ខវេទនាទេ សម័យនោះ ទទួលចំពោះតែអទុក្ខមសុខវេទនា ។ ម្នាលអគ្គិវេស្សនៈ សុខវេទនាជារបស់មិនឡើង ជារបស់ដែលសង្ខារតាក់តែងកើតឡើងហើយ មានកិរិយាអស់ទៅ និងសូន្យទៅជាធម្មតា មានកិរិយាក្លាយទៅទាំងមានកិរិយារលត់ទៅវិញជាធម្មតា ។ ម្នាលអគ្គិវេស្សនៈ ទុក្ខវេទនា ។ បេ។ ម្នាលអគ្គិវេស្សនៈ សូម្បីអទុក្ខមសុខវេទនាក៏ជារបស់មិនឡើង ។ បេ។ មានកិរិយាក្លាយទៅ និងរលត់ទៅជាធម្មតា ។ ម្នាលអគ្គិវេស្សនៈ អរិយសាវ័កអ្នកបានស្តាប់ហើយ កាលឃើញយ៉ាងនេះ រមែងនឿយណាយចាកសុខវេទនាផង នឿយណាយចាកទុក្ខវេទនាផង នឿយណាយចាកអទុក្ខមសុខវេទនាផង កាលបើនឿយណាយហើយ រមែងប្រាសចាកតម្រេក ព្រោះប្រាសចាកតម្រេក ចិត្តរមែងរួចចាកកិលេស កាលចិត្តរួចចាកកិលេសហើយ ញាណក៏កើតឡើងច្បាស់ថា ចិត្តរួចស្រឡះហើយ ដឹងច្បាស់ថា ជាតិអស់ហើយ ព្រហ្មចរិយធម៌ បាននៅចប់ហើយ កិច្ចដែលគួរធ្វើ បានធ្វើរួចស្រេចហើយ កិច្ចដទៃក្រៅពីនេះ មិនមានឡើយ ។

ក្នុងពាក្យថា សាមិសំ វា សុខំ ជាដើម គប្បីជ្រាបវិនិច្ឆ័យដូចតទៅនេះ
 សោមនស្សវេទនាដែលអាស្រ័យផ្ទះ ៦ យ៉ាង លាយដោយអាមិស គឺ
 បញ្ចកាមគុណ ឈ្មោះថា សាមិសសុខវេទនា ។

សោមនស្សវេទនាដែលអាស្រ័យនេក្ខម្មៈ ៦ យ៉ាង ឈ្មោះថា និរា-
មិសសុខវេទនា ។

ទោមនស្សវេទនាដែលអាស្រ័យផ្ទះ ៦ យ៉ាង ឈ្មោះថា សាមិសទុក្ខ-
វេទនា ទោមនស្សវេទនាដែលអាស្រ័យនេក្ខម្មៈ ៦ យ៉ាង ឈ្មោះថា និរា-
មិសទុក្ខវេទនា ។

ឧបេក្ខាវេទនាដែលអាស្រ័យផ្ទះ ៦ យ៉ាង ឈ្មោះថា សាមិសអទុក្ខម-
សុខវេទនា ។

ឧបេក្ខាវេទនាដែលអាស្រ័យនេក្ខម្មៈ ៦ យ៉ាង ឈ្មោះថា និរាមិស-
អទុក្ខមសុខវេទនា ការចែកវេទនាទាំងនោះ មកច្បាស់ហើយ ក្នុងព្រះបាលី
ក្នុងឧបរិបណ្ណាសកៈ ។

បទថា **ឥតិ អជ្ឈត្ថំ** វា សេចក្តីថា ព្រះយោគាវចរ មានប្រក្រតីពិចា-
រណាឃើញវេទនាក្នុងវេទនាទាំងឡាយរបស់ខ្លួន ឬក្នុងវេទនាទាំងឡាយរបស់
អ្នកដទៃ គឺក្នុងវេទនាទាំងឡាយរបស់ខ្លួនតាមកាល ឬក្នុងវេទនាទាំងឡាយ
របស់អ្នកដទៃតាមកាល ។

ក្នុងបទថា **សមុទយវយធម្មានុបស្សី** វា នេះ គប្បីជ្រាបថា ព្រះ
យោគាវចរកាលឃើញការកើតឡើង និងការវិនាសទៅរបស់វេទនាទាំងឡាយ
ដោយអាការ ៥ មានអវិជ្ជាកើត ទើបវេទនាកើតជាដើម ឈ្មោះថា មាន
ប្រក្រតីពិចារណាឃើញធម៌ គឺការកើតឡើងក្នុងវេទនាទាំងឡាយ ឬមាន
ប្រក្រតីពិចារណាឃើញធម៌ គឺការវិនាសក្នុងវេទនាទាំងឡាយ គឺមានប្រក្រតី

ពិចារណាលើញធម៌ គឺការកើតឡើងក្នុងវេទនាទាំងឡាយតាមកាល ឬមាន
ប្រក្រតីពិចារណាលើញធម៌ គឺការវិនាស ក្នុងវេទនាទាំងឡាយតាមកាល ។
ពាក្យក្រៅអំពីនេះ មានន័យដូចពោលហើយ ក្នុងកាយានុបស្សនានោះឯង ។

សតិជាគ្រឿងកំណត់វេទនាក្នុងវេទនានុបស្សនានេះ ជាទុក្ខសច្ចតែម្យ៉ាង
បណ្ឌិតគប្បីជ្រាបគន្លងនៃធម៌ជាគ្រឿងនាំចេញរបស់ភិក្ខុ ដែលកំណត់វេទនា
ព្រោះអធិប្បាយប្រកបសេចក្តីដូចពោលមកនេះឯង ។ ពាក្យដ៏សេស ដូចគ្នា
នឹងពាក្យដែលពោលមកនោះឯង ។

អធិប្បាយ វេទនានុបស្សនា ចប់

អធិប្បាយ ចិត្តានុបស្សនា

[១៤០] ព្រះមានព្រះភាគ កាលត្រាស់សតិប្បដ្ឋាន គឺវេទនានុបស្សនា
ដោយអាការ ៩ យ៉ាង យ៉ាងនេះហើយ ឥឡូវនេះ ដើម្បីត្រាស់ចិត្តានុបស្សនា
ដោយអាការ ១៦ យ៉ាង ទើបត្រាស់ពាក្យថា កងព្វា ភិក្ខុវេ ដូច្នេះជាដើម ។

បណ្តាបទទាំងនោះ បទថា សរាគំ បានដល់ ចិត្តដែលសហគតៈដោយ
លោភៈ ៨ យ៉ាង ។

បទថា វិរាគំ បានដល់ កុសលចិត្ត ដែលជាលោភិយ និងអព្យា-
កតចិត្ត ។ ចិត្តដែលប្រាសចាករាគៈ ក្នុងចិត្តានុបស្សនានេះ មិនបានសំដៅ
ដល់លោកុត្តរចិត្តសូម្បីតែមួយបទឡើយ ព្រោះការពិចារណា មិនមែនជាការ
ប្រជុំធម៌ ចំណែកអកុសលចិត្ត ៤ ដួងដ៏សេស មិនចាត់ចូលក្នុងបទដំបូង និង

មិនចាត់ចូលក្នុងបទក្រោយឡើយ ។ បទថា សនោសំ បានដល់ ចិត្តដែល
សហគតៈដោយទោមនស្ស ២ ដួង ។ បទថា វិតនោសំ បានដល់ កុសល-
ចិត្តខាងលោកិយ និងអព្យាកតចិត្ត ។

អកុសលចិត្តដ៏សេស ១០ ដួង មិនចាត់ចូលក្នុងបទដំបូង និងមិនចាត់
ចូលក្នុងបទក្រោយឡើយ ។ បទថា សមោហំ បានដល់ អកុសលចិត្ត ២
ដួង គឺអកុសលចិត្តដែលសហគតៈដោយវិចិត្រា ១ ដួង អកុសលចិត្តដែល
សហគតៈដោយឧទ្ធច្ចៈ ១ ដួង ។

ព្រោះមោហៈរមែងកើតឡើងក្នុងអកុសលចិត្តគ្រប់ដួង ដូច្នេះ អកុសល
ចិត្តទាំងអស់នោះ ទើបសមគួរ គឺរាប់ចូលក្នុងចិត្តានុបស្សនានេះដោយពិត
នោះឯង ។ ពិតហើយ ក្នុងចិត្តដែលជាគុត្តានេះឯង លោកចាត់អកុសលចិត្ត
១២ ដួងចូលទុកហើយ ដូច្នេះ ។

បទថា វិតមោហំ បានដល់ កុសលចិត្តខាងលោកិយ និងអព្យាកត-
ចិត្ត ។ បទថា សង្ខតំ បានដល់ ចិត្តដែលធ្លាក់ទៅតាមបីនមិទ្ធៈ ចិត្តដែល
ធ្លាក់ទៅតាមបីនមិទ្ធៈនោះ ឈ្មោះថា ចិត្តរញ្ញា ។ បទថា វិក្ខតំ បានដល់
ចិត្តដែលសហគតៈដោយឧទ្ធច្ចៈ ចិត្តដែលសហគតៈដោយឧទ្ធច្ចៈនោះ ឈ្មោះ
ថា ចិត្តរាយមាយ ។ បទថា មហាគ្គតំ បានដល់ រូបាវចរចិត្ត និងអរូបា-
វចរចិត្ត ។ បទថា អមហាគ្គតំ បានដល់ កាមាវចរចិត្ត ។ បទថា សទ្ធតំ
បានដល់ កាមាវចរចិត្ត ។ បទថា អនុតំ បានដល់ រូបាវចរចិត្ត និង
អរូបាវចរចិត្ត ។

ម្យ៉ាងទៀត ក្នុងបទទាំង ២ គឺ សឡត្ថំ អនុត្ថំ នោះ សឡត្ថចិត្ត បានដល់ រូបាវចរចិត្ត អនុត្ថចិត្ត បានដល់ អរូបាវចរចិត្តនោះឯង ។

បទថា សមាហិតំ បានដល់ ចិត្តដែលមានអប្បនាសមាធិ ឬឧបចារ-
សមាធិ ។ បទថា អសមាហិតំ បានដល់ ចិត្តដែលមិនមានសមាធិទាំង ២ ។
បទថា វិមុត្តំ បានដល់ ចិត្តដែលរួចផុតហើយដោយតទ្មន្តវិមុត្តិ និងវិក្ខម្ពន-
វិមុត្តិ ។ បទថា អវិមុត្តំ បានដល់ ចិត្តដែលមិនមានវិមុត្តិទាំង ២ ។

ឯសមុច្ឆេទវិមុត្តិ បដិបស្សន្ធវិមុត្តិ និងនិស្សរណវិមុត្តិ មិនមានឱកាស
គឺមិនបានពោលដល់ក្នុងចិត្តានុបស្សនានេះឡើយ ។

បទថា ឥតិ អជ្ឈត្តំ វា សេចក្តីថា ព្រះយោគាវចរ កាលកំណត់ចិត្ត
ដែលប្រព្រឹត្តទៅគ្រប់ខណៈ ដោយការកំណត់ចិត្ត មានសភាគចិត្តជាដើមយ៉ាង
នេះ ឈ្មោះថា មានប្រក្រតីតាមឃើញចិត្តក្នុងចិត្តរបស់ខ្លួន ឬក្នុងចិត្តរបស់
អ្នកដទៃ ឈ្មោះថា មានប្រក្រតីតាមឃើញចិត្តក្នុងចិត្តរបស់ខ្លួនតាមកាល ឬ
ក្នុងចិត្តរបស់បុគ្គលដទៃតាមកាល ។

ឯក្នុងបទថា សមុទយវយធម្មានុបស្សី គឺមានការតាមឃើញធម៌ គឺការ
កើតឡើង និងការវិនាសទៅ នេះគួរពង្រីកការកើត និងការរលត់នៃវិញ្ញាណ
មួយចេញជា ៥ អាការយ៉ាងនេះ គឺព្រោះអវិជ្ជាកើត ទើបវិញ្ញាណកើត
ជាដើម ។ ពាក្យក្រៅអំពីនេះ មានន័យដូចពោលហើយនោះឯង ។

សតិជាគ្រឿងកំណត់ចិត្ត ក្នុងចិត្តានុបស្សនានេះ ជាទុក្ខសច្ចតែម្យ៉ាង
បណ្ឌិតគប្បីជ្រាបគន្លងធម៌ ដែលជាគ្រឿងនាំចេញរបស់ភិក្ខុដែលកំណត់ចិត្ត

តាមដែលបានអធិប្បាយមកយ៉ាងនេះឯង ។ ពាក្យដ៏សេស មានអត្ថដូច
បានពោលមកហើយនោះឯង ។

អធិប្បាយ ចិត្តានុបស្សនា ចប់

អធិប្បាយ ធម្មានុបស្សនា

[១៤១] កាលត្រាស់ចិត្តានុបស្សនាសតិប្បដ្ឋាន ដោយអាការ ១៦
យ៉ាង ដូចពណ៌នាមកនេះ ឥឡូវនេះ ដើម្បីទ្រង់សម្តែងធម្មានុបស្សនា ដោយ
អាការ ៥ យ៉ាង ទើបព្រះមានព្រះភាគត្រាស់ពាក្យថា កងត្មា ភិក្ខុវេ ដូច្នេះ
ជាដើម ។

ម្យ៉ាងទៀត ព្រះមានព្រះភាគ ត្រាស់ការកំណត់រូបសុទ្ធៗ ដោយកាយា-
នុបស្សនា ត្រាស់ការកំណត់នាមសុទ្ធៗ ដោយវេទនានុបស្សនា និងចិត្តា-
នុបស្សនា ឥឡូវនេះ ដើម្បីកំណត់ទាំងរូប និងនាមរួមគ្នា ទើបត្រាស់ពាក្យ
ថា កងត្មា ភិក្ខុវេ ដូច្នេះជាដើម ។

ម្យ៉ាងទៀត ព្រះមានព្រះភាគត្រាស់ការកំណត់រូបក្ខន្ធ ដោយកាយានុ-
បស្សនា ត្រាស់ការកំណត់វេទនាខន្ធ ដោយវេទនានុបស្សនា ត្រាស់ការ
កំណត់វិញ្ញាណក្ខន្ធ ដោយចិត្តានុបស្សនា ។ ឥឡូវនេះ ដើម្បីត្រាស់ការ
កំណត់វិញ្ញាណក្ខន្ធ និងសង្ខារក្ខន្ធ ទើបត្រាស់ពាក្យថា កងត្មា ភិក្ខុវេ ដូច្នេះ
ជាដើម ។

និរ្ហាណបញ្ចៈ

បណ្តាបទទាំងនោះ បទថា សន្តំ បានដល់ មាន ដោយការកើតឡើង រឿយៗ ។ បទថា អសន្តំ បានដល់ មិនមាន ដោយការមិនកើតឡើង ឬ មិនមាន ព្រោះលះបានហើយ ។ បទថា យថា ច សេចក្តីថា កាមច្ឆន្ទៈរមែង កើតឡើងបានដោយហេតុណា ។ បទថា តត្ស បជាធាតិ បានដល់ រមែង ដឹងហេតុនោះផង ។ គប្បីជ្រាប អធិប្បាយក្នុងបទទាំងអស់ដោយន័យនេះ ។

ក្នុងបទថា យថា ច ជាដើមនោះ គប្បីជ្រាបវិនិច្ឆ័យថា

កាមច្ឆន្ទៈរមែងកើតឡើង ព្រោះការធ្វើទុកក្នុងចិត្ត ដោយមិនមែនឧបាយ ក្នុងសុភវិនិច្ឆ័យ ។ ដែលឈ្មោះថា សុភវិនិច្ឆ័យ បានដល់ សុភវិនិច្ឆ័យដែលស្អាតខ្លះ សុភវិនិច្ឆ័យដែលមានអារម្មណ៍ស្អាតខ្លះ ដែលឈ្មោះថា ការធ្វើទុកក្នុងចិត្តដោយ អយោនិសោមនសិការ បានដល់ ធ្វើទុកក្នុងចិត្តដោយមិនជាឧបាយ ការធ្វើ ទុកក្នុងចិត្តដោយមិនត្រូវផ្លូវ គឺការធ្វើទុកក្នុងចិត្តក្នុងវត្ថុដែលមិនទៀង ថាទៀង ខ្លះ ក្នុងវត្ថុដែលជាទុក្ខ ថាសុខខ្លះ ក្នុងវត្ថុដែលជាអនត្តា ថាជាអត្តាខ្លះ ក្នុង វត្ថុដែលមិនស្អាត ថាស្អាតខ្លះ កាលព្រះយោគាវចរញ៉ាំងការធ្វើទុកក្នុងចិត្ត ដោយមិនមែនឧបាយនោះឲ្យប្រព្រឹត្តទៅក្នុងសុភវិនិច្ឆ័យនោះច្រើនដង កាមច្ឆន្ទៈ រមែងកើតឡើង ដោយហេតុនោះ ទើបព្រះមានព្រះភាគត្រាស់ថា ម្ចាស់ភិក្ខុ ទាំងឡាយ នៅមានតទៅទៀត សុភវិនិច្ឆ័យ ការធ្វើទុកក្នុងចិត្តដោយអយោនិ- សោមនសិការ និងការធ្វើច្រើនដងក្នុងសុភវិនិច្ឆ័យនោះ នេះជាអាហារ (បច្ច័យ) ឲ្យកាមច្ឆន្ទៈដែលមិនទាន់កើត កើតឡើងខ្លះ ឲ្យកាមច្ឆន្ទៈដែលកើតឡើង ហើយ បរិបូណ៌ក្រៃលែងឡើងខ្លះ ។

ឯក្នុងអសុភវិនិច្ឆ័យ ការលះរមែងមាន ដោយការធ្វើទុកក្នុងចិត្ត ដោយ
 ឧបាយ ដែលឈ្មោះថា អសុភវិនិច្ឆ័យ បានដល់ អសុភវិនិច្ឆ័យដែលមិនស្អាត
 ខ្លះ អសុភវិនិច្ឆ័យដែលមានអារម្មណ៍មិនស្អាតខ្លះ ដែលឈ្មោះថា ការធ្វើទុកក្នុង
 ចិត្តដោយឧបាយ បានដល់ ការធ្វើទុកក្នុងចិត្តដោយឧបាយ ការធ្វើទុកក្នុងចិត្ត
 ដោយត្រូវផ្លូវ គឺការធ្វើទុកក្នុងចិត្តក្នុងវត្ថុដែលមិនទៀង ថាមិនទៀងខ្លះ ក្នុងវត្ថុ
 ដែលជាទុក្ខ ថាជាទុក្ខខ្លះ ក្នុងវត្ថុដែលជាអនត្តា ថាជាអនត្តាខ្លះ ក្នុងវត្ថុដែល
 មិនស្អាត ថាមិនស្អាតខ្លះ កាលព្រះយោគាវចរញ៉ាំងការធ្វើទុកក្នុងចិត្ត ដោយ
 ឲ្យយោនិសោមនសិការប្រព្រឹត្តទៅក្នុងអសុភវិនិច្ឆ័យនោះច្រើនដង ក៏រមែងលះ
 កាមច្ចន្ទៈបាន ដោយហេតុនោះ ទើបព្រះមានព្រះភាគត្រាស់ថា ម្ចាស់ភិក្ខុទាំង-
 ឡាយ មានតែអសុភវិនិច្ឆ័យ និងការធ្វើនូវយោនិសោមនសិការឲ្យច្រើន ក្នុង
 អសុភវិនិច្ឆ័យនោះ នេះធម៌ដែលមិនមែនជាអាហារ របស់កាមច្ចន្ទៈដែលមិន
 ទាន់កើត ឲ្យកើតឡើងបាន ឬរបស់កាមច្ចន្ទៈ ដែលកើតហើយ ឲ្យរឹងរិត
 តែកើតច្រើនឡើង ។

ម្យ៉ាងទៀត ធម៌ ៦ ប្រការ រមែងប្រព្រឹត្តទៅដើម្បីលះកាមច្ចន្ទៈ គឺការ
 រៀនយកនូវអសុភវិនិច្ឆ័យ ១ ការបំពេញអសុភការវនា ១ ភាពជាអ្នកគ្រប់គ្រង
 ទ្វារទុកបាន ក្នុងឥន្ទ្រិយទាំងឡាយ ១ ភាពជាអ្នកស្គាល់ប្រមាណក្នុងកោជន
 ១ ភាពជាអ្នកមានកល្យាណមិត្ត ១ សន្ទនារឿងដែលជាសប្បាយ ១ ។

កាលព្រះយោគាវចររៀនយកនូវអសុភវិនិច្ឆ័យ ១០ យ៉ាងក្នុងវារាំងនេះ
 កាមច្ចន្ទៈ ឈ្មោះថា លោកលះបង់បាន កាលលោកចម្រើនអសុភវិនិច្ឆ័យ រក្សា

ទ្វារក្នុងឥន្ទ្រិយទាំងឡាយក្តី ស្គាល់ប្រមាណក្នុងកោជន ដោយមានឱកាស
អាចឆាន់បាន ៤-៥ ពុំនូតទៀត លោកក៏ឈប់ ហើយផឹកទឹកជំនួសជាប្រចាំ
ក្តី កាមច្ឆន្ទៈ ឈ្មោះថា លោកលះបង់បាន ដោយហេតុនោះ ទើបលោក
ពោលគាថាពន្លនេះថា

នៅសល់ ៤-៥ ម៉ាត់ទៀតនឹងឆ្អែត ព្រះយោគាវចរកុំឆាន់ គួរផឹកទឹក
ជំនួស ព្រោះថា អាហារមានប្រមាណប៉ុណ្ណោះ ក៏គ្រប់គ្រាន់ល្មម ដែលនឹង
នៅយ៉ាងជាសុក សម្រាប់ភិក្ខុ មានខ្លួនដែលបញ្ជូនទៅហើយ ។

កាលព្រះយោគាវចរសេពគប់កល្យាណមិត្ត ដែលជាអ្នកត្រេកអរ ក្នុង
អសុភការវនា ដូចព្រះតិស្សត្ថេរអ្នកចម្រើនអសុភកម្មជ្ជាន កាមច្ឆន្ទៈដែល
លោកលះបាន លោករមែងលះកាមច្ឆន្ទៈបាន ដោយការសន្មនាដល់ទីដែលជា
សប្បាយ ដែលអាស្រ័យអសុភ ១០ ក្នុងឥរិយាបថទាំងឡាយ មានឥរិយា-
បថឈរ និងអង្គុយជាដើម ។ ដោយហេតុនោះ ទើបលោកពោលថា ធម៌
៦ ប្រការ រមែងប្រព្រឹត្តទៅដើម្បីលះកាមច្ឆន្ទៈ ។ ព្រះយោគាវចររមែងដឹង
ច្បាស់ថា កាមច្ឆន្ទៈដែលលះបានហើយ ដោយធម៌ ៦ ប្រការនេះ រមែងកើត
ឡើងមិនបានតទៅទៀត ដោយអរហត្តមគ្គ ។

ម្យ៉ាងទៀត ព្រោះការធ្វើទុកក្នុងចិត្តដោយអយោនិសោមនសិការ ក្នុង
បដិយនិមិត្ត ព្យាបាទរមែងកើតឡើងបាន ។ ក្នុងបដិយនិមិត្តនោះ បានដល់
បដិយនិមិត្តដែលជាបដិយៈក្តី បដិយនិមិត្តដែលមានបដិយៈជាអារម្មណ៍ក្តី ។
ការធ្វើទុកក្នុងចិត្តដោយមិនមែនឧបាយ មានលក្ខណៈដូចគ្នាក្នុងទីគ្រប់អន្លើ

នោះឯង ។ កាលព្រះយោគាវចរញ្ចាំងការធ្វើទុកក្នុងចិត្ត ដោយមិនមែន
 ឧបាយនោះ ឲ្យប្រព្រឹត្តទៅក្នុងនិមិត្តនោះច្រើនដង ព្យាបាទរមែងកើតឡើង
 បាន ដោយហេតុនោះ ទើបព្រះមានព្រះភាគត្រាស់ថា ម្ចាស់ភិក្ខុទាំងឡាយ
 មានតែបដិយនិមិត្ត និងការធ្វើនូវអយោនិសោមនសិការឲ្យច្រើន ក្នុងបដិយ-
 និមិត្តនោះ នេះធម៌ជាអាហារ របស់ព្យាបាទដែលមិនទាន់កើត ឲ្យកើតឡើង
 បាន ឬរបស់ព្យាបាទដែលកើតឡើងហើយ ឲ្យរីងរឹតតែកើតច្រើនឡើង ។
 ម្ចាស់ភិក្ខុទាំងឡាយ មានតែចេតោវិមុត្តិ និងការធ្វើនូវអយោនិសោមនសិការ
 ឲ្យច្រើន ក្នុងមេត្តាចេតោវិមុត្តិនោះ នេះធម៌ដែលមិនមែនជាអាហាររបស់
 ព្យាបាទ ដែលមិនទាន់កើត ឲ្យកើតឡើងបាន ឬរបស់ព្យាបាទដែលកើត
 ហើយ ឲ្យរីងរឹតតែកើតច្រើនឡើង ។

ក្នុងមេត្តាចេតោវិមុត្តិនោះ គប្បីជ្រាបវិនិច្ឆ័យដូច្នេះ កាលព្រះមានព្រះភាគ
 ត្រាស់ថា មេត្តា គួរចំពោះអប្បនាសមាធិផង ឧបចារសមាធិផង កាលត្រាស់
 ថា ចេតោវិមុត្តិ គួរចំពោះអប្បនាតែម្យ៉ាង ការធ្វើមេត្តាចេតោវិមុត្តិទុកក្នុងចិត្ត
 ដោយយោនិសោមនសិការ មានលក្ខណៈដូចពោលមកហើយនោះឯង កាល
 ព្រះយោគាវចរ ញ្ចាំងការធ្វើទុកក្នុងចិត្តដោយឧបាយនោះ ឲ្យប្រព្រឹត្តទៅក្នុង
 មេត្តាចេតោវិមុត្តិនោះច្រើនដង លោកក៏រមែងលះព្យាបាទបាន ។

ដោយហេតុនោះ ទើបព្រះមានព្រះភាគត្រាស់ថា ម្ចាស់ភិក្ខុទាំងឡាយ មាន
 តែមេត្តាចេតោវិមុត្តិនិងការធ្វើនូវអយោនិសោមនសិការឲ្យច្រើនក្នុងមេត្តាចេតោ-
 វិមុត្តិនោះ នេះធម៌ដែលមិនមែនជាអាហាររបស់ព្យាបាទដែលមិនទាន់កើតឲ្យកើត

ឡើងបាន ឬរបស់ព្យាបាទដែលកើតហើយ ឲ្យរឹងរិតតែកើតច្រើនឡើង ។

ម្យ៉ាងទៀត ធម៌ ៦ ប្រការ រមែងប្រព្រឹត្តទៅដើម្បីលះព្យាបាទ គឺការ រៀនយកនូវមេត្តាវិមុត្តិ ១ ការបំពេញមេត្តាកាវនា ១ ការពិចារណាថា សត្វ ទាំងឡាយមានកម្មជារបស់ខ្លួន ១ ភាពជាអ្នកច្រើនដោយការពិចារណា ១ ភាព ជាអ្នកមានកល្យាណមិត្ត ១ ការសន្មនាដល់រឿងដែលជាសប្បាយ ១ ។

អធិប្បាយថា កាលព្រះយោគាវចររៀនយកនូវមេត្តា ដោយអំណាចការ ផ្សាយទៅចំពោះទិស និងមិនចំពោះទិសណាមួយ ព្យាបាទរបស់លោករមែង លះបាន ។

កាលព្រះយោគាវចរចម្រើនមេត្តា ផ្សាយទៅកាន់ទិសដោយចំពោះ ព្យាបាទ ឈ្មោះថា លោកលះបង់បានហើយ ។

កាលព្រះយោគាវចរពិចារណាលើញថា ខ្លួន និងអ្នកដទៃ មានកម្មជា របស់ខ្លួន យ៉ាងនេះថា អ្នកក្រោធនឹងអ្នកដទៃហើយ នឹងធ្វើអ្វីបាន អ្នកនឹង អាចធ្វើគុណធម៌ មានសីលជាដើមរបស់បុគ្គលនោះឲ្យវិនាសបានឬ អ្នកមក តាមកម្មរបស់ខ្លួនហើយ ក៏នឹងទៅតាមកម្មរបស់ខ្លួននោះឯង មិនមែនឬ ឈ្មោះ ថា ការក្រោធអ្នកដទៃ ដូចគ្នានឹងបុគ្គលស្រវាយករងើកភ្លើងដែលប្រាសចាក អណ្តាត លំពែងដែកដីក្តៅ និងលាមកជាដើម គ្រវែងបុគ្គលដទៃ សូម្បី បុគ្គលក្រោធហើយក៏នឹងធ្វើអ្វីឲ្យបាន បុគ្គលនោះនឹងអាចឲ្យគុណធម៌ មាន សីលជាដើមរបស់អ្នកវិនាសបានឬ បុគ្គលមកតាមកម្មរបស់ខ្លួន ក៏នឹងទៅ តាមកម្មរបស់ខ្លួនដូចគ្នា ការក្រោធនោះ ក៏នឹងធ្លាក់ស្រោចក្បាលបុគ្គលនោះ

ឯង ដូចរបស់ដែលបញ្ចូនទៅ មិនមានអ្នកណាទទួល ក៏នឹងត្រឡប់មកកាន់
 អ្នកបញ្ចូន និងដូចក្តាប់ផ្ទុលីបាចទៅច្រាសខ្យល់ ដូច្នោះឯង ពិចារណាយើង
 ថា ខ្លួនឯងក្តី អ្នកដទៃក្តី មានកម្មជារបស់ខ្លួន និងតាំងនៅក្នុងការពិចារណា
 សេពគប់កល្យាណមិត្ត ត្រេកអរក្នុងមេត្តាការវនា ដូចព្រះអស្សគុត្តត្ថេរ ព្យា-
 បាទ ឈ្មោះថា លោកលះបង់បាន ។

លោករមែងលះបង់ព្យាបាទបាន ដោយការសន្មនាដល់វត្ថុ ដែលជា
 សប្បាយ ទាក់ទងដោយមេត្តាក្នុងឥរិយាបថទាំងឡាយ មានឥរិយាបថឈរ
 និងអង្គុយជាដើម ។

ព្រះយោគាវចរ រមែងដឹងច្បាស់ថា ព្យាបាទដែលលះបានហើយ ដោយ
 ធម៌ ៦ ប្រការនេះ នឹងកើតឡើងមិនបានតទៅ ដោយអនាគាមិមគ្គ ។

ព្រោះធ្វើទុកក្នុងចិត្ត ដោយអយោនិសោមនសិការក្នុងធម៌ទាំងឡាយ បីន-
 មិទ្ធារមែងកើតឡើងបាន ។ ដែលឈ្មោះថា អរតិ បានដល់ ភាពជាអ្នក
 មិនត្រេកអរ ។ ដែលឈ្មោះថា តន្តិ បានដល់ ភាពជាអ្នកខ្ជិល ។ ដែល
 ឈ្មោះថា វិជម្ពិកា បានដល់ មិត្តពត់កាយ ។ ដែលឈ្មោះថា ភត្តសម្មទោ
 បានដល់ ភាពច្រអូសដែលកើតអំពីអាហារ និងការក្រវល់ក្រវាយដែលកើត
 អំពីអាហារ (ពុលបាយ) ។ ដែលឈ្មោះថា ចេតសោ លីនត្ថំ បានដល់
 ចិត្តដែលមិនមានសុភ គឺរញ្ជាចិត្ត ។ កាលព្រះយោគាវចរ ញ៉ាំងការធ្វើ
 ទុកក្នុងចិត្តដោយអយោនិសោមនិការ ឲ្យប្រព្រឹត្តទៅក្នុងធម៌ទាំងឡាយ មាន
 អរតិជាដើមនេះឡើយ។ បីនមិទ្ធារមែងកើតឡើងបាន ។

ដោយហេតុនោះ ទើបព្រះមានព្រះភាគត្រាស់ថា ម្ចាស់ភិក្ខុទាំងឡាយ មានតែសេចក្តីមិនត្រេកអរ ខ្ជិល មីតពត់កាយ ពុលបាយ រញ្ជាវចិត្ត និង ការធ្វើនូវអយោនិសោមនសិការ ឲ្យច្រើនក្នុងសេចក្តីមិនត្រេកអរជាដើមនោះ នេះធម៌ជាអាហាររបស់បីនិមិត្តៈ ដែលមិនទាន់កើតឲ្យកើតឡើងបាន ឬរបស់ បីនិមិត្តៈដែលកើតហើយ ឲ្យរីករាលដាលកើតច្រើនឡើង ។

ការលះបីនិមិត្តៈនោះ រមែងមានដោយយោនិសោមនសិការ ព្រោះធាតុ ទាំងឡាយ មានអារព្ភធាតុជាដើម ។ ដែលឈ្មោះថា អារព្ភធាតុ បានដល់ ការផ្តើមតាំងផ្តើម ។ ដែលឈ្មោះថា ធិក្កមធាតុ បានដល់ ការខ្វះខាតដែល មានកម្លាំង ច្រើនជាងអារព្ភធាតុនោះ ព្រោះជាគ្រឿងចេញចាកកោសជ្ជៈ ។ ដែលឈ្មោះថា បរក្កមធាតុ បានដល់ ការប្រឹងប្រែងដែលមានកម្លាំងច្រើន ជាងនិក្កមធាតុនោះ ។ សូម្បីដូច្នោះ ព្រោះឈានទៅកាន់ឋានៈក្រៃលែង ឡើងៗ ។

កាលព្រះយោគាវចរ ញ៉ាំងការធ្វើទុកក្នុងចិត្តដោយឧបាយ ឲ្យប្រព្រឹត្តទៅ ក្នុងសេចក្តីព្យាយាម ៣ ប្រភេទនេះឡើយ។ លោករមែងលះបីនិមិត្តៈបាន ។

ដោយហេតុនោះ ទើបព្រះមានព្រះភាគត្រាស់ថា ម្ចាស់ភិក្ខុទាំងឡាយ មានតែការតាំងផ្តើម ការខ្វះខាត ការប្រឹងប្រែង និងការធ្វើនូវអយោនិសោមនសិការឲ្យច្រើន ក្នុងការតាំងផ្តើមជាដើមនោះ នេះធម៌មិនមែនជាអាហារ របស់បីនិមិត្តៈ ដែលមិនទាន់កើត ឲ្យកើតឡើងបាន ឬរបស់បីនិមិត្តៈដែល កើតហើយ ឲ្យរីករាលដាលកើតច្រើនឡើង ។

ម្យ៉ាងទៀត ធម៌ ៦ ប្រការរមែងប្រព្រឹត្តទៅ ដើម្បីលះបិនមិទ្ធៈ គឺការ កាន់យកនិមិត្តក្នុងការបរិភោគច្រើន ១ ការផ្លាស់ប្តូរឥរិយាបថ ១ មនសិការ ដល់អាណាគសញ្ញា ១ ការនៅក្នុងទីវាល ១ ភាពជាអ្នកមានកល្យាណមិត្ត ១ សន្ទនាដល់រឿងដែលជាសប្បាយ ១ ។

កាលព្រះយោគាវចរឆាន់ច្រើនពេក ដូចហត្ថកព្រាហ្មណ៍ កុត្តអមិត្តក- ព្រាហ្មណ៍ តត្រវដកព្រាហ្មណ៍ អលង្ករដកព្រាហ្មណ៍ និងកាកមាសកព្រាហ្មណ៍ ហើយអង្គុយបំពេញសមណធម៌ ក្នុងទីសម្រាកពេលយប់ និងក្នុងទីសម្រាក ពេលថ្ងៃ បិនមិទ្ធៈរមែងមកគ្រប់សង្កត់បាន ដូចជីវីជមកជាន់ ដូច្នោះ ។

តែសម្រាប់ភិក្ខុដែលរៀនឱកាស ដែលឆាន់បាន ៤-៥ ម៉ាត់ចេញ ហើយ ផឹកទឹកជំនួសជាប្រចាំ បិនមិទ្ធៈនោះរមែងមិនមាន កាលព្រះយោគាវចរកាន់ យកនិមិត្តក្នុងការឆាន់ច្រើនពេក ដូចពោលមកនេះ លោករមែងលះបិនមិទ្ធៈ បាន ។

ក្នុងឥរិយាបថណា ព្រះយោគាវចរធ្លាក់នៅក្នុងអំណាចបិនមិទ្ធៈ កាល លោកផ្លាស់ឥរិយាបថដទៃអំពីឥរិយាបថនោះក្តី មនសិការដល់ពន្លឺព្រះចន្ទ ពន្លឺប្រទីប និងពន្លឺគប់ភ្លើង ក្នុងពេលរាត្រី និងពន្លឺព្រះអាទិត្យក្នុងពេលថ្ងៃក្តី នៅត្រង់ទីវាលក្តី គប់រកកល្យាណមិត្តដែលលះបិនមិទ្ធៈបានហើយ ដូចជា ព្រះមហាកស្សបត្ថេរក្តី បិនមិទ្ធៈ ឈ្មោះថា លោករមែងលះបិនបាន ។

លោករមែងលះបិនមិទ្ធៈបាន ដោយការសន្ទនាដល់រឿងដែលជាសប្បាយ ទាក់ទងនឹងធុត្តង្គ ក្នុងឥរិយាបថទាំងឡាយ មានឥរិយាបថឈរ និងអង្គុយជា

ដើម ដោយហេតុនោះ ទើបព្រះមានព្រះភាគត្រាស់ថា ធម៌ ៦ ប្រការ រមែងប្រព្រឹត្តទៅដើម្បីលះបិនមិទ្ធៈ ។ ព្រះយោគាវចរ រមែងដឹងច្បាស់ថា បិនមិទ្ធៈ ដែលលះបានហើយ ដោយធម៌ ៦ ប្រការនេះ នឹងកើតឡើងមិនបានទៀត ក្នុងអរហត្តមគ្គ ។

កាលចិត្តមិនស្ងប់ ឧទ្ធចកុក្កច្ចៈរមែងកើតឡើងបាន ដោយការមិនបានធ្វើទុកក្នុងចិត្តដោយឧបាយប្រាជ្ញា ។ អាការដែលចិត្តមិនស្ងប់ ឈ្មោះថា **អរូបសម** ដោយអត្ថ ពាក្យថា **អរូបសម** នោះ គឺឧទ្ធចកុក្កច្ចៈនោះឯង ។ កាលព្រះយោគាវចរ ញ៉ាំងអយោនិសោមនសិការឲ្យប្រព្រឹត្តទៅក្នុងអរូបសមនោះរឿយៗ ឧទ្ធចកុក្កច្ចៈ រមែងកើតឡើង ។

ដោយហេតុនោះ ទើបព្រះមានព្រះភាគត្រាស់ថា ម្ចាស់ភិក្ខុទាំងឡាយ មានតែការមិនស្ងប់ស្ងាត់ចិត្ត និងការធ្វើនូវអយោនិសោមនសិការ ឲ្យច្រើន ក្នុងការមិនស្ងប់ស្ងាត់ចិត្តនោះ នេះធម៌ជាអាហាររបស់ឧទ្ធចកុក្កច្ចៈ ដែលមិនទាន់កើត ឲ្យកើតឡើងបាន ឬរបស់ឧទ្ធចកុក្កច្ចៈដែលកើតហើយ ឲ្យរីងរឹតតែកើតច្រើនឡើង ។

ការលះឧទ្ធចកុក្កច្ចៈនោះ មានដោយយោនិសោមនសិការ ព្រោះចិត្តស្ងប់ពោល គឺសមាធិ ដោយហេតុនោះ ទើបព្រះមានព្រះភាគត្រាស់ថា ម្ចាស់ភិក្ខុទាំងឡាយ មានតែការស្ងប់ស្ងាត់ចិត្ត និងការធ្វើនូវអយោនិសោមនសិការឲ្យច្រើន ក្នុងការស្ងប់ស្ងាត់ចិត្តនោះ នេះធម៌ដែលមិនមែនជាអាហាររបស់ឧទ្ធចកុក្កច្ចៈ ដែលមិនទាន់កើត ឲ្យកើតឡើងបាន ឬរបស់ឧទ្ធចកុក្កច្ចៈដែល

កើតហើយ ឲ្យរឹងរិតតែកើតច្រើនឡើង ។

ម្យ៉ាងទៀត ធម៌ទាំង ៦ យ៉ាង រមែងប្រព្រឹត្តទៅដើម្បីលះឧទ្ធចកុក្កច្ចៈ គឺ ភាពជាពហុសូត ១ ភាពជាអ្នកសាកសួរ ១ ភាពជាអ្នកដឹងប្រក្រតីក្នុងព្រះ វិន័យ ១ ការសេពគប់បុគ្គលចម្រើនហើយ ១ ភាពជាអ្នកមានកល្យាណមិត្ត ១ ការពោលពាក្យដែលជាទីសប្បាយ ១ ។

អធិប្បាយថា លោករៀន ១ និកាយខ្លះ ២ និកាយខ្លះ ៣ និកាយខ្លះ ៤ និកាយខ្លះ ៥ និកាយខ្លះ ដោយព្រះបាលីផង ដោយអដ្ឋកថាផង រមែង លះឧទ្ធចកុក្កច្ចៈបាន ។ លោកជាអ្នកច្រើនទៅដោយការសាកសួរនូវរបស់ ដែលជាកប្បិយ និងអកប្បិយក្តី ជាអ្នកដឹងភាពជាប្រក្រតីក្នុងវិនយប្បញ្ញត្តិ ព្រោះជាអ្នកប្រព្រឹត្តទៅក្នុងអំណាចវិន័យ ដែលខ្លួនស្ងាត់ជំនាញហើយក្តី ចូល ទៅរកបុគ្គលដែលចម្រើន គឺព្រះថេរៈដែលជាធំក្តី គប់រក គឺសមាគមនឹង កល្យាណមិត្តដែលជាអ្នកទ្រទ្រង់វិន័យ ដូចព្រះឧបាលិក្ខេរក្តី រមែងលះឧទ្ធច- កុក្កច្ចៈបាន ។

ក្នុងឥរិយាបថទាំងឡាយ មានការឈរ និងការអង្គុយជាដើម លោក រមែងលះបាន ដោយការពោលពាក្យដែលជាសប្បាយ ទាក់ទងនឹងវត្ថុដែល ជាកប្បិយ និងអកប្បិយ ។

ដោយហេតុនោះ ទើបព្រះមានព្រះភាគត្រាស់ថា ធម៌ ៦ យ៉ាង រមែង ប្រព្រឹត្តទៅដើម្បីលះឧទ្ធចកុក្កច្ចៈ ។ លោករមែងដឹងថា បណ្តាឧទ្ធចកុក្កច្ចៈ ដែលលះបានហើយ ដោយធម៌ទាំង ៦ យ៉ាងនេះ ឧទ្ធច្ចៈមិនមានកើតឡើង

តទៅ ព្រោះអរហត្តមគ្គ កុក្កច្ចៈមិនមានកើតការកើតឡើងតទៅដោយអំណាច
អនាគាមិមគ្គ ។

វិចិត្តិច្ឆា រមែងកើតឡើងបាន ដោយមិនមែនសិការក្នុងធម៌ទាំងឡាយដែល
ជាទីតាំងនៃវិចិត្តិច្ឆា ។ ដែលឈ្មោះថា ធម៌ជាទីតាំងនៃវិចិត្តិច្ឆា ក៏បានដល់
វិចិត្តិច្ឆានោះឯង ព្រោះជាហេតុនៃការសង្ស័យ ។ កាលអាត្មាអញញាំង
អយោនិសោមនសិការ ក្នុងវិចិត្តិច្ឆានោះឲ្យប្រព្រឹត្តទៅរឿយៗ វិចិត្តិច្ឆារមែង
កើតឡើង ។

ដោយហេតុនោះ ទើបព្រះមានព្រះភាគត្រាស់ថា ម្ចាស់ភិក្ខុទាំងឡាយ
មានធម៌ទាំងឡាយ ដែលបណ្តាលឲ្យកើតវិចិត្តិច្ឆា និងការធ្វើនូវអយោនិសោ-
មនសិការឲ្យច្រើនក្នុងធម៌នោះ នេះធម៌ជាអាហាររបស់វិចិត្តិច្ឆា ដែលមិន
ទាន់កើត ឲ្យកើតឡើងបាន ឬរបស់វិចិត្តិច្ឆាដែលកើតហើយ ឲ្យរឹងរិតតែកើត
ច្រើនឡើង ។

ការលះវិចិត្តិច្ឆានោះ រមែងមានដោយយោនិសោមនសិការក្នុងធម៌ទាំង-
ឡាយ មានកុសលជាដើម ដោយហេតុនោះ ទើបព្រះមានព្រះភាគត្រាស់
ថា ម្ចាស់ភិក្ខុទាំងឡាយ មានពួកធម៌ជាកុសល និងអកុសល ពួកធម៌ដែល
ប្រកបដោយទោស និងឥតទោស ពួកធម៌ដែលថោកទាប និងថ្លៃថ្លា ពួកធម៌
ជាចំណែកខ្មៅ និងស និងការធ្វើនូវយោនិសោមនសិការឲ្យច្រើនក្នុងធម៌ទាំង
នោះ នេះធម៌មិនមែនជាអាហាររបស់វិចិត្តិច្ឆាដែលមិនទាន់កើត ឲ្យកើតឡើង
បាន ឬរបស់វិចិត្តិច្ឆាដែលកើតហើយ ឲ្យរឹងរិតតែកើតច្រើនឡើង ។

ម្យ៉ាងទៀត ធម៌ទាំង ៦ យ៉ាង រមែងប្រព្រឹត្តទៅដើម្បីលះវិចិកិច្ចា គឺ ភាពជាពហុសូត ១ ភាពជាអ្នកសាកសួរ ១ ភាពជាអ្នកដឹងប្រក្រតីក្នុងព្រះវិន័យ ១ ភាពជាអ្នកច្រើនដោយអធិមោក្ខ ១ ភាពជាអ្នកមានកល្យាណមិត្ត ១ ការពោលពាក្យដែលជាសប្បាយ ១ ។

អធិប្បាយថា លោករៀនយក ១ និកាយខ្លះ ។ បេ។ ៥ និកាយខ្លះ ដោយព្រះបាលីផង ដោយអដ្ឋកថាផង រមែងលះវិចិកិច្ចាបានដោយពហុសច្ចៈ។ បុគ្គលច្រើនដោយការសាកសួរ ដោយការប្រារព្ធព្រះរតនត្រ័យក្តី បុគ្គលមានការជំនាញក្នុងព្រះវិន័យក្តី បុគ្គលច្រើនទៅដោយអធិមោក្ខ ពោលគឺ មានសទ្ធាមាំទាំក្នុងព្រះរតនត្រ័យក្តី បុគ្គលគប់រកកល្យាណមិត្តដែលជាសទ្ធាវិមុត្តិ ដូចវក្កលិត្ថេរក្តី រមែងលះវិចិកិច្ចាបានដោយពហុសច្ចៈ ។

ក្នុងឥរិយាបថទាំងឡាយ មានការឈរ ការអង្គុយជាដើម លោករមែងលះវិចិកិច្ចាបានដោយពាក្យដែលជាសប្បាយ ទាក់ទងនឹងគុណរបស់ព្រះរតនត្រ័យ ដោយហេតុនោះ ទើបព្រះមានព្រះភាគត្រាស់ថា ធម៌ ៦ យ៉ាង រមែងប្រព្រឹត្តទៅដើម្បីលះវិចិកិច្ចា ព្រះយោគាវចររមែងជ្រាបច្បាស់ថា វិចិកិច្ចាដែលលះបានដោយធម៌ទាំង ៦ យ៉ាងនេះ មិនមានការកើតឡើងតទៅទៀត ព្រោះសោតាបត្តិមគ្គ ។

បទថា **ឥតិ អដ្ឋត្ថំ វា** សេចក្តីថា ព្រះយោគាវចរគប្បីពិចារណាយឺញធម៌ក្នុងធម៌ទាំងឡាយរបស់ខ្លួន ឬក្នុងធម៌ទាំងឡាយរបស់អ្នកដទៃ គឺក្នុងធម៌ទាំងឡាយរបស់ខ្លួនតាមកាលដ៏សមគួរ ឬរបស់អ្នកដទៃតាមកាលដ៏សមគួរ

ដោយការកំណត់នីវរណៈ ៥ យ៉ាងនេះ ។

តែក្នុងនីវរណបញ្ចៈនេះ ព្រះយោគាវចរនាំយកការកើតឡើង និងការសូន្យទៅដោយអយោនិសោមនសិការ ឬយោនិសោមនសិការក្នុងសុកុនិមិត្តជាដើម ដោយន័យដែលបានត្រាស់ហើយ ក្នុងនីវរណៈ ៥ ។ សេចក្តីបន្ទាប់នេះទៅ មានន័យដូចពោលមកហើយនោះឯង ។

សតិជាគ្រឿងកំណត់នីវរណៈ ក្នុងនីវរណបញ្ចៈនេះ ជាទុក្ខសច្ចតែម្យ៉ាង បណ្ឌិតគប្បីប្រកបសេចក្តីដូចពណ៌នាមកនេះ ហើយជ្រាបគន្លងនៃធម៌ជាគ្រឿងនាំចេញចាកទុក្ខរបស់ភិក្ខុ ដែលកំណត់នីវរណៈជាអារម្មណ៍ សេចក្តីក្នុងទីដ៏សេស ក៏ដូច្នោះដូចគ្នានោះឯង ។

អធិប្បាយ នីវរណបញ្ចៈ ចប់

ទន្ទបញ្ចៈ

[១៤២] ព្រះមានព្រះភាគ កាលទ្រង់ចែកធម្មានុបស្សនាដោយនីវរណៈ ៥ យ៉ាងនេះហើយ ឥឡូវនេះ ដើម្បីទ្រង់ចែកដោយបញ្ចក្ខន្ធ ទើបត្រាស់ពាក្យថា បុន ចបរំ ជាដើម ។

បណ្តាបទទាំងនោះ បទថា បញ្ចសុ ឧបាទានក្ខន្ធសុ សេចក្តីថា កងនៃឧបាទាន ឈ្មោះថា ឧបាទានក្ខន្ធ អធិប្បាយថា ក្រុមនៃធម៌ គឺគំនរនៃធម៌ដែលជាបច្ច័យនៃឧបាទាន ឈ្មោះថា ធម្មរាសី សេចក្តីសង្ខេបក្នុងបញ្ចក្ខន្ធនេះ មានប្រមាណប៉ុណ្ណោះ ។ ឯសេចក្តីពិស្តាររឿងខ្លួន បានពោលហើយក្នុង

គម្ពីរវិសុទ្ធិមគ្គ ។

បទថា **ឥតិ រូបំ** សេចក្តីថា ដឹងរូបដោយសភាវៈថា នេះរូប រូបមាន ប៉ុណ្ណោះ រូបដទៃក្រៅអំពីនេះមិនមាន ។ សូម្បីក្នុងវេទនាជាដើម ក៏ន័យនេះ ដូចគ្នា ។ សេចក្តីសង្ខេបក្នុងពាក្យនេះមានប៉ុណ្ណោះ ។ ឯដោយពិស្តារ រូប ជាដើម លោកពោលមកហើយ ក្នុងរឿងខន្ធ ក្នុងគម្ពីរវិសុទ្ធិមគ្គនោះឯង ។

បទថា **ឥតិ រូបស្ស សមុទយោ** សេចក្តីថា ការកើតនៃរូបដោយអាការ ៥ ដោយមានអវិជ្ជាជាទីកើតជាដើមយ៉ាងនេះ ។

បទថា **ឥតិ រូបស្ស អត្ថផ្តមោ** សេចក្តីថា ការរលត់នៃរូបដោយអាការ ៥ ដោយមានការរលត់នៃអវិជ្ជាជាដើមយ៉ាងនេះ ។ សូម្បីក្នុងវេទនាជាដើម ក៏ន័យនេះដូចគ្នា ។ នេះជាសេចក្តីសង្ខេបក្នុងសេចក្តីនេះ ឯការពិស្តារពោល ទុកហើយក្នុងរឿងខទេយព្វយញ្ញាណ ក្នុងគម្ពីរវិសុទ្ធិមគ្គ ។

បទថា **ឥតិ អជ្ឈត្ថំ វា** សេចក្តីថា ពិចារណាឃើញធម៌ក្នុងធម៌ទាំង- ឡាយ មិនថារបស់ខ្លួន ឬរបស់អ្នកដទៃ មិនថាតាមកាលរបស់ខ្លួន ឬរបស់ អ្នកដទៃ ដោយការកំណត់បញ្ចក្ខន្ធជាអារម្មណ៍យ៉ាងនេះ ។ ក្នុងពាក្យនេះ សមុទេយធម៌ និងវេយធម៌ គប្បីលើកឡើងពិចារណាលក្ខណៈ ៥០ ដែល លោកពោលទុកក្នុងខន្ធទាំងឡាយជាដើមថា ព្រោះអវិជ្ជាកើត ទើបរូបកើត ។ បន្ទាប់អំពីនេះ ក៏មានន័យដូចពោលហើយនោះឯង ។

សតិជាគ្រឿងកំណត់ខន្ធជាអារម្មណ៍ ក្នុងខន្ធបញ្ចៈនេះ ជាទុក្ខសច្ច៍តែម្យ៉ាង គប្បីប្រកបសេចក្តីដូចពោលមកនេះ ហើយគប្បីជាបឋមបទនាំចេញចាកទុក្ខ

នៃភិក្ខុដែលកំណត់ខ្លួនជាអារម្មណ៍ ។ ពាក្យដ៏សេសសក់យ៉ាងនោះ ដូចគ្នា ។

ឧទ្ធចត្វៈ ចប៌

អាយតនបញ្ចៈ

[១៤] ព្រះមានព្រះភាគ កាលទ្រង់ចែកធម្មានុបស្សនាដោយបញ្ចក្ខន្ធ យ៉ាងនេះហើយ ឥឡូវនេះ ដើម្បីទ្រង់ចែកដោយអាយតនៈ ទើបត្រាស់ពាក្យ ថា បុន ចប៌ ជាដើម ។

បណ្តាបទទាំងនោះ បទថា ធម្ម សុ អន្ធិត្តិកតាហិរេសុ អាយតនេសុ បានដល់ អាយតនៈខាងក្នុង ៦ គឺភ្នែក ត្រចៀក ច្រមុះ អណ្តាត កាយ ចិត្ត និងអាយតនៈខាងក្រៅ ៦ គឺរូប សំឡេង ក្លិន រស ផោដ្ឋព្វៈ ធម្មារម្មណ៍ ។

បទថា ចក្កំ ច បជាធាតិ បានដល់ ដឹងចក្ខុបសាទ ដោយលក្ខណៈនៃ កិច្ចតាមសេចក្តីពិត ។

បទថា រូបេ ច បជាធាតិ សេចក្តីថា ដឹងច្បាស់នូវរូប ដែលមាន សមុជ្ជាន ៤ យ៉ាងខាងក្រៅផង ដោយលក្ខណៈនៃចិត្តតាមសេចក្តីពិតផង ។

ពាក្យថា យញ្ច តទុកយំ បដិច្ច ឧប្បជ្ជតិ សំយោជនំ សេចក្តីថា ព្រោះអាស្រ័យអាយតនៈទាំង ២ យ៉ាង គឺភ្នែកផង រូបផង សំយោជនៈ ១០ យ៉ាង គឺកាមរាគសំយោជនៈ បដិយៈ មានៈ ទិដ្ឋិ វិចិត្តិច្ឆា សីលព្វតបរាមាស ភវរាគៈ ឥស្សា មច្ឆរិយៈ និងអវិជ្ជា សំយោជនៈណាមួយរមែងកើតឡើង លោកដឹងច្បាស់សំយោជនៈនោះដោយលក្ខណៈតាមការពិតផង ។

សួរថា សំយោជនៈនេះកើតឡើងបានដូចម្តេច ឆ្លើយថា នឹងពោលក្នុង
 ចក្ខុទ្ធរមុន កាលលោកពេញចិត្ត ត្រេកអររីករាយ ក្នុងឥដ្ឋារម្មណ៍ដែលមក
 កាន់គន្លងចក្ខុ ដោយអំណាចនៃការពេញចិត្តក្នុងឥដ្ឋារម្មណ៍ កាមរាគ-
 សំយោជនៈនឹងកើតឡើង ។ កាលក្រោធក្នុងអនិដ្ឋារម្មណ៍ បដិមសំយោជនៈ
 នឹងកើតឡើង។ កាលសម្គាល់ថា ក្រៅអំពីអញហើយ មិនមានបុគ្គលដទៃអាច
 សម្តែងអារម្មណ៍នេះឲ្យជាក់ច្បាស់បាន មានសំយោជនៈនឹងកើតឡើង ។
 កាលប្រកាន់ថា រូបារម្មណ៍នេះទៀង ស្ថិតស្ថេរ ទិដ្ឋិសំយោជនៈនឹងកើតឡើង
 កាលសង្ស័យថា រូបារម្មណ៍នេះជាសត្វឬហ្ន៎ ឬជារបស់សត្វ វិចិត្តា-
 សំយោជនៈនឹងកើតឡើង ។ កាលប្រាថ្នាកតថា កត គឺការកើតនេះមិនមែន
 រកបានឆ្ងាយក្នុងសម្បត្តិកតឡើយ កវរាគសំយោជនៈនឹងកើតឡើង កាល
 ប្រកាន់មាំនូវសីល និងវត្តថា អញសមាទានសីល និងវត្តបែបនេះហើយ
 អាចបានសម្រេចគុណវិសេសតទៅ សីលពូតបរាមាសសំយោជនៈនឹងកើត
 ឡើង ។ កាលឥស្សាកើតឡើងថា ធ្វើដូចម្តេចហ្ន៎ អ្នកដទៃកុំបានរូបារម្មណ៍
 នេះ ឥស្សាសំយោជនៈនឹងកើតឡើង ។ កាលកំណាញ់រូបារម្មណ៍ដែលខ្លួន
 បានហើយចំពោះអ្នកដទៃ មច្ឆរិយសំយោជនៈនឹងកើតឡើង កាលមិនដឹង
 ដោយមិនដឹងធម៌ដែលកើតឡើង ព្រមជាមួយធម៌ទាំងអស់នោះ អវិជ្ជា-
 សំយោជនៈក៏កើតឡើង ។

បទថា យថា ច អនុប្បន្នស្ស សេចក្តីថា សំយោជនៈទាំង ១០ យ៉ាង
 នោះ ដែលមិនទាន់បានកើត នឹងកើតឡើងដោយហេតុ គឺដោយការមិនផ្សាយ

ឡើង យ៉ាងណា លោកដឹងច្បាស់នូវហេតុនោះផង ។

បទថា យថា ច ឧប្បន្ទស្ស សេចក្តីថា ចំណែកការលះសំយោជនៈ ទាំង ១០ យ៉ាងនោះ ដែលកើតឡើងហើយ ដោយអត្ថថា មិនទាន់លះបាន ក្តី ដោយការផ្សាយឡើងក្តី ដោយហេតុណា លោករមែងដឹងច្បាស់នូវ ហេតុនោះផង ។

បទថា យថា ច បហ្មិនស្ស សេចក្តីថា សំយោជនៈ ១០ យ៉ាងនោះ ដែលលះបានហើយ ដោយតទ្ធន្តប្បហាន និងវិក្ខម្ហនប្បហាន នឹងមិនមានការ កើតឡើងតទៅ ព្រោះហេតុណា លោកក៏ដឹងហេតុនោះផង អធិប្បាយថា សំយោជនៈនោះ មិនមានការកើតឡើងតទៅ សំយោជនៈ ៥ គឺទិដ្ឋិ វិចិក្ខា សីលព្វតបរាមាស ឥស្សា មច្ឆរិយៈ មិនមានការកើតឡើងតទៅ ព្រោះ សោតាបត្តិមគ្គ ។

សំយោជនៈទាំងគូ គឺកាមរាគៈ និងបដិមៈយ៉ាងគ្រោតគ្រោតនឹងមិនមាន ការកើតឡើងតទៅព្រោះសកទាគាមិមគ្គ សំយោជនៈទាំងគូ គឺកាមរាគៈ និង បដិមៈ ដែលទៅជាមួយគ្នាយ៉ាងល្អិត មិនកើតឡើងតទៅ ព្រោះអនាគាមិមគ្គ សំយោជនៈ ៣ យ៉ាង គឺមានៈ ភវរាគៈ និងអវិជ្ជា មិនមានការកើតឡើង តទៅ ព្រោះអរហត្តមគ្គ ដោយហេតុណា លោកក៏ដឹងហេតុនោះផង ។ ក្នុង បទថា សន្ថេ ក៏មានន័យនេះដូចគ្នា ។ ម្យ៉ាងទៀត ក្នុងសេចក្តីនេះ គប្បី ជ្រាបកថាពោលដោយអាយតនៈដោយពិស្តារតាមន័យដែលបានពោលហើយ ក្នុងអាយតននិទ្ទេស ក្នុងគម្ពីរវិសុទ្ធិមគ្គនោះ ។

ព្រះយោគាវចរ ពិចារណាលើញ្ញធម៌ក្នុងធម៌ទាំងឡាយរបស់ខ្លួន ដោយ
 ការកំណត់អាយតនៈខាងក្នុង ឬក្នុងធម៌ទាំងឡាយរបស់អ្នកដទៃដោយការ
 កំណត់អាយតនៈខាងក្រៅ គឺក្នុងធម៌ទាំងឡាយរបស់ខ្លួនតាមកាល ឬរបស់
 អ្នកដទៃតាមកាល ដោយប្រការយ៉ាងនេះ ។ ក្នុងអាយតនបញ្ចៈនេះ សមុទ-
 យធម៌ និងវេយធម៌ គួរនាំចេញទៅដោយន័យរបស់រូបាយតនៈ ដែលត្រាស់
 ហើយក្នុងរូបក្ខន្ធនៃអាយតនៈ ក្នុងបណ្តាអរូបាយតនៈទាំងឡាយដែលត្រាស់
 ក្នុងវិញ្ញាណក្ខន្ធនៃធម្មាយតនៈ ដែលត្រាស់ក្នុងខន្ធដ៏សេសថា ព្រោះអវិជ្ជាកើត
 ទើបចក្កកើត ។ មិនគួរសំដៅដល់លោកុត្តរធម៌ ។ ពាក្យបន្តអំពីនេះទៅ
 មានន័យដូចពោលហើយនោះឯង ។

សតិជាគ្រឿងកំណត់អាយតនៈ ក្នុងអាយតនបញ្ចៈនេះ ជាទុក្ខសច្ចតែ
 ម្យ៉ាង គប្បីប្រកបសេចក្តីដូចពោលមកនេះ ហើយជ្រាបបដិបទាដែលជា
 ហេតុនាំចេញចាកទុក្ខនៃភិក្ខុ ដែលកំណត់អាយតនៈជាអារម្មណ៍ ។ ពាក្យ
 ដ៏សេសក៏យ៉ាងនោះដូចគ្នា ។

អាយតនបញ្ចៈ ចប់

ពោជ្ឈង្គបញ្ចៈ

[១៤៤] ព្រះមានព្រះភាគ កាលទ្រង់ចែកធម្មានុបស្សនាដោយអាយតនៈ
 ដែលប្រព្រឹត្តទៅខាងក្នុង និងខាងក្រៅយ៉ាងនេះហើយ ឥឡូវនេះ ដើម្បីចែក
 ដោយពោជ្ឈង្គ ទើបត្រាស់ពាក្យថា បុន ចបរំ ជាដើម ។

បណ្តាបទទាំងនោះ បទថា ពោជ្ឈង្គេសុ បានដល់ អង្គនៃបុគ្គលដែល ជាប់ជំពាក់នៅក្នុងការត្រាស់ដឹង ។ បទថា សន្តំ បានដល់ មានដោយការ ត្រឡប់បាន ។ បទថា សតិសម្ពោជ្ឈង្គំ បានដល់ អង្គនៃធម៌ជាគ្រឿង ត្រាស់ដឹង ពោល គឺសតិ ។

អធិប្បាយថា ព្រះយោគាវចរ រមែងដឹងព្រមក្នុងធម៌ទាំង ៧ នេះ ចាប់ ផ្ដើមតាំងអំពីប្រាព្វវិបស្សនា ព្រោះដូច្នោះ ទើបធម៌ទាំងនោះ ឈ្មោះថា សម្ពោជ្ឈង្គ ។ ម្យ៉ាងទៀត ព្រះយោគាវចរនោះ ភ្ញាក់ គឺក្រោកឡើងអំពី កិលេសនិទ្រា ឬចាក់ធ្លុះនូវសច្ចៈទាំងឡាយ ដោយធម្មសាមគ្គី ៧ ប្រការ ណា មានសតិជាដើម ធម្មសាមគ្គីនោះ ឈ្មោះថា សម្ពោធិ ។ ឈ្មោះថា សម្ពោជ្ឈង្គ ព្រោះជាអង្គនៃសម្ពោធិធម៌ ឬសម្ពោធិធម្មសាមគ្គីនោះ ដោយ ហេតុនោះ ទើបលោកពោលថា សម្ពោជ្ឈង្គ ពោលគឺ សតិ ។ ក្នុង សម្ពោជ្ឈង្គដ៏សេស ក៏គប្បីជ្រាបអត្ថវចនៈ ដោយន័យនេះដូចគ្នា ។

បទថា អសន្តំ សេចក្ដីថា មិនមានដោយការមិនត្រឡប់បាន ។ ក្នុងបទ ទាំងឡាយ មានបទថា យថា ច អនុប្បន្នស្ស ជាដើម មានវិនិច្ឆ័យដូច តទៅនេះ

លំដាប់ដំបូង សតិសម្ពោជ្ឈង្គ មានការកើតឡើងយ៉ាងនេះ គឺ ម្នាលភិក្ខុ ទាំងឡាយ មានធម៌ទាំងឡាយដែលនាំឲ្យកើតសតិសម្ពោជ្ឈង្គ និងការធ្វើនូវ យោនិសោមនសិការឲ្យច្រើនក្នុងធម៌ទាំងនោះ នេះធម៌ជាអាហាររបស់សតិ- សម្ពោជ្ឈង្គដែលមិនទាន់កើត ឲ្យកើតឡើងបាន ឬរបស់សតិសម្ពោជ្ឈង្គដែល

កើតឡើងហើយ ឲ្យចម្រើនបរិបូណ៌ ។ កាលសតិមាននោះឯង ធម៌ទាំងឡាយដែលជាទីតាំងនៃសតិសម្ពោជ្ឈន្តមាន យោនិសោមនសិការមានលក្ខណៈដូចពោលមកហើយនោះឯង កាលព្រះយោគាវចរញ៉ាំងយោនិសោមនសិការនោះឲ្យប្រព្រឹត្តទៅក្នុងធម៌ទាំងនោះឡើយ។ សតិសម្ពោជ្ឈន្ត រមែងកើតឡើង ។

ម្យ៉ាងទៀត ធម៌ ៤ ប្រការ រមែងប្រព្រឹត្តទៅដើម្បីការកើតឡើងនៃសតិសម្ពោជ្ឈន្ត គឺសតិសម្បជញ្ញៈ ១ ការរៀបចំកបុគ្គលមិនមានស្មារតី ១ ការគប់រកបុគ្គលដែលមានសតិមាំទាំ ១ ភាពជាអ្នកបង្ហាត់ទៅរកសតិនោះ ១ ។

ពិតហើយ សតិសម្ពោជ្ឈន្តកើតឡើងក្នុងទី ៧ ស្ថាន មានការឈានទៅខាងមុខជាដើម ព្រោះមានសតិសម្បជញ្ញៈ ព្រោះរៀបចំកបុគ្គលដែលមិនមានស្មារតី ដូចជាការរក្សាអាហារទុក ព្រោះគប់រក ឬសមាគមន៍បុគ្គលដែលមានសតិតាំងមាំ ដូចជាព្រះតិស្សទត្តត្ថេរ និងព្រះអកយត្ថេរជាដើម និងព្រោះជាអ្នកមានចិត្តបង្ហាត់ទៅ ដើម្បីមានសតិតាំងឡើងក្នុងឥរិយាបថទាំងឡាយ មានការអង្គុយ ការដេកជាដើម រមែងជាអ្នកដឹងច្បាស់ថា ការបរិបូណ៌នៃការចម្រើនសតិសម្ពោជ្ឈន្តនោះ ដែលកើតឡើងហើយដោយហេតុ ៤ យ៉ាងនេះនឹងមានដោយអរហត្តមគ្គ ។

ឯធម្មវិចយសម្ពោជ្ឈន្ត មានការកើតឡើងយ៉ាងនេះថា ម្នាលភិក្ខុទាំងឡាយ មានពួកធម៌ជាកុសល ឬអកុសល ពួកធម៌ប្រកបដោយទោស ឬឥតទោស ពួកធម៌ថោកទាប ឬថ្លៃថ្លា ពួកធម៌ជាចំណែកខ្មៅ ឬស និងការធ្វើនូវ

យោនិសោមនសិការឲ្យច្រើនក្នុងធម៌ទាំងនោះ នេះធម៌ជាអាហាររបស់ធម្ម-
វិចយសម្ពោជ្ឈង្គដែលមិនទាន់កើត ឲ្យកើតឡើងបាន ឬរបស់ធម្មវិចយ-
សម្ពោជ្ឈង្គដែលកើតហើយ ឲ្យចម្រើនបរិបូណ៌ ។

ម្យ៉ាងទៀត ធម៌ទាំង ៧ ប្រការនេះ ការសាកសួរ ១ ការធ្វើវត្ថុឲ្យ
ស្អាតផ្លូវផង ១ ការធ្វើឥន្ទ្រិយឲ្យស្មើ ១ ការរៀបចំបុគ្គលដែលមានបញ្ញាទុព្វល
១ ការសេពគប់នឹងបុគ្គលមានបញ្ញា ១ ការពិចារណាការប្រព្រឹត្តទៅ ដោយ
ញាណដ៏ជ្រាលជ្រៅ ១ ការបង្កើនចិត្តទៅក្នុងធម្មវិចយៈ ១ រមែងប្រព្រឹត្ត
ទៅដើម្បីការកើតឡើងនៃធម្មវិចយសម្ពោជ្ឈង្គ ។ ភាពជាអ្នកច្រើនដោយការ
សាកសួរ ទាក់ទងនឹងអត្តនៃខន្ធ ធាតុ អាយតនៈ ឥន្ទ្រិយ ពល ពោជ្ឈង្គ
មគ្គ អង្គឈាន សមថៈ និងវិបស្សនា ឈ្មោះថា បរិបុច្ឆកតា ក្នុងបណ្ណា
ធម៌ ៧ នោះ ។

ការធ្វើវត្ថុទាំងខាងក្នុង និងខាងក្រៅឲ្យផ្លូវផង ឈ្មោះថា វត្ថុវិសទ-
កិរិយា ។ ព្រោះថា កាលណាសក្ក ក្រចក រោម របស់លោកវែងពេក ឬ
រាងកាយរបស់លោកមានរោគច្រើន ឬប្រឡាក់ប្រឡូសទៅដោយមលការៈ
គឺញើស ក្អែក កាលនោះ វត្ថុដែលមានខាងក្នុងចិត្ត នឹងមិនផ្លូវផង មិន
បរិសុទ្ធ តែកាលណាបីវរបស់លោកចាស់សៅហ្មង មានក្អិន ឬសេនាសនៈ
ប្រឡាក់ប្រឡូស កាលនោះ វត្ថុដែលមានខាងក្រៅមិនផ្លូវផង មិនបរិសុទ្ធ
ព្រោះដូច្នេះ វត្ថុខាងក្នុង លោកត្រូវធ្វើឲ្យផ្លូវផង ដោយការកោរសក់ជាដើម
ដោយការធ្វើរាងកាយឲ្យស្រាលសប្បាយ ដោយការជម្រះទាំងខាងលើ ខាង

ក្រោមជាដើម ដោយការអប់ ការឆ្គួត ។

វត្ថុខាងក្រៅ ត្រូវធ្វើឲ្យផ្សេង ដោយការដេរ ការបោក ការជ្រលក់ និង ការធ្វើគ្រឿងប្រើជាដើម ព្រោះថា សូម្បីញាណក្នុងចិត្ត និងចេតសិកដែល កើតឡើង ព្រោះវត្ថុខាងក្នុង និងខាងក្រៅនេះ ដែលមិនផ្សេង ក៏នឹងមិន ផ្សេងទៅដែរ ដូចពន្លឺរបស់ប្រទីបដែលកើតឡើង ដោយអាស្រ័យចង្អៀង ប្រឆេះ និងប្រេងដែលមិនស្អាត ដូច្នោះ សូម្បីញាណក្នុងចិត្ត និងចេតសិក ទាំងឡាយដែលកើតឡើងហើយ ព្រោះវត្ថុខាងក្នុង និងខាងក្រៅដែលផ្សេង ក៏នឹងផ្សេងទៅផង ដូចពន្លឺនៃប្រទីប ដោយអាស្រ័យចង្អៀង ប្រឆេះ និង ប្រេងដែលស្អាត ដូច្នោះ ដោយហេតុនោះ ទើបព្រះមានព្រះភាគត្រាស់ថា ការធ្វើវត្ថុឲ្យផ្សេង រមែងប្រព្រឹត្តទៅដើម្បីការកើតឡើងនៃធម្មវិចយសម្ពោជ្ឈន្ត ។

ការធ្វើឥន្ទ្រិយ មានសទ្ធាជាដើមឲ្យស្មើគ្នា ឈ្មោះថា ការធ្វើឥន្ទ្រិយឲ្យ ស្មើគ្នា ។ ព្រោះថា សទ្ធិន្ទ្រិយរបស់លោកមានកម្លាំង ឥន្ទ្រិយក្រៅអំពីនេះ ទន់ខ្សោយ ។ បន្តអំពីនោះទៅ វិរិយន្ទ្រិយមិនអាចធ្វើកិច្ចផ្គងបាន សតិឥន្ទ្រិយ មិនអាចធ្វើកិច្ចប្រាកដបាន សមាធិន្ទ្រិយមិនអាចធ្វើកិច្ចមិនរាយមាយបាន បញ្ញាឥន្ទ្រិយមិនអាចធ្វើកិច្ចពិចារណាលើញបាន ព្រោះដូច្នោះ ព្រះយោគាវចរ គប្បីឲ្យសទ្ធិន្ទ្រិយនោះវិនាសទៅដោយពិចារណាដល់សភាវធម៌ ឬដោយមិន ដាក់ចិត្តដល់ដោយទំនង កាលដាក់ដល់ សទ្ធិន្ទ្រិយនឹងមានកម្លាំង ។ ក្នុង សេចក្តីនេះមានព្រះវគ្គលិក្ខេរជាគំរូ ។ តែបើវិរិយន្ទ្រិយមានកម្លាំង ក្រោយ មក សទ្ធិន្ទ្រិយមិនអាចធ្វើកិច្ចបង្កាន់ចិត្តជឿបានឡើយ ឥន្ទ្រិយក្រៅអំពីនេះ

ក៏មិនអាចធ្វើកិច្ចផ្សេងក្រៅអំពីនេះបាន ព្រោះដូច្នោះ ព្រះយោគាវចរគប្បីឲ្យ
 វិរិយន្ត្រិយនោះថយចុះ ដោយការចម្រើនបស្សន្ធិជាដើម ។ ក្នុងសេចក្តីនោះ
 គប្បីសម្តែងរឿងព្រះសោណាត្ថរឲ្យឃើញ ។ សូម្បីក្នុងឥន្ទ្រិយដ៏សេស ក៏
 គប្បីជ្រាបយ៉ាងនោះ ។ កាលឥន្ទ្រិយតែមួយមានកម្លាំង គប្បីជ្រាបថា ឥន្ទ្រិយ
 ក្រៅអំពីនេះក៏អស់សមត្ថភាពក្នុងកិច្ចរបស់ខ្លួន ។

តែក្នុងរឿងនេះ លោកសរសើរការដែលសទ្ធា និងបញ្ញាស្មើគ្នា សមាធិ
 និងវិរិយៈស្មើគ្នាទុកដោយពិសេស ។ ព្រោះថា បុគ្គលមានសទ្ធាខ្លាំង តែ
 មានបញ្ញាខ្សោយ នឹងមានការជ្រះថ្លាវង្វេង គឺជ្រះថ្លាក្នុងវត្ថុដែលមិនមែនវត្ថុ
 បុគ្គលមានបញ្ញាខ្លាំង តែមានសទ្ធាទន់ខ្សោយ រមែងធ្លាក់ចូលទៅក្នុងផ្លូវ
 វិន័រុស កែបានលំបាក ដូចរោគដែលស្គាល់ថ្នាំ មិនធ្វើកុសល មានទានជា
 ដើម ដោយគិតជ្រុលទៅថា កុសលមានដោយហេតុត្រឹមចិត្តប្បាទប៉ុណ្ណោះ
 រមែងកើតក្នុងនរក ។ តែព្រោះសទ្ធា និងបញ្ញាទាំងគូស្មើគ្នា បុគ្គលនោះនឹង
 ជ្រះថ្លាក្នុងព្រះរតនត្រ័យនោះឯង ។ ឯសមាធិដែលមានកម្លាំងខ្លាំង តែវិរិយៈ
 មានកម្លាំងខ្សោយ កោសជ្ជៈរមែងគ្របសង្កត់ ព្រោះសមាធិជាបក្ខពួកនៃ
 កោសជ្ជៈ គឺការខ្ជិលច្រអូស ។ បើវិរិយៈមានកម្លាំងខ្លាំង សមាធិមានកម្លាំង
 ខ្សោយ ឧទ្ធច្ចៈនឹងគ្របសង្កត់លោក ព្រោះវិរិយៈជាបក្ខពួកនៃឧទ្ធច្ចៈ ។
 សមាធិដែលប្រកបទៅដោយវិរិយៈ នឹងមិនធ្លាក់ទៅក្នុងកោសជ្ជៈ គឺការខ្ជិល
 ច្រអូស ។ វិរិយៈដែលប្រកបទៅដោយសមាធិ នឹងមិនធ្លាក់ទៅក្នុងឧទ្ធច្ចៈ
 ព្រោះដូច្នោះ គួរធ្វើសមាធិ និងវិរិយៈទាំងគូនេះឲ្យស្មើគ្នា ព្រោះថា អប្បនា

មានព្រោះវិរិយៈ និងសមាធិទាំងគ្នានោះស្មើគ្នា ។

ម្យ៉ាងទៀត សម្រាប់អ្នកផ្ដើមបំពេញសមាធិ សូម្បីសទ្ធាមានកម្លាំង ក៏ប្រើបាន ។ កាលជឿយ៉ាងនេះ នឹងសម្រេចអប្បនា ។ ក្នុងសមាធិ និងបញ្ញា សម្រាប់បុគ្គលផ្ដើមបំពេញសមាធិ ឯកគ្គតា (សមាធិ) មានកម្លាំងរមែងប្រើបាន ។ ព្រោះថា កាលបើយ៉ាងនេះ លោកក៏នឹងសម្រេចអប្បនា ។ សម្រាប់អ្នកផ្ដើមបំពេញវិបស្សនា បញ្ញាមានកម្លាំងរមែងប្រើបាន ។ ព្រោះថា កាលបើយ៉ាងនេះ លោកក៏ដល់នូវការចាក់ឆ្កុលក្នុងចិត្ត គឺត្រៃលក្ខណ៍ ។ ព្រោះធម៌ទាំង ២ យ៉ាងនោះស្មើគ្នា អប្បនាក៏នឹងមាននោះឯង ។ ឯសតិមានកម្លាំងខ្លាំង ប្រើបានក្នុងទីគ្រប់អន្លើ ។ ព្រោះថា សតិនឹងរក្សាចិត្តទុកបានចាកការធ្លាក់ទៅកាន់ឧទ្ធច្ចៈ ដោយអំណាចនៃសទ្ធា វិរិយៈ និងបញ្ញា ដែលជាចំណែកនៃឧទ្ធច្ចៈ នឹងរក្សាចិត្តទុកបានអំពីការធ្លាក់ទៅកាន់កោសជ្ជៈ ដោយសមាធិដែលជាចំណែកនៃកោសជ្ជៈ ព្រោះដូច្នេះ ទើបសតិនោះចាំបាច់ក្នុងទីទាំងពួង ដូចក្នុងសម្មគ្រប់យ៉ាងមិនចោលអំបិល និងដូចរាជកិច្ចគ្រប់យ៉ាងត្រូវការបុគ្គលសម្រេចរាជការ ដោយហេតុនោះ ទើបលោកពោលថា សតិប្រើបានក្នុងទីទាំងពួង ព្រះមានព្រះភាគបានត្រាស់ហើយ ។

សួរថា ព្រោះហេតុអ្វី ឆ្លើយថា ព្រោះថា ចិត្តមានសតិជាទីពឹងអាស្រ័យ សតិមានការរក្សាជាគ្រឿងប្រាកដ វៀរសតិហើយ ការផ្ដល់ និងការសង្កត់ចិត្តក៏មិនមាន ។

ការវៀរឲ្យឆ្ងាយនូវបុគ្គលដែលមានបញ្ញាថោកថយ គឺបុគ្គលមានបញ្ញា

មិនឈមចុះក្នុងធម៌ មានខន្ធជាដើម ឈ្មោះថា វៀរឫក្ខលដែលមានបញ្ញា ថាកថយ ។ ការសេពគប់ឫក្ខលប្រកបដោយបញ្ញា ជាគ្រឿងពិចារណា ឃើញការកើត និងការរលត់ ដែលកំណត់លក្ខណៈ ៥០ ឈ្មោះថា ការគប់ ឫក្ខលដែលមានបញ្ញា ។ ការពិចារណាប្រភេទនៃបញ្ញាដ៏ជ្រាលជ្រៅ ដែល ប្រព្រឹត្តទៅហើយក្នុងខន្ធទាំងឡាយដែលជ្រាលជ្រៅ ឈ្មោះថា ការពិចារណា ការប្រព្រឹត្តទៅនៃញាណដ៏ជ្រាលជ្រៅ ។ ការដែលចិត្តបង្កោន និងទោរទន់ ទៅដើម្បីឲ្យធម្មវិចយសម្ពោជ្ឈន្តតាំងឡើងក្នុងឥរិយាបថអង្គុយ និងឥរិយាបថ ដេកជាដើម ឈ្មោះថា ការបង្កោនចិត្តទៅក្នុងធម្មវិចយសម្ពោជ្ឈន្តនោះ ។ លោកជីវច្យាសថា ធម្មវិចយសម្ពោជ្ឈន្តនោះ ដែលកើតឡើងហើយយ៉ាង នេះ នឹងឲ្យមានការការវនាបរិបូណ៌ដោយអរហត្តមគ្គ ។

វិរិយសម្ពោជ្ឈន្តមានការកើតឡើងយ៉ាងនេះ គឺម្ចាស់ភិក្ខុទាំងឡាយ មាន សេចក្តីតាំងផ្ដើម ការខ្វះខ្វែង ការប្រឹងប្រែង និងការធ្វើនូវយោនិសោមន- សិការ ឲ្យច្រើនក្នុងសេចក្តីតាំងផ្ដើមជាដើមនោះ នេះធម៌ជាអាហាររបស់ វិរិយសម្ពោជ្ឈន្តដែលមិនទាន់កើត ឲ្យកើតឡើងបាន ឬរបស់វិរិយសម្ពោជ្ឈន្ត ដែលកើតហើយ ឲ្យចម្រើនបរិបូណ៌ ។

ម្យ៉ាងទៀត ធម៌ ១១ ប្រការ គឺការពិចារណាឃើញភ័យក្នុងអបាយ ១ ការឃើញអាទិសង្ស ១ ការពិចារណាឃើញផ្លូវទៅ ១ ការប្រព្រឹត្តឱនលំទោន ចំពោះបិណ្ឌបាត ១ ការពិចារណាឃើញភាពជាធំ ដោយភាពជាទាយាទ ១ ការពិចារណាឃើញភាពជាធំរបស់ព្រះសាស្តា ១ ការពិចារណាឃើញភាព

ជាធំ ដោយជាតិ ១ ការពិចារណាយើញភាពជាធំ ដោយជាសត្រហ្មចារី ១
 ការរៀបចំគុណដែលខ្លួនប្រមូស ១ ការគប់រកបុគ្គលដែលប្រារព្ធព្យាយាម ១
 ភាពជាអ្នកមានចិត្តបង្ហាន់ទៅក្នុងវិរិយសម្ពោជ្ឈង្គនោះ ១ រមែងប្រព្រឹត្តទៅ
 ដើម្បីការកើតនៃវិរិយសម្ពោជ្ឈង្គ ។

ក្នុងធម៌ ១១ ប្រការនោះ គប្បីជ្រាបវិនិច្ឆ័យដូច្នេះ អញ្ញមិនអាចឲ្យវិរិយ-
 សម្ពោជ្ឈង្គកើតឡើង ក្នុងវេលាសោយទុក្ខដ៏ធំកន្លង ចាប់ផ្តើមតាំងអំពីត្រូវ
 កម្មករណៈដោយគ្រឿងចង ៥ ប្រការ ក្នុងនរកទាំងឡាយក្តី ក្នុងវេលាត្រូវ
 ចាប់ដោយគ្រឿងចាប់សត្វទឹក មានការបង់សំណាញ់ និងដាក់លបជាដើម និង
 ក្នុងវេលាដែលអ្នករទេះទៅជាដើមរបស់សត្វដែលត្រូវតៀន ដោយការចាក់
 នឹងជន្លូញ និងវាយដោយបន្ទាជាដើម ក្នុងកំណើតតិរច្ឆានក្តី ក្នុងវេលាជួបនូវ
 ការឃ្លាន ការស្រេកអស់កាលច្រើនពាន់ឆ្នាំក្តី មួយពុទ្ធន្តរក្តីក្នុងបេតវិស័យ ។
 ក្នុងវេលាសោយទុក្ខ មានខ្យល់ និងកម្ដៅថ្ងៃជាដើម ដោយអត្តភាពដែល
 មានត្រឹមតែស្បែកដណ្តប់ឆ្អឹងប៉ុណ្ណោះ កម្ពស់ប្រមាណ ៦០ ហត្ថ និង ៨០ ហត្ថ
 ក្នុងពួកអសុរឈ្មោះកាឡកញ្ជឹកក្តី ម្នាលភិក្ខុទាំងឡាយ វេលានេះឯង ជា
 ពេលដែលអ្នកត្រូវបំពេញសេចក្តីព្យាយាម កាលអ្នកពិចារណាយើញភ័យ
 ក្នុងអបាយ ដូចពណ៌នាមកនេះ វិរិយសម្ពោជ្ឈង្គ ក៏នឹងកើតឡើង ។

វិរិយសម្ពោជ្ឈង្គ នឹងកើតឡើងដល់អ្នកឃើញអានិសង្សនៃសេចក្តីព្យា-
 យាមយ៉ាងនេះថា អ្នកខ្លួនប្រមូស មិនអាចនឹងបាននវលោកុត្តរធម៌ អ្នក
 ប្រារព្ធសេចក្តីព្យាយាមប៉ុណ្ណោះ ទើបអាចបាន នេះជាអានិសង្សនៃវិរិយៈ ។

វិរិយសម្ពោជ្ឈន្ត នឹងកើតឡើងដល់អ្នកពិចារណាលើញ្ញាផ្លូវយ៉ាងនេះថា អ្នកគប្បីដើរផ្លូវដែលព្រះពុទ្ធ ព្រះបច្ចេកពុទ្ធ និងព្រះមហាសាវ័ករបស់ព្រះពុទ្ធ ទាំងឡាយ ទ្រង់ដើរទៅ និងដើរទៅហើយ ផ្លូវនោះ បុគ្គលខ្ជិលច្រអូស ដើរទៅមិនបានឡើយ ។

វិរិយសម្ពោជ្ឈន្ត រមែងកើតឡើងដល់ភិក្ខុដែលពិចារណាលើញ្ញាការកោតក្រែងនូវបិណ្ឌបាត ដូចដែលកើតឡើងដល់ព្រះមហាមិត្តត្ថេរយ៉ាងនេះថា ពួកជនដែលទំនុកបម្រុងអ្នកដោយបច្ច័យ មានបិណ្ឌបាតជាដើមទាំងនេះ មិនមែនជាញាតិរបស់អ្នកឡើយ មិនមែនជាទាសកម្មកររបស់អ្នក ទាំងបុគ្គលទាំងនោះមិនបានឲ្យបិណ្ឌបាតជាដើមដ៏ប្រណីតដល់អ្នក ដោយគិតថា ពួកយើងនឹងតាំងនៅបានព្រោះអាស្រ័យអ្នក ដោយពិតបុគ្គលទាំងនោះ បំណងសក្ការៈរបស់ខ្លួន ដើម្បីឲ្យមានផលច្រើន ទើបនាំគ្នាប្រគេន សូម្បីព្រះសាស្តា ក៏ទ្រង់មិនបានឃើញយ៉ាងនេះថា ភិក្ខុនេះឆាន់បច្ច័យទាំងនេះហើយ នឹងជាអ្នកមានកាយមាំទាំច្រើន នៅយ៉ាងសប្បាយ ទ្រង់បានអនុញ្ញាតដល់អ្នក ដោយពិត ទ្រង់អនុញ្ញាតបច្ច័យទាំងនោះ ដោយទ្រង់បំណងថា ភិក្ខុនេះកាលបរិភោគបច្ច័យទាំងនេះ នឹងបំពេញសមណធម៌ ហើយផុតចាកទុក្ខ ឥឡូវនេះ អ្នកខ្ជិលច្រអូស និងមិនកោតក្រែងបិណ្ឌបាតនោះ ព្រោះដែលឈ្មោះថា ការកោតក្រែងបិណ្ឌបាតមានដល់ភិក្ខុដែលប្រាព្វសេចក្តីព្យាយាមប៉ុណ្ណោះ ។

រឿងព្រះមហាមិត្តត្ថេរ

បានឮថា ព្រះថេរៈអាស្រ័យនៅត្រង់ទីឈ្មោះថា កស្សកលេណៈ មាន

មហាឧបាសិកាម្នាក់ ក្នុងគោចរគ្រាមរបស់ព្រះបេរៈនោះ បានបដិបត្តិព្រះបេរៈ ដូចជាកូនប្រុស ថ្ងៃមួយ ឧបាសិកា កាលចូលព្រៃ បានប្រាប់កូនស្រីថា នែ ហង អង្គរបាស់នៅក្នុងទីនោះ ទឹកដោះនៅក្នុងទីនោះ សប្បីនៅក្នុងទីនោះ ទឹកអំពៅនៅក្នុងទីនោះ ក្នុងវេលាដែលលោកម្ចាស់មហាមិត្តជាបងប្រុស របស់ហងមក ចូរហងដាំបាយប្រគេន មួយអង្វើដោយសម្ល ទឹកដោះ សប្បី និងទឹកអំពៅ ហើយហងក៏គួរបរិភោគ ឯម៉ែ ម្សិលមិញស៊ីបាយក្តាំង និងទឹក ជ្រក ។

កូនស្រីសួរថា ថ្ងៃត្រង់ម៉ែពិសាអ្វី ឧបាសិកានោះប្រាប់ថា ហងចូរយក ចុងអង្ករបបរឲ្យជួរ បន្ថែមបន្ថែមជ្រកចូលទៅ ដួសទុកឲ្យម៉ែចុះ ព្រះបេរៈ ដណ្តប់ចីវរ ហើយនាំបាត្រចេញ បានឮសំឡេងនោះហើយ ទូន្មានខ្លួនថា បាន ឮថា មហាឧបាសិកាបរិភោគបាយក្តាំង និងទឹកជ្រក សូម្បីពេលថ្ងៃត្រង់ ក៏ បរិភោគបបរនៃមទឹកជ្រកទៀត ។ តែប្រាប់ឲ្យចម្អិនអង្ករបាស់ជាដើមដើម្បី ប្រយោជន៍ដល់អញ ឯឧបាសិកាមិនបានប្រាថ្នាស្រែ ចម្ការ ភត្ត សំពត់ ព្រោះ អាស្រ័យអញ តែប្រាថ្នាសម្បត្តិ ៣ ទើបប្រគេន អ្នកអាចឲ្យសម្បត្តិទាំង នោះដល់គាត់ ឬក៏មិនអាច ឯបិណ្ឌបាតនេះ ដែលអ្នកនៅមានរាគៈ ទោសៈ និងមោហៈ មិនអាចនឹងទទួលបាន ទើបទុកបាតក្នុងស្រោម អត់ធ្មត់ ត្រឡប់ ទៅកាន់កស្សកលេណៈវិញ ទុកបាតក្រោមគ្រែ ពាក់ចីវរទុកលើស្នូ គិតថា បើអញមិនបានសម្រេចអរហត្ត អញនឹងមិនចេញទៅឡើយ អង្គុយធ្វើសេចក្តី ព្យាយាម ហើយលោកមិនប្រមាទ ជាភិក្ខុរក្សាខ្លួនដោយសេចក្តីមិនប្រមាទ

អស់កាលដ៏យូរ ចម្រើនវិបស្សនា សម្រេចអរហត្តមុនឆាន់នោះឯង ជាព្រះ
ខ័ណ្ឌស្រព ញញឹមពព្រាយចេញមក ដូចផ្កាបទុមដែលរីកដូច្នោះ ទេវតា
ដែលស្ថិតនៅត្រង់ដើមឈើជិតទ្វារគុហា ឃើញលោកហើយ បន្ទីខទានថា

បពិត្របុរសជាអាជានេយ្យ ខ្ញុំសូមនមស្ការលោកម្ចាស់ បពិត្រលោកដ៏
ឧត្តម ខ្ញុំសូមនមស្ការលោកម្ចាស់ បពិត្រលោកនិទ្ទិក្ខ លោកលះអាសវៈបាន
ហើយ ទើបជាអ្នកសមគួរទទួលទុក្ខិណា ។

ដូច្នោះហើយ ពោលថា បពិត្រលោកម្ចាស់ ពួកស្រីចាស់ថ្វាយភិក្ខុ
ដល់ព្រះអរហន្ត ដូចជាលោកម្ចាស់ ដែលចូលទៅទទួលបិណ្ឌបាតហើយ នឹង
ផុតទុក្ខបាន ។

ព្រះថេរៈក្រោកឡើង បើកទ្វារមើលវេលា ដឹងថា នៅព្រឹកនៅឡើយ
ទើបឱបបាត្រ ឃ្លុំចីវរចូលទៅកាន់កូមិ ។ ឯកូនស្រីត្រៀមកត្ត ក៏ចេញមក
អង្គុយចាំមើលត្រង់ទ្វារ ដោយបំណងថា បងប្រុសរបស់អញនឹងមកឥឡូវ
នេះ នឹងមកឥឡូវនេះ កាលព្រះថេរៈមកដល់ទ្វារផ្ទះ នាងក៏ទទួលបាត្រទៅ
ដាក់បាយ លាយដោយទឹកដោះ ផ្សំដោយសប្បិ និងទឹកអំពៅទាល់តែពេញ
ហើយនាំមកប្រគេនផ្ទាល់ដៃ ព្រះថេរៈធ្វើអនុមោទនាថា ចូរមានសេចក្តីសុខ
ចុះ ដូច្នេះ ចៀសចេញទៅ ។ ឯកូនស្រីនោះ ក៏បានឈរសម្លឹងមើលលោក
រហូតភ្នឹក ។ ព្រោះពេលនោះ ឆរិវណ្ណរបស់ព្រះថេរៈផ្ទុះផង់ពន់ពេក ឥន្ទ្រិយ
ទាំងឡាយក៏ផ្ទុះផង់ រង្វង់មុខក៏ផ្ទុះផង់ក្រៃលែង ដូចផ្ទៃឆ្នោតទុំ ដែលទើបតែ
ជ្រុះចាកទង ដូច្នោះ ។

មហាឧបាសិកាត្រឡប់មកអំពីព្រៃ សួរថា នែហង បងប្រុសរបស់ហង មកហើយឬ នាងបាននិទានរឿងរ៉ាវទាំងអស់ឲ្យស្តាប់ ឧបាសិកាជ្រាបថា ថ្ងៃនេះ បព្វជិតកិច្ចរបស់កូនប្រុសអញដល់ទីបំផុតហើយ ទើបពោលថា នែហង បងប្រុសរបស់នាងគង់អភិរមមិនឡើយណាយ ក្នុងព្រះពុទ្ធសាសនាឡើយ ។

វិរិយសម្ពោជ្ឈង្គ រមែងកើតដល់ភិក្ខុពិចារណាឃើញភាពជាធំនៃមតិក ឯមតិករបស់ព្រះសាស្តានេះ គឺអរិយទ្រព្យ ៧ ជារបស់ធំកន្លង បុគ្គលខ្ជិល ច្រអូស មិនអាចទទួលមតិកនោះបានឡើយ ដូចមាតាបិតា រមែងបណ្តេញ បុត្រវិធីរូសឲ្យចេញក្រៅគំនរមតិក ដោយសម្គាល់ថា ឯងនេះ មិនមែនកូន របស់អញតទៅទៀតឡើយ ព្រោះបច្ច័យ គឺការកាត់កាលរបស់មាតាបិតានោះ បុត្រវិធីរូសនោះ រមែងមិនបានមតិក យ៉ាងណា សូម្បីភិក្ខុដែលខ្ជិលច្រអូស ក៏ដូច្នោះ នឹងមិនបានទទួលមតិក គឺអរិយទ្រព្យនេះ ភិក្ខុដែលប្រារព្ធសេចក្តី ព្យាយាមប៉ុណ្ណោះ ទើបបានទទួលមតិក ។

វិរិយសម្ពោជ្ឈង្គ រមែងកើតឡើងដល់ភិក្ខុដែលពិចារណាដល់ភាពជាធំ ក្រៃលែងរបស់ព្រះសាស្តាយ៉ាងនេះថា ឯព្រះសាស្តារបស់អ្នកធំក្រៃលែង ព្រោះថា ក្នុងវេលាដែលព្រះសាស្តាទ្រង់ចាប់បដិសន្ធិក្នុងព្រះគភ៌ព្រះមាតាក្តី ក្នុងវេលាចេញមហាភិនេស្តមណីក្តី ក្នុងវេលាត្រាស់ដឹងអនុត្តរសម្មាសម្ពោ- ធិញ្ញាណក្តី ក្នុងវេលាសម្តែងធម្មចក្រក្តី ក្នុងវេលាសម្តែងយមកប្បាដិហារក្តី ទ្រង់ចុះចាកទេវលោក និងដាក់ព្រះជន្មាយុសង្ខារក្តី លោកជាតុមួយម៉ឺនញាប់ ញាប់ហើយ គួរដែរឬ ដែលអ្នកបួសក្នុងសាសនារបស់ព្រះសាស្តា ដែលមាន

សភាពបែបនេះ ហើយខ្លួនល្មមអ្នកនោះ ។

វិរិយសម្ពោជ្ឈន្ត រមែងកើតដល់ភិក្ខុដែលពិចារណាដល់ការជំរុកលែង
នៃជាតិកំណើតយ៉ាងនេះថា សូម្បីពោលដោយកំណើត ឥឡូវនេះ អ្នកក៏មិន
មែនជាអ្នកដែលមានកំណើតថាកទាប អ្នកមកអំពីវង្សរបស់ព្រះមហាសម្មត
មិនលាយឡំនឹងវណ្ណៈដទៃ ទាំងបានកើតក្នុងវង្សរបស់ព្រះបាទឱក្ការាជ បាន
ជាព្រះនត្តារបស់ព្រះបាទសុទ្ធោទនមហារាជ និងព្រះនាងមហាមាយាទេវី ជា
បុត្ររបស់ព្រះរាហុល ដែលធម្មតាអ្នកបានជាជិនបុត្រ ដែលមានសភាពបែប
នេះ គិតតែពីខ្លួនល្មមអ្នក មិនសមគួរឡើយ ។

វិរិយសម្ពោជ្ឈន្ត កើតឡើងដល់ភិក្ខុដែលពិចារណាដល់ភាពជាធំរបស់
សព្វហូចារីយ៉ាងនេះថា ព្រះសារីបុត្រ ព្រះមោគ្គល្លាន និងព្រះអសីតិមហា
សារីកត្រាស់ដឹងលោកុត្តរធម៌ដោយសេចក្តីព្យាយាម អ្នកនឹងដើរទៅតាមផ្លូវ
របស់សព្វហូចារីទាំងនោះ ឬមិនដើរតាម ។

វិរិយសម្ពោជ្ឈន្ត រមែងកើតឡើងដល់ភិក្ខុដែលរៀបចំបុគ្គលខ្លួនល្មមអ្នក
បោះបង់សេចក្តីព្យាយាមផ្លូវកាយ និងផ្លូវចិត្ត ជាបុគ្គលដូចគ្នានឹងពស់ថ្លាន់
ខ្វល់ខ្វាយព្រោះតែបរិភោគចំណីរហូតពេញពោះ ដល់ភិក្ខុដែលគប់រកបុគ្គល
ដែលមានខ្លួនតាំងមាំ ប្រារព្ធសេចក្តីព្យាយាមផង ដល់ភិក្ខុដែលមានចិត្តបង្ហោន
ឱន នាំទៅ ដើម្បីឲ្យកើតសេចក្តីព្យាយាម ក្នុងឥរិយាបថទាំងឡាយ មាន
ឥរិយាបថឈរ និងអង្គុយជាដើម ។

កាលវិរិយសម្ពោជ្ឈន្តនោះកើតឡើងហើយយ៉ាងនេះ ភិក្ខុរមែងប្រាបច្បាស់

យ៉ាងនេះថា ការចម្រើនបរិបូណ៌នៃវិរិយសម្មោជ្ឈន្ត មានដោយអរហត្តមគ្គ ។

បីតិសម្មោជ្ឈន្ត រមែងកើតឡើងយ៉ាងនេះ គឺ ម្ចាស់ភិក្ខុទាំងឡាយ មានធម៌ទាំងឡាយ ដែលនាំឲ្យកើតបីតិសម្មោជ្ឈន្ត និងការធ្វើនូវយោនិសាមន-សិការឲ្យច្រើនក្នុងធម៌ទាំងនោះ នេះធម៌ជាអាហាររបស់បីតិសម្មោជ្ឈន្តដែលមិនទាន់កើត ឲ្យកើតឡើងបាន ឬរបស់បីតិសម្មោជ្ឈន្តដែលកើតហើយ ឲ្យចម្រើនបរិបូណ៌ ។

ក្នុងព្រះពុទ្ធវចនៈនេះ បីតិនោះឯង ឈ្មោះថា ធម៌ជាទីតាំងនៃបីតិសម្មោជ្ឈន្ត ការធ្វើទុកក្នុងចិត្តដែលឲ្យបីតិសម្មោជ្ឈន្តនោះកើតឡើង ឈ្មោះថា ការធ្វើទុកក្នុងចិត្តដោយឧបាយប្រាជ្ញា ។

ម្យ៉ាងទៀត ធម៌ ១១ ប្រការ គឺពុទ្ធនុស្សតិ ១ ធម្មានុស្សតិ ១ សង្ឃានុស្សតិ ១ សីលានុស្សតិ ១ ចាគានុស្សតិ ១ ទេវតានុស្សតិ ១ ឧបសមាទានុស្សតិ ១ ការរៀបចំគុណដែលជាទោស ១ ការគប់រកបុគ្គលដែលជាគុណ ១ ការពិចារណាដល់ព្រះសូត្រ ដែលជាទីតាំងនៃសេចក្តីជ្រះថ្លា ១ ភាពជាអ្នកបង្ហាត់ទៅក្នុងបីតិសម្មោជ្ឈន្តនោះ ១ ។ រមែងប្រព្រឹត្តទៅដើម្បីការកើតឡើងនៃបីតិសម្មោជ្ឈន្ត ។

អធិប្បាយថា សម្រាប់ភិក្ខុដែលជាអ្នកព្យាយាម រកដល់ព្រះពុទ្ធគុណ បីតិសម្មោជ្ឈន្ត រមែងកើតឡើងផ្សាយទូទៅពេញរាងកាយ រហូតដល់ឧប-ចារសមាធិ ។ សម្រាប់ភិក្ខុដែលព្យាយាមរកដល់ធម្មគុណ សង្ឃគុណក្តី ដែលពិចារណាដល់ចតុប្បារិសុទ្ធិសីល ដែលរក្សាមិនដាច់អស់កាលយូរក្តី

បីតិសម្ពោជ្ឈន្ត ក៏រមែងកើតឡើងបាន ។

សម្រាប់គ្រហស្ថដែលពិចារណាដល់សីល ១០ សីល ៥ ក្តី ជាអ្នក
ថ្វាយកោដនដ៏ប្រណីតដល់បុគ្គលដែលជាសព្វហូចារី ក្នុងគ្រាកើតទុក្ខក្នុងកាយ
ជាដើម ហើយពិចារណាដល់ការបរិច្ចាគរបស់ខ្លួនថា អញបានឲ្យយ៉ាងនេះក្តី
បីតិសម្ពោជ្ឈន្តនឹងកើតឡើងបាន ។

ម្យ៉ាងទៀត សម្រាប់គ្រហស្ថដែលពិចារណាដល់ទាន ដែលឲ្យដល់អ្នក
មានសីល ក្នុងកាលដូច្នេះក្តី ពិចារណាលើព្រាថា ទេវតាប្រកបដោយគុណ
ទាំងឡាយណា ទើបដល់ភាពជាទេវតា គុណនោះ មាននៅក្នុងខ្លួនក្តី បីតិ-
សម្ពោជ្ឈន្តក៏កើតឡើងបាន ។ សម្រាប់ភិក្ខុ ដែលពិចារណាលើព្រាកិលេស
ដែលសង្កត់បានហើយ ដោយសមាបត្តិថា កិលេសទាំងនេះ មិនផ្សាយឡើង
អស់ ៦០ ឆ្នាំក្តី ៧០ ឆ្នាំក្តី ចៀសវាងបុគ្គលដែលសៅហ្មង ដែលប្រាកដ
ច្បាស់ ដោយការមិនធ្វើសេចក្តីគោរព ក្នុងកាលបានឃើញព្រះចេតិយ ពោធិ-
ព្រឹក្ស និងឃើញព្រះថេរៈដែលឈ្មោះថា ដូចគ្នានឹងល្អងធូលីដែលជាប់លើ
ដំបូល ព្រោះមិនមានការជ្រះថ្លា និងការស្រឡាញ់ក្នុងព្រះរតនត្រ័យ មានព្រះ
ពុទ្ធអង្គជាដើមក្តី ជាអ្នកគប់រកបុគ្គលដែលផ្សេងផង មានចិត្តទន់ភ្លន់ ច្រើនដោយ
ការជ្រះថ្លាក្នុងព្រះរតនត្រ័យ មានព្រះសម្មាសម្ពុទ្ធជាដើមក្តី ជាអ្នកពិចារណាដល់ព្រះ
សូត្រ ដែលញ៉ាំងឲ្យកើតសេចក្តីជ្រះថ្លា សម្តែងគុណរបស់ព្រះរតនត្រ័យក្តី
ជាអ្នកមានចិត្តឱន បង្គោន នាំទៅ ដើម្បីឲ្យកើតបីតិ ក្នុងឥរិយាបថឈរ និង
អង្គុយជាដើមក្តី បីតិសម្ពោជ្ឈន្ត រមែងកើតឡើងបាន ។

កាលបីតិសម្ពោជ្ឈន្តនោះ កើតឡើងហើយយ៉ាងនោះ ភិក្ខុរមែងដឹងច្បាស់
ថា ការចម្រើនពេញទីនៃបីតិសម្ពោជ្ឈន្ត មានដោយអរហត្តមគ្គ ។

បស្សន្តិសម្ពោជ្ឈន្ត រមែងកើតឡើងយ៉ាងនេះ គឺ ម្នាលភិក្ខុទាំងឡាយ
មានការស្ងប់ស្ងាត់កាយ ការស្ងប់ស្ងាត់ចិត្ត និងការធ្វើនូវយោនិសោមនសិការ
ឲ្យច្រើនក្នុងការស្ងប់ស្ងាត់នោះ នេះធម៌ជាអាហាររបស់បស្សន្តិសម្ពោជ្ឈន្តដែល
មិនទាន់កើត ឲ្យកើតឡើងបាន ឬរបស់បស្សន្តិសម្ពោជ្ឈន្តដែលកើតហើយ
ឲ្យចម្រើនបរិបូណ៌ ។

ម្យ៉ាងទៀត ធម៌ ៧ ប្រការ គឺការបរិភោគភោជនដែលប្រណីត ១ ការ
សេពសុខតាមរដូវ ១ ការសេពសុខតាមឥរិយាបថ ១ ភាពជាអ្នកមាន
មជ្ឈត្តប្បយោគ ១ ការរៀបចំក្នុងដែលមានកាយរសាប័រសល់ ១ ការគប់
រកបុគ្គលដែលមានកាយស្ងប់ ១ ភាពជាអ្នកបង្ហាត់ទៅក្នុងបស្សន្តិសម្ពោជ្ឈន្ត
នោះ ១ រមែងប្រព្រឹត្តទៅដើម្បីការកើតឡើងនៃបស្សន្តិសម្ពោជ្ឈន្ត ។

អធិប្បាយថា សម្រាប់ភិក្ខុអ្នកបរិភោគភោជនដែលជាសប្បាយ មានរស
ឆ្ងាញ់ប្រណីតក្តី អ្នកសេពឧតុដែលជាសប្បាយ ក្នុងបណ្តាឧតុរង្វា និងក្តៅ
និងឥរិយាបថដែលជាសប្បាយ ក្នុងបណ្តាឥរិយាបថឈរជាដើមក្តី បស្សន្តិ
រមែងកើតឡើង ។

ឯភិក្ខុណា មានលក្ខណនិស្ស័យជាមហាបុរស រមែងអត់ធន់ចំពោះឧតុ
និងឥរិយាបថទាំងពួងបាននោះឯង ពាក្យនេះលោកមិនបានពោលសំដៅយក
ភិក្ខុនោះទេ ។

សម្រាប់ភិក្ខុណា មានឧតុ និងឥរិយាបថជាសកាគ គឺជាទីសប្បាយ និង វិសកាគ គឺអសប្បាយ បស្សន្តិរមែងកើតឡើងដល់ភិក្ខុនោះឯង បុគ្គលសូម្បី វៀររដូវ និងឥរិយាបថដែលជាវិសកាគចេញ ហើយសេពឧតុ និងឥរិយាបថ ដែលជាសកាគ ។

ការពិចារណាយើងឃើញថា ខ្លួន និងបុគ្គលដទៃ មានកម្មជារបស់ខ្លួន លោក ហៅថា មជ្ឈត្តប្បយោគ បស្សន្តិរមែងកើតឡើងបាន ព្រោះមជ្ឈត្តប្បយោគ នេះ ។ សម្រាប់ភិក្ខុដែលវៀរបុគ្គលអ្នកមានកាយរសាបរសល់ ជាអ្នកត្រាច់ បៀតបៀនអ្នកដទៃសព្វកាល ដោយជុំដី និងកំណាត់ឈើជាដើម សេពគប់ រកបុគ្គលដែលមានកាយស្ងប់ ជាអ្នកសង្រួមដៃ និងជើងក្តី ជាអ្នកមានចិត្ត បង្ហាន់ ទោរទន់ នាំទៅដើម្បីឲ្យកើតបស្សន្តិ ក្នុងឥរិយាបថទាំងឡាយ មាន ឈរ និងអង្គុយជាដើមក្តី បស្សន្តិរមែងកើតឡើងបាន ។

កាលបស្សន្តិសម្ពោជ្ឈន្តនោះ កើតឡើងហើយយ៉ាងនោះ ភិក្ខុរមែងដឹង ច្បាស់ថា ការចម្រើនបរិបូណ៌ក្រៃលែងនៃបស្សន្តិសម្ពោជ្ឈន្ត រមែងមានដោយ អរហត្តមគ្គ ។

សមាធិសម្ពោជ្ឈន្ត រមែងកើតឡើងយ៉ាងនេះ គឺ ម្នាលភិក្ខុទាំងឡាយ មានតែសមាធិនិមិត្ត អព្យគ្គនិមិត្ត និងការធ្វើនូវយោនិសោមនសិការឲ្យច្រើន ក្នុងនិមិត្តទាំងនោះ នេះធម៌ជាអាហាររបស់សមាធិសម្ពោជ្ឈន្ត ដែលមិនទាន់ កើត ឲ្យកើតឡើងបាន ឬរបស់សមាធិសម្ពោជ្ឈន្តដែលកើតហើយ ឲ្យចម្រើន បរិបូណ៌ ។ ក្នុងសមាធិសម្ពោជ្ឈន្តនោះ សមថនិមិត្ត ជាសមថៈផង ឈ្មោះ

ថា អព្យគ្គនិមិត្ត ព្រោះអត្ថថា មិនរាយមាយផង ។

ម្យ៉ាងទៀត ធម៌ ១១ ប្រការ គឺការធ្វើវត្ថុឲ្យស្អាតបរិសុទ្ធ ១ ការផ្គង
ឥន្ទ្រិយឲ្យប្រព្រឹត្តទៅស្មើ ១ ជាអ្នកឈ្លាសក្នុងនិមិត្ត ១ ការលើកចិត្តក្នុង
សម័យដែលគួរលើក ១ ការសង្កត់ចិត្តក្នុងសម័យដែលគួរសង្កត់ ១ ការធ្វើ
ចិត្តឲ្យភ្លៀវក្នុងសម័យ ១ ការសម្លឹងមើលចិត្តព្រងើយៗ ក្នុងសម័យ ១
ការរៀបចំគុណដែលមានចិត្តមិនជាសមាធិ ១ ការគប់រកបុគ្គលដែលមានចិត្ត
ជាសមាធិ ១ ការពិចារណាល្បាយ និងវិមោក្ខ ១ ភាពជាអ្នកបង្កាន់ទៅក្នុង
សមាធិសម្ពោជ្ឈន្តនោះ ១ ។ រមែងប្រព្រឹត្តទៅ ដើម្បីការកើតនៃសមាធិ-
សម្ពោជ្ឈន្ត ។

បណ្តាធម៌ ១១ ប្រការនោះ គួរធ្វើវត្ថុឲ្យស្អាតបរិសុទ្ធ និងការផ្គងឥន្ទ្រិយ
ឲ្យប្រព្រឹត្តទៅស្មើ គប្បីជាបតាមន័យដែលពោលហើយ ។ ភាពជាអ្នក
ឈ្លាសក្នុងការរៀនយកកសិណនិមិត្ត ឈ្មោះថា ជាអ្នកឈ្លាសក្នុងនិមិត្ត ។

បទថា សមយេ ចិត្តស្ស បគ្គណ្ណានតា ប្រែថា ការផ្គងចិត្តក្នុងសម័យ
ដែលគួរផ្គង អធិប្បាយថា ក្នុងសម័យណាចិត្តជាធម្មជាតិព្យាបាល ដោយហេតុ
ទាំងឡាយ មានការធ្វើជួបយពេកជាដើម ការលើកចិត្តនោះក្នុងសម័យនោះ
ដោយការញ៉ាំងធម្មវិចយសម្ពោជ្ឈន្ត វិរិយសម្ពោជ្ឈន្ត និងបីតិសម្ពោជ្ឈន្តឲ្យ
កើតព្រមគ្នា ។

បទថា សមយេ ចិត្តស្ស ចិត្តណ្ណានតា ប្រែថា ការសង្កត់ចិត្តក្នុង
សម័យដែលគួរសង្កត់ សេចក្តីថា ក្នុងសម័យណា ចិត្តជាធម្មជាតិរាយមាយ

ដោយហេតុទាំងឡាយ មានការប្រារព្ធសេចក្តីព្យាយាមខ្លាំងក្លាពេកជាដើម ការសង្កត់ចិត្តនោះ ក្នុងសម័យនោះ ដោយការញ៉ាំងបសុទ្ធិសម្ពោជ្ឈង្គ សមាធិសម្ពោជ្ឈង្គ និងឧបេក្ខាសម្ពោជ្ឈង្គឲ្យកើតឡើងព្រមគ្នា ។

បទថា សមយេ សម្បហំសនតា ប្រែថា ការផ្ដន្ទចិត្តឲ្យភ្លៀវក្លា ក្នុងសម័យដែលគួរផ្ដន្ទចិត្តឲ្យភ្លៀវក្លា សេចក្តីថា ក្នុងសម័យណា ចិត្តជាធម្មជាតិមិនស្រស់ថ្លា ព្រោះមានបញ្ញា និងសេចក្តីព្យាយាមតិច ឬព្រោះមិនបានសម្រេចដល់សេចក្តីសុខ ដែលកើតអំពីការចូលទៅស្ងប់ ក្នុងសម័យនោះ ព្រះយោគាវចរ រមែងញ៉ាំងចិត្តឲ្យសង្វេគ ដោយការពិចារណាសង្វេគវត្ថុ ៨ យ៉ាង ដែលឈ្មោះថា សង្វេគវត្ថុ ៨ បានដល់ ជាតិ ជរា ព្យាធិ និងមរណៈ រួមជា ៤ ទុក្ខក្នុងអបាយជាគម្រប់ ៥ ទុក្ខដែលមានវដ្តៈជាមូលក្នុងអតីត ទុក្ខដែលមានវដ្តៈជាមូលក្នុងអនាគត ទុក្ខមានការស្វែងរកអាហារជាមូល ក្នុងបច្ចុប្បន្ន ។ និងឲ្យកើតការជ្រះថ្លាដោយការព្យាយាមរកដល់គុណព្រះរតនត្រ័យ ។ នេះហៅថា ការផ្ដន្ទចិត្តទុកភ្លៀវក្លា ក្នុងសម័យដែលគួរផ្ដន្ទចិត្តឲ្យភ្លៀវក្លា ។

ដែលឈ្មោះថា ការសម្លឹងមើលចិត្តព្រងើយៗ ក្នុងសម័យដែលគួរសម្លឹងបានដល់ ក្នុងសម័យណាចិត្ត ជាធម្មជាតិមិនរួញរា មិនរាយមាយ ងាករស្រស់ថ្លា ប្រព្រឹត្តទៅក្នុងអារម្មណ៍យ៉ាងស្មើ ដើរទៅតាមវិថីរបស់សមថៈ ព្រោះអាស្រ័យបដិបត្តិប្រពៃក្នុងការលើក ការសង្កត់ និងការផ្ដន្ទចិត្តនោះ ឲ្យភ្លៀវក្លា ប្រៀបដូចនាយសារថី មិនរល់ក្នុងសេះដែលរត់ទៅស្មើ នេះហៅថា ការ

សម្លឹងមើលចិត្តត្រងើយៗ ក្នុងសម័យដែលគួរសម្លឹង ។

ដែលឈ្មោះថា ការរៀបចំបុគ្គលដែលមានចិត្តមិនជាសមាធិ បានដល់ ការរៀបចំឲ្យឆ្ងាយនូវបុគ្គលដែលមិនបានសម្រេចឧបចារសមាធិ ឬអប្បនាសមាធិ ដែលមានចិត្តរាយមាយ ។

ដែលឈ្មោះថា ការគប់រកបុគ្គលដែលមានចិត្តជាសមាធិ បានដល់ ការសេត ការគប់រក ការចូលទៅអង្គុយជិតបុគ្គលដែលមានចិត្តតាំងមាំ ដោយឧបចារសមាធិ ឬអប្បនាសមាធិ ។

ដែលឈ្មោះថា ភាពជាអ្នកបង្ហាត់ទៅក្នុងសមាធិសម្ពោជ្ឈង្គនោះ បានដល់ ភាពជាបុគ្គលមានចិត្តបង្ហាត់ ឱន នាំទៅក្នុងឥរិយាបថទាំងឡាយ មានឈរ និងអង្គុយជាដើមនោះឯង ។

កាលព្រះយោគាវចរបដិបត្តិយ៉ាងនេះ សមាធិសម្ពោជ្ឈង្គនោះកើតឡើង កាលសមាធិសម្ពោជ្ឈង្គនោះកើតឡើងយ៉ាងនោះ ព្រះយោគាវចររមែងជ្រាបច្បាស់ថា ការចម្រើនក្រៃលែងនៃសមាធិសម្ពោជ្ឈង្គ មានដោយអំណាចអរហត្តមគ្គ ។

ឧបេក្ខាសម្ពោជ្ឈង្គ រមែងកើតឡើងយ៉ាងនេះ គឺ ម្នាលភិក្ខុទាំងឡាយ មានពួកធម៌ដែលនាំឲ្យកើតឧបេក្ខាសម្ពោជ្ឈង្គ និងការធ្វើនូវយោនិសោមនសិការឲ្យច្រើនក្នុងធម៌ទាំងនោះ នេះធម៌ជាអាហាររបស់ឧបេក្ខាសម្ពោជ្ឈង្គ ដែលមិនទាន់កើត ឲ្យកើតឡើងបាន ឬរបស់ឧបេក្ខាសម្ពោជ្ឈង្គដែលកើតហើយ ឲ្យចម្រើនបរិបូណ៌ ។ ក្នុងព្រះតម្រាស់នោះ ឧបេក្ខានោះឯង ឈ្មោះ

ថា ធម៌ជាទីតាំងនៃឧបេក្ខាសម្ពោជ្ឈន្ត ។

ម្យ៉ាងទៀត ធម៌ ៥ ប្រការ គឺភាពជាអ្នកដាក់ខ្លួនជាកណ្តាលក្នុងសត្វ ១ ភាពជាអ្នកដាក់ខ្លួនជាកណ្តាលក្នុងសង្ខារ ១ ការរៀបចំបុគ្គលដែលជាប់ជំពាក់ក្នុងសត្វ និងសង្ខារ ១ ការគប់រកបុគ្គលដែលដាក់ខ្លួនជាកណ្តាលក្នុងសត្វ និងសង្ខារ ១ ភាពជាអ្នកបង្ហាត់ទៅក្នុងឧបេក្ខាសម្ពោជ្ឈន្តនោះ ១ រមែងប្រព្រឹត្តទៅដើម្បីការកើតឡើងនៃឧបេក្ខាសម្ពោជ្ឈន្ត ។

បណ្តាធម៌ ៥ ប្រការនោះ ព្រះយោគាវចររមែងញ៉ាំងការដាក់ខ្លួនជាកណ្តាលក្នុងសត្វឲ្យកើតឡើង ដោយអាការ ២ យ៉ាង គឺដោយការពិចារណាឃើញថា សត្វមានកម្មជាបស់ខ្លួនយ៉ាងនេះថា អ្នកមកតាមកម្មរបស់ខ្លួនហើយ ក៏នឹងទៅតាមកម្មរបស់ខ្លួន អ្នកនឹងជាប់ជំពាក់ក្នុងបុគ្គលណា និងដោយការពិចារណាឃើញថា មិនមែនសត្វយ៉ាងនេះថា ពោលដោយបរមត្ថហើយ សត្វមិនមានឡើយ តើអ្នកនឹងជាប់ជំពាក់ក្នុងបុគ្គលណា ។

រមែងញ៉ាំងការដាក់ខ្លួនជាកណ្តាលក្នុងសង្ខារឲ្យកើតឡើង ដោយអាការ ២ យ៉ាង គឺដោយពិចារណាឃើញថា មិនមានម្ចាស់យ៉ាងនេះថា ចីវរមួយផ្ទាំងនេះចូលដល់នូវការប្រែប្រួល ការគ្រាំគ្រាតាមលំដាប់ នឹងក្លាយជាសំពត់ជូតជើង ត្រូវគេឆ្លិះចោលដោយចុងឈើច្រត់ បើចីវរនោះគប្បីមានម្ចាស់សោត ម្ចាស់ក៏មិនព្រមឲ្យចីវរនោះវិនាសទៅយ៉ាងនោះ ១ និងដោយការពិចារណាឃើញថា ជាបស់មួយជួរខណៈយ៉ាងនេះថា ចីវរនេះ មិនស្ថិតស្ថេរនៅបានមួយជួរខណៈ ១ ។

ម្យ៉ាងទៀត បណ្ឌិតគប្បីធ្វើការប្រកបសេចក្តីនោះក្នុងបាត្រជាដើម ដូច
ក្នុងចីវរនោះឯង ។

ក្នុងពាក្យថា សត្វសង្ខារកេឡាយឧបុគ្គលបរិវេន្តនតា ប្រែថា វៀរ
បុគ្គលដែលជាប់ជំពាក់ក្នុងសត្វ និងសង្ខារ គប្បីជាបរិវេន្តយដូច្នេះ បុគ្គល
ណា ជាគ្រហស្ថ រមែងប្រកាន់បិយជនទាំងឡាយ មានបុត្រ និងធីតាជាដើម
របស់ខ្លួន ថាជារបស់អញ ឬជាបព្វជិត រមែងប្រកាន់អន្តេវាសិក សទ្ធិ-
វិហារិក និងអ្នករួមឧបជ្ឈាយ៍ជាដើមរបស់ខ្លួនថា ជារបស់អញ រួមធ្វើការងារ
ទាំងឡាយ មានការកោរសក់ ដេរសំពត់ បោកចីវរ ជ្រលក់ចីវរ និងអប់
បាត្រជាដើមឲ្យដល់បុគ្គលទាំងនោះដោយខ្លួនឯង មិនឃើញត្រឹមតែមួយសន្ទុះ
ក៏ត្រាច់ដើររក មិនខុសអ្វីនឹងម្រឹគដែលក្រាក់ផ្អើល ស្រែកសួរថា សាមណេរ
រូបនោះទៅណា ភិក្ខុកំលោះរូបនោះទៅណា សូម្បីត្រូវអ្នកដទៃសួរថា សូម
លោកម្ចាស់ បញ្ជូនភិក្ខុកំលោះ ឬសាមណេររូបនោះទៅឲ្យជួយកោរសក់ជា
ដើមមួយរយៈចុះ ក៏មិនព្រមឲ្យទៅ ដោយអាងថា សូម្បីពួកយើងក៏មិនព្រម
ប្រើឲ្យបុគ្គលនេះធ្វើការរបស់ខ្លួនឡើយ ពួកអ្នកមកយកបុគ្គលនេះទៅធ្វើការ
ឲ្យលំបាក បុគ្គលនេះ ឈ្មោះថា ជាអ្នកជាប់ជំពាក់ក្នុងសត្វ ។

ឯបុគ្គលណា ប្រកាន់ក្នុងបាត្រ ចីវរ ថាស និងឈើច្រត់មនុស្សចាស់
ជាដើម ថាជារបស់អញ មិនព្រមឲ្យអ្នកដទៃ សូម្បីគ្រាន់តែយកដៃប៉ះ បើ
ត្រូវខ្លី ក៏ពោលថា ពួកយើងទាំងឡាយស្រឡាញ់ទ្រព្យនេះ មិនព្រមប្រើប្រាស់
ពួកយើងនឹងឲ្យពួកអ្នកបានដូចម្តេច បុគ្គលនេះ ឈ្មោះថា ជាប់ជំពាក់ក្នុង

សង្ខារ ។

ឯបុគ្គលណា ជាអ្នកមានខ្លួនជាកណ្តាល ព្រងើយក្នុងវត្ថុទាំង ២ នោះ បុគ្គលនេះ ឈ្មោះថា ជាក្នុងខ្លួនជាកណ្តាល ក្នុងសត្វ និងសង្ខារ ។

ឧបេក្ខាសម្ពោជ្ឈន្តនេះ រមែងកើតឡើងដល់ព្រះយោគាវចរ ដែលរៀន ឆ្ងាយបុគ្គលអ្នកជាប់ជំពាក់ក្នុងសត្វ និងសង្ខារ ដែលមានសភាពបែបនេះផង ជាអ្នកគប្បកបុគ្គលដែលជាក្នុងខ្លួនជាកណ្តាលក្នុងសត្វ និងសង្ខារផង ជាអ្នក មានចិត្តបង្កើន ទោរទន់ នាំទៅ ដើម្បីឲ្យកើតឧបេក្ខាសម្ពោជ្ឈន្តនោះ ក្នុង ឥរិយាបថទាំងឡាយ មានឈរ និងអង្គុយជាដើមផង ដូចពណ៌នាមកនេះ ។

កាលឧបេក្ខាសម្ពោជ្ឈន្តនោះកើតឡើងយ៉ាងនោះ ព្រះយោគាវចររមែង ជ្រាបច្បាស់ថា ការចម្រើនបរិបូណ៌នៃឧបេក្ខាសម្ពោជ្ឈន្ត មានដោយអំណាច អរហត្តមគ្គ ។

បទថា **ឥតិ អជ្ឈតំ វា** សេចក្តីថា ព្រះយោគាវចរនោះ កំណត់ពោជ្ឈន្ត ៧ របស់ខ្លួន ឬរបស់អ្នកដទៃយ៉ាងនេះហើយ គឺកំណត់ពោជ្ឈន្តរបស់ខ្លួនតាម កាលផង ពោជ្ឈន្តរបស់អ្នកដទៃតាមកាលផង ជាអ្នកមានប្រក្រតីពិចារណា ឃើញធម៌ក្នុងធម៌ទាំងឡាយយ៉ាងនេះ ។ ឯការកើតឡើង និងការរលត់ទៅ ក្នុងពោជ្ឈន្តបញ្ចុះនេះ គប្បីជ្រាបដោយអំណាចការកើត និងការរលត់របស់ សម្ពោជ្ឈន្តទាំងឡាយ ។ ពាក្យដទៃក្រៅអំពីនេះ មានន័យដូចពោលមក ហើយ ។

ដោយក្នុងពោជ្ឈន្តបញ្ចុះនេះ សតិដែលកំណត់ពោជ្ឈន្ត ជាទុក្ខសច្ចតែម្យ៉ាង

អ្នកសិក្សាគប្បីជាបង្កូរនៃធម៌ ជាគ្រឿងនាំចេញរបស់ភិក្ខុ អ្នកដែលកំណត់
ពោជ្ឈង្គ ព្រោះការប្រកបសេចក្តីដូចពោលមកនេះឯង ពាក្យដ៏សេស ដូចគ្នា
នឹងពោលមកហើយនោះឯង ។

ពោជ្ឈង្គបញ្ចៈ ចប់

សច្ចបញ្ចៈ

[១៤៥] កាលទ្រង់ចែកធម្មានុបស្សនាដោយអំណាចពោជ្ឈង្គ ៧ យ៉ាង
នេះហើយ ឥឡូវនេះ ដើម្បីទ្រង់ចែកដោយអំណាចសច្ចៈ ៤ ទើបព្រះមាន
ព្រះភាគត្រាស់ពាក្យថា បុណ្ណ ចបរំ ដូច្នេះជាដើម ។

បណ្តាបទទាំងនោះ បទថា **ឥទំ ទុក្ខន្តិ យថាភ្នតំ បជាធាតិ** សេចក្តីថា
ព្រះយោគាវចរ រមែងប្រាសនូវធម៌ដែលប្រព្រឹត្តទៅក្នុងភូមិ៣ វៀរតណ្ហា
តាមសេចក្តីពិតថា នេះទុក្ខ រមែងប្រាសនូវបុរិមតណ្ហាដែលជាហេតុឲ្យ
ទុក្ខនោះឯងកើត គឺតាំងឡើងតាមសេចក្តីពិតថា នេះទុក្ខសមុទយៈ រមែង
ប្រាសនូវព្រះនិព្វាន គឺការមិនប្រព្រឹត្តទៅរបស់ទុក្ខ និងតណ្ហាទាំង ២ តាម
សេចក្តីពិតថា នេះទុក្ខនិរោធ រមែងប្រាសអរិយមគ្គដែលជាតួកំណត់ដឹង
ទុក្ខ លះសមុទយៈ ធ្វើនិរោធឲ្យជាក់ច្បាស់តាមសេចក្តីពិតថា នេះទុក្ខ-
និរោធគាមិនបដិបទា ។ កថាពោលដោយអរិយសច្ចដ៏សេស បានអធិប្បាយ
ទុកឲ្យពិស្តារហើយ ក្នុងវិសុទ្ធិមគ្គនោះឯង ។

បទថា **ឥតិ អជ្ឈត្តំ វា** សេចក្តីថា ព្រះយោគាវចរកំណត់សច្ចៈ ៤

របស់ខ្លួន ឬរបស់បុគ្គលដទៃហើយ គឺកំណត់សច្ចៈទាំង ៤ របស់ខ្លួនតាម កាល ឬរបស់បុគ្គលដទៃតាមកាល ជាអ្នកមានប្រក្រតីពិចារណាលើញធម៌ ក្នុងធម៌ទាំងឡាយ ឯការកើតឡើង និងការរលត់ទៅក្នុងចតុសច្ចបញ្ចៈនេះ គប្បីជ្រាបដោយអំណាចការកើតឡើង និងការរលត់របស់សច្ចៈទាំង ៤ តាម សេចក្តីពិត ។ ពាក្យដទៃក្រៅអំពីនេះ មានន័យដូចពោលហើយនោះឯង ។

ក្នុងចតុសច្ចបញ្ចៈនេះ សតិជាគ្រឿងកំណត់សច្ចៈ ៤ ជាទុក្ខសច្ចៈតែម្យ៉ាង បណ្ឌិតគប្បីជ្រាបផ្លូវនៃធម៌ជាគ្រឿងនាំចេញរបស់ភិក្ខុដែលកំណត់សច្ចៈ ព្រោះ ការប្រកបសេចក្តីដូចពោលមកនេះឯង ។ ពាក្យដ៏សេស ដូចគ្នានឹងពាក្យ ដែលពោលមកហើយនោះឯង ។

ចតុសច្ចបញ្ចៈ ចប់

ដោយពាក្យមានប្រមាណប៉ុណ្ណេះ ព្រះមានព្រះភាគត្រាស់កម្មដ្ឋាន ២១ យ៉ាង គឺអានាបាន ១ ចតុតិរិយាបថ ១ ចតុសម្បជញ្ញៈ ១ ទូត្តិន្យការ (អាការ ៣២) ១ ចតុធាតុវដ្តាន ១ នវសីវចិកា ១ វេទនានុបស្សនា ១ ចិត្តានុបស្សនា ១ នីវរណបរិគ្គហៈ ១ ខន្ធបរិគ្គហៈ ១ អាយតនបរិគ្គហៈ ១ ពោជ្ឈង្គបរិគ្គហៈ ១ សច្ចបរិគ្គហៈ ១ ។

បណ្តាកម្មដ្ឋាន ២១ យ៉ាងនោះ អានាបាន ១ ទូត្តិន្យការ ១ នវសីវចិកា ១ រួមជាកម្មដ្ឋានដែលឲ្យដល់អប្បនា ១១ ។ ឯព្រះមហាសិវត្ថេរដែលជាអ្នក ពោលគម្ពីរទីយនិកាយ ពោលថា ព្រះមានព្រះភាគ ត្រាស់នវសីវចិកា ដោយអំណាចការពិចារណាលើញទោស ។ ព្រោះដូច្នេះ តាមមតិរបស់ព្រះ

មហាសិវត្ថុរនោះ កម្មជ្ជាន ២ គឺអាណាបាន និងទុត្តិន្យការប៉ុណ្ណោះ ជា
កម្មជ្ជានឲ្យដល់អប្បនា កម្មជ្ជានដ៏សេស ជាកម្មជ្ជានដែលឲ្យដល់ឧបចារៈ
ប៉ុណ្ណោះ ។

សួរថា ការប្រកាន់មាំកើតក្នុងកម្មជ្ជានទាំងអស់នោះ ឬមិនកើត ឆ្លើយថា
មិនកើត ព្រោះថា ការប្រកាន់មាំរមែងមិនកើតក្នុងឥរិយាបថ សម្បជញ្ញៈ
នីវរណៈ និងសម្ពោជ្ឈង្គ តែកើតក្នុងកម្មជ្ជានដ៏សេស ។

ឯព្រះមហាសិវត្ថុពោលថា រមែងកើតការប្រកាន់មាំក្នុងកម្មជ្ជានទាំង
នោះ មានឥរិយាបថជាដើម ព្រោះថា ព្រះយោគាវចរនេះ រមែងកំណត់យ៉ាង
នេះថា ឥរិយាបថ ៤ របស់អញ មាន ឬមិនមាន សម្បជញ្ញៈ ៤ របស់
អញ មាន ឬមិនមាន នីវរណៈ ៥ របស់អញ មាន ឬមិនមាន ពោជ្ឈង្គ
៧ របស់អញ មាន ឬមិនមាន ព្រោះដូច្នេះ ទើបកើតការប្រកាន់មាំក្នុង
កម្មជ្ជានគ្រប់ប្រការ ។

អាធិសង្ឃក្នុងការចម្រើនសតិប្បដ្ឋាន

[១៥១] បទថា យោ ហិ កោចិ ភិក្ខុវេ សេចក្តីថា បុគ្គលណា
ម្នាក់ជាភិក្ខុក្តី ភិក្ខុនីក្តី ឧបាសកក្តី ឧបាសិកាក្តី ។ បទថា ឯវំ ភវេយ្យ
សេចក្តីថា គប្បីចម្រើនសតិប្បដ្ឋានទៅតាមលំដាប់នៃការនា ដែលព្រះមាន
ព្រះភាគត្រាស់តាំងអំពីដំបូង ។ បទថា ចាធិកន្ទំ ប្រែថា គប្បីសង្ឃឹម
អធិប្បាយថា មានពិត ។ បទថា អញ្ញា បានដល់ អរហត្តផល ។ បទថា
សតិ វា ឧចាធិសេសេ សេចក្តីថា ឬកាលឧបាទាននៅសេសសល់ គឺមិន

ទាន់អស់ទៅ ។ បទថា អនាគាមិកា បានដល់ កាតជាព្រះអនាគាមិ ។

ព្រះមានព្រះភាគ កាលទ្រង់សម្តែងកាតដែលសាសនធម៌ ជាគ្រឿងនាំ
ចេញដោយអំណាចរយៈពេល ៧ ឆ្នាំយ៉ាងនេះហើយ កាលទ្រង់សម្តែងរយៈ
ពេលដែលខ្លីជាងនោះទៅទៀត ទើបត្រាស់ពាក្យថា វិជ្ជុន្ត វិក្កុវេ ដូច្នេះជា
ដើម ព្រោះធម៌ទាំងអស់នោះ ព្រះមានព្រះភាគត្រាស់ដោយអំណាចវេនេយ្យ-
បុគ្គល (មានសតិបញ្ញា) ជាកណ្តាលប៉ុណ្ណោះ ។ ឯបុរាណចារ្យសំដៅ
យកបុគ្គលដែលមានបញ្ញាចាស់ក្លា ទើបពោលថា បុគ្គលមានបញ្ញាចាស់ក្លា
បានទទួលពាក្យប្រៀនប្រដៅក្នុងពេលព្រឹក ក៏នឹងសម្រេចគុណវិសេសបាន
ក្នុងពេលល្ងាច បានទទួលពាក្យប្រៀនប្រដៅក្នុងពេលល្ងាច ក៏នឹងសម្រេច
គុណវិសេសបានក្នុងពេលព្រឹក ។

[១៥២] ព្រះមានព្រះភាគ កាលទ្រង់សម្តែងថា ម្ចាស់ភិក្ខុទាំងឡាយ
សាសនធម៌របស់គាត់ ជាធម៌ គឺគ្រឿងនាំចេញយ៉ាងនេះ ដូចពណ៌នាមក
ដូច្នេះហើយ កាលទ្រង់លើកតម្កើងព្រះធម្មទេសនា ដែលទ្រង់សម្តែងហើយ
ដោយកំពូល គឺអរហត្តក្នុងឋានៈ ២១ យ៉ាងដល់ព្រះសាវ័ក ទើបត្រាស់ថា
ម្ចាស់ភិក្ខុទាំងឡាយ ផ្លូវនេះ ជាផ្លូវឯក ។ បេ។ ព្រោះអាស្រ័យពាក្យដែល
ពោលមកហើយយ៉ាងនេះ ទើបគាត់បានពោលសតិប្បដ្ឋានសូត្រនេះ ។
ពាក្យដ៏សេស មានអត្ថន័យយល់ទាំងអស់ហើយ ។^{២៣}

សតិប្បដ្ឋានសូត្រទី ១០ ចប់

វគ្គទី ១ ឈ្មោះ មូលបរិយាយ ចប់

ក្បាលទី ៣
សុត្តន្តនិកាយ ចាលីប្រ - ២០
សន្ធិកចង្អុលប្រាប់មាតិកា

មាតិកា

លេខទំព័រ

មូលបរិយាយសូត្រទី ១	២
អដ្ឋកថាមូលបរិយាយសូត្រ (បទនមស្ការព្រះរតនត្រ័យ)	១៧
អត្ថរបស់ ឯវំ សព្វជាដើម	២០
ការមកនៃឈ្មោះនគរឧក្ខជា	៣៩
ការមកនៃឈ្មោះព្រៃសុកគវន	៤០
អត្ថរបស់ មូល សព្វ	៤៣
ហេតុកើតព្រះសូត្រ ៤ យ៉ាង	៥១
អត្ថរបស់ វោ សព្វ	៥៧
អត្ថរបស់ សាធុ សព្វ	៥៩
អត្ថរបស់ បុប្ផជួន សព្វ	៦៣
វិន័យ ២ យ៉ាង	៦៧
បហាន ៥ យ៉ាង	៦៩
ទេសនា ៤ យ៉ាង	៧១
បបរិ ៤ ប្រការ	៧៣
អធិប្បាយ អាបោធាតុជាដើម ...	៨៤
អធិប្បាយ កូត សព្វ	៨៨
ទេវ ៣ យ៉ាង	៩៣
អំពីទេវបុត្តមារ	៩៣
អត្ថរបស់ ព្រហ្ម សព្វ	៩៦

អំពីសុទ្ធាវាសកម្ម	៩៩
អធិប្បាយ ទិដ្ឋ សព្វជាដើម	១០០
អធិប្បាយ ឯកត្តំ នានត្តំ	១០៣
អធិប្បាយ សេក្ខបុគ្គល	១០៨
អត្ថរបស់ មានស សព្វ	១១០
អធិប្បាយ អរិយបុគ្គល	១១៤
អធិប្បាយ ពាក្យថា តថាគត	១២១
អធិប្បាយ ពាក្យថា នន្ទំ ទុក្ខស្ស មូលំ	១៣៩
អត្ថរបស់ ពោធិ សព្វ	១៤៤
កិក្ខុមិនត្រេកអរនឹងភាសិតរបស់ព្រះតថាគត	១៤៧
សព្វាសវសំវរសូត្រដ៏២	១៥៦
អដ្ឋកថាសព្វាសវសំវរសូត្រ អធិប្បាយទឹមកនៃពាក្យថាសាវត្ថិនិងជេតវន	១៧០
អាសវៈលះបានដោយទស្សនៈ	១៨៦
អាសវៈលះបានដោយសំវរៈ	២០៤
អាសវៈលះបានដោយការពិចារណា	២១០
អាសវៈបានដោយការអត់ធន់	២១១
អាសវៈបានដោយការវៀរ	២១៦
អាសវៈលះបានដោយការបន្ទោបង់	២១៩
អាសវៈលះបានដោយការចម្រើន	២២១
វិវេក ៥ យ៉ាង	២២៧
ធម្មទាយានសូត្រដ៏៣	២៣៤
អដ្ឋកថាធម្មទាយានសូត្រ (ហេតុកើតព្រះសូត្រ)	២៤៤
មតិក ២ យ៉ាង	២៤៧

បវរាណ ៤ យ៉ាង		២៥៧
អត្ថរបស់ វុត្ត សព្វ		២៦១
បិណ្ឌបាតដែលមិនគួរឆាន់ ៥ យ៉ាង		២៦៣
អត្ថរបស់ ឋាន សព្វ		២៧៩
កាយកេរវស្សត្រឡី ៤		២៩៩
អដ្ឋកថា កាយកេរវស្សត្រ		៣១៨
ទោសនៃការអង្គុយ ៦ យ៉ាង		៣២១
កុលបុត្ត ២ ពួក		៣២២
សេនាសនៈព្រៃ		៣២៥
កាយកម្មកថា		៣២៧
វិចីកម្មកថាជាដើម		៣៣០
រឿងបិយតាមិកភិក្ខុ		៣៣៦
អធិប្បាយសេនាសនៈគួរក៏យឡាច		៣៤០
អធិប្បាយបុព្វភាគបដិបទា		៣៥២
បុព្វេនិវាសានុស្សតិញ្ញាណជាដើម		៣៥៧
ប្រយោជន៍នៃការនៅព្រៃ ២ យ៉ាង		៣៦៥
អត្ថរបស់ អភិក្កន្ធ សព្វ		៣៦៧
ឧបមា ៤ យ៉ាង		៣៧១
សរណគមនកថា		៣៧៤
អនង្គណសូត្រឡី ៥		៣៨៨
អដ្ឋកថាអនង្គណសូត្រ (ទេសនា ២ យ៉ាង)		៤០៨
ហេតុដែលទ្រង់ត្រាស់បុគ្គល ៨ យ៉ាង		៤១០
ភិក្ខុខឹងក្រោធ		៤២៨

អាករផ្ទៃយុទ្ធសូត្រទី ៦		៤៥០
អដ្ឋកថា អាករផ្ទៃយុទ្ធសូត្រ		៤៥៨
ទោសរបស់ស្រែ ៤ យ៉ាង		៤៥៩
សីលបរិច្ចណ៍ដោយហេតុ ២ ប្រការ		៤៦១
អធិប្បាយសេចក្តីប្រាថ្នា ១៣ យ៉ាង		៤៦៣
រឿងព្រះមហាទន្តត្ថេរ		៤៧៤
វត្ថុបមសូត្រទី ៧		៤៨៧
អដ្ឋកថា វត្ថុបមសូត្រ		៤៩៩
ទុគ្គតិ ២ យ៉ាង		៥០៣
សុគតិ ២ យ៉ាង		៥០៤
ឧបក្កិលេស ១៦		៥០៥
ការលះឧបក្កិលេស		៥១០
អត្ថរបស់ វេទ សព្វ		៥១៦
សល្លោកសូត្រទី ៨		៥៣៤
អដ្ឋកថា សល្លោកសូត្រ (ពុទ្ធនិយាម)		៥៥១
មិច្ឆាទិដ្ឋិ ៨ យ៉ាង		៥៥៣
រឿងព្រះធម្មទិន្នត្ថេរ		៥៥៨
បាទរបស់វិបស្សនា		៥៦៤
កម្មបថ និងមិច្ឆត្ថ		៥៦៧
អវិហិន្ស្យដូចកំពង់ទឹក		៥៧៨
កាមគុណដូចកក់		៥៨០
សម្មាទិដ្ឋិសូត្រទី ៩		៥៨៨
អដ្ឋកថា សម្មាទិដ្ឋិសូត្រ		៦១៣

អធិប្បាយអកុសលកម្មបថ ១០	៦១៧
អាការ ៥ ក្នុងអកុសលកម្មបថ	៦២៨
អធិប្បាយកុសលកម្មបថ	៦៣១
វិរតិ ៣	៦៣២
រឿងចក្កនឧបាសក	៦៣២
រឿងឧបាសកអ្នកភ្នំឧត្តរវង្សមាន:	៦៣៣
អាការ ៥ ក្នុងកុសលកម្មបថ	៦៣៤
ចែកកម្មបថដោយសច្ចៈ	៦៣៧
អធិប្បាយអាហារវារៈ (ក្ខត និស្សម្ហវេសី)	៦៣៩
អធិប្បាយសច្ចវារៈ	៦៤៩
អធិប្បាយជរាមរណវារៈ	៦៤៩
អធិប្បាយជាតិវារៈ	៦៦៥
អធិប្បាយកវវារៈ	៦៦៧
អធិប្បាយឧបាទានវារៈ	៦៦៨
អធិប្បាយតណ្ហាវារៈ (តណ្ហា ១០៨)	៦៧១
អធិប្បាយវេទនាវារៈ	៦៧៣
អធិប្បាយផស្សៈវារៈ	៦៧៤
អធិប្បាយសឡាយតនវារៈ	៦៧៥
អធិប្បាយនាមរូបវារៈ	៦៧៦
អធិប្បាយវិញ្ញាណវារៈ	៦៧៨
អធិប្បាយសង្ខារវារៈ	៦៧៨
អធិប្បាយអវិជ្ជាវារៈ	៦៧៩
អធិប្បាយអាសវវារៈ	៦៨២

សតិប្បដ្ឋានសូត្រទី ៣		៦៨៥
អដ្ឋកថាសតិប្បដ្ឋានសូត្រ (ការមកនៃពាក្យថា កុរុ)		៧២៨
ការមករបស់ពាក្យថា កម្មាសធម្ម		៧៣១
ពោលអំពីឧទ្ទេសវារកថា		៧៣៣
សេកចម្រើនសតិប្បដ្ឋាន		៧៣៥
រឿងព្រះតិស្សគោរ		៧៤៤
រឿងភិក្ខុ ៣០ អង្គ		៧៤៥
រឿងព្រះទីបមលគោរ		៧៤៧
រឿងព្រះតន្ត្របុតិ	}	៧៤៨
រឿងសុត្រហូទេវបុត្របុតិ		
ហេតុដែលទ្រង់ត្រាស់សតិប្បដ្ឋានទុកត្រឹមតែ ៤		៧៥៧
អធិប្បាយពាក្យថា កាយ		៧៦១
អធិប្បាយវេទនានុបស្សនា		៧៧២
កាយានុបស្សនា (អានាបានបព្វៈ)		៧៧៥
អធិប្បាយឥរិយាបថបព្វៈ		៧៨៣
អធិប្បាយសម្បជញ្ញបព្វៈ		៧៨៨
រឿងភិក្ខុកំលោះ		៧៩១
គតបច្ចាគតិវត្ថុ		៧៩២
រឿងព្រះមហាបុស្សទេវគោរ		៧៩៧
រឿងព្រះមហានាគគោរ		៧៩៨
រឿងភិក្ខុ ៥០ រូប		៧៩៩
រឿងព្រះមហាថេរៈ		៨១១
អធិប្បាយបដិក្ខលមនសិការបព្វៈ		៨២៣

អធិប្បាយនវសីវបិកាបព្វៈ		៨២៧
អធិប្បាយវេទនានុបស្សនា		៨៣៣
រឿងព្រះថេរៈនៅត្រង់ចិត្តលតាបពិត		៨៣៥
អធិប្បាយចិត្តានុបស្សនា		៨៤៤
អធិប្បាយធម្មានុបស្សនា		៨៤៧
នីវរណបព្វៈ		៨៤៨
ខន្ធបព្វៈ		៨៦០
អាយតនបព្វៈ		៨៦២
ពោជ្ឈង្គបព្វៈ		៨៦៥
រឿងព្រះមហាមិត្តត្ថេរ		៨៧៥
សច្ចបព្វៈ		៨៨៩
អានិសង្សក្នុងការចម្រើនសតិប្បដ្ឋាន		៨៩១



